

**THE BOOK WAS  
DRENCHED**

UNIVERSAL  
LIBRARY

**OU\_184376**

UNIVERSAL  
LIBRARY



OSMANIA UNIVERSITY LIBRARY

Call No. M 928 K 53 6

Name of Book

गत गोष्ठी

Name of Author

के.के.कार



# गतगोष्ठी

अर्थात्

माद्री जीवन-यात्रा

न. चिं. केळकर

सन १९३९

किम्मत पांच रुपये

प्रकाशक

यशवंत नरसिंह केळकर,  
१९६/३३ सदाशिव पेठ, पुणे

या पुस्तकाचे पुनर्मुद्रण भाषांतर वगैरे संबंधीचे सवे हक्क यशवंत नरसिंह  
केळकर, १९६/३३ सदाशिव, यांचे स्वाधीन आहेत.

प्रथमावृत्तीचे एकमेव विक्रेते

आत्माराम रावजी भट, सहव्यवस्थापक, केसरी-मराठा कचेरी, पुणे २

मुद्रक

धोंडो वासुदेव विद्वांस, ५६८ नारायण  
पेठ, गायकवाडवाडा, केसरी प्रेस, पुणे

मला केसरीचें काम तितक्या बेताचें द्यावें. किंवा ही व्यवस्था पसंत नसेल तर तुम्ही वेगळाच मनुष्य मराठ्याचा संपादक नेमा व त्याजकडून सर्व काम घ्या. मराठा सोडून जाणें ही गोष्ट मला सोपी किंवा सुखाची वाटत नाही. शिवाय बारा वर्षांच्या सहवासानें मलाहि त्या पत्राबद्दल एक प्रकारचें ममत्व वाटत आहे. पण अवश्य असेल तूर तें मला सोडलेच पाहिजे व तें मी आनंदानें सोडीन. उभयतांचा स्वाभिमान राखला जावा याकरितांच मी हें सुचवीत आहे. कसल्याहि 'अडचणींतून तुम्ही मार्ग काढू शकतां; व माझा संबंध सुटावा असें तुम्हालाहि सहसा वाटत नसेल. पण मी जें सुचविलें आहे त्यांतून ज्या कांहीं गोष्टी निघतील, ( मग त्या बऱ्या असोत वाईट असोत ) त्या स्वीकारण्याला माझी तयारी आहे. ”

या पत्राला टिककांकडून ता. २३ नोव्हेंबरचें उत्तर मला आलें, त्यांत त्यांनीं खालीलप्रमाणें लिहिलें होतें:—“ तुमचें तूर. १२ चें पत्र पावलें. असलें कांहींतरी पत्र तुमच्याकडून येण्याच्या बेतांत असावें असें मनाला त्या पूर्वीपासून वाटतच होतें. पण तें प्रत्यक्ष आलेंच तेव्हां मात्र खेद झाल्याशिवाय राहिला नाही. प्रथम सहवास व सहकार्य होतांना ज्यांचीं माझीं मतें एक आहेत त्यांचींच मतें पुढें मज्जून वेगळीं. व्हावीं हा दुर्दैवानें माझाच योगायोग दिसतो. बारा वर्षांपूर्वीं तुम्ही इकडे येऊन मिळाला तेव्हां तुम्ही अगदीं तरुण म्हणून तुमचीं राजकीय मतें स्थिर झालीं होतीं असें म्हणतां आलें नसतें. आणि या बारा वर्षांत केसरींत प्रगट होणाऱ्या मताहून कांहीं भिन्न प्रकारचीं मतें तुमचीं परिणत होतील अशी मला मुळींच शंका आली नाही. पण तुम्ही म्हणतां त्याप्रमाणें हा ज्याचा त्याचा स्वभाव व ज्याची त्याची विवेकबुद्धि यांचाच प्रश्न आहे. म्हणून या बाबतींत मी तुमच्या स्वाभिमानाच्या मार्गांत येऊं इच्छित नाहीं. केसरी व मराठा हीं दोन्हीं एका पक्षाचीं मुखपत्रें आहेत हें तुम्हीं जाणतांच. आणि ज्या अर्थीं आम्ही आतां आपल्या पक्षाची संघटना करित आहो त्या अर्थीं त्यांचें तेंच स्वरूप पुढेंहि राखण्याचा माझा विचार आहे. किरकोळ गोष्टीसंबंधानें मी केव्हांहि दुर्लक्ष करीन व आजवर तसें केलेंहि आहे. पण विशेष महत्त्वाच्या प्रसंगीं दोन्हीं पत्रांनीं एकच मत व तेंहि सारख्याच नेटानें प्रतिपादन केलें पाहिजे. एवढें एक बंधन सोडून दिलें म्हणजे तुमचा संतोष व्हावा म्हणून मी इतर काय वाटेल तें करण्यास तयार आहे. तुमचें आमचें सहकार्य सुटावें व तुम्ही आमच्यांतून जावें ही गोष्ट मला अत्यंत दुःखकर वाटेल. कारण

तुमचा प्रेमळ स्वभाव, व स्वार्थत्यागाने तुम्ही स्वतःला आणलेली किंमत किंवा महत्त्व, यांची मला पूर्ण जाणीव आहे. इतकंच नव्हे तर वर्तमानपत्राशी तुमचा इतके दिवस इतका निकट संबंध आल्यामुळे मी त्याच्या आधारावर कांहीं आशा मनांत धरून बसलों आहे. त्या माझ्या आशा निराधार ठरू नयेत अशी माझी इच्छा आहे. म्हणून माझी तुम्हाला पुनः विनंति आहे की मला सांगतां त्या ऐवजी तुम्हीच या सर्व गोष्टींचा विचार करावा; व इल्ली तुम्ही सुचविला त्याहून वेगळा असा कांहीं मार्ग सुचवावा. तुमच्या विषयी मला बाहेरचा भलता कोणी भलते कांहीं सांगून माझे मन तुमच्या संबंधाने कलुषित करील हें घडणार नाही. कारण मी तसा हलक्या कानाचा मनुष्य नाही. तुम्ही आम्ही एकमेकांना इतकीं वर्षे चांगले जाणतो व एकमेकांचीं मते एकमेकांना पूर्ण माहीत आहेत. तेव्हां पुढच्या आठवड्यांत तुम्ही सिंहगडावर याल तर आपण बसून त्या विषयी बोलू.”

वरील पत्रानंतर मी सिंहगडावर गेलों. आणि टिळकांचे माझे या विषयावर बराच वेळ संभाषण झाले. त्यांचा मुख्य मुद्दा काय होता हे मला आजहि चांगलेच स्मरतें. मतभेद होता तो सर्वसामान्य राजकीय विषयाबद्दल किंवा तात्त्विक जहाल-पणाच्या लेखनाबद्दल नव्हता. तर व्यक्तिविषयक टीकेसंबंधाने होता. माझे म्हणणे असे की, “आज नामदार गोखले व त्यांच्या पक्षांतील इतर व्यक्ति यांच्यावर ‘हिंदू पंच’ वगैरेसारख्या अत्यंत कमी प्रतीच्या वर्तमानपत्रांतून अतिशय अभद्र व निरर्गल टीका येत आहे, आणि तिच्यामुळे आपल्या पक्षाचे काम चांगले होत आहे असे आपल्या पक्षांतील लोकांना वाटतें हे उघड आहे. अर्थात् त्यांची अपेक्षा मी मराठ्यांतहि इतके टाकून लिहावे अशी असणार. केसरीत अगदी हिंदुपंचादि वर्तमानपत्रांतकी वाईट व्यक्तिविषयक टीका असत नाही हें खरे. तथापि केसरीत जितकी व्यक्तिनिंदा येते तितकीहि मला योग्य वाटत नाही. केसरीत कृष्णाजीपंत खाडिलकर यांना आवडेल ती भाषा ते खुशाल वापरोत व ती लोकांना आवडो. पण तशी टीका व भाषा मराठ्यांत मजकडून लिहिली जाणें हें माझ्या स्वभावामुळे मजकडून होणें कठिण. पण त्यामुळे माझे या दृष्टीने लिहिणें लोकांना पसंत पडत नाही; व दोन्ही पत्रांनीं टीकेसंबंधी सारखाच नेट दाखवावा अशी तुमची अपेक्षा असल्यामुळे तुम्हीहि नाराजच राहणार. तेव्हां त्यांत दुरुस्ती होणार कशी ?”

यावर वर्तमानपत्रांत लिहितांना व्यक्तींना राखून संभाळून लिहितां येणें शक्य नाही याविषयी आमच्यामध्ये बराच वाद, उदाहरणे देऊनहि झाला. परंतु टिळकांनीं आपले

मत असें सांगितलें कीं “व्यक्तींना संभाळून टीका करतां येणारच नाहीं असें नाहीं; पण राजकारण हा बोलूनचालून धकाधकीचा मामला आहे. त्यांतूनहि हल्लीं दोन्ही पक्ष हिंदी राजकारणाचे डाव प्रक्षुब्ध अशा गरम वातावरणांत उभे राहून खेळत आहेत. तेव्हां अशा वेळीं व्यक्तींवरहि सडकून टीका करावी लागणार; व त्यांत मागें पुढें पहात बसणें म्हणजे मनाचा फाजिल नाजूकपणा प्रगट करण्यासारखें होय.” अर्थात् या वादाचा निकाल सिंहगडच्या थंड वातावरणांतहि लागला नाही. पण टिळकांनीं या वादांत मजविषयीं इतकें सौजन्य दाखविलें कीं, त्यांचेंच बोलणें आपल्या पदरांत घेऊन मला परत जावें लागलें तरी राजीनाम्याची गोष्ट मात्र फिरून काढूं नये !

पुढें नोव्हेंबरअखेर आली. नागपूरची राष्ट्रीयसभा रहित होऊन ती सुरतेस होण्याचें ठरलें. आणि तेथें काय काय प्रकार घडले याचें सविस्तर वर्णन मी टिळक-चरित्राच्या दुसऱ्या खंडांत केलें आहे म्हणून त्याचें वर्णन पुनः येथें करीत नाहीं. पण इतकेंच सांगतां कीं या सर्व प्रकारांनीं माझी मनःखिन्नता कमी न होता वाढल्यासारखीच झाली. टिळक सिंहगडाहून खालीं आल्यावर राष्ट्रीयसभेच्या वादांत अधिकच आवेशानें पडले. केसरीचा दर अंक असा निघे कीं, त्यांतील टीकेचा खडतरपणा पूर्वीच्याहून थोडा अधिकच. पण वर्तमानपत्रांत लिहिण्याच्या कामा-पेक्षां ते देशाच्या निरनिराळ्या भागांतून, म्हणजे खरोखरच कर्नाटकापासून बंगाल्यापर्यंत, आपलें सैन्य शिलेदार व सरदार गोळा करण्याच्या खटपटीस लागले होते. यामुळे केसरींत लिहिण्याचें काम मुख्यतः खाडिलकरांच्याच हातीं गेले, व या दिवसांत त्यांनीं आपल्या विशिष्ट लेखनपद्धतीची हौस पुरी करून घेतली. शिवाय कलकत्त्याची ‘वंदेमातरम्’ वगैरे इंग्रजी व कांहीं बंगालीं पत्रें असें काव्ययुक्त व कसून लिहीत कीं केसरीलाहि तुलनेंत आपण मागें पडूं नये असें सहजच वाटे. खाडिलकरांना अरविंदबाबूंच्या काव्यपूर्ण टीका साधण्यासारखी नव्हती. ते तत्त्वज्ञान म्हणून अरविंद बाबूसारखे थोडेबहुत लिहीत पण खाडिलकरांच्या लेखणींत जो ग्राम्यपणा होता तो अरविंदबाबूंच्या लेखणींत कोठेहि आढळणें शक्य नव्हतें. या बाबतींत त्यांची तुलना इतर कांहीं बंगाली वर्तमानपत्रांबरोबर झाली असती; म्हणजे मराठींतहि कोणी पंचकवडी बानर्जी अथवा पंडित कलिप्रसन्न काव्यविशारद होते असें फार तर यथार्थनें म्हणतां आलें असतें.

सुरतेस राष्ट्रीय पक्षाची नवी छावणी उभारली गेली तेव्हां, अगदीं शेवटीं, राष्ट्रीय सभेच्या अध्यक्षान्या म्हणजे रास बिहारी बाबूंच्या निवडणुकीलाच हरकत घेणारी उपसूचना मांडून युद्धास सुरुवात करावी असें आमच्या पक्षांतील लोकांनीं ठरविलें. ही गोष्ट प्रथम टिळकांना स्वतःला पसंत नव्हती. पण राष्ट्रीय पक्षांतील इतर पुढाऱ्यांच्या सल्ल्यांत ते अधिकाधिक गुरफटले जात होते, व ती उपसूचना स्वतःच्या हौसेनें नसली तरी इतरांखातर त्यांना मांडणें प्राप्त झालें. आणि कोणतीहि गोष्ट एकदां पत्करल्यावर ती पुरी करण्यांत टिळकांचा हात धरणारा कोणीहि नव्हता. कार्याकार्याचा हा लढा राष्ट्रीयसभेच्या तारखेच्या आदल्या रात्रीपर्यंत सुरू होता. प्रसंगोपात्त बोलणें निघे तेव्हां ही गोष्ट करणें ठीक नाही असे मी आपल्याकडून म्हणत असे. पण नगाऱ्यापुढें टिमकीइतकीच माझ्या सल्ल्याची त्यावेळीं किंमत होती. त्या रात्री कोणालाच झोप नव्हती म्हटलें तरी चालेल. सर्व छावणीभर वादविवादाचा जागता पहारा सुरू होता. टाळमृदंग कोणी खालीं पडूं दिलाच नाही.

लोकांना पूर्वी परिचित नसलेले असे दोन स्मरणीय आवाज त्या सर्व दंगलींतून एकसारखे मधून मधून ऐकू येत होते असें मला चांगलें स्मरतें. एक आवाज डॉक्टर बाबासाहेब परांजपे यांचा. त्यांच्या चव्हा आवाजाची आणि आप्रही विधानांची सर कोणालाच करतां आली नाही. आणि दुसरा आवाज अच्युतराव कोल्हटकर यांचा. त्यांचा आवाज इतका चढा नव्हता, पण त्यांचा विनोद व हास्य यांचा उत्कटपणाहि तेथें कोणास हार जाण्याइतका नव्हता. सकाळीं उठल्यावर मला टिळक म्हणाले कीं, “उपसूचना मांडण्याचें मी अखेर निश्चित केलें आहे. त्याला तुम्ही सेकंडिंग करून दुजोरा द्याल काय ?” तेव्हांहि मी पूर्वीचाच सल्ला दिला. तो टिळकांना तर आवडला नाहीच, पण दूर बसलेल्या कांहीं लोकांची आपापसांत माझ्या उत्तरावर अशी टीका झाली कीं, “केळकरांनीं ही गोष्ट करित नाही म्हणणें हा एक प्रकारें प्रत्यक्ष लष्करी हुकूम तोडण्याचा गुन्हा होय. आणि खुद्द रणांगणावर अशा गुन्ह्याला गोळी घालून देहान्त प्रायश्चित्ति देत असतात.” माझ्या उत्तराचा टिळकांनाहि इतका राग आला कीं, त्या संबंध दिवसांत त्यांनीं माझ्याशीं भाषण करण्याचें वर्ज्य केलें ! पण त्यांच्यांत व इतरांत फरक हा होता कीं इतरांनीं मला लष्करी हुकमाच्या अमान्यतेच्या गुन्ह्याबद्दल गोळी घालून मारलें असतें तसें



टिळकांनीं तिरस्कारानें मला कायमचा दूर करून मारलें नाहीं. इतकेंच नव्हे, तर राष्ट्रीय सभा मोडल्यानंतर लगेच नव्या राष्ट्रीय पक्षाची सभा व संघटना झाली त्यांत त्यांनीं मला संघटनेंतील एक अधिकाराचें स्थान दिलें. आणि महाराष्ट्राचा व बंगालचा राष्ट्रीय पक्ष मिळून जी सभा झाली तिच्या चिटणीसाचें काम मजकडेच होतें !

सुरतेहून आम्ही पुण्यास आल्यावर अर्थातच राष्ट्रीय सभा मोडण्याचें पाप खरें कोणी केलें या विषयावर चौफेर मोठा कडाक्याचा वाद झाला. आणि सभेच्या अध्यक्षाचे अधिकार काय असतात याच्या तात्त्विक चर्चेची झोड अनेक दिवस उठत होती. “अध्यक्षाच्या निवडणुकीच्या ठरावाला उपसूचना टिळकांनीं मांडणें प्रसंगाला योग्य नव्हतें. तिनें विनाकारण क्षोभ उत्पन्न केला. ते केल्याशिवायहि राष्ट्रीयसभेच्या ठरावांत काय असावें काय नसावें हें आपलें मत मांडण्याला टिळकांना इतर रीतीनें संधि मिळण्यासारखी होती ” असें मला वाटत होतें. पण टिळकांनीं जरी ही प्रास्ताविक चूक केली तरी त्यांना ती उपसूचना पुढें आणूच देऊं नये अशा हेतूनें व्यासपीठावरच्या लोकांनीं जें कारस्थान केलें, व शेवटीं अध्यक्षांनीं चलाखी करून आपली निवडणूक झाली असा बहाणा करून टिळकांची मुस्कटदाजी करण्याचा जो प्रयत्न केला, तो खरोखरच अश्लाघ्य होता. आणि सुरतेच्या मंडपाच्या रणांगणावर उभय सैन्यें युद्धाला सज्ज असली तरी पहिला गोळा अध्यक्षांनीं आपल्या मूर्खपणानें, आणि दुसरा गोळा मुंबईच्या एका मवाळ पारशी सभासदानें खुर्ची उचलून फेकण्यानें टाकला अशी माझी खात्री समक्ष प्रकार पाहूनच झालेली होती. म्हणून या सर्व प्रकारावर मराठ्यांतून मी टीका केली ती अत्यंत समर्पक व ठस-ठशीत होती ती टिळकांनीं पाहिल्यावर त्यांना फार बरें वाटलें. म्हणजे केसरी व मराठा या दोन पत्रांच्या टीका एकाच धोरणाच्या व सारख्याच नेटाच्या असाव्या हें जें टिळकांचें ध्येय तें पुष्कळ महिन्यांनीं या प्रसंगां टिळकांच्या अनुभवाला उतरलें.

तथापि माझ्या मनांतील मळमळ जाऊं शकली नाहीं. सुरतेची राष्ट्रीय सभा मोडल्यामुळें उभयपक्षांतील वैर अधिकच तीक्ष्ण झालें आणि शिव्याशापांना उत आला. यामुळे मराठ्यांतून व्यक्तिनिंदेची झोड उठविण्याची जरूरी शिल्लकच राहिली. इतर लक्षणेहि कांहीं ठीक दिसेनात. आमच्या पक्षांतील मंडळी मजकडे पूर्वीहून अधिक डोळे वटारून पाहूं लागली. जानेवारी अखेर मी वडील बंधूंकडे

मालेगांवास गेलों. त्यांचा सल्ला या कामी घेतला. आणि तारीख २८ जानेवारी रोजी टिळकांना खालीलप्रमाणे पत्र लिहिलें. “मी काल येथें आलों. पण प्रकृति अजून ठीक नाही. माझ्या बंधूंचा विचार स्वतंत्रपणें घेतला. त्यांचेंहि मत माझ्यासारखेंच पडलें; व पूर्वी ता. १२ नोव्हेंबर रोजी आपणास पत्र लिहिलें त्याला धरूनच हें पत्र आहे असें समजावें. पूर्वी सिंहगडावर तुम्ही मला जो उपदेश केला तो गेले दोन महिने अनुभवांत आणण्याचा प्रयत्न मी आपणाकडून केला. तथापि तें कांहीं परिस्थितीशीं जुळत नाही. माझा स्वभाव किंवा प्रकृतिधर्म जें पर्यंत बदलू शकत नाही तें पर्यंत बहुधा हें असेंच चालणार. म्हणजे मी मराठ्यांचा संपादक राहिल्यानें धड तुमच्या मनासारखें होऊं शकत नाही व धड माझ्या मनासारखें होऊं शकत नाही. मी माझ्या मतांचा आग्रह धरण्यास शोभण्याइतकें कर्तृत्व माझ्या अंगीं नसेल, किंवा माझीं मतेंच मुळीं चुकीचीं असतील. पण इतरहि अनेक विचार आहेत. तुमच्या निकट साभिध्यांत असणाऱ्या मनुष्यावर तुमच्या पक्षाच्या लोकांचा जितका विश्वास असणें अवश्य आहे तितका त्यांचा मजवर नाही. हें पाहून मला रोज अधिकाधिक वाईट वाटतें. मी तुमचा अगदीं निकटचा मदतनीस असणें या गोष्टीनें तुमच्या कार्याला बळकटी न येतां कमकुवतपणा येतो असें या लोकांना उघड उघड वाटतें. पण उलट मला जें प्रामाणिकपणें वाटतें आणि या लोकांना मी मराठ्यांत जें लिहावें असें वाटतें याचा मेळ कसा घालावयाचा हेंच मला समजत नाही. तुमची गोष्ट वेगळी आहे. तुम्हाला तुमची संभाषणें व केसरींत येणारे लेख यांचा मेळ घालतां येतो. तात्पर्य, मराठा-पत्राचें डिक्लेरेशन तुम्ही यापुढें आपल्या स्वतःच्या नांवें करावें हें उत्तम. तसें झाल्यानें बाध न येणाऱ्या अशा पुष्कळ गोष्टी शिल्लक उरतात. झाला तर फरक इतकाच होईल कीं मग माझ्या स्पष्टोक्तीला, म्हणजे स्वतंत्र स्पष्टोक्तीला हल्लींही थोडा अधिक मान आपल्या पक्षांत मिळेल. कृपा करून असें समजूं नका कीं मी हें वैतागानें किंवा केवळ खिन्नतेमुळे किंवा मुद्दाम होऊन कांहीं तरी वेडे बाकडे करून बसावें म्हणून करीत आहे. कोणी म्हणेल कीं, १९०५ सालीं बनारस काँग्रेसच्या पूर्वी “केसरी-मराठ्यांचा कायम नोकर म्हणून मला तुम्ही विमा पॅलिसी करून द्यावी किंवा पॅलिसीच्या हप्त्यापुरता पगार वाढवावा” असें मी सुचविलें होतें, तें तुम्ही तेव्हां नाहीं म्हटलें आणि म्हणून तो राग मनांत ठेवून मी हल्लीं मराठा सोडीत आहे. पण असें कोणी म्हणेल तर तें मुळींच बरोबर नाही. तेंच

खरें कारण असतें तर मी यापूर्वीच राजीनामा दिला असता. हल्लीं मी जें योजिलें आहे त्याचें खरें कारण हेंच कीं माझी विवेकबुद्धि आणि मराठापत्राच्या पगारी संपादकाचें कर्तव्य यांचा मेळ मला घालतां येणें अशक्य झालें आहे. मी पुण्यास शुक्रवारी परत येतों. दरम्यान मराठ्याकरितां पाठविलेला हा अग्रलेख धोंडोपंता-जवळ थावा. मी शुक्रवारी आल्यावर इतर मजकूर पुरा करीन. ”

इतकें झालें तरीहि टिळक माझा राजीनामा स्वीकारीनात. मी त्यांना खरो-खरच नकोसा झालों असतों तर त्यांनीं पडत्या फळाची आज्ञा म्हणून माझा राजीनामा स्वीकारून मला मोकळें केले असते व स्वतःहि मोकळें झाले असते. पण मी राजीनामा दिल्यानें आपणाला मोकळेपणापेक्षां अडचणच अधिक होईल असें त्यांना वाटलें असावें. यावेळीं केसरीकडे खाडिलकर व लिमये हे दोघे असिस्टंट हेते. तेव्हां त्यांपैकीं एखाद्याचें नांव मराठ्यावर घालतां आलें असतें तर त्यांनीं ती गोष्ट केलीहि असती. पण त्यांना हें पक्कें माहीत होतें कीं नुसतें नांव घालण्याला यांपैकीं कोणीहि नाकबूल झाला नसता, तरी त्यांपैकीं एकाच्याहि हातून स्वतः मराठ्यांतील मजकूर लिहून मराठा चालविणें हें अशक्य होतें. असो, पण पुढें सुदैवानें इतर कामें निघालीं त्यांत माझ्या राजीनाम्याचें प्रकरण सहजच बाजूला पडलें.

पुण्यास पुणें-जिल्ह्याची परिषद भरविण्याचा ब्रूट निघाला. तसेंच धुळें येथ प्रांतिक परिषद भरविण्याचेंहि धाटूं लागलें. काँग्रेस कंटिन्यूएशन कमिटीचें काम सुरू झालें. त्यामुळें जुन्या काँग्रेसची कन्व्हेन्शन बनवून ज्या प्रांतिक परिषदा इतर प्रांतांतून भरणार त्यांना हरकत आणणें वगैरे उलट्या हल्ल्याचें कामहि निघालें. त्याप्रमाणें अलाहाबाद येथें प्रांतिक परिषद भरणार अशी बातमी आली तेव्हां तिकडे जाऊन खासगी प्रयत्नानें विरोधाचें कोंबडें नाचविण्याचें काम टिळकांनीं मजकडे सांगितलें. त्याप्रमाणें मी अलाहाबादेस जाऊन बरीच खटपट केली. आणि तेजबहादूर सप्र, मदन मोहन मालवीय यांच्या पक्षाविरुद्ध जे वकील बॅरिस्टर वगैरे कांहीं लोक होते त्यांच्या सव्या मिळवून कन्व्हेन्शनतर्फें भरणाऱ्या अलाहाबाद प्रांतिक परिषदेच्या सभेंत विरोध नमूद करतां येतो कां पहावा अशी खटपट केली. पण ती साधली नाहीं.

या प्रसंगाचा फायदा घेऊन मी अलिगड, लखनौ, मुरादाबाद व लाहोर एथपर्यंत गेलों. लाहोरला सरलादेवी चौधराणी ( पंडित रामभुजदत्त यांच्या

पत्नी ) यांचें मला निमंत्रण होतें. त्यांची सहानुभूति टिळकांकडे होती. लाला-लजपतराय यांनी नेमस्तांच्या कन्व्हेन्शनवर ( उद्देश पत्रिकेवर ) सही केली होती व ते कन्व्हेन्शनला हजरहि राहिले होते. परंतु दोन्ही पक्षांकडे त्यांचा सारखाच ओढा असल्यामुळे, आणि त्यांचा व माझा पूर्वीचा परिचय असल्यामुळे, त्यांचाहि पाहुणचार मी घेतला. याच दौऱ्यांत मी कांगडी येथील गुरुकुल पाहिलें. योगायोग असा की त्यावेळीं स्वामी श्रद्धानंद हे पूर्वाश्रमीचे लाला मुनशीराम असून गुरुकुलाचे अध्यक्ष होते. मी गेलों तेव्हांच गुरुकुलाचा वार्षिक समारंभ होता. पंडित लजपतराय हे या समारंभाचे अध्यक्ष होते. आम्हा तिघांची पंगत त्या दिवशीं गुरुकुलांत झाली. लाला लजपतराय यांचें भाषण संध्याकाळीं झालें. तेव्हां गुरुकुलाला मिळालेल्या हजारों रुपयांच्या देणग्यांची तेथें नुसती रास पडलेली पाहून मला आश्चर्य वाटलें. आर्यसमाजी लोकांच्या दानशौर्याची ख्याति पूर्वी ऐकली होती पण प्रत्यक्ष प्रकार पाहिला नव्हता. लाला मुनशीराम हे घासपार्टीचे म्हणजे आर्यसमाजातील निवृत्तमांसपक्षाचे पुढारी, लाला लजपतराय हे मासपार्टीचे म्हणजे प्रवृत्तमांस पक्षाचे पुढारी या नात्याने त्यांच्यांत बराच मतभेद होता असें ऐकत होतां म्हणून हे दोघे एकत्र पाहून मला फार बरें वाटलें.

याच दौऱ्यांत डॉ. मनोहरलाल यांच्या निमंत्रणावरून मी अलिगड येथें गेलों. त्याची आठवण दोन प्रकारांनीं राहिली. एक प्रकार असा कीं अलिगड येथील टाऊन हॉलमध्ये माझें व्याख्यान झालें त्याचा रिपोर्ट वर सरकारकडे फार वाईट गेला. आणि माझ्यावर राजद्रोहाबद्दल खटला होण्याची शिफारस झाली ! पण मी तेथें दोन दिवसांचा पाहुणा होतो, कांहीं चळवळ करण्याकरितां कायमचा गेलों नव्हतो, म्हणून ही शिफारस अमलांत आली नाही, असें पुणें येथील 'डेक्न हेरल्ड' नांवाच्या पत्रांत मी वाचलें तेव्हां एक आगंतुक संकट टळल्यासारखें वाटलें. कारण त्या सुमारास राजद्रोहाच्या खटल्यांची प्रस्तावना झाली होती, व हा खटला मजवर झाला असता तर सहज वर्ष दीड वर्षांची शिक्षा भोगावी लागली असती.

अलिगडची आठवण राहण्याचा दुसरा प्रकार असा. तेथील किल्ला मी हिंडून पाहिला. तो पुण्याच्या शनवारवाड्यासारखा वाटला. गंगा-यमुना यांच्या दरम्यान मराठ्यांनीं पुष्कळ वर्षे आपलीं लष्करीं ठाणीं वसविलीं होती त्यावेळीं

त्यांनीच हा किल्ला बांधला असें म्हणतात. उत्तर हिंदुस्थानांत दिल्ली, पानपत व अलिगड हीं शहरे मी पाहिलीं तेव्हां तीन निरनिराळ्या प्रकारच्या भावना मनांत आल्या. दिल्लीस मराठ्यांचें स्मरणचिन्ह असतें तर तें भूषणभूत वाटावें अशी मराठ्यांची स्थिति महादजी शिंद्याच्या वेळीं दिल्लीस होती. पानपतचें मैदान पाहिलें म्हणजे पराभवाच्या दुःखाचीच एकजात भावना मनांत येते. पण अलिगडस हें विशेष वाटलें कीं दुआबांतील मराठ्यांचे पराक्रम मोठे होते व त्याचें एक दृश्य स्मरणचिन्ह अलिगडच्या या किल्ल्यांत पाहवयास मिळें. दुर्दैवानें दिल्लींत असें स्थान उरलेलें नाहीं. अलिगडच्या या आठवणीचा उल्लेख मी कांहीं वर्षांमागे 'रत्नाकरां'त 'बुरुजांत पुरलेले देव' या नांवाची एक गोष्ट लिहिली तींत आलेला आहे.

असो. अलाहाबाद प्रांताकडे हा दौरा करण्यास मला टिळकांनीं सांगितलें ते त्यावेळीं जसें त्यांना तसेंच मलाहि सोईचे होते. त्या दौऱ्यानंतर धुळें येथील प्रांतिक परिषद झाली, यामुळें त्या उद्योगांत माझ्या राजीनाम्याची आठवण टिळकांना झाली नाहींच पण मलाहि झाली नाहीं. शिवाय एप्रिलांत बंगल्यांतील गोलंडो येथील घाटावर क्रांतिकारकांनीं आपला पहिला बार उडविला व हे प्रकार आतां चोहोकडे असेच होणार अशी चिन्हें दिसू लागलीं. नेमस्त व जहाल पक्षांतील शाब्दिक वादापेक्षां या नवीन प्रकारांनीं उद्भूत झालेल्या भावना व त्यांतून पुढें निर्माण होणारीं संकटे यांची कृष्णच्छाया पडून दोन्ही पक्षांचीं मनं बरींच व्यग्र झालीं होती. यामुळें शाब्दिक वादाच्या त्रासांतून आपण सुटलों, व व्यक्ति सोडल्या असतां सरकारविरुद्धच जेवढें लिहावयाचें त्यांत मी कांहीं कमी पडणार नव्हतों हे टिळकांना व मला सारखेंच माहीत होते. शिवाय संकटाचें दर्शन दुरुन होत असतां मराठा वर्तमानपत्र सोडून जाणें हें सहजच वाईट दिसण्यासारखें असून मनाला न पटण्यासारखेंहि होते. या अनेक कारणांनीं मी टिळकांना नोव्हेंबरपासून राजीनामा देण्याच्या गोष्टी बोलू लागलों होतों त्या पुढील एप्रिल पासून बंद पडल्या आणि त्या सालच्या उन्हाळ्याच्या अखेर प्रथम शिवरामपंत परांजपे यांच्यावर व नंतर खुद्द टिळकांवर खटले झाले तेव्हां तर त्या गोष्टी अजीबातच मागे पडल्या.

खटले सुरू झाल्यापासून केसरींतील व्यक्तिविषयक निंदा थोडी कमी झाली. यामुळें मराठ्यांत तितकीच कठोर निंदा आली आहे कीं नाहीं हें पाहण्याचें फारसें

कारण राहिलें नाहीं. किंबहुना खटले सुरू झाल्यापासून वर्तमानपत्रें कशी तरी भरून काढावयाचीं, व मुख्य लक्ष आम्ही संपादकांनीहि खटल्याच्या कामाकडे द्यावयाचें, असा प्रकार सुरू झाला. आणि भिन्न मताचे लोकहि सर्वस्वी एक-जुटीनें वागूं लागले. टिळकांना सहा वर्षांची शिक्षा झाली तेव्हां दुसरें तिसरें दिवशीं केसरीचें डिक्लेरेशन करण्याचा प्रश्न निघाला. तेव्हां केसरीत लिहिणारे मुख्य उपसंपादक खाडिलकर यांनींच तें करावें ही गोष्ट ओघानेंच प्राप्त झाली. मी खाडिलकरांच्या आधीं संस्थेला येऊन मिळालेला वरिष्ठ मानाचा आणि म्हणून केसरीचा संपादक मी व्हावें ही गोष्ट कायदेशीर हक्काची होती. आणि पुढें ती तशा स्वरूपानें वादाला निघालीहि. पण या संकटाच्या वेळीं तसली गोष्ट काढणें योग्य नव्हतें. आणि टिळक जाग्यावर नसले म्हणजे मग केसरीत खाडिलकर जें लिहितील तें तसेंच मी मराठ्यांत लिहावें अशी अपेक्षा कोण करणार व आग्रह कोण धरणार? मी थोडा वडील असलों तरी किमानपक्ष आम्ही दोघे सारख्या दर्जाचे होतां. यामुळें गुरु-शिष्यसंबंध उरला नाहीं. केवळ गुरुबंधुत्वाचेंच नातें उरलें. यामुळें केसरीत लिहिली तरी खाडिलकरांचीं मते चूक आहेत व मराठ्यांत मी लिहिलीं तरी माझींच मते बरोबर आहेत असें मला म्हणतां येण्यासारखें होतें. असो; अशा रीतीनें खाडिलकर केसरीचे संपादक बनले. पण लगेच अशी स्थिति उत्पन्न झाली कीं खाडिलकरांची लेखणी व्यक्तिनिंदेच्या कार्मी पुन्हा भडकली. वादग्रस्त प्रश्नाविषयीं त्यांचें माझें धोरणहि जमेना. तेव्हां असें वाटूं लागलें कीं कोणी एकानेंच दोन्ही पक्षांचा संपादक व्हावें हाच खरा मार्ग योग्य होय. पण खाडिलकरांना मराठा ध्यावयाचा नव्हता व केसरी सोडावयाचा नव्हता. दोन्ही पत्रें हातीं घेण्याची त्यांची इच्छा किंवा धमक नव्हती. मजमथ्यें ह्या दोन्ही गोष्टी होत्या. पण खरी अडचण अशी होती कीं, खाडिलकरांनीं केसरी सोडावा व मला द्यावा हें त्यांना मुचवावयाचें कोणी? आणि मी त्यांना मुचविलें तरी ते नाहीं म्हणाल्यास माझा आग्रह सिद्धीला जाणार कसा? अशा विवंचनेत मी पडलों. बाहेरगांवीं जावें तो लोक केसरीतील ग्राम्यपणाचा निषेध मजजवळ करीत, व आतां तरी शिमगा थांबवा असें म्हणत. पण त्यांच्या शिमग्याला जसा कांहीं अधिकमासच आला होता. गोखले पूर्वीं फक्त स्वराज्यविरोधी होते ते आतां “टिळकांना कैदेत घालणारे आगलावे” अशी कांहीं लोकांनीं आपली समजूत

करून घेतली व पुढच्या गणपति-उत्सवांतून प्राम्य पदांचा कंहर झाला. इतकेच नव्हे तर पुढे नाशिकच्या कटाच्या खटल्यांत गुंतलेल्या लोकांपैकीं एका गृहस्थानें प्रत्यक्ष पिस्तुलें घेऊन गोखले यांचा आगगाडींत खंडाळ्या घाटांत खून करण्याचा प्रयत्नहि केला. अशा गोष्टींना मनांत ठेऊन मी मराठ्यांत लिहीत असें तें केसरीच्या धोरणाला सोडून होतें तरी असें का लिहितां म्हणून विचारणारा कोणीच उरला नव्हता. पण या दिवसांत मजवर खरा कठिण प्रसंग येई तो संपादकाच्या टेबलाशीं बसण्याचा नव्हे, तर आपल्या पक्षाची चार मंडळी बसून कार्याकार्याची चिकित्सा होई, कार्यक्रम आंखले जात, अशा वेळीं. किंवा जाहीरसभांतून किंवा उत्सवासारख्या मजलशींतून ! पण मुद्दवानें अशी एक गोष्ट घडली कीं तिजमुळें मला मनांतून जें हवें होतें तें अव्वल दर्जाचें नसलें तरी दुय्यम दर्जाचें पण साधलें. केसरी व मराठा हीं दोन्ही पत्रें माझ्या हातीं यावीं हें सर्वांत उत्तम. पण तसें न घडलें तरी निदान दोन्ही पत्रें खाडिलकरांच्या नांवावर जावीं, व माझ्या नांवावर एकहि पत्र राहूं नये, हें त्या खालोखालचें उत्तम असें मी मनानें ठरविलें होतें आणि ही दुसरी गोष्ट मात्र साधली. तिचा प्रकार असा.

टिळकांना शिक्षा झाल्याबरोबर टिळकांच्या खटल्याचें पुस्तक काढण्याचें काम मजकडे आलें. त्यांत माझे दोन अडीच महिने गेले. इतक्यांत हायकोर्टाची बदनामी केल्याचा खटला मराठ्याचा संपादक म्हणून मजवर भरण्याची तयारी झाली. आणि खरोखरच योग असा कीं, टिळक-केसच्या या पुस्तकाचें अगदीं शेवटचें पुफ तपासून देऊन इंदुप्रकाश छापखान्याची शेवटची पायरी मी उतरलों तोंच वरील खटल्यांतील आरोपी म्हणून मजवर नोटिस बजावण्यांत आली. पुढें हा खटला चालून मला शिक्षा झाली त्याची हकीकत टिळक-चरित्राच्या दुसऱ्या खंडांत मी थोडीशी दिलीच आहे, व त्यासंबंधी आणखी कांहीं सांगायचाचें आहे तें मी या पुस्तकांत अन्य ठिकाणीं सांगितलेंहि आहे. पण प्रस्तुत ठिकाणीं सांगण्याची गोष्ट इतकीच कीं मजवरील खटल्याच्या शेवटच्या दिवशीं मी आपल्या मनांत एक कारस्थान जमवून डाव टाकला आणि तो बरोबर बसला !

माझ्या खटल्याचा निकाल न्यायाधीश आतां सांगणार तोंच मी खाडिलकरांना जवळ बोलावून घेऊन सांगितलें कीं, “ मला कैदेची शिक्षा न झाली तर ठीकच; पण झालीच तर तुम्ही मराठ्यांचे संपादक म्हणून डिक्लेरेशन करा.” तेव्हां “ शिक्षा

झाल्यावर मग पाहू. आणि थोडीच शिक्षा झाली तर डिक्लेरेशन न बदलतांही भागवू ” असें बोलणें खाडिलकर यांनीं काढलें. पण “संपादक तुरुंगांत असतां त्याच्या नांवें वर्तमानपत्र चालू राहणें हा गुन्हा होईल; तरी तसें न करतां शिक्षा कितीहि झाली तरी तुम्ही मराठ्यांचें डिक्लेरेशन कराच ” असा आग्रह मी धरला. आणि “मी तुरुंगांत असतां माझ्या नांवावर मराठा चालणें हा गुन्हा होत असला किंवा नसला तरी, या मुदतींत भलत्यानें भलतें कांहीं तरी मराठ्यांत लिहिलें तर त्याची जबाबदारी तरी कायद्यानें मजवरच राहणार ” असा युक्तिवाद मी केला, तेव्हां खाडिलकरांना नाहीं म्हणवेना. पुढें मला ऐनजिनसी चौदाच दिवसांची कैदेची शिक्षा हायकोर्टानें दिली तरी, ती मुदत भरल्यावर मी माफी मागणार, ती माफी कोर्टाला पसंत पडणार, व मग ती स्वीकारून कोर्ट माझी मुक्तता करणार, ही गोष्ट थोड्या कालावधीची होण्याचा संभव. म्हणून आमचें ठरल्याप्रमाणें मला शिक्षा झाल्यानंतर खडिलकरांनीं मराठ्यांचें डिक्लेरेशन केलें व त्यांच्या नांवानें मराठा निघू लागला !

चौदा दिवसांच्या शिक्षेच्या अखेरीस मजकडून सॉलिसिटरनीं लिहून नेलेली माफी कोर्टानें स्वीकारली व मला सोडून दिलें. परत आल्यावर दोन आठवडे मराठ्यासंबंधानें कोणी कांहींच बोलले नाहीं. पण मग खाडिलकर यांनीं त्यांचे स्नेही वासुदेवराव जोशी यांच्या मार्फत हळूच गोष्ट काढली, व सुचविलें कीं पूर्वीप्रमाणें डिक्लेरेशन करून मी मराठा हातीं घ्यावा. या तगाद्याचें कारण माझ्या एकाद्या हक्काचा अपहार होत आहे ही सात्विक बुद्धि नव्हे. तर खरें कारण असें. मराठ्यांचे संपादक झाल्यानें खाडिलकरांना असें संकट येऊन बसलें कीं, रस्त्याच्या उतारावर जसा कांहीं एखादा भरलेला गाडा अंगावर घसरत यावा. इंग्रजी मजकूर लिहिणें ही गोष्ट त्यांनीं पूर्वी जन्मांत कधीं केली नव्हती. आणि पुढेंहि ती कधीं करण्याची हौस किंवा उमेद त्यांना नव्हती! कोणाकडून कांहीं तरी लिहवून घ्यावें; मुंबईचा कोणी स्नेही कांहीं लिहून पाठवील तोच मजकूर दडपून द्यावा.

ओढघस्तीच्या अशा स्थितींत त्यांनीं महिना सव्वामहिना मराठा कसा तरी चालविला होता. आणि मी मराठा परत न घेणें ही गोष्ट थोडीशी सहेतुक आहे असें जेव्हां त्यांना दिसून आलें तेव्हां तर तें त्यांना फारच जड वाटलें. पण करतात काय ! केसरीचें संपादकत्व त्यांना सोडावयास लावणें हें माझ्या हातचें नव्हतें. पण



मी फिरून मराठा हातीं न घेणें ही गोष्ट तरी माझ्या हातची होतीच कीं नाहीं ? तिला ते काय करणार ! त्यांनीं व त्यांच्या गटांतील मित्रांनीं मला परोपरीनें सांगून पाहिलें. आणि माझें मन वळविण्याचा मार्ग सुलभ व्हावा म्हणून, भाऊ भाऊ वांटण्या करतात त्याप्रमाणें, त्यांनीं मला आपण होऊन असें सांगितलें कीं, “ ऑफिसा-बाहेरचें राजकारण तुम्ही करा; तो वडीलकीचा मान मी तुम्हाला देतो; व फक्त केसरी लिहिण्याचें काम मी माझ्या हातीं ठेवतो.” पण प्रसंगाचा फायदा घेऊन मी म्हणालों, “ मी मराठ्यांत एक लिहावें, तुम्ही केसरींत दुसरें लिहावें हें कसें चालेल ? लोकांना ते कसें आवडेल ? आणि या दोन पत्रांतला बेबनाव आम्हा-पेक्षां आमच्या पक्षांतील लोकांनाच अधिक दुःसह होतो ! यामुळें तर पूर्वी, टिळक जाग्यावर असतां, एकदां सोडून दोनदां मराठ्यांचा राजीनामा मी त्यांच्या हातीं दिला हें तुम्हाला माहीत नाहीं काय ? अर्थात् मला नुसतें बाहेरचें राजकारण सोंपवून दिल्यानें भागणार नाहीं. तो वडीलकीचा मान मला खराच द्यावयाचा असेल तर माझ्या बाहेरच्या धोरणाशीं जुळेल असेच मी मराठ्यांत लिहीत जाईन. आणि वर्तमानपत्रांतील दुःसह बेबनाव टळावा म्हणून मराठ्यांत मी लिहीन त्या धोरणानेंच तुम्ही केसरींत लिहीत गेलें पाहिजे ! ही गोष्ट तुम्हाला मान्य आहे काय ? पूर्वी टिळक जातीनेंच होते तेव्हां केसरीच्या घोड्यामागून मराठ्यांच्या गाड्यानें चालावें अशी स्थिती होती तें योग्यच होतें. टिळक हे तुमचे माझे गुरु होते, पण तुम्ही आम्ही गुरुबंधु आहोत. म्हणून मला वडीलकीचा मान तुम्ही खराच देणार असाल तर आतां टिळक येईपर्यंत मराठ्यांच्या गाड्यामागून केसरीच्या घोड्यानें चालले पाहिजे हें ओघानें प्राप्त होतें. तें तुम्हाला कबूल असेल तर होय म्हणा. मी मराठा पुनः हातीं घेतों.”

खाडिलकरांना मराठापत्राची गोणी इतकी जड वाटत होती कीं, माझ्या वरील प्रश्नालाहि त्यांनीं होय असें उत्तर दिलें ! पण या वादार्तात ते स्वतःचे धनी नव्हते. त्यांना दुसरे दोन धनी होते. एक त्यांचा स्वभाव व दुसरे त्यांच्या कंपूतील लोक. शिवाय लवकरच अनुभवहि पदोपदीं असा येऊं लागला कीं, मी बाहेरगांवीं जाऊन कांहीं एक धोरणानें कांहीं करावें बोलावें तों इकडे खाडिलकर यांनीं केसरींत असें कांहीं लिहून ठेवावें कीं माझे तोंड नेमकें फुटावें ! तात्पर्य, या स्वाभाविक अडचणी जसजशा अधिकाधिक दिसून येऊं लागल्या तसतसा मराठ्यांचें डिक्लेरेशन न करण्याचा माझा आप्रह् अधिक्याधिक सयुक्तिक ठरूं लागला. पण मग माझ्या

मागचा तगादा सुटण्याकरिता, व इंप्रजी मजकूर लिहिण्याविषयी खाडिलकरांची 'सत्वपरीक्षा' न व्हावी म्हणून, मी त्यांना हळूच सुचविले की, "हवी तर मी एक गोष्ट करण्याला तयार आहे. ती अशी की, मी मराठ्यांचा संपादक म्हणून डिक्लेरेशन न केले तरी यापुढे मराठ्यांतील सर्व मजकूर पूर्वीप्रमाणे माझा मी लिहीत जाईन. त्याची तोशीस तुम्हाला लागू देणार नाही. पण घेईन तेव्हां केसरी व मराठा ही दोन्ही एकदम हातीं घेईन, व तें घडत नाही तोंपर्यंत नुसत्या मराठ्यांचें मात्र डिक्लेरेशन मी करणार नाहीं!" तेव्हां शेवटीं निरुपायानें पण बरेचसे निष्काळजी होऊन खाडिलकरांनीं ती गोष्ट मान्य केली.

अशा रीतीनें हा वाद त्या वेळेपुरता मिटला, व मराठा हातीं घेण्याबद्दलचा माझ्या मागचा तगादा वांचला खरा. पण इतर रीतीनें ही स्थिति मला समाधान वाटण्यासारखी नव्हती. कां की, दोहोंकडून सारखाच पेंच होता. टिळक तुहंगांत गेले असतां त्यांच्या पश्चात् आपलें व खाडिलकरांचें बनत नाहीं म्हणून संस्था सोडून जाणें मनाला कसेसेच वाटे. टिळक जाग्यावर असतां सोडून जाणें ही गोष्ट वेगळी होती. आणि कोणी जर असें म्हटलें असतें की, टिळकांनींच यांना जा म्हटलें तर मजजवळ तें खोडून काढण्यासारखा भक्कम लेखी पुरावा होता. म्हणून मी संस्था सोडली ती केवळ स्वाभिमानबुद्धीनें सोडली असें ठरले असतें, व त्यांत मला फारसें दूषण आलें नसतें. असली संस्था सोडून बाहेर पडल्यावर माझे पुढें काय झालें असतें हा प्रश्न वेगळा. पण मते जुळत नाहीत म्हणून टिळकांच्या समक्ष आपण होऊन सोडून गेल्यास नालायकीचा छाप डोक्यावर पडण्याची तरी भीति नव्हती. उलट टिळक तुहंगांत गेले असतां संस्था सोडणें हें लोकांच्या दृष्टीनें मला खचित कमीपणाचें झालें असतें.

इतक्यांत एक संधि अशी आली कीं असला कमीपणा पदरीं न घेतां संस्था सोडून जातां येईल. ती संधि अशी की, मुंबईस टिळकांच्या खटल्यापूर्वी काढण्याचें योजिलेलें व टिळकांना शिक्षा होतांच सुरू झालेलें आमच्या पक्षाचें दैनिक पत्र 'राष्ट्रमत' हें त्याच्या चालकांच्या भांडणामुळे डबघाईस आलें होतें. हे चालक म्हणजे सिताराम केशव दामले, गणेश बळवंत मोडक व सरदेसाई. यांपैकी पहिला भोळा सांब व दुसरे दोघे कूट कारस्थाने करणारे. यामुळे वर्तमानपत्राच्या कचेरींत मासलेवांईक चमत्कार रोज घडत. त्रिचाच्या दामल्यांनीं हीं कारस्थाने झोपत नाहीत म्हणून आपण होऊन अंग काढून घेतले ! पण वर्तमानपत्राच्या कंपनीच्या

डायरेक्टरांना ते यां इतर दोघांच्या हातीं देण्याची इच्छा नव्हती. यामुळे चिंता-मणराव वैद्यप्रभृति डायरेक्टरांनीं मला मुंबईस बोलावून नेले, व “हें टिळकांचेंच पत्र आहे तरी तुम्ही तें चालवा ” अशी मला गळ घातली. पुण्यांतील असमाधानकारक स्थिति, आणि स्वतंत्र दैनिकपत्र हातीं असल्यास आपलीं मते लोकांपुढें मांडण्याविषयीं होणारी सहज सोय, यांचा विचार मनांत येऊन मी होय म्हटलें. आणि फक्त पुण्यास येऊन धोंडोपंत विद्वांस यांची संमति घेऊन दोन दिवसांनीं मुंबईस जावें व राष्ट्रमत हातीं घ्यावें असें मी योजिलें. मौज ही कीं, पुण्यास येऊन खाडिलकर यांना विचारतां त्यांनीं रुकार दिला !!

पण धोंडोपंतापाशीं ही गोष्ट काढतांच त्यांनीं त्रागा आरंभिला. ते मला म्हणाले, “मी आज येथें फक्त तुमच्या आधारावर उभा आहे असें समजा. कारण एक दोन हितशत्रूंनीं, टिळकांचे चिरंजीव हातीं धरून, त्यांच्यामार्फत खरीं खोटीं गाव्हाणीं टिळकांच्या कुटुंबापर्यंत नेऊन घरांत सर्वांचीं मनं मजविषयीं कलुषित करण्याचा घाट घातला आहे. नानासाहेब देशमुख हे विचारी गृहस्थ. परंतु त्यांच्याहि डोक्यांत कांहीं गैरसमजुतीच्या गोष्टी या लोकांनीं भरवून दिल्या आहेत. बरें, इकडे केसरी-मराठ्यांच्या कचेरींत पाहवें तर खाडिलकरांच्या स्वभावाशीं माझें एक दिवसहि पटावयाचें नाहीं. त्यांचा तापटपणा, अपमानास्पद टाकून बोलण्याची पद्धति, सोय-गैरसोय न पाहण्याची प्रवृत्ति, या सर्व गोष्टी मी कशातरी सोसून दिवस काढीत आहे. तुम्ही येथें आहां म्हणून जिवाची गोष्ट बोलण्याला थोडी जागा तरी आहे. चित्रशाळेंतून घरचा व केसरीचा कारभार काढून घेऊन तो मी घरीं आणला तो बळवंतरावांच्या मनांत नसतांना आणला, अशा समजुतीनें वासुदेवराव जोशां-सारख्या तिन्हाइत मित्रांचा राग मजवर आधींच झाला आहे. दर महिन्यास बळवंतरावांना पत्र लिहावयाचें काम व्यवस्थित झाले पाहिजे. खाडिलकरांच्या हातून ती गोष्ट मला हवी तशी सोईनें करून घेतां येणार नाहीं. म्हणून काय वाटेल तें झालें तरी मी तुम्हाला येथून जाऊं देणार नाहीं. हवें तर मराठ्यांचे संपादक व्हा अगर होऊं नका. वाटेल तें लिहा अगर लिहूं नका. तुम्ही कचेरींत येऊन बसत जा, व तुमचा पगार पूर्वींप्रमाणें पोचविण्याची जबाबदारी मजकडे लागली. या विषयीं उद्यां टिळक परत आल्यावर कांहीं म्हणाले तर त्याचा जाब मी त्यांना देईन. शिवाय मुंबईस तुम्ही गेलां तर आगींतून निघून फोपाख्यांत पडल्यासारखें तुम्हाला होईल. तेथील कारस्थानी लोक तुमच्याशीं जरा विनसलें कीं दामल्यां-

प्रमाणें तुम्हाला त्रास देऊं लागतील. तुमच्या सारख्या सरळ स्वभावाच्या मनुष्याचें तथें राष्ट्रमतांत काम नाही. आणि सर्व गोष्टींतली गोष्ट अशी कीं, तुम्ही टिळकांना पत्र लिहून केसरी संस्था सोडून जाण्याला परवानगी त्यांची घेतली नाही.”

हा सर्व युक्तिवाद मला बिनतोड वाटला. धोंडोपंतांना विचारल्याशिवाय मी मुंबईस जाऊन राष्ट्रमत हातीं घेण्याचें कबूल केलें ही खरोखरच माझी चूक झाली, असें वाटून “मी येऊं शकत नाही” असे तिकडे मुंबईच्या लोकांस कळविलें. पण पुण्यास पडलेल्या ब्रिकट खोज्यांतून पाय काढण्याची ही एक संधि अशी गेली हे पाहून, मी हा खोडा जागच्या जागींच कसा उकलावा याचा अधिक काळजीनें विचार करूं लागलों. आणि “टिळकांना पत्र लिहून विचारल्याशिवाय जाणें बरें नव्हे” असें जे धोंडोपंतांनीं म्हटलें त्यांतूनच मला दुसरी एक कल्पना सुचली. टिळकांची शिक्षा वर्षे सहा महिन्याची असती तर गोष्ट वेगळी. तेव्हां अशा कुचंबणेच्या स्थितींत पांच वर्षे काढण्यापेक्षां, टिळकांनाच पत्र लिहून येथें पायांत पडलेला खोडा तरी काढावा, व तें होईल तर मग मला संस्था सोडून जाण्याला सरळ मनानें परवानगी द्या असें लिहावें असें मी ठरविलें. धोंडोपंतांची या गोष्टीला संमति मिळाली. तेव्हां ते पुढच्या खेपेस ब्रह्मदेशांत जाऊन टिळकांना भेटणार त्यावेळीं मी एक खाजगी पत्र टिळकांना द्यावें, व इतर खुलासेवार मजकूर तशी संधि मिळान्यास धोंडोपंतांनीं तोंडीं सांगावा, अशी योजना करून ते निघाले तेव्हां त्यांचेजवळ मी पत्र दिलें. “हा वाद मी पुण्याहून इतका लांब तुरुंगांत येऊन पडलों तरी मला सोडीत नाही” या विचारानें टिळकांना थोडें वाईट वाटेल हें मी जाणून होतों. तसेंच खाडिलकर यांचें केसरीचें डिक्लेरेशन असतां त्यांना तें सोडून द्या म्हणून सांगणें टिळकांना फार अवघड वाटेल हेंहि मी जाणून होतों. म्हणून मी माझ्या पत्राचा झोक असा ठेवला कीं, खाडिलकरांनीं केसरी सोडण्याहून दुसराहि एक मार्ग अडचणींतून निघूं शकेल व तो असा—(१) खाडिलकरांनीं केसरी सोडल्यास तो हातीं घेऊन चालविण्याची माझी इच्छा आहे व उमेद आहे. केसरीच्या नोकरांत वडीलपणाचा मान मजकडे आहे. १८९७ साली ते व मी दावेहि उपसंपादक असतां, व मजपेक्षां खाडिलकरच केसरींत अधिक लिहीत असतां, दोन्ही पत्रांचें डिक्लेरेशन माझ्याच नांवानें सर्वानुमते करण्यांत आलें होतें. व त्या योजनेला तुम्हीहि मान्यता दिलीत. आतां आज फिरून तोच प्रसंग आला आहे, व मी दोन्ही पत्रें हातीं घेण्याची मागणी करित आहे. तर ती मला कां न

मिळावी ! ( २ ) हे नको असेल तर मी नुसत्या मराठ्यांचे डिक्लेरेशन करण्याला तयार आहे. पण मराठ्याने केसरीचा अनुयायी म्हणून राहण्याची गोष्ट मला पसंत नसल्याने, मी पूर्वी दोन वेळां राजीनामा देण्यास निघालो हें तुम्हास माहीतच आहे. शिवाय तुम्ही आतां येथें नाहीं. म्हणून मी पूर्वी मागत होतो ती मोकळीक तुम्ही मला स्पष्ट शब्दांनीं द्यावी. तुम्ही मला असें लिहावे कीं “ केसरीच्या अनुयायित्वाचें बंधन मी तुमचेवर आतां ठेवात नाहीं. तुमच्या विवेकशक्तीवर तुमचा विश्वास आहे म्हणून, मराठ्यांत काय लिहावे काय न लिहावे याविषयी निर्णय करण्याची मोकळीक मी तुम्हाला देतो.” आणि तुम्ही मला असें लिहिलें म्हणजे मग ‘ केसरीत असें कां व मराठ्यांत असें कां ’ असें म्हणणारांना मी परस्पर पाहून घेईन. ( ३ ) पण ही गोष्ट देखील तुम्हास मान्य नसल्यास फिरून अशी तोड सुचवितों कीं मी कोणत्याच वर्तमानपत्राचा संपादक म्हणून रहाणार नाहीं. दोघांचेहि संपादक खाडिलकरांनीं रहावे. मग मला मनाला पटेल तें हवें तितकें मी दोन्ही पत्रांत लिहीन आणि जबाबदार संपादक म्हणून खाडिलकर यांनीं काय वाटेल तें लिहावे. असें झालें असतां खाडिलकर व मी दोघेहि संस्थेत राहूं. आणि दोन्ही पत्रांत जी एकतानता असावी असा तुमचा स्वाभाविक आग्रह तोहि साधेल. पण संस्थेत तर रहाच, मराठ्यांचे संपादक तर व्हाच, आणि केसरीत खाडिलकर लिहितील तसेंच मराठ्यांत लिहा, असा तिंदरी आग्रह तुम्ही म्हणाल तर मात्र मला स्वच्छ नकार द्यावा लागेल. ”

सन १९०९ च्या मे महिन्यापासून मंडाले येथें टिळकांना दर महिन्यास इकडून पत्रें जात, त्यांत ही गोष्ट मी थोडथोडी सुचवीतच असें. पण धोंडोपंतांजवळ दिलेल्या पत्रांत सर्व खुलासा स्पष्टच केला होता. माझें पत्र वाचून व धोंडोपंतांकडून तोंडीं हकीकत ऐकून टिळक बरेच बुचकळ्यांत पडले; व शेवटीं त्यांनीं स्वदस्तुरचें एक खासगी पत्र लिहून मला देण्याकरितां धोंडोपंतांजवळ दिलें. त्यांत मला हवी तशी कबुली जरी टिळकांनीं स्पष्ट शब्दांत दिली नव्हती, तरी निदान मला जी पडत्या फळाची आज्ञा हवी होती तेवढी मिळाली, व तिच्या आधारावर मी आपलें कार्य करून घेतलें.

टिळकांचें पत्र ता. २१ ऑगस्ट १९०९ चें असून त्यांत खालील आशय आहे:—“ धोंडोपंतांच्या मागच्या पत्रांत वर्तमानपत्रासंबंधानें मला कांहीं प्रश्न तुम्ही विचारले आहेत ते वाचून मला फार आश्चर्य वाटलें. कोणत्याहि वर्तमानपत्राच्या

धोरणांत सुसंगतता किंवा अखंडपणा रहाणें ही मुख्य गोष्ट असते. तिच्यावरच मुख्य लक्ष द्यावें लागतें आणि एखाद्या वर्तमानपत्राचा संपादक कांहींकाळ आपल्या जागेवरून दूर असला तर ही गोष्ट विशेषेकरून संभाळावी लागते. ती संभाळावयाची तर आपल्या वर्तमानपत्रासंबंधानें खालील गोष्टी होणें अवश्य दिसते. ( १ ) केसरींतील बराचसा मजकूर खाडिलकर यांनीं लिहिला. ते आज पुष्कळ वर्षे त्या पत्राकरितां लेख लिहीत आले आहेत म्हणून त्यांचा केसरीशीं त्यांतल्या त्यांत अधिक निकट संबंध सहजच येतो. ( २ ) त्याच कारणाकरितां मराठ्यांतील पुष्कळसा मजकूर तुम्हीच लिहिला पाहिजे. एरवीं मराठ्यांचें धोरण सुसंगत रहाणार नाही. ( ३ ) दोन्हीं वर्तमानपत्रें शब्दशः किंवा तंतोतंत एकच विचाराची न दिसली तरी चालतील. परंतु समांतर रीतीनें कां होईना, त्यांची गति एकाच दिशेकडे असली पाहिजे. या तिन्ही गोष्टी साधणें यांतच आपल्या संस्थेचें आज हित आहे.

“आतां मला हें समजतें कीं जर या दोन पत्रांत लिहिणाऱ्या दोन निरनिराळ्या व्यक्ति आहेत तर या सर्व गोष्टी साधणें किंचित् अवघड होईल. पण यंत्र-शास्त्राच्या दृष्टीनें यांत असंबद्धता कांहीं नाही. यंत्रशाळेत ताजवे असेच करितात कीं त्यांनीं सूक्ष्म फरक तर दाखवावेच, पण स्वतःचा काटा कायमचा ढळू देऊ नये व नित्य कर्तव्यापासून भ्रष्ट होऊं नये. या गोष्टी आपण आजवर करितच आलों नाहीं काय ? एकत्र नीट नांदलों नाहीं काय ? मग आतांच अडचण कां भासावी हें कळत नाहीं. पाश्चात्य राजकारणांत कॉन्झर्वेटिव्ह व लिबरल हे आपापल्या पक्षाचीं धोरणें काय वाटेल तें करून अखंड अभंग ठेवतातच कीं नाहीं ? मग आपणहि तोच नियम कां अनुसरूं नये ? असो; या मुद्यावर मी येथून कितीसा युक्तिवाद करणार ? पण तुम्ही समजस आहां. संस्थेवर तुमचें प्रेम आहे. म्हणून तुम्हापुढें या गोष्टी मी विनंतिरूप आग्रहानें मांडतां. आणि मी ज्या अर्थी पुण्यास नाहीं त्या अर्थी तुम्ही माझी विनंति अधिक मानाल याविषयीं मला खात्री वाटते. तुम्हाला डिक्लरेशनच पाहिजे असेल तर तें एका किंवा दोन्हीं पत्रांचें वाटल्यास करा. फक्त वर लिहिलेल्या तीन गोष्टी संभाळल्या गेल्या म्हणजे झाले. कोणच्या वर्तमानपत्राचा संपादक कोण आहे हा मुख्य प्रश्न नसून वर्तमानपत्रें पूर्वीच्याच धोरणानें चांगलीं चाललीं आहेत कीं नाहीं इतकाच प्रश्न आहे. ती गोष्ट साधली म्हणजे मग बाकी तुम्हाला आपआपसांत वाटेल तें वाटेल तसें करा. तुम्ही कराल ती योजना मला मान्य आहे.

“पण तुम्ही आम्हाला व आमच्या संस्थेला सोडून जाऊ नये. याविषयी तुम्हाला ईश्वराचीच शपथ आहे ! तुम्ही सोडून जाणें याहून अधिक दुःखद गोष्ट मला दुसरी वाटत नाही. मी झालों तरी असाच कांहीं तुरुंगांत कुजून मरत नाही. केव्हां तरी बाहेर येईनच. आणि मी फिरून तुम्हा मंडळींत येऊन मिसळलों म्हणजे सर्व कांहीं पूर्वीप्रमाणें ठीक होईल. पण मी आज तेथें नाही तेव्हां वरील गोष्टी संभाळून वर्तमानपत्रें चालणे, व त्यांच्या कामगिरींत कोणत्याहि प्रकारची हानि न होता तीं सुरळीत चालणें याविषयी दक्षता ठेवणें, हें वडीलकीच्या मानानें आतां तुमच्याकडेच ओघानें येत आहे. आतां माझ्याजागी तुम्ही क्रमानें आलां आहां. आणि तुम्हाला वर्तमानपत्राच्या कामांतील अडचणी सहजच कळून आल्या आहेत. पण तुमची कार्यकुशलता, तुमचा अनुभव, आणि तुमचा चांगुलपणा या गुणामुळे तुम्ही त्या सर्व अडचणीतून निभावून जाल याविषयी मला खात्री वाटते. तुम्हाला वाटेले तर हें माझे पत्र खाडिलकर यांना दाखवा, व माझी विनंति म्हणून त्यांना म्हणा की “आपण दोघे मिळून खऱ्या मनाच्या सहकारितेनें काम करूं या.” कारण वेळ मोठी आणीबाणीची आहे व यावेळीं आपसांत फूट होणें चांगलें नाही.

“केसरी आपल्याच नांवावर रहावा असें खाडिलकर यांना कां वाटत असावे याची मला कल्पना होते. कारण केसरीवर एकदां सोडून दोनदां जे खटले झाले त्यांतील लेखाबद्दल खरोखर कोण जबाबदार आहे हें त्यांचें त्यांना माहीत आहे. पण केसरी आपल्या नांवानें व्हावा, व आपण त्याचें डिक्लेरेशन करावे, अशी तुमची आस्थेवाईक आग्रहाची मागणी आहे असें त्यांना कळल्यावर त्यांनीं तुमच्या इच्छेप्रमाणें करावयास पाहिजे होते. कारण केसरीचे संपादक तुम्हीं झालां तरी पुष्कळसा मजकूर खाडिलकरच लिहिणार म्हणून जुन्या धोरणांत खंड पडण्याची फारशी भीति नाही. तात्पर्य, तुम्ही दोघे मनानें अधिक जवळ या व एकमेकां-विषयी अधिक समजुतीनें घ्या, म्हणजे काम होईल. किंवा मी तिसरीहि एक तोड सुचविता ती अशी की, तुम्ही व खाडिलकर यांनीं कोणत्याच पत्राचें डिक्लेरेशन करूं नये. केसरी रा. लिमये यांच्या नांवानें काढावा आणि तुमचे हल्लीचे असिस्टंट

रामभाऊ जोशी यांचे डिक्लेरेशन मराठ्यांचे करावे. कारण मला इतकेंच पाहिजे कीं केसरींत अधिक मजकूर खाडिलकरांनीं व मराठ्यांत अधिक मजकूर तुम्ही लिहावा. कोणत्याहि एका पत्रानें दुसऱ्याचे अनुयायी होऊं नये तर दोघांनीं मिळून एकच व तें पूर्वींचें धोरण ठेवावें. शेवटीं तुम्हा दोघांना मी फिरून 'अपील' करतां आणि त्यांतल्या त्यांत तुम्हाला. कारण तुम्हा दोघांत तुम्हीच वडील आहांत. यादून अधिक कांहीं लिहिण्याचें कारण नाही व लिहिण्यासारखेंहि नाही."

केसरी माझ्या नांवें करण्याची माझी इच्छा आहे असें मी खाडिलकर यांना पूर्वीं दर्शविलें होतें. त्यावर त्यांनीं असें उत्तर दिलें होतें कीं दोन्हीं वर्तमान-पत्रें टिळकांचीं आहेत तेव्हां ते सांगतील त्याप्रमाणें आपण करूं. मग मी त्यांना म्हटलें कीं "माझे म्हणणें त्यांच्यापुढें गेल्याशिवाय टिळक तरी काय सांगणार ? म्हणून ही हकीकत मी त्यांना पत्रद्वारे कळविणार आहे." या गोष्टीला खाडिलकर यांना हरकत घेतां येत नव्हती आणि त्यांनीं ती घेतलीहि नाही. नंतर मी पूर्वीं सांगितल्याप्रमाणें १९०९ च्या मे जूनच्या सुमारास धोंडोपंताच्या नांवें जाणाऱ्या एका पत्रांत ही गोष्ट टिळकांना कळविली. व त्याला जेव्हां हल्लींचें हे उत्तर आलें तेव्हां मी तें खाडिलकर यांना दाखविलें, आणि म्हणालों कीं "माझ्या मनास येईल तर केसरीचें डिक्लेरेशन करण्याला टिळकांनीं या पत्रांत मला अनुज्ञा दिली आहे. तेव्हां तुमचा विचार काय आहे तो कळवावा." तेव्हां खाडिलकर म्हणाले कीं "त्याला आतां माझी हरकत नाही. या वर्षाअखेर ती गोष्ट आपण करूं."

अशा रीतीनें वाद मिटल्यावर आमचीं कामें पूर्ववत् सुरू झालीं. म्हणजे दोन्हीं पत्रांचें डिक्लेरेशन खाडिलकर यांच्या नांवचेंच राहिलें, पण मराठ्यांचा सर्व मजकूर उपसंपादक रा. रामभाऊ जोशी यांच्या सहाय्यानें मी लिहू लागलों. इतकेंच काय, पण त्या वर्षीं आयर्लंडच्या इतिहासावरचे सुमारे वारा तेरा लेख मी अग्रलेख म्हणून केसरींत लिहिले. माझा हेतु इतकाच होता कीं कोणत्याहि पत्राचें काम अडूं द्यावयाचें नाही. दोन्हीं पत्रांत वेळ पडल्यास मजकूर हवा तितका लिहावयाचा. पण अष्ट इतकीच कीं डिक्लेरेशन करावयाचें तर केसरीचें करून मराठ्यांचें करावयाचें ! नाही तर कोणत्याच पत्राचें करावयाचें नाही. अखेर हा माझा हेतू सिद्धीस गेला. त्याला कारण टिळकांची अनुज्ञा हें तर एक होतें, पण इतरहि कांहीं कारणें तशींच घडलीं.



गोपाळराव गोखले यांच्यासंबंधी बदनामीचा कहर झाला तेव्हां त्यांनी हिंदुपंचावर अब्रूनकसानीचा दिवाणी दावा लावून तो जिंकला, व त्याचें तोंड बंद केलें. पुण्यांत सन्मित्रसमाज मेळ्यानं अशींच बेअब्रूकारक पदें केलीं, म्हटलीं व छापलीं. त्यावर गोखले यांनीं फौजदारी दावा केला. तेव्हां खाडिलकरांनीं नेट दाखवून मुंबईहून बॅरिस्टर बाप्टिस्टा यांना आरोपीच्या बचावाकरितां आणविलें. पण बॅरिस्टर दाखल होण्यापूर्वीच मेळ्याच्या पदांच्या प्रकाशकानें गोखले यांची सपशेल लेखी माफी मागितली ! त्यामुळें सर्व प्रकरण खाडिलकर यांच्या अंगलट आलें. या प्रकरणांत मी तटस्थ होतो. म्हणजे गोखले यांच्या निंदकांना माझी बिलकूल सहानुभूति नव्हती. मी उघडपणें या निंदकांची निंदा करी. यामुळें एकाच गायकवाड वाड्यांत या वाबतींत दोन धोरणांचे भांडण लागलें, व वर सांगितल्याप्रमाणें खाडिलकरांच्या धोरणाचा पाडाव झाल्यामुळें त्यांना फजित व्हावें लागलें.

१९०९ च्या अखेर नाशिक येथें जॅक्सनसाहेबांचा खून झाला, व तो कटाचा खटला इतका रंगला कीं महाराष्ट्रांतील सर्वच लोक गांगरून गेले. या स्थितीतच हिंदुस्थानसरकार प्रेस ॲक्ट करणार अशी वदंता निघून वर्तमानपत्रांना आपल्या अस्तित्वावर गदा येणार अशी भीति वाटूं लागली. इतक्यांत कराराप्रमाणें १९०९ साल पुरें झालें. तेव्हां “आतां ठरल्याप्रमाणें मी केसरीचें डिक्लेरेशन करणार ” असं मी खाडिलकरांना रीतसर कळविलें. खाडिलकरांच्या व माझ्या नव्या कराराप्रमाणें मी मॅजिस्ट्रेटकडे जाऊन मराठापत्ताचें डिक्लेरेशन करून आलो, तेव्हां त्या कराराचा दुसरा भाग पुरा करण्याचा हक्क मला प्राप्तच झाला. आदल्या रविवारचा मराठा माझ्या नांवानें निघाला हें पाहून मी करार पदरांत पाडून घेण्याच्या उद्योगाला लागलों हें खाडिलकरांना समजून चुकलेंच होतें. पण दोन दिवसांनीं मी केसरीचें डिक्लेरेशन केलें ही गोष्ट त्यांना केसरीचीं फुफें वाचतांना समजलीं. आम्ही सर्वजण फुफें वाचीत बसलो होतो; इतक्यांत आठव्या पानाच्या शेवटच्या कॉलमचें फुफ वर आलें. त्यांत रीतीप्रमाणें जबाबदार संपादकांच्या डिक्लेरेशनचा उल्लेख असतो. तेथें खाडिलकर यांच्या जागीं माझें नांव घातलेलें त्यांच्या नजरेस आलें. तें येतांच, विंचू झाडून टाकावा किंवा हातावरून बिखारा उडवावा त्याप्रमाणें खाडिलकर यांनीं हातातलें फुफ खालीं टाकून दिलें, व

डोक्याला हमाल घालून ते जे एकदां जिना उतरले ते टिळक मंडालेहून परत पुण्यास येऊन दाखल होईपर्यंत फिरून केसरी कचेरीची पायरी चढले नाहीत !

अशा रीतीने हा प्रश्न कायमचा सुटला. कारण १९१० पासून पुढे टिळकांच्या मृत्यूपर्यंत केसरी माझ्या नांवावर राहिला; व पुढे त्यांच्या मृत्यूनंतरहि मी मुद्दाम होऊन सोडीपर्यंत तो माझ्याच नांवावर राहिला. मी टिळकांबरोबर विलायतेस जाण्याला निघालों तेव्हां माझ्याजागीं केसरीवर संपादक म्हणून खाडिलकरांचें नांव घालण्यांत आलें. पण मी विलायतेहून परत आल्यावर पुनः स्थिरस्थावर झालें तेव्हां फिरून केसरीवर पूर्वीप्रमाणें माझेंच नांव घालण्यांत येऊन टिळकांनीं आपल्याच हातानें केसरी माझ्या हातीं दिला. अशा रीतीनें केसरीचें संपादकत्व माझ्या हातीं सुमारे पंचवीस वर्षे सतत राहिलें. मध्यंतरी १९२८ सालीं मी रजेवर होतों, आणि पुढें मी संपादक न राहातां फक्त संचालक म्हणून राहिलों, तरी अखेर हुकमत माझ्याच हातीं राहिली. म्हणजे वीस वर्षे मराठ्याचा संपादक व पंचवीस वर्षे केसरीचा संपादक अशी महत्वाचीं सजोड कामें मला केसरी-मराठा संस्थेंतील एकेचाळीस वर्षांच्या नोकरींत करितां आलीं हें मी माझें सुदैव समजतां.

केसरी हाती घेण्याचा आग्रह मी धरिला व तो सिद्धीस गेला. पण दोन वर्गांचे लोक दोन निरनिराळ्या कारणाकरितां मी केसरी हातीं घेण्याच्या विरुद्ध होते. एक खुद्द माझ्या स्नेह्यांचा वर्ग व दुसरा वर्ग माझ्या प्रतिपक्षीयांचा ! माझ्या मित्रांचें म्हणणें असें कीं “तुम्ही केसरी हातीं घेऊन मुखाचा जीव निष्कारण दुःखांत घालीत आहांत. मराठा लिहिण्याचा तुम्हाला चांगला सराव झाला आहे. तुमचें लिहिणें इकडेच काय पण परप्रांतांतील लोकांनाहि आवडत आहे. अर्थात् केसरी हातीं घेतल्यास मराठ्याकडे तुमचें दुर्लक्ष होईल, व तसें झालें असतां आज टिळकपक्षाची जी छाप मराठ्यांच्याद्वारे इतर प्रांतांवर पडलेली आहे ती कमी होईल. कारण मतांप्रमाणेंच परप्रांतांत इंग्रजी भाषेकडेहि पहातात, व ती भाषा नीट साधली नाही तर मतांच्या उठावदारपणाला कमीपणा येतो. टिळक तुरुंगांत असल्याकरणानें इतर प्रांतांचें लक्ष महाराष्ट्राकडे लागलेलें आहे, व हें त्यांचें लक्ष वेधून ठेवण्याचें मराठा पत्र हें उत्तम साधन असल्यामुळें त्यांच्यांत बिंघाड होऊं देणें यांत टिळकपक्षाची एक प्रकारें हानीच आहे.” त्याच मित्रांचें आणखी असेंहि म्हणणें कीं, “हल्लीं प्रेस अॅक्ट झाला आहे किंवा होणार आहे तो टळत

नाहीं. अशावेळीं तुम्ही केसरी हातीं घेतला, पहिल्याखेपेस त्याचा जामीन सरकारानें घेतला, व दुसऱ्या खेपेस तो त्यांनीं बुडविला, तर तुमच्या पदरांत अपयश येईल तें विनाकारण कां घेतां ? ते खाडिलकर आहेत त्यांनाच तो आपल्या हातीं ठेवू या. कारण एरवीं त्यांना जबाबदारी चांगली कळणार नाहीं. स्वतःच्या नांवचें डिक्लेरेशन असले म्हणजे लेखक जरा जपून लिहितो. आणि डिक्लेरेशन दुसऱ्याच्या नांवचें असलें म्हणजे हाताला व लेखणीला मनाचें तितकें बंधन राहात नाहीं. खाडिलकरांच्या लेखांवरून टिळकांना दोनदां शिक्षा झाली. उद्यां केसरीबद्दल तुम्ही जबाबदार झाला, व खाडिलकर पूर्वींसारखें लिहीत राहिले तर फिरून तुमच्यावर तोच प्रसंग यावयाचा. मनुष्य लिहूनच गेला म्हणजे लेखाच्या पुफांत फारशी छाटाछाट करतां येत नाहीं. एकमेकाची भीड पडते. शब्द काढून टाकू न टाकू असा भ्रम पडतो. न कळत बुद्धीशीं वर होते. आणि नंतर पश्चात्ताप तर होतोच, पण नसतें वर उत्पन्न होतें. शिवाय गेल्या दोन तीन वर्षांत इतकें तिखट लेख केसरीतून वाचण्याची लोकांना संवय लागली आहे कीं, तुमचें सारासारविचारयुक्त लिहिणें, मर्यादाबंद लिहिणें, हे त्यापुढें लोकांना मिळमिळीत वाटेले; व लोकांची अशी टीका ऐकू येऊं लागली म्हणजे कदाचित् तुम्हालाहि स्वभाव सोडून तिखट लिहिण्याची बुद्धि होईल. तात्पर्य, दोन्ही प्रकारच्या कारणाकरितां तुम्ही केसरी हातीं न घ्यावा व फक्त मराठाच ठेवावा हें उत्तम होय.”

याच्या उलट प्रतिपक्षीयांची दृष्टि. पण म्हणणें तेंच. आणि उलट बाजूचीं टांकें केव्हां केव्हां एके ठिकाणीं येऊन मिळतात ( Extremes meet ) हें कसे तें या ठिकाणीं पहावयास सांपडलें. प्रतिपक्षीयांचे म्हणणें असें कीं, “ आज इतके दिवस टिळकांच्या हाताखालीं शिक्षण घेऊन खाडिलकर केसरीशीं एकजीव झाले आहेत, व त्यांना आतां ही एक संधि आपल्या नांवानें पुढें येण्याला मिळाली आहे. ती तुम्ही कां हिरावून घ्यावी ? बरोबरीच्या लोकांत वडीलकीचा मान कसला ? त्यांच्या हातीं एक पत्र, तुमच्या हातीं एक पत्र. तेव्हां ही वांटणी आपोआपच बरोबर होते. शिवाय मराठ्यांत लिहिण्याला तुम्हीच अधिक योग्य आहां. तेव्हां आहे त्याचा बिघाड करून फक्त वडीलकीचा मान सिद्धीस नेण्याकरितां तुम्ही केसरी घेण्याचा आग्रह धरूं नये. टिळकपक्षाच्या अंतरंगांतील भावना केसरीतून खाडिलकरांनाच अधिक उठावदार रीतीनें मांडतां येतील. त्यांच्या लिहिण्यांत प्रतिपक्षाविषयीं निष्ठुरपणा असावा तो आहे. तो तुमच्यांत नाहीं. तसेंच खाडिल-

करांच्या लिहिण्यांत जो आवेशाचा आवेग असतो तो तुमच्या लिहिण्यांत नसतो. आणि सर्वांत महत्त्वाची गोष्ट ही की, खाडिलकरांचे डिक्लेरेशन टिळकांना शिक्षा झाल्याबरोबर पहिल्या तडाख्यांत होऊन गेले आहे. ते आतां बदलण्याचे काय कारण झाले ! असे लोक सहजच विचारणार; यामुळे ते बदलणे म्हणजे त्यांच्यावर निषेधार्थक किंवा निंदाव्यंजक शेरा मारण्यासारखे होते.”

मौज ही की शत्रुमित्रांच्या भावना मजविषयी वेगवेगळ्या पण दोघांच्या म्हणण्याचा मथितार्थ एकच. म्हणजे मी केसरी हातीं घेण्याच्या भानगडींत पडू नये ! पण माझे म्हणणे तिसरेच होते. वर प्रतिपक्षीयांचे म्हणणे संभाषणाच्या स्वरूपाने ‘तुम्ही’ हा शब्द घालून दिले आहे. परंतु खरी गोष्ट अशी की, मला समक्ष त्यांच्यापैकीं हें कोणी केव्हां बोलले नाही. त्यांना बोलण्याचा अधिकार नव्हता; व कोणी धिटाईनें तसें बोलले तर अशांना झाडून टाकण्याचा माझा स्वभाव त्यांना माहीत होता. पण मला कोणी प्रत्यक्ष तसें बोलले नाही तरी त्यांची चर्चा कर्णोपकर्णो मला ऐकू येत होती. मी मात्र असें केले कीं मुद्दाम संधि उकरून काढून प्रतिपक्षीयांशीं वाद केला नाही. पण सद्धानुभूतिनें मला नको म्हणणाऱ्या मित्रांशीं समक्ष चर्चा करून माझे म्हणणे मी त्यांना समजावून सांगितले. मी त्यांना म्हणालों कीं “ माझ्या आयुष्यांतील हा एक प्रसंग असा आहे कीं त्यावरून लोकच काय पण माझी मीहि परीक्षा करीन. कारण केसरी व मराठा हीं भावंडे म्हटलीं तरी त्यांत सरस निरस ही गोष्ट सिद्ध आहेच. परंप्रांतांत मराठाच तेवढा वाचला जातो म्हणून त्याला मान असेल. पण मला आधीं आपल्या प्रांतांतील अब्रू मिळविली पाहिजे. नंतर परंप्रांतांची गोष्ट. केसरी हा आपल्या पैशाने मराठा जगवितो. यामुळे मराठा हा उपजीवी व केसरीवर वाढलेल्या बांडगुळासारखा लोकांना वाटतो. म्हणून त्यांतल्या त्यांत जें मुख्य वर्तमानपत्र म्हणजे केसरी तें हातीं घेण्याचा हक्क वडीलकीच्या नात्यामुळे जर मला आहे, तर तो मी कां बजावूं नये ! पूर्वी १८९७ सालीं खाडिलकर जाग्यावर असतां व लिहित असतां जर केसरीचा संपादक मला करण्यांत आले, तर आतांहि तसेंच करण्यांत खाडिलकरांनीं आपला अपमान झाला असें कां मानावे ! मी संपादक असतां त्यांना लिहिण्याची हौस फेडून घेण्याची संधि तेव्हां मिळाली तशी ती आतांहि मिळेल. हल्लीं खाडिलकरांचे डिक्लेरेशन झाले आहे ते अशा गडबडीच्या व संकटाच्या वेळीं झाले कीं, तेव्हां कोणी कोणताच आग्रह धरणे वाईट दिसले असते. म्हणून मी तो धरला

नाहीं. पण गोष्ट एखाद्या दुसऱ्या वर्षाची नाही. पुरी सहा वर्षे जावयाची आहेत. आणि आतां मी जर हक्क न बजावीन तर त्याला मी कायमचाच मुकेन. तेव्हां अशी पड खाऊन दुसऱ्याच्या तेजांत लपून जाऊन मेलेलें अन्न खात बसणें मला आवडणार नाही. मराठी लेखक या नात्यानें माझी परीक्षा जरी पूर्वी लोकांना देण्याचा प्रसंग फारसा आला नव्हता, तरी ती देण्याची धमक माझ्यामध्ये आहे. मी केसरी हातीं घेतला तर चांगला चालवीन असा मला पूर्ण आत्मविश्वास वाटतो. आपल्या मतांचा अभिमान धरणाराहि मी आहे. भाषेचें धोरण कसें असावें याविषयीं मतभेद होऊन मी टिळकांशीहि हुजत घातली आहे. आपल्या तत्त्वांचा आग्रह न सोडतां मराठ्याचें संपादकत्वच सोडण्यापर्यंत माझी तयारी होती. टिळकांचा जन्म आतां गेलाच म्हणावयाचा. पण माझा जन्म अजून जावयाचा आहे; व वर्तमानपत्राचें संपादकत्व हाच मी जन्माचा व्यवसाय व उद्योगधंदा करून वसलों आहे. तेव्हां आतां पड न खातां मी धिटार्झिनें पुढें येऊन आपला हक्क बजावून केसरी हातीं घ्यावा. भाषा व मतें या संबंधाचीं आपलीं तत्त्वे लोकांना पटविण्याचीं, त्यांना शिकविण्याचीं, जी एक संधि प्राप्त झाली आहे ती मी गमावली तर मी नादान व कमकुवत ठरेन. जो काय सोक्षमोक्ष व्हावयाचा तो आतां यांतच होवो. मी संपादक या नात्याच्या कर्तृत्वाच्या परीक्षेला लोकांपुढें उतरलों तर जगेन, न उतरलों तर मरेन. मजमध्ये मतांचा आवेश किंवा भाषेची तीव्रता नाही असें कोणी म्हणेल तर ती गोष्ट कमीपणा आणणारी आहे असें मला वाटत नाही. या गोष्टीची मर्यादा व योग्या-योग्यता ठरविण्याचा अधिकार जसा खाडिलंकरांना हवा तसा तो मलाहि हवा आहे. मी आपलें धोरण लोकांना पटवून दिलें व यशस्वी केलें तर माझें काम झालें. उद्यां टिळक आल्यावर ते काय वाटेल तें करोत. मी परीक्षेला न उतरलों तर टिळक परत आल्यावर आपोआप बाजूला सरेन. आणि मग ते स्वतः केसरीचे संपादक होतील किंवा वाटेल त्या दुसऱ्या कोणाला करतील. पण माझ्यामध्ये कर्तृत्व किंवा सामर्थ्य अमुक इतक्यापर्यंत आहे, मात्र त्यापलीकडे नाही, असेंच जर खरोखरी असले तर तें एकदां अशा जाहीर रीतीनें सिद्ध झालेलें बरें. आपल्या आकांक्षा मनांत ठेवून 'झुरत', किंवा अहंकारानें फुकट 'झुलत', गप्प बसावयाचें हें मला फार अवघड वाटतें."

तात्पर्य, अशा रीतीने मित्रांच्या मनाविरुद्ध, प्रतिपक्षीयांच्या इच्छेविरुद्ध, व कांहीं अंशी टिळकांना निर्णय करण्याच्या संकटांत घालून, केसरी हातीं घेण्याच्या निर्धारानें जें कृत्य मी तेव्हां केले, तितक्या निर्धारानें कृत्य करण्याची दुसरी संधि मला माझ्या साऱ्या जन्मांत आली नाही ! माझा स्वभाव सामान्यतः आग्रही नाही. मग मला याच वेळीं इतका आग्रह कोठून सुचला सांगवत नाही. पण मराठ्यांचा राजीनामा पूर्वी एक-दोन वेळां दिला तेव्हां संस्था कदाचित् सोडावी लागेल असा संभव दिसत असतां मी जर माघार घेतली नाही, तर टिळक तुहंगांत जाऊन संस्थेंतील आम्ही इतर लोक समान दर्जाचे राहिल्यावर मी आपला आग्रह कसा न चालवीन !

मौज ही वाटते की, १८९६ सालीं घरच्या वडील माणसांना न विचारतां मी टिळकांकडे एकदम निघून आलों व सार्वजनिक कार्यांत पडलों, त्या वेळीं तंतोतंत हीच विचारसरणी मी एका पत्रांत आपल्या वडील बंधूंना लिहून कळविली. तें पत्र या ग्रंथांत छापलेंच आहे. आणि केसरीचा आग्रह धरतांना त्याच तत्त्वानुसार वागलों. तें पत्र आतां पुन्हां वाचल्यावर वाचकांच्या लक्षांत ही गोष्ट येईल की, तें माझे पूर्वीचें धोरणच आतांही माझ्या उपयोगीं पडलें. “ माझा अधिकारयोग ” असा मथळा प्रस्तुत प्रकरणावर घातला आहे त्यांतील ‘योग’ शब्दाचा खुलासा या सर्व प्रकरणभर वाचकास पाहावयास मिळेल. तो योग १९१० सालीं मी साधला, पण तो बिघडण्यासारखें पुढें कांहीं मी घडूहि दिलें नाही. माझ्या उत्कर्षांत कांहीं गुण सोन्याचा तर कांहीं सोनाराचा असं जें मी अभिमानाने म्हणतां तें कां तें यावरून कळून येईल. मनुष्यानें अयोग्य अभिमान धरून नये हें ठीकच आहे. पण स्वतःचा झाला म्हणून योग्य तोहि अभिमान न धरील तर तो मनुष्य कसला ! इतर पुष्कळ थोर लोकांच्या मानानें मी लहान, कमी बुद्धीचा, कमी कर्तृत्ववान् असेन व आहेहि. पण टिळकांच्या केसरीशीं व टिळकांशीं इतकीं वर्षे अखंड सहवास मला लाभला, इतकेंच नव्हे तर, केसरी संस्था इतकीं वर्षे अबाधितपणें पूर्णाधिकारानें आपल्या हातीं मला ठेवतां आली, याहून माझ्यापुरतें पाहिलें तर अधिक यश व सुदैव तें आणखी कोणतें ! आणि त्यामुळे माझ्या जन्माचे सार्थक झालें असे मी कां मानूं नये ! मजमध्ये महत्त्वाकांक्षा नव्हती हें खरें; पण होती हेंहि खरें नव्हे काय !

## दशवार्षिक सिंहावलोकन ( १ )

१८९९-१९०९

**सन** १८९९ साली टिळकांनीं केसरी आपल्या हातीं घेतल्यानंतर फिरून तो मजकडे १९१० सालीं कसा आला, आणि तो आल्यानें केसरी संस्थेकडील माझे स्थान कसे स्थिर झालें, याची हकीकत एकत्र सुसंगत देणें सोईचे म्हणून मी ती मागील प्रकरणांत देऊन पुरी केली आहे. तथापि १८९९ ते १९०९ या दहा वर्षांत मी जे इतर कांही उद्योग केले त्यांचीहि थोडीशी माहिती द्यावयास पाहिजे ती आतां देतां.

**औरंगाबादच्या गमती**—ताईमहाराज प्रकरणाची सविस्तर हकीकत टिळक चरित्रांत मी दिलीच आहे. पण माझा विशेष संबंध आलेली एक हकीकत थोडीशी देतां. ती औरंगाबाद येथें या खटल्यांतील साक्षी घेण्याचें काम चालू होतें त्याविषयीं. पुण्याबाहेर एकाच गांवांत टिळकांबरोबर माझा बरेच दिवस मुकाम पडला तो सगळ्यांत अधिक औरंगाबाद येथें. निरनिराळ्या खेपा मिळून हा मुकाम एकंदरीनें चारपांच महिने तरी भरेल. कमिशनचें काम औरंगाबाद कॅंटोनमेंट येथील एका अँग्लो इंडियन मॅजिस्ट्रेटपुढें चालू होतें. औरंगाबाद हें निजामी राज्यांत मोडतें. तथापि तेथील कॅंटोनमेंटमध्ये इंग्रज सरकारचा अधिकार चाले. या मॅजिस्ट्रेटला दिवाणी व फौजदारी असे दोन्ही अधिकार असत. त्याला या साक्षी घेण्याचा अधिकार देण्यांत आला होता. सरकारतर्फें बॅ. स्ट्रॅग्मन् हे काम चालवीत होते.

टिळकांतर्फें एक वकीलपत्र मजबरोबर तांबे वकील यांना होतें. हेच तांबे वकील पुढें उमरावतीस वाकिली करूं लागले, नंतर नागपूरच्या कायदे-मंडळांत निवडून आलेले सभासद व अध्यक्ष झाले. आणि त्यानंतर एक्झिक्युटिव्ह कौन्सिलर आणि दैवाच्या बळावर शेवटीं गव्हर्नरहि झाले. तांबे हे पुष्कळसे औरंगाबादेस गैर-हजर असत. त्यांना कमिशनमध्ये फारसे काम नव्हतें. पण आम्ही औरंगाबादेस नसूं तेव्हां या प्रकरणांतील कांहीं कामें मामुली स्वरूपाचीं करावीं लागत. तीं करण्यांत त्यांच्या वकिलपत्राचा उपयोग होई. साक्षी घेण्याचें बहुतेक काम टिळकांच्या पदव-

णुकीप्रमाणे व यशवंतराव कुलकर्णी यांच्या सूचनेप्रमाणे मीच करीत असे. मला उलट-तपासणी झेपण्यासारखी नसेल तेथे तें काम स्वतः टिळक करीत. स्ट्रॅग्मन्साहेब आपलें काम चांगलें करीत. मात्र तोंड टाकून एखादे वेळीं बोलण्याची खोड त्यांना असल्यामुळें टिळक बसल्या बसल्या हलक्या आवाजानें त्यांना उत्तरें देतच, पण औपचारिक पद्धतीनें उत्तरें देण्याचें काम मलाच करावें लागें. हें करतांना अर्थातच मला कायद्याच्या ज्ञानापेक्षां त्यांच्या स्वभावाच्या तापटपणाचा, आणि राग आल्यावर तोंडाला येईल तें बोलण्याच्या अवगुणाचा, भरपूर उपयोग करून घेतां येई. त्याप्रमाणें दोन तीन खटके मोठेच उडाले; व मॅजिस्ट्रेटच्या मध्यस्थीनें स्ट्रॅग्मन्च्या तोंडून निघालेले अपमानाचे शब्द मी परत घेविले. कमिशनपुढील साक्षीच्या कामांत इतर कायद्यापेक्षां पुराव्याच्याच कायद्याचा उपयोग अधिक. आणि हा कायदा टिळकांनीं लों क्लासांत शिकविला असल्यामुळें ते स्ट्रॅग्मन् साहेबाच्या तोडीस तोड देत. अँग्लो इंडियन मॅजिस्ट्रेट पोक्त वयाचा आणि सभ्य व शांत स्वभावाचा सुदैवानें लाभला होता. यामुळें कमिशनच्या कामांत कांहींहि उणेपणा उरूं न देतां, किंवा जुलमी हरकती न होता, काम संपवून परत येतां आलें.

ताईमहाराज खटल्यांत उभयपक्षी मुख्य भर तोंडीं साक्षीपुराव्यावरच होता. आणि दत्तक-विधान औरंगाबादेस झालेलें असल्यामुळें तेथलेच साक्षीदार पुष्कळ आणि तेच महत्त्वाचे असें तारतम्य सहजच प्राप्त झालें होतें. या साक्षींच्या बळावरच टिळकांवरील सर्व दोषारोपांची मुक्तता झाली आणि दत्तकाचा दिवाणी दावा त्यांना प्रिव्हिकौन्सिलांत जिंकता आला. औरंगाबादच्या मुक्कामांत रात्रंदिवस एकत्र बैठक पडल्यामुळें टिळक हातीं धरलेल्या कामीं एकाग्र कसे होतात आणि मेहनत किती करतात याचा अनुभव मला प्रत्यक्ष आला. साक्षीदारांच्या सर-तपासण्यांचे सारांश तेच प्रथम योजून कारकुनाकडून लिहिवीत, व त्या अनुरोधानें कोर्टांत मी जबाब्या घेई. या साक्षींच्या तयारीत निजामशाहीतील अस्सल जुन्या थाटाच्या अशिक्षित अर्धशिक्षित लोकांची खूप गम्मत पाहावयास सांपडली. हा लाभ मला मोठा झालासा वाटला. तात्पर्य माझे काम म्हटले म्हणजे उपाध्याच्या हाताखालीं वावरणाऱ्या खटपट्यासारखें होतें. उपाध्या हाच धर्मकृत्य चालवितो; परंतु त्यांतील किरकोळ कामें करण्याकरितां उठावशा काढण्याला, फुंकणीनें होमाचा अग्नि फुंकायला, हाताखालीं खटपट्या लागतो. मात्र तो साधारण



इतक्या पात्रतेचा व शिक्षणाचा असतो कीं उपाध्याय दमला किंवा त्याचा घसा बसला तर मंत्र म्हणण्यांत तो खळ पडून न देईल. आणि तितकी पात्रता मला होती. आमच्या यशवंतराव कुलकर्णींना फक्त इंग्रजी येत नाही आणि प्रत्यक्ष कायदा कळत नाही इतकेंच. बाकी ते पुरे बॅरिस्टरच. या माझ्या म्हणण्यांत विनोद आहे पण विरोध नाही. कारण दिवाणी मुकद्दम्यांत अवांतर म्हणून करण्याचें जें काम किती तरी असतें त्याची त्यांना पुरी माहिती. आणि ते त्यांत चूक करावयाचे नाहीत. नुसती भेहनतच नव्हे तर कारवाईहि करावयाचे व सुचवावयाचे. विशेषतः शिरस्तेदार कारकून यांच्यापर्यंत खाशांचा पल्ला पांचवें कठिण असतें. तो पोचविण्याला ते अत्यंत उपयुक्त. शिवाय वेळ पडल्यास बॅरिस्टर किंवा मॅजिस्ट्रेट यांच्या इंग्रजी भाषणांतील कळतील तेवढे अर्धेमुर्धे मुद्दे घेऊनहि उत्तर देण्याइतके हजरजबाबी. यंत्रशास्त्रांत 'युनिव्हर्सल जॉइंट' म्हणून एक प्रकारचा सांधा असतो. तो आपल्या जागी पक्का खिललेला, पण कामाप्रमाणें सोईप्रमाणें दाहीदिशांना तोंड फिरवून पडेल तें काम करणारा असा असतो. यशवंतरावांना देण्याला ही उपमा समर्पक वाटते. बाबा महाराजांचे नोकर म्हणून त्यांचा टिळकांशीं संबंध आला हें खरें, तथापि तो त्यांनीं टिळकांविषयीच्या आदरबुद्धीनें पक्का केला. आणि ते जरी कोणी फडें अकौंटंट किंवा हिशेबतपासनीस नव्हते तरी टिळकांच्या पश्चात् जगन्नाथ महाराजांची नोकरी सोडल्यावर आम्ही त्यांना केसरीकडे घेतले ते विश्वासाच्या व निष्ठावंतपणाच्या गुणामुळे. तार्क्यमहाराज खटल्यांत टिळकांच्या बरोबरीनें चिंता वाहिली आणि श्रम केले ते एकट्या यशवंतरावांनींच. सांगितल्या कामाला त्यांनीं नकार दिलेला मी केव्हांच ऐकलेला नाही. आणि हाडाचे कुलकर्णी म्हणून एखादे ठिकाणीं टिळकांना न सुचणारी करामतहि त्यांनीं केली. असो. औरंगाबादेहून जबाब्या कागदपत्र यांच्या सहीशिक्ष्याचा नकला आम्ही आणल्या त्याबरोबर तेथील कोर्टाचे आमचे सोहेरसुतक संपले. मॅजिस्ट्रेटचे शिरस्तेदार निळकंठराव कर्वे म्हणून होते. पुण्यांतील शिक्षण प्रसारक मंडळीचे चिटणीस प्रो. कर्वे यांचे ते वडील होत. त्यांच्या मनांत टिळकांविषयी परम आदर असल्यामुळे, केवळ कर्तव्यांत चुकेल तितकें वगळून, बाकी आम्हाला ते मनोभावानें मदत करीत.

औरंगाबादेस आमची राहण्या-जेवण्याची सर्व व्यवस्था एका क्लबाच्या जागेंत केली होती. औरंगाबादेच्या मुक्कामांत ऐग आला तेव्हां झोंपड्यांतहि राहत होतों. सातारचे रा. ब. काळे यांचे वडीलबंधु गोविंदराव काळे,

शिक्षण तपासनीस, दोनशे रुपये पगाराचे, या क्लबाचे प्रमुख होते. त्यांच्याबरोबर पुण्याचे रहिवासी श्रीधरपंत जोगळेकर हेहि एक होते. ते औरंगाबाद कॉलेजमध्ये गणिताचे प्रोफेसर असत. मूळचे न्यू इंग्लिश स्कूलचे विद्यार्थी. टिळकांचे कट्टे अभिमानी. औरंगाबादचे नांव प्रथम निघाल्याबरोबर टिळकांना श्रीधरपंतांची आठवण झाली. आणि टिळकांनी एका शब्दानें पत्र पाठवून त्यांना जी मदत मागितली ती त्यांनी मरेपर्यंत दिली. दुर्दैवानें ताईमहाराज कमिशनचें काम चालू असतांच मध्यंतरी ते वारले. त्या क्लबाचे दुसरेहि दोन सभासद आठवतात. ते हरिरामशास्त्री व चुनीलाल. हे दोघे गुजराथी परंतु पुरे महाराष्ट्रीय बनलेले. त्यांच्याच घरांत क्लब व त्यांतच आमची राहण्याची सोय केलेली होती. हरिरामशास्त्री हे जुन्या पद्धतीचे शास्त्री इतकें त्यांचें वर्णन केलें म्हणजे त्यांत सर्व आले. चुनीलाल यांना मात्र अधिक तारतम्य होते. रा. सा. काळे हे मितभाषणी व किंचित् मान्यतेनें वागणारे. याच्या उलट भिक्षुकीवळणाचे लघळ लोक व कांही मासलेवाईक वकील तेथें भेटत. त्यांतील राळे चांगले आठवतात. पुण्यांतील रा. व. राळे यांचे ते बंधू. होस हो ठेवून देण्यांत राळे मोठे पटाईत. पण त्यांची साक्ष होत असता कसें काय निभावते या विचारानें टिळक थोडे चिंताग्रस्त दिसत. गांवची कांही शास्त्रीमंडळी येत व दत्तकाच्या वेळीं सत्काराला ते हजर असल्यामुळें त्यांचाहि साक्षीला उपयोग झाला. त्यांतीलहि कोणी दगा देईल अशी भीति वाटे.

पण या सर्वापेक्षां अधिक स्मरणांत राहणारी औरंगाबादच्या मुक्कामांतील व्यक्ति म्हणजे पाथ्ये या नांवाचे एक डॉईंग मास्तर हेते ते. त्यांच्या गप्पा अशा मजेशीर चालत कीं, त्यांच्या संगतींत तासनतास घालविता यावं. मात्र ते जितके तडतड बोलत त्यापेक्षांहि अधिक खदखदा असत. निजामशाहीतील गमती त्यांनीं आम्हाला सांगितल्या त्यांची संख्या शंभरहि भरली असती. या गमतींतील फक्त एकच नमुनेवाईक म्हणून गोष्ट सांगतो. इतरहि आठवतात पण विस्तारभय वाटते. गोष्ट अशी. हैद्राबादेमध्ये पिडीजाद, पण सगळ्या पिढ्यांची बेअकल शेवटीं ज्यांत उतरली असं, दोन बंधु उमराव होते. श्रीमंत होते. त्यांना एका वडिलार्जित रिकाम्या जागेवर नवा वाडा बांधण्याची इच्छा झाली. दोघांनी आपापल्या अभिरुचीप्रमाणें योजनेचे नकाशे करवावे असं ठरविलें. त्याप्रमाणें त्यांनीं कोणाकडून करवून घेतले. शेवटीं जागेवर जाऊन पक्का निश्चय करण्याची वेळ आली तेव्हां तेथें दोघांनीं ते नकाशे उघडणें; व ते एकमेकाला लावून पाहतां त्यांत

असें दिसून आलें कीं एकाच्या नकाशांत ज्या ठिकाणीं गोषाची व इतर पवित्र म्हणून मानलेली इमारत दाखविली होती तेथेच दुसऱ्याच्या नकाशांत नक्की शौचकूप दाखविण्यांत आला होता. हें पाहताच एक भाऊ खवळून कथ्यार काढून उठला व दुसऱ्याच्या अंगावर जाऊन म्हणाला “ माझा जनानखाना म्हणजे शौचकूप आहे कीं काय ! ” पण दुसऱ्याहि नकाशांत तीच चूक उलट्या बाजूस झाली होती. तेव्हां “ तूंहि माझ्या गोषाचा अपमान केलास ” म्हणून त्यानेंहि कथ्यार उपसली. अखेर कोणी तिन्हाईत शहाणा माणूस भेटला. त्यानें ते नकाशे फाडून टाकले व ‘आतां ही जागा मोकळी आहे, यावर हवेतसे एकमेक मिळून बांधावयाचे ठरवा’ असे म्हणाला.


या गोष्टींत बेअकलीपणाचा पुरावा तर आहेच. पण दुसरा एक ध्वनि असा कीं, सुखवस्तु मनुष्याला कोणत्याही कामाकरितां जागेवरून उठून न जातां परक्याच्या बुद्धिनें व परक्याच्या हातून काम करवून घेण्याची जडलेली संवय. पण हे मुसलमान उमरावच काय, आमच्या इकडील सरदार जहागिरदारांत ही खोड कोठें नाहीं ! याचेंहि प्रत्यंतर आम्हाला तेथेंच मिळालें. ते असें. महाराष्ट्रांतील कांहीं घराण्यांना निजामशाहींत उत्पन्नाचे गांव किंवा नेमणुकी असत. त्या वसूल करण्याचें काम ज्या स्थानिक मुखत्याराकडे सोपविलेलें असे त्याला वकील म्हणत. आणि वसूल करण्याचें उत्पन्न पन्नास पाऊणशें रुपयाचें असलें तरी तो स्वतःला ‘दरबार’ समजून आपला ‘वकील’ नेमावयाचाच. आधीच मोगलाई कारभार. कचेरीच्या हातून वकिलाच्या हातांत, आणि वकिलाच्या हातून दरबारच्या हातांत उत्पन्न पडताना वाटेंत गळती किती होत असेल याची कल्पनाच करावी. हा महाराष्ट्रियांचा प्रकार पाहून टिळकांना राग आला, व ते म्हणाले ‘निजाम सरकार आमच्या या ऐदी लोकांची उत्पन्नं खालसा करील त्या दिवशीं मी साखर वांटीन.’

**सातारची प्रांतिक परिषद**—१८९९ साली सातारच्यास मुंबई इलाख्याची प्रांतिक परिषद भरली. तिला मी गेलों होतों, आणि त्या प्रसंगीं टिळकांचा एक हस्तक व अनुयायी म्हणून बरेंच मेहनतीचें काम केलें. मी सातारकर व पुणेकर या दोन्हीं नात्यांनीं वावरत होतो. या परिषदेला त्या वेळीं फार महत्त्व होतें, आणि मेधापक्ष व टिळकपक्ष यांच्यातला तो पहिला उघड सामना ठरला. म्हणून तिची थोडी हकीकत देतों:—

लॉर्ड हॅरिस यांच्याप्रमाणे लॉर्ड सॅडर्स्ट यांचीहि कारकीर्द लोकांना अत्यंत अप्रिय झाली होती. तथापि पहिल्याप्रमाणे दुसऱ्याचेहि स्मारक करण्याची खटपट झालीच. आणि दोन्ही खटपटी प्रायः एकाच लोकांकडून झाल्या. मुंबईतील गोरे व्यापारी व पार्शी बॅरोनेट वगैरे मंडळी अशा कामांत पडली तर त्यांना नावे कोण ठेवील ? पण नारायणराव चंदावरकरासारखा एखादा प्रासिद्ध आणि लोकपक्षाकडील म्हणविणारा गृहस्थ अशा चळवळीत सामील असला म्हणजे कोणालाहि सहजच विषाद वाटतो. असो. मूळ चालकाचा विचार स्मारकाला सार्वजनिक स्वरूप देण्याचा होता. परंतु खुद्द मुंबईस वाच्छा, सेटलवाड, नारायणराव गोखले वगैरे लोकांनी विरोध केल्यामुळे त्याला खासगी स्वरूप देण्याचें ठरलें.

स्मारकाला सार्वजनिक स्वरूप नाही म्हटले तरी गव्हर्नराच्या मित्रांनी व भक्तांनी खासगी स्वरूपांतच कां होईना पण स्मारकाच्या चळवळीला रंगरूप यावे असा प्रयत्न चालविला. फेब्रुवारीच्या पहिल्या आठवड्यांत सुमारे चारशे लोकांची एक सभा भरवून चळवळीला सार्वजनिक स्वरूप देण्याचा प्रयत्न झाला. आणि अखेर मेथा वाच्छा सेटलवाड वगैरे लोकहि औपचारिक रीतिने सामील होऊ लागले. आतां ह्याहि वावतीत मेथा ते मेथा, चंदावरकर ते चंदावरकर, व भालचंद्र ते भालचंद्र हा फरक दिसून आलाच. परंतु काँग्रेसमध्यें लॉर्ड गॅडर्स्ट यांच्या अपकृत्यांचें दोषाविष्करण करणें, आणि इकडे त्यांच्या स्मारकाविषयी उपेक्षायुक्त कां होईना पण सहानुभूति दर्शविणें, या परस्पर विरुद्ध गोष्टीमुळे काँग्रेसवर परिणाम झाल्याशिवाय राहणार नाही असे टिळकांनी वजावले. केसरीवर खटला केला, म्हणून टिळक हे स्मारकाच्या विरुद्ध अशी व्यक्तिविषयक हेतुमीमांसा कांहीं लोकांनी या वेळी केली. पण डॉ. भालचंद्र यांना सर ही पदवी मिळाली, व चंदावरकर यांना हायकोर्टाच्या न्यायाधीशाची जागा मिळू घातली होती, म्हणून ते स्मारकाला अनुकूल होते असे त्याला प्रत्युत्तर सहजच देता येण्यासारखें होतें.

लॉर्ड सॅडर्स्ट यांच्या स्मारकासंबंधीचा हा वाद आतापर्यंत पुण्यामुंबईत म्हणजे १२० मैलांच्या अंतरावर चालू होता. पण पुढें लवकरच म्हणजे मे महिन्यांत मुंबई प्रांतिक परिषद भरविली तेव्हां पुणेकर व मुंबईकर हे सातान्यास एकत्र आले. आणि त्यांच्यामध्यें मोठाच खटका उडाला. परिषदेचें अध्यक्षस्थान मुंबईचे सुप्रसिद्ध वकील गोकुळदास कदानदास पारेख यास देण्याचें ठरलें होतें. ही परिषद



' औरंगाबाद कमिशनचे काम संपल्यावर टिळक व केळकर वेरूळची लेणी पाहण्यास गेले त्यावेळी श्री-शृणेश्वरच्या देवळाच्या चौथऱ्यावर बसून घेतलेले उभयतांचे छायाचित्र.

( पृ. ३३६ )



कराची येथील परिषदेनंतर आज चार वर्षांनी भरत होती. सातारकरांचे अत्यंत आस्थेवाईक निमंत्रण होतं. आणि चार वर्षांच्या अवधीत, बऱ्याच उलाढालींच्या गोष्टी, प्रांतांतील जनतेने एकत्र येऊन मत व्यक्त करण्यासारख्या, घडल्या होत्या. पण प्रतिपक्षीयांचे मर्म परस्परास माहीत ! पुढे होणाऱ्या सामन्याचे स्वप्न टिळकांना आगाऊ पडले असल्यास नवल नाही. परिषदेचे अध्यक्ष हे मुंबई प्रेसिडेन्सी असोसिएशनच्या गटांतल असल्यामुळे त्यांच्या सन्मानार्थ व सहाय्यार्थ सदर असोसिएशनच्या गटांतली ही वर नांव लिहिलेली मंडळी हजर असावी हे स्वाभाविकच होते. ना. मेथा यांच्याकरिता आम्ही बंगला गाडीघोडा इत्यादि व्यवस्था उत्कृष्ट केली होती. पण त्यांचे येणे झाले नाही. पडिल्या दिवशी स्वागताध्यक्ष विठ्ठलराव पाठक यांनी भाषण केले. त्यांत दुष्काळाची पीडा व ती निवारण्याचे उपाय या विषयावरच विशेष भर दिला होता. अध्यक्ष गोकुळदाम पारेख यांनीही याच विषयावर विशेष जोर दिला. कारण तो विषय त्यांचा आवडता होता व त्यासंबंधी त्यांनी अलीकडे परिश्रम चालविले होते. या भाषणानंतर विषयनियामक कमिटीच्या नेमणुकीसंबंधी थोड्या लढा पडला. ती कशी तरी निवडल्यावर निर्विवाद अशा विषयावरील ठरावांचे मसुदे पार पडले. पण लॉर्ड सडस्ट यांच्या कारकीर्दीचा विषय निघाला तेव्हा एकदम रण माजले. मुख्य मुंबईकर मंडळीचे मत असे की या परिषदेत लॉर्ड सडस्ट यांचे नांवहि बिलकूल काढू नये. या विचारमरणास शक्य तितका मान देऊन प्रतिपक्षाने एक ठराव सुचविला. त्यांत लॉर्ड सडस्ट यांचे नांव अजिबात गाळले होते. पण त्यांच्या कारकीर्दीत घडलेल्या अनेक अप्रिय गोष्टींचा उल्लेख केला होता. याहि ठरावामुंबईकरांनी हरकत घेतली. त्याच कारण असे की अशा मुग्ध ठरावानेहि म्हणे लॉर्ड सडस्ट यांच्या नांवाच्या ध्वनि निघतो ! यावर बराच वादविवाद झाला. शेवटी अध्यक्षांनी असा धाक घातला की जर हा ठराव परिषदेपुढे आणण्याचे निश्चित झाले तर आपण राजीनामा देऊ ! तेव्हा तो ठराव सुचविणाऱ्या गृहस्थाने ठरावापेक्षा अध्यक्ष आपणाला विशेष ग्राह्य असे सांगून ठराव मागे घेऊन वादविवाद संपविला. पण ठराव आणण्याचा अधिकार जो एकाला तोच इतरांना. शिवाय अध्यक्षांनी आपले अध्यक्षपद पणाला लावणे हा अधिकाराचा अतिक्रम होय असे पुढाळांना वाटले. निरनिराळ्या बंगल्यावर प्रतिनिधी उतरले होते तेथे या विषयावर जोराचा वादविवाद सुरू झाला. उलट मुलट प्रयत्न होऊ लागले. सगळ्या रात्रीत कोणालाहि झोप आली

नाहीं. एका बंगल्यावरून दुसऱ्या बंगल्यावर, दुसऱ्याहून तिसऱ्यावर, अशा पुढारी मंडळींच्या येरझारा सुरू झाल्या.

दुसरें दिवशीं सकाळीं परिषदेच्या कामाला सुरुवात होणार तोंच अध्यक्षांच्या हातीं दोन अर्ज देण्यांत आले. आणि कामास सुरुवात होण्यापूर्वी आधीं त्यांचा निकाल देण्यांत यावा अशी विनंति करण्यांत आली. एक तक्रार अशी होती कीं, विषय-नियामक मंडळांत अध्यक्षांनीं सभेला न विचारता आपल्या इच्छेनें अनेक नवीन गृहस्थ घातले ती चूक दुरुस्त व्हावी. आणि दुसऱ्या अर्जांत अशी विनंति होती कीं, मुंबईसरकारच्या राज्यपद्धतीविषयींच्या कांहीं सूचना करणारा ठराव विषय-नियामक मंडळात पसंत झाला नसला तरी तो स्वतंत्रपणें प्रांतिक परिषदेपुढें मांडण्याचा प्रतिनिधींना हक्क आहे, म्हणून तो पुढें मांडण्यास अध्यक्षांनीं परवानगी द्यावी. या ठरावांतील मुख्य भाग असा होता कीं, “ गेल्या कांहीं वर्षांत मुंबईसरकारच्या हातून कांहीं गोष्टी घडल्या त्या, लोकांवर त्यांचा विश्वास नसल्यामुळे, त्यांचा पाडाव करण्याच्या हेतूनें सरकारनें केलेल्या होत्या; याबद्दल प्रांतिक सभेस मोठी दिलगिरी वाटत आहे. आणि सभेची अशी प्रार्थना आहे कीं ही राज्यपद्धति बदलून त्या ठिकाणीं लोकांवर विश्वास ठेवून त्यांच्या हिताकरिता झटण्याची इंग्रजी राज्याची जी उत्कृष्ट पद्धत आहे तिचा पुन्हा लवकरच स्वीकार करण्यांत यावा.”

या दोन अर्जांवर १२४ प्रतिनिधींच्या सव्या होत्या. आणि एकंदर प्रतिनिधींची संख्या १७५ ते १८० होती. हे लक्षांत घेतले म्हणजे परिषदेतील केवढे प्रचंड बहुमत त्या ठरावांना अनुकूल होते हे दिसून येईल. पण टेबलावर अर्ज पडताच अध्यक्ष गोकुळदास पारेख हे कावरे बावरे होऊन, आतां अध्यक्षस्थान सोडून जातात कीं काय असा त्यांनीं वहाणा केला. सभागृहांतील चारही बाजूंनीं आरडाओरड सुरू झाली. मुंबईची मंडळी व त्यांच्या मताचे पुण्यांतील कांहीं लोक यांनीं आपल्या संख्येचें वैगुण्य इतर रीतींनीं भरून काढले. संकीर्ण युद्ध सुरू झालें. बसलेल्या दोन दोन चार चार लोकांत बाचाबाच व आरडाओरड सुरू होऊन सभागृहाला मंडईचें किंवा गुजरीचें स्वरूप प्राप्त झालें.

बिचारी सातारकर मंडळी मोठ्या संकटांत पडली. कोणतीहि सभा आपल्या गांवीं बोलावणाऱ्यांनीं सभेतील कोणत्याही पक्षाला आपलें पाठबळ देऊं नये, तटस्थ रहावें, असा शिष्टाचाराचा सामान्य नियम आहे. स्वागतमंडळापैकीं कांहीं दुय्यम



प्रतीच्या गृहस्थांच्या सहा ह्या ठरावाच्या अर्जावर होत्या. तथापि तटस्थपणाची जबाबदारी मुख्यतः सातारच्या पुढाऱ्यांवरच होती आणि ती त्यांनी फार चांगल्या रीतीने संभाळली. वादग्रस्त प्रश्नासंबंधाने स्वतः त्यांना कांहीं मत नव्हतं असे नाही. आणि उघड मत देण्याची वेळ येती तर त्यांच्यांतहि दुमत झालेले आढळून आले असते. परंतु करंदीकर, सहस्रबुद्धे, फणसळकर वगैरे गृहस्थांनी मनाशीं असे ठरविले कीं कसेहि करून परिषदेचें काम तडीस न्यावे. ती उधळली जाऊ नये. आणि या दृष्टीने त्यांनीं दोन्ही पक्षांना सामोपचाराच्या गोष्टी सांगितल्या. विरुद्ध बाजूच्या पक्षांत अर्थान् टिळक हेच प्रमुख होते. परंतु हा सर्व प्रकार स्वतः टिळकांनीं आणि त्यांच्या अनुयायांनीं खुनशीपणाने चालविला आहे अशी कांहीं लोकांनीं समजूत करून घेतली असल्याने, या चळवळींत स्वतः टिळकांनीं पुढारीपण घेणें योग्य नव्हते. आणि तें त्यांनीं घेतलेहि नाही. परंतु खरा प्रश्न तत्वाचा असतो. वरील प्रकारच्या आरोपाच्या झुकांडीनें फसून जाण्यासारखे आम्ही टिळकांचे अनुयायी नसल्यामुळे, आम्ही निरनिराळ्या कँपांतून हिंडून वरील ठरावावर प्रतिनिधींच्या सहा घेण्याचें काम मोठ्या मेहनतीनें केलें. या कामाला रात्रीचे कांहीं तासच मिळणारे होते. कित्येक लोकांनी सहा करण्यापूर्वीं अनेक बाजूंनीं वाद करून बारीक मोठ्या गोष्टींचा अगदीं कीस काढला. यामुळे सहा मिळविणारांना अलोचन जाग्रण झालें. तरी पण इतक्या सहा मिळाल्या. सकाळीं सात वाजतां अध्यक्षच्या टेबलावर ठराव मांडण्याची जग्यत तयारी झाली. ज्या मंडळींनीं अर्जावर सहा दिल्या त्यांतील बहुतेक परिषदेत हजर होते. मते घेण्याची वेळ आली असता काय होणार हे अध्यक्षांना दिसतच होते. म्हणून त्यांनीं प्रथमपासूनच असा आग्रह धरला कीं, 'विषयनियामक मंडळीच्या बैठकींत ज्या ठरावांचा स्वीकार झाला नाही ते भर परिषदेत पुढें आणणें गैरशिस्त होय. म्हणून मी अर्जांना हातहि लावू इच्छित नाही.' पण भर परिषदेत असे ठराव मांडता येतात, आणि अर्जांवरील प्रचंड बहुमत लक्षांत घेऊन तरी अध्यक्षांनीं भलताच आग्रह धरू नये, असें विरुद्ध पक्षाचें म्हणणें होतें. याचा निकाल कसा लावावा ?

टिळकांकडे या सकाळच्या बैठकींत एक ठराव मांडण्याकरितां देण्यांत आला होता तो त्यांनीं मांडावा म्हणून अध्यक्षांनीं प्रथम टिळकांना आज्ञा केली. ती मान्य करून टिळक बोलाबयास उभे राहिले. अध्यक्षांना अशी आशा होती कीं, टिळकांना तरी बोलू देतील. दंडेली करणार नाहीत, पण टिळकांनीं बोलणें हें

बहुमताला घातक होतें म्हणून त्यांनाच कोणी पुढें बोलू देईनात. शेवटीं सभेचें काम अर्धा पाऊण तास मुद्दाम थांबविण्यांत आले. हेतु हा की, मंडळी खाजगी रीतीनें बसल्यावर कोणी कांहीं तोड काढील. सभेला खासगी स्वरूप आल्यावर थोडी शांतता आली खरीच. १८९१ सालचा दाखला अध्यक्ष आणि त्यांची स्नेहीमंडळी यांना प्रत्यक्ष कागदोपत्री दाखविण्यांत आला. तथापि अध्यक्ष आपला हेका सोडीनात. शेवटी टिळकांनी मज्या पडून अशी तोड सुचविली की, “अध्यक्षांनी ठराव आणण्यास परवानगी न दिली तरी चालेल; परंतु अर्ज सद्धानिशी उघड वाचून दाखवावा आणि तो दप्तरी ठेकण्याची संमति द्यावी. तसे झाले म्हणजे खुद्द ठराव पुढे मांडण्याचा आग्रह कोणी धरू नये व नंतर परिषदेचें काम पुढे चालवें.” ही तोड सर्वसंमत ठरली. त्याबरोबर विषयनियामक मंडळाच्या घटनेसंबंधी जो गैरकायदा प्रकार झाला होता तोहि दुरुस्त करून घेण्यांत आला. आणि अशा रीतीनें हे वादळ जागच्या जागी जिरले.

नऊ वाजतां फिरून परिषदेचें काम सुरू झालें. पहिलाच ठराव टिळक यांनीं मांडावयाचा होता तो त्यांनीं मांडला. आणि मग अखेरपर्यंत सर्व काम सुव्यवस्थित व आनंदानें पार पडलें. टिळकांच्या स्वटल्याबद्दल जरी ममंत ठराव नव्हता तरी नातूंच्या कैदेबद्दल ठराव हाताच. आणि त्याबरोबर भाषणांत मुंबई सरकारच्या धोरणाचा निषेध व्हावयाचा तो प्रत्यक्ष झालाच. अशा रीतीनें मुंबईकर व पुणेकर यांच्यांतील ही चकमक झडली. फेरोजशहा मेथा हे स्वतः हजर असते तर काय प्रकार घडला असता हें सांगतां येत नाही. पण मेथा हे गोकुळदास पांगव यांच्या पेक्षा अधिक मानी व रागीट असले तरी यांच्यापेक्षा ते अधिक युक्तिवादीहि होते. ते समयज्ञहि होते. त्यांनीं प्रथमच कांहीं शकल लढविली असती, वक्तृत्व करून लोकांच्या मनावर परिणाम केला असता, थडा केली असती, मस्करी केली असती, डोळे मिचकावले असते. लडिवाळपणानें हद्दी मुलाला वागवितात तसे खुद्द टिळकांना आपल्याजवळ बोलावून घेऊन बसविले असते, आणि त्यांच्याकडूनच आपल्या अनुयायांना शांत करविले असते. पण गोकुळदास यांच्यामज्यां वर सांगितल्याप्रमाणें वृद्धपणाच्या गुणाहून दुसरा अधिक कांहीं गुण नसल्यानें बखेडा माजला. मेथा यांनीं नेहमीं प्रमाणें आपल्या प्रभावळींतला मनुष्य परिषदेचा अध्यक्ष होण्यास पाठविला. पण तोहि असा पाठविला कीं ज्याला लोकांचा अनुनय करण्याची हातोटी बिलकुल नव्हती. टिळक तापट आहेत हे मेथा यांना प्रथमपासूनच

माहित होते. आणि या उभयतांच्या चकमकी पूर्वी घडल्याहि होत्या. पण तो प्रसंग व्यक्तिशः होता. सातान्यास उडलेल्या चकमकीत स्वतः मेथा हजर नव्हते. तथापि एका बाजूस त्यांचा बहुतेक कंप, व दुसऱ्या बाजूस टिळकांचा कंप म्हणजे नव्या वाढत्या राष्ट्रीय पक्षाचा कंप, असा सामना होऊन पहिल्या कंपाचा मोड झाला. पण माझ्याकरिता एवढी गोष्ट मान्य करू असे गोकुळदास यांच्या तोंडून वदवून घेतल्यावर नव्याने जुन्याविषयी जी भावना ठेवणें योग्य तीच पुन्हा प्रस्थापित होऊन सभा पार पडली. मात्र सातारची परिषद हा पुढे येणाऱ्या अशा अनेक प्रसंगांचा केवळ प्रारंभच होता.

या परिषदेच्या भानगडीत व वादांत सातारकर मित्रांच्या मदतीने मी फार श्रम केले. सर्व रात्रभर जागून घरोघर हिंडून अध्यक्षांकडे देण्याच्या अर्जावर सद्या मिळविण्याचें काम मजकडे होतें ते मी चांगलें पार पाडलें. परिषदेच्या जागीं मेथापक्षीय अनेक लोकांशीं, विशेषतः चिमणलाल सेटलवाड यांच्याशी, माझे बरेच खटके उडाले.

**कायदेकौन्सिलची निवडणूक—**१८९९ मुंबई कायदेकौन्सिलची निवडणूक पुन्हा उपस्थित झाली. मी सातारच्या ऋणानुबंधाचा म्हणून त्या जिल्ह्यांतील कामावर टिळकांनीं माझी नेमणूक केली. हें काम करण्यास मला मुख्यतः सातारचे एक इनामदार तात्यासाहेब मुतालीक यांची मदत होती. पण सातारचे पुढारी करंदीकर व सहस्रबुद्धे यांनी या निवडणुकींत गोपाळराव गोखले यांना सहाय्य करण्याचे वचन दिलें असल्यामुळे त्यांची मदत व्हावी तशी झाली नाहीं. इतर कांही जिल्ह्यांतून तसाच अनुभव आला. तुहंगवासामुळें टिळकांची लोकप्रियता वाढली, तथापि त्याचमुळें सरकारचा ऋणानुबंध असणाऱ्या लोकांनी या वेळी सरकारच्या रागाची दहशत घेतली. शिवाय टिळक पूर्वी दोनदां निवडून आले, तेव्हां आतां गोखले यांनाहि एक वेळ संधि कां मिळूं नये असा प्रांजळ युक्तिवादहि ऐकूं येऊं लागला. तात्पर्य, या निवडणुकींत यश येणार नाहीं असें पाहून टिळकांनीं आपण होऊन माघार घेतली. आणि गोखले हे निवडून आले. या संबंधांत सातारचे दादासाहेब करंदीकर यांचें मलां आलेलें पत्र येथें देतों त्यावरून त्या वेळची परिस्थिति लक्षांत येईल. हें पत्र असें:—

८ ऑक्टोबर, १८९९—“तुमचें ता. ३ चें पत्र पावलें. बाब जराशी नाजूक आहे. आणि स्पष्ट बोलल्यानें गैरसमज व्हावयाचा. तथापि तसा तो तुम्ही

करून घेणार नाहीं असें समजून आमचें कर्तव्य करतो. कौन्सिल निवडणुकीला उभें राहण्याचे टिळकांनीं निश्चित ठरविले आहेच असे कांही तुम्ही लिहिले नाहीं. त्यांच्या पुष्कळ स्नेहीमंडळीच्या मनांत असें असावेसं दिसतें कीं, शिक्षेमुळे टिळकांचें लोकांमधील वजन कमी झालेलें नाहीं, व राष्ट्रीय कार्याच्या दृष्टीनें टिळकांची निवडणूक हे सरकारला एक प्रकारचें आव्हानच आहे. म्हणूनच ते टिळकांना उभे रहा म्हणत असतील. पण आम्हाला मात्र तसे वाटत नाहीं. उलट टिळक उशिरा पुढें आल्याने, आणि ते उभे राहात नाहीत अशा समजुतीवर, गोखल्यांना ज्यांनी पूर्वीच आश्वासनें देऊन टेविली त्यांची स्थिति अवघड केल्याने, टिळक निवडून न येतां त्यांच्या यशाला व्यर्थ धक्का मात्र बसावयाचा. तरी इतक्या उशिरा तुम्ही उभे राहू नये असे टिळकांना आमच्यातर्फे तुम्ही कळवावे. राहतील तर निवडणुकीला एकटे टिळकच उभे राहावे, म्हणजे निवडणूक नामंजूर करण्याला सरकारला जागाच राहू नये अशी आमची कल्पना. पण दोघे उभे राहिल्याने ती गोष्ट साधत नाही. सरकारी अधिकारी गोखल्यांच्या बाजूनें खूप खटपट करणार. लोकांनींही टिळकांना तितकीच जोराची मदत दिली असती. पण ते उशीरा पुढें आले. येथें विठ्ठलराव पाठक हे गोखल्यांच्या करितां खटपट करित आहेत. ते आम्हाला म्हणतात 'माफीशिवाय गोखल्यांच्या मार्गांत दुसरी कांहीं तरी अडचण आहे काय ?' विठ्ठलरावांनाही आम्ही उलट शह दिली असता. पण टिळक उशिरा पुढें आल्याने आमच्यांत दुमत झाले आहे. कांहींना वाटते कीं लोकांचा आपणावर अशा रीतीनें विश्वास आहे असे दाखविण्याची टिळकांना मुळीच जरूरी नाही. हे वाचून तुम्हाला कदाचित् असे वाटेल कीं टिळकांना मागे घेण्याला सांगून गोखल्यांची निवडणूक विनधोक करण्याचा आम्ही हा प्रयत्न करित आहो. पण आम्हाला योग्य वाटते तेच लिहित आहो. त्याबद्दल गैरसमज करून घेऊ नका." ( र. पां. करंदीकर, सातारा )

**रायगडचा उत्सव**—टिळक कैदेत जाण्यापूर्वी १८९६ सालीं रायगडावर पहिला उत्सव झाला होता. त्यानंतर टिळक सुटून आल्यावर झालेला उत्सव मोठ्या प्रमाणावर होता. तो फारच यशस्वी झाला. या उत्सवाला पुण्याहून आम्ही बरीच स्नेहीमंडळी बैलगाड्या करून भोर हिरडोशी वरंधा घाट या मार्गे महाडास गेलीं. तेथून पाचाडच्या मार्गानें रायगडावर चढलों. या वेळी गडावरचा रस्ता फारच अडचणीचा होता. शेवटचा शे-दोनशें फूट रस्ता तर भयप्रद वाटे.

गडावर सर्व प्रकारचे कार्यक्रम झाले. रमणा झाला. मी एक वाढपी होऊन शेंकडों पाने वाढलीं. हें पाहून मला अंगमेहनतीबद्दल टिळकांनीं ' सर्टिफिकेट ' दिलें ! दुसरें दिवशीं संन्याकाळीं आम्ही परत शिवरामपंत परांजपे यांच्या घरीं आलों. त्या रात्री जेवण विरवाडीस व्हावयाचें ठरलें होतें. पण गड उतरून दमून आलेली मंडळी विरवाडीस जाण्याला हलेचनान. परांजपे यांच्या अंगणांतील मांडवांत तणावून लोळत पडली होती. या स्थितीत ८१९ वाजले. मग बैलगाड्या निघाल्या त्या रेंवे करीत विरवाडीस बाहेरच्या देवळांत रात्री दीड वाजतां पोचल्या. मग तेथून वाजच्यांच्या गर्दीत आणि उखळी बारांच्या धडा-क्यांत टिळकांची भिरवणूक निघाली ती मुक्तामाच्या घरी अडीच वाजतां पोचली. सुदैवानें स्नानें करण्याची टूम निघाली नाही म्हणून उजाडले नाही. पण सर्व मंडळी पात्रावर येऊन बसून भोजन सुरू होण्यास पहाटेचे तीन वाजले. भेजवानीचा सर्व थाट यथास्थित होता. जेवणार सर्व मंडळी मुकटे कद नेसून सोबळ्यानें जेवीत होती. कपाळाला केशरी गंध साखळीनें लावण्यांत आलें. वाढणार बायका पितांबर नेसून सर्व श्रृंगार घालून वाडीत होत्या. जेवणाचे इतर पदार्थ निवाले होते. पण भात मात्र ऊन होता. अशा रीतीनें पहाटे तीन साडेतीन वाजतां झालेली ही भेजवानी माझ्या सगळ्या आयुष्यांत एकच म्हणून ती चांगलीच स्मरणांत, राहिली आहे.

**दोन महत्त्वाचीं बिलें—**१९०१ सालीं दोन महत्त्वाचीं बिलें मुंबई कौन्सिलापुढें आलीं. एक मुंबई शहराबाहेरच्या म्युनिसिपालिच्यांच्या पुनर्घटनेचें, व दुसरें लँड रेव्हेंयु कोडाच्या दुरुस्तीचें. पहिल्याचा हेतू म्युनिसिपालिच्यांच्या लोकमताचा प्रवेश थोडा अधिक करावयाचा, त्याच्या मार्फीं अवश्य खर्चाचीं अशी कांहीं खातीं लादावयाचीं, आणि म्यु. च्या मुख्य अधिकाऱ्यांना अधिक स्वतंत्रता द्यावयाची असा होता. या बिलाविषयीं फारसें रण माजलें नाहीं. परंतु दुसरें बिल अधिक आक्षेपाई ठरलें. या दुसऱ्या बिलाची योजना अशी होती कीं, जमिनीचे मालक सरकार असें प्रस्थापित करून कांहीं कांहीं जमिनी सरकारला त्यांना वाटेल त्याला कांहीं शर्तीवर देण्याचा अधिकार राहावा. ती जमीन खुंभें खरेदीनें विकतां येऊं नये किंवा सावकाराच्या कर्ज वसुलीकरितां हि विकली जाऊं नये. सरकारानें घातलेल्या अटी जोपर्यंत खातेदार पाळील तोपर्यंत त्यानें ती जमीन कसावी, पण कोणतीहि अट मोडतांच किंवा जमीन कसण्याची मुदत

संपतांच, कलेक्टरला ती जमीन त्याजकडून काढून घेतां यावी. या अटी मूळच्या सव्हे सेटलमेंटच्या कायद्याच्या विरुद्ध होत्या. पूर्वी सव्हे आकटाप्रमाणे जमिनीचें एकदां खातें झालें म्हणजे खातेदार जोपर्यंत ठरीव सारा देत राहील तोपर्यंत ती जमीन त्याजकडे वंशपरंपराहि राही व ती त्याला विकतांहि येई. पण नव्या कायद्यानें कांहीं बाबतींत तो हक्क काढून घेतला. हें नवें तत्त्व लागू करण्याला पडीक किंवा सरकारजमा झालेल्या जमिनी हव्या. अशा जमिनी पुष्कळच दुष्काळामुळे सरकाराच्या हातीं आलेल्या होत्या, व त्यांच्यावर हा प्रयोग करण्यांत येणार होता. सव्हे खातेदाराचा मुख्य हक्क म्हणजे खात्याची जमीन वेळ पडल्यास मालकाप्रमाणे विकण्याचा. पण नवीन अटीवर दिलेल्या जमिनी खातेदारास विकता येणार नाहींत ! तसेंच शेतजमीन शेतीखेरीज इतर कामाला कोणी लाविली तर बदलून सारा म्हणून नवीन प्रकारचा जमीनभाड्याचा कर तीवर बसणार. हल्लीं बदलून साऱ्याचा जो धुमाकूळ माजला आहे व जुलूम चालू आहे त्याचें बीजारोपण याच विलांत झालें !

मराठ्यांचा संपादक व केसरीचा उपसंपादक या नात्यानें या दुसऱ्या विलाच्या विरुद्ध चळवळींत मी थोडासा भाग टिळकांच्या प्रोत्साहनानें घेतला. याच चळवळींत मी प्रथम वसई पाहिली, व तेथें या विलाविरुद्ध व्याख्यान दिलें. म्युनिसिपल विलाशीं माझा संबंध पुणें म्यु.चा सभासद या नात्यानें आला. त्या विलाची छाननी करून त्यावर आपलें मत सरकारकडे कळविण्याकरितां पुणें म्यु.नें एक पोट कमिटी नेमली होती. तिचा एक सभासद मी असून चर्चेत बराच भाग घेतला होता. तसेंच मुंबई येथें त्या सालीं, कराचीचें तैहलराम खेमचंद यांच्या अध्यक्षतेखालीं, अकरावीं प्रांतिक सभा भरली होती तींत एक ठराव म्यु. विलासंबंधानें पुढें आला होता त्याला अनुमोदन देऊन मी भाषण केलें. या ठरावांत असें म्हटलें होतें कीं, “ म्यु.तून लोकनियुक्त सभासद ज्यास्त असावे या संबंधानें कायद्यांत कांहीं स्पष्ट कलमें नसून, शिवाय म्यु.त अधिक सभासद नेमावयाचे त्यांत जातींचा विचार करण्याचें नवीन तत्त्व पुढें आलें तें मान्य नाहीं.” लोकनियुक्त सभासद असले तर म्यु.चें काम कसे चांगलें होतें याविषयी रा. सा. मंडलीक, याज्ञिक, वगैरेंचीं उदाहरणें मी भाषणांत दिलीं होती.

**रंगलर परांजपेः**—हे १९.०० डिसेंबर अखेर मुंबईस व पुढच्या आठ-वड्यांत पुण्यास आले. त्या वेळीं पुण्यांत ग्रेग असल्यामुळे मी गांवाबाहेर बळवंतराव

परांजपे यांच्या पडळींत राहात होतो. तेथेच काशिनाथपंत केळकर, पूर्वीचे माझे राजाराम कॉलेजांतील अध्यापक, व या वेळीं पुणें जिव्हाचे डे. ए. इन्स्पेक्टर हे राहान असत. त्यांच्या माझ्या बोलण्यांत रँगलर परांजप्यांचा सत्कार करण्याची गोष्ट निघाली. पण हा सत्कार मुधारक नेमस्त पक्षाकडून होण्याची अपेक्षा स्वाभाविक होती. इन्स्पे. केळकर यांचे स्नेही त्या पक्षांत अनेक असल्याने त्यांनी त्यांच्या जवळ ही गोष्ट काढून पाहिली पण ती मूळ धरीना. तेव्हां ते मला म्हणाले, 'नरसोपंत, तुम्ही मराठ्यांचे संपादक म्हणून ही गोष्ट करणे योग्य होईल.' मी पूर्वी प्रिन्स रणजितसिंग यांच्या सत्कारांत पुढाकार घेतला होता. तो समारंभ मोठ्या प्रमाणांत होता. तो फर्ग्युसन कॉलेजच्या आवारांत झाला व त्याला सर चार्ल्स ऑलिव्हंट यांच्यासारखे सरकारी एग्जिक्यूटिव्ह कौन्सिलरहि आले होते. रँगलर परांजपे यांचा सत्कार साधा पुण्याच्या स्टेशनावर व्हावयाचा होता. त्याची व्यवस्था मी केली. प्रो. कर्वे वगैरे मंडळीहि त्यांच्या बाजूची आली होती. परांजपे यांच्या मनावर सनातनी पुण्याची छाप अजून होती. विशेषतः त्यांचे पालक प्रो० कर्वे व गुरु प्रो० गोखले यांच्या पोषाखाचा साधेपणा त्यांच्या डोळ्यांत भरलेला असल्यामुळे, परांजपे मुंबईस उतरतांच त्यांनीं पाटलोण टाकून देऊन धोतराचा आश्रय केला होता. आणि पुण्याच्या स्टेशनावर ते उतरले त एखाद्या नवऱ्या मुलाच्या थाटानें उतरले. म्हणजे धोतर नवे कोरें धुवट, पायांतील पुणेरी जोडा नवा म्हणून लालभडक, आणि नवऱ्या मुलाची विशेष खूण म्हणजे डोक्याला न बसणारी व केवळ उपचार म्हणून घातलेली पगडी ! परांजपे यांच्या धार्मिक मतांवर केसरींत अग्रलेख लिहून पुढें एकदां मी त्यांची हजेरी घेतली. पण त्यांचा पुण्यास प्रथम सत्कार करण्यांत मी प्रमुख होतो ही गोष्टहि खरी.

यासंबंधांत खालील पत्रावरून अधिक माहिती मिळेलः—

“रघुनाथ पुरुषोत्तम परांजप्यांच्या सन्मानाकरितां योग्य ती तजवीज नेमस्ताकडून झाली नाही याविषयीं तुम्ही टीका केली ती वाचली. ती वाचून बरें वाटलें. याविषयीं तुमच्या पक्षाकडून होणारी खटपट अधिक चांगली करा. येथें आम्ही सात हजार फंड जमविला. टिळकांना ही गोष्ट माहित आहे. हा फंड परदेशी विद्या शिकण्याला जाणाऱ्या हिंदु विद्यार्थ्यांकरितां आहे. हा फंड सहा

निरनिराळ्या सिव्हील सर्व्हिस परीक्षांकरिता आहे. परांजपे रँगलर होऊन परत आले या गोष्टीने या हिंदु एज्युकेशन फंडाच्या कल्पनेला विशेष उत्तेजन मिळण्यासारखे आहे. किंबहुना मी म्हणतां तसे झाले तरच परांजपे यांचे खरे अभिनंदन केले असे होईल. नुसते तोंडचे शब्द काय कामाचे ! या फंडा-संबंधाने जहाल-मवाळ दोन्ही पक्षांत मतभेद दिसत नाही हे सुदैव म्हणावयाचे. महाराष्ट्रांतील मोठ्या शहरांवर तुम्हां लोकांचे जितके वजन आहे तितके नेमस्त पक्षाचे नाही. पण त्या पक्षातला एकादा गृहस्थ अध्यक्ष होण्याला मिळाला तर चांगले होईल. इलाख्यांतील सर्व कॉलेजांकडून परांजप्यांचे अभिनंदन करून त्यांना एक सुंदर रुप्याची पेटी द्यावी अशा खटपटीत मी आहे. सिध कॉलेजनेहि संमति पाठविली आहे. बहुधा न्या. मू. रानड्यांना सभेचे अध्यक्ष करून आणि मेथा चंदावरकर यांना वक्ते म्हणून आणं. चिमणलाल सेटलवाड यांचीहि या कामी मदत आहे. याच प्रसंगाने सरकारमागेहि असे ठुमणे लागूं की १८६८ सालापासून, म्हणजे लॉर्ड लॉरेन्स यांच्या वेळेपासून, सरकारच्या मदतीने हिंदी विद्यार्थी परदेशी पाठविण्याची योजना घाटत आहे ती आतां तरी पुरी करावी. हल्ली लॉर्ड कर्झन यांचा प्रायव्हेट सेक्रेटरी कोणी एक लॉरेन्सच आहे ! एल्फिन्स्टन कॉलेजांतील सभेनंतर फंडाची रकम जमविण्यास आम्ही जोराने लागूं. मद्रासंतहि परांजप्यांच्या सत्काराचा खनि उमटावा अशाविषयी मी सेटलूर यांकडून खटपट करवीत आहे. ( बाळकृष्ण नारायण भाजेकर, हायकोर्ट वकील, मुंबई. )

परांजपे यांच्या सुयशाची वार्ता इकडे १९०० च्या ऑगस्टांत आली तेव्हांच भाजेकर यांनी वरील पत्रांत उल्लेखिलेली उपयुक्त चळवळ सुरू केली. त्यानंतर चार महिन्यांनी परांजपे इकडे आले.

**मराठ्यांचे रूपांतरः—**१९०२ साली टिककांनी केसरीची पाने वाढविली. मात्र आकार तोच ठेवला. पुढच्या वर्षी मी मराठ्याचा आकार बदलून मोठा होता तो लहान करून त्याची पाने वाढविली. मराठ्याचा पूर्वीचा आकार साप्ताहिक पत्राच्या मानाने मोठा होता. म्हणून मुंबईतील इंग्रजी साप्ताहिकांचे धोरण डोळ्या-पुढे ठेऊन मी मराठ्याचा आकार लहान व सोयीचा असा केला. नव्या स्वरूपाचा पहिला मराठा निघण्याला एक चांगला योग आला तो दिव्ही येथील दरबाराचा. या विषयावरील माझा अप्रलेख फारच चांगला उतरला होता. आणि मुंबईहून प्रि. द. ग. पाध्ये, संपादक 'हंदुप्रकाश', यांनी आपण होऊन त्याबद्दल मला शाबासकी



लिहून पाठविली होती. मराठ्यांचा आकार बदलावयाला टिळक मनांतून फारसे अनुकूल नव्हते. त्यांचे एक म्हणणे असें असे कीं वर्तमानपत्रानें आपलें अंतरंग हवे तितकें सुधारावें, त्याला मर्यादा नाही; पण आपलें बहिरंग शीर्षक इत्यादि गोष्टी होता होईतो जशाच्या तशा राखाव्या. त्यांच्या परंपरागतत्वामध्ये एक तऱ्हेचा सात्विक अभिमान असतो. याचे उदाहरण म्हणून त्यांनीं मला लंडन टाईम्सचें दिलें. तसेंच पीअर्ससोपच्या वड्यांच्या पेटांचें उदाहरणहि त्यांनीं दिव्याचें स्मरतें. ते म्हणाले, “ हा श्रीमंतांचा सात्र. आंतील वड्यांची किंमत बरीच असते. तथापि पेटांवरील कागद, त्यावरील रेखाचित्रण, पन्नास वर्षांपूर्वीं होतें तसेंच्या तसें आज अगदीं साधे आहे. यांतीच प्रत्येक गोष्ट अधिक चित्ताकर्षक करण्याची कल्पना त्याच्या मालकाला काय सुचली नसेल ! पण नाही. जुनें तेंच सोनें या म्हणीतहि कांहीं तथ्य आहे.” पण मराठ्यांचा जुना आकार फाडलीं बांधण्याला ठीक नव्हता. विलायतेंत देखील साप्ताहिक वृत्तपत्रांचा आकार फ्लस्केपचा न असतो इत्यादि गोष्टी सांगून मी आकार लहान करून किंमत कमी करून आठ पानांचा मजकूर बारा पानांत वसविण्याचा आग्रह धरला तो टिळकांनीं शेवटीं चालू दिला. हा आकार परवांपर्यंत तसाच होता.

**सभा व परिषदाः—**यापुढें ज्या राष्ट्रीय सभा, प्रांतिक परिषदा, इत्यादिकांना मी प्रत्यक्ष हजर होतो व प्रत्यक्ष कार्यांत भाग घेतला व भाषणें केलीं त्यांची थोडीशी हकीकत एकत्र देतोः—

तारीख १४ सप्टेंबर १९०१ रोजीं मुंबई प्रांतांची ११ वी प्रांतिक परिषद मुंबई येथें सिंधचे पुढारी तेहेलराम खेमचंद यांचे अध्यक्षतेखालीं भरली. या परिषदेत मुख्यतः नव्या लँड रेव्ह्यु बिलाची चर्चा झाली. परिषदेतील तिसरा ठराव दुष्काळकोडासंबंधीचा होता. तो गोकुळदास पारेख यांनीं मांडला. टिळकांनीं त्याला अनुमोदन दिलें. दोन वर्षांपूर्वीं साताऱ्यास या दोषांचा जो खटका उडाला होता तो आतां दोघेहि विसरून गेले होते. बाहेरचें संकट आलें म्हणजे घरांतील भांडण मिटते या सिद्धांताप्रमाणें हेहि झालें. मी म्युनिसिपल बिलावर भाषण केलें.

ता. २५ ऑक्टोबर १९०२ रोजीं बारावी प्रांतिक सभा सोलापूर येथें भरली. अध्यक्षस्थानीं चिमणलाल सेटलवाड हे होते. सोलापुरास ही सभा अगदीं आयत्या वेळीं भरली. त्यामुळें तिचें स्वरूप बेताबाताचेच होते. या सभेला टिळक हजर

राहू शकले नाहीत. कारण याच वेळी तार्कमहाराज प्रकरणांत टिळकांवर झालेला फौजदारी खटला पुण्यास सुरू होता. सोलापूरची प्रांतिक सभा घाईने वेठीप्रमाणे उरकण्यांत आली याविषयीं केसरीने वेळीच निषेध प्रकट केला होता.

१९०२ ची राष्ट्रीय सभा अहमदाबाद येथे भरली. या सभेस टिळक हजर राहू शकले नाहीत. अहमदाबाद पुण्यापेक्षा श्रीमंत, तथापि नुकताच दुष्काळ होऊन गेल्यामुळे सभा कशी पार पडते याविषयी चिंताच होती. पण मध्यम वर्गातील तरुण मंडळीच्या प्रयत्नाने सभा चांगली पार पडली. प्रतिनिधींची नेहमीची दहा रुपयांची फी वीस रुपये करण्यांत आली होती. आणि दिल्लीदरबाराकडे अनेक लोक गेल्यामुळेहि प्रतिनिधींची संख्या बेताचीच होती. तथापि अध्यक्षस्थानी बाबू सुरेंद्रनाथ बानर्जी असल्यामुळे त्यांनी ती वाण कांहीशी भरून काढली. सभेच्या बैठकींत महत्त्वाचे असे कांहीच झाले नाही. काँग्रेसचें काम सर्व वर्षभर चालावे अशी इच्छा एका पुढाऱ्याने व्यासपीठावर प्रदर्शित केली. तेव्हां मी खालून आपल्या जागेवरून उठून म्हटले की, “तुमचा नुसता उपदेश नको, तुम्ही व्यासपीठावर बसलेले लोक वर्षात बाहेर पडून राष्ट्रीय सभेवर जितकी व्याख्याने द्याल त्याच्या सहापट व्याख्याने आम्ही व्यासपीठाखाली बसलेले गरीब लोक देऊ.” यामुळे सभा संपल्यावर सुरेंद्रनाथ यांनी मला आपल्या बंगल्यावर बोलावून घेऊन या मुद्याची चर्चा केली. यावर्षी राष्ट्रीय सभेला जोडून औद्योगिक प्रदर्शन भरविण्यांत आले होते. हा नवा उपक्रम मात्र लोकांना फार पसंत पडला.

१३ वी मुंबई प्रांतिक परिषद तारीख २६ मार्च १९०३ रोजी धारवाड येथे भरली. पांडुरंगराव आठवले वकील हे स्वागताध्यक्ष असून अध्यक्षस्थान दाजीसाहेब खरे यांना देण्यांत आले होते. या परिषदेला टिळक हजर होते याचें कारण तेथें जमिनबाबीच्या विषयाची चर्चा विशेष व्हावयाची होती. अध्यक्ष दाजीसाहेब खरे यांच्या भाषणांतलil महत्त्वाचा बहुतेक भाग या विषयाकडेच मिला गेला होता. आणि टिळक व खरे या दोघांनी बसून अनेक जुने रिपोर्ट व सरकारी ठराव वाचून, हल्लीची जमीनमहसूलपद्धति जुन्या पद्धतीपेक्षा जाचक कां व कशी आहे याचें सप्रमाण विवेचन लिहून काढलें होतें. हा विषय परिषदेच्या आठव्या नंबरच्या ठरावानें मांडण्यांत आला. तो दादासाहेब करंदीकर वकील यांनी मांडला. आणि त्यावर टिळकांनी विस्तृत भाषण केलें.

परिषदेला मुंबईची मंडळी आली नव्हती. पण फेरोजशहा मेथा यांच्या प्रभावळींतील दाजीसाहेब खरे हे असल्याने मुंबईकर मंडळी हजर नव्हती असे भासले नाही. टिळक यंदाहि वास्तविक आपल्या खटल्याच्या कामांत पुष्कळसे गुंतले होते. तथापि दाजीसाहेब खरे यांच्या स्नेहाखातर, आणि त्यांच्या व धारवाडकरांच्या आप्रहावरून, टिळकांनी सवडीत सवड काढली व ते परिषदेला हजर राहिले. इतकेंच नव्हे तर वर सांगितलेले खरे यांचे भाषण तयार करण्यांतहि त्यांनी वरीच मदत केली. जमीनमहमुल्यच्या या विषयाला यापूर्वी दोन वर्षे एकसारखे महत्व आलेले असून मुंबई कायदेकौन्सिलच्या जुन्या इतिहासांत ज्या ज्या चळवळी झाल्या त्यांत जमीनमहमुलाची चळवळ ही अत्यंत स्मरणीय अशी झाली.

धारवाडच्या प्रांतिक परिषदेवरोवर प्रांतिक सामाजिक परिषदाहि भरली होती. अध्यक्षस्थानी विष्णू मोरेश्वर महाजनी हे होते. महाजनी हे सुधारणावादी असले तरी त्यांच्या व इतर सुधारकांच्या वृत्तिमध्य फरक होता. अर्थात् त्यांचे भाषण अशा परिषदेच्या अध्यक्षान्या नेहमीच्या भाषणाहून थोडे वेगळे झाले. “जी कांहीं सुधारणा करणे असेल ती धिम्मपणाने व कळकळीने केली पाहिजे. स्वतःचे आचरण व हेतु शुद्ध अगल्यास आपल्या खऱ्या स्वभावाने कोणाहि मनुष्यास आपल्या घरची माणसे वश करून घेता येतात. सुधारक म्हणविणारांपैकी कित्येक लोक मद्याच्या व्यसनापासून अलिप्त नसल्याने त्यांच्या आचरणाचे शिंतोडे सुधारणेच्या कार्यावरहि पडले ” असे त्यांनी उघडपणे सांगितले. सार्वजनिक शिक्षणांत धर्मशिक्षण असले पाहिजे असेहि त्यांनी मत दिले.

१९०३ ची राष्ट्रीय सभा मद्रास येथे भरली. या सभेला टिळकांना हजर रहातां आले नाही. कारण यापूर्वी ताईमहाराजांच्या खटल्यांत मॅजिस्ट्रेट क्लेमंटस् यांना त्यांना दीड वर्षांची शिक्षा दिली होती, आणि या शिक्षेवरच्या अपीलाची सुनावणी सेशनजज मि. ल्युकस यांच्यापुढे डिसेंबरच्या शेवटच्या आठवड्यास होऊन फक्त निकाल सांगण्याचे काम तहकूब राहिले होते. पण बसल्या जागी टिळकांचे लक्ष मद्रासच्या सभेकडे होतेच. आणि ते कसे काय होते हे ता. २९ डिसेंबरच्या केसरीतील अग्रलेखावरून बाबकांना दिसून आले. या अग्रलेखावर टिळकांनी ऋग्वेदांतील मंडूक सूक्तांपैकी एका ऋचेचे अवतरण घेतले होते. तिचा अर्थ असा:—“ एक जण बैलासारखा तर एकजण बेडकासारखा ओरडतो. एक

जण पिवळट तर एक टिपकेदार ! हे बेटे बेडूक देवानें नेमिलेल्या बाराव्या महिन्याची वेळ कशी अगदीं जपून पाळतात. कधीच चुकवीत नाहीत. ” हें अवतरण उपहाससूचक आहे यांत शंका नाही. ही उपहासबुद्धि सुचण्याचें कारण ठिककांनी पुढे लेखांत स्पष्ट केले होते. ते म्हणतात ‘राष्ट्रीय सभेनें अठरा वर्षे खटपट करून सर्व न्यायाच्या मागण्या जोरानें सरकारपुढें ठेवल्या. पण पूर्वीं एक वेळ स्वतः सरकारला या सभेचें जें भय वाटत होतें तेंहि त्यांना हल्लीं वाटत नाही. हें पाहून राष्ट्रीय सभावाल्यांनाहि आपले कांहीं तरी चुकते आहे अशी शंका सहजच सुचते. सनदशीर चळवळ हाच राष्ट्रोन्नतीचा खरा मार्ग असेल तर तो आम्हाला फलद्रूप कां न व्हावा ! आणि तो मागे खरा नसेल तर तो सोडून देऊन दुसरा एकादा अधिक श्रेयस्कर मार्ग कां न स्वीकारावा ? ’

मद्रासच्या राष्ट्रीय सभेचे अध्यक्ष लालमोहन घोस हे होते. घोसव बू हे मोठे नामांकित वक्ते. किंबहुना त्यांच्या वक्तृत्वापुढे सुद्धेवाचंवेहि वक्तृत्व फिके पडें. याचें कारण त्यांचा आवाज गोड व मोहक असून भाषा सुरेंद्रवाचंंच्या भाषेहून अधिक मुटमुटीत व सुश्लिष्ट अशी असे. खुद्द विलायतेंत देखील त्यांच्याइतकें इतर कोणाहि हिंदी वक्त्याचें वक्तृत्व लोकांना पसंत पडत नसे असे म्हणत. पार्लमंटमध्ये शिरण्यास ते सर्वस्वी लायक असल्यानें, व त्यांना ती महत्त्वाकांक्षाहि असल्यानें, त्यांनीं उमेदवारीची खटपट एक वेळ करून पाहिली होती पण ती फसली. मद्रास काँग्रेसच्या सुमारास घोसवाचू हे सर्व व्यवहार टाकून देऊन एकांतवास पत्करण्याच्या बेतांत होते. पण मेथा वगैरे नेहीमंडळींच्या आप्रदानें मद्रासचे अध्यक्षपद त्यांनीं स्वीकारलें. तथापि एक मुख्य भाषण करण्याखेरीज त्यांच्या हातून या सभेंत दुसरें कांहींच झाले नाही, व तें त्यांचें भाषणहि त्यांच्यावरील मद्याच्या गुंगीमुळें मधून मधून खंडित असंच झालें. राष्ट्रीय सभेच्या अध्यक्षत्वाचें काम करीत असतां हि ज्यांना मदिरामोह आवरला नाही त्यांच्याकडून मार्गदर्शकाचें काम कितपत होणार ! ही त्यांची उणीव त्यांच्याबरोबर परिचारक म्हणून आलेले त्यांचे जांवई डॉक्टर शरद् मलिक यांनीं आपल्या तरतरीनें थोडीबहुत भरून काढली. इतर रीतीनें हि राष्ट्रीय सभा बेताचीच झाली. कारण मद्रासेकडे डिसेंबरच्या अखेरीच्या सुमारास पाऊस पडतो तो त्या सालीं फार पडला. प्रतिनिधींची गैरसोय झाली. सभेच्या मंडपांत व कैपांतून लहान लहान तळीं साचलीं. एका ठिकाणांहून दुसरें ठिकाणीं जाणें अतिशय कठिण झालें. आणि जेवणाच्या पंक्ति काढाव्या

तों पाणी शिरून पानें पत्रावळी तरंगू लागाव्या असेंहि केव्हां केव्हां घडले. सभेचें काम पावसामुळें अर्धा एक दिवस बंद पडले. पण तें कसे तरी संपविलेच पाहिजे म्हणून सभा अखेर एका इमारतीच्या मुख्य दालनांत भरविण्यांत आली. सभेंत झालेल्या बहुतेक ठरावांचा कटाक्ष कर्जनशाहीतील अनेक दुष्कृत्यां-  
वर होता. खुद्द मद्रासचें एक गा-न्हाणें प्रमुखपणें मांडण्यांत आले तें मद्रास इला-  
ख्याचा उत्तर भाग तोडून ओरिसा प्रांताला चिकटविल्यासंबंधाचे होतें. ही देखील एक प्रकारची फाळणीच होती आणि या गा-न्हाण्याला बंगाली पुढाऱ्यांनी आपला पाठिंबा दिला. याचें कारण बंगाल प्रांताचीहि फाळणी पुढें लवकरच होणार असे दुःस्वप्न त्यांना पडूं लागले होते. या बड्या क्षोभकारक फाळणीची तयारी गुप्तपणें कर्जनशाहाच्या दरबारच्या अंतरंगांत सुरू होती. आणि या कारस्थानाचें शिरपे थोडथोडे बाहेर येऊं लागले होते. तथापि या विषयावर स्वतंत्र ठराव करण्या-  
इतकें परिणत स्वरूप या विषयाला अद्यापि आलें नव्हते असें आठवतें

१९०३ च्या राष्ट्रीय सभेच्या पूर्वी ए. ओ. ह्यूम व वेडरबर्न वर्गैरैनी हिंदु-  
स्थानांत जागृति उत्पन्न होण्याकरितां एक पत्र इकडील पुढाऱ्यांना पाठविलें  
होतें. त्याचा उपयोग विशेष झाला नाहीं. यावेळीं मि. डिग्बी, प्रो. गोखले यांच्या  
सांगण्यावरून विलायतेंतील 'इंडिया' नामक काँग्रेसच्या मुख्य पत्राकरितां वर्गणीदार  
मिळविण्याचें पुण्यांतील बरेंच काम मी स्वतः घरोघर हिंडून केल्याचें स्मरतें. १९०४  
सालीं मुंबईस राष्ट्रीय सभा भरण्याचे ठरले तेव्हां तिची वर्गणी जमविण्याच्या उद्देशानें  
मुंबईचे हायकोर्ट वकील व फेरोजशाहा मेथा यांचे सहाय्यकारी, नारायण विष्णु गोखले  
यांनीं रुपयाफंडाची कल्पना काढली. ती पैसाफंडाच्या कल्पनेवरून निघाली. "एक  
रुपयाफंड काढून मुंबईच्या बैठकीला मदत होईल किंवा एकादा लहानसा कायम-  
निधीहि जमेल. पण सभेचें काम वर्षभर करण्यास कोणी तयार असल्याशिवाय  
फंडाचा तरी काय उपयोग ?" अशी टीका त्यावर इतरांकडून झाली. वुड्लियम डिग्बी  
यांनीं राष्ट्रीय सभेचें काम अखंड चालण्याकरितां एक योजना केली. "फिलिपाईन  
बेटाप्रमाणें हिंदुस्थाननें जर प्रयत्न केला आणि आशियाखंडांतील जागृतीचा  
फायदा घेतला तर फिलिपाईन बेटाइतकें स्वातंत्र्य हिंदुस्थानाला मिळेल" असें मत  
मि. डिग्बी यांनीं व्यक्त केलें. त्या बेटांतील लोक हिंदी लोकांप्रमाणेंच परतंत्र  
होते ! पूर्वी ब्रॅडलासाहेब इकडे आल्यापासून विलायतेंत हिंदी वकिलात स्थापण्याची  
कल्पना निघाली होती. पण तें खर्चाचें काम हें एक. शिवाय आपला वेळ मोडून

काम करण्यास कोणी तयार नव्हता. अलाहाबादच्या 'इंडियन ओपिनियन' पत्रा-  
नेहि असेच लिहिले. "हिंदुस्थानांत राजकीय चळवळीला यश न येण्याचें कारण  
हेच कीं पुढारी अंग मोडून मेहनत करीत नाहीत. उलट तेलंग, चंदावरकर,  
तय्यबजी, मुब्रह्मण्य अग्यर, शंकरन् नायर या काँग्रेस पुढाऱ्यांनीं पुढें सरकारी नोकरी  
पत्करली." हा वाद मुंबईच्या काँग्रेसपर्यंत मधून मधून असाच चालला होता.  
आणि त्याचा उच्चार ह्या सभेंत झालाहि. अद्यापि नेमस्त व जहाल यांतील भेद  
मात्र स्पष्टपणें व्यक्त झाला नव्हता. यामुळे 'काँग्रेसमध्ये राहून काँग्रेसला नांवें  
ठेवणारे' म्हणून जहाल पक्षाला कोणास नांवें ठेवतां येत नव्हती. उलट काँग्रेसच्या  
त्या वेळच्या पुढाऱ्यांना नांवें ठेवणारे गुरू उपगुरू ह्याम वेडरवर्न हेच होते हे लक्षांत  
घेतले म्हणजे भांडणाचें खरें मूळ कशांत होतें तें कळून येईल.

२० वी राष्ट्रीय सभा मुंबईस ता. २४ डिसेंबर १९०४ रोजी भरली. स्वागताध्यक्ष  
सर फेरोजशाहा मेथा व अध्यक्ष सर हेन्री कॉटन हे होते. कॉटनसाहेब हे नुकतेंच  
सरकारी नोकरीतून मुटले असल्यामुळे, आणि राष्ट्रीय सभेला त्यांची प्रथमपागून सहा-  
नुभूति असल्यामुळे, त्यांना हांमेने अध्यक्ष निवडण्यांत आले. पूर्वीचा मुनित्रयांचा  
खलिता लिहिणाऱ्यांपैकी हे एक होते. बरोबर सर वुडव्यम वेडरवर्न हेहि आले होते.  
या दोघांची भिरवणक मुंबईत मोठ्या थाटाची निघाली. मद्रास राष्ट्रीय उभेच्या  
पूर्वी, टिळकांनी दर्शविल्याप्रमाणें, हिंदुस्थानांत व विलायतंत राजकीय स्वरूपाचे  
सभेचे काम सतत जोरानें करे चालावे हा मुख्य प्रश्न याहि सभेपुढें होता. त्यावि-  
षयी टिळकांनीं या दोघांकडेहि जाऊन खासगी रीतीनें त्याची चर्चा केली. मतभेद  
किंवा भांडणें उघडपणानें झालीं नाहींत. मात्र सर फेरोजशाहा मेथा यांच्यावर  
लाला लजपतराय यांनीं कांहीं आगेप केले होते. म्हणून त्या दोघांची थोडीशी खडा-  
जंगी विषय-नियामक मंडळांत झाली. नेमस्त व जहाल असे स्पष्ट पक्षभेद अद्यापि  
व्हावयाचे होते. याविषयी कॉटनसाहेब आपल्या आठवणीच्या ग्रंथांत लिहितात "वाळ  
गंगाधर टिळक हेहि आपल्या अनुयायांसह तेथें आले होते. पण या वेळीं जहाल मवाळ  
हा भेद नव्हता. कारण एका अर्थानें सगळेंच या वेळीं नेमस्त किंवा मवाळ होते!"  
टिळक यांचें स्वागत मंडपात मोठ्या थाटानें झालें. मुसलमान काँग्रेस-भक्त अली  
महमद भिमजी यांनीं टिळकांचा जयजयकार करण्यांत पुढाकार घेतला. ज्यांना  
व्यक्तिशः टिळकांविषयीं जेहभाव वाटत नव्हता असेहि लोक या जयजयकारांत

सामील झाले. कारण त्या साली मुंबई हायकोर्टाने त्यांना फौजदारी खटल्यांतून दोषमुक्त करून सोडून दिले होते.

राष्ट्रीय सभेला घटना असावी असे पहिल्या पांचचार वर्षांतच लोकांना वाट लागले होते व तोहि एक विषय वादाचा होता. राष्ट्रीय सभेच्या दहाव्या वर्षी म्हणजे १८९५ साली पुण्यास ही सभा भरली तेव्हां या प्रश्नाला बराच रंग आला होता. कांहीं घटना कोणी कोणी तयार केल्या होत्या व त्यांचा विचार करण्याकरितां कमिटीहि नेमण्यांत आली होती. परंतु काँग्रेसचे पुढारी पुष्कळसे सर फेरोजशहा मेथा यांच्या मताचे होते. त्यांना राष्ट्रीय सभेला घटना अशी नको होती. वर्षांतून चार दिवस जमावे. कोणी ती चार दिवसांची धामधूम म्हणावी. कोणी शांतपणे चर्चा करण्याची परिषद म्हणावी. पण त्या चर्चेत जे काय निघेल तितकाच जमलेल्या लोकांना किंवा राष्ट्राला फायदा. “आपापल्या प्रांतांत जे कोणी लोकमत प्रकट करतील त्यांचे एकीकरण करणारी सभा ही राष्ट्रीय सभा मानावी ” हे सर फेरोजशहा मेथा यांचे मत १९०२ साली सोलापूर प्रांतिक परिषदेच्या वेळी चिमणलाल सेटलवाड यांनी मुंबईचे मत म्हणून प्रकट केले होते. पण लाला लजपतराय वर्गरे मंडळींना ही गोष्ट मान्य नव्हती. पंजाबांतील प्रातिनिधि १९०२ साली अहमदाबादेस आले नव्हतेच, पण विनवणी केल्यामुळे १९०३ साली कांहीं मद्रासेस गेले होते, तेहि निराश होऊन परत गेले; व राष्ट्रीय सभेला घटना असावी कीं नसावी यावरून १९०४ साली मेथा व लजपतराय यांचे मुंबईस भांडण झाले.

राष्ट्रीय सभेत असले हें भांडण मी प्रथमच पाहिले. कार्यक्रमांत घटनेचा विषय निघाला तेव्हां, लाला लजपतराय हे कोठें दिसेनात असें फेरोजशहा मेथा यांना वाटून, “आयल्या वेळीं तोंड चुकवितात, आणि मग पाठीमागे टीका करितात” असें कायसेसे ते बोलले. खरोखर लजपतराय यांनीं तोंड चुकविले नव्हते. ते दूर अंतरावर कोणाशीं बोलत उभे होते, म्हणून त्यांना मारलेली हांक ऐकू गेली नाहीं. पण मेथा यांची टीका त्यांना कोणी जाऊन सांगताच लालाजी फणफणत दणदणत येऊन समोर उभे राहिले आणि “तुमचे काय म्हणणें आहे बोला ?” असा सवाल त्यांनीं मेथा यांना केला. आणि “घटनेसंबंधीं तुमची काय तक्रार आहे ती सांगा ” असे मेथा यांनीं म्हणतांच, लालाजींनीं सुमारे वीस मिनिटें जोराचें भाषण करून घटनेची आवश्यकता प्रतिपादिली व शेवटीं “तुम्ही मुंबईचे पुढारीच घटनेला विरोध करता ” असा आरोपहि केला.

या मुंबई काँग्रेसच्या प्रसंगी टिळकांबरोबर मी सर हेन्री कॉटन, मेथा इत्यादि लोकांना भेटलो. त्यांच्याशी वाद करण्याचे, प्रश्नोत्तरं करण्याचे काम टिळकच करीत. तो अधिकार माझा नव्हता. तथापि मी त्यांच्याशी बोलण्यांत मुळीच भाग घेत नसे असे नाही. मधून मधून आपलें म्हणणे, मात्र मोजक्या शब्दांनी, मांडी. मी बरोबर असतां मला बाहेर बसवून टिळक एकटे आंत आऊन मोठ्या माणसाशी बोलले असे बहुधा घडत नसे. ते थोरामोठ्याशी माझी ओळख 'हे आमच्या मराठ्यांचे संपादक' अशी मुद्दाम करून देत. कारण पुढें माझेहि अशा लोकांशी दळणवळणाचे प्रसंग येणार हें त्यांस माहीत असे. हे बडे लोक मराठा पत्र नित्य वाचणारे नसले तरी माझे विशिष्ट लेख त्यांच्या नजरेला पडत, यामुळे माझी त्यांची मनोमन ओळख आधीच झालेली असे.

**करंदीकर—दीक्षित**—१९०१ सालीं मुंबई कायदे कौंसिलची निवडणूक उभी राहिली तेव्हां दादासाहेब करंदीकर वकील आणि हरि सिताराम दीक्षित सॉलिसिटर असे दोघे उमेदवार होते. एका अर्थाने दोघे माझे स्नेहीच. पण मी पूर्वीचा सातारकर म्हणून माझ्यावर दादासाहेबांचा हक्क त्यांतल्यान्यांत अधिक. तार मास्तरांच्या संपातील कामामध्ये दीक्षित व मी सहकारी होतो म्हणून त्यांनाहि मदत मागण्याचा हक्क होता. पण त्यांना माझ्या मदतीची फारशी अपेक्षा दिसली नाही. त्यांना गोपाळराव गोखले यांच्या पक्षाची सर्वस्वी मदत होती. तशीच मुंबईच्या मेथा कंपूचीहि. दादासाहेब करंदीकरांनी १८९९ च्या निवडणुकींत टिळकांना दगा दिल्यामुळे त्यांना टिळकांचें सहाय्य मागण्याचा हक्क त्या दृष्टीने उरला नव्हता. तथापि ताई महाराज प्रकरणांतील वकीलपत्र दादामाहेबांकडे असे. यामुळे एक नवा वेगळा हक्क उपस्थित झाला होता. या दोन्ही नात्यांनीं मी धुळ्यास करंदीकरांच्या करितां खटपट करावयास गेलों होतो. तेथील स्नेही व खटपटीचे क्षेत्रोपाध्ये बहाळकर बंधू (नांनो व तात्या) हे दोघे रा. सा. श्रीधर बाळकृष्ण उपासनी पेन्शनर सबज्ज यांचे भाऊ. धुळ्यास त्यांचें वजन फार. त्यांच्या सहाय्यानें बावासाहेब गरूड यांना आपलेंसं करून धुळें जिल्ह्यांतील सर्व मते आम्हांस करंदीकर यांजकरितां मिळवितां आली. परंतु महाराष्ट्राच्या इतर जिल्ह्यांतून मिळावी तितकी मते न मिळाल्यामुळे अखेर दीक्षित सॉलिसिटर हे विजयी झाले. निवडणुकीची खटपट म्हणून काय असते याची कल्पना मलां तेव्हां खोलीच आली. ती अशी की जि. लोकलबोर्डाच्या एका सभेंत निवडणुकीचा निकालच लागे. कारण या सभेंत अंतिम मतदार निवडले



जातील त्यांनींच मते द्यावयाची. आणि आधीं खासगी खटपटीनें आपलेसे झालेले लोक मतदार म्हणून निवडून आले म्हणजे मग त्यांच्याकडून मतपत्रिका भरून घेणें एवढेंच काम उरे. १९०१ सालीं मी धुळ्यास गेलों असतां माझे ' राष्ट्रीयत्व ' या विषयावर टोंवर बागेत व्याख्यान झालें. येथपासून माझ्या जाहीर व्याख्यानांना सुरुवात झाली असें म्हणावयास हरकत नाही.

**स्वदेशी कंपनीचा अनुभव (१९०४)**—यापूर्वी थोडे दिवस “ स्वदेशी को-ऑपरेटिव्ह स्टोअर्स ” या नांवाची एक कंपनी रजिस्टर झाली. तिचा मी डायरेक्टर व चेअरमन निवडलो गेलों. ग. वि. चिपळूणकर नांवाच्या एका गृहस्थाचें शिण्याचें दुकान पुण्यास बुधवार पेठेंत होतें. त्यांना या कंपनीची कल्पना सुचली. मी अडीचशे रुपयांचे शेअर घेऊन डायरेक्टर झालों. स्वदेशीच्या नव-युगीन मतप्रसारास नुकतीच सुरुवात झाली होती. कंपनीचें दुकान वरें चालू लागलें. चार पैसे येऊन पेटींत पडू लागले. भागीदारांना नफा वांटलाच पाहिजे हे स्वदेशीच्या शास्त्रांत सहसा बसतच नाही ! म्हणून पेटींतल्या पैशाला बाहेर पाय फुटले. चिपळूणकरमंडळींनीं त्या पैशाचा उपयोग प्रथम भारत भागवत या संस्कृत ग्रंथांच्या छपाईकडे केला. त्यांत त्यांना नफा झाला असें दिसतांच दुकान मागें पडूं लागलें. म्हणून दुकानाला नवी जागा ढमढेरे यांच्या वाड्यांत माडीवर घेतली. मग चिपळूणकर म्हणू लागले कीं “ मला मुंबईस दुकानाची एक शाखा काढूं द्या. ” म्हणून काळवादेवी रस्त्यावर विवलकरांच्या माडीवर दुकान घातलें. पण दुकानाकरितां नवा माल आणण्यांत भांडवल खर्च व्हावें तें भारत भागवत प्रकाशनांत गुंतून राहू लागलें. या गोष्टीला आम्ही हरकत घेतली. तेव्हां भागीदारांच्या सभेंत बहुमत करून प्रॉक्सीच्या जोरावर चिपळूणकर यांनीं आम्हास डायरेक्टरच्या जागेवरून काढून आपले दुसरे साथीदार डायरेक्टर निवडून घेतले ! ही गोष्ट केसरींत प्रसिद्ध होतांच कंपनी एकदम वसली. चिपळूणकर यांचें दिवाळें वाजण्याची वेळ आली. त्यांनीं मुंबईहून मला लिहिलें कीं “ मला येऊन वांचवा नाहीं तर जीव देतो. ” मग मी माझे स्नेही गणपतराव साठे ऑडिटर यांना मुंबईस नेऊन, तेथील सर्व निरवानिरव करून, कंपनी आपखुशीनें लिक्विडेशनमध्ये काढण्याचा ठराव करून घेतला. फडके वक्रील यांना लिक्विडेटर नेमून भागीदारांस रुपयांत सुमारे तीन आणे मिळवून दिले. पण या कंपनीच्या घोळांत माझे निदान सहासातशे तास

व्यर्थ खर्ची पडले असावे असा माझा अंदाज आहे ! ही सर्व हकीकत चार-पाच वर्षांची आहे. पण सोईकरिता ती सर्व एकत्र सांगितली.

**कौटुंबिक आपत्ति—**१९०४ च्या ऑगस्ट महिन्यांत धुळें येथें माझे सर्वांत वडील बंधु नाना हे नवज्वरानें वारले. वडील व मातोश्री पूर्वीच कांहीं दिवस तेथें होती. पुण्यास नानांचें कुटुंब प्रसूत होऊन अवघे बारा दिवस झाले होते. मुलाचें बारसे रहित करून त्यांच्या अडीच वर्षांच्या थोरल्या मुलाला बरोबर घेऊन मी धुळ्यास गेलो. त्यानंतर दोन तीन दिवसांनी ते वारले. त्या प्रसंगाचे मी वर्णन करू शकत नाहीं. रडून रडून माझे डोळे दुखरे होण्याची वेळ आली. लगेच वडील-मातोश्रींना घेऊन मी पुण्यास आलों. कांही दिवसांनी नानांच्या कुटुंबाला आमच्या वडील बंधूंनी आपल्या जवळ राहण्यास व थारेपालट करण्यास नेलें. पण तीहि नंदुर-बार येथें अवघ्या सहा महिन्यांनी वारली. अशा रीतीनें आमच्या कुटुंबाचा एक खांब ढासळला. नानांच्या संबंधी सविस्तर माहिती मी या ग्रंथांत पूर्वी दिलीच आहे.

**गायकवाडवाड्याची खरेदी—**या नंतर कांही दिवसांनी टिळकांना गायकवाड सरकारांनीं पुण्यांतील गायकवाड वाडा खरेदी दिला. त्याची सर्व रकम देण्याला टिळकांजवळ नव्हती. त्यामुळे त्यांना दहा हजार रुपये कर्ज काढावें लागलें. यावरून त्यावेळीं त्यांची सांपत्तिक स्थिति काय होती हें दिगून येईल. कर्मभ्रमसंयोगानें माझ्या बंधूंच्या विम्याची रकम याच सुमारास हाती आली तीहि मला या कामी लावतां आली. पुढें सहा महिन्यांनीं केसरी कचेरीनें ती रकम मला परत केली. खरेदीच्या सर्व रकमेचा चेक घेऊन मी बडोद्यास गेलों व ती सरकारी खजिन्यांत भरून पावती घेऊन आलों. तीच पावती पुढें पुण्यास रजिस्टर केली. दरबारशीं व्यवहाराचा संबंध असल्यामुळे मालकी हक्काला एवढा आधार पुरला म्हणून खरेदीखताची स्टॅंपड्युटि वांचली. हा वाडा खरेदी घेतला तेव्हां त्यांतील इमारत थोडी व फार जुनी होती. केसरीकडे असलेल्या या वाड्याच्या भागांतील आजच्या बहुतेक सर्व इमारती नवीनच बांधलेल्या आहेत.

**जुन्नरचा दौरा—**१९०४ च्या एप्रिलांत टिळक आम्हां अनेक मंडळींसह जुन्नरास गेले. घोड्याचा मोठा शिग्राम व टांगे केले होते. परंतु सर्व मजल संपण्याला बारा तासहि पुरले नाहींत. टिळकांचे दौरे ताई महाराज खटल्याचा निकाल लागल्या-पासूनच खरे सुरू झाले. जुन्नरास सत्काराची शर्थ झाली. जुन्नरच्या आसपास यापूर्वी

नुकतेच कांहीं दरोडे पडले होते. त्यावरून टिळक सहज बोलतांना म्हणाले कीं “पुण्याहून जुन्नर इतकें दूर आहे ते बरेंच म्हणावयाचे. उद्यां कोणाला बंड करावयाचें झालें तर बंडवाल्याला दोन दिवस तरी निवांत मिळतील. पुढें लष्कर किंवा पोलीस येईल ते पहातां येईल.” पण आतां मोटारीनें जुन्नरचा प्रवास दीड तासांतहि होऊं शकतो !

**वेदोक्त व ग्रामण्य**—१९०४ च्या जुलै महिन्यांत सयाजीराव गायकवाड पुण्यास आले तेव्हां त्यांनी इतर लोकांबरोबर मलाहि भेटीस बोलाविलें होतें. महाराजांची व माझी ही पहिलीच भेट. संभाषणांत महाराजांचा आवडता धर्मशिक्षणाचा, धर्मविधि चालविणाऱ्या उपाध्येपुरोहितांचा, ग्रामण्यांचा, व वेदोक्त कर्मांचा इतके प्रश्न चर्चेला निघाले होते. त्यांत सार्वलिक धर्मशिक्षणाच्या योजनेविषयीं मी संमति दर्शविली. ग्रामण्याविरुद्ध सुशिक्षितांनीं बंड केलें पाहिजे असें मी सांगितलें. पुरोहित व उपाध्ये यांच्यासंबंधी कायदा करूं नये असें माझें मत होतें तें मी सांगितलें. आणि वेदोक्तासंबंधीं मी थट्टेनें म्हणालों कीं “ही चळवळ बडोद्याहूनच प्रथम सुरू झाली असें म्हणतात व कोल्हापूरकर महाराजांना लोक उगाच दोष देतात. मात्र क्षत्रियांना वेदाधिकार आहे हे कोणी कधींच नाकबूल करीत नाहीं.” या सालीं पुण्यांत एक दोन ग्रामण्ये झालीं. माझ्यावरील ग्रामण्य चालूं होतें, व टिळकांनीं आपल्यावरील ग्रामण्याचा अनुकूल निकाल करून घेऊन पुण्यांत नवीन धर्मसभाच स्थापण्याचा उपक्रम करण्याचा विचार मनांत चालविला होता.

**पैसाफंड**—याच सालच्या डिसेंबर महिन्यांत मी व अंताजीपंत दामोदर काळे यांनी मिळून एक विनंतिपत्र केसरींत छापलें. त्यांत असें लिहिलें होतें कीं, काळे हे जरी पैसाफंड जमवित असले व केसरी पत्र त्यांना उत्तेजन देत असले तरी, एखादी संघटित पैसाफंड कमिटी स्थापल्याशिवाय या कार्याला जोर येणार नाहीं. अंताजीपंत काळे हे माझ्याशीं कितीहि भांडोत, परंतु पैसाफंड कमिटीचा उगम त्यांच्याबरोबर माझ्यापर्यंतहि पोचतो. आदलेवर्षीं मी व अंताजीपंत काळे यांनीं काढलेल्या पत्रकाप्रमाणें मध्यवर्ती शाखा व पैसाफंड कमिथ्या स्थापन होऊं लागल्या. त्यापैकीं मध्यवर्ती कमिटीचा एक सभासद तर मी नेमला गेलोंच, पण पुणें जिल्ह्याकरितां स्थापिलेल्या पैसाफंड कमिटीचा चिटणीसहि मला व्हावें लागलें. पुढें हे काम कवडेशास्त्री यांनीं आपणाकडे घेतले. मी पैसाफंडावर एक अष्टक पद्यात्मक रचलें व स्वतः घरोघर हिंडून पैसाफंड गोळा केला.

**टिळक व गोखले**—१९०५ सालापासून राष्ट्रीय चळवळीला बराच जोर चढला. बंगभंगाच्या चळवळीला बंगाल्यांत खरी सुरुवात झाली होती. नामदार गोखले विलायतेस जाऊन मोलेंसाहेबांच्या गांठी घेऊन हिंदुस्थानांत परत आल्यावर बनारस येथे भरणाऱ्या राष्ट्रीय सभेचे अध्यक्षस्थान त्यांना यावे असे ठरले होते. गोखले हे टिळकांचे प्रतिपक्षी असले तरी, आणि त्यांची राजकीय मते टिळकांना सौम्य अशी वाटत असली तरी, व्यक्तिशः गोखले हे एकनिष्ठेने व परिश्रमपूर्वक कार्य करित त्याविषयी टिळकांची आदरबुद्धि मनांतून असे. याचे प्रत्यंतर पुण्यास गोखल्यांचा जो जाहीर सत्कार झाला त्यावरून दिसून आले. या सत्कारांत टिळक स्वतः सामील झाले होते. मात्र प्रतिपक्षीयांच्या सलोख्याला उभयतांना साधारण असा कोणी सन्मान्य नेही नेहमीच लागतो तो या ठिकाणी नानासाहेब देशमुखांच्या रूपाने मिळाला होता. देशमुख हे पूर्ण राष्ट्रीय वृत्तीचे असले तरी त्यांची मनोभूमिका टिळकांहून पुष्कळच अधिक निर्विकार होती. स्वतः उघडपणे चळवळीत न पडण्यामुळे ही वृत्ति त्यांना साधली असेल. तथापि त्यांचा मूळ स्वभावच धिमा, शांत व सौजन्यपूर्ण असे. यामुळे त्यांनी गोखल्यांजवळ टिळकांच्या गुणांचे वर्णन केले, आणि टिळकांजवळ गोखल्यांच्या गुणांचे वर्णन केले, तरी त्यांपैकी कोणास राग येत नसे. नानासाहेबांनी मुंबईस गोखल्यांच्या सत्कारांत भाग घेतला होता, तसाच तो पुण्यांतल्या सत्कारांतहि त्यांनी घेतला. आणि त्यांच्या साक्षित्वाने गोखले व टिळक पुण्याच्या मंडईत एका सभापिठावर एकदाच आलेले दिसले ते या वेळी ! गोखलेहि साऱ्या जन्मांत गायकवाडवाड्यांत दोनदांच येऊन गेले असे मला वाटते. पैकीं एक प्रसंग वाड्यांत सरतानसिंह यांचे निशाणबाजीचे प्रयोग चालू असतां देशमुखांबरोबर गोखले गायकवाडवाड्यांत आले तेव्हांचा असावा.

**‘सवंग लोकप्रियता’**—१९०५ सालीं मुंबईस कै. न्यायमूर्ति माधव रावजी रानडे यांच्या पुतळ्याचा अनावरण समारंभ झाला. समारंभाचे अध्यक्ष मुंबई सरकारचे एक्झिक्यूटिव्ह कौंसिलर सर फ्लॉड हिल हे होते. त्यांच्या भाषणांत रानडे यांच्या स्तुतीबरोबर लोकपक्षाच्या पुढाऱ्यांची टवाळी करण्यासारखे कांहीं शब्द आले होते. ते त्यांनी टिळकांना उद्देशून काढले असावे असा माझा समज झाला. हिल साहेबांची व माझी चांगली ओळख असल्यामुळे मी त्यांना रागाने पत्र लिहून त्यांच्या या कृत्याबद्दल क्षण दिले. त्याला त्यांजकडून खालीलप्रमाणे उत्तर मला आलेः—

(२७ एप्रिल, १९०५) — “ तुम्ही मला लिहिले त्याप्रमाणे तुमची प्रामाणिक मते आहेत हे मला पूर्णपणे माहीत आहे. म्हणून तुमचे समाधान व्हावे याकरिता मी तुम्हाला हे पत्र लिहीत आहे. रानडे यांचा पुतळा उघडण्याच्या वेळीं ‘सवंग लोकप्रियतेला ह्वापलेले कांहीं लोक ’ असे मी बोललो ही गोष्ट खरी. पण ते बोलतांना माझ्या मनांत टिळक नव्हते हे मी तुम्हाला निखून सांगतो. त्यांच्याहून फार हलक्या प्रतीचे आणि कमी प्रामाणिक असे वक्ते जीं भाषणें करितात त्यांनाच उद्देशून माझे बोलणें होतें. टिळकांच्या संबंधानें तुमचें व माझे बोलणें अगदीं मोकळ्या मनानें झाले. असे असता हे शब्द मी टिळकांना उद्देशून बोललो असे टिळकांच्या किंवा तुमच्या मनांत तरी कसे आले ! ” ( सर क्लॉड हिल, मुंबई ).

या पत्रांत आपण बोललों तें टिळकांना उद्देशून नाही इतकाच खुलासा हिळ साहेबांनीं केला. आणि त्यांना तो करता आला याचें कारण त्यांनीं टिळकांचें नांव प्रत्यक्ष घेतलें नव्हतें. ‘ पण सवंग लोकप्रियतेला ह्वापलेले ’ हे शब्द उच्चारतांना टिळकांची व्यक्ति त्यांच्या डोळ्यापुढें नव्हतीच असें मला वाटत नाहीं. मात्र त्यांचा राग फेरोजशहा मेथा यांच्यावरहि असल्यामुळे, आणि समारंभ मुंबईतलाच असल्यामुळे, त्यांच्या मनांत त्या वेळीं मेथा हे नसतीलच असेंहि म्हणवत नाही. याचें प्रत्यंतर ‘पुढील सालीं मेथा यांना मुंबई कॉर्पोरेशनमधील त्यांच्या मान्यतेच्या स्थानावरून खाली ओढण्याचा (कॉक्स) कट झाला त्यावरून मिळालेंच. असो. माझ्या तक्रारीपत्राला हिळ साहेबांनीं उत्तर दिलें हीच मोठी गोष्ट. आणि जगापुरती, बाहेरच्या आवाजानें कां होईना, ‘मी टिळकांना नांवें ठेवणारा नाहीं’ येवढी कुबुली मी काढविली याचें टिळकांनाहि बरें वाटलें.

काशीयात्रा—१९०५ सालीं बनारस येथील राष्ट्रीयसभेला मला जावयाचेच होते, व मी एरव्हीं बहुधा टिळकांच्याच बरोबर गेलो असतो. परंतु आमच्या घरच्या सर्व मंडळींनीं काशी प्रयागची कुटुंबयात्रा करावयाचे ठरविले. यापूर्वीं पांच वर्षे वडील-मातोश्रींनीं आपणापुरती ही यात्रा केलीच होती. तथापि फिरून कुटुंबयात्रा म्हणून करावी असे त्यांच्या मनांत आले म्हणून आम्ही निघालों. दिवस थंडीचे होते. आणि यात्रेत हें लागेल तें लागेल अशा हव्यासानें प्रत्येकांनें इतकें सामान बरोबर घेतलें कीं, जळगांवास गेल्यावर त्या सामानाची भीतिच वाटू लागली. म्हणून आम्ही त्यांतले निम्में सामान फालतु ठरवून खरोखरच जळगांवच्या मुक्कामाहून

गुड्स करून पुण्यास पाठविले ! तरी उरले तेंहि पुष्कळच होतें असें अनुभवान ठरले. आम्हा यात्रेकरू मंडळीत लहान मुलांची संख्या मोठ्या माणसांपेक्षा अधिक होती. सर्वांत मोठे मूल सात वर्षांचे असेल, व सर्वांत धाकटें मूल चारच महिन्यांचें होतें. त्यांना गंगेत आपली आपण आंघोळहि करतां येत नव्हती. म्हणून प्रत्येकाला खानादाखल दंडाला धरून पाण्यांत बुचकळून काढावे लागले ! अलाहाबाद येथें आम्ही दारागजेस टिळकांचे जावई साने यांच्या घरीं उतरलों होतो. या प्रसंगाची माझी एक आठवण अशी की, सान्यांच्या घरीं पोंचतांच मी प्रथम सगळी कामें सोडून जिना चढून उघड्या माडीवरून गंगा नदी कशी दिसतें हें पाहण्याकरितां उत्सुकतेने गेलों. पण गंगा पाहून माझी निराशा झाली ! मात्र यांत चूक माझीच होती. कारण उत्तर हिंदुस्थानांत मोठमोठी मैदानेच असतात हें भूगोलांतील ज्ञान मी विसरलों होतों, आणि वाल्मीकिकृत गंगास्तोत्रांतील 'एतत्तालतमाल' इत्यादि गंगेचें वर्णन माझ्या डोक्यांत होतें ! आम्ही प्रयाग काशी अयोध्या येथील यात्रा पुऱ्या केल्या. पण काशी येथें बंधु आप्पासाहेब यांना ज्वर येऊं लागल्यामुळे बनारसच्या राष्ट्रीय सभेकरितां थांबू शकलों नाहीं.

**ग्रंथकार संमेलन**—१९०६ सालीं माझ्या सार्वजनिक कार्याला भर येऊ लागला. मला व्याख्यानांची आमंत्रणे सर्रास येऊं लागलीं. आणि मी वक्ता नव्हतो तरी तीं निमंत्रणे स्वीकारू लागलों. या वर्षी गणपतिउत्सवांत तर मी अनेक व्याख्यानें दिलींच, पण स्वदेशी चळवळींत सामील होऊन त्या विषयावरहि अनेक व्याख्यानें दिलीं. मी स्वदेशी बरोबर बहिष्कारालाहि संमति देत असे. पण परदेशी कपड्यांची होळी करण्याविरुद्ध असून ते कपडे गोरगरीबांना वाटावे असें म्हणत होतो. पुण्यांत शिवरामपंत परांजपे व सावरकर यांच्या व्याख्यानांच्या वेळीं होळ्या होत. पण त्यांना मी हजर रहात नसे. मुंबईपासून नाशिक व वाईपर्यंत अनेक ठिकाणीं जाऊन मी व्याख्यानें दिलीं. नाशकास मी अकबर जयंती या विषयावर व्याख्यान दिलें तें फार चांगलें बठलें असें मला अजून स्मरतें. पण व्याख्यानापेक्षा अधिक जबाबदारीचीं संघटनात्मक कार्येहि करण्यास मला या वर्षी मिळू लागलीं. मे महिन्यांत पुण्यास मराठी ग्रंथकारांचें संमेलन झालें. त्याच्या चिटणीसीच्या जागेवर रा. हरि नारायण आपटे यांच्याबरोबर माझी नेमणूक झाली. या ग्रंथकारसंमेलनांतूनच साहित्य परिषदेची कल्पना प्रथम निघाली. आम्ही त्या परिषदेचा प्रारंभ साठ सभासद

मिळवून केला, आणि विनायकराव भावे, कृष्णाजीपंत खाडिलकर, व वासुदेवराव आपटे या त्रिवर्गीना त्या परिषदेचे चिटणीस नेमून घेतले.

**ऐ. लेखांचा संग्रह**—याचवर्षी ऐतिहासिक लेखांचा संग्रह पुण्यांत करण्याची कल्पना निघाली. तिचा उगम ग्रंथकार संमेलनांतूनच झाला. त्याप्रमाणे प्रारंभ म्हणून वासुदेवराव मुंडले यांनी खर्चाकरितां पन्नास रुपयांची वर्गणी देऊन कार्यास सुरुवात केली. परंतु कागदपत्र जमविले तरी ते ठेवावयाचे कोठे हा प्रश्न पडला. तेव्हां नटेशराव द्रवीड यांनी असे सांगितले कीं “माझे श्वशुर यवतमाळकर बाबूसाहेब द्रवीड यांचे घर शुक्रवार पेठेंत आहे. त्यांत मी रहातां, त्या घरांतला एक भाग अशा कागदपत्रांच्या संग्रहाकरितां मी देईन.” इत्थीं स्थिरपद होऊन भरभराटीस आलेल्या ‘भारत इतिहास मंडळी’चा हा अदृश्य प्रारंभ होय. या उद्योगांत पडण्यास माझी इतिहासाच्या अभ्यासाची हौस ही तर कारणीभूत होतीच, पण हें घर या कार्याला मिळविण्याच्या कामीं द्रवीड यांचा व माझा स्नेह कारणीभूत झाला. नामदार श्रीनिवासशास्त्री प्रथम या द्रविडांच्या घरीच ब्रिन्हाड करून होते. या घरी शास्त्री, ज. रा. धारपुरे, द्रवीड, मी अशी मंडळी मधून मधून जमत असूं. शिवाय द्रवीड यांचे व माझे जातक त्या वेळीं तरी बरेच जुळे. ते पुण्यास येऊन महाराष्ट्र कॉलेजांत इंग्रजीचे प्रोफेसर झाले तेव्हां इंग्रजी वाङ्मयाच्या आवडीमुळे त्यांचा माझा स्नेह जमला होता. आणि इंग्रजी लिहिण्याची आवड असल्याने ते मराठा पत्रांत लिहून मला मधून मधून मदत करीत. तात्पर्य, ऐतिहासिक कागदपत्रांच्या संग्रहाला जागा मिळवून देऊन इतिहास संशोधनाच्या कार्याला पहिली एक मदत मी केली. मोठ्या गोष्टींचा उगम लहानांतच कसा असतो याचें हें एक उदाहरण म्हणून देण्यासारखें आहे. या उपक्रमानंतर पांच वर्षांनीं राजवाडे यांच्या स्फूर्तीनें, पोतदार यांच्या गुरुभक्तीनें, काशिनाथपंत साने यांच्या प्रोत्साहनाने, दत्तोपंत आपटे, शंकरराव जोशी, आबा चांदोरकर, पांडुरंग नरसिंह पटवर्धन यांच्या इतिहास संशोधन-प्रेमाने, आणि तात्यासाहेब मेहेंदळे यांच्या अभिजात औदार्यानें, मेहेंदळे यांच्या वाङ्मयांत भारत इतिहास मंडळाची स्थापना झाली. पुण्यांत १९०५-०६ सालाइतक्या पूर्वीहि नव्या कल्पना निघत. पण तेव्हां त्या कल्पनांतर्गत कामाचा व्याप थोडा असे, आणि जागा इमारती वर्गण्या याहि थोड्या असत. वंगभंग, स्वदेशी अशा चळवळींतील टिळकांच्या व्याख्यानाला गर्दी किती झाली असें सांगायलाचें तर सार्वजनिक

सभेचा दिवाणखाना भरून गेला असे सांगून भागत असे. पण गुदस्तां नेहरु व सावरकर यांच्या व्याख्यानांना लाऊड स्पीकरहि अपुरे पडले !

**नाट्यसंमेलन**—१९०६ सालीं किलोस्कर नाटक गृहाच्या प्रवेशाचा आणि किलोस्कर नाटक मंडळीच्या ज्युबिलीचा असे दोन समारंभ चांगले झाले. त्यांत कांहीं प्रमुख भाग माझ्याकडे होता. तसेंच त्या साली नाशिक येथे भरलेल्या नाट्य संमेलनाचे अध्यक्षपदहि किलोस्कर मंडळीनें मलाच दिलें होतें. या प्रसंगाच्या भाषणाकरितां मी भरताचार्याचें नाट्यशास्त्र मुद्दाम वाचलें असे स्मरतें. आणि नाट्य संमेलनाच्या अध्यक्षांचीं जीं एकंदर भाषणें आजवर झालीं त्यांत माझ्या भाषणाचा नंबर बराच वर लापेल असें मला वाटतें.

**विलायतेतील चळवळ**—१९०४ पासून विलायतेंत लिबरल पक्षापुढें जाणारा मजूर पक्ष हळुहळू संघटित होत होता. लिबरल पक्षाला हा आपला प्रतिस्पर्धी असा वाटत असल्यामुळें तो या नवीन पक्षापासून फटकून रहात असे. पण विलायतेंत राजकारणामध्ये जो पक्ष अधिकांत अधिक पुढें जाणारा त्याच्याशीं ऋणानुबंध बांधल्यानेंच हिंदुस्थानचें झालें तर कल्याण होईल अशी दादाभाई प्रभृतींची समजून असल्यानें ते अॅमस्टरडॅम येथे भरलेल्या मजूरपक्ष परिषदेला लंडनहून गेले होते. ही गोष्ट सर विल्यम वेडरबर्न ( ते लिबरल पक्षाचे म्हणून ) यांनाहि मनांतून फारशी आवडली नाहीं असें म्हणतात. आणि एक वेळ प्रवाद असा होता कीं मेथाप्रभृति मुंबईच्या पुढाऱ्यांनीं हि वेडरबर्न यांच्या सूचनेवरून दादाभाईच्या धोरणाविषयीं नापसंती खासगी रीतीनें दर्शविली होती.

१९०४ च्या मुंबईच्या राष्ट्रीय सभेमध्ये हिंदुस्थानांत व विलायतेंत राष्ट्रीय सभेचें काम जोरानें करावें असे ठरले. त्याची अंमलबजावणी १९०५ च्या मे महिन्यांत कांहीं थोडी झाली. तारीख ३ मे रोजीं फेरोजशहा मेया यांच्या अध्यक्षतेखालीं जाहीरसभा भरून त्यांत इंग्लंडला शिष्टमंडळ पाठविण्याचे ठरले. सर डब्ल्यु वेडरबर्न व टिळक यांनीं काँग्रेसमध्ये मांडलेल्या ठरावाअन्वये हें डेप्युटेशन जावयाचे होते. सभेनें प्रोफेसर गोखले व बॅरिस्टर महमद अल्ली जिना या दोघांना शिष्टमंडळाचे घटक म्हणून पाठवावे असा ठराव केला. विलायतेंतील राजकारणांत हिंदुस्थानचे हित पाहणारा असा एखादा वेगळा पक्ष निर्माण करावा असा हें शिष्टमंडळ पाठविण्याचा हेतु होता. पण हा पक्ष लिबरलपक्षाच्या अंतर्गत असला तरी



तसा असण्यास हरकत नाही असेंहि मत प्रगट करण्यांत आलें. गोखले यांच्या अंगची हुषारी, वक्तृत्व, सभ्यपणा, शील, त्यांचा कामकाजाचा अनुभव व कर्तृत्व-शक्ति यांची स्तुति मुंबईकरांनीं केली तिचा उल्लेख टिळकांनीं केला व त्यांच्या निवड-णुकीस संमति दिली. जिना यांच्या निवडणुकीबद्दल मात्र नापसंती दर्शविली. अखेर शिष्टमंडळ म्हणून गोखले व बॅरिस्टर जिना यांना विलायतेस पाठवावे असें ठरल्याप्रमाणें गोखले हे गेले. जिना हे जाऊ शकले नाहींत. लाला लजपतराय हेहि विलायतेस याच वेळीं गेले होते. त्यांची जोड गोखल्यांना चांगली मिळाली. लजपतराय हे स्पष्ट बोलणारे होते.

पार्लमेंटामध्ये प्रधानमंडळांत कांति होऊन लिबरल पक्षानें प्रधानमंडळ बनविलें ही गोष्ट हिंदुस्थानच्या फायद्याची झाली असे पुष्कळांना वाटले. इंडियन पार्लमेंटरी कमिटी पूर्वीच बर्नविण्यांत आली होती. तिच्या विनंतीवरून गोपाळराव गोखले पुन्हा विलायतेस गेले. कमिटीत १६० सभासद सामील झाले होते, आणि गोखल्यांच्या चळवळीकडे इंग्लंडांतील लोकांचें बरेच लक्ष यंदा लागले. मोर्ले आणि गोखले यांच्या गांठीभेटी होऊं लागल्या. आणि आपल्या अडचणी काय आहेत त्या मोर्ले यांनींहि गोखले यांस सांगितल्या. त्यामुळें गोखले यांच्या भाषणांत त्या अडचणीचा मधून मधून उल्लेख येऊं लागला. टिळकांना ही गोष्ट पसंत पडेना. विलायतेंतहि हिंदुस्थानाप्रमाणें पक्षभेद असत. आणि एखाद्या क्षेत्रांत एका उपाध्याच्या घरीं यजमान शिरला म्हणजे दुसऱ्या उपाध्याला जसा मत्सर वाटतो तसा हिंदुस्थानच्या पुढाऱ्यांनीं एका पक्षाचा आश्रय केला म्हणजे दुसऱ्यास त्याचें वैषम्य वाटे. वास्तविक गरीब विचारे हिंदुस्थान. इंग्रज मुत्सद्यांवर त्यांच्या हातून प्रत्युपकार कसला होणार ? प्रधान मंडळांत जागा राहोच, पण मतदार संघाकडून निवडणूक होण्यापुरताहि हिंदुस्थानच्या सहानुभूतीचा किंवा मदतीचा उपयोग इंग्रज मुत्सद्यांना होणें शक्य नव्हते. उलट जो उमेदवार निवडणुकीच्या जाहीरनाम्यांत किंवा भाषणांत हिंदुस्थानचा उल्लेख प्रामुख्याने किंवा कळकळीनें आणील त्याला विक्षिप्त म्हणून संबोधिले जाण्याचा संभव. तथापि रोमन साम्राज्यांत वकिलाची प्रतिष्ठा त्याच्या मिळकतीवरून न होता त्याच्याभोंवतीं फुकट्या गरीब कुळांचा गराडा केवढा मोठा असेल त्यावरून मोजीत. त्याप्रमाणें हिंदी मुत्सद्यांकडून होतकरू किंवा कर्त्या इंग्रज मुत्सद्याला लभ्यांश नसला तरी त्याच्या आश्रित-गणांत मोठी भर पडे.

१९०३, १९०४, १९०५ या सालांत विलायतेंत हिंदुस्थानासंबंधानें चळ-वळ करण्याचें प्रयत्न ह्यूम, वेडरबर्न, लाला लजपतराय, गोखले वगैरेंनीं केले. पुढें कर्झनशाही संपून काँग्रेसहॉटिव्ह पक्षाचा मोड होऊन लिबरलपक्ष अधिकारारूढ झाला. आणि पंडित मोर्लेसारखे गृहस्थ हिंदुस्थानचे स्टेट सेक्रेटरी झाले. तेव्हां आतां विलक्षण क्रांति विलायतेच्या धोरणांत होणार असे नेमस्त लोकांना वाटू लागले होते. पण मोर्लेसाहेबानीं जें पहिले भाषण पार्लमेंटमध्ये केलें त्यांतच त्यांनीं भ्रमाचा भोपळा फोडला !

गोखले व लजपतराय हे दोघेहि एकच काम करून आले असता त्यांच्या मतांत व विचारसरणींत थोडासा फरक दिसलाच. पण तो रुचिभेदाचा व संस्कार-भेदाचा परिणाम आहे असे म्हणून एकवाक्यता करितां आली. सूक्ष्म पहावयाचे तर गोखले यांची भिस्त शिष्टाई व वकिली यावर अधिक, तर लजपतराय यांची भिस्त स्वाधीनतेचे उद्योग करण्यावर अधिक. लजपतराय व गोखले यांच्या धोरणांतील भेद पुढें लवकरच दिसून येणार होता, व त्याची तयारी डिसेंबर महिन्यांत बनारस येथें होणाऱ्या राष्ट्रीय सभेच्या तयारीबरोबरच चालू होती.

लजपतराय यांचीं पत्रें इकडे येत आणि त्यांच्या हालचालीच्या हकीकती विलायती पत्रांतून प्रसिद्ध होत, त्यावरून लजपतराय हें मजूर पक्षाशी अधिक संबंध ठेवतात, आणि गोखले हे त्या नव्या पक्षाशीं फटकून वागतात, अशी माझी स्वतःची समजूत झाल्यामुळे मी मराठा पत्रांत तसें दर्शविलें. पण गोखले यांनीं त्या समजूतीचें निराकरण करण्याकरितां मला खालील पत्र पाठविलें:—

( ७ फेब्रुवारी १९०६. ) “गेल्या रविवारचा मराठा वाचला. हिंदुस्थान आणि मजूरपक्ष या वरील तुमचा अप्रलेख वाचून आनंद झाला. खरी गोष्ट अशी आहे कीं लाला लजपतराय यांच्यापेक्षां मजूर कामकरी लोकांच्या दुष्पट सभापुढें मी स्वतः व्यग्रस्थाने दिली आहेत. अर्थात् इतर कांहीं लोक मजूरपक्षाला धरून रहातात आणि आम्ही मात्र त्यांच्या पासून फटकून वागतो हें म्हणणें असंबद्ध आहे. मला वाटते ही कल्पना कोणातरी माणसाच्या सुपीक डोक्यांतून निघाली आहे. आणि खाला कारण कदाचित् इतकेंच असेल कीं लाला लजपतराय यांच्या भाषणाची सरणी व माझ्या भाषणाची सरणी यांत कांहीं कांहीं फरक अगदीं उघड

पडतात. मी ता. १ मार्च रोजी पुण्यास परत येणार आहे.” ( गोपाळ कृष्ण गोखले, कलकत्ता. )

**कलकत्त्याची राष्ट्रीय सभा**—१९०६ सालची राष्ट्रीयसभा कलकत्त्यास झाली. अध्यक्ष महर्षि दादाभाई नौरोजी हे होते. आणि त्यांच्या मुखाने स्वराज्याची मार्गणी तेथे प्रथमच जाहीर झाली. राष्ट्रीय चळवळीची चतुःसूत्रीहि तेथेच प्रथमतः निर्माण झाली. सुप्रसिद्ध अशीं जीं राष्ट्रीय सभेची अधिवेशनं त्यांतीलच कलकत्त्याचें हें एक आहे. या सभेची संपूर्ण दृक्कीकृत मी टिळक चरित्रांत दिली आहे ती मी स्वतः पाहिलेली अशी आहे. विषयनियामक कमिटींत मी एका मुद्यावर थोडेंसे भाषण केलें. पण मोठा खडाजंगी वाद झाला त्यांत एकावाजून मेथा गोखले, व दुसऱ्या वाजून टिळक विपिनपाल असें वीर झुंजले. यावेळीं चित्तरंजनदासापेक्षां विपिन बाबूंचें वजन कलकत्त्यास जास्त होतें.

कडाक्याचा वाद बहिष्कारयोगाच्या ठरावावर झाला. ठराव असा “ ज्या अर्थी हिंदुस्थानच्या हल्लीच्या राजकीय कारभारांत लोकांचें म्हणणें ऐकलें जात नाहीं व लोकांनीं केलेल्या अर्जाचा योग्य विचार होत नाहीं, त्याअर्थी बंगाल्यामध्ये प्रथमतः वंगभंगानिमित्त सुरू झालेला बहिष्कारयोग कायदेशीर होता व आहे असे काँग्रेसचें मत आहे.” हा ठराव केवळ बंगाल्यापुरता आहे, किंवा बहिष्कारयोगाचा सामान्य रीत्या कायदेशीरपणा प्रतिपादन करणारा आहे, याबद्दल सदर ठराव मंजूर होताना थोडीशी चर्चा झाली. आणि “ बाबू विपिनचंद्र पाल यांनी त्याचा सामान्य सिद्धांत म्हणून जो अर्थ केला तो बरोबर नाहीं, ज्यांना ही चळवळ मान्य असेल त्यांनीं निदान ती काँग्रेसच्या नांवाखालीं करू नये, ” असे प्रतिपादन करण्याकरिता मदनमोहन मालवीय व गोखले पुढे आले होते. पण त्यांच्या भाषणाचा सभेवर परिणाम झाला नाहीं. बहिष्काराचा ठराव जर सामान्य नव्हता तर त्याचें सामान्य स्वरूप काढून टाकण्यासारखें शब्द तो ठराव पास होण्यापूर्वीच त्यांत घातले गेले असते. टिळक म्हणत “ जर हा ठराव सर्वानुमते मंजूर झालेला आहे तर त्याचा अर्थ अमुकच पक्षाच्या मताप्रमाणें आहे असे सांगण्याचा खुद्द काँग्रेसच्या सेक्रेटरीस किंवा अध्यक्षसहि अधिकार आतां राहिलेला नाहीं. इंग्रजी भाषा जर सर्वांस सारखीच अवगत आहे तर या ठरावाचा हा अमुकच अर्थ आहे असा शास्त्रार्थ कोणी कां सांगावा ? व इतरांनीहि तो कां मानावा ? बहिष्कारयोगाचा इतर प्रांतांतील लोकांनीं स्वीकार

केलाच पाहिजे अशी काँग्रेसची कोणावर सक्ति नाही हे खरे. पण ज्या प्रकारच्या परिस्थितीत बहिष्कारयोग कायदेशीर आहे असे काँग्रेसने आपले मत दिले, ती परिस्थिति बंगाल्यासच नव्हे तर सगळ्या हिंदुस्थानास एकसारखी लागू आहे. अर्थात् बहिष्कारयोग कोणत्याहि प्रांतांत स्वीकारला गेला तरी काँग्रेसच्या मता-प्रमाणे तो कायदेशीरच होय, एवढे काँग्रेसमध्ये सर्वानुमते निर्विवाद ठरले आहे.”

बहिष्कार योगाचा बिपिन बाबूंनी केलेला अर्थ आणि टिळकांनी त्याला दिलेली संमति या गोष्टी गोपाळराव गोखले यांच्या स्मरणांतून जाण्यासारख्या नव्हत्या. म्हणून १९१४ साली मद्रास काँग्रेसच्यावेळी टिळकांचा प्रवेश सभेत होऊं देण्याच्या मार्गांत टिळकांचा ‘बहिष्कार योग’ हा आडवा आणण्यांत आला.

**स्वदेशी व बहिष्कार**—कलकत्त्यास राष्ट्रीय सभेनंतर पहिले राष्ट्रीय स्वदेशी संमेलन सभेच्या मंडपांतच भरलें. हैदर टिपूचे वंशज नवाब सय्यद महमूद बहादूर हे अध्यक्ष असून गोखले, भूपेंद्रनाथ बोस, सुरेंद्रनाथ बानर्जी, पाल, लजपतराय, अंबालाल, टिळक वगैरे बरोबर मीहि हजर होतो. अध्यक्षीची सूचना करण्याचें काम मजकडे आलें होतें, तेव्हां ती करतांना मी सांगितलें कीं स्वदेशीस मुसलमान प्रतिकूल आहेत हें म्हणणें साफ खोटें आहे. स्वदेशीच्या कार्यास व्यवस्थित स्वरूप देण्याकरितां लजपतराय वगैरे अनेक पुढाऱ्यांची भाषणें झालीं; आणि ज्या प्रांतांत स्वदेशी प्रांतिक कमिठ्या स्थापन झाल्या नसतील तेथे त्या स्थापन करून स्वदेशी चळवळ वाढवावी असा ठराव टिळकांनीं मांडला व त्यावर त्यांचें जोरदार भाषण होऊन तो पसार झाला.

स्वदेशीची चळवळ १९०३ पासून १९०८ पर्यंत चालू होती. या चळवळींत तीव्रतेचे एकावर एक मजले होते. इतर कोणत्याहि चळवळींत देखील ते असेच असतात म्हणा. स्वदेशीच्या चळवळींतील मजले असे होते. १ साधा स्वदेशीचा प्रचार. २ स्वदेशी व बहिष्कार यांचा सजोडप्रचार. ३ स्वदेशी व बहिष्कार यांचे तीव्र भावनायुक्त प्रात्यक्षिक म्हणून परदेशी कापडांची होळी. १ मुंबई पुण्यांतील नेमस्तपक्ष फक्त साध्या स्वदेशीच्या प्रचाराला अनुकूल होता. २ टिळकांचा राष्ट्रीय पक्ष स्वदेशी बरोबर बहिष्काराचेंहि समर्थन करी. ३ परांजपे सावरकर यांचा कांतिपक्ष परदेशी कपड्यांच्या होळीपर्यंत मजल नेई. यामुळें तिरंगी सामने होत. परांजपे सावरकर हे होळी न करणाऱ्यांना नांवें ठेवीत, तर राष्ट्रीयपक्ष नेमस्तांना

ते बहिष्काराला अमान्यता दर्शविणारे म्हणून नांवें ठेवी. या बाबतींत मुंबईचे नारायण विष्णु गोखले, हायकोर्ट वकील, व 'धी गुजराथी' पत्राचे इंग्रजी विभागाचे संपादक यांचा 'गुजराथी' पत्रांतून व माझा 'मराठा' पत्रांतून असा वाद होई. या विषयीं नारायणराव गोखले यांचें मला आलेलें एक पत्र देतों म्हणजे कळेल:—

(२० सप्टेंबर १९०३—)“ माझ्या मताचा विपर्यास झाला आहे. म्हणून माझें हें पत्र छाप्या. कोणत्याहि हिंदी मनुष्याप्रमाणें मीहि स्वदेशीचाच भोक्ता आहे. मी गुजराथी पत्रांतून स्वदेशीचा पुरस्कार करीत असतो. ब्रोडस यांच्याबरोबर मीच मुंबईच्या सभेचे ठराव तयार केले. एखाद्या एकाकी देशाशीहि टक्कर मारणें कठिण; मग तीन किंवा चार देशाशीं एकदम झुंजून हिंदुस्थानचा निभाव कसा लागेल ? येवढ्याकरिताच मी बहिष्काराच्या विरुद्ध आहे. किमती बेसुमार चढून आपले लोक त्याखाली अगदीं चिरडून जातील, आणि इतकेहि करून स्वदेशी धंद्यांना दड असें अधिष्ठान मिळेल कीं नाहीं याची शंकाच वाटते. आज ९९ टक्के कापड विलायतेहून येतें व एक टक्का इतर देशाहून येतें अशी स्थिति आहे. अजून इतर देशांना विलायती कापडाशीं टक्कर देता येत नाहीं म्हणून अमेरिका व युरोपखंड येथून पुष्कळसा माल येत नाहीं. त्या लोकांना आपलें हित कळते, तसेंच कोणाशीं स्पर्धा करतांना आपणाला किती यश येईल हेहि त्यांना चांगले कळते. म्हणून बहिष्काराची चळवळ ही व्यवहाराच्या दृष्टीनें अशक्य आणि राजकारणाच्या दृष्टीनें अयुक्तिक असे माझें मत आहे. मग तें बरोबर म्हणा अगर चूक म्हणा. पण मी स्वदेशीच्या विरुद्ध आहे असे जे भासविण्यांत येते ते बरोबर नाहीं. गेल्या वर्षाचे ताजे आंकडे वाटेल तर मी पाठवितों.” ( नारा. वि. गोखले हायकोर्ट, मुंबई ).

पुढें स्वदेशी साखरेच्या प्रकरणी टिळक व मुंबईचे एक नेमस्त पुढारी सर भालचंद्र कृष्ण भाटवडेकर यांमध्ये असाच वाद झाला. त्यावर सर भालचंद्र यांजकडून मला आलेल्या खालील पत्रानें प्रकाश पडेल:—

(१८ सप्टेंबर १९०७—)“ स्वदेशी परदेशी यासंबंधानें विद्याधिकारी यांच्याशीं माझा पत्रव्यवहार झाला त्याची प्रत त्यांजकडून मी मागविली आहे. मजजवळ मूळचे कांहीं कागद नाहींत. पण स्मरणानें सारांश लिहीत आहे. माझें म्हणणें असें कीं, हाडें ही वस्तू इतकी अपवित्र मानली जाते कीं, तिचा चुकून

स्पर्श झाला तरी विटाळ झालासा वाटतो. अर्थात् खाण्याच्या एखाद्या पदार्थाशी संलग्न अशा रीतीने तिचा उल्लेख झाल्यास धार्मिक भावना दुखविल्या जाणार. निदान वनस्पत्याहारी हिंदूंच्या तरी दुखविल्या जाणार. म्हणून लहान मुलांच्या हातां जाणाऱ्या पुस्तकांमध्ये साखरेंत हाडांचा कोळसा घालतात असलें विधान नसावें. शिवाय हें विधान सर्वस्वी खरे आहे असेंहि नाही. औद्योगिक परिषद व कलकत्ता येथील प्रदर्शन यापुढें असे सांगण्यांत आलें कीं, प्रत्यक्ष उंसापासून जी साखर तयार करतात तिच्या कामी हाडांचा कोळसा उपयोगांत आणावा लागतोच असें नाही. तात्पर्य माझा मुद्दा इतकाच की, हाडांच्या कोळशाविषयीचें विधान सर्वस्वी खरे नाही, व तें असलें तरी लहान मुलांच्या वाचण्यांत तें यावेच असें नाही. निदान मी केलें तें चांगल्या हेतूनेच केलें. स्वदेशीच्या कार्याला विरोध करावा म्हणून केलें नाही. लोकांचा बुद्धिभेद करावा असा यांत हेतू नाही. पण स्वदेशीच्या समर्थनांत जो युक्तिवाद करण्यांत येतो तो सर्व यथान्याय असावा इतकीच माझी इच्छा ” ( भा. कृ. भाटवडेकर, मुंबई. )

**सुरतेची प्रांतिक परिषद**—तारीख २९ मार्च १९०७ रोजी सुरतेस डॉ. भालचंद्र कृष्ण भाटवडेकर यांच्या अध्यक्षतेखाली मुंबई प्रांतिक परिषद भरली होती. या सभेस सुमारे ६०० प्रतिनिधि असून १५०० प्रेक्षक आले होते. टिळकांना या सभेस हजर रहाता आले नाही. ना. फेरोजशहा मेथा, अंबालाल साखरलाल वगैरे गृहस्थांनी या परिषदेत पुढाकार घेतला असून नेमस्त पक्षाची पूर्ण छाप या परिषदेवर पडली होती. महाराष्ट्राचा कल साधारणपणे नव्या पक्षाकडे असल्यामुळे प्रांतिक सभा भरविण्याची नेमस्तांकडून टाळाटाळच चालली होती. सुमारे १०-१२ वर्षांत प्रांतिक सभेची बैठकच झाली नाही. आजपर्यंत असल्या सभांच्या उपयुक्तेबद्दल लोकांतील औदासीन्य, फ्रेग व दुष्काळ वगैरे इतर बऱ्याच अडचणी होत्या. तथापि वाढत्या नव्या पक्षाच्या मताची छाप परिषदेवर पडूं नये असा अलीकडे मेथा आदिकरून पुढाऱ्यांचा आग्रह होता हेहि प्रांतिक सभा वक्त-शीर न भरण्यास एक कारण झालें होतें. पण वाढत्या जोरापुढें भीति व आळस दोन्ही हटली.

अध्यक्षांनी भाषण केलें त्यांत नेमस्तपणाचा उपदेश ओतप्रोत होता. किंबहुना ती नव्या पक्षावर प्रच्छन्न टीकाच होती. त्यांनी सांगितलें कीं, “ सार्वजनिक काम करणारे लोक प्रामाणिक असावे. त्यांनी भपका सोडून केवळ सत्यशोधनार्थ

झटले पाहिजे. अर्ज करावयाचे ते आटोपशीर व नेमस्तपणाचे अर्ज असले पाहिजेत. सरकारच्या चुका असतील. पण त्यांची न्यायबुद्धि व सहानुभूति जागृत करून हे दोष काढून टाकावे. हल्लीचें हिंदुस्थान सरकार उदार व मनमिळाऊ आहे. एवढेच नव्हे तर यांच्याहून जास्त उत्तम सरकार आपणास अजून पुष्कळ वर्षे मिळणें कठिण आहे. आपण नेटानें प्रयत्न केला पाहिजे. पण उतावीळपणा किंवा जहालपणा करून मध्येच आपण घाण करितां कामा नये !”

या सभेंत मामुली ठराव पुष्कळच झाले. फक्त स्वदेशी व बहिष्काराचा विषय महत्त्वाचा होता. पण यावर अध्यक्षानीं आपलें असें मत दिलें कीं, “ स्वदेशी चळवळ हा विषय खरोखर प्रांतिक सभेपेक्षां औद्योगिक परिषदेचाच आहे ! ” लोकांनीं झीज सोखून स्वदेशी माल वापरावा हे कलकत्त्याच्या राष्ट्रीय सभेंतच ठरलें असल्यामुळें परिषदेस त्याच्या पाठीमागें जातां आलें नाहीं, व फक्त औद्योगिक बहिष्कारास सभेनें संमति दिली. एकंदर सभेबद्दल केसरीनें आपलें मत असें दिलें कीं “ सुरतेची प्रांतिक सभा मॅगी झाली. डॉ. भालचंद्र यांचें भाषण वाचून असल्या पुढ्यांच्या हातून देशकार्य तरी काय होणार ! असा उद्गार सहजगत्या निघाल्यावांचून रहात नाहीं.”

राष्ट्रीय शिक्षणाच्या प्रश्नासंबंधानें परिषदेत बरीच घासाघीस झाली. राष्ट्रीय शिक्षणाचा ठराव मेथा यांना नको तेव्हां तो आणूं नये असें प्रथम ठरलें. पण विषय-नियामक कमिटींत मी असा ठराव मांडला कीं “ कलकत्त्याच्या राष्ट्रीय सभेंत पसार झालेल्या राष्ट्रीय शिक्षणाच्या ठरावाच्या अनुरोधानें त्या विषयाचा विचार करण्याकरितां एक कमिटी नेमावी.” यावर फेरोजशहा मेथा यांनीं ‘राष्ट्रीय शिक्षण’ या शब्दाचा अर्थच आपणास कळत नाहीं, तेव्हां या विषयाचा विचारच करू नये” असें निश्चून सांगितलें. त्यावर विजापूरकर व चिंतामणराव वैद्य यांनीं कलकत्त्याच्या काँग्रेसचा ठराव वाचून दाखवून सांगितले कीं “ राष्ट्रीय सभेच्या ठरावाच्या पाठीमागें जाणें इष्ट नाहीं. पुढें जाण्याची इच्छा नसेल तर वाटल्यास कलकत्त्याचाच ठराव मंजूर करा, पण पाठीमागें सरू नका.” यानंतर वादविवाद होऊन माझ्या ठरावावर मते घेतली, तो बहुमत माझ्याच बाजूस दिसून आलें. तेव्हां राष्ट्रीय पक्षाच्या मंडळींनीं टाळ्यांचा गजर केला त्यानें सभास्थान दणाणलें. पण अध्यक्षांनीं मतें मोजण्याची फिकीर न करताच निकाल दिला कीं ठराव नापास झाला ! यावर

मी प्रश्न विचारता मेथा मला म्हणाले “तुम्ही अध्यक्षांचा निकाल मान्य करीत नाही काय ?” मी म्हणालों “अध्यक्षांनी निकाल दिला तो मान्य करू. पण आम्ही पोल मागतो.” पण अखेर मेथा यांचीच अरेरावी चालून मत्तेहि मोजलीं नाहीत व पोलहि दिला नाही.

विषयनियामक कमिटींत हा ठराव नापास झाला. तेव्हां आम्ही जाहीर सभेत उप-सूचना आणावयाचे ठरविलें. पण जाहीर सभेत हा ठराव हटकून पास अगर नापास होईल याबद्दल दोन्ही पक्षांना खात्री नव्हती. मेथा यांना तो पास होईल ही भीति. विजापूरकर, चिंतामणराव वैद्य यांना सुरतेसारख्या ठिकाणी तो नापास होईल अशी भीति. शेवटीं भालचंद्र यांच्या मध्यस्तीने मेथा यांनी “खासगी कमिटी नेमल्यास त्यावर आपण प्रत्यक्ष काम व विचारविनियम करू” असें वचन दिलें. आणि असे ठरले कीं केवळ पुनरुच्चाराचा आग्रह न धरिता कमिटी नेमून घेण्या-पासून राष्ट्रीय शिक्षणाच्या प्रश्नाचा झाला तर फायदाच होईल. म्हणून विजापूरकर, चिंतामणराव वैद्य, बोडस, दादासाहेब करंदीकर, अंबालाल व मी यांच्या विचारे जाहीर सभेत उपसूचना मांडू नये असे ठरले.

अशा रीतीने ‘राष्ट्रीय शिक्षणाचा ठराव सभेपुढें मांडू नये’ हे मेथा यांनी मिळविले. उलट ‘राष्ट्रीय शिक्षण’ याचा अर्थच मला समजत नाही हे शब्द मागें घेऊन मेथा यांना प्रत्यक्ष कमिटीवर काम करण्यास यावे लागले हे राष्ट्रीय पक्षानें मिळविले. शिवाय राष्ट्रीय शिक्षणास कलकत्त्यास प्रत्यक्ष राष्ट्रीय सभेनें मान्यता दिली असल्याकारणानें तो ठराव पुनः प्रांतिक परिषदेत पास करण्याचा विशेष आग्रह धरण्यांतहि विशेष स्वारस्य नव्हते. टिळकांना हा आपल्या पक्षाचा पराभव वाटला. आणि कदाचित् टिळक स्वतः सुरतेस हजर असते तर झाला याद्वून कांहीं वेगळा प्रकार झाला असता.

या ठरावाला आम्ही भर परिषदेत उपसूचना मांडावयास पाहिजे होती असें टिळकांचें मत होतें. म्हणून ती न मांडल्याबद्दल त्यांनीं मला व विजापूरकर यांना दोष दिला. यासंबंधीं टिळकांचें मला आलेलें एक पत्र सांपडलें तें असें—

(२३ एप्रिल, १९०७)—“रंगारेड्डी यांच्या व्याख्यानाला मला येता येत नाही याबद्दल वाईट वाटते असे त्यांना कळवा. सुरत येथील परिषदेसंबंधानें तुम्ही वादांत विनाकारण पडला. एकटे विजापूरकरच होते ते बरे होते. तेथील



ठरावासंबंधानें तुमचें मत मला पसंत नाहीं. फेरोजशहा मेथा यांनीं तुम्हा लोकापेक्षा अधिक चलाखी दाखविली खरी. कलकत्याच्या राष्ट्रीय सभेचा शिक्षणविषयक ठराव सुरतेस पुनः प्रस्थापित होणें जरूर होते. त्याविषयीं आग्रह धरला असता तर बखेडा होण्याचा प्रसंग आला असता असे वाटत नाहीं. माझी प्रकृति मे अखेर सुधारेल असे वाटते.” ( बा. गं. टिळक, सिंहगड. )

**केरहार्डी यांची भेटः**—विलायतेंत यापूर्वी दोन वर्षे चालू झालेल्या चळवळीला थोडेंबहुत फळ येऊं लागलें. हिंदुस्थानाच्या कामांत लक्ष घालणारें असें एक मंडळ खुद्द पार्लमेंटांतच बनले. आणि मजूर पक्षाचे सभासद व इतर लिबरल लोक हिंदुस्थानास भेट देण्यास येऊं लागले. पैकीं नेविनसन, केरहार्डी व रॅम्से मॅक्डोनाल्ड यांचीं नांवें सांगण्यासारखीं आहेत.

१९०७च्या आक्टोबर महिन्यांत इंग्लंडांतील मजूरपक्षाचे पुढारी केरहार्डी हे पुण्यांतील पुढाऱ्यांच्या खास निमंत्रणावरून पुण्यास आले होते. जहाल व नेमस्तपक्षाच्या सुमारे १६ प्रमुख पुढाऱ्यांनीं त्यास पुण्यास भेट देण्यास विनंति केली होती. स्टेशनावर शहरांतील सुमारे ४० प्रमुख लोक त्यांना सामोरे गेले होते. केरहार्डी हे जातीनें स्कॉच असून त्यांचा जन्म खेडेगांवांतील एका गरीब कुळांत झाला. आठव्या वर्षापासून ते एका कोळशाच्या खाणींत मजूर होते व रस्त्यावरील व दुकानांवरील जाहिराती वाचूनच ते वाचावयास शिकले. पण केवळ स्वकष्टानें जगांत पुढें येऊन ते पार्लमेंट सभेचे सभासद म्हणून निवडून आले. ‘स्वतंत्र मजूरपक्ष’ या संस्थेचे ते अध्यक्ष असून ‘लेबर लीडर’ या नांवाचें वर्तमानपत्रहि त्यांनीं चालविलें होतें. केरहार्डी हिंदुस्थानांत आले होते ते फक्त हिंदुस्थानांतील वस्तुस्थिति पाहून तिचा अभ्यास करण्याकरितां—गरिबींत दिवस काढलेल्यांनाच गरीब लोकांची सहायभूति वाटते, या न्यायानें त्यांची हिंदी प्रजेच्या आकांक्षाबद्दल सहायभूति होती. साम्राज्यांतर्गत स्वराज्य मिळणें हा हिंदुस्थानचा हक्क आहे असें त्यांनीं जाहीर रीतीनें बोलूनहि दाखविलें होतें. अर्थात् अशा पाहुण्यास कोण मुद्दाम बोलावून त्याचा सन्मान करणार नाहीं ! म्हणूनच नेमस्त व राष्ट्रीय पक्षाच्या लोकांनीं यावेळीं एकत्र मिळून व विनंतीपत्र पाठवून त्यांना मुद्दाम पुण्यास बोलाविले होते.

केरहार्डी यांनीं पुण्याच्या बंधुतेक सर्व संस्थांना भेट देऊन पानसुपारी घेतली. नाना बाबा, आनंदाश्रम, केसरी ऑफिस वगैरे संस्था पाहिल्यावर सार्वज-

निक सभेमध्ये त्यांना सभेमार्फत मानपत्र देण्यांत आलें. अध्यक्ष अण्णासाहेब पटवर्धन असून चिटणीस म्हणून मी मानपत्र वाचून दाखविलें. त्यांत “इंग्लंडांतील लिबरल अगर कोणत्याहि पक्षावर मुख्यतः अवलंबून न बसतां स्वार्थत्याग व स्वावलंबन यांनींच राष्ट्रीय भवितव्याचा प्रश्न सुटेल असे हिंदी प्रजेस सध्या वाटूं लागले आहे” असे म्हटले असून, “हिंदी प्रजेच्या न्याय आकांक्षाबद्दल आपण इंग्लंडांतील मतदारांची खात्री करावी” अशी विनंती केली होती. केरहाडी यांनी मानपत्रास उत्तर दिलें त्यांत सांगितलें कीं, “हिंदुस्थानाबद्दल माझ्या मनांत सहानुभूति होतीच पण आतां ती शतपट अधिक वाढली आहे.” “इंग्लंडांतील हजारांतील ९९९ माणसें हिंदुस्थानाबद्दल अज्ञानांत असतात. माझ्या पक्षाची परिषद बोलावून तुमची दृक्कीत मी त्यास जरूर सांगेन ” असेहि त्यांनीं आश्वासन दिलें.

यानंतर हिरावागेतील टाऊनहॉलांत उपाहार झाला. तेथें हिंदुस्थानांतील कारागिरीबद्दल आणि कौशल्याबद्दल संभाषण व चर्चा झाली. रविवारी टिळक, मी व केरहाडी असे पुण्याहून शिवापुरास गेलो. आसपासची खेडीपाडी व लोकस्थिति प्रत्यक्ष पाहून त्यांनी गरीब लोकांच्या स्थितीविषयी बारीक रीतीनें व आस्थापूर्वक चौकशी केली.

केरहाडी पुण्यास दोन दिवस होते. त्या दोन दिवसांत ज्यांचा त्यांच्याशीं यत्किंचित्हि परिचय झाला त्यांना त्यांची साथी राहणी, सालस वागणूक, चौकस बुद्धि, आणि निगर्बी व खेळीमेळीचा स्वभाव यांची प्रचीति आल्याखेरीज राहिली नाहीं. सर्व लोकांस त्यांच्याबद्दल फार कौतुक वाटले. पण याहिपेक्षां तारीफ करण्याची गोष्ट म्हणजे पुण्याच्या पोलिसांची ! त्यांनीं आपले टेहळे व नजरबाज ठेऊन या पार्लमेंटच्या सभासदांचाहि पिच्छा पुरविला ! याचा इतरांस संताप आलाच इतकेंच नव्हे तर स्वतः केरहाडी यांनाहि त्याची चीड आली. त्यांनीं पोलीस अधिकाऱ्यास सांगितलें कीं, “मी स्वतंत्र देशांतील मनुष्य आहे. माझ्या मागेहि तुम्हीं हा ससेमिरा ठेवाल तर मी गव्हर्नरला ही गोष्ट कळवीन व पार्लमेंटांतहि याचा निषेध करावयास चुकणार नाहीं !” केरहाडी यांच्या भेटीनें पुणेकराप्रमाणेंच स्वतः केरहाडी यांनाहि समाधान वाटल्यावांचून राहिले नसेल. टिळकांचा मजूर पक्षाशीं हाच पहिला प्रत्यक्ष परिचय.

**मि. नेव्हिनसन**—मि. नेव्हिनसन हे लिबलरपक्षाच्या वर्तमानपत्रांचें उत्कृष्ट बातमीदार. मला वाटतें ते अजून ह्यात आहंत. ते पुण्यास आले ते मला एक ओळखपत्र घेऊन आले होते. हें पत्र मुंबईस निघणाऱ्या ‘चंपियन’ पत्राच्या संपादकांनीं मला लिहिलें होतें. ग्रेगमुळे मी त्यावेळीं गांवाबाहेर रहात होतो. प्रथम मी त्यांची व गोपाळराव गोखले यांची भेट करविली, कारण टिळक सिंहागडावर होते. सर्व्हंटस् ऑफ इंडिया सोसायटींत कांहीं जाहीर व कांहीं खाजगी अशी त्या दोघांची चर्चा झाली. एक दिवस रात्री नेव्हिनसन यांना सोसायटींत मेजवानीहि झाली तिला मी हजर होतो. जेवणाचा थाट सर्व देशी पद्धतीचा पाट मांडून केलेला होता. नंतर नेव्हिनसन व सोसायटीचें एक सभासद नटेशराव द्रवीड यांना घेऊन मी सिंहागडावर गेलों. रात्री मुक्काम गडावरच झाला. नेव्हिनसन यांज-करितां शेट नरोत्तमदास यांचा बंगला मागून घेतला होता. तेथें रात्री तीन तास पर्यंत टिळकांशीं त्यांचें बोलणें खाजगी रीतीन झालें. नेव्हिनसन यांनीं आपल्या पुस्तकांत टिळक व गोखले यांचीं शब्दचित्रें फार सुरेख रंगविलीं आहेत. माझी त्यांची ओळख झाल्यामुळें सुरतेस राष्ट्रीय सभा मोडल्यावर त्यांनीं पहिली मुलाखत माझीच घेतली. कारण मंडपाबाहेर ओळखांचा असा मीच त्यांना प्रथम भेटलों. या मुलाखतीचा उल्लेख त्यांच्या पुस्तकांतील सुरत-प्रकरणांत आला आहे तो असा.

“ टिळकांचे दुय्यम, केळकर यांच्याशीं मी बोललों. ते म्हणाले ‘गडबड झाली ही अगदीं अभावित. कोणालाहि तिची कल्पना नव्हती. घोष यांच्या निवड-णुकीला हरकत घ्यावयाचे आम्ही ठरविले होते हे खरे. पण असा गोंधळ करून नव्हे. आणि त्यांतून समेटाच्या चळवळीला नेमस्त लोकांचें उत्तर वेळेवर येते तर इतकाहि गोंधळ झाला नसता.’ तेथून मी टिळकांच्या छावणींत गेलों. अंगा-बरील कपडे उतरून ते बसले होते. त्यांचा एक प्रकारें विजय झाला होता. पण तो विजय म्हणावा कीं नाहीं याची शंका होती. केळकरांप्रमाणें टिळकांनींहि मला सांगितलें कीं ‘नेमस्तांनीं आपलें उत्तर फार उशिरा दिलें त्याचा हा परिणाम !’ टिळक म्हणाले “गोखल्यांकडून मला आतांच ठराव मिळाले !! आणि किरकोळ दुरुस्त्या केल्या त्या काढून मूळचे कलकत्याचे ठराव तसेच ठेवले असते म्हणजे माझें समाधान होतें. पण उशिर झाल्यामुळें लोकांची खातरजमा करतां आली

नाहीं. किंवा असें करा, तसें करू नका, असें सांगून त्यांना वेळेवर गप्पहि बसवितां आले नाहीं.”

**रॅम्से मॅक्डोनाल्ड**—यांच्या भेटीसंबंधानें खालील पत्रें आढळलीः—  
( ९ सप्टेंबर १९०९ )—“ या पत्रानें तुमची व रॅम्से मॅक्डोनाल्ड यांची ओळख करून देत आहे. ते मजूरपक्षाचे पुढारी आहेत. तुमच्या पक्षाचें जें कांहीं म्हणणें आहे तें सर्व त्यांना नीट समजावून सांगा व पूर्वी मला जशीं सर्व प्रकारें मदत केलीत तशी त्यांनाहि करा. टिळकांना पत्र पाठवाल तेव्हा स्मरणपूर्वक मी विचारले होते म्हणून लिहा. खापडें यांची वरचेवर गांठ पडते. पण त्यांच्या अपीलाचे नीट जुळेल असे मला वाटत नाहीं.” ( हेन्री नेव्हिनसन, लंडन. )

( १७ नोव्हेंबर १९०९ )—“ विलायतेहून तार आली तीत लिहिले आहे कीं विलायतच्या राजकारणांत मोठी गडबड आहे. आम्हाला लोंकर परत बोलाविले आहे. म्हणून दक्षिण हिंदुस्थानांतील दौरा टाकून देऊन आम्ही परत जाणार. तथापि पुण्यास येऊन जाणार आहो. तरी मि. मॅक्डोनाल्ड यांनीं तुम्हाला असे लिहिण्यास सांगितलें आहे की, तुम्ही त्यांना पुण्यास जरूर भेटावें. त्यांना ताप आला म्हणून त्यांच्या सांगण्यावरून मी पत्र लिहीत आहे.” ( मिसस रॅम्से मॅक्डोनाल्ड, दरभंगा. )

( २० नोव्हेंबर १९०९ )—“ आम्ही मुंबईला येत्या बुधवारी येतो व शनिवारी पुढे निघू. गव्हर्मेट हाऊसमध्ये उतरणार आहोत. तुम्हाला भेटण्याची इच्छा आहे.” ( रॅम्से मॅक्डोनाल्ड, कलकत्ता. )

मॅक्डोनाल्ड यांना मी खडकी स्टेशनावर भेटलों. आमचें कांहीं वेळ भाषण झाल्यावर ते गव्हर्नर साहेबांचे पाहुणे म्हणून गणेशखिडीकडे गेले.

**नवा राष्ट्रीय पक्ष**—सुरतेच्या राष्ट्रीय सभेचा वृत्तांत टिळक चरित्रांत व प्रस्तुत ग्रंथाच्या ‘ अधिकारयोग ’ या प्रकरणांत आला आहे, त्याहून येथें अधिक सांगत नाहीं. ती सभा मोडल्यानंतर घडलेल्या कांहीं ठळक गोष्टी मात्र सांगतो. सुरतेची राष्ट्रीय सभा मोडून टिळकांवर दुसरा राजद्रोहाचा खटला होईपर्यंत सुमारे सहा महिने गेले. तो कालावधी माझा फार उद्योगाचा गेला. टिळकांच्या अध्यक्ष्याच्या ठरावावरील उपसूचनेला अनुमोदन देण्याचें मी नाकारिलें

तरी दुसरें दिवसापासून मला नेहमींप्रमाणें कामें सांगण्यास त्यांनीं सुरुवात केली. सुरतेच्या सभेच्या आधीं दोन दिवस ( म्हणजे ता. २४ डिसेंबर १९०७ रोजीं ) राष्ट्रीय पक्षाची परिषद भरविण्यांत आली तिचें अध्यक्षस्थान अरविंद घोष यांना देण्यांत आलें तेव्हां चिटणीशीचें काम मजकडे होतेंच; पण राष्ट्रीय सभा मोडल्यावर जीं कामें सुरू झालीं त्यांतहि कांहीं कांहीं मजकडे होती. ता. २८ डिसेंबर रोजीं, ता. २४ प्रमाणेंच, राष्ट्रीय पक्षाची सभा भरविण्यांत आली. या सभेला येणाऱ्या अनोळखी लोकांची तपासणी करून त्यांना आंत येऊ देणें न देणें हें काम मजकडे होतें. आणि नव्या पक्षाचा जाहीरनामा म्हणून जो पुढें प्रसिद्ध झाला तो मला तोंडांनं मजकूर सांगून टिळकांनीं प्रथमतया केला आणि नंतर अरविंद बाबूंकडे नीटनेटका करण्याकरितां देण्यांत आला.

**पुणें म्युनिसिपालिटी**—१९०८ च्या फेब्रुवारींत राष्ट्रमत, कांचशाळा, समर्थ विद्यालय अशीं तीन विधायक कामें टिळकाच्या संमतीनें झालीं. यांत मजकडे कांहीं काम नव्हतें. राष्ट्रमताकरितां नॅशनल पब्लिशिंग कंपनी मुंबईस निघण्याचें ठरलें. त्यांत नानासाहेब देशमुख, चिंतामणराव वैद्य, व डॅ. साठ्ये हे प्रमुख होते. तळेगांवच्या कांचशाळेची योजना सर्वस्वी वासुदेवराव जोशी यांकडे सोपविली होती. आणि समर्थ विद्यालयाची योजना विष्णु गोविंद विजापूरकर यांकडे होती. राष्ट्रीय शिक्षणाकरितां द्व्यनिधि जमवावयाच्या कामीं टिळकांनीं दारे काढण्याचें कबूल केलें व त्याप्रमाणें सोलापूर बांशीकडे त्यांचा पहिला दौरा झाला. पण पुणें जिल्हासभा, म्युनिसिपल निवडणूक, आणि मद्यपान निषेधाची चळवळ हीं कामें टिळकांकडून मजकडे तोडून देण्यांत आलीं होती. यापूर्वींच सार्वजनिक सभेचा चिटणीस या नात्यानें माझी निवडणूक झालेली होती; आणि वरील तीनहि कार्यांत सार्वजनिक सभेतर्फें मी काम करित होतोंच. पण जिल्हासभेच्या कार्यकारी मंडळाचा व मद्यपान निषेधक मंडळाचाहि मी एक चिटणीस होतों. मावळ तालुका सभा फेब्रुवारींत झाली. म्युनिसिपल निवडणूक मार्चांत झाली. त्याच महिन्यांत पुणें जिल्हा सभेची बैठक झाली. त्याच महिन्यांत अधिकार विभागणी कमिशनची बैठक पुण्यास झाली. त्यापुढें टिळक व गोखले दोघांच्याहि साक्षी झाल्या. सबंध एप्रिल महिनाभर मद्यपान निषेधाची चळवळ गाजली. या चळवळींत कांहीं युरोपियन लोकहि आमच्याबरोबर सामील होते त्यांत मिशनरी डॅ. मॅकनिकल आणि डॅ. मॅन हे होते. मॅकनिकल हे बोलून चालून स्वतंत्र मिशनरी. त्यांना चळवळींत

भाग घेण्यांस कांहींच हरकत नव्हती. पण डॉ. हेरॉल्ड मॅन हे सरकारी शेतकी कॉलेजचे पगारी प्रिन्सिपॉल असतां या चळवळीत उघडरीतीनें सामील होत याचें लोकांना आश्चर्य वाटे. आमच्या कडील इतर कर्त्यांमध्यें प्रमुख म्हटले म्हणजे शंकरराव लवाटे व ल. र. गोखले वकील. त्यांचें व मॅकनिकल यांचें सूत जमें. तसेंच माझें व डॉ. मॅन यांचें जमें. कारण ते व मी दोघेहि म्युनिसिपालिटीचे सभासद होतों. असो. या तीनहि उद्योगासंबंधानें थोडक्यांत हकीकत देतों.

मार्च महिन्याच्या दुसऱ्या आठवड्यांत पुणें शहरांतील म्युनिसिपालिटीची वार्षिक निवडणूक झाली. हा एक नवाच प्रसंग पुण्यांतील नेमस्त व राष्ट्रीय पक्षाचे बलाबल पाहण्याचा उपास्थित झाला होता. या निवडणुकींतून टिळक हे स्वतः बाहेरच पडलेले होते. पण त्यांच्या पक्षाची मंडळी म्हणजे अण्णासाहेब पटवर्धन व मी हे निवडणुकीला नेहमी उभे रहात असूं, व विशेष खटपटीशिवाय निवडूनहि येत असूं. यामुळें टिळकांना या कामांत फारसें लक्ष घालावें लागत नसे. पण या सालीं दोन कारणांनीं टिळकांना तें लक्ष घालावें लागलें. सुतेच्या राष्ट्रीय सभेनंतर राष्ट्रीय पक्षाचे पुण्यांतील वर्चस्व प्रगट होणें अवश्य होतें. शिवाय टिळकांचे झेद्दी बाबासाहेब पेंडसे, आणि राष्ट्रीय पक्षास नवीनच येऊन मिळालेले विद्वान् गृहस्थ गणेश व्यंकटेश जोशी, यांना जनरल मतदारसंघातर्फे उभे करण्याचे टिळकांनीं योजिले. आणि चारहि जागांकरिता आपल्या पक्षाचे उमेदवार उभे करून निवडून आणावे अशी महत्वाकांक्षा टिळकपक्षानें धरली. पैकीं अण्णासाहेब पटवर्धन हे जुनेच उमेदवार होते. मी या पूर्वीं नऊ वर्षे सतत निवडून आलों होतों म्हणून यंदा उभा रहाण्याची माझी इच्छा नव्हती. याकरिता पेंडसे व जोशी यांच्याबरोबर एक नवे उमेदवार म्हणून शिवराम महादेव परांजपे यांना उभे करण्यांत आले. नेमस्त पक्षानें आपला एकच उमेदवार उभा करून सर्व शक्ति त्यावर एकवटण्याचे ठरविले. ते हरि नारायण आपटे हे होत. तथापि आपटे निवडून न येता परांजप्यांसुद्धा चारहि उमेदवार टिळकपक्षाचेच निवडून आले. शहर म्युनिसिपालिटीला आपला अध्यक्ष निवडण्याचा अधिकार १३।१४ वर्षे मिळाला असतां, आजवर तो एकाच घराण्यांत डांबून राहिला. सरदार दोराबजी पदमजी यांनीं अध्यक्षपदाचा मान बारा वर्षे भोगला. त्यांच्या मृत्यूनंतर फिरून त्यांचे बंधु शेठ नौरोजी पदमजी यांचीच खटपट सुरू झाली. म्हणून शक्य तर या परंपरेंत थोडाबहुत फरक करावा, आणि इतर जातींतील विद्वान् लोकांना यथाप्रमाण हा मान मिळावा असे टिळकांचें

म्हणणें असून, बाबासाहेब पेंडसे व जोशी यांना याच दृष्टीनें म्युनिसिपल निवडणुकीस उभें रहाण्याच्या भरीला त्यांनीं घातले होते. पण टिळकांचा तो बेत साधला नाही. कारण एक तर अध्यक्षाच्या निवडणुकींत सरकारनियुक्त सभासदांचें प्रस्थ बरेच माजतें. आणि जोशी किंवा पेंडसे हे टिळकांच्या भिडेखातर निवडणुकीला उभे राहिले तरी अध्यक्षाचें काम करण्याची हौस दोघांनाहि मनांतून नव्हती.

**पुणें जिल्हासभा**—तारीख २० मार्च रोजी पुणें जिल्हासभेची पहिली बैठक झाली. स्वागताध्यक्ष अण्णासाहेब पटवर्धन यांनीं सभासदांचें स्वागत केलें. अध्यक्षस्थानीं गणेश व्यंकटेश जोशी यांची निवडणूक झाली. वक्त्यांमध्ये सर्व्हंट्स ऑफ इंडिया सोसायटीचे सभासद वामनराव पटवर्धन, फर्ग्युसन कॉलेजचे प्रोफेसर केशवराव कानिटकर, तसेच गोपाळ कृष्ण देवधर, नटेश आप्पाजी द्रविड, हरि नारायण आपटे, तारकुंडे वगैरे इतर पक्षाची मंडळी होती. पुण्यास जिल्हासभा भरणार हे पुण्यांतील नेमस्त पक्षाला एक प्रकारचें कोडेंच पडलें होतें. तें असे कीं तींत सामील व्हावे तरी कठिण, सामील न व्हावे तरी कठिण. जिल्हासभा सार्वजनिक सभेसारख्या संस्थेनें भरविली, आणि प्रतिनिधि होण्याला कोणत्याहि प्रकारची अट किंवा प्रत्यवाय नव्हता. म्हणून आपण हजर न राहिलों तर जिल्ह्यांत टिळकांचें मत तेवढेच काय तें प्रचलित आहे असे दिसून येईल ! आणि सामील व्हावे तर आपण पडलो थोडे लोक ! तथापि सामील न होण्यापेक्षां सामील झालेले अधिक बरे, असा विचार करून नेमस्त पक्षाचे लोक प्रतिनिधि झाले होते. सामील झाल्यानें आपल्या पक्षाचें म्हणणें काय हें पुण्यासहि जनतेपुढें स्पष्ट शब्दांनीं मांडता येईल हा एक त्यांना फायदा होताच. सुदैवानें मद्यपान निषेध वगैरे विषयावर होणाऱ्या ठरावांत उभय पक्षांत मतभेद नाही, म्हणून पक्षभेदरहित शुद्ध सार्वजनिक अशा दृष्टीनें काम करण्याची संधि मिळते ती दवडूं नये, असाहि सुविचार या सामील होण्याच्या कल्पनेच्या मुळाशीं होता. स्वदेशी बहिष्काराच्या ठरावांत त्यांनीं आपल्या पक्षातर्फे कांहीं उपसूचना पुढें आणल्या, पण त्यांचा कांहीं उपयोग झाला नाही.

**मद्यपान निषेधक चळवळ**—जिल्हा सभेंत राष्ट्रीय शिक्षण व मद्यपान-निषेध या विषयावर एकंदरीनें विशेष जोर देण्यांत आला होता. मद्यपाना-संबंधानें टिळकांचें भाषण कडक असें झालें. “ परकी सरकार इकडे आले

त्याने वाटेल तर शिस्त शांतता ठेवावी. पण आम्हाला नीति शिकविण्याच्या भानगडीत पडू नये. मद्यपाननिषेध हे हिंदु लोकांचे एक विशेष नीतितत्त्व आहे, आणि ते अमलांत आणण्याच्या कामी लाभहानीच्या दृष्टीने सरकाराकडून येणारा अडथळा आपण मोडून काढला पाहिजे. मद्यपानाची चीड ही तुरुंगवासाच्या दुःखापेक्षा अधिक दुःसह वाटली पाहिजे. एक दारूचे दुकान मी बंद केलें तर मला स्वर्ग मिळेल असे हिंदी तरुणाला वाटून त्याने या चळवळीत जरूर तर मरण्यालाहि तयार झाले पाहिजे. आणि जर दारूबंदी करण्यासारखी सार्धी गोष्ट आपणाला करता आली नाही तर स्वराज्याला आपण नालायक आहो असेच मी समजेन” असे टिळकांनी सांगितले ! आणि याच त्यांच्या भाषणांतून पुढील महिन्यांत झालेली पिकेटिंगची चळवळ निर्माण झाली.

नाकेबंदीच्या कारणाने आठ दिवसांत गुत्यांवर पुष्कळच परिणाम झाला. खरोखर हे स्वयंसेवक मंडळ स्वयंभू होते ! कारण टिळकांना आधी केव्हा विचारून सवरून, किंवा त्यांचा उपदेश किंवा हुकूम घेऊन, ते कामावर निघाले नाहीत. “हा स्वयंभू स्वयंसूचक संघ शनवार पेठेतील गुत्यासमोर कांहीं स्फूर्तीने देवाच्या उदरांतून एकाएकी प्रगट झाला ” असे त्यांचे वर्णन एके ठिकाणी करण्यांत आले होते. “वशिष्टाच्या गरीब गाईच्या अंगातून जसे वीर बाहेर पडले तसेच पुण्याच्या गरीब जनतेच्या अंगातून हे स्वयंसेवक निघाले” असेहि त्यांचे वर्णन करण्यांत आले होते. प्रारंभी स्वयंसेवकांना स्वतःच्या भावनेशिवाय व संघशक्तीशिवाय दुसरे कोणतेहि पाठबळ नव्हते. चार पांच स्वयंसेवक एकत्र जुळत आणि इतर चार पांचांचे सहाय्य घेत. १०-१२ जणांची टोळी करून गुत्यापुढे उभे रहात. स्वतंत्र स्फूर्तीचे प्रत्यंतर हे की एकाच गुत्यापुढे एकाच हेतूने प्रेरित झालेल्या दोन दोन टोळ्याहि अवचित भेटत. मात्र नाकेबंदी केली तरी दारू पिणारांच्या हातापाया पडण्यापेक्षा किंवा विनंति करण्यापेक्षा दुसरा कांहीं उपाय ते योजित नसत. त्यांना अवमानून किंवा लाथाडून दारू पिणारांनी खुशाल गुत्यांत जावे, दारू पिऊन बाहेर यावे, आणि नंतर स्वयंसेवकांना त्यांनी शिव्या व्याव्या, त्यांच्या आया-माया उद्धराव्या, व चेष्टेने अपमान करावा असेहि घडे. पण स्वयंसेवक सहनशीलता ठेवीत. ही सहनशीलता समक्ष पाहून मुंबई टॅपरन्स असोसिएशनचे चिटणीस भाजेकर, रेव्हरन्ड मॅकनिकल व डॉ. मॅन वगैरे लोकांनी शाबासकी दिली.



या कार्याला अधिक संघटित स्वरूप येण्याकरिता पुण्याच्या मद्यपाननिषेधक सभेने पुढे स्वयंसेवकांना नियम घालून दिले. पेठापेठांतून व्याख्याने, जादा सभा, आणि देवळांतून व मशिदींतून उपदेश सुरू झाले. गुत्त्याच्या घरवाल्यांनी घरांतून दुकाने काढून नेण्याविषयी गुत्तेवाल्यांस नोटीसा देण्यास आरंभ केला. कारण नव्या सालचे लिलाव लवकरच व्हावयाचे होते. हे पाहून अवकारी अधिकारी चडफडू लागले. पोलीसांच्या तुकड्या गुत्त्यासमोर येऊन उभ्या राहू लागल्या. कांही नांव टिपून घेण्यांत आली. आणि रस्ते अडविल्याबद्दल पहिला खटला एका प्रेक्षकावर होऊन त्याला सिटी मॅजिस्ट्रेट कारव्हालो यांनी दहा रुपये दंड केला. गणेश पेठेतील गुत्तेवाल्यांनी असिस्टंट कलेक्टर मि. अँडरसन यांजकडे धांव घेतली. वास्तविक शहराशी त्यांचा कांही संबंध नव्हता. पण उपध्यापी-पणाबद्दल त्यांची प्रसिद्धी असल्यामुळे बाकीच्या अधिकाऱ्यांना सोडून त्यांच्याकडेच हे गुत्तेवाले धावले. आणि त्यांनीही मनगटावर कायदा बांधून गुत्त्याजवळ येऊन स्वयंसेवकांना धक्काबुक्की केली. या गदीत वासुदेव कृष्ण भावे आणि वामन गंगाधर देशपांडे हे गृहस्थ सांपडले. त्यांनी अँडरसन साहेबांना उलट गुरकावले एवढाच त्यांचा गुन्हा. पण त्यांना अटक करून कांही वेळ कैदेत ठेविले. मग रात्री दहा वाजतां जामीन घेऊन सोडले. दुसऱ्या एका गुत्त्यावर अँडरसन साहेबांना एका स्वयंसेवकांने विचारलें की 'मद्यपानाविरुद्ध उपदेश करणें हा गुन्हा आहे काय ?' यावर साहेबानें उत्तर केलें की 'मूर्तिपूजा करून नका म्हणून देवळासमोर उभे राहून ख्रिस्ती मिशनऱ्यांनी उपदेश चालविला तर तुम्हाला तो मानवेल काय ?' अँडरसन साहेबांनी उपमा दिली पण ती फारशी उचित नव्हती हे कोणीहि कबूल करील !

स्वयंसेवकावर खटले भरले तसेच स्वयंसेवकांनीहि दहा पांच कलमां लावून अँडरसन साहेब यांजवर देखील उलट खटले भरले. पण ते कसचे टिकणार ! पुणें मद्यपाननिषेधक सभेने अजूनहि स्वयंसेवकांना आपला आधार कायम ठेवला होता. पण सभेची विशेष वाटाघाट न करिता चळवळीच्या गडगुलालाच हात घालावा या हेतूने कलेक्टर मि. कारमायकेल यांनी टिळकांनाच भेटिला बोलाविले. दुसऱ्या दिवशी सभेतर्फे गोखले, टिळक, मी, मॅकनिकल, लक्ष्मणराव गोखले वगैरे मंडळी शिष्टमंडळ म्हणून त्यांच्या भेटिला गेलों. फिरून दुसऱ्या दिवशी टिळक आणि मी हे दोघेव जाऊन कलेक्टरसाहेबांना भेटलो.

प्रथम कारमायकेल साहेबांनीं सामोपचाराचें धोरण ठेविलें होतें, आणि स्वयंसेवकांना नियम घालून दिले होते असे कळल्यावर त्याप्रमाणें ते वागतात कीं नाहीं हे पाहण्याकरिता स्वतः ते कांहीं ठिकाणीं हिंडून आले. पोलीस लोक स्फूर्तीनें स्वतंत्रपणें वागत असत. अधिकाऱ्यांनीं एका आठवड्यांत आणखी सात असामीवर खटले भरले. तिघांना तसेच सोडून दिले व चौघांना एक एक रुपया दंड केला. परंतु भावे आणि देशपांडे यांजवरील खटले लांबले. अखेर त्या दोघांना शंभर शंभर रुपये दंड करण्यांत आला. याचें कारण अँडरसन साहेबासारखे शिष्ट फिर्यादी होते, आणि आरोप बेकायदा मंडळ जमविण्याचा होता. इतर पांच पंचवीस खटल्यांत कमी अधिक प्रमाणानें दंड झाले. पण चळवळ थांबली नाहीं. क्रीडाभुवनांत तर मराठे लोकांची सभा होऊन तेहि या चळवळींत सामील झाले, यामुळें ब्राह्मण हेच तेवढे या कामीं चळवळ करितात हा आक्षेप निघून गेला. या खटल्याच्या कामीं लक्ष्मण जनार्दन आपटे व मी असे वकीलपत्रें घेऊन कोर्टांत कामें चालवीत होतों.

अखेर या चळवळीचें पर्यवसान कसें झालें हें मला त्यावेळीं आलेल्या खालील दोन पत्रावरून कळून येईल. कायदेशीर हक्क त्याच्या परिसीमेपर्यंत लढवावयाचा, पण सरकारानें जें कायदेशीर तें विशिष्ट हुकुमानें बेकायदेशीर ठरविलें तर कायदेभंगाचा सत्याग्रह करावयाचा नाहीं, असें त्यावेळचें ठिळकाचें धोरण होतें. हीं पत्रें अशीं:—

(८ एप्रिल १९०८)—“हल्लीं चाललेल्या पिकेटिंगच्या चळवळीसंबंधानें मी कारमायकेल साहेबांना आज भेटलों. चळवळीचा एक नियम असा आहे कीं पोलीस अडविण्यास आले तर त्यांच्याशीं बोलून त्यांची समजूत घालावी. पण हा नियम बदलून जर असा नियम केला कीं पोलिसांचे हुक्म प्रथम मानावे, त्यांच्याशीं कांहीं बोलणें चालणें करू नये, आणि मागाहून ज्या कायदेशीर गोष्टी करता येतील त्या कराव्या—असा नियम स्वयंसेवकांना घालून दिला तर ते या चळवळीला फारशी हरकत घेणार नाहींत असे त्यांच्या बोलण्यावरून दिसून आले. तरी तुम्ही हा नियम बदलून घेऊ शकाल काय ? पोलिसाशीं बोलणारे लोक मुख्य व्हॉलंटियर असले तरी बोलाचालींत कांहीं कमजास्त होतेच. म्हणून मलाहि वाटते कीं हा नियम बदलून घ्यावा.” ( डॅ. हॅरोल्ड मॅन, पुणे. )

(१८ एप्रिल १९०८)—“तुमचें पत्र पोंचलें. काल पोलिसांनीं सांगतांच स्वयंसेवक बाजूला झाले असे समजते. ही गोष्ट बरी झाली. मद्यपाननिषेध चळवळीच्या सेक्रेटरींना मी वेगळें पत्र पाठविलें आहे. स्वयंसेवक लोकांनीं उभे राहून दारूच्या दुकानांशीं काम करणें याला बेकायदेशीर जमावाचें स्वरूप आहे असा स्पष्ट सरकारी हुकूम निघाल्यास स्वयंसेवक आपलें काम थांबवितील, असे कळल्यानें तसा स्पष्ट आतां हुकूम काढलेला आहे. तरी आता चळवळीचे चालक स्वयंसेवक मार्गे घेतील अशी मला आशा वाटते. ( जी. कारमायकेल, कलेक्टर, पुणे. )

**टिळकांवरील खटला**—पण या सर्व चळवळींना लवकरच पायबंद बसावयाचा होता. कारण १९०८ च्या जून महिन्याच्या शेवटच्या आठवड्यांत टिळकांवर राजद्रोहाचा खटला भरण्यांत आला. जुलैच्या शेवटच्या आठवड्यांत त्यांना सहा वर्षे हद्दपारीची शिक्षा झाली. या खटल्याची शक्य तितकी विस्तृत वृत्तीकृत मी टिळक चरित्रांत दिली आहे ती सर्व माझ्या समक्ष माहितीवरूनच दिली आहे. म्हणून येथें ती देऊन जागा अडवीत नाहीं. इतकेंच सांगतो कीं, या खटल्यानें व शेवटीं झालेल्या शिक्षेनें सर्व महाराष्ट्र तर हादरून गेलाच पण केसरी-मराठा संस्थेतील आम्हां लोकांची मनःस्थिति कशी झाली असेल याची कल्पनाच केलेली बरी. चहुकडे अंधार दिसूं लागला ! १८९७ चा खटला आणि १९०८ चा हा खटला यामध्यें सर्वच बाजूंनीं महदंतर होतें तें असें.

दोन्ही खटले केसरींतील लेखांवरच झाले. पण दोन्ही खटल्यांतील आक्षिप्त लेख सर्वच कांहीं टिळकांनीं लिहिलेले नव्हते. १८९७ सालीं केसरीइतका खप दुसऱ्या कोणत्याहि मराठी पत्राचा नव्हता. १९०८ सालींही तीच स्थिति कायम होती. दोन्ही खटल्याच्या पाठीमागे चित्रांतील भूमिकेप्रमाणें दडपशाही अत्याचार व असंतोष यांचा कृष्णवर्ण एकजात सारविलेला होता. पहिल्या खटल्याच्या वेळेस ग्रेगच्या अधिकाऱ्यांचा जुलूम आणि दुष्काळपीडेनें गांजलेल्या लोकांची दुःखे यांनीं वातावरण भरून गेलें होतें, तर दुसऱ्या खटल्याच्या वेळीं कर्जनशाहीचे दुष्परिणाम लोकांच्या मनांत डाचत असून बंगालच्या फाळणीनें असंतोषाची शींग भरून गेली होती. सर्व देशांत लोकांच्या बाजूनें जागृति आणि ती शमविण्याकरिता सरकारच्या बाजूनें दडपशाही असे संकीर्ण युद्ध सुरू झालें होतें. ग्रेगच्या अधिकाऱ्यांचा जुलूम ही बाब पुष्कळशी स्थानिक स्वरू-

पाची होती, पण १९०८ सालचा असंतोष सर्व देशभर सारखाच पसरला होता आणि क्रिया प्रतिक्रिया ही सर्व देशभर सुरू होती. पण या दोन्ही खटल्यांच्या परिस्थितीत मुख्य निर्णायक गोष्ट त्यापूर्वी झालेले खून हेच होय. रँड साहेबांचा खून न होता तर १८९७ सालचा टिळकांवरील खटला झाला नसता. तसेच बंगाल्यांत बाँबगोळ्यांचे अत्याचार न घडते तर १९०८ सालचा खटला झाला नसता. शाब्दिक राजद्रोहाकरिता सरकाराने इतक्या तातडीने खटले भरले नसते. पण दारूच्या कोठारांत ठिणगी पडावी त्याप्रमाणे मनुष्याच्या रक्तबिंदूने भडका उडविला.

या दोन खटल्यांतील साम्यतेच्या गोष्टी वर दिल्या आहेत. पण विषमतेच्या अशाही कांही गोष्टी आहेत. पहिल्या खटल्यांत टिळकांना जामिनावर सोडण्यांत आले. पण दुसऱ्यांत जामिनावर सोडण्यांत आले नाही. पहिल्या खटल्यांत सुरुवातीला टिळकांशी वागण्याचे सरकारचे धोरण किंचित सौम्य होते. दुसऱ्यांत प्रथम पासूनच ते उग्र असल्याचे दिसून आले. पहिल्या खटल्यांत प्रसिद्धपणे टिळकांच्या बचावाकरिता वर्गणी देशभर गोळा करण्यांत आली; पण १९०८ साली मुंबई इलाख्यांतहि जाहीर रीतीने फंड उभारण्यांत आला नाही. याचे कारण असे की, टिळकांविषयी मनांतून लोकांची सहानुभूति सामान्यपणे पूर्वासारखीच असली तरी कांही कांही बाबतीत विशेष फरक पडला होता. पहिल्या खटल्याच्या वेळी नेमस्त पक्षाच्या कांही थोड्या लोकांनीहि डिफेन्स फंडाला वर्गणी दिली होती. पण दुसऱ्या खटल्याच्या वेळी त्यांनी गुप्तरूपानेहि वर्गणी दिली नाही. याचे मुख्य कारण या खटल्यापूर्वी दोनचार वर्षे नेमस्त व जहाल पक्षांतील वाद, भांडणे व शिव्यागाळी विकोपाला जाऊन अखेर सुरतेची राष्ट्रीय सभा मोडल्याने दोन्ही पक्ष कटे वैरी बनले होते. बंगाल्यांत अत्याचार सुरू झाल्यामुळे नेमस्त पक्षानेहि, सरकाराप्रमाणेच, जहाल पक्ष व अत्याचारी पक्ष यांची साखळी मनांतून जोडली होती. आणि टिळकांवरील खटला हा अप्रत्यक्षपणे अत्याचारी लोकांवरीलच खटला असे मानून, वर्गणी देण्याच्या रूपानेहि या खटल्याशी संबंध ठेवणे म्हणजे अत्याचारांना सहानुभूति दाखविण्यासारखेच आहे असे त्यांनी मानले. अशा रीतीने टिळकांविषयीची सहानुभूति मुळांतच नष्ट झाल्यामुळे नेमस्तांनी सरकाराला भिऊन या खेपेस वर्गणी दिली नाही असे म्हणण्यापर्यंत पाळीच आली नाही. कारण ही पाळी कांही अंशी जहाल किंवा राष्ट्रीय पक्षांतल्या कांही थोड्या लोकांवरहि आली होती. यामुळे दुसऱ्या खटल्यांतील खर्च टिळकांना

खासगत करावा लागला, व मदत झाली ती अगदी जवळच्या लेहीमंडळीकडूनच झाली.

पहिल्या खटल्यांत टिळकांच्या बचावाकरिता बॅरिस्टर देण्यात आले होते. दुसऱ्या खटल्यांत टिळकांनी आपला डिफेन्स आपणच दिला. १८९७ साली टिळकांचा खटला आपणाला चालवावयाला मिळाला तर हवा असे अनेक तरुण देशी बॅरिस्टरांना व वकीलांना वाटत होते, व कांहीं अंशी त्याकरितां स्पर्धाहि सुरू होती. १८९७ साली देखील मुंबईच्या कोणत्याहि युरोपियन बॅरिस्टराने टिळकांचा खटला चालविला नसतां असे वाटते, पण १९०८ साली याविषयीं संशय उरण्यास जागाच नव्हती. याचें प्रत्यंतर हेच कीं, १९०८ चा खटला चालविण्याला नामांकित असा हिंदी वकील बॅरिस्टराहि पुढें आला नाहीं. तरुण पिढीपैकीं कांहीं माणसें पुढें आली; आणि बॅ. बॅण्टिस्टा, सॉलिसिटर राघवय्या, वगैरे गृहस्थांनीं टिळकांच्या खटल्याचें काम पत्करून पुष्कळच धैर्य दाखविले यांत शंका नाहीं. परंतु एकंदर देशी बॅरिस्टर व वकील वर्ग भीतीनें गांगरून दडपून गेला होता यांतहि शंका नाहीं. दरोड्याच्या खुनाच्या खटल्यांत कोणी वकीलपत्र घेतलें तर आरोपीच्या दुर्गुणांचा वास त्याला अगाऊ लागलेला आहे, किंवा पुढें लावून घेण्याची त्याची इच्छा आहे, असे अधिकारी वर्ग समजत नाहीं. पण राजद्रोहाच्या खटल्यांत आरोपीच्या बचावाला जो वकील पुढें येतो तो द्रव्यलाभापेक्षा कांहीं अंशी कीर्ति-लाभाकरितां व कांहीं अंशी सहानुभूतीनें पुढें येतो असेच अधिकारी मानतात. आणि या पुरोगामी वकीलावर सरकारचीच काय पण न्यायाधिका-चीहि इतराजी होते असा अनुभव आहे. हें वर्म माहित असल्यामुळें, आणि १८९७ च्या राजद्रोहांत अत्याचारांच्या भूमिकेची भर पडल्यामुळें, या वेळीं कोणीहि देशी वकील बॅरिस्टर पुढें आला नाहीं. आणि बॅण्टिस्टा वगैरे जे पुढें आले त्यांना बरेच दिवस पर्यंत धंधांत नुकसान सोसावें लागलें. बॅरिस्टर बॅण्टिस्टा व टिळक यांचा पूर्वीचा परिचय फारसा नव्हता. तथापि संकटकाळीं ते टिळकांवरील भक्ति-मुळें पुढें आलें. मुंबई हायकोर्टांतील कामकाजांत त्यांनीं पुष्कळच मेहनत केली. इतकेंच नव्हें तर त्यांचें उतराई होण्याकरिता टिळक तुरुंगांत असता केसरी कचेरीनें त्यांना जी रक्कम पाठविली तीहि टिळकांच्या कुटुंबाच्या नांवानें त्यांनीं पुढें परत केली. बॅण्टिस्टा यांचें हे धैर्य व औदार्य पाहून टिळकांना त्यांच्याविषयीं प्रेमादर व टिळकांच्या पक्षाला त्यांच्याविषयीं कृतज्ञताबुद्धि वाटूं लागली. पुढें

टिळक सुटून आल्यावर त्यांनी केलेल्या होमरूल लीगच्या चळवळीत बॅण्टिस्टा यांनी प्रथम प्रथम प्रमुख भाग घेतल्याने टिळकांचा व त्यांचा स्नेह श्रद्धांगत झाला. आणि विलायतेस चळवळ करण्याकरिता टिळकांनी बॅण्टिस्टा यांसच प्रथम पाठविले.

वर्गणी देणें व वकिली मदत करणें एवढ्याच गोष्टींनी या दोन खटल्यांच्या प्रसंगांत फरक पडला असे नाही. तर टिळकांशी इतर रीतीने वागण्यांतहि कांहीं लोकांच्या मनोवृत्तींत फरक दिसून आला. सुरतेच्या राष्ट्रीय सभेनंतर टिळक मुंबईस गेले असता त्यांचे परमस्नेही दाजीसाहेब खरे यांच्या घरी पूर्वाप्रमाणें उतरे नासे झाले, व उतरण्याविषयी खरे यांनीहि त्यांना आप्रह केला नाही ! टिळकांनी तेथपासून सरदारगृहांत उतरण्याची सुरुवात केली. एका अर्थानें हें योग्यच होतें. कारण टिळकांनी खासगी घरी उतरावें तर त्यांच्याकडे गुप्त पोलिसांपासून अत्याचारी माथेफिरू लोकांपर्यंत हरएक पेशाचे, ढंगाचे, मताचे व स्वभावाचे लोक भेटौला येणार ! तसेच स्वतःच्या काय पण इतरावरील राजद्रोहाच्या खटल्यांतहि मदत करण्याला टिळक मुंबईस जाणार. अर्थात् असल्या लोकांचा व असल्या कामाचा उपसर्ग, खरे हे परम मित्र झाले म्हणून त्यांना किंवा इतर कोणा मित्रालाहि, कां लावावा अशा विचार टिळकांनी केला. सरदारगृहांत उतरण्याला दोन गोष्टी अनुकूल. आधी एक तर ती जागा सार्वजनिक स्वरूपाची. तेथें कोण उतरला, आला गेला याला कोणताच विशेष अर्थ किंवा महत्त्व नाही. पोलिसांनी सरदारगृहांत आल्यागेल्याची नोंद ठेवली व न ठेवली दोन्हीला किंमत सारखीच. इतका तो विधि नित्य क्रमांतला. शिवाय सरदारगृहाचे मालक विमुभाऊ साळवेकर हे मनाचे खंबीर असून सरदारगृहांत टिळकांनी उतरण्यासंबंधी त्यांनी केव्हांहि यत्किंचितहि अनास्था किंवा नापसंती दर्शविली नाही. इतकेंच नव्हे तर, “सरदारगृह हे तुमचे व तुमच्या राष्ट्रीय पक्षाचे घरच आहे असे समजा आणि किंचितहि शंका किंवा भीड न धरतां येथें सरास उतरत चला,” असे त्यांनी टिळकांना आस्थापूर्वक कायमचेच सांगून टाकले होते. पहिल्या खटल्यानंतर, टिळक राजद्रोही म्हणून सरकारच्या इतराजीतले या त्यांच्या लौकिकामुळे, त्यांच्या घरी मुलगी देणें किंवा त्यांच्या घरची मुलगी करणें या गोष्टीला नाक मुरडणारा किंवा मार्गे घेणारा एखादा सोबळा गृहस्थ आढळण्याइतकी मजल गेलेली होतीच. अर्थात्च १९०८ च्या खटल्याच्या सुमारास अशा लोकांची संख्या फार वाढली होती.

दुसऱ्या खटल्यांत टिळकांनीं डिफेन्सचें काम स्वतः चालविलें याचें आणखीहि एक कारण असें कीं, बाहेरून कोणी मोठा बॅरिस्टर आणण्याइतके पैसे टिळकांजवळ यावेळीं नव्हते. १८९७ सालापेक्षां यावेळीं त्यांची सांपत्तिक स्थिति बरी होती. परंतु १९०१ पासून तार्डमहाराज खटला सुरू झाला त्यांतच फौजदारी खटलाहि झाला. यामुळें केसरीच्या शिलकी पडणाऱ्या थोड्याशा पैशांपैकीं बराच भाग या कार्मीं खर्च झाला होता. आणि ज्या खटल्यांत सुटण्याची आशा नाहीं त्या खटल्यांत कर्ज काडून हजारो रुपये घालून बॅरिस्टर द्यावा आणि त्यानें कसा तरी डिफेन्स द्यावा यांत टिळकांना कोर्टाचें स्वारस्य वाटलें नाहीं. राजकारणाच्या खटल्यांत वकिलांनें आरोपीचा बचाव करावयाचा म्हणजे स्वतःच एका हातानें ढाल व एका हातानें तलवार न धरितां, यजमानानें तलवार व नोकरानें ढाल धरून लढावें असा प्रकार होतो ! राजकारणांतली तरवार आपण चालवावी तर न्यायकोर्टांतली ढालहि आपणच धरावी हेंच अधिक योग्य.

या खटल्याची दहशत लोकांना इतकी बसून गेली होती कीं, खटला चालू असतां टिळकांचे कागदपत्र छापून देण्यालासुद्धां कोणी मदत करीना. १८९७ सालीं खटला चालू असतां केसरी-मराठ्याच्या आम्ही संपादक मंडळींनीं व मुंबईच्या मित्रमंडळींनीं मिळून एक दैनिक वर्तमानपत्र 'जादा केसरी' या नांवानें काढलें होतें. खटल्याची हकीकत लोकांना रोजच्या रोज समजण्याला मुंबईत आणि विशेषतः बाहेरगांवीं या पत्राचा फार उपयोग झाला. असें एक दैनिक पत्र या खटल्याचें वेळीहि काढण्याची टिळकांना आणि मित्रमंडळींना इच्छा होती. पण या खटल्याचें स्वरूप वेगळें असल्यानें ती गोष्ट घडून आली नाहीं. टिळकांची इच्छा अशी होती कीं, सर्व खटल्याची हकीकत नसली तरी त्यांचें रोज कोर्टांत जें भाषण होई तेवढ्याची छापील हकीकत रोज लोकांना वाचावयास मिळावी. आणि याकरितां एक युरोपियन शॉर्टहँड रायटर या कार्मीं मुद्दाम खर्च करून नेमण्यांत आला होता. तो आपणाकडून तत्परतेनें भाषण उतरून घेऊन त्याप्रमाणें लिहून देई. पण रोजच्या रोज तें छापून मिळणें मुश्किलीचें झालें. मी हिंड हिंड हिंडलों. पण कोणी छापखानदार सवड नाहीं म्हणून सांगे, तर कोणी इतर कामाची सबब सांगे. आणि कोणी पैशांत मोडलें असें भासवितां यावें म्हणून फारच जबर आकार सांगे. नाहीं म्हणावयास गिरगावांतील जुन्या पोस्टाला लागूनच असलेल्या एका गुजराथी छापखानेवाल्यानें हौसेनें मदत करण्याचें कबूल केलें. पण तें काम त्याच्या

आवाक्याबाहेरचें ठरलें, आणि एका दिवसाच्या प्रयत्नानंतर ती कल्पना मला सोडून द्यावी लागली.

**खटल्याचें पुस्तक**—पण संकटांतच धैर्याची परीक्षा होते असें म्हणतात त्याप्रमाणें येथेंहि अनुभवाला आलें. आपणावरहि केव्हां खटला होईल याचा नेम नाही असें अहोरात्र वाटत असतां, मी व खाडिलकर हे आपलीं कामें अधिक उत्साहानें व दक्षतेनें करूं लागलों. माझ्या या कामांपैकी पहिलें काम टिळकांच्या या खटल्याच्या हकीकतीचें इंग्रजी पुस्तक काढणें हें ठरलें. कारण असें पुस्तक प्रसिद्ध होऊन, खटल्यांतील आपल्या बचावाच्या भाषणासह इत्थंभूत हकीकत कागद पत्तानिशी हिंदुस्थानांत व परदेशांत लोकांना वाचावयाला मिळावी अशी इच्छा, टिळकांना खटल्याच्या अखेरच्या दिवसांत मी भेटावयास गेलों असतां त्यांनीं मजजवळ प्रगट केली होती. आणि मोठ्या साडेचारशें पानाचें पुस्तक दोन महिन्यांत काढून ती मी पुरी केली. हें पुस्तक मी काढल्यानंतर लवकरच जप्त झालें. तथापि खासगी रीतीनें माझ्या संग्रहीं राहिलेली एक प्रत टिळक मंडालेहून परत आल्यावर, मी त्यांना दिली. त्या पुढें ती त्यांनीं आपल्याजवळच ठेवली. आणि पुस्तक जप्त झाल्यामुळें त्यांच्या प्रसिद्धीनें साधणारा टिळकांचा हेतु जरी फसला तरी, मी एवढें पुस्तक अशा अडचणीच्या दिवसांत इतक्या लवकर काढूं शकलो याबद्दल त्यांनीं मोकळ्या मनानें मला शाबासकी दिली ! या माझ्या कार्य-कुशलतेनें त्यांच्या मनावर कायमचा परिणाम झाला. त्यामुळेंच पुढें ‘केस फॉर इंडियन होमरूल’ हें पुस्तक काढण्याचें काम टिळकांनीं मजकडेच दिलें आणि तेहि पण मी अशाच तडाक्याने पार पाडलें. ‘टिळक केस’च्या इंग्रजी पुस्तकावरील बंदी आतां उठली आहे, पण उलट इतक्या जुन्या काळांतील हकीकती विषयींची उत्सुकता कर्मा झाली आहे. तथापि माझ्या परिश्रम-पात्रतेचें एक उदाहरण म्हणून मी अभिमानानें या पुस्तकाकडे वांट दाखविलें तर तो माझा अभिमान अयथार्थ आहे असें कोणीहि म्हणेलसें वाटत नाही. असो. असलें पुस्तक छापण्याच्या मार्गांत अडचणी किती तरी ! पण टिळकांचा खटला चालू असतां छापखानेवाल्यांकडून जी मदत मिळाली नाही, किंवा मिळूनहि कदाचित् इतर कारणांमुळें फुकट गेली असती, ती खटल्यानंतर खटल्याचें पुस्तक काढण्याचें बाबतींत इंदुप्रकाश छापखान्याचें मालक श्री. दामोदर सावळाराम येंदे यांजकडून मिळाली. पूर्वी १८९७ च्या खटल्याचें पुस्तक



बै. केशवराव देशपांडे व अँडव्होकेट सेटलूर यांनीं प्रसिद्ध केलें, तशा तऱ्हेचें पुस्तक या खटल्याचेंहि प्रसिद्ध करावें असे मी ठरविलें. आणि येंदे यांनीं मला हें पुस्तक प्रथम छापखान्याच्या जबाबदारीवर खर्च करून छापवून देण्याचे कबूल केले. येंदे यांचे हे दोन प्रकारचे धाडस होते. पुस्तक राजद्रोहाच्या खटल्याचे असल्यामुळें सरकारची इतराजी होण्याचा संभव. आणि पुस्तक अदमासाप्रमाणें न खपले किंवा एकदम सरकारजमा झालें तर पैशाचें नुकसान ठेवलेलेंच. तरी टिळक-केळकरांचा स्नेह स्मरून त्यांनीं हे दोन्ही प्रकारचे धाडस आनंदानें केलें. खटल्याची हकीकत घेण्याकरितां युरोपियन शॉर्टहँड रायटर केसरी कचेरीने नेमला होता. ती हकीकत आणि कोर्टाकडून घेतलेल्या सहीशिक्ष्याच्या नकला अशी पुस्तकाची सर्व तयारी सिद्ध होती. शॉर्टहँड रिपोर्टराकडून येवढा प्रचंड भारा आला की, तो जवळ जवळ निम्माअधिक छाटावा लागला व सांधेजोड करणें हें माठें बिकट काम होऊन बसलें. तसेच वर्तमानपत्रांच्या अभिप्रायांचा मजकूर इतका पुष्कळ व इतका चांगला होता की, तो न छाटण्याचा मोहहि आवरेना. यामुळें या खटल्याचा ग्रंथ मोठ्या आकाराच्या साडेचारशें पानांचा झाला. तथापि येंदे यांच्या सहाय्यामुळें तो खटल्याच्या निकालापासून अवघ्या सात आठवड्यांत म्हणजे ता. १५ सप्टेंबर रोजी प्रसिद्ध करण्यांत आला ! या अल्पावधीत येवढा ग्रंथ प्रसिद्ध करणें हें काम संपादक व छापखानेवाले या उभयतांनाहि फार दगदगीचें झालें. पण खटल्याची हकीकत साधार व समग्र वाचण्याची लोकांना उत्कंठा फार यामुळें श्रमाकडे कोणीच पाहिले नाहीं. मात्र योगायोग असा की, पुस्तकाच्या मुखपृष्ठाचें म्हणजे एकंदर ग्रंथाच्या अखेरचें पृष्ठ पाहून मी छापखान्याची पायरी उतरतो तांचे हायकोर्टाच्या बेलिफानें एक नोटिस आणून मजवर बजाविली. ही नोटिस माझ्यावर पुढें झालेल्या बेअदबीच्या खटल्याची होती.

माझ्यावर झालेल्या या खटल्याची सर्व हकीकत पुढें 'माझा न्यायकोर्टाशीं ऋणानुबंध' या प्रकरणांत मी देणार आहे म्हणून ती येथें देत नाहीं. या खटल्यांतून मी मोकळा होण्याच्या आधी व त्यानंतर मी दोन कामें त्यांतल्या त्यांत विशेष महत्त्वाचीं अशीं हातीं घेतलीं. एक टिळकांच्या शिक्षेवर विलायतेस प्रिव्हिकौन्सिलडे अपील करणें, आणि दुसरें काँग्रेसची दोन शकलें झालीं होती तीं शक्य तर जोडणें. प्रथम अपीलासंबंधानें सांगतां.

**खटल्याचें अपील**—मुंबईस टिळकांचा खटला चालू असतां त्यांच्या मदतीकरितां वर्गणी जमविण्यांत आली होती हे मागें सांगितलेच आहे. परंतु विलायतेतील

खर्च केसरी कचेरीच्या हातून निभावण्यासारखा नव्हता. फंड जमविण्याची गरज होती. त्याकरितां म्हणून तारीख १८ सप्टेंबर रोजी मी व खाडिलकर यांच्या सहानें वर्गणीकरितां जाहीर विनंतिपत्र काढण्यांत आलें. या विनंतिपत्राला उत्तर लोकांकडून समाधानकारक आलें. वर्गणीदारांची संख्या १८९७ सालापेक्षां फारच कमी होती. संख्येचा हा कमीपणा वर्गणीच्या आंकड्यांनीं थोडासा भरून निघाला. पण पूर्वी निरनिराळ्या प्रांतांत मिळून सुमारे पाऊण लाख रुपये वर्गणी टिळकांच्या बचावाकरितां जमली होती. तितकी या वेळीं जमली नाही. वर्गणी जमविण्यांत आली ती मुख्यतः मुंबई शहरांत व महाराष्ट्रांत. वर्गणीचे आंकडे किंवा नांवें प्रसिद्ध करण्याची सोय नव्हती. बहुतेक वर्गणीदारांनीं आमचीं नांवें प्रसिद्ध करून नका असाच उलट आग्रह धरल्यानें वर्तमानपत्रांतून पांच वगैरे प्रसिद्ध करण्यांत आली नाहीं. पैसा विश्वासानें दिला, विश्वासानें घेतला, व योग्य कारणांला खर्च झाला, इतकाच या रुपयांचा हिशोब या स्थितीत प्रसिद्ध करितां आला असता. आणि तो न छायताच लोकांना समजलाहि. कारण प्रथम खापडें व नंतर दादासाहेब करंदीकर हे विलायतेला गेले, आणि विलायतचा या दोघांचा खर्च व अपिलाचा खर्च या फंडांतूनच झाला. फंड अपुरा पडल्यामुळें केसरीला स्वतःची वरीच रक्कम घालावी लागली. ही रक्कम घातल्यानें केसरी शब्दशः निर्धन झाला व कर्जहि झालें. दडपशाहीमुळें 'आमचा केसरीचा अंक बंद करा' अशी पत्रे येऊं लागलीं. जितकें मिळवावें तितकें खर्चावें, नाहीं तेव्हां मिळेल तेथून कर्ज काढावें, अशा हलाखीच्या स्थितीत आम्हाला दिवस काढावे लागले.

**संयुक्त काँग्रेसची खटपट**—सुरतेस मोडलेली काँग्रेस पूर्वीसारखी नेमस्त, राष्ट्रीय, क्रांतिकारक, अशा सर्व पक्षांची मिळून पुन्हां भरूं लागावी, आणि या प्रत्येक पक्षाचें जें काय बळ तें इतर पक्षांना एकत्र कार्य करित असतां मिळावें अशी टिळकांची इच्छा होती. ते तुहंगांत न जाते तर हा उद्योग ते स्वतःच करते. आणि मंडालेहून परत आल्यावर हाच उद्योग त्यांनीं पुरा पाडलाच. आणि त्याकरितां त्यांनीं थोडी हारहि खालली. हा उद्योग पुरा करण्यापूर्वीच त्यांना तुहंगात जाणे आले. तरी हें कार्य चालू रहाण्याकरितां दूर दृष्टीनें टिळकांनीं 'काँग्रेस कंठिन्युएशन कमिटी'

म्हणून एक मंडळ नेमलें. तिच्या चिटणीसाच्या जागीं म. रा. बोडस यांची नेमणूक करण्यांत आली.

ता. १५ ऑगस्ट रोजी बोडसांनीं दोन-तीनशें पुढाऱ्यांना उद्देशून एक पत्रक काढून मतें मागविलीं. तीं पुढील आक्टोबरपर्यंत येत होतीं. ( यापैकीं मतप्रदर्शक कांहीं पत्रें मी टिळक-चरित्र खंड २, भाग ७, यांत दिली आहेत तीं वाचण्यासारखीं आहेत. ) या मतांचा निष्कर्ष काढून निर्णय करण्याकरितां कलकत्ता येथें ता. ७ नोव्हेंबर रोजीं अमृत बक्षार पत्रिकेच्या कचेरींत निमंत्रित पुढाऱ्यांची खासगी सभा भरविण्यांत आली. तिला मी, चिंतामणराव वैद्य, शिवरामपंत परांजपे, डॉ. मुंजे इत्यादि लोक गेलो होतो. सभेला नेमस्त पक्षाचे भूपेंद्रनाथ बसूप्रभृति कांहीं लोकहि हजर होते.

कलकत्त्याच्या या सभेंत बंगालच्या पुढाऱ्यांनीं असें आश्वासन दिलें की, समेट होणें शक्य आहे, म्हणून वेगळी राष्ट्रीय सभा तूर्त भरवूं नये. पण तसे न घडल्यास मद्रासच्या काँग्रेसला आपल्यापैकीं कोणी जाऊं नये. दरम्यान बंगाल्यांतील नेमस्तांची सभा १५ नोव्हेंबर रोजीं भरावयाची होती ती भरली. पण तींत समेटाला फारशी आशा उरण्यासारखें ठराव झाले नाहींत. अर्थात् वेगळी राष्ट्रीय सभा भरविणें हे आवश्यक आहे असे त्या विचाराचे लोक म्हणूं लागले. या संबंधांत नागपूरच्या लोकांनीं राष्ट्रीय सभेचें आमंत्रण पूर्वीपासून दिलेलेच होतें. म्हणून त्याचा विचार करण्याकरितां ‘ काँग्रेस कंिटन्युएशन ’ कमिटीची सभा मुंबईस ता. २८ नोव्हेंबर रोजी ‘ राष्ट्रमत ’ कचेरीत भरण्याचे ठरून चिंतामणराव वैद्य यांच्या सहीनें निमंत्रणपत्रें गेली. त्याप्रमाणें सभा भरली. या सभेंत एक किंवा दोन मतें विरुद्ध पडून नागपुरास वेगळी काँग्रेस डिसेंबरांत भरविण्याचा ठराव झाला. या दोन भिन्नमतवाल्यांपैकीं मी एक होतो ! मी भिन्न मत देण्याचें कारण असें सांगितलें कीं, “ एकट्या महाराष्ट्रांनं वेगळी राष्ट्रीय सभा भरविण्याची जबाबदारी घेऊं नये. सुरू केली व मग मोडली असे न व्हावें. परंप्रांतांतले कांहीं लोक अशा सभेला येतील कीं नाहीं हें अजून पूर्ण अजमावले गेले नाहीं. जे गेले आहे त्यावरून थोडीशी डळमळच दिसते. विशेषतः बंगाल्यांत उभयपक्षांमध्ये वैमनस्य कमी हे पवना येथील सभेवरून दिसून आले आहे. कन्व्हेंशनवाल्या नेमस्त्रांच्या सभेंत ता. १५ रोजीं जरी हवे तसे अनुकूल ठराव झाले नाहींत, तरी त्यांना एकदम सोडून स्वतंत्र राष्ट्रीय सभेला बंगालचे राष्ट्रीय पक्षाचे पुढारी

येणार नाहीत. त्यांच्यापेक्षा आमच्यावर मोतीबाबूंचे प्रेम अधिक आहे हे खरे. तरीपण ते वेगळे, आणि स्वतंत्र राष्ट्रीय सभेला येऊन मिळणे वेगळे. तें नेहमीच्या राष्ट्रीय सभेलाहि फारसे जात नाहीत. मग आमच्या सभेला या स्थितीत कसे येतील ! अर्थात् परप्रांतांतील लोक यथाप्रमाण येत असल्याशिवाय नुसत्या महाराष्ट्रीयानीं स्वतंत्र 'काँग्रेस' भरविणें योग्य नाही. नागपुराखेरीज इतर कोणत्याहि प्रांतांने अशी सभा आपल्या प्रांतांत भरवूं असे आजवर म्हटलेले नाही. तसेच 'समितीच्या कायद्या'ने सरकार नागपूरची सभा बंद करण्याचा संभव आहे. आणि ती बंद केली तर विनाकारण आपण थप्पड खाऊन बसलो असे होईल. म्हणून वेगळी राष्ट्रीय सभा न भरवितां महाराष्ट्रपुरते एक राष्ट्रीय पक्षाचे कॉन्फरन्स भरवावे. "

स्वतंत्र काँग्रेसला बंदी—तथापि नागपुरास स्वतंत्र राष्ट्रीय सभा भरविण्याचा विचार कायम ठरला व त्याप्रमाणे नागपुरास राष्ट्रीय मंडळानें आपलें स्वागत-मंडळ बनवून सर्व तयारी केली. अशा प्रकारची सभा भरणार असे ठरल्यामुळे प्रत्येक प्रांतांत नव्या पक्षाचे असे जे थोडेबहुत लोक होते त्यांनीं सहजच डोकें वर काढले. त्यांना ह्या चळवळीने उत्तेजन आलें. आणि चारदोनच कां होईनात पण आपल्या पक्षाचे प्रतिनिधि नागपुरास जावे अशा इच्छेने त्यांनीं निवडणुकी करण्यास प्रारंभ केला. स्वयंसेवक मंडळाची योजना झाली. उतरण्याची व जेवण्याची जागा मंडप या सर्व व्यवस्थेला नागपूरची मंडळी उत्साहाने लागली. येऊन जाऊन अध्यक्षच काय तो ठरावयाचा होता. इतक्यांत लोकांनीं अदमास केला होता त्याप्रमाणें घडलें. अस्माना—मुलतानी प्रकार झाला. तारीख ११ डिसेंबर रोजी नागपूर येथील डिस्ट्रिक्ट मॅजिस्ट्रेटने क्रिमिनल प्रोसिजर कोड १४४ प्रमाणें नोटीस काढली, व असें फर्मावले कीं " नागपूर येथें होऊं घातलेली २४ वी राष्ट्रीय सभा सरकारकडून बंद करण्यांत आली आहे. ११ जानेवारी १९०९ पर्यंत स्वागत-मंडळानें या राष्ट्रीय सभेसंबंधानें कोणतीहि जाहीर सभा भरवूं नये. कोणत्याहि इमारती उभाहूं नयेत. चालू काम असेल तें बंद करावें. मंडप वगैरे घालूं नयेत." या हुक्मानें राष्ट्रीय पक्षाच्या राष्ट्रीय सभेचे सगळेच गाठोडें नोकरशाहीच्या खुंटीला लागले. या हुकुमाविरुद्ध स्वागत-मंडळानें बरीच तक्रार केली. परंतु सर्व तक्रारी ऐकून घेऊन मॅजिस्ट्रेटनें फिरून १६ डिसेंबर रोजी पूर्वीं केलेला हुक्म कायम

केल्याचा पक्का हुकूम केला. त्यामुळे स्वागत-मंडळाचे चिटणीस डॉ. मुंजे व नारायणराव अळेकर यांनी राष्ट्रीय सभा भरत नाही असे जाहीर केले, आणि झालेली हकीकत 'काँग्रेस कंटिन्युएशन कमिटी'च्या अधिकाऱ्यांकडे कळविली.

पण अशा रीतीने नागपूरची सभा बंद झाली तरी बंदीचा हुकूम नागपूर पुरताच असणार यामुळे ती सभा दुसरीकडे कां भरू नये अशी पृच्छा कित्येकांकडून होऊ लागली. कित्येक वर्तमानपत्रांतून अशा अर्धवट बातम्याहि प्रसिद्ध झाल्या की, नागपूरची सभा रद्द झाली ती मुंबईस भरणार आहे. वास्तविक नागपुरास बंदीचा हुकूम काढण्याची सरकारची जी कारणे तीच मुंबईसहि लागू होती. म्हणून मुंबईस सभा भरवावी या सूचनेत अर्थ नव्हता. आणि ती भरविली जाणार यावदत्तेवर कोणी विश्वास ठेवण्याचे कारण नव्हते. पण तशा बातम्या प्रसिद्ध होऊ लागल्यामुळे माधवराव बोडस यांनी वर्तमानपत्रांतून स्पष्टपणे जाहीर केले की "मुंबईस सभा भरणार ही गोष्ट खोटी. तसा विचारच नाही. आणि कोणीहि ही वदता खरी मानू नये." बोडस हे व्यक्तिशः वेगळी राष्ट्रीय सभा भरविण्याच्या विरुद्ध होते. एवढेच नव्हे तर, नागपूरची सभा बंद झाली हें ऐकून त्यांना मनातून आनंद झाला. आणि त्यांनी तो ताबडतोब मराठा पत्राच्या द्वारे व्यक्त केला. ते लिहितात, "मुंबईस सभा भरणार ही गोष्ट काँग्रेस कंटिन्युएशन कमिटीला मान्य नाही व माहितीहि नाही. राष्ट्रीय सभा वेगळी भरवावी या गोष्टीला मी पहिल्या पासून विरुद्ध आहे. मी संयुक्त राष्ट्रीय सभेच्या कल्पनेचेच सतत समर्थन केले आहे. एकतर्फी राष्ट्रीय सभा भरविणे हे इष्ट नाही. तिला लोकांच्या दृष्टीने कांहीं किंमत अगणार नाही. उद्यां नेमस्त लोकांना अधिक शहाणपणा सुचून त्यांचा पक्षाभिमान हटेल व संयुक्त राष्ट्रीय सभा भरेल अशी मला आशा आहे. नेमस्त पुढाऱ्यांबद्दल व्यक्तिशः मला अत्यंत आदर वाटतो, व लॉर्ड मोले यांच्या सुधारणांच्या योजनेतून दरम्यान कांहीं भरीव असा फायदा हातीं लागेल अशी आपण सर्वांनी आशा करावी हे योग्य आहे. नागपूरच्या अधिकाऱ्यांनी सभाबंदीचा हुकूम काढला हें दिसण्यांत संकट असले तरी वस्तुतः ती ईश्वराची कृपाच होय. कारण आमचे नागपूरचे उत्साही मित्र जी मोठी चूक करणार होते ती अशा रीतीने परस्पर बचावली गेली."

नागपूरची सभा थांबल्यानंतर राष्ट्रीय पक्षाची वेगळी काँग्रेस भरण्याची कल्पना पुढे "केव्हां निघालीच नाही. मात्र १९०८-१४ या वर्षीत नेमस्तांकडून

राष्ट्रीय सभा या नांवाने भरविली जाणारी सभा रोडावत जाऊन लोकांत अप्रिय झाली होती. आणि संयुक्त राष्ट्रीय सभा भरवू इच्छिणारा पक्ष हलुहळू बळावत होता.

टिळकांचा खटला, त्यावरील अपील, विलायतेंतलें अपील, व संयुक्त राष्ट्रीय सभेची खटपट या संबंधानें या अवधींत मला स्वतःला आलेली कांहीं पत्रें या खालीं देत आहेः—

(ता. १७ जुलै १९०८) — “सहज २६ जूनचा एका इंग्लिश वर्तमानपत्राचा अंक विकत घेतला. त्यांत असें आढळलें कीं, बळवंतरावांना पकडण्यांत आलें. तुम्ही लिहिल्याप्रमाणें या दिवसांत सरकार काय करील, काय न करील याचा नियम नाहीं हें तर खरेंच. पण ज्या पत्रांत ही बातमी होती त्यांतच टिळकांच्या लेखाचा जो सारांश म्हणून दिला होता त्यावरून मला वाटतें कीं, ते लेख १८९७ सालीं शिक्षा झालेल्या लेखांहून कमी कडक आहेत. बळवंतराव आपला खटला स्वतः चालविणार या गोष्टीनें त्यांच्या पक्षाच्या दृष्टीनें फायदा होईल हें खरें. पण स्वतः त्यांचें मात नुकसान होईल असें मला वाटतें. पण मी खुळा मनुष्य पत्रांत हें जें लिहितो तें काय ! तुमच्या हातीं हें पत्र पांचण्यापूर्वीच कदाचित् खटल्याचा बरा-वाईट निकालहि लागून गेला असेल. बळवंतरावांना या प्रसंगीं एखाद्या लेखापेक्षां स्वतःचें समर्थन अधिक करावयाचें आहे. म्हणून स्वतःचा डिफेन्स देतांना त्यांच्या मनांतले विचार पुढें येऊन त्यांचाहि दोष त्यांच्या युक्तिवादाला बाधाव-याचा !” (श्री. मो. साने, जर्मनी.)

(ता. ३ ऑगस्ट १९०८) — “टिळकांच्या खटल्याचा निकाल ऐकून इकडे सर्वांना फार वाईट वाटलें. त्यांचीं आमचीं मतें जुळत नसतील. पण त्यांची बुद्धिमत्ता त्यांचें मनःस्वातंत्र्य व त्यांची देशभक्ति याविषयीं कोणाचाहि मतभेद नाही. त्या बाबतींत त्यांचे कौतुक करावें मान द्यावा तेवढा थोडाच आहे. स्नेही या नात्यानें मी तुम्हाला लिहितों कीं, या दिवसांत तुम्ही फार जपून लिहा. हें वाचून तुम्ही म्हणाल ‘नटेसन तू भित्रा आहेस !’ तसे वाटेल तर म्हणा. पण उगीच दगडाला टक्कर देण्यांत तरी काय अर्थ असें मीहि तुम्हाला विचारतो.’ (जी. ए. नटेसन, मद्रास.)

(ऑगस्ट १९०८) — “माझे खटले कोर्टांत केव्हां निघतील याची कल्पना नाही. डिसेंबरापूर्वी ते निघत नाहीत. या खटल्यामुळें इंग्लंडला जाण्याचा

तूर्त थांबलों. विलायतेस गेलों तरी माझ्या हद्दपारीसंबंधानें कोणतीहि खटपट करण्याचा माझा विचार नाही. मात्र भाषणांतून त्यांवर टीका करीन. तेथें एक वर्षभर राहून राजकीय चळवळीचें व ग्रंथ लेखनाचें काम करण्याचा माझा विचार आहे. ब्रिटिश न्यायदेवतेवर माझा विश्वास नाही. टिळकांच्या खटल्यांत अपील करून कांहीं फायदा होईल असें मला वाटत नाही. मात्र त्या खटपटीकरितां तुम्ही किंवा कोणी जात असेल तर टिळकांच्या संबंधानें इतर खटपट करण्याला मीहि जाईन. तुम्ही व दाजीसाहेब खरे जाल तर चांगले होईल. मी तुमच्या बरोबर येईन. मात्र त्याकरितां शक्य तितकें लवकर गेलें पाहिजे.” ( लाला लजपतराय, लाहोर.)

( ता. ८ ऑगस्ट १९०८ )—“टिळकांच्या खटल्याची समग्र हकीकत एका मोठ्या पुस्तकाच्या रूपानें तुम्ही काढीत आहा असें पत्रांत वाचलें. सखाराम गणेश देऊस्कर यांची इच्छा बंगालींत या खटल्याची हकीकत प्रसिद्ध करण्याची आहे. केसरी-मराठ्यांतील हकीकत त्रोटक असणार. म्हणून देऊस्कर यांची तुम्हांला अशी विनंती आहे कीं, या पुस्तकाचा प्रत्येक फॉर्म छापून झाल्याबरोबर त्याची एक प्रत त्यांच्याकडे पाठवावी. म्हणजे ताबडतोब ते भाषांतर करून घेतील.” ( बाबूराव पराडकर, कलकत्ता.)

( ता. १५ सप्टेंबर १९०८ )—“हाइंडमन यांची गांठ पडल्याचें मागील पत्रें लिहिलेच आहे. आज नेव्हिनसन, रॅडक्लिफ व कॉटन यांना नॅशनल लिबरल क्लबांत भेटलों. गोखले यांचा हात दुखावला म्हणून ते परत आले आहेत. जर्मनींत त्यांचा हात दुखावला. उद्या ऑक्सफर्ड येथें विश्वधर्म परिषद भरणार आहे तिला मी जातो. नेव्हिनसन म्हणाले ‘तुम्ही ही संधि वाया दवडू नका.’ तेथें प्रतिष्ठित लोक येतात. जो तो म्हणतो कीं रुफस आयझॅक्स यांनाच वकीलपत्त द्या. ते फौजदारी कामकाजांत अतिशय उच्च दर्जा मिळविलेले बॅरिस्टर असून शिवाय पार्लमेंटचे सभासद आहेत. आमचे वकीलपत्र घेण्याला त्यांना सबड सांपडेल कीं नाही याविषयी शंकाच वाटते. पण मागेल ती फी देऊ. नाहीतर काय करणार !” ( ग. श्री. खापर्डे, लंडन.)

( ता. २२ सप्टेंबर १९०८ )—तुम्ही माझ्यासाहेबी टोपीला म्हणून सलाम पाठविला. पण मी माझा नेहमीचा रुमालच अजून ठेवला आहे. परकीय लोकांच्या अशा पोषाखाची लंडनच्या लोकांना अलीकडे थोडीबहुत संवय झाली आहे. म्हणून

पूर्वीप्रमाणे फारसा त्रास होत नाही. तरीपण एक टोपी घेऊन ठेवलीच आहे. ती एखाद वेळ डोक्यावर ठेवून आरशांत पाहून मी खूप हंसतो, व मला टोपी घातलेला पाहून स्नेह्यांनाहि हंसू येईल. टिळकांच्या अपीलाच्या कामीं डालग्यॅंडो नांवाचे एक सॉलिसिटर आम्ही केले आहेत. पारीख या नांवाचे एक बॅरिस्टर इकडे दहा वर्षे धंदा करीत आहेत त्यांना दुय्यम म्हणून नेमू. सर हेन्री कॉटन यांचे चिरंजीव यांनीहि काम करण्याचें कबूल केले आहे. आतां मुख्य बॅरिस्टर कोण मिळतो पाहावें. रुफस आयझॅक्स की, सर एडवर्ड क्लार्क ? आज दोघेहि सर्वांत श्रेष्ठ बॅरिस्टर आहेत. आणि दोघेहि सारखेच हुशार आहेत. टिळकांच्या खटल्याला अर्धवट राजकारणाचें स्वरूप आहे म्हणून हुशार बॅरिस्टर असून शिवाय व्यावहारिक मुत्सद्दी असा असेल तर अधिक बरे. खुद्द पार्लमेंटमध्ये चळवळ होण्याचा संभव हल्लीं फारच कमी दिसतो. कारण सरकारी कामाकरितांच प्रधानमंडळानें सर्व दिवस आंखून घेतले आहेत. तेव्हां खासगी संभाषणांतून काय लाभ होईल तेवढा खरा.” ( ग. श्री. खापर्डे, लंडन. )

( ता. ३० सप्टेंबर, १९०८ )—“तुम्ही निकडील मंडळी सहजच निराश झालेली दिसता. पण प्रयत्नाखेरीज आपण कोणीहि काय करणार ? मेरिडिथ येथें सर विलियम वेडरबर्न यांची गांठ घेतली. केवढा त्यांचा वाडा व केवढी त्यांची उद्यानभूमि ! स्वागतपूर्वक ते माझ्याशी पुष्कळ बोलले. सर एडवर्ड क्लार्क यांच्यापेक्षा ते रुफस आयझॅक्सच अधिक पसंत करतात. राष्ट्रीय सभा फिरून संयुक्त पक्षाची व्हावी असा प्रयत्न एक दोन वर्षे तरी आणखी करावा असें त्यांचें म्हणणें आहे. नेव्हिनसन यांनीं मला फराळास बोलाविले होते. लजपतराय, पार्लमेंटचा एक सभासद, व वर्तमानपत्रांच्या धंद्यांतील तीन लोक तेथें होते. या लोकांची माझी ओळख व्हावी म्हणूनच नेव्हिनसन यांनीं इतका खर्च केला. लजपतराय हे आपण इकडे कां आलो हे नीट सांगत नाहीत. मुलाला इकडील एका शाळेंत ठेवण्याचा त्यांचा हेतू असावा. त्रिपिन पालटि येथें आहेत. लेखकाचा धंदा करून इकडे राहण्याचा त्यांचा विचार दिसतो. बॅटिस्टा यांनीं हायकोर्टाकडे अर्ज देतांना फारच चांगलें भाषण केलें. दादासाहेब करंदीकर यांच्याबरोबर कागदपत्र येताच अपील अर्ज दाखल करूं. टिळकांच्या खटल्याचें पुस्तक तुम्ही काढलें त्याची प्रत आतांच पोचली. त्याची प्रस्तावना तुम्ही फारच हुशारीनें व कुशलतेनें लिहिली आहे. म्हणून या पुस्तकाच्या पाठविता येतील



तितक्या प्रती इकडे पाठवा. म्हणजे त्या हळूहळू इकडच्या मंडळीत पेरण्याचा माझा विचार आहे.” ( ग. श्री. खापडे, लंडन. )

( ३० सप्टेंबर, १९०८ )—“ टिळकांच्या खटल्याची हकीकत लक्षपूर्वक वाचीत आहे. त्यांच्या पहिल्या खटल्याचें अपील ने. ना. अस्किथ यांनीं प्रिव्हि-कौन्सिलपुढें चालविलें तेव्हां मी कोर्टांत हजर होतो. बादशहाकडे अपील करण्या-संबंधानें कांहीं तरी जोराची चळवळ कां होऊं नये ? हाईडमन वगैरे लोक तिकडेहि चळवळ करतील. आमचा हिंदी ख्रिश्चन समाज या बाबतींत चळवळ करण्याला तयार आहे. चिदंबरम् पिले यांचे अपीलहि पुढच्या पांच तारखेला निघणार आहे. अपीलांत कदाचित् त्यांची शिक्षा कमी होईल. त्यांचा खटला मी चालविला. त्यांच्याकरिता एक फंड जमविण्याचा माझा विचार आहे व त्यांतील २-३ हजार रुपये त्रिचाच्या त्यांच्या कुटुंबालाहि द्यावे असे वाटते. तुमचीं कांहीं पत्रें मला उशिरा पोचली, त्यांचे लिफाफे मी तपासून पाहिले नाहींत. तरी पण पत्रें उघडून पहाण्याचा त्रास इकडे कमी आहे.” ( पॅल पीटर पिले, मडुरा. )

( ६ नोव्हेंबर, १९०८ )—“ बादशहांचा जाहीरनामा वाचला. राजकीय गुन्हेंगारांना माफी देण्याचें त्यांत लिहिले आहे तेहि पाहिले. या माफीचा फायदा बळवंतरावांना मिळेल काय ? मला वाटतें कांही झालें तरी त्यांना जानेवारीपूर्वी सोडणार नाहींत. या आठवड्यांत येथें मोठी खळबळ उडाली आहे. डेली टेलिग्राफ पत्रांतील मुलाखत वाचून जर्मन वर्तमानपत्रें उसळली आहेत, व कायसरनें अधिकाराचा अत्याचार केला असे म्हणत आहेत. चॅन्सेलर फॉन व्युलो यांनीं सर्व जबाबदारी आपणांवर घेऊन राजीनामा देऊं केला. पण तोहि बादशहानें घेतला नाहीं. मोरोक्कोमधील फ्रान्स व जर्मनी यांची चुरस फार वाढली असून युद्धाच्या गोष्टी लोक बोलूं लागले आहेत.” ( श्री. मो. साने, जर्मनी. )

( १० डिसेंबर, १९०८ )—“ आज टिळक असते तर त्यांचें मन मी बळवू शकलों असतो. पण त्यांच्या अनुयायांचा तेवढा मजवर विश्वास दिसत नाही ! डॉ. मुंजे यांना मी पत्र लिहिलें आहे त्याचा सारांश असाः—

“ तुम्ही आपलेंच मत घेऊन बसला आहा. तरी मला जें वाटते तें तुम्हांला लिहितों व तें माझें मत कायम आहे. आम्ही आज वर्षभर संयुक्त काँग्रेस झाली तरच काँग्रेस, नाहीं तर काँग्रेस नाहीं, अशी चळवळ केली असती तर मद्रासच्या

काँग्रेसला तुम्हाला बराच गौणपणा आणता आला असता, व एक दोन वर्षांत तुम्हाला राष्ट्रीय सभा काबीज करता आली असती. आम्ही इकडे काँग्रेसला जाऊन मिळालो नाही. आणि एक प्रकारची तटस्थ वृत्ति धरून बसलों आहों. पण तुम्ही जर वेगळी काँग्रेस काढली तर आधीच जे दोन पक्ष आहेत त्याचे तीन होतील, व तुम्ही आम्ही एकमेकांतच झगडल्यासारखे होईल. तुमच्याप्रमाणेच आमचेहि म्हणणे असे की प्रतिज्ञापत्रक नसावे. या दृष्टीने तुमचे आमचे अधिक जुळते ही गोष्ट खरी. राष्ट्रीय पक्षावर स्टेट्समन वगैरे पत्रांतून हल्ले होतात त्यांना पत्रिका उत्तर देत असते. पण वेगळ्या काँग्रेसचे समर्थन करवत नाही. पबना येथील आमच्या ठरावाप्रमाणे कोणत्याच काँग्रेसला जावयाचे नाही असे आम्ही ठरविले आहे. तरी पण वेगळी काँग्रेस निघाली म्हणजे एखाद दुसरा इकडे जाईल, एखाद दुसरा तिकडे जाईल. तुम्ही आम्ही सर्व एक विचाराने आवळून बसलों तर मेथा वगैरे लोकांना कठिण जाईल ! वेगळी सभा काढून बंगालची सहानुभूति यावेळी घालवू नका.” ( मोतीलाल घोस. देवघर, बंगाल. )

( ता. १५ जानेवारी, १९०९ )—“टिळकांच्या खटल्याचे ब्रीफ रुफस आय-ऑक्स यांनी परत केले असे ऐकतां. माझे मत असे आहे की टिळकांच्या स्नेह्यांनीच घात केला. त्यांचा बेफामपणें बोलता येतें पण आपली टिमकी ऐकूं जाईल अशी कशी वाजवावी हे त्यांना कळत नाही. राष्ट्रीय पक्षांत पुष्कळ बखेडे झाले आहेत. त्यांतील अनेकांचें एकमेकांशीं पटत नाही. तरी मोठे यांच्या सुधारणावर राष्ट्रीय पक्षाचें म्हणणें काय आहे हें ठरवून प्रसिद्ध करण्याकरितां एक परिषद भरवावी. बाबू मोतीलाल हे मला लिहितात की नवीन लेफ्टनंट गव्हर्नर व व्हाइसरॉयचे प्रायव्हेट सेक्रेटरी यांच्याशीं त्यांची मुलाखत झाली. त्या दोघांचें म्हणणें असें की सुधारणावर राष्ट्रीय पक्षाचें काय म्हणणें आहे तें सविस्तर सांगा. टिळक आज असते तर ते हीच गोष्ट करते. बहिष्कार व त्याग हा टायमन ऑफ अथेन्सला शोभतो व विलयतेत त्याची बडबड करणे ठीक आहे. पण येथें ते निरुपयोगी आहे. रा. ब. जोशी यांचेहि मत असेंच आहे. तरी त्यांचाहि विचार घेऊन काय ते लौकर ठरवा.” ( म. रा. बोडस, मुंबई. )

( ता. १८ फेब्रुवारी, १९०९ )—“नॅशनल पब्लिशिंग कंपनीची सभा झाली. त्यांच्या बिनितीप्रमाणें ‘राष्ट्रमत’ हें पत्र तुम्ही घेऊन आपल्या जबाबदारीवर

चालवाल काय ! तसें केलें तर आम्ही फार आभारी होऊं.” ( दि. धों. साठ्ये, डॉक्टर, मुंबई. )

( ता. ७ एप्रिल, १९०९ )—“लॉर्ड मोर्ले यांच्या योजनेवर आपण परिषद भरवून ठराव केलें त्यांच्या छापील प्रती आपण इकडे पाठविल्या. त्या पार्लमेटच्या सभासदांमध्ये वांटण्याची मी खटपट करीत आहे. मोर्ले हे लिबरल पक्षाचे असल्यामुळे त्या पक्षाचे लोक तुमचे ठराव उचलून धरणार नाहीत. काँग्रेसव्हेटिव्ह लोकांविषयी बोलावयासच नको. म्हणून मजूरपक्ष व आयरिश नॅशनॅलिस्ट पक्ष यांच्यांत पुष्कळशा प्रती वाटल्या. मी परत निघण्यासंबंधानें केरहार्डी म्हणतात की मे अखेरपर्यंत तुम्ही इथें राहा. ते पार्लमेटच्या इंडिया कमिटीपुढें हें प्रकरण ठेवणार आहेत. ते झाल्यावर मी मे जूनच्या सुमारास निघतो व नंतर बर्लिनला जाऊन साने यांना भेटून तिकडे परत येईन. ” ( ग. श्री. खापर्डे, लंडन. )

( ता. १० सप्टेंबर, १९०९ )—दुगळी येथील परिषदेनें संयुक्त राष्ट्रीय सभा भरविण्याकरितां एक कमिटी नेमली आहे. त्यात सुरेंद्रनाथ व अरविंद घोषहि आहेत. पजाबांतील लोकमतहि याच बाजूचें आहे. मध्यप्रांतांचेहि तसेच. इतर ठिकाणीं जिल्हा-सभांतून असेच ठराव होत आहेत. तरी पुणे सार्वजनिक सभेनें आपलीहि एक कमिटी नेमावी व बंगाल व इतर प्रांतांतील पुढाऱ्याशीं सहकारिता करण्यास तिलां सांगावें. ” ( ग. व्यं. जोशी, पुणे. )

( ता. २८ डिसेंबर, १९०९ )—“येथें पुष्कळ लोकांशी मी समेटाविषयी चर्चा केली. त्यांचें म्हणणें नेमस्त लोकांना परत आणून सर्वांची एकच काँग्रेस करावी. असे करताना व पुढेहि कडक भाषा व व्यक्तिविषयक टीका परस्पर टाकून दिली पाहिजे! कलकत्ता येथील १९०६ च्या काँग्रेसचा ठराव हे सर्वांना समान अधिष्ठान आहे. इतर गोष्टी गौण मानाव्या. आपटे, भानु, लिमये, यांच्याशी मी पुण्यास आल्यावर चर्चा करीन व नंतर कांहींतरी समेटाचा मार्ग हुडकून काढूं. ” ( बळवंत बाबाजी देशपांडे, नगर. )

## अधिकारयोगाचा उत्तरार्ध

मी केसरीचा संपादक झालों व खाडिलकर यांनी केसरी कचेरी सोडून दिले तेव्हांपासून मला अंतर्ब्राह्म निश्चितता लाभली. आणि त्यापुढील पांच वर्षे, अनेक विषयांचा अभ्यास करून, केसरीत लेख लिहिण्याची हौस मला फेडून घेतां आली. जेक्सनच्या खुनाचा खटला संपल्यानंतर महाराष्ट्रांत एक प्रकारची उदासीनता व निष्क्रियता आली. वायु झालेला मनुष्य ती लहर जोरांत असता आपल्या आवाक्या-बाहेर शारिरिक श्रम करतो; तो वायूचा झटका उतरला म्हणजे प्रतिक्रिया होऊन निपचित पडतो; व वायूच्या लहरीपूर्वी त्याच्या अंगांत जितकें वाण असतें तितकेंहि त्या लहरीचा उपमश झाल्यावर उरत नाही. तशी स्थिति महाराष्ट्राची झाली. नवे नवे वाद किंवा नवे नवे उपक्रम मुरू करणारे टिळक तुरुंगांत डांबून बसले. राष्ट्रीय पक्षानें राष्ट्रीय सभेवर बहिष्कार घातला पण त्या ऐवजी स्वतःची अशी संघटना त्यानें कांहींच केली नाहीं. “ टिळक परत येतील व मग जें काय करावयाचें तें करतील ” असाच हवाला जो तो देत होता !

दुसरे पक्षी, पूर्वी राष्ट्रीय पक्षाचे लोक राष्ट्रीय सभेंत असतांना जरी कलह होत तरी त्यामुळें राजकारणांत जागृति राहिली होती. पण मुरतेच्या राष्ट्रीय सभेनंतर राष्ट्रीय पक्ष बाहेर पडून जरी नेमस्त पक्षाला एकतंत्री राज्य लाभलें, तरी त्या राज्यांत कांही स्वारस्य उरलें नाहीं. विरोधामुळेच पुष्कळ गोष्टींना महत्त्व व तेज गहातें. पण तो विरोध संपला म्हणजे तें तेज नाहींसें होतें. रस्सीखेचीच्या खेळांत दोन पक्ष दोहोंकडे ओढीत असतात तो पर्यंत त्यांच्या हातांतील दोर लाव्हांड्याच्या कांबीसारखा ताट रहातो; व दोन्ही बाजूचे गडी पवित्र्यावर उभे राहून आपली शक्ति प्रगट करण्याची कमाळ करीत असतात. पण ताण ऐन जोरांत असतां दोर तुटला, किंवा एका बाजूच्या लोकांनीं अवचित तो सोडून दिला, तर दुसऱ्या बाजूचे लोक नुसते कोलमडून पडतात ! त्याप्रमाणें राष्ट्रीय पक्ष निघून गेल्यामुळें राष्ट्रीय सभेची दुर्दशा झाली. राष्ट्रीय पक्षाबरोबर त्या पक्षांत सामील नसलेल्या अशाहि अनेक लोकांनीं राष्ट्रीय सभेला जाण्याचें सोडलें. सर फेरोजशहा मेथा प्रभृति लोक आळशी व मिजासी असल्यामुळें, राष्ट्रीय सभेला जाऊन सर्व केळ हजर राहून निरनिराळ्या युक्त्यांनीं तिला महत्त्व आणून ती चित्ताकर्षक करण्याचें काम

त्यांच्या हातून झालें नाहीं. सभेचे ठराव म्हणजे मिळमिळीतपणाचें प्रदर्शन होऊं लागलें. प्रतिनिधींची संख्या रोडावत चालली. १८९० च्या सुमाराला ही प्रतिनिधींची संख्या जी दोन हजारपर्यंत गेली होती ती १९१२-१९१३ च्या सुमाराला अवघ्या ३०० वर येऊन ठेपली. आणि अध्यक्षहि मुधोळकरासारखे लाभू लागले होते. म्हणजे असे कीं, त्यांच्या भाषणांत, युक्तिवादांत, कृतीत, नुसत्या राजकीय तेजस्वितेचाच अभाव नव्हे तर मूर्तिमंत रक्षपणाचा अवतार प्रगट होऊं लागला होता.

अशा रीतीनें राष्ट्रीय पक्ष कुडून बसलेला, व नेमस्त पक्ष हालचाल करीत असला तरी त्या हालचालीनें सरकारच्या तोंडावरची माशीहि न उठणारी ! टिळकांना काळ्यापाण्याची शिक्षा झाल्यामुळें वक्ते व लेखक यांच्यावर जरब बसलेली. आणि प्रेस ॲक्ट झाल्यामुळें वर्तमानपत्रेहि संभाळून लिहिण्याची संवय करूं लागलेली. अशा स्थितींत चालू राजकारण म्हणून फारसे उरलेलें नव्हतें. वरिष्ठ कायदे कौन्सिलांत होणाऱ्या कामालाच काय ते थोडेंबहुत महत्त्व होतें. कारण व्यापारी लोक म्हणजे सर इब्राहिम रहिमतुल्ला, सर विठ्ठलदास ठाकरसी, असे कौन्सिलांत शिरल्यामुळें त्यांनी व्यापार व उद्योगधंदे याविषयींच्या प्रश्नांना एक नवे महत्त्व प्राप्त करून दिलें होते. आणि गोखल्यांचें कायदे कौन्सिलांतील काम व त्यांच्या विलायतेतील येरझारा हाच काय तो चर्चेचा मुख्य विषय होऊन राहिला होता.

या सुमारास कांही वेळ हिंदुस्थानांतील राजकारणा ऐवजीं दक्षिण आफ्रिकेतील राजकारणाला महत्त्व आलें होतें. आजचे महात्मा गांधी तेव्हां नुसते मोहनदास गांधी या नांवानें ओळखले जात असत. त्यांनी सत्याग्रहाची चळवळ करून दक्षिण आफ्रिकेतील सरकारास थोडेंसें जेरीस आणलें होतें. विलायतेच्या एका खेपेनंतर गांधी यांनीं गोपाळराव गोखले यांना दक्षिण आफ्रिकेस निमंत्रण केलें. ते तिकडे जाऊन त्यांनीं सामोपचार केला तो इकडे फेरोजशहा मेथा वगैरे लोकांनाहि आवडला नाहीं. परंतु गोखल्यांच्या प्रोत्साहनानें हिंदुस्थानांत वर्गणी जमवून इकडील लोकांनीं गांधींच्या चळवळीचा तिकडे पाठपुरावा केला व सक्रिय सहानुभूति प्रकट केली. या वेळची एक मौजेची गोष्ट अशी कीं, आजचे अनेक कट्टर गांधीभक्त त्या वेळीं गांधींना शिव्या देत होते व त्यांची चेष्टा करीत होते. पण उलट केसरीच्या द्वारें मीच पांच हजार रुपये वर्गणी गोळा करून गांधींना पाठविली !

असो. वर दर्शविलेल्या शिवाय इतर विशेष प्रकारच्या चळवळी हिंदुस्थानांत तेव्हां चालू नव्हत्या. बंगाल्यांतहि असेच सामसूम होते. अरविंद घोष पांडेचरीला जाऊन बसले. त्यांचीं वर्तमानपत्रें बंद पडलीं. त्यांच्या लगत्याची मंडळी विस्कळीत झाली. चित्तरंजन दास यांचें नांव पुढें आलें होतें तरी यावेळीं ते स्वतंत्रपणें कांहीं चळवळ न करिता सर्व वेळ वकिली करून पैसे मिळविण्यांतच घालवीत होते. नाही म्हणावयाला एखादा क्रांतिकारक तरुण एखादा अत्याचार करी, व दास बाबूसारखे वकील त्याचा डिफेन्स करण्याला लाभल्यामुळें, अशा लोकांची न्याय-कोर्टांतील चौकशी हाच एक मोठा लोकचित्ताकर्षक विषय होऊन रहात असे. महाराष्ट्रांत दडपशाही खूप जोरांत मुरू होती. समर्थ विद्यालयासारख्या संस्था बेकायदा ठरवून बुडवण्यांत आल्या; व गुप्त पोलिसांच्या कारभाराचा इतका सुळमुळाट झाला होता की त्यांच्या बेसुमार त्रासामुळें व छळामुळें मोठे धीराचे लोकहि हातटेकीस आले.

अशा वेळीं केसरी चालविणें हें काम बिकट होऊन राहिलें असल्यास नवल नाही. चालू राजकारणाची गर्दी नसल्यामुळें त्यासंबंधी लिहावयाला विषय थोडे आणि रुक्ष मिळत. यामुळें अवांतर विषय घेऊन ते अग्रलेखांच्या रुपानें मी वाचकापुढें मांडीत असे. १९०९ साली खाडिलकर केसरीचे संपादक असतांच आयर्लंडच्या इतिहासावर मी जी एक मोठी लेखमाला लिहिली तिला राजकारणाचें तरी स्वरूप होतें. पण पुढे १९११ सालीं मी 'संस्कृत विद्येचें पुनरुज्जीवन' ही लेखमाला लिहिण्याला घेतली तीत राजकारण हुडकूं गेलें तरी मिळावयाचे नाही. तथापि ती लेखमाला विद्वान लोकांनातर पसंत पडलीच पण सामान्य वाचकांनाहि आवडली; व तिचे एक स्वतंत्र पुस्तकच काढा अशा सूचना मजकडे आल्या. नामदार भूपेंद्रनाथ बसू यांनीं विशिष्टविवाहाचें म्हणून एक बिल यावेळीं वरिष्ठ कायदेकौन्सिलापुढें आणलें होतें. त्याला वादग्रस्त स्वरूप असल्यामुळें, चालू राजकारणाच्या विषयांच्या अभावीं, त्याला नसतें महत्त्व आलें. बसू यांच्या बिलाचें तात्पर्य इतकेंच होतें की, "सिव्हिल ( स्पेशल ) मॅरेज आक्टाप्रमाणें विवाह करूं इच्छिणाऱ्या बंधुवरांना आपण कोणत्याच धर्माचें नाहीं असें लिहून द्यावें लागत होतें; परंतु ही अट त्यांतून काढली जावी आणि रूढ धर्मविधी न करतां एखाद्याला सिव्हिल पद्धतीनें लग्न करावयाचें झाल्यास तशी परवानगी असावी." भूपेंद्र बसू हे 'ब्राह्मो' होते, व ब्राह्मो समाजाच्या उपक्रमावरूनच मूळांत हा

कायदा करण्यांत आला होता. परंतु या अटीमुळे हिंदुसमाजातील सुधारकांना पेंच पडे. तो असा की, एक धर्मतरी सोडावा किंवा विवाहविधीच्या बाबतींत रूढाचाराला तरी मान लववावी. असा बिकट प्रसंग त्यांच्यावर येई. पण “विवाहविधीच्या बाबतींत स्वातंत्र्य देणें हें, एकंदरीनें हिंदुसमाजाच्या दृष्टीनें, धर्मातून माणसें घालवून देण्यापेक्षां अधिक बरें. हिंदुसमाजाची संख्या आधीच घटत आहे ती अशांमुळे आणखी घटविणें बरें नव्हे.” अशा विचारानें मी बसू बिलाला संमति दिली. पण राष्ट्रीय पक्षांतील एका वर्गाला हे धोरण आवडलें नाहीं. त्यानें सार्वजनिक सभेमध्ये जाहीर सभा भरवून केसरीचा म्हणजे संपादक या नात्यानें माझा निषेध केला.

टिळक मंडाल्याहून परत येण्यापूर्वी, राष्ट्रीय पक्षानें फिरून काँग्रेसमध्ये जावें कीं नाहीं व गेल्यास कोणत्या अटीवर जावें या संबंधानें वाद उपस्थित झाला होता. त्याला सातान्यास तोंड पडलें. सातारकर मंडळींनीं उभय पक्षाचा समेट व्हावा असा कांहीं उपक्रम करण्याकरितां एक परिषद भरविण्याचे ठरविले. तींत सातारकरचे नेमस्त पुढारी रावबहादूर विठ्ठलराव पाठक हे तेथील राष्ट्रीय पक्षाशीं सहकारिता करित होते, व त्यांना सातारकरांची अनुकूलता होती. परंतु बाहेरून आलेल्या लोकांत मतभेद होता. सभेचें अध्यक्षस्थान नामदार बेळवी यांना देण्यांत आलें होतें. मुख्य ठरावासंबंधानें आमच्या आमच्यांत दोन तट होते ते असे. राष्ट्रीय सभेंत जाण्याचा दुरून कां होईना पण उपक्रम करावा, निदान कोणी त्रयस्थ लोक सद्देतून समेट घडवून आणण्याचा प्रयत्न करूं म्हणतील तर त्याला तरी विनाकारण नाहीं म्हणूं नये, अशा मताचा मी होतो, आणि परांजपे खाडिलकर वगैरे मंडळी उलट मताची होती. त्यांचें म्हणणें असें कीं, “टिळक परत येईपर्यंत या बाबतींत कोणत्याहि प्रकारचें मत प्रकट करण्याची जबाबदारी आपण घेऊं नये.” ते तोंडानें इतकेंच म्हणत. परंतु “राष्ट्रीय सभेंत राष्ट्रीय पक्षानें हल्लीच्या स्थितींत तर शिरूं नयेच, पण हल्लींचे निर्बंध व अटी दुरुस्त करून घेण्याचा प्रयत्नहि आपण करूं नये. त्यांत आपल्याला कमीपणा येतो.” असे त्यांना मनांतून वाटे. त्यावर माझे म्हणणें असें होतें कीं, “स्वतःला कोणत्याहि प्रकारें बांधून न घेतां कोणी तिन्हाईत सामोपचाराचें बालणें बोलेल तर त्याला ‘ठीक आहे, प्रयत्न करा’ असे म्हणण्यांत आपलें कांहीं वेचत नाहीं. काँग्रेसच्या नव्या घटनेला जर आपण नांवें ठेवीत आहो तर तींत काय दुरुस्ती व्हावयाला पाहिजे

हैं पर्यायाने सुचवीतच आहो कीं नाहीं ! मग तेच ठरावाच्या रूपाने मांडण्याला कां हरकत असावी ! टिळकांनीं सुरतेची राष्ट्रीय सभा मोडल्यावर काँग्रेस कन्टिन्युएशन कमिटी नेमली ती फिरून काँग्रेसमध्ये जाण्याकरितां कीं न जाण्याकरितां ! टिळक तुरुंगांत असतांहि आम्ही कोणाशीं सामोपचारांनं बोललों तर टिळकांना उद्यां परत आल्यावर त्यांचें वैषम्य वाटणार नाहीं. शिवाय आपण कोणत्याहि तऱ्हेनें त्यांना बांधू इच्छित नाहीं. ते परत आल्यावर योग्य तें करतीलच. पण आपणालाहि कांहीं विचारशक्ति म्हणून आहेच कीं नाहीं ! तिचा आपण कां उपयोग करूं नये ! ”

असा दुतर्फी वाद सुरू झाल्यावर, जणू कांहीं एखादी पैज लागावी त्याप्रमाणें रोकडा हाच प्रश्न निघाला कीं, टिळक आज येथें असते तर ते काय करते ! तेव्हां फिरून मतभेद झाला. मी म्हणालों, “ टिळक असते तर सातारकरांच्या ठरावाला विरुद्ध गेले नसते. ” परांजपे खाडिलकर म्हणत “ ते हटकून विरुद्ध गेले असते. ” पण हा वाद तुटण्यासारखा नव्हता. टिळकांना कोणी कसे त्यांचें मत विचारावयाचें ! आणि ते मंडाले येथील तुरुंगांतून आपलें मत कसे सांगणार ! अर्थात्, ज्यानें त्यानें आपल्या मतासारखेंच टिळकांचें मत पडलें असतें असें प्रतिपादावें इतकेंच उरलें. शेवटीं सातारच्या सभेंत परांजपे खाडिलकर यांच्या मताप्रमाणेंच झालें. पण मौज ही कीं, पुढें टिळक परत आल्यावर सातान्यास उपस्थित झाला तोच प्रश्न त्यांनीं होऊन उपस्थित केला व मी म्हणत होतों तसेंच अगदीं बरोबर मत त्यांनीं दिलें !

इतकेंच नव्हे, तर सातान्यास विठ्ठलराव पाठकासारखे नेमस्त म्हणजे ज्यांच्या हातीं त्यावेळीं काँग्रेस होती, त्यांच्यातलेच एक पुढारी समेट सुचविण्याला पुढें आले होते; पण टिळकांनीं जो उपक्रम पुढें केला त्यांत अशा नेमस्त पुढाऱ्याचें निमित्तहि सांगण्याला मिळण्यासारखें नव्हतें. तरीहि उघड उघड खटपट अशी सुचविण्यांत येत होती कीं, निरनिराळ्या प्रांतांतील राष्ट्रीय पक्षांच्या लोकांनीं काँग्रेसची विद्यमान घटना बदलण्याविषयी योग्य अटी ‘आपण होऊन’ सुचवाव्या. अटी मान्य होऊन त्याप्रमाणें दुरुस्ती न झाली तर बाहेर राहिलेल्या लोकांनीं काँग्रेसमध्ये जाऊं नये, पण स्वतःच दुरुस्त्या सुचवण्यांत कमीपणा मानू नये.



बेळगांवास १९१६ सालीं राष्ट्रीय पक्षाची प्रांतिक परिषद भरली तीत हा प्रश्न मोठा वादग्रस्त होऊन राहिला. आणि टिळकांच्या अनेक अनुयायांनीं आपलीं मतां त्या प्रसंगीं टिळकांच्या मताविरुद्ध दिलीं ! नाहीं म्हणावयाला खाडिलकरांनीं मात्र आपलें पूर्वांचें मत बदललें. कारण सातान्यास जी गोष्ट टिळकांनीं केली नसती असं ते निश्चयानें सांगत होते त्याच्या बरोबर उलट मत स्वतः टिळकांनीं आतां प्रतिपादल्यावर ते काय करणार ! पण त्यांच्यांत व परांजपेप्रभृति मंडळींत फरक होता तो हाच. खाडिलकरांचा टिळकांच्या शहाणपणावर पक्का विश्वास. टिळक म्हणतील तें बरोबर असलेंच पाहिजे, व ते आपण डोळे मिटून खुशाल करावें असा त्यांचा निश्चय. परांजपे, वासुदेवराव जोशी वगैरे मंडळी ही देखील टिळकांची अनुयायी खरी. पण अनुयायी या शब्दाच्या अर्थाप्रमाणें पावलावर पाऊल ठेवून जाणारे अनुयायी नव्हेत, तर पायांत घुटमळून आडवे पडणारे अनुयायी ! पण कांहीं अंशीं खाडिलकरांनीं रागाला राग उभा करून आपल्या स्नेहीमंडळींना चांगल्या शिव्या हासडल्या तेव्हां टिळकांच्या मताप्रमाणें ठराव मंजूर झाला.

काय कारण घडलें लक्षांत नाहीं, पण मी या चिरस्मरणीय बैठकीला हजर नव्हतां. म्हणून या बैठकींतील मौजा पहाण्याला मला सांपडलें नाहीं. मी असतां तरी मला बोलण्याचें कांहींच कारण नव्हतें. कारण या बाबतींत माझें मत स्वतः टिळकच आप्रधानें प्रतिपादीत होते. पण अखेर बेळगांवच्या सभेंत राष्ट्रीय पक्षानें राष्ट्रीय सभेंत फिरून जाण्याची खटपट करावी असा ठराव झाल्याचें मी ऐकलें तेव्हां मला फार समाधान झालें व सातारचा सूड बेळगांवानें घेतली असे उद्गार मला काढतां आले.

केसरी माझ्या हाती. खाडिलकर रिकामे. आणि परांजपे यांचें काळपत्र बंद पडलें. तेव्हां उघड रीतीनें टिळकांच्या धोरणाविरुद्ध लिहितां येण्याला परांजपे यांना साधन नव्हतें. पण त्यांच्या नेहमीच्या पद्धतीनें स्नेहीमंडळींचीं मनें कुरतुडण्याची खटपट आंतून चालूच होती. टिळकांनीं तुरुंगांतून सुटून आल्यावर शांततेचा जाहीरनामा काढला व त्यानंतर राष्ट्रीय सभेंत शिरण्याचा असा हा प्रयत्न सुरू केला हें पाहून परांजपेप्रभृति मंडळी—टिळकांच्या तोंडावर नव्हे पण मनांतून—त्यांना नेमस्त किंवा मवाळ म्हणूं लागली होती यांत शंका नाहीं. पण १९०८ सालीं परांजपे सावरकर प्रभृतींनीं टिळकांना जवळ जवळ हेंच विशेषण लावलेलें

असल्यामुळे हें प्रकरण फक्त 'मागील अंकावरून पुढें चालूं' असें म्हणण्या-सारखें होतें.

सातान्यास घडलेल्या गोष्ठी सांगत असतां त्याच अनुसंधानाला धरून पुढें घडलेल्या कांहीं गोष्ठी मी आगाऊ सांगितल्या. म्हणून पूर्वीचाच विषय पुढें चालवा-वयाचा तर तो असा की, माझ्या संबंधानें ही अशी धुसफूस नेहमीं सुरूच होती. पण मीहि एक गोष्ट मनाशीं ठरवून ठेवली होती कीं, भांडून तंडून हडसून खडसून टिळक मंडाल्यास असतां मी केसरी हातीं घेतला तेव्हां इतरांच्या असमाधानाला कोण पुसतो ? कोणी स्नेहवृद्धीने किंवा विरोधानें जर असें म्हणाला कीं, "तुम्ही लिहितां किंवा बोलतां ही अमुक एक गोष्ट केसरीला न शोभणारी व टिळकांना न आवडणारी अशी आहे" तर मी त्यांना शांतपणें उत्तर देत असें कीं, "माझ्या संपादकीय कचेरीत मी एक मोठी पिशवी खुंट्याला टांगून ठेवली आहे. तीत मजविरुद्ध ज्या कोणाच्या कांहीं तक्रारी असतील त्या घालून ठेवीत असतो. उद्यां टिळक परत आले म्हणजे ती पिशवी आणि केसरी लिहिण्याची लेखणी त्यांच्यापुढें ठेवीन, व मग ते स्वतः वाटेल तें करण्याला मुख्यत्वार व समर्थ आहेतच." पण मांज अशी झाली कीं, टिळक परत आल्यावर ती तक्रारीची मोठी पिशवी अदृश्य झाली. पिशवी काल्पनिकच होती; व ती अदृश्य झाली याचा अर्थ मजविरुद्ध टिळकांकडे तक्रार मांडण्याला कोणी पुढें आलाच नाही. आणि टिळक येण्यापूर्वी केसरीची लेखणी जशी माझ्या हातीं होती तशीच ती पुढेहि अबाधित राहिली.

• टिळक मंडाल्याहून सुटून आले तेव्हां त्या रात्री मी त्यांना भेटून नमस्कार करून कांहीं वेळ बसून घरीं परत आलों. दुसरे दिवसापासून पुढें आणखी दोन दिवस मी असा क्रम ठेवला कीं, कोठें तारा पाठवणें, पत्रें पाठविणें, अपरिचित लोकांना नेऊन टिळकांना भेटविणें, वगैरेपुरतां मी टिळकांकडे जाई. परंतु उगाच त्यांच्यापुढें गप्पा मारीत बसलों नाहीं. एरवीच्या शिरस्त्या-प्रमाणें ही गोष्ट व्हावयाची. पण ती त्या महत्त्वाच्या दोन दिवसांत घडली नाही. हें टिळकांच्या लक्षांत आलें. मग तिसरें दिवशीं ते मला म्हणाले, "कां हो तात्या, इतके लोक येऊन बसून बोलून जातात. पण तुम्ही तर कांहींच विचारीत नाहीं व कांहींच सांगत नाहीं याचा अर्थ काय ?" तेव्हां मी प्रथम सळसळपणानें म्हणालों, "तुम्ही इतकें वर्षांनीं तुरुंगांतून सुटून परत आलां तेव्हां तुमच्याशीं बसून बोलण्याची अपूर्वाई परक्या किंवा लांबच्या लोकांना फार. ती त्यांची

अपूर्वाई संपली म्हणजे आम्ही तर काय घरचेच व रोजचेच आहो.” पण इतकें बोलून किंचित् मिस्किलपणानें मी पुढें म्हणालों, “तुमच्या गैरहजेरींत तकारी करण्यासारख्या ज्या गोष्टी मजकडून घडल्या असतील त्या तकारींच्या पिशव्या तुमच्यापुढें लोकांकडून ओतल्या जात असतील. तेव्हां त्या सर्व ओतून झाल्या म्हणजे मगच तुमच्याशीं एकदां स्वस्थ वसून बोलावें व त्या तकारींचा निकाल करून घ्यावा म्हणतां.”

“टिळकांना सहा वर्षांचा अज्ञातवास घडल्यामुळें तुरुंगांत जाण्यापूर्वी ज्या त्यांच्या कल्पना व भावना होत्या त्या घेऊनच ते परत आलेले असतील. तसें झाले असता, मला केसरीचा संपादक होण्याला जरी त्यांनीं हरकत घेतली नाही तरी, मराठ्यांतील मतप्रतिपादनासंबंधानें पूर्वीं जो त्यांचा व माझा मतभेद होता तो आजहि असेल. तसें असल्यामुळें आपल्या पक्षांतील लोकांना नापसंत असणारी मतप्रतिपादनपद्धति मी केसरीत ठेवली तिजवर स्वपक्षीय लोक नाखुष झाले असल्याची भीति टिळकांच्या मनांत असेल. आणि कदाचित् ते आल्याबरोबर कांहीं लोकांनीं त्या थोडक्या वेळांतहि माझ्याविरुद्ध कागाळ्या त्यांना आपलेपणाच्या भावनेनें सांगितल्या असतील.” अशा अनेक शंका मनांत असल्यामुळेंच मी वर लिहिल्याप्रमाणें दुरून दुरून वागत होतों. पण टिळकांना मी मुद्दाम संकोच करित आहे असा संशय येऊन ते मला म्हणाले, “आतां आज रात्री जेवावयालाच या म्हणजे आपण स्वस्थपणे बोलत बसूं.” त्याप्रमाणें मी रात्री भोजनाला गेलों तेव्हां ते मला म्हणाले, “तुम्ही असें कां वागत होतां हे माझ्या लक्षांत आलें. पण मी खरोखरच तुम्हाला सांगतां कीं, जो जो मला भेटला त्यानें तुम्ही केसरी फार चांगला चालविला असेंच मला सांगितलें. कोणीहि तक्रार सांगितली नाही किंवा कागाळी केली नाही.” नंतर मीहि त्यांना आपली बाजू खुलासेवार सांगितली व ती त्यांना पटली असें दिसलें.

“टिळक सुटून आल्यावर सरकारानें जाहिरनामे काढून त्यांची नाकेबंदी केली त्याविरुद्ध टिळकांनीं स्टेट सेक्रेटरीपर्यंत तकारी केल्या. पण पुढें महायुद्ध सुरू झाल्यामुळें टिळकांनीं एक जाहिरनामा काढला व सरकारनें त्यांच्यावरील ही नाकेबंदी उठविली. तेव्हां सहजच टिळकांनीं आपल्या कार्याला नवीन प्रारंभ केला. त्यांत राष्ट्रीय सभेची घटना दुरुस्त करून घेऊन राष्ट्रीय पक्ष तींत घुसवावयाचा हा एक भाग होता. पण तें लवकर घडून न आलें तर तेथपर्यंत स्वतःच्या

पक्षाची म्हणून कांहीं राजकीय चळवळ सुरू करावयाची असाहि दुहेरी कार्यक्रम होता. टिळक परत आल्यावर खाडिलकरहि पूर्वीप्रमाणे येऊं जाऊं लागले. पण मी केसरीचा संपादक असल्यामुळे त्यांना केसरीत विशेष लिहिण्याचें कारण नव्हतें व टिळकहि त्यांना विशेषसे लिहिण्याला सांगत नव्हते. पण पुढें रा. दत्तोपंत लिमये, केसरीचे एक सहकारी संपादक किंवा उपसंपादक, हे वारल्यामुळे तेव्हांपासून खाडिलकर सहसंपादक म्हणून कायमचे जोडन घेण्यांत आले. अग्र-लेख वगैरे मीच लिहीत असे. पण केसरी आठ पानांचा असल्याने अर्थात् सहसंपादक लागत. म्हणून युद्ध हा रा. खाडिलकरांचा आवडता विषय असल्या-मुळे केसरीतील त्या लिखाणाचे खातें खाडिलकरांच्याकडे देण्यांत आलें, व तो विषय ते हांसेने रंगवून लिहीत. युद्धाचा विषय अदभुतरम्य असल्यामुळे त्यानें खाडिलकरांची लिहिण्याची हांस पुरी भागविली, तथापि माहि त्या काळांत याच विषयावर केसरीत बरेच अग्रलेख लिहिले.

महायुद्धाच्या विषयावर केसरीचें धोणू काय असेल हें न मांगतांहि समजण्यामारखें आहे. जर्मन लोकांचा प्रत्येक विजय हा आम्हाला प्रिय वाटे. कारण इंग्रजांवर स्वतः आम्हाला मूड उगवितां येत नाहीं अशा वेळीं त्यांची रंग जिगविणारा, त्यांचीं हाडे मऊ करणारा, शेरास सव्वाशेर भेटलेला पाहून आम्हाला बरे वाटल्यावाचून कसे राहील ? हिंदुस्थानांत त्या वेळीं अत्यंत शांतता होती. क्रांतिकारक लोक स्वस्थ बसून काय काय होतें ते उत्सुकतेनें पहात होतें. लॉर्ड हार्डिज यांनीं हिंदुस्थानांतील जवळ जवळ सगळे काळे गोरे सैन्य युरोपकडे धाडून, हिंदुस्थानचें संरक्षण स्थानिक अँग्लो-इंडियन व रेल्वे वगैरे स्वयंसेवक यांजवर सोपविलें होतें. जर्मनीच्या धाकानें आपण होऊन राजकीय सुधारणा हिंदुस्थानांत करण्याच्या गोष्टी सरकार बोलूं लागले होते. म्हणून ही वेळ आपलें चळवळीचें धोंडें पुढें दामटण्याला बरी आहे असें टिळकांनीं मनाशीं ठरविलें व राष्ट्रीय समेत शिरून ती हातीं कशी घेतां येईल याचा विचार चालविला. पण राष्ट्रीय सभा एकदम हातीं येण्यासारखी नव्हती. तिजमध्ये एकदां प्रवेश झाल्यावर ती काबीज करणें तेव्हां कठिण नव्हतें, पण प्रवेश होणें हेंच अधिक कठिण होतें. या कठिणपणाचें कारण असें कीं, सुरतेस मवाळानीं जी 'कन्व्हेन्शन' बनविली तिच्या नियमावरून पहातां, राष्ट्रीय सभा म्हणविल्या जाणाऱ्या या कन्व्हेन्शन-मध्ये कोणाला येऊं शकें न शकें याचा अधिकार, तिच्या अधिकार्यांच्या हातीं

गेला होता. प्रतिनिधि पूर्वीप्रमाणे निवडणुकींनी स्वतंत्रपणे व स्वतःच्या अधिकाराने जाणे शक्य राहिले नव्हते. अर्थात् राष्ट्रीय पक्षांतील जहाल गणल्या जाणाऱ्या पुढाऱ्यांना निवडून काढून त्यांना मज्जाव, व त्यामुळे त्यांचा व संबंध राष्ट्रीय पक्षाचा अपमान, होण्याचा संभव होता. म्हणून कन्व्हेन्शनचे नियम दिले करावे असा जहाल पक्षाचा प्रयत्न सुरू होता; व त्याला उत्तर म्हणून ते दिले न होऊं देण्याचा मवाळ पक्षाचा प्रयत्न सुरू होता. मवाळांनी एक प्रकारचा घटना-तट बांधून त्यापुढे खंदक खणून आपल्या रक्षणाची तजवीज केली होती. आणि आंत येऊं इच्छिणाऱ्यांनी प्रथम कन्व्हेन्शनच्या प्रतिज्ञालेखावर सही करावी, म्हणजे खंदकावर पूल टाकून आम्हाला वेशीतून आंत घ्या असं विनवावं, व मग अधिकाऱ्यांनी त्यांचा चेहरा न्याहाळून तपासून त्यांची झडती घेऊन त्यांना आंत सोडावे, असा प्रकार होता. तो सर्व बदलणं हें कालावधीचे काम होतं. म्हणून ते चालू ठेवून इकडे; त्यांत यश येईपर्यंत, आपण संव्यने मोंठं आहो, आंत घ्याल तर काँग्रेसला भरदार करून तिला वाळसें आणू, व न घ्याल तर त्याच वळाचा उपयोग देशभर तुमची नालस्ती करण्याकडे करूं, असा धाक या किल्यांतल्या लोकांना घालावा असे टिळकांनी ठरविले. आणि या हेतूने बरेच दिवस वंद पडलेल्या मुंबई-प्रांतिक परिषदेचें पुनरुज्जीवन करण्याचें त्यांनी ठरविले.

प्रांतिक परिषदेत यश मिळण्याची आशा टिळकांना होती, पण राष्ट्रीय पक्षाची म्हणून स्वतंत्र राष्ट्रीय सभा भरण्यांत यश येईल असें मात्र टिळकांना वाटत नव्हतं. याचें कारण असे की, प्रांतिक परिषद म्हटली म्हणजे ती मुंबई इलाक्यापुरती. या इलाक्यांतील सिंध प्रांताने आपली उपप्रांतिक परिषद वेगळी भरवावी असें ठरविले होतं. कारण सिंध फार दूर पडला. उरलेल्या तीन उपप्रांतांपैकी महाराष्ट्र व कर्नाटक यांतील लोकमत बहुतेक सर्व टिळकांच्या बाजूचें असल्यामुळे टिळकांनी भरविलेल्या प्रांतिक परिषदेला प्रातिनिधींची संख्या कधीहि कमी पडली नसती. आणि गुजराथेंतील लोकमत जरी कांहीं प्रमाणांत टिळकांना अनुकूल नसलें तरी गुजराथेंतून कांहीं थोडें तरी प्रातिनिधि हटकून आले असते. म्हणजे एकंदरीनें राष्ट्रीय पक्षाची प्रांतिक परिषद म्हटली तरी भरदार व प्रातिनिधिक स्वरूपाची खचित झाली असती.

पण 'राष्ट्रीय सभा' म्हटली म्हणजे तिला भरदार व प्रातिनिधिक स्वरूप येण्याला निरनिराळ्या अनेक प्रांतांचे प्रातिनिधि यावयास हवे. ते केवळ राष्ट्रीय

पक्षानें काढलेल्या राष्ट्रीय सभेला येणें शक्य नव्हतें. याशिवाय दुसरें एक कारण असें कीं, स्वतः टिळकांनाच दोन राष्ट्रीय सभा व्हाव्या अशी मनांतून खरी इच्छा नव्हती. सगळ्या राष्ट्रांतील मत व्यक्त कराययाचें तें होतां होईतों एकाच राष्ट्रीय सभेच्या मुखानें व्यक्त व्हावें ही टिळकांना महत्त्वाची गोष्ट वाटे. आणि त्यांचें म्हणणें मवाळ पक्षाला नेहमीं असें असे कीं, “तुमच्या हातीं राष्ट्रीय सभा राहिली तरी इतर कोणत्याहि पक्षाला तीत येण्याला प्रातिबंध होईल अशी तरी तिची घटना तुम्ही करूं नका. उलट आमच्या हातीं राष्ट्रीय सभा आली तरी आम्ही तशा प्रकारची घटना करणार नाहीं. राष्ट्रीय सभा म्हटली म्हणजे तिची बैठक इतकी मोठी व विस्तृत असावी कीं, तीत सर्व राजकीय पक्षांचा समावेश होऊन त्यांना बरोबरीच्या नात्यानें त्या बैठकीवर वसतां यावें.” या वादतीत ते पार्लमेंटचें उदाहरण नेहमीं घेत व म्हणत कीं, पार्लमेंटमध्ये आज एका पक्षाचें बहुमत, आज एका पक्षाचें प्रधानमंडळ, तर उद्यां दुसऱ्या पक्षाचें बहुमत व प्रधानमंडळ, असें होतेंच कीं नाहीं ! तसेंच राष्ट्रीय सभेचेंहि असावें.

असो. इकडे सर्वांची मिळून एक राष्ट्रीय सभा होण्याचा प्रयत्न चालूं असतां, प्रांतिक परिषद मात्र प्रयोगादाखल राष्ट्रीय पक्षाची म्हणून वेगळी भरविण्याचा टिळकांनीं विचार केला. त्यांत युक्ति इतकीच केली की, कन्व्हेन्शन कॉंग्रेसनें जें ध्येय म्हणून पहिल्या कलमांत घातलें होतें त्यांतील ‘स्वराज्य हें साम्राज्यांतर्गत असतां हि व साधनमार्ग सनदशीर पद्धतीचे असा उल्लेख असतां हि तें कलम मात्र आपणाला मान्य’, पण ‘प्रतिनिधींची निवडणूक होण्याची घटनेंतील इतर कलमं अमान्य’ असा भेद केला. आणि राष्ट्रीय पक्षाच्या प्रांतिक परिषदेलाहि या पहिल्या कलमाचें बंधन, मात्र तें गर्भित बंधन ठेवलें. अर्थात् कन्व्हेन्शनवाले व जुने राष्ट्रीय सभावाले यांच्यामध्ये खरा भेद किती थोडा आहे हें दाखविण्याचा तो एक उत्कृष्ट मार्ग होता. ही परिषद प्रथम बेळगांवास भरावी असें ठरत होतें. परंतु ती अखेर पुण्या-सच भरवावी असें ठरलें. या सुमारास मला ताप येऊं लागल्यामुळें मी तीन आठवडे सिंहगडास टिळकांच्या बंगल्यांत प्रकृति सुधारण्याकरितां जाऊन राहिलों होतों. मी सिंहगडावर असतांच टिळकांचा वरील बेत ठरला. पण या परिषदेच्या मुख्य शिटणी-साचें काम मजकडे द्यावयाचें असें टिळकांनीं योजिलें असल्यामुळें, मी बरा होऊन परत येण्यासाठीं म्हणून त्यांनीं प्रत्यक्ष कार्यारंभ एक आठवडा पुढें ढकलला.

मी सिंहागडाहून परत येतांच परिषदेच्या तयारीला सुरुवात केली. परिषदेला अध्यक्ष शक्य तर विठ्ठलभाई पटेल यांना मिळवावे अशी टिळकांची इच्छा होती व त्याप्रमाणे मी वान्दे येथे जाऊन बरीच खटपट केली. पण विठ्ठलभाई हे पुढे ज्वलज्ज्वाल झाले तरी प्रथम ते मुंबईच्या नेमस्त पक्षांतच जवळ जवळ मोडत होते. त्यांनी मला स्पष्ट सांगितले की, “राष्ट्रीय सभेची घटना आहे तीच मान्य करून तुम्ही प्रांतिक परिषद भरवीत असाल तरच मी अध्यक्षपद स्वीकारीन.” अखेर बॅरिस्टर बॅण्टिस्टा यांना अध्यक्ष होण्याची विनंती करण्यांत आली ती त्यांनी ताबडतोब मान्य केली. अशा रीतीने ही प्रांतिक सभा भरली व ती मोठ्या थाटाची झाली. बॅरिस्टर बॅण्टिस्टा यांनी १९०८ साली टिळकांच्या खटल्यांत मोठ्या धीटपणाने मदत केली होती. ती निःस्वार्थीपणाने केली होती. आणि या मदतीमुळे त्यांच्यावर सरकारचीच काय पण हायकोर्टातील न्यायमूर्तीची अवकृपा होऊन त्यांचा बॅरिस्टराचा धंदा जवळ जवळ बसण्याच्या बेतांत आला होता. एवढी माहिती बाहेरगांवीही होती. तसेंच त्या सुमारास झालेल्या बाँबच्या व राजद्रोहाच्या इतर खटल्यांत ते वकिलीचे काम चालवीत ही त्यांची कीर्ति कर्नाटकापर्यंत होती. यामुळे टिळकांनी घडाविलेली राष्ट्रीय पक्षाची प्रांतिक परिषद व तिचे अध्यक्ष बॅरिस्टर बॅण्टिस्टा होणार या दुहेरी कारणांनी पुष्कळ प्रतिनिधि परिषदेला आले होते.

परिषदेची सर्व व्यवस्था मजकडे होतीच, आणि स्वागताध्यक्ष अण्णासाहेब पटवर्धन हे नांवाचे स्वागताध्यक्ष असल्यामुळे, बॅरिस्टर बॅण्टिस्टा यांच्या गैरहजेरीत विषयनियामक कमिटीचे बरेंचसे काम मलाच करावे लागले. तात्पर्य, टिळकांनी अशा प्रकारे आपला विश्वास व कार्याचा भार मजवर टाकलेला लोकांच्या निदर्शनाला आला. यामुळे खाडिलकरांच्या हातून मी केसरी ओढून घेऊन चळकावून बसलो अशी अडी व असा राग ज्यांनी मनांत प्रथम धरला होता त्यांच्या त्या रागावर आपोआप विरजण पडले. यानंतर बॅरिस्टर बॅण्टिस्टा यांच्या मूळ सूचनेवरून बेळगांवास पुढील वर्षी होमरूल लीगची स्थापना झाली तिचाहि मुख्य चिटणीस मलाच नेमण्यांत आले. यामुळे टिळकांच्या विश्वासाच्या पहिल्या शिक्क्यावर आणखी हा दुसरा शिक्का बसला. प्रांतिक परिषदेचा व होमरूल लीगचा चिटणीस होण्याला जर मीच इतरांपेक्षा लायक ठरलो, तर केसरीचा संपादक होण्याला मी लायक नाही असे कोणास म्हणता आले असते ! शिवाय

माझ्या या पावतेचें वेगळें सर्टिफिकेट टिळकांजवळ लोकांनीं परस्पर दिल्याचें मी वर सांगितलेंच आहे.

वऱ्हाड, मध्यप्रांत, मध्य महाराष्ट्र, कर्नाटक या चारही भागांत माझे समवयस्क, आणि शिक्षणानें व हुशारीने बरोबरीचे, असे लोक म्हणजे मुंजे, अणे, शिवरामपंत परांजपे, खाडिलकर, बेळवी, गंगाधरराव देशपांडे, इत्यादि लोक होत. यांपैकी परगांवचे लोक पुण्यास येऊन, केसरी चालविण्याला मजपेक्षां अधिक लायक ठरून, टिळकांच्या योजनेने माझ्या हातचा केसरी आपल्या हातीं घेतील हें शक्यच नव्हतें. येऊन जाऊन वर्तमानपत्राच्या कार्याला उपयोगी पडण्यासारखें लेखक म्हणजे म्हणजे परांजपे व खाडिलकर हेच काय ते. पैकीं परांजपे यांची इतर रीतीची योग्यता टिळक जाणून होते तरी केसरी हा परांजपे यांच्या हातीं थावा असे टिळकांच्या स्वप्नादि कधीं आले नसते. परांजपे यांचीं राजकीय मतें एकंदरीने टिळकांना आवडण्यासारखीं असलीं तरी, आणि परांजपे यांच्या वक्रोक्तिपूर्ण लेखन-शैलीचें ते दुरून कौतुक करीत तरी, आपले व परांजपे यांचे व्यावहारिक राजकारणाचे मार्ग जुळणारे नाहीत हे टिळक पूर्ण जाणून होते. त्यांच्या निवृत्तिपर धोण्याचा टिळकांना राग येई. केसरीची भाषासरणी व परांजपे यांची भाषासरणी यांत फार फरक आहे, इतकेंच नव्हे तर परांजपे यांची भाषासरणी केसरीला लावूं नये असेंहि टिळकांना मनापासून वाटे. येऊन जाऊन खाडिलकरच काय ते उरले. पण आपल्या गैरहजेरीत प्रेस अँक्ट सारख्या संकटांतून निभावून “केळकरांनीं केसरी जिवंत ठेवला, इतकेंच नव्हे तर धोरण बिघडवूं न देतां लेखननैपुण्याच्या दृष्टीनेंहि उत्तम चालविला ” असें लोकांनीं टिळकांजवळ प्रांजलपणानें बोलून दाखविल्यावर माझ्या हातून केसरी काढून घेण्याला त्यांना कांहींच सवलत कारण नव्हतें. तसें मनांत असते तरी त्यांना निदान एक गोष्ट करावी लागली असती. ती अशी कीं, प्रथम १८९९ प्रमाणें स्वतः आपलें नांव केसरीवर घालून केसरी मजकडून आपल्या हातीं घ्यावयाचा, आणि मग हळूच केव्हां तरी तो खाडिलकरांच्या हातीं थावयाचा. परंतु केसरी खाडिलकरांच्या हातीं देण्याची इच्छा जशी त्यांना उरली नाही, तशीच केसरी स्वतःच्या नांवानें चालविण्याची इच्छाहि त्यांना आता उरली नव्हती.

एक तर टिळकांचें वय या वेळीं ५८ वर्षांचें झालें होतें. प्रकृतिहि पूर्वीइतकी सुदृढ नव्हती. औषधें व पथ्येहि त्यांना जडल्यासारखीं झालीं होती. फिरून दुसऱ्या कोणी केसरीत कांहीं लिहून त्याकरितां आपणाला व्यर्थ शिक्षा भोगावी लाग-



त्यास यापुढे तें पार जाचक होईल असें त्यांना वस्तू लागले होते. संपादक व लेखक या नात्याने अधिक कीर्ति मिळविण्याचें त्यांना उरलें नव्हतें. पुढें मागें केव्हां तरी हाताखाली तयार होणाऱ्या लोकांच्या स्वाधीन केसरी केलाच पाहिजे हें वय-परत्वे ओघानेंच प्राप्त होणारें होतें. मग तें आजच कां न कराव ! इतर कोणी केसरीचा संपादक असला तरी त्यांत प्रसंगविशेषीं हवें तें लिहिण्याला टिळकांना कोणी नको म्हणणार नव्हते. कारण ते मालक ! केळकर खाडिलकर कोणी झाले तरी असिस्टंट. म्हणून स्वतः हवें तें लिहिण्याने किंवा लिहिण्यास सांगण्याने मतप्रसाराचे कार्य हवें तसें साधण्यासारखे होतें. शिवाय राजकारणांत पडावयाचें ठरून एखादी नवी चळवळ हाती घ्यावयाची तर, स्वतःच्या डिक्शनरीनमुळे पुण्याला व केसरीला बांधून जखडून पडणं ही एक प्रकारची अडचण होण्यासारखी असल्यामुळे स्वतः संपादक व्हावयाचे नाही हे जसें टिळकांना ठरविलें, तसेच केळकरांच्या हातून केसरी काढून खाडिलकरांच्या हाती घ्यावयाचा नाही हेहि त्यांनीं निश्चित केले होतें. आणि टिळक मजबूर विश्वासाने कामाचा भार अधिकाधिक टाकू लागलेले पाहून, खाडिलकरांचे मित्र किंवा चहाते यांच्यापैकी कोणालाहि यानंतर पुढें केव्हां टिळकांकडे जाऊन तसें सुचविण्याचे धाडस झालें नसेल असेंच मला वाटतें.

वेळगांव येथें पुढें झालेल्या समेटाच्या वादांत मी विशेषसा भाग घेतला नाहीं. कारण टिळकांचें मत काय होतें किंवा ते तेथें काय घडवून आणणार याची अटकळ मला होती. आणि तसें घडलेहि. अर्थात् राजकीय महत्त्वाच्या एका मोठ्या प्रश्नांत, टिळक सुटून येण्यापूर्वी एक वर्षभर, मी जें मत टिळकांना पसंत पडेल असें अनुमानाने लोकांना सांगितलें होतें तेंच तंतोतंत त्यांना पटलें, असें पाहिल्यावर माझा हेवा करणाऱ्या लोकांच्या तोंडांत परस्परच चपराक बसली. आणि केवळ भाषेच्या दृष्टीनें नव्हे तर राजकीय मताच्या दृष्टीनेंहि केसरीतून मतप्रसार करण्याला मी योग्य आहे, अशी कबुली त्यांना मनांतल्या मनांत घावी लागली. खाडिलकरांची व माझी तुलना करावयाची तर केळकरांचें मत टिळकांच्या गैरहजेरीत जें होतें तेंच ते आल्यावरहि राहिलें, पण खाडिलकरांच्या मतांत मात्र चलाबिचल झाली हेहि लोकांना दिसून आलें.

पुण्याची प्रांतिक परिषद होऊन गेल्यावर, तीत नेमलेल्या टिळक-बॅप्टिस्टा-बेळवी यांच्या कमिटीनें समेटासंबंधानें जो रिपोर्ट प्रसिद्ध केला

स्यालाच बेळगांवच्या परिषदेनें दुजोरा दिला. समेटाच्या ठरावांत खालील प्रमाणें शब्द होते. “स्वदेशाच्या हिताकडे दूरवर दृष्टि देतां व सध्यांची परिस्थिति पहातां समेट होणें इष्ट आहे.” ‘सध्याची परिस्थिति पहातां’ या शब्दांत थोडी खोंच होती. त्या शब्दांचा टिळकांचा अर्थ असा होता कीं, “कॉंग्रेसच्या बाहेर राहून कांहीं एक काम झालें नाहीं. समेट होऊं नये, राष्ट्रीय पक्षानें जरूर तर स्वतंत्र कॉंग्रेसहि काढावी, असें म्हणणारांनीं जर माझ्या गैरहजेरींत कांहीं विशेष काम करून दाखविलें असतें, तर तेंच पुढें चालवा असें मी म्हटलें असतें.” “पण माझी वाट पहात तुम्ही स्वस्थ बसला. कोणीच कांहीं केलें नाहीं. आणि मी बाहेर येतां तों महायुद्धा-मुळें परिस्थिति बदलली. तेव्हां आतां माझ्याच मताप्रमाणें करा” असें वेगळ्या शब्दांत टिळकांनीं आपल्या प्रमुख अनुयायांना सांगितलें. असो; फिरून कांहीं करणें कांहीं न करणें या बाबतींत खाडिलकरांची व माझी तुलना उपस्थित झाली. तींत असें दिसून आलें कीं, मी वर्तमानपत्राच्या द्वारें करतां येईल तितकें तरी केलें, पण खाडिलकर यांनीं केसरी ऑफिसवर बहिष्कार घातला आणि त्या अवधीत फक्त कांहीं नाटके मात्र लिहिलीं ! टिळक परत आल्यावर आपल्या कांहीं नाटकांचा एक सेट खाडिलकर यांनीं तो चांगला बांधून सवरून टिळकांच्या हातीं दिला. हेतु हा कीं, टिळक त्या कृतीचें कौतुक करतील. पण पाहणारे असें सांगतात कीं, टिळकांनीं तो सेट भिरकावूनच कांहीं दिला नाहीं पण दूर सारून ठेवून दिला; एक पानहि उघडलें नाहीं; व बऱ्याच रागानें खाडिलकरांना म्हणाले कीं, “या सहा वर्षांत हेंच राजकारण केलेत वाटतें !” या अवधीत मीहि एक दोन नाटके लिहिलीं होती. पण माझा शिरस्ताच असा होता कीं, असलीं पुस्तके स्वतःचीं असलीं तरी तीं टिळकांना नजर करावयाची नाहींत. तसेंच रंगभूमीवर माझीं नाटके चालूं असतां, ‘तीं पहाण्यास चला असें, खाडिलकरांच्या कंपनीप्रमाणें, तुम्ही टिळकांना म्हणावयास जाऊं नका’ अशी सक्त ताकीद मी माझ्या नाटकमंडळीला दिली होती. मग मी स्वतः तसली विनंति करण्याची गोष्टच बोलावयास नको ! नाट्यविषयासंबंधानें टिळकांची अप्रीति मला चांगली माहीत होती. पण त्याहून महत्त्वाची गोष्ट ही होती कीं, या सहा वर्षांत मी काय केलें याचें उत्तर टिळकांना लोकांकडूनच परस्पर मिळालें होतें.

बेळगांवांस ता. २८ एप्रिल १९१६ रोजीं होमरूल लीगची स्थापना झाली व तिचा चिटणीस, माझ्या गैरहजेरीतहि, मीच नेमला गेलों यामुळें माझ्याविषयें

होणाऱ्या कारस्थानावर आणखी एक दडपण बसलें. आजपर्यंत मी व्याख्यानें वगैरे देण्याला बाहेर फारसा फिरत नव्हतां, तो होमरूल लीगचा चिटणीस या नात्यानें बराच फिरूं लागलों. ठिकठिकाणीं होमरूल लीगचीं केन्द्रें स्थापावयाचीं, सभासद जोडावयाचे, वर्गणी जमवावयाची, हीं कामें करण्याला मला बाहेर फिरणें अवश्य होतें; व एकठ्यानें किंवा जोडीला दा. वि. गोखले अथवा इतर कोणी व्याख्याते व प्रचारक लोक घेऊन मी दौरे काढूं लागलों. त्या वर्षाच्या मे महिन्यांत अहमदनगर येथें जिल्हासभा भरली तिचें अध्यक्षस्थान मला देण्यांत आलें होतें, व त्याच सभेला टिळकांनाहि सन्मान्य पाहुणे म्हणून निमंत्रण करण्यांत आलें होतें. जिल्हासभा व होमरूल लीगचें कार्य यांचा मेळ पडण्याला होमरूल लीगच्या चिटणीसालाच जिल्हासभेचे अध्यक्ष केले म्हणजे एकांत दोन कामें झालीं, असा नगरच्या पुढाऱ्यांचा विचार होता. नगरचे पुढारी बाळासाहेब देशपांडे हे नुकतेच निवर्तले होते, यामुळें नगरच्या राष्ट्रीय पक्षाला थोडा लंगडेपणा आला होता. पण रावबहादूर चितळे व हरिभाऊ पटवर्धन यांना पुढारीपण देऊन आपसांतील एकी करून नगरांतिल राजकीयपक्षांनीं तो लंगडेपणा भरून काढला होता.

होमरूल लीगचा चिटणीस म्हणूनच नव्हे तर व्यक्तिशःहि मीच जिल्हा परिषदेचा अध्यक्ष व्हावें अशी नगरच्या लोकांची फार इच्छा होती, व त्यांनीं वेळगांवासच आधीं मजकडून तसें वचन घेतलें होतें. मी अध्यक्ष व टिळक पाहुणे म्हणून मिरवणूक फारच थाटानें निघाली. जिल्हासभेचें कामहि माझ्याहातून यशस्वी रीतीनें पार पडलें. वरून एकी झाली असली तरी नगरांतल्या जहाल मवाळ पक्षाचें स्वरूप विषयनियामक कमिटींत बरेच प्रकट होत होतें. पण विरोधकांचा मेळ घालून देण्याच्या माझ्या स्वभावाचा या ठिकाणीं पुष्कळ उपयोग झाला. वर्तमानपत्रांत लेख लिहिल्याप्रमाणें मी परिषदेचा अध्यक्ष म्हणून चांगलें भाषण करू शकतों व सभाहि चांगली चालवूं शकतों या गोष्टींच्या प्रतीतिनें माझे पारडे अधिकच स्थिर झालें. माझ्या प्रतिपक्षांना गौण स्थान स्वीकारून गप्प बसावें लागलें.

वेळगांवानंतर होमरूल लीगच्या मतप्रसाराचा नगरास आलेला हा पहिलाच प्रसंग असल्यामुळें तेथें टिळकांची त्याच विषयावर दोन व्याख्यानें झालीं. मी होमरूल लीगचें ऑफिस मांडून बसलोंच होतों. पण स्वराज्य संघाचे सभासद

होण्यास फारच थोडे लोक मिळाले. स्वराज्य संघ स्थापू पहाणें किंवा होमरूलच्या स्वरूपाचेहि स्वराज्य मागणें ही राजद्रोहाची गोष्ट आहे असा बभ्रा करण्याला सरकारानें सुरुवात केली होती. म्हणून तोंडानें स्वराज्य मागण्याला किंवा स्वराज्याच्या चळवळीला म्हणून वर्गणी देण्याला लोक तयार असले तरी सभासद पत्रिकेवर सही करण्याला लोक कचरत, ही गोष्ट आठवली म्हणजे आतां त्याचें नवल वाटतें.

असो. इंग्रजींतूनहि या विषयावर व्याख्याने द्यावीं असें ठरलें, व त्याप्रमाणें चिटणीस म्हणून माझेच पहिलें व्याख्यान किलोस्कर नाटकगृहांत बैरिस्टर बॅटिस्टा यांच्या अध्यक्षतेखालीं झालें. या चळवळींतील व्याख्यानांवर खटले करावे असे सरकारचें ठरलें असल्याचें प्रगट झालें होतें; व त्याप्रमाणें बेळगांव व नगर येथील टिळकांच्या भाषणावर खटलाहि भरला गेला होता. तथापि व्याख्यानें तर थांबवावयाची नाहीत आणि पोलिस रिपोर्टरांच्या हातीं तर सांपडावयाचें नाहीं—मग, स्वतः जाणून बुजून लिहिलेल्या शब्दाव्दलच काय व्हावयाचें तें होवो—अशा विचारांनें या पुढील व्याख्यानें, निदान टिळकांच्या खटल्याचा निकाल होईपर्यंत, शक्य तेथवर लिहून वाचावीं असें धोरण आम्ही ठरविलें; व त्याप्रमाणें माझे इंग्रजी व्याख्यान लिहून छापून वाचण्यांत आलें. या सभेपासूनच स्पेशल सरकारी रिपोर्टर सभांना पाठविण्याची सुरुवात झाली. आणि पुढें सात आठ वर्षेपर्यंत आम्ही कोणीहि व्याख्यानास निघालों म्हणजे पोलिस रिपोर्टर आमच्या परिवारांत मिसळून आमच्याच बरोबर त्यानें प्रवास करावा असा योग येत होता. पुण्याच्या माझ्या व्याख्यानाच्या दिवशीं आयत्यावेळीं म्हणून एक्झिक्युटिव्ह काँन्सिलरांचे खास लघुलेखक पाठविण्यांत आले होते. पण पुढें अनेक रिपोर्टर पाहिजेत म्हणून अधिक माणसें ठेवण्यांत आलीं, आणि आम्ही स्वराज्याच्या चळवळींत त्यांना अन्नाला लावून लघुलेखन घटविण्याकरिता शाळाहि घालून दिली असें म्हटलें तरी चालेल ! टिळकांवरील खटल्यांत डि. मॅ. ने त्यांचा जामीन घेतल्यामुळें पुढें हायकोर्टांत तो रद्द होईपर्यंत व्याख्यानांचें काम व दौऱ्यांचें काम थोडेंसें दबून दबूनच चालूं होतें. पण हायकोर्टांनीं जामीन रद्द केल्यावर व्याख्यानांची व दौऱ्यांची जी कांहीं लाट उसळली ती सांगतां पुरवत नाहीं. स्वराज्य संघाचे सभासद, शेरकड्यांनीं व हजारांनीं होऊं लागले. वर्गण्याहि शेकडों-हजारोनीं जुळू लागल्या. शहरोशहरीं व खेडोखेडीं व्याख्यानें सुरू झालीं. अनेक ठिकाणीं संघाचीं ठाणीं बसलीं. आणि पायाला चाक

बांधल्याप्रमाणे टिळकांबरोबर किंवा स्वतंत्र रीतीने मी व माझी सहकारी मंडळी फिरू लागलों.

अशा रीतीने माझ्या कार्यात व उपयुक्ततेत कणाकणांनी भरच पडू लागली असता, त्यांतल्यात्यांत आणखी एक प्रकरण असे निघाले की त्यामुळे माझे वर्चस्व प्रतिपक्षांना दुःसह होण्याइतके वाढले. टिळकांवरील खटल्याचे सरकारी बेत चालू असतां टिळकांचा एकसष्टावा वाढदिवस येऊन ठेपला. अर्थात् हा फार मोठा प्रसंग कसा चांगला साजरा करावा याविषयी आमच्या आमच्यांत चर्चा सुरू झाली. टिळक तुरुंगांत असतांना कवडेशास्त्री यांनी टिळकांचा वाढदिवस पाळण्याचा उपक्रम केला होता. त्यालाच यंदा जाहीर समारंभाचे स्वरूप द्यावे असे ठरले. सार्वजनिक सभेत आमच्या मंडळींची मोठी खासगी सभा भरली व अध्यक्षांनी समारंभाच्या सूचना मागितल्या. तेव्हां ओला कोरडा दानधर्म, मंत्रजागर, दीपोत्सव, पुराण, कीर्तन, भेजवानी, सभा, असे एका दिवसांत व थोड्याबहुत खर्चात संपून जाणारे प्रकार सुचविण्यांत आले. त्यावेळीं काय झाले कोणास ठाऊक, पण मला एकप्रकारची स्फूर्ति होऊन अशी कल्पना सुचली की, एक लक्ष रुपयांची वर्गणी जमवून तिचा अहेर या वाढदिवशी टिळकांना करावा, म्हणजे टिळकांच्या मार्गे अनुयायांचे बळ किती आहे हें सरकाराला कळून येईल! त्या योगे आजवर कोणाचा झाला नाही असा गौरव टिळकांचा होऊन शिवाय हे लाख रुपये एकदम किंवा वार्षिक व्याजाच्या रूपाने सार्वजनिक कार्याला आणि चळवळीला उपयोगी पडतील. ही कल्पना मी बोलून दाखवितांच कांहींना ती फारच आवडली व कांहींना ती फारच नापसंत झाली. पसंत पडणारांना माझी विचारसरणी पटली. पण माझ्याविरुद्ध असणाऱ्या परांजपे जोशी वगैरे मंडळींनी नाकें मुरडून आपसांत कुजबूज सुरू केली. त्यांचा मुख्य आक्षेप हा की, उपक्रम करून फसला म्हणजे हसें होईल त्यापेक्षा तो न केलेलाच बरा! तेव्हां प्रश्न निघाला की शितावरून भाताची परीक्षा या न्यायाने बसल्या बैठकीस किती रुपये जमतात हें पहावे. तेव्हां मी कागद पुढे घेऊन सुरुवातीचा एक हजार रुपयांचा आंकडा घातला. माझे धनिक मित्र रा. हरिभाऊ तुळपुळे यांनीहि एक हजार रुपयांचा आंकडा घातला. मग आणखी कांहीं लोकांचे इतके नाहीत तरी बरेच मोठे आंकडे पडून पांचसात हजारांची रक्कम जुळली. तें पाहून सुचलेली कल्पना अमलांत आणण्याचे ठरले. आणि मी व माझे कांहीं मित्र यांनी या

कामास निश्चयानें सुरुवात केली. माझे प्रतिपक्षी मात्र चुरमुरे खात स्वस्थ बसले. शिताची परीक्षा पास होऊन भात शिजणार हें त्यांना नाकबूल करतां येईना. पण कबूल करावें तर वर्गणी द्यावी लागते, व त्याहिपेक्षां विषादाचें मोठें कारण हें कीं नावडत्या माणसानें काढलेली कल्पना यशस्वी ठरण्यास मदत होते. पण मी हें ओळखून त्यांची वाटच सोडून दिली व आपल्या कामास लागलों.

ही योजना अवघ्या तीन आठवड्यांत, आणि ती देखील सर्वस्वी खासगी किंबहुना गुप्त अशा प्रयत्नानें, यशस्वी कशी व किती झाली याची हकीकत सविस्तर रीतीनें टिळक चरित्र खंड ३, भाग २ यांत मी दिलीच आहे. येथें इतकेंच सांगतों कीं माझी कल्पना जितकी चांगली तितकें तिला यशहि निर्विवाद आलें. खटपट करणारांनीं अर्थात् टिळकांच्याकरितांच ती खटपट केली, पण कल्पना मी काढली असें कर्णोपकर्ण कळल्यावर माझ्या पत्रांनींच इतकें काम झालें कीं मला या टोंकापासून त्या टोंकापर्यंत, म्हणजे कर्नाटकापासून नागपूरपर्यंत, एक नुसती धावती खेप घालून येण्यापेक्षां स्वतः कांहींच करावें लागलें नाहीं. ही कल्पना प्रथम टिळकांना होतां होईतो कळूच द्यावयाची नाहीं असा आमचा बेत होता. यामुळें गांवागांव पत्रें लिहिणें, मनुष्यें पाठवणें वगैरे कामें टिळकांना चोरून, म्हणजे गायकवाड वाड्याच्या बाहेर, होतां होईतो मी करित होतां. कल्पना यशस्वी करून जमलें तर टिळकांनाहि आश्चर्यचकित करावें अशी आम्हाला हौस वाटत होती. पण चार सहा दिवसांनीं टिळकांना ही गोष्ट नकी कळली. तेव्हां त्यांनीं मला विनोदानें म्हटलें कीं, “तुम्ही मला एक लक्ष रुपये देऊन एकदम श्रीमंत करण्याचा विचार केलेला दिसतो.” त्यावर मी इतकेंच म्हणालो कीं, “तुम्ही नेहमीचेच श्रीमंत आहा. तुम्हाला काय कमी पडणार? आणि लोकांच्या पैशानें श्रीमंत होणारे तुम्ही नाहीं हेंहि आम्हाला कळते. पण शक्यतर एक लक्ष रुपये जमवून तुम्हाला दिल्यानें सरकाराला लागला तर नाजूक धाक लावावा अशी कल्पना मंडळींत निघाली; आणि ती कशी काय साधते हें पहाण्याच्या हौसेनें आम्ही वर्गणी जमविण्याचा हा खेळ करित आहो. तुमचा त्यांत कांहीं एक संबंध नाहीं. कल्पना सिद्धीस गेली तरी वाहवा, न गेली तरी वाहवा ! ”

बऱ्हाडकरांना या कल्पनेस बिनतक्रार पाठबळ दिलें. इतकेंच नव्हे तर या वेळीं आधीं कांहीं दिवस अच्युतराव कोल्हटकर हे ‘मेसेज’ पत्राकरितां बऱ्हाडांत

वर्गणी गोळा करीत होते त्यांना वऱ्हाडच्या पुढ्यांनीं स्पष्ट सांगितलें कीं, “टिळकांच्या ६१ व्या वाढदिवसानिमित्त त्यांना एक लक्ष रुपयांची थैली अर्पण करण्याची कल्पना निघाली ती उत्तम असून तिचा आम्ही पहिला मान करणार. त्या कार्याला प्रथम वर्गणी देऊं. आणि तुमच्या मेसेज पत्रालाहि देऊं पण मागाहून देऊं.” पण नागपुरास कांहीं मंडळी अशी होती कीं, त्यांना आधीं विचारल्या-शिवाय पुण्यांत कांहीं कल्पना निघाली तर त्यांना त्याचा राग येई. आणि हे पुणेकर कल्पना काढतात आणि आमच्यावर लादतात, हा एक प्रकारचा जुलूम होतो, असे त्यांना वाटे. पण ही कल्पना अगदीं स्वयंस्फूर्तीनें एकदम उत्पन्न झालेली, नागपुरकरांना विचारण्याला अवसरांहे नव्हता, तेव्हां त्यांना कसें विचारणार ! हें कांहीं असलें तरी वरील विचारसरणीच्या मंडळींनीं रुष्ट होऊन थोडासा खो घातला. मात्र कल्पनेंत नांवें ठेवण्यासारखें कांहीं नसल्यामुळें आपला रोष आपणच खाऊन टाकून त्यांना या कार्याला वर्गणी द्यावी लागली.

ठरल्या तारखेस समारंभ झाला. अखेरच्या दोन दिवसांत पैशाचा पाऊस पडावा असें झालें. समारंभांतील मानपत्र वाचण्याला मी उभा राहिलों असतांहि माझ्या हातांत लोक नोटा आणून देत होते; व वाटचालींतील रकमा जमेस धरल्या असतां एक लाखाची बेरीज भरत होती. एकंदर समारंभ फारच चांगला झाला. तारीख ३० जून रोजी रात्री ८.३३.३६ रुपये प्रत्यक्ष वसूल झाले. अर्थात् बाकीचे जमण्याला उरलेले दिवस पुरे होते. समारंभाला बाहेरगांवची मंडळी आधीं वर्गणी पाठवून किंवा बरोबर घेऊन आली होती. अशा रीतीनें हा समारंभ अकल्पित रीतीनें यशस्वी झालेला पाहून टिळकांनाहि फार आनंद झाला हें सांगावयास नकोच. आणि मजजवळ जरी बोलून दाखविले नाहीं, तरी मी ही कल्पना काढून यशस्वी करून दाखविल्याबद्दल त्यांनीं अनेकांजवळ मजसंबंधी प्रशंसापर उद्गार काढले. मजबरोबर या कामीं सहकार्य करणारांनाहि अशी इच्छा झाली कीं, मी हें मोठें काम केलें म्हणून एखादा खासगी समारंभ करून माझा कांहींतरी सत्कार करावा. त्यांना मी परोपरनें मोडा घातला; व अगदीं अंतरंगांतल्या दोषा तिघांना असें सांगितलें कीं, “तुम्ही मजविषयीं अशी भावना धरतां यांत मला सर्व मिळालें. माझा अभिमान धरून ही गोष्ट तुम्ही करणार असाल तर, ही कल्पना काढून मी सिद्धीस नेऊं शकलों ही गोष्ट माझ्या प्रतिपक्षांना लाजविण्याला पुरेसें आहे. फिरून त्यांच्या जखमेत मीठ कां घालतां ! या तुमच्या समारंभानें माझ्या

विषयींचें त्यांचें वैषम्य व्यर्थ वाढेल.” तरी सुद्धा त्यांनीं सार्वजनिक सभेच्या तिम-जल्यावर अनेक लोकांना निमंत्रणें करून मला एक पुष्पहार व एक सौन्याची आंगठी नजर केली. माझ्या अपेक्षेप्रमाणें कांहीं ठराविक लोक या समारंभाला हजर राहिले नाहींत. त्यांना त्या समारंभामुळें फारच वाईट वाटलें !

ही एक लक्ष रुपये वर्गणीची गोष्ट मोठी झाली असें लोकांना वाटण्याचें मुख्य कारण असें कीं, यापूर्वी महाराष्ट्रांत इतकी मोठी वर्गणी कधीं झाली नव्हती. यापूर्वीची जाहीर वर्गणी म्हटली म्हणजे कै. माधवरावजी रानडे यांच्या स्मारका-प्रित्यर्थ जमविलेली वर्गणी. रानड्यांइतकें मोठें नांव तेव्हां महाराष्ट्रांत दुसरें झालें नव्हतें. नामदार गोखल्यांसारखा मनुष्य हे काम हतीं घेऊन निश्चयानें सरसावला होता. सरकार, संस्थानिक, लोकलबोर्ड, म्युनिसिपालिट्या, अशा सर्वांची प्रत्यक्ष किंवा अप्रत्यक्ष मदत या स्मारकाला घेतली होती. आणि रानड्यांना प्रिय व महाराष्ट्राला उपयुक्त असा जो उद्योगधंद्याच्या वाढीचा विषय त्यासाठीं Ranade Economic and Industrial Institute या नांवाची संस्था काढून हें स्मारक करावयाचें असा हेतु प्रसिद्ध करण्यांत आला होता. अशा रीतीनें सर्व बाजूंनीं अनुकूल परिस्थिति असतां या स्मारकाला वर्गणी पाऊण लाखावर जमली नाहीं; व ती जमविण्याची खटपटदेखील कितीतरी दिवस जाहीररीतीनें सुरू होती. त्याच्या उलट ज्यांच्या नांवाशी संबंध ठेवण्याला श्रीमंत लोक कचरत होते अशा टिळकांच्या वाढदिवसाचा समारंभ, आणि त्या करिता अवघ्या तीन आठवड्यांत गाजावाजा न होताहि विद्युद्देगानें एक लक्ष रुपये जमले, या गोष्टीचा अचंबा लोकांना वाटल्याशिवाय कसा राहील !

या वाढदिवसाच्या समारंभाच्या दिवशींच सकाळीं टिळकांवर जामीनकीच्या खटल्याची नोटीस बजावण्यांत आली. त्यासंबंधीची हकीकत व पुढील खटल्याची हकीकत मी टिळकचरित्र खंड ३ यामध्यें सविस्तर दिली आहे म्हणून त्यासंबंधानें येथें कांहीं लिहीत नाहीं. पण माझ्यापुरते म्हणून इतकेंच सांगतों कीं, या खटल्यांतील खटपट ओघानेंच मजकडे आली होती. मुंबईस जाऊन बॅरिस्टर जिना वगैरेंना भेटून त्यांना टिळकांचें वकिलपत्र घेण्याला विनंति करणें वगैरे गोष्टी मीच केल्या. आणि इकडे खटला सुरू असतांहि नवीन स्थापलेल्या होमरूल लीगची चळवळहि मी सुरू ठेवली होती.



याच सालीं लखनौ येथें भरलेल्या राष्ट्रीय सभेला मी टिळकांबरोबर गेलों होतो. डॉ. साठे वगैरेच्या खटपटीने जी. आय. पी. रेल्वेच्या अधिकाऱ्यांकडून स्पेशल ट्रेन काढविण्यांत आली होती. एक संबंध आगगाडी भरेल इतकें टिळकांचे मित्र व अनुयायी सगळ्या वाटभर जयघोष करीत, जयघोष ऐकत, मेजवान्या खात चालले होते. त्यावेळच्या उत्साहाचें वर्णन करणें जवळ जवळ अशक्य आहे. टिळकांनीं प्रत्यक्ष राष्ट्रीय सभेंत जाऊन आपलें बहुमत करण्याचा प्रसंग अजून दूर होता. किंबहुना तो प्रत्यक्ष आलाहि नाही. टिळक काँग्रेसच्या प्रतिज्ञापत्रिकेवर सही करून राष्ट्रीय सभेला जाणार असे कळल्याबरोबर मुंबई टाइम्सने बिगूल फुंकून इशारा दिला, व नेमस्तांना हलवून जागे करून सांगितलें कीं, “ हां ! संभाळा ! टिळक राष्ट्रीय सभा काबीज करण्याला निघाले ! ” पण नेमस्तांना हें भविष्य आधींच कळून चुकलें होतें. प्रतिज्ञापत्रिकेवर सही करून जाऊं नये असा राष्ट्रीयपक्षाच्या छावणींत जोंपर्यंत पुकारा सुरू होता तोपर्यंत आपण सुरक्षित आहों असें नेमस्तांना वाटत होते. पण प्रतिज्ञापत्रिकेवरहि सही करूं पण राष्ट्रीय सभेंत घुसूं असा त्या छावणींत उलटा पुकारा होऊं लागतांच नेमस्तांना आपलें भवितव्य कळून चुकलें. आणि टिळकांच्या जयघोषांत निघालेली ही स्पेशल ट्रेन म्हणजे, हल्ल्याचें नव्हें तर एकप्रकारें विजयाचेंच, रणशिंग होय असें ते घेऊन चालले. १९०७ सालीं सुरत येथें राष्ट्रीय सभेच्या मंडपांत उभे राहिलेले टिळक व १९१६ सालीं लखनौच्या राष्ट्रीय सभेच्या मंडपांत उभे राहिलेले टिळक या दोहोंत किती अंतर पडलें होतें हें, ज्यानें ते दोन्ही प्रसंग पाहिले असतील त्यालाच कळून आलें असतें. लखनौ येथील सभेंत गांधी व टिळक यांचा प्रत्यक्ष विरोध नव्हता. पण टिळकांकडे नेमस्तांची वकिली करण्याकरिता ते येत; व त्या दोघांमधील बोलणें किंवा पत्रव्यवहार करण्याचें काम मजकडे आलें होतें.

तसेंच लखनौ काँग्रेसचे अध्यक्ष अंबिकाचरण मुजुमदार यांनीं विषय-नियामक कमिटीतील त्यांच्या सेक्रेटरीचें काम मजकडे दिलें होतें. १९०७ सालीं, म्हणजे सुरतेच्या राष्ट्रीय सभेच्या वेळीं परप्रांतांत माझी फारशी प्रसिद्धी नव्हती, व सुरतेच्या सभेनंतर १९१६ सालींच प्रथम मी फिरून राष्ट्रीय सभेंत गेलों. तथापि दरम्यानच्या या काळांत मराठा पक्षाचा संपादक या नात्याने इतर प्रांतांतून माझी बरीच प्रसिद्धी झाली होती. येथपासून राष्ट्रीयसभेच्या विषय-नियामक कमिटींत माझी निवडणूक नेहमीं होत असे; व या सभेंतील चर्चेमध्ये मी ठराव मांडून

किंवा उपसूचना मांडून वादविवादांत भाग घेत असे. मात्र या सूचना उपसूचना टिळकांच्या संमतीने तयार केलेल्या व अप्रत्यक्ष रीतीने त्यांच्या धोरणाला उप-बोगी अशा असत.

टिळकांनी पहिल्या प्रवेशानेच राष्ट्रीयसभा जवळ जवळ काबीज केली होती. मंडपाच्या बाहेर तर त्यांचाच जयघोष सुरू असे. त्यामानाने गांधी हे अजून प्रसिद्धीला आलेले नव्हते; व खुद्द त्यांचा असा म्हणण्यासारखा अनुयायीवर्गहि फारसा नव्हता. लखनौ येथील विषयनियामक कमिटीच्या सभासदांच्या दुतर्फी यादी तयार झाल्या. त्यापैकी एकीतहि गांधी यांचे नांव नव्हते. पण ते आयत्यावेळी सुचविले गेले व टिळकपक्षांतील मते मिळाल्यानंच ते निवडून आले ! टिळकांविषयीचा द्वेष नेमस्त पक्षांनी मात्र अद्यापि सोडून दिला नव्हता. पण त्यांतल्या त्यांत मुंबईच्या नेमस्तांचा त्यांच्यावर फार रोष; व तोहि ते अगदी उघड रीतीने प्रगट करित. विषय-नियामक कमिटीच्या निवडणुकींत एका विरुद्ध एक नांव मताला घालण्याची वेळ आली तेव्हा टिळकांविरुद्ध मुंबईच्या मंडळींनी गोकुळदास पारेख यांना पुढे केले. परंतु अखेर टिळकांनाच बहुमत पडून ते निवडून आले.

यावेळी राष्ट्रीय सभेत एक प्रकारचा तिरंगी सामना चालू झाला. एक पक्ष मुंबईकर प्रमुख नेमस्तांचा, दुसरा पक्ष टिळकांच्या राष्ट्रीय होमरूलर लोकांचा, व तिसरा पक्ष बेइंट बाईंच्या थिऑसॉफिस्ट होमरूलर लोकांचा. बाईंचा ओढा, म. गांधीप्रमाणे, त्यांतल्या त्यांत नेमस्त पक्षाकडेच अधिक असे. परंतु टिळकांबरोबर बाईंनीहि होमरूल संस्था स्थापन केलेली असल्यामुळे त्यांना टिळकांना उघड विरोध करता येत नसे; व त्यांच्या अनुयायांमध्यं तर नेमस्तांपेक्षा टिळकांकडेच सहानुभूतीचे पारडे अधिक झुकते राहिले. या दोन्ही होमरूल लीगच्या विद्यमाने लखनौ येथे राष्ट्रीय सभेच्या बैठकीनंतर संयुक्त सभा म्हणजे 'स्वराज्यसंघ परिषद' भरली. त्याला सुमारे एक हजार होमरूलर हजर होते. होमरूलर लोकांचे हे संख्याबल पाहून राष्ट्रीयसभा आतां आपल्या हातून गेली असं नेमस्तांनी पक्के मानले; व त्याप्रमाणे पुढच्या वर्षापासून नेमस्त पुढारी राष्ट्रीयसभेला येईनासे झाले. सुमारे चार दिवस खासगी भेटी, बैठकी, चर्चा, सभा, समारंभ चालू होते; व या सर्वांमध्ये टिळकांचा असिस्टंट, किंवा दुय्यम किंवा मदतनीस म्हणून पुष्कळसे काम

जबाबदारीनें मला करावे लागलें. अशा रीतीनें प्रत्यक्ष परिचय वाढल्यामुळे एक प्रांतीय पुढारी या नात्यानें माझी गणना होऊं लागली.

लखनौ काँग्रेसनंतर टिळक व आम्ही मंडळी कानपूरला गेलों; व तेथून पुढें निरनिराळे लोक निरनिराळ्या भागाकडे गेले. मोतीलाल घोस यांना भेटण्याकरितां खापडें व वासुदेवराव जोशी यांना घेऊन टिळक कलकत्त्यास गेले व नागपुरावरून परत पुण्यास आले. नागपुरच्या नेमस्त लोकांनीं या वेळीं टिळकांशीं बरेच सहानुभूतीचें वर्तन केलें. याचा अर्थ नऊ दहा वर्षांपूर्वीं नागपूर येथें झालेले जहाल व मवाळ यांचे रणसंप्राम लोक विसरून गेले होते. मी टिळकांबरोबर न जातां केसरीच्या कामाकरितां दोन दिवस आधींच निघून तातडीनें पुण्यास आलों, व 'स्वराज्याचें निशाण लखनौ येथें रोवले' अशा अर्थाचा अप्रलेख केसरींत लिहिला. पूर्वींचे स्वराज्यविषयक मर्यादित लिहिणें व लखनौ येथें काँग्रेस-मुस्लीम लीग यांनीं एकमतानें बनाविलेली स्वराज्याची घटना मंजूर झाल्यावरचें लिहिणें, या दोहोंमध्ये त्या वेळीं मनाचा मनालाच मोठा फरक वाटला. पूर्वीं मनांत ध्येय तेंच असता कोणास स्पष्ट बोलवत नसे. प्रकाशाचा किरण सूर्यावरून सुटला आहे, पण आकाश मेघाच्छादित असल्यामुळे उजेड पडत नाही, अशी पूर्वींची स्थिति होती. पण सगळे ढग वाऱ्यानें उधळून लावावे, व आकाश मोकळे होऊन जिकडे तिकडे प्रकाशच प्रकाश पसरवा, तशी आतांची स्थिति वाटूं लागली.

सन १९१७ च्या जानेवारींत गायकवाडवाड्यांत आमच्या स्वराज्यसंघाची पहिली मोठी सभा भरली. लखनौ येथील राष्ट्रीयसभेनें आपल्याशीं संघटित असलेल्या संस्थांना स्वराज्याच्या चळवळीचा प्रसार करण्यास आज्ञा केली होती. आम्ही आमचे स्वराज्यसंघ हे राष्ट्रीयसभेचे घटक म्हणून तिच्याशीं संलग्न करून घेतले नव्हते. पण स्वराज्याच्या चळवळीच्या कार्यांत किंवा अधिकारदानांत या स्वराज्यसंघांना घेऊं नये, त्यांची प्रवृत्ति जहाल म्हणून त्यांना बहिष्कृत मानावें, असा गिळ्या नेमस्तांनीं लखनौ येथें केला होता परंतु अखेर तो जुमानला गेला नाही; यामुळे स्वराज्यसंघ हे जणू कांहीं आपण राष्ट्रीयसभेचेच अधिकारी अशा भाषनेनें खुल्या दिलानें स्वराज्याची चळवळ करूं लागले. पुण्यांत स्वराज्यसंघाची सभा झाली तींत आढावा घेतला त्यावरून असें दिसलें कीं, आमच्या स्वराज्यसंघाच्या सहा शाखा प्रस्थापित झाल्या. तीन

हजारांहून अधिक सभासद झाले आणि वर्गणी व. देणगी मिळून ७००० हजार रुपये जमले. या सभेत अधिक प्रचारक नेमून दारे काढावयाचे ठरले. आणि निरनिराळ्या ठिकाणचीं निमंत्रणे येऊं लागल्यामुळें मला निम्मे दिवस पुण्यास काढावे व निम्मे दिवस बाहेर हिंडावे असा कार्यक्रम आखावा लागला.

या सुमारास टिळकांनीं लष्करभरतीचा उपदेश सर्रास मुरू केला. बेझंट-बाई तर महायुद्धांत इंग्लंडला सर्वस्वी मदत करावी अशाच मताच्या होत्या. तथापि होमरूल मागणाऱ्यांनी साम्राज्याला मदत करावी असें म्हणणे हा नुसता बरकरणी बढाणा असून आंतील इंगित वेगळेंच आहे असें मानून सरकारने, लष्कर-भरतीच्या उपदेशाचे उपकार न स्मरता, होमरूल लीगच्या चळवळीचा अपकार मात्र मनांत ठेवला. आणि बेझंट-बाई व टिळक यांना निरनिराळ्या प्रांतांत प्रवेश करण्याच्या बंदीचे हुकूम सुटूं लागले. लष्कर भरतीचा उद्योग खाडिलकरांना पसंत असला तरी त्यांच्या नेहमीच्या मित्रांना तो आप्रिय होता; व महायुद्धांत सरकारला लष्करभरतीची मदत हिंदी लोकांनीं करणे हा अगदीं खुळेपणा होय, यांत धोरण अगदींच चुकतं, असें वाटत होतें. असें पाहून टिळकांनीं अशी युक्ति केली की, लष्कर व युद्ध हे खाडिलकरांचे आवडते विषय म्हणून, लष्करभरतीच्या चळवळींत, त्यांनीं खाडिलकर यांना आपले मदतनीस म्हणून मुद्दाम घेतले. या वर्षी एप्रिल महिन्यांत टिळकांच्या बरोबर कर्नाटकांतील दौऱ्यावर मी व खाडिलकर गेलों होतां; व ठिकठिकाणीं सभांतून आमचीहि भाषणें टिळकांच्या आगेमागे होत असत.

पुढें मे महिन्यांत नाशिक येथें सुर्वई प्रांतिक परिषद भरली. तिचें अध्यक्षस्थान कोणाला द्यावें असा प्रश्न निघाला तेव्हां मी भीत भीत नामदार श्रीनिवास शास्त्री यांचें नांव सुचविलें. भिण्याचें कारण असें कीं, शास्त्री हे नेमस्त पक्षाचे एक पुढारी. अर्थात्, राष्ट्रीयपक्षांतील एकाद्या पुढाऱ्याचें नांव सुचवावयाचें तें टाकून हें कसें सुचवावें ! पण टिळकांनाहि ती सूचना मान्य झाली. फेरोजशहा मेथा गोखले हे दोघेहि गेले, तेव्हां त्यांच्यामागून येणाऱ्या दुसऱ्या पिढींतील पुढारी सामोपचारानें वश करून घेतां आले तर पहावें, हें धोरण टिळकांना इष्ट वाटलें. शिवाय आतां राष्ट्रीय सभेत सर्व पक्ष मिसळून गेले होते, इतकेंच नव्हें तर होमरूलची मागणी करण्यांत सर्व पक्ष जवळ जवळ एकच होते; फक्त राष्ट्रीय सभेनें होमरूल

या शब्दाला आयलंडचा वास येतो म्हणून त्या ऐवजी वसाहतीचें स्वराज्य हें नांव आपलें ध्येय प्रगट करण्यास स्वीकारलें होतें इतकेंच काय तें. 'टिळक-पक्षानें आपणाला मोठेपणा देऊन नाशिक प्रांतिक परिषदेचे अध्यक्ष नेमण्याची खटपट केली म्हणूनच तें घडलें, एरवीं मुंबईच्या नेमस्तांना आतां जवळ जवळ कांहींच स्थान उरलें नव्हतें; फेरोजशहा मेथा यांना आपल्या प्रभावळींतील मंडळी एकामागून एक अध्यक्ष म्हणून बाहेर जिल्ह्यावर लादण्याचे दिवस गेले; व ही सत्ता पुण्याच्या नेमस्तांच्या हातीं केव्हांच नव्हती; ' या गोष्टीची जाणीव श्रीनि-शास्त्री यांना होती. अध्यक्ष या नात्यानें त्यांनीं एखाद्या होमरूलरप्रमाणेंच भाषण केलें व परिषद संपल्यानंतर मला मुद्दाम पत्र लिहून कळविलें कीं " मला अध्यक्ष केल्याबद्दल मी टिळकांचे व तुमचे आभार मानतां. " नाशिक येथें परिषद सुरू असतां नामदार शास्त्री यांना मराठी भाषा समजत नसल्यामुळें त्यांचा प्रतिनिधि म्हणून विषयनियमक कमिटींतच परिषदेतहि सभांचे सर्व याज्ञिक चालविण्याचें काम मजकडे आलें होतें; व जवळ जवळ मीच अध्यक्ष या नात्यानें परिषदेच्या सर्व व्यवहारांत लोकांनी मला मानून वागविलें.

यानंतर मद्रासेकडे गव्हर्नर लॉर्ड पेंटलंड व बेझंटबाई यांचा पुरा बेबनाव झाला; व अखेर बाईना व त्यांच्या एकदोन मदतनितांना उटकमंड येथें नजर कैदेत ठेवण्यांत आलें. बाई मद्रासेहून जाण्यापूर्वीं तेथें त्यांचा पुष्कळच सत्कार झाला; व बंधुत्वाच्या नात्यानें महाराष्ट्र स्वराज्यसंघाचा प्रतिनिधि म्हणून टिळकांनीं मला मद्रासला बाईना भेटण्याला पाठविले. याप्रसंगीं बेझंटबाईचा पाहुणा म्हणून मी अज्यार येथें राहिलों, व बाईच्या सांगण्यावरून त्यांच्या 'न्यू इंडिया' पत्रांत एक प्रासंगिक अग्रलेख आपल्या सहीवर लिहिला. त्याची बाईंनीं बरीच प्रशंसा केली. बेझंटबाईंना अटक झाल्याचा राग येऊन राष्ट्रीयसभेनें चळवळ करावयास पाहिजे होती. परंतु तिनें तशी कांहींच केली नाहीं. तथापि उभय स्वराज्यसंघांच्या आम्ही चिटणीसांनीं ती चळवळ करून, पूर्वीं होमरूलर नसलेले लोक 'आम्ही यापुढें होमरूलर बनलों' असे जाहीर करण्यास पुढें येतील अशी खटपट केली. या चळवळीमुळें स्वराज्यसंघांच्या सभासदांची संख्या एकदम तुफान वाढली. नेमस्तपक्षांतहि हा आवेश अर्थात् स्वतंत्रपणें संचरला. आणि सुरेन्द्रनाथ बानर्जी, बॅरिस्टर जिना, सी. वाय. चिंतामणी, वगैरे लोकहि आम्ही होमरूलच मागणारे आहो असें म्हणून प्रतिज्ञापत्रकांवर सत्या करण्यास तयार झाले.

याच सुमारास गांधींनी चंपारण्यांत सत्याग्रहाची चळवळ सुरू केली. अद्यापि त्यांनी हिंदुस्थानांत प्रत्यक्ष राजकारणांत या शस्त्राचा उपयोग सुरू केला नव्हता. पण किसानवर्गाची त्यांना मनांतून विशेष सहानुभूति वाटत असल्यामुळे त्यांनी ते नवीन शस्त्र त्या वेळीं या कार्यांत चालविले. मुंबईची प्रांतिक काँग्रेस कमिटी अद्यापि मुंबईतील प्रमुख नेमस्तांच्याच हातीं असल्याने तिने सत्याग्रहाच्या चळवळीस मान्यता द्यावी की नाही हा नाजूक प्रश्न उपस्थित केला. त्यासंबंधाने मी एक प्रबंध या विषयाची चर्चा करून लिहिला. आणि शेवटीं नारायणराव समर्थ व मी, यांनी इतर एक दोन सहकारी यांच्या मेळाने, सत्याग्रहाचीं तत्त्वे व त्याच्या मर्यादा ठरविल्या व तो रिपोर्ट काँग्रेसकमिटीपुढे मांडला. त्यावर कमिटींत बराच वादविवाद झाला व शेवटीं गांधी टिळक व चंदावरकर या तिघांनी मिळून एक ठराव तयार केला तो प्रांतिक कमिटीने मंजूर केला.

याच सुमारास हिंदुस्थानचे स्टेट सेक्रेटरी मि. मॉंटग्यु यांनी ऑगस्ट महिन्यांत एक जाहीरनामा प्रसिद्ध केला. त्यांत स्वराज्यदानासंबंधी नेहमीप्रमाणे मोघम भाषा वापरली होती. पण त्यांतल्या त्यांत विशेष महत्त्वाची गोष्ट ही सांगितली होती की, ते व गव्हर्नर जनरल लॉर्ड चेम्सफर्ड हे उभयता मिळून खुद्द हिंदुस्थानांत अनेक ठिकाणी हिंडून लोकांच्या आकांक्षा व योजना समजावून घेणार, व नंतर सुधारणांची आपली योजना प्रधानमंडळापुढे मांडून ठरेल त्याप्रमाणे पार्लमेंटकडून त्या योजनेला कायद्याचे स्वरूप देणार. या जाहीरनाम्यामुळे हिंदी राजकीय वातावरणांत एकदम फरक पडला. आशेच्या ऊबदार किरणांनी निराशेचे धुके वितळून गेलें; व स्वराज्याची चळवळ जरी थांबली नाही तरी उभयपक्षी भावनेची जी तीव्रता पूर्वी उत्पन्न झाली होती ती शमली. ब्रिटिश सरकारनेच स्वराज्यदानाचा विचार केला ! मग स्वराज्याच्या नांवाने कोणी कांहीं मागितले तर त्यांत वावगे असे कांहींच म्हणता येत नव्हते. येऊन जाऊन रागाचा प्रश्न. पण देत नाही म्हणपर्यंत राग ! “ देणार आहो, देण्याच्याच विचारांत आहो ” असे स्वतः सरकारच म्हणू लागले तर मग रागवावयाचे कोणावर व काय म्हणून ! तात्पर्य, आवेशाची व उद्योगाची दिशा किंचित बदलून स्टेट सेक्रेटरी व व्हाइसरॉय यांनी ‘ वर मागा ’ म्हणून आम्हान केले तर त्यांच्या पुढे उभे राहून काय मागावे या विधायक विचाराला सुरुवात झाली.

या जाहीरनाम्याचा शुभशकून समजून विलायतेंत जाऊन यावेळीं कोणी चळवळ केली तर तिचा बराच उपयोग होईल, म्हणजे मॉटेग्युसाहेब इकडे असता चळवळीचा प्रतिध्वनि तिकडे कोणी काढला तर तिकडील लोकांचें लक्ष सहजच अधिक जाईल, अशा विचारानें आमच्या स्वराज्यसंघाचे अध्यक्ष बॅरिस्टर बॅण्टिस्टा मांनाच विलयतेंत पाठवावें असे टिळकांनीं ठरविलें. बेझंटबाई स्वतः विलायतेस वरचेवर जातच असत. तेव्हां आपल्या स्वराज्यसंघांनींही कोणी तरी तिकडे पाठवून चळवळ करावी हें युक्त व अवश्य आहे अशा विचारानें टिळकांकडून बॅण्टिस्टा मांना धाडण्यांत आलें. विलायतेंत चळवळ करणें अगत्याचे असले तरी आपणां स्वतःपेक्षां या कामाला बॅरिस्टर बॅण्टिस्टा हेच अधिक लायक आहेत असे टिळकांना वाटत होते. म्हणून होमरूल लीगच्या खजिन्यांत त्या वेळपर्यंत जितका पैसा शिल्लक होता तितका सर्व या कामाकडे लावण्यांत आला. ही गोष्ट बेझंटबाई यांना पटून त्यांनींही जरूर लागेल ती मदत देण्याचें आपण होऊन कबूल केलें. पण आपल्यालाहि विलायतेस पुढें मागें जावें लागणार असें टिळकांना माहीत होतें. कारण चिरोल साहेबावर त्यांनीं लावलेली फीर्याद पुढें मागें लवकरच सुनावणीस निघणार होती. त्या वेळीं वादी या नात्यानें आपणाला जी साक्ष द्यावी लागेल ती, इकडे कमिशनपुढें देण्यापेक्षां विलायतेतील ज्यूरीपुढें दिली तर, अधिक श्रेयस्कर होईल, आणि या साक्षीकरितां विलायतेस जाऊं तेव्हां तेथील चळवळहि चालवूं असा एका खेपेंत दोन कामें करण्याचा टिळकांचा विचार होता.

इतक्यांत बेझंटबाईंची बंधमुक्तता झाली; व त्यांचा ७१ वा वाढदिवस त्यांच्या अनुयायांनीं विशेष समारंभानें साजरा केला. अलाहाबादेस भरलेल्या ऑल इंडिया काँग्रेस कमिटीच्या सभेसाठीं टिळक व बेझंटबाई दोघेहि गेलीं, तेव्हां दोघांची मिळून मोठी जंगी मिरवणूक अलाहाबादच्या लोकांनीं काढली. या वेळीं पंडित मदन मोहन मालवीय हेच अलाहाबादेस राज्य करीत होते. पंडित मोतीलाल नेहरू अजून ऐषरामांतच लोळत असून कायदे कौन्सिलच्या कामाखेरीज राजकारणांत फारसे पडत नसत !

या सभेनंतर दोन आठवड्यांनीं पंढरपूर येथें सोलापूर जिल्हा सभा झाली. तेथेहि नगराप्रमाणेंच मला अध्यक्षपद देऊन टिळकांना सन्मान्य पाहुणे म्हणून मुद्दाम बोलवण्यांत आले होते. कोठेहि यःकश्चित जिल्हासभेचें अध्यक्षस्थान

टिळकांना देण्यांत त्यांचा कांहींच सन्मान होण्यासारखा नव्हता. कारण ते आतां जवळ जवळ राष्ट्रीयसभेच्या अध्यक्षपदाच्या मानापर्यंत जाऊन पोचले होते. पण आपल्या हातून होईल ते तरी करूं अशा बुद्धीनें पंढरपूरकरांनीं टिळकांच्या सत्काराची शर्थ केली. एका पंढरपूर शहरांत त्यांच्या स्वागतार्थ ३०० कमानी उभ्या करण्यांत आल्या होत्या. टिळकांचें चन्द्रभागेच्या वाळवंटांत व्याख्याना झाले तो प्रसंग चिरस्मरणीय होता. तसाच बाजारपेठेंतील व्याख्यानाचाहि. इतर ठिकाणाप्रमाणें याहि ठिकाणीं जिन्हासभेला जोडून इकडील केंद्राच्या स्वराज्य-संघाच्या सभासदांचें संमेलन भरविण्यांत आलें.

नोव्हेंबर महिन्यांत मॉंटॅग्युसाहेब हिंदुस्थानांत येऊन त्यांनीं शिष्टमंडळांच्या भेटी घेण्यास सुरुवात केली. आमच्या स्वराज्यसंघातर्फे दिव्हीस पाठविलेल्या शिष्ट-मंडळांत टिळक, खापर्डे, करंदीकर, मी स्वतः, ब्रेलवी, गंगाधरराव देशपांडे, डॉ. मुंजे इत्यादि मंडळी होतो. पुण्यास खाडिलकर व इतर मंडळी यांच्या स्वाधीन वर्तमानपत्रे करण्यांत आली होती. डिसेंबर महिन्यांत मॉंटॅग्युसाहेब मुंबईस आले. तेथें सार्वजनिक सभेतर्फेचे डेप्युटेशन आपली कैफियत घेऊन पाठविण्यांत आलें. या शिष्टमंडळांत माझी नेमणूक झाली होती. या शिष्टमंडळासंबंधानें एक गोष्ट सांगावयाची ती ही की, या दोघांकडून ज्या कैफियती दाखल करण्यांत आल्या त्यांचे कच्चे मसुदे करण्याचें काम मजकडे देण्यांत आलें होते. आणि त्यांचेहि फिरून कारण असें की, यापूर्वी पण या प्रसंगांना उद्देशूनच, मी The case for Indian Home Rule हें सुमारें दोनशें पानांचें पुस्तक इंग्रजींत लिहिलें; व तेंहि स्वराज्यसंघाचा चिटणीस म्हणून. यामुळें त्याला व्यक्तिगत महत्त्वापेक्षा स्वराज्य-संघाची कैफियत असंच स्वरूप जवळ जवळ होतें. टिळक मंडाल्याहून परत आल्या-नंतर, पूर्वी ते मंडाल्यास जाण्यापेक्षांहि, एक प्रघात अधिक सर्रास पडला होता तो असा की टिळकांना कोणत्याही विषयावर कांहीं विशेष लिहावयाचें असलें म्हणजे (त्याला खासगी पत्राचें स्वरूप नसून आमच्या राष्ट्रीयपक्षाच्यातर्फे लिहिलेल्या कागदाचें स्वरूप असल्यास) अशांचे कच्चे मसुदे टिळक प्रायः मला करावयास सांगत. किंवा त्यांना स्वतः लिहावेसं वाटलें तरी प्रत्यक्ष हातानें लिहिण्याकरिता ते मलाच मदतीस बोलावून घेत. हेतु हा की, अशा कामात एकास दोघे असलेले बरे; व लिहितां लिहितां ओघानें सूचना केलेल्या अधिक उपयोगी पडतात. यामुळें कांहीं टिळकांनीं लिहावें, कांहीं मी लिहावें, कांहीं त्यांनीं तोंडानें सांगून



मी हातानें लिहावें, अशा सरमिसळ रीतीनें टिळकांकडून जाणारे कागद लिहिले जात. परंतु The Case for Indian Home Rule हें मोठें पुस्तकच व्हावयाचें असल्यामुळें त्यांत काय विषय यावेत याची फक्त चर्चा माझ्या-  
शीं करून तें लिहिण्याचें एकंदर काम टिळकांनीं मजकडे सर्वस्वी अखत्यारीनें सोपविलें. मधून मधून मी त्यांना विचारी व त्यांचा सल्ला घेत असे, व अगदीं शेवटचीं पुढें ते पढात असत. हें पुस्तक लिहिण्याची कल्पना प्रच्याच उशिरा निघाली. म्हणजे माँटेग्यु साहेब इकडे येऊन दाखळ दोग्याच्या सुमारास ते छापून तयार होऊन त्यांच्या हाती पडावेतर त्याला फक्त सात आठ आठवड्यांची अवधी होती. पण हे काम मजकडे विश्वासानें सोपविलें असल्यामुळें मी रात्रीचा दिवस करून सर्व पुस्तक लिहून व छापूनहि काढलें. या कामी ज्ञानप्रकाश छापखान्याची बरीच मदत झाली. एरवी ते पुस्तक छापून इतक्या अवधीत तयार झालें नसतें. हें पुस्तक किती थोड्या वेळांत लिहून व छापून झालें याचा जाहीर उल्लेख मी त्या पुस्तकाच्या प्रस्तावनेंतच केला आहे. तेव्हां ही गोष्ट इतक्या वर्षांनीं मी आतां फुगवून सांगत आहे असं कोणी समजण्याचें कारण नाहीं; आणि “केळकर होते म्हणूनच हें पुस्तक इतक्या लवकर लिहून व छापून होऊं शकलें, एरवीं आपल्या पक्षातील दुसऱ्या कोणाच्याहि हातून तें झालें नसतें ” असें टिळकांनीं अनेक लोकांपाशीं माझ्या परोक्ष बोलून दाखविलें. या पुस्तकाच्या प्रति स्वराज्यसंघातर्फे इकडे व विलायतेंतहि पुष्कळ ठळक लोकांकडे पाठविण्यांत आल्या. अशा रीतीनें या चार वर्षांत मी नुसता केसरीचा संपादकच नव्हे तर टिळकांचा प्रायव्हेट सेक्रेटरी व पोलिटिकल सेक्रेटरीहि होऊन राहिलों होतों.

१९१८ च्या प्रारंभी बॅरिस्टर जयकर यांच्या अध्यक्षतेखालीं लोणावळा येथें पुणें जिल्ह्याची परिषद आम्ही भरवली. मला वाटतें, याचवेळीं टिळकांचा व जयकरांचा प्रथम परिचय झाला. यापूर्वीं टिळकांच्याविषयीं जयकरांच्या मनांत आदरभाव असेल, परंतु ते जातीनें जाऊन टिळकांना कधीं भेटले नव्हते. टिळकांबद्दल त्यांना आदर असला तरी ते त्यांच्याशीं दुरूनच संबंध ठेवीत !

यानंतर लवकरच टिळक हे त्यांच्या सुप्रसिद्ध अशा मोठ्या दौऱ्यावर निघाले. या दौऱ्याची सविस्तर हकीकत मी टिळक चरित्रांत दिली आहे. मात्र ती दुय्यम पुराव्याच्या स्वरूपाची म्हणजे दुसऱ्याकडून ऐकलेल्या माहितीवरून व

दुसऱ्यांनी लिहिलेल्या लेखावरून दिलेली आहे. कारण यां दौऱ्यांत मी टिळकांच्या बरोबर जाऊं शकलों नाहीं. खाडिलकर गोखले बगैरे मंडळी गेली होती. मध्य महाराष्ट्रांतील व बऱ्हाडांतील पुढाऱ्यांनी व अनुयायांनी या दौऱ्याची व्यवस्था ठेवली होती व तो अत्यंत यशस्वी झाला. अशा प्रकारचा दौरा यापूर्वी हिंदुस्थानांत कोणत्याहि पुढाऱ्याचा निघालेला नव्हता. त्या दौऱ्याची बरोबरी पुढें महात्मा गांधी यांच्या दौऱ्यांनीच काय ती केली, किंबहुना कांहीं अंशी त्यांना मागेहि टाकलें असें म्हणण्यास हरकत नाहीं.

ह्या दौऱ्यांत सुमारे पाऊण लक्ष रुपये इतकी वर्गणी देणगीच्या रूपानें मिळाली व ती अगदी वेळेवरच मिळाली. कारण वॅरिस्टर बॅण्टिस्टा यांची टिळकाना विलायतेस बोलावण्याची निकडीचीं पत्रें येऊं लागली म्हणून टिळकांनीहि जाण्याचें ठरविलें. विलायतेस डेप्युटेशन जावयाचें तर तें बऱ्याच खर्चाचें काम. त्याला ही रक्कम आयतीच उपयोगी पडली. टिळकांच्या हालचालींना व भाषणांना इकडे अधिकाधिक बंदी होऊं लागली होती. यामुळें विलायतेस जाऊन चळवळ करणें अधिक सोईचे असेहि वाटूं लागले. त्याप्रमाणें त्यांनीं स्वतः जाण्याचें ठरवून शिवाय बिपिनचंद्र पाल, दादासाहेब खापर्डे, व मी इतक्यांना आपणाबरोबर नेण्याचें ठरविलें.

या वेळी पासपोर्टस् व पॅसेजेस् ही दोन्ही मिळण्याचे मोठे कठिण झाले होते. पासपोर्ट कसे तरी मिळाले. पण मुंबईहून आगबोटीचा पॅसेज मिळणें दुर्घट झाल्यामुळें आम्ही कोलंबोहून जाण्याचे निश्चित केले. टिळक विलायतेस जाणार ही गोष्ट लोकांना अद्भुत तर वाटलीच. पण उतार वयांत दूरदेशची सफर. समुद्रांतील महायुद्ध अजून पूर्णपणें थांबलेलें नसून मधून मधून आगबोटींना अपघात होत. टिळकांना मधुमेहाचा विकार असल्यामुळें व ते कट्टे शाकाहारी असल्यामुळें त्यांच्या खाण्यापिण्याची व्यवस्था कशी काय निभेल या-विषयी लोकांना सहजच चिंता वाटे. यामुळें मोठ्या कार्यावर निघण्याकरितां म्हणून निरोप द्यावयाचाच, पण कदाचित तो निरोप शेवटचाच होण्याचा संभव अशा भावनेनेंहि तो द्यावयाचा. तेव्हां सत्कार समारंभ कसे झाले असतील याची कल्पना कोणासहि होईल. अधिक माहिती मी येथें देत नाहीं, कारण ती टिळकचरित्रांत मी भरपूर दिली आहे.

आम्ही मंडळी कोलंबोचा प्रवास करीत असत. इकडे हिंदुस्थान सरकार व विलायत सरकार यांच्या तारा एकमेकांत सुरू होत्या, व खल असा चालला होता. कीं टिळकांना या वेळीं विलायतेस जाऊं द्यावें कीं नाही ! आणि अखेर जाऊं देऊं नये असें ठरून अगदीं शेवटच्या तासाला आमचे पासपोर्ट रद्द करण्यांत आले. ती हकीकतहि मनोरंजक असून चरित्राच्या तिसऱ्या खंडांत तिसऱ्या भागांत मी दिली आहे. टिळकांबरोबर इतरांनाहि ही बंदी झाली होती. मिसेस् नायडू यांना असाच प्रतिबंध झाला. जॉर्ज जोसेफ हे बेसंटबाईच्या स्वराज्यसंघातर्फे म्हणून गेले. त्यांना जिब्राल्टरपर्यंत जाऊं दिलें व तेथे अटक केली ! पासपोर्ट रद्द केल्यामुळे अर्थातच कोलंबोहून आम्हा सर्व मंडळींना परत मुंबईस यावें लागलें. शिवाय पैसेजेस् म्हणजे बोटीवरील जागेसंबंधानेंहि इतकी अडचण झाली कीं, “नोव्हेंबरपर्यंत मुंबईहून निघणाऱ्या एकाहि टपाल बोटीवर एकट्या टिळकांनाहि जागा मिळणार नाही, कोलंबोहून केप ऑफ गुड होप वरून जपानी बोटीनें कोणी जाण्यास तयार असल्यास कळवावें,” असें टॉमस् कुक कंपनीनें आम्हाला पुण्यास कळविलें ! पुढें बॅण्टिस्टांनींहि कळविलें कीं इकडे किंचित चलबिचल झाल्यामुळे टिळक तूर्तच न येतां मागाहून आलेले बरे. शिवाय पुढील राष्ट्रीय सभेच्या वेळीं टिळकांना अध्यक्षस्थान देण्याचें घाटत होतें, तशा स्पष्ट सूचना होत होत्या, व राष्ट्रीय-सभेचे अध्यक्ष या नात्यानें राष्ट्रीय सभेची हुकमत घेऊन टिळक विलायतेस जातील तर त्यांचें वजन अधिक पडेल व काम अधिक चांगलें होईल असें बॅण्टिस्टा यांनीं लिहिलें. इंग्लंडांतील गडबड म्हणजे आयरिश होमरूलच्या जोराच्या खटपटीची. महायुद्धाकरितां लष्करी नोकरीची सक्ति आयरिश नागरिकांवर कशी करितां येईल असा प्रश्न निघाला होता. आणि स्वराज्य भोगणाऱ्या इंग्लंडांतहि जर अशी सक्ति करणें कठिण, तर आयरलंडांत ती करावयाची असल्यास आधी निदान होमरूलच्या स्वरूपाचें स्वराज्य तरी आयरिश लोकांना द्यावयास पाहिजे. अर्थात् अशा वेळीं टिळकांनीं विलायतेत जाऊन “हिंदुस्थानालाहि होमरूल द्या, आम्हीहि लष्करी नोकरी करण्याला तयार आहोत ” असें म्हटलें तर त्यांना ते नाहीं कसें म्हणतां येईल ? या अवघड विचारांत विलायतचे मुत्सद्दी गडून गेले होते. म्हणून त्यांनीं ठरविलें कीं तूर्त विलायतेत हिंदुस्थानच्या स्वराज्यासंबंधी चळवळ होऊंच देऊं नये, व इकडे हिंदुस्थानांत युद्धपरिषदा भरवून लोकांचा रागरंग काय आहे तो पहावा.

त्याप्रमाणे दिल्ली येथे एक मोठी युद्धपरिषद भरविण्यांत आली. पण टिळकांना आमंत्रण करण्यांत आले नाही. वास्तविक टिळक सैन्य भरतीला अनुकूल असे लेख केसरीत लिहीत होते. मुंबईस त्यांनी सभा भरवून आठशें लोक सैन्यांत शिरण्याकरितां तयार करून त्यांचीं नांवें नोंदविण्याचें सुरू केलें; व मी आपला एक मुलगा लष्करभरतीत पाठविण्यास तयार आहे असेंहि जाहीर केलें. इतकें असूनहि टिळक हे महायुद्धांत सरकारला मदत करण्याच्या विरुद्ध बोलतात असा खोटा समज करून देऊन त्यांना कांहीं ठिकाणीं भाषणबंदी करण्यांत आली होती. टिळकांप्रमाणे बेझंटवाडींनाहि निमंत्रण नव्हतें. हा अन्याय वाटून महात्मा गांधी हे पहिल्या दिवशीं युद्ध परिषदेतून उठून गेले. पण व्हाइसरॉयांनीं त्यांची समजूत घालून दुसरे दिवशीं त्यांना हजर ठेविलें ! युद्धांत मदत हवी तर हिंदी शिपायांचे पगार वाडवा अशी सूचना एका सभासदानें केली त्याला सरकारानें “ याचा शीती-प्रमाणें विचार करूं ” असें कौरडें उत्तर दिलें, व खापडें यांनी स्वराज्यदानाचा प्रश्न उपस्थित केला तेव्हां तो परिषदेच्या कक्षेच्या बाहेर आहे असे ठरवून व्हाइसरॉय साहेबांनीं काढून टाकला.

पण हाच प्रश्न मुंबईस प्रांतिक युद्धपरिषद भरली तीत निघाला. दिल्लीची चूक दुरुस्त करून टिळकांना निमंत्रण करण्यांत आलें होतें. तसेच ते मलाहि आलें. तेव्हां दिल्लीस घडलेला प्रकार लक्षांत घेऊन, मी गव्हर्नर लॉर्ड वुलिंग्डन यांच्या सेक्रेटरींना पत्र लिहून असें विचारलें कीं “ आम्हाला परिषदेस बोलावतां त्या अर्थी आम्हास तेथें भाषणें करण्याची इच्छा आहे. तरी वाटेल त्या माणसाला तुम्ही बोलू द्याल कीं ठराविक माणसांकडून ठराविक भाषणें करवूनच परिषद गुंडाळून घ्याल ? तसेंच सभेचा कार्यक्रम काय ठरला आहे ? मुख्य ठराव मांडल्यावर त्याला कोणी उपसूचना आणली तर ती आणू द्याल कीं नाही ? ” त्यावर उत्तर आलें कीं, “ ठराविक वक्ते आधीं बोलून ठराव मांडतील. त्यावर उपसूचना आणण्यास परवानगी मिळणार नाही. परंतु जाहीर चर्चेत कोणाला बोलावयाचें असल्यास परवानगी देऊं. ” तेव्हां सभेंत काय बोलावयाचें हें आधीं ठरवून टिळकांनीं व मी आम्हीआपापलीं भाषणें लिहून काढलीं. त्यांत मुख्य मुद्दा हा होता कीं, लष्करी मदत सरकारला हवी तितकी मिळेल, परंतु स्वराज्य दिल्याशिवाय मात्र नाही. स्वराज्य व लष्करी नोकरी यांचा संबंध तोडतां येत नाही. मग अदमासाप्रमाणेंच घडलें. म्हणजे टिळकांना बोलण्याची परवानगी मिळून ते या मुद्यावर येतांच लॉर्ड

विलिंग्डन यांनी त्यांना थांबविलें, व हा अवांतर विषय तुम्ही बोलू नये असें सांगितलें. असें होणार याचें स्वप्न पडलेंच होतें, म्हणून ठरल्याप्रमाणें टिळक परिषद सोडून निघून गेले. नंतर माझी पाळी आली. मलाहि त्याचप्रमाणें लॉर्ड विलिंग्डन यांनीं मध्येंच थांबविलें व मीहि सभागृह सोडून निघून गेलों. आमच्यामागून वमनजी शेट पारशी हे कांहीं न बोलतांच निषेध प्रदर्शित करण्याकरितां उठून गेले. हॉर्निमन, जमनादास द्वारकादास, वगैरेंनीहि तोच मार्ग स्वीकारला. बॅरिस्टर जिना व लॉर्ड विलिंग्डन यांचीं बरीच प्रश्नोत्तरे झालीं. नंतर शांतारामाच्या चाळींत गांधी यांच्या अध्यक्षतेखालीं सभा भरून गांधी व जिना यांनीं लॉर्ड विलिंग्डन यांच्या कृत्याचा निषेध केला. “स्वराज्य राहो पण लष्करभरती हवी तशी झाल्यास लष्करांतील वरिष्ठ अधिकाराच्या जागा तरी हिंदी लोकांना देण्याचें आश्वासन द्या ” असें हिंदी पुढारी म्हणू लागले. परंतु सरकारला मिळेल तें घ्यावयाला पाहिजे होतें, कांहींहि द्यावयाला नको होतें. गांधी हे त्रिनशर्त लष्करभरती करून देण्यास तयार असून त्याप्रमाणें खटपटहि करीत होते. परंतु “टिळकांना लष्करभरतीवर भाषणें करण्याची सरकारानें मनाई केल्यामुळें माझ्या रिकूटिंगच्या कामाला हरकत होत आहे ” अशी गांधी यांनीं गव्हर्नरसाहेबांकडे तक्रार केली.

यानंतर मुंबई येथें राष्ट्रीय सभेचें जादा अधिवेशन मुद्दाम भरविण्याचें ठरलें. त्याला टिळक व त्यांची मंडळी हजर होती. बंगाल्याहून बरेच पुढारी आले होते. मुख्य ठराव मॉटेग्यु-चेम्सफर्ड रिपोर्टाच्या आधारें स्वराज्य मागण्याचा मंजूर झाला; व विलायतेस शिष्टमंडळ पाठविण्याकरितां एक कमिटी नेमण्यांत आली. मुंबईहून परत जातांना बाबू मोतीलाल घोस, शामसुंदर चक्रवर्ती, चित्तरंजन दास, बिपिनचंद्र पाल, बॅरिस्टर लहिरी, वसंतकुमार घोष, चिदंबरम् पिले वगैरे मंडळींना ‘सार्वजनिक सभेच्या मॅनेजिंग कमिटीचा चेअरमन म्हणून’ मी पुण्यास येण्याकरितां निमंत्रण दिलें. त्याप्रमाणें ही मंडळी पुण्यास आली व गायकवाड-वाड्यांत त्यांचीं व्याख्यानें झालीं. पण या वेळीं, टिळकांना डिफेन्स ऑफ इंडिया ॲक्टखाली भाषण बंदीचा हुकूम होता, म्हणून टिळकांनीं या सर्व प्रसंगांत साक्षीभूत होऊन बसावें, व त्यांच्याकरितां भाषणें वगैरे करावयाचीं तीं अध्यक्ष या नात्यानें मी करावीं अशी योजना करणें भाग पडलें.

यानंतर लवकरच टिळक विलायतेला गेले. “चिरोलसाहेबाविरुद्ध मी फिर्याद केली ती मला चालवावयाची आहे, मला जबाबी देण्याकरिता लंडनच्या ज्युरीपुढे जावयाचें आहे, तरी मला पासपोर्ट व परवानगी द्यावी,” असा आप्रह टिळकांनी धरून एकसारखा पत्रव्यवहार सुरू केल्यामुळे सरकाराला नाही म्हणतां येईना. म्हणून त्यांनी “विलायतेंत कोणतीही राजकीय चळवळ करावयाची नाही” या अटीवर “फक्त वकील व एक दोघे सोबती घेऊन जाण्याची” परवानगी दिली होती. त्याप्रमाणें टिळक अवचित निघून गेले. अर्थात् या वेळीं त्यांच्या जाण्या-संबंधानें कोणताहि सत्कार समारंभ वगैरे झाला नाही. आपली निघण्याची तारीख त्यांनी फारशी कोणास कळविली नाही; कोणच्याहि समारंभाला एकप्रकारचा प्रतिबंधच केला; आणि एकदम उठून एखाद्या गांवी जावें त्याप्रमाणें मुंबईस जाऊन बोटींत बसले. बरोबर वकील म्हणून दादासाहेब करंदीकर, सोबती वासुदेवराव जोशी, व नोकर किंवा परिचारक म्हणून गणपतराव नामजोशी इतक्यांनाच बरोबर नेण्यांत आले.

हें झाल्यानंतर ऑल इंडिया काँग्रेस कमिटी भरली. तीत टिळकांना सर्वानुमते राष्ट्रीय सभेचे अध्यक्ष निवडण्यांत आले. पण टिळक ऑक्टोबरला विलायतेस पोचणार, व राष्ट्रीय सभेचे अध्यक्ष होण्याकरितां चिरोल केस संपवून हिंदुस्थानास परत येणार, ही गोष्ट अशक्य होती. हें त्यांची निवड करणारांनाहि पुरें माहीत होतें. म्हणून “न खात्या देवाला नैवेद्य” दाखविण्याचाच तो एक प्रकार झाला. तथापि विलायतेस गेल्यावर जेव्हां टिळकांवरील बंदी उठेल तेव्हां तरी त्यांना हा निवडणुकीचा मान उपयोगी पडेल अशी समजूत होती; व ती मात्र यथार्थ होती. टिळकांना अध्यक्ष निवडल्याची बातमी त्यांना काँग्रेस कमिटीने पोर्ट सय्यद येथें तारेनें कळविली, उलट टिळकांनीं तारेनें काँग्रेस कमिटीचे आभार मानले व अध्यक्ष निवडणुकीच्या स्वीकारास नकार दिला. तेव्हां त्यांच्या जागीं ऑ. इ. काँ. कमिटीकडून पंडित मदन मोहन मालवीय यांची निवडणूक झाली. राष्ट्रीय सभेचें अधिवेशन दिल्लीस झालें. त्याला आमची होमरूल लीगची मंडळी पुकळ गेली होती. त्याचप्रमाणें बेझंटवाई आपलेहि पुकळसे होमरूलर घेऊन आल्या होत्या. सभेंत मॉंटेग्यु-चेम्सफर्ड रिपोर्टावर ‘असमाधानकारक व निराशाजनक’ असा शेरा मारण्यांत आला. नेमस्तपक्षानें या शब्दांना हरकत घेतली पण त्यांचे कांहीं चाललें नाही. काँग्रेसतर्फे विलायतेंत शिष्टमंडळ पाठवावे असाहि ठराव या सभेंत झाला. आणि पंडित मालवीय यांनीं दिल्लीस खटपट करून

सरकारकडून याविषयी एक पत्र आणविलं होतं तें वाचून दाखविण्यांत आलें. त्यांत असें म्हटलें होतें कीं, 'काँग्रेसनें आपलें शिष्टमंडळ विलायतेस पाठविण्याचें ठरविल्यास त्यांतील सभासदांना पासपोर्ट देण्याची व्यवस्था करण्यांत येईल.' या डेप्युटेशन संबंधानें खटपट करण्याचें काम सेक्रेटरी म्हणून मी व विठ्ठलभाई पटेल यांजकडे सोपविण्यांत आलें होतें; व त्याप्रमाणें मी त्या कामाला लागून एकसारखा अनेक लोकांशीं पत्रव्यवहार सुरू केला. पत्रव्यवहाराचा उद्देश कोण विलायतेस जातात, कोण जात नाहींत, हें प्रथम समजावून घ्यावें; मग त्यांची नेमणूक करवून घ्यावी; आणि नंतर त्यांचे पासपोर्ट व पैसेजेस मिळविण्याची खटपट करावी असा होता. या कामाचा निकाल बरेच दिवस लागला नाहीं. तेव्हां पटेल व मी यांनीं असें ठरविलें कीं, कोणी येवो, कोणी न येवो, तुम्ही आम्ही व इतर चार लोक तुमच्या आमच्या बरोबर जाण्यासारखे असतील ते घेऊन आपण मार्च-एप्रिलांत निघून निघू. काँग्रेसचें डेप्युटेशन गेलें न गेलें तरी आमच्या होमरूल लीगचें जावयाचेंच होतें. त्याचे अध्यक्ष टिळक हे पूर्वीच विलायतेस जाऊन राहिले होते; व सेक्रेटरी म्हणून मी जावें असें ठरलें होतें. तेव्हां माझ्याबद्दल प्रश्नच नव्हता. पण मे-जून महिन्यापर्यंत मॉंटिग्युसाहेब हे आपलें विल पार्लमेंटपुढें आणणार नाहींत असें प्रसिद्ध झालें असल्यामुळें तेथपर्यंत मला सवड होती.

दरम्यान १९१९ च्या फेब्रुवारींत चिरोल केसचा निकाल प्रतिकूल झाला; व तो होतांच एक आठवड्याचे आंत आम्ही या केसच्या खर्चाप्रीत्यर्थ सुमारे तीन लक्ष रुपये फंड जमविण्याचे ठरविले. ही कल्पना प्रथम पुण्यास मी, डॉ. पळसुले व आणखी एक दोन स्नेही मंडळी यांनीं काढली. मुंबईस अण्णासाहेब नेनेप्रभृतींनीं त्याला ताबडतोब संमति दिली. आणि मग बऱ्हाड नागपूर प्रांतांच्या स्नेही मंडळीची संमति घेऊन वर्गणी जमविण्यास एकदम सुरुवात झाली. विलायतेस जाण्याला दोन महिने अवकाश होता तो मला या वर्गणीची खटपट करण्याला चांगला उपयोगी पडला. तिकडे विलायतेंत युद्ध संपून तात्पुरता तह झालेला असल्याकारणानें टिळकांवरील भाषणबंदी उठली; व त्यांनीं बॅरिस्टर बॅन्टिस्टा यांच्या सहाय्यानें होमरूल लीगच्या नांवानें अर्ज, प्रसिद्धिपत्रकें, वगैरे काढून चळवळ सुरू केली.

नंतर बॅरिस्टर बॅण्टिस्टा व दादासाहेब कर्ंदीकर हे एकामागून एक विलायते-हून इकडे परत आले, तेव्हां टिळकांनी मला विलायतेस लवकर येण्याची घाई केली. त्याप्रमाणे मी व विठ्ठलभाई पटेल हे एप्रिलच्या अखेरीस विलायतेस निघून गेलो. माझ्यामागून कांहीं दिवसांनी दादासाहेब खापर्डे हे आले. इतक्यांत काँग्रेसच्या डेप्युटेशनपैकी आणखी कांहीं लोक आले. आणि टिळकांच्याच घरी होमरूल लीगचे डेप्युटेशन व राष्ट्रीय सभेचे डेप्युटेशन यांच्या कामाची एकत्रच व्यवस्था सुरू झाली. डेप्युटेशनच्या कामाच्या तयारीबरोबर आम्हांला दुसरेही एक काम करावे लागले तें असे. विलायतेत ब्रिटिश इंडियन काँग्रेस कमिटी ही संस्था आणि तिचे मुखपत्र इन्डिया ही दोन्ही काँग्रेसच्या खर्चाने चालत असता नेमस्त पक्षाला सामील झाली होती, ती आपल्या ताब्यांत घ्यावयाची. त्याप्रमाणे टिळक पटेल व मी मिळून, ब्रिटिश काँग्रेस कमिटीतील कांहीं सभासदांची मदत घेऊन, प्रथम इंडिया पत्र ताब्यांत घेतले. दक्षिणा एकाची घ्यावयाची व आशीर्वाद दुसऱ्याला द्यावयाचा असा प्रकार या कमिटीने चालविला होता, तो इंडिया पत्र आमच्या स्वाधीन झाल्याने थांबला. लंडनचे सॉलिसिटर मि. पोलाक हे गांधी व गोखले यांचे मित्र आणि नेमस्त लोकांचे पक्षपाती. त्यांनी काँग्रेसचा हुकूम धाव्यावर बसवून पूर्वीप्रमाणे इन्डिया हे पत्र आपल्या ताब्यांत ठेवण्याचा पुष्कळ प्रयत्न केला. परन्तु तो सिद्धीस मात्र गेला नाही. आणि या पत्रासंबंधी पूर्वी सहसंपादकाचे काम करीत असलेल्या आयरिश बाई मिस नॉरमेन्टन् यांना व मला सजोड सहकारी संपादक नेमण्यांत आले.

इंडिया पत्राचे काम अंगावर पडल्यामुळे माझा बहुतेक वेळ त्यांत जाऊ लागला. कारण दर आठवड्याला एखादे दुसरे आर्टिकल लिहावयाचे तें लिहून, शिवाय सिलेक्ट कमिटीच्या सभांना हजर राहून, तेथील कामाचा सारांशरूपाने अहवालहि द्यावयाचा असे. तिकडील छापखानेवाले इकडच्या पक्षां मोठे टिपणबाज. म्हणजे ठरीव वेळेला त्यांना मजकूर दिलाच पाहिजे. द्यावयाचा तो अगदी शुद्ध स्वच्छ दिला पाहिजे. टाइपिस्टची घरी सोय नव्हती; यामुळे माझा मजकूर हातानेच लिहून द्यावा लागे. पुढे वाचण्याला वेळेवर गेलें पाहिजे; व एखाद्या लहानशा शब्दापलीकडे पुढांत करेक्शन केलें तर त्याकरितां छापखानेवाला बेगळा आकार घेई! यामुळे वर्तमानपत्राचे काम मोठ्या जिकिरीचें होई. माझा मीच सेक्रेटरी असल्यामुळे पार्लमेंटरी कमिटीला हजर राहण्यापासून छापखान्यांत



जाऊन पुढे पहाण्यापर्यंत सर्व गोष्टी माझ्या मलाच कराव्या लागत. वर्तमान-पत्राचे हें काम या प्रसंगी अवघड होण्याचे विशेष कारण हें की, काँग्रेस डेप्युटेशन ज्या बतनदारांच्या हातून हिसकावून ते आपल्या हाती घेतल्यामुळे त्यांतील उणेपणा काढण्याला ते टपून बसले होते. हिंदुस्थानांतील निरनिराळी डेप्युटेशन कधी नव्हे ती बिलायतेस गेलेली; यामुळे विलायतेत हें इंडिया पत्र एरवी सहसा न वाचणारे लोकहि मधून मधून वाचीत. शिवाय हें पत्र विशेष जहालपणाने चालविलें जावें असें टिळकांच्या पलिकडेहि जाऊन म्हणणारे हॉर्निमनसाहेब लंडनलाच होते. ते या अंकांत अमुक आले नाही, त्या अंकांत तसें लिहिलें नाही, अशा तकरी ऑफिसांत येऊन करीत. त्या इतक्या की, शेवटीं एक दिवस कंटाळून मी आमच्या कमिटीला म्हणालों “हें पहा, हॉर्निमन साहेबांचे म्हणणेच बरोबर असेल तर इंडिया पत्राचे संपादक त्यांना नेमा. मी सहकारी संपादक म्हणून त्यांना मदत करीन.” पण टिळकांना हॉर्निमन साहेबांच्या तकरी असाव्या तितक्या सयुक्तिक वाटत नसत. आणि त्यांनीं आहे तीच व्यवस्था दडपून चालू देवली. यामुळे व्याख्यानांचे कार्यक्रम कांहीं ठरविण्यांत आले त्यांत मला लंडन सोडून फारसें दूर व्याख्याने देण्यास जातां आले नाही.

टिळकांबरोबर मी ऑक्सफोर्ड व केंब्रिज येथें गेलों होतो पण त्यांच्याबरोबर मला स्कॉटलंडला जातां आले नाही. मी फक्त बर्मिंगहॅम, ब्रिस्टल् वगैरे जवळच्या ठिकाणीं व्याख्याने देण्याला जाऊं शकलों. पार्लमेंटरी कमिटीपुढें साक्षी द्यावयाच्या त्या व्यक्तिः जातील तितक्या लोकांच्या न घेतां गटागटांनीं घेण्याचें ठरलें. यामुळे काँग्रेसतर्फे एकटे पटेल, बेझंटबाईच्या होमरूल लीगतर्फे एकट्या बाई, आणि आमच्या होमरूल लीगतर्फे एकटे टिळक, इतक्यांच्या साक्षी झाल्या. त्यांत मला स्थान नव्हतें. पण मुलाखती वगैरेकरितां आम्ही सर्व मिळून जात होतो. मॉटिंग्युसाहेबांच्या भेटीला, लेबरपार्टीनें दिलेल्या भोजनाला, व अशाच इतर अनेक प्रसंगी मी डेप्युटेशनचा एक सभासद म्हणून जाई. पण लंडनच्या सर्व मुक्कामांत माझे मुख्य काम इंडिया पत्राचा संपादक या नात्याचेंच राहिलें. आणि या पत्राकरितां नेमलेल्या कमिटीनें व ब्रिटिश काँग्रेस कमिटीनें मला अखेर निरोप देतांना एक रुप्याचें तबक आठवण म्हणून नजर केलें.

टिळक पायानें अधू व त्यांच्या डोळ्यालाहि दूरचें दिसत नसे, यामुळे गणपतराव नमजोशी हे नेहमीं त्यांच्याबरोबर हात देण्याला असतच. परंतु

त्यांच्या सेक्रेटरीचें म्हणून जें काम असे तें मलाच करावें लागें. आणि याच कामाकरितां म्हणून टिळकांनीं मला विलायतेस बोलावेलें होतें. इन्डिया पत्राचें काम मजकडे येईल अशी कल्पना मला बोलावतांना व जातांना कोणालाहि नव्हती. सिलेक्ट कमिटीचें व डेप्युटेशनचें काम संपल्यानंतर, हिवाळ्याच्या तोंडीं, हिंदुस्थानला परत येण्याची सर्वच शिष्टमंडळांची घाई सुरू झाली. जातांना आगबोटीवर जागा मिळण्याची जशी पंचाईत झाली तशीच परत येतांनाहि ती पडली. नेमस्तपक्षाचे लोक सरकारला आवडते. त्यांच्या करितां इंडिया ऑफिसचे लोक सवलती करून देत. पण टिळक व त्यांची मंडळी हे नावडते लोक. यामुळें आमच्याशीं ते काटेकोरपणानें वागत. याचा परिणाम असा झाला की, मिळेल त्या बोटीवर जागा घ्यावी पण लंडनहून लवकर पाय काढावा ! मिळालेली संधि दवडली तर फिरून ती केव्हां मिळेल याचा नेम नाही. यामुळें नोव्हेंबरच्या पहिल्या आठवड्यांत इजिप्त नांवाच्या बोटीवर आम्हाला जागा मिळाल्या त्या घेऊन आम्ही इकडे निघून आलों. ही बोट मार्सेलला लागणारी नव्हती. यामुळें मला तेव्हां फ्रान्समध्ये उतरतां येत नव्हते. सगळा प्रवास फक्त समुद्रमार्गानें एकदम पुरा करावा लागला. टिळकांना युरोपखंडांत प्रवास करावयाची इच्छाच नव्हती, यामुळें त्यांना यांत गैरसोय झाली नाही. मला माव वाटे कीं, इतके लांब आल्यासारखे जमल्यास युरोपखंडहि एकदा पाहून घ्यावें. पण बोटीची गैरसोय वर सांगितल्याप्रमाणें. मागे राहून प्रवास करावा तर आणखी किती महिने रहावे लागेल व किती खर्च करावा लागेल याचा नेम सांगवेना. शिवाय एक महिन्यानें डिसेंबरांत अमृतसर येथील राष्ट्रीयसभेचें अधिवेशन व्हावयाचें असून, तें बरेच वादग्रस्त होण्याचा संभव दिसूं लागला होता. या सर्व कारणांमुळें मी देखील टिळकांच्या बरोबरच परत जावें असें ठरलें. आम्ही त्याप्रमाणें नोव्हेंबरच्या शेवटच्या आठवड्यांत मुंबईस येऊन दाखल झालों.

अमृतसर येथील राष्ट्रीयसभा अदमासाप्रमाणें वादग्रस्त झाली. पार्लमेंटनें केलेल्या कायद्यानें नेमस्त पक्षाचें सर्वस्वीं समाधान झालें, व या कायद्याला राष्ट्रीय सभा नांवें ठेवणार असें भाकीत कळल्यावरून नेमस्तपक्षाचे लोक या सभेला कोणीहि आले नाहीत. गांधी यांचें मत नेमस्तपक्षाप्रमाणेंच होतें तरी ते सभेला आले होते. कारण पंजाबांतील अत्याचार, मार्शल लॉ, वगैरें प्रकरणें काँग्रेसमध्ये निघावयाचीं होती. “या प्रकरणापुरतेंच मी यंदाच्या सभेंत लक्ष घालूं इच्छितों,

इतर बाबतीत मी तटस्थ राहीन ” असें गांधीचें म्हणणें होतें. पण त्यांना कोणी तसें बसूं देईना. टिळक, दास वगैरे लोकांशीं गांधीचें विशेष सख्य नव्हतें; होतें तें मोतीलाल नेहरू, मदन मोहन मालवीय यांच्याशींच होतें. अर्थात् या दोघांनीं टिळक व दास यांच्याबरोबर झगडण्याला गांधींनाच तोंडाशीं दिलें. वाद म्हणण्यासारखा कांहींच नव्हता. अगदींच शुष्क, म्हणजे एक दोन विशेषणें घालावीं कीं न घालावीं यापुरताच होता. तरी देखील वादाला बराच रंग चढला. टिळकांचे निरोप घेऊन गांधी व नेहरू यांच्या छावणींत मी जाई, तेव्हां नेहरू गांधी वगैरेंचें सख्य कांहीं एका विशेष कारणानें त्यावेळीं कसें जडलें होतें हें मला तेव्हां प्रथम पहावयास सांपडलें. नेहरू मंडळी व गांधी यांचें बंधुप्रेम चातलगाहून अधिक असें जें आज सतरा अठरा वर्षे लोकांना पहावयास सांपडलें त्याचा उगम प्रथम अमृतसर येथें झाला.

राष्ट्रीय सभेहून परत आल्यावर पुढें कायदे कौन्सिलच्या निवडणुकी उभ्या राहिल्या. त्यांत आपल्या पक्षाचे उमेदवार उभे करणें व आपल्या पक्षाचा म्हणून एखादा जाहीरनामा काढणें या गोष्टी ओघानें प्राप्त झाल्या. मग त्याच गडबडींत माझे कांहीं दिवस गेले. स्वतः मी पुणें शहरच्या मतदारसंघातर्फे निवडणुकीला उमेदवार म्हणून उभा राहिलों. ब्राह्मणेत看 पक्षानें विठ्ठल रामजी शिंदे यांना उभे केले होते. कारण ब्राह्मण-ब्राह्मणेतराच्या वादाला पूर्वीं दोन तीन वर्षांपासून प्रारंभ झाला होता व तो यावेळीं चांगलाच रंगाला आला होता. भावी युद्धांत ब्राह्मणेतरांच्या छावणींत शिरून त्यांच्या सहकारितेनें राष्ट्रीयपक्षाशीं लढावें असें धोरण महाराष्ट्रांतील नेमस्तपक्षानें योजिलें होतें. त्याचा प्रत्यय आम्ही मंडळी विलायतेहून परत आल्यावर टिळकांना व मला पुण्याच्या नागरिकांनीं व पुणें म्युनिसिपालिटीनें मानपत्रें दिलीं त्यांच्या जाहीर समारंभाच्या वेळींच आला होता. पण टिळकांची लोकप्रियता यावेळीं इतकी होती कीं, नेमस्त व ब्राह्मणेतर यांनीं संगनमत केलें तें याचा परिणाम राष्ट्रीयपक्षावर कांहींच होण्याचा संभव नव्हता याच सुमारास बझटब्राईनींहि टिळकांशीं राजकीय दावा मांडला होता. या दाव्यांतील आपल्या कैफियती लिहिणें, प्रसिद्ध करणें, या शिवाय नवीन दौऱ्यांचें कामहि टिळकांना करावें लागलें. जुन्नर येथील जिल्हासभेच्या प्रसंगीं नेमस्तांनीं आपली शर्थ करून पाहिली. उन्हाळ्यांत सोलापूर येथें प्रांतिक परिपदेचें अधि-  
बेशन व्हावयाचें ठरलें होतें. तेथेंहि नेमस्तपक्ष व बझटब्राईचे होमरूलर जमून

फिरून एक युद्ध होणार अशी चिन्हें दिसत होती. या परिषदेचें अध्यक्षस्थान मला देण्याचें स्वागतमंडळानें ठरविलें तें टिळकांना आधीं विचारूनच ठरविलें होतें.

या परिषदेची हकीकत मी टिळक चरित्रांत सविस्तर दिलेलीच आहे. म्हणून त्याविषयीं येथें अधिक तपशील लिहीत नाहीं. परंतु इतकेंच सांगतों कीं, या परिषदेचें अध्यक्षपद ही एक माझी कसोटी ठरण्याचाच प्रसंग होता. पण त्या कसोटीला मी सर्व बाजूंनीं उतरलों असे लोकमत शेवटीं मला ऐकावयास सांपडलें. कसोटी लागण्याचें कारण असें कीं, “ या प्रांतिक परिषदेत व्हटकून बखेडा करावयाचा. टिळक म्हणतात इतकें बहुमत त्यांच्या बाजूला नाही. ते स्वतःला लोकप्रिय मानीत असले तरी त्यांनाहि गदगदा हलवून सोडण्याइतकें बळ आम्ही तिथे—म्हणजे नेमस्तपक्ष, वेडेंटपक्ष, व ब्राह्मणतरपक्ष—इतकें एकजुटीनें वागलों असतां आम्हाला खचित निर्माण करतां येईल ” अशा आत्मविश्वासानें हे तीन्ही पक्ष सोलापुरास आले होते; आणि हजारो रुपये खर्च करून प्रतिनिधींची भरती त्यांनीं केली होती. स्वतः टिळक जरी खंबीर व कार्यकुशल असले तरी अध्यक्षस्थानीं ते बसावयाचे नव्हते, मी बसावयाचा होतो. आणि सर्व तंत्र्या-बखेड्यांतून व मारामाऱ्यांतून परिषद तडीला नेण्याची जबाबदारी मुख्यतः मजवर होती. ही माझी जबाबदारी पार पडली तर लोक मला बरे म्हणणार; व कोणत्याहि कारणानें परिषद उधळली गेली किंवा तीत बखेडा होऊन तिचें काम वेडेवाकडे विपरीत कांहीं तरी झालें, तर त्या दोषाला दुसरे लोक कारण असले तरी अखेर अपयशाचा धनि मीच होणार; असा तो बिनतोड प्रसंग होता. स्वतः टिळक परिषदेला हजर रहाणार यामुळें मला पाठबळ फार मोठें होतें. परंतु अध्यक्ष या नात्यानें वादामध्ये निःपक्षपातीपणा ठेवूनच मला काम केलें पाहिजे होतें. ती जबाबदारी टिळकांवर नव्हती. यामुळें प्रसंगविशेषी टिळकांना व आमच्या पक्षांतील इतर लोकांना अप्रिय होण्यासारख्या कांहीं गोष्टी कदाचित् मला कराव्या लागतील असाहि संभव उघड दिसत होता. त्याप्रमाणें भर परिषदेत व विषयनियामक कमिटींत मला अध्यक्ष या नात्यानें अप्रिय असे काम दोन तीन प्रसंगीं करावेंहि लागलें. तथापि एकंदरीनें आमच्याच पक्षाची छाप परिषदेवर सर्वस्वी पडली आणि असे होऊनहि मी निःपक्षपातीपणा अध्यक्षपदाला शोभेल असाच राखला, असे सर्टिफिकेट मला प्रतिपक्षाकडूनहि मिळालें.

परिषदेच्या प्रारंभी ब्राह्मणेतरांनीं मंडपांत घुसण्याचा पुंडावा केला. दगड-फेंक होऊन कांहीं लोकांच्या डोक्याला जखमा झाल्या. या सर्व दंगेखोरीला रँगलर परांजपे व ब्राह्मणेतर पक्षाचे त्यावेळचे पुढारी रा. वाल्मिचंद कोठारी यांची फूस होती. परंतु अध्यक्ष या नात्यानें सोलापूरच्या कलेक्टराशीं बोलणें चालणें करून मी प्रतिपक्षाचें कारस्थान उघडकीस आणूं शकल. परिषदेच्या मंडपांत जरी प्रत्यक्ष पोलिसांची मदत घेण्याचे मी नाकारले तरी कलेक्टर यांनीं खरा प्रकार ओळखून बाहेर योग्य तो बंदोबस्त ठेवला. यामुळे पुढें गडबड कांहीं झाली नाही; व परिषद उघळण्याचा डाव फुकट गेला. विषयनियामक कमिटींतील काम मी झटपट व तातडीनें सर्व संपवून तडीला नेलें. हें पाहून, बेझंटबाईंच्या विरुद्ध मी अध्यक्ष म्हणून एक-दोन निकाल दिले असतां हि, शेवटी मजजवळ येऊन “तुम्ही आपलें काम फार चांगलें केलें; व कामाचा उरक फार चांगला दाखविला” असे गौरवपर शब्द त्या मला मुद्दाम बोलल्या.

मुख्य परिषदेतहि कांहींसा असाच प्रकार झाला. नवीन सुधारणांच्या कायद्याला नांवें ठेवण्यासारखा ठराव टिळक आपल्या अनुयायांच्या बळावर परिषदेत करणार. तरी तो पास होऊं देऊं नये अशा ईर्ष्येनें रँगलर परांजपेप्रभृति नेमस्त व बेझंटबाईंसह त्यांचें अनुयायी आले होते व त्यांनीं या कामीं ब्राह्मणेतर पक्षाची मदत घेतली होती. अर्थात् हाच ठराव महत्वाचा व वादग्रस्त, म्हणून परिषदेच्या कार्यक्रमांतील एका सकाळची सर्व बैठक त्याकडेच देण्यांत आली होती. ठरावावर उपसूचना आल्या होत्या व उलट सुलट बोलणाऱ्या वक्त्यांचीहि मोठी यादी मजकडे आली होती. अशा रीतीनें वादविवादाचें रण तुंबळ माजणार होतें. यामुळे कोणाहि अध्यक्षाचा स्वभाव व सभा चालविण्याचें कौशल्य याची परीक्षा होण्यासारखाच एक प्रकारचा तो प्रसंग होता. तो लक्षांत घेऊन, मी वक्त्यांचीं नांवें अशा रीतीनें आपल्या अधिकारांत एका पुढें एक ठेऊन दिली होती कीं, त्यांच्या भाषणांत सहजपणें उत्तर प्रत्युत्तर असा प्रकार घडून वादाला रंग चढावा; आणि अखेर निकाल कसाहि झाला तरी कोणालाहि अन्याय झाला नाही इतके तरी समाधान सर्वांना वाटावें. घंटा व घड्याळ यांच्या सहाय्यानें मी ठरीव मुदती-पलकडे कोणालाहि, प्रत्यक्ष टिळकांनाहि, बोलू दिलें नाही.

शेवटीं उपसूचना मांडावयाच्या तशा क्रमानें मताला घातल्या; व मुख्य ठरावावर मते घेऊन राष्ट्रीय पक्षाचा ठराव मंजूर झाला असें मी मोघम रीतीनें

जाहीर केलें. परंतु प्रत्यक्ष हात मोजले असतां आपल्या बाजूचीं मते अगदींच थोडी दिसणार नाहीत, टिळकांचा प्रत्यक्ष पराभव न केला तरी त्यांना आपलें बळ तरी जाणवलें असें म्हणणां यावे, म्हणून रँगलर परांजपे व बेझंटबाई यांनीं मला अशी विनंति केली कीं “दोन्ही बाजूचे नक्की आंकडेच न सांगितले तरी साधारणपणें त्याचें प्रमाण तरी जाहीर करा;” व तसें करणें योग्य असें वाटून मी तें जाहीर केलें. त्यानें त्यांचें समाधान झालें. आमच्या पक्षालाहि कमीपणा येण्यासारखें या निकालांत कांहीं नव्हतें. तथापि माझ्या या करण्यानें टिळक थोडेसें मनांतून नाखूष झाले. “उलट सुलट मतांचें प्रमाण सांगा ही विनंतिच मी अमान्य करावी, पण बेझंटबाईची भीड मला आवरली नाही, मी त्यांच्या आहारीं गेलों,” असे टिळकांना वाटले. आणि त्याप्रमाणें त्यांनीं स्वतः या परिषदेवर त्याच दिवशीं दोन प्रहरीं खाडिलकरांना तोंडीं मजकूर सांगून केसरीकरितां अप्रलेख लिहून पाठविला त्यांत या मताचा उद्गार काढला. कदाचित् इतरांना तो उमगला नसेल, पण मला तो जाणवला. तथापि त्याच अप्रलेखांत त्यांनीं इतर रीतीनें माझ्या कामाची प्रशंसा करून, अध्यक्ष या नात्याचें माझे भाषण खुद्द राष्ट्रीय सभेच्या एखाद्या अध्यक्षाला शोभेसें झालें असें म्हटलें होतें.

हा रागलोभ अर्थात् आमच्या आमच्यांतला होता. पण अकल्पित रीतीनें एका भलत्या गृहस्थाकडून माझ्या कामाबद्दलची शाबासकी या प्रसंगीं मला मिळाली. सदाळच्या बैठकींतील ठराव निकालांत निघून परिषद खलास झाल्याचें मी सांगितल्यावर, मी खुर्चीवर बसलों असतांच, सर नारायणराव चंदावरकर हे आले व माझ्या पाठीशीं खुर्चीवर हात ठेवून ते मला म्हणाले, “मि. केळकर, तुम्ही आज अध्यक्षाचें काम व एकंदर परिषदेचें काम इतकें चांगलें केलें कीं त्यावरून, उद्यां आम्ही लोक स्वराज्य चालविण्याला पात्र आहों कीं नाहीं असें कोणी मला विचारल्यास मी या परिषदेचेंच उदाहरण देऊन म्हणेन कीं, होय, आम्ही स्वराज्याला पात्र आहों.” सर नारायणराव चंदावरकर हे भावनेच्या भरांत बिनहिशेबी शब्द बोलू शकतात हें मला माहीत असल्यामुळे, त्यांनीं केलेली ही स्तुति त्यांत घालावयाचा तो बद्दा घालूनच मी स्वीकारली. कदाचित् टिळकांसारख्यांनाहि थोडेसें नाखूष करण्याचें धैर्य मी दाखविलें या गोष्टीचाहि परिणाम त्यांच्या मनावर झालेला असेल. तथापि उलटसुलट सर्व पुरावे लक्षांत घेतां माझ्या हातून सोलापूर परिषदेचें काम चांगलें पार पडलें असें मलाहि

म्हणण्यास हरकत वाटत नाही. या परिषदेनें टिळकांच्या हाताखालचा मुख्य प्रांतिक पुढारी या नात्यानें लोकमतांत माझी प्रस्थापना झाली, हे उघड दिसून येण्यासार होते.

आदल्या वर्षीहि विजापूर येथें प्रांतिक परिषद भरली तिचे अध्यक्ष विठ्ठलभाई टल हे होते तरी त्यांना मराठी चांगलें येत नसल्यामुळे, पूर्वीच्या नाशिकच्या प्रांतिक परिषदेप्रमाणें, येथेंहि परिषदेचें चालकत्व मजकडेच येऊन राहिलें होतें. अशा रीतीनें या दोन्ही तिन्ही प्रसंगावरून अशा सभांचे प्रसंग पार पाडण्यास मी लायक आहे असें लोकमत सहजच बनलें, व माझ्या समजुतीनें या बाबती-पुढें तरी लोकमत मजसंबंधानें अखेरपर्यंत कायम टिकलें. विषयनियामक कमिटी म्हणजे तो जवळ जवळ गोंधळाचा व बखेड्याचा मोठाच प्रसंग असतो. पण अशा सभांना अध्यक्ष होण्याचा, किंवा सेक्रेटरी म्हणून काम चालविण्याचा, जेथें जेथें म्हणून प्रसंग आला, तेथें तेथें मी इतका उरक दाखविलेला लोकांना दिसला कीं, या कामांतला एक पंडित असे अशा कामांतले जाणते लोक यष्टेनें मला म्हणत. वास्तविक या गोष्टीला फारसें चातुर्य लागत नाही. जो खरा गुण लागतो तो इतकाच कीं, स्वतः दीर्घसूत्रीपणा करावयाचा नाही, डोक्यांत किडे पाडून घ्यावयाचे नाहीत. इतर पुष्कळांच्या अंगीं केवळ हा गुण नसल्यामुळेच गोंधळ माजून सभांचें काम डोईजड होतें.

असो. यानंतर सांगण्यासारखा प्रसंग म्हटला म्हणजे १९२० मेअखेर पुण्यास टिळकांच्या वाड्यांत झालेला पर्सफंड समर्पण करण्याचा समारंभ. या समारंभाची सविस्तर हकीकत मी टिळक चरित्रांत दिलीच आहे. माझ्या संबंधाची या समारंभांतील गोष्ट म्हटली म्हणजे, टिळकांनीं आपल्या आभार प्रदर्शनाच्या भाषणांत अच्युतराव कोल्हटकर यांच्या विषारी टीकेला खूप खरपूस उत्तर देऊन, रा. अण्णासाहेब नेने व मी यांच्या संबंधानें प्रशंसापर व विश्वासाचे काढलेले उद्गार ही होय. समारंभाला बाहेरगांवचे पुष्कळच प्रतिनिधि आले होते. गायकवाड्याचें सर्व विस्तृत अंगण प्रेक्षकांनीं फुलून गेलें होतें. त्याप्रसंगीं प्रास्ताविक भाषण करण्याचें काम मजकडे आल्यामुळे, आम्ही पर्सफंडाची योजना कशी केली, वर्गणी कशी जमली, बगैरे गोष्टी मी सविस्तरपणें सांगितल्या. फंडाच्या कल्पनेवर आक्षेप घेणाऱ्या माधवराव बोडसांदिगांव, पण कोणाचीहि नांवें न घेतां मी सौम्य टीका केली. व

समर्पक उत्तर दिले. ज्युबिली फंड हा उत्साहाचा होता. पण पर्सफंड हा खेदाचा व ईर्ष्याचा होता. म्हणून आम्ही योजली ती पद्धति, म्हणजे तिकिटें काढून जबाबदारीनें वर्गणी गोळा करण्याची पद्धति, हीच योग्य होती असे मी सांगितले. याहि गोष्टीचा कांहींनीं विपर्यास केला. पण एकंदरीनें माझे भाषण कोणालाहि आवडलें नाहीं असे झाले नाहीं. मात्र योग असा आला कीं पर्सफंडाच्या आक्षेपकांस उत्तर हाच या सभेंतील मुख्य विषय होऊन बसल्यामुळे, अच्युतराव कोल्हटकर यांचें कपट नाटक उघडकीस आलें पाहून व त्याची खंती वाटून, बाबासाहेब खापर्डे, वामनराव जोशी, नारायणराव वैद्य वगैरे वऱ्हाड-नागपूर-कडल्या अच्युतरावांच्या स्नेह्यांनींच अच्युतरावांवर सडकून टीका केली.

शेवटीं टिळकांनीं तर अच्युतरावांवर फारच जोराचा हल्ला केला. प्रथम चिरोलकेसला उद्देशून ते थोडे बोलले, व शेवटीं तीन लक्ष रुपये देऊन देशानें मला विकत घेतलें असें सद्गदितपणें बोलून त्यांनीं आभार मानले. पण मधला सर्व भाग बोलत असतां मात्र ते अतिशय रागानें व आवेशानें बोलत होते. तें भाषण पुष्कळच लांब आहे म्हणून मी अधिक न लिहितां, माझ्यासंबंधाने टिळकांनीं जे उद्गार काढले तितकेच येथें उद्धृत करतो. ते म्हणाले, “ आपला गुन्हा छपविण्याकरितां अच्युतराव यांनीं अशी युक्ति केली कीं तात्यासाहेब केळकर यांना आपण वादांतील सर्व रक्कम रोख दिली आहे असें म्हणावें, व एका स्नेही वकिलाकडून केळकरांना अभावितपणें मोघम कांहीं तर लिहून त्यांजकडून एखादें उत्तर बेसावधपणें भलतेच कांहीं तरी आलें तरी त्याशीं याचा संबंध कसा तरी जोडून तो पुरावा म्हणून पुढें करावा. मी आधींच सामान्यतः रागीट माणूस. त्यांत हें पत्र पाहून मला अधिकच राग आला. आणि अच्युतरावांना बोलावून घेऊन मी त्यांना असें सांगितलें कीं ‘ या पत्रावरून एक केळकर तरी लबाड असले पाहिजेत किंवा तुम्ही तरी लबाड आहात. मग यापैकी खरा लबाड कोण हें मला सांगा. ’ या निग्रहाच्या प्रश्नाला ‘ तुम्ही आतां रागांत आहा सध्या जबाब देत नाहीं. ’ असें सांगून अच्युतराव निघून गेले. खोटे चेक देणें, आणि अमुक एक रक्कम रोख एखाद्यास दिलीच आहे असा त्यावर खोटाच आरोप करणें, या काय प्रामाणिकपणाच्या गोष्टी आहेत ! माझे आणि केळकरांचा आज वीस वर्षांचा संबंध आहे व त्यांच्याविषयीं मला पूर्ण भरंवसा आहे. माझे मित्र तात्यासाहेब केळकर, अण्णासाहेब नेने, आणि नानासाहेब देशमुख यांच्यासारख्यावर आक्षेप



घेणें हें उलट्या काळजाचें लक्षण होय. तात्यासाहेब केळकरांवर अच्युतरावांचा आक्षेप असा कीं ते फंडावर पोट भरतात. ( 'फंड-गुंड' हा शब्द असल्या प्रकारच्या आक्षेपांतूनच निघाला आहे. ) पण हें जर खरें असतें तर मी या फंडांतून एक पैहि घेतली नसती ! ” असो. या समारंभाच्या प्रसंगी कसलाहि वाद निघूं नये असें अणेप्रभृति कांहीं लोकांना वाटत होते हें खरें. आणि समारंभाच्या आधीं खाजगी रीतीनिं हा प्रश्न निघाला तेव्हां हा वाद यावेळी काढूं नये, त्यांन विषाद उत्पन्न होऊन समारंभाचें स्वारस्य थोडें कमी होईल, असें मीहि आपलें मत दिलें होतें. परंतु अण्णासाहेब नेने यांची कामगिरी या कामी फार मोठी झाली असें टिळकांना वाटत होतें; अच्युतरावांना याच समारंभांत तुम्ही उत्तर दिलें पाहिजे असा वैतागल्याप्रमाणें, अण्णासाहेबांनीं आग्रह धरला होता; आणि खुद्द टिळकहि अखेरच्या दिवसापर्यंत अच्युतरावांचें कुत्सित लिहिणें पाहून बेसुमार रागावले होते, यामुळें त्यांनीं अखेर त्यांना उत्तर देण्याचें निश्चित केलें.

बऱ्हाड-नागपुराकडे कांहीं दुष्टांपी वागणारे लोक अच्युतरावांचे स्नेही होते. त्यांनीं याविषयी बराच कांगावा केला. परंतु टिळकांच्या परिवारांतील बाहेर-गांवच्या अनेक प्रमुख लोकांनीं खऱ्या प्रकाराबद्दल केसरीकडे अनेक पत्रे पाठविलीं व तीं सर्व समग्र छापलीं गेलीं. यामुळें या कांगावखोरांचें तोंड बंद झालें. या प्रकारानंतर अच्युतराव कोल्हटकर यांनीं टिळकांवर अपशब्दांचा भडिमार सुरू केला व आपलें ग्राम्य स्वरूप व मनाचा अधमपणा खरा प्रगट केला. परंतु टिळकांनीं आधींच इतकें समर्पक व साधार असें या प्रश्नाचें विवेचन करून ठेवलें होतें कीं, तोंड आहे म्हणून बोलवें व लेखणी आहे म्हणून लिहावें या पलीकडे अच्युतरावांना कांहीं आधार उरला नाहीं. त्यांच्या गुन्ह्याचें समर्थन तर कोणीच केलें नाहीं. पण उलट त्यांनीं पूर्वी राष्ट्रीय पक्षाची सेवा केली व तुरुंगवास सोसला त्या सर्वांचें पुण्य या एका अपकृत्यानें नाहींसें होऊन त्यांचा अधःपात झाला ! टिळकांचें मात्र कांहीं-एक नुकसान त्यांच्यानें करवलें नाहीं.

यानंतर लवकरच टिळक जगन्नाथमहाराज यांच्या मुंबई हायकोर्टातील अखेरच्या दाव्याच्या कामीं गुंतून व गढून गेले. त्यांनीं पांच पन्नास छापिल पानांचें एक पुस्तक लिहून जगन्नाथमहाराजांची कैफियत तयार केली, व ती बॅरिस्टरला समजावून देण्याकरितां स्वतः मुंबईस जाऊन राहिले. तेथेंच त्यांना

अखेरचा ज्वर आला तो कांहीं केल्या निघाला नाही, व ता. १ ऑगस्ट १९२० रोजी त्यांतच त्यांचा अंत झाला. याच्या आधी पांच सहा दिवस धोंडोपंत विद्वांस यांनी मला तार करून मुंबईस बोलावले. कारण त्यांना स्वतःला हें चिन्ह कांहीं ठीक नाही असें वाटूं लागले होते. त्याप्रमाणें मी व इतर कांहीं मंडळी पुण्याहून मुंबईस गेलो. तेथें औषधोपचाराला डॉक्टर मित्रांनीं कांहीं एक कमी पडू दिलें नाहीं. परंतु आयुष्यच भरलें तेथें कोणाचा इलाज चालेना. सुमारे दोन-तीन वर्षांपासूनच टिळकांची प्रकृति खालावत चालली होती. ते विलायतेस गेले ते केवळ मानसिक उत्साहाच्या जोरावर. शरीरांत जोर असा कांहींच राहिला नव्हता. शिवाय परत आल्यावर त्यांनीं फिरून दौरे आरंभिले; व इतर रीतीनें श्रमाचीं अशीं अनेक कामे अंगावर घेतलीं. सोलापूर परिषदेच्या आदल्या आठ-वड्यांत सिधमधील त्यांच्या भक्तांनीं त्यांना दौऱ्यावर ओढून नेले तो केवळ अविचारच झाला. कारण टिळकांच्या प्रकृतीला उन्हाळा सोसत नसे, व दौऱ्यांत तर त्यांना सिधमधील प्रखर उन्हाळा रात्रंदिवस भोगावा लागला. सोलापुराकडे येण्याला निघाले तेव्हां वाटेत दोन दिवस त्यांनीं कांहीं खाद्ये नाहीं, तर नुसतें बर्फ व सोडावॉटर पीत पीत आले असें सांगतात ! प्रकृतीला न संभाळतां काम करण्याचा टिळकांचा परिपाठ असल्यामुळे त्यांना आला हा खरोखर अपमृत्यूच होता यांत शंका नाहीं. आणि मला तर असे वाटते कीं, सहा वर्षे त्यांना ब्रह्मदेशांत एकांतवास घडला यामुळे चौंसष्ट वर्षांपर्यंत तरी ते वांचले. नाहीं तर चार पांच वर्षे आधींच जावयाचे. त्यांना अखेरिला ताप आला तेव्हां शरीर आंतून अगदीं पोखरल्यासारखें झालें होतें. यामुळे डॉक्टर लोकांचा प्रथमपासूनच धीर सुटला होता. तीन दिवस आधींपासून अशी स्थिति झाली होती कीं, त्यांच्या खोली-पासून कोणी बाहेर पडवें तेंच कदाचित् टिळकांच्या जिवंतपणचें त्यांचें अखेरचें दर्शन त्याला घडतें कीं काय अशी भीति वाटे.

मृत्युपूर्वी एक दिवस डॉ. नानासाहेब देशमुख, अण्णासाहेब नेने, व दादा-साहेब करंदीकर यांनीं असा विचार केला कीं, टिळकांनीं पूर्वी कोलंबो येथें केलेले मृत्युपत्र शिक्षक होतें तरी, त्यानंतर घडलेल्या सर्व गोष्टी लक्षांत घेऊन, आणि टिळकांच्या सांपत्तिक स्थितींत पडलेल्या फरकाला अनुसरून, एखादा मृत्युपत्राचा मसुदा करावा. मुंबईस त्या वेळीं टिळकांसंबंधांचीं सर्व माणसें म्हणजे मुलगे मुली जावई वगैरे हजर असल्यामुळे, त्यांपैकीं प्रत्येकाला विचारून मिळेल ती माहिती घ्यावी;

ती सर्व सुसंगत रीतीने कायदेशीर लिहावी, अशा सर्वसंमत रीतीने तयार झालेला मसुदा टिळकांना वाचून दाखवावा; व त्यांना तेवढी शक्ति असेल तर त्यांची सही घेऊन साक्षी घालून डॉक्टर मंडळीसमक्ष मृत्युपत्र पुरे करून घ्यावे. त्याप्रमाणे वडील जावई रा. केतकर वकील यांनी टिपणे केली, व दादासाहेब करदीकर यांनी ती सर्वाना वाचून दाखवून सर्वसंमत म्हणून त्यावर आपली सहीहि करून ठेवली. परंतु ती टिळकांना वाचून दाखवून सही घेण्याच्या स्थितीत पुनः केव्हांहि टिळक आले नाहीत; व क्षणोक्षणी आम्हा सर्व मंडळीचे लक्ष इतर व्यवहारांतून निघून आसन्नमरण झालेल्या टिळकांच्याकडे लागून राहिले.

मरणाच्या रात्री आवशी महात्मा गांधी हे एकदां येऊन टिळकांचा समाचार घेऊन गेले; व मरणानंतरहि पुन्हा येऊन कांहीं वेळ बसले होते. आदले दिवशी मुंबईच्या पोलीस कमिशनरने, सभ्यपणाच्या रीतीने, समोरच्या इमारतीतून म्हणजे सरदारगृहांतून आपल्या कचेरीत मला बोलावून नेले, व मोठ्या सहानुभूतीने टिळकांच्या पृकृतीविषयी विचारपूस केली. तेव्हांच, टिळकांचे दहन सोनापुरांत होऊ शकेल की काय, किंवा समुद्रकाठी मोकळ्या जागेवर करावे लागेल की काय, व त्याकरितां अगाऊ कांहीं तजवीज परवानगी वगैरेची व्यवस्था केली पाहिजे की काय, असा दूरदर्शी विचारहि त्यांच्या मनांत आला असावा, असे त्यांच्या एक दोन ओझरत्या वाक्यांवरून मला दिसले. कारण टिळक जगण्याची आशा नाही हें यावेळी जवळ जवळ सर्वतोमुखी झाले होते. पण 'मरणा आधीं सरणांत घालणे' ही म्हण निषेधार्थी सर्वानाच पटणारी असल्यामुळे, पोलीस कमिशनरला याहून अधिक कांहीं बोलतां आले नाही. टिळकांचे देहावसान झाल्यावर मुमारे पांच तास रात्र शिळक होती तरी दुसरे दिवशी प्रहर दिवसपर्यंत त्यांची स्मशानयात्रा निघू शकत नाही हें निश्चित होतें. यामुळे सरदारगृहांत जमलेली सर्व मंडळी निरनिराळे गट करून ठिकठिकाणीं हलक्या आवाजाने व व उदास मनाने बोलत बसली व ती रात्र त्यांनीं तशीच काढली. याच अवधीत टिळकांच्या अगदीं विश्वासांतल्या दहा-पांच लोकांची वेगळी सभा भरून, पुढे टिळकांचे धोरण चालवून त्यांचे कार्य चालू ठेवण्यासाठीं पंचमंडळहि सभेत नेमण्यांत आले असें मला समजले.

'असें मला समजलें' हे शब्द मी घातले ते अशा करितां कीं त्यापूर्वी मी उठून माझ्या कामाला लागलों होतो; व तें काम म्हटलें म्हणजे दोनच दिवसांनंतर

निघणाऱ्या केसरींत टिळकांसंबंधाचा मृत्युलेख लिहिण्याचे. सोलापूर परिषद संपल्या-नंतर लवकरच मी केसरीचे डिक्लेरेशन करून तो फिरून हाती घेतला होता. अर्थात् टिळकांच्या मृत्युसंबंधीं अग्रलेख लिहिण्याचें दुर्घट काम मजवरच पडणार होतें. आणि टिळकांच्या मृत्युमुळे इतर सर्व गोष्टी विसरून जाण्याइतकें दुःख इतरांप्रमाणें मलाहि झालें होतें तरी, केसरीचा संपादक होण्याची खरी जबाबदारी काय हे साऱ्या जन्मांत त्यावेळीं मला जितकें जाणवलें तितकें एरवी केव्हांहि जाणवलें नव्हतें. आणि म्हणून या जबाबदारीच्या जाणीवेनें त्या दुःखाचाहि मला विसर पाडून कार्यप्रवृत्त केलें. टिळक वारले तो उजाडता रविवार होता. अर्थात् पुढचा केसरी काढण्याला फक्त तो रविवारचा व सोमवारचा दोनच दिवस उरले होते. अशा वेळीं केसरींत टिळकांविषयीं अग्रलेख सामान्य प्रतीचा किंवा अपुरा आला तर माझ्या संपादकत्वाची सगळी अब्रू जाणार, व खरी अडचण लक्षांत न येतां केसरींतील टिळकांवरचा अग्रलेख वाचणारे लोक केसरी प्रसंगाला जागला नाही अशी नांवें ठेवणार. अर्थात् नुसता हा आक्षेप टळावा इतकेंच नव्हे, तर टिळकांचा मृत्युलेख मनासारखा वाचण्यास मिळावा अशी जी वाचकांची स्वाभाविक इच्छा ती सफळ व्हावी हें माझें कर्तव्य जाणून, मी आमच्या मंडळींतून उठलों व त्यांना ही माझी अडचण सांगितली. अर्थात् ती तेव्हांच त्यांच्या लक्षांत आली व त्यांनीं मला सांगितलें कीं, यापुढें तुम्ही आपल्या कामाला लागा, इकडे कांहीं एक पाहूं नका. इतकेंच नव्हे, तर तुम्ही सकाळच्या एक्स्प्रेस गाडीनें पुण्यास निघून जा. स्मशानयात्रेकरितां रहाल तर सोमवार सकाळपर्यंत तुम्हाला पुण्यास पोचतां येणार नाही, व एथल्या गडबडींत तुमचें कांहींहि लिहून होणार नाही असेहि त्यांनीं सांगितलें.

माझा विचारहि तोच होता, व त्याला इतरांकडून ही पुष्टि मिळालेली पाहून मला बरें वाटलें. लगेच डॉ. विष्णुपंत भट, माझे असिस्टंट, जवळच होते त्यांना मी चला म्हटलें, व अगदीं लांबच्या अशा खोलीत जाऊन बसून केसरींत उद्यां काय लिहावयाचें याचें टिपण करून अग्रलेखाचीं चार-दोन पहिलीं पानेहि भटांना तोंडानें मजकूर सांगून लिहिलीं. आणि सकाळीं गाडीची वेळ होतांच ते कागद घेऊन स्टेशनावर गेलों. परंतु पुण्यास पोचल्यावर कांहीं वेगळाच प्रकार तेथें होऊन राहिला होता; त्यामुळे ताबडतोब घरीं जाऊन पुढील उद्योगास लागण्याचा माझा विचार फुकट गेला. मी मुंबईहून पुण्यास निघालों अशी बातमी पुण्याच्या मित्रमंडळीला

तारेनें कळली होती. त्यामुळे बराच मोठा घोळका जमून त्यांनीं मला पुण स्टेशनावर उतरतांच जवळ रानडे कॉन्ट्रॅक्टर यांच्या काम्पाउंडांत नेले. तेथे आणखीहि शेंदोनेंशें मंडळी जमली होती. ते मला म्हणू लागले कीं, आम्ही पुण्याचे लोक टिळकांची प्रेतयात्रा मुंबईस होऊं देणार नाहीं. त्यांचें शव पुण्यास घरीं आणून तेथून तें समारंभानें ओंकारेश्रवावर नेऊं. याकरितां आमचे कांहीं लोक सकाळच्या गाडीनें मुंबईस रवाना झाले आहेत. पण आमचा हक्क सांगून भांडण्यास तुमच्यासारखा वजनदार माणूस पुणेकरांना कोण लाभणार ! तेव्हां आतां येथून मुंबईस तार करा, प्रेतयात्रा थांबवा, व पुढच्याच गाडीनें परत मुंबईस चला. आम्ही तुम्हाला पुण्यास जाऊं देणार नाहीं. मी परोपरीनें त्यांना सांगून पाहिलें व म्हणालों कीं, “या कामीं मुंबईच्या लाखो लोकांपुढें तुमचें काय व माझे काय—कांहींच चालणार नाहीं. एव्हांना प्रेतयात्रा सरदारगृहांतून बाहेर पडून बऱ्याच अंतरावर गेलीसुद्धां असेल. म्हणून मी किंवा तुम्ही यानंतर मुंबईला जाण्यांत कांहींच अर्थ नाहीं. आणि पुण्याहून गेलेल्या लोकांना आपला हक्क चालविता आला असता तर अशी तार तुम्हाला यापूर्वीच आली असती.” पण माझे बोलणें कोणीच ऐकून घेईना. रात्रीचें अलोचन जागरण व कष्ट, बारावर दोन वाजून गेले तरी माझे शौच-मुखमार्जनहि झालेलें नाहीं, अशा स्थितींत मी या मंडळीशीं बोलतांना अगदीं जेरीस आलों. शेवटीं ज्या विशेष कामाकरितां प्रेतयात्रा टाकून पुण्यास निघून आलों त्याचें महत्त्वहि त्यांना समजावून सांगितलें. परंतु सर्व व्यर्थ ! शेवटीं बेळगांवचे बेळवी वकील मला भेटण्याकरितां स्टेशनावर आले होते, त्यांनीं लोकांची कशी तरी समजूत घातली. पण ती देखील झाली ती त्यांनीं स्वतः मुंबईस जाण्याचें कबूल केल्यावर ! ते व डॉक्टर लोहोकरे यांना जेव्हां मोटारींत बसवून लोकांनीं मुंबईस रवाना केलें तेव्हां मी टांग्यांत बसून घरीं निघालों.

घरीं गेल्यावर आंधोळ करून दोन घास खातो न खातो तोंच श्रमानें मला इतकी झोंप आली कीं, केसरीतील मजकूर लिहिण्याचें विचार तसेच राहून, रात्री सातआठ वाजतां झोंप होऊन थोडी विश्रांति मिळल्यावर मी लेख लिहिण्याला सुरुवात केली; व दुसरें दिवशीं संबंध दिवस मजकूर लिहिणें व पुढें तपासणें हें काम बैठक न सोडतां रात्रीं दहापर्यंत मी करीत होतो. यामुळे केसरींत दहा कॉलमचा अप्रलेख व दहा कॉलम इतर माहिती वगैरे घालून मंगळवारी सकाळीं वेळ न चुकता केसरी वाचकांच्या हातांत मला भटकतां आला. तो वाचल्यावर

जाणते होते त्यांनीं अर्थातच या कामगिरीचें कौतुक केलें. पण “ केळकर प्रेत-यात्रा टाकून मुंबईहून पुण्यास गेले ” या अर्धवट सत्याचा पुकाराव गवगवा अच्युत-राव कोल्हटकर यांनीं संदेश पत्रांत करून माझी नालस्ती चालविली. मंगळ-वारचा केसरी वाचून त्यांना या टीकेबद्दल मूर्खांत काढणें ही कोणासहि अगदीं साध्या समंजसपणाची गोष्ट होती. पण असमंजस लोक हेच संदेशपत्राचें भांडवल होऊन बसल्यामुळें मजवरचा हा वृथा अपवाद नाहींसा होण्याला कांहीं काळ लागला. या पहिल्या हल्ल्याच्या वेळीं माझ्यावर कोणत्याहि स्वार्थबुद्धीचा आरोप करतां आला नाहीं. फक्त टिळकांविषयीं माझी भक्तिच कमी इतकाच बहाणा करतां आला ! पण पुढें टिळकांच्या मुलांचा व आम्हा दूरुस्तींचा वाद सुरू झाल्यावर, मी पुण्यास धावत आलों तो मृत्युपत्र हस्तगत करून घेण्याकरितां आलों व टिळकांच्या मुलांना लुबाडण्याकरितां आलों, असा एक नवीन आरोप माझ्या शत्रूंना मजवर आणतां आला व तोहि आणल्याशिवाय त्यांनीं सोडलें नाहीं !

टिळकांच्या शवाला पुण्याला आणतां आलें नाहीं ! तरी त्यांच्या अस्थींना समारंभानें आणावें असें अर्थातच ठरलें. आणि कांहीं विशेष उत्साही मंडळींनीं आम्हा कोणाला न विचारतां, पुणें स्टेशनावर जाऊन बोरीबंदरावर तार करून स्पेशल ट्रेन ठरवली. तिच्यांतून टिळकांच्या अस्थि आणण्यांत आल्या; व त्यांच्या शहर प्रवेशाचा फार मोठा समारंभ झाला. पुढें क्रिया-कर्मान्तर सुरू झालें. तें निम्मेशिम्में कसें तरी पार पडलें. पण टिळकांच्या चिरंजीवांनीं आम्हाला अमुक अमुक गोष्टी मुळीच करावयाच्या नाहींत असे सांगितले. तेव्हां उरलेली क्रिया धोंडोपंत विद्रांस यांनीं केली ! टिळकांच्या हयातींत त्यांच्या मुलांचा बाहेर कोणाशीं विशेष संबंध येत नसे. यामुळें त्यांचे स्वभाव कळून आले नव्हते. परंतु या क्रियाकर्मान्तराच्या वेळीं त्यांनीं प्रथमच लोकांना आपल्या स्वभावाची जी परीक्षा जाहीर रीतीनें दिली ती पाहून लोक खरोखरच मनांत दचकले. आम्हाला त्यांच्या स्वभावाचा थोडथोडा परिचय होता. परंतु टिळक वारल्यामुळें आतां त्यांचा आमचा प्रत्यक्ष संबंध येथून पुढें सतत येणार म्हणून आमच्याहि मनांत चिंता वाटण्याला प्रारंभ झाला. पण तेराव्या दिवशीं दुखवड्याचे अहेर झाले तेव्हां, धाकटा मुलगा श्रीधर-बापू यानें अहेर करणारांचे आभार मानून “ वडिलांचा लौकिक कायम ठेवण्याचा प्रयत्न करूं ” असे सांगितले त्यानें सर्वांनाच बरें वाटलें !

चौदाव्या दिवशीं लोकमान्यांच्या उत्तराक्रियेसंबंधीं सर्व गोष्टी निकालांत निघाल्या. तेव्हां आतां पुढें घरची, व वर्तमानपत्रें छापखाना यांची, काय व्यवस्था करावयाची ! याविषयीं उभयतां जावयांनीं, म्हणजे साने व केतकर यांनीं, टिळकांच्या मुलांपाशीं हळूहळू गोष्ट काढली. टिळकांनीं कोलंबो येथें मृत्युपत्र केलें होतें तेंच अखेरचें ही गोष्ट मुलांसुद्धां सर्वांना माहीत होती. अर्थात् त्यांतील कलमांप्रमाणें व्यवस्था व्हावयाची हें सर्वसंमत झाल्यासारखें होतें. कारण तें मृत्युपत्र खोटे आहे, किंवा बेकायदेशीर आहे, किंवा त्यानंतर दुसरें मृत्युपत्र पुरें केल्यामुळें हे पहिलें निरुपयोगी ठरतें, असली कुकल्पना तेव्हां मुलांच्या मनांत आली नव्हती; व ती त्यांच्या मनांत भरविण्याला इतर कोणालाहि तोपर्यंत संधि मिळाली नाहीं. पण सर्वांत सुदैवाची गोष्ट म्हणजे हें मृत्युपत्र टिळकांच्या माडीवर खासगी कागदांत राहिलेलें नसून, खालीं केसरी-कचेरीच्या कागदांत, म्हणजे धोंडोपंत विद्वांस यांच्या ताब्यांत राहिलें होतें.

वास्तविक हा अत्यंत खासगी स्वरूपाचा कागद म्हणून तो खुद्द टिळकांच्या टेबलांत रहावयाचा. परंतु टिळक विलायतेस जाण्यापूर्वीं एकदां अशी गोष्ट निघाली कीं, “कोलंबो येथील मृत्युपत्र अगदीं घाईनें झालें होतें, म्हणून आतां थोडी सवड काढून स्वस्थपणानें टिळकांनीं स्वदस्तुरचें मृत्युपत्र नवीन लिहावें, व त्यांत सर्व व्यवस्था मनासारखी करून मगच विलायतेस जावें.” पण ती गोष्ट टिळकांनीं फारशी मनावर घेतली नाहीं. “तुम्हांला काय मसुदा करावयाचा असेल तो करून मला दाखवा,” असें त्यांनीं मला व धोंडोपंतांना सांगितलें, आणि त्याकरितां म्हणून कोलंबोचें मृत्युपत्र धोंडोपंतांच्या स्वाधीन केलें. त्याप्रमाणें आम्ही एक कच्चा मसुदा तयार केला व तो त्यांना दाखविला. तो त्यांनीं वाचला. पण तोहि परत धोंडोपंतांच्या स्वाधीन करून ते म्हणाले “माझ्या पूर्वींच्या मृत्युपत्रांत व या तुमच्या मसुद्यांत फरक म्हणण्यासारखे विशेष नाहींत. सार्वजनिक देणग्या वगैरे तुम्ही सुचविल्या ती गोष्ट नवीन आहे. तथापि पहिल्या मृत्युपत्रांतहि वर्तमानपत्रांचा ट्रस्ट केल्याचें लिहिलेंच आहे. शिवाय विलायतेंत काय काय गोष्टी घडतात व मग आपली सांपत्तिक स्थिति कशी काय होते याचा आज अदमास लागत नाहीं. याकरितां तो लागल्यावर मग वाटल्यास दुसरा कागद करू. तोंपर्यंत हे सर्व कागद असेच तुजजवळ ठेवून दे.” त्याप्रमाणें धोंडोपंतांनीं ते आपल्या ऑफिसच्या कागदांत ठेवले. टिळकांच्या गैरहजेरींत

त्यांच्या माडीला बहुधा कुलूप लावून ठेवलेलें असें; व ते नसले म्हणजे त्यांच्या खासगी पत्रांना विशेष कारणाशिवाय कोणी हात लावूं नये अशी टिळकांची इच्छा व धोंडोपंतांचा प्रघात असे.

टिळक विलायतेस गेल्यावर चिरोल केस हरल्यामुळें त्यांची सांपत्तिक स्थिति जशी एकदम खालावली, तशीच पुढें आम्ही पर्सफंड गोळा केल्यामुळें ती उलट एकदम सुधारली ! यामुळें टिळकांना चितेचें कोणतेंहि कारण राहिलें नव्हतें. टिळक परत आल्यावर कांहीं दिवसांनीं अण्णासाहेब नेने यांनीं टिळकांसंबंधीच्या खासगी व सार्वजनिक पैशांचे सर्व हिशेब तयार केले, व १९२० च्या मे महिन्याच्या २२ व्या तारखेला जाहीर रीतीनें पर्सफंड टिळकांना समर्पण करण्यांत आला. अशा रीतीनें पैशाची निरवानिरव झाली. केसरीचें उत्पन्न वाढत होतें. इतर सर्व कामें जोरांत चालूं होती. अर्थात् टिळक विलायतेस निघाले असतां मृत्युपत्र करण्याची जी जरूरी पूर्वीं दोन प्रसंगीं वाटली, ती आतां टिळक खुद्द पुण्यांत असल्यावर, व ते आपलीं कामें नेहमीप्रमाणें करूं लागल्यावर, फारशी उरली नाही. कोणी त्यांच्याकडे मृत्युपत्र करण्यासंबंधाची गोष्ट काढणें उघडच अप्रयोजकपणाचें झालें असतें.

इकडे टिळकहि जुनें मृत्युपत्र शिल्लकच आहे, व नवें करण्याची जरूरी किंवा घाई नाही, असें समजून चालढकल करित होते. माझी समजूत अशी कीं, जुन्या मृत्युपत्रानेहि सर्व निर्वाह होण्यासारखा आहे अशीच बहुधा त्यांची समजूत होती. त्यांतूनहि ते एखाद्या विशेष रोगानें मदिना दोन महिने, अंथरणावर खिंतपत पडते तर त्यांना नव्या मृत्युपत्राची कल्पना सुचली असती, व पडल्या पडल्या कदाचित् त्यांनीं तें केलेहि असतें. पण मुंबईस अभावितपणें ते आजारी पडले, व दोन दिवसांतच इतके क्षीण झाले की, शुद्धि असली तरी सर्व मजकूर जुळवून सांगून लांबलचक मृत्युपत्र लिहविण्याइतकी शक्ति त्यांच्यामध्यें राहिली नाही.

आणि कोलंबो येथें मृत्युपत्र लिहिलें गेलें तें तरी किती घाईत ! इतकें कीं, कोणाला सांगितलें तरी खरेंहि वाटणार नाही. वास्तविक कोलंबो येथें टिळकांचा मुक्काम पांच-सहा दिवस पडला होता. जवळ धोंडोपंत व मी होतो. दिवसांतून अगदींच केव्हां स्वस्थपणा मिळत नव्हता असेंहि नाही. तथापि कोणतेंहि काम अगदीं आयत्या वेळीं शेवटच्या घटकेला करण्याची एक प्रकारची संवय टिळकांना



जन्मभर होती. तिचा कित्येक वेळीं अगदीं अतिरेक होई, त्यांतलेंच त्यांच्या मृत्युपत्राचें हें एक उदाहरण होय. मृत्युपत्रासारखा कागद त्यांनीं, पुण्याहून प्रथम विलायतेस प्रयाण करण्यापूर्वीच, स्वस्थपणानें लिहून, सद्या साक्षी घालून, पाकीट-बंद करून, वर आपलें सील करून, बंदोबस्तानें धोंडोपंतांकडे देऊन ठेवावयाचा किंवा रजिस्टर कचेरींत दाखल करून ठेवावयाचा. कारण तो कागद अत्यंत महत्त्वाचा ठरणार हें उघड होतें. परंतु कोलंबोस जाऊन पांच-सहा दिवस झाले, मुक्काम संपला, बोटीच्या धक्यावर जाण्याकरितां सामान भरून गाड्यांच्या येरझारा सुरू झाल्या, अशा वेळीं एका खोलींत बसून, बहुधा दारहि न लावून घेतां, धोंडोपंतांना एक मसुदा त्यांनीं तोंडानें सांगितला. जसा कांहीं तो वर्तमानपत्रांत घालण्याचा मजकूरच होता ! त्यांत कांहीं शोध घालावे लागले तेहि त्याच कागदावर घातले. वेगळी स्वच्छ प्रत करण्यासहि त्यांना अवसर सांपडला नाहीं ! फक्त मला हांक मारून ते इतकेंच म्हणाले कीं, “अहो, हे पहा मी मृत्युपत्र लिहून ठेवले. यावर साक्ष घाला.” त्याप्रमाणें मी साक्ष घातली; व तो कागद धोंडोपंतांच्या हातीं सही करून देतांच टिळक आंगरखा पागोटें घालण्याच्या तयारीला लागले. केसरीचें व आमचेंहि सुदैव हेंच कीं, अशा घाईत तरी हें मृत्युपत्र लिहून सही साक्ष घालून पुरें झालें. कारण कोणत्याहि कारणानें तें न होतां टिळक तसेच गाडींत बसले असते, तर काय काय परिणाम घडले असते याची कोणालाहि आज कल्पना करतां येईल !

असो. मृत्युपत्राचा हा इतका विस्तृत इतिहास सांगण्याचें कारण इतकेंच कीं, तें धोंडोपंतांच्या हातीं राहिलें म्हणून, टिळकांचें क्रियाकर्मांतर संपल्यानंतर, पुढें काय करावयाचें अशी गोष्ट तरी टिळकांच्या जावयांना काढून मुलाशीं बोलणें चालू करतां आलें. नाहीं तर बोलण्याला मुद्दाच कांहीं नव्हता; आणि जांवई व मुली आपापल्या घरीं गेल्यानंतर दुसरेच दिवशीं धोंडोपंतांना धोतर झाडून राहत्या घरांतूनच काय पण केसरी ऑफिसांतूनहि बाहेर पडावें लागलें असतें. मला कदाचित् तो प्रसंग त्याच दिवशीं आला नसता. पण तो पुढें फार दिवस टळला नसता. पण मृत्युपत्र होतें म्हणून, धोंडोपंतांना राहतें घर सोडावें लागलें तरी, तेच मृत्युपत्राचा अंमल करणारे एक्झिक्युटर असल्यामुळें केसरी ऑफिस सोडावें लागलें नाहीं ! आणि त्याच कारणानें टिळकांच्या हयातींत मी जें केसरीचें डिक्लेरेशन करून वर्तमानपत्र ताब्यांत घेतलें तें पुढें माझ्याच ताब्यांत राहिलें.

क्रिया संपल्यानंतर पुढील व्यवस्थेला प्रारंभ करावयाचा तर कायमची अशी काय तजवीज करावी हा प्रश्न निघाला. त्यावेळीं मुलांची दृष्टि इतकीच होती कीं पत्रें, छापखाना, कारखाना हीं कोणाच्याहि हातीं जावोत. किंबहुना त्यांचा उपद्रव आपणाला नकोच. फक्त मृत्युपत्रांत लिहिल्याप्रमाणें कोणती किती मिळकत केव्हां व कशी आपल्या ताब्यांत येईल ! हें दोन तऱ्हांनीं घडून घेण्यासारखें होतें. ( १ ) एक तऱ्हा अशी कीं मृत्युपत्रांत लिहिल्याप्रमाणें ‘एक्झिक्युटर’ धोडोपंत यांनीं मुलांना निम्मा गायकवाडवाडा, निम्म्या वाड्याचें भाडें, सिंहागडचा बंगला, टिळकांचे सर्व ग्रंथ व त्यांच्या प्रति, पुढील उत्पन्न, विम्याचे पैसे, दाग-दागिने, लातूरची गिरणी, व दर महिना दोनशें रुपये पेन्शन—इतकें द्यावें म्हणजे मुलांचा हक्क संपला. बाकीच्या सर्व मिळकतीची व्यवस्था, व्यवस्थापक या नात्यानें, धोडोपंतांनीं करावी. ( २ ) याचाच दुसरा प्रकार असा कीं, बाकी सर्व मिळकत मुलांना द्यावयाची ती वर लिहिल्याप्रमाणेंच द्यावी, पण दोनशें रुपये पेन्शनच्या पोटीं जगन्नाथ महाराज यांजकडे येणें निघत असलेली टिळकांची सर्व रक्कम मुलांना द्यावी, म्हणजे मग पेन्शनचा संबंध उरला नाही.

पहिल्या प्रकारानें मुलांनीं आपला हक्क बजावला असता तर त्यांच्या हातीं एकदम एक गट अशी रक्कम थोडी आली असती, व दरमहा वाड्याचें भाडें व दोनशें रुपये असे घेऊन निर्वाह करावा लागला असता. ही रक्कम, विम्याचे पैसे, गीतारहस्याचे पैसे, व प्रत्येकीं रोख मिळणारे पंधरा हजार या सर्वांवरील व्याज, आणि शिवाय राहण्याला बिनखर्ची वाडा, एवढ्यावर, पण येवढ्यावरच, त्यांना निर्वाह करावा लागला असता. आणि एवढ्यांत निर्वाह उत्तम रीतीनें झालाहि असता. कारण घरीं कुटुंब अवघ्या तीन-चार माणसांचें. अजून मुलांचा परिवार नाही. फुकट पोसण्याचे लोकहि पदरीं कोणी नाहींत. अशा स्थितींत आपापला शिक्षणाचा क्रम पुरा करून, ज्याला लिहिण्याची हौस तो केसरी-मराठा पत्राच्या संपादकीय खात्याकडे, व ज्याला तें अनुकूल नाहीं त्यानें छापखान्यांच्या कारखान्यांकडे, स्वतःला जोडून घेतले असते तर केसरी ट्रस्टकडूनहि दरमहा वेगळे शें-दोनशें रुपये तरी पगार मिळण्यास कांहींच हरकत नव्हती. वर्तमान-पत्रांचें कारखान्याचें काम ते करू म्हणते तर आम्ही त्यांना किती तरी हौसेनें सामील करून घेतलें असतें ! व यानंतर क्रमाक्रमानें ते सार्वजनिक कार्यांत पडले असते, तर त्यांना वडिलांच्या कीर्तीची बैठक एवढी मोठी लाभली होती कीं,

त्यांनीं मूठभर कार्य केलें तर पुरुषभर लौकिक त्यांचा झाला असता. पण त्यांना मनांतूनच केसरी-मराठा पत्रांशीं, छापखान्याशीं, संबंध ठेवावयाचा नव्हता. अखेरच्या दिवसांत केव्हां केव्हां टिळक त्यांना म्हणत कीं, “तुम्हाला वर्तमानपत्राच्या कामांत पडावयाचें असेल तर आतांपासून तिकडे लक्ष ठेवा. सत्तेचीं एवढीं लौकिकवान वर्तमानपत्रें व द्रव्यसंपन्न कारखाना कोणाला सहसा मिळत नाहीं.” पण मुलांनीं त्यांना उत्तर द्यावें कीं, “आम्हाला केसरी नको. आम्हाला त्या छापखान्याच्या भानगडींत पडण्याची इच्छा नाही,” आणि क्वचित् थट्टेनेंहि म्हणत कीं, “आम्हाला तुमच्यासारखे लोकमान्य व्हावयाचें नाही !” या बोलण्यांत थोडीशी खोंचहि होती. कारण धाकटा मुलगा श्रीधर बापू याचीं मते सर्वस्वी अत्यंत पुढारलेल्या सुधारकासारखीं होती, व थोरल्याची मजल तर कोणाहि विद्यमान सुधारकाला गांठतां आली नसती. म्हणून दोघांच्याहि म्हणण्याचा अर्थ असा होता कीं “पुराणमतवादी सामाजिक मते प्रतिपादल्यामुळें तुम्हाला लोकमन्यता मिळाली. पण त्या पदवीपेक्षां आम्हाला आमच्या सुधारणावादी उदार मतस्वातंत्र्याची किंमत अधिक वाटते.” तात्पर्य, उभयतां मुलांचा मार्ग वडिलांहून अनेक दृष्टींनीं अगदीं भिन्न असल्यामुळें, वर्तमानपत्रें व छापखाना संभाळणें व चालविणें ही एक उपाधि किंवा नसती व्यक्त असे त्यांना मनापासून वाटे. आणि हीं वर्तमानपत्रें परस्पर केळकर धोंडोपंत हे किंवा इतर कोणी संभाळोत, आपण वडिलांच्या मृत्युपत्राप्रमाणें मिळणारी मिळकत घ्यावी, व मनाप्रमाणें स्वतंत्रपणें वागण्यास मोकळें व्हावें ! या मोकळेपणांत चालू शिक्षणक्रम सोडून देण्याचाहि समावेश त्यांच्या मनानें केल्या होता.

सांगण्याचें तात्पर्य इतकेंच कीं, पहिल्या प्रकारानें मृत्युपत्रांतील हक्क बजावून केसरी ट्रस्टचे पेन्सनर होऊन रहाण्यापेक्षां दुसऱ्या प्रकारानें मिळणारी मोठी रक्कम एकदम स्वाधीन करून घ्यावी, हें मुलांना मनांतून अधिक पसंत पडलें. एक्झिक्युटर धोंडोपंत यांना यांतील कोणताहि प्रकार मान्यच होण्यासारखा होता. किंबहुना मुलें जी वांटणी उचलतील ती त्यांना देण्याशिवाय गत्यंतर नव्हतें. पण त्यांतल्या त्यांत मुलांनीं दुसरा प्रकार पसंत करण्यांत धोंडोपंतांची एक विशेष स्रोय अशी होती कीं, टिळकांचें मानसपुत्र मानलेल्या जगन्नाथ महाराजांच्या मार्गे लागून त्यांजकडील रक्कम वसूल करण्याचा जो अत्यंत दुःखदायक वाईटपणा

धोंडोपंतांवर यावयाचा, तो आयताच टळत होता ! मुलांनी जपन्नाथमहाराजांचे कर्ज आपणाकडे लावून घ्यावे व जगन्नाथमहाराजांनी ते त्यांना द्यावे, असे ठरल्यास, एक्झिक्युटरच्या जबाबदारीचा एक मोठा व्यवहार परस्पर उलगडून धोंडोपंतांचे, काम आयतेच हलके, होणार होते.

अशा रीतीने उभयपक्षांनी एकच योजना मान्य झाल्याने मृत्युपत्रांतील इतर बाबी उलगडणे ओघाने पुढे आले. त्यांतील मुख्य बाब केसरी व मराठा यांचा ट्रस्ट करण्याची. वास्तविक टिळकांनी मृत्युपत्रांत याविषयी स्पष्ट उल्लेख केलेला असल्यामुळे स्वतः मृत्युपत्रालाच ट्रस्टडीडचे स्वरूप होते. तो Testamentary Trust असा आपोआपच ठरत होता. वेगळे ट्रस्टडीड न केले तरी चालले असते. पण एक पक्षी असा विचार वाटला की, मुलांनी ट्रस्टडीड करून दिले म्हणजे मृत्युपत्राची अंमलबजावणी करण्यांत मुलें व धोंडोपंत यांच्यामध्ये कांहीं एक बांधाच उरणार नाही. दुसरे पक्षी, म्हणजे मुलांच्या बाजूने, त्यांनी ट्रस्टडीड करून देणे हे मृत्युपत्रांतील कलमांचाच पुनरुच्चार करण्यासारखे असले तरी, “आम्ही ट्रस्टडीड करून दिले, आम्ही वडिलांच्या मृत्युपत्रांतील आज्ञा मान्य केली व पाळली” असे भूषण त्यांना सहजच वाटण्यासारखे होते. यामुळे उभयतां जावयांनी या ट्रस्टडीडची कल्पना पुढे मांडली. ती त्यांना पसंत पडली तर उत्तमच, नाहीतर धोंडोपंतांनी कोर्टात अर्ज करून प्रोबेट आणि लेटर्स ऑफ् अॅडमिनिस्ट्रेशन काढण्याचा मार्ग मोकळाच होता.

ट्रस्टडीडच्या कल्पनेचा विचार मुलांनी एक-दोन दिवस केला. त्याचे मसुदेहि जावई केतकर वकील यांच्या सल्ल्याने झाले. त्यांत खोडाखोडी फेरफार झाले. फिरून नवे मसुदे झाले. या गोष्टी परस्पर त्यांच्या त्यांच्यांत म्हणजे मेहुण्या मेहुण्यांत होऊनहि कांहीं जम बसेना असे जेव्हां पाहिले, तेव्हां मी उघडपणे म्हणालो की, “ट्रस्टडीड होत नसेल-तर राहो. आमच्या ताब्यांत मृत्युपत्र आहे ते आम्ही आजच्या आज कोर्टात नेऊन गुदरतो; आणि एक्झिक्युटर या नात्याने धोंडोपंतांकडून प्रोबेटचा अर्ज करवितो. यांत येऊन जाऊन खर्च बराचसा लागेल, कांहीं कालावधि होईल, जाहीर नोटिसा लागतील. तात्पर्य, ट्रस्टडीडने टळण्यासारख्या अनेक अनिष्ट गोष्टी न टळतील, पण मम-त्याला काय झाला !”

यापूर्वी मुलांनी मृत्युपत्र अनेक वेळां वाचून पाहिले होते. ते खरे व कायदेशीर असल्याची त्यांची मनाने खाली होती. ते नाकबूल करणे किंवा खोटे म्हणणे हे मुळांच न साधण्यासारखे धाडस होते, हे त्यांचे मनच त्यांना सांगत होते. अशा स्थितीत एक्झिक्युटर यांना कोर्टात प्रोबेट मागण्यास व खर्च करण्यास भाग पाडण्यापासून आपले हित असे काहींच साधण्यासारखे नाही हेहि त्यांना दिसत होते. म्हणून प्रोबेट घेण्याचा आमचा निश्चय पाहतांच ट्रस्टडीडला संमति देण्याचे त्यांनी अखेर ठरविले. मनांतला हेतु हा की, हे करतांनाच “जे कांही अधिकउणे मिळण्यासारखे असेल ते साधून घेऊं:” व त्याप्रमाणे त्यांनी घेतलेहि. कारण मृत्युपत्रांत केसरीकडे असलेल्या अर्ध्या वाड्याचे भांड पाऊणशें घ्यावे असे लिहिले असतां मुलांनी शंभर रुपये भाडे असावे असे सांगितले व आम्हीहि ते मान्य केले. नंतर गोपाळराव पटवर्धन वकील यांचा सल्ला घेतां असे ठरले की, वारस म्हणून दोघे मुलगे व एक्झिक्युटर म्हणून धोंडोपंत विद्रांस या तिघांनी मिळूनच ट्रस्टडीड करून घ्यावे.

यानंतर प्रश्न निघाला तो ट्रस्टी कोण असावे या संबंधाचा. तेव्हां मी व धोंडोपंत यांची नावे मुलांना ओघानेच सुचण्यासारखी होती. मी पंचवीस वर्षे केसरी-मराठा पत्रांच्या संपादकमंडळावर होतो, टिळकांचा पोलिटिकल सेक्रेटरी होतो, व सर्व तऱ्हेनी त्यांच्या मदतनीसांतील मुख्य होतो ही गोष्ट मुलांना माहीत होती. टिळकांशी माझे व्यक्तिशः संबंध कसे विश्वासाचे व आपलेपणाचे होते हेहि मुलगे रोज पहात. ज्युबिलीफंड, पर्सफंड वगैरे उभारण्यांत माझा पुढाकार कसा होता हेहि त्यांना अवगत होते. शिवाय टिळकांच्या मृत्युपत्रावर साक्ष एकट्या माझी; व त्याच मृत्युपत्रांत तेंटेबखेडे व वाद कोर्टांत न नेतां तोडण्यासाठीं दोघां जावयांबरोबर, किंबहुना त्यांच्याहूनहि अग्रेसर मान देऊन, टिळकांनी मलाच पंच किंवा आर्बिट्रेटर नेमलेले. अशी स्थिति असतां ट्रस्टी नेमावयाचे तर पहिला ट्रस्टी मला नेमल्याशिवाय दुसरी कोणची गोष्ट मुलें करूं शकतील ? किंवा त्यांच्या मनांत तरी येईल ? न्यायाच्या दृष्टीने मुलांसंबंधी बोलवयाचे तर मी हेहि प्रांजलपणे सांगतां की, यावेळीं म्हणजे ट्रस्टडीड करण्याच्या वेळीं, मुलांच्या मनांत माझ्याविषयी पूर्णपणे आदरबुद्धि वसत होती; व टिळकानंतर विश्वास टाकण्याला माझ्यापेक्षा अधिक योग्य असा मनुष्य त्यांना दुसरा कोणी आहे असे वाटत नव्हते.

दुसरे ट्रस्टी धोंडोपंत असावेत हेंहि तितकेंच क्रमप्राप्त होतें. कारण ते एक्झिक्युटर तर होतेच. पण माझ्याप्रमाणें वर्तमानपत्राशीं व छापखान्याशीं त्यांचाहि संबंध अखंड पंचवीस वर्षांचा होता. कारखान्यांतील एकहि पान त्यांच्याशिवाय हलत नव्हतें, इतकेंच नव्हें तर टिळकांनीं खासगी व सार्वजनिक कार्यांतील पैशा-अडक्याची सर्व जबाबदारी विश्वासानें धोंडोपंतांवरच जन्मभर टाकलेली होती. दोघांबरोबर हा तिसरा मुलगा मानून, देणगीदाखल धोंडोपंतांना एका रकमेनें दहा हजार रुपये द्यावेत असें मृत्युपत्रांत लिहिलें होतें, व पुढील व्यवस्थेत ती रक्कम पंधरा हजार केली होती. याद्वनहि निर्णायक गोष्ट म्हणजे धोंडोपंतांकडे केसरीच्या व्यवस्थापकाचा कारभार त्यांच्या जन्मभर ठेवावा व त्यांना एडिटर-इतका पगार द्यावा अशी स्पष्ट कलमें मृत्युपत्रांत होती. तात्पर्य, संपादकीय शाखेकडे काम करणारा एक व मुख्य ट्रस्टी मी, आणि छापखान्याकडील व खालच्या कचेरींतील सर्व व्यवस्था पहाणारा दुसरा ट्रस्टी धोंडोपंत, या नेमणुका अगदीं क्रमप्राप्त असून उभयता मुलगे, उभयता जावई व टिळकांच्या तिघीहि जाणत्या मुली या सर्वांना एकमतानें मान्य होत्या.

नंतर प्रश्न निघाला कीं, ट्रस्टी दोन असावे कीं अधिक ! तेव्हां मी होऊन सुचविलें कीं, रा. कृष्णाजीपंत खाडिलकर यांनींहि केसरीची सेवा पुष्कळ दिवस केलेली आहे. तेव्हां आमच्या जोडीला त्यांनाहि तिसरे ट्रस्टी नेमा. परंतु कारण काय असेल ते असो, खाडिलकर हे तिसरे ट्रस्टी नसावेत असें मुलांचें आप्रहाचें म्हणणें पडलें. दोघा जावयांपैकीं एकाचें मत तसेंच होतें, व दुसरा त्याविषयीं उदासीन होता. म्हणून या गोष्टीचा निर्णय करण्याचें काम जावई डॉ. साने यांज-कडे सोपविण्यांत आलें. याप्रमाणें त्यांनीं खाडिलकर यांच्याकडे जाऊन तिसरे ट्रस्टी होण्याला तुम्ही कबूल आहां काय ! असें विचारलेहि. परंतु योग असाच होता कीं, मुलांनीं एका कारणाकरितां तर खाडिलकरांनीं दुसऱ्या कारणाकरितां नकार दिला; व ही पडत्या फळाची आज्ञा घेऊन मुलांनीं व जावयांनीं दोनच ट्रस्टी असावेत, आणि ते मी व धोंडोपंत असावे, असें निश्चित केलें. आणि त्याप्रमाणें अखेर आम्हा उभयतांच्या नांवें ट्रस्टीडिड करण्यांत आलें.

हें ट्रस्टीडिड व इतर एक-दोन कागद व्हावयाचे होते, ते तयार करण्यांत आम्ही बाहेरच्या कोणा बकिलाची मदत घेतली नाहीं. केतकर व मी यांनीं, आम्हाला

कायद्याचें ज्ञान असल्यामुळे, मुलांच्या संमतीनें व त्यांच्या सर्व सूचना समाविष्ट करून, सर्वसंमत असे पक्षे मसुदे तयार केले; व आम्ही जो हा कामाचा उरक दाखविला तो आमचा आम्हाला उपयोगी पडला. कारण डॉ. साने व केतकर वकील यांना पुण्यास अधिक दिवस रहातां येत नव्हते; व ही संधि जर कां गेली असती तर मुलें, मुली, जावई, इतकी सर्व मंडळी पुन्हा एकत्र जमून सर्वसंमत रीतीनें टिळकांच्या उत्तरकालीन व्यवहाराची व्यवस्था समाधानकारक लागणें कठिण झालें असतें. आणि या दरम्यान माधवराव बोडसासारखे कोणी सल्लागार त्यांना मिळाले असते तर ट्रस्टसंबंधी जो वाद पुढें पांच सहा वर्षांनीं अखेर निघाला, पण पूर्वीच्या कागदाचा पक्षेपणा होता म्हणून आम्हाला बाधला नाहीं, तो वाद प्रारंभीच निघावयाचा, व कदाचित् कागदच न व्हावयाचे !

असो; हे सर्व कागद तयार झाल्यावर दुसरें दिवशीं आम्ही सर्वजण मिळून राजिस्टर कचेरींत गेलों. तेथें प्रथम मृत्युपत्र नोंदविण्यांत आलें. तें मुलांनींच हजर केलें. “हेंच शेवटचें मृत्युपत्र असून आम्ही तें नोंदविण्याकरितां हजर करितां” असें लिहून दिलें. मृत्युपत्रावरील साक्षीदार या नात्यानें माझी, टिळकांचें हस्ताक्षर ओळखण्यासंबंधानें अनंतराव फडणीसांची, व आणखी एका दोघांच्या अशा जबान्या घेतल्यावर मृत्युपत्र नोंदण्यांत आलें. त्यानंतर ट्रस्ट-डीडचा कागद नोंदण्यांत आला. आणि अशा रीतीनें हा महत्त्वाचा पण भानगडीचा प्रश्न सुटला !

पुढें लवकरच जगन्नाथमहाराज यांच्याकडून येणें असलेलें कर्ज मुलांनीं एकरकमेनें वसूल केलें. विम्याचे पैसे त्यांचे त्यांना देण्यांत आले. घरांतील सर्व चीजवस्तु घरांतच होती; व उत्तरकार्यानंतर पांच चार दिवसांतच धोंडोपंत विद्वांस हे, स्वतःकरितां कांहीं एक सामान न घेतां, कुटुंब व मुलें यांसह बाहेर पडले व त्यांनीं वेगळें बिऱ्हाड केलें. यामुळें सर्व वाड्याची वहिवाट मुलांना स्वतंत्रपणानें हवीतशी करतां येऊं लागली. मृत्युपत्रांत लिहिलेल्या कलमांची अंमलबजावणी, माझ्या सल्ल्यानें, धोंडोपंतांनीं एक्झिक्युटर या नात्यानें हळुहळू सर्व केली. गीतारहस्य वगैरे ग्रंथांची पुस्तकें मुलांच्या स्वाधीन करून हिशोबाचे सर्व पैसे चुकते केले. जुनीं देणीं सर्व देऊन टाकलीं. त्यांची तोशीस मुलांना कांहीं ठेवली नाहीं. टिळकांच्या और्ध्वदेहिकाचा व प्रयागास अस्थि नेऊन गंगेंत टाकण्या-

पर्यंतचा सर्व खर्च एक्झिक्युटर यांनी केला. पुढे एक वर्षाने, वाडा-रिपेरी वगैरे कामाकरितां म्हणून व इतर कांहीं कलमे दाखवून, मुलांनी मृत्युपत्रांतील पंचांकडे किर्याद करून वेगळे पांच सहा हजार रुपये मागून घेतले; व एवढी रक्कम देण्याचें कारण नाहीं असें माझे स्वतःचें मत होतें तरी “पंचांचा लवाद-निवाडा एकमताने व्हावा व मुलांचाहि संतोष व्हावा” म्हणून मी त्यास संमति दिली. बुडीत कर्जे कांहीं होती तीं एक्झिक्युटर यांनी सोसली, व तरती कुळें होती ती मुलांनी आपल्याकडे लावून घेतली. पुढे छापखान्याकडील जाग्याच्या भाडेचिद्दीचे कागद-हि झाले. तात्पर्य अशा रीतीने पैशाअडक्याबाबदचे हितसंबंध मुलांचे व केसरी ट्रस्टचे जितके सोडवून वेगळे करतां आले तितके आम्ही केले. मुलांकडून कुल वेदाचे पत्र रजिस्टर करून घेतले. आणि प्रथम कांहीं दिवस तरी टिळकांचे मुलगे व ट्रस्टी यांचे संबंध अगदीं सलोक्याचे नसले तरी शांततेचे होते.

पण पुढे हळुहळू मुलांची दृष्टि फिरली. केसरी ही उमत्राची मोठी बाब असतां ट्रस्टडीड करून दिल्याने आपल्या हातून ती गेली असे त्यांना वाटू लागले. वास्तविक त्यांनीं ट्रस्टडीड न केलें असतें तरी परिणाम तोच झाला असता. कारण केसरीसह सर्व मिळकत ही टिळकांची स्वसंपादित होती म्हणून तिची वाटेल तशी व्यवस्था मृत्युपत्राने करण्याचा त्यांना अधिकार होता; व मृत्युपत्रांत एक्झिक्युटर म्हणून काम करण्याचा पहिला मान धोंडोपंत यांना टिळकांनी लिहून दिला असल्यामुळे ते स्वयंभूच ट्रस्टी होते. येऊन जाऊन मी ट्रस्टी झालों नसतां इतकेंच काय तें. परंतु लवादनाम्याकरितां मुख्य पंच म्हणून मृत्युपत्रानें मला अधिकार दिला होता. आणि केसरीचा संपादक मी पूर्वीपासून होतों तो तसाच पुढेहि सहजच राहिलों असतां. धोंडोपंत, एक्झिक्युटर या नात्याने, मला काढून दुसऱ्या कोणाला संपादक नेमतील हे सर्वस्वी असंभाव्य होते. माझ्यावर त्यांचा पहिल्या-पासून विश्वास. १९०९ सालीं मी केसरीचा संपादक नव्हतों तेव्हां त्यांनींच मला संस्थेंतून जाऊ दिलें नाहीं. आग्रहानें धरून ठेवलें. आणि टिळकांच्या गैरहजेरीत ते सर्वस्वी माझाच सल्ला घेऊन आपलें काम करीत. मी होतों म्हणून केसरी टिकला ही त्यांची तरी बालबाल खात्री व दृढभावना ! ते स्वतः जरी लेखक नसले तरी, वाचक या नात्याने व बाहेर लोक बोलत त्यावरून, माझ्या हातून केसरी जाणें व दुसऱ्या कोणाच्या हातीं देणें यासारखी दुसरी आपत्ति केसरीवर नाहीं असें त्यांच्या मनानें घेतलें. आम्ही दोघेहि ट्रस्टडीडमुळे सारख्या अधिकाराचे ट्रस्टी असलों



तरी हिशेबाचे खाते, वसुलीचे खाते, जाहिरातीचे खाते, व केसरी छापून त्याचा बटवडा करण्याचे खाते, हीं कामे जरी व्यवस्थापक ट्रस्टी या नात्याने त्यांच्या जबाबदारीने चालत तरी महत्वाच्या अशा कोणत्याहि कामांत ते माझा सल्ला घेत. इतकेच नव्हे तर मी करीन ते प्रमाण अशा बुद्धीने वागत.

तात्पर्य, मुलांनी ट्रस्टीडिड केल्यानेच ट्रस्टी म्हणून कायदेशीर अधिष्ठान मला मिळाले असे जरी दिसत असले तथापि, ते झाले नसते तरी संपादक व मुख्य सल्लागार या नात्याने, कारखान्याची वर्तमानपत्राची सर्व व्यवस्था मजकडेच व्यवहाराच्या दृष्टीने राहिली असती. ट्रस्टीडिड होऊन ट्रस्टी या नात्याने काम करण्यांत मला कायदेशीर आधार व प्रतिष्ठा मिळाली यांत शंका नाही. पण मुलांनी मला ट्रस्टी नेमला तो नेमण्याशिवाय त्यांनाहि गत्यंतर नव्हते. कसेंहि असले तरी माझा काय किंवा धोंडोपंतांचा काय खरा आधार म्हणजे मृत्युपत्र हाच होता. म्हणून जर कां हे कोलंबोचे मृत्युपत्र, दुसरे करावयाचे म्हणून, टिळकांनी फाडून टाकले असते, किंवा पूर्वी सांगितल्याप्रमाणे ते धोंडोपंताजवळ न रहातां मुलांच्या हातांत परस्पर गेले असते, किंवा मृत्युपत्र आमच्या ताब्यांत असून किंवा रजिस्टर होऊनहि, धोंडोपंत हयात न राहिल्याने, एक्झिक्युटरचे काम मृत्युपत्रांत लिहिल्याप्रमाणे रामभाऊ टिळक याच्या हातीं गेले असते तर माझ मला बहुधा पहिल्या वर्षांतच केसरी सोडून जावे लागले असते. इतकेच नव्हे तर, पुढे अनुभव आला त्यावरून पहातां, केसरीहि आहे त्या स्थितींत उरला नसता. कदाचित् अच्युतराव कोल्हटकरांसारखा एकादा डोळे दिपविणारा लेखक, किंवा एखाद्या ब्राह्मणद्वेषा ब्राह्मणेतर, किंवा एकांतिक मतें प्रतिपादन करणारा सुधारक, किंवा अस्पृश्योद्धारक, किंवा समाजद्वेषा लेखक संपादक झाला असता. केसरीची लोकप्रियता सर्व नाहीशी झाली असती. वर्गणीचे व जाहिरातीचे उत्पन्न संपुष्टांत आले असते. तात्पर्य, आजचा केसरी, त्याचा परिवार, प्रतिष्ठेचे त्याचे स्थान, हीं सर्व नष्ट होऊन आम्ही मागे केसरीची जी ज्युबिली केली तशी करण्याची पाळी आली नसती. एक तरी मृत्युपत्र, शिल्पक व आमच्या हातीं राहिल्याने, आणि धोंडोपंतांना आज टिळकानंतर इतकीं वर्षे आयुष्य लाभल्याने, ज्या गोष्टी घडल्या आहेत व तदभावी ज्या काय गोष्टी घडल्या असत्या असे सहज अनुमान करता येते त्यांतील जमीन-अस्मानाची तफावत पाहिली म्हणजे, मनुष्याला दैववादी झाल्याशिवाय खरोखर गत्यंतर रहात नाही.

प्रत्यक्ष व्यवहारांत मी उद्योगवादी असलों तरी स्वतः माझ्याच आयुष्यांत अशा कांहीं गोष्टी अकल्पित रीतीने घडलेल्या आहेत की, मी आज आहे तो माझ्या उद्योगवादांमुळे नसून माझ्या सुदैवांमुळे आहे अशी स्पष्ट कबुली देण्याला मला कांहींच संकोच किंवा कमीपणा वाटत नाही. १८९६ साली मी पुण्यास येणें, पुढें इतक्या दंगलींत व बिकट परिस्थितींत केसरीचा व माझा संबंध टिकून रहाणें, स्वतः केसरीच अनेक गंडांतरांतून जगणें-वांचणें, १९१० सालीं तो माझ्या हातीं घेण्याचा माझा आग्रह खाडिलकरांनीं पड खाळ्यानें तडीस जाणें, कोलंबोच्या धांदलींत टिळकांच्या हातून मृत्युपत्र लिहून होणें व तें आमच्या ताब्यांत शाबूत राहिल्यामुळे त्याच्या जोरावर मुलांकडून ट्रस्टडीड करविणें, हे इतके निरनिराळे सांधे किंवा खटके होते की, कोणाहि जबरदस्त उद्योगवादी मनुष्यानें “ या गोष्टी मला आपल्या उद्योगानें स्वाधीन करितां आल्या असल्या व गाडी या रुळावरची त्या रुळावर जाऊं देण्याचें हटकून टाळतां आलें असतें ” असें म्हणणें ही धाड-साची कमालच होईल. निदान तसलें धाडस मी तरी करूं शकत नाहीं.

एका दृष्टीनें पाहिलें असतां टिळकांनीं सर्व परिस्थिति लक्षांत घेऊन मृत्यु-पत्रापर्यंत वाट न पहातां, स्वतः होऊनच त्यांना हवें तसें व्यवस्थित ट्रस्टडीड करून ठेवावयास पाहिजे होते. केसरीचा ट्रस्ट करण्याची कल्पना त्यांची फार पूर्वीपासूनची होती. आणि ट्रस्टडीड करून ठेवून, त्यांत स्वतःला आपल्या मृत्युपर्यंत सर्वाधिकारी एकटा एक ट्रस्टी नेमून घेऊन, त्यांतच आपल्या मागें ट्रस्टची व्यवस्था कशी व्हावी हें त्यांनीं लिहून ठेवलें असतें तर कांहींच भानगड उरत नव्हती. संपादकीय खात्याकडे मी व खाडिलकर दोघेहि किंवा खाडिलकर न राहिल्यास मी हाच मुख्य संपादक रहाणार, व धोंडोपंत हेच तहाहयात व्यवस्थापक रहाणार, हीच गोष्ट टिळकांना इष्ट व अपेक्षित होती. पण आपल्या मृत्यूनंतर मृत्युपत्र किंवा ट्रस्टडीड नसेल तर मुलगे वारस होणार, केसरी-मराठा पत्रें व छापखाना ही त्यांच्या खासगी मालकीची होणार, आणि ती त्यांच्या हातीं गेली म्हणजे केळकर, खाडिलकर, धोंडोपंत यांपैकी कोणीहि जागेवर रहाणार नाहीं—फार काय पण केसरीहि कदाचित् जाग्यावर रहाणार नाहीं—ही गोष्ट त्यांना सहज समजण्यासारखी नव्हती असे कोण म्हणेल ! असे असतां टिळकांनीं स्वतः ट्रस्टडीड तर करून ठेवलेंच नाहीं, पण मृत्युपत्राचीहि चालढकल अगदीं अखेरपर्यंत कशी केळी हें पूर्वी सांगितलेंच आहे.

मला असें आठवतें कीं, रावबहादूर माधवराव रानडे यांनीं आपलें मृत्युपत्र केले त्यांत दत्तक घेण्याची परवानगी कुटुंबाला दिली. पुढें त्यांच्या मरणोत्तर त्यांचें कुटुंब कै. रमाबाई रानडे यांनीं आपला पुतण्या दत्तक घेतल्यावर माय-मुलांत बेबनाव झाला, व सर्व प्रकरण हायकोर्टापर्यंत गेलें. या गोष्टीला अनुलक्षून टिळक रानड्यांना हंसत. दत्तकाची कल्पना टिळकांना पसंत नव्हती, व रानडे एवढे सुधारक असतां एखाद्या जुन्या चालीच्या हिंदूप्रमाणें त्यांनीं मृत्युपत्र करून व दत्तक मुलाविषयीं इच्छा प्रगट करून, शेवटीं कुटुंबाला संकटांत घातलें याला अनुलक्षून ते म्हणत कीं, “रानड्यांचें मृत्युपत्र हें अस्सल हिंदूचें मृत्युपत्र होय.” पण पुढें टिळकांच्या मृत्यूनंतर त्यांच्या मुलांनीं जे वाद केले ते वाद, स्वतः टिळकांनींच जिवंत-पणीं ट्रस्टडीड करून ठेवले असतें तर, टळले असते. ही गोष्ट लक्षांत घेऊन त्यांनाहि ‘हिंदु’ म्हणून कोणी नांवें ठेवलीं असतीं तर त्याला, परिणामावरून पहातां, थोडाबहुत आधार सांपडता ! ट्रस्टडीड नाहीं तर नाहीं पण निदान मृत्युपत्र तरी याहून अधिक व्यवस्थित करून, म्हणजे “मी केसरीचा पब्लिक ट्रस्ट केला आहे ” एवढेंच न लिहितां “ट्रस्टींचीं नांवें, त्यांची परंपरा रहाण्याचा कायदेशीर मार्ग, व एकंदरीनें ट्रस्टच्या व्यवस्थेची योजना ” ही त्यांनीं सविस्तर लिहून ठेवली असती तर फार चांगलें झालें असतें. कारण धोंडोपंतांच्या मार्गे या पब्लिक ट्रस्टचा ट्रस्टी आपल्या वारसापैकींच कोणी तरी होणार ही अनिष्ट गोष्ट ढळढळीत दिसत असल्यामुळे तिचा कायदेशीर परिहार त्यांनीं अगाऊ करून ठेवला असता. मी काय, खाडिलकर काय, किंवा इतर कोणी काय, केसरीचा संपादक नेमावयाचा तो व्यवस्थापक धोंडोपंत किंवा वारस मुलगे यांनीं नेमावयाचा ! त्यांनींच त्यांचा पगार वगैरे ठरवून बहाली बडतर्फी करावयाची ! ही गोष्ट अगदींच अप्रयोजकपणाची होणार हे टिळकांच्यापुढें कोणी मांडलें असतें तर त्यांनीं ते केव्हांच कबूलहि केलें असतें. पण अशा कामांत तिन्हाइतानें बोलणें उघडच अशक्य. यामुळे पुढची सर्व कल्पना स्वतः करून त्याची तजवीज स्वतः त्यांनींच करावयास पाहिजे होती. आणि हें तरी म्हणण्याचें कारण इतकेंच कीं, आपलीं मुलें कोणत्या मताचीं आहेत हें त्यांना पुरतें माहीत होतें. शिवाय मुलांना कांहीं तरी मर्यादित उत्पन्न येण्याइतकीच रक्कम द्यावी, आणि केसरी मराठा पत्रें व छापखाना ही सार्वजनिक अशी समजून त्यावर आपल्या वारसांचा या ठराविक रकमेपलीकडे कोणताहि हक्क राहूं नये, असा त्यांचा निष्ठापूर्वक निश्चय होता हे माझ्याप्रमाणें इतर

पुष्कळांना माहीत होते. आणि म्हणूनच ही चालढकल त्यांच्या हातून झाली ती मनांत नसतां झाली, केवळ हयगयीनें झाली, आणि कोणचेहि काम अखेरपर्यंत पुढें ढकलण्याच्या संवयीनें झाली, असें म्हणावें लागतें. याहून स्वार्थीपणाचा किंवा केसरी बुडबुन मुलांना द्रव्यसंपन्न करण्याचा त्यांचा कधीहि इरादा नव्हता ! हें आम्हा सर्वांना पक्कें माहीत असल्यामुळे, वरील दोष एका दृष्टीनें लहान, तरी दुसऱ्या दृष्टीने तोच मोठा ठरतो असें मला वाटतें.

पण टिळकांच्या बाजूनेंहि एक असें म्हणण्यासारखें होतें कीं स्वतःची मिळकत कांय, केसरी काय, सर्वच गोष्टी त्यांच्या संबंधाच्या चंचल स्वरूपाच्या आहेत असे त्यांना नेहमी वाटे. त्यांचें सगळें आयुष्य, एखाद्या वादळाच्या झपाट्यांत समुद्रामध्यें नाव चालण्यासारखें, मार्ग काढीत होते. शिवाय जरा स्वस्थता लाभली कीं कांहीं तरी एखादा मोठा उपक्रम असा ते करून ठेवीत कीं, पुढें कांहीं दिवस त्यांतच त्यांचें सर्व लक्ष व हाताशीं असलेला सर्व पैसाहि गुंतून जावा. एखादे वेळीं त्यांच्या मनांत, धावत्या ढगासारखी, अशीहि कल्पना येऊन जावी कीं आपल्या पश्चात् चार दोन वर्षे तरी केसरी संस्था टिकते कीं नाही ! होतो त्यांतल्या त्यांत मी, धोंडोपंत, खाडिलकर यांच्यावरच त्यांचा विश्वास होता. या संस्थेच्या कामांत दुसरे कोणी बाहेरचे लोक आणून घालण्याचें त्यांच्या मनांत १९०९, १० नंतर केव्हांहि आलें नाहीं, हें मी निश्चयानें सांगतां. स्वतःच्या मुलासंबंधानें तर त्यांनीं आधींच पुरी परीक्षा करून ठेवली होती कीं, यांच्यापैकीं कोणी केसरी संस्थेला, निदान प्रथमच व ताबडतोब, उपयोगी पडण्याचें नशीबांत नाहीं. त्यांचें वय लहान व अनुभवहि नाहीं. तथापि न जाणो वेळ कशी काय येईल हें कोणी सांगावें ? खाडिलकरांच्या लिहिण्यांत एक गुण तर एक अवगुण. केळकरांच्या लिहिण्यांत एक गुण तर एक अवगुण. धोंडोपंत उद्योगी व प्रामाणिक. तथापि मुलांचें त्यांचें बरे नाहीं. व्यवस्थेच्या कामांतहि ठरीव पद्धतीपलीकडे धोंडोपंतांची दृष्टि जाणारी नाहीं. आणि त्यांच्यामागून त्यांच्याइतका प्रामाणिक व्यवस्थापक मिळण्याची शंकाच. शिवाय राजकीय वातावरणांत होणारे वादळ दर्शविणारे ढग हलुहळू क्षितिजावर त्यांना दिसून येत होते. आणि शेवटीं अशीहि गोष्ट एकंदरीनें खरी कीं, “आपणामागे जग बुडणार” अशी जी एक सामान्य माणसाची, मनानें मानण्याची प्रवृत्ति असते ती टिळकांचीहि असण्याचें कारण असें कीं, त्यांनीं जन्म-अर केलेले उद्योग उलाढाली फार सोप्या होत्या आणि त्या ते होते म्हणूनच

निभावल्या. त्यांच्या डोळ्यादेखत इतरांची परीक्षा त्यांना पहावयास सांपडली नाही. कारण या इतरांनी आपापल्या परींनी कांहीं पराक्रम म्हणण्यासारख्या लहान सहान गोष्टी त्यांच्या लहानशा योग्यतेनुरूप केल्या असल्या तरी, त्यांच्या उभ्या छत्राच्या सांवलीखालीच त्या सर्व झालेल्या होत्या यांत शंका नाही. या सर्व कारणांमुळे केसरी संस्थेसंबंधाने टिळक कांहींसे दैववादी बनले होते ! केसरीचा पब्लिक ट्रस्ट करून, म्हणजे मुलावारसांना द्यावयाचें तें देऊन टाकून उरल्या सर्वांवरील स्वत्वनिवृत्ति टिळकांनी केली यांत “माझ्या हातून व्हावयाचें तें झालें. आतां पुढें ती संस्था आहे, ती ज्यांच्या स्वाधीन होणार ते लोक आहेत, व त्या उभयतांचें दैव आहे, अर्थात् जें घडेल तें खरें,” इतकें मनाशी म्हणून त्यांनी कित्येक वेळां स्वतःचें समाधान केलें असेल.

“आपल्या इकडील इतर कोणत्याहि पत्रापेक्षां केसरीची स्थिति व त्यांत पडलेली माणसें हीं अधिक चांगलीं आहेत,” असा जरी त्यांना पुष्कळ वेळां अभिमान वाटे, व तोंडाने केव्हां केव्हां तो ते बोलूनहि दाखवीत, तरी आज त्यांच्या मरणोत्तर इतक्या वर्षांनी केसरी संस्थेची जी स्थिति आहे ती भविष्यरूपांनं त्यांनीं वर्तविली असती कीं नाही, याची शंकाच वाटते. अंधारांत जशा नसत्या आकृति डोळ्याला दिसतात, त्याप्रमाणें आपल्या पश्चात् काय काय गोष्टी होतील याच्या अशाच कांहीं कल्पना प्रत्येक मनुष्याच्या डोळ्यापुढें येत असतात. विशेषतः आपल्या मागे उरणारी मंडळी आपल्या इतक्या श्रेष्ठ योग्यतेची नाहीत असें ज्याला वाटतें त्याच्या डोळ्यापुढें तर वर सांगितल्याप्रमाणें कल्पनांच्या आकृति उभ्या राहिल्यास नवल नाही.

आणि याबद्दल टिळकांना तरी दोष कसा द्यावा ! कारण ते गेल्याबरोबर आम्हीहि सर्व इतके दिङ्मूढ बनलों कीं संस्थेचें व आमचें पुढें काय होणार याची आम्हालाहि बरोबर कल्पना नव्हती. १८९७ सालीं टिळकांना शिक्षा झाली तेव्हां ते, दीड वर्षांनीं कां होईना, परत येऊन सर्व कांहीं आपल्या हातीं घेऊन पूर्ववत् संभाळतील या खात्रीनें हें दीड वर्ष आपण कसेंहि निभावून काढूं असा आत्म-विश्वास वाटे. फिरून १९०८ सालीं त्यांना शिक्षा झाली तेव्हां ते परत येतील अशी खात्री पूर्वीइतकी उरली नव्हती; पण मंडाल्याहून दर महिन्याला त्यांचें पत्र स्वदस्तुरचें येई व वर्षांतून एखादे वेळीं धोंडोपंतहि त्यांना समक्ष भेटून हकीकती सांगून व ऐकून येत. यामुळे तेथपर्यंत तरी आधाराचा विश्वास वाटे. पण १९२०

सालीं टिळक प्रत्यक्ष मृत्यूच पावल्यावर आम्हाला आधार कशाचा मिळणार ? तेव्हां मात्र अगदी खरोखर आमचे आम्हीच उरलो असे वाटले. टिळक वारले त्या दिवशीं खरोखरच मला एका जुन्या प्रसंगाची आठवण झाली प्रसंग तो या ग्रंथांत पूर्वी २१० पृष्ठावर दिला आहे. त्याचप्रमाणें टिळकांच्या मृत्युनेंहि फिरून एक वेळ 'आभाळ फाटलें' असेंच आम्हांला वाटलें.

उलट, जबाबदारीनें कोणचेंहि काम अंगावर पडणें याची भावना कांहीं वेगळीच असते. एक पक्षी आपणहि आपल्यांत काय गुण किंवा दम आहे तो दाखवूं असें वाटून एक प्रकारचा अपरिचित असा उल्हास मनुष्याला वाटतो हें खरें. तरी पण जबाबदारी खरीच मोठी असेल तर तो उल्हास दबूनच जातो. मनांत पहिली भीति ही की, टिळक तुरुंगांत असले किंवा बाहेर असले तरी त्यांच्यावर दृष्टि देऊनच वाचक व वर्गणीदार केसरीला उदार आश्रय देतात. वास्तविक केसरींतील लेखांपुरते पाहिले तर आम्हाला टिळक हे तुरुंगांतून विद्युत्संदेश पाठवीत होते असें थोडेंच आहे ! यामुळें त्यांच्या अभावीं केसरींत येणारे लेख जर लोकांना पसंत पडत असतील तर त्यांचें श्रेय वास्तविक वाचकांनीं आमचें आम्हास द्यावें; व आम्हीहि तो व्यक्तिशः आमचा गुण आहे असा आत्मविश्वास धरावा. परंतु तेव्हां या आत्मविश्वासापेक्षां टिळकांची पुण्याईच प्रभावी आहे व तिचाच आधार आम्हाला आमच्या यशांत आहे असे मनाला वाटे. आणि लोकांचा तर खरोखरच एक डोळा केसरींतील मजकुराकडे असला तर दुसरा डोळा अदृश्य टिळकांकडे असे. पण आतां टिळक मृत्यु पावल्यावर " टिळकांची पुण्याई संपली व त्याबरोबर त्यांचें वर्तमानपत्रहि संपलें " अशीच भावना लोकांची न होईल कशावरून, असे आम्हाला वाटे. पुढें पुढें केसरीचें उत्पन्न वाढलें होतें तें आतां कसचें टिकून रहातें ! तें हातोहात तुटत जाईल, अशीहि एक प्रकारची भीति मनाला भासे. जणू कांहीं केसरींतील जाहिरातदार हे टिळक आहेत म्हणूनच आपल्या जाहिराती केसरींत देत होते ! वास्तविक ही भीति अगदीच निराधार होती. परंतु प्रारंभी ती मनाला वाटत होती एवढें मात्र खरें.

महायुद्ध, होमरूल लीगच्या चळवळी, विलायतेची डेप्युटेशन, इत्यादि गोष्टीमुळें १९१९-२० च्या सुमारास, किंवा त्या आधीहि दोन तीन वर्षे, केसरीचा खप इतका वाढला होता कीं मागणी इतका पुरवठाच एखादे वेळीं करितां येत नसे. आणि या

बाजून पहातां हा खप टिकणार नाही अशी जी भीति आम्हाला वाटू लागली ती मात्र कांहीं अंशी साधार होती. त्यांतूनहि टिळकांच्या मुलांची व आमचीं भांडणें कोर्टांत जातात कीं काय, अशीहि भीति पुढें लवकरच मनांत येऊ लागली. नवें ट्रस्टडीड होईल अशी साधारणतः प्रथम कल्पनाच नव्हती. आणि मृत्युपत्र कोर्टांत जाऊन शाबीत होऊन त्याचें प्रोबेट बिनतकार पदरांत पडावयाचें म्हणजे तें एक दिव्यच वाटे. मृत्युपत्रांत लिहिलेल्या ट्रस्टचें स्वरूप 'पब्लिक ट्रस्ट' या शब्दांनीं सार्वजनिक म्हणजे काय ठरावयाचें हा प्रश्न कायद्याच्या दृष्टीनें वादग्रस्त असा होता. तथापि ट्रस्ट केला असला काय किंवा न केला असला काय, आम्ही तीं मिळकत, टिळकांच्या मुलांचीहि, खासगी स्वरूपाची मानणें शक्यच नव्हतें. ट्रस्टडीड न होतें तर एक्झिक्युटर रा. विद्वांस यांनीं नेमलेला केसरीचा मी पगारी संपादक म्हणजे नोकर हें नातें रहावयाचें, त्या ऐवजी ट्रस्ट झाल्यामुळें ट्रस्टी व संपादक असें नातें अर्थात अधिक प्रतिष्ठित राहिलें. तथापि ट्रस्टीच्या ताब्यांतील मिळकत ही देखील खाजगी मालकीची नव्हे, व मी ट्रस्टी असलों तरी पगारी संपादकच होतों.

ट्रस्टडीडमध्ये आम्ही ट्रस्टी या नात्यानें पगार घ्यावा असें लिहिलेलें नव्हतें हें खरें. आणि ट्रस्टीला केवळ ट्रस्टच्या कामाकरितां पगार घेतां येत नाहीं हेहि खरें. पण प्रस्तुतच्या विषयां वर्तमानपत्रें व छापखाना चालविण्याखेरीज ट्रस्टचें असें इतर कांहीं एक कामच नव्हतें. काम होतें म्हटलें तर मिळकत संभाळणें इतकेंच होतें. अर्थात् ट्रस्ट विरहीत इतर सर्व काम संपादकाचें, व वर्तमानपत्रासंबंधीं सर्व प्रकारची व्यवस्था ठेवण्याचें, त्याकरितां पगार घेतल्याशिवाय रहाणें शक्यच नाहीं. शिवाय मृत्युपत्र व ट्रस्टडीड या दोहोंतहि पगार घेण्याला अनुकूल अशीं गमकें आहेत. कारण मृत्युपत्रांत धोंडोपंत विद्वांस यांना एक्झिक्युटर नेमले असतां म्हणजे त्यांना टेस्टेमेंटरी ट्रस्टी नेमले असतां त्यांनाच जन्मभर छापखान्याचे मॅनेजर ठेवावें व त्यांना एडिटर इतका पगार द्यावा असें टिळकांनींच लिहून ठेविलें होतें. ट्रस्टी हा एक्झिक्युटर असला तरी सामान्यपणें त्याला पगार घेतां येत नाहीं. परंतु मृत्युपत्र करणारानें, म्हणजे टेस्टेमेन्टरी ट्रस्टी नेमणारानेंच, त्याला पगार द्यावा असें लिहून ठेवलें होतें; व जो कोणी संपादक असेल त्यालाहि पगार द्यावा हें धोंडोपंत यांच्या पगाराच्या उल्लेखांतूनच निघणारे होतें. शिवाय मुलांनीं ट्रस्टडीड केलें त्यांतच असें लिहिलें आहे कीं, “मृत्युपत्र करणाराचे सर्व हेतु पूर्ण करण्याकरितांच ट्रस्टडीड करून ठेवीत आहों;.....पूर्वीं चालत्याप्रमाणें

पत्रें व छापखाना यांजकडील नोकर चाकर ठेवणें, सार्वजनिक खर्च करणें, वगैरे सर्व अधिकार पूर्वी चालत आल्याप्रमाणें ट्रस्टींना दिले आहेत.” ट्रस्टडीडच्या पूर्वीची स्थिति म्हणजे मी पगारी संपादक होतोच, तेव्हां ट्रस्टडीड केल्यानें मी ट्रस्टीचें व संपादकाचेंहि काम निर्वेतन करावें असा अभिप्राय त्यांतून निघूच शकत नाही. आणि मुलांनीं जे दावे वगैरे केले त्यांतहि ही गोष्ट कायदेशीर तक्रारीच्या रूपानें त्यांनीं कधीं पुढें मांडली नाही.

असो. अशा रीतीनें ट्रस्टच्या कामाला सुरुवात झाली, व मुलांनीं वर्तमान-पत्रांतून कारणपरत्वे लिहितांना “आम्ही हा ट्रस्ट करून दिला आहे म्हणजे वडिलांच्या इच्छा पूर्ण केल्या आहेत” असें आत्मगौरवबुद्धिनें लिहिलेंहि. पण पुढें त्यांना वाईट सल्लागार भेटले म्हणा; किंवा स्वतः त्यांचीच बुद्धि फिरली म्हणा; त्यांनीं तक्रारी करण्यास सुरुवात केली. त्याप्रमाणे मी व टिळकांचे दोघे जावई यांनीं मृत्युपत्रांत नेमलेले पंच या नात्यानें लवाद-निवाडे करून दिले. लवादांपुढील फिर्दांत मुलांच्या तक्रारी फक्त आपलें कांहीं पैशाचें नुकसान झाल्याच्या किंवा या नाही त्या रीतीनें अधिक पैसे मागण्याच्या स्वरूपाच्याच होत्या. त्यांत ट्रस्टडीड आमच्याकडून जुलमानें किंवा फसवणुकीनें करून घेतलें अशा तक्रारी नव्हत्या. पैशाच्या तक्रारीपैकीहि कांहीं मान्य व कांही अमान्य असें ठरलें; आणि लवाद-निवाड्यानें ज्या रकमा मुलांना देविल्या त्या त्यांनी घेऊन पावत्या व एकंदर बेदावा लिहून देऊन तो रजिस्टरहि करून दिला. पण पुढें लोभबुद्धि अधिक बळावत चालली, व आमच्या कांहीं प्रतिपक्षांनीं त्यांना “तुम्हाला केळकर-विद्वांस यांनीं व तुमच्या मेहुण्यांनींहि फसविलें” असें म्हटलेलें ऐकून आणखी वाईट वाटूं लागावें असें होत गेलें. तेव्हां कायदेशीर इलाज कांहीं उरला नाही म्हणून आडमार्गीत शिरून बेकायदेशीर रीतीनें आडदांडपणा करून कोणीकडून तरी आम्हाला त्रास द्यावा असें धोरण त्यांनीं स्वीकारिलें. या आडदांडपणाला उलट आडदांडपणा करावा ही गोष्ट सहज सुचणारी होती; व कारखान्यांत आम्ही सर्व संपादक, उपसंपादक मंडळी व इतर छापखान्याकडील वगैरे नोकर मिळून पांच पन्नास लोक असल्यानें, त्यांच्या आडदांडपणाला उलट उपाय आम्हाला सहज करतां आला असता. परंतु या क्रिया-प्रतिक्रियेच्या द्वंद्वामध्यें लोकापवादाची भीति आम्हाला, व टिळकांचे मुलगे म्हणून वस्तुस्थिति माहीत नसणाऱ्या जनसमूहाची सहानुभूति त्यांना, अशी स्थिति असल्यामुळें ते दोघे व आम्ही पन्नास हे सारखे नव्हेच पण उलट



आम्ही कमी असें ठरूं पहात होतें. टिळकांचा मुलगा झाला तरी त्यानें प्रत्यक्ष शरीरानें दंडेली करूं नये असें कोणीहि म्हणेल. परंतु थोरला मुलगा छापखान्याचें काम चालू असतां वेधडक कारखान्यांत जाई व कामगारांना अडथळा करी. एकदां तर त्यानें आपली जाहिरात हवी तशी न छापल्याच्या सबबीवर पांच कॉलमी पानाची केसरीची कागदी मेट्रिस तयार झालेली हातांत ओढून घेऊन टरकावून फेकून दिली; आमचे कोणी मनुष्य दिसलें कीं, त्याला ऐकूं जाईल अशा रीतीनें “आम्ही ट्रस्टींना मारून काढूं” अशा धमक्याहि देई. तो त्या इतक्या दुःसह झाल्या कीं या विषयींची तक्रार किंवा फिर्याद साक्षीपुराव्यानिशी आम्ही पोलिस सुपरिंटेंडंटकडे लेखी दिली. पण या मारहाणीच्या धमकावण्यापेक्षांहि चालत्या कामांतील अडथळे आम्हाला अधिक त्रासदायक होऊं लागले. आमच्या अंगणांत वाटेल ते ढीग आणून टाकावे, माल रचावा, चुन्याच्या घाणीसारखीं कामें काढावीं, आमच्या भाडेचिष्टीच्या जागेंत आम्ही इमारत बांधण्यास काढली असतां तिला हरकत करावी, छापखान्याकडील जुना निरुपयोगी माल बिकावयास काढला असतां पोलीसकडे विश्वासघाताची फिर्याद देऊन तो अडकून पाडावा, दारावरील भग्याला वाटेल ते हुकूम करावेत, त्याची चारपाई त्याचें सामान उचलून फेकून द्यावें, अशा गोष्टी होऊं लागल्या. त्या सहन करून काम चालविणें दुर्घट झालें. तेव्हां मृत्युपत्र, ट्रस्टडीड, व भाडेचिष्टी यांतील दस्तऐवजांच्या आधारावर दिवाणी कोर्टांत फिर्याद करावी व एकदा कायमचा निकाल लावून घ्यावा ही गोष्ट आम्हाला प्राप्त झाली. “मृत्युपत्रांतील पंचांचे यापुढें आम्ही ऐकणार नाहीं” असे त्यांनीं म्हटल्यानें दिवाणी कोर्ट हा एकच सरळ मार्ग आम्हाला उरला व आम्ही तोच स्वीकारला. आम्ही कागद करून घेतले ते जुलमानें, वजन पाडून, अज्ञानाचा फायदा घेऊन, फसवून करून घेतले हा प्रवाद तोंडच्या भाषेनें किंबहुना वर्तमानपत्रांत प्रत्यक्ष लेख लिहून जाहीर रीतीनें त्यांनीं सुरू केला होता; आणि आम्ही त्याला कांहींच उत्तर देत नव्हतो! यामुळें हळुहळू लोकमत विनाकारण बिघडत चाललें होतें. तेव्हां उघड कोर्टांतच हडसून खडसून शपथप्रमाण होऊन पुरावा देऊन जो काय निर्णय लागावयाचा तोच एकदा लागूं दे असे म्हणून पण मोठ्या कष्टानें आम्ही कोर्टांत फिर्याद मांडली.

कष्टानें म्हणण्याचें कारण असें कीं आमचें म्हणणें किंवा आमची बाजू कितीहि खरी असली तरी “आम्ही टिळकांच्या मुलावर कोर्टांत दावा करावा म्हणजे काय! तीं बोलून

चालून मुलें! आम्ही प्रौढ व अनुभविक! तेव्हां हरप्रयत्नाने त्यांची समजूत काढणें हें आमचेंच काम! आम्ही काय बोलून चालून परके बाहेरचे! संपादक किंवा ट्रस्टी झालों म्हणून काय झालें! मुलगे किती झाले तरी टिळकांचे वारस! टिळकांनीं ट्रस्ट करतांना लोकहितबुद्धि मनांत ठेवली असली तरी आपणाला हवें तितकें बापानें ठेवलें नाहीं अशी तक्रार त्यांच्या मुलांना मुचणें स्वाभाविक आहे. तात्पर्य, आम्ही कोर्टांत दावा मांडणारे वार्डट, व टिळकांचे मुलगे म्हणून ते मात्र चांगले किंवा निदान सहानुभूतीला पात्र,” अशी लोकांची भावना उघड उघड दिसून येई. फार काय पण चांगल्या समंजस लोकांनाहि सकृददर्शनीं असें वाटे. ज्यांना आमच्याविषयीं सहानुभूति वाटे असे लोक मुरुवातीला तरी फारच थोडे होते. कारण मुलांचा खरा स्वभाव परक्या माणसाला कसा कळणार! यामुळें ताईमहाराज केसमर्थें टिळक हें एका स्त्रीशीं वाद घालीत आहेत या एका गोष्टीमुळें त्यांना नांवें ठेवणारें जसे अनेक लोक मुझ समाजांतहि निघाले, त्याचप्रमाणें आम्ही ट्रस्टींनीं दावा मांडला तो टिळकांच्या मुलांविरुद्ध, केवळ एवढ्याच भावनेनें आम्हाला नांवें ठेवणारे लोक तसेच निघाले. पण ती वेळ अशी होती कीं, आम्हीच काय ते सर्व प्रकारचे गैरसमज, आक्षेप, अपवाद सोसावें, लोकांत मान खाली घालावी व न्यायकोर्टांत उघड चर्चा झाली म्हणजे मग लोकमताचें पारडें फिरेल या दूरच्या आशेवर समाधान मानून दिवस कंठावें व दैवप्राप्त कर्तव्य करीत राहावें, अशी पाळी आमच्यावर आली.

हें संकट खरोखरच बिनतोड होतें. कारण मुलांच्या तक्रारीचा पारा दिवसें दिवस वर वाढत चालल्यामुळें केवळ त्यांना कांहीं पैसा देऊन हें भांडण मिटेल अशी स्थिति उरली नव्हती. ट्रस्ट रद्द करावा किंवा मृत्युपत्र खोटें म्हणावें, आणि केसरी-मराठा पत्रांची मालकी व व्यवस्था, अर्थात् त्या कारखानदारींत होणारा नफा, हा सर्व आपलासा करावा असेच मुलांच्या मनानें घेतलें. इकडे आम्ही आमच्या प्रामाणिक समजुतीप्रमाणें ट्रस्ट पत्करून ट्रस्टी होऊन बसलों होतो, आपल्या समजुतीप्रमाणें मुलांचें सर्व देणें योग्य तें आम्ही देऊन टाकलों होतें. केसरी-मराठापत्रांविषयीं, स्वतः आमच्याविषयीं, आणि उलट मुलांविषयीं खुद्द टिळकांच्या इच्छा काय होत्या हें आम्हाला पूर्णपणें माहीत होतें; व डोळ्यापुढें हे विशेषतः दिसत होते कीं, आम्ही आपला अधिकार सोडून केसरी-मराठा मुलांच्या हातीं दिल्यास त्यांची दुर्दशा ठेवलेली! लोकांना प्रिय वाटणाऱ्या व चाळीस

पंचेचाळीस वर्षे उत्तम स्थितीत चाललेल्या एका सार्वजनिक संस्थेचा नाश ठेवलेला! अर्थात् दंडेली, कपट, शठशाठ्यनीति हीं तर राहोंतच पण दिवाणी कोर्टांत जाऊन निर्णय करून घेण्याचा साधा व सीधा मार्ग तोहि सोडून देऊन दुबळ्या-प्रमाणें ट्रस्ट सोडून बाजूला व्हावे ही गोष्ट आम्हांला कशी शोभली असती !

असो. फिर्यादीचें काम सुरू झाल्यावर अपेक्षेप्रमाणें मुलांच्या कैफियती दाखल झाल्या. त्यांत आमच्यावर जे जे कांहीं आक्षेप म्हणून घेणें शक्य होते ते ते सर्व त्यांनीं घेतले होते. पण पुढें त्यांचें त्यांनाच हलुहळू असें दिसून येऊं लागलें कीं, आक्षेप घेणें सोपें आहे पण पुराव्याने ते सिद्ध करणें हें कर्म महा-कठीण आहे !

अशा विवंचनेत ते असतां धाकटा मुलगा श्रीधर बापू यानें असा एक अकल्पित प्रकार केला कीं, त्यामुळें आमच्या संकटांत अधिकच भर पडली. त्यावेळीं मी गोवें प्रांती हिंदुमहासभेच्या व मयूरच्या ब्रम्हचान्यांनीं केलेल्या शुद्धीच्या कार्यासंबंधानें गेलों होतों. तेथें एके दिवशीं संध्याकाळीं माझ्या हातीं अवचित अशी तार आली कीं, “ बापू टिळक याचें प्रेत भांगुर्डा स्टेशनच्या बाजूला रेल्वेनजिक सांपडलें.” त्यावरून मला प्रथम कांहीच कल्पना होईना. एक वेळ वाटे कीं त्याचा स्वभाव तापट म्हणून किंवा त्याच्याजवळ खिशांत बरीच रक्कम असेल म्हणून, कोणी त्याचा खून करून वहीम लपवण्याकरितां आगगाडीच्या रुळावर ठेवला असेल. त्याचें प्रेत रात्रीं सांपडलें यावरून ही कल्पना झाली. तथापि दुसरें दिवशीं सर्व खरी हकीकत कळली त्यावरून ती आत्महत्या होती यांत संशय राहिला नाहीं. परंतु आत्महत्या तरी कशाकरितां या विषयी कल्पना चालेना. पहिली तार आल्यापासून मी गोवें येथील उरलेलें सर्व कामकाज टाकून देऊन स्तंभित होऊन बसलों; व सबड होतांच परत निघून आलों. आत्महत्येच्या ऐवजीं तो खून ठरता तर संशयाचे धागेदोरे इतर रीतीनें पसरवावयाचे. परंतु आत्महत्या असें निर्विवाद ठरल्यानें आमच्यावरचें एक संकट टळलें आणि एक आले. पण अपवाताची मीमांसा करितांना आम्ही उपस्थित केलेल्या दाव्याचें कारण जोडून आम्हाला लोक जो काय दोष देतील तेवढाच उरलेलें असें पाहून त्यांतल्या त्यांत समाधान वाटलें.

“मरावयाचें तर फुकट कां मरा! प्रतिपक्षावर शिंतोडा उडवून मरावें” अशी मात्र श्रीधरबापूला वासना झाली असली पाहिजे. एरवीं त्यानें आत्महत्येपूर्वीं

पुणें कलेक्टरला जे पत्र लिहिलें तें लिहिलें नसतें. आतां या पत्रांत त्यानें आम्हा कोणाचीं नांवें घेतलीं नाहींत. वकील, कायद्याचे सल्लागार, न्याय देण्याविषयीं अविश्वास वाटणारीं न्यायकोर्टें, इत्यादीकांवर त्यानें आपल्या मरणाची जबाबदारी ढकलली आहे. आम्ही केलेला दावा व त्याला आधारभूत असलेले कागदपत्र हे त्याला खोटे म्हणतां आले नाहींत, तरी आपण कोर्ट कचेरीच्या या कामांत जिकिरीला आलों असे या पत्रांत त्यानें दर्शविलें आहे. परंतु तीहि उपपत्ति सर्वस्वी बरोबर बसत नाहीं. कारण आमचा दावा कोर्टांत दाखल होऊन सुमारे दीड वर्ष झालें होतें. दोन्ही बाजूचे कागदपत्र दाखल करावयाचे ते करून झाले होते; व आतां फक्त तोंडी पुराव्याला सुरुवात व्हावयाची होती. हा पुरावा त्यांना न देतां आल्यामुळें दावा आम्हाला बहाल झाला असता तरी वास्तविक जीव देण्याइतकें मुलांचें नुकसान त्यांत कांहीं नव्हतें. कारण टिळकांच्या मृत्युपत्राप्रमाणें जितकी मिळकत जास्तीत जास्त त्यांना मिळावयाची ती सर्व आगाऊ मिळून चुकली होती, व ही मिळकत स्थावर जंगम मिळून निदान दोन लक्ष रुपयांची होती. अर्थात् त्यांचा दावा बुडाला तरी त्यांच्या एका पैशालाहि धक्का नव्हता. बरें, वर्तमानपलें हातीं घेऊन तीं चालवून त्यांत लौकिक मिळवूं अशीहि महत्वाकांक्षा त्यांनीं कधीं बाळगली नव्हती. अशा स्थितींत वकिलाला पैसे भरून झाल्यावर, दावा नुसता खेळवून आमच्यावर चार शिंतोडे उडवावयाचे तें उडविण्याचें सुख घेऊन, शेवटीं आमचें कांहींच नुकसान झालें नाहीं असे म्हणत व हंसत त्यांना कोर्टाबाहेर पडतां आलें असतें. बरें, मुलांच्या आग्रही व तापट स्वभावाप्रमाणेंहि त्यांनीं वास्तविक वाटेल तें झालें तरी दावा अखेरपर्यंत लढविण्यास दंड थोपटून उभे राहावयास पाहिजे होते. पण बापूनें तसा प्रकार केला व रामभाऊंनीं त्या प्रकाराचें नुसते कागदी निमित्त करून, बापूच्या मरणानंतर अनेक महिन्यांनीं, पुराव्यांत आपली धडगत लागत नाहीं असें पाहून यापुढें आपण काम चालवीत नाहीं, दाव्याचा निकाल एकतर्फी व्हावा, असें लिहून दिलें.

तात्पर्य, दोघाहि बंधूंनीं आपापल्या परीनें कांगावाच केला. पण बापूच्या मरणोत्तर त्यांच्या घरीं जे प्रकार घडले व ज्या प्रकारांचें पर्यवसान शेवटीं श्रीधर-बापूच्या विधवेनें मुलांना घेऊन घरांतून निघून जाण्यांत व वांटणीकरितां मुलांच्यातर्फें कोर्टामध्यें दावा आणण्यांत झालें, व या दाव्यांत रामभाऊंची जीं पत्रें दाखल झालीं, त्यावरून श्रीधरबापूच्या आत्महत्येचें खरें कारण काय असावें याची

कल्पना लोकांना हळुहळू परस्पर येऊं लागली. बापूची आत्महत्या झाल्याबरोबर आमच्या प्रतिपक्षीयांनीं वर्तमानपत्रांत आमच्यावर हल्ले चढवून, त्या मुलाची ती आत्महत्या नसून आम्ही ट्रस्टींनीं केलेला तो नैतिक खून होता असें म्हणण्यास कमी केलें नाहीं ! परंतु आपल्यावरील आक्षेपाचें निरसन दमानें घेतलें असतां आपोआप हळुहळू परस्पर होत असतें असा माझा अनुभव व विश्वास असल्यामुळें आम्ही एका शब्दानेंहि त्या टीकेला उत्तर दिलें नाहीं. असो. शेवटीं पुणें फर्स्ट क्लास कोर्टांत दाव्याचा निकाल सर्वस्वीं आमच्या तर्फें लागला. मृत्युपत्र ट्रस्टडीड वगैरे सर्व कागद शपथ पुराव्यानें शाबीत झाले. आम्ही मागितल्या त्या बहुतेक ताकिदी देण्यांत आल्या. आमचा खर्चहि कोर्टांनीं देवविला. यावर पुढें मुलांनीं मुंबई हाय-कोर्टाकडे अपील केलें, पण त्यांतहि आम्हालाच यश येऊन न्यायमूर्ति पाटकर व न्या. ब्रूमफील्ड यांनीं प्रत्येक कागदपत्राची छाननी करून ते शाबीत ठरविले. ते कागद आम्ही कपटानें करून घेतले अशा अर्थाचे आक्षेप निर्मूल ठरविले. आणि न्या. ब्रूमफील्ड यांनीं तर असें स्पष्ट लिहिलें कीं “ ट्रस्टींनीं मुलांना त्रास दिला किंवा छळ केला हा आक्षेप खोटा असून उलट मुलांनींच ट्रस्टींना पद्धतशीर रीतीनें व मनांत एक प्रकारचें धोरण ठेवून चिमटे काढकाढून ट्रस्टींचाच छळ केला.”

न्या.मू.च्या या एका वाक्यानें आठनऊ वर्षे भोगलेल्या आमच्या दुःखाचा परिहार झाला असें वाटलें. कारण कोर्टाचा अखेर निकाल होईपर्यंत कोणाच्या टीकेला उत्तर म्हणून दाव्याचें नाहीं असा निश्चय करून आम्ही ओठ दाबून व लेखणी आखडून बसलों होतो. परंतु सुदैवानें केसरीचा ज्युबिली अंक काढण्याचे आधीं कांहीं दिवस हायकोर्टाचा निकाल झाल्यामुळें त्या अंकांत आम्ही ट्रस्टसंबंधीं सर्व कागदपत्र व पैशाच्या व्यवहारासंबंधी सर्व हकीकती सविस्तर छापून लोकांच्या हातीं देऊन मोकळे झालों. ते वाचून, उशीरा कां होईना, पण आमच्या टीकाकारांना मान खाली घालावी लागली. आणि तसें बाहेर बोलण्याइतका प्रामाणिकपणा त्यांच्या अंगीं नव्हता तरी त्यांना मनांतून खजिल व्हावें लागलें. परंतु एक प्रकारच्या अज्ञातवासांत, म्हणजे आपल्याच हातानें आपलें तोंड दाबून बसण्यांत, जे आमचे दिवस गेले ते फार कष्टाचे गेले. कारण अपवाद खोटा ठरेपर्यंत होता तो फारच मोठा होता! आमची बाजू पुढें मांडावी तर कोर्टांत खटले चालू आहेत. अखेर निकाल झाला नाहीं या कारणानें आमचे वकीलच आम्हाला कोणतीहि हकीकत केसरींतून छापून प्रसिद्ध करू देईनात. आक्षेपक व निंदक यांच्यावर मात्र ही जबाबदारी कांहीच नसल्यामुळें

त्यांचें तोंड नेहमीं उघडे राही. आणि आम्ही उत्तर देत नाहीं या गोष्टीचा आधार घेऊन ते जितें जितें असें म्हणून कोलाहल करीत !

केसरी ट्रस्टसंबंधी झालेल्या उलटमुलट दाव्यांच्या कामीं आम्ही ट्रस्टींनीं आमचे मित्र रा. लक्ष्मणराव भोपटकर यांना वकीलपत्र दिलें होतें. त्यांनीं 'केसरी प्रबोध' नामक ग्रंथांत या सर्व प्रकरणाची छाननी व फोड फार सूक्ष्म रीतीनें केली आहे ती वाचकांनीं अवश्य पहावी. येथें त्यांच्या लेखांतील अगदीं मुद्याचे असे दोन तीन परिच्छेद या खालीं देत आहे त्यांवरून आमच्यावरील तेव्हांच्या संकटाची कल्पना वाचकांना येईल. रा. भोपटकर लिहितात:—

“लोकमान्यांच्या पश्चात् टिळकबंधूंना सुमारे अडीच तीन लाखांची मिळकत मिळाली. तिचा तपशील ज्युबिली-अंकांत दिलेला आहे. लोकमान्यांच्या अनुयायांनीं त्यांना सुमारे तीन लाखांचा जो 'पर्स-फंड' अर्पण केला तो केला नसता, तर चिरंजीवांना मिळकत मिळाली असती शून्य ! लोकमान्यांच्या पश्चात् लवकरच दोघां बंधूंनीं शिक्षणक्रम आंखडता घेतला. दोन्ही भावांचा स्वभाव फारच खर्चीक असल्याकारणानें त्यांना मिळालेल्या मिळकतीला ओहोटी सुरू झाली. जवळचा बराचसा रोकड पैसा घरावर खर्च केला; याशिवाय खर्चास अनेक तोंडें पडलीं होती तीं निराळीच ! साहजिकपणें पैशाची अडचण भासू लागल्यावर त्यांची दृष्टि केसरी ट्रस्टकडे वळली, व त्यांना वाटू लागलें असावें कीं, हें बरें घवाड आहे. येथें जर युक्तिप्रयुक्तीनें आपला शिरकाव करून घेतां आला, तर आपली उत्तम सोय होईल; आणि त्या दिवसापासून त्यांनीं ट्रस्टींवर हत्यार उपसलें ! व वेळेला सुचतील तसले सुसंगत विसंगत आरोप ट्रस्टींवर बिनदिक्कत करण्यास त्यांनीं मागे-पुढें पाहिलें नाही ! एवढेंच नव्हे तर ट्रस्टींबरोबर आपल्या मेव्हण्यांनाहि भरडून काढण्यास कमी केलें नाही ! आपण लोकमान्यांचे चिरंजीव असल्यामुळें व एका दृष्टीनें त्यांच्या थोरपणावर आरुढ झाल्याकारणानें ते स्वतःस फारच मोठे समजू लागले. त्यांतच केसरीविरुद्ध असलेल्यांची त्यांना भर मिळाली. मग काय विचारातां ! बोलण्या चालण्यांत, लिहिण्यांत तर त्यांनीं जवळजवळ 'हुतात्म्या' चेच अवसान आणलें ! ट्रस्टींनीं व त्यांच्या प्रत्यक्ष मेव्हण्यांनीं त्यांना फसवून ट्रस्ट-डीड वगैरे कागदपत्र त्यांच्याकडून करून घेतले ही गोष्ट जर खरी होती, तर ते रद्द ठरवून घेण्यासाठीं त्यांनीं ट्रस्टींवर व मेव्हण्यांवर दावे कां केलें नाहीत ! अजागळा-

सारखे अगदींच स्वस्थ कां बसले ! दाव्याच्या खर्चास त्यांच्याजवळ पैसे होते. व बरावाईट सल्ला देण्यास सल्लागारहि कांहीं थोडेथोडेके नव्हते. त्यांना कोर्ट-दरबारचा अनुभवहि कांहीं कमी नव्हता. बरें, हेंहि जाऊ या. ट्रस्टींनीं लाविलेल्या फिर्यादींत हे कागदपत्र रद्दवातल ठरवून घेण्याची संधि त्यांना अनायासे प्राप्त झालेली होती. मग तिचा फायदा घेऊन ट्रस्टींची व मेव्हण्यांची लबाडी कोर्टा-कडून शाबीत करून घेण्याऐवजीं ऐनवेळीं माघार ती काय म्हणून घेतली ! यांतलें इंगित असें कीं, कागदपत्रासंबंधीची तक्रारहि त्यांना वास्तविक करावया-चीच नव्हती, तर त्या तक्रारींच्या पांघरुणाखालीं ट्रस्टच्या क्षेत्रांत जर आपला हात घुसविता आला तर तो त्यांना पाहिजे होता !

“ केसरी-मराठा संस्थेसंबंधानें पुण्याच्या दिवाणी कोर्टांतून मु. नं. १२६४, मुं. नं. १६१७ व मु. नं. २९३८, असे एकंदर तीन दावे चाललेले होते. यांपैकी पहिला दावा वरील संस्थेचे ट्रस्टी केळकर व विद्वांस यांनीं लोकमान्यांचे चिरंजीव रामभाऊ टिळक व कै. बापूराव टिळक यांच्यावर लावलेला होता, तर बाकीचे दोन टिळकबंधूंनीं ट्रस्टींवर लाविलेले होते. हे दोन्ही दावे रामभाऊ यांनीं पुढें काढून घेतले ! ट्रस्टींच्या दाव्याचा निकाल सन १९२९ च्या मार्च महिन्यांत पुणें कोर्टांत ट्रस्टींच्या वतीनें झाला. त्यावर रामभाऊ यांनीं स्वतःतर्फें व कै. बापूराव यांच्या अज्ञान मुलांतर्फें नामदार हायकोर्टांत नं. १९३६ चे अपील केले होते. त्याचाहि निकाल ट्रस्टींच्या तर्फेंनें झालेला आहे.

“ ट्रस्टींनीं आपला दावा ता. १६ ऑगस्ट १९२७ रोजीं दाखल केला, व त्याचा निकाल ता. ७ मार्च १९२९ रोजीं झाला; या दरम्यानच्या काळांत व नंतरहि या दाव्याकडे महाराष्ट्राच्या जनतेचें लक्ष अनेक दृष्टींनीं वेधून गेलेलें होतें, यांत कांहीं संशय नाहीं. लोकमान्य, त्यांची परंपरा व त्यांनीं निर्माण केलेला ट्रस्ट, यांच्याबद्दल भक्ति व अभिमान बाळगणाऱ्या लोकांना, ट्रस्टींना ट्रस्टच्या बाबतींत दावा करण्याचा व तोहि लोकमान्यांच्या चिरंजीवांवर करण्याचा प्रसंग यावा, याबद्दल मनांतून वाईट वाटणें अगदीं साहजिक होतें. ट्रस्टींना तर मरणप्राय दुःख वाटत होतें ! परंतु करतात काय बिचारे ! एक तर दावा करून ट्रस्टचें जतन तरी करावें, नाहीतर स्वस्थ बसून डोळ्यांदेखत ट्रस्टचा नाश खुशाल होऊ यावा, अशा अत्यंत बिकट पेंचांत ट्रस्टी सांपडलेले होते. परंतु

अखेर स्वकर्तव्याला जागून त्यांनी योग्य त्या मार्गाचाच अवलंब केला, याबद्दल टिळकभक्त त्यांना केव्हांहि दुवा दिल्याशिवाय खचित रहाणार नाहीत. आपण हा दावा केल्यानंतर, लोकमान्यांचे, त्यांच्या परंपरेचे व ट्रस्टींचे प्रकट वा प्रच्छन्न शत्रू या गोष्टीचा पूर्णपणे गैरफायदा घेऊन, लोकमान्य, ट्रस्टी, किंबहुना महाराष्ट्रातील राष्ट्रीय पक्ष, यांच्यावर एकच काहूर उसळून देण्यास चुकणार नाहीत, याची जाणीव ट्रस्टींना नव्हती असे नाही. दुसऱ्या एखाद्या कच्चथा दिलाच्या ट्रस्टींनी हा मार्ग पत्करण्यास बहुधा अळमटळमच केली असती ! परंतु मुद्देवाने ट्रस्टींच्या ठिकाणी, तात्यासाहेब केळकर व बाबासाहेब विद्वांस यांच्यासारखे खंबीर मनाचे गृहस्थ असल्याकारणाने, त्यांनी योग्य व आवश्यक अशा मार्गाचाच अंगिकार केला; व त्यांनी दाखविलेल्या या मनोवैराव्याबद्दल कोणीहि निःपक्षपाती मनुष्य केव्हांहि त्यांचे कौतुकच करित राहील !

“एकीकडे वरीलप्रमाणे वस्तुस्थिति होती, तर दुसरीकडे कित्येक विघ्न-संतोषी लोकांना पूर्वोक्त दावे दाखल झाल्यानंतर आनंदाच्या उकळ्या फुटू लागल्या. पूर्वीच्या वैराचा सूड उगविण्यास, नाही तर केसरी संस्थेवर धोपाळ्या घालण्यास ही उत्तम संधि आहे असे पाहून पुणेमुंबईच्या लेखकांनी व पत्रकारांनी दोन तीन वर्षेपर्यंत ट्रस्टींवर जें तोंडमुख घेतलें, त्याला तर सीमाच नव्हती ! हा धांगड-धिगा घालण्यांत निरनिराळ्या लेखकांचे निरनिराळे हेतू होते. कोणास ट्रस्टींच्या नांवाखाली लोकमान्यांच्या स्मृतीवर तडाखे लगवावयाचे होते, तर कोणास ट्रस्टी ब्राह्मण म्हणून त्यांची बदनामी करावयाची होती; कोणास ट्रस्टी सारस्वतव्यतिरिक्त ब्राह्मण-विशेषतः कोंकणस्थ ब्राह्मण-म्हणून त्यांना निंदावयाचे होते, तर कोणास केसरी प्रतिसहकारित्वाचा पुरस्कर्ता म्हणून त्यावर धाव घालावयाचे होते; कोणास तात्यासाहेबांचा बोलबाला सहन होत नव्हता म्हणून त्यांचा पाणउतारा करावयाचा होता, तर कोणास या संघीतून जमल्यास स्वतःचा लग्ना साधून ध्यावयाचा होता म्हणून तो धूमधडाक्यांत सामील झालेला होता ! सारांश, प्रत्येक लेखक कांहीं तरी विशिष्ट हेतूने प्रेरित होऊन त्याने दोनतीन वर्षांच्या अवधीत मनःपूत असे लिखाण केलें ! या सर्व लिखाणांत अर्थात् सम्यपणास फांटा देण्यांत येऊन बाष्कळपणास जसा काय ऊत आलेला होता ! असें करण्यांत या लेखकांना टिळकांच्या चिरंजीवांबद्दल प्रेमाचा मोठा पान्हा फुटत होता असे नव्हे ! सगळ्यांची मनोवृत्ति एकच की, तिकडे ते ट्रस्टी मरोत, नाहीतर चिरंजीव मरोत, कैक



दिवस पोटांत ढवळत असलेले विष बाहेर ओकून टाकण्याची जी संधि प्रांति झाली आहे, ती वाया घालवा का ? त्यातच मधून मधून श्री. रामभाऊ व कै. बापूराव हे आपल्या स्वतःच्या लेखांची व मुलाखतींची भर घालण्यास चुकत नसत ! परंतु ट्रस्टी हे माझे पक्षकार व मी त्याचा वकील असल्यामुळे हायकोर्टात दाव्याचा निकाल होईपर्यंत कोणत्याहि टीकेला कसलेहि उत्तर द्यावयाचे नाही अशी मी ट्रस्टींना मनाई केलेली होती, व मला लिहिण्यास आनंद वाटतो की, ती त्यांनी अक्षरशः अंमलांत आणिली. चौकेर टीकेचा भडका उडालेला असतांना ट्रस्टींनी त्याबद्दल कोठेहि अवाक्षर काढले नाही किंवा लिहिले नाही, याचे कारण ही माझी मनाईच होय ! हायकोर्टाचा निकाल लागेपर्यंत या बाबतीत ट्रस्टींना मूकवृत्ती धारण करण्यास लावण्यांत जर कदाचित् कोणाचा दोष असलाच, तर तो सर्वस्वी माझाच आहे ! माझ्या या मनाईमुळे ट्रस्टींना दोन तीन वर्षेपर्यंत अनंत मानसिक यातना सहन कराव्या लागल्या याची मला पूर्ण जाणीव होती व आहे. तथापि, कोर्टात दावा चालू असेतोपर्यंत वर्तमानपत्रांतून या वादाचा खल करणे व दाव्यांतील पुराव्याची विरी घालवून टाकणे चांगले नव्हे असे वाटून मी केलेली मनाईच इष्ट होती, असे अद्याप मला वाटते.”

असो. १९१० साली मी केसरीचा कायम संपादक झाल्यानं माझ्या अधिकारयोगाचा पूर्वार्ध झाला असे म्हणतां येतें. तसेंच १९२० साली मी केसरी-संस्थेचा ट्रस्टी झाल्यानं त्या अधिकारयोगाचा उत्तरार्ध पुरा झाला असे म्हणण्यास हरकत नाही. तथापि ट्रस्ट प्रकरण कोर्टांत जाऊन अखेर १९३० साली तें कायमचें संपलें यामुळे हा उत्तरार्ध १९३० सालीच खरा संपला असेंहि म्हणतां येईल. या दृष्टीने ट्रस्टच्या दाव्याच्या निकालापर्यंतची हकीकत याच प्रकरणांत दिली आहे. १९३० पासून पुढें १९३७ च्या आगष्ट महिन्यापर्यंत मी ट्रस्टीचा अधिकार सर्वस्वी निर्विवाद अशा मनस्थितींत भोगला. आणि त्यानंतर तो अधिकार केवळ स्वेच्छेनें सोडून, आतां शुद्ध निरुपाधिक प्रेम व ममत्व या दृष्टीनें केसरी संस्थेकडे दुरून किंवा जवळून पहाण्याचा आनंद मी भोगीत असतो. म्हणून मला स्वतःला यापुढें फार दिवस आयुष्य लाभलें नाही तरी तें केसरी संस्थेला लाभार्थे अशी प्रार्थना आहे.

## सिंहावलोकन ( २ )

१९२० ते १९३८

### ( १ ) असहकारिता पर्व

सन १८९६ पासून १९२० पर्यंत केसरीचा, किंवा मराठ्याचा, किंवा दोहोंचा संपादक मधून मधून असल्याने, मी एकप्रकारे राजकारणांतच होतो. १९१४ साली टिळक मंडालेहून परत आल्यापासून संपादकापेक्षाहि टिळकांचा राजकारणांतील मदतनीस, चिटणीस, किंवा मुखेल्यार अशा निरनिराळ्या नात्यांनी मला राजकारणांत प्रत्यक्ष भाग घ्यावा लागला. तथापि १९२० पर्यंत मी जो भाग घेतला त्याला 'स्वतंत्र' असें विशेषण केव्हांहि लावतां येण्यासारखें नव्हतें हें उघड आहे. स्वतःचें वेगळे कांहीं मुचवावें, चर्चा करावी, किंवा वेळीं थोडाबहुत मतभेदहि दर्शवावा इतके करण्याला मला वाव होता. तसा वाव मी आपण होऊन घेत असे व टिळकाहि उदारपणे तो देत असत. परंतु शेवटीं मीं जें कांहीं लिहावयाचें, बोलावयाचें, करावयाचें तें टिळकांच्या मुख्य धोरणाला अनुसरून असलें पाहिजे हें क्रमप्राप्तच होतें.

विलायतेहून परत आल्यावर १९२० सालीं सोलापूर येथील प्रांतिक परिषदेचा अध्यक्ष या नात्याचा अधिकार चार दिवस मला आला तेवढ्यापुरता मी स्वतंत्र आहे असें मला म्हणतां आलें. आणि मतभेदांच्या वादविवादांत ही माझ्या मनाची भूमिका परिषदेतील लोकांच्या प्रत्ययाला आल्याशिवाय राहिली नाहीं. तथापि माझे स्वातंत्र्य गाजविण्याकरितां परिषदेत वावगें असें मी कांहीं केलें नाहीं. चार वेगळ्या मताचे लोक परिषदेसारख्या ठिकाणीं एकत्र आले असतां, तिचा अध्यक्ष हा कोणत्याहि एका पक्षांतून निवडला असला तरी, कायदे कौन्सिलच्या अध्यक्षप्रमाणें त्यालाहि म्हणावें लागतें कीं “ यां वेळेपुरता मी माझ्या पक्षाचा नाहीं. सर्वांचाच आहे.” आणि हे असे नुसते वरकरणी बोलून भागत नाहीं, तर न्यायबुद्धीला अनुसरून थोडेबहुत करावेंच लागतें. सोलापुरास मी तसें केलेहि. पण या परिषदेनंतर अवघ्या तीन महिन्यांतच टिळक निवर्तले, आणि तेथपासून राजकारणांतील स्वतंत्र अशा माझ्या कार्याचा प्रारंभ झाला.

वास्तविक राष्ट्रीय राजकारणांत स्वतंत्र असा कोणीच नसतो. कारण राजकारण हें संघटित असतें. आणि प्रत्येकाच्या स्वातंत्र्याला, तशाच स्वातंत्र्याचा हक्क

असणाऱ्या, इतरांच्या स्वातंत्र्याची मर्यादा पडते. पण मी वर जें स्वतंत्र राजकारण म्हटलें तें थोडेसें केवळ महाराष्ट्र डोळ्यापुढें ठेवून. टिळकांनंतर महाराष्ट्रांतील राजकारणाचें पुढारीपण ओघानेंच मजकडे आलें. या वेळीं मला तुल्यबल असा प्रतिपक्षी किंवा प्रतिस्पर्धी दुसरा कोणी नव्हता. टिळकांनीं विलायतेला मलाच सहाय्यक म्हणून नेलें. होमरूल लीगचा चिटणीस मीच होतो. केसरीचें संपादकत्व मजकडेच होतें. प्रांतिक परिषदेचा अध्यक्ष मलाच निवडलें. त्यापूर्वीं काँग्रेसचा एक चिटणीस म्हणून माझीच निवडणूक १९१८ सालीं झाली. काँग्रेसच्या शिष्टमंडळाचा व्यवस्थापकाहि मलाच नेमण्यांत आले. आणि १९२५ सालीं काँग्रेसच्या अध्यक्षपदाकरितां माझे एकच नांव किलेक प्रांतांकडून सुचविण्यांतहि आलें होतें. या सर्व गोष्टीवरून त्यावेळीं महाराष्ट्राचें पुढारीपण मजकडे होतें हें दिसून येतच होतें. इतकेच नव्हे तर पुढें असहकारितेचें धोरण काँग्रेसनें स्वीकारल्यावरहि, काँग्रेस वर्किंग कमिटीत महाराष्ट्रातर्फें मीच एक सभासद निवडला गेलों. आणि राष्ट्रीय सभेची नवीन अशी पहिली घटना तयार करण्याचें काम विठ्ठलभाई पटेल यांच्याबरोबर गांधींनीं मजकडे सोपविलें, यावरून देखील महाराष्ट्राचें राजकीय पुढारीपण त्यावेळीं मजकडे होते ही गोष्ट दिसून आल्याशिवाय रहात नाहीं.

पण स्वतंत्र राजकारण करण्याच्या पहिल्याच प्रसंगीं एकदम माझ्या वाटेत असहकारितेचा डोंगर उभा राहिला. आणि तो आतां कसा चढून उतरून जावयाचा याच्या निर्णयानें माझ्या स्वतंत्रबुद्धीच्या परिक्षेची वेळ झाली. यापुढील सतरा वर्षांत मी स्वतंत्रपणें काय केलें हें सांगण्याबरोबर इतर अनेकांशीं मिळून काय केलें हें सांगणेंहि तितकेच यथार्थ होईल. त्या सर्वांचा संकलित वृत्तांत पूर्वीं दोन निरनिराळ्या रीतीनें दोन निरनिराळ्या ग्रंथांत मी प्रसिद्ध केला आहे. पहिला ग्रंथ “ गेलीं पांच वर्षे ” या नांवाचा असून, त्यांत १९२६ पर्यंतचा विषय आला आहे. आणि दुसरा ग्रंथ म्हणजे “ समग्र केळकर वाङ्मय ” या १२ खंडाच्या ग्रंथांतील पांचवा म्हणजे “ असहकारिता खंड ”. हा सुमारे १२५० पानाचा असून, त्यांत १३ ऑगस्ट १९३७ पर्यंतची याच विषयावरची हकीकत दिली आहे. या विषयावर इतकें लिखाण माझ्या हातून आधींच लिहून झाल्यामुळें येथें पुनः निराळें म्हणून कांहीं लिहिण्याला मन व बुद्धि दोन्ही सहजच बोथट झाली आहेत. नवें असें कांहीं लिहिण्याला नाहीं, व पुनरुक्तिचा कंटाळा येतो. तथापि त्या ग्रंथांतील लिखाण एका दृष्टीनें, म्हणजे

व्यक्तिविषयक टिपणाच्या दृष्टीने, अपुरे आहे. त्यांतील पुष्कळसे लेख केसरींतील लेख असल्यामुळे त्यातून व्यक्तिविषयक भाग माझा किंवा इतरांचाहि सहजच गाळून टाकावा लागला. शिवाय आत्मचरित्ररूप गतगोष्टींचा ग्रंथ म्हणजे त्यांत हा विषय यथाप्रमाण येणारच. म्हणून आवश्यकता व सोय ही दोन्ही डोळ्यापुढे ठेवून प्रस्तुत एकाच प्रकरणांत हा सर्व विषय त्रोटक पण नव्या रूपाने मांडणार आहे.

अत्यंत महत्त्वाच्या अशा सतरा वर्षांतील अत्यंत महत्त्वाचा असा हा वृत्तांत असतां हि, त्याला मी देत आहे याहून अधिक वाव देतां येत नाही. यावरूनच माझी खरी अडचण वाचक लक्षांत घेतील अशी मला आशा आहे.

असहकारितेशी महाराष्ट्राचा झगडा १९२० साली सुरू झाला तो १९३६ सालापर्यंत टिकला. महाराष्ट्राचा या झगड्यांत जितका संबंध आला तितकाच सूत्ररूपाने या खाली देतो. मात्र महाराष्ट्राचा म्हणून जो संबंध सांगितला तो या झगड्यापुरता व्यक्तिशः माझाहि आहे असे म्हणतां येईल.

महाराष्ट्रांत माझे पुढारीपण इतर कोणत्या दृष्टीने कोणी मानो वा न मानो परंतु हा झगडा इतकी वर्षे चालविल्याबद्दल ज्या अर्थी गांधीचे अनुयायी मलाच दोष देतात त्या अर्थी ह्या झगड्यांत शेवटी मिळालेले यश माझ्या पदरांत टाकावे हें ओघानेच प्राप्त होतें. हा झगडा चालविणें ही जर कांहींच्या मते माझी चूक होती, तर असहकारितेचा विरोधी पुढारी मीच ठरतो. आणि हें पुढारीपण मी सोळा वर्षे चालवून गांधी-विरोधाचे निशाण माझ्या हातीं ठेवले हें कांहींच्या मते मला भूषणास्पद झाले आहे. सोळा वर्षांच्या अंती असहकारिता मागे पडून प्रतिसहकारितेचे तत्त्व उदयास आले याचे श्रेय गांधीभक्त मला न कां देईनात, परंतु त्या तत्त्वांचा त्यांनीं आतां अंगीकार केला यांतच मला समाधान वाटते. “आपण चुकी करीत होतो व दुसरा बरोबर होता” हें कोणत्या राजकीय पक्षानें आपल्या प्रतिपक्षाविषयी जगांत आजवर कबूल केले आहे? म्हणून तो वाद सोडून देऊन महाराष्ट्रापुरता असहकारितेचा षोडशवर्षात्मक वृत्तांत तेवढा सूत्ररूपाने खाली देतो. तो असा :—

मोहनदास गांधी यांनीं दक्षिण आफ्रिकेंत सत्याग्रहाच्या तत्त्वाचा प्रथम उपयोग केला, तो प्रयोग जगाच्या डोळ्यांत भरण्यासारखा झाला. परंतु त्यांतून फारशी फलश्रुति पदरांत पडली नाही. इतकेच नव्हे, तर त्या चळवळीच्या अखेर

तीत सौमील झालेल्या लोकांमध्ये दुमत झाले, आणि प्रतिपक्षाच्या हातून गांधींना प्रत्यक्ष मार खावा लागला. शिवाय एखादी चळवळ सुरू करावयाची आणि ती अनपेक्षित रीतीने लहरीपणाने मागे घ्यावयाची हा गांधींच्या स्वभावांतील दोष या सत्याग्रहाच्या चळवळीत दिसून आला. त्या चळवळीचे बीज मनांत ठेऊन गांधी इकडे आले. परंतु पुढे पांच सहा वर्षेपर्यंत साम्राज्यविरोधी चळवळ अशी त्यांनी कांही केली नाही. उलट पूर्वी बोअर युद्धाप्रमाणे गेल्या महायुद्धांतहि त्यांनी साम्राज्याला मनोभावाने मदत केली. हिंदुस्थानांत आल्यावर त्यांनी बिहार प्रांतांत चंपारण्यामध्ये प्रथम राजकीय चळवळ केली, ती साम्राज्य विरोधी नव्हती. परंतु सरकारी आज्ञाभंगाचे तत्त्व या चळवळीत त्यांनी अनुसरल्यामुळे तिला तीव्र राजकीय स्वरूप आले. सरकारने हि यांत भर घातली ती अशी की, गांधींच्या हालचालींना ठिकठिकाणी विनाकारण प्रतिबंध केला. आणि तो प्रतिबंध न जुमानण्याचा क्रम गांधींनी ठेवल्यामुळे घर्षण उत्पन्न झाले. लोक मोठमोठ्या समुदायांनी सभा भरवू लागले, सरकारचा निषेध करू लागले, त्याला प्रतिबंध होऊ लागला, त्याचे निवारण करण्यांत कांही अत्याचार झाले, त्यांना सरकारने सहेतुक रीतीने विकृत स्वरूप देऊन बेसुमार दडपशाही केली व उलट अत्याचार केले. तथापि गांधींच्या चळवळीला अद्यापि असहकारितेचे रूप आलेले नव्हते.

ही स्थिति १९१९ मध्ये अमृतसर येथे भरलेल्या राष्ट्रीय सभेपर्यंत टिकली. परंतु पुढे गांधींना काय लहर आली कोणास ठाऊक, त्यांनी सत्याग्रहाचे रूपांतर सार्वजनिक असहकारिते केले. लो. टिळकांना असहकारितेचे तत्त्व मुळीच मान्य नव्हते. व हे त्यांचे मत त्यांनी आपल्या मृत्यूपर्यंत एकसारखे प्रगट करण्याचे चालू ठेवले होते. पण कलकत्त्याच्या जादा राष्ट्रीय सभेत असहकारितेचा ठराव अनपेक्षित रीतीने मंजूर झाला. खिंडीत गांठल्याप्रमाणे गांधींनी काँग्रेस-निष्ठेचे हत्यार तिच्या भक्तांवर चालवून, त्यांच्यावर असहकारिता लादली. वास्तविक ते स्वतः राष्ट्रीय सभेशी कधी निष्ठावंत नव्हते व नाहीत. आपले म्हणणे काँग्रेसला पटविण्यापूर्वीच त्यांनी व्यक्तिशः अधिकारावर असहकारितेचा फैलाव सुरू केला होता, व जादा राष्ट्रीय सभेने ती गांधींपासून दत्तक घेतली.

गांधीपेक्षां हि महाराष्ट्राची काँग्रेसनिष्ठा अधिक प्रबल, म्हणून कलकत्त्याच्या सभेचा ठराव महाराष्ट्राने मान्य केला. पण तसे करतांना आपण तो ठराव निष्ठेच्या

जुलमानें मान्य करीत आहों अशी घोषणाहि केली. आणि त्याप्रमाणें अवध्या ११-११ वर्षांतच महाराष्ट्रांनं असहकारितेविरुद्ध आपला मतप्रचार सुरू केला. वसई, पेण, येथें भरलेल्या परिषदांतून महाराष्ट्राच्या विरोधानें प्रथम थोडेसें डोकें वर काढलें. पण पुढें लवकरच अकोला परिषदेत असहकारितेविरुद्ध आपलें निशाण उभारलें. स्वतः गांधीचे स्वभावदोषहि या विरोधी चळवळीला उपकारकच ठरले. अहसकारितेनें एक वर्षांत स्वराज्य मिळविण्याची त्यांची घोषणा निष्फळ ठरून त्या घोषणेची थट्टा जनतेला उघडपणें करतां येऊं लागली. लॉर्ड रीडिंग यांनीं सामोपचाराची तयारी दर्शविली असतां ती आपल्याच तोऱ्यांत क्षिडकारून आपल्याजवळ मुत्सद्देगिरी नाहीं हें जसें गांधींनीं प्रगट केलें, तसेच बाडोलीचा बार विनाकारण भरून तो फुसका ठरवून, भलते कारण भलत्याला लावून, पूर्वी सांगितल्याप्रमाणें “चळवळ करण्याला उशीर नाहीं व ती मागें घेण्यालाहि उशीर नाहीं” हा जो आपला स्वभावदोष तो गांधींनी पुनः एकवार जगाच्या प्रत्ययाला आणला. अवध्या दीड वर्षांत सरकारानें गांधींचें पाणी जोखलें व त्यांच्या अंगावर हात टाकला. म्हणजे त्यांच्यावर राजद्रोहाचा खटला भरून सहा वर्षांची शिक्षा दिली. यामुळें जगांत गांधींचें नांव झालें. पण असहकारितेचें तत्त्व यशस्वी झालें असें मात्र जगानें मानलें नाहीं.

पण जगानेंच कशाला? खुद्द गांधींच्या अनुयायांतहि ही चळवळ आहे तशीच चालविण्याविषयीं मतभेद दिसून आला. कायदेभंग थांबवावा अशा सूचना पुढें येऊन त्यांचा विचार करण्याकरितां कमिटी नेमण्यांत आली. तिनें सर्व देशभर दौरा काढला. कमिटीच्या सभासदांत अखेरचा निर्णय करतांना मतभेद झाला. निम्या लोकांनीं कायदेकौंसिलावरील बहिष्कार उठवावा अशी शिफारस करून असहकारितेच्या तत्त्वाचें कंबरडें मोडलें. पण स्वतः गांधी कांहीं केल्या आपला हट्ट सोडीनात आणि त्यांना गुरुबोवा मानणारे कांहीं अंधभक्त मिळाल्यामुळें, नाफेरवाल्यांचा म्हणून एक वेगळा कंपू तयार झाला. नामांकित व महत्त्वाचे असे पुढारी, गांधींचे अनुयायी म्हणविणारंपैकींहि, फेरवाल्या पक्षांत समाविष्ट झाले. गांधींना विधायक कार्यक्रमाशिवाय दुसरें कांहीं राजकारण उरलें नाहीं; व ते तेवढेंच घेऊन एका बाजूस उदास व रंजीस असें होऊन बसले. तथापि खुद्द राष्ट्रीय सभेकडून कौंसिलप्रवेशाला आज्ञा मिळविण्याची वेळ अद्यापि आली नव्हती. म्हणून नाफेरवाल्या गांधीभक्तांनीं उपेक्षावृत्ति दाखवावी, आणि फेरवाल्या गांधीभक्तांनीं

भक्त नसलेल्या अशा इतर पक्षांशीं मिळून कौंसिलप्रवेश करावा, मात्र नाफेरवाल्यांना त्यांत ओढूं नये, असा एकप्रकारचा तह उभयतांमध्ये ठरला. (१९२४)

फेरवाल्या कौंसिलवादी लोकांनाहि स्वतःला काँग्रेसवाले म्हणवून घेण्याचा हक्क होता. तो नाफेरवाल्यांना नाकबूल करता येत नव्हता. म्हणून इकडे गांधी कौंसिलप्रवेशाला मनानें प्रतिकूल असतां त्यांनीं फेरवाल्यांकडे कानाडोळा करावा, आणि फेरवाल्यांनीं गांधींच्या विधायक कार्यकमाला संमतीचा करभार देऊन कौंसिलप्रवेशाचें आपलें कार्य साधावें अशी तडजोड ठरली. या तडजोडीतून स्वराज्य पक्ष निर्माण झाला. त्यानें देशभर निवडणुकी जिंकून प्रांतिक व वरिष्ठ कायदेमंडळांत आपलें प्रस्थ बसविलें. पुढे कौंसिलांतील कार्य करतांना सहजच त्याच्या अनुभवाला असें आलें कीं, “सरकाराला अडथळा करण्याची इच्छा खरीच व राष्ट्रीय बुद्धीनें सरकाराला विरोध करकऱूनच पाऊल पुढें पडावयाचें; पण या विरोधी साहचर्यांत साधेल तथें देशहित पदरांत पाडून घेतांना सरकाराशीं सहकारिताहि करावी लागल्यास तेवढ्यापुरती ती सदोष मानूं नये.” याचा अर्थ काँग्रेस स्वराज्य पक्षाच्या निशाणाच्या एका बाजूला “अडथळा व विरोध ” अशी अक्षरें लिहिलीं असलीं तरी त्याचेच प्रतिशब्द म्हणून दुसऱ्या बाजूला “प्रतिसहकारिता ” हीं अक्षरें लिहिलेलीं होतीं.

सरकारनें नेमलेल्या मंडळांतून, कामित्यांतून, कार्यसाधूपणानें प्रवेश करण्याला स्वराज्यपक्षानें हलुहळू सुरुवात केली. (१९२५) यानंतर सरकारनें एखादी मोठी अधिकाराची जागा लोकपक्षांतील पुढाऱ्यांना दिली असतां तिचाहि उपयोग याच कार्यसाधू दृष्टीनें करावा कीं नाहीं असा एक वेगळा प्रश्न उत्पन्न झाला. तेव्हां महाराष्ट्राने प्रतिसहकारतत्त्वाचा अवलंब केला. पण स्वराज्यपक्षाला हे तेव्हां न आवडल्यामुळे महाराष्ट्राला त्यांतून फुटून निघावें लागलें. (१९२५) कौन्सिलप्रवेशाचें तत्त्व प्रयत्नानें पदरांत पाडून घेतल्यावर अधिकारग्रहणाचें तत्त्व ओघानेंच त्यांतून निघणारें होतें. या मुद्द्यावर महाराष्ट्रांतील पुढाऱ्यांनीं उघडपणें प्रतिसहकारपक्ष म्हणून स्वतंत्र पक्षच स्थापला. आणि कौन्सिलप्रवेशाची चळवळ या विस्तृत स्वरूपांत पुढें चालू ठेविली. पूर्वी नाफेरवाल्यापेक्षां फेरवाल्यांना लोकमत अधिक अनुकूल आहे असें स्वराज्यपक्ष-स्थापनेच्या वेळीं दिसून आलें, तसेंच यापुढें स्वराज्य पक्षांतील नाफेरवाल्यापेक्षां त्या पक्षांतील फेरवाल्यांना लोकमत अधिक अनुकूल

आहे असेच कौन्सिल निवडणुकीच्या द्वारे दिसून आले. (१९२६) हे पाहून मूळच्या नाफेरवाल्यांनी मूळच्या फेरवाल्यांशी अधिकाधिक जुळते घेण्याचे आरंभिले. जणुं कांहीं कौन्सिलप्रवेशाचा वाद शिळक उरला नाही, असे भासण्याइतक्या उघड रीतीने, नाफेरवाला पक्ष कौन्सिलांतील स्वकीयांच्या द्वारे आपल्या विधायक व इतर कार्यक्रमांला मिळेल तो फायदा मिळवून घेऊं लागला. आणि एकटे गांधी आणि त्यांच्याभोवती घेर धरून बसणारे पांच-चार कट्टर नाफेरवाले इतकीच मंडळी एक लहानसा गट करून कौन्सिलविरोधाचा बहाणा चालविणारी उरली. (१९२७)

गांधींनी जवळ जवळ काँग्रेस सोडून दिली व असे भासविले की, “तुमचे तुम्ही करा, माझे मी करीन. दोघेहि बरोबर आहेत. म्हणून आपापल्या कार्याचा आनंद दोघांनीहि भोगावा.” अशा रीतीने कौन्सिलप्रवेश निर्वेध झाल्याने स्वराज्य पक्षाच्या पुढाऱ्यांनी साम्राज्यांतर्गतच स्वराज्य मागण्यापर्यंत असहकारितेची तार दिली करून सर्वपक्षीय म्हणून एक स्वराज्यघटना तयार केली. (१९२८) परंतु बापाच्या मुळावर मुलगा यावा त्याप्रमाणे ही घटना राष्ट्रीय सभेने नामंजूर करून प्रत्यक्ष स्वातंत्र्याची घोषणा केली. (१९२९) स्वातंत्र्यबुद्धीचा पुरावा म्हणून गोलमेज परिषदेचे निमंत्रण धिक्कारून कौन्सिलप्रवेश रद्द केला आणि कायदेभंग सुरू केला. (१९३०)

१९३० साली पहिली कायदेभंगाची मोहीम झाली. पण स्वातंत्र्याचा ठराव बदलला नव्हता तरी गांधींनी लॉर्ड आयर्विन यांशी स्वतंत्र तह करून गोलमेज परिषदेचे निमंत्रण स्वीकारले. आणि या लहरीपणाच्या भरीला गोलमेज परिषदेत (१९३१) अत्यंत विनम्रसद्दीगिरीचे वर्तन ठेवले. १९३२ साली कांहीं योग्य कारण नवे घडले नसतां, किंबहुना गांधींच्या मनांत नसतां दुसऱ्या कोणाच्या विथावणीने, गांधींनी कायदेभंगाची दुसरी मोहीम सुरू केली. या दोन्ही मोहिमांत हजारों लोक सामील झाले. त्यांतच प्रतिसहकारवादी कांहीं महाराष्ट्रीय पुढारीहि ध्येयभावेने सामील झाले. तथापि त्यांनी आपला कौन्सिलप्रवेशाचा हक्क मात्र सोडला नव्हता. या दोन मोहिमांत गांधींना जनता बश आहे असे दिसून आले तरी स्वतः गांधींना हे दिसून आले की, ही जनता हे एक बाजारबुणगे किंवा पेंडार आहे. आपल्या तीक्ष्ण ध्येयाच्या कसोटीला म्हणजे सत्य काय किंवा अहिंसा काय यांच्या कसोटीला उतरणारे नाही. यामुळे “कायदेभंगाची चळवळ थांबवून पूर्वीच्या अमृतसर येथील राष्ट्रीय सभेच्या धोरणाचा म्हणजे शुद्ध प्रतिसहकारितेचा अवलंब करून



लोकांना विधायक राजकारणाच्या मार्गावर घालावे ” असे गांधींचा ‘आंतला आवाज’ म्हणजे प्रत्यक्ष ईश्वराचा आवाज त्यांना सांगू लागला! (१९३३-३४) त्यांचा कट्टर नाफेरवाला परिवारहि मनांतून या गोष्टीला नुसता अनुकूलच नव्हे तर आतूरहि झाला होता. गांधींनी भासविले की, “ माझे अनुयायी बोलूनचालून मूर्ख म्हणजे कौन्सिलप्रवेशाच्या मोहांतून न सुटणारे, म्हणून त्यांच्या छंदानुरोधानेच मी हें परिवर्तन घडवून आणीत आहे.” (१९३५) गांधींच्या अनुयायांनाहि ही पडत्या फळाची आज्ञा इष्टच होती. यामुळे त्यांनी कायदेमंडळाची झाडे हलवून नांवांनं ‘पडलेली’ फळे खाण्याची हांस पोटभर पुरवून घेतली. (१९३६) आणि जनताहि कौन्सिलप्रवेशाला आतूर झालेली असल्यामुळे तिने गांधीभक्तांना सर्वत्र आश्रय व पाठिंबा देऊन बहुतेक सर्व प्रांतांतून प्रचंड बहुमताने निवडून दिले, आणि त्यामुळे प्रधानमंडळें काँग्रेसला स्थापन करतां आली. (१९३७)

हें घडून येत असतां स्वातंत्र्यप्रेम, साम्राज्यविरोध, स्वयंनिर्णय, घटनाभंग इत्यादि मोठमोठ्या तत्त्वांची आठवण राष्ट्रीय सभेला क्षणभर बाजूला ठेवावी लागली. दक्षिणेचा सूर्य उत्तरेला जावा त्याप्रमाणें घडून राजकीय धोरणाचें ऋतुमान बदललें. पूर्वी ज्यांना कौन्सिल हा नरक वाटत होता त्यांनाच तो आतां मोक्ष किंवा निदान स्वर्गलोक तरी वाटू लागला ! ज्यांना कौन्सिलें हीं मायागृहे वाटत होती त्यांनाच ती आतां त्रिवार सत्यसृष्टि वाटू लागली ! कौन्सिलांचें स्मशान-चित्तेचें स्वरूप जाऊन त्याला मंगलदायक होमकुंडाचें स्वरूप आलें ! सर्व प्रकारचा अविधि हा विधि ठरला ! असूक्त सूक्त ठरलें ! अधोगति ही उन्नति वाटू लागली ! आणि संन्याशाचा कर्मयोगी बनला ! असहकारितेच्या सुरवंदांतून फुलपाखरूं बाहेर पडलें, त्याला नाचण्या बागडण्याला जग अपुरें भासू लागलें ! तात्पर्य, यक्षिणीने कांडी फिरवावी त्याप्रमाणें गांधी व त्यांचे अनुयायी यांची लोककल्याणाची दृष्टि दक्षिणध्रुवावरून निघून उत्तरध्रुवावर येऊन बसली.

या सोळा-सतरा वर्षांच्या अवधीत महाराष्ट्रांनं मात्र एखाद्या होकायंतांतील कांत्याप्रमाणें आपली दृष्टि या उत्तरध्रुवाकडेच खेखून ठेविली होती. आणि तिला धक्के देऊन चंचलत्व आणण्यासारख्या अनेक गोष्टी घडल्या तरी, त्यानें आपला दृष्टि-कोन केव्हां कलेअर्धकलेनें दुसरीकडे फिरविला तरी फिरून आपला स्थिति-स्थापकत्वाचा गुण अबाधितच ठेवला. असो. ह्याच विषय आतां थोडासा खुलासे-वार रीतीनें मांडतां.

या प्रकरणाला प्रारंभ करणें तो म. गांधी यांनी लो. टिळकांना लिहिलेल्या एका 'हिंदी' पत्रानेंच केलेला बरा. कारण या पत्रांत गांधी यांनीं काँग्रेस व तिच्यांतील मवाळ व जहालपक्ष यांच्या संबंधाचें आपलें धोरण प्रथमच प्रगट केलें असें वाटतें. मॉटेग्यू चेम्सफर्ड सुधारणांचा स्वीकार करावा, पण त्या पूर्णपणें पदरांत पडण्यास जरूर तर सत्याग्रह करावा, असें गांधींचें धोरण या पत्रांत प्रगट झालेलें दिसतें. हें पत्र असें:—

अहमदाबाद श्रावण कृष्ण २

### लोकमान्य टिळक महाराज

“आपका खत मिला है. आपकी दिल मोझीसे मे अनुगृहीत हुआ हूं. मेरे स्वास्थ्यके लिये आप क्यों चिंतित न होंगे ? ईश्वर कृपासे मेरी तबियत अब ठीक है. बिछाना तो मैं थोड़े रोजतक नहि छोड़ सकूंगा. बड़ा दर्द रहा था वह अभी शांत हुआ.

“काँग्रेसमे मेरा आनेका विलकुल इरादा है नहि. नरम दलकी संमेलनमेभी जानेका इरादा है नहि. मैं देखता हूं मेरा अभिप्राय दोनीसे विचित्र. आपको मैंने बतला दिया है मेरा मंतव्य है इस समय युद्ध की भरती मे हम अब जानेसे, लाखोंको लेजानेसे, हिंदुस्थान की बड़ी भारी सेवा कर सकते हैं, और हमारा साथ—जो स्वराज्य है—उसकी प्राप्ति हम एकदम कर सकते हैं. मेरी इसराय में आप और मिसीस बेइंट संमिलित नहि हैं. मैं जानता हूं नरम दलवाले भी इस कार्य में तीव्रतासे मगगुल नहि होंगे. यह तो एक बात रहि. मेरी दुसरी राय है मॉटेग्यू चेम्सफर्ड योजना का तत्व का ग्रहण करना और उस मे जो कुछ सुधारा हम चाहते हैं वह सुधारा साफ बतादेना. और जो सुधारा हम बतालावेंगे उसका स्वीकार करने के लिये मरणपर्यंत लडना. इस सूत्र का नरम दल स्वीकार नहि करेंगे यह तो स्पष्ट है. यदि आप और मिसीस बेइंट स्वीकार करेंगे तोभि जिस तरहसे मैं लडना चाहता हूं वैसा तो आप नहि लडोंगे. मिसीस बेइंटने कहदिया है की वह सत्याग्रही नहि है. आपने एक दुर्बलो का हथियार सत्याग्रह का स्वीकार किया है. इस भ्रमणमे मैं पडना नहि चाहता हूं. और आप दोनोसे विमुख होकर काँग्रेस मे आंदोलन करना नहि चाहता हूं. मेरे सूत्रपर मेरा आत्यंतिक विश्वास है, और मेरा यहभी मंतव्य है की यदि मेरी तपश्चर्या संपूर्ण होगी तो आप और मिसीस बेइंट भी मेरा सूत्र का स्वीकार करेंगे. मैं धैर्य रखसकता हूं.

“नरम और गरम दल उस की थोड़ी बातों को छोड़कर संभिलित होजाने की चेष्टा करे यह मुझ को बिलकूल पसंद नहि है. देश मे दो पक्ष हैं. दोनो पक्षो की राय साफ साफ प्रजा को और राजा को बताने मे कुछभी हानी होगी अँसा मै मानता नहि हूं. गरम-दल और नरम दलको मिलने की चेष्टा करना मुझ को बिलकूल पसंत नहि है. दोनो पक्ष दृढतासे उसकी राय राजा प्रजा की समक्ष रखेंगे तो बडा फायदा पोहुचेगा.”

“आपके कार्य मे प्रभु आपको साहाय्य हो.”

मोहनदास गांधी

सन १९१९ सालच्या डिसेंबरांत अमृतसर येथे झालेल्या राष्ट्रीय सभेंत मॅटिंग्यू पुरस्कृत सुधारणांचें बिल ‘अपुरें, असमाधानकारक, आणि आशेची निराशा करणारें’ आहे इतकेंच म्हटलें होतें. टिळकांच्या आग्रहावरून हा शेवटचा शब्द घातला होता; तथापि त्या सौम्य शब्दालाहि नेमस्तच काय पण महात्मा गांधीहि नाराज होते. त्यांना तोहि शब्द जहाल वाटला. शिवाय ‘या कायद्यावर बहिष्कार घाला’ असे शब्द नसून ‘दिलेल्या हक्कांचा उपयोग करा’ असेंच म्हटलें होतें. या पूर्वी गांधी हें सत्याग्रहाचें तत्त्व आफ्रिकेंत कसाला लावून घेऊन इकडे आले होते. आणि टिळक विलायतेस जाण्यापूर्वी मुंबई प्रांतिक काँग्रेस कमिटींत या तत्त्वाची कसून चर्चा झाली होती. या विषयावर मुंबईचे श्री. नारायणराव समर्थ व मी या दोघांनी एक एक निबंध लिहून प्रांतिक काँग्रेस कमिटीपुढें मांडला होता. त्यांत सत्याग्रहाचें तात्त्विक विवेचन होतें. १९०७ सालीं ना. गोखल्यांनीं प्रजेच्या हक्काची मर्यादा वाटल्यास कर न देण्यापर्यंतहि जाऊं शकते असे म्हटले होतें तें समर्थ यांनीं मान्य केलें होतें. पण हिंदुस्थान ही आफ्रिका नव्हे असे दर्शवून समर्थानी सत्याग्रहाला अव्यवहार्य ठरविलें. माझा निबंध सार्वजनिक सभेच्या त्रैमासिकांत छापला आहे. त्यांत मी असें प्रतिपादन केलें आहे कीं, कोणताहि एखादा सरकारी हुकूम अन्यायाचा असेल तर, त्यापुरता तो शांततेनें मोडून त्याला विरोध करणें याचें नांव सत्याग्रह. पण हा सत्याग्रह केव्हांहि निश्चित अशा एका मुद्यापुरता करावा, त्याला संकीर्ण स्वरूप असूं नये, यावर मी आपणाकडून विशेष भर दिला होता. आणि तसें असल्यास मग कोणी, कोठें, केव्हां, व काय हें प्रश्न उद्भवत नाहींत असें मी प्रतिपादिलें होतें. याचा अर्थ असा कीं, गांधी सारख्यांनीं किंवा इतर कोणी

सत्याग्रहाचा नक्की एकच मुद्दा हातीं घेतला तर, आणि त्यांतील अन्याय सर्वाना अमान्य असेल तर, सत्याग्रह करणे योग्य होईल व तो करणाराला इतरांनीं सहाय्य करावें. पण त्यावेळीं कायदे कौंसिल वरील बहिष्कार अशा सत्याग्रहांत येतो अशी कल्पना गांधींच्याहि मनांत नव्हती मग आमच्या मनांत ती कोठून असणार ? कायदे कौंसिलच्या निवडणुकी करण्याचा जाहीरनामा निघाला तर तो सत्तिचा अन्यायाचा हुक्म होत नाही, म्हणून कौंसिल बहिष्कार हा सत्याग्रह होत नाही, हें कोणीहि कबूल करतील. पण जे गांधी अमृतसरच्या राष्ट्रीय सभेत 'निराशाजनक' या शब्दाला तो जहाल म्हणून विचकले, यांनीं अवघ्या सात महिन्यांत दुसऱ्या टोंकाला धांव घेतली. आणि सामुदायिक, सार्वत्रिक, सर्वेकष, सर्वसंग्राहक, अशा असहकारितेवर आपलें ठाणें नेऊन बसविलें.

१९२० च्या जून-जुलैत, टिळक कारण्यापूर्वी, सत्याग्रहाचे प्रयोग मुंबईस गांधींचे कांहीं अनुयायी करूं लागले. ते एखाद्या विवक्षित मुद्यापुरते होते. पण गांधींच्या मनांत अधिक व्यापक प्रेरणा कशी झाली न कळे. 'सत्याग्रह' हा शब्द सुटून 'असहकारिता' हा शब्द पुढें आला. त्याची कल्पना टिळकांना अमान्य होती. यामुळें मुंबईस शेवटच्या दुखण्यांत, आंध्रप्रणाला खिळले असतां शुद्धीतील बोलण्यांत व बरळण्यांतहि, गांधींच्या नव्या धोरणाच्या निषेध टिळकांच्या तोंडून निघत असे. गांधी टिळकांना भेटण्याकरितां आले तेव्हां टिळक बेशुद्ध व आसन्नमरण होते. अर्थात् उभयतांचें बोलणे कसे होणार ? टिळक मध्यरात्री वारले. दुसरे दिवशी सकाळी असहकारितेचा जन्म झाला. दरम्यान या मधल्या सहा तासांत टिळकांचें शव पांघरूण घालून ठेवल्यावर, अजून राव आहे म्हणून, सरदार गृहांत टिळकांचे प्रमुख अनुयायी एका खोलीत दारे लावून चर्चा करीत बसले. त्यांत असे ठरलें की, केळकरांना केसरीचे सर्वाधिकारी व महाराष्ट्राचे पुढारी म्हणून मानावें; परंतु राजकारणांतील जे धोरण म्हणून या पुढें ठरवावयाचें तें कर्नाटक, पुणें महाराष्ट्र, वऱ्हाड महाराष्ट्र, व नागपूर महाराष्ट्र या सर्वांचें एकच राहील असें असावें. या करितां पांच चार प्रमुख गृहस्थांचें एक मंडळ नेमण्यांत यावें, व या मंडळाच्या धोरणाप्रमाणें सर्वांनीं वागावें.

या पूर्वी त्रिपिन पाल बावर्नी कोलांटी खाऊन आमच्या राष्ट्रीय पक्षावर टीकाम्बर धरलें होतें. ते म्हणत, "शक्य तर सहकारिता व अशक्य तर असहकारिता या म्हणण्यांत अर्थ नाही. प्रतिसहकारी धोरण हें शरणागतीचेंच धोरण होय." म्हणून

मी ता. २९ जून, १३ जुलै, व २७ जुलै १९२० च्या केसरीच्या तीन अंकांत राष्ट्रीय पक्षाच्या धोरणाची सूक्ष्म चर्चा केली ती सर्वांना पसंत पडली होती. आणि टिळकांचें 'प्रतिसहकारी' राष्ट्रीय धोरण हेंच पुढें चालवावें असें सरदारगृहांत नेमलेल्या मंडळानेंहि निश्चित केलें.

टिळकांच्या मृत्यूच्या दिवशीं केसरीसंबंधानें जसें आम्हाला आभाळ फाटल्यासारखें वाटलें तसेंच राजकारणांतहि वाटलें. टिळक असत तोंपर्यंत महाराष्ट्रांतलेच काय पण इतर कांहीं प्रांतांतलेंहि राजकारण त्यांच्या तंत्रानें चालें. पण ते निवर्तल्यावर महाराष्ट्रांतच काय पण इतर प्रांतांतहि दुफळ्या माजतील अशी भीति वाटत होती. आणि खरोखर दुफळी पडण्यासारखेंच राजकारणाचें एक नवें धोरण टिळकांच्या मृत्यूच्या दिवशींच महात्मा गांधी यांनीं जाहीर केलें. व्यक्ति या नात्यानें गांधीविषयी टिळकांना आदर होता. तथापि राजकारणांतील धोरणासंबंधानें गांधींच्यावर टिळकांचा विश्वास नव्हता. याचा अर्थ गांधी हे अप्रामाणिक असे टिळकांना वाटत होते हा नव्हे. तर याच्या उलट गांधी हे फारच फार प्रामाणिक असे टिळकांना वाटत होते ! मग प्रामाणिकपणा हा दोष मानावयाचा कीं काय ? तर तसें नाहीं. प्रामाणिकपणा हा गुण खरा, पण गांधींचा प्रामाणिकपणा स्थिर-बुद्धीवर अधिष्ठित नसल्यामुळें, त्यांच्या प्रामाणिकपणाला इतकें चंचलपणाचें स्वरूप येऊं शकेल कीं अखिल जनतेला तें पटणार किंवा पचणार नाहीं. टिळकांना वाटे कीं गांधी हे एखादेवेळीं सरकाराशीं इतक्या साळसूदपणानें, इतक्या सढळपणानें, किंवा इतक्या सौम्यपणानें वागतील कीं, लोकांना तो फार मवाळपणा वाटेल. उलट एखादेवेळीं ते इतका तीव्रपणा स्वतःस्वीकारून लोकांच्याहि मागें तो लावतील कीं त्यांना त्याचें सोंगहि पार पाडतां पाडतां कठिण जाईल, व कांहींच्या मनांत त्या तीव्रपणाच्या भीतीनेंच विद्वेष उत्पन्न होईल. टिळकांचें सर्वसाधारण धोरण असें कीं, लोकांच्यापुढें फार तर चार पावलें उभे राहून त्यांच्याकडे मागें वळून पहावें व मजबूरोबर चला असें त्यांना म्हणावें. म्हणजे लोक तेवढी चार पावलें चालून आपणाबरोबर येतील. उलट गांधींच्यासारखें सत्याग्रहाचें अंतिम धोरण स्वीकारलें, व त्यांतहि सत्य या शब्दाच्या अर्थाची अतिशयोक्ति केली, तर लोकांच्या हातून तें व्रत चांगलें पाळलें जाणार नाहीं; व लोकांचा दुर्बळपणा निष्कारण सरकाराच्या नजरेस पडेल. गांधीप्रमाणें टिळकांच्या राजकारणाला सद्गुणसंवर्धनाचें स्वरूप नव्हतें. कामकरी माणसाच्या मागें त्याच्या व्यक्तिनिष्ठ गुणांची चिकित्सा किंवा

प्रतिज्ञापालनाचें शुक्लकाष्ठ लावावें असें धोरण नव्हतें. तात्पर्य, गांधींच्या राजकारणांत जो चंचलपणा, अनिश्चितपणा, व विशेषतः तऱ्हेवाईकपणा दिसे तो टिळकांना कसासाच वाटे. यामुळें गांधी हे जरी एखाद्या पंथाचे पुढारी होऊन आपलें व्यक्तित्व राजकारणांतहि चांगले पटवितील, तरी पण अखिल जनतेचे ते पुढारी होतील कीं नाहीं याविषयी टिळकांना शंका वाटे. त्यांतूनहि गांधी हे कै. गोखल्यांचे शिष्य म्हणवीत; व तोंडांनं जहाल राजकारण बोलत असतांहि मवाळ पक्षांतील पुढाऱ्यांशीं अधिक घसट व मैत्री असल्याचें दाखवीत. यामुळें गांधी हे आपले कीं परके असा प्रश्न मनापुढें उत्पन्न झाला असतां, 'ते आपले नव्हत' असेंच टिळकांना वाटे. दक्षिण आफ्रिकेंत सत्याग्रह प्रवर्तविणारे गांधी अमृतसरच्या राष्ट्रीयसभेंत सुधारणांच्या कायद्याला नुसतें निराशाजनक असेंहि विशेषण लावूं नका असें म्हणतात, या दोन गोष्टींचा मेळ कसा घालावा ? निदान लहरीपणा हें कारण धरल्याशिवाय तो मेळ कसा घालावा याचें टिळकांना मोठे गूढ पडलें होतें. तसेंच टिळकांचें धोरण अत्याचारांना फार अनुकूल आहे असे गांधी समजत असल्याची वदंता टिळकांच्या कानावर होती. आणि अहिंसावादी या नांवाचा पक्ष प्रचलित राष्ट्रीय-पक्षाला नामोहरम करून, किंवा त्याची एकप्रकारें बेअब्ज करून, किंवा तें करण्याकरितांच, 'सत्यमिश्रित अहिंसा' या तत्त्वाचा पक्ष गांधी हे काढण्याच्या विचारांत आहेत पण यामुळें दुफळी झाल्याशिवाय राहणार नाही, अशीहि भीति टिळकांना वाटत असे.

अशा प्रकारची ही दोन मोठी माणसें आणि अशा प्रकारचीं हीं त्यांचीं दोन मते ! अशी अनिष्ट स्थिति असतांहि टिळक स्वतः जिवंत असते तर गोष्ट वेगळी होती. गांधींच्या बरोबरीनं आपला पक्ष लढविण्याकरितां, इतर प्रांतांतील पुढाऱ्यांच्याकडून जें बळ मिळावयास पाहिजे तें मिळविण्याइतका, टिळकांचा दाब निरनिराळ्या प्रांतांतील पुढाऱ्यांवर होता. पण ते गेल्यानें आतां सर्व भार दुय्यम पुढाऱ्यांवरच पडला. म्हणून या अडचणींतून एकमुखानें मार्ग कसा निघेल याविषयी आम्हा मंडळींना सहजच चिंता वाटू लागली. दासबाबू हे टिळकांचे ऐकण्यासारखे. पण ते आमचे ऐकतील कशावरून ? कारण टिळकांमागें उरलेल्या कोणत्याहि राष्ट्रीय पक्षांतील पुढाऱ्यांच्या मानानें वडीलकीचा मान त्यांच्याचकडे जात होता. दुसऱ्या बाजूस गांधी व मोतीलाल नेहरू. यांची मैत्री अनेक कारणांनीं बळावत गेली होती. पंजाबांतील अत्याचार प्रकरणामुळें लोकांचें लक्ष इतर प्रांतांतून निघून पंजाबाकडे सहजच वळलें होतें. आणि वातावरणांत मोठी क्रान्ति

व्हावयाची असतां कोठें तरी एके ठिकाणीं त्या क्रान्तीचा मध्यबिन्दू बनून राहातो, व आसपासची हवा तो आपल्याकडे ओढून घेतो, त्याप्रमाणें नेहरू व गांधी या जोडीने इतर प्रान्तांतले वातावरण आपणाकडे ओढून घेण्यास प्रारंभ केला होता.

या सर्व गोष्टी तपशीलवार सांगण्याचें कारण इतकेंच कीं टिळकांची गांधी-संबंधाचीं मते, खुद्द टिळकांच्याच तोंडून विशद होऊन, आम्हाला नित्य ऐकवयास मिळत होती. आणि टिळकांचा मृत्यु व गांधींच्या सत्याग्रहाच्या मोहिमेचा प्रारंभ या दोन गोष्टींचा योग एकाच तारखेला म्हणजे ता. १ ऑगस्ट १९२० ला पडल्या-मुळें, पुढें कसें होईल ही विवेचना आम्हाला पडली. टिळकांच्या मृत्यूनंतर सुमारे दोन तासांनीं सरदारगृहांत जमलेली टिळकपक्षाची मंडळी एका बाजूला जाऊन बसली आणि त्या सभेंत त्यांत त्यांनीं आपणांपैकीं पांचसहा मंडळीचें सल्लागार मंडळ म्हणून नेमलें हें मागें सांगितलेंच आहे. नागपुरापासून कर्नाटकापर्यंत कोठें कांहीं करावयाचें तर या सल्लागार मंडळाचा विचार घेऊनच करावें असेंहि ठरलें. पण ही योजना पुढें फार काळ अमलांत राहिली नाहीं. आम्हां सर्वांत दादासाहेब खापर्डे हे वडील. पण टिळकांच्या विषयीं त्यांची निष्ठा जरी निखालस व अलौकिक होती तरी, पुढारी या नात्यानें, टिळकांच्या अंगीं जे गुण होते, किंवा कोणत्याहि सर्वमान्य हेण्यासारख्या पुढाऱ्याच्या अंगीं असावे लागतात, ते दादासाहेब खापर्डे यांच्या अंगीं असावे तितके नव्हते. त्यांचे वक्तृत्व, त्यांची बुद्धिमत्ता, वजनदारी, इत्यादि गोष्टी अगदीं उघड होत्या. टिळकपक्षांत त्यांचें जें वजन होतें ते टिळकांचे एकनिष्ठ भक्त म्हणून, त्यांचे सहाय्यकर्ते म्हणून. पण स्वतंत्र विचाराचे पुढारी म्हणून नव्हते. टिळक जिवंत असतां टिळकांच्या बुद्धिमत्तेचें व राजकीय धोरणाचें वर्णन करणाऱ्या दादासाहेबांना जें तेज होतें तें टिळक दिवंगत झाल्यावर राहिलें नाहीं. एका पक्षाचे पुढारी या नात्यानें दुसऱ्या पक्षाच्या पुढाऱ्यांना टिळक कसून विरोध करीत. पण या दुसऱ्या पक्षाच्या पुढाऱ्यांसंबंधानें खापर्डे यांची जिव्हा असें अद्वातद्वा बोले कीं, त्या पक्षाला शत्रू मानणाऱ्या अशाहि लोकांना, दाक्षिण्यबुद्धीमुळें, खापर्डे यांचें बोलणें ऐकवत नसें. टिळकांच्या तोंडून प्रतिपक्षांतील व्यक्तीविषयीं अनुदारपणाचे शब्द निघोत, पण व्यक्तिशः अभद्र अपशब्द कधींहि निघत नसत. यामुळें कोणत्याहि वादांत खापर्डे यांनीं चारचौघांत बोलणें म्हणजे तें उपकारक न होतां उलट अपायकारक होईल अशी राष्ट्रीय पक्षांतील लोकांना भीति वाटे. राष्ट्रीय सभेसारख्या

प्रसंगी आपल्या अनुयायांचे मेळे जुळवितील, हजर ठेवून काम करून घेतील, त्याकरितां लागेल तो खर्च व पडतील ते श्रमसायास करतील, अशी त्यांच्या-विषयीं लोकांची खात्री किंवा भावनाहि नव्हती. म्हणून राष्ट्रीय पक्ष पुढें चालवावयाचा तर खापडें यांना प्रत्यक्ष पुढारी करून तो चालणें कठिण असें आमच्या पक्षांनें ठरविलें. पण वऱ्हाड नागपुरकडे मुंजे व अणे, इकडे मी व चिंतामणराव वैद्य, खाडिलकर व शिवरामपंत परांजपे, आणि खालीं कर्नाटकाकडे बेळवी, देशपांडे व कौजलगी इतकीं माणसें टिळकांच्या मृत्यूच्या वेळीं एकविचाराचीं होती. थोड्याशा फरकांनें तीं सर्व जवळ जवळ एकाच दर्जाचीं असून आपापल्या प्रांतांत त्यांना सारखाच मान होता. या लोकांच्या मनांत परस्परांविषयीं तेव्हां आदर-भावहि चांगला होता. म्हणून ते एकजुटीनें जे करतील तें इतर प्रांतांना, टिळकां-इतकें नसलें तरी त्यांच्या खालोखाल, लक्षांत घ्यावें लागेल अशी स्थिति होती. आणि टिळकांच्या मृत्यूनंतर कांही दिवसपर्यंत ती स्थिति टिकली. किंबहुना या भावनेच्या आधारावरच टिळकांच्या मृत्युमुळे उपस्थित होणार संकट बरेंचसें निभावतां येईल असें आम्हाला वाटून होतें. आणि त्याचा अनुभव टिळकांच्या मृत्यूनंतर कलकत्ता येथें भरलेल्या जादा राष्ट्रीय सभेत आम्हाला आलाहि. कारण या सभेत असहकारितेचा जो ठराव पास झाला तो वरील सर्व मंडळींना मान्य नसल्याकारणानें त्या सर्वांनीं त्या ठरावाविरुद्ध मत दिली.

मी गंगाधरराव देशपांडे वगैरे मंडळी कलकत्त्यास एकेच ठिकाणीं उतरलो होतो. इतर प्रांतांत चलबिचल होती. मद्रासचे कस्तुरीरंग अय्यंगार यांनी असहकारितेचें तत्त्व मान्य आहे पण तपशील मान्य नाही असें मत दिलें होतें. बंगाल प्रांतिक काँग्रेस कमिटीनें असा ठराव केला होता कीं, एकंदर कारणाकरितां असहकारितेचें तत्त्व मान्य करावें, परंतु तें प्रचारांत कसे आणावें हें प्रत्येक प्रांतानें आपापल्या परिस्थितीप्रमाणें ठरवावें. पंजाब कमिटीनें असा ठराव केला होता कीं, असहकारितेचें तत्त्व मान्य आहे, परंतु त्या तत्त्वाच्या नांवावर कोणकोणत्या साधनांचा उपयोग करावा हें, स्पेशल काँग्रेसचा ठराव झाल्यावर, त्यांतील तपशील काय आहे हें पाहून मग ठरवावें ! मुंबई प्रांतिक कमिटीनें तत्त्व मान्य करून तपशील आखण्याकरितां स्वतः काँग्रेसनेच एक कमिटी नेमावी असा ठराव केला होता. तात्पर्य, तत्त्व सर्वांना मान्य पण तपशील पहावा तर तो मात्र कोणाचा आपल्या मनाशीं निश्चितपणें ठरलेला नव्हता. आणि गांधींनीं सुचविलेला तपशीलहि कोणाला मान्य



नव्हता. परंतु उगीच आधीं विरोध कशाला करा ! खुद्द स्पेशल काँग्रेसमध्ये तरी तो मंजूर होईलच कशावरून ? यामुळे त्यांनी आपली मते चांचपडत दिली होती. स्वदेशी, बहिष्कार, राष्ट्रीय शिक्षण, लवाद कोर्टाची स्थापना वगैरे गोष्टी सर्वांनाच मान्य होत्या. उलट शिक्षणसंस्था, न्यायकोर्टे व कायदेकौन्सिले यांवर बहिष्कार घालण्याची तयारी लोकांच्या मनांतून नव्हती; व तो कार्यक्रम त्यांना तत्त्वतःहि पसंत नव्हता. तथापि प्रत्यक्ष राष्ट्रीय सभेनें हाहि कार्यक्रम मंजूर केला तर खरी परीक्षेची वेळ येणार होती. आणि स्पेशल काँग्रेस होईपर्यंत लोक संदिग्ध बोलत याचें कारण, राष्ट्रीय सभेनें हा तपशील मंजूर केला तर तो शिस्तीखातर पाळावा असें कांहीना वाटत होतें, पण काँग्रेसनें तो मान्य केला तरी तो पाळूं नये असें इतर कांहीना वाटत होतें. परंतु दोघेहि वरून एकच मोवम भाषा बोलत होते.

ता. २४ ऑगस्ट १९२० रोजी कलकत्त्यास राष्ट्रीय सभेची स्पेशल बैठक भरली. ती सहा दिवस चालू होती. अध्यक्ष लाला लजपतराय हे होते. टिळकांचे प्रमुख अनुयायी एकत्रच उतरले होते. त्यांनी या सभेंत कौन्सिल-बहिष्काराविरुद्ध भाषणें केलीं व अखेर मतेहि नकारार्थीच नोंदविली. त्यांत खापर्डे, अणे, गंगाधर-राव देशपांडे, कृष्णाजीपंत खाडिलकर, मी इत्यादि होतो. पण आम्हीचसे काय, इतर अनेक प्रांतांतील टिळकानुयायी म्हणविणारांनीं अशीच प्रतिकूल मते नोंदविली. लजपतराय यांनीं, सुरतेप्रमाणेंच येथेहि, उभयस्पर्शीं दुहेरी धोरण ठेविलें होतें ! असहकारितेच्या व्यापक ठरावांतील कांहीं गोष्टी त्यांना मान्य व कांहीं अमान्य होत्या. त्यांचें पहिलें आणि शेवटचें भाषण यांतहि किंचित् विसंगती दिसून आली. पण गांधी व त्यांचे अनुयायी हे कलकत्त्यास असहकारितेचा ठराव मंजूर करून घेण्याच्याच निश्चयानें आले होते. असहकारितेंत जात्याच अद्भुत वाटण्यासारखा, म्हणजे भोळ्या विकारी भावनाशील मनावर पाश टाकण्यासारखा, कांहीं भाग उघडच होता. “गांधी हे प्रथमच उदयाला येऊन आपणाला एक जबरदस्त पुढारी मिळाला, आणि फिरून तोहि गुजराथी मिळाला,” या आनंदानें गुजराथी लोक हुरळून गेले होते. आणि गांधींचें धोरण यशस्वी करण्याकरितां त्यांनीं तन, मन, धन अर्पण करण्याचें ठरविलें होतें. याचा प्रत्यय कलकत्त्याच्या या सभेंत कोठल्या प्रांतांतले किती प्रतिनिधि आले यावरून कळला. या वेळीं काँग्रेसची जुनी घटना अमलांत असल्यामुळे, वाटेल त्याला प्रतिनिधित्वाचें सर्टिफिकेट सहज मिळवून सभेला येऊन

मत देतां येत होते. याचा फायदा घेऊन जमनालाल बजाजप्रभृतींनी वाटेल तितका पैसा खर्च करून आपल्या मताचे प्रतिनिधि आणून भरले.

सभेचा निर्णय अपेक्षेबोहेर झाला यामुळे आम्ही सर्वजण डोक्यावर मोठा आघात व्हावा त्याप्रमाणे सुंद व स्तंभित झालो. गंगाधरराव देशपांडे खाडिलकर अशा लोकांनी, मी किंवा खापर्डे यांच्याहिपेशां, अधिक नापसंती प्रगट केली. कारण भावनावश माणसाचा जसा लोभ तसाच राग. दोन्ही त्रिनहिशेची असावयाची. पूर्वी आफ्रिकेतील चळवळीनंतर गोपाळराव गोखले यांनी, गांधींना सहाय्य देण्याकरितां, हिंदुस्थानांत फंड जमविला त्याला केसरीतून मतप्रसार करून मी ५००० रुपये देवविले. त्या वेळी शिवरामपंत परांजपे खाडिलकर यांनी मला तर मूर्खांत काढलेंच, पण गोखल्यांचा हस्तक म्हणून गांधींनाहि वाटेल तीं दूषणे लावलीं. त्याचप्रमाणे या लोकांना गांधींना नावे ठेवण्याचा हा दुसरा प्रसंग कलकत्यास आला. परंतु देशपांडे परांजपे खाडिलकर यांना भवितव्यता मनांत हंगून म्हणत होती कीं, “जरा थांबा ! तुमच्या मनावर भुरळ घालणारा जादूगार जन्माला आला आहे. तो तुमच्या वांग्यांचें लवकरच भूत बनवील ! किंवा तुम्हाला खाली डोकें वर पाय करावयास लावील !” आणि तेंच अखेर खरें ठरलें. देशपांडे यांनी लवकरच अहिंसेची जपमाळ येवढी मोठी द्वातांत घेतली, आणि तो जप ते येवढ्या मोठ्याने करूं लागले कीं, जणु कांहीं हिंसेच्या तत्त्वाची व यांची उभ्या जन्मांत कधी ओळखच नव्हती ! परांजपे यांच्यावर भवितव्यतेनें असा सूड घेतला कीं, त्यांचा डौलदार श्रीमंती थाटाचा पोशाख—म्हणजे तें पोपटी जाकीट, तें रेशीमकाठीं उपरणें, तें झोकदार पागोटें—ही सर्व जाऊन त्या जागीं बाळ संतोपासारखें खादीचें डगले, आणि डोकीवर बेडव त्रिनआकाराची अर्धवट पांढरी खादीची टोपी आली. दोन वर्षांपूर्वीचे परांजपे दोन वर्षांनंतर कोणाला ओळखेनासे झाले. “हे परांजपे नसून परांजप्यांचें शापग्रस्त भूत आहे” असे त्यांच्या मिजाशी पोशाखाकडे पाहून पूर्वी डुलणारे लोक मनांत म्हणू लागले. आणि हिंसेच्या प्रतिपादनाकरितां ज्यांचें सर्व वाङ्मय सरकारजमा झालें, तेच परांजपे जाहीर सभांतून अहिंसात्मक शांततापूर्ण अशा अमहकारितेच्या विशेषणावर जोर दिल्यानें वक्तृत्वांत फिके आणि जाणत्या लोकांत हास्यास्पद होऊन राहिले. जुनें भावनावशतेचें सर्व भांडवल गांधींच्या चरणी अर्पण केल्यामुळे, त्यांनीं स्वतःचें म्हणून वर्तमानपत्र काढलें तरी तें तोंडमिळवणी करीना, आणि मनाविरुद्ध लिहिण्याचा कंटाळा येऊन पुढें त्यांनीं

तो मार्गच सोडून दिला. अवतारसमाप्तीनंतरचा कृष्ण तशी शिवरामपंत परांजप्यांची स्थिति झाली. त्यांचे कर्तृत्व पूर्वी केवळ माझ्यासारख्या प्रतिपक्षांची नालस्ती करण्यांत दिसून येवो; पण त्याबरोबर स्वराज्याची तळमळ प्रगट करण्याविषयी खऱ्या मनाने लिहितांना त्यांचे व्याजोक्ति व्यंग्योक्ति यांनी परिपूर्ण असलेले काव्यमय वक्तृत्व लेखनीने व जिभेने प्रभावी होण्याला पुष्कळच वाव होता. आतां मात्र त्या सद्गुणांचा सर्व आधार त्यांचा त्यांनीच आपल्या हाताने काढून घेतल्यामुळे अहिंसात्मक असहकारितेच्या पिंजऱ्यांत ठेवलेल्या चिरउपोषित सर्पाप्रमाणे ते निरुपद्रवी बनून गेले. त्यांनीं पुढेहि मजवर तोंड टाकण्यास कमी केले नाहीं. परंतु सरकारला बाधणारे असें त्यांचे जहाल विष गांधींनी परांजप्यांच्या दांतांतून पिळून टाकल्याने, या सापाचे दांत आणि एकाद्या पांढऱ्या हस्तिदंती कंगव्याचे दांत दोन्ही सारखेच वादू लागले होते !

कृष्णाजीपंत खाडिलकर हे मात्र अधिक दैववान. कारण नवा गुरू भेटला कीं त्याला सदेह आत्मसमर्पण करण्याची शक्ति त्यांच्यामध्ये जबर होती. देशाच्या दृष्टीनेच काय, पण स्वतःच्या व्यवसायाच्या दृष्टीनेहि, ज्या वेळीं जो डाव रंगेल तो रंगवावा अशी वृत्ती त्यांना प्रकट करतां आली. आज टिळक काय उद्या गांधी काय—दोघेहि स्वराज्य मिळविण्याचे काम परस्पर करीत आहेत ना ? करूं देत ! आपल्याला तोंडसिं न पांचली म्हणजे झाले. आपलें काम केवळ रणवाद्य फुंकण्याचें ! आणि तेहि रणावरच फुंकलें पाहिजे असें शास्त्र कोठे आहे ? एक तुहंगांत गेला तर दहांनीं जावें म्हणावें ! दहांचें नुकसान झालें तर एकाचें झालें असें म्हणावें ! विचार, दूरदर्शीपणा यांचा विवेक करावयाचा तर तो आपणापुरता करावा, व प्रसंग पडला तर वर्तमानपत्रांतून वेधडकपणें काळ्याला पांढरें व पांढऱ्याला काळें म्हणावें येवढी विद्या मात्र त्यांनीं शिल्लक ठेविली. बाकी टिळकांकडून मिळविलेली इतर विद्या, आणि केसरींतून प्रगट केलेलें जहालपण, हें त्यांनीं सर्व गांधींच्या चरणीं वाहिलें. हिंसेची तोंडाने उघड निंदा करणारे, व प्रायश्चित्त म्हणून या निंदेची शिक्षा भोगणारे हे तीन तापसी राष्ट्रीय व्याघ्र गांधींनी निर्माण केलेल्या अहिंसेचें लेबल लावलेल्या पिंजऱ्यांत पडलेले पाहून, १९०८-१९०९ सालची आठवण असलेले ब्रिटिश सरकार मनांत काय म्हणत असेल याची कल्पना कोणालाहि करतां येईल !

असो. पूर्वी इंग्रजांच्या कवायती कंपूने असंघटित अशा हिंदी सैन्याची व बाजारबुणग्यांची अनेक वेळा दाणादाण कशी केली हे इतिहास सांगतो. तीच गोष्ट

कलकत्यास या राष्ट्रीय सभेत घडली. एका बाजूला गांधी व नेहरू येवढेच प्रमुख सेनानायक असे होते. आणि उलट दुसऱ्या बाजूला त्यांच्या बरोबरीचे दहा-पांच तरी पुढारी होते. परंतु गांधींच्या कांहीं हस्तकांनी, खर्चाकडे न पाहतां, असहकारितेच्या ठरावाला मत देण्यास स्वतःला बांधून घेतलेले असे शेंकडो प्रतिनिधि आयल्या वेळी आणून भरले यामुळे प्रत्यक्ष मत-मोजणीत या दुसऱ्या पक्षाचा पराभव झाला. पहिला विजय पदरीं पडतांच आक्रमण केलेल्या भूमीची बळकटी-बंदस्ती करणे हें कोणताहि कुशल सेनापति आपले पहिलें कर्तव्य समजतो त्याप्रमाणे गांधींनीं केलें. उलट पराभव पावलेल्या राष्ट्रीय पक्षाच्या अनेक पुढाऱ्यांनी एकत्र जमून, सहविचार करून, परत हल्ला चढविण्याचा प्रसंग पुढें तरी उत्पन्न करतां येईल कीं काय हें पाहावयास पाहिजे होतें पण तें त्यांच्या हातून झालें नाहीं. सभा संपतांच गांधी हे आपला पक्ष बळकट करण्याच्या तयारीला लागले, आणि राष्ट्रीय पक्षाची मात्र वाताहत झाली. कलकत्याच्या सभेत स्वतः टिळक असते तर अशी गोष्ट झाली नसती असं कित्येकांचें अनुमान आहे. वास्तविक एकटे गांधी किंवा एकटे टिळक हे एकेकटेच घेतले तर ते कलकत्यास तुल्यबळ ठरले असते. परंतु गांधींच्या सहाय्याला जी दुसरी गोष्ट उपयोगी पडली ती अगदीं अनपेक्षित व नवी असून, तिनें कदाचित् टिळकांच्याहि विरुद्ध पारडें फिरविलें असतें. ही गोष्ट म्हणजे असहकारितेच्या तत्त्वाचा चित्ताकर्षकपणा !

टिळकांच्या प्रतिसहकारितेंत असहकारितेचें स्वरूप अंतर्भूत होतेंच. तथापि सहकारितेशीं संलग्न असल्यामुळे त्या असहकारितेचें स्वरूप मिश्र किंवा शबल ठरत होतें. उलट गांधींच्या असहकारितेचें स्वरूप अमिश्र व शुध्द होतें. सरकारशीं केवळ सहकारिता करूं पहाणाऱ्या नेमस्तांचे पाय आतां जमिनीवर राहिले नव्हते; अमृतसरच्या राष्ट्रीय सभेंतच त्यांनीं काँग्रेसला रामराम ठोकला ! पण टिळकांच्या प्रतिसहकारितेलाहि आतां वाव उरला नाहीं अशी जनतेची समजूत झाली होती. त्यांना नवीन अद्भुत व चित्ताकर्षक असें राजकीय चळवळीचें एखादें साधन मिळालें तर हबें होतें, आणि नक्की तेंच गांधींनीं या वेळीं जनतेपुढें ठेविलें. हें नवें साधन झालें तरी स्वराज्य मिळेपर्यंत सतत टिकेल व कार्यक्षम होईल अशी जनतेची खात्री होती असें नाहीं. पण अभिमांद्याची बाधा झालेला मनुष्य कांहीं तरी तिखट स्मरणाची इच्छा करितो, व त्यानें क्षुब्धोद झाला तर पहावा म्हणतो,

त्याप्रमाणें या नव्या उपायाला एक संधि तर देऊन पहावी असें सामान्य जनतेला वाटूं लागलें होतें हें मात्र निर्विवाद होय.

आमच्या राष्ट्रीय पक्षाच्या पुढाऱ्यांना दुसरी एक अडचण व ताहि प्रथमच नवी अशी उत्पन्न झाली. ती म्हणजे, राष्ट्रीय सभेंत रीतसर निर्णित झालेलें बहुमत अवमानावयाचें कसे ? राष्ट्रीय सभेच्या ठरावाला मान्यता देऊन देऊनच आपण तिची प्रतिष्ठा आजवर वाढविली. तिला अग्रगण्यता प्राप्त झाली. सरकाराविरुद्ध उगारण्याचे आपलें हेंच मुख्य शस्त्र असे आपण भासवीत आलों. मग ठरावाचा डाव आपल्या विरुद्ध जातांच आपण तो न मानण्याची घोषणा केली तर, हिंदुस्थानांतील विद्यमान राजकीय चळवळीच्या पायाखालचा सर्वच आधार आपण आपल्या हातानें काढून घेतला असे होणार नाही काय ? अशी शंका राष्ट्रीय पक्षाच्या पुढाऱ्यांना आली. आणि ती शंका थोडीशी बरोबर होती. झालेले ठराव बदलून ध्यावयाचे मनांत असले तरी, पुढच्या वर्षाचे काँग्रेसचे अधिवेशन होईपर्यंत त्यांना मान्यता दिलीच पाहिजे, म्हणजे त्याप्रमाणें आचरण केलेंच पाहिजे, हा सद्विचार ओघानेंच प्राप्त होणारा होता. आतां त्यामुळें या पुढाऱ्यांनीं सभा संपल्यानंतर एकत्र बसून पुढें काय करावयाचें याचा विचार करण्यास हरकत आली नसती. त्याला कोणी फार तर कट म्हुटलें असतें. तें प्रत्यक्ष बंड उरले नसतें. पण ही साधी गोष्ट देखील घडली नाही हें खरें. या कामीं पुढारीपण घेण्यास देशबंधु दास हेच सर्वांत अधिक योग्य. परंतु त्यांनीं तत्काल कांहींच हालचाल केली नाही. खापड्यांना ही गोष्ट सुचली होती म्हणतात, पण ती त्यांच्या हातून पार पडणें शक्य नव्हते.

तात्पर्य, सभेनंतर कोणी कोणास न भेटतां निरनिराळ्या प्रांताचे प्रमुख प्रतिनिधि आपापल्या गांवीं निघून गेले. त्याप्रमाणें मीहि पुण्याकडे परतलो. वाटेंत माझा पहिला मुक्काम जळगांवास बंधूकडे पडला. जाहीर सभा कमप्राप्तच होती. यामुळें तेथपर्यंत मनाचा कांहींतरी निश्चय करून तो प्रसिद्ध करणें याशिवाय मला गत्यंतर नव्हते. नुसती जाहीर सभाच असती तर तो प्रसंग मी कसातरी टाळला असता. परंतु माझ्या विशेष परिस्थितीची अडचण मला या वेळीं विशेष भासली. ती म्हणजे या महत्त्वाच्या विषयावर केसरींत अग्रलेख लिहिणें. ज्यांना ही अडचण नसते त्यांना विचार करण्याला अधिक वेळ मिळतो. इतक्या तडकाफडकी निर्णय करावा लागत नाही. खाजगी बोलण्यांत निरनिराळ्या ठिकाणीं कचित् उलट-

सुलट मतप्रतिपादन घडलें तरी ते उघडकीस येत नाही. पण वर्तमानपत्रांत लिहिणें म्हणजे तो जगजाहीर वज्रलेपच. तात्पर्य, कलकत्त्याहून जळगांवास येतांना वाटेतच मी असें ठरविलें कीं, कलकत्त्याच्या राष्ट्रीय सभेचा निर्णय तूर्त तरी मानावयाचा. पण त्याबरोबर हेंहि निश्चितपणें ठरविलें कीं, तत्त्वतः तो आपणाला मान्य नाही, आणि तो बदलून घेण्याची खटपट आपण करूंच करूं असेहि प्रगट करावयाचे, म्हणून जळगांवच्या सभेंत मी असें जाहीर केलें कीं, “लौकरच होणाऱ्या कायदेकौन्सिलच्या निवडणुकीला पुणें शहरातर्फे मी उमेदवार म्हणून उभा राहिलो होतो, पण असहकारितेचें धोरण ‘तात्पुरते’ मान्य करावयाचें असल्यामुळें मी आपली उमेदवारी परत घेतली आहे.” मग पुण्यास येताच पहिला प्रसंग मराठ्यांत या विषयावर लिहिण्याचा आला म्हणून त्यांतील अग्रलेख लिहितांना मी दोन्ही गोष्टी लिहील्या. त्या अशा कीं, “तूर्त असहकारितेचें धोरण मान्य केलें आहे. पण तें मला कायमचे मान्य नाही. कलकत्त्याचा ठराव बदलून घेण्याची पहिली संधि येईल तीहि आपण घेऊ. आणि असहकारितेचें धोरण सोडून देऊ.” इतर लोकांनाहि आपलें मत निश्चित करणें प्राप्तच होतें, म्हणून लवकरच मुंबईस राष्ट्रीय पक्षाच्या इकडील पुढाऱ्यांची सभा बोलवण्यांत आली. तिनेंहि माझेंच धोरण स्वीकारण्याचा ठराव केला. आणि जे कोणी निवडणुकीला उमेदवार म्हणून उभे होते त्या सर्वांनी आपआपल्या उमेदवाऱ्या परत घेतल्या.

केसरींत मी, २१ सप्टेंबर १९२०च्या अंकांत असें लिहिले कीं, “आम्ही गांधीची समजूत घालण्याचा प्रयत्न केला. पण तो मिट्टीस गेला नाही. स्वतःच्या मताविरुद्ध इतक्या पुढाऱ्यांचें मत आहे हें पाहून गांधींनी हार खावयास पाहिजे होती ती त्यांनीं खाली नाही एवढ्यापुरतां दोष त्यांना आम्हीं देतो. तथापि त्याकरितां आम्ही गांधींचा द्वेष करीत नाही. असहकारिता यशस्वी करण्याला राष्ट्रजितकें तयार आहे असें गांधींना वाटतें तितकें तें तयार आहे असें आम्हांला वाटत नाही. त्यांत व्यावहारिक अडचणी पुष्कळच आहेत. कायदेकौन्सिलावरील बाहिष्कार ही तर सर्वांत मोठी मतभेदाची बाब. जरी गांधींच्या मताप्रमाणें ठराव झाला आणि अनेकांनीं आपल्या उमेदवाऱ्या परत घेतल्या, तरी ही बाब उलगडली असें म्हणतां येत नाही. आम्ही या बाबतींत आपल्या मताचा आग्रह सोडला नाही. ठरावांतील इतर तपशीलहि बराच वादग्रस्त आहे. ठरावाचा आदर करणें ही गोष्ट

शिष्टाचाराची असली तरी, पुढेमागे तो ठराव दुरुस्त करण्याचा आग्रह सोडण्याची सक्ति किंवा नैतिक बंधनहि आमच्यावर नाही.”

मला वाटते केसरीतील हे माझे लिहिणे अगदी स्पष्ट होते. परंतु त्यावर आमच्या आमच्यांत मतभेद झाला आणि पुढेहि तो वाढतच गेला. असहकारितेच्या या ठरावाने राष्ट्रीय पक्षाची फळी दुभंगली. टिळकांच्या वेळीहि या पक्षांत डावी व उजवी अशा दोन बाजू होत्याच. डावी म्हणजे एकांतिक जहाल मतवाल्यांची. आणि उजवी म्हणजे सारासार विचार करून, व्यवहार लक्षांत घेऊन, राष्ट्रीयच पण मध्यकमिक मतवाल्यांची. साध्याच्या दृष्टीने दोघे सारखेच. पण साधनांच्या दृष्टीने थोडथोडे वेगळे. याविषयी कांहीं उदाहरणेच देतां म्हणजे लक्षांत येईल. डाव्या बाजूचे टोंक म्हणजे चित्रशाळेचे वामुकाका जोशी, आणि उजव्या बाजूचे टोंक म्हणजे दादासाहेब खापर्डे. शिवरामपंत परांजपे हे डाव्या बाजूंत नेहमींच मोडावयाचे. गांधींच्या आधीपासूनच कायदे कौन्सिलविषयी त्यांचा बहिष्कार मनाने सिद्ध झाला होता. याकरतां, आणि त्यांतल्या त्यांत निवडणुकीला खर्च लागतो म्हणून, ते कोणत्याहि जागेकरतां उभेदवार म्हणून उभे राहिले नव्हते. म्हणून असहकारितेतील कौंसिल-बहिष्कार त्यांना पूर्ण संमत झाला. इतर कांहीं कलमासंबंधाने मात्र त्यांचा गांधीशी मतभेद होता. पण त्यांचा स्वभाव विधायक टीका करण्याचा कधींच नसल्यामुळे, त्यांना अमुक हवे अमुक नको हे नक्की कधींच कोणास कळले नाही. राष्ट्रीय भावनेनें एखादा मुद्दा घ्यावयाचा, आणि तो तेवढा रंगविण्यांत ते आपली सर्व प्रतिभा खर्चावयाचे. टिळकांच्या वेळीहि जोशी व परांजपे हे टिळकांचीं कांहीं कांहीं मते अमान्य करणाऱ्यांपैकींच होते. आणि आतां तर हुलडीची एक नवी संधि आली. ते ती कशी सोडणार ! खाडिलकर डाव्याच पक्षांत मोडणारे, परंतु टिळक असेपर्यंत ते टिळकांची कोणचीहि मनें सर्वस्वी उचलून धरीत. नव्या निवडणुकीकरतां पुणे शहरांत टिळकांनीं मला उभे केले, तसेंच बाहेरच्या एका जागेकरतां त्यांजकडून खाडिलकरांना उभे करण्यांत आले होते. म्हणजे कौंसिल-बहिष्कार त्यांना कृतीनें अमान्य नव्हता. पण टिळक गेल्याबरोबर त्यांनीं कौंसिल-बहिष्कारामुद्दां असहकारितेची कांस धरली. आणि निवडणुकीतून आपलें आंग काढून घेतलें. त्यांचा स्वभावहि खटपटी करण्याला व उद्योग करण्याला प्रतिकूल होता.

ते खरे स्वास्थ्याचे भोके होते. त्यांना स्वार्थत्यागाची लज्जत होती, परंतु उद्योगाचें वावडें होते. स्वस्थ बसून चार गोष्ठी सांगाय्या, चार लिहाय्या, येवढेंच त्यांच्या प्रकृतीला मानवणारे असे. म्हणून निष्क्रियता हा ज्या असहकारितेचा गाभा असें त्यांना वाटले ती असहकारिता सहजच त्यांच्या पथ्यावर पडली. मी कौन्सिलवादी म्हणून पूर्वी प्रसिद्ध होतों व आजहि तसाच आहे. तथापि कलकत्याचा ठराव 'तूर्त' मानावयाचा असें मी ठरविल्यामुळे आपली उमेदवारी परत घेण्याला मला मुळीच वाईट वाटलें नाहीं. हा ठराव झाला नसता तर मी निवडणूक लढविली असती आणि निवडूनहि आलों असतों या विषयीं मला मुळीच शंका नव्हती. केसरी ऑफिसांतील मत माझ्याप्रमाणेच होतें. वन्हाडचे पुढारी बापूजी अणे यांना तर कौन्सिल-बहिष्कार मुळीच मान्य नव्हता. मुंबईत आमच्या मंडळींची सभा झाली तीत उमेदवाऱ्या परत घेण्याविरुद्ध त्यांनीं आपलें मत दिलें. ते स्वतः निवडणुकीला उभे राहिले नाहींत, पण आपले मित्र रा. अण्णासाहेब जतकर यांना उभे करून, व निवडून आणून, त्यांनीं राष्ट्रीय सभेच्या धोरणाचा उघड निषेध आणि तिच्या शिस्तीची उघड अमान्यता प्रगट केली.

असो. कलकत्याच्या जादा राष्ट्रीय सभेनंतर गांधीजी व महाराष्ट्र यांच्या दरम्यान एकप्रकारें रस्सीखेचीचा खेळ चालू होता. शिस्तीकरितां आणि राष्ट्रीय सभेच्या इश्टीकरितां, म्हणजे औपचारिकरीत्या, असहकारितेचा ठराव महाराष्ट्रानें मान्य केला होता हें गांधी जाणून होतें. पण त्यानें त्यांचें समाधान होत नव्हतें. या उपचाराचें परिवर्तन खऱ्या खुऱ्या श्रद्धेत झालें तर तें त्यांना पाहिजे होतें. आणि गंगाधरराव देशपांडे, कृष्णाजीपंत खाडिलकर, शिवरामपंत परांजपे हे दाखवीत असलेल्या झोकावरून, अंतर्यामीची श्रद्धा असली किंवा नसली तरी, महाराष्ट्रांतले पुढारी शेवटीं आपल्या गोटांत कायमचे येऊन तळ देतील अशी आशा गांधींना वाटू लागली होती. त्यांना खात्री किंवा आशा नव्हती ती मी जयकर, मुंजे आणि अणे इत्यादिकांची. म्हणून गांधीजींनी भूर्तपणानें या आम्हा मंडळींशीं प्रथम कांहीं दिवस सामोपचाराचें, किंबहुना 'खुशामतीचें' असेहि मी म्हणेन, धोरण ठेवलें होतें. पाण्यांत गळ टाकून बसलेला धीवर तोंडानें इकडच्या तिकडच्या शिळोप्याच्या गोष्ठी बोलत असतो. पण त्याचें सारें लक्ष गळाच्या दोरीला ओढ कितपत बसते याकडे असतें. गांधींचेंहि आम्हासंबंधानें असें झालें होतें. 'मनावर घेईल तर वाघ मारील' हा एका सुप्रसिद्ध हिंदी म्हणींतला पहिला अर्थ



गांधी प्रथम एक दीड वर्ष महाराष्ट्राला लावीत. पण पुढें निराशा झाल्यावर 'मरेल पण मनावर घेणार नाहीं' हा दुसरा अर्थ ते घोळू लागले. आपल्या कार्यसाधना-पुरते गांधी म्हणत " वः महाराष्ट्र, म्हणजे काय गोष्ट आहे ! सगळ्या हिंदुस्थानचा पुढारी तो. उगीच कां टिळकांनीं इतकी तपश्चर्या केली आणि पुण्याई संपादिली ! महाराष्ट्र माझ्या वाजूला येण्याचाच अवकाश कीं मी असहकारितेची चळवळ यशस्वी केली म्हणून समजा." उलट आम्हीहि प्रथम प्रथम गांधीजीवर उघड टीका न करतां त्यांना चुचकारून घेत होतो. त्यांना मोठेपणा देत होतो. "त्यांनीं राजकीय चळवळीचें एक अकल्पित व नवें साधन उपयोगांत आणलें त्याला संधि दिली पाहिजे; न जाणो तेंहि आमचें स्वराज्याचें काम करणार नाहीं कशावरून !" असें म्हणत होतो. यामुळे मला पहिल्याच काँग्रेस वर्किंग कमिटीचा सभासद नेमण्यांत आलें, आणि काँग्रेसची नवी घटना करण्याचें काम स्वतः गांधी व विठ्ठलभाई पटेल यांच्याबरोबर मजकडे देण्यांत आलें. सन १९२२ अखेर हा ऋणानुबंध टिकला, तोपर्यंत गांधी व मी यांजमध्यें पत्रव्यवहारहि होत असे. अशा पत्रव्यवहारापैकीं उपलब्ध असलेलीं कांहीं पत्रें या खालीं देतो.

( १ )

"आम्ही आपल्या ध्येयाचा मार्ग फार जलद काढीत आहों असें मला वाटतें. आपली ध्येयमूर्ति अगदी एक वर्षांतच आपल्या डोळ्यापुढें उभी राहिल असें वाटत नाहीं. तथापि त्या अवधीत बरीच मजल गाठू असें वाटतें. तुम्ही व तुमच्या पक्षांतील लोक यांच्या मनांतील खऱ्या खऱ्या इच्छा काय आहेत त्या कळाव्या असें वाटतें. हल्लीच्या युद्धांत तुम्ही व त्यांनीं अंतःकरणपूर्वक उडी घ्यावी असें मला फार फार वाटतें. तुम्ही येथें ता. २२ रोजी आला तर बरें होईल. म्हणजे आपण २३ तारखेस निघू शकू." ( मो. गांधी )

( २ )

"मला अनेकांकडून अभिनंदनाचे संदेश पोचले. परंतु तुमच्या संदेशाला मी सर्वांत अधिक किंमत देतो. कारण तुम्ही पूर्ण अंतःकरणपूर्वक सहकारिता कराल तर तिची मला फार गरज आहे. मात्र ही मदत तुम्ही स्वतःची खाती पटवूनच दिलेली असली पाहिजे. काँ. वर्किंग कमिटीसंबंधानें तुमचें पत्र मिळालें. या पुढें तुम्हाला जसे योग्य वाटेल, जशी स्फूर्ति होईल तसेच

तुम्ही करावे. माझ्यामते आतां वर्किंग कमिटी ही प्रबल झाली आहे. तिने भराभर कामे हातीं घेऊन भराभर उरकलीं पाहिजेत, व त्याकरितां तीं एक-मताचीं माणसें पाहिजेत. राष्ट्रीय सभेची आजची घटना पूर्णपणे अमलांत आणली तर तिनें आम्हाला पाहिजे तें मिळविता येईल. अर्थात् मला आपलीं मते सर्व हिंदुस्थानला कशी पटवून देता येणार ! मी म्हणतो त्याप्रमाणे जर यंदा आपल्याला स्वातंत्र्य लाभलें तर माझ्या म्हणण्याची खात्री लोकांना पटेल.” ( मो. गांधी )

( ३ )

“जमनालालजी यांनी मला काल केसरीतील तुमचे लेख वाचून दाखविले. ते वर्किंग कमिटीच्या ठरावावर होते. ते ऐकून मला फार दुःख झालें. वर्किंग कमिटींत झालेल्या गोष्टींचा असा जाहीर उल्लेख व्हावा हें बरे काय ! कमिटीच्या ठरावाला तुम्ही जर तेंथेंच तीक्ष्ण विरोध केला असता तर मी ते ठराव करून घेण्याचा आग्रह धरला नसता. मला वाटलें कीं तुम्ही फक्त आपला मतभेद बोलून दाखवीत आहा. बहुमत चक आहे असे तुम्हाला वाटले तर सकाळींच तुम्ही त्याला हरकत घेऊनली असती तर बरे झाले असते.” ( मो. गांधी )

( ४ )

“अहमदाबादेस कोण येतील कोण येणार नाहीं हे आज सांगता येणार नाहीं. म्हणून मी केलेल्या ठरावाचा मसुदा तुमच्या विचाराकरितां पाठवीत आहे. तो तुम्ही आपल्या स्नेह्यांना दाखवावा म्हणजे अशा रीतीने ता. २३ च्या सभेपुढें संघटित असा अभिप्राय मांडला जाईल. तूर्त हा ठराव खाजगी समजण्याचा आहे.” ( मो. गांधी )

( ५ )

“सोबतचे कागद टिळकांच्या मुलाकडून मजकडे आलेले दिसतात. पण त्यावर त्यांची सही नाहीं. अर्थात् सही असता तरी मी इतकेंच केले असते व आतांही करतां कीं, ते सर्व कागद तुम्हाकडे परत पाठवितां. कारण मला अशी खात्री वाटते कीं, तुम्ही कांहीं तरी आपसांत तडजोड व तीहि न्यायाची अशी खचित करून घ्याल. मी व्हाइसरॉयला पत्र लिहिलें त्याविषयी तुमचा अभिप्राय काय हो कळवावा.” ( मो. गांधी )

( ६ )

“ येथील परिस्थिति फारच गंभीर आहे. तरी तुम्ही शक्य असेल तेथवर लवकर यावे. मुंबईस वकिंग कमिटीची सभा भरवली पाहिजे. सुरतेस सभा भरून उपयोग नाही, असे तुम्हाला वाटत नाही काय ? ते कांहीं असो. उद्यां रविचारी तुम्ही शक्य तर निघून यावे म्हणजे मला बरे वाटेल.” ( मो. गांधी )

( ७ )

“ तुमचें पत्र पोचलें. लोक महाराष्ट्र पक्षासंबंधानें कांहीं म्हणोत. त्यावर भिन्नेपणाचा आरोप कोणालाहि करता येणार नाही. दुःख सोसण्यांत त्या पक्षापुढें दुसरा कोणी मजल मारील असें मला वाटत नाही. तुम्ही तुमचा मुलगा वगैरे जर तुरुंगांत जाल, तर तुम्ही गैरदजर म्हणून तुमच्यातर्फें तुमचें म्हणणें काँग्रेसपुढें मांडण्याची मी खातरजमा करतों. तुमच्याविषयी मला इतकी पूर्ण माहिती आहे, व माझें तुमच्याबद्दल इतकें प्रेमहि आहे कीं, तुमच्या मताचा विपर्यास करून मी मांडणें हें केव्हांहि शक्य नाही.” ( मो. गांधी )

( ८ )

येत्या राष्ट्रीय सभेमध्ये हिंदी भाषेतून भाषणें व्हावी या सूचनेला तुम्ही पाठिंबा दिला हे ऐकून मला फार आनंद झाला. तुमची या कामी मदत असेल तर पुष्कळच कार्य होईल या विषयी मला शंका नाही. तुम्ही केसरींत एक कॉलम हिंदीत देत असता असेहि ऐकलें आहे. मला केसरीची एक प्रत नियमित पाठवात जावी. ‘इंडियन केस फॉर होमरूल’ या तुमच्या पुस्तकाची प्रत मिळाली. त्याबद्दल आभारी आहे. तें केव्हां वाचीन हें सांगता येत नाही. पण निदान हिंदुस्थानांतील पहिली होमरूल पार्लमेट जेव्हा मला एखाद्या गुन्याकरितां कैदेत घालील तेव्हां तें मी खास वाचीन ! आज चालू राजकारणासंबंधानें माझी जर कोणी परीक्षा घेतली तर मी त्यांत नापास होईन, असें मला वाटतें.” ( मो. गांधी )

( ९ )

“ बेझवाड्याचा कार्यक्रम एकदाचा कसा कराय तडीला जाईल याबद्दल मी अस्वस्थ झालों आहे. ३० जूनपर्यंत टिळक-स्वराज्य-फंड तुमच्याकडून किती जमेल त्याच्या नक्की आंकड्याची मला ताबडतोब तार करा. यापूर्वी तुमचे जम-

लेले पैसे तुम्ही ऑल इ. कॉ. कमिटीकडे पाठविले असतीलच. भडोच अहमदाबाद ही ठिकाणे झाल्यावर बहुधा सर्व जून महिना टिळक-स्वराज्य-फंडाकरिता मी मुंबईतच काढणार आहे. माझ्या कार्यक्रमासंबंधी तुम्हाला कांहीं सूचना करावयाच्या असल्यास तारेनें जरूर कळवावे.” ( मो. गांधी )

( १० )

“तुमचें पत्र पावलें. गंगाधरराव देशपांडे व कौजलगी यांना प्रत्येकीं एक हजार रुपये दिले. अद्याप त्याचा तपशील आला नाहीं. पण त्यांनींही माझ्या-प्रमाणेंच वकिली सोडणाऱ्या वकिलांना दरमहा ५० रु. प्रमाणें पैसे दिले असतील. तुमची इच्छा असल्यास रकमेच्या तपशीलाबद्दल मी त्यांना लिहितों. कांहीं वकिलांनीं पैसे घेण्याचें नाकारलें. त्यांना त्याची गरज नव्हती असे नाहीं, पण कदाचित् त्यांची अपेक्षा थोडीशी जास्त असावी. स्वतः तुम्ही व शेट जमनलालजी यांनीं कांहीं कांही लोकांना जी मदत केली त्यावरून मला वाटतें कीं, वकिली सोडणाऱ्या वकिलाला ५० रु. देऊ करणें ही गोष्ट फारशी बरी नाहीं. आपल्याला एकच वर्षाकरतां हा प्रयोग करून पहावयाचा तर ७५ किंवा १०० रुपयांपर्यंत देणें वाजवी होईल. पण ते सर्व आपल्या हातीं किती पैसे आहेत त्यावर अवलंबून रहाणार. मजजवळ असलेल्या ३००० रुपयांतून सुमारे २० वकिलांची सोय मला करावयाची असल्यानें ५० रु. पेक्षां जास्त कोणासच देतां आलें नाहीं. पण इतर प्रांतांत वकिलांना सुमारे १०० रुपये देण्यांत आल्याकारणानें महाराष्ट्र व कर्नाटक इकडेही याच प्रमाणांत पैसे देण्यास हरकत नसावी. बहुधा जे सुखवस्तु वकील लोक आहेत ते हा पगार घेत नाहींत. इतरांत सर्वच सारख्या पात्रतेचे नसतात. पण असा भेदाभेद करणें चूक होईल. वकिली सोडलेल्या कोणाहि वकिलानें कमिटीकडे अर्ज केला कीं, त्याला सहाय्याची गरज आहे असें घेऊन चालावे असे मी म्हणतां. वकिलांना सांपत्तिक सहाय्याची अडचण राहू न देण्याचे शेट जमनलालजी आश्वासन दिले आहे म्हणून आमच्या कमिटीनें मागितलेली रक्कम त्यांना पाठवून देण्यास सांगांव.” ( मो. गांधी )

( ११ )

“अलीबांधूंना पकडल्या कारणानें आपण एकत्र भेटणें अवश्य झालें आहे. ता. ६ ऑक्टोबरला अहमदाबादेस वर्किंग कमिटीची बैठक आहे परंतु तारीख ४

लाच आपण सर्वांनीं मुंबईस भेटणें बरें होईल. महाराष्ट्रांतून मी फक्त तुम्हालाच बोलाविलें आहे. परंतु चर्चेकरतां आणखी कोणालाहि घेऊन या.” ( मो. गांधी )

( १२ )

“ गांधीजींच्या भयंकर आजाराबद्दल आपण ऐकलेच असेल. आजार उलटल्या कारणाने गेले चार दिवस आम्ही मोठ्या चिंतेत काढले. दर घटकेला प्रकृती खालावत आहे व अन्नपाणी वगैरे कशाचाच कांहीं उपयोग होत नाही. सर्वांत शोचनीय गोष्ट म्हणजे आपला मरणकाल जवळ आला, व आयुष्यांतील आपलें इतिकर्तव्य संपलें, असे गांधीजींच्या मनानें घेतलें आहे. पांचसहा वेळ आम्हाला बोलवून त्यांनीं गीता वाचून घेतली, व ‘एषा ब्राह्मी स्थितिः पार्थ नैनां प्राप्य विमुह्यति । स्थित्वा ऽस्यामन्त काले ऽपि ब्रह्मनिर्वाणमुच्छति ॥ या गंभीर श्लोकाचें त्यांनीं वारंवार चिंतन चालविले आहे. आम्हाला ही मोठी दुर्दशेची वेळ आलेली आहे. माझी व आपली ओळख नाही पण व्हावीसे वाटतें. हें पत्र तुम्ही इतर स्नेह्यांना दाखविलें तरी हरकत नाही.” ( हे पत्र महादेवभाई देसाई यांकडून आलेले आहे. )

( १३ )

“ कायदेभंग करण्याला मी उद्युक्त व्हावें व माझ्या मनाला कोटून तरी जबर-दस्त धक्का बसावा असा हा तिसरा प्रसंग. पहिला धक्का एप्रिल १९१९ मेमध्ये व दुसरा गेल्या नोव्हेंबरांत बसला. आणि आतां तर गोरखपूर जिल्ह्यांत झालेल्या प्रकाराने माझें मन फार प्रक्षुब्ध झाले आहे. बरेली व सहारणपूर येथें स्वयंसेवक लोकांनीं केलेल्या गोष्टीमुळें त्यांत भरच पडली. गुन्द्याच्या स्वरूपाचा कायदेभंग व सविनय कायदेभंग हे दोन्हीहि एकाच उद्देशाने व एकाच वेळीं होण्यांत फारसा अर्थ नाही. सविनय कायदेभंगाचें सर्व स्वारस्य तो अनत्याचारी असला तरच होईल. हिंदुस्थानाएवढ्या प्रचंड व विस्तीर्ण प्रदेशांत सर्वत्र असें अनत्याचारी वातावरण राहिलच असें समजण्यांत मला मनुष्यस्वभावच कळत नाही असें वाटल्यास म्हणा. आतां यामुळें परिस्थिति अजमावण्याची माझ्यांत बुद्धि नाही असे फार तर ठरेल. पण त्यामुळें पुढें हटकून अयशस्वी होणारी चळवळ कशी व कां चालवावयाची ? अर्धवट अत्याचारी व अर्ध्या अनत्याचारी मार्गानें प्रत्यक्ष स्वराज्य मिळालें तरी देखील मला तें नको, कारण माझ्या कल्पनेप्रमाणें असलेले तें

स्वराज्य नव्हेच ! म्हणून तूर्त कायदेभंगाची चळवळ थांबविण्याचा विचार ठरविण्याकरिता, व अनत्याचारी वातावरण पूर्णपणे उत्पन्न होईपर्यंत ही चळवळ अनिश्चित मुदतीने शक्य तितकी पुढे ढकलावी म्हणून, बाडॅलीस ता. ११ रोजी सभा भरविली आहे. तुम्हास येतां आले अगर नाही तरी तुमचें मत मला कळावा.” ( मो. गांधी )

( १४ )

“तुमच्याशीं व राजकारणांत थोर असलेल्या महाराष्ट्र पक्षाशीं मीहि संभाषण व विचार-विनिमय करण्यास फार चढातो. पण या पक्षाकडून मला अर्धवट पाठिंबा मिळतो ही गोष्ट मला मुळींच पसंत नाही. अर्धवट पाठिंबा ( Luke-warm ) असं म्हणण्यांत कोणाचेंहि मन दुखवावें असा माझा हेतु नाही. पण यापेक्षां चांगलें अर्थसूचक विशेषण सांपडलें तर तें मलाहि पाहिजे आहे. बौद्धिक खात्री पटून, महाराष्ट्र मला मनःपूर्वक पाठिंबा देऊन माझे बाजूस येईल, तर तो मला हवा आहे. काँग्रेसची आज्ञा ती मॅडेट मानली गेल्यामुळें तुम्ही औपचारिक रीतीनें तिचें ठराव अमलांत आणण्यास तयार होतां. पण हे मला नको आहे. महाराष्ट्र पक्षाची जर मला बौद्धिक खात्री पटवून देतां येत नसेल तर तुमचें व माझें प्रतिपक्षा या नात्यानें उघड उघड दोन हात झालेले चांगले ! महाराष्ट्र पक्षाच्या उत्कट देशाभिमानाबद्दल मला पूर्ण खात्री आहे. पण मी अंगिकारलेल्या मार्गाच्या सत्यतेविषयीं माझेंहि मत अगदीं निःशंक असल्यामुळें महाराष्ट्र पक्षाला काबीज करून मी काया-वाचा-मनेकरून आपलासा करीन अशी मला आशा वाटते. तुम्ही व तुमची मित्रमंडळी यांना अहमदाबादेस येण्याचे गैरसोयीचे होत असल्यास मीच याकरितां मुंबईस येऊं शकेन. बुधवारपर्यंत मी अहमदाबादेस आहे. गुरुवारी बाडॅलीस जाईन.” ( मो. गांधी )

( १५ )

“मी लवकरच पकडला जाणार अशा फार दाट बातम्या उठत आहेत हें तुम्हाला माहीत आहे. तथापि पकडला गेलों नाहीं तर तुम्ही मला कळवता-क्षणींच मी तुम्हाला मुंबईस येऊन भेटेन. मलाहि विश्रांतीची फार जरूर आहे. व सरकारनेंच आपण होऊन मला ती दिली तर शक्य तितके करून ही चळवळ पुढें ढकलण्याची तजवीज तुम्ही करालच. ‘मी पकडलो गेलो तर’ या यंग इंडिया-

तील लेखांत बहुतेक सर्व खुलासा मी केलेलाच आहे. खिलाफत प्रश्नासंबंधी काय करावयाचे ते शेट छोटानी हे तुम्हाला सांगतीलच.” ( मो. गांधी )

( १६ )

“अहमदाबादेस भरलेल्या मागील वर्किंग कमिटीने खालील ठराव पास केला आहे. ‘डॉ. अन्सारी व केळकर यांची सबकमिटी नेमण्यांत यावी. कमिटीच्या सभासदांनी काय काय कामें करावयाचीं या संबंधीचे नियम केळकर यांनी तयार करावे.’” ( एम्. एस्. गोडबोले, गांधीजीकरितां. )

गांधी यांजकडून मला आलेलीं पत्रें वर दिलीं. मजकडून गांधींना गेलेल्या पत्रांच्या नकला मजजवळ नाहीत म्हटलें तरी चालेल. पण एक सांपडली ती देतो. म्हणजे या पत्रावरून माझें मनोगत कळून येईल.

“तुमचें पत्र अगदीं योग्य वेळीं आलें. कारण दडपशाहीचा हात आतां पुण्यावर पडला आहे. आणि पुण्याचे डिस्ट्रिक्ट मॅजिस्ट्रेट यांनीं पिकेटिंग बेकायदे-शीर ठरवून त्याला मनाई केल्यामुळें काल रात्रीं मंडळींच्या विचारे हा हुकूम मोडण्याचे आम्ही ठरविले. आणि त्याप्रमाणें आज सकाळीं मॅजिस्ट्रेटला कळविलेहि.

“मी व माझा मुलगा, तसेच भोपटकर, परांजपे, गोखले वगैरे १६ मंडळी कायदेभंगाच्या पहिल्या टोळीत होतो. आमच्या मागील मंडळी हा क्रम असाच पुढें खातीनें चालू ठेवतील. पुण्यावर पाळी आली आहे. तेव्हां तें आपलें कर्तव्य कसें काय पार पाडून दाखवितात हें पहावयाचें आहे.

“महाराष्ट्र पक्षाला खरोखर मनांतून काय वाटतें असें तुम्ही मला विचारतां. पण कायदेभंगाबद्दल तुमच्या आमच्यांत यत्किंचितहि मतभेद नाहीं हे मी तुम्हाला प्रथमच सांगून टाकतो. फक्त कार्यक्रमाच्या इतर बाबतीत आम्हाला कांहीं फेरफार हवे आहेत. ‘सर्व रस्ते रोमकडे जातात’ त्याप्रमाणें आज देशाची स्थितीच अशी झाली आहे कीं, कौन्सिलांतल्या किंवा कौन्सिलाबाहेरच्या माणसासहि कायदेभंग केल्याशिवाय गत्यंतर नाही. पण शाळा कोर्टे यांजवरील बहिष्कार घालण्यांत फारसें शहाणपण आहे असें मला वाटत नाही. आणि जोपर्यंत प्रतिस्पर्धी राज्य-संस्था (Parallel Government) स्थापन करून यशस्वी रीतीनें चालण्याची वेळ आली नाही तोपर्यंत कायदा मोडून तुहंगांत जाणें हें इतरांप्रमाणें स्वार्थ-

त्यागाचें एक लक्षण होय इतकेंच मानले पाहिजे. स्वभावभेदांमुळे हें लक्षण कोणत्या रीतीने व प्रकारानें व्यक्त करण्यांत यावें याला पूर्ण वाव दिला पाहिजे. शिस्तीच्या नांवाखालीं हेहि स्वातंत्र्य लोकांना न राहिल तर ती शिस्त नसून शिस्तीचा अतिरेक होय !

“पण हे विचार मी येथेंच थांबवितां. कायदेभंग करून माझ्या अल्प शक्ती-प्रमाणें या राष्ट्रज्ञांत माझ्याहि स्वार्थत्यागाची मी लहानशी आहुती टाकण्यास प्रवृत्त झालों आहे. आणि जर ही अपेक्षा पूर्ण झाली तर येत्या राष्ट्रीय सभेस मला हजार राहतां येणार नाही. निदान कांहीं महिने तरी कारागृहांत काढावे लागतील. कारागृहाच्या दारांत पाऊल ठेवीत असतांना राष्ट्रीय सभेच्या कार्यक्रमांत फेरफार मागण्याचे माझे विचार मी बोलून दाखवितों, याचें खरें कारण तुम्ही मला माझ्या मनांतले विचार मोकळेपणानें जाणण्याची उत्सुकता दाखवितां हेंच होय. माझे इतर दोष कांहींहि असोत, पण तुमच्याशीं मी अतिशय मनमोकळेपणानें वागत आलों आहे, व या बाबतींत माझ्या खऱ्या मनोभावना काय आहेत त्या तुम्हास माहीत आहेत. पत्र पुरे करण्यापूर्वी एवढेच सांगतां कीं, माझ्यावर व अकोला परिषदेवर जो निष्कारण कडक आरोप करण्यांत आला आहे त्याचा मी मनःपूर्वक निषेध करतों. स्वतः मी तेथें फार तर सभानियामक अगर प्रेक्षक यापेक्षा जास्त कांहींच केलें नाहीं. तेथें पास अगर नापास झालेल्या कोणत्याहि ठरावांना मी आपले मत अगर पसंती दिलेली नाहीं. ठरावाच्या शब्दासंबंधानें तडजोडीची एक शब्दयोजना मी सुचवली पण ती अखेर नापास झाली. शिवाय या कॉन्फरन्ससंबंधानें तुमचें माझें कांहींहि मत असलें तरी, गेल्या जुलै ऑगस्टपासूनच कॉन्फरन्स भरविण्याचें ठरत होतें, व त्याप्रमाणें सहज योगानेंच ही परिषद आतां भरली इतकेंच आपण समजाव. पण यापेक्षा पुढें जाऊन, दडपशाहीमुळे लोकपक्षाची बाजू सरकारनें कमी करीत आणली असतां आम्ही बंड करण्याची ही संधि साधली, अगर दडपशाहीतून सुटण्यासाठीं कातडी बचावण्याचा प्रयत्न केला, असा कोणी आरोप करणें हा केवळ दुष्टपणा होय.

“पण आतां मी खरोखरच थोड्या गडबडींत असल्यानें हें पत्र पुरें करतां. तुरंगांत जाण्यापूर्वी तुम्हास लिहावें म्हणूनच चार ओळी लिहिल्या आहेत.

“ता. क.—इतर कोणत्याहि प्रांतापेक्षा वऱ्हाड व मध्यप्रांत यांमध्ये कौन्सिल प्रवेशाचा वाद अगदीं बिनतोड आहे. या प्रांतामध्ये अतिशय चिकाटीचे



खंबीर व शूरातले शूर असे राष्ट्रीय लोक आहेत. निदान यांच्याकडे पाहून तरी कौन्सिल-वादीपक्षाच्या हेतूंचा विपर्यास होऊं नये.

“ ता. क.—अकोला परिषदेतील एक गमतीची गोष्ट सांगण्यासारखी आहे. जमनादास मेहता अकोल्यास म्हणाले ‘The Working Committee be hanged till it dies.’ आतां वर्किंग कमिटीतील पुढारी सरकार फांशी देत नाहीं हे खरें. पण लजपतराय, दास, मौलाना, मोतीलाल नेहरू वगैरेंना उचलून तुरुंगांत ठेवून सरकारनें राष्ट्रीय सभेच्या शरीराचा एक एक भाग कापून काढला आहे. आतां यापुढें कोणावर पाळी येणार ? मला वाटतें एकटे तुम्हीच शिल्लक राहिला आहा ! ” ( न. चि. केळकर )

गांधी यांनीं लॉर्ड रेडिंग यांची मुलाखत घेतली तींत साहेबमजकुरांनीं गांधींना असें सांगितलें कीं “ तुमच्या पक्षांतील असेच आणखी कोणी पुढारी आपल्या भेटीस येतील तर आपण त्यांच्याशींही बोलू.” या आश्वासनाचा फायदा घेण्याकरितां गांधींनीं इतर कांहीं लोकांप्रमाणें मलाहि कळविलें. पण अशा भेटी-पासून कांहीं निष्पन्न होण्यासारखें नाहीं असें वाटून मी लॉर्ड रेडिंग यांची भेट घेण्यास गेलों नाहीं. मुंजे जाणार होते असे वाटते. ते मला लिहितातः—

“ ना. व्हाइसरॉय हे कांहीं असहकारितावादी पुढाऱ्यांची भेट घेण्यास तयार असल्यामुळें, तुम्ही व्हाइसरॉय यांना पत्र लिहून मुलाखतीची वेळ ठरवा असें महात्मा गांधींचें पत्र मला आलें आहे. तुम्हालाहि त्यांचें असेंच पत्र आलें असेल. तुमचा विचार मला ताबडतोब कळवा. कारण जें काय करावयाचें तें आपण महाराष्ट्रांतले लोक एकमतानें व शिस्तीनें करूं. व्हाइसरॉयांच्या मुलाखतींत काय बोलावयाचें याबद्दल आपण सर्वांनीं एक दिशा ठरविली पाहिजे. गांधींनीं व्हाइसरॉयांची मुलाखत सहा वेळां घेतली, पण त्यांत दोघांचें बोलणें काय झालें याचा सुगावा त्यांनीं वर्किंग कमिटींतल्या लोकांनाहि लागू दिला नाहीं. ते काय बोलले असतील तें कोणास ठाऊक ! तें सर्व बोलणें खाजगी असल्यानें कोणासच कळण्याची आशा नाही. पण ते कांहींहि असले तरी व्हाइसरॉयांच्या मुलाखतीला जाण्याचे तुम्ही ठरवीत असल्यास आपण सर्वांनीं आधीं एकमेकांस भेटून काय बोलावयाचें तें निश्चित ठरविलें पाहिजे.”

महाराष्ट्रने असहकारितेला एक वर्षभर मान्यता दिली, तथापि ही मुदत संपतांच पुढे काय करावयाचे हें ठरविण्याकरिता महाराष्ट्र, वऱ्हाड, नागपूर या तीन प्रांतांनी सहविचार करावा अशी सर्वांची इच्छा होती. यासंबंधी बापूजी अणे मला लिहितातः—

“महाराष्ट्राची संयुक्त परिषद भरविण्यासंबंधानें व कार्यक्रम आखण्यासंबंधानें माझे विचार तुम्हास पसंत आहेत हे पाहून आनंद झाला. डॉ. बाबासाहेब परांजपे यांच्या खटल्याचा निकाल ता. २९ ला आहे. त्यांच्या विरुद्ध सरकारी पुरावा मुळीच टिकला नाही. तथापि त्यांना शिक्षा होणार हे ठरलेलेच आहे. स्वदेशी व बाहिष्कार या बाबतीत आम्ही आटोकट प्रयत्न करित आहो, पण त्या मानानें आतापर्यंत आलेलें यश हें फारसे उत्साहजनक नाही.”

याच विषयी डॉ. मुंजे यांचें पत्र, ता. ३ जून १९२१ चे, खालील प्रमाणें आहेः—

“सर्व महाराष्ट्राची म्हणून एक परिषद भरविण्याची तुमची कल्पना मला फार पसंत आहे. या संबंधानें दादासाहेब खापर्डे यांना मी लिहितों. पण सध्या ते डॉ. बाबासाहेब परांजपे यांच्या खटल्यांत गुंतले आहेत. पण मला वाटते आतां पेक्षांदि ऑक्टोबरमध्ये हें कॉन्फरन्स भरविल्यास जास्त सोयीचें होईल. गेल्या केसरींत, मुसलमान लोक व अलीबंधू हे केमाल पाशा व अफगाणिस्थान यांची बडेजावी करीत असतात याबद्दल, फार मार्मिक व नामीरीतीनें तुम्ही आपलें मत व्यक्त केलें आहे. अलीबंधूंचें खरें सांग बाहेर पडलेंच आहे. पण त्यांचा जाहीर निषेध इतक्यातच आपण करूं लागलों तर तिकडे सरकारचें मात्र फावावयाचे. तुम्ही बाण अगदीं अचूक मारला आहे. महात्मा गांधींच्या लक्षांत हें केव्हां येईल तेव्हां येईल ! अनत्याचारीपणापासून अलीबंधू अद्याप ढळले नाहींत असें गांधी ‘यंग इंडिया’त सांगोत, पण त्यांची ही भूमिका व्हाइसरॉयच्या मुलाखतींत टिकलेली दिसत नाहीं. न बोलावता हे मुलाखतीला गेले ही पहिली चूक. आणि तेथें गेल्यावर अली बंधूंची त्यांनीं पाठ राखली नाहीं ही दुसरी चूक. अलीबंधूंना माफी मागण्याची पाळी यावी, आणि यामुळें त्यांच्या सार्वजनिक कीर्तीवर बोळा फिरविण्याचा प्रसंग यावा, याची मला कीव वाटते. त्यांची त्यांच्यावरच गोष्ट सोंपविली असती तर अशा वेळीं अलीबंधूंनीं कधींच माफी मागितली नसती. असहकारितेची लढाई हे शांतिमय युद्ध आहे असें महात्मा गांधी समजात. पण

राजकारणांत इंग्रज लोकांशीं दोन हात यशस्वी रीतीनें करणें फार कठिण आहे. ज्यांनीं जर्मन लोकांच्या डोक्यांत धूळ टाकली त्यांना गांधीसारख्या महात्म्याला फसविणें म्हणजे कांहींच अवघड नाही. तें पोरखेळाइतके सोपें आहे. अशी उदाहरणें पाहिलीं म्हणजे गेल्या शतकांत नाना फडणविसानंतर राजकारणांत धुरंधर असा मुत्सद्दी एक लोकमान्यांच्या खेरीज झालाच नाही हे मनाला पटूं लागतें. त्यांनीं या इंग्रज लोकांशीं फार धूर्तपणानें डाव चालविले. आपल्या अनुयायांना तर त्यांनीं असें तोंडघशीं कधींच पाडले नसते ! मवाळांना हाताशीं घेऊन सरकार 'अफगाण बोरी'चें महत्त्व नसते वाडवीत आहे. पण या जाळ्यांत न सांपडतां, गांधीच्या सल्ल्यानें महंमदअल्लींनीं भडोचच्या कॉन्फरन्समध्ये या आक्षेपाचें निराकरण केलें असतें म्हणजे बस्स होतें. माफीचीच इतकी जरूरी नव्हती. हा व्हाइसरॉय व्यावहारिक शहाणपणांत पक्का मुरलेला मनुष्य आहे. त्यानें अल्लीबंघूंची माफी मात्र खिशांत घातली, व त्यांना निमूटपणानें खड्ड्यांत घातले. अँग्लो इंडियन लोकांचें मात्र आतां चांगलें फावणार. महात्माजींचा चुकीचा सल्ला ऐकून अल्लीबंघूंनीं माफी मागितली याबद्दल पुढल्या केसरीत त्यांच्यावर सडकून टीका करा. राजकारण हें राजकारणाच्याच रीतीनें केलें पाहिजे. कानांत तुळशीपत्र घालून कांहीं राजकारण करीत नसतात ! मला मुचलें तें मोकळेपणानें लिहिलें आहे. पण तुमच्या विवेचक बुद्धीवरच माझा जास्त विश्वास आहे. अल्लीबंघूंवर खटला भरण्याच्या विचारांत सरकार आहे असें व्हाइसरॉयांच्या भाषणांत आलें आहे. खरें काय होतें तें लवकरच कळेल."

१९२१ मध्ये असहकारितेला अनुसरून जी मद्यपान-प्रतिबंधाची, म्हणजे पिकेटिंगची, चळवळ झाली ती पुणें धारवाड ठाणें इत्यादि जिल्ह्यांतून झाली. धारवाडकडील चळवळीशी माझा कांहीं संबंध नव्हता. पण ती चळवळ कर्नाटकच्या लोकांनीं तीव्र स्वरूपाला नेली व शेवटीं गोळीबार व हत्या झाली हें प्रसिद्धच आहे. पुण्यांतील चळवळींत आमच्या पक्षाच्या पुष्कळ लोकांवर खटले झाले, आणि दंड इतकें भरावे लागले कीं, पैशाचा हा अपव्यय म्हणून चळवळ थांबवावी लागली. ठाणें जिल्ह्यांत जमनादास मेथा प्रभृति लोकांनीं ती चळवळ केली. ती करण्यापूर्वीं जमनादास यांनीं ता. ८ सप्टेंबर रोजीं. मला खालील पत्र पाठविलें:—

"ठाणे जिल्ह्यांत सरकारी हुकमाची पायमल्ली करून पिकेटिंग करण्याबद्दल निरनिराळ्या तालुक्यांतून मी सुमारे शंभर प्रमुख लोक जमा केले आहेत. सरका-

रच्या आव्हानाला आम्ही तोंड देणार आहो. आतां पुढें कसें पाऊल टाकावें याबद्दल तुमचें मत कळवा. शक्य तर आपण समक्ष भेटून या संबंधी निश्चित ठरवूं.”

जमनादास यांच्या चळवळीनें काय परिणाम झाला हें खालील त्यांच्याच एका पत्रावरून दिसून येईल:—

“ठाण्यामध्ये पिकेटिंगविरुद्ध निघालेला सरकारी हुकूम रद्द झाला. याबद्दल तुम्ही जे माझे अभिनंदन केले त्याकरतां तुमचे आभार मानतो. महाराष्ट्राच्या सर्वमान्य पुढाऱ्याकडून हें अभिनंदनाचें बक्षीस मिळालें त्यामुळे त्याची किंमत विशेष वाढते. पण या बहुमानांत दुसरेहि वाटेकरी आहेत. या सत्याग्रहाची स्फूर्ति मला तुमच्याकडून मिळाली, व सर्व ठाणें जिल्ह्यानें माझे प्रयत्न यशस्वी करण्यास मदत केली. पटेल व तुम्ही मिळून एकमेकांस लिहिलेलीं पत्रें मी पाहिलीं. पटेल यांनीं शेवटचें वाक्य तुम्हास लिहावयास नको होतें. पण त्याला तुम्हीहि उलट टोला चांगलाच दिला आहे. त्यानें पटेल साहेबांचें नाक थोडे झणझणले असेल. पटेल यांना वाटतें कीं, आपण सर्वच गंमत करतो म्हणून त्याबद्दल लोकांनीं रागावूं नये. पण कुचेष्टेलाहि मर्यादा आहेच कीं नाहीं ? आपण सर्व आतां आकोल्याला भेटूच. बल्लारीप्रांताच्या विभागणीबद्दल असलेल्या तंत्र्यांत काँग्रेसनें तुम्हाला न्यायाधीश निवडले आहे व तें काम तुम्ही यशस्वीरीतीनें करालच.” ( ता. ३० सप्टेंबर १९२१ ).

बॅरिस्टर जयकर व आम्ही राष्ट्रीय पक्षांतील महाराष्ट्रीय लोक यांची मनोवृत्ति असहकारितेविषयी जवळजवळ एकाच प्रकारची होती. म्हणजे असहकारिता हा योग्य मार्ग नव्हे, पण राष्ट्रीय सभेच्या इश्टीकरिता तो मार्ग कांहीं काळ अवलंबावा असे त्यांचेहि मत होतें. त्यांनीं वकिली सोडली, व टिळकांच्या नांवानें निघालेल्या स्वराज्य फंडाला पंचवीस हजार रुपये एका रकमेनें दिले. असहकारितेपूर्वी जयकर व मी यांचा विशेष संबंध येत नसे. पण नंतर टिळकांच्या पश्चात्, मी महाराष्ट्राचा पुढारी असें मला मानून, ते माझ्याशीं स्नेहसंबंध ठेवून सहविचार करूं लागले. मुंबईस त्यांना फार प्रमुखस्थान असतां ‘केळकर पुढारी-पण घेतील तर मी त्यांचा अनुयायी म्हणवून घेऊन काम करीन’ असे ते परवां परवां पर्यंत स्नेहीमंडळीजवळ म्हणत. उलट पहिल्या प्रतिसहकारपक्षाचे अध्यक्ष त्यांना करून मी त्यांच्या हाताखालीं काम केले. आणि १९३३ सालीं ते विलाय-

तेस असतांना इकडे हंल्लीचा लोकशाही पक्ष स्थापला गेला तेव्हां ते येथें असते तर त्यांनाच अध्यक्ष करून मी त्यांच्या हाताखालीं आनंदानें काम केलें असतें. असो. जयकर व मी यांच्यामध्यें खालील पत्रानें पत्रव्यवहाराला प्रारंभ झाला असें मला स्मरतें.

“मी वकिलीची प्रॅक्टिस सोडल्यापासून आपली दोघांची गांठ पडली नाहीं. तथापि जमनादास मेहता मला सांगतात कीं, मी तुम्हास भेटून एकदा चर्चा केल्यास बराच फायदा होईल. माझ्या मनाला सध्या अशी अडचण आली आहे कीं, गांधी व त्यांचें देशकार्य यांच्याविषयीं माझ्या मनांत फार निष्ठा आहे पण अनेक मुद्द्यांवर त्यांच्याहून माझे विचार वेगळे आहेत. आणि म्हणून मतभेद उपस्थित करण्यापेक्षां तूर्त गप्प बसावें असें वाटतें. अर्थात् याहि गोष्टीचा अतिरेक होऊन उपयोग नाहीं. तथापि कार्यक्रमांत कितीहि दोष असले तरी एकी राखण्याकरितां कोणताच मतभेद सध्या तरी दर्शवूं नये असें वाटतें. यामुळें कोठें कोठें थोडा गैरसमजहि उत्पन्न झाला असेल. पण मला वाटतें कीं, आपण दोघे एकत्र बसल्यास कार्यक्रमांतील दोष टाळून तो जास्त व्यावहारिक कसा करतां येईल याबद्दल आपण कांहीं उपाय सुचवू शकू.” ( २० सप्टेंबर १९२१ ).

असहकारिता पटत नसतांहि प्रथम केवळ काँग्रेसच्या इभ्रतीकरितां कांहीं लोकांनीं तिला पाठिंबा दिल्याचें आणखी एक उदाहरण खालील पत्रावरून दिसून येईल:—

“सरकारच्या दडपशाहीमुळें कलकत्यांतील परिस्थिति मोठी चिंताजनक झाली आहे. खुद्द काँग्रेसचेंच अस्तित्व राहतें कीं नाहीं याची भीति वाटते. आपले मतभेद कांहींहि असले तरी या वेळीं काँग्रेसचा बचाव करणें आपलें काम आहे. स्वतः मी असहकारितावादी नाहीं व महात्माजीचा कार्यक्रमहि मला सर्वस्वी मान्य नाहीं. तथापि सहिष्णुतेनें मतभेद सोसण्यास आपण तयार झाले पाहिजे. व. जयकर यांना शक्य तर मुंबईस एखादी कॉन्फरन्स बोलाविण्याची मी तारेनें विनंति केली आहे तिला तुम्हीहि जरूर या. (आशुतोष चौधरी, कलकत्ता, ता. १५ डिसेंबर १९२१)

बाडोलीची चळवळ करून ती मार्गे घेतली ही गांधींच्या चंचल स्वभावाची खूण ठरली. यासंबंधी बापूजी अणे यवतमाळहून मला लिहितात:—

“तुमचें पत्न पोहोचले व त्याबरोबरच तुमचा केसरींतील बाडोलीसंबंधानें अग्रलेख वाचला. काँग्रेसच्या वर्किंग कमिटींत तीव्र बुद्धिमत्ता व राजकारणांतील व्यावहारिक धोरण जाणणारीं माणसें तुमच्याखेरीज कोणी नाहींत. निदान तुम्ही तरी तेथें असल्यानें ही उणीव भरून निघाली आहे, हे महाराष्ट्रांत व बाहेर हिंदु-स्थानांत आतां सर्वांना माहीत आहे. अनेक प्रसंगां जर वर्किंग कमिटींत तुम्ही नसता, तर सुधारलेल्या सर्व जगाकडून छीःथू होऊन काँग्रेस खात्रीनें हास्यास्पद झाली असती. तुम्ही बऱ्याच कुशलतेनें व यशस्वीरीतीनें आपला मार्ग काढला. पण अलीकडे काँग्रेसची कार्यकारी मंडळी वहावत चालली; व ती जबाबदारी आपण घेऊ नये म्हणून कमिटीशीं आपला संबंध तोडून टाकावा असे तुम्हास वाटू लागल्याचे दिसते. वर्किंग कमिटीचे विचार म्हणजे एकट्या गांधीचे विचार असेच सध्या झाले आहे, व त्यांच्या धोरणांत गेल्या बारा महिन्यांत जे जे प्रचंड चढ-उतार झाले ते पाहिले म्हणजे शर्थ व कींव वाटने. वादळ उठल्याची त्यांना मौज वाटते, पण वादळामागून येणाऱ्या देवतांचा कोप होऊ नये म्हणून ते शांतिपाठ गाऊ लागतात. आपल्याच कृत्यानें उत्पन्न झालेल्या परिणामांना तोंड देण्याइतकें खंबीर पोलादी अन्तःकरण या मृदुस्थायक नसावे याचा खेद वाटतो. देशांतील चळवळ या वेळीं इतक्या परमोच्च कोटीला पोचली अमतांना तिला नीट सावरून नेता येऊ नये, व अत्यंत अयोग्य वेळीं गांधीच्या मनावर मृदुतेचा पगडा बसावा हें देशाचे दुर्दैव होय ! ” ( ता. १७ फेब्रुवारी १९२२ )

त्याच विषयावर आणखी एक, मुरतेचे गोष्टीसकर यांचें, ता. १८ फेब्रुवारीचें खालीलप्रमाणें पत्र मला आलें:—

“बाडोलीचा बार फुकट गेला ” हा अग्रलेख वाचून आपण एकंदर महाराष्ट्राचें हृदय सर्वांना स्पष्टपणें समजावून दिलें आहे अशी आमची तर पूर्ण खात्री झालीच आहे. परंतु येथील आमचे गुर्जर बंधू यांनाहि त्या लेखानें इतकें थक्क करून टाकले कीं, तो लेख वाचण्यास केसरीची सारखी मागणी होत जाई. येथील बहुतेक विचारी व पुढारी गुर्जर बंधू आपल्याच धोरणाचे अग्रगण्य आतां पुढें महाराष्ट्र काय करतो इकडे डोळे लावून राहिले आहेत. येथील लोकवार्ता अशी आहे कीं, लोकमान्य आज ह्यात असते तर ही वेळ आली नसती; व आपण दिव्यदर्शित केलेल्या विचारावरून आपण जें कार्य कराल त्यांत येथील जनतेची पूर्ण मदत व

सहानुभूति आहे ही खात्री आपण बाळगावी. आम्हा सर्व मंडळीस लोकमान्यांची नेहमी आठवण होत असून आपण त्यांच्या मार्गे त्यांचे कार्य योग्य दिशेने चालू ठेविलें आहे याचीहि पूर्ण जाणीव आम्हास आहे. ”

बारडोलीच्या अयशस्वी चळवळीचे धोरण प्रमुख काँग्रेसभक्तांनाहि अप्रिय होतें. आणि त्या नंतर दिल्लीच्या ऑ. ई. काँ. कमिटींत गांधींच्या निषेधाचा ठराव येण्यापर्यंत मजल जाणार होती ती टळली इतकेंच. पण गांधीहि मनांतून टरकले. आणि यापुढें कांहीं दिवस त्यांनीं राजकारणांतून लक्ष कमी करून ‘विधायक’ नांवाच्या कार्यक्रमावर लावून आपलें वैशिष्ट्य उरवावें असें योजिलें. पण या कार्यक्रमांत काँग्रेसलाहि ओढण्याचा गांधींचा विचार दिसून आला. रा. बापूजी अणे यांच्या लक्षांत ही गोष्ट येऊन ते मला यवतमाळहून ता. ४ मार्च १९२२ च्या पत्रांत लिहितात :—

“ बंगाल व पंजाबमधील प्रतिनिधि मनामध्ये बरेच नाराज आहेत असें दिल्लीच्या सभेंत दिसून आलें. बहुतेक सर्वांच्याच मनांत असंतोष होता. पण कांहीं महत्त्वाचे फेरफार करावेत असा शब्द मात्र कोणाच्याच तोंडून बाहेर येईना. कारण महात्माजी सिंहासनावरून उतरून राजसंन्यास करतील ही त्यांच्या मनांत भीति ! महात्माजींचें मुख्यपद कायम राहून इतर गोष्टी घडून याव्या असें त्यांना वाटतें. पण आतां पुढें मार्गे लवकरच काँग्रेस ही एक ‘सोशल सर्व्हिस’ची संस्था होणार, व आपणाला या अधिकारी मंडळीशीं तेंटे करावे लागणार, हे मला निश्चित दिसत आहे. आपण राष्ट्रपुढें एक जोरदार व लोकास चकित करून सोडील असा कार्यक्रम ठेवणार आहां असे गांधी म्हणतात. पण असल्या भाषेचा आतां मला वीट आला आहे. काँग्रेसच्या सभासदांनीं म्हणे अमूक अटी पाळाव्यात ! असा कार्यक्रम अवनतिकारक आहे इतकेंच नव्हे तर देशांतील कार्यकर्त्या लोकांची त्यानें पांगो पांग झाल्याशिवाय राहणार नाही. समाजांतील खालचे व वरचे वर्ग यांच्यामध्ये कृत्रिम भावना उत्पन्न होऊन तेंटे लागतील. ही आपत्ती मला बिनतोड व दुस्त दिसते; व आपल्या सारख्या वरिष्ठ मंडळींनीं यावेळीं काळजीपूर्वक विचार करून व धैर्यानें पुढें होऊन या लोकांना थोपवून धरलें पाहिजे. राष्ट्राचे संरक्षण करण्याला या खेरीज दुसरा मार्ग नाही. मुंजे यांनीं, भोपटकर वगैरे मंडळींसह तुम्ही इकडे येण्याबद्दल, तुम्हाला लिहिलेच आहे. आपण सर्व एकत्र होऊन आणि आपला वेगळा कार्यक्रम पुढें मांडून तो अमलांत आणू असे निश्चयाने सांगू मला

ओं. इ. काँ. कमिटी त्याचा अंगिकार करो अगर न करो. बंगाल पंजाब व मद्रास येथील लोक आपल्याला खास मिळतील. तुमच्याच निर्णयावर आम्ही ही सर्व गोष्ट सोपविली आहे.”

पण लवकरच गांधींच्यावर खटला होऊन काँग्रेसचें लक्ष वेगळ्या विषया-कडे वळलें. याविषयी बापूजी अणे मला लिहितातः—( ता. २१ मार्च १९२२ )

“नुकतेंच गांधी व बँकर यांना झालेल्या शिक्षेचें वर्तमान कार्नी आलें. गांधींना सहा वर्षांची शिक्षा ठोठावली जाईल अशी मला कल्पनाहि नव्हती. टिळक व गांधी यांच्या काल्पनिक साम्याची जजाला भुरळ पडली. गांधीजींच्या तुरुंगवासामुळे आपल्या नव्या कार्यक्रमाची कल्पना थोडी पुढें ढकलावी असे मला वाटूं लागले होते. पण मध्यंतरी कलकत्त्याहून परत येताना मि. बमनजी भेटले. त्यांनीं एक चिठ्ठी दासबाबूंकडून आणली आहे असे ते म्हणाले. डॉ. मुंजे यांनीं ती उतरून घेतली आहे. तिचा सारांश असा कीं, “प्राॅव्हिडेंशियल ऑटॉनमी मागावी. नवीन निवडणुकी करतां उभे रहावे. संप वगैरे करून करबंदीपर्यंत चळवळ भिडवावी. वर्किंग कमिटीची पुनर्घटना करावी. मवाळ लोकांना थोपवून धरावे, व महात्माजींच्याबद्दल फारसे कांहींच न बोलता हा नवा कार्यक्रम पुढें आणावा. दासबाबूंची ही चिठ्ठी खरी असल्यास बंगालप्रांताला हाताशीं धरून पुढे कांहींतरी करण्याची आशा आहे. दासबाबूंच्या पत्नावद्दल तुम्हाला काय वाटते? तुम्ही तें पत्र पाहिलेच असेल.

“मुळशी पेठ्यांतील चळवळ सपशेल तोंडघशी पडली हें ऐकून वाईट वाटलें. पण मुळशीच्या मावळ्यांनींच आपला नैतिक पाठिंबा दिल्याशिवाय स्वतः मुढें होऊन लोकांनीं ही चळवळ करण्यांत फारसे तथ्य आहे असे मला वाटत नाहीं. किंबहुना ते तयार नसताना इतरांना ही चळवळ करण्याला अधिकारच नाहीं. या बाबतींत सर्व हिंदुस्थानला केलेल्या जाहीर विनंतीचा कांहींहि उपयोग होणार नाहीं असें आपल्या मित्रांना माझें मत मी कळविलें आहे. मावळ्यांना जमीन विकावयाचीच नसली तर गोष्ट निराळी. पण तसे नसल्यास त्यांच्या नांवावर इतरास लुडबुड करण्याचा हक्क रहात नाहीं.”

यानंतर सर्व महाराष्ट्रीय पक्ष मिळवून स्वतंत्र धोरण ठरविण्याचा आमचा निश्चय कायम झाला. पण त्याला प्रारंभ म्हणून पेण येथें महाराष्ट्राची परिषद आम्ही



भरविली. तीत या प्रश्नाला उघड तोंड फुटलें. परिषदेचें अध्यक्षपद खाडिलकरांना दिलें होतें. तथापि त्यांचे विचार वेगळे परिषदेचे वेगळे हे दिसून आले. परिषदेच्या ठरावांचे निर्णय अगदीं 'पोल' घेऊन मतें मोजून करण्यांत आले, ते फेरवाल्यांच्या बाजूचेच झाले. पेण परिषदेची हकीकत वाचून डॉ. मुंजे मला लिहितातः—

“महाराष्ट्र पक्षाच्या तत्त्वाकरितां पेण कॉन्फरन्समध्ये चांगलीच खडाजंगी उडाली असें वर्तमानपत्रावरून दिसतें. खाडिलकर अध्यक्ष असताना आपल्या मित्रमंडळीनीं मोठाच जय मिळवून लढाई मारली त्याबद्दल फार समाधान चाटते. आपल्या टिळक-पक्षांत असलेलें सख्य मोडून लोकमान्यांच्या मृत्यूनंतर अवघ्या दीड वर्षांत त्याची वाताहत झाली, व हाच तो पूर्वीचा टिळकांचा महत्तम व बलिष्ठ पक्ष काय अशी भ्रांत पडून शंका येऊं लागली. पण याहिपेक्षां काळजाला घरें पाडणारीं गोष्ट म्हणजे, सद्बुद्धीनें व मित्रभावानें महात्माजींच्या चुका वेळोवेळीं महात्माजींना दाखवून व पटवून दिल्या तरी, आपलेच कांहीं मित्र व खांद्याला खांदा लावून काम करणारे कार्यकर्ते यांनीं उठून आपणांविरुद्ध गैरसमज पसरविण्याचें व्रत अनुसरावें ही होय. राष्ट्रीय सभेचा कार्यक्रम आम्ही शक्य तितका कसून अमलांत आणला, व वेळोवेळीं निर्भयपणें व प्रामाणिकपणें पुढें असणाऱ्या धोक्याची सूचना महात्माजींना सावधगिरीनें दिली. म्हणून गांधींचे अस्सल खरे मित्र असे आपणास मानले जाण्याऐवजीं, आपण जणु काय गांधींचे शत्रू असून त्यांचे पाय पाठीमागे खेचले अशी बदनामी करण्यांत येत आहे ! इमानीपणाचें हें बक्षीस ! टीकेचा हा मोह खाडिलकरांनाहि आवरला नाही. पण आपलें दिल साफ आहे, आणि आपल्यापैकी कोणासंबंधानेंहि त्याला बाडोलीचा कार्यक्रम नापसंत आहे, असे महात्मा गांधींच्या एखाद्या जवळच्या अंधभक्तालाहि म्हणतां यावयाचे नाही. तुरुंगांत जाण्यापूर्वी या कार्यक्रमखेरीज गांधी इतर कांहीं सांगून गेलेच नाहीत, व स्वराज्य प्राप्तीकरितां हा कार्यक्रम पुरा नाही. गांधी सहा वर्षांनीं येईपर्यंत त्यांच्याकरतां देशातील चळवळ थांबविण्यास आपण तयार नाही. म्हणून व्यावहारिक रीतीनें राजकारण करण्याकरितां काँ. कमिटीनें देशांतील परिस्थितीचा व कार्यक्रमाचा फेरविचार केला पाहिजे. यांत खरोखर मतभेद होण्यासारखे काय आहे ! पण अशारीतीनें आपल्याला यादवी व युद्ध करण्यास भाग पाडावयाचे असेल तर आम्हीहि मोठ्या निकारानें लढूं हे त्यांनीं लक्षांत ठेवावें मग त्यांत वाटेल तो जगो किंवा सरो ! दुदैवाचें या लोकांशीं आज

यांदवीचा प्रसंग असला तरी आपण नेहमी सरकारला एकजुटीने तोंड देऊं व भांडूं.

“महात्माजींचा कार्यक्रम आपणास कितपत पसंत आहे व नाही ? तसेंच लोकांनीं जे खोटेनाटे आरोप व गैरसमज पसरविले आहेत त्याबद्दल इनकार करणारा एक जाहीर ‘मॅनिफेस्टो’ आपण काढावा व धैर्याने या परिस्थितीला तोंड द्यावे असें मला वाटतें.” ( ता. २३ एप्रिल १९२२ )

या सुमारास महाराष्ट्र प्रांतिक काँग्रेस कमिटी आमच्या पक्षाच्या हातीं असून मी तिचा अध्यक्ष होतो. परंतु काँग्रेसच्या घटनेतील अधिकाराच्या अशा या जागीं राहिल्याने, मला स्वतंत्र मतांचा प्रसार केसरीतून व जाहीर सभांतून करणें अडचणीचे वाटूं लागले. काँग्रेसचे ठराव सामान्य सभासदांवर बंधनकारक नाहींत ही तात्त्विक भूमिका मी लढवीत होतोच. पण प्रांतिक काँग्रेस कमिटीच्या अध्यक्षाला तितकें स्वातंत्र्य रहात नाही असें माझें मत असल्यामुळे, या अध्यक्षपदाचा मी राजीनामा खुर्षीनें दिला व तो स्वीकारला जावा असा आग्रहहि धरला. या संबंधांत दोन पत्रे देतोः—

रा. पी. जी. जोशी हे एरंडोलहून लिहितातः—( ता. ६ मे १९२२ )

“तुम्ही म. प्रां. काँ. कमिटीच्या अध्यक्षपदाचा राजीनामा दिला हे वाचून मनाला फार वाईट वाटले. जर तो तुम्ही परत घेतला नाहीं तर महाराष्ट्रावर मोठें संकट आलें आहे असें आम्हाला वाटतें. तुमच्यावर किती अगणित टीका केली जात आहे हे मला माहीत आहे. पण तुम्ही तेथें आहात म्हणूनच या टीकाकारांच्या जिव्हेला कांही तरी आल्य आहे. म्हणून तुम्ही आपला राजीनामा परत घ्यावा असें मला वाटतें. पण तुमच्या मनांत कदाचित् लोकांचा आपल्यावर विश्वास किती आहे हे अजमावण्याचे असेल ! तथापि चौकशी कमिटी निवडण्याच्या वेळीं याविषयीं शहानिशा आपोआप होईलच. २१ तारखेच्या सभेत आपलें बहुमत करूं व तुमच्याबद्दल विश्वास निदर्शक ठराव पास करूं. आणि तुम्हाला आपला राजीनामा परत घ्यावयास लावूं.”

याचविषयीं बापूजी अणे यांचें पत्र खालीलप्रमाणें आलेंः—“तुम्ही सध्या कोणत्या मनःस्थितीत आहात त्याची मला बरोबर कल्पना आहे व

त्यासंबंधी मला आश्चर्य वाटत नाही. महात्मा गांधींनी उत्पन्न केलेल्या भ्रमिष्टपणाच्या कल्पना टाकून पुनः राजकारणाच्या वळणावर यावे, अशा हेतूने कंबर बांधून मोहिमेस सुरुवात करण्याकरितां म्हणून जर तुम्ही आपला राजीनामा दिला असेल तर महाराष्ट्रांने आपलें कार्य बरोबर ओळखले असेच मी म्हणेन. इतकीं वर्षे सार्वजनिक कामांत पडलेल्या तुमच्यासारख्या अनुभवी व वर्तमान-पत्रकर्त्यांनी देशाला हांक मारली तर, सामान्य जनतेचेंच काय परंतु निर्ढावलेल्या नाफेरवाल्यांचेहि अन्तःकरण जागे झाल्याशिवाय राहणार नाही. ही गोष्ट ताबड-तोब तुम्ही हातीं घेण्यास तुमच्या मार्गांत बऱ्याच अडचणी असतील हे मला समजते. पण हे केल्याखेरीज मात्र उपयोगी पडणार नाही हे निश्चित समजा. तात्यासाहेब, तुम्हांला खरे सांगतो की, हाताशीं चरखा घेऊन काँग्रेसच्या सध्या मानमान्यतेच्या वरिष्ठ अधिकारी मंडळाच्या जागेमध्ये नाचण्यापेक्षा मला त्या-पासून चार हात दूर फटकून राहण्यांतच आनंद वाटतो. आपल्या नेमस्त भित्तींच्या कारवाईमुळे जसें त्यांनीं कॉन्स्टिट्यूशनचें कुंपण आपणाभोवतीं उभे केलें व आपण बाहेर राहिलों, त्याप्रमाणें चरक्याच्या आग्रहामुळे गांधींनीं काँग्रेसमधील अधिकार हा निव्वळ तुरुंग बनविला आहे. या घटनेखालीं इतर जागाच काय पण ऑ. ई. काँ. कमिटीची माझी जागाहि मी साफ सोडून द्यावयास तयार झालों असतो. पण हे करतांना ज्या लोकमान्यांच्या हाताखालीं २५ वर्षे राजकारणांत आपण वाढलों त्याच तत्त्वावर पुनः काम करावें एवढीच इच्छा आहे. साबरमतीच्या तीरावरील आश्रमांतून एक एक नवीन हुकूम सुटवित, व आम्ही भ्रमिष्टपणानें त्यांचा जप करित बसावें हे वस्स झाले. आपण सर्वच काँग्रेसच्या अधिकारांच्या जागांचे राजीनामे देऊन टाकू व धीटपणानें आपलीं मते पुढें मांडूं. ही गोष्ट आपण केली तर महात्माजी खडबडून जागे होतील; व कार्यक्रमांत एकतर आपणास इष्ट असलेला बदल घडवून आणता येईल किंवा काँ. घटनेच्या बंधनांतून कायमचे मुक्त होऊन आपणास पाहिजे ते करण्यास अवसर सांपडेल. तुम्ही राजीनामा देणार ही गोष्ट मला पसंत आहे. पण या गोष्टी व पुढील दिशा आपण एकमतानें ठरवूं. या सर्व गोष्टींचें माझ्या मनावर इतकें जड ओझें असल्यासारखें झालें होतें म्हणून तुम्हास सविस्तर लिहिलें.”

आम्हा महाराष्ट्रीयींची ही विचारसरणी या सुमारास मोतीलाल नेहरू, गांधींचे नवे पटशिष्य व हस्तक, यांनाहि पट्टे लागली होती. ता. २९ व ३०

ऑक्टोबरच्या सुमारास पंडित मोतीलाल यांनी डेहराडून येथे प्रांतिक परिषद भरविली. तिचे अध्यक्षपद त्यांनी मला देण्याचे ठरविले व त्याप्रमाणे ते स्वीकारण्याची विनंती तारेने केली. पण मी ते त्या वेळी स्वीकारू शकलो नाही. अणुप्रभृति कांहीं लोकांनाहि डेहराडून येथे निमंत्रण करण्यांत आले होते. या प्रांतिक परिषदेस नेहरूंनी आम्हास कां बोलावले असेल याची मीमांसा बापूजी अणे यांनी मला ता. २५ ऑक्टोबर रोजी लिहिलेल्या पत्रांत खालीलप्रमाणे केली आहे:—

“डेहराडून परिषदेकरितां हजर रहाण्याची पं. मोतीलाल नेहरू यांच्याकडून मला तार आली आहे. मला दुखण्यामुळे जातां येत नाही. तथापि अशी एक शंका मनांत आली की, पं. नेहरूंना कौन्सिल-बाहिःकारासंबंधाने इकडच्या कांहीं लोकांशी चर्चा करावयाची असेल. कौन्सिल-बाहिःकारापासून उलट खाऊन पंडितजी कौन्सिल-प्रवेशाच्या धोरणाकडे वळू लागलेले दिसतात. त्यांना विरोध करणाऱ्या लोकांची समजूत त्यांना घालावयाची असेल म्हणून त्यांनी तुम्हाला व डॅ. मुंजे यांना डेहराडूनला येण्याविषयी तार केली असेल. तुम्ही जाणार आहात किंवा काय ?”

पंडित नेहरू यांचे कौन्सिल-प्रवेशविषयक धोरण पक्के ठरून ते पुढील डिसेंबरांत गयेस प्रगट झालेच.

गंगाधरराव देशपांडे हे १९२१ मध्ये तुहंगांत गेले ते १९२२ च्या मेच्या सुमारास परत आले. ते अद्यापि स्वतःस पूर्ण नाकेरवाले म्हणत नव्हते. किंबहुना महाराष्ट्रांतल्या दोनहि विवादी पक्षांत आपले खेडि असल्यामुळे, आपण मध्यस्थी करून कांहीं तडजोड करू अशी त्यांना आशा वाटत होती. म्हणून त्यांनी केसरीमध्ये ता. ३० मे १९२२ रोजी खालील पत्र प्रसिद्ध केले:—

“वि. वि. आज सहा महिनेपर्यंत मी सार्वजनिक आयुष्यक्रमांतूनच बाजूला होतो. आतां तुहंगांतून बाहेर आल्यावर महाराष्ट्र, कर्नाटक, व-होड, नागपूर वगैरे प्रांतांतील निरनिराळ्या मित्रमंडळींशी माझी भाषणे झाली त्या सर्वांत एकच गोष्ट मला प्रमुखपणे दिसून आली ती ही की, हल्ली राष्ट्रीय पक्षामध्ये बरेच मतभेद झालेले असून, त्याचे पर्यवसान राष्ट्रकार्य साधण्याच्या दृष्टीने इष्ट होणार नाही असे वाटते. पण त्या गोष्टीबरोबर दुसरीहि एक कल्पना तितक्याच ठळकपणाने नजरेस आली ती ही की, राष्ट्रीय पक्षांतील निरनिराळ्या मतांच्या

प्रमुख गृहस्थांनीं एकत्र बसून, संयुक्त असें धोरण निश्चयात्मक ठरविण्याचें मनांत आणलें तर तें एकंदर राष्ट्रीय पक्षानें मान्य करणें अशक्य नाहीं. स्वतः माझें मत तसेंच असून बरील कल्पना सिद्ध करण्याविषयीं जितकी खटपट करतां येईल तितकी करावी अशी माझी इच्छा आहे. तथापि अशा कामास सर्वांची संमति असल्याशिवाय कोणतीच गोष्ट करतां येत नाहीं. सर्वांची संमति असल्यास सर्वांतर्फे एक कमिटी नेमून तिचा निकाल सर्वमान्य होण्याचा पुष्कळ संभव आहे. माझ्या मतें खालील गृहस्थांची कमिटी नेमल्यास तिचा निकाल राष्ट्रीय पक्षास पूर्ण मान्य होईल. ते गृहस्थ म्हणजे—चि. वि. वैद्य (अध्यक्ष), अभ्यंकर, डॉ. मुंजे, अणे, कौजलगी, खाडिलकर, केळकर व मी स्वतः. मी त्या कमिटीचें पडेल तें कार्य करण्यास तयार आहे. या कार्यास मदत करण्याकरितां भाषणांतून व लेखांतून हल्लीं एकमेकांत चालविलेले वाद तूर्त तहकूब ठेवावे अशी माझी सर्वांस आग्रहाची विनंति आहे.” पण या योजनेंतून कांहींच निष्पन्न झालें नाहीं.

१९२२ च्या मे जून पासून महाराष्ट्रांतील नाफेरपक्षानें बरीच उचल केली. महाराष्ट्र प्रां. काँ. कमिटी आम्हा फेरवाल्या पक्षाच्या हातीं होती याचें त्याला वैषम्य वाटूं लागून, पुणें शहर व जिल्हा काँग्रेस कमिटीच्या आपल्या हातीं आणण्याची खटपट त्यानें सुरू केली. या खटपटींत त्याजकडून दंगल दांडगाई यांचाहि उपयोग होऊं लागला. १९२२ च्या ऑक्टोबरांत पुणें शहरांत झालेल्या निवडणुकी उधळून लावल्या गेल्या आणि पुंडाई वाडूं लागली. म्हणून आम्ही मंडळींनीं एक जाहीर पत्रक काढून उमेदवारींतून आपर्ची नांवें परत घेतलीं व जिल्हा काँग्रेस कमिटी-बरील जागांचे राजीनामे दिले. हें पत्रक खालीलप्रमाणें :—

“ रा. रा. चिटणीस, जिल्हा काँग्रेस कमिटी, पुणें यांस :— वि. वि. पुणें जिल्हा काँ. क. नें अधिकार दिलेल्या कार्यकारी मंडळानें ठरविल्याप्रमाणें निवडणुकीचें काम योग्य रीतीनें तीन तास चालूं असतां कांहीं ‘नाफेरवाल्या’ मंडळींनीं बेकायदेशीर तक्रारी करण्यास सुरुवात केली.

“ ज्या कोणत्या तक्रारी असतील त्यांचा निर्णय मागाहून रीतीप्रमाणें लावितां येईल, पण निवडणुकीस हरकत करूं नका, असें जि. काँ. कमिटीचे अध्यक्ष श्री. ज. स. करंदीकर यांनीं सांगितलें असतां, आम्ही ‘सत्याग्रह’ करणार असें म्हणून, ‘नाफेरवाल्या’ मंडळींनीं गडबड गोंधळ करून निवडणुकीचें

काम बळजबरीने थांबविलें. पोलिंग ऑफिसर यांना काम चालवूं दिलें नाहीं. यास्तव 'नाफेरवाल्या' मंडळींची नियमाप्रमाणें वागण्याची इच्छा दिसत नाहीं. हीच स्थिति पुढील निवडणुकींतहि घडून येण्याचा संभव दिसतो. याकरितां आम्हां-पैकीं उमेदवार म्हणून ज्यांचीं नांवें जाहीर झालीं आहेत त्यांनीं आपआपलीं नांवें परत घेतलीं आहेत. तसेंच वरील कारणाकरितां आम्ही खालीं सहा करणारे जिल्हा काँग्रेस कमिटीचे अधिकारी व कार्यकारी मंडळाचे सभासद आज रोजीं आपआपल्या जागांचे राजीनामे देत आहोत. ते जि. काँ. कमिटीच्या साधारण सभेपुढें ठेवावेत, अशी विनंति आहे. कळावें. तारीख २५ ऑक्टोबर सन १९२२."

न. चिं. केळकर, वामन मोरेश्वर पोतदार, अनंत वासुदेव फडणीस, वि. गं. केतकर, गणेश विनायक देवधर, रामकृष्ण गोपाळ भिडे, ना. पु. कर्वे, गंगाधर विश्वनाथ गोखले, विश्वास बळवंत डावरे, भालचंद्र गणेश ठकार, बालुभाई किकाभाई, रंगनाथ ग्यानोबा लडकत, रघुनाथशास्त्री पटवर्धन, गोपाळ हरी धारप, दा. वि. गोखले, न. वि. गाडगीळ, गमनाजी पिताजी, कृ. गो. लोहोकरे, बाबूराव भाऊराव फुले, दत्तात्रय नारायण गोडसे, शंकर गणेश लवाटे, गोपाळ सदाशिव पळसुले.

यांत रा. न. वि. गाडगीळ हे एक आहेत हें वाचकांनीं ध्यानांत घ्यावें.

असहकारितेच्या वादांत आम्ही फेरवाले लो. टिळकांचें नांव ओढीत नव्हतो. पण नाफेरवाले ही गोष्ट आप्रहानें करीत. म्हणून टिळकांचें नांव वादांत ओढण्याचा एक मासला देण्यासारखा आहे तो असा. कै. विसूभाऊ राजवाडे हे चालू राजकारणांत कधीहि भाग घेत नसत. शिवाय त्या विषयांतील त्यांच्या मताला कोणी फारसा मान देत नसत. कारण ते कोणत्या क्षणाला उलट सुलट काय बोलतील याचा नेम नसे. पुण्यांतील अग्रेसर नाफेरवाले वासुकाका जोशी. त्यांनीं राजवाडे यांना खुषीत आणून असहकारितेच्या समर्थनार्थ एक लेख 'चित्रमय-जगतां'त लिहिवून प्रसिद्ध केला. त्याला 'संबंध-द्वालन' असें कौतुकास्पद नांव दिलें होतें. राजवाडे यांच्या राजकीय मतांची आम्हाला पर्वा नव्हती. परंतु त्यांच्या इतिहास संशोधकत्वाची पुण्याई या वादांत असत्पक्षाच्या बाजूनें खर्ची पडणार होती, म्हणून मला त्यांच्या लेखावर टीका करणें भाग पडलें. त्या संबंधानें ता. ५ सप्टेंबर १९२२ च्या केसरीतला उतारा खाली देत आहे:—

“जुन्या इतिहासाचें संशोधन करणाराना प्रचलित राजकारणासंबंधानें आपलीं मते व्यक्त करण्याचा अधिकार इतर कोणाहि इतका पोंचतो ही गोष्ट आम्हास मान्य आहे. तथापि लोकांना प्रत्यक्ष दिसणाऱ्या ऐकू येणाऱ्या गोष्टीसंबंधानें अशा संशोधकांनीं भ्रामक विधानें केलीं किंवा अपसिद्धांत प्रतिपादले, तर त्यांच्या संशोधनावरील लोकांचा विश्वास कमी होणें स्वाभाविक आहे. ही विद्यावर्धनावर एक प्रकारची आपत्ति होय. सर वॉल्टर रॅले हा तुरुंगांत बसून जगाचा इतिहास लिहीत असतां, आपल्या शेजारी घडणाऱ्या गोष्टीसंबंधानें आपली समजूत खोटी कशी ठरली हें त्याला दिसून येतांच, त्यानें तोंपर्यंत लिहिलेल्या जगाच्या इतिहासाचें आपलें बाड निराधार म्हणून जाळून टाकलें असें म्हणतात ! आमचे एक विद्वान मित्र व इतिहाससंशोधक हे प्रचलित राजकारणावर लिहिण्याच्या भानगडींत आजपर्यंत फारसे पडले नाहींत ही त्यांची देशावर कृपा होय. कारण एका मासिक पुस्तकांत प्रचलित राजकारणावर त्यांनीं जो एक लेख नुकताच लिहिला आहे तसे लेख वरचेवर लिहिण्याचा प्रसंग त्यांचे स्नेही त्यांच्यावर दुर्दैवानें आणतील तर, त्यांच्या इतिहासविषयक सिद्धांतांच्या प्रमाणावर अविश्वासाची आपत्ति अधिक ओढवत जाईल अशी भीति आम्हास वाटते. ‘असहकारिते’ला ‘संबंध-द्वालन’ हें जें नवीन नांव त्यांनीं शोधून काढलें त्याच्या योगानें ‘असहकारिता’ शब्दाची व्याख्या न झाल्यामुळे, त्या शब्दाचा आधींच असलेला गूढार्थ अधिक गूढ—अतएव अधिक पवित्र—होण्यास पुष्कळच मदत होईल यांत शंका नाहीं ! तथापि “गांधींनीं काँग्रेसचें बहुमत काबीज केल्यास आपल्या अनुयायांसह गांधींना एकनिष्ठ साहाय्य करण्याचें टिळकांनीं वचन दिलें होतें” असें जें एक विधान त्यांनीं या लेखाच्या शेवटीं केलें आहे तें मात्र अत्यंत ‘चिल्य’ व ‘भोळें’ आहे असें कष्टानें म्हणावें लागतें.

“लो. टिळक व सदर संशोधक यांची गांठ टिळकांच्या मृत्यूपूर्वीं किती वर्षे पडली नव्हती. हा भावी संशोधकांना एक विषयच होऊन राहण्यासारखा आहे. ज्या अस्सल प्राथमिक पुराव्याविषयी ते नेहमीं इतका योग्य आग्रह धरतात त्या सदराखालीं हें विधान मुळींच पडण्यासारखें नसून, निवळ ‘बखरवजा’ आहे असें आम्हास तरी वाटतें. अंतःपुराव्याच्या दृष्टीनें तर हें विधान विशेषच ‘चिल्य’ होय. गांधींनीं आधीं स्वतः काँग्रेसचें बहुमत काबीज करावें व मग मदत करण्याचें वचन टिळकांनीं द्यावें ही गोष्ट, टिळकांचा स्वावलंबी व कर्तेपणाचा स्वभाव

ज्यांना पुरा माहीत होता त्यांना कधीहि खरी वाटणार नाही. दुसऱ्यांनीं आधीं तरवार चालवून लढाई जिंकल्यानंतर मग रणांगणावर जाऊन लूट गोळा करण्यास मदत करणे हें टिळकांच्या स्वभावांतच जर नव्हतें, तर असेलें स्वाभिमान-विरोधी वचन त्यांनीं दिले असेल हें संभवतच नाही. शिवाय गांधींनीं स्वपराक्रमानें काँग्रेसचें बहुमत जिंकल्यावर मग त्यांना टिळकांच्या मदतीची परवा असण्याचें तरी कारण काय उरते ! तात्पर्य, अंतर्बाह्य दोनहि प्रकारच्या पुराव्यांकरून सदर संशोधकांनीं दिलेली माहिती खरी नाही असे आमच्या लहानशा संशोधक बुद्धीस वाटतें. असहकारितेचा सर्व कार्यक्रम, त्यांतील कारणमीमांसेसह, मला आपला सर्वस्वी पटतो ! असे नुसतेच हे संशोधक म्हणते तर शब्दप्रामाण्यप्रिय अशा त्यांच्या असहकारिता-वादी मित्रांना बहुमोल मदत झाली असती. पण वर दर्शविलेल्या त्यांच्या 'भोळ्या' बखरीनें विनाकारण घात केला असेच म्हणावें लागते ! आनंदाची गोष्ट त्यांतल्या त्यांत इतकीच कीं, सुरतेच्या बखेड्यासंबंधानें यांनीं असाच एक विस्तृत लेख लिहिला होता. त्यानंतर पंधरा वर्षांनीं लिहिलेला त्यांचा हा दुसराच असला लेख असावा. हेंच प्रमाण पुढे राहिल्यास असली संदोष माहिती प्रसिद्ध करण्याची चूक फिरून त्यांच्या हातून पंधरा वर्षे होणार नाही. दरम्यान राजकारणाचा इतका खच पडेल कीं, भावी इतिहाससंशोधकांना ती एक मेजवानीच होऊन राहील. ”

गया काँग्रेस नंतर लवकरच १९२३ मध्ये स्वराज्यपक्षाची स्थापना झाली तिचा जाहीरनामा खालीं देत आहेः—

“ गयेस भरलेल्या राष्ट्रीय सभेनें जो कार्यक्रम आंखला आहे त्यानें स्वराज्याची प्राप्ति लवकर होईल असें वाटत नसल्यामुळे, व ज्या विषयांचा सदर कार्यक्रमांत अंतर्भाव होणें जरूर होतें त्यांचा अंतर्भाव झाला नसल्यामुळे, आम्ही राष्ट्रीय सभेच्या छत्राखालींच एका नव्या पक्षाची स्थापना करित आहों. शांततेच्या व हक्कदारांच्या सर्व मार्गांनीं स्वराज्य प्राप्त करून घ्यावयाचें हें राष्ट्रीय सभेचें ब्रीद व अनत्याचारी असहकारितेचें तत्त्व आम्हास मान्य आहे. ह्या पक्षाचें अध्येत्य देशबंधु चित्तरंजन दास यांस आम्ही देत असून पं. मोतीलाल नेहरू, श्रीयुत बी. एन्. ससमल, विठ्ठलभाई पटेल व चौधरी खलिकुल्लाह यांस चिटणीस नेमीत आहो. या पक्षाची संघटना जानेवारी महिन्यांत व्हावयाची आहे. अध्यक्ष व चिटणीस यांनीं कार्यक्रम व कायदेकानू ठरवून ते चिटणीस



ठरवितील त्या वेळीं व त्या ठिकाणीं सभासदांपुढें विचाराकरितां मांडावे. ऑ. इ. काँग्रेस कमिटीच्या व राष्ट्रीय सभेच्या मिळून ११० सभासदांनीं आणि प्रतिनिधींनीं यावर सव्या केल्या आहेत. त्यांतील कांहीं प्रमुख गृहस्थांचीं नांवें पुढीलप्रमाणें—चित्तरंजन दास, हकीम अजमलखान, पं. मोतीलाल नेहरू, विठ्ठलभाई पटेल, न. चि. केळकर, मुकुंदराव जयकर, सी. एस्. रंगाअय्यर, व्ही. अय्यंकर, बी. एस्. मुंजे, म. श्री. अणे, ल. व. भोपटकर, दा. वि. गोखले, बी. एन्. ससमल, टी. आर्. फूकन, जम्नादास मेहता, सुलेमान कादर, फिरोजुद्दिन, ए. रंगास्वामी अय्यंगार, व्यंकट रंगम् नायडू, लाला दुनीचंद (अंबाला), एस्. ई. स्टोक्स, राववेंद्रराव, श्यामसुंदर भार्गव, जयदेव नाकवीय पांडे, हरकर्णनाथ मिश्र, श्रीप्रकाश, संपूर्णानंद, रुचिराम सहानी, कुमारी सोज्वली, स्वामी रामानंद, अब्दुल कादर, टी. ए. शेरवानी, मौ. मसूदअल्ली, खलिकुल्लमा खोजा.”

स्वराज्यपक्षाची स्थापना झाली आणि यापुढें गांधीचें व माझे जुळणार नाही ही गोष्ट स्पष्ट झाली. तथापि गांधीच्या संबंधानें माझ्या मनांत असलेली आदरबुद्धि इतर कारणाकरितां शिळक होती हें महादेवभाई देसाई जाणून होते. त्याचे प्रत्यंतर एका प्रसंगानें अकस्मात आलें. ता. १८ मार्च ( १९२३ ) हा महात्मा गांधीच्या तुरुंगवासाचा प्रथम वार्षिक दिवस असल्यामुळें ‘यंग-इंडिया’ पत्राचे स्थानिक संपादक महादेवभाई देसाई यांनीं सदर पत्राचा एक मोठा खास अंक काढण्याचें योजिलें होतें, व त्याकरितां लेख पाठविण्याविषयीं अनेक लेखकांना विनंतिपत्रें धाडली. विशेषतः महात्माजींच्या खटल्याच्या दिवशीं कोर्टांत हजर असणाऱ्या गृहस्थांना त्या प्रसंगाच्या आपल्या आठवणी लिहून पाठविण्यास त्यांनीं विनंति केली होती. पण या कामीं त्यांची इतकी निराशा झाली कीं, ही निराशा म्हणजे ‘मी केलेल्या नसत्या उपद्रवापाचें प्रायश्चित्त कीं काय’ असें त्यांना ‘यंग-इंडिया’त उघड लिहावें लागलें ! नाहीं म्हणावयाला सरोजिनीदेवींनीं मोजक्या आठ ओळी लिहून पाठविल्या ! पण देसाईभाई यांची अपेक्षा फक्त एके ठिकाणींच सफळ झाली व ती मजकडून. ‘यंग-इंडिया’त घालण्याकरितां खटल्याच्या आठवणींचा सुमारे तीन कौलमायेवढा लेख मी महादेवभाईंना पाठविला. त्यासंबंधानें माझे आभार

मानतांना देसाई लिहितात “ माझी विनंति ताबडतोब व मित्रभावाने मान्य केली अशी एकट्या केळकरांनीच.”

याशिवाय ते आपल्या पत्रांत लिहितात “ मी पुष्कळांना लेख मागितले. पण कोणाकडून लेख आला नाही. हें तर झालेंच पण त्यांजकडून लेख आले असते तरी तुमच्याइतकें चटकदार व डोळ्यापुढें खरें चित्र उभें करविणारें वर्णन दुसऱ्या कोणासहि लिहितां आलें नसतें असें मी म्हटलें, तर त्यांत मी तुमची तोंडदेखली स्तुति करतां असें खचित होणार नाही. ” माझ्या उत्तमांतल्या इंग्रजी लेखांपैकीं तो एक आहे असें मीहि अभिमानानें म्हणू शकतों. ही हकीकत येथें देण्याचें कारण इतकेंच कीं, केळकर हे म. गांधींचा द्वेष करतात व त्यांना शिव्या देतात असा एक खोटा आरोप नाफेरवाले आपमतलबीपणानें लोकांत पसरवीत होते. व्यक्तिशः महात्माजींविषयीं माझा कोणताहि लेख पाहिला तरी त्यांत त्यांच्या खऱ्या गुणांची स्तुतिच आढळली असती. या विषयावरील माझीं व्याख्यानें ऐकणारांसहि हाच अनुभव आला असेल. उलट कित्येक नाफेरवाल्यांनीं पूर्वी संभाषणांत महात्माजींना ठेवलेलीं नांवे आज उच्चारलीं तर काय प्रकार दृष्टीस पडेल हे मी सांगूं इच्छित नाहीं.

स्वराज्यपक्ष स्थापल्यावर मोतीलाल नेहरू यांनीं विलायतेतील चळवळी-कडेहि थोडेसें लक्ष दिलें. असहकारितेचा उदय झाल्याबरोबर ही चळवळ मावळली होती. लंडनमधील ‘इंडिया’ वर्तमानपत्र बंद पडलें. इतकेंच नव्हे तर आम्ही विलायतेतील लोकांकडून सहानुभूति घेणें हें अपमानास्पद आहे असें गांधी म्हणू लागले. पण नेहरूप्रमाणें विठ्ठलभाई पटेल यांचा परराष्ट्रीय राजकारणावर विश्वास होता ही गोष्ट अखेरपर्यंत दिसून आली. स्वराज्यपक्ष स्थापन झाला याचा अर्थ अयुक्तिक अशी असहकारिता थांबली. तेव्हां विलायतेतील उदारमतवादी पक्ष, मजूरपक्ष, हिंदुस्थानच्या पुढाऱ्यांशीं बोलणें चालणें करण्याचा संभव आहे असें वाटू लागलें. आणि येथपासून पुढें सर्वपक्षीय पुढाऱ्यांची परिषद भरवून स्वयंनिर्णयात्मक हिंदी राजकीय घटना बनवीपर्यंत नेहरूंना अशी आशा वाटत होती कीं, या घटनेची चर्चा होण्याकरितां सरकार एखादी गोलमेज परिषद भरवील. टिळकपक्षाच्या कार्यक्रमांत परदेशी राजकारण ही एक ठराविक बाब म्हणून असे हें प्रसिद्धच आहे. टिळकांनीं विलायतेस डेप्युटेशनें पाठविण्याचा आग्रह धरला. स्वतः विलायतेस गेल्यावर मजूरपक्षाचा खेह संपादला. इंडियापत्र व लंडन काँग्रेस कमिटी आपल्या

हतीं घेतली. १९२० सालीं विठ्ठलभाई पटेल यांना फिरून विलायतेस जाण्याला पैशाची मदत केली. तेंच धोरण आम्हीहि पुढें चालू ठेवलें. १९२४-२५ सालीं आमच्यापैकीं विलायतेस जाण्यासारखे कोणी रिकामे नव्हते. पण सत्यमूर्ति हे जाण्यास तयार झाले व गेलेहि. त्यांना मी केसरीकडून पांचशे रुपयांची मदत केली. १९२९ सालीं सायमन कमिशनचा रिपोर्ट बाजूला पडल्यानंतर, नव्या गोलमेज परिषदेची तयारी दिसू लागल्यावर, असहकारिता थांबवावी, परराष्ट्रीय राजकारण करावें, विलायतेचें निमंत्रण आल्यास तें स्वीकारावें, असें आमच्या महाराष्ट्रपक्षाचें मत होतें. या गोष्टींवर प्रकाश पाडणारीं खालील दोन-तीन पत्रे देत आहे.—

( १ )

( ता. २० मार्च, १९२४ )—असेंब्लीनें बजेट फेटाळून लावलें, तसेंच नागपुरास मुंजे यांच्या पक्षानें दिवाणांचा पगार नामंजूर केला, या गोष्टींनीं इकडे फार मोठा परिणाम झाला. लॉर्ड रोडिंग नरमाईला येऊन त्यांनीं कांहीं सूचना केल्या पण इंडिया ऑफिसांत ऑलिव्हियर यांनीं त्या फेटाळून लाविल्या. हें समजतांच मजूरपक्षांत फार मोठा गवगवा झाला. तथापि मॅकडोनाल्ड यांची आपल्याला सहानुभूति आहे; व आयर्लंडशीं समेट करण्याकरितां डी व्हॅलेरा वगैरेंना जसें इंग्लंडनें गोलमेज परिषदेला बोलाविलें त्याप्रमाणें हिंदी पुढ्यांना परिषदेला बोलावून चर्चा करावी असें मॅकडोनाल्ड यांना वाटतें. मीहि त्यांना देशबंधू दास, मोतीलाल नेहरू, तुम्ही केळकर, जिना, अन्सारी, रंगाचारियर, मुंजे, इब्राहिम रहीमतुल्ला इतक्यांचीं नांवें सुचविलीं आहेत. मुख्य प्रधानांची व माझी पुनः उद्यां भेट होईल. ( एम्. आर. बमनजी, लंडन. )

( २ )

( ता. १७ एप्रिल, १९२४ )—ता. २४।२५ च्या सभांना तुम्ही येत आहा हें पाहून आनंद वाटतो. सध्यां स्वराज्य-पक्षाची घटना केवळ नांवाची आहे. म्हणून जनरल कौन्सिलची सभा न बोलाविता कार्यकारी मंडळाचीच सभा बोलवावी असे पटेल यांनीं व मी ठरविलें. येत्या सभेंत पक्षाची घटना व नियम नीट रीतीनें ठरवूं. हाऊस ऑफ कॉमन्स सभेंत हिंदी राजकीय परिस्थितीचा प्रश्न निघून मजूरपक्षाच्या मदतीची आशा फोल ठरली. तेव्हां आपणच आतां कंबर बांधून आपली मागणी रोखठोक व धैर्यानें पुढें मांडली पाहिजे. ( मोतीलाल नेहरू, जुहू. )

( ३ )

( ६ मार्च, १९२५ )—माझ्या विलायतच्या प्रवासाकरितां तुम्ही रु. ५०० पाठविण्याचे कबूल केले याबद्दल आभारी आहे. बजेट सेशनपर्यंत रहावे असा मित्रांनीं आग्रह केल्यामुळे एप्रिलमध्ये मी निघावयाचें ठरविलें आहे. ( सत्यमूर्ति, मद्रास. )

( ता. २ जुलै, १९२४ )—“अहमदाबादच्या वाटाघाटीत आपणाला यश बऱ्यापैकी मिळालें असं तुम्हीहि म्हणाल. हें काम मोठ्या श्रमाचें व दमछाकीचें होतें. अद्यापिहि आपण विश्रांति घेण्याची सोय नाही ! जो जो प्रसंग सांपडेल त्याचा उपयोग करून घेत पुढें गेले पाहिजे. नाहीतर बाडोली-प्रमाणें कायमची माघार घेऊन नामशेष व्हावें लागेल अशी मोठी आणीबाणीची वेळ आली आहे ! मी पुन्हा अहमदाबादेस जाऊन म. गांधींची भेट घेणार आहे. गेल्या आठवड्यांत घडलेल्या गोष्टीवर त्यांनीं पूर्ण विचार केलाच असेल, म्हणून त्यांच्याशी एकदां अखेरचें बोलणार आहे. तसेंच स्वराज्यपक्षाची संघटना करणें व पक्षास आर्थिक सहाय्य मिळवून देणें हींहि कामें आहेतच. मुंबई अगर अहमदाबाद यांच्याइतकें पुणें श्रीमंत नाहीं हें खरे. पण पुण्यानें मला रिक्तहस्तें परत पाठवून चालणार नाहीं. ही मी एक-प्रकारें तुम्हाला आगाऊ नोटिसच देऊन ठेवतों असे म्हणाना. ( मोतीलाल नेहरू, राजकोट )

( ता. ९ जुलै, १९२४ )—पुणें म्युनिसिपालिटीनें लो. टिळकांच्या पुतळ्याचा अनावरण समारंभ माझ्याहस्तें करावयाचें ठरविलें त्याबद्दल मान्यतेची तार काल मी तुम्हाला पाठविलीच आहे. एकंदर सर्व परिस्थितीचा विचार केला अमतां असं वाटतें की, म. गांधींनीं जें अव्यवहार्य धोरण राजकारणांत ठेवलें आहे त्यावर या प्रसंगाने फार मोठा परिणाम होईल. अर्थात् अलाहाबादेहून त्याकरिता पुष्कळच हेलपाटे मारावें लागतील. पण त्याला इलाज नाहीं. तुम्ही पाठविलेलीं सर्व बिलें पोहोचलीं. अहमदाबादला घडलेल्या गोष्टी पाहून आपणाहि आपल्या पक्षाची संघटना मोठी बळकट व सुयत्तित केली पाहिजे असे मला वाटूं लागले आहे. हल्ली त्याचाच मी येथें बसून सगळा विचार करीत आहे. मुंबईला जो आमचा सत्कार झाला व पक्षाला मान्यता

मिळाली त्या वरून मुंबईतून स्वराज्य पक्षाला कांहीं आर्थिक सहाय्य होईल असे वाटतें. सध्या सभांतून मी फारशी भाषणें करीत नाहीं. विठ्ठलभाई पटेल हे पक्षावर रागावले असून स्वतःचा पक्ष काढण्याच्या विचारांत आहेत असे कळले. समजलें कां ! त्यांची माझी गांठ पडली नाहीं. तथापि जमनादास मेहता यांना मी भेटावयास बोलाविले आहे. त्यांची भेट झाल्यावर विठ्ठलभाईबद्दल काय करावयाचे ते ठरवूं. पक्षाचे हेतु उद्देश वगैरे इतक्यातच मी जाहीर करीत नाहीं. तें काम पुण्यास करूं. मुंबईत सभा भरविली तर विठ्ठलभाई पटेल हे विपर्यास करतील असें जयकरांचें म्हणणें आहे. पुढच्याच्या अनावरण समारंभाच्या दिवशीं राजकीय मतभेद बोलता येत नाहींत, म्हणून जयकरांचें म्हणणें असें आहे कीं त्याकरितां वेगळी सभा करावी. तथापि ही गोष्ट मी सर्वस्वी तुमच्याकडे सोपवितों.

अहमदाबादला मी दुसऱ्यांदा खेप घालून म. गांधींना भेटलों. पण त्याचा कांहीं उपयोग झाला नाहीं त्यावरून माझें असें निश्चित मत झालें आहे कीं, महात्माजी हे त्यांच्या भोंवती असणाऱ्या बेछूट ( Unscrupulous ) लोकांच्या हातीं सांपडले असून स्वतःच मत काय हेंच त्यांचें त्यांना नीटसें कळनासें झालें आहे. ( मोतीलाल नेहरू, मुंबई. )

( ता. २० ऑक्टोबर, १९२४ )—म. गांधींचा कार्यक्रम, मिसिस बेझंट यांचे बेट, व काँग्रेस मधील समेट याबद्दल महाराष्ट्रांत कसें काय लोकमत आहे हें कळण्याची इच्छा आहे. मराठ्यांतील तुमचें तेजस्वी लेख वाचून तुम्ही काय करणार याची कल्पना करतां येते. महाराष्ट्रांतले पुष्कळसे डेलिगेट यंदा बेळगांवला येतील तर त्यांचा आम्हांला फार उपयोग होईल. 'स्वदेशमित्रम्'ला एकादा छोटा लेख पाठवितां आल्यास पहा. ( रंगास्वामी अय्यंगार, मद्रास. )

( ता. ६ डिसेंबर, १९२४ )—तुम्ही इतक्या मोठ्या बहुमतानें ऑ. ई. कॉ. कमिटीवर निवडून आला याबद्दल तुमचें मी मनःपूर्वक अभिनंदन करतां. पुढच्या वर्षी म. गांधी काँग्रेसचें अध्यक्ष होणार, तोपर्यंत मईमदअल्ली हेच अधिकार गाजविणार. डेलिगेटांची यादी तुम्ही पाठविलीत, बरें केलेंत. तुम्ही तीनशें नांवें पाठविलीं असतीत तरीहि आम्ही त्यांना निवडून आणले असते. ( पं. मोतीलाल नेहरू, अलाहाबाद. )

कौन्सिलवादी स्वराज्यपक्षाची स्थापना झाली ही गोष्ट गांधींना मनापासून आवडली नाही. पण ते काय करणार ? त्यांच्या अगदीं जवळच्या हस्तकांपेक्षां मोठे महत्त्वाचे असे दास-नेहरू-प्रभृति पुढारी स्वराज्य पक्षाला लाभल्यामुळे त्यांना नमतें घ्यावें लागलें. आणि अखेर उभयपक्षांत एक करार ठरला. त्याचा मुख्यार्थ असा होता कीं 'कोणी कोणाच्या वाटेस जाऊं नये व परस्परांविषयीं बंधुभाव मनांत बाळगावा.' स्वतः गांधी हा करार पाळीत, पण त्यांचे नाफेरवाले अनुयायी तो पाळीत नसत. म्हणून याविषयीं तक्रारी होत. १९२४ च्या डिसेंबरांत बेळगांवच्या राष्ट्रीय सभेच्या वेळी हा वाद वाढला तेव्हां गांधींनी आपलें धोरण स्पष्ट शब्दांनीं व्यक्त केलें. त्यासंबंधीं त्यावेळीं एका वर्तमानपत्राच्या बातमीदारानें हकीकत प्रसिद्ध केली तिचा उतारा देतां:—

“श्री. केळकर यांनीं या सुमारास महात्माजीस मांगितले कीं, तुम्ही आम्हा स्वराजिस्टांना जसा उपदेश चालविला आहे, तसाच नाफेरवाल्यांनाहि थोडासा उपदेश स्वराजिस्टांना मदत करण्याविषयींचा करा. महात्माजीनी ताबडतोब ते मान्य करून खालील उद्गार काढले.

“माझी विनंति केवळ स्वराज्य पक्षाला उद्देशून केलेली नाही. नाफेरवाल्यां-मध्ये सुद्धां चरख्यावर विश्वास नसलेले लोक आहेत असे मी ऐकले आहे. म्हणून नाफेरवाल्यांना माझे असे सांगणे आहे की, या कराराकडे त्यांनी तत्त्वदृष्टीने पाहून त्याप्रमाणें वर्तन केलें पाहिजे. स्वराज्य पक्षाच्या लोकांनीं त्यांच्या कार्यांत मदत करण्याचा माझा विचार आहे. मी मुद्दामच विचारपूर्वक “त्यांचे कार्य” असे म्हणतां. त्यांचे कार्य हें केवळ त्यांचे अगर काँग्रेसचे नसून तें संबंध राष्ट्राचें आहे. चरखा हे काय नुसतें खेळणें आहे असे म्हणण्याचा त्यांना अधिकार आहे. तसेच कौन्सिल हें काय नुसतें बुजगावणें आहे असे त्यांना विचारण्याचा मलाहि अधिकार आहे. कौन्सिल हें नोकरशाहीशीं खेळावयाच्या युद्धांतील एक महत्त्वाचें हत्यार आहे असे स्वराज्यपक्षीय म्हणतात. पण मला ते तितकें पटत नाही. परंतु स्वराजिस्टांना मदत करणें व काँग्रेसची त्यांना मंजुरी मिळवून देणें ही गोष्ट मला करतां येईल असे करून घेणें हा त्यांचा हक्क आहे. ही कांहीं काँग्रेस त्यांच्यावर मेहरबानी करीत नाही. हें कळावयास मला थोडा वेळ लागला खरा; पण तें कळल्यावर मनांत सुद्धां त्यांना मी विरोध करतां कामा नये. उलट ते जें काय करीत आहेत तें बरोबर आहे असेच समजण्याचा मी आदोक्त प्रयत्न केला पाहिजे. पण याचा अर्थ जर असा

होईल की, मी सरकारी बिलावर जाहीर व्याख्यानें द्यावीं व जाहीर सभा भरवाव्या तर तें मला शक्य नाहीं. स्वराज्यपक्षाशीं करार करतांना मी हें कबूल केलेलें नाहीं. मी या गोष्टी करावयास नाखुष नाहीं, परंतु या गोष्टी केल्या पाहिजेत याबद्दल माझी खात्री झाली पाहिजे. जर तशी खात्री झाली तर मी शंभर नंबरी स्वराज्य-पक्षीयच होऊन जाईन. आज मला त्यांना द्यावा तसा पूर्ण सहकारितेचा पाठिंबा देतां येत नाहीं; तरी पण मी त्यांना त्यांच्या कामांत, करारांत समाविष्ट केलेल्या बाबींपुरता, पूर्ण पाठिंबा देईन. उदाहरणार्थ, सरकार जर त्या पक्षाचा नाश करण्याचा प्रयत्न करूं लागलें तर मी त्यांच्या खांद्याला खांदी लावून उभा आहे असें आढळून येईल. कौन्सिलच्या कामाच्या बाबतीत मी त्यांना जी मदत करीत तिच्या स्वरूपाशीं, त्यांच्या चरख्याच्या बाबतीत मला होणाऱ्या मदतीचें स्वरूप सर्वस्वी जुळणारे नाहीं; व हें करारांत स्पष्टच घातलें आहे. स्वराज्यपक्ष हा तर हिंदुस्थानचा शत्रु नव्हेच; पण शिवाय त्या विचाऱ्या अराजकांना मुद्दां मी हिंदु-स्थानचे शत्रु समजत नाहीं. मात्र येथें अशा तुलनेला जागाच नाहीं. नाफेरवाल्यांना मी असें स्पष्ट सांगतां कीं, चरख्यावर तुमचा विश्वास नसेल तर अखेर तुम्हाला असें आढळून येईल कीं, तुम्हास अत्याचाराशिवाय दुसरा उपाय राहणार नाहीं. चरख्यावर विश्वास नसेल तर तुम्हास कौन्सिलांतच जावें लागेल; कारण तेथें जाऊन निदान तुम्हास कांही कैदी तरी सोडवितां येतील. अंदमानांतील अगर येरवड्यांतील कैदी सोडवावे या हेतूनें स्वराज्य-पक्षाचे लोक कौन्सिलांत गेलेले नाहींत. त्यांनीं जे ध्येय ठेऊन कौन्सिलप्रवेश केला, त्या ध्येयाला ते बरोबर जागले आहेत. चरख्याला तोड म्हणून फक्त कौन्सिलेंच रहातात; व म्हणूनच इतके लोक आज कौन्सिलाकडे वळले. कौन्सिलांत गेलेले लोक राष्ट्राच्या बुद्धीचे निवडक नमुनेच आहेत असें अखेर म्हणावेंच लागतें. ते कसलेले योद्धे आहेत. पंडित मालवीय व नेहरू, तसेंच दास व केळकर, यांचा स्वार्थत्याग स्वयंप्रकाशी आहे हें कोण नाकबूड करील ! मतभेद हे जगाच्या अखेरीपर्यंत चालतच रहातील. स्वराज्यपक्षाच्या लोकांना चरख्याच्या बाजूस वळवतां आलें म्हणजेच नाफेरवाल्यांचा खरा जय झाला असें म्हणतां येईल. लोक चरख्याच्या पक्षास मिळत नसतील तर त्याचें कारण इत-केंच कीं, लोकांना त्याची उपयुक्तता पटलेली नाहीं. ती देखील दाखविली पाहिजे. थोडेच फार मोठी बाण आहे. प्रत्येक नाफेरवाल्याला मांस असें म्हणणें आहे कीं, तुम्ही आपल्या तत्वांना, अनुसरण्यास योग्य असाल, व खरोखर तुमची वृत्ति

अहिंसावादी असेल तर तुम्ही स्वराज्यपक्षांशीं हस्तांदोलन करून 'आम्ही केले तें सर्व विसरून आम्हाला क्षमा करा' असें तुम्ही म्हणाल. कोणाच्याहि विरुद्ध मनांत वाईट बुद्धि ठेवण्याचा तुम्हास अधिकार नाही. इतकेंच नव्हे तर त्याच्या-विरुद्ध ब्रह्म काढण्याचें तुमचें काम नव्हे. याहून जास्त चांगलें मला तुम्हाला कांहींच सांगतां येणार नाही. वर्षअखेर सर्व प्रकार ठीक होतील."

स्वराज्य-पक्षाची स्थापना होऊन दोन वर्षे होतात न होतात तांच त्यांत तट पडण्याचा प्रसंग आला. तो ना. तांबे यांनी नागपूर गव्हर्नरच्या कार्यकारी मंडळावरील जागा स्वीकारल्याने. तांबे स्वराज्य-पक्षांतर्फे कौन्सिलांत निवडून आले होते व त्या पक्षाच्या बळावर कौन्सिलचे अध्यक्ष झाले होते. त्यांना कार्यकारी मंडळांत स्थान द्यावें असें गव्हर्नर साहेबांना सहजच वाटलें. कारण या मंडळांत बिनसरकारी मनुष्याकरितां एक जागा राखून ठेवण्याची प्रथा पडली होती. यापूर्वी ती नेमस्त लिबरल पक्षांतील एखाद्या पुढाऱ्याला द्यावी म्हणून सर मोरोपंत जोशी यांना देण्यांत आली होती. पण आतां त्या पक्षाला मागे टाकून राष्ट्रीय-स्वराज्यपक्ष पुढें सरसावला होता. तेव्हां ती त्याजकडेच जाणें प्राप्त. आणि कायदेमंडळाच्या प्रत्यक्ष अध्यक्षांना ती देऊं करणे याहून उचित गोष्ट कोणती ? पण प्रश्न होता तो हा कीं, स्वराज्य-पक्षांतील सभासदानें ती घ्यावी यांत औचित्य आहे किंवा नाही ? स्वराज्य-पक्षानें त्या वेळी अधिकाराच्या जागा स्वीकारून नये असें धोरण ठरविलें होतें ही गोष्ट खरी. आणि स्वराज्य-पक्षाच्या अधिकारी मंडळापुढें हा प्रश्न आला असता तर ती जागा घेऊं नये असा निर्णय झाला असता. ती जागा तांबे यांनी कोणास न विचारतां घेतली हें गैर झालें. ती घ्यावयाची तर स्वराज्य-पक्षाच्या सभासदत्वाचा गर्जनामा त्यांनी आधी द्यावयास पाहिजे होता. तोहि रीतसर दिला नव्हता. मागाहून दिला. नागपूर स्वराज्यपक्ष शाखेच्या कांहीं लोकांना तांब्यांनी देऊं केलेल्या जागेची वांती अगदींच माहीत नसेल असे म्हणवत नाही. तथापि या पक्षांतील महाराष्ट्रीय लोक टिळकांच्या परंपरेंत वाढलेले. यामुळें मिळेल ती जागा घ्यावी, राबवावी, ताबडवी असें त्यांचें खरें खासगी मत होतें. यामुळें त्यांनी तांब्यांना अप्रत्यक्ष मंमति दिली असण्याच्या संभव होता. कसेंहि असो. तांबे यांनी ती जागा स्वीकारल्याचें प्रसिद्ध होताच खासगी खेडी या नात्यानें मी त्यांना, वैयक्तिक अभिनंदनाची तार पाठविली. पण ती प्रसिद्ध होताच वादळ उठलें.



केवळ पहिला आवेग मनांत आल्याबरोबर ज्या गोष्टी कित्येक वेळां होतात त्यांतलीच एक माझी ही तार देखील होती. तांबे यांची माझी जुनी ओळख होती. विशेषतः टिळकांच्या वकिलीचें काम त्यांनी औरंगाबादेस वकील असतां स्नेहबुद्धिनें फुकट केलं, आणि त्यांचें वकीलपत्र ताईमहाराज प्रकरणीं माझ्या जोडीनें दाखल होत. ही गोष्ट माझ्या मनांत वर उसळून आली. आणि व्यक्तिशः त्यांचा उदय झाला याच्या अभिनंदनार्थच ती तार होती. तींत स्वराज्य पक्षाला उद्देशून एकहि शब्द नव्हता. तो विचार मनांत खराच असता तर मी तेंहि कांहीं कां लिहिलें नसतें ? जो विचार मनांतच नव्हता तो तारेंत कोठून येईल ! पण त्या बरोबर आतां मला असेहि वाटतें की, मी ती तार पाठविण्यांत थोडी घाई व चूकच केली. माझ्यासारख्या पुढाऱ्यानें, या तारेचा कांहीं विपरित अर्थ व परिणाम होईल की काय, या गोष्टीचाहि विचार करावयास पाहिजे होता. कारण केवळ शिस्तीच्या अभिमानाकरितां, १९२३ सालीं, माझे वडील बंधू म. चिं. केळकर हे खानदेशाकरितां स्वतंत्र उमेदवार म्हणून काँग्रेसला निवडणुकीला उभे असतां, माझ्या स्वराज्यपक्षाच्या उमेदवारांना यश मिळवें यासाठी मी बंधूंना मतें देऊं नये असे सभांतून मांगितलें. त्यापेक्षां तांब्यांना अभिनंदन न पाठविणें ही कांहीं अवघड अशी गोष्ट नव्हती. पण चूक झाली खरी. तांबे यांच्या कृत्याबद्दल अणे यांना काय वाटले हा एक वादाचा प्रश्न पुढें निघाला. त्या संबंधीं तपस्वी बाबा परांजपे यांनी खालील उद्गार काढल्याचें केसरींत प्रसिद्ध झालेलें आहे. ते म्हणाले, “ श्री. बापट यांचे पत्र मी वाचलें. सरकारच्या ताब्यांतील जागांवर सरसकट बहिष्कार घालण्याच्या स्वराज्य पक्षाच्या धोरणाला बऱ्याडोंतल आमही बहुतेक कार्यकर्ते ( यांत बापूजीहि येतात ) त्या वेळीं अगदीं कंटाळलां होतो. अशा परिस्थितींत श्री. तांबे यांनी गृहमंत्रिपदाची जागा स्वीकारली. त्यांत शिस्तीचा भंग झाला एवढीच तक्रार बऱ्याडच्या मंडळींत मुख्यतः होती. माझी स्वतःची तर श्री. तांबे यांच्या या कृत्याला पूर्ण संमति होतीच; पण बापूजींचीहि या कृत्याला ‘मूकसंमति’ होती, अशी माझी समजूत आहे. त्यानंतर या प्रश्नावर जो वाद झाला, त्यांत एकंदरीत त्यांची भूमिका तटस्थ्याची होती.”

पण अणे यांचा हा तटस्थपणा पुढें राहिला नाही. जयकर व मी यांच्या-बरोबर तेहि स्वराज्यपक्षांतून निघून प्रतिसहकारपक्ष काढण्यास तयार झाले.

वर माझी चूक मी कबूल केलीच आहे. आणि स्वराज्यपक्षाचे अध्यक्ष पं. मोतीलाल नेहरू यांनी खासगी रीतीने या प्रश्नाची चर्चा केली असती तर उलट सुलट काहीं खुलासे होऊन हा प्रश्न तडीला लागला असता व स्वराज्यपक्ष मोडलाहि नसता. पण या निमित्ताने पंडितजींचे आम्हा महाराष्ट्रीयविषयीचे कलुषित मन ढवळून बाहेर पडलें. त्यांनीं एकदम जाहीर मुलाखत देऊन 'महाराष्ट्रीयपक्ष हा स्वराज्य-पक्षरूपी शरीराचा कुजलेला भाग आहे. तो कापूनच काढला पाहिजे' अशी घोषणा केली. माझा जसा अविचार तसाच पंडितजींचा हा प्रत्य-विचार. आणि मग वादाला जें तोंड लागलें तें केव्हांहि आवरलेंच नाही. अणे यांची तांब्यांना पूर्वे समति नव्हती हे खास. पण प्रतिसहकारपक्षाला मिळाल्याने त्यांची पश्चात् मूक समति मिळाली हें सहजच ठरलें. नागपूर व वऱ्हाड प्रांतांत तांबे यांच्या निषेधाची एकहि सभा झाली नाही. किंवा एकाहि वर्तमान-पत्रानें त्यांना दोष दिला नाही. सर्वांची भूमिका एकच. ती अशी की, तांबे यांनीं आधी पक्षाचा राजीनामा देऊन मगच प्रधानपद स्वीकारले असेल असे वाटलें. पण तो जग मागाइन दिला. म्हणजे चूक झाली ती जागा पत्करली या मुख्य गोष्टीत नव्हे, तर राजीनामा योग्य वेळी पटविला नाही या गौण उपांग-भूत गोष्टीत.

तांबे प्रकरणीं वाद नेटाला लागायला दुसरीहि कारणे होती. आपल्या पायाखालीं काय जळतें आह्मे याचा पंडितजींनीं कधी विचार केला नाही. म्हणजे उदाहरणार्थ, तांब्याच्या नेमणुकीला नांवें ठेवणारे पंडितजी स्वतः स्क्रीन लष्करी कमिटीचे सभासद झाले, व सर्व लोकांनीं त्यांचा निषेध केल्यावर मग त्यांनीं तिचा राजीनामा दिला. स्क्रीन कमिटीच्या सभासदनाला भत्ता होता ही गोष्ट लक्षांत ठेविली पाहिजे. ती जागा सरकारनियुक्त 'वेजवावदार' होती. प्रथम जागा पत्करली, काम केलें, व मग राजीनामा दिला यांत पंडितजींनीं काय साधलें ? 'बुंदसे गयी तो ह्रौदसे आती नही' हीच म्हण सार्थ झाली. तसेंच त्या वेळच्या वॉर्किंग कमिटीचे सभासद वॅ. सेनगुप्त यांनीं अशीच मौज केली. याच सुमारास वॅ. एस्. आर. दास यांना गव्हर्नर जनरलचे लॉ मंत्रर नेमले. त्यांच्या मेजवानीला सेनगुप्त हे गेले ! मग ही गोष्ट वॉर्किंग कमिटीवर असतां सेनगुप्त यांनीं कशी केली ! ती समति नव्हे काय ! पण पंडितजींनीं सेनगुप्त यांच्यावर शिस्त धरली नाही. असेंल्लीत सरकारी मंत्र्यांचा 'तुमचें तोंडहि पाहूं

नये' असें टाकून बोलणारे पंडितजी संध्याकाळीं त्याच मंत्र्याबरोबर बसून ख्याली-खुशाली करित व मद्याचे पेलें झोकीत. तें तरी कोणाला मानवत होतें !

प्र. स. पक्षाची रीतसर स्थापना १९२५ च्या नोव्हेंबर महिन्यांत झाली तरी त्याआधीं मे महिन्यापासून त्या पक्षाच्या तत्त्वानें आपलें डोकें वर काढलें होतें. या गोष्टीचा खुलासा मी ता. १७ नोव्हेंबरच्या केसरींत स्पष्टपण केला होता. त्याचाच उतारा या खालीं देतो. म्हणजे वेळोवेळीं पं. नेहरूंना मी युक्तिवादाच्या आधारावर जीं उत्तरें देत होतो त्यांचा पुनरुच्चार करण्याचें कारण उरणार नाहीं. तो उतारा असा—

“प्रतियोगी सहकारितेचा वाद गेल्या तीन आठवड्यांत अवचित पुढें आला ही गोष्ट निराळी. पण शांत मनानें विचार करणारास असे दिसून येईल कीं, निदान गेल्या मे महिन्यापासून तरी हा वाद त्यांच्यापुढें आहेच. त्या महिन्यांत सातारा येथें महाराष्ट्र प्रांतिक परिषद भरली होती, तीन जो एक सहत्वाचा ठराव सर्वसंमत झाला त्याची आठवण आज वाचकांना विस्तारानें करून देणें अवश्य झाले आहे. वस्तु प्रत्यक्ष डोळ्यापुढें असली तरी मन विशेष कारणानें ओढलें गेलें नसलें तर तिचे सविकल्पक ज्ञान होत नाहीं; असाच कांहींसा प्रकार या ठरावासंबंधानें झालेला दिसतो. तर प्रथम हा ठराव काय होता तें सांगून नंतर त्यावरून हल्लीच्या वादावर त्यामुळें काय प्रकाश पडतो ते पाहूं.

“सातारा प्रांतिक परिषदेतील ठराव क्रमांक ९ हा खालीं दिल्याप्रमाणें होता—

“देशाच्या राजकारणांत मंदाई उत्पन्न झाल्याबद्दल परिषदेला वाईट वाटत आहे. परिषदेचें असें स्पष्ट मत आहे कीं, ही मंदाई उत्पन्न होण्यास सर्वस्वी नसलें तरी बव्हंशी कारण म्हणजे काँग्रेसला स्वतःचा असा राजकीय कार्यक्रम नाहीं हें होय. काँग्रेसनें आपलें सर्व लक्ष राजकारणाशीं संबंध नसलेल्या विधायक कार्य-क्रमाकडे लावलें आहे; व देशांतील अनेक राजकीय पक्षांत एकी नाहीं म्हणून ही परिषद ऑल इंडिया काँग्रेस कमिटीला अशी शिफारस करते कीं, देशांतील राजकीय जीवनांत चैतन्य उत्पन्न होण्यासाठीं काँग्रेसनें राजकीय कार्यक्रम हातीं घ्यावा. अमृतसर काँग्रेसप्रमाणें काँग्रेसमध्ये इतर पक्ष सामील होण्यासाठीं अवश्य तर सर्वास इष्ट अशा दुरुस्त्या स्वराज्य-पक्षाच्या कार्यक्रमांत कराव्या, व अशा रीतीनें प्रस्तुतच्या राजकीय झगड्यांत कौन्सिलांतून व बाहेरून सरकाराशीं तोंड देण्यास अनुकूल अशी परिस्थिति निर्माण करावी.”

“ वरील ठरावांत मुख्यतः खालील गोष्टी येतात. ( १ ) राष्ट्रीय सभेने स्वतःचें असें राजकीय धोरण स्वीकारावें. ( २ ) मूळाधार स्वराज्य पक्षाचा कार्यक्रम हाच आपला कार्यक्रम असें तिनें मानावें. ( २ ) तथापि वरील दोहों-पेक्षां अधिक महत्त्वाची गोष्ट ही कीं, राष्ट्रीय सभा जी हल्लीं एकपक्षीय होऊन एकांगी अशी बनली आहे तें तिचें स्वरूप जाऊन ती पूर्वीप्रमाणे सर्वपक्षीय व्हावी. ( ४ ) पण राष्ट्रीय सभा सर्वपक्षीय व्हावयाची तर माझाच कार्यक्रम आहे तसाच राष्ट्रीय सभेनें घेतला पाहिजे असा आग्रह स्वराज्य पक्षाला धरतां यावयाचा नाही. याकरितां त्या कार्यक्रमांत तिला अवश्य तो फेरबदल करतां आला पाहिजे. आणि ( ५ ) असहकारितेच्या युगाचा आरंभ होण्यापूर्वी अमृतसर येथें झालेल्या राष्ट्रीय सभेच्या प्रसंगी जो कार्यक्रम मान्य झाला, त्याचा पुनरुद्धार केल्यांस तोच आजहि सर्वसंमत कार्यक्रम असा मानला जाईल, आणि राष्ट्रांत पुनः ऐक्य नांदूं लागेल. वरील ठराव विठ्ठलभाई पटेल व केळकर यांच्या संमतीनें रचला गेला, व जरी केळकर यांनीच तो पुढें मांडला तरी विठ्ठलभाई यांची त्याला संमति होती. सुताची वर्गणी राष्ट्रीय सभेतून काढून टाकण्याविषयीचा दुसरा ठराव असून तो पुढें मांडण्याचें काम पटेल यांनीं स्वतः स्वीकारलें. ता.पर्थ, पटेल व केळकर यांच्या संमतीनें व सहविचारानें नाफेरपक्षास अप्रिय व बंडखोरीचे वांटण्यासारखें हे दोन ठराव सातारा परिषदेनें मान्य केलें.

“ त्यानंतर ध्यानांत घेण्याची गोष्ट ही कीं, सातारा प्रांतिक परिषदेला पुष्कळ लोक आले, तरी आले नव्हते असेहि पुष्कळच होते. म्हणून अशांची संमति या ठरावाना आहे कीं नाहीं हें निश्चित करण्याचा प्रयत्न परिषदेनंतर करण्यांत आला. पाटणां येथें ऑल-इंडिया काँग्रेस कमिटी लवकरच भरावयाची होती, आणि तिजमध्यें राष्ट्रीय सभेचें धोरण आगाऊ ठरवावयाचें होतें. याकरितां वरील ठरावावर आणि हातभुतांची वर्गणी काढून टाकण्यांत यावी या ठरावावरहि महाराष्ट्रांतील बहुजनसमाजाचें मत अजमावण्याकरितां मतपत्रिका बाहेर पाठविण्यांत आल्या. तेव्हां जून व जुलै या दोन महिन्यांत तीन हजारांवर मते या दोनहि ठरावांस अनुकूल अशीं लिहून आलीं व आणखीहि पुढें येणार होतीं. परंतु मध्यंतरी पाटणा येथील सभेच्या आधींच महात्मा गांधी यांनीं वरील ठरावांतील तत्त्वे जवळ जवळ मान्य केल्याचें ‘यंग इंडिया’ पत्रांत प्रसिद्ध केलें, यामुळें पुढें मतपत्रिका मागविण्याचें बंद करण्यांत आलें. जें कार्य व्हावयाचें तें

परस्पर झालें, आणि मग महाराष्ट्राचें मत अमुक म्हणून ऑ. इ. काँ. कमिटीपुढें मांडण्याचें कारणच पडलें नाहीं. दीड-दोन महिन्यांत हातीं आलेल्या सव्द्यांची जिल्हावार वांटणी खालीलप्रमाणें आहे —

जिल्ह्याचें नांव	सव्द्यांची संख्या
१ रत्नागिरी	८४१
२ ठाणें	३९६
३ कुलाबा	३५६
४ प. खानदेश	३४६
५ पुणें	३४१
६ सातारा	२४८
७ मुंबई	१९८
८ नाशिक	१०१
९ पूर्वखानदेश	९१
१० अहमदनगर	४७
११ सोलापूर	४३

एकूण

३००८

“असो. महाराष्ट्रास संमत असलेल्या या ठरावांत अमृतसर येथील राष्ट्रीय सभेचा जो उल्लेख करण्यांत आला आहे त्याचें मर्म काय हें आतां पाहूं. ही सभा १९१९ सालच्या डिसेंबरांत भरली होती. त्यापूर्वी पार्लमेंटमध्ये नवा गव्हर्नमेंट ऑफ इंडिया ॲक्ट मंजूर झाला होता. हिंदुस्थानांतून विलायतेस गेलेलीं अनेक शिष्टमंडळें परत आलीं होती. महात्मा गांधी पूर्णपणें उद्योन्मुख झाले होते. पंजाबांत लष्करी कायद्यानें अटकेंत पडलेले कित्येक पुढारी, तसेंच उभयतां अग्निबद्ध, हे कैदेतून नुकतेच सुटून परत आले होते. टिळक व दास दोघेहि जोरांत होते. अशा परिस्थितींत भरलेल्या राष्ट्रीय सभेचें अध्यक्षस्थान पंडित मोतीलाल नेहरू यांचेकडे होतें. अर्थात् या सभेंत झालेलीं भाषणें, ठराव आणि त्यांत स्पष्ट दिसून आलेली विचारसरणी हिला तेव्हां तर महत्त्व होतेंच, पण आज कलकत्याच्या जादा राष्ट्रीय सभेपासून राष्ट्रानें हातीं घेतलेला असहकारितेचा प्रयोग, ९९ हिंशांनीं व त्या प्रयोगाच्या मूळ पुरस्कर्त्यांच्या संमतीनेंच, समाप्त झाल्यावर

अमृतसरच्या या ठरावांना, भाषणांना व धोरणांना पुनः एक वेळ पहिला दिवस असल्यासारखे ताजें महत्त्व येत आहे. नित्य व नैमित्तिक या गोष्टींचा विवेक कोणासहि सुटलेला नाही. राष्ट्रालाहि तो सुटत नाही. असहकारितेचा प्रयोग नैमित्तिक होता, व प्रायः या ज्ञानामुळेच एक वर्ष या सुदतीला महात्मा गांधी यांनी लेखांत व भाषणांत वारंवार घोळविलें. कोणतीहि नैमित्तिक गोष्ट ही कालाच्या दृष्टीने मर्यादित अवधीची असते हा जनतेचा अनुभव असल्यामुळे एक वर्ष हा शब्द त्यांच्या तोंडांतच नव्हे तर मनांतहि बसला होता. या एक वर्षाची पुढे दोन, तीन, चार वर्षे झालीं. अखेर गतवर्षी असहकारितेचे पंचप्राण म्हणजे जे पंचबहिष्कार ते राष्ट्रीयसभेच्या कार्यक्रमांतून पुमून टाकले जाऊन, विधायक कार्यक्रमांपैकी खादीकार्याच्या एका प्राणावर या राष्ट्रीय सभेच्या कार्यक्रमाची धुगधुगी शिळक उरली ! शरीरांत जीव आहे की नाही हे ओळखण्याला नाकाशीं सूत धरणें हा एक उपाय आहे. पण या दृष्टीने पाहतांहि सूतसंघ एक तर वेगळा काढण्यांत आला, आणि त्यांत दुसऱ्यातिसऱ्या कोणाचा हात नसतां त्याचेंहि कार्य मोठ्या धडाडीने चाललें आहे असे फारसे ऐकूं येत नाही. आणि म. गांधी हे राष्ट्रीय सभेच्या सर्वाधिकाराचे जागीं स्वराज्यपक्षाची नेमणूक करण्यास तयार झाले आहेत, व स्वराज्य पक्षाचा कार्यक्रम राजकारणाच्या स्वरूपाचाच रहावयाचा ठरला आहे. अशा परिस्थितींत जुन्या अमृतसरच्या राष्ट्रीय सभेच्या ठरावाची आठवण लोकांना झाली तर त्यांत काय नवल ! पहिला बाण कोठें पडला याचें विस्मरण होऊन तो हरवतोसे वाटलें तर दुसरा बाण त्याच दिशेने फेंकला असतां दुसरा पडतो त्याच्या आसपास पहिला सांपडतो असा तिरंदाज लोकांचा अनुभव आहे. राजकारणांतला धागादोरा तुटून त्याचे टोंक डोळ्याआड झाले. पण फिरून तोच दोरा वळवून पुढें चालवावयाचा असल्यास वरील तिरंदाजी युक्तिसारखीच युक्ति करावयास पाहिजे. आणि अमृतसरच्या राष्ट्रीय सभेच्या ठरावाच्या आसपास धुंडाळल्यास राजकारणाच्या तुटलेल्या धाग्यादेऱ्याचीं टोंकें पुनः हातीं लागतील असा विचार करूनच समयज्ञ अशा सातारा प्रांतिक परिषदेनें त्या ठरावाची लोकांना आठवण करून दिली.

“या ठरावांत असे स्पष्ट म्हटलें आहे कीं, मुभारणा निराशाजनक व अपुऱ्या आहेत हें खरें; तरी त्यांना भरपूर राबवून घेऊन त्यांचा होईल तितका उपयोग पदरांत पाडावा. आणि उरलेल्या अधिकाराचें भांडण पूर्वीसारखेंच चालूं ठेवावें. हा

ठराव महात्मा गांधी, लो. टिळक व देशबंधु दास या तीन व्यक्तींच्या एकीकृत विचारांचा परिणाम होय. आणि जेव्हां एकट्या लोकमान्यांचे, किंवा एकट्या महात्माजींचे, किंवा एकट्या देशबंधूंचे मत एकेकटें घेतलें असतां लोकांस पटत नाहीसं दिसतें, तेव्हां या त्रिमूर्तीच्या एकवाक्यतेनें बनलेल्या ठरावाहून अधिक स्थान राष्ट्राला दुसरे कोणतें मिळणार ? गेल्या अंकांतील अप्रलेखामध्ये एक हात तें गच्च पकडण्याला गुंतवून, दुसरा हात उरलें तें मिळवावयाला मोकळा ठेवावा व चालवावाहि, अशी जी दोन हातांच्या कामाची वांटणी श्रेयस्कर म्हणून दर्शविली, तीच मूर्तिमंत अमृतसरच्या ठरावांत दिसून येते. मिळालेल्या सुधारणा हातांत पुण्या पकडून त्यांचा पूर्ण उपयोग करण्याच्या कामीं चार बोटांचा हल्लीं स्वराज्य-पक्ष उपयोग करीत आहे; त्याऐवजीं त्यानें मन मोकळें करून पांचहि बोटांचा उपयोग करावा; पण तो आजपासून नव्हे तर १९२७ सालापासून करावा, येवढेंच आम्ही म्हणत आहों. आणि आमच्या म्हणण्याला पं. मोतीलाल नेहरू यांचा आजचा नसला तरी पांच वर्षांपूर्वींचा आधार आहे हें आम्ही सुदैव समजतां.

“ १९१९ सालच्या अमृतसरच्या राष्ट्रीय सभेचें अध्यक्षस्थान पंडित मोतीलाल नेहरू यांनीं मंडित केलें होतें. त्या वेळीं अध्यक्ष या नात्यानें केलेल्या भाषणांत खालील मजकूर आहे “ सुधारणांचा स्वीकार केलाच पाहिजे अशा प्रकारचें राष्ट्रीय सभेचें कर्तव्य ठरत नाही, किंवा उलटपक्षीं पार्लमेंटानें ज्या सुधारणा देऊं केल्या त्या नाकारून निरुपयोगी करण्याचीहि शक्ति किंवा अधिकार राष्ट्रीय सभेला नाही. राजकीय सुधारणा मागण्याच्या कामीं राष्ट्रीय सभेनें अधिकार चालविला, व तो देण्याच्या कामीं पार्लमेंटानें आपला अधिकार चालविला. कित्येक बाबतींत राष्ट्रीय सभेच्या मताला पार्लमेंटानें मान दिला, कित्येक बाबतींत आपलेंच म्हणणें चालविलें. पार्लमेंटच्या मनांतील युक्तिवाद आम्हांस कांहीं पटतो व कांहीं पटत नाही. सुधारणांचा कायदा हिंदी जनतेच्या इच्छेप्रमाणें रचला गेलेला नाही, आणि राष्ट्रीय सभेनें केलेल्या कमीत कमी मागणीपेक्षांहि कांहीं देगण्या अपुण्या पडतात. तथापि या कायद्यामुळें जें हित होणार आहे किंवा पाऊल पुढें पडणार आहे त्याचें महत्त्व आपण मुद्दाम होऊन कमी करणें किंवा भासविणें हें योग्य नाही. आपण हें लक्षांत ठेवलें पाहिजे कीं, या कायद्यानें आम्हाला कांहीं सत्ता किंवा अधिकार दिला जात आहे; व आजपर्यंत ज्या देशसेवेचीं द्वारे पूर्णपणें आमच्या मार्गांत बंद करून ठेव-

प्यांत आलीं होतीं तीं उघडलीं जाऊन नवे मार्ग दिसू लागले आहेत. या स्थितींत आपणाला जे अधिकार मिळाले त्यांचा जास्तीत जास्त उपयोग करून घेणें व जे आपणास मिळाले पाहिजे पण अजून मिळाले नाहीं त्याकरितां सरकारच्या मार्गें मागणीचा तगादा करणे हें आमचें स्पष्ट कर्तव्य ठरतें.”

“ शेवटीं एकच गोष्ट सांगावयाची उरते ती ही कीं, पंडितजींच्या वरील उद्गारांत प्रधानमंडळें बनवून कायदेकौन्सिलांचा उपयोग करून घेणें ही गोष्ट सहजच येते. अर्थात् मी तेव्हां जें बोललों तें चुकीचें होतें असें वाटलें तर त्यांनीं म्हणावें, तसें म्हटल्यास त्याला आमचीं दोन उत्तरे आहेत. पहिलें असें कीं, आमचीहि आज नुक असली तर तिजमुळें केवळ चुकीखेरीज इतर कोणतेहि आरोप पंडितजींना करण्याचें कारण रहात नाही. आणि दुसरें असें कीं, १९१९ व १९२५ या दोन सालांतील त्यांची धोरणें परस्पर विरोधी हें निश्चित. अर्थात् त्यांचें पूर्वीचें मत चुकीचें असण्याइतकाच आजचेहि मत चुकीचें असण्याचा संभव आहे. राजकारणांत मते हीं प्रगमनशील असतात याचा अर्थ इतकाच ध्यावयाचा कीं, तीं बदलू शकतात. परंतु नव्या जुन्या मतांपैकीं कित्येक वेळां नव्यापेक्षां जुनीं मतेच अधिक सयुक्तिक ठरण्याचा संभव असतो, आणि यामुळेच स्वराज्य पक्षांतील एकाद्या सभासदानें आजच्यापेक्षां पंडितजींच्या जुन्या मतांवर अधिक भर दिला तर हा त्याचा गुन्हा त्याला स्वराज्य पक्षांतून घालवून देण्याइतका तरी खचित भयंकर ठरत नाहीं.”

प्रतियोगी-सहकार पक्षाची स्थापना १९२५ च्या नोव्हेंबरांत झाली. तेव्हां निरनिराळ्या वर्तमानपत्रांतून त्या पक्षाविषयीं कोणच्या प्रकारचें लोकमत प्रगट झालें याचे कांहीं नमुने देतोः—

लाहोर, सन्डे टाइम्स—केळकर-जयकरांना पक्षांतून काढून लावण्याची धमकी देण्यांत पंडित नेहरू यांनीं अविचारीपणा केला. प्रतिसहकारितेवर श्रद्धा ठेवणारे आणखी कितीतरी सभासद आहेत याची पंडितजींना माहिती नाहीं असें दिसतें.

लाहोर, ट्रायब्यून—स्वराज्यपक्षांत यादवी माजली तिला पं. नेहरूंचा अविचारच कारणीभूत आहे. जयकर यांनीं पंडितजींना रोखठोक असाच जबाब दिला आहे. परिस्थितीप्रमाणें सहकारिता किंवा अडवणूक हीच प्रतिसहकाराची



व्याख्या ठीक होय. स्वराज्यपक्ष तरी याहून वेगळें काय करीत आहे ! ( शीखांचें वर्तमानपत्र )

**कलकत्ता, बंगाली**—केळकर-जयकर यांच्या राष्ट्रीय भावनांतील सच्चे-पणा व शुद्ध हेतु, त्याप्रमाणें त्यांची सूक्ष्म व अचूक राष्ट्रीय दृष्टि, आणि त्यांच्या विचारांतील व्यवहार्यता व तर्कशुद्धता याविषयी कोणासच संशय वाटणार नाही. जयकर-केळकरांची प्रतिसहकारितेची मोहीम आजकालच्या राजकारणांत क्रांति-कारक ठरेल, व त्यांना या मोहीमिंत लोकांचा आधार मिळेल. ( बंगाल राष्ट्रीय पक्षाचें वर्तमानपत्र )

**मद्रास, न्यू इंडिया**—असेंल्लीत मोतीलाल नेहरूंनी आपली मागणी मांडल्यापासून स्कीनकमिटीवरील जागा स्वीकारीपर्यंत प्रतिसहकारिताच केली नाही तर काय ! या वादांत आमची सहानुभूति महाराष्ट्रियांकडे आहे. त्यांच्या मार्गानेंच तरणोपाय लवकर सांपडणार आहे. पंडितजीचा मार्ग वांकडा तिकडा वरखाली चक्राकार जतो, व त्याचा शेवट काय होणार हें कळत नाही. ( बेझंट-बाईचें वर्तमानपत्र )

**दिल्ली, हिंदुस्थान टाईम्स**—प्रतिसहकार म्हणजे शक्य तेथें अडथळा करावा, नसेल तेथें तटस्थ रहावें, आणि मिळेल तेथें सत्ता बळकावून आक्रमण करीत जावें हाच उत्तम मार्ग होय. ( पं. मदनमोहन मालवीय यांचें वर्तमानपत्र )

**लाहोर, पीपल**—मुंबईच्या स्वराजिष्ठ आमदारांनी दिवाणगिच्या पत्कर-ण्याच्या धोरणाचा पुरस्कार केला हें योग्यच केलें. या कामीं प्रत्येक प्रांताला परिस्थितीप्रमाणें वागण्याचें स्वातंत्र्य देणेंच श्रेयस्कर होय. केवळ अडवणूक हेंच जर स्वराज्यपक्षाचें धोरण म्हणावयाचें तर, पटेल यांना असेंल्लीचें अध्यक्षपद कां दिलें ! निःपक्षपाती अध्यक्षापेक्षां सत्ताधीश दिवाण किंवा कारभारी यांना लोकाहित साधण्याची संधि अधिक मिळते. ( लाला लजपतराय यांचें वर्तमानपत्र )

**कराची, सिंध ऑब्झर्व्हर**—स्वराज्यपक्षांतील कारभारी मंडळाचा जुलूम असह्य झाला म्हणूनच प्रतिसहकार पक्ष निघाला !

**मुंबई, कैसर-इ-हिंद**—नवा पक्ष काढण्यांत केळकर-जयकर यांना कोणताच स्वार्थ साधावयाचा नव्हता. हल्लीच्या राजकारणांत माजलेलें ढोंग त्यांना

आवडत नाही इतकेंच. ते सच्चैषणानें सरळ चालणारे पुढारी आहेत. केळकर-जयकर राजीनामे देऊन स्वस्थ बसले असते तर त्यांना नीतिधैर्य नाही असेंच लोकांनीं म्हटलें असतें. स्वराज्यपक्षाचें अडवणुकीचें ढोंग पुरे करा असे कोणीतरी सांगावयास पाहिजे होतें तें काम या दोघांनीं केलें. त्यांचें चारित्र्य निष्कलंक आहे म्हणून या वादानें स्वराज्यपक्षाचें धोरण स्पष्ट व सुसंगत झाल्यास राष्ट्राला तो एक मोठा लाभच होईल.

**लखनौ, वेल्थ ॲण्ड वेल्फेअर**—स्वराज्यपक्ष जर एकजात अडवणुकीचीच भाषा सदोदित अविवेकानें बोलत राहील तर राष्ट्रहित साधण्याला तो निरुपयोगी ठरेल. कानपूरच्या राष्ट्रीय सभेनें प्रतिसहकार पक्षाचें धोरण पसंत करावें.

**मच्छलिपट्टण, जन्मभूमि**—केळकर-जयकर कंपूर्शी पं. नेहरूंचा जो वाद चालला त्यांत महाराष्ट्रपक्षानेंच विजय मिळविला. हे दोघे दिवाणगिन्यांच्या गुळखोबन्याला भुळणारे कुकुवाळ नाहीत, व पंडितजींच्या धमकीला भीक घालण्याइतके ते भित्रेहि नाहीत. (हें पट्टाभिसीतारामय्या यांचें मत आहे !)

**मुंबई, इंडियन सोशल रिफार्मर**—पंडित नेहरू यांचें आव्हान महाराष्ट्रांनें स्वीकारलें आहे. तीन वर्षांच्या अनुभवानें शहाणे होऊन कानपूरच्या राष्ट्रीय सभेनें प्रतिसहकारितेच्या धोरणाला पाठिंबा द्यावा हेंच योग्य.

बाबु अरविंद घोष हे ध्येयवादी क्रांतिकारक व स्वातंत्र्यभक्त असें मानतात. तथापि विशेष परिस्थितींत प्रतिसहकारिता करणें हें त्यांनाहि संमत होतें याविषयी ता. २ मार्च १९२६ च्या केसरीतील एक उतारा याप्रसंगीं यासंबंधांत देण्यासारखा आहे म्हणून तो खालीं देतो.

**अरविंदबाबूंचा संदेश**—पुन्हाणा प्रांत होण्यापूर्वीं जुन्या राष्ट्रीयपक्षांनें जी चळवळ केली त्यांत महाराष्ट्रप्रमाणें बंगाल प्रांत हा प्रमुख होता. महाराष्ट्रांत राष्ट्रीय पक्षाच्या पुढाऱ्याचें अखेरचें राजकीय बुद्ध “प्रतियोगी सहकारिता” किंवा “मिळालेलें पदरांत घ्या व बाकीचें मिळविण्याचा उद्योग करा” हें होतें. बंगालच्या राष्ट्रीय पक्षाचे तेजस्वी पुढारी बाबू अरविंद घोष यांनीं, पांढेचरीस जाण्यापूर्वीं, आपला अखेरचा निरोप म्हणून १९१० सालीं जें उघड पत्र आपल्या देशबांधवांना लिहिलें तें त्यांचें राजकीय ‘व्यवस्थापन’ समजण्यांत येतें.

या पत्रांत अरविंदांनीं “ अर्धवट स्वराज्यहि स्वीकारून त्याचा पूर्ण स्वराज्य मिळविण्याच्या कामीं उपयोग करा ” अशा स्पष्ट शब्दांत प्रतियोगी सहकारितेचाच उपदेश केलेला आहे. हें पत्र “ कर्मयोगिन् ’ मध्ये प्रसिद्ध झालें होतें. त्यांतला प्रतियोगी सहकारितेसंबंधाचा उतारा महत्त्वाचा असल्यामुळे पुढें देत आहां—

“ स्वराज्याचें पूर्ण दान पदरांत पडेलपर्यंत सहकारिता करण्याचे, सतत व आग्रहानें नाकारणें याच एका धोरणाला राष्ट्रीय पक्ष बांधलेला आहे असें सामान्यतः समजण्यांत येते. राष्ट्रीय पक्षाच्या पत्रकारांनीं ही चुकीची समजूत खोडून काढण्याची खबरदारी पूर्वी घेतली नाहीं, कारण त्या वेळीं तो एक व्यावहारिक प्रश्न नव्हता. असल्या प्रश्नाची चर्चा करण्यापेक्षां निःशस्त्र प्रतिकार व पूर्ण स्वावलंबन यांचें ध्येय लोकांना मान्य कसें होईल याचीच राष्ट्रीय पक्षाला मुख्य काळजी त्या वेळीं होती. पण हें उघड आहे कीं, वरच्यासारखा सिद्धान्त पुढें मांडणारा पक्ष हा व्यावहारिक विचारी कार्यकर्त्यांचा न ठरतां आग्रही तत्त्ववादी व ध्येयमग्न लोकांचा ठरेल. जोपर्यंत तांबा नाहीं तोपर्यंत सहकारिताहि नाहीं हें राष्ट्रीय पक्षाचें तत्त्व होय. ज्या अर्थी आमच्या कोणत्याहि प्रकारचा तांबा दिला जात नाहीं त्याअर्थी तो मिळेपर्यंत सहकारिता नाकारणें ही गोष्ट शक्य तितक्या पूर्णपणें राष्ट्रीय पक्ष उपदेशीत आहे. पण समजा, लोकांनीं निवडलेल्या लोकसभेला संरक्षक जकाती बसविण्याचा अधिकार देण्यांत आला तर, या हक्काचा उपयोग न करतां पूर्वीचा व्यापार-विषयक बहिष्कार चालू ठेवावा असें कोणताहि समंजस पक्ष म्हणणार नाहीं हें उघड आहे. किंवा समजा, लॉर्ड रे यांनीं एके वेळीं बेत केला होता त्याप्रमाणें शिक्षणावरील सरकारी तांबा काढून तो लोकसभेच्या हातीं दिला, तर त्या शिक्षणावर बहिष्कार घाला असें कोणताहि समंजस राजकीय चळवळीया मनुष्य सांगणार नाहीं. किंवा समजा, कोर्टांत हिंदी न्यायाधीश नेमले, व ते अंमलबजावणी खात्याला जबाबदार न रहातां लोकांना प्रतिनिधि असलेल्या मिनिस्टराला जबाबदार राहिले, तर राष्ट्रीय पंचायती या मुख्य कोर्टांना पोषक व पुरवणी स्वरूपाच्याच राहतील. त्याचप्रमाणें ज्या कारभारांत लोकांचा तांबा बिलकुल नाहीं त्याच्याशी सहकारिता करण्याचें नाकारणें या धोरणामध्ये, लोक हे ज्या राज्यकारभाराचा परिणामकारक असा अवयव आहेत त्यांतहि सहकारिता करण्याचें नाकारणें ही गोष्ट येत नाहीं. अरेरावी देणग्या नाकारणें म्हणजे लोकांना कायमच्या मिळालेल्या हक्कांचा

उपयोग करण्याचें नाकारणें मात्र नव्हे. स्वावलंबन व निःशस्त्रप्रतिकार यांची चळवळ सुरू करण्याचा हेतु हा होता कीं, स्वराज्याचे निरनिराळे अंश देण्यास शांततेच्या व नैतिक दावांच्या जोरावर सरकारास भाग पाडावें, व हे अंश न मिळाल्यास नोकरशाहीच्या संस्था नाहींशा करण्यासाठीं आपल्या स्वतंत्र संस्था उभाराव्या. दिलेले हक्क लोकांनीं स्वीकारल्याने पूर्ण स्वराज्याचा हक्क, किंवा पुढेमागे लोकांच्या हक्कांत अरेरावीनें ढवळाढवळ केल्यास निःशस्त्रप्रतिकाराचा उपयोग, या दोनहि गोष्टी कायमच्या सोडल्या असें मुळींच होत नाहीं. हे हक्क स्वीकारण्याचा अर्थ इतकाच कीं पूर्ण स्वराज्य मिळविण्याची पायरी व साधन म्हणून अर्धवट स्वराज्याचाहि उपयोग करावा. ”

याशिवाय महाराष्ट्र, मुंबई, वऱ्हाड, नागपूर या प्रांतांतील मराठी वर्तमानपत्रांनीं आपलें पाठवळ दिलें होतंच. प्रतिसहकार पक्षाची स्थापना केल्यामुळें मी बंडखोर ठरलों असे कांहीं लोकांनीं म्हटले तरी, त्यामुळें मी अगदी टाकावू ठरलों नव्हतां याचें प्रत्यंतर हेंच कीं, या सालच्या राष्ट्रीय सभेच्या अध्यक्षपदाच्या निवडणुकींत, नेहरू प्रभृतींनीं किंवा गांधींच्या अनुयायांनीं मिसिस नायडू यांच्याकरितां विशेष खटपट केल्यामुळें त्यांना पहिल्या नंबरची पण मला दुसऱ्या नंबरची मते मिळाली. कानपूरच्या राष्ट्रीय सभेच्या एका आवारांत एका चौकाला ‘केळकर चौक’ असें नांव देण्यांत आलें होतें. आणि कानपूर म्युनिसिपालिटीनें ज्या चार पुढाऱ्यांना मानपत्र दिलें त्यांतला मी एक होतो. १९२६ सालीं प्रतिसहकार पक्षाला कायदेमंडळांच्या निवडणुकींत सर्वत्र यश आलें हें तर प्रतिसहकारपक्षाच्या लोकप्रियतेला आलेलें मोठेंच प्रत्यंतर होय.

१९२५ सालीं मुंबई कॉनिकल पत्रांत माझे एक टीकाकार एल्. जी. के., (लक्ष्मण गणेश खरे) कॉनिकलचे एक दुय्यम संपादक यांनी मजविषयीं एक स्वतंत्र लेख लिहिला. त्यांत मला अनुकूल व प्रतिकूल अशी दोन्ही मते प्रकट केलेलीं असल्यामुळें ती टीका या खालीं देतो. गुण व दोष या दोन्हीकडे विवेचक दृष्टीनें पाहणारांचें म्हणणें आपणाला सर्वस्वी मान्य नसलें तरी एक ग्राह्य पुरावा म्हणून तो जमेस धरावा लागतो. रा. खरे म्हणतात—“मी डेक्कन कॉलेजांत असतांना प्रि. बेन यांनीं केळकरांचा उल्लेख एकदां तिरस्कारानें केलेला आठवतो. पण तेच केळकर

तेव्हां टिळकांचे नमुनेदार चिटणीस म्हणून परिणति पावत होते. सतत परिश्रम करण्याची केळकरांची शक्ति ही विस्मयकारक आहे. टिळकांना एक उंची दर्जाचा आणि कर्तृत्ववान मदतनीस मिळणार अशी स्वतः टिळकांची व इतरांची अपेक्षा बनत चालली होती व ती प्रत्ययालाहि आली. गेल्या वीस वर्षांत त्यांनी राजकारणाचें व वाङ्मयाचें काम अत्यंत हौसनें केलें. भाषा स्पष्ट समर्पक व संभावित, तथापि विषयासंबंधी व माहितींत अत्यंत काटेकोरपणा हे गुण त्यांच्या सर्व प्रकारच्या वाङ्मय लेखनांत पूर्णपणें दिसून येतात. पण एक गोष्ट गौण झाली ती ही की पुष्कळ काळपर्यंत टिळकांच्या छायेत दुय्यम स्थान घेऊन कार्य करण्याची जी संवय केळकरांना एकदा लागली ती टिळकांच्या मरणानंतरहि गेली नाही. एका शब्दांत सांगावयाचें तर केळकरांचा विनय हाच त्यांचा मुख्य दोष होऊन बसला आहे ! शिवाय ते आपल्या भाषणांत शुद्ध विषय प्रतिपादन कितीहि उत्तम व विनोदपूर्ण रीतीनें करित असलें तरी, प्रचंड लोकसभांना भावनावश करून गदगदा हलविण्यासारखें किंवा उत्साहाने उठावणी देण्यासारखें मैदानी वक्तृत्व त्यांना करता येत नाही. सरकारी न्यायखात्यांत ते न्यायाधीश झाले असते तर ज्युरीला निःपक्षपातपणें खटल्यांतील मर्म समजावून देण्याच्या कामी त्यांचा हात धरणारा कोणी भेटला नसता. त्यांना मोठेपणाचें जें स्थान मिळालें त्याचीच केव्हां केव्हां अडचण झाल्याची ते भासवितात ! उडी घालण्यापूर्वी पाण्याची खोली किती असेल हे ते अजमावून पाहिल्याशिवाय राहावयाचे नाहीत. ध्येय हस्तगत करण्याचीं साधनें ठरवितांना सुचवितांना ते आधी निर्दोष मनुष्य-स्वभावाला काय पचेल व रुचेल हें पहातात. गेल्या पांच वर्षांत (१९२०-२५) त्यांनी सुशिक्षित राजकारणी महाराष्ट्रीयींची मनोभूमिका विनचूक विशद केली आहे. ज्याला कारस्थानी खटपट म्हणतात ती त्यांना आवडत नाही; व त्यांतून ते मुक्त राहिले तर ते ऐक्य व शांतता नांदवू शकतील. त्यांचा राजकारणांतील प्रामाणिकपणा सर्वांनाच केव्हांहि मान्य आहे. आपल्याला नापसंत असणाऱ्या कोणत्याहि मतांचा पोषाख ते आपल्या मनावर कधीहि चढविणार नाहीत. अलीकडे मेळ्यांच्या पदांतून त्यांच्यावर ग्राम्य टीका होते. मुळशी-प्रकरणी त्यांच्यावर टीकेचा भडिमार झाला. असहकारतेच्या चळवळीला धार्मिक आचरणाचें तीव्र पण विकृत स्वरूप आलें तें न पटल्यामुळें ते मागें पडले. तथापि त्यांनी आपला बुद्धिभ्रंश होऊ दिला नाही. डोकें ठिकाणावर ठेविलें आणि 'प्रतिसहकारिते'चें निशाण खंबीरपणें हातीं

धरलें. 'मिळेल तें घ्यावें व बाकीच्याकरतां झगडावें' या सनातनी राजकारणी धोरणाला ते चिकटून राहिले. त्यांना दंगाधोपा गडबड आवडत नाही. चरखा मागे पडेल आणि असहकारतावादी सरकारशी व्यापारी पद्धतीने लवकरच तडजांड करू लागतील असें भविष्यहि त्यांनीं वर्तविलें. तसेंच देवघेव करण्यांत अप्रामाणिकपणा नाही असें ते उघड प्रतिपादितात. त्यांच्याविषयीं आदर असणारे ब्राह्मणेतरहि पुष्कळ आहेत. मुसलमानांना देखील ते अगदी बिन दिशेशी जहाल आहेत असे वाटत नाही. स्वतः राजपद भोगण्यापेक्षां दुसऱ्याला राजा करून त्याजकडून सूत्रे चालवावीं हें त्यांना अधिक सोयीचे वाटते. हे सर्व खरे, पण प्रश्न विचारावासा वाटतो कीं, असेंब्लीमध्यं दुय्यम दर्जाचें पुढारीपण घेऊनच ते बसणार आणि आपले अनुभव दवडणार, किंवा त्यांच्या गुरुप्रमाणें प्रचंड लोकसमाजाला आपल्यामागे घालून पुढारीपणाने महत्कार्य करणार ? आजची स्थिति अशी आहे कीं ते मनांत आणतील त्या उच्चस्थानाचा पांचवील. ते काप्रेसचे अध्यक्षहि होऊं शकतील. पण ते घेऊन टिकवितील किंवा मात्त्रिक सचे साहित्यिक म्हणूनच त्या आवडीचें काम पुन्हा करू लागतील ? ” ( ता. ७ ऑगस्ट १९२५ )

टीकाकाराचें म्हणणें सयुक्तिक आहे. पण साहित्याची मला त्यांतल्यात्यांत अधिक आवड आहे हें जरी खरें असलें तरी, अप्रामाणिक मतांचा पोपाख मनावर आणि खादीची झूल अंगावर चढविण्यास मी कबूल झालों नाहीं यामुळेच मला राष्ट्रीय सभेच्या अध्यक्षाचें स्थान न मिळतां कानपुरास ते श्री. सरोजिनी नायडू यांना मिळालें हें कोणीहि सांगेल. मी या मानाकरितां, मनांत इच्छा बाळगून आकांक्षा ठेवून, माझ्या मतांना व आचरणाला ढोंगीपणानें किंचित् मुरड घातली असती, व महात्मा गांधींचा खरा अनुयायी आहे असें भासविण्याचा झोंक ठेविला असता, तर तें पद मला सहज मिळालें असतें. पण तें मिळाल्यावर मी काय केलें असतें केलें नसतें याविषयीं वरील टीकाकारानें उपस्थित केलेली शंकाहि अगदींच अस्थानी आहे असें म्हणवत नाही.

गौहत्ती येथील राष्ट्रीय सभेस (१९२६) मी गेलों नाहीं. तत्पूर्वी आमच्या प्र. सहकारपक्षानें कौन्सिल-निवडणुकी जिंकल्या होत्या आणि एका अर्थाने पंडित नेहरूंचा पाडाव केला होता. या राष्ट्रीय सभेच्या आधीं एका जाहीर सभेंत माझ्या धोरणाचा मी खुलासा केला व थोडासा बोधप्रद असा पूर्वतिहासाहि सांगितला तो या खालीं देतोः—

“ थोडक्यांत सांगावयाचें तर असें सांगतां येईल कीं, राज्यकारभारांतलीं सर्व खातीं जर चालू रहाणार तर त्या सर्वांचें मूळ जें कौन्सिल तें कसें बंद पाडतां येईल ? मात्र तें चालू ठेवावयाचें यापेक्षां, कौन्सिलांना जास्त महत्त्व द्यावयाचें नाहीं. कौन्सिलांत शेंकडा ९० काम, सरकारी व १० सभासदांच्या उपक्रमांचें असतें. तेथल्या कामकाजाचा सर्व कार्यक्रम गव्हर्नर ठरवितात. अशा स्थितींत खाजगी सभासदास विशेष काम करतां येणार नाहीं हें काळ्यांचें म्हणणें खरें आहे. ज्याला आपल्या जबाबदारीची जाणीव आहे तो असेंच म्हणणार. तेव्हां कौन्सिल हें सर्व खात्यांचें उगमस्थान असल्यामुळे तें चालू ठेवून त्यांत सरकार जसा उपक्रम ( initiative ) घेईल त्याप्रमाणें त्याला उत्तर द्यावयाचें. उपक्रम करणारे सरकार अनुयोगी, त्याला उत्तर देणारे लोक प्रतियोगी, प्रतिनिधि, हीच प्रतियोगी सहकारिता. हें तत्त्व पूर्वीचेंच आणि इतकें सधेंच सोपें असतां हि तें पुनः पटण्यासाठीं पांच वर्षे व्यर्थ गेली, तरी अजून काँग्रेसचा त्याला विरोध आहेच !

“ आतां काँग्रेसबद्दल म्हणावयाचे तर गौहत्तीस तिजकडून या बाबतींत काय धोरण स्वीकारलें जाईल ते कोणासच सांगतां येत नाहीं. आम्ही या वर्षी काँग्रेसला कां जात नाही असा प्रश्न आम्हाला विचारण्यांत येतो. त्यांचीं कारणें दोन आहेत. पहिलें असें कीं, निवडणुकी नुकत्याच संपल्या असून नेहरू पक्षाचा त्यांत पाडाव झाला व आम्ही निवडून आलों, त्यामुळे नेहरू चिडलेले असणार. एका पक्षांत आम्ही यापूर्वी होतो तेव्हांच त्यांच्या आमच्यांत खूप भांडणें होत होती. आताच्या आमच्या जाण्यानें तीं किती बाढतील, व एकमेकांचे कसें वाभाडे निघतील हें सांगावयास नकोच. तेव्हां हीं भांडणें वाढूं नयेत हा यंदा गौहत्तीस न जाण्यांत आमचा हेतु आहे. दुसरा हेतु जरा मुत्सद्देगिरीचा (Tactical) आहे. तो असा कीं, स्वराज्य पक्षांत झालें तरी नेहरू पक्ष, व श्रीनिवास अय्यंगार पक्ष असे दोन उपपक्ष आहेतच. यापैकीं अय्यंगार पक्ष मनांतून आमच्या बाजूचा आहे. समजा, आम्ही गौहत्तीस गेलों तर आमचा पाडाव करण्यासाठीं हे दोन पक्ष एक होणार; पण आम्ही न गेलों तर मात्र त्या दोघांतच भांडण लागेल आणि प्रतिसहकार-तत्त्वाच्या विजयाच्या दृष्टीनें तेंच अधिक इष्ट आहे. श्रीनिवास अय्यंगार मनांतून आमच्या बाजूचें आहेत हें ऐकून तुम्हास आश्चर्य वाटे. पण ती खरीच गोष्ट आहे. अहमदाबाद काँग्रेसच्या वेळीं श्रीनिवास अय्यंगार, रंगस्वामी अय्यंगार, पटेल, सत्यमूर्ति मी इत्यादि मंडळी एकाच मताची होती. आम्ही पहिल्या-

पासून असहकारितेच्या विरुद्ध असतां त्या चळवळीला कां मिळालों असें पुष्कळजण विचारतात. असहकारितेचें तत्त्व नापसंत असतां त्याला तात्पुरतेंहि मिळणें ही आमची तात्त्विक चूक होती हें खरें, पण व्यावहारिक दृष्ट्या तसें करणेंच जरूर होतें. त्या वेळची परिस्थिती, केसरी द्रष्टृची जबाबदारी, इत्यादि गोष्टींचा विचार करून आम्हास तसें करणेंच अधिक युक्त होते. असो. प्र. स. पक्षाची स्थापना झाल्यावर जयकरांच्या घरीं अध्यक्षगारांची व माझी गांठ पडली त्या वेळेला त्यांनीं आमचें करणें पसंत केलें, व आमच्या मतास जुळेल असा काँग्रेसच्या धोरणाचा फॉर्म्युला तयार करण्याचें त्यांनीं आपण होऊन कबूल केलें. अध्यक्षगार हे मनांतून आमच्याच मताचे आहेत याचें आणखी एक प्रत्यंतर, त्यांनीं मद्रास प्रांतांतील दिवाणगिन्यास आपला नैतिक पाठिंबा दिला आहे हें होय. तेथेहि असेंच झालें. स्वराजिस्टांचें बहुमत झाल्यानंतर त्यांनीं दिवाणगिन्या स्वीकारणें युक्त. पण काँग्रेसची आज्ञा आड येते. ती डिसेंबरपर्यंत बदलून घेतां. येत नाही. अडवणुकीचा कार्यक्रम नापसंत व विफल ठरलेला. मग स्वतंत्रांना दिवाणगिन्या घेऊं देऊन त्यांना पाठिंबा देणें हाच काय तो मार्ग मद्रासी स्वराजिस्टांपुढें होता व तो त्यांनीं पत्करला. प्रतिसहकाराच्या तत्त्वाची खरी किंमत कौन्सिलांत बहुमतें मिळाल्यावर त्यांना पटली. म्हणून काँग्रेसचें आजच धोरण बदलून घेणें त्यांना भागच आहे. तेव्हां त्याकरितां अध्यक्षगार व सौ. सरोजिनी नाथडू या एका बाजूस, आणि नेहरू व बंगाली स्वराजिस्ट दुसऱ्या बाजूस, असा हा सामना गौहत्तीस होईल. अशा रीतीनें परस्परच काम भागत असतां आम्ही तेथें जाऊन आमच्या विरुद्ध त्या दोघांना एक होण्यास संधि कशाला द्या ! आम्ही आपलें येथूनच मौज पाहू म्हणजे झालें.

“कौन्सिलचे मतदार व काँग्रेस मतदार याजमधील मतभेद अशा रीतीनें जितक्या लवकर जाईल तितके जरूर आहे. हे दोन्ही मतदार समव्याप्त होतील तेव्हांच काँग्रेसमध्ये एकी होईल. माझ्या मतें काँग्रेसची अधिकारविभागणी होणें आतां जरूर झालें आहे. तसें झालें तरच मतदारसंघ आणि काँग्रेस याजमधील विरोध नाहीसा होईल. प्रांतिक व मध्यवर्ती कायदेमंडळांत ज्या बाबींवर मतदारांची सत्ता चालते, त्या बाबींत काँग्रेसनें आपला पुनः अधिकार चालविण्याचें काय प्रयोजन आहे ! त्या गोष्टी आपल्या परिदृष्टीप्रमाणें व मताप्रमाणें करण्याची मुभा काँग्रेसनें लोकांस दिली पाहिजे. सरकारनें अधिकारविभागणी न केल्यास तें जसें दोषास पात्र होतें त्याप्रमाणें काँग्रेसनें न केल्यास तिलाहि दोष द्यावा लागेल. अशा



बाबी सोडूच दिल्या तरी, ज्यांवर कायदेमंडळाची संतां नाही, अशा दुसऱ्या महत्वाच्या गोष्टी आहेत तेवढ्याच काँग्रेसने आपल्या हातांत घ्याव्या; व त्यांवर लोकमत संघटित करावें. उदाहरणार्थ सिव्हिल सर्व्हिसचा व हिंदी संस्थानांचा प्रश्न. या कशांवरहि कोणत्याहि कायदेमंडळास बोलतां येत नाही. या बाबींचा वरिष्ठ राजकारणांत समावेश होतो. तें वरिष्ठ राजकारण काँग्रेसने आपल्या हातांत ठेवून दुसरें कनिष्ठ राजकारण कायदेमंडळावर पूर्णपणें सोपवावें. त्या कामांत मतदार जे करतील ते त्यांना खुशाल करूं द्यावें. असें केल्यानेच सर्वत्र संतोष होईल व काँग्रेसचा श्रेष्ठ दर्जा कायम राहील. ”

असो. माझा असहकारितेशीं ऋणानुबंध अवघा दोन वर्षे टिकला. पण माझाचसा काय, दास नेहरू प्रभृतींचाहि. माझा हा ऋणानुबंध मर्यादित कालपर्यंतच राहील असें मी प्रथमच जाहीर केलें होतें. हा ऋणानुबंध १९२३ सालीं अर्धवट संपला होता तो १९२५ सालीं पुरा संपला. तेथपासून पुढेहि कांहीं काळ मी काँग्रेस मध्ये समाविष्ट होतों असें म्हणता येईल. कारण मी प्रांतिक काँग्रेस कमिटीच्या कार्यकारी मंडळाचा, आणि तिनें निवडून दिलेल्या ऑ. इ. काँ. कमिटीचा, एक सभासद १९२९ पर्यंत होतों. परंतु १९२९ च्या डिसेंबरांत एका मध्यरात्री लाहोरास रावी नदीच्या काठी हिंदुस्थानचें स्वातंत्र्य आकाशांतून अवतरलें ! तेव्हां कायदेमंडळांत राहणारा मी काँग्रेसच्या कोणत्याहि अधिकाराच्या जागीं राहूं शकत नाहीं म्हणून “तुम्ही ऑ. इ. काँग्रेस कमिटीच्या जागेचा तरी किंवा कायदेमंडळाचा तरी राजी-नामा द्या ” असें राष्ट्रसभाध्यक्ष पं. जवाहरलाल नेहरू यांजकडून मला लिहून आल्यामुळे मी, असहकारिता मान्य नाहीं म्हणून, ऑ. इ. काँ. कमिटीचा राजी-नामा दिला.

यानंतर १९३० मध्ये काँग्रेसनें कायदेभंगाची चळवळ केली तींत भाग घ्यावा असं आमच्या लो. स्व. पक्षांनें ठरविळें. तेव्हां त्याच्याखातर, त्याचें कार्य चालू करून देण्याकरितां, मी दोनतीन प्रकारचा कायदेभंग केला. तथापि असें करण्यांत माझा व ‘असहकारिते’चा कांहीं संबंध आहे असें मी मनानें मानिलें नाहीं. १९३२ सालच्या कायदेभंगाच्या चळवळींत मी तितकाहि भाग घेतला नाहीं. कारण तो कायदेभंग मला अधिकच नापसंत होता. १९३३ सालीं तर मी कायदेभंग थांब-विण्याकरितां केंसरीतून जोराचा मत-प्रचारच केला. तात्पर्य १९२० पासून १९३६

मध्ये काँग्रेस ही कौन्सिल निवडणुकी लढविण्यास उभी राहीपर्यंत काँग्रेसचा व माझा मतभेद चालूच होता. त्यानंतर काँग्रेसने स्वतःच प्रतिसहकारवादी बनून अधिकार ग्रहण केल्यापासून तर असहकारिता ही काँग्रेसच्या कबुलीने व कृतीनेही संपली ! मग माझा तिच्याशी तत्त्वाचा असा मतभेद कांहीच उरला नाही. तथापि मी लोकशाही स्वराज्य पक्षाचा सभासद व पुरस्कर्ता असल्यामुळे काँग्रेसचा प्रतिपक्षीसा भासतो, याचें कारण व्यक्तिशः काँग्रेस कार्यकर्ते माझा द्वेष करतात. जुन्या विरोधाच्या आठवणी विसरू शकत नाहीत. आणि ज्या गोष्टीला आपण पूर्वी अविचाराने विरोध केला तीच गोष्ट आपण आतां उत्साहाने स्वीकारीत आहो. या जाणीवेने मनांतून त्यांची न्यांनाच लाज वाटते !

असो. प्र. स. पक्षाच्या स्थापनेनंतर मी तीन वर्षे वरिष्ठ कायदे कौन्सिलांत होतो. पं. नेहरूहि होते. त्यांचा व माझा स्वतःच्या पक्षाच्या दृष्टीने संबंध मुटला तरी प्रतिपक्षांतला एक पुढारी म्हणून संबंध उरला. कालांतराने जुना वाद विसरून आम्ही थोडेबहुत खेळीमेळीनेहि वागत असू. शिवाय शेवटीं सर्वपक्षीय परिषद भरवून 'नेहरू रिपोर्ट'त समाविष्ट झालेल्या राज्यघटनेची चर्चा पंडितजीनी मुरू केली तेव्हां त्यांना मला परिषदेस आमंत्रण द्यावें लागलेंच. १९२४-१९३० या सालांत मी वरिष्ठ कायदेमंडळांत होतो. त्याची हकीकत पुढे दिलीच आहे. पण १९२५ साली प्र. स. पक्षाची कल्पना निघाल्यापासून १९२९ पर्यंतची कांही पत्रे यापुढें देतां—

( ता. २३ ऑगस्ट, १९२५ )—तुम्हांला यंदा काँग्रेसचे अध्यक्ष करावे म्हणून मी लजपतराय यांना व प्रकाशम यांना पत्रे पाठविली आहेत. युगेपमध्ये मी आणखी कांही दिवस राहणार आहे. तुमच्या पक्षातर्फे परराष्ट्रीय चळवळ करण्यास येथें माझा उपयोग झाला तर आनंद होईल. ( तारकानाथ दास, म्युनिच, जर्मनी )

( ता. ३ ऑक्टोबर, १९२५ )— काँग्रेसचा स्वराज्यपक्षाशी अगर सूतसघाशी अधिकृत संबंध असू नये असं तुमचें मत असल्याचें पाहून आनंद झाला. एकतर काँग्रेस मोडून तरी टाका, किंवा या नसत्या थोतांडांतून तिची मुक्तता करा. तुम्ही महाराष्ट्रांतले लोकच काँग्रेसला तिचें पूर्वीचें माननीय स्थान प्राप्त करून द्याल. कारण आम्हा स्वतंत्र पक्षाच्या लोकांना कोणीच विचारीत

नाही. तात्कालिक राजकीय वावटळीबरोबर वहात आलेल्या मतांना ज्याने मान वाकवली नाही असा पक्ष म्हणजे लो. टिळकांचाच पक्ष होय ! कलकत्त्याच्या वर्किंग कमिटीच्या सभेला तुम्ही हजर रहाल अशी आशा आहे. ( सत्येंद्र बोस, कलकत्ता )

( ता. २२ ऑक्टोबर, १९२५ ) तुम्ही व जयकर यांनी वर्तमानपत्रांत प्रसिद्ध केलेल्या मुलाखती आजच सकाळी वाचल्या. याबद्दल मला काय म्हणावयाचे ते जयकर यांना लिहिले आहे. तेच पत्र सोबत पाठविले आहे. नागपुरच्या सभेला तुम्ही जा; तेथे काहीं तडजोडीचा मार्ग निवतो की काय हे पाहू. याहून पत्रद्वारे अधिक चर्चा करूना येत नाही. ( पं. मोतीलाल नेहरू )

( ता. २२ ऑक्टोबर, १९२५ )—सितापूरहून मी परत आल्यावर तुमचे पत्र व तुम्ही आणि जयकर यांनी वर्तमानपत्रांना दिलेल्या मुलाखती वाचावयास मिळाल्या. मीही त्यावर सितापूरला भाषण केले व प्रेसच्या मुलाखतीत माझे मत प्रसिद्ध केले. अर्थात् त्यावेळी तुमच्या दोघांच्या मुलाखतींची बातमी सारांश रूपानेच कळली होती. पण आतां तुमच्या समग्र मुलाखतीच हाती आल्यामुळे मोठी चिंताजनक परिस्थिति उत्पन्न जाहली आहे असें मला वाटते. मुलाखतीत तुमचे मत तुम्ही स्पष्टपणे मांडणार आहात असें तुम्ही पत्रांत लिहिले आहे. पण ज्या गोष्टी तुम्ही मुलाखतीत बोललात त्या बोलणे योग्य होते की काय हाच वादप्रस्त प्रश्न खग आहे. स्वराज्य पक्षाचा अध्यक्ष म्हणून मला बोलण्यास केव्हांहि बंदी नाही म्हणून तुमच्या मुलाखतीबद्दल मलाहि माझे मत लोकांना सांगावे लागेल. तुम्ही, व जयकर यांनीच स्वराज्य पक्षाचा कार्यक्रम हास्यापद आहे असें जाहीरपणे सांगितले तर ते कसे चालेल ? यासंबंधी पुढे काय करावयाचे हा प्रश्न आहे. कारण त्याची उपेक्षा करता येत नाही. तुम्ही आम्ही आपले मतभेद मिटवून या पुढे कसे वागावयाचे हे ठरवावे. किंवा तुम्ही पक्षाचा संबंध सोडावा. पहिली गोष्ट तुम्ही स्वीकारली तर त्यांत आनंद आहे, नाही तर दुसरी गोष्ट अनिर्वाह्य आहे.

ता. १ नोव्हेंबरला पक्षाच्या कार्यकारी मंडळाची नागपूरला सभा आहे, त्या वेळी तांबे यांचे वर्तन, मध्यप्रांतांत दिवाणगिन्या घेण्याचा प्रश्न, तसेच मध्यप्रांत वन्हाड येथील स्वराजिस्टांचे धोरण इत्यादि अनेक विषयांचा विचार होईल. तुम्ही व जयकर कार्यकारी मंडळाचे सभासद असल्यामुळे तुमच्या वर्तनावर

कार्यकारी मंडळापेक्षा पक्षाचे जनरल कौन्सिलच मत प्रदर्शित करू शकेल असे मला वाटते. तथापि तुमचे आमचे मतभेद मिटतात की काय याची चर्चा नागपूरच्या सभेत करू. तरी तुम्ही नागपूरच्या सभेस जरूर यावे. मात्र तोपर्यंत तुम्ही कोणतीही मुलाखत प्रसिद्ध करू नये. अशा प्रश्नांचा जितका लवकर सोक्षमोक्ष करता येईल तितके बरे ! ( मोतीलाल नेहरू, अलाहाबाद )

( ता. २८ ऑक्टोबर, १९२५ )—पं. नेहरू व तुम्ही यांच्यामध्ये गैरसमज वाढत चाललेले पाहून वाईट वाटते. कोर्टाच्या बेअदबीच्या बिलाच्या वेळीच असे काही तरी बनत असावे असे मला वाटले. तथापि नागपूरला जमून तुम्ही सर्व हे गैरसमज मिटवाल अशी आशा आहे. पण त्यापूर्वी वर्तमानपत्रांतून तुम्ही कोणताही वाद अगर चर्चा करू नये इतकीच तुम्हास विनंति आहे. 'स्वराज्यांत जो तुमचा लेख काळच प्रसिद्ध झाला आहे, त्यांत तुम्ही पुढीलच सडेतोडपणे व टाकून लिहीलं आहे. यामुळे तुमच्या शत्रूंना मात्र हत्यार सांपडेल अशी भीति वाटते. ( शिवस्वामी अय्यर, मयलापूर, मद्रास )

( ता. ३० ऑक्टोबर, १९२५ )—थं. चक्रवर्ति व त्यांची सर्व जुनी अनुयायी मंडळी ही तुमच्या व जयकरांच्या ढालचालीकडे उत्सुकतेने पहात आहेत. जरूर तेथे दिवाणगिऱ्या स्वीकारून शत्रूशी सामना द्यावा असे ठरले तर आम्ही सर्व तुमच्या बाजूचे आहोत. तुमच्या पक्षाला पाठबळ देण्याकरिता इकडे आम्ही तुम्हाला शक्य ती मदत करू. ( बी. के. लहिरी, कलकत्ता )

( ता. १५ नोव्हेंबर, १९२५ )—आपल्या राजकीय पक्षांतून सध्या जो दांभिकपणा माजत चालला आहे तो साफ झाडून टाकण्याचे व्रत तुम्ही व जयकर यांनी मोठ्या धैर्याने आचरिले आहे याबद्दल तुमचे मनःपूर्वक अभिनंदन करितां. येत्या काँग्रेसमध्ये आतां काय काय होते इतकीच चिंता वाटते. प्रति-सहकार पक्ष तुम्ही काँग्रेसमध्ये रीतसर स्थापन कराल तर मी त्याला तावडतोव येऊन मिळतां आणि इतरांनाहि येण्यास सांगतां. पण समजा काँग्रेसने तुमचे प्रतिस्पर्धकारांचे तत्त्व अमान्य केले, तर पुढील वर्षी तुम्ही प्रतिस्पर्धकारांच्या तत्त्व-ज्ञानाचा प्रसार करणार की जुना कानपूर काँग्रेसचाच कार्यक्रम पुढे चालवणार ! हे लवकर कळवावे. ( एम. राम. शम्भू, एलोर )

( ता. २२ नोव्हेंबर, १९२५ )—मी नुकताच कौन्सिल ऑफ स्टेट मध्ये निवडून आलों. आणि कोणत्या पक्षांत जावे याचा विचार करत असं ठरविलं

कीं एक स्वतंत्र राजकीय पक्षच स्थापन करावा. सुधारणा आहेत तशा राबवून त्यांचा होईल तेवढा उपयोग करून घ्यावा. अडवणुकीचा कार्यक्रम मला पसंत नाही. यामुळे मी स्वराज्य पक्षांत येत नाही. आणि शक्य तेथें सहकारिता व अप-रिहार्य तेथें विरोध हे नेमस्तांचें मताहि मला पटत नाही. कौन्सिलांत काम करावयाचें त्यांत सहकारिता कसली आणि असहकारिता कसली ! जरूर तेव्हां दोन्ही गोष्टी कराव्या लागतील. प्रत्येक प्रांतांत वेगवेगळी परिस्थिति असल्यास कोठें काय धोण पत्करावें हे त्या त्या प्रांतांनं स्वायत्ततेने ठरवावें, मध्यवर्ती संस्थेनें त्यांत हात घालूं नये, अशा तत्त्वावर नवा पक्ष काढणें तुम्हास पसंत असेल तर तुम्ही व जयकर यांच्याशीं मी बोलूं इच्छितो. (सर शंकरन् नायर, मद्रास )

बापूजी अणे यांनीं पं. नेहरू यांना खालील पत्र लिहिलें:—

( ता. ७ जानेवारी, १९२६ )—“असेल्लींतील माझ्या जागेचा मी राजिनामा दिला; त्याचप्रमाणे या पत्राने स्वराज्यपक्षाचाहि देत आहे ! येथल्या प्रांतिक शाखेच्या अनेक सभासदांनीं राजिनामे दिले आहेत ते रीतसर प्रांतिक शाखेच्या सभेनें स्विकारले नाहीत. पण त्याची वार्ता तुमच्या कानावर घालणें माझे कर्तव्य आहे. कारण येत्या सभेत त्यांचा विचार व्हावयाचा आहे. ‘स्वराज्यपक्षाच्या शरीरांतील कुजलेला अवयव कापून काढावा’ असे आपण म्हणाला होता. आम्ही सर्वांनीं राजिनामे देऊन आपल्या इच्छेप्रमाणेंच घडवून आणजे आहे ! यांत आमचा कोणताहि व्यक्तिशः हेतु नाही. हा राजिनामा देताना देशहिताच्या माझ्या कल्पनेप्रमाणें केवळ कर्तव्यबुद्धिला स्मरणें यापेक्षां कांहीं मनांत आणजे नाही. आपणासारख्या बाणेदार व त्यागी मनुष्यानें अलंकृत केलेला पक्ष सोडण्यांत मला दुःख वाटतें. पण आपण दूर झालों तरी देशहितबुद्धिनें परत एकत्र येऊं अशी आशा आहे.

(ता. ११ जानेवारी, १९२६)—काल वऱ्हाडच्या स्वराज्यपक्षाची सर्व साधारण सभा होती. चारहि जिल्ह्यांतले प्रमुख सभासद हजर होते. पं. नेहरूनी रफी अहंमद यांना स्वतःचे प्रतिनिधि म्हणून मुद्दाम एका लघुलेखकासह पाठविले होते. तसेंच बॅ. अभ्यंकर व जमनादास मेहता हेहि नेहरूंच्या वतीनें सल्ला देण्यास सभेस हजर होते. सभेपुढें राजिनाम्यांचा विचार होऊन सभेंत राजिनामे मंजूर झाले. रामराव देशमुख यांनी आपण पक्ष सोडून जाऊं व स्वराजिस्ट म्हणून कोणत्याहि

निवडणुकीस यापुढे उभे रहाणार नाही म्हणून सांगितलें. या प्रमाणें व-हाडांत तरी स्वराज्यपक्ष पूर्णपणें नामशेष झाला आहे असे दिसेल ! ( बापूजी अणे, यवतमाळ. )

( ता. १२ जानेवारी, १९२६ )—काल रोजी येथील स्वराज्यपक्षाच्या प्रांतिक सभेंत बहुतेक सभासदांच्या राजीनाम्याचा विचार होऊन ते बहुमतानें मंजूर झाले. स्वतः अणेच अध्यक्ष असून त्यांनीहि राजीनामा दिला असल्यामुळे, पं. नेहरूनी आपला प्रतिनिधि ही सभा पहाण्यास पाठवावा असे अणे यांनी मुद्दाम कळविलें होतें. त्याप्रमाणें बॅ. अभ्यंकर व जमनादास मेहता हे पांडितजीच्या वतीने सभेस हजर होते. सभासदांनी स्वराज्यपक्षाचे राजीनामे देऊं नये म्हणून मेहता व अभ्यंकर यांनी विनंति केली, व 'तात्यासाहेब केळकर यांनी या प्रश्नावर अखेरचें मत देईपर्यंत हा प्रश्न तहकूब करवा' असेंहि म्हणून पाहिले ! पण कांही उपयोग झाला नाही. दोघांखेरीज सर्वांनी राजीनामे दिलेले आहेत. अशी एकंदर इकडली हकीकत आहे. ( बा. ग. खापर्डे, उमरावती )

( ता. २ फेब्रुवारी, १९२६ )—माझ्या मुलाच्या आजारीपणामुळे मी घरी निरुपयानें अडकून पडलों पण मनानें मी कानपूर काँग्रेसमध्येच वावरत होतो. तुमच्या प्रमाणेंच कानपूर येथें अडचणींना तोंड देण्याकरितां मी हजर नव्हतो याबद्दल वाईट वाटतें. स्वराज्य पक्षाच्या सभेत, विषय-नियामक कमिटींत, आणि तसेच भर काँग्रेसमध्ये मोतीलाल नेहरू यांचें धोरण चवाठ्यावर आले हें चांगलें झालें ! डॉ. मुंजे हेहि बंडखोरीत उघडपणें येऊन मिताले. तुम्ही राजीनामा दिलात, पण ज्या मतांचा तुम्ही गेली ३-४ महिने धैर्याने उघड उघड पुरस्कार केलात त्याला तो सुसंगतच होता. असंल्लीचा माझा राजीनामा मी कालच पाठविला. जयकरांनी व तुम्ही इतक्यांतच फेर निवडणुकीसाठी वर्तमानपदांत स्टेटमेंट करूं नये. ( बापूजी अणे, यवतमाळ )

मिसेस बेझंट यांना माझे पत्रः—

( पुणें ता. १७ मार्च, १९२६ )—तुम्ही प्रतिसहकार पक्षाच्या लीगला येऊन मिळाल्याचे कळले. राष्ट्रीय कामांत आपण पुन्हा एकदा समान भूमिकेवर आले. नॅशनल फेडरेशनचा मी आधीच सभासद असून पार्लमेंटांतील तुमच्या विलास मी पाठिंबा देण्याचे ठरविले आहे. तुमच्या मॅनिफेस्टोवर सही करून मी मोबत फाटवीत आहे. एकाच हेतूने पण वेगवेगळ्या संस्थांतून आपण काम करावें ही माझी

कल्पना तुम्हास मान्य झाली हें मला बरें वाटतें. प्रत्येक लीगनें आपापले निवड-  
णुकीचे मॅनिफेस्टो स्वतंत्र आहेत असे समजावे. त्यांतील गटांना योग्य  
तें आचारस्वातंत्र्य असावें. प्रतिसहकार पक्षाचें नांव घेऊन कोणीहि उमेदवार  
उभा राहिला तरी, ज्याला ते तत्त्व मान्य आहे त्या उमेदवाराला हा पक्ष  
आपली मान्यता देईल. पण उमेदवाराची लायकी नालायकी, तसेच एकाच  
मतदारसंघांत यशाच्या दृष्टीनें कोणी उभे रहावें व कोणी माघार घ्यावी,  
प्रतिस्पर्धी उमेदवारांशीं कोणत्या अटीवर तडजोड झाल्यास ती करावी, या सर्व  
तपशीलाच्या बाबी स्थानिक पुढाऱ्यांवरच सोपवाव्या. येत्या निवडणुकींत  
प्रतिसहकार पक्षाला किती जागा जिंकता येतात यावरून त्याचें बळ समजेल.  
कित्येक ठिकाणीं नेमस्त व राष्ट्रीय हे दोघेहि तुल्यबल असतील, व त्यांतून  
कोणाला निवडावें हा एक बिकट प्रश्न पडेल. पण प्रतिसहकाराची मर्यादा  
इतकी व्यापक आहे कीं, राष्ट्रीय पक्षाचा मनुष्य पडला व नेमस्तांचा विजय झाला  
असेंहि क्वचित घडलें तरी, नॅशनल फेडरेशनच्या मॅनिफेस्टोवर जर त्यानें सही  
केली असेल तर, नेमस्त असूनहि तो मनुष्य प्रतिसहकार पक्षाचा नव्हे असें  
म्हणता येणार नाही. ते कांहीहि असो. आपलें जालें विस्तृत रीतीनें टाकल्या  
शिवाय, आणि तपशीलाच्या बाबतींत लक्ष घालण्याचें कमी केल्याशिवाय, आपणाला  
यशाची आशा नाही. प्रतिसहकारपक्षाचा सभासद होण्याला काँग्रेसचा सभासद  
असणें ही आवश्यक अट होती, पण मुंबई शहरापुरती ही अट आम्ही काढून  
टाकली आहे, यावरून व्यापक धोरणाने आम्ही वागावयाचें ठराविलें आहे हें  
तुम्हाला दिसेल.

( ता. ३१ मार्च, १९२६ )—जयकर व इतर स्नेही यांच्याशी पुष्कळ चर्चा  
केली. बंगाल संयुक्तप्रांत तसेच इतर ठिकाणांहूनहि अनेक पुढारी येत आहेत  
व परिषदेला बरेंच महत्त्व येईल. तरी तुम्ही येणें फार जल्मीचें आहे. रायगडचा  
उत्सव संपवून ता. ३ एप्रिलच्या सुमारास तुम्ही इकडे येऊं शकाल. ( महमद  
अल्ली जिना, मुंबई )

( ता. १२ एप्रिल, १९२६ )—समेटाचें बोलणें करण्यास येण्याबद्दल पं. नेहरूंचें  
पत्र तुम्हास पोहोचलेच असेल. आपणाला अकल्पित रीतीनें अनेकांकडून मदत  
झाली याचा नेहरूंच्या मनावर परिणाम झाला असावा असें दिसतें. मुंबईतील सभा  
जर यशस्वी न होती तर मात्र हें घडून न येतें. ( मु. रा. जयकर, मुंबई )

( ता. १७ एप्रिल, १९२६ ) ‘येथे जरूर या. पण मनुष्य चितितो त्याच्या अगदीं उलट दैव विचार करीत असतें हें विसरूं नका ’ असें तुमच्या तारेला मी उत्तर पाठविलें होतें. या अनौपचारिक सभेबद्दल मला कांहीच कल्पना नाहीं. नेहरू यांच्या सांगण्यावरून मी तुम्हांला निमंत्रण केले. जयकर यांनी अणे व मुंजे यांना तारा करण्यास मला सांगितलें आहे. आपण सर्वजण काय धोरण पत्करू यावर सभा यशस्वी होईल कीं नाहीं हें अवलंबून आहे. या सभेंतून काय निष्पन्न करावयाचें, व वाटाघाट कोणत्या मुद्यांवर करावयाची, याबद्दल नेहरू यांनी मला कांहींच कळविलें नाहीं. ( म. गांधी, साबरमती )

( ता. २ सप्टेंबर, १९२६ )—समेट फसणार हें दिसतच होतें. “ नव्या पक्षांत येण्यास आमची ना नाहीं. पण आमचा प्रतिसहकार पक्ष आम्ही मोडणार नाहीं अगर तुमच्या पक्षांत पूर्णपणें विलीन केला असें दाखविणार नाहीं. प्रतिसहकार पक्षाच्या नांवानें व नांवाकरितां उघड प्रचार पुष्कळ केला आहे. तरी यावेळीं आम्ही नव्या पक्षांत सामील होणें निवडणुकीच्या दृष्टीनें धोक्याचें आहे ” असें मी पंडित मालवीय यांना तारेनें कळविले आहे. ( बापूजी अणे )

( ता. २६ नोव्हेंबर, १९२६ )—निवडणुकींत यश मिळाल्याबद्दल तुमचे मनःपूर्वक अभिनंदन करतां. मद्रासमध्ये स्वराजिस्ट लोक बहुमतानें निवडून आल्यामुळें कशी पंचाईत झाली पहा ! ते स्वतः दिवाणगिऱ्या घेत नाहीत व इतरांना घेऊ देत नाहींत. जस्टिस पक्षानें जे केलें त्याचीच पुनरावृत्ती होणार म्हणावयाची ! आसाम काँग्रेसला पुष्कळ लोक बरोबर नेऊन दिवाणगिऱ्यावरील बहिष्कार दूर करण्याबद्दल तुम्ही काँग्रेसचे मन वळवा. कौन्सिल बहिष्कार जसा दूर झाला तसाच हाहि होऊं शकेल. तुम्ही त्याबाबत जोराची खटपट कराल अशी आशा आहे. ( शिवस्वामी अय्यर, मद्रास. )

( ता. २ डिसेंबर, १९२६ )—तुम्ही असंभर्गीत निवडून आल्याबद्दल तुमचें मी अभिनंदन करण्याची आवश्यकता नाही. पण हार्निमन व त्यांचें हेरल्ड पत्र यांनी तुम्हावर जी शिव्याची लाखोली बाहिली होती ती लक्षांत घेतां मला मुद्दाम अभिनंदन करावेसे वाटतें. मला वाटतें ज्या मताचा तुम्ही पुरस्कार केला तें गौहत्तीच्या काँग्रेसमध्ये स्वीकारलें जाईल, आणि तुम्ही देशाला दाखविलेला मार्ग बरोबर होता हें पुनः एकवार सिद्ध होईल. ( मनु मुभेदार, मुंबई )



(ता. २२ एप्रिल, १९२७) — काँग्रेसमधील अनेक पक्षांच्या ऐक्याबाबत श्रीनिवास अय्यंगार यांचे मला इतरांप्रमाणेच एक छापील पत्रक आले आहे. त्यांच्या दौऱ्याचा काय फायदा देव जाणे. पण मला ते मुंबईस भेटले तर येथील कार्यकर्त्यांचा व त्यांचा संभाषण-प्रसंग घडवून आणीन. ऐक्याबद्दल तुम्ही तुमच्या ज्या सूचना त्यांना दिल्या आहेत त्यांना आम्ही चिकटन राहू यांत प्रश्नच नाही. ही सर्व गोष्ट आम्ही तुम्हांवरच सोपविली आहे. यत्या ओ. इंडियाच्या सभेस हजर राहून तुम्ही याबाबत पुढाकार घ्यावा. कारण तुमच्यावाचून हे काम करणारा महाराष्ट्रांत दुसरा कोणीच नाही, व तुमचा कोणीहि दुय्यम हे काम करू शकणार नाही. तरी जरूर यावे. ( एम्. आर. जयकर, मुंबई. )

श्री. बापूजी अणे व डॉ. मुंजे यांना माझे पत्र:—

ऑल इ. कां. कमिटीची बैठक ता. १५ रोजी मुंबईस आहे हे तुम्हांला माहीतच आहे. कांहीं महत्त्वाच्या गोष्टी मध्यंतरी घडल्याने आपल्या पक्षाच्या सर्व मंडळींनी मुंबईच्या सभेस हजर राहणे जरूर आहे. श्रीनिवास अय्यंगार हे दौऱ्याकरितां इकडे महाराष्ट्रांत आले आहेत. दिल्लीला समेटाविषयी माझ्या निश्चित लेखी सूचना श्रीनिवास अय्यंगार यांच्या हातीं दिल्या हे तुम्हांला माहीतच आहे. त्यावरून त्यांनी इकडे दौऱ्यास येण्याची मला तार केली, व बंगालच्या पुढाऱ्या-प्रमाणेच महाराष्ट्रांतहि येऊन समेटाची चर्चा करावी असा त्यांचा बेत दिसतो. त्यांचे म्हणणे मी शब्दशः खरे धरले नाही ! आमच्या म्हणण्यातील कांहीं मूलभूत तत्त्वे त्यांनी मान्य केल्याशिवाय इकडे दौरा करण्याचा कांहीं उपयोग होणार नाही असेहि त्यांना मी स्पष्टपणे कळविले. यावर जाहीर सभांतून पक्षभेदासंबंधी वाद उकरून काढणार नाही असे त्यांनीहि तारेनें आश्वासन दिले. प्रांतिक कां. कमिटी आमच्या हातीं आणि ते पडले काँग्रेसचे अध्यक्ष ! यामुळे दौऱ्याला येऊ नका असेहि त्यांना मला म्हणतां येईना ! अर्थात् ते आले. आणि माझ्याकडे दोन दिवस राहून हल्ली ते अलीबागला गेले आहेत. नंतर वाई, सातारा, कन्हाड, रत्नागिरी, चिपळूण इत्यादि ठिकाणीं आम्हीहि त्यांच्याबरोबर जाणार आहो. हा दौरा तारीख १३ ला संपेल.

पुण्यांतील मुक्तामांत श्रीनिवास अय्यंगार यांना असे आढळले की फेर व नाफेर या दोन्ही पक्षांचा त्यांच्यावर विश्वास नाही. दोन दिवस नाफेर मंडळींनी

शिवरामपंत परजपे यांच्या घरी त्यांना चर्चेला बोलाविले. पण त्यांना नेण्याला कोणी मनुष्य अगर तांगाहि त्यांनी पाठविला नाही ! आमच्या घरी दोन खाजगी सभा आल्या त्यांत ते पुष्कळ मनमोकळेपणानें बोलले. या सभांना मराठी जिल्ह्यांचे पुष्कळ पुढारी आले होते, आणि मी श्रीनिवास अय्यंगार यांना दिलेल्या समेटाच्या लेखी सूचनांचा या सभांतून कळमवार विचार झाला. कांहीं कांही शब्दांत विरोध कमी करावा या दृष्टीनें फेरफार झाल्यास माझ्या सूचनांतील मुख्य तत्त्व अय्यंगार यांना मान्य झाले आहे असें मला तरी वाटतें ! काँग्रेसचे अध्यक्ष या दृष्टीनें पक्षातीत तटस्थपणाचा देखावा ते करात, पण पंडित नेहरू व स्वराज्यपक्ष यांच्या धोरणाचा त्यांना क्रेट आला असून, ऑ. ई. का. कमेटीच्या सभेत ऐक्याचा कांहीं मार्ग काढावा असें त्यांना वाटू लागले आहे ही गोष्ट मात्र कांही लपत नाही. किंबहुना सत्यमूर्ति व इतर पुढारी यांच्याशी विचारविनिमय करून बंगाल, तामिळनाडू व महाराष्ट्रांतील पुढारी यांचें पाठबळ मिळाल्यास श्रीनिवास अय्यंगार यांना तें हवें आहे. इतकें झालें तरी मुंबईच्या सभेत अखेर काय होईल हें मला सांगतां येत नाही. तथापि तें कसेहि असलें तरी नागपूर वन्हाडपासून अखिल महाराष्ट्रांतील आपल्या पक्षाच्या झाडून सर्व पुढाऱ्यांनीं मुंबईच्या सभेला अवश्य आलें पाहिजे इतकें मात्र खरें. पुण्यास खासगी सभांना श्री. कौजलगी हजर होते. त्यांनीं माझ्या समेटाच्या सूचनांना अनुकूलता दर्शविली. आणि गंगाधरराव देशपांडे यांनी विरोधाची वाज उचलून धरली तर कौजलगी व इतर कर्नाटकीयांचें मत आपल्या बाजूला पडेल असें वाटतें. तरी तऱ्हा १३ ला निश्चितपणें इकडे यावे म्हणजे जयकर व अय्यंगार यांच्याशी आधीं चर्चा करण्याला दोन दिवस भरपूर वेळ मिळेल. मीहि यादौन्यानंतर मुद्दाम मुंबईस दोन दिवस आधीं येत आहे.

( २१ मे, १९२७ )—मी काल येथे आलों. तुम्ही गेल्यानंतर श्रीनिवास अय्यंगार यांच्याशी माझे बोलणें झाले. हुदगीपर्यंत आम्ही मिळून प्रवास केला. तुमच्या पत्राला येऊन मिळण्याची त्यांची फार इच्छा आहे. समेट मोडण्याला स्वतः तुम्ही अगर तुमचा पक्ष कारण नसून दुसरेच कोणीतरी आहेत याबद्दल त्यांची खात्री झाली आहे, व अडचणींतून कांहीतरी मार्ग तुम्ही काढावा अशी त्यांना अपेक्षा आहे. त्यांचें म्हणणें इतकेंच की, तूर्त अधिकारस्वाकाराच्या प्रश्नाचा तुमच्या कार्यक्रमांत समावेश तुम्ही करू नये. मलाहि तसंच वाटतें. तुमचें

मत युक्तिसिद्ध असेल, पण पक्षातील महत्वाकांक्षी सभासदांना अधिकाराची जागा घेऊं दिल्याने पक्षातील एकी विघडते. कांहीं लोक तर केवळ याच हेतूवर लक्ष ठेवून तुमच्या पक्षात आले आहेत.

केवळ व्यक्तिविषयक आरोप करणारे जे तुमचे प्रतिस्पर्धि आहेत त्यांची सही आता संपली आहे. अग्र्यंगार व तुमचें एकमत झालें तर नर्मदेपर्यंत साऱ्या दक्षिण हिंदुस्थानचा तुम्हाला पाठिंबा आहे असें समजा. मद्रासेंतील कांहीं जहाल त्रागा करतील, पण श्रीनिवास अग्र्यंगार त्यांना पाहून घेतील. श्री. बाबुराव गोखले जर गंगाधररावांशी बोलण्याची खटपट करतील तर त्यांचा विरोध मावळून साऱ्या कर्नाटकाचा तुम्हाला पाठिंबा मिळेल.

वर्किंग कमिटीचा कौन्सिलसंबंधी ठराव तुम्हाला पसंत नसल्याने तुमची उपसूचना मजकडे पाठवावी. म्हणजे मी ती श्रीनिवास अग्र्यंगार यांच्याकडे पाठवीन. नंदीहलसमर्थे म. गांधीची गांठ पडल्यावर तुमच्या सूचनेबद्दल त्यांना गांधी-जोशी बोलतां येईल.

तुमचे पत्रोत्तर लवकर यावे. लो. टिळकांच्या मतांचा विजय व्हावा अशी माझी इच्छा आहे. यांत व्यक्तिविषयक बाब पुढें येऊं नये. तुमच्यावर व तुमच्या पक्षावर चाड येण्यासारखे व्यक्तिविषयक हल्ले प्रतिस्पर्ध्यांनीं केले. पण तुम्ही रोखठोक प्रत्युत्तर द्यावयाचें म्हटलें तर समेट लांबणीवर पडेल ! म्हणून निदेशुळें आलेला कड मनांत तसाच जिरवून मनःसंयमन केलेत तर या वर्षांच्या अखेरीला तरी तुमचा जय होईल असें वाटतें, आणि अधिकार-स्वीकाराच्या मोहाच्या वर आपण आहो असेहि वेळप्रसंगी दाखवून राजकारणाची दिशा आत्मविश्वासांत टिळकांच्या शिष्यांनींच पुढारीपण घेतलें आहे हें पाहून मला अधिक आनंद वाटेल. ( श्रीनिवास कौजलगी, विजापूर. )

प्रेसिडेंट विठ्ठलभाई पटेल यांना मी पाठविलेल्या पत्रांतील उतारा—

( पुणे, ता. ११ जून, १९२७ )—अध्यक्ष या नात्याने आपण बजावलेल्या कामगिरीबद्दल जी योग्य अशी सार्वत्रिक स्तुति होत आहे त्यांत मी भर घालावी असें नाहीं. पण दोन शब्द लिहितोच.

अलीकडे आपण स्वराज्यपक्षाचे समासद होतां. पुढें अवचित अध्यक्ष-पदावर बसलां. यामुळें 'स्वराज्यपक्षानें आपणाला सलणारा कांटा दूर केला' अशी कित्येकांनीं टीका केली. पण त्यांना हें माहीत नाही कीं, आपल्या अंगीं जसा मित्रांच्या बाबतींत कांठ्याचा बोंचकपणा आहे, तसाच नोकरशाहीच्या मांसाला भोंकें पाडील असा भाल्याचा भेदकपणाहि आहे. कोणी म्हणाले 'पटेलांचा स्वभाव इंग्रजांना आवडणार नाही.' मी तर म्हणालों कीं 'फार आवडेल. कारण पटेल यांच्या अंगीं इंग्रजांचेच गुण आहेत.'

याबद्दल अशी एक गोष्ट सांगतात की कांहीं दिवसापूर्वी सरहद्दीच्या एका गांवांवर लुटारू दरबडेखोरांनीं हल्ला करून लूट जमविली. ती परत आणण्याकरितां सरकारनें जें सैन्य पाठविलें त्यांत एक इंग्लिश, एक स्कॉच, व एक आयरिश अशा तीन तुकड्या होत्या. दरबडेखोरांनीं एका बळकट किल्ल्याचा आश्रय केला होता. आयरिश फौज आघाडीला होती. आयरिश माणसांना चडाऊ वीरवृत्तीची मोठी हौस. म्हणून त्यांनींच प्रथम हल्ला केला. पण विचारे सर्व त्यांत गारद झाले. स्कॉच लोकांची देशभक्तीपेक्षां वडेजावी व बहुमान यांवर दृष्टि जास्त. त्यांची फौज मध्ये होती. आयरिश लोकानंतर त्यांनीं हल्लाकरून दरबडेखोरांना कैदी करून ताब्यांत घेतले. पण इंग्रज सैनिक फार भूत. त्यांची फौज पिछाडीला होती. दरबडेखोर कैद झालेले पहातांच त्यांनीं भराभर जाऊन मेलेल्या व जखमी झालेल्या शिपायांचे खिसे तपासले आणि लूट काबीज करून परत आणली !

आपल्या स्वराज्य पक्षाच्या सैन्यांतहि असेंच झालें नाहीं काय ? देशबंधु दास यांनींच प्रथम कौन्सिलप्रवेशाबद्दल हटातानां भांडून व त्याला मान्यता मिळवून नोकरशाहीच्या अभेद्य तय्यारा भल मोठें खिडार पाडल. नंतर पंडित मोतीलाल नेहरूंनीं असंबलीच्या चतुर वाग्बुद्धांत सरकारी सभासदांना कुठित-बंदिवान केले. आणि, पटेलसहच, सरतेशेवटीं आपण मात्र अध्यक्षपदाच्या निमित्तानें सरकारच्या निजोरीवर हात मारला ! दरसाळ पन्नाप हजार रुपये पगार ही सरकारकडून लूटच आपण मिळविली नाहीं काय ? तेव्हां ठकाला ठक भेटावा त्याप्रमाणें तुमच्या रूपानें इंग्रजांना आपणाला केवळ इंग्रजच भेटला असें वाटेल. यापेक्षां वेगळें वाटणार नाही !

आपण अध्यक्ष झाल्यामुळे स्वराज्य पक्षाला अंतरला. तसेंच आपणालाहि ही जागा घेऊं देण्यांत स्वराज्यपक्षालाहि स्वार्थत्याग करावा लागला आहे. विनोद उपहास व्यंजना इत्यादि अनेक वाग्युद्धांतील शस्त्रांनीं आपण परिपूर्ण असला तरी यापुढें ओठावर आलेले शब्द गिळून प्रातिपक्षांतील वाद अध्यक्षपदावरून तटस्थपणानें आपणांस पहावे लागतील. पण तटस्थपणा स्वीकारून दोन्ही पक्षांना न्याय देणें यांतहि उच्च कर्तव्यबुद्धीचें समाधान आहे. वाक्चातुर्य हें रुप्यासारखें शुभ्र आहे. पण मौनाला तर सुवर्णाचीच उपमा देतात. शिवाय मौन हें ‘सर्वार्थसाधक’ असतें असेंहि म्हणतात !!

पार्लमेंट सभेचा स्पीकर व असेंब्लीचा अध्यक्ष यांत साम्य असलें तरी, तुमच्या बाबतींत वैधर्म्य असें कीं नेहमींची मुंबई सोडून निवडणुकीकरितां तुम्हांला यावेळीं गुजराथ पहावी लागली ! पार्लमेंट बरखास्त झालें तरी तोच स्पीकर पुनः त्याच मतदारसंघातर्फे निवडून येतो. अध्यक्षपदावरून निघाल्यावर दरम्यान गोहत्तीच्या काँग्रेससंबंधानें तुमचें मत तुम्ही मोकळेपणानें प्रदर्शित कराल अशी पुष्कळांची अपेक्षा होती. पण मौन स्वीकारण्यांत तुम्हीं गांधींच्यावर ताण केली ! पण पुनः अध्यक्षपद मिळविण्याकरितां तुम्ही आंतून काय काय सूत्रें हालवित होता हें धूर्त तयस्यांना मात्र दिसल्याशिवाय राहिलें नाहीं. तें कसेंहि असो. अध्यक्षाच्या जागेला तुम्ही लायख आढा आणि ती जगा तुम्हांला शोभतेहि. तुमच्याच वक्रोक्तीच्या पद्धतीनें क्षणभर बोलावयाचें तर ‘तुमचें स्वराज्य तुमच्या पदरांत पडलेंच आहे. आतां हिंदुस्थानचें स्वराज्य देशाला केव्हांहि सावकाश मिळो !’

( ता. ७ नोव्हेंबर, १९२७ )—कमिशन नेमण्याची तारीख ८ निश्चित झाली आहे. तरी सर्व पक्षाच्या मंडळींनीं तांतडीनें एक झाले पाहिजे. इतर पुढाऱ्यांनाहि तारा केल्या आहेत. तरी १५ तारखेस मुंबईस जी सभा बोलावीत आहो त्याला अवयव यावे. ( बॅ. महमदअल्ली जिना, मुंबई )

( ता. ११ नोव्हेंबर, १९२७ )—कमिशनवर बहिष्कार घालावा, पण कायदेमंडळावर बहिष्कार घालू नये असें मला वाटतें. तुमचें मत काय आहे ! ( लाला लजपतराय, लाहोर )

( ता. १३ नोव्हेंबर, १९२८ )—गंभीर परिस्थिति उद्भवल्यामुळे सर्व राजकीय पक्षांनीं एक होऊन कमिशनवर बहिष्कार घालावा असें वाटतें. तुमचा

सल्ला काय ! बहिष्कारापुरती सर्व पक्षांची लीग स्थापण्याचें आम्ही ठरविलें आहे.  
( श्रीनिवास अय्यंगार, मद्रास )

( ता. ३० नोव्हेंबर, १९२७ )—सायमन कमिशन संबधाचा पार्लमेंटचा अखेरचा निर्णय प्रसिद्ध झाला आहे. हिंदी लोकांना त्यांतून वगळलें यामुळे कमिशनची योजना अधिकच आक्षेपार्ह आहे. याचाच अर्थ हिंदुस्थानपुढें एक मोठा आणीबाणीचा प्रसंग आला आहे. यामुळे प्रत्येकानें आपापले धोरण वेगवेगळे न ठेवतां काँग्रेस, मुस्लीम लीग, हिंदु महासभा, लिबरल फेडरेशन यांनी यावेळी एकच धोरण ठेवून वागणें इष्ट आहे. व तसें वागलें तरच कांही तरी यश येईल असें मला वाटतें. ता. १२ ते १५ डिसेंबरच्या दरम्यान काँग्रेसचे पुढारी मुंबईस येऊं शकतील असें आश्वासन मला काँग्रेसच्या अध्यक्षकडून मिळालें आहे. लिबरल फेडरेशनचे पुढारी येतील असे वाटते. तरी तुम्ही खावीनं याल अशाविषयी मला तार करा. तुम्हाला येणें कितीहि गैरसोईचे किंवा त्रामध्ये झालें तरी हरकत नाही. पण आल्याशिवाय राहूं नका. कारण सर्वांच्या एकदिलानें धोरण ठरविण्याची ही वेळ आहे. आणि आतांच ही गोष्ट न केली तर नाताळांत वेगवेगळ्या परिषदा भरतील व तेंथें निरनिराळे सूर निघू लागतील. तरी पुन्हा मांगतां कीं आम्ही भरवितो त्या परिषदेला पूर्णपणें प्रातिनिधिक स्वरूप यावयास पाहिजे म्हणून तुम्ही आलेच पाहिजे. ( वॅ. महमदअल्ली जिना, मुंबई )

( ता. १० जानेवारी, १९२८ )—बनारस येथे वकिंग कमिटीची सभा ता. १५ रोजी बोलावली असून, सायमन कमिशन व इतर महत्त्वाच्या विषयांवर तुमचा सल्ला घेण्याची जरूरी आहे. तरी कितीहि थोडा वेळ आलांत तरी इकडे जरूर या. तारीख व वेळ मालवीय यांना तारेनें कळवा. ( डॉ. अन्सारी, दिल्ली )

( ता. २६ जून १९२८ )—सर्व पक्षीय परिषदेनें जी कमिटी नेमली होती तिच्या बैठका २२ तारखेपर्यंत भरल्या. राज्यघटनेच्या मसुद्यावर सर्वांचें पूर्ण एकमत झालें तरच सर्व पक्षीय परिषदेत तो मान्य होण्याची आशा. ता. ६ व ७ जुलै रोजी अखेरची सभा आहे. तरी हें पत्र केवळ औपचारिक असे न मानतां गैर-सोय सोयूनहि याच. या बिकट परिस्थितींतून मार्ग काढण्याला तुमच्या सल्ल्याच मला अतिशय उपयोग होईल ( मोतीलाल नेहरू, अलाहाबाद )

( ता. २५ नोव्हेंबर, १९२८ )—कमिशनवर सर्व गोरे आहेत ही हिंदी लोकांना एक होण्याला चांगली संधि आहे. सध्यां इकडे दक्षिणेत मी व्याख्यानांचा दौरा काढला आहे. सभांत आम्ही दोन ठराव करितों. ( १ ) वहिष्कार 'प्रतियोगी' असावा ( २ ) आणि कस स्वराज्य पाहिजे हें हल्लीची राज्यघटना बदलून दुरुत्या सुचवून काँग्रेसनें ती आपली मागणी म्हणून मांडावी. पुण्यास मी आल्यावर तुम्हाला भेटून तुमच्याशीं बोलण्याची इच्छा आहे. (मिसेस ॲनि बेझंट, त्रिचनापल्ली )

( ता. ३ ऑगस्ट, १९२९ )—येत्या ऑगस्टमध्ये जी गांधी-जिना परिषद भरणार त्यासंबंधानें माझ्या प्रमाणेंच तुम्हांलाहि डॉ. मुंजे यांचें पत्र आलें असेल. तडजोडीच्या नांवाखालीं मागें ज्याप्रमाणें मुसलमानांनीं अधिक हक्क मिळविण्याचा कावेबाज प्रयत्न केला त्याप्रमाणेच जिना व सरोजिनी नाथडू यांना पुढें करून हा दुसरा प्रयत्न चालू आहे. पण या तडजोडींतून हिंदुमहासभेला मात्र कगळलेले आहे ! थोडें स्वस्थ बसून काय द्योतें ते पहावें असें माझें मत मी डॉ. मुंजे यांना कळविलें आहे; कारण हिंदूंचे हक्क म. गांधी असे परस्पर अगदींच बुडविणार नाहींत अशी माझी कल्पना आहे. उलट मुंजे यांना असें वाटते कीं, नेहरू रिपोर्टांत बदल करावा लागेल अशी कोणतीच तडजोड आतां हिंदूंनीं पंक्तरून नये, व असें त्यांनीं जाहीर पत्रक काढून प्रसिद्ध करवें. डाक्ता येथें हिं. म. परिषद तुमच्याच अध्यक्षतेखालीं भरत आहे. मला वाटते तुमच्या अध्यक्षीय भाषणांत हिंदुसभेचें या तडजोडीबद्दल काय मत आहे तें परिणामकारक रीतीनें सुदेसूद मांडण्याला तुम्हाला फार चांगली संधि आहे. राजकारणांतील न्यायबुद्धीबद्दल हिंदु व मुसलमान दोघांनाहि तुमच्याबद्दल फार आदर असल्यामुळे हें काम तुम्हीच फार चांगल्यारीतीनें करूं शकाल. डॉ. मुंजे यांच्याप्रमाणेंच मलाहि वाटतें कीं, अध्यक्षीय भाषणाचा कांहीं भाग मुद्दाम या विषयाला देऊन ठराव होईल तोहि यथायोग्य व्हावा याची तुम्ही काळजी घ्यावी. आज मुसलमानांना नवे अधिक हक्क देण्याचें कारण नाहीं. आणि ज्या वेळीं हिंदु मुसलमान व सरकार हे राज्यघटना ठरविण्याला एकत्र बसतील त्या वेळीं मुसलमानांच्या मागण्यांचा विचार करतां येईल. नेहरू रिपोर्टाच्या आधारावर मुसलमानांशीं बोलतां येईल; पण सरकार काय करणार हें अनिश्चित असल्यामुळे त्या बोलण्यांत कांही अर्थ नाहीं. उलट आम्ही खुशीनें त्या मागण्यांना मान्यता

दिली अशी नसती कबुली आमच्यावरच बंधनकारक व्हावयाची ! सदर बाबतीत परिषदेत जो ठराव होईल तो दरेक शब्द पारखून तुम्ही कसोशीने कराल याबद्दल मला खात्री आहे. डॉ. मुंजे यांना तुमचें मत तुम्ही ताबडतोब कळवा. ( वॅ. एम्. आर. जयकर, मुंबई )

असा; अशा रीतीनें हें 'असहकारिता' प्रकरण संपलें. त्याची चौफेर माहिती या प्रकरणांत मधून मधून दिलेल्या पत्रव्यवहारावरून कळून येईलच. तथापि वाचकांच्या लक्षांत ठळकपणें येण्या-राहण्याकरितां अनुसंधानात्मक असे दोन कागद या खाली स्वतंत्रपणें देत आहे. त्यांतील नंबर १ हें लोकमान्य टिळकांनीं म. गांधींना लिहिलेलें, आणि गांधींच्या 'यंग इंडिया' वर्तमानपत्राच्या तारीख २८ जानेवारी १९२० च्या अंकांत छापलेलें, एक पत्र आहे. तें दहा-यांच ओळींचेंच असलें तरी त्यावरून लो. टिळक व म. गांधी यांच्या तत्त्वज्ञानांतील भेद आणि 'प्रतिसहकारिते'च्या तत्त्वाचा अर्थ अगदीं स्पष्ट होण्याजोगा आहे.

हें पत्र असें:— " राजकारण हा लौकिक अभ्युदय इच्छिणाऱ्या लोकांचा, व जगाच्या रीतीनें पदरांत पाडून घेण्याचा, खेळ आहे. तो साधूंच्या लागी नाही. बुद्धानें " अक्रोधेन जयेत् क्रोध " असा जो उपदेश केला तो केवळ साधू लोकांकरितां आहे. राजकारणी पुरुषांकरितां नाहीं. म्हणून तो मला मान्य नाहीं. त्याऐवजीं मला भगवद्गीतेचा उपदेशच मान्य वाटतो. तो उपदेश " ये यथा मां प्रपद्यते तान् तथैव भजाम्यहं " या वाक्यांत आढळतो. या थोड्याशा विवेचनावरून तुमच्या माझ्या तत्त्वज्ञानांतील भेद आणि प्रतियोगीसहकारिता या शब्दाचा अर्थ कळून येईल. तुमचा व माझा हे दोनहि मार्ग प्रामाणिकपणाचे व सात्विक बुद्धीचे असूं शकतात. पण लौकिक जगाच्या दृष्टीनें पाहिलें असतां माझाच मार्ग तुमच्यापेक्षा अधिक युक्त व कार्यसाधक आहे. याहून अधिक खुलामा पाहिजे असल्यास तो माझ्या 'गीतारहस्य' या ग्रंथांत मिळेल. " बा. गं. टिळक

नं. २ चा कागद मी लिहिलेला आहे. तो ता. ११ जानेवारी १९२७ च्या केसरींत छापलेला आहे. त्याचा प्रसंग असा.

१९२७ सालीं एप्रिलांत काँग्रेस व प्रतिसहकारपक्ष यांच्यामध्ये अजूनहि कोणत्या अटींवर सलोखा होऊ शकेल याविषयी मी खालील जाहीरपत्रक काढलें. पूर्वी सांगितलेली गौहत्तीची राष्ट्रीय सभा होऊन गेली होती. तीत सभेनें कौन्सिल-



प्रवेशाच्या प्रश्नाचा विचार केला होता. त्याला उद्देशून हे माझे पत्रक होतें. येथे इतकेच सांगायचे की या कार्या श्रीनिवास अध्यक्षार हे पं. नेहरूपेक्षा माझ्याशी अधिक सहमत होते. माझे पत्रक असे होतें:—

### ‘ राजकीय पक्षांतील ऐक्य ’

दिल्ली येथें गेल्या दोन महिन्यांत राष्ट्रीय सभेचे अध्यक्ष श्रीनिवास अध्यक्षार व प्र. स. पक्षाचे पुढारी श्री. केळकर यांच्या अनेक खाजगी भेटी झाल्या. असे-  
ल्लीच्या कामांत काँग्रेस पक्ष व प्र. स. पक्ष ह्यांच्या धोरणांत किंवा कार्यक्रमांत आतां फारसा फरक नाही. फक्त फायनॅन्स विलापुरताच असला तर असणार. आणि तोहि यंदा उरला नव्हता. येऊन जाऊन प्रान्तिक कायदेकौन्सिलांत प्रधानमंडळ बनविण्यापुरताच काय तो फरक उरला आहे. उभयतांच्या मते तोहि काढून टाकण्यासारख्या कांहीं थोड्या बहुत सुधारणा राष्ट्रीय सभेच्या ठरावांत करता येणे शक्य आहे; व साधल्यास त्या सुधारणा ऑल-इंडिया काँग्रेस कमिटीच्या गेल्या सभेंत घडवून आणव्या असे उभयतांनाहि सारखेंच वाटत होतें. म्हणून श्रीनिवास अध्यक्षार यांच्या विनंतीवरून श्री. केळकर यांनी त्यांना आपल्या सूचना लेखी दिल्या, व त्या श्रीनिवास अध्यक्षार यांनी पं. नेहरू यांना दाखविल्या आहेत. ह्याच सूचना पुणें येथील प्रान्तिक काँग्रेस कमिटीच्या कार्यकारी मंडळाच्या सभेपुढे परवां ठेवण्यांत येऊन सभेकडून त्या मंजूर करण्यांत आल्या. ह्या सूचनांचा सारांश खाली दिला आहे.

### एकीच्या विधायक सूचना

१ गौहत्ती येथील राष्ट्रीय सभेने कायदे कौन्सिलाविषयी जो ठराव केला त्यांत सहा कलमें आहेत; त्या पैकीं ‘अ’ व ‘ब’ हीं कलमें गाळण्यांत यावीं. बाकोचीं सर्व राहावी. त्यांना विरोध करील असा कोणताच राजकीय पक्ष नाही म्हटले तरी चालेल.

२ कोणत्याहि एखाद्या प्रान्तांत प्रधानमंडळ बनवावें अगर न बनवावें याविषयी राष्ट्रीय सभेने कोणताहि बंधनकारक नियम करूं नये. ज्या त्या प्रान्तांतील कायदे-कौन्सिलामध्ये निवडून आलेल्या सभासदांच्या इच्छेवरच ती गोष्ट सोपवावी.

३ नुकत्याच झालेल्या निवडणुकीवरून हे सिद्ध झाले आहे की, सामान्यतः मतदारसंघांचे मत कौन्सिलांत प्रधानमंडळ बनविण्याला अनुकूल आहे, प्रतिकूल नाही. प्रधानमंडळं बनविण्याच्या आधी किंवा बनविल्यानंतर, कित्येक प्रान्तांतून ही मंडळं बनवू नयेत किंवा बनविलेली मोडवीं अशा अर्थाचे प्रत्यक्ष ठरावहि सुचविण्यांत आले होते. परंतु त्यांपैकीं एकाहि मान्य झाला नाही. आणि एकाहि प्रान्तांत प्रधानमंडळ बनव्याशिवाय आतां राहिलेल नाही.

४ कौन्सिलांचा उपयोग कसा करावयाचा हे मुख्यतः मतदारसंघावरच सोपविणे ही गोष्ट सयुक्तिक होय. कारण राष्ट्रीय सभेने १९१९ सालीं पार्लमेंटरी कमिटीपुढें आपलें म्हणणें मांडून मतदारसंघ सरकाराकडून निर्माण करविले. अर्थात् काँग्रेसने त्या मतदारसंघांना मनस्वान्त्य न ठेवतां आपली हुकमत त्यांच्यावर लादवी, आणि त्यांच्या इच्छेविरुद्ध कायदेकौन्सिलांत काम करवावें, ही गोष्ट योग्य नाहीं. मतदारसंघांनीं आपल्या पमंतीप्रमाणें प्रतिनिधी निवडून घ्यावेत, आणि त्यांच्या हातून मतदारसंघाच्या इच्छेप्रमाणेच कौन्सिलांत काम करवून घेतलें जावें, हीच राजकीय सुधारणांची मूळ उपपत्ति आहे.

५ बहुधा असा एकाहि प्रान्त नाहीं कीं, ज्यांनींल कायदेकौन्सिलांत काँग्रेसच्या नांवावर निवडून आलेल्या सभासदांचें 'निर्विवाद' बहुमत आहे किंवा होऊ शकेल. बहुमत असेल तेथें तें निरनिराळ्या मतांच्या एका किंवा अनेक सभासदांच्या समूहानेंच बनलेलें आहे. आणि या बहुमतवाल्या अनेक वर्गांनींच मिळून प्रधानमंडळ बनविलेलें आहे. प्रधानमंडळ वन देऊं नये हें राष्ट्रीय सभेचें मत कोणत्याहि कायदे कौन्सिलांत यशस्वी झालेलें नाहीं.

६ कसेंहि पाहूं गेलें तरी, प्रधानमंडळ बनविण्याच्या बाबतींत काँग्रेस पक्षांनं किंवा कोणीहि सुरुवातीला अडथळे करू नयेत. ताज्या अनुसवावरून असें दिसतें कीं, कौन्सिलांतील सभासदांच्या निरनिराळ्या वर्गांचें संख्याबल किती आहे हें पाहून, म्हणजे त्यांतल्या त्यांत मोठ्या वर्गांच्या पुढाऱ्यांनाच बोलावन घेऊन, प्रधानमंडळ बनविण्याच्या बाबतींत गव्हर्नरांकडून विनंति करण्यांत येते. निरनिराळ्या गव्हर्नरांनीं केलेला हा उपक्रम नवीन सुधारणांच्या मूळ तत्वाला धरूनच आहे. आणि राष्ट्रीय सभेच्या पक्षांनं आम्ही प्रधानमंडळ बनवीत नाहीं असें म्हटलें तरी तें बनल्याशिवाय रहातहि नाहीं. इतर वर्ग तें मंडळ बनवितातच.

याकरितां यापुढें अशी तजवीज व्हावी कीं निवडणुकीचा निकाल लागून कौन्सिलें सुरूं होण्याची वेळ आली म्हणजे, राष्ट्रीय सभेचा म्हणून एक पक्ष बनविण्याची खटपट प्रत्येक प्रान्तांतील पुढाऱ्यांनी करावी.

७ या काँग्रेस पक्षांत राष्ट्रीय सभेच्या नांवावर निवडून आलेले सभासद तर असावेच; पण इतरहि सभासद त्या पक्षांत सामील होण्यास तयार असतील तर त्यांनाहि त्यांत घेण्यांत यावें. राष्ट्रीय हिताच्या दृष्टीनें, गौहत्तीच्या ठरावांतील पहिली दोन सोडून उरलेली जीं इतर चार कलमें आहेत तीं मान्य करून, काँग्रेस पक्षांत समाविष्ट होण्यास तयार असणारे पुष्कळ सभासद मिळतील असें वाटतें. अर्थात् अशा रीतीनें राष्ट्रीय हिताचीच दृष्टि बाळगणारा, केवळ जातवार दृष्टि न ठेवणारा, सरकारला जरूर तेथें विरोध करणारा, आणि ब्रिटिश स्थितीत होईल तितकें लोकोपयोगी काम कौन्सिलांकडून करविणारा, असा एक मोठा वर्ग कायदे कौन्सिलांत निर्माण होईल. आणि प्रधानमंडळ बनवावयाचे तर गव्हर्नरांनीं प्रथम अशाच वर्गाच्या पुढाऱ्यांना बोलावून म्हणावें लागेल कीं, ' प्रधानमंडळ बनवीत आहों, तुम्ही आपली माणसें कोणतीं ती या. '

८ याचा उपयोग असा होईल कीं, आज कोठल्यातरी पक्षाला बोलावून त्याजकडून प्रधानमंडळ बनविण्यांत गव्हर्नर मदत घेतात तसें यापुढें न होतां, अशा पक्षालाच बोलाविले जाईल कीं, ज्यानें नेमून दिलेले लोक राष्ट्रहितवृद्धि बाळगणारे आणि राष्ट्रीय सभेचा हा ठराव मान्य करणारे असेच असतील. प्रधानमंडळांताल जागांकरितां जे गृहस्थ या पक्षाने निवडून किंवा नेमून द्यावयाचे त्यांजकडून वाटेल तर कांही करार करवून घेतां येतील, आणि ते करार पाळण्याचें बंधन त्यांजवर राहील.

९ अशा रीतीनें प्रधानमंडळ बनलें म्हणजे कौन्सिलाच्या कामास सुरुवात होईल. पण हे प्रधान आपल्या पक्षाला दिलेली वचनें पाळतात किंवा नाहीं हे कळून येण्याला फारसा उशीर लागणार नाही. प्रधान होणें म्हणजे सरकारचें धोरण थोडेबहुत स्वीकारणें ही गोष्ट उघड आहे. ती नाकबूल करण्यांत अर्थ नाही. पण सामान्यतः प्रधानांचा कल लोकपक्षाकडे झुकतो, त्यांची राष्ट्रीय दृष्टि अगदींच ढळलेली नाही, कौन्सिलाच्या इच्छेप्रमाणें होतां होईल तों बागण्याची त्यांची तयारी आहे, असें दिसून आल्यास काँग्रेस पक्षानें त्यांना

आपलें काम रीतसर करूं द्यावें. आणि त्यांनीं आणलेलीं बिलें किंवा ठराव यांची अखेरची व्यवस्था त्यांतील गुणावगुणाकडे दृष्टि ठेवून योग्य तशी करावी. याच अर्थ हाच कीं, प्रधानांनीं आणलेलीं बिलें किंवा ठराव केव्हां पास होतील, केव्हां नापास होतील, किंवा केव्हां मूळच्या सूचनेत दुरुस्त्या होतील. असें झाल्यास प्रधानांना कांहीं नांवें ठेवतां येणार नाहीत.

१० पण समजा कीं, याच्या उलट प्रकार घडला आणि एखाद्या प्रधानानें राष्ट्रीय हिताची दृष्टि ठेवली नाही, कौन्सिलच्या इच्छेला अयोग्य प्रकारचा विरोध केला, किंवा काँग्रेस पक्षाला दिलेलें वचन पाळलें नाही, तर 'तुम्ही राजीनामे द्या' असें खासगी रीतीनें ह्या पक्षाला त्याला म्हणतां येईल. " करार तरी पुरा करा किंवा जागांचे राजीनामे द्या " असें काँग्रेस पक्षानें प्रधानांना म्हणणें सरळ आणि रीतीचेंच आहे. आणि हें झाल्यावर एखाद्या प्रधानानें आपला करार पुरा केला नाही किंवा राजीनामाहि दिला नाही तर, त्याच्याविरुद्ध स्पष्ट निंदात्मक असा ठराव काँग्रेस पक्षानें मांडून शक्य तर तो मंजूर करून घ्यावा. आणि ह्या निंदेलाहि न्याने दाद दिली नाही तर तो जातो कोठे? पुढच्या वजेटाच्या वेळीं त्याचा पगार इतका कमी करावा कीं तो प्रधान जागेवर राहूंच शकणार नाही.

११ काँग्रेसपक्षानें नेमून दिले म्हणून सर्वच प्रधान सर्वस्वी सोळा आणि लोकपक्षाचेंच काम करतील असें नाही. कारण प्रत्यक्ष काम करतांना अनेक प्रकारच्या अडचणी असतात त्या काम करणारालाच कळतात. तथापि केवळ जातवार मतदारसंघाचें किंवा केवळ सरकारचें पाठवळ ज्या प्रधानाला आहे, अथवा जो प्रधान कायदे कौन्सिलांतील गोंधळाच्या पायावर आपली इमारत बांधून कारभार करूं म्हणेल, त्या प्रधानापेक्षां वर सांगितल्याप्रमाणें काँग्रेस पक्षानें नेमून दिलेला प्रधानच लोकहिताची दृष्टि अधिक ठेवील यांत शंका नाही. दगडापेक्षां वाट मऊ हा नियम कौन्सिलांतहि अनुसरल्याशिवाय चालणार नाही.

१२ कौन्सिलांतील पक्षांच्या बलाबलावर गव्हर्नर लोक प्रधानमंडळाकरितां उमेदवार स्वीकारतात ही गोष्ट आतां निश्चित झाली असून, तिचा फायदा राष्ट्रीय पक्षानें करून घेण्याचें मनांत आणल्यास त्याला घेतां येईल. आणि मतदारसंघाच्या इच्छेप्रमाणें कायदे कौन्सिलांत काम करवून घेण्यास सुरुवात होईल. उलट अशा रीतीनें फायदा न घेतला तर प्रधानमंडळ बनल्याशिवाय तर राहावयाचेंच नाही,

आणि जे प्रधान नेमिले जातील ते लोकमताची पर्वा न बाळगणारे असेच असतील. अर्थात् अशा प्रधानमंडळापासून जनतेचें हित होणार नाही. अगदीं सोळा आणे लोकमताप्रमाणें चालणारे प्रधान न मिळाले तरी निदान १०-१२ आणे तसे चालणारे प्रधान स्वीकारावेत आणि त्यांजकडून काम करवून घ्यावें, हें लोक-व्यवहाराला धरूनच आहे.

१३ “ लोकमताला न जुमानणारे वाईट सभासद कौन्सिलांत येऊन बसतील आणि सरकारला मदत करतील, याकरितां तसले लोक निवडून येऊं नयेत—त्यांच्याहून चांगले लोक निवडून यावेत—म्हणून काँग्रेसनें कौन्सिल-प्रवेश मान्य केला आहे.” तेंच तत्त्व प्रधानमंडळालाहि तंतोतंत लागू पडतें. प्रधानमंडळ जर बनणारच तर मग वाईटापेक्षां चांगलें प्रधानमंडळ बनवितां आलें तर तें इष्टच नव्हे काय ? अर्थात् ज्या कारणाकरितां कौन्सिलांत शिरण्याचा कार्यक्रम काँग्रेसनें मंजूर केला त्याचकरितां व तीच दृष्टि शक्य तितकी ठेवून, आपल्या प्रतिनिधीकडून प्रधानमंडळ बनविण्याचा कार्यक्रम घडवून आणणें योग्य होईल, म्हणून मी ही विधायक सूचना करित आहे. कौन्सिल बहिष्कार घातल्यानें कौन्सिलें भरण्याचें थांबलें नाहीं. त्याप्रमाणें प्रधानमंडळें बनवूं नये असें म्हटल्यानें ती बनण्याचीहि रहात नाहींत. आणि तीं जर बनणारच तर तीं त्यांतल्या त्यांत चांगल्या लोकांचीं बनवावीं हें उघडच आहे.

१४ राष्ट्रीय सभेनें आपल्या कामाची वांटणी करणें आतां जरूर झाले आहे. ही वांटणी अशी करावयाची कीं, जें काम कौन्सिलांतून करतां येतें तें कौन्सिलेंवांवर सोंपवावें; त्यांत राष्ट्रीय सभेनें ढवळाढवळ करूं नये. पण हल्लींच्या कायद्यामुळे कौन्सिलांतून करतां येत नाहीं असें बरेंच राष्ट्रीय काम असतें. किंबहुना नव्या कमिशनमुळे कायद्याची सुधारणा झाली तरी, कौन्सिलानें करतां येत नाहीं असें बरेंच काम शिल्लक राहील. उदाहरणार्थ, देशी संस्थानांचा अंतर्गत कारभार; इंग्रज सरकार व देशी संस्थानें ह्याचे हितसंबंध; हिंदुस्थानसरकारचे परराष्ट्रीय संबंध; सैन्य आरमार वैमानिक दळ यांचे कारभार; वरिष्ठ सिव्हिल सर्व्हिसच्या नोकऱ्या; स्टेटसेक्रेटरी व त्यांचे अधिकार; हिंदुस्थानाचें आर्थिक स्वातंत्र्य; आशिया खंडांतील राष्ट्रांचा संघ इ. इ. राष्ट्रीय सभेला हीं कामें करण्याला काय थोडीं आहेत किंवा लहान आहेत ? शिवाय कौन्सिलांतील कामासंबंधानें मतभेद फार होऊं

शकता. कारण त काम तपशिलाचें आहे. पण वर दर्शविलेल्या विषयांसंबंधान हिंदी लोकांत फारसा मतभेद होणार नाही.

१५ राजकारणांतील एक विशिष्ट पक्ष ह्या नात्यानें तर काँग्रेसनें आपलें काम करूंच नये. आणि स्वराज्य संपादण्याला जणुं काय एकच कोठला तरी मार्ग आहे अशा समुजुतीनेंही अशा एखाद्या धोरणाला तिनें स्वतःला चिकटवून घेऊं नये. देश एकच म्हण्टला तरी त्यांत हितसंबंध अनेक प्रकारचे असतात. आणि राष्ट्रीय सभा ही कोणत्याहि एका हितसंबंधाचें समर्थन करतें असा भास लोकांना झाल्यास तें बरें नाही. युरोपांत जशी लीग ऑफ नेशन्स किंवा राष्ट्रसंघ निर्माण झालेला आहे तशीच प्रान्तांसंबंधानें, आणि सर्व हितसंबंधाविषयींचा विचार करणारी, राष्ट्रीय सभा ही समजली जावी. म्हणजे निरनिराळ्या किंवा परस्पर विरोधी हितसंबंधांमधील तंटा किंवा लढा मिटवून त्यांचें तोंड मिळतें करणें एवढेंच अंतर्गत कार्य राष्ट्रीय सभेनें करावें. या कामाकरितां राष्ट्रीय सभेनें आपल्यातर्फे 'आरबिट्रेशन बोर्डस' किंवा न्याय-मंडळं नेमावीं. हल्लींच्या पक्षभेदांतून राष्ट्रीय सभेनें डोकें वर काढल्याशिवाय राष्ट्रीय सभेविषयी कोणास बहुमान किंवा प्रीति वाटणार नाही !

१६ खादीच्या पोषाखासंबंधानें राष्ट्रीय सभेच्या नियमांत घातलेली अट काढून टाकली तरच राष्ट्रीय सभेला कांहींसें प्रातिनिधिक स्वरूप येईल. तसेंच स्थानिक काँग्रेसकमिथ्यांनीं काँग्रेसचें प्रतिनिधि आणि ऑल-इंडिया काँग्रेस-कमिटीचे सभासद हल्लीप्रमाणें कांहीं निवडून द्यावेच; पण प्रत्येक प्रांतांतील कायदे-कौन्सिल, असेंब्ली, व कौन्सिल ऑफ स्टेट यांच्या गेकनियुक्त सभासदांना राष्ट्रीय सभेमध्ये अवश्य स्थान मिळालें पाहिजे. मतदारसंवांतून निवडून येणें ही देखील राष्ट्रीय सभेचा प्रतिनिधि किंवा ऑल-इंडिया काँग्रेस कमिटीचा सभासद होण्याला स्वयंभू पात्रता समजावी. हे सगळेच सभासद घेतले तर त्यांची संख्या फार होईल असे वाटल्यास कोणते किती सभासद कसे घ्यावेत याची योजना ठरवितां येईल.

\*

\*

\*

या माझ्या पत्रकाची शिफारस अशी करतां येईल की या पत्रकांतील सूचना सातारा येथील कट्टर नाफेरवाल्यांनाहि मान्य झाल्या होत्या, आणि त्यांनीं मला तसें लिहून कळविलें होतें.

नाफेरवाले व फेरवाले यांच्यांतील मतभेद हा इतका सूक्ष्म होता. तथापि त्यांच्यांतील समेटाचा प्रश्न या दृष्टीने मागे पडून दुसऱ्या एका वेगळ्या दृष्टीने पुढं आला व तो थोडासा सुटला. तो असा कीं, १९२८ अखेर 'नेहरू रिपोर्ट' तयार झाल्यावर तो फेर-नाफेरवाले या सर्वांना पसंत पडून काँग्रेसमनंहि त्याला मान्यता दिल्यावर, महाराष्ट्रांतील या दोनहि पक्षांनीं मिळून महाराष्ट्रांत दौरा काढला होता. परंतु १९२९ च्या लाहोर काँग्रेसमध्ये तो रिपोर्ट उलथून पडल्यावर पुन्हा मतभेद डोकावू लागला !

## ( २ ) कायदेकौन्सिलांतील कामकाज

माझे प्रथमपाखूनच असे निश्चित मत होतें कीं, जोंपर्यंत ब्रिटिशसरकारला न जुमानणारे असे प्रतिस्पर्धी सरकार हिंदुस्थानचे लोक निर्माण करू शकत नाहींत, तोंपर्यंत वरिष्ठ किंवा कनिष्ठ कायदेकौन्सिलावर बहिष्कार घालणें सयुक्तिक नाहीं. १९२० च्या पूर्वी जहाल मवाळ असा भेद राजकीय पक्षांत असला तरी त्यापैकी कोणीहि कायदे कौन्सिलावर बहिष्कार घालण्याची कल्पना मनांत आणली नव्हती. सरकारी नोकरी ही लोकसेवेच्या तुलनेनें हीन अशी भावना असतांहि, सरकारी नोकरीतल्या वरिष्ठ मानाच्या अधिकाराच्या व मिळकतीच्या जागा आपणा हिंदी लोकांना हकानें मिळाल्या अशी राष्ट्रीय मागणी करण्यांत जें स्वारस्य असतें, त्याच प्रकारचें स्वारस्य कायदे कौन्सिलांतील मिळतील त्या जागा लोकपक्षाच्या हातीं असाल्या या म्हणण्यांत आहे हें कोणीहि समजस मनुष्य कबूल करील. कायदे कौन्सिलाचा इतिहास पहातां, लोकपक्षाला निर्णायक स्वरूपाचा अधिकार १९३५ सालच्या राज्यघटना कायद्यानें कांहीं थोडासा मिळाला आहे हें खरें. तथापि प्रथम मनासारखें मिळत नसलें तरी मिळेल तें, त्याला नांवें ठेवात ठेवात, स्वीकारावयाचें व त्याचा शक्क्य तो उपयोग करून घ्यावयाचा हें धोरण कोणत्याहि पक्षानें पूर्वीपाखून ठेवलें होतें. इतर देशांची उदाहरणेंहि हेंच सांगत आली आहेत. १९२० मध्ये असहकारितेची घोषणा करण्यांत आली तरी, आणि मधून मधून कायदेभंगाची चळवळ करण्यांत आली तरी, काँग्रेसच्या हातून प्रतिस्पर्धी सरकार निर्माण करणें झालें नाहीं. कायदेभंगाच्या विशिष्ट बाबीखेरीज करून इतर सर्व प्रकारचे कायदे असहकारवादीहि मान्य करित. सरकारचे हुकूम मान्य करित त्याबरोबरच सरकार-

कडून होणारा लोकहिताचा लाभहि पदरांत पाडून घेण्यास त्यांची तयारी असे. फार काय, कौन्सिलावर बहिष्कार घालणाऱ्या काँग्रेसने, याच कौन्सिलांत घडणाऱ्या कायद्याने व नियमांनीं बनणारी व चालणारी जी स्थानिक-स्वराज्य संस्था तिजवर केव्हांहि बहिष्कार घातला नव्हता हें ध्यानांत ठेवण्यासारखें आहे. या विपरीत धोरणांत शहाणपणा कसला ! नदीच्या उगमाजवळचें पाणी बहिष्कृत मानून खालीं वहात आलेलें पाणी शुद्ध मानण्यासारखेंच विपरीत असें हें धोरण नव्हतें काय ! किंवा दुसरी उपमा द्यावयाची तर लहान परकऱ्या मुलींची रीत अशी असते कीं, त्यांना एखाद्या गोष्टीची लाज वाटली म्हणजे त्या नेहूंचा परकर वर उचलून घेऊन त्यानें आपलें तोंड झाकून घेतात व लाज छपविण्याचा प्रयत्न यशस्वी झाला असे मानतात.

असो. कायदे कौन्सिलासंबंधानें माझे हे मत प्रथमपासून असल्यामुळें, माझ्या राजकीय उमेदवारीच्या प्रगतींत संधि येईल तेव्हां मी कौन्सिल निवडणुकीला उभा रहाणार हें ठरल्यासारखेंच होतें. १९०७ पर्यंत ही संधि मला येणें शक्य नव्हतें. पण १९०९ सालच्या निवडणुकी उपस्थित झाल्या तेव्हां मी मध्यभागांतील लोकल-बोर्डातर्फें होणाऱ्या निवडणुकीला उभा राहिलों. माझे प्रतिपक्षी पुण्याचे कादंबरीकार हरि नारायण आवटे आणि धुळ्याचे सि. धों. गरूड वकील हे होते. माझ्या उमेदवारीला चांगलेंच पाठबळ होतें, आणि अकल्पित रीत्या विघात झाला नसता तर मी बहुधा निवडून आलों असतां असें म्हणतात. परंतु आदल्या वर्षीं मला हायकोर्टाच्या बेअदबीच्या गुन्हाकरितां तुरुंगवासाची शिक्षा झाली होती हें कारण लावून लॉर्ड सिडनहॅम, गव्हर्नर, यांनीं माझी उमेदवारी आपल्या खास अधिकारांत रद्द केली. माझा 'नॉमिनेशन पेपर' रीतसर स्वीकारला जाऊन निवडणुकीस, म्हणजे प्रत्यक्ष मतपत्रिका कमिशनरकडे दाखल होण्यास, आरंभ झाला होता. परंतु वरील प्रकार घडल्यामुळें उरल्या दोन नांवांच्याच मतपत्रिका नोंदल्या जाऊन रा. गरूड हे निवडून आले. अशा रीतीनें कौन्सिल-प्रवेशाची माझी पहिली संधि फुकट गेली.

१९२३ च्या अखेरीस कनिष्ठ वरिष्ठ विधिमंडळाच्या नव्या निवडणुकी व्हावयाच्या असें ठरलें. त्या आधीं काँग्रेसची कायदेभंगाची चळवळ थांबविण्यांत आली होती. आणि कायदेभंग चौकशी कमिटीच्या निम्म्या सभासदांनीं काँग्रेसनें कौन्सिल प्रवेश करावा अशी शिफारस केली होती. 'स्वराज्य पक्षा'नें तर काँग्रेसला न जुमानतांच विधिमंडळांत प्रवेश करावयाचें धोरण निश्चित केलें होतें. त्याप्रमाणें



दिल्ली येथील विधिमंडळाच्या निवडणुकीकरिता मध्यभागाच्या सात जिल्ह्यातर्फे मी आपली उमेदवारी जाहीर केली. काँग्रेसने स्वतः या निवडणुकीत भाग न घेण्याचे ठरविले असल्याने तिच्यातर्फे कोणीच उमेदवार उभा राहिला नाही. तथापि महाराष्ट्रातील लिबरल पक्ष आणि ब्राह्मणेतर पक्ष यांनी आपले उमेदवार उभे केले. काँग्रेसने निवडणुकीत भाग घ्यावयाचे ठरविले असते तरी मला वाटते, तिला मला तुल्यबळ असा प्रतिस्पर्धी उभा करणे त्यावेळी शक्य झाले नसते. एका अर्थाने स्वराज्यपक्ष हा काँग्रेसमधील अंतर्गत पक्ष असाच मानला जात होता. पुष्कळ काँग्रेसच्याहि पुढाऱ्यांना विधिमंडळ प्रवेश मनांतून मान्य होता. पण म. गांधीजींचे अनुयायी या नात्याने त्यांच्या गुरुच्या मताविरुद्ध जाण्याचे धाडस त्यांना करवत नव्हते यामुळे स्वराज्यपक्षाविषयी सहानुभूति-मिश्र असा तटस्थपणा त्यांनी स्वीकारला. ब्राह्मणेतर पक्ष अजून काँग्रेसशी फटकून वागत असे, इतकेंच नव्हे तिजवर उघड उघड टीका करीत असे. यामुळे त्या पक्षाच्या उमेदवाराला पाठिंबा देण्याला काँग्रेस पुढाऱ्यांना कांहीं कारण नव्हते. आणि उत्साह तर नव्हताच नव्हता. स्वराज्यपक्ष गांधीजींविरुद्ध बंड करण्यास प्रवृत्त झाला असला तरी, हाडाने तो पक्ष पुरा 'राष्ट्रीय' आहे तसा ब्राह्मणेतर पक्ष नाही, ही त्यांची खात्री होती. तात्पर्य कट्टर गांधीभक्तांना मी प्रिय नसली तरी त्यांनी माझ्या निवडणुकीला विरोध केला नाही.

महाराष्ट्राच्या सात जिल्ह्यांकरिता मिळून दोन जागा होत्या. पैकीं या दुसऱ्या जागेकरिता पुण्याचे डॉक्टर लोहोकरे हे उभे राहिले. तेहि स्वराज्यपक्षाचे सभासद होते. तेव्हां एकाच पक्षाच्या वतीने दोन उमेदवार नेमावे की नाही हा मोठा बिकट प्रश्न उत्पन्न झाला. लोहोकरे यांना स्वराज्यपक्षाने स्वीकृत केले नसते तरी, ते उद्योगी आणि महत्वाकांक्षी असल्यामुळे स्वतंत्र म्हणून उभे राहिले असते ! तेव्हां एकंदर परिस्थिति पहातां, या पक्षाचे दोन उमेदवार उभे केले तरी ते झेपू शकतील असे वाटल्यावरून, लोहोकरे यांच्या उमेदवारीलाहि स्वराज्यपक्षाने संमति दिली. उलट लोहोकरे यांनीहि असे कबूल केले की, " केळकरांच्या मार्गात मी सुळीच आड येणार नाही. आधी ते निवडून येण्याची खात्री करून मग उरलीं मते मी आपणाला घेईन." वास्तविक एकदां चढाओढ सुरू झाली म्हणजे हा सूक्ष्म विवेक फारसा टिकत नाही, आणि जो तो उमेदवार आपल्यापुरती खंबिरी करितो, हे स्वाभाविकच आहे. पण हे ठाऊक असतांहि लोहोकरे यांना जोडीचे उमेदवार म्हणून पत्करण्यास मी तयार झालों, इतका आत्मविश्वास मला होता.

व्येक्तिशः मी निवडून आलोचें पाहिजे, कारण त्यावर नव्यां स्वराज्यपक्षांची इभ्रत आणि यश अवलंबून होत ! याकरितां मी शक्य तितकी आपल्या मतांची खात्री करावीं हें कमप्राप्त झालें. स्वतः लोहोकरे हेहि ही गोष्ट गृहीत घेऊन चालले होतेच. पण महाराष्ट्रांतील माझ्या सहाय्याकांना देखील ही गोष्ट उबड दिसत होती. म्हणून, या व्यवस्थेत असणारा धोका पत्करूनहि, मी लोहोकरे यांना हाताशी घेऊन निवडणूक लढविण्याचें ठरविलें.

या धोक्याचा प्रत्यक्ष अनुभव निवडणुकींत थोडथोडा आलाहि. कारण आम्ही दोघे उमेदवार मिळून एकाच वाढनांतून मते मिळविण्याकरितां हिंडत असलो तरी जात्यभिमान हा जेथें तेथें डोक वर काढून बसलेलाच होता. यामुळें असें घडें कीं, जाहीर सभेत “प्रथम केळकरांना वटकून निवडून येण्याला लागतील तितकीं मते देऊन मग उरलीं मते लोहोकरे-यांना द्यावी ” असें ठराव होत. परंतु मी चित्पावन कोंकणस्थ आणि लोहोकरे यजुर्वेदी देशस्थ हा भेद ध्यानांत धरून खासगी कारस्थानांत कांहीं कांहीं मतदार आपल्या जात्यभिमानाच्या वळणावर थोडे बहुत जात. हा जात्यभिमान उभयपक्षांतहि होताच. तथापि देशस्थ यजुर्वेदी लोकांत शिक्षण कमी यामुळें त्यांच्यामध्ये तो थोडा अधिक होता इतकेच. माझें पारडें इतर रीतीनें आधीच जड यामुळेहि मला जात्यभिमान भरीस घालण्याचें कारण नव्हतें. परंतु लोहोकरे यांच्याकरितां झटणारे लोक या जात्यभिमानाचा उपयोग करीत ही गोष्ट नगर नाशिक व खानदेश या जिल्ह्यांत विशेष दृष्टोत्पत्तिस आली. पण याकडे दुर्लक्ष करणें प्राप्त होत. मी स्वतः मात्र या जात्यभिमानाचा उपयोग कोठेहि केला नाहीं हें प्रामाणिकपणें सांगूं शकतां. हें कारस्थान तांडानें वाच्यता न करतां गुप्त मतदान पद्धतीत सहज साधण्यासारखें होतें तरी तें निवडणुकीच्या निकालानंतर सहजच उघडकीस आलें. मात्र या कारस्थानाची बाधा विशेष न होतां माझी निवडणूक यशस्वी झाली. आणि दोनाह जागा स्वराज्य पक्षाच्या पदरांत पडून त्याची इभ्रत एकदम वाढली. लोकमतानें निःसंदिग्ध असाच निर्णय दिला.

स्वराज्य पक्षाप्रमाणें लिबरल आणि ब्राह्मणेतर पक्षांनींहि या दोन जागां-करितां दोन दोन उमेदवार उभे केले होते. लिबरल पक्षातर्फें पुण्याचे बा. सी. कामत आणि अहमदनगरचे ह. क. पटवर्धन उभे होते. ब्राह्मणेतर पक्षातर्फें कोल्हापूरचे निंबाळकर आणि पुण्याचे बागडे उभे होते. वस्तुतः या दोन पक्षांनीं

आपले ठराव करून त्यांना उभे केले नव्हते. परंतु निवडणुकीच्या प्रचारांत ते त्या पक्षांचे सभासद म्हणून त्या पक्षांची नांवें सांगत. लिबरल पक्षाची मुख्य कचेरी पुण्यास होती. परंतु कामत व पटवर्धन या पैकीं कोणी तरी एकच उभा करून त्यावर सर्व बळ एकवटावें हें इष्ट असतां तिला तसें घडवून आणतां आले नाहीं. ब्राह्मणेतर पक्षाच्या मुख्य कचेऱ्याच मुळांत दोन ठिकाणी. एक पुणे व एक कोल्हा-पूर येथें. यामुळे त्यांच्यांत एकवाक्यता होणें शक्यच नव्हतें. तात्पर्य अशा रीतीनें या तीन पक्षांचे प्रत्येकीं दोन याप्रमाणे एकूण सहा उभेदवार या निवडणुकीस उभे होते. रा. कामत हे पूर्वी एकदा १९२० च्या निवडणुकींत उभे राहून निवडून आले असल्यामुळे त्यांना आपण फिरून निवडून येऊं अशी आशा होती. निंबाळ-कर यांचा पोलीस खात्याशी संबंध व त्यांना कोल्हापूरच्या महाराजांचा पाठिंबा होता. बागडे हे एल्.एल्. बी. वकील. त्यांच्याइतका सुशिक्षित ब्राह्मणेतर पुढारी त्या वेळीं पुण्यांत नव्हता. यामुळे आपणास या पक्षाकडून पाठिंबा मिळेल अशी त्यांना आशा होती. शिवाय ब्राह्मणांना शिव्या देण्याच्या कामीं ब्राह्मणेतर पक्षातील अत्यंत मुखर असे ते एक चांगले वक्ते होते येऊन जाऊन हरिभाऊ पटवर्धन यांनाच सर्वांत पाठबळ कमी होतें. आणि शेवटी तें तसें दिसून आलेंच. या निवडणुकी-च्या निकालाचा तत्ता खाली दिला आहे.

मध्यप्रांत (मुंबई ईलाखा) असेंब्ली निवडणूक (ता. १४ नोव्हेंबर, १९२३)

अ. नं.	उभेदवाराचें नांव	निवडणुकींत मते पडलीं तीं
१	नरसिंह चिंतामण केरुकर	९४४६
२	कृष्णाजी गो. लोहोकरे	१६३७
३	निंबाळकर	१५६४
४	बागडे वकील	१४४०
५	बा. सि. कामत	१२८५
६	ह. के. पटवर्धन	११६६
	एकूण	१६५३८

वरील तक्क्यातील अकड्यावरून होणारा बोर्धे स्पष्टच आहे. एकंदर मते पडली त्यातली निम्म्याहून अधिक मते मला एकट्याला मिळालीं. लोहोकरे हे दुसरे निवडून आले; परंतु त्याच्या माझ्यामध्ये जवळ जवळ आठ हजारोंइतकें अंतर पडल ! दोनहि ब्राम्हणेतर उमेदवारांना मिळून माझ्या एकतृतीयांशहि मते लाभलीं नाहींत ! आणि दोनहि लिबरल उमेदवारांना मिळून माझ्या चतुर्थांशा-इतकीच मत पडलीं !

पण केवळ अकड्यावरून दिसून न येणारी अशी सांगण्यासारखी एक गोष्ट आहे ती अशी. निवडणुकीच्या नियमांत एक नियम असा होता कीं, “ प्रत्येक उमेदवाराला प्रारंभीं पांचशें रुपयांची ठेव सरकारांत भरावी लागते. तो निवडून आला तर ती रक्कम त्याला परत देण्यांत येते. मग त्याला कितीहि कमी मते पडोत. पण निवडून न आलेल्या उमेदवाराला जर एकूण नोंदलेल्या मतांपैकी एक अष्टमांशाइतकीहि मते पडलीं नाहींत तर त्याची ती पांचशें रुपयांची रक्कम सरकारजमा होते.” प्रस्तुत निवडणुकींत एकंदर मते १६५३८ इतकीं नोंदलीं गेलीं. अर्थात् ज्या अयशस्वी उमेदवाराला निदान दोन हजार मते पडलीं नाहींत त्याची ठेव सरकारजमा होण्याला पात्र ठरावयाची. त्याप्रमाणें निबाळकर, बागडे, कामत व पटवर्धन या सर्वांचे पांच-पांचशे रुपये बुडून सरकार जमा झाले ! लोहोकरे हेहि एक अष्टमांशाइतकीं मते न मिळालेले म्हणून त्यांचीहि ठेव अशीच सरकार जमा व्हावयाची, परंतु ते नंबर दोनच्या जागीं निवडूनच आले म्हणून त्यांची ती रक्कम वांचली ! अशी रक्कम ठेवून घेण्यांत सरकारचां हेतु हाच असतां कीं, वाटेल त्या मनुष्याला उमेदवार म्हणून उभे रहातां येतें एवढ्या-करताच त्याने उभे रहावें असें नाहीं. निवडून येण्याची थोडीबहुत तरी आशा असेल त्यानेच उभे रहावें. नाहीं तर वाटेल तितके उमेदवारें भरमसाट उभे रहातात. आणि मग सरकारला तितक्यांच्यां नवाच्या पेठ्या तयार ठेवाव्या लागतात आणि विनाकारण खर्च आणि व्यवस्थेचा त्रास होतो. असो. अशा रीतीनें मी बेसुमार मते एकट्याला खाऊन सरकारच्या पदरांत दोन हजार रुपये घालण्याला कारणीभूत झालों. पण मी तरी त्याला काय करणार !

जिल्हावार मतनोंदणीचा तक्ता

अ. नं.	जिल्हा	केळकर	लोहोकरे	निंबाळकर	बागडे	कामत	पटवर्धन	एकूण
१	पूर्व खानदेश	१३९०	२७१	३९४	५७५	३९	१५७	२८२६
२	नाशिक	१२३९	२४५	४०८	५७	१२९	४१	२११९
३	सोलापूर	१३४४	२२	१७१	९६	२८५	३२	१९५०
४	पश्चिम खानदेश	१३१७	५८१	१५६	१६०	१७२	३८	१४२४
५	सातारा	१८३१	१२५	२४६	४३०	१९५	८६	२९१३
६	अहमदनगर	८८३	१५२	८५	२९	४८	६९७	१७९४
७	पुणे	१३९१	२२१	९२	८२	४१४	९५	२१९५
	शक्ति पण कायम धरलेली	५१	२०	१२	११	३	२०	१४७
	एकूण मते	९४४६	१६३७	१५६४	१४४०	१२८५	११६६	१६५३८

जिल्हावारीने पाहिले तरी प्रत्येक जिल्ह्यांत कोणत्याहि उमेदवाराला माझ्याहून अधिक मते मिळालीं नाहींत. एक अहमदनगर सोडल्यास प्रत्येक जिल्ह्यांत मला १२०० पासून १८०० च्या दरम्यान मते मिळालीं. अहमदनगर जिल्ह्यांत मात्र मला ८८३ मते मिळालीं आणि हरिभाऊ पटवर्धन यांना माझ्या खालोखाल ६७७ मते मिळालीं, कारण हरिभाऊ हे त्या जिल्ह्यांतील प्रमुख वजनदार पुढारी होते. त्या जिल्ह्यांत पडलेल्या एकंदर १७९४ मतांपैकी मी व पटवर्धन यांनी मिळून १५८० मते घेतलीं. लोहोकरे यांना पश्चिम खानदेशांत जितकीं मते पडलीं तितकीं अहमदनगर सोडल्यास दुसऱ्या कोणत्याहि जिल्ह्यांत कोणाहि उमेदवाराला मिळाली नाहींत. याचें एक कारण त्या जिल्ह्यांत देशस्थ यजुर्वेदी लोकांची वस्ती मोठी आहे. माझ्या सहाय्यकर्त्यांनीं देखील एक मत मला तर एक लोहोकरे यांना अशी टाकण्याची व्यवस्था केली. परंतु सर्व साधारण मतदार संघांत मलाच अधिक मते पडल्यामुळे लोहोकरे यांच्यापेक्षा माझीं मते खानदेशांतहि साडेसातशेंनीं अधिक भरली. पूर्व खानदेशांत बागडे यांना लोहोकरे यांचे खालोखाल ५७५ मते पडलीं.

याचें कारण पूर्व खानदेशांत मतदारांचा भरणा फार मोठा आणि ब्राम्हणेतर मताचें प्राबल्य. तथापि त्याहि जिल्ह्यांत बागडे यांच्यापेक्षां मला आठशेंहून अधिक मते मिळालीं. तात्पर्य, कोणच्याहि दृष्टीनें पाहतां मतदानाच्या मापाने मोजतां येणारी माझी लोकप्रियता त्यावेळी इतर कोणत्याहि उमेदवारापेक्षां, आणि स्वराज्यपक्षाची लोकप्रियता इतर कोणत्याहि पक्षापेक्षां, निःसशय अधिक होती हे या निवडणुकीनें ठरविलें.

या १९२३ च्या निवडणुकींत व्यक्तिशः मला एक मोठी अप्रिय गोष्ट करावी लागली ती अशी. कनिष्ठ म्हणजे मुंबई विधिमंडळाच्या निवडणुकीत माझे वडील बंधु अप्पासाहेब केळकर हे पूर्व खानदेशातर्फे उभे राहिलेल्या उमेदवारांपैकीं एक होते. निवडणुकीपूर्वी कांहीं थोडे दिवस त्यांनी पेन्शन घेतले होते. पेन्शन घेतलें असलें तरी त्यामुळे निवडणुकीला उभे राहण्यास त्यांना बाध नव्हताच. आणि याच जिल्ह्यांत मामलेदार व डेप्युटी कलेक्टर या नात्यानें काम करून सरकारी शिफारसीबरोबर त्यांनी लोकप्रियताहि संपादन केली होती. उमेदवार वकीलांपेक्षांहि एका दृष्टीनें त्यांचा परिचय जिल्ह्यांतील जनतेशी पुष्कळच अधिक निकट आलेला होता. आणि प्रत्यक्ष मुलकी खात्यांतच त्यांची नोकरी झाल्यामुळे रयतेचीं खरीं दुःखें त्यांना इतर कोणाहिपेक्षां अधिक परिचित, म्हणून त्यांचा गवगवा विधिमंडळांत करून ती दूर करवून घेण्याची पातताहि त्यांच्या अंगीं अधिक होती. याकरितां सेवानिवृत्तीनंतर हातून थोडाबहुत लोकोपयोग व्हावा या हेतूनें ते निवडणुकीस उभे राहिले. परंतु या जिल्ह्याच्या तीनाहि जागांकरितां स्वराज्यपक्षानें तीन उमेदवार उभे केल्यामुळे, माझे खाजगी नातें आणि माझे सार्वजनिक कर्तव्य यांमध्ये मोठाच दुस्तर विरोध उत्पन्न झाला ! तथापि या नात्यापेक्षां या कर्तव्यालाच अधिक मान देणें मला प्राप्त असल्यामुळे मतप्रचाराच्या जाहीरसभांतून “माझ्या बंधूंना मते देऊं नका, तीं स्वराज्यपक्षाच्या उमेदवारांलाच द्या ” असें मला उघडपणें सांगत जावें लागलें ! पण माझी अडचण ध्यानांत येण्याइतकें माझे बंधु स्वतः समंजस असल्यामुळे, मजकडून होणाऱ्या विरोधाचा बिलकूल गैरसमज त्यांनीं करून घेतला नाही, राग मानला नाही, तर खाजगी रीतीनें उलट कौतुकच केलें.

या पुढील निवडणूक १९२६ च्या नोव्हेंबरांत झाली. तिलाहि फिरून मी उमेदवार म्हणून उभा राहिलों. पण या पूर्वी एक महत्त्वाचें स्थित्यंतर घडून आलें

होतें. १९२५-२६ सालीं स्वराज्यपक्षांत मतभेद झाला. विधिमंडळांत नुसतें शिरावें इतकेंच नव्हे तर मिळतील त्या अधिकाराच्या जागाहि स्वीकाराव्या असें आम्हा महाराष्ट्रीय पुढाऱ्यांचें मत असल्यामुळे, स्वराज्यपक्षाचे अध्यक्ष पं. मोतीलाल नेहरू व त्यांचे सहाय्यक ( दिल्ली विधिमंडळाचें अध्यक्ष ) विठ्ठलभाई यांचा आणि आमचा पुष्कळच बेबनाव झाला. आम्ही स्वराज्यपक्षाच्या तिकिटावर निवडून आलेले म्हणून मी, बापूजी अणे इत्यादि पुढाऱ्यांनीं असेंब्लींतील आपल्या जागांचे राजीनामे दिले. पण १९२६ च्या अखेरीस नव्या निवडणुकी उपस्थित होतांच आमच्या नव्या, म्हणजे प्रतियोगी सहकारिता पक्षाचें समर्थन जनतेपुढें करण्याकरितां आम्हांला निवडणुकी लढविणें प्राप्तच झालें. मजवर पूर्वी, कौन्सिल प्रवेशाची तरफदारी करणारा म्हणून, काँग्रेसपक्षांतील कटरांचा राग होताच. पण तेव्हां मोतीलाल नेहरू व चि. रं. दास या सारख्यांचें मला पाठबळ होतें. आतां दास दिवंगत झाले आणि नेहरू ब्रिथरले, तेव्हां असहाय्य असें माझें महाराष्ट्रांतील पुढारीपण पणाला लागण्याचा प्रसंग येऊन ठेपला. पूर्वी काँग्रेसवाले सहानुभूति-मिश्र तटस्थपणा धारण करून राहिले, पण ते आतां मजवर उघड उघड रागावले. आणि माझा पाडाव करण्याकरितां मला प्रतिस्पर्धीहि उभा करते, परंतु तसें करणें म्हणजे कौन्सिल प्रवेशाला मान्यता देण्यासारखे होईल, म्हणून त्यांना ही गोष्ट करतां येईना. मात्र पूर्वीचें तटस्थपणाचें धोरण सोडून आतां ते गुप्त कारवाई करून मला आपला विरोध जाणवूं लागले.

तथापि माझीं मते व माझें पुढारीपण महाराष्ट्राला मान्य होतें, त्यांत फेर-बदल झाला नव्हता, याचा प्रत्यय या नव्या निवडणुकीनें आणून दिला. या खेपेस लिबरलपक्ष निवडणुकीच्या भानगडींत मुळीं पडलाच नाही. ब्राह्मणेतर ( सत्यशोधक ) पक्ष मात्र अजून जागा धरून राहिला होता. इतकेंच नव्हे, तर त्याचें बळ वाढत होतें. या खेपेस पक्षातीत म्हणजे स्वतंत्र अशा उमेदवारांची संख्या पुष्कळच होती. त्यांत विशेष पुढें सरसावण्यासारखे दोन होते. एक शिंया स्टी. नॅ. कंपनीचे साराभाई हाजी, आणि दुसरे जळगांवचे रुपचंद मोतीरामशेट. 'हाजी' हें नांव मुसलमानी दिसतें, पण साराभाई हे जैनधर्मी गुजराथी वैश्य आहेत. या अपरिचित गृहस्थाचें नांवहि तेव्हां इकडे कोणास माहीत नव्हतें. तथापि ते मुंबईच्या एका मोठ्या नॅव्हिगेशन कंपनीचे एक अधिकारी होते. यामुळे दिल्ली येथील विधिमंडळांत किनाऱ्यावरील बहातुकीचें बिल आणण्याच्या खटपटीकरितां कंपनीनें त्यांना

उभे करून, त्याकरितां वाटेल तितका खर्च करण्याचें योजिले होतें. शेट रूपचंद मोतीराम हे जळगांव येथील एक धनिक व्यापारी होते. आणि जो उमेदवार खान-दश जिंकील तो सर्व निवडणूक जिंकील असे वाटण्याइतकी मतदारांची भरती त्या दोन जिल्ह्यांत मिळून असल्याने, रूपचंद यांना यशाची मोठी आशा वाटत होती. इतर जिल्ह्यांतील मारवाडी समाजाची मदतहि त्यांना होण्यासारखी होतीच. उरल्या उमेदवारांत बागडे हे ब्राह्मणेतरांतकें उभे होते. शिवाय माळेगांवचे राजे शंभुसिंग जाधवराव आणि खर्डकर ( कोल्हापूर संस्थानापैकीं एक जहागीरदार ), हे स्वतंत्र उमेदवार म्हणून उभे होते, तरी त्यांची भिस्त ब्राह्मणेतार मतदार संपावर बरीच होती.

या स्वतंत्र उमेदवारांत सातारा जिल्ह्याचे पुढारी रा. दादासाहेब करंदीकर हेहि यावेळीं उभे होते. दादासाहेबांची नेहमींची भूमिका 'सर्वपक्षीय' अशी असल्यामुळे ते कोणत्याहि एका पक्षातकें उभे राहणें शक्यच नव्हते. तथापि इतर अनेक रीतीनें ते व मी हे एकाच गटांतले व ऋणानुबंधी. त्यांचे सातारा जिल्ह्यांत स्वाभाविक बजन होतें, तर मी एकंदर महाराष्ट्राचा एक पुढारी या नात्यानें माझेंहि हितचित्तक सातारा जिल्ह्यांत पुष्कळ. यामुळे तेथील मतदारांना मोठाच पेंच येऊन पडला. दादासाहेबांना त्यांच्या कांहीं मित्रांनीं असें सुचविलेंहि कीं, " ही निवडणूक एकप्रकारें तत्त्व प्रस्थापनेकरितां होत आहे, केळकर हे वरिष्ठ विधिमंडळांत असतां त्यांनीं प्रतिसहकार तत्त्वाच्या वादांत एक वर्ष आधी ( १९२६ ) राजीनामा दिला. आणि तें तत्त्व विजयी करण्याकरितां निवडणुकीस उभे आहेत. म्हणून वडीलकीच्या नात्यानें तुम्ही या वेळीं मार्गें सरून त्यांचा मार्ग मोकळा करून देणें इष्ट आहे." परंतु एकदां दाखल केलेली उमेदवारी परत घेणें हें करंदीकरांना जड वाटलें. तेव्हां मतदारांनींच आपला काय तो विचार करावा असा प्रसंग आला. म्हणून रा. भाऊसाहेब सोमण वकील, जे दादासाहेबांच्या मागून सातारा-जिल्ह्याचे अनभिषिक्त पुढारी ठरले होते, त्यांनीं आपल्या सहीवर जाहीर विनंति-पत्रक काढून " ही वेळ केळकरांचा मतें देण्याची आहे " असें मतदारांना सुचविलें. दादासाहेबांना अशा रीतीनें विरोध करावा लागणें हें स्वतः मला व माझ्याहिपेक्षां सोमण यांना संकट वाटलें, परंतु त्यांनीं तसें करण्याचें धैर्य दाखविलें. यामुळे दादासाहेबांना पुष्कळ कमीं मतें पडलीं आणि माझ्या निवडणुकीस मोठें सहाय्य झालें.



अशाच प्रकारची दुसरी एक अडचण माझ्या मार्गात येणारी होती परंतु तिचेहि निराकरण एका निराळ्या रीतीने झालें. पूर्वीच्या निवडणुकीत माझ्या सहाय्याने माझ्याबरोबर यशस्वी झालेले डॉ. लोहोकरे यांना वरिष्ठ विधिमंडळाच्या निवडणुकीला पुनः उभे राहण्याची इच्छा सहजच होणारी. आणि ते उभे राहते तर मला खचित अडचण तरी झाली असती. लोहोकरे हे केवळ एल्. सी. पी. एस्. डॉक्टर असतांही मोठे तरतरीत, धीट व उद्योगी होतेच. पण या सर्वपेक्षां महत्वाकांक्षेचा गुण त्यांच्यामध्ये मोठा होता. म्हणून त्यांना आवरणें, माझ्या व त्यांच्याहि मित्रांना कठिण गेले असते. परंतु याच वेळीं मुंबई प्रांतिक विधिमंडळाच्याहि निवडणुकी व्हावयाच्या होत्या. यामुळे पुण शहरातर्फे आपण उभे रहावे अशी कल्पना त्यांना सुचली. आणि नव्या प्रतिसहकार पक्षानें त्यांना उभें रहाण्यास संमति दिली. आपण निवडून आल्यास प्रधानमंडळांतलेहि एखादे पद आपणाला लाभू शकेल ही कल्पना त्यांच्या मनांत येऊं लागली ! आणि प्रतिसहकार पक्षाच्या पाठबळावर त्यांची ती आकांक्षा सफळ होण्याचा संभव अगदींच नव्हता असे नाहीं. यामुळे त्यांनीं वरिष्ठ मंडळाकरितां उभे न राहण्याचे ठरविले. ही गोष्ट मला फार सोईची झाली हें सांगावयास नकोच. आमच्या पक्षानें पुण्यांत त्यांना भरपूर पाठबळ दिलें. आम्ही सर्वांनीं व्यक्तिशः लोहोकरे यांच्याकरितां खूप चळ-चळ व खटपट केली. तथापि दैवदुर्विलासाचा एक चमत्कार त्यांच्याविषयी घडला तो जातां जातां, थोडे विषयांतर करूनहि, सांगावासा वाटतो.

पुण्यांतील या निवडणुकीची मोठी चुरस लागून राहिली होती. कट्टर काँग्रेसवाल्यांनीं शहरचे एक व्यापारी रा. ब. लल्लुभाई शहा यांना आतून बाहेरून पूर्ण पाठबळ दिलें होतें. वास्तविक राष्ट्रीय वृत्तीच्या दृष्टीनें लोहोकरे हे लल्लुभाई पेक्षां फारच श्रेष्ठ ही गोष्ट या कट्टरांना माहीत नव्हती असें नाहीं. परंतु आमच्या प्रतिसहकारपक्षाचा पाडाव करावा हें व धोरण यावेळीं कट्टरांना अधिक प्रिय असल्यानें त्यांचा विवेक सुटला. काँग्रेसच्या आणि शहरांतील धनिक व्यापारी वर्गाच्या सहाय्यानें लल्लुभाई यांना आपण हटकून निवडून आणूं असे त्यांना वाटले. शहरांत मतप्रसाराच्या चळवळीची शर्थ झाली. डॉ. लोहोकरे यांना डॉक्टर लोकांचें पाठबळ होतें. शिवाय ते स्वतः इतके जबरदस्त उद्योगी व खटपटी की त्या कामीं त्यांचा हात कोणीहि धरूं शकला नसता. निवडणुकीच्या आदल्या रात्रीं साडे अकरा वाजतां, सर्वव्यवस्था मनासारखी करून, ते आंथरुणावर पडले.

पण त्यांना साधी विश्रांति मिळावयाची त्याऐवजी चिरविश्रांतीच मिळाली ! लोहोकरे यांना काळजाच्या रोगाची व्यथा फार दिवसाची होती. आणि आवाक्या-बाहेर केलेल्या परिश्रमामुळे काळजावर अनिष्ट परिणाम होऊन ते झोपेत अस-तांच हृदयक्रिया बंद पडून मृत्युवश झाले. पहाटे त्यांचे मित्र त्यांना उठविण्या-करितां गेले तो हा प्रकार त्यांच्या दृष्टीस पडला ! ही वार्ता कळण्याच्या अगोदर कित्येक पेठांतून मतदानाला सुरुवातहि झाली. परंतु या विशिष्ट परिस्थितीत होणारी निवडणूक अयोग्य आहे असे ठरवून पुणे कलेक्टरांनी स्वतः सर्व पेठांतून हिंडून निवडणुकीचे काम थांबविले.

अशा अकल्पित रीतीने थांबलेली निवडणूक नंतर कांहीं दिवसांनी झाली. तिला फिरून लळूभाई शहा हे उभे राहिले. त्यांना प्रतिसहकारपक्षातर्फे म्हणून आम्ही पुण्याचे वकील रा. चंद्रचूड यांना उभे केले. ही निवडणूकहि तितक्याच चुरशीची झाली. पण या वेळी आमच्या पक्षाला एका निराळ्या रीतीने सहाय्य झाले. कटर काँग्रेसवाल्यांचा मुख्य आधार व्यापारी वर्ग हा होता. पण रा. चंद्रचूड हे कर्मधर्मसंयोगाने स्मॉलकाॅज कोर्टातील पुढारी वकील होते, आणि या कोर्टाशीच व्यापारी वर्गाचा नित्य ऋणानुबंध. यामुळे चंद्रचूड यांना व्यापारी वर्गात फूट पाडून स्वतःला बरेंच पाठबळ मिळवितां आले. चंद्रचूड हे बी. ए. एल.एल. बी. ही गोष्टहि सहाय्यकच ठरली, कारण पूर्वी डॉक्टर मंडळीची मदत लोहोकरे यांना होणार होती तशीच आतां वकील लोकांची मदत चंद्रचूड यांना मिळाली. काँग्रेस-वाल्यांना लळूभाईंच्या बाजूने सांगण्यासारखे कांहींच नव्हते. त्यांचा सर्व भर प्रति-सहकार पक्षाच्या निंदेवर होता. पण एकीकडे कौन्सिल बहिष्काराचे स्तोम माज-वावयाचे, आणि दुसऱ्या बाजूस राष्ट्रीय भावनेविषयी प्रसिद्धी नसलेल्या उमेदवा-रास सहाय्य करून यश मिळावयाचे तें कौन्सिल प्रवेश करविण्याकरितांच, ही त्यांची तात्त्विक धरसोड लोकांना हास्यास्पद वाटली. प्रतिसहकार पक्षाला त्याच्या तत्त्वनिष्ठेकरितां सहाय्य करणारेहि स्वतंत्र मतदार होतेच. तात्पर्य, पुणे शहरांतील ही दुसरी निवडणूक आम्ही जिंकली.

पण प्रतिसहकार पक्षाला मतदारांत मान्यता कितपत आहे याचा निर्णय सर्व महाराष्ट्रांत मिळून व्हावयाचा होता तोहि माझ्या निवडणुकीने झाला. इतर उमेदवारांनी प्रयत्नांत उभे पडूं दिलें नाहींच. पण साराभाई हाजी यांच्याकरितां

जी खटपट आयत्यावेळीं झाली ती इतकी कीं, तिजमुळें आमच्या कार्यकर्त्यांनाहि पुष्कळसें आश्चर्य व थोडीशी चिंताहि वाटली. मी दोन जागांपैकीं एकाला निवडून येईन या विषयीं त्यांना खात्री होतीच. परंतु समजा, हाजी हे पहिल्या नंबराला आले व मी दुसऱ्या नंबराला आलों तरी ते गौणच असें त्यांना वाटत होते. हाजी यांची प्रत्यक्ष ओळख राहोच, पण त्यांचें नांवहि कोणास फारसें ऐकन ठाऊक नव्हतें. असें असतांहि शेवटीं त्यांना दुसऱ्यानंवरचीं मते मिळालीं. याचें कारण निवडणुकीच्या दिवशीं प्रत्येक पोलिंग स्टेशनावर त्यांच्या मोटारींचा गराडा पडला होता. माझ्यासुद्धां इतर सर्व उमेदवार त्यांच्या श्रीमंती थाटापुढे असे तसेच दिगूं लागले ! हाजी यांच्या निवडणुकीप्रित्यर्थ कमीतकमी पंचवीस तीस हजार रुपये खर्च झाले असावे असें अनुमान होत. स्वतः हाजी हे राष्ट्रीय वृत्तीचे होते यांत वाद नाही. ते अर्थशास्त्रज्ञहि होते. पण मौज ही की, हे त्यांचे गुण ठाऊक आहेत असें म्हणणारे शेकडा तीन मतदाराहे नसतील ! त्यांची माहिती शून्य असणारे शेकडा ऐशी तरी असतील. लोकशाहीतील मतदानपद्धतीवर हा आकस्मिक रीतीनें असा प्रकाश पडला कीं त्या राज्यपद्धतीच्या गुणाविषयीं विचारी सनुष्यानें शंकितच व्हावे. असो. या निवडणुकीचा निर्णय ता. १८ नोव्हेंबर १९२६ रोजीं खालीलप्रमाणें प्रसिद्ध झाला.

अ. नं.	उमेदवाराचें नांव	निवडणुकींत मते पडलीं तीं
१	नरसिंह चिंतामण केळकर ( प्रतिसहकार )	८९१३
२	साराभाई हाजी ( स्वतंत्र )	५४८४
३	रा. सा. रूपचंद ( स्वतंत्र )	४४१५
४	बागडे वकील ( सत्यशोधक )	३५३१
५	राजे शंभुसिंग ( स्वतंत्र )	९८५
६	रघुनाथ पाडुरंग करंदीकर ( स्वतंत्र )	८६३
७	खर्डकर ( स्वतंत्र )	४०५
	एकूण	२४५९६

निवडणुकींतील मते मोजीत असतां खानदेश सोलापूर या जिल्ह्यांच्या पेठ्या उघडल्या तेव्हां हाजी व शेट रूपचंद यांच्या पेक्षां मला कमी मते पडू लागलेली पाहून प्रथम मी थोडासा गांगरलोंच. पण बाकीच्या जिल्ह्यांत माझी सरशी दिसून आली. सातारा जिल्ह्याने मला विशेष आधार दिला. आणि पहिल्या निवडणुकींतील आश्चर्यकारक असें यश यावेळीं मला न लाभलें तरी, माझे पहिलें स्थान कायम राहिलें आणि पहिल्या दुसऱ्या जागेत साडेतीन हजार मतांचा फरक पडला !

१९२३ व १९२६च्या निवडणुकींत जो दुसरा एक फरक पडला तोहि सांगण्यासारखा आहे. पहिलीत एकंदर मते साडेसोळा हजार नोंदली गेलीं तर दुसरीत साडेचोवीस हजार मते नोंदलीं गेलीं. याचें एक कारण कौन्सिल बहिष्कार शिथिल झाला होता. असेंब्लींतील स्वराज्य पक्षानें उत्कृष्ट कामगिरी करून दाखवून बहिष्काराचा वेडेपणा लोकनिदर्शनास आणिला होता. पण अणखीहि एक कारण हें की, या मधल्या काळांत निवडणुकीचे नवे नियम होऊन त्यामुळे मतदारांची संख्या वाढली होती. याचा मला प्रत्यय आला तो असा की, पहिल्या निवडणुकीच्या वेळीं मी मतदारांना विनंतिपत्रें म्हणून दोन वेळां छापिल पोष्टकार्डें पाठविलीं. पण दुसऱ्या निवडणुकीच्या वेळीं हा खर्च झेपेना म्हणून एकच कार्ड पाठविलें. आणि आयत्या वेळीं विनंतिपत्रें छापून घेऊन ती प्रत्येक तालुक्याच्या गांवी माझ्या सहाय्यकर्त्यांच्या हाती वांटण्यास पाठवून दिलीं. दुसऱ्या खेपेस दर मतदारागणिक पोष्टकार्ड पाठवावयाचें तर निदान साडेतीन हजार रुपये खर्च आला असता. मजप्रमाणें इतर उमेदवारांनींहि केलें. मात्र साराभाई हाजी यांनी प्रथम पासूनच पोष्टापेक्षां स्वतःच्या खर्चाच्या मोटारीनें काम चालविलें होतें. त्यांचा पोष्टाचा खर्च वांचला असेल. पण हा मोटारीचा खर्च त्याहूनहि अधिक झाला. दुसऱ्या निवडणुकीच्या वेळीं मतदारांची संख्या यादींत तीस हजारापर्यंत गेली होती असें स्मरतें. या तीस हजारांपैकीं पुष्कळांना माझे नांव माहीत असावें. शिवाय केसरीपत्राचें सहाय्य, प्रसिद्धी मतप्रचार इत्यादि माझ्या कामांना पुष्कळच होण्यासारखें होतें. पुण्यासारख्या एका शहरांतल्या शहरांतहि मतप्रचाराला किती खर्च येतो हें गत-वर्षीं झालेल्या निवडणुकींत कळून आलेंच आहे.

मी ज्या मध्यभागातर्फे उमेदवार उभा होतो त्याची लांबी सुमारे चारशें मैल आणि रुंदी सुमारे दीड-पावणे दोनशें मैल होती. नुसत्या जिल्ह्यांचीं शहरे व

तालुक्यांचीं गांवें घेतलीं तरी त्यांची संख्या सुमारे ऐशी होती. आणि पोलिंग स्टेशन ( मतनांदणीचीं ठिकाणें ) शेकड्यांनी मोजावीं इतकीं होती. उमेदवारांनीं निदान एका पोलिंग स्टेशनाला एक भेट द्यावयाची म्हटले तरी अवघ्या दोन अडीच महिन्यांत इतका प्रवास होणें परम दुष्कर. यावेळीं माझी स्वतःची मोटार नव्हती आणि असती तरी एका मोटारीनें भागलें नसतें. यामुळें पुष्कळसा प्रवास आगगाडीनें, उरला मोटार सर्व्हिसनें, व कांही बैडगाडीनेंहि केला ! जावें त्या गांवीं व्याख्यान व्हावयाचें. ते न झालें तरी पाहुणचाराचा जुलूम प्रत्येक ठिकाणीं होई. आणि पाहुणचार म्हटला कीं वेळ बराच जावयाचा. खाण्याकरितां नसलें तरी वटवट करण्याकरितां तोड नेहमीं उघडें ठेवावेंच लागें. खाण्यापिण्यांतहि नियम रहात नसे. प्रत्येक ठिकाणचें पाणी निराळें. आगगाडीशीं संबंध असला आणि वेळ वांचविण्याकरतां तिचा उपयोग करावयाचा, म्हणजे त्याबरोबर रात्री-अपरात्री प्रवास व जाग्रणें हीं क्रमप्राप्तच होती. तथापि माझी प्रकृति सुदृढ म्हणून हें सर्व झेपलें. ईर्ष्येनें मनुष्याला दुस्पट बळ अंगीं येतें म्हणतात ते कांही खोडें नाहीं. शिवाय जेथें जावें तेथें स्नेह व सहानुभूति भेटत यामुळें प्रवासाचा शीण मनानें हलका होई. पण एकंदरीनें निवडणुकीची दगदग इतकी होते कीं फिरून तिसऱ्या खेपेस मी निवडणुकीला उभा राहिलों नसतों. मग हे श्रम करून अपयश ज्यांच्या पदरीं पडतें त्यांच्या मनःस्थितीचा प्रत्यक्ष अनुभव नसला तरी मनानें त्याची कल्पना मला करतां येतेच.

खर्चाच्या दृष्टीनें हें सांगितलें पाहिजे कीं या बाबतींत केसरी ट्रस्ट संस्थेचा आधार मला नसता तर मी कोणच्याहि निवडणुकीला उभाच राहिलों नसतों. दोन निवडणुकी मिळून सुमारे नऊ हजार रुपये खर्च आला. तो करण्याचें माझ्या-मध्यें सामर्थ्य नव्हतें पण केसरीच्या सक्रिय राजकारणांत स्वपक्षीयांच्या निवडणुकी लढविणें, लढविण्यास मदत करणें, हें अंग समाविष्ट होतें. अशा कामीं केसरी-संस्थेचा खर्च करण्याचा परिपाठ कै. लो. टिळकांच्या वळेपासून होता. सुरतेच्या राष्ट्रीय सभेकरितां केसरीनें सात आठ हजार रुपये खर्च केल्याचें मला माहीत आहे. स्वपक्षीयांच्या म्युनिसिपल निवडणुकीकरितांहि केसरी थोडा फार खर्च करी. आणि माझी कौन्सिल निवडणूक थांबली त्यानंतरहि, केसरीचे संपादक संचालक नसलेल्या अशाहि पुढाऱ्यांच्या कौन्सिल निवडणुकींना केसरीनें हजारो रुपयांचें सहाय्य केलें आहे. तात्पर्य, केसरीचें सहाय्य न लाभतें तर, मतदारांनीं

निवडून देण्यासारखी माझी पावता असतां हि मला त्या भानगडीत पडतां आलें नसतें. म्हणून या दृष्टीनें सार्वजनिक कार्ये करण्याची जी संधि व जें यश मला लाभलें त्याचें सर्व श्रेय केसरीसंस्थेला असून त्याकरितां मला कृतज्ञता वाटते. पण या म्हणण्यांत विशेष असें काहीं नाहीं. कारण वयाच्या चोवीसाव्या वर्षापासून आजपर्यंत माझी एकंदर जीवयात्रा केसरीमुळेंच झाली. तेव्हा हा विशेष उल्लेख करण्याचेंहि कारण नाहीं. मतप्रतिपादन व मतप्रसार याकरितां इतका खर्च ज्यानें केला असें वर्तमानपत्र पुण्याबाहेरच्या हिंदीजगांत दुसरें कोणचें असेल याची चांगली चौकशीच करावी लागेल.

केसरीच्या आधाराशिवाय मला निवडणुकींचा खर्च करतां आला नसता हें सांगितलेंच. पण त्याबरोबर दुसरें हेहि सांगितलें पाहिजे कीं माझ्या इतक्या थोडक्या खर्चांत इतर कोणाहि उमेदवाराचें काम झालें असेल असें मला वाटत नाहीं. याचें मुख्य कारण माझ्याविषयीं जनतेत असलेली सहानुभूति. निवडणुकींच्या कामीं स्वार्थपरायण लोक उतावळ्या उमेदवारांचा फायदा घेतात. पैसे उकळण्याच्या सुवर्णसंधीचा हवा तसा उपयोग करतात. पण सुदैवानें मला असे कोणी भेटले नाहींत. कट्टर काँग्रेसवाल्यांच्या दृष्टीनें मी महाराष्ट्राचे पाय मार्गे ओढीत असलों तरी, सामान्य जनता असेच म्हणणारी होती कीं टिळकांच्या राजकारणी धोरणाला अनुसरून केळकर वागत आहेत. केसरीविषयीं जनतेच्या मनांत जो आदर व जी कृतज्ञता वागत असे ती प्रगट करण्याची एक संधि असे मानून माझ्या निवडणुकीला ठिकठिकाणचे पुढारी उत्साहानें हातभार लावीत. राजकारणाच्या क्षेत्रांतील पात्रतेच्या दृष्टीनें माझ्याहून अधिक लायक उमेदवार मध्यभागांत उभा नव्हता असे माझ्या प्रतिपक्षांनाहि कबूल करावें लागत होतें. परंतु ते काँग्रेसच्या अभिमानानें मला पाण्यांत पहात. कदाचित् दुसरे कोणी असे असतील कीं व्यक्तिशः मी त्यांना आवडत नसेन. मी सर्वांना सारखाच प्रिय होतो किंवा अप्रिय असा कोणासच नव्हता असे मी तरी कसें म्हणें ? परंतु बहुसंख्य लोकांच्या मनांत माझ्या विषयीं सहानुभूति होती. आणि तीच या निवडणुकीच्या प्रसंगानें प्रगट झाली यांत शंका नाहीं. माझ्या कार्यकर्त्यांपैकीं पुष्कळांनीं मजकडून किरकोळ खर्च घेतला नाहीं. मतदारांना मतदानाच्या जागीं नेण्याला मला फारच थोडा खर्च लागला.

आता यानंतर दिल्ली सिमला येथील हकीकती थोडक्यांत सांगतों. (१९२४) प्रथम महाराष्ट्रप्रमाणें हिंदुस्थानभर स्वराज्य पक्षाचे उमेदवार बहुतेक सर्व निवडून

आले. या पक्षांत आम्ही प्रारंभीच सुमारे चाळीस लोक होतो. वि. रं. दासबाबू स्वतः वरिष्ठ असेंब्लीच्या निवडणुकीला उभे राहिले नाहीत. मोतीलाल नेहरू विनविरोध निवडून आले. त्यांच्याकडे स्वराज्यपक्षाच्या अध्यक्षत्वाचा मान सहजच गेला. विठ्ठलभाई पटेल हे उपाध्यक्ष झाले. हिंदुपक्षाचे संपादक ए. रंगास्वामी अध्यक्षगार यांना पक्षाचे विटणीस, आणि मला पार्टीचा विहप म्हणजे संचालक नेमण्यांत आले. वास्तविक विटणीशीच काम मला अधिक आवडले असत. कारण विहप हा माझ्यापेक्षा चपळ तिडतिडा मनुष्य लागतो. परंतु विटणीसाच्या अंगी सरकार-पक्षीय पुढाऱ्यांकडे जाऊन भेटणे सवरणे हे गुण लागतात ते मजमध्ये कमी. म्हणून मी दोहोंतही विहपची जागा स्वीकारली. सभेत पक्षातर्फे भाषणे करणे, उत्तरे प्रत्युत्तरे देणे, या गोष्टी अध्यक्ष उपाध्यक्ष करीत. दोघेही या कामाला अनुभवी आणि लायक. कायदेमंडळाच्या कामाचा हा पहिलाच प्रसंग होता. नेहरू हे यापूर्वी अलाहाबादच्या विधिमंडळांत पुष्कळ वर्षे होते. पटेल हे हिंदी येथील जुन्या असेंब्लीत व मुंबई कौन्सिलांत कांही वर्षे होते. माझे विहपचे काम, पार्टीच्या सभांना हजर राहून सभेत होणाऱ्या कामाविषयीचे ठराव पार्टीच्या सभासदांना आगाऊ कळवून ठेवणे आणि आयत्यावेळी सभासदांना हजर ठेवून मतनोंदणीत ते यथायोग्य भाग घेतील अशी तजवीज करणे, हे होते. मी लेखी काम सर्व करी. पण हेलपाऱ्यांचे आणि मेंढरे वळवून आणून गोळ्यांत घालण्याचे काम माझ्या दुय्यम विहपवर सोंपवी.

पहिल्या वर्षी “ विधिमंडळांत आपण झालों तरी विधायक कार्य कांही करावयाचे नाही शक्य तितका उपद्रवच सरकारला द्यावयाचा ” असे स्वराज्य पक्षाचे शाब्दिक धोरण होते. आणि अशी उनाडकी करण्याला पोषाखाचा जो स्वैरपणा शोभतो तोच आम्ही स्वीकारला होता. आमच्या पोषाखावरून आम्हांला जुन्या जमान्याच ‘जंटलमेन’ असं कोणीच म्हटले नसतं. अंगांत उघडा शॉर्ट कोट, नेसूंची तोकडी धोतरं, अंगावर उपवस्त्र आहे आहे नाही नाही, आणि डोक्याला टोपी, असा हा पोषाख असे. मी एक वर्ष खादीचा शॉर्ट कोट आणि खादीची किंवा लोकरी टोपी घालीत असें. त्या वेळच्या फोटोवरून मी एक वेळ गांधी टोपी घालीत असें असा कित्येक मजवर आरोप करीत. पण माझी टोपी पांढरी कधीच नव्हती ! ती काळी किंवा भगवी असे ! पांढऱ्या खादीची टोपी ही गांधींच्या दास्यत्वाची खूण असे म्हणणारा मी ती कशी घालीन ! असो. विधायक कार्य याचा अर्थ विधि-

मंडळानें नेमलेल्या उपमंडळावर काम करणें, म्हणजे वाकडे असेल तें चर्चेंने सरळ सुती करणें. याच्या उलट विध्वंसक काम म्हणजे सरकारी बिल ठराव, कोणताहि असो, तो हाणून पाडण्याचा प्रयत्न करणें; खरोखर अगदीं लोकोपयोगी व सद्देतु प्रेरित असेंहि बिल किंवा ठराव असला तरी तो हाणून पाडणें, किंवा निदान त्याला संमति न देतां तटस्थ बसणें; सरकारतर्फेचें लोक जिकडचें मत देतील तिकडें मत न देणें; त्यांच्याबरोबर लोंबित न जाणे; आणि सरळ असेल तें शक्य तितकें वाकडे आणि सरकाराला अडचणीचें करून ठेवणें—असें स्वराज्य-पक्षाचें जाहीर धोरण होतें. त्याला ‘Obstruction’ ही संज्ञा होती. पण पहिल्या सद्या महिन्यांतच हें धोरण दिलें पडलें. विधायक चर्चेत आमचा पक्ष भाग घेऊ लागला आणि मौन सोडून भाषणें करूं लागला.

अध्यक्ष पंडित मोतीलाल नेहरू यांचें आणि उपाध्यक्ष विठ्ठलभाई पटेल यांचें कधींच बनत नसे. यांचीं दोन कारणें होती. नेहरू हे असेंल्लींत स्वराज्य पक्षाचे अध्यक्ष म्हणून जोरदार भाषणें करीत, तथापि त्यांचा आणि सरकारी वरिष्ठ अधिकाऱ्यांचा खासगी स्नेह चांगलाच असे. पंडितजी हे खाण्यापिण्याच्या बाबतींत मोठे रसज्ञ असत. यामुळें युरोपियन अधिकारी निरनिराळे प्रसंग उत्पन्न करून ख्यालीखुशालींत समरस होण्याकरितां त्यांना लोभवून नेत, आणि पंडितजी हे त्या सामाजिक संगतीचे भोक्ते असल्यामुळे जात. पंडितजी खासगी बोलण्याचालण्यांत मोठे चतुर. जेवणाखाणाच्या टेबलाशीं जीं नर्म संभाषणें, कोठ्या प्रति-कोठ्या, हास्यविनोद चालतो त्यांत युरोपियन लोकाबरोबरीनें भाग घेणारे, किंबहुना त्यांच्यावर चड करणारे असे होते. उलट विठ्ठलभाई हे खाण्यापिण्यांत कमी करणारे नसले तरी, ते युरोपियन लोकांशी फटकून वागत. त्यांच्या संभाषणांत गोडवेपणा कधींहि नसावयाचा. विनोद असे, पण तो केव्हांहि कोणाला तरी लागण्यासारखा बोचण्यासारखा असावयाचा. भांडखोर प्रतिपक्षी हें आपलें नातें खासगी संभाषण प्रसंगांहि विसरण्यास ते तयार नसत. उलट येईल तो प्रसंग आपला आंबट-तिखट-नुरटपणा प्रगट करण्याकरितां साधीत. यामुळें युरोपियन अधिकारी त्यांना कधी जवळ करीत नसत. पटेल म्हणजे ती एक खाज-कुयली किंवा हेजहांग (तीक्ष्ण पिसाची साळू) असें मानून ते पटेलाला टाळीत. पंडितजींच्या व युरोपियन अधिकाऱ्यांच्या स्नेहाबद्दल पटेल तक्रार करीत, आणि खासगी मित्र-



मंडळींत ते पंडितजींवर एकसारखे टीकास्त्र चालवीत. पक्षाचे अध्यक्ष व उपाध्यक्ष यांच्यातला हा बेबनाव आम्हाला मोठा घोटाल्याचा होत असे.

पटेल यांचा दुसरा एक स्वभावगुण असा कीं, जो कोणी कांहीं जहाल-पणाचें म्हणून बोलेल किंवा करील त्याच्यापुढें आणखी चार पात्रलें आपण आहों असें भासविण्याचा ते प्रयत्न करीत. त्यांच्या दृष्टीनें सर्वच मवाळ. पंडित नेहरूहि. आणि पंडित नेहरू हे दुष्टापी वागणारे म्हणून त्यांच्यावर पटेल्यांचा मोठा राग. पटेल यांच्या इतर गुणामुळे पंडितजींना ते अनिर्वाह्य वाटत. पण 'तुझें माझें पटेना आणि तुझ्यावांचून गमेना' अशी स्थिति पंडितजींची पटेल यांच्यासंबंधी झाली होती. याचा वचपा असेंल्लीच्या अध्यक्षपदाच्या निवडणुकीच्या वेळीं पंडितजींनी थोडा बहुत काढला. "पटेल हे अध्यक्ष हवे, पण पटेल नसतील तर बरे" असें त्यांचें मन द्विधा झालें. पटेल यांच्याविषयीं जिना यांच्या पक्षांतहि अप्रीति होती ती पटेल यांच्या द्राड जिभेमुळे, मानभंग करण्याच्या व खोडसाळ वागणुकीमुळे. या दोन अप्रीतिचा मेळ पडून अध्यक्ष निवडण्याच्या बाबतींत जेव्हां खासगी सभा झाली, तेव्हां पटेल यांच्या उमेदवारीला एकदम संपति देण्याला जिना व पंडितजी दोघांनीहि खळखळ केली. तेव्हां इतर नांवें मुचवावीं असा बूट निघाला तेव्हां जिनापक्षांतील दि. व. रामचंद्रराव आणि स्वराज्यपक्षांतील मी अशीं नांवें मुचविण्यांतहि आलीं. तथापि, अखेर निर्णयाच्या वेळीं पटेल यांनाच बहुमत मिळालें, आणि तेच दि. व. रंगाचारियर यांना पराभूत करून निवडून आले. पटेल अध्यक्ष झाल्यावरहि त्यांचा व नेहरू यांचा बेबनाव धुमसतच होता. पण पटेल हे स्वराज्यपक्षाचे साधे सभासद नाहींसे झाल्यानें अस्तनींतला निखारा किंवा विंचू निघून गेल्याचें सुख पंडितजींना लाभलें.

अध्यक्षपदाच्या उमेदवारीच्या संभवनीय नांव-निशींत माझें नांव आलें याचा अर्थ इतकाच होता कीं, स्वराज्यपक्षांत नेहरू व पटेल यांच्या खालोखाल पात्रता व आदरबुद्धि या बाबतींत माझाच नंबर लागे. माझें नांव या यादींतच आलें तेव्हां मी अध्यक्ष निवडला जाण्याचा संभव माझ्या मनांत एक क्षणभर, पण एक क्षणभरच, चमकून गेला असेल खरा. तथापि, अध्यक्षाच्या जागेला माझ्यापेक्षा पटेल हेच अधिक योग्य आहेत असें मला तेव्हां वाटत होतें, आणि आजहि तसेंच वाटत आहे. अध्यक्षाच्या मानाला मी विद्रुतेच्या दृष्टीनें अयोग्य

किंवा हा बहुमान देण्याला आदरबुद्धीच्या दृष्टीने अपात्र, असे पंडितजी किंवा जिना यांचेहि म्हणणे नव्हते. किंबहुना मी निवडलों गेलों असतां तर स्वराज्य-पक्षाला तें भूषणच वाटलें असतें. कायदेकानू पाहून तपासून वादांतील निर्णय देण्याचें कामहि मी चांगलें करूं शकलों असतां असें मला वाटतें. तथापि माझी न्यायबुद्धि हाच माझा मोठा अवगुण होता. अध्यक्ष या नात्यानेंहि पटेल यांनी स्वराज्यपक्षाचें जितकें हित साधून दिलें तितकें माझ्या हातून बहुधा झालें नसतें. माझी घातक सद्बुद्धि मला आड आली असती. पण पक्षपाताचा विवाहित अवगुण सोडून इतर बाबतींत तर पटेल हेच माझ्यापेक्षां तें काम करण्याला अधिक लायक होते यांत शंका नाही. पटेल हे मजपेक्षां अधिक बुद्धिवान नसले तरी कायदे कौन्सिलच्या कामांत अधिक सराईत, अधिक रुळलेले, अधिक हजर-जबाबी, अधिक कदरदान, अधिक खंबीर, अधिक कठोर, अधिक कारस्थानी, अधिक साधनयोजक, आणि अधिक धीट होते. त्यांनीं आपलें अध्यक्षपद सजविलें गाजविलें आणि यशस्वी केलें यांत मुळींच शंका नाही.

विठ्ठलभाई पटेल हे असेंब्लीचे अध्यक्ष निवडले गेले तेव्हां त्यांच्या रिकाम्या झालेल्या जागेवर स्वराज्यपक्षाचा उपाध्यक्ष म्हणून माझी निवडणूक झाली. आणि माझ्या विहपच्या जागीं षण्मुखं चेष्टी ( दृष्टीचे कोचीन संस्थानचे दिवाण ) यांची निवडणूक झाली. चिटणीशीचें काम पूर्वीप्रमाणेंच ए. रंगस्वामी अय्यंगर यांच्याकडे राहिलें. माझी निवडणूक उपाध्यक्षाच्या जागीं झाली हें यांचेंच प्रत्यंतर कीं नेहरू व पटेल यांच्या खालोखाल मला स्वराज्यपक्षांत मान्यता होती. तथापि पटेल अध्यक्ष झाल्यावर त्यांच्या जागीं असेंब्लींत पुढाकार घेऊन बोलण्या चालण्याचें काम रंगस्वामी अय्यंगर हे करीत. त्यांना बोलण्याची कला माझ्यापेक्षां अधिक अवगत होती. तीच गोष्ट सभाधीटपणाची. आधी-पासून भाषण करण्याचें पार्टीच्या सभेंत ठरलें तर तें माजेकें काम मला सांगण्यांत येत असें. कारण कोणच्याहि विषयावर भाषण करावयाचें तर त्या विषयाचा आधीं अभ्यास करून सविस्तर व समर्पक भाषण मी करीन असा पार्टीच्या सभासदांचा विश्वास असे. पण आयत्यावेळीं उठणाऱ्या वादळाला तोंड देण्यांत मी तितकासा पटाईत नव्हतां शिवाय पुष्कळ लोकांच्या मानानें माझे कर्णोदय कमी तिखट असें. माझी गणना अगदीं बहिःच्यांतच नव्हती, पण युरोपियन लोक इलक्या आवाजानें अस्पष्ट उच्चारानें बोलतात तें मला चांगलेसें उमजत नसें.

दूर अंतरावर होणाऱ्या हिंदी सभासदांच्या भाषणांचीहि तीच गत. शिवाय खासगी रीतीने स्वस्थपणे बसून वादविवाद करण्यांत मी फारसा कोणाला हार जाणारा नव्हतो तरी सभेतल्या दंगलीत मी गोंधळून जात असें.

माझ्या अंगी वक्तृत्वाचा गुण प्रथमपासूनच कमी होता. त्यांतूनहि इंग्रजी भाषण करण्याचा. याला दोन तीन मोठीं कारणे होती. पहिलें असें की, आवाज मऊ सफाईदार नाही. थोडासा घोगरा आहे. आणि आपले बोलणें सर्व समाजाला ऐकू जावें अशी मनांतून नेहमी इच्छा असल्यामुळे मी बोलतां तें आवाज मुद्दाम मोठा काढून जोरानें बोलतां. यांतच माझा घसा खोकलेवाईक असल्यामुळे बोलण्याला मधून मधून प्रतिबंध होतो. पुष्कळ वेळां घसा बसतोहि. तसें झाले म्हणजे दमगूक होते व बोलण्यातील स्वारस्य जातें. माझी स्मरणशक्ति सराईत नाही. ती आयत्या वेळा दगा देते. यामुळे मी नेहमी कागदावर मुद्दे टिपून घेऊन त्याकडे मधून मधून पाहून बोलतां. अर्थात् बोलण्याचा प्रवाह अस्खलित चालत नाही. मला सरळ युक्तिवादाचें बोलणें तेवढें येतें. खऱ्या वक्त्याला कोटूनहि प्रारंभ करून वाटेत वाटतील तीं वळणें घेऊन आपल्या कल्पनाशक्तीच्या बळावर वेळ मारून नेतां येतें. पण-विषय प्रतिपादन हाच माझ्या कोणत्याहि भाषणाचा हेतु असतो. मुख्य विषयाला लागू ( Relevant ) काय याची माझी समजूत तीक्ष्ण असल्यामुळे मला फारसे फाटे फोडतां येत नाहीत. आणि फाटे फोडण्यांत गैर-लागू असें विचार प्रगट होताच माझे मनच माझा निषेध करू लागतें. त्या आत्म-निषेधानें मी खजिल होतां, आणि बोलण्यांत विरस होतो. जन्मभर आठवीत आठवीत जुळवीत जुळवीत लिहिण्याची संवय लागल्यामुळे विचार प्रगटीकरण्याची माझी गति मंद आणि कुंठित असते. आणि गति जितकी अधिक तितकी उद्गारांत तीव्रता आणि सुरेलपणा येतो हे फोनोग्राफवर चांगलेंच कळून येत नाही काय ?

सार्वजनिक आयुष्यांतल्या पहिल्या पंचवीस वर्षेपर्यंत मला मराठी बोलणेंहि चांगलें साधत नसे. पण पुढें सरावच पुष्कळ झाल्यानें मला सभाधीटपणा आला, व त्याबरोबर बोलणें कसें तरी रेटून नेतां येऊं लागलें. मराठी ही माझी जन्म-भाषा. व्याकरणाची आठवण करावी लागत नाही म्हणून शुद्धाशुद्धाकडे लक्ष द्यावें लागत नाही. आणि वाचनानें बहुश्रुतपणा आल्यानें विचारांची किंवा

योग्य शब्दांची फारशी वाण पडत नाही. यामुळे मला कोणत्याहि विषयावर मराठी बोलणें अवघड वाटेनासें झालें. तरी अजून मला असें वाटतें कीं, माझे मराठीहि भाषण मला न कळत कोणी फोनोग्राफवर जशाचें तसें उतरून घेऊन मला परत वाजवून दाखविलें तर अपूर्ण राहिलेलीं वाक्यें, अशुद्ध पडलेले व्याकरण-प्रयोग, क्वचित् अनुचित शब्द, आणि देशी विदेशी शब्दांचें मिश्रण इत्यादि पाहून माझे मलाच हसूं येईल. माझी भाषणें अलीकडे लोकांना आवडूं लागलीं यांत मात्र शंका नाही. पण त्याचें खरें कारण माझी वक्तृत्वकला हें नाही. तर माझ्या भाषणांत विषयप्रतिपादन समर्थक, युक्तिवाद नीटस श्रोत्यांना पटण्यासारखा, उपमा दृष्टांतांचा भरपूर उपयोग, वाङ्मयाची मधून मधून फोडणी, बहुश्रुतपणाचा ठसा इत्यादि गुण प्रकट होऊं लागले हें होय ! पण याहून आणखी मोठे माझे दोन गुण म्हणजे मी भाषणांत बहुधा नवीन असें कांहीं तरी सांगतां,—जुन्याहि विचारांची नवी मांडणी करतां—हें एक, आणि बोलणें विनोदशील असतें हें दुसरें. यामुळे हसूं येऊन श्रोत्यांचा श्रमपरिहार होण्याला सहाय्य होतें. मी सभा जिंकली तर वक्तृत्वानें नव्हे तर विवेचनानें व विनोदनें जिंकतां.

पण इंग्रजी बोलण्याची अडचण याहून मोठी. शब्द-वाक्यरचना व्याकरण ही सर्वच परकी. टेबलाशीं बसून इंग्रजी भाषा विचारपूर्वक सजवून लिहिण्याची संवय. उचित—अनुचिताचें ज्ञान घासून पुसून तीक्ष्ण झालेलें. आणि इंग्रजी भाषण करण्याच्या वेळीं श्रोत्यांमध्यें इंग्रज दिसला म्हणजे परीक्षकापुढें विद्यार्थी उभा राहिला असतां तो जसा गांगरून जातो तसाच मीहि. लिहून वाचलेल्या इंग्रजी भाषणांनीं मी इंग्रजाकडूनहि शात्रासकी मिळवूं शकेन असा आत्मविश्वास वाटे. परंतु बोलण्याची वेळ आली म्हणजे सभाधीटपणा पळून जाई. आणि सर्कशीच्या रिंगणांत सोडलेल्या पशुपक्षाप्रमाणें मी प्रायः गांगरून जाई. शिवाय सांगण्याला वाईट वाटतें कीं अलीकडील इतक्या वर्षांच्या संवयीनेंहि मी खरा सभाधीटपणा शिकू शकलों नाहीं. इंग्रजी भाषण करण्याचा प्रसंग आला कीं अजूनहि मोठें संकट वाटतें. ही गोष्ट माझीच काय शिवरामपंत परांजपे यासारख्या नामांकित महाराष्ट्रीय वक्त्यांचीहि होती. मला पक्कें आठवतें कीं एकदा दासबाबू वगैरे बंगाली पाहुणे पुण्यास आल्यावेळीं सार्वजनिक सभेंत त्यांच्यापुढें इंग्रजी भाषण करण्याचा प्रसंग शिवरामपंतांवर आला. तेव्हां ते कसे तरी पांच मिनिटें अडकळत थांबत एकदाचें बोलले झाले ! पण शाळेंतील नवशिका विद्यार्थी बोलावा तसें

त्यांचें भाषण झालें. त्याची त्यांना व आम्हांलाहि लाज वाटली ! आणि “महा-  
राष्ट्रांतील हा पहिल्या प्रतीचा नामांकित सभा हलवून सोडणारा वक्ता ” असें  
या पाहुण्यांना कोणी सांगितलें असतें तर ते म्हणते “ वः आमची काय थडा  
करितां होय ! ”

असो. कसेंहि असलें तरी असेंल्लीत गेल्यावर उठल्या बसल्या इंग्रजीमध्ये  
भाषण करण्याचाच प्रसंग. म्हणून त्या दृष्टीनें मी स्वतःला पावता आणून घेऊं लागलों.  
ती पावता म्हणजे जो विषय चर्चेला निघणार त्याची माहिती करून घेणें, आणि  
बोलण्याचा प्रसंग येईल तो साधणें. यामुळें देखील माझें वक्तृत्व पुष्कळ सुधारलें  
असें नाहीं, पण पुण्यास मला जी मुळांच संवय नसे ती होऊं लागली. मी मुख्यतः  
भाषणें केलीं तीं माझ्या (Pleasures and Privileges) या पुस्तकात दिली  
आहेत ती “ वाचून पाहूनच ” ज्याला माझ्या वक्तृत्वाची कल्पना करावी लागेल  
तो कदाचित म्हणेल कीं मी बऱ्यापैकीं एक वक्ता होतो. पण प्रत्यक्ष तीं ऐकणाऱ्या  
लोकांना त्या कलेबद्दल मला तितकें चांगलें सर्दिकीट-प्रशस्तिपत्र देतां आले  
नसतें. पण दुसरी मला अनुकूल अशी एक गोष्ट सांगितली पाहिजे की, पुष्कळ  
इतर सभासदापेक्षां विद्वत्ता व वाङ्मय यांचा जिवाळा आणि प्रत्यक्ष उपयोग  
हा माझ्या भाषणांतच अधिक सांपडेल. उलट एक उदाहरण बें. जिना यांचें  
देण्यासारखें आहे. ते फार परिणामकारक भाषणें करीत. पण तीं केवळ त्याक्षणीं  
तीं ऐकणारा पुरतीं. ते विवाद कुशल, वकीली पद्धतीनें फड मारून नेणारे. ते  
उत्कृष्ट नट असत. आवाजाचा चढ उतार, ठेकेबाजपणा, अंगविक्षेप या साधनांनीं  
ते उत्कृष्ट परिणाम करीत. पण त्यांचें कोणतेंहि भाषण काढून मागाहून वाचलें तर  
त्यांची भाषा सामान्य कॉलेज विद्यार्थ्यांपेक्षां अधिक चांगली वाटणार नाहीं. भाषा सोपी  
व्यावहारिक पण अगदीं रुक्ष निरस ! या माणसाला वाङ्मय म्हणजे काय पदार्थ  
असतो याची कल्पनाहि नसेल असेच वाचकाला वाटे. माझीं भाषणें निबंधा-  
च्या पद्धतीचीं. जिना यांचीं अस्सल वक्त्याच्या थाटाचीं !

वक्तृत्व कला सोडून इंग्रजी भाषेच्या दृष्टीनें पाहिलें तर माझ्या भाषणां-  
विषयीं जाणत्या सभासदांचें मत काय होतें याचें उदाहरण यावयाचें तें सर  
डेनिस ब्रे यांचें. सगळ्या सरकारी युरोपियन सभासदांत ते वाङ्मयप्रवीण व  
साहित्यिक म्हणून ख्याति होती. शेक्सपियर संबंधीं त्यांनीं नव्या विचारांचें पुस्तक

लिहिलें आहे. त्यांनीं असेंब्लीच्या एका सभेत भाषण करतांना माझा उल्लेख खालीलप्रमाणे केला. “केळकर बोलावयास उठले म्हणजे मी लक्ष लावून सर-सावून त्यांचें भाषण ऐकावयास बसतो. आणि तें ऐकतांना अर्धातास आनंदांत जातो. कारण त्यांच्या भाषणाची शैली सभ्य सुसंस्कृत असून त्यांत वाङ्मयाची लजत असते. तसेच विनोदी चुटके मोठे गमतीचे असतात. आज मात्र त्यांच्या मनांत नाहीं तें बोलण्याचा प्रसंग त्यांच्यावर दिसतो, म्हणून त्यांत कृत्रिमपणा आला आहे.” ( हा प्रसंग पब्लिक सेफ्टी बिलाचा होतासा वाटते. )

असेंब्लीचे प्रेस-रिपोर्टर खेही मला सांगत कीं “तुमच्यांत वक्तृत्वाचा ओष नाहीं. तुम्ही सावकाश आणि संगतवार बोलतां हे आमच्या पथ्यावरच पडतें. तसेंच तुमचें भाषण उतरून घेतांना एकप्रकारें आनंद वाटतो. कारण त्यांत विद्वत्ता आणि विनोद असतो. तुमच्याकडून पुढें वाचून परत आलों म्हणजे त्यांत खोडाखोडीहि थोडी असते, कारण तुम्ही बोलतां तेंच जपून सरळवाक्यांनीं बोलतां.” ही स्तुति तोंडदेखली नसून प्रांजलपणाचीच होती असें मी कसें म्हणूं ? पण असेंब्लीतील माझी दहा पांच भाषणें तरी अशी काढून दाखवितां येतील कीं त्यांचें भूषण मला यथार्थ रीतीनें मानतां येतील. तथापि असेंब्लीतील वक्त्यांमध्ये कोणी माझी गणना करूं शकला नसता.

वरिष्ठ विधिमंडळाचा सभासद या नात्यानें दिल्ली व सिमला येथें १९२४ पासून १९३० पर्यंत मधून मधून माझा मुकाम पडत असे. १९२६ सालीं स्वराज्य पक्षांतून मी बाहेर पडल्यामुळें विधिमंडळाचा राजीनामा दिला. आणि फिरून १९२७ पासून त्या मंडळांत प्रविष्ट झालों. पण १९३० सालच्या पहिल्या बैठकी नंतर पुन्हा राजीनामा दिला. सात वर्षांत पांच सात मुकाम दिल्लीस झाले आणि पांच सात सिमल्यास झाले. हे मुकाम कामकाजामुळें गर्दीचें पण इतर रीतीनें सुखाचे गेले. दिल्लीस विधिमंडळाच्या बैठकी बहुधा थंड हवेच्या दिवसांत आणि सिमल्यास उन्हाळ्याच्या दिवसांत होतात. यामुळें प्रकृतीला ते मुकाम मानवत. दिल्लीस जानेवारीपासून एप्रिलच्या प्रारंभापर्यंत रहावें लागे. यामुळें प्रथम भर थंडीचा कडाका, नंतर फेब्रुआरीत समशीतोष्ण सुखकर अशी हवा, आणि मार्च अखेर उन्हाळा अशा तीन प्रकारची हवा एकाच मुकामांत अनुभवावयास मिळे. जानेवारीत खोलीचीं शरें बंद करून शेगडी पेटवून बसवें लागें तर मार्चअखेर

पंखे चाल करून वारा घ्यावा लागे. मात्र मध्यंतरी वसंत पंचमीस अशी सुंदर हवा कांहीं दिवस भोगावयास मिळे कीं जन्मभर तशी असेल तर बरें असें वाटें. दिल्लीचें पाणीहि गोड व आरोग्यकारक. नवी दिल्ली सुंदर बांधलेली. पटांगणें उद्यानें भरपूर. रस्तेहि उत्तम. गर्दी अगदीं कमी. यामुळें चालण्याचे श्रम किंवा करमणूक करण्यास तें स्थान फार रम्य व सुखदायक वाटे आणि भूक चांगली लागून शरीराचें वजनहि थोडें वाढें.

सिमला सात हजार फूट उंच. यामुळें तेथील हवा उन्हाळ्यांत चांगली सुखाची खरी. तथापि तेथें हवेमध्ये एका दिवसांत तीन तीन प्रकार होत. यामुळें निश्चित धोरणानें वागणें कठिण होत असे. केव्हां धुक्यानं दिशा धुंद व्हाव्या तर केव्हां पाऊसच धो धो पडूं लागवा. यामुळें बाहेर पडतांना हवा एक प्रकारची तर परत येतांना दुसऱ्या प्रकारची इतके त्वरित परिवर्तन घडें. ऊबदार कपडे नेहमीं अंगावर घालावे लागत, आणि निघतांना स्वच्छ ऊन पडले असले तरी पावसाळी ओव्हरकोट हाताशीं सज्ज ठेवावा लागे. कारण केव्हां हवेंतील ऊब नाहींशी होऊन पावसानें भिजावे लागेल आणि थंडी बाधेल याचा नियम नसतो. तसेंच सिमल्याचें पाणी थंडगार पण रुचीला दिल्लीसारखें गोड नसून फारच जड. यामुळें हवें तितकें प्यावें तरी पंचाईत आणि न प्यावें तरी पंचाईत. पाणी जड म्हणून चालण्याचे श्रम करावे लागत, आणि सिमल्यास चालण्याचा व्यायाम करण्याला बाहेर पडावे तर चढउतार फार. व्यायाम कमी पडला तर अन्न बाधावयाचें, आणि थोडें खाल्लें तर भूक बाधावयाची. हवा स्वच्छ असेल तेव्हां प्रसन्नता वाटे पण कुंद झाली म्हणजे मन उदास होऊन जाई. चालत जावें तर श्रम होतात. आणि मनुष्य वाहन ( रिक्शा ) वापरावें तर माणुसकीच्या दृष्टीनें अप्रशस्त वाटतें. सिमल्याचें ठिकाण केवळ साहेब लोकांच्या सोईचें. आणि तेथल्या मुक्कामाचा आनंद तेच खरे भोगीत. सिमल्याच्या बैठकीला मी मनांतून कंटाळे. आणि तो मुक्काम केव्हां संपवून खालीं जातो असे मला होई.

दिल्ली सिमला येथें सरकारी वसतिगृहाची सोय आहे. नव्या दिल्लींतले बंगले सोईचे असून विधिमंडळाच्या गृहापासून फार लांब नाहींत. तथापि जेवण केल्याबरोबर चालत जाणें जवावर येई. म्हणून जातांना मोटारींतून जावें आणि येतांना पायानें चालत यावें असा माझा साधारणपणें क्रम असे. सिमला येथील कार्ट रोडवरील बंगल्यांत मी रहात असे ती जागा रस्त्यापासून सुमारे चार-पांचशे

फूट खाली. यामुळे जेवल्यावर पुस्तकें कागदपत्र व पावसाळी ओव्हरकोट इतकें ओक्षें घेऊन चढून जाणें कठिण म्हणून मी बहुधा जातांना रिकशा करूनच जाई. आणि परत येतांना चालत येई. मृतीच्या दिवशी किंवा फावल्या वेळीं दूरवर हिंडण्यासहि जाई. पण हा ठरीव मार्ग फार रुक्ष व धुळीने भरलेला असे. सिमल्यास हिंडण्या-फिरण्याचें खरें मुख भोगावयाचें तर मुख्य मार्ग सोडून आजूबाजूम भटकलें पाहिजे. मात्र सर्वत्र उंच वृक्षांची झाडी असल्यामुळे सिमल्यास आडमार्गानें भटकणाराला उन्हाचा त्रास होत नाही. कोठेहि गेलें तरी खाली खोलवर नजर पांऊन निरनिराळे रम्य देखावे दिसतात. पाण्याचे प्रवाह माव फारसे आढळत नाहीत. सिमला हा हिमालयाचाच भाग असला तरी खरा हिमालय याहून अधिक उंच जावें तेव्हांच पहावयास सांपडतो. सिमल्यास दाट जंगल असें कमी. वृक्ष अतिशय उंच पण तुरळक. यामुळे खालच्या बाजूला हिंडण्या-फिरण्याला अडचण पडत नाही. अडचण खरी काय ती उच्चनीच भूमिभागाची.

दिल्ली सिमला येथील मुक्कामांत आम्ही दक्षिणी मंडळी ऋव वनवन एकत्र जेवणखाण करीत असूं. त्याकरितां पुण्याहून दोन आचारी आणि एक गडी नेत असूं. शिवाय तेथील एखादा नोकरहि असे. या ऋवाची सर्व व्यवस्था रा. अनंतराव फडणीस हे ठेवीत. ते केसरी कचेरीचे नोकर असून सरबराई खातें सर्वस्वी त्यांच्याकडे सोपविलेलें असें. १९१६ पासून १९२० पर्यंत ते टिळकांच्या दौऱ्यांमध्ये प्रवासांतील सर्व व्यवस्था त्यांच्याबरोबर हिंडून ठेवीत. तसेंच टिळकांकडे येणारे पाहुणे, त्यांच्यासंबंधी होणाऱ्या सभा-समारंभ, आणि केसरी कचेरीचीच पण घरगुती निमस्वरूपाची सर्व कामें त्यांजकडेच सोपविलेली असत. टिळकांच्या पश्चात त्यांची नेमणूक मजकडे झाली. तीतहि पूर्वीचेंच काम त्यांच्याकडे दिलें गेलें. लेखक या नात्याचा दुसरा एक सेक्रेटरी किंवा शॉर्टहॅंड टाइपिस्ट मी केसरी कचेरींतलाच घेई. शिवाय कचेरींतला एखादा दुय्यम संपादक मजबरोबर विधिमंडळाचें काम पाहण्यास येई तोहि लिहिण्याच्या कामीं उपयोगी पडे. तथापि ऋव संभाळण्या चालविण्याचें काम सर्वस्वी फडणीसांकडेच असें. बंगल्याचे केर काढविणें, पैशाभराची भाजी आणविणें, येथपासून खाजगी सभा संमेलनें मेजवान्या सार्वजनिक लोकांच्या गांठी भेटी आणि गुप्तमसलतीचीं कामें, येथपर्यंत सर्व काम फडणीस करीत. आणि तें इतकें आस्थेवाईकपणें आणि विनबोभाट करीत कीं याची सर दुसऱ्या कोणालाहि आली नसती.



ऋषच्या व्यक्तीला फडणीसासारखा मनुष्य लाभला म्हणून आम्हा ऋणानु-  
बंधी लोकांना एकत्र राहतां आले आणि खर्चही बेताचा पडला. १९२४ साली मी,  
लोहोकरे, मुतालीक, करंदीकर, बेळवी, अणे, अभ्यंकर असे एकत्र बंगल्यांत  
राहत होतो. सोईच्या दृष्टीने ( किंवा कांही अंशी स्वभावाच्या दृष्टीनेहि म्हणण्यास  
हरकत नाही ) आम्ही एकेका खोलीत राहण्याकरितां खालील जोड्या लावल्या  
होत्या. १ मी व बेळवी, २ करंदीकर व मुतालीक, ३ अणे व अभ्यंकर. डॉ.  
लोहोकरे यांची एकट्याची निराळी व्यवस्था केली होती. लोहोकरे हे सदा  
आजारी असत. त्यांना ऊष्ण उपचार फार लागत. इतके की त्यांच्या विजेच्या  
शेगडीला एकदां एका महिन्यांत पन्नास रुपये खर्च आला. त्यांचा स्वभावहि  
तापट आणि कोणाशी फारसा जुळण्यासारखा नव्हता. मुतालीक व करंदीकर हे  
दोघेहि एकाच सातारा गांवचे स्नेही. दोघेहि स्नानसंध्याशील. सोवळें ओवळें  
मानणारे. अणे व अभ्यंकर यांची जोडी ते केवळ वन्हाड-नागपूरचे म्हणून  
लावण्यांत आली होती. अणे हे कर्मठ स्नानसंध्या करणारे तर अभ्यंकर यांची  
मजल मांसाहारापर्यंत जाणारी. दोघांचे स्वभावहि निरनिराळे. अणे मिळतें घेणारे  
सहनशील, तर अभ्यंकर हे उग्र स्वभावाचे उदाम व आपलाच हेका चालविणारे.  
परंतु अभ्यंकर हे अप्यांना वडीलकीचा मान देत व अणे त्यांना अरे जारे म्हणणारे.  
यामुळें सर्वांत त्यांचीच जोडी अधिक जमण्यासारखी होती. मी व बेळवी यांचा  
स्वभाव फार जुळे. आणि पांच वर्षे आम्ही एकत्र राहिलां होतो तरी त्यांचें  
माझे जुळलें नाहीं असा एकहि प्रसंग मला आठवत नाहीं.

अभ्यंकराचा स्वभाव थट्टेखोर. पण त्यांच्या थट्टेचें पर्यवसान कोणा इतराच्या  
निंदेत हटकून व्हावयाचें. त्यांच्या भाषणांत लावून बोलण्याचा प्रकार इतका असे  
की तो त्यांच्या थट्टेखोरपणानेहि नीटसा झांकून जात नसे. डॉ. लोहोकरे यांना  
आपली थट्टा केलेली कळत नसे. आणि कोणी आपली व्याजस्तुति केली तरी ते ती  
खरी मानीत. ऋषासारख्या मेळांत, कोणी एक असा मिळाला म्हणजे मग ज्यानें  
उठावें त्यानें त्याची टिंगल करीत सुटावें असें होतें. लोहोकरे हे जाल्या बुद्धिवान  
खरे. पण त्यांचें शिक्षण एकांगी आणि बेतापुरतें होतें. त्यांना असें वाटें कीं,  
आपण अर्थशास्त्रीय विषयांत मोठे निष्णात आहो. पण त्यांचें त्यांना नुसतें वाटत  
असतें तरी ठीक होते. पण ते आपल्या आवाक्यापलीकडे जाऊन विधिभंडळांत  
बोलण्याचें धाडस करीत. यामुळें त्यांचें हसू होई. या त्यांच्या स्वभावदोषांनीं

अनुलक्षून अभ्यंकर यांनी एकदां एक नाटकच केलें. विधिमंडळाचे काम संपून क्लबाचे आम्ही सभासद घरोघर जाण्याला निघण्याच्या वेळीं लोहोकरे यांना क्लबांत औपचारिक रीत्या 'मानपत्र' द्यावयाचा कट अभ्यंकरांनीं केला. मानपत्र लिहून काढलें. फुलांची माळ आणविली. आणि चहाच्या निमित्तानें सर्वांना, म्हणजे पांचसात असामींना, एकत्र करून त्यांतल्याच एकाला अध्यक्ष नेमून ओतप्रोत स्तुतीनें भरलेलें मानपत्र अभ्यंकरांनीं मोठ्या गंभीरपणानें वाचून दाखविलें आणि मग गळ्यांत माळ घातली. ही थडा न उमगून सर्व प्रकार प्रांजलपणाचा असें समजून लोहोकरे यांनीं मोठें थाटदार उत्तरहि दिलें. आणि हा सर्व वेळ आम्हा इतरांना आपली विनोदबुद्धि इतकी आवरून धरावी लागली कीं जसें कांहीं गुदमरल्यासारखें होऊन गेलें.

अभ्यंकर हे माझी थडा करण्याच्या भानगडींत फारसे पडत नसत. आणि त्यांना मनांतून मी आवडत नसून ते माझा थोडासा द्वेषहि करीत. त्यांना वाटे कीं, केळकरांनाच या क्लबाचे आणि पर्यायानें महाराष्ट्र व न्हाड व नागपूर या प्रांतांतील सभासदांचे पुढारी मानतात ते काय म्हणून ? पण नेहरूप्रभृति तसे मानीत खरे. स्वराज्य पक्षाच्या विहपलें काम माझ्याकडे होतेंच. पण कार्यकारी मंडळांत तरी नागपूरचा प्रतिनिधि म्हणून आपणाला घ्यावें असें अभ्यंकरांना मनांतून वाटे. उलट या मंडळांत जागा ठरीव व थोड्या. यामुळें पं. नेहरू खऱ्या भावाने म्हणत कीं, "एक केळकर आहेत ते तुम्हां महाराष्ट्रीय सभासदांचे प्रतिनिधि आहेतच." पण मला अशी पंचाईत पडे कीं, अभ्यंकरांना घ्या म्हणावें तर आमच्या आमच्यांत फूट आहे असें जाहीर केल्यासारखें होतें, आणि घेऊं नका म्हणण्याचे तर कांहींच कारण नव्हतें. पण पुढें अभ्यंकर मला नकळत या गोष्टीचा आपापसांत गवगवा व तक्रार करूं लागले. शेवटीं एक दिवस त्यांनीं माझ्यावर उघडपणें असा आरोप केला कीं मी इतर प्रांतांचें हित पहात नाहीं. याचा मलाहि राग आला. आम्हां दोघांचें कडाक्याचें भांडण झालें. तेव्हां मी पुढील निवडणुकीच्या वेळीं 'कार्यकारी मंडळांत नागपूर प्रांताला वेगळा सभासद द्या' असा आग्रह धरला व खरा प्रकार उघडकीस आणून तो आग्रह सिद्धीस नेला. अभ्यंकरांचा व माझा स्वभाव कधी जुळण्यासारखे नव्हतेच. शिवाय त्यांनीं वैरी मानलेल्या डॉ. मुंजे यांचा पक्षपाती मी असा त्यांचा समज होता. यामुळें ते मनांतून जळत..

आणि ही बेबनावाची स्थिति पुढे कधी सुधारली नाही इतकेंच नव्हे तर अखेर अखेर तिचा कडेलोट झाला.

अशा प्रकारचा थोडासा गुप्त बेबनाव आमच्यांत असला तरी तो बाहेर पडत नसल्याने, कर्नाटकी वेळवीसकट आम्ही महाराष्ट्र मंडळी म्हणजे सहजीवित्वाचा मित्रत्वाचा व एकजुटीचा नमुनाच असें विधिमंडळांतील इतर बहुतेक मानीत. महाराष्ट्र व कर्नाटक यांच्यातील आतांचा भेद तेव्हां डोकें वर काढून प्रगट झाला नव्हता. आणि वेळवी हे सज्जन असून हे दोन प्रांत वेगळे असें त्यांना कधीच मनांतूनहि वाटत नसें. इतर सभासदांतहि कांहीं कांहीं गट असेंच असत. पण ते ख्यालीखुशाली व खेळ यांच्याकरितां विशेष प्रसिद्ध असत. आमच्या क्लबांत फार तर गप्पा मारण्यांत वेळ जाई. पण आम्हांपैकी कोणीहि पत्ते खेळण्यांत वेळ दवडला नाही. जो तो आपापल्या कामांत गर्क असे. अभ्यंकरांचा तडाखा पाण-चट इंग्रजी कादंबऱ्या वाचण्यावर असावयाचा. आणि अश्लील बोलण्यांत ते फार पटाईत असत. ते चालू विषयाचा अभ्यास असा काचितच करीत. वर्षांतून एकदां एखाद्या राजकीय विषयावर ते बोलावयास उठावयाचें. आणि मग आपल्या धिप्पाड शरीरास शोभण्यासारख्या राक्षसी आवाजाने सरकारची हजेरी घेतांना वर्षभर साठविलेली कुचकीं नासकीं विशेषणें सरकारपक्षाला अर्धा तासभर समर्पण करावयाचे. वेळवी फावल्यावेळीं आपले आवडते इंग्रजी ग्रंथकार व कवी वाचीत बसावयाचे. अणे प्रचलित विषयाचे कागदपत्र आस्थेनें व बारीक नजरेनें वाचीत. तेहि एखादेच वेळीं भाषण करीत तेव्हां त्यांचा आवेश फार प्रकट होई. त्यामुळे बोलतांना त्यांचे पाय पायांत अडखळत. पण त्यांची इंग्रजी भाषा व मुद्दे चांगले असत.

करंदीकर व मुतालीक दोघांचेहि बरेचसे काम दिल्ली सिमला येथील मोठ-मोठ्या लोकांच्या गांठी भेटी घेण्याचें असें. करंदीकर हे बुद्धिवान असून संभाषणांत मोठी गोडी उत्पन्न करणारे असत. आणि बाहेर कोण काय बोलतो, कोठें काय चालले आहे, याची माहिती ते एखाद्या मधुमक्षिकेप्रमाणें गोळा करून आणीत. तथापि अशा औपचारिक संभाषणात गेरा अधिकारी आपल्या मनचें खरें कोणास कांहींच सांगत नसतो, म्हणून तुमचे ओळखी करण्याचे श्रम व्यर्थ आहेत, असे म्हणून आम्ही विनोदानें त्यांची थट्टा करावयाचे. बालसंगोपनासारख्या विषयाचें निमित्त करून युरोपियन अधिकाऱ्यांच्या स्त्रियांच्या भेटी घेण्यापर्यंत त्यांची मजल

जाई ! मुतालीक हे सरदार इनामदार वर्गाचे प्रतिनिधि म्हणून निवडून आलेले असल्यामुळे अधिकारी लोक त्यांना विशेष मान देत, आणि सरकारतर्फे एखाद्या उपमंडळावर सभासद नेमण्याचा प्रसंग असतां त्यांची नेमणूक करीत. मुतालीक हे बुद्धिवान असूनहि त्यांचे चर्चेचे विषय मोजके ठराविक, आणि विशेषतः इनामदार जमीनदार सरदार वर्गाच्या हित संरक्षणाचे असत. आणि हें हित ते चांगले संभाळीत. वास्तविक त्यांचा कृणानुबंध लोकपक्षापेक्षां सरकारपक्षाशी अधिक. असे असतांहि मत देण्याची वेळ आली म्हणजे ते सरकारची निराशा हटवून करीत. आणि ते लोकपक्षांत उघडपणें सामील नसले तरी, मतनोंदणीच्या अदमासांत त्यांचें मत सरकार विरोधा पक्षाकडेच पडावयाचे असं आम्ही सर्रास घेऊन चालत असूं.

आम्हापैकीं करंदीकर व वेळवी हे नियमानें हिंडण्या फिरण्याला जात. अणे यांना अवेशयुक्त वादविवादाच्या हासेमुळे बसल्या बसल्याच व्यायाम घडे ! मला हिंडावयास जाण्याचा कंटाळा तसाच वादविवादाचा. शिवाय मला लिहिण्या वाचण्याचें काम असें, आणि या कामाचें निमित्त करून मला बैठेपणाची संवय किंवा व्यसन भागवितां येई. मी उरला सुरला सर्व वेळ एकलकोंडेपणानें आपल्या खोलींतच बसून लिहिण्या वाचण्यांतच घालवी. तांडानें मजकूर सांगून लिहविण्याचें एक मोठें साधन म्हणजे लघुलेखक हाताशी असल्यामुळे मला माझे व्यसन आळवितों. येई. माझ्या टेबलावर उत्तर न देतां पडून राहिलेले पत्र कधीं सांपडावयाचें नाहीं. केसरीला नित्य नवा मजकूर, बातमीपत्रें किंवा स्वतंत्र लेख यांच्या रूपानें, पाठविण्याची नड ही मला आयती निमित्तादाखल उपयोगी पडे. दिल्ली सिमल्याम असलों तरी अभिप्रायाकरितां पुस्तकें येऊन माझी पाठ शिवीत. आणि तेंहि एक मोठें कामच होऊन बसें. परंतु स्वतःच्या स्फूर्तीनिहि मी लघुकथा लिहिणें, कविता ( केव्हां इंग्रजी विनोदी ) करणें हीं कामें करीं. विधिमंडळाच्या ग्रंथालयांतून रोज एखादे नवें पुस्तक मी आणीत असें, तें वाचण्यांत वेळ जाई. आणि एकेरी पक्षाच्या सभा, दुहेरी तिहेरी पक्षाच्या सभा, या भरीला असतच. तात्पर्य हिंडा-फिरायला न जाण्याला निमित्त हुडकणारा मी भला, आणि तें निमित्त पुरविणारें दिल्ली सिमल्याचें सार्वजनिक जीवनहि भलें, असा मेळ बसे. इतर कसल्याहि ज्ञानगर्डीत न पडणारे वेळवी या विषयीं माझी थडा नेहमीं करीत. आणि लघु-

लेखक हाताशीं पुढें घेऊन बसलेला मला त्यांनी पाहिले म्हणजे ते म्हणत “ हे पहा लष्ट उदराचे गणपति. आपलें मूपकवाहन आपल्यापुढें घेऊन बसले आहेत.”

जी गोष्ट दिल्ली सिमल्याच्या मुक्कामांत बाहेर पडून हिंडण्याकिरण्याची तीच आसपासचे प्रांत पहाण्याची. विधिमंडळाच्या बैठकी चालू असतां लगतच्या प्रांतांत हिंडून प्रवास करून प्रेक्षणीय स्थळें पहाण्याला पुष्कळ सवड असते. आणि आमच्यांतले अनेक लोक हिंडून फिरून येतहि. पण मी तसे हिंडण्याकिरण्याचा कंटाळा करी. येऊन जाऊन सरहद्दप्रांतांत दौरा काढण्याची व्यवस्था सरकारकडून झाली, सर्व प्रवास विनखर्ची व मुखाचा व्हावयाचा होता, म्हणूनच मी दौऱ्यांत सामील झालों. परंतु ऋषीकेश डेहराडून वगैरे अनेक प्रेक्षणीय स्थळें आसपास असतां मी जाण्याचा कंटाळा केला. काश्मिर पहावे असें मनांत फार येई. पण तेंहि घडले नाहीं. सिमल्याच्या बैठकीकरितां गेलों म्हणजे काश्मिरला जाण्याचे माझे व बेळवी यांचे वेत सुरू व्हावयाचें. परंतु बैठक संपण्याची वेळ आली म्हणजे बेळवीना बेळगांवास परत जाऊन वकिली चालू करण्याचा तगादा मनांतून सुरू होई, आणि तहकूबी मिळविलेल्या दाव्यांच्या तारखा पाहण्याकरितां ते आपलीं रोजनिशी चाळू लागावयाचे. त्याप्रमाणें मी पुण्यांत किंवा बाहेरगांवीं आमंत्रणें पतकरून कामें मागें लावून घेतलेली असत, त्यांच्या तारखांची आठवण जागी करण्याकरितां मीहि रोजनिशीची पानें चाळू लागे. तात्पर्य, कौन्सिलची बैठक संपतांच कोणती गाडी परतीच्या प्रवासाला पकडतां येईल याचे वेत सुरू होऊन, काश्मिरचा प्रवास अपूर्ण मनोरथाच्या यादींत लिहून, आम्ही आपलें सामान बांधण्याची तयारी करीत अरूं.

विधिमंडळाच्या निवडणुकींना खर्च येई तरी पुढें दिल्ली सिमला येथील मुक्कामांचा खर्च सरकाराकडून मिळणाऱ्या रोजी वसि हप्त्यांच्या पगारांतून भागे. आम्ही क्लब केल्यामुळें राहण्या-जेवण्याचा खर्च थोडाथोडा वांटून जाई. शिवाय आमचा क्लब श्रीमंतीचा आव आणून कोणाला मेजवान्या जाफती देण्याच्या भानगडीत पडत नसे. आपणाला परत भेटीच्या पाहुणचाराकरितां लोकांना बोलवितां येत नाहीं मग आपण तरी लोकांचा पाहुणचार कां घ्या ? अशा विचारानें मी कित्येक मेजवान्यांचीं आमंत्रणें कांहीं तरी निमित्त सांगून टाळीत असें. जेवणाखाण्याला जाणें ही आहाराच्या दृष्टीनेंहि मला उपाधी अशीच वाटे. आम्ही दक्षिणी माणसें श्रीमंत नाहीं, गरबि असतो, अशी दिल्ली सिमला येथील लोकांची समजूत परस्पर

झालेली असे. आणि ती खरी असून आमच्या पथ्यावर पडे. पण इतर रीतीने आमच्या क्लबाविषयी सर्व साधारणपणे आदरबुद्धि असे. आम्ही लोक ख्याली-खुशाली न करणारे, खेळाचे अडे न मांडणारे, नुसती कारस्थाने न रचणारे, बडे-जावी वाढविण्याकरितां श्रीमंत लोक किंवा अधिकारी लोक यांच्या गांठीभेटी न घेणारे, असे असल्याबद्दल आमचा लौकिक असे. उलट आम्ही मताचे खंबीर, स्वातंत्र्यप्रिय, राष्ट्रीय वृत्तीचे, अभ्यासू असाहि लौकिक असे. वरचे कांहीं लब्ध-प्रतिष्ठित सोडले तर सल्ला मसलतीला आम्ही उपयोगी पडणारे असे इतर लोक आम्हाला मानीत, आणि आमच्याकडे येऊन चर्चा विचारविनिमय करीत.

१९२७ सालीं फिएन आम्ही विधिमंडळांत गेलों त्या वेळीं हा क्लब टिकून राहिला तरी पहिला संच माडला. डॉ. लोहोकरे निवर्तले. करंदीकर व मुतालीक यांची मुदत संपली व ते पुन्हां निवडून आले नाहींत. अभ्यंकर निवडणुकीला उभे राहिले, पण डॉ. मुंजे यांनी त्यांना पराभूत केल्यामुळे ते गळले. डॉ. मुंजे आमच्यांतलेच पण ते नव्या दिल्लींत स्वतंत्रपणे राहत. त्यांना आमच्या क्लबांतले शाकाहारी मिळामिळीत जेवण आवडत नसे. तथापि ते दिवसांतून क्लबाकडे एक वेळ फेरी मारून गप्पागोष्ठी करून जात. शेवटीं क्लबांत मी बेळवी आणि बापूजी अणे असे तिघेच उरलो. त्यांचा समावेश एकाच बंगल्यांत होऊं शकला. अभ्यंकर व लोहोकरे नसल्याने या पुढच्या तीन वर्षांत भांडणाचे प्रसंग क्लबांत मुळींच आले नाहींत. पूर्वीप्रमाणे आतांहि आमच्या क्लबाने लब्ध प्रतिष्ठितपणाचा खेळ केला नाहीं. हा खेळ मेजवान्या पात्र्या देण्याचा. तो खेळ फार खर्चाचा असतो आणि त्यांतून लभ्यांशहि फार नसतो. आमच्या क्लबाप्रमाणे राजकीय 'राष्ट्रीय' पक्षाचा बनावहि नवाच होता. आमच्याच क्लबांतले बेळवी हे जुन्या स्वराज्यपक्षांत राहिले. त्यांनीं प्रतिसहकारपक्ष स्वीकारला नाहीं. अणे आणि मी हे नव्या पक्षाचे सभासद होतो, व या नव्या पक्षाच्या तिकिटावरच निवडून आलों होतो. तथापि विधिमंडळांतल्या नव्या पक्षाची संघटना, प्रतिसहकार पक्ष न स्थापलेल्या पण त्याला सहानुभूति असलेल्या प्रांतांतून आलेल्या सभासदांची संयुक्त स्वरूपाची असल्यामुळे, त्याला 'प्रतिसहकार' पक्ष हे नांव न देतां 'नॅशनॅलिस्ट' असें नवेच नांव देण्यांत आलें होतें. एका स्वराज्यपक्षाला दोन फाटे फुटले. मात्र माणसें पुष्कळचीं तींच होती.

१९२७ सालीं विधिमंडळाच्या पहिल्या बैठकीला दिल्लीस गेलों तेव्हां मज-  
वर एक गंडांतर आलें. यापूर्वी निवडणुकींत पुष्कळ हिंडावें लागलें त्यांत मोटा-  
रीच्या प्रवासांत उजव्या कानावर वाऱ्याचा मार बसून आंतल्या बाजूस दुखापत  
झाली. कानाच्या वरच्या बाजूला थोडथोडे दुखत असतांच दिल्लीच्या वाटेवर मी  
धुळ्यास गेलों. तेथें कानाच्या पाळीवरच्या अंगास डोक्याला सूज आली म्हणून  
डॉ. साठे यांचा सल्ला घेतला. त्यांनीं औषध दिलें परंतु असें बजाविलें कीं “सूज  
न उतरली तर आंतल्या बाजूस गळू होईल. आणि ते कापून घेण्याची हयगय  
केल्यास गळू खालीं चरत जाऊन हाडाला भिडण्याचा संभव आहे. तसें  
झाल्यास हाडच छिन्न काढावें लागतें. त्याला मॅस्टॉईड असें नांव आहे. तरी  
सावधगिरी ठेवा.” पण गळू वरच्या बाजूस उमटून पोटिस लावून पिकविल्यास  
कदाचित् बाहेरच्या अंगाला फुटेल या आशेनें मी पुढील प्रवास सुरू केला.  
भुसावळेस गेलों तों गळू ठणकूं लागलें. तरी ऊन पाणी मिळवून शेकून तसाच  
पुढें दिल्लीस गेलों. पुढें इजा कमी न होतां वाढली. तापहि येऊं लागला. एक  
दिवस गांवांत जाऊन डॉक्टरांनी इलाज केला. परंतु बरें वाटेना. दुसरे दिवशीं  
संध्याकाळीं डॉ. मुंजे भेटास आले. त्यांनीं सांगितलें कीं “शस्त्रक्रिया केल्याशिवाय  
हें गळू बरें होणार नाही. आणि एकेक दिवसाचा विलंब होईल तर हाडाला इजा  
पोचेल. तरी तुम्ही उद्यांच्या उद्यां सकाळीं येथून मुंबईस चालते व्हा. मी एक  
दिवसहि तुम्हास येथें राहूं देणार नाही.”

दिल्ली येथील इस्पितळांत गेलों असतां तेथें शस्त्रक्रिया झाली नसती असें  
नाहीं. परंतु तें परकें ठिकाण. इस्पितळांत किती दिवस पडून रहावें लागतें याचा  
नेम नाही. या विचारानें फडणिसांना बरोबर घेऊन तडक मुंबईला आलों. डॉ.  
गोपाळराव देशमुख यांचा शोध केला. पण त्यांची गांठ पडली नाही. ते पुण्यास  
गेले होते. तेव्हां डॉ. दलाल यांच्याकडून शस्त्रक्रिया करविण्याचें ठरवून गिरगां-  
वांतील ‘कैकिणी व टिळक’ यांच्या इस्पितळांत मी जाऊन राहिलों. दुसरे दिवशीं  
क्लोरोफॉर्म देऊन ऑपरेशन करण्यांत आलें. जखम अद्यापि भरून येण्याला अव-  
काश होता, तों इतक्यांत दिल्लीहून पत्र आलें कीं, “तुम्ही विधिमंडळांत प्रविष्ट  
करण्याकरितां दोन बिलें पाठविलीं होती तीं निघण्याचा दिवस अभावितपणें लवकर  
आला आहे. तरी बरे असाल तर एकदम निघून या.” त्यामुळें पेंच असा पडला  
कीं दिल्लीस जावयाचे तर न भरलेली जखम अंगावर घेऊन जावें लागतें. आणि

जातां येतां सोळाशें मैलाचा प्रवास ! बरें न जावें तर माझीं बिलें प्रविष्ट करण्याची ही संधि गमावल्यास ती फिरून केव्हां मिळेल कीं नाहीं याची शंकाच. कारण खाजगी बिलांना संबंध वर्षांत चार दोन दिवस मिळावयाचे. आणि दुसरीं बिलें आधी प्रविष्ट झालीं म्हणजे त्यांची वासलात लागेपर्यंत माझीं बिलें मागें पडून रहावयाची. खाजगी बिलांना यशस्वी होण्याला फारच गंडांतर असतात म्हणून मी आजारी असतां त्याच दिवशी दिल्लीस निघालों. नेमल्या दिवशी, बांधलेल्या जखमेवर रुमाल बांधून कण्हतकुंथत, बिलें कशी तरी एकदाची प्रविष्ट करून दुसऱ्याच दिवशी परत मुंबईला निघालों आणि इस्पितळांत येऊन दाखल झालों. डॉ. दलाल यांनीं पट्टी सोडून पाहिलें तों जखम अद्यापि खोलच होती. इतकेच नव्हे तर फिरून एक ऑपरेशन करावें लागेल असें त्यांचें मत पडलें ! तेव्हां डॉ. देशमुखांसह आणखी दोन-तीन प्रसिद्ध शस्त्रवैद्य बोलावून सल्ला घेतला. त्यांत “ फिरून शस्त्रक्रिया करावयाची झाली तरी इतक्यांतच करूं नये, जखम भरण्याला आणखी संधि देऊन पहावी,” असें डॉ. देशमुख यांनीं निर्धाराने सांगितल्यावरून दुसरें, ऑपरेशन रद्दित झालें. आणि इस्पितळांत एकंदर दहा दिवसांचा मुकाम करून मी पुन्हां परत दिल्लीला गेलों.

माझीं बिलें चर्चेंला पुनः निघालीं तेव्हांहि जखमेवर पट्टी बांधलेलीच होती. तथापि सभेला जाऊन भाषण करण्याइतका मी बरा झाला होतो. या शस्त्रक्रियेचा एक परिणाम प्रथम असा झाला की उजवा कान जवळ जवळ बधिर झाला. यामुळे एखाद्या बहिरटाप्रमाणें डाव्या कानाला हात लावून विधिमंडळांतील काम कांहीं दिवस करावें लागलें. भीति वाटली कीं मी एका कानाने कायमचाच बधिरा होतो कीं काय ! पण मुदैवाने कांहीं महिन्यांनी उजव्या कानाला फिरून थोडथोडे ऐकू येऊं लागलें. एकंदरीनें हें गंडांतर बरें निभावलें. कारण हाडाला इजा पोंचती तर ती शस्त्रक्रिया कठिण झाली असती. आणि खालच्या हाडाला जखम भिडली म्हणजे फार यातना होतात व रोग असाध्य होतो असेंहि म्हणतात.

या वेळीं मी विधिमंडळांत दोन बिलें प्रविष्ट केलीं. त्यांतील एक शेबटीं मंजूर झालें, मग दुसरें सिलेक्ट कमिटीपर्यंतहि न जातां फेटाळलें गेलें. मंजूर झालेलें बिल अगदीं लहान पण उपयुक्त होतें. त्याचा प्रकार असा. पूर्वीं अनेक प्रकारच्या खाजगी संस्था सोसायट्या रजिस्टर करतां येत होत्या. उदाहरणार्थ—



शिक्षणसंस्था, परोपकारी संस्था इत्यादि. परंतु राजकीय संस्थाचें स्वरूप तितकेंच परोपकारी व सार्वजनिक स्वरूपाचे असलें तरी अशा संस्था रजिस्ट्रार हा दाखल करून घेत नसे. याचा अर्थ त्यांना व्यवहारोपयोगी अशी कायदेशीर संघटना न लाभल्यानें व्यवहाराला फार अडचणी येतात. संस्था रजिस्ट्रार असली म्हणजे तिचा एखादा अधिकारी एकंदर संस्थेच्या वर्तीनें सर्व कायदेशीर व्यवहार करूं शकतो. पण संस्था रजिस्ट्रार नसली म्हणजे मालमिळकत कोणी धारण करावी हा प्रश्न पडतो. तसेंच वाद उत्पन्न होऊन प्रकरण न्यायकोटींत गेल्यावर संस्थेचे सगळे सभासद वादी किंवा प्रतिवादी करावे लागतात. अर्थात् ही गोष्ट फार त्रासाची भानगडीची होऊन बसते. पुणें सार्वजनिक सभेला हा अनुभव येऊन चुकला होता. पुण्याच्या सर्व्हंट ऑफ इंडिया संस्थेनें घटना नोंदणीकरितां निर- निराळ्या प्रांतांत अर्ज करून पाहिले, परंतु शिक्षणाची संस्था ही परोपकारी या सदराखाली पडूं शकत नाही असे ठरवून अधिकाऱ्यांनीं नोंदणी नाकारली. आमच्या होमरूल लीग संस्थेचे ट्रस्टीडिडच झालें होतें म्हणून गोष्ट वेगळी. नाही तर हाच प्रसंग यावयाचा. हें सर्व लक्षांत घेऊन मी माझ्या ब्रिडांनें अशी दुरुस्ती सुचविली होती कीं 'धर्मार्थ परोपकारी' संस्था यांच्या वर्णनाचे जे शब्द कायद्यांत आहेत त्यांत 'राजकीय शिक्षणाच्या संस्था' असे शब्द प्रत्यक्ष घालून त्या कायद्याची व्याप्ति वाढवावी.

सोसायट्यांच्या रजिस्ट्रारांनीं भलताच हट्ट धरला नसता तर, आहे त्या शब्दांतच राजकीय संस्थाहि बसतात असा अर्थ होऊन, माझ्या बिलाचें कारण उरलें नसतें. परंतु त्यांच्या दुराग्रहामुळें, भ्रामक अर्थमीमांसेमुळें, माझे बिल अवश्य ठरत होतें. वास्तविक राजकीय संस्था नोंदविल्या गेल्या तर ती गोष्ट सरकाराला इष्टच वाटावी; कारण संस्था नोंदली म्हणजे तिची घटना, नियम, अधिकाऱ्यांची चालकांचीं नांयें सर्व कांहीं जगजाहीर असते. अर्थात् अशी संस्था ही गुप्तमंडळीच्या अगदीं दुसऱ्या टांकाची संस्था होय. म्हणून सरकारानें तिच्या नोंदणीला साहाय्यच करावे. पण इतका विचार करतो कोण ? असो. माझ्या बिलाला सरकारानें हरकत घेतली नाही. कारण माझ्या बिलाचा हेतु मी आपल्या भाषणांत इतका स्पष्ट आणि खात्री पटविण्यासारखा मांडला होता कीं त्यावर आक्षेप घेणें हें समजस माणसाला अशक्य होतें. शेवटीं किरकोळ एकदोन शब्दांचा फरक करून बिलाचीं तीनहि वाचनें होऊन तें मंजूर झालें. अशा

रीतीने “ कायदा बनविण्याचा ” हक्क मला पांच वर्षांत एकदा तरी सिद्धीस नेतां आला.

माझे दुसरे एक बिल फेटाळलें म्हणून सांगितलें त्याचा हेतु असा होता. सक्तीने खाजगी जमिनी ताब्यांत घेऊन एका मालकाकडून काढून—त्याला किंमत देऊन कां होईना पण—त्याचें स्वामित्व नष्ट करून दुसऱ्या कोणाला त्या देण्याचा अधिकार हल्लींच्या कायद्यानें सरकाराला आहे. पण हा अधिकार बजावितांना चारदोन गोष्टी वाईट होतात. वेळ अतिशय लागतो. मध्यंतरी मालकाला धड कांहींच करतां न आल्यामुळें त्याचें नुकसान होतें. आणि किंमत देण्याचा ठराव मुलकी अधिकारीच करतात. यामुळें ती कमी देण्याकडे त्यांचा कल असतो. त्यांच्या निकालावर जिल्हाकोर्टांत दावा करतां येतो. परंतु फिरून तेंहि काम वर्षानुवर्षे चालतें. आणि कोर्ट-खर्च इतका येतो कीं तो करण्यापेक्षां मुलकी अधिकाऱ्यांनीं दिलेली किंमतच स्वीकारून मोकळें व्हावें आणि त्रास चुकवावा असें वाटण्या इतका जुलूम मालकावर होतो. हे सर्व दोष काढून टाकण्याच्या हेतूनें मी विद्यमान कायद्यांत दुरुस्त्या सुचविल्या होत्या. त्यांतील मुख्य अशी होती कीं, सक्तीनें घेतलेल्या जमिनीची किंमत सरकारी अधिकाऱ्यांनीं न ठरवितां ती पंचायतपद्धतीनें ठरविण्यांत यावी. पण जुनी पद्धति सर्व बदलून तिच्याजागीं नवी बसवावयाची यामुळें, पांच पंचवीस कलमांत कांहीं शब्द बदलावे लागले, कांहीं नवे घालावे लागले, कांहीं कळमें मूळचीं वगळावीं लागलीं, कांहीं नवी करून घालावीं लागलीं. मी सुचविलेली पंचायतपद्धति हल्लींच्या पूर्वीं एकवेळ अंमलांत असलेल्या कायद्यांत होती ती पुढें सरकारानें काढून टाकली. म्हणजे सुधारणेची कुधारणा केली. अर्थात् तो जुना दाखला लक्षांत घेऊनच मी फिरून पंचायतपद्धति सुरू करणार होतां.

या बिलाची कल्पना मुळशी पेठ्यांतील धरणाखालीं गेलेल्या जमिनीच्या अन्यायावरून मला सुचली. १९२० च्या पूर्वीं नगर जिल्ह्यांत साखरेच्या कारखान्याकरितां सरकारानें या कायद्यानें जमिनी घेऊन दिल्या, त्या पक्षपाताविरुद्ध बरीच तक्रार झाली होती. मुळशीच्या प्रकरणांत तर हा अन्याय अधिक प्रकट होऊन चळवळहि जोराची होणार होती, व हा कायदाच ऐनजिनशी रद्द करावा अशी सार्वजनिक मागणी करण्यापर्यंत मजल गेली होती. पण माझ्या अध्यक्षतेखालीं भरलेल्या सोलापूर प्रांतिक परिषदेंत साधकबाधक चर्चा होऊन असा निर्णय

लागला कीं “ कोणत्याच सार्वजनिक कार्याला सरकारने खाजगी जमीन सक्तीने घेऊन देऊं नये असें म्हणून कधीं चालणार नाही. आगगाड्यांचे रस्ते, शिक्षण-संस्था, दवाखाने यांच्या इमारती, कालव्याचीं धरणे, इत्यादिकांना खाजगी जमिनी ध्याव्या लागणारच. खाजगी प्रयत्नानेच त्या ध्याव्या म्हटले तर त्या हव्या तितक्या एकगट मिळू शकत नाहीत. आणि मिळावयाच्या तर खाजगी मालक बेसुमार किंमती मागणार हें ठरलेलें. तेव्हां सक्तीने जमिनी घेण्याच्या कायद्याला तत्त्वतः हरकत नसावी. पण नुकसानभरपाई द्यावयाची ती मात्र पंचायत पद्धतीने दिली जावी ” असें मत परिषदेत प्रगट झालें. मुळशीच्या चळवळीत तिच्या चालकांनी “ जान कि जमीन ” असलें एकांतिक तत्त्व पुढें आणल्यामुळें नुकसान भरपाईचा प्रश्न सहजच गौण ठरत होता. म्हणजे त्या प्रसंगीं पंचायत पद्धतीने जमिनीची किंमत देण्याला सरकार कबूल झालें असतें तरी चळवळीच्या पुढाऱ्यांनीं ती गोष्ट मान्य केली नसती. पण मुळशीचें प्रकरण हें एकदां एक घडणारें. तें बाजला ठेवलें तर प्रत्यही शेकडो इतर प्रकरणीं किंमतीच्या मोबदल्यांत अधिकारी अन्याय करतात त्याचें काय ! तो दूर करावा आणि पंचायत पद्धतीनें, जुनेच पण मध्यंतरीं लुप्त झालेले, तत्त्व पुनर्जीवित करावें हाच माझ्या ह्या बिलाचा हेतु होता. पण सरकारी सभासदाप्रमाणें कांहीं खाजगी सभासदहि प्रतिकूल झाल्यानें माझे बिल नामंजूर झालें.

दिल्ली सिमला येथील माझे कामकाज कसें काय चाले याची माहिती रा. शं. न. आगाशे यांनीं जवळून पण तिन्हाइताच्या दृष्टीनेंहि पाहिलेली अशी एका ठिकाणीं लिहिली आहे त्या लेखांतला एक उतारा या खालीं देतो.

“ पं. मोतीलाल नेहरू ह्यांची कामगिरी उत्कृष्ट तर खरीच, पण स्वतंत्र-पक्षाशीं सल्लामसलत करण्याचे बाबतींत केळकर व अणे यांना खलबतांत घेतल्या खेरीज पं. मोतीलाल नेहरू यांचें पान हालत नसें. ज्या केळकरांची कौन्सिल-बहिष्काराचे प्रश्नावर पं. मोतीलाल नेहरू यांनीं खरपूस तपासणी केली, व एकदां तर “ महाराष्ट्रचें मत राष्ट्रीयसभा मानणार काय ” असेहि ते म्हणाले, त्या केळकरांशीं पं. मोतीलाल नेहरू यांचें इतकें सख्य पाहून कित्येकांना अचंबा वाटे. स्वतंत्र व स्वराज्य पक्षाला एके ठिकाणीं आणावयाचें म्हणजे आंढळ्यांची मोटच बांधाव-याची. कारण मोट बांधायला एक टोंक जवळ करावें तर दुसरें सुट्टें लागावें व

कांहीं आंवळे घसरून पडावे. पण केळकरांनी युक्तीने स्वतंत्र पक्षांतील आंवळ्यांनाहि मोटेंत बांधले.

“सप्टेंबर १९२५ मध्ये असेंब्लीचा अध्यक्ष निवडण्याची वेळ आली तेव्हां स्वराज्यपक्षातर्फे सहा व स्वतंत्रपक्षातर्फे सहा एकूण १२ सभासदांची एक कमिटी नेमिली. त्या कमिटीने उमेवारांची निवड करावी असे ठरले. स्वतंत्र पक्षाने दि. व. रंगाचारियर व स्वराज्यपक्षाने पटेल अशीं नांवें मुचविली. पण एकमत होईना. अखेर स्वराज्यपक्षातर्फे केळकरांचे नांव अध्यक्षपदाचे जागेकरिता मुचविण्यांत आले, व पं. मोतीलाल नेहरू यांनीहि ‘तुम्ही खटपट करा’ असे केळकरांना सांगितले होते. पण अखेर दोन्ही पक्षांत एकमत झाले नाही, व स्वराज्यपक्षाचे उमेदवार म्हणून पटेल यांना निवडण्यांत आले. पटेलाना ५८ मते व रंगाचारियर यांना ५७ मते पडली. ना. पटेल यांना एक मत एरवीं न मिळणारे असे केवळ केळकरांच्या मोहबतीखानरच मिळाले होते. ( हे मत सरदार मुतालीक यांचे होते. )

“१९२६ च्या निवडणुकींत केळकर हे प्रतिसहकार पक्षातर्फे निवडून आले व असेंब्लीत दे. भ. लाला लजपतराय यांच्या पुढारीपणाखाली स्थापन झालेल्या राष्ट्रीय-पक्षाचे ते एक प्रमुख सभासद झाले. जयकर, डॉ. मुंजे, अणे व केळकर हे चौघे प्रतिमहकारवादी म्हणून याच पक्षांत विलीन झाले होते. केळकर हे १९२७ ते ३० पर्यंत राष्ट्रीय पक्षाच्या कार्यकारी मंडळांत होते, व त्यांच्या सळघानं कोणी कोणत्या कमिटीवर जावे व पक्षातर्फे कोणता ठराव कोणी मांडावा हे ठरत असे. पण केळकरांनी स्वतः आपण होऊन कोणत्याहि कमिटीवर जाण्याचा अभिलाष धरला नाही. स्वराज्य-पक्ष व राष्ट्रीय-पक्ष यांच्यामध्ये असेंब्लीच्या कामांत नामाभिधानापलीकडे फरक असा कांहीच नव्हता. राष्ट्रीय-पक्ष “आम्ही ‘प्रतिसहकारिता’ करिता” असे स्पष्टपणे सांगत असे. स्वराज्य-पक्ष “आम्ही अडवणूक करितो व आमचे पूर्वीचेच धोरण कायम आहे” असे तोंडाने उच्चारि. पण आचार मात्र प्रतिसहकार पक्षाचा. प्रथम प्रथम स्वराज्य-पक्षाच्या सभासदांनी सरकारी सभासदांच्या चहापाय्यांना जाऊ नये असे फर्मान पं. नेहरू यांनी काढले; पण त्यांचा अधिकार न मानणारेच बरेचसे सभासद निघाले. शिस्तीचा धाकहि त्यांनी घातला. पण तो फारसा चालत नसे. रिझर्व्ह बँक बिल, करन्सी बिल, ट्रेड डिस्कुट्स बिल व इतर अनेक बिलांच्या सिलेक्ट कमिटींवर स्वराज्य-पक्षाच्या सभासदांनी कामें

केलीं. रिझर्व्ह बँक बिल, सिलेक्ट कमिटी, संमतिवयाची कमिटी, यांसारख्या कमिठ्यांवरहि कामें करून त्यांनीं भर्त्यांचे पैसे घेतले होते. नॅशनॅलिस्ट व स्वराजिस्ट यांमध्ये फरक इतकाच की, नॅशनॅलिस्ट पक्षानें आम्ही कमिठ्यांवर कामें करूं असें मतदारांना सांगितलें व स्वराजिस्टांनीं हें धोरण जाहीर केलें नव्हतें इतकेंच. पण याहि खेपेला केळकरांचा असेंब्लींतील दर्जा पूर्वीइतकाच उच्च होता. त्यांच्या विद्रोहेची छाप सर्वांवर पडत असे. त्यांचीं विनोदी व माहितीपूर्ण भाषणें सर्वांना आवडत. त्यांच्या निःस्पृहपणामुळें ते नवीन सभासदांना आदर्श झाले होते. ते कोणाचा द्वेष कधींच करीत नसत. असेंब्लीं-तील कोणत्याहि सभासदाला—मग तो स्वतंत्र, स्वराज्य-पक्ष, राष्ट्रीय-पक्ष व कांहीं कांहीं वेळेला युरोपियन पक्ष यांपैकी कोणत्याहि पक्षाचा असो—असें वाटे कीं, केळकरांच्या भाषणांत तथ्यांश आहे. त्यांना भावनाप्रधान भाषणें करतां येत नव्हतीं. त्यांच्याजवळ लाला लजपतराय यांच्यासारखा आवेश अगर वक्तृत्व नव्हतें. बॅ. जिना यांच्यासारखी ऐट नव्हती. पं. मदनमोहन मालवीय यांच्या-प्रमाणें त्यांचें भाषण अस्खलित नसे. तरी पण त्यांच्या भाषणांत बुद्धिमत्तेची झाक, अभ्यासाची आवड, विनोदासह गांभीर्य, राष्ट्रप्रेम व मताचा उदारपणा हे गुण प्रामुख्याने दिसत. सहसा कोणत्याहि बिलावर अगर ठरावावर भाषण करण्यापूर्वी त्या विषयावरील पुस्तकें, हिंदी व परकी तज्ज्ञ लोकांचे अभिप्राय, इतर राष्ट्रांतील कायदे व पद्धती, त्या विषयाचा संपूर्ण अभ्यास करून त्यांनीं भाषणांची टिपणें केलीं नाहींत असें कधीं झालें नाहीं. करन्सी रिझर्व बँक यासारख्या क्रिष्ट विषयांचा अभ्यास त्यांनीं असेंब्लीचे सभासद असतांना दिल्ली-सिमल्यांतच केला. बजेटाचीं पुस्तकें घेऊन मागील १०-१५ वर्षांच्या आंकड्यांशीं तुलना करीत ते फारसे बसत नसत; पण फडणाविसांची बजेटवरील भाषणें व त्यावरील स्पष्टीकरणाचे रिपोर्ट त्यांनीं काळजीपूर्वक घाचले नाहींत असें कधीं झालें नाहीं. आपल्या भाषणांच्या पुष्ट्यर्थ ते जे दाखले देत, ते बहुतांशीं इंग्लिश ग्रंथकारांच्या ग्रंथांतूनच घेत व प्रतिपक्षाला निरुत्तर करीत. लांबच्या लांब भाषणें करण्याची हौस त्यांना फारशी नसे. नाहीं म्हणावयाला करन्सी बिलावरील त्यांचें भाषण सुमारें दीड दोन तास चाललें होतें. केळकर बोलावयास उठले कीं त्यांचें प्रतिभाशाली व विनोदपूर्ण भाषण ऐकण्याकरितां कांहीं कांहीं बुद्धिप्रधान लोक आपल्या जागेवर येऊन बसत. सर डेनीस ब्रे हे

परराष्ट्रीय खात्याचे चिटणीस, त्यांना असेंब्लीत फारसे काम नसे, व ते असेंब्लीत फारसे बसतहि नसत. पण तात्यासाहेबांच्या भाषणास ते आवर्जून बसत.

“व्हाइसरॉय साहेबांच्या बंगल्यावरील पेटीत Visiting Card टाकून कित्येक सभासद जेवणाचे आमंत्रण लावीत. त्यांच्या या लघळपणाचा तात्यांना अतिशय राग येत असे. सरकारी सभासदांना आपल्या घरी जेवणाखाण्यास अगर चहापाण्याचे आदरातिथ्य करण्यांत त्यांनी आपला वेळ कधी फुकट दवडला नाही. आपण होऊन कोणा साहेबांशी बोलावयास गेले व त्यांच्या-पाशी हस्तांदोलन केले असे कधी झालेच नाही. असेंब्लीचे काम संपले की सुटीचा दिवस ते केसरी-मराठा पत्राकडेच खर्च करीत. दिल्ली-सिमल्याची बातमी-पत्रे लिहीत, नवीन पुस्तकांवर अभिप्राय देत, व असेंब्लीच्या लायब्ररीतील नवीन पुस्तके आणून केसरीच्या वाचकांना त्यांतील माहिती उपलब्ध करून देत. कॅप्टि-लीय अर्थशास्त्र, छंदोरचना, व ‘शिवचरित्रप्रदीप’ यांवरील अभिप्राय, ‘शारदेची आकाशवाणी’ हे लेख, ‘१६ पेन्स १८ पेन्साचा वाद’ वगैरे कित्येक लेख त्यांनी सिमला-दिल्लीसच लिहिले. टिळकचरित्रांपैकीही कांही कांही भाग त्यांनी तेथेच लिहिला. त्यांचा उद्योगी स्वभाव त्यांना बसूच देत नसे म्हटले तरी चालेल; पण इतकेहि करून दिल्ली व सिमला येथील स्थायिक महाराष्ट्रीय मंडळींच्या हाकेला त्यांनी रुकार दिला नाही असे कधी झाले नाही. दरवर्षी सिमल्यास जातांना महाराष्ट्र क्लबांत गणपत्युत्सवाच्या निमित्ताने ते व्याख्यान देत व महाराष्ट्र मंडळांतील स्नेहीमंडळींची विचारपूस करीत. रामदासनवमीचा उत्सव तर त्यांचेच अध्यक्षतेखाली साजरा होई. महाराष्ट्र, वन्हाड, नागपूराकडील मनुष्य दिल्लीस कांही कामानिमित्त आला तर आपली दाद केळकरांकडून लावून घेई. “तुमचेच काम करण्यास मी येथे बसलों आहे, मजकडून ते करून घ्या” असे ते मोठ्या उदार मनाने सांगत. रेल्वेच्या मजूर संघाची पुढारी मंडळी संघाचे अगर इतर कामानिमित्त १०-१५ दिवस केळकरांकडे राहून गेली नाहीत असे कधी झाले नाही. पोस्ट, टेलिग्राफ व करन्सी खात्याचे नोकरवर्गातील तक्रारीचे वकील-पत्र त्यांनी सतत कायमचेच घेतले होते असे म्हणण्यास हरकत नाही. त्यांचे-कडे दर वर्षी १००-१५० पत्र विचारण्याकरिता येत. त्यांत कमीजास्त दुरुस्ती करून ते विचारीत व मिळेल ती माहिती गोळा करून त्यांचेकडे पाठवीत. प्रत्यक्ष खात्याचे अधिकाऱ्याला भेटून योग्य असतील त्या अडचणी दूर करण्याची खबरदारी

घेत; पण योग्य कारणाशिवाय सरकारी अधिकाऱ्यांची मनधरणी त्यांनी केली नाही. त्यांची भेट घेण्याला वशिले लावावे लागत नसत. अगर भेटण्याची वेळहि आधी पत्र लिहूनच ठरविली पाहिजे असे नसे. अमक्यालाच भेटावयाचें तमक्यालाच भेटावयाचें नाही असें कधी झालें नाहीं. परप्रांतीय लोकांनाहि ते महाराष्ट्रीय-प्रमाणेंच वागवीत. इतर प्रांतांतील पुढारीमंडळीप्रमाणें आपले आतिथ्य अगर जातबांधव यांची वर्णी सरकारी खात्यांन लावण्याची खटपट त्यांनी कधी केली नाहीं. पण त्या बरोबरच, कोणाला अन्याय होत असेल, अगर लायक इसम असतांना वशिल्याची उटें मध्ये घेत असतील, तर त्याची दाद लावून घेण्यास त्यांनी कमी केलें नाहीं. असेंल्लीत त्यांनी कोणत्या ठरावांवर व बिलांवर भाषणें केली व त्यांत कोणत्या विशेष मुद्याचें विवेचन केलें हें येथें सविस्तर सांगणें शक्य नाहीं. पण त्यांच्या कारकीर्दीत त्यांनी निदान पांचसहा नवीन बिलें आणली व त्यांपैकी निदान एक बिल तरी मंजूर करून घेऊन, राजकीय शिक्षण-संस्थांना रजिस्ट्रेशन अॅक्टाखाली नोंदणीचा अधिकार प्राप्त करून दिला असें म्हणतां येईल. तसेच हिंदुस्थानच्या भोंवती अफाट समुद्र असतांना मिठाचे बाबतीत लोकांना परावलंबी रहावे लागते ही गोष्ट सरकारीस लक्षास्पद आहे अशा अर्थाचा ठराव बजेटमंजुरीचे वेळी काढाच्या रूपानें त्यांनी आणला होता व तो मंजूर झाला.

“असेंल्लीत अमुक वेळीं हजर रहावे असा पक्षाध्यक्षाचा हुकूम झाला असतांना त्यांनी आपली खाजगी गैरसोय व अडचण पुढें आणली नाहीं. असेंल्लीच्या बैठकीला सुरुवात झाल्यापासून ती संपेपर्यंत सहसा कांहीं निकडीच्या कामाखेरीज दिव्ही-सिमला सोडून ते गेलेच नाहीत. भाषणें कितीहि कंटाळवाणी होत असली व तासन्तास बसून रहावे लागलें तरी असेंल्लीची इमारत सोडून ते कधी गेले नाहींत. पक्षाच्या विहप-प्रमाणें मत देण्यास ते हजर रहाण्याची विशेष खबरदारी घेत. एकदां तर १९२८ सालीं प्रकृतीच्या अस्वस्थतेमुळें त्यांना सिमल्याचे बैठकीस जातां आलें नाह एवढा लांबचा त्रासदायक प्रवास करणें व सिमल्याल्या कुंद हवेंत रहाणें प्रकृतीला हितावह नव्हते. बैठक संपण्यास अवघा एक आठवडाच अवकाश होता. तरी देखील लाला लजपतराय यांची तार आल्याबरोबर ते कशाची परवा न करतां सिमल्यास उठून गेले, व सरकारच्या पब्लिक सेफ्टी बिलावर भाषण करून आपलें विरुद्ध मत त्यांनी नोंदून घेतलें. यावरून मतदारांच्या हिताकरितां ते किती जागत होते हें दिसून येतें.

“याशिवाय असेंब्लीच्या दसरी दाखल नाही तरी, असेंब्लीचे सभासद अस-  
तांना त्यांनी चारदेन गोष्टीत जी कामगिरी केली तिचा थोडा उल्लेख करितों. त्या  
गोष्टी अशाः—

१९२३ सालीं गोरा शिपाई प्रायव्हेट वॉकर याची नेमबाजी वडगांवच्या  
अर्जुना नांवाच्या शेतकऱ्यावर आली व तो प्रागास मुकला ! प्रायव्हेट वॉकर याचे-  
वर खटला होऊन तो निर्दोषी ठरावयाचा तसा ठरला ! पण पुढें केळकर असेंब्लीत  
आल्यानंतर त्यांनीं मिलि. सेक्रेटरीकडे या प्रश्नाची दाद मागण्यास सुरुवात केली. प्रथम  
एका सभासदाकडून मुंबई कायदे-कौन्सिलांत अर्जुनाचे कुटुंबास नुकसानभरपाई  
देण्यांत आली काय व नसेल तर ती देण्यांत येईल काय अशी चौकशी केली.  
पण ठरल्याप्रमाणें मुंबईसरकारनें वाटाण्याच्या अक्षता लाविल्या व मिलिटरी-  
खात्याकडे बोट दाखवून बोळवण केली. केळकरांनीं या प्रश्नाचा छडा असेंब्लीत  
लावला, व अर्जुनाचे कुटुंबास नुकसानभरपाई देण्यांत कां येऊं नये अशी पृच्छा  
केली. फडणवीस खात्याचे भिटणीस मि. वर्डन यांनीं नुकसानभरपाई देतां येत नाहीं  
व लष्करी खायांत पैशाची टंचाईच आहे असें उत्तर दिलें ! हें उत्तर केळकरांनीं  
असेंब्लीत ऐकून घेतलें. पण घरीं आल्यावर वर्डन यांना खरमरीत पत्र लिहून  
विचारलें, “अहो पैसा नाहीं म्हणतां याचा अर्थ काय ? निदान मी केसरींत  
न्यायमूर्तीचे निकालावर टीका केली व कोर्टाची बेअदबी झाली म्हणून माझेकडून  
५००० रुपये सरकारनें वसूल केले, ते तरी फुकाचे पैसे आहेत ना ? मग तेच  
५००० रुपये तरी त्या गरीब शेतकऱ्याच्या बायकापोरांना द्याल कीं नाही ?” तेव्हां  
कोर्टें सरकार जागें झालें व पुढें चौकशी होऊन १५०० रुपये अर्जुनाच्या कुटुंबास  
नुकसानभरपाई मिळाली. हें काम होण्यास केवळ केळकरांचाच उपयोग झाला हे  
सांगणें नकोच.

“दुसरी एक बाब मसूर आश्रमांतील गोव्यास गेलेल्या प्रचारकांची.  
गोव्यास शुद्धिकार्याच्या प्रसाराकरितां गेलेल्या प्रचारकांनीं हिंदु धर्माचा  
प्रचार केला व खेडीच्या खेडी हिंदु धर्मांत परत येण्यास तयार झाली. साह-  
जिकच तेथील पाद्री लोकांत खळबळ झाली. गोवें सरकारनें त्यांना कैद करून  
मारहाण केली व त्यांना बाहेर घालवून देण्यास सुरुवात केली. तेव्हां येथील हिंदु-  
धर्मीयांना सोसाव्या लागणाऱ्या छळाची हकीकत केळकरांच्या कानांवर आली.  
तेव्हां केळकरांनीं असेंब्लीतील सभासदांच्या वतीनें एक जाहीर पत्र पोर्तुगीज



गव्हर्नरकडे पाठविलें, धर्मस्वातंत्र्याचा डंका बजाविणाऱ्या पोर्तुगीज सरकारने हिंदुधर्मीयांवर जुलूम-जबरदस्ती करणे इष्ट नाही असे निदर्शनास आणलें, व झालेल्या अत्याचारांबद्दल निषेध करून दाद मागितली. पण एवढ्यावरच ते स्वस्थ बसले नाहीत. छळाची वार्ता ऐकल्यापासून त्यांचें मन अस्थिर झालें होते व एक सारखी त्यांच्या मनाला तळमळ लागली होती. त्या रात्री त्यांना झोपहि लागली नव्हती म्हणून तरी चालेल. गोवा प्रांतांतील हिंदूंचे मदतीकरितां त्यांनी एक जाहीर पत्रक काढलें, व दुसरे दिवशीं उजाडतांच घराबाहेर पडले ते तडक ब्रिर्ला, सर पुरुषोत्तमदास ठाकूरदास, श्रीनिवास आद्यंगार, पं. मालवीय व इतर सभासदांना भेटून सुमारे १००० रुपये वर्गणीचे आंकडे त्यांनी मिळविले. हिंदु महासभेच्या कार्यकारी मंडळाकडेहि त्यांनी मदत मागितली व एकंदर दोन हजार रुपये मिळवून दिले.

“तिसरी एक गोष्ट म्हणजे मिरतच्या कटांतील आरोपींच्या बचावाकरितां लागणाऱ्या खर्चाच्या तरतुदीची. कटाचा खटला आज ३-३॥ वर्षे चालूच आहे. खटला भरण्यांत आला तेव्हां एक ‘डिफेंस कमिटी’ नेमण्यांत आली होती. त्या कमिटीचे केळकर हे एक सभासद होते. कमिटीने ७-८ हजार रुपये जमविले व सुमारे वर्ष-सहामहिन्यांच्या खर्चाची तरतूदहि केली. केळकरांनी महाराष्ट्रांत जमलेली वर्गणी पूर्वीच पाठविली होती. पण पुढें पैशाची तरतूद कशी करतां येईल यासंबंधानें कमिटीची सभा झाली. बचाव करण्याकरितां १-२ वकील द्यावयाचे त्यांचाच खर्च दरमहा हजारभर रुपये येईल असें ठरलें. तेव्हां केळकरांनी सूचना मांडली की, प्रत्येक प्रांतांने ५००० रुपये गोळा करून द्यावे. महाराष्ट्रांतर्फे हें काम केळकरांनी आपल्या अंगावर घेण्याचें कबूल केलें. पण पुढें पं. नेहरू, जवाहिरलाल नेहरू, डॉ. अन्सारी वगैरे मंडळी म्हणू लागली कीं, ‘या खटल्याचे मदतीकरितां आमच्या प्रांतांत पैसा जमणार नाही. जमीनदार लोक म्हणजे कम्युनिस्ट लोकांचे शत्रु तेव्हां ते पैसे कसे देणार !’ पं. मोतीलाल नेहरू म्हणाले, “अहो केळकर, परबांच कलकत्त्यास माझ्या एका खेड्याकडून सार्वजनिक कामाकरितां १००० रुपयांचा चेक घेऊन मी आलों. पण मी घरी पोचतां तांच मला तार आली कीं मिरत कटाचे खटल्याकरितां याचा विनियोग करूं नका.” तेव्हां पैसे जमा होणार नाहीत असें दिसून आलें. पं. जवाहिरलाल नेहरू यांनीं तर आरोपींनीं बचाव करूंच नये असा सल्ला दिला म्हणतात. डॉ. अन्सारी आधीच अंग झाडून

मोकळे झाले होते. तेव्हां कमिटीची सभा भरल्याचा उपयोग फारसा झालाच नाही म्हटलें तरी चालेल. पण केळकर असंक्तीच्या कामाकरितां दिलीस गेले असतांना, मुद्दाम मिरनेस जाऊन कॉमरेड डांगे, जोगळेकर, निमकर, घाटगे, अधिकारी, ठेगडी, वगैरे मंडळींची भेट घेऊन त्यांची त्यांनी विचारपूस केली. तथापि बचावाला लागणारा सर्व खर्च करण्याची जबाबदारी आपणा एकट्यावर घेणें त्यांना अशक्यच होतें. तेव्हां सर्व आरोपींनी मिळून सरकारकडेच डिफेन्स देण्यास मदत मागावी असा सल्ला केळकरांनी दिला. आणि महाराष्ट्रीय तरुण मंडळींना असें आश्वासन दिले की, तुम्हांला लागणारी इतर कांही मदत मी देईन. डांगे वगैरे मंडळींना लागणारे सरकारी रिपोर्ट व इतर पुस्तके ही त्यांनी विकत घेऊन पाठवून दिली. त्यांच्या तक्रारींची दाद असंक्तीत मागितली, व त्यांना थोडीफार पैशाची मदतहि त्यांनी केली. या तरुण लोकांचा स्वार्थत्याग व ह्याल पाहून, व त्यांना कम्युनिझमची मते स्वीकारल्याबद्दल होणारी शिक्षा यांची कल्पना त्यांच्या मनांत येऊन त्यांच्या मुखांतून 'यांच्या स्वार्थत्यागाची किंमत लोक करीत नाहीत व यांची लोक दाद घेत नाहीत !' असे शब्द निघालेले प्रस्तुत लेखकानें अनेकदा ऐकले आहेत."

### ( ३ ) स्थानिक स्वराज्यांतील कामकाज

कायदेकौन्सिलच्या खालोखाल मी स्थानिक स्वराज्य संस्थांचे महत्त्व मानतों. कारण स्थानिक समाजाच्या धोरणासंबंधाने या संस्था प्रत्यक्ष कायदेकौन्सिलेंच होत. अशा संस्था म्हटल्या म्हणजे ग्रामपंचायती, लोकलबोर्डे व म्युनिसिपालिटी. मी खेडेगांवाचा रहिवासी असतों तर ग्रामपंचायतीचें काम आवडीनें केलें असतें. पुण्यासारख्या मोठ्या शहरांत राहिल्यामुळे मला लोकलबोर्डीतहि काम करण्याचा प्रसंग फारसा आला नाही. नाही म्हणावयाला मी कांहीं थोडे दिवस हवेली तालुका बोर्डावर व कांहीं दिवस पुणे जिल्हा लोकलबोर्डावर काम केलें. तेथें माझी निवडणूक पुणें म्युनिसिपालिटीकडून झाली होती. परंतु तेव्हां तालुका लोकलबोर्डाला काम असें कांहीच नसे. आणि जिल्हा लोकलबोर्डाचीं सूत्रे सर्वस्वीं कलेक्टरच्या हाती असत. जिल्हा बोर्डाच्या सभा वर्षांतून फार तर दोन-तीन होत. आणि त्यांतहि दहापांच प्रकरणें, कलेक्टरच्या हाताखालच्या एकाद्या

डेप्युटी कलेक्टरानें किंवा चिटणीसानें तयार करून व त्याविषयीं हवे ते ठरावहि लिहून, सभेंत मांडलेली अशी विनविवाद मंजूर होत. यामुळें मी तिकडे फारसें लक्ष घातलें नाहीं. तालुक्यांतून हिडण्याचा मला सराव नव्हता व साधनहि नव्हते. पण पुणें शहराच्या म्युनिसिपालिटीत काम करण्याची संधि मला सुमारे पंचवीस वर्षे लाभली.

माझे मत असें आहे कीं, प्रत्येक सुशिक्षित नागरिकानें आपल्या सार्वजनिक आयुष्यांतील कांही भाग स्थानिक स्वराज्य संस्थांच्या कामाला अवश्य दिला पाहिजे. हा कारभार हलका मानण्याची खोड कांही सुशिक्षित लोकांत आढळून येते ! म्युनिसिपल कारभाराला ' केरकचऱ्याचें स्वराज्य ' असें म्हणून त्याची टवाळी करण्यांत येते. पण त्यांना हे कळत नाहीं कीं, स्थानिक स्वराज्याचा कारभार हाच कोणत्याहि मोठ्या दर्जाच्या स्वराज्याचा पाया आहे. ग्रामपंचायती ह्या स्वराज्याच्या प्राथमिक शाळा, म्युनिसिपालिटीच्या व लोकलबोर्डें ही स्वराज्याचीं हायस्कूल, आणि कायदेकौन्सिलें ही स्वराज्याचीं कॉलेजें किंवा युनिव्हर्सिटी, असा क्रम लावतां येईल. खेडेगांवांतील लोकांना हायस्कूलचे शिक्षण लाभत नाहीं, तथापि त्यांना प्राथमिक शिक्षण मिळविण्याची संधि असते व तें चांगलें मिळविल्याने त्यांचें काम भागते. त्यातप्रमाणे खेडेगांवत्रें लोक आणि ग्रामपंचायती यांचा परस्पर संबंध मानावा. ग्रामपंचायती चांगल्या चालविल्या तर त्यांतच खेडेगांवच्या लोकांचा सुखदुःखपरामर्ष भागण्यासारखा असतो. लहानसहान शहरांचा कारभार म्युनिसिपालिटीच्यांतून चालतो तेथंहि हाच न्याय लागू पडतो. लहानसहान गांवांतील बुद्धिमान अशाहि लोकांना कायदेकौन्सिलांत शिरणें कठिण असतें. तथापि त्यांनीं आपल्या गांवच्या म्युनिसिपालिटीच्यांचा कारभार चांगला केला तर त्याचें श्रेय व फलश्रुति कायदेकौन्सिलांत काम करण्याइतकी ठरेल. आणि मोठमोठ्या शहरांतील लोकांनीं आपलें लक्ष कायदेकौन्सिलाकडे लावल्यास ते त्यांना अनुरूपच ठरेल.

तथापि देशांत एक फार मोठा वर्ग असा असतो कीं, त्याला स्वतःच्या निव्वळ स्वार्थी कामकाजापलीकडे कांहीच दिसत नाहीं. सार्वजनिक कार्य करणें हें आपलें एक कर्तव्य आहे असें या वर्गातील लोक मानीत नाहींत. उलट ते फक्त एकच गोष्ट जाणतात ती म्हणजे सार्वजनिक कार्यांत पडणाऱ्या लोकांची टवाळी किंवा नुसता हेवा करणें. ग्रामपंचायती किंवा स्थानिक स्वराज्य संस्था यांच्या संबंधानें

खऱ्या आदर बुद्धीचे उद्गार काढणारे असे फारच थोडे समंजस मार्मिक लोक मला आढळले. कांहीं त्यांत शिरले तर केवळ स्वार्थ साधण्याकरितां किंवा प्रतिष्ठेकरितां शिरतील. इतर कांहीं लोक अशा संस्थांकडे हुंकूनहि पहाणार नाहीत. उरलेले फारच थोडे लोक मला असे आढळले कीं, ज्यांनीं अशा संस्थांतून काम करणें हें सार्वजनिक कार्यांतील एक अवश्य अंग आहे असे मानिले. आपल्या गांवची किंवा शहरची सुधारणा कशी होईल, नव्या सुखसोई कशा संपादितां येतील, आरोग्य, शिक्षण इत्यादि कशी वाढवितां येतील, याचा परिश्रमपूर्वक विचार व कारभार अशा थोड्या लोकांनींच काय तो केला.

जें काम आपणाला करावयाचें नाही ते तुच्छ म्हणावयाचे अशी एक नेहमीची रीत काम न करणारांची असते. आणि चांगल्या मुशिक्षित लोकांत देखील जेव्हां ही प्रवृत्ति मी पाहतों तेव्हां मला अतिशय वाईट वाटते. “ दिल्लीचें स्वराज्य मिळत नाही म्हणून, तीं सबब सांगून, मुंबईचें स्वराज्य मिळवावयाचें नाही, करावयाचें नाही व नांदवावयाचें नाही ” अशी जी एक प्रवृत्ति मधल्या असहकारितेच्या काळांत कांहीं लोकांनीं, भ्रामक राष्ट्रभक्तीनें किंवा ध्येयवादानें, अनुसरली तीच बहुजन समाज हा स्थानिक स्वराज्याच्या कारभारासंबंधाने अनुसरतो. मात्र ते कोणच्याहि ध्येयवादितामुळे नव्हे, किंवा स्वराज्याच्या तळमळीमुळे नव्हे. तर आळशीपणा निष्क्रियता या अवगुणांचा दोष लपविण्याला सोईची सबब म्हणून. स्थानिक-स्वराज्य संस्थांच्या कारभारांतील स्वार्थ किंवा अधिकार यांच्या मोहाला बळी पडून त्यांना जन्मभर जळूसारखी चिकटून बसणारी माणसें जशी कांहीं आढळतात, तशीच उलट बाजूला पण फार मोठ्या प्रमाणांत असे लोक आढळतात कीं, आपलीं कामे लोकांनीं करावी, त्यांच्या बुद्धिमत्तेचा फायदा आपण कांहीं मोबदला न देतां घ्यावा, आणि वरती त्यांची आणि त्यांच्या कामाची अवहेलना कृतघ्नबुद्धीने करावी अशीच संवय त्यांना जन्मभर लागलेली असते. अशा वृत्तीचे लोक हिंदुस्थानांत असंख्य आहेत म्हणूनच स्वराज्याच्या चळवळींत आपला देश मागे आहे.

एखादी हुळड कोठें निघाली म्हणजे मात्र तीत क्षणभर जाऊन मिसळवें, त्यामुळे येईल ती मोठेपणा मिळवावा, लोकांनीं पेटविलेल्या मशालीभोंवतीं आपले चेहेरे आयत ओवाळून ते उजळ करावे, असे करणारेच पुष्कळ भेटतात. पण सात्त्विक बुद्धीने आपल्या गांवचा कारभार आपण करणारे, नव्या संस्था बनवि-

प्यांत बुद्धि खर्चणारे, आणि सार्वजनिक कामांत विनमोदल्यानें सोसावी लागणारी झीज सोसणारे, विधायक कार्यकर्ते फार थोडे. पाश्चात्य देशांत स्थानिक संस्थांच्या कारभारांत लक्ष घालणें ही सार्वजनिक जीवनाची पहिली पायरी असें समजतात. तेथें शिक्षण घेऊन, त्या शिक्षणाच्या बळावर व अनुभवावर कायदेकौन्सिलें किंवा पार्लमेटें यांत शिरून, प्रधानपदाचीं मुत्सद्देगिरीचीं कामें करण्याची ईर्ष्या व उमेद तिकडील लोक बाळगतात. आमच्याइकडे मात्र मोठें कार्यक्षेत्र मिळत नाहीं म्हणून धाकटे कार्यक्षेत्र लाथाडणें यांतच राष्ट्रभक्ति सांठविलेली आहे असे मानणारेच फार.

आतां अशा संस्थांतून निवडणुकीच्या द्वारें शिरण्याला लागणारा खर्च किंवा श्रम ज्यांना करतां येत नाहींत असे लोक मागें राहिल्यास, आणि तेंच त्यांचे खरें कारण असल्यास, त्यांना दोष देतां येत नाहीं. परंतु अशाहि लोकांना इतर रीतीनें बाहेरून थोडेबहुत काम करतां येतें आणि आंतल्यांना सहाय्य देतां येतें. म्युनिसिपालिटीला 'खराब्याचे स्वराज्य' असें कोणी म्हटलें म्हणजे माझ्या अंगाचा तिळपापड होतो, व मीहि त्याला असें उत्तर देतां कीं, "बाबा, खराब्याची खरी योग्यता ओळखणारा विरळा. माझें तर मत असें आहे कीं, म्युनिसिपालिट्यांच्या ऐपतीप्रमाणें सोन्यारुप्याची किंवा जडावाचीहि खराट्याची प्रतिमा करून ती प्रत्येक म्युनिसिपालिटीच्या प्रवेशद्वारावर लावावी इतकी योग्यता या खराब्याची आहे. स्वावलंबनाच्या तत्वाचें उत्कृष्ट प्रतीक खराब्यासारखें दुसरे कोणतेंच मिळणार नाहीं. मनुष्य स्वभावांतील गुणावगुणांची पहिली परीक्षा देण्याची शाळा स्थानिक स्वराज्याचा कारभार हीच होय. मनुष्य स्वभाव हा कोठेंहि गेलें तरी तोच असणार, यामुळें स्थानिक स्वराज्याचा कारभार यशस्वी होण्याला जे गुण लागतात तेच प्रधान मंडळाचा कारभार करण्याला लागतात. आणि स्थानिक स्वराज्याचा कारभार बिघडण्याला जे दुर्गुण खालीं कारणीभूत होतात तेच वर प्रधानमंडळाचा कारभार बिघडण्यालाहि कारणीभूत होतात असें निखालस समजावें."

असो. स्थानिक स्वराज्यासंबंधानें माझीं मते अशीं असल्यामुळें सार्वजनिक जीवनाच्या प्रारंभीच मी माझें लक्ष तिकडे घातलें. आणि आयुष्यांतील सुमारे पंचवीस वर्षे या कार्याला दिलीं. या कार्यांत मी कांहीं मोठ्या अलौकिक किंवा लोकोत्तर गोष्टी संपादिल्या, पराक्रम केले, कांत्या घडवून आणल्या, असें म्हणूं शकत

नाहीं. तथापि मी केलें ते सर्व काम निस्वार्थी बुद्धीनें केलें, व त्याचा मोबदला घेतला असलाच तर तो फक्त त्या कार्यांत मिळणाऱ्या बहुमानाच्या रूपानें घेतला.

प्रथम १८९८ सालीं मी पुणे म्युनिसिपालिटींत निवडून आलों तो लोक-प्रियतेच्या लाटेवर. आणि पुढें ही लोकप्रियता अखंड अगदीं एकसारखी टिकली नसली, तरी सुमारे पंचवीस वर्षांत मी कोणत्याहि निवडणुकीला उभा राहिलों आणि अयशस्वी ठरलों, असें झालेंच नाही. किंवा फार खालच्या नंबरला निवडून आलों असेंहि नाही. या बाबतींत मात्र मला मिळालेलें यश असामान्य होतें असें मी म्हणूं शकेन. आणि उलट पुण्याच्या नागरिकांना मीहि त्याचा मोबदला माझ्या वेळां-तला पुष्कळ वेळ खर्चून व परिश्रम करून दिला असें मला न्यायबुद्धीनें म्हणतां येईल. मी पुणें म्युनिसिपालिटीचा दोन वेळां अध्यक्ष होतो. या मंडळीत म्युनिसिपल कामावर खर्च झालेल्या माझ्या वेळाची सरासरी काढली तर, मी पुण्यांत हजार असलेल्या दिवसांत, रोज तीन किंवा चार तासहि भरेल.

असो. सहा वर्षांपूर्वीं पुणें म्युनिसिपालिटीचे चीफ ऑफिसर रा. सदाशिव रामचंद्र भागवत यांनीं, शहर म्युनिसिपालिटीच्या कागदपत्रांच्या आधारानें, म्युनिसिपालिटीतील माझ्या कामासंबंधाने जी माहिती एकत्र करून 'केळकर' ग्रंथांत दिली आहे तिचाच उपयोग येथें करावासा मला वाटतां. कारण कागदपत्रावरून केलेल्या टिपणाइतकी विश्वसनीय माहिती मला स्मरणानें देतां येणार नाही. रा. भागवत यांचीं टिपणें खालीलप्रमाणें आहेत:—“तात्यासाहेब केळकर यांची ह्या म्यु. पा. नील कामगिरी म्हणजे गेल्या पावशतकाचा पुणें म्यु. पा. चा विहंगम दृष्टीनें पाहिलेला कारभारच होय असें म्हणण्यास हरकत नाही. इ. स. १८५६ त स्थापन झालेल्या ह्या संस्थेचे केळकर हे इ. स. १८९८ सालीं सभासद म्हणून, टिळक किंवा राष्ट्रीय पक्षाच्या पाठिंब्याबरोबरच न. आ. द्रविड इत्यादि भिन्न मतांच्याहि लोकांच्या सहानुभूतीनें निवडून आले. येतांच सॅनिटरी कमिटींत त्यांची पोटांनिवड झाली. नंतर मॅनेजिंग कमिटी, प्रॉसिक्यूशन कमिटी, कवर-स्थान कमिटी, नियामक कमिटी, जकात व ड्रेनेज कमिटी, इत्यादि कमिठ्यांवर तात्यासाहेबांची निवड होत असे. म्हणजे लोकहिताच्या कसोटीस ते सर्वतोपरी उतरत. ह्यांत त्यांच्या अष्टपैलूपणाची व लोकप्रियतेची साक्ष पडते. ना. गोखले हे दोराबजी पदमजीनंतर अध्यक्ष झाले. ( इ. स. १९०२ ) त्या अवधीत केळकरांनीं

स्मशान कमिटी, राज्यारोहण व्यवस्था कमिटी वगैरे कामीं वेळोवेळीं दाखल होऊन कामांचे निकाल लावलेले आहेत. इ. स. १९०३ ते १९०८ सालांत म्युनिसियम, प. वर्क्स, गव्हर्नरांना मानपत्र, लॉ, एस्टेट्सशमेंट, नाटकगृह, ऑडिट इतक्या कमिठ्या-वरील कामें त्यांनीं केलीं आहेत. शिवरामपंत परांपजपे व पंडसे हे सन १९०८ च्या निवडणुकींत यशस्वी झाले. पण त्यांनीं राजिनामे दिल्यामुळे केळकर व खाडिलकर हे उभे राहून निवडून आले. १९११ सालीं पुनः त्रैवार्षिक निवडणूक व्हावयाची. पण प्लेग, खानेसुमारीचे काम, ह्यामुळे सहा महिन्यांची मुदत वाढून नंतर निवडणूक झाली. त्यांत तात्यासाहेब निवडून येऊन उपाध्यक्ष झाले. (१९१२) ह्या वेळीं म्यु. पा. च्या घटनेंत फरक झाला. म्हणजे लोकनियुक्त २४ व सरकार नेमणुकीचे १३ अशांचें म्यु. पल बोर्ड बनलें. ह्यांत सभासदांची संख्या वाढली पण प्रमाण वाढलें नाहीं. तात्यासाहेब उपाध्यक्ष होते तरी अंग मोडून काम करण्याचा त्यांचा स्वभाव असल्यामुळे ते स्वतः प्रत्येक गोष्टींत लक्ष घालीत, व त्यांचा उपयोग काम चोख व पायाशुद्ध होण्यांत होई. ह्या मुदतीत म्यु. पा. ची आर्थिक परिस्थिति सुधारणा कमिटी, पडजागांच्या योजनेबाबत कमिटी, बालक मृत्युसंख्या चौकशी कमिटी, भांबुर्डागांव सुधारणा कमिटी इत्यादि प्रासंगिक व महत्वाच्या कमिठ्यांवर त्यांनीं कामें केलीं आहेत. इ. १९१८ च्या निवडणुकींत श्री. केळकर हे निवडून आलेच, आणि शिवाथ लोकनियुक्त अध्यक्ष होण्याचा पहिला मान मिळवून ही प्रथा पाडण्याचेंहि श्रेय त्यांजकडेच आले. नगराध्यक्षस्थानी म्हणून सुमारे एक वर्षभर केळकरांनीं काम केलें. पुढें विलायतेस स्वराज्यसंघाचे शिष्टमंडळाबरोबर व काँग्रेस डेप्युटेशनचे सेक्रेटरी म्हणून जावें लागल्या कारणाने केळकरांनी अध्यक्षपदाचा (२३-४-१९) राजीनामा दिला. विलायतेहून परत आल्यावर म्यु. पा. नें लोकमान्य टिळकांबरोबर अध्यक्ष तात्यासाहेब केळकर यांस मानपत्र दिलें.

“इ. स. १९२१ च्या ऑक्टोबरांत सभासद खा. व. भुरग्या जलग्या यांनीं ना. प्रिन्स ऑफ वेल्स —यांस ते ह्या वेळीं हिंदुस्थानांत आले होते व पुण्यास यावयाचे होते—मानपत्र देण्याबद्दलचा ठराव मांडला. तेव्हां १९१९ मधील जालियनवाला बागेंतील ब्रि. सरकारकृत अमानुष कत्तल लोकांच्या यांनांत होती व असाहकारितेविरुद्ध चाललेली दडपशाही लोक अनुभवीत होते. तेव्हां श्री. तात्यासाहेब केळकरांनीं हें ‘ध्यानांत घेऊन मतें द्यावीत’ असे लोकमताचा वारा ओळखून सभासदांना बजाविले. त्याचा इष्ट तो परिणाम होऊन ठराव नापास झाला. येथें सांग-

प्यासारखी गोष्ट की, ह्या सभेपूर्वी व नंतर झालेल्या बऱ्याच सभांना केळकर हजर नसत. पण ह्या सभेला ते मुद्दाम आले. ह्याप्रमाणेच तात्विक स्वरूपाचे व विशेष गुंतगुंतीचे प्रश्न म्यु. पा. पुढे विचारास येत त्या वेळी केळकर समक्ष हजर रहात, व देतां येईल ती योग्य मसलत देऊन लोकमताचा बोज कायम ठेवण्याचा प्रयत्न करीत. इ. स. १९२२ साली तात्यासाहेब अध्यक्ष निवडले गेले ते पुढे तीन वर्षे होते. रावीसच्या जानेवारीत म्यु. पा. चे ५१ समासद हे सर्व लोकनियुक्त असावेत असा ठराव तात्यासाहेबांनी आणला व त्यावर फारच मुद्देसूद भाषण केलें. ह्या तीन वर्षांत केळकरांना पूर्वीप्रमाणें म्यु. पा. कडे लक्ष देण्यास असेंब्लीच्या कामामुळे हवा तेवढा वेळ मिळाला नाही. पण एक चिरस्मरणीय व पुण्यनगरीस भूषणभूत अशी थोरवीची गोष्ट ह्या मुदतीतच धैर्याने, धोरणाने व जबाबदारी घेऊन केळकरांनी घडवून आणली. ती म्हणजे लोकमान्यांचा संगमरवरी पुतळा मार्केटमध्ये उभा करण्याची. या वेळीं म्यु. पा. विरुद्ध दोन दावे चालू होते. म्यु. सभासदांतहि, पाहूं सावकाशीनें, दाव्याचा निकाल होऊं या, पैसे कोठें आहेत ? इत्यादि बोलणारे होते. ब्राह्मणब्राह्मणतर पक्षवादित्वहि ह्यांत अंतर्भूत होतें. पण सरकार विरुद्ध लोकपक्ष अशा तात्विक झगड्यांतील कसोटीचा हा निकाल होता. एका राष्ट्रवंद्य विभुतीच्या चिरस्थायी स्मारकाचा हा एक प्रश्न होता. तेव्हां सरकारी कार्यादीच्या बागुलबोवाला भिऊन पुतळा उभारण्याचे रहित करावे असें केळकरांना वाटेना. म्हणून तो प्रश्न सभेपुढे येतांच त्यांनी १० हजार रुपये म्यु.च्या हवालीं केले व ठराव पास करून घेतला. पुढे हे पैसे त्यांस, म्हणजे केसरी-मराठ्यांचे ट्रस्टी श्री. केळकर यांस, परत दिले गेले. पण ह्या प्रसंगावरून केळकरांची दूरदर्शीबुद्धि व तडफडिचांगली प्रतिबिंबित होते. तात्यासाहेबांनी इ. १९२५ साली असेंब्लीच्या कामामुळे वेळ मिळत नाही, असें म्हणून, व कामाच्या सोयीच्या दृष्टीनें, म्यु. सभासद रहा रहा म्हणत असतांहि राजिनामा दिला; व जवळ जवळ २५।२६ वर्षेपर्यंत म्यु. कारभाराची जीं सूत्रे केळकरांनीं चालविलीं होती ती सोडिलीं. म्यु. पा. तील केळकरांच्या कामासंबंधानें दोनतीन गोष्टी मुख्य आहेत. एक असेंब्लीचा काल सोडला असतां, त्यांची सभामधील हजेरी 'सर्व सभांस हजर' असें अँड-मिनिस्ट्रेशन रिपोर्टांत नमूद केलेलें आहे. दुसरें, म्यु. पा. तील एकहि बारिक मोठें अंग असें सांपडणार नाही की ज्यांत केळकरांचें तज्ज्ञत्व दिसून येत नाही. आणि तिसरें म्यु. पा. विषयींचा अभिमान. पुणें म्यु. पा. नें, ते अधिकारनिवृत्त



झाले तेव्हां, केळकरांचा यथोचित गौरव केला. म्हणजे आम्ही प्रारंभी म्हुटल्या-प्रमाणें, म्यु. पा. नें आपल्या गेल्या पाव शतकांतील प्रत्यक्ष इतिहासकाराचाच सन्मान केला.”

सन १९१९ सालीं मी विलायतेहून परत आलो तेव्हां पुणें शहर म्युनिसिपालिटीने लो. टिळकांच्याबरोबर मलाहि मानपत्र दिले. तसेंच तिने १९३२ सालीं माझ्या ६१ व्या वाढदिवसाला उद्देशून सत्कारपूर्वक माझे अभिनंदन केलें. त्या-प्रसंगीं मी खालीलप्रमाणें भाषण उत्तरादाखल केलें:—

“मी प्रथम सन १८९८ सालीं या म्यु. टींत निवडून आलों व तेव्हां-पासून मध्यंतरीं २५ वर्षे माझा म्यु.शीं संबंध होता. मी या म्युनिसिपालिटीचा अभिमानी आहे. आपल्या ताब्यांत थोडी पण अनेकविध सत्ता आली आहे. पण सत्तेबरोबरच जबाबदारीहि आली आहे. एकमुखी सत्ता असली तर चुकीकरितां एकट्या व्यक्तीलाच नांव ठेवतां येतात. परंतु सर्व नागरिकांच्या हातांत सत्ता आली म्हणजे मग नांव तरी कोणास ठेवाल ! त्यामुळें आपण आपलीच निंदा करतो हें लक्षांत ठेवून निंदा करा म्हणजे झालें असें मी लोकांना म्हणतां. मात्र आत्म-निंदेसारखे स्वतःच्या सुधारणेला दुसरें साधन नाही याच दृष्टीनें म्यु. कडे पाहून मनुष्य वागेल तर त्याचा फायदाच होईल. रोज सकाळीं उठल्यावर आपण आपली निंदा करावी म्हणजे आपली सुधारणा होईल. मी म्यु. त सारासार विचारानें लोकहिताचें काम केलें. आपण माझी आठवण ठेविली तशीच मीहि आपली ठेविली आहे. म्यु. कारभारांत कुणी आमच्याजवळ जास्त हक्क मागतात म्हणून मला केव्हांच वाईट वाटत नाही. मी मि. बेग यांना असें सांगतों की, पुणें शहरांतल्याप्रमाणेंच जर सर्व ठिकाणचे मुसलमान असतील तर भांडणें होणारच नाहीत. आम्हाला चीड कां येते तर आमच्या देवांवर व बायकांवर हात टाकला जातो व कपटानें लोकांचें धर्मांतर केलें जातें. याचें आम्हांस वाईट वाटतें. हें थांबेल तेव्हां तुम्ही आम्ही माऊभाऊच आहों. तसेंच ब्राह्मण-ब्राह्मणेतरांबद्दल होय. राजकारणाबद्दल मला एवढेंच सांगावयाचें की, आपण अंगणांत विजेचा दिवा लावला तरी घरांतला नंदादीप कोणी मालवीत नाही. विवेकबुद्धीचा दीप हा कोणी मालवूं नये. या दृष्टीनें मी राजकारणांत सदा सिद्ध आहे. मला तें नावडतें नाही व वावडेंहि नाही. परंतु आजच्या स्थितीत माझ्यापेक्षां चांगले लोक आहेत ते राजकारण करीत आहेत. माझ्याप्रमाणें लोक जेव्हां उघड उघड बोलूं लागतील

तेव्हां पुनः माझे राजकारण मी चालू करीनच. म्युनिसिपालिटी म्हणजे तो स्वयंपाक आहे. चांगला झाला तर आपणच खाऊं, बरे वाईट झाला तर नांवे कोणाला ठेवणार ! मी जबाबदारीचें भाषांतर स्वयंपाक असं करतो. सर्वांनीं सामुदायिक काम करावे, व्यक्तिद्वेष टाळावा, अशी माझी सर्वांना विनंति आहे.”

लोकनियुक्त स्थानिक स्वराज्य संस्था हा समाजाच्या घमंडखोरपणावर उत्तम उतारा असतो. म्युनिसिपालिटीचा कारभार सर्वस्वी लोकतंत्री असल्यावर त्या कारभाराची जी निदा ती मतदार संघाची, अर्थात् त्या समाजाचीच निंदा नव्हे काय ! म्हणून म्यु. कारभाराला कोणी नावं ठेवून हसू लागला म्हणजे मी त्याला म्हणतो, “ काय हो तुम्ही तुमचे तुम्हालाच हसतां आहांत, हे तुमच्या लक्षांत येत नाहीसं दिसते. तुम्ही केले ते तुम्हीच भोगलें पाहिजे. यांत दुसऱ्या कोणाला नांवे ठेवणार ! आरशांत आपलेंच प्रतिबिंब पडत आहे हें लक्षांत न येतां, समोर दिसणारी आकृति कुरूप म्हणून तिला कोणी हसू लागला तर ती मूर्खपणाची कमालच नव्हे काय ! कसोटीवर घासलेले सोने हिणकस ठरलें तर त्यानें सोनाराला दोष देण्यांत काय अर्थ ! म्युनिसिपालिटी अपात्र तर समाज अपात्र. जशी खाण तशी मानी.” मोठ्या स्वराज्याच्या गोष्टी शेततांना सरकार वरिष्ठ अधिकार आपणाला देत नाही अशी तक्रार आपण करितां ते एका अर्थाने बरोबर असले तरी, त्याने देऊन टाकलेल्या अधिकारांचे चीज सुराज्यरूपानें आपण किंमत करितां हें मधून मधून तरी पहावयास नको काय !

दुसरें असें की, मोठे व्यय डोक्यापुढे ठेवल्यानें तन्मयता पावलेल्या कांही थोड्या व्यक्तींना, व्यवहाराम आवश्यक असणाऱ्या लहानसहान दुय्यम गोष्टीकडे स्वतः लक्ष देण्यास फावत नसले तरी म्हणजे त्यांना स्वतः त्यांत पडावयाचें नसलें तरी, परहस्तें त्यांनी त्याची योग्य व्यवस्था लावून दिलीच पाहिजे. व्यवहारात जातीने पडण्याची त्यांना स्वतःला माफी असली तरी, व्यवहार चांगला न चालला तर त्याच्या दृष्टणाचे खापर त्यांच्याच डोक्यावर फुटणार हे उघड आहे. अर्थात् स्वतः स्थानिक स्वराज्याच्या खटाटोपांत त्यांस पडावयाचें नसले तरी त्यांना आपल्याला जबाबदार अशा दुय्यम लोकांचा त्यामध्ये प्रवेश करवून दिला पाहिजे व त्यांच्या कामावर देखरेख ठेवली पाहिजे. पण असं होण्याचे झाले तरी, स्थानिक स्वराज्याविषयी त्यांनीं यथाप्रमाण आदरबुद्धि दाखविली

पाहिजे. पहिल्या प्रतीचे काम करण्याची ज्याची योग्यता त्याने पहिल्या प्रतीचेच काम करावे; कारण तो स्वतः त्याच कामास अधिक लायक आहे. पण दुय्यम प्रतीचे काम अगर ते काम करणारा मनुष्य यासंबंधाने तुच्छताबुद्धि दर्शविणे हे गैरमुत्सद्दिष्टाचें लक्षण होय. “ मी मोठा, मी मोठे काम करीन. तू धाकटा किंवा हलका, सबब तू धाकटे किंवा हलकें काम कर.” असे म्हणणारांचा किंवा दर्शविणारांचाहि मोठेपणा खोटा आहे असे बेलाशक समजावे. मनुष्याचा दर्जा व कामाचें महत्त्व हे तिन्हाईतपणे पहाणाऱ्या जगानें ठरवावयाचें असतें, व जग ते ठरवितेहि. पण लोकनायक—मग तो कितीहि मोठा असो—त्याने नेहमीं असेच म्हटलें पाहिजे व वर्तनानें दर्शविलें पाहिजे की सार्वजनिक काम करणारे हें सर्वच बंधु असून, शिवाय त्यांत लहानमोठा हा भेदभाव नाही. ते सर्व जुळे भाऊ आहेत. कामाची वांटणी झाली पाहिजे खरी, पण ती कार्यकर्त्याच्या लहान-मोठेपणावर नाही, तर युक्तायुक्तता व औचित्य-अनौचित्य याच तत्त्वावर व्हावयाची असते. ज्याला जे काम उत्तम करतां येईल ते त्याकडे द्यावयाचें हाच नियम. प्रत्येक सार्वजनिक काम महत्त्वाचें आहे, व ते काम जो उत्तम करील तोच मनुष्य उत्तम. मग काम लहान असो वा मोठें असो त्याच्याशीं आपल्यास कांहीं करावयाचें नाही. स्थानिक स्वराज्याला ‘ उकिरडा ’ असें एकदां म्हटल्यावर मग त्या कामांत तुम्ही पडा असें कोणास म्हणणें म्हणजे ती त्याची स्तुति नसून तू हलका व तुझ्याच लायकचें तें काम अशी निंदा करण्यासारखेंच आहे. अर्थात् एखाद्या पुढाऱ्यास स्थानिक स्वराज्याचें काम स्वतःस करावयाचें नसलें तरी, त्याने त्या कामाबद्दल आपणास तिरस्कार वाटतो असें न दर्शवितां उलट “ काम महत्त्वाचें खरे, व त्यांत पडण्याची माझी देखील फार इच्छा आहे. पण दुसरे काम आगाऊच हातीं असल्यामुळे या कामांत पडण्यास मला वेळ मिळत नाही याबद्दल दिलगिरी वाटते ” अशीच खरी भावना दर्शविली पाहिजे; व ती भावना खरी आहे असें त्याच्या वर्तनावरून दिसलेहि पाहिजे. तरच त्याचे अनुयायी स्वाभिमानबुद्धीनें त्या कामांत पडतील, एरवीं पडणार नाहीत.

### ( ४ ) केसरीची ज्युबिली

ता. १ ऑगस्ट १९३० रोजी टिळकांच्या मृत्यूला दहा वर्षे झालीं. या दहा वर्षांत केसरी ट्रस्टची व्यवस्था व केसरिचें रांपादकत्व मजकडे होतें. त्या दोनहि

कामाचें तेथपर्यंतचें इतिवृत्त एखाद्या निमित्तानें महाराष्ट्रापुढें ठेवणें हें त्या समयाला उचित ठरत होतें. आणि तें करण्याचा मी एक असा मार्ग काढला कीं, त्यामुळे हीं दोनही कामें मी कशी काय केलीं याची कल्पना लोकांना एकदमच यावी. ही कल्पना अशीं कीं, केसरीच्या शिलकी पैशांतून तीन लक्ष रुपये बाजूला काढून ठेऊन त्या रकमेचा सार्वजनिक राष्ट्रीय कामांना अखंड उपयोग व्हावा अशा योजनेचा एक ट्रस्ट करावा. या एका योजनेनें ज्या अनेक गोष्टी आपोआपच सिद्ध होणार होत्या त्या अशा—१ टिककांच्या मृत्युनंतर, प्राणांतिक संकटें असतांहि, मी केसरीसंस्था दहा वर्षे टिकवू शकलों. २ ती मी नुसती कशी तरी जीव धरून जगविली असें नव्हे तर चांगली दणदणीत रीतीनें चालविली. ३ हा दणदणीतपणा केवळ मतप्रसार, तत्त्व नव्हे तर आर्थिक मुस्थितीतहि होता. ४ दहा वर्षांत मी केसरीची पूर्वीचीं सर्व देशीं देऊन टाकून, केसरीविषयीं योग्य त्या नव्या योजना व गरजा भागविण्याला अवश्य तें द्रव्य शिल्लक ठेऊन, शिवाय हातावेगळीं करितां येईल अशी तीन लक्ष रुपयांची रक्कम केसरीच्या उत्पन्नांतून उरवू शकलों. ५ केसरीला कार्यक्षम ठेवतांना त्यांतच मितव्ययाचीहि दृष्टि मी संभाळली होती. ६ केसरी जवळच्या द्रव्यसाधनाचा उपयोग त्याला किंवा त्याच्या आश्रितांना श्रीमंत करण्याचा नसून लोककार्याला राष्ट्र-कार्यालाच व्हावा हा टिककांचा हेतु मी विसरलों नव्हतां. ६ आणि सर्वांत मोठी गोष्ट म्हणजे, चिरोल केसच्यापायी टिककांना झाडेलें कर्ज फेडण्याला जनतेनें योग्य वेळीं तीन लक्ष रुपये देऊन केसरी संस्था वांचविली त्या ऋणाची फेड करणें हें ‘पितृकार्य’ होय असें मी सदोदित मनांत स्मरत होतां.

१९३१ च्या प्रारंभी होणारी केसरीची ज्युविली केवळ एखादा जादा अंक काढूनच साजरी न करतां, त्या आधीं एखादे भरीव सत्कार्य सिद्धीला नेऊनच करणें अधिक योग्य असें मनाशीं ठरविल्यावर, या तीन लक्ष रुपयांचा ट्रस्ट-विनियोग कसा करावा याच्या विचारांत मी अनेक दिवस घालविले, अनेक मित्रांचा सल्ला घेतला, आणि शेवटी त्याचें जें स्वरूप ठराविलें त्याची कल्पना येण्याकरितां त्या ट्रस्टीडिपैकीं खालील उतारा देत आहेः—“पर्स-फंडाची रक्कम परस्पर व अभावितपणें सार्वजनिक वर्गणीनें जमा झाली नसती तर, न जाणां, कदाचित् आज-मितीलाहि केसरी-मराठा संस्थेला न फिटण्याइतक्या कर्जांत रहावें लागलें असतें. आणि व्याजमुद्दलाच्या फेडींत दरसाल बहुतेक उत्पन्न घालवावें लागल्यानें, केसरी-मराठा संस्थेची सांपत्तिक उपयुक्तता अगदींच कमी होऊन, सांपत्तिकदृष्ट्या ती

जगते किंवा मरते अशी स्थिति आली असती. टिळकांच्या डोळ्यापुढे ही स्थिति ढळढळीत दिसत असल्याने, १९२० मे महिन्यात 'पर्स-फंड' त्यांना नजर करण्यांत आला त्या वेळी त्यांना गहिवर आला; व त्यांच्या तोंडून असे शब्द निघाले— (उतारा) “या खटल्याच्या निमित्ताने माझ्या खाशांत तीन लाख रुपये पडले अशी आपली समजूत करून घेऊन Mr. Tilak will chuckle over the three lacs असे एकाने (टार्न्सने) म्हटलें आहे. पण Chuckle over करण्यासारखी ही आनंदाची गोष्ट नाही. दुसऱ्या जवळून पैसे घेणे ही खरोखर दुःखाची गोष्ट आहे. या खटल्यांत मी बुडालों तर माझ्या आयुष्यांतली जी काय दोनचार वर्षे राहिली असतील त्यांत थोडी जास्त खटपट करून मी पैसे फेडीन अशा हिंमतीने हा खटला केला होता. पण खर्चाचे पैसे मला देऊन ती वेळ, तें काम, व ती हिंमत आपण विकत घेतली आहे. आतां हें सारें आयुष्य मला तुमच्याकडे लावलें पाहिजे. त्यांत मला 'चकल' होण्यासारखे कांहींच नाही. तुम्हाला आयतें गिन्हाईक सांपडलें आणि मीहि मला विकून घेतलें. हा व्यवहार माझ्या स्मरणांतून जाणें शक्य नाही. विरोल केसमध्ये जय मिळून जरी माझा खर्च मला मिळाला असता तरीहि ते पैसे मी तुम्हालाच दिलें असतें.” याचा अर्थ आम्ही ट्रस्टी असा समजतो, व लोकहि तेव्हां असाच समजले की, टिळकांनी पर्स-फंडाची रक्कम स्वतःला व केसरीलाहि कर्जासारखी मानली. तें कर्ज फेडण्याची इच्छा त्यांच्या मनांत होती, व ते ह्यात असते तर त्यांनी हरप्रयत्नांने तें फेडलेंहि असतें. परंतु पुढे दोन सव्वादोन महिन्यांतच त्यांना मृत्यु आला व ती त्यांची इच्छा तशीच राहून गेली. म्हणून त्यांची ती इच्छा शक्य तर आपण पूर्ण करावी हा हेतु, आम्हा उभयतांकडे केसरी-मराठा संस्थेच्या ट्रस्टीचे काम आलें तेव्हांपासून, आम्ही नेहमी उराशी बाळगून ठेवला होता. रक्कम लहान नव्हती. आम्ही संस्थेच्या जबाबदारीला नवीन होतो. आणि देशांतील परिस्थिति दिवसेंदिवस अधिकाधिक बिकट होत चालली होती. यामुळे आम्हाला या गोष्टीचा आजपर्यंत उघडपणे उच्चार करतां आला नाही. पण ती मनांत दड ठेवून, संस्थेचा खर्च होईल तितका कमी ठेवून, काटकसर करून आम्ही पर्स-फंडाची ही रक्कम हळुहळू जुळवून संग्रही ठेवण्याचा प्रयत्न चालविला होता. आणि या दहा वर्षांच्या अखेर आज तो हेतु सिद्धीस नेण्यासारखी स्थिति ईश्वरकृपेने व लो. टिळकांच्या आशीर्वादाने आम्हांस प्राप्त झाली याबद्दल आनंद वाटतो. लोकमान्य

टिळकांच्या आशीर्वादानेच केसरी-मराठा ही संस्था अनेक संकटे आली असतां आजपर्यंत जिवंत राहून तिची आर्थिक स्थिति बरी टिकली. आणि येत्या जानेवारीत केसरी व मराठा या पत्रांना पन्नास वर्षे पुरी होऊन त्यांची 'ज्युबिली' करण्याचा प्रसंग येत आहे, अशा वेळेपूर्वी लो. टिळकांना वर सांगितल्याप्रमाणे आम्हांस ऋणमुक्त करतां आले तर त्यांच्या आत्म्याला बरे वाटेळ, अशी आमची प्रामाणिक समजूत असल्याने तसे करणे हे आम्ही ट्रस्टी या नात्याने आमचे पविल कर्तव्य समजतां.

“या रकमेसंध्याने लो. टिळकांना ऋणमुक्त करणे म्हणजे पर्सफंडाकरिता ज्या ज्या लोकांनी वर्गणी दिली त्याच सर्वांना किंवा त्यांच्या वारसांना व्यक्तिशः ती परत देणे असा मात्र अर्थ आम्ही समजत नाही. कारण ज्यांनी ती वर्गणी दिली त्यांनी ती सार्वजनिक हितबुद्धी मनांत ठेवूनच दिली. स्वतःला परत घेण्याच्या आशेने दिली नाही. शिवाय परत द्यावयाची म्हटली आणि ती देणारांची नांवनिशीवार यादी कांही मिळाली, तरी पुष्कळ लोकांनी आपले नांव प्रगट न करतां गुप्त रूपानेच वर्गणी देऊन पावती-तिकिटे घेतली आहेत. अर्थात् ही रक्कम परत देणे म्हणजे ती बाजूला काढून ठेवून तिचा सर्वस्वी सार्वजनिक हितबुद्धीने उपयोग करणे हेच होय. आणि या रकमेचा अशा रीतीने कायमचा निश्चितपणे उपयोग आम्ही केला असे जाहीर झाल्यास, पर्सफंडाच्या सर्व वर्गणीदारांना लो. टिळक हे आपल्या ऋणांतून मुक्त झाले असेच वाटेळ यांत शंका नाही. पर्सफंडाची वर्गणी जमली इतकी मोठी जमली नसती, तर केसरी-मराठा संस्था आजपावेतो सावकारी ऋणांत बुडून राहिली असती. ज्युबिली फंड सर्व खर्चून गेला असता. आज त्याच्या व्याजांतून जो लोकोपयोग होतो तो झाला नसता. आणि लोकमान्यांच्या चिरंजीवांना जी खाजगी म्हणून मिळकत राहिली तीहि मुळीच राहिली नसती. अशा रीतीने तीन मार्गांनी तिघांवर येणारी संकटे पर्सफंडाच्या द्वारे लोकांनी उदारपणाने वाचविली. यामुळे आम्ही योजल्याप्रमाणे, लो. टिळकांना ऋणमुक्त करून तसेच पर्सफंडाची रक्कम सर्व आज ट्रस्ट करून वेगळी लोकोपयोगाकरितां काढून ठेवल्यास, व तिच्या व्याजांतून लो. टिळकांच्या इच्छेनुसार किंवा धोरणानुसार आणि मूळच्या ट्रस्ट-हीडमर्थेहि सांगितल्याप्रमाणे सालोसाल सत्कारणी व सार्वजनिक कार्यांत तिचा खर्च करित गेल्यास, ते लोकमान्य टिळकांचे एक मोठे कायमचे स्मारक होईल.

आणि ज्यांनीं पर्स-फंडाची वर्गणी दिली ते व इतर लोकांहि अत्यंत संतुष्ट होतील असा आम्हास दृढ भरंवसा वाटतो. मूळ ट्रस्टीडममध्ये कलम (१) यांत खालील शब्द आहेत. “कै. लोकमान्य बाळ गंगाधर टिळक यांनीं केसरी व मराठा वर्तमानपत्रें हातांत घेतल्यापासून त्या पत्रांचें द्वारे राजकीय शिक्षणाचा प्रसार करून, लांकांत राजकीय हक्कांची जाणीव उत्पन्न करणें व राष्ट्रीय ध्येयास पोषक अशा इतर अनेक अंगांच्या सार्वजनिक चळवळी करणें, वगैरे सर्व कामें ज्या हेतूनें केली तोच त्यांचा हेतु त्यांचे पश्चात निरंतर अबाधित अमलांत येण्याचें साधन म्हणून हें ट्रस्टीड करण्यांत आलें आहे.” ही गोष्ट लक्षांत घेऊन वरील कलमांतील उद्देश तडीस नेण्याकरितां प्रस्तुतच्या या ट्रस्टीडमधील योजना आम्ही केली आहे. आणि एवढ्याचकरितां ही सर्व विस्तृत हकीकत सांगून आमचा या ट्रस्टचा हेतुनिर्देश मुद्दाम केला आहे.

“वरील हेतुप्रमाणें आम्ही आज रोजीं केसरी-मराठा संस्थेच्या शिल्लकेंतून इयांकी रक्कम रुपये तीन लक्ष ( पर्स-फंडाच्या रकमेइतकी रक्कम व त्यांत संस्थेच्या पदरचे १३६४२८८८१० रुपये घालून निर्देश होण्याकरितां सोयीची म्हणजे तीन लक्ष करून ) वेगळी काढून त्या रकमेचा ट्रस्ट निर्माण करीत आहो व ती रक्कम स्वतंत्र अशी ठेवीत आहो. म्हणजे मूळच्या ट्रस्ट मिळकतीपैकी कांहींची Appointment of property या ट्रस्टनें करीत आहो.

“सदरहु रक्कम, या ट्रस्टीडच्या पोटी, ट्रस्ट-फंड व कायमनिधी या स्वरूपानेंच रहावयाची असून, त्यांतील मुद्दल न खर्चता फक्त व्याजांतून खाली लिहिल्याप्रमाणें वेळोवेळीं खर्च होण्याचा आहे.

“या ट्रस्ट-फंडाची रक्कम रहाणें ती केसरी-मराठा संस्थेचे जे विद्यमान ट्रस्टी वेळेवेळीं असतील त्या सर्वांनीं मिळून संयुक्त रीतीनें ती धारणा करून आपल्या ताब्यांत ठेवावी. तिजवरील व्याज वगैरे वसूल करणें तें त्यांपैकी कोणाहि एकास अधिकारपत्र देऊन वसूल करण्यास हरकत नाही. परंतु ऐनजिनसी नोटांची देव-घेव, विक्री, अगर इतर कोणताहि व्यवहार विद्यमान सर्व ट्रस्टींच्या मिळून सहायां-निशींच झाला पाहिजे.

“सदरहु ट्रस्ट-फंडाचे पहिले ट्रस्टी केसरी-मराठा संस्थेचे विद्यमान ट्रस्टी म्हणून आम्ही खाली सही करणार हेच राहतील. आमच्या मागून आमच्या या

जागीं मूळ ट्रस्टडीडमधील नियमानुसार, वेळोवेळीं जे दुसरे कोणी ट्रस्टी येतील, किंवा त्यांचे जागीं फिरून जे कोणी येतील ते आपोआप, म्हणजे नवीन मुद्दाम नेमणूक न करतांहि ( Ex-officio ) या, ट्रस्ट मिळकतीचे ट्रस्टी नेमले गेले असें समजण्यांत येईल.

“या ट्रस्ट-फंडाच्या मुद्दलावर सर सालांत जें व्याज प्रत्यक्ष वसूल होईल त्यांतील शेंकडा पांच इतकी रक्कम त्या खात्यांतील कामगिरी ( कचेरी ) खर्चाकरितां बाजूस ठेवून कामगिरीखातीं जमा करावी व कामगिरीसंबंधानें नेमण्यांत येणाऱ्या ऑफिस एस्टॅब्लिशमेंटवर व कामगिरीसंबंधानें जरूर त्या इतर साधनांवर खर्च करावी. आणि उरलेली पंचाणव टक्के रक्कम ही कार्योपयोगी समजून तीतून खर्च करावा.

“लो. टिळकांना पर्सफंडाची जी रक्कम अर्पण करण्यांत आली, तींत निरनिराळ्या प्रांतांतील अनेक लोकांच्या देणग्या समाविष्ट होत्या. म्हणून हल्लीं ती रक्कम जर ऋणविमोचनाकरितां सार्वजनिक खर्चासाठीं परत द्यावयाची तर त्या त्या कोणाहि व्यक्तीला नव्हे पण जनतेला, या परत दिलेल्या रकमांचा कांहीं तरी सामुदायिक रीतींनीं व राष्ट्रीय कार्याकरितां उपयोग होईल अशी व्यवस्था होणें इष्ट आहे. पूर्वीच्या हिशेबावरून पहातां पर्सफंडाच्या वर्गणीच्या रकमेपैकीं उत्तर महाराष्ट्र, म्हणजे वऱ्हाड व नागपूर प्रांत, यांनीं मिळून सुमारे नव्वद हजार रुपये वर्गणी दिली. अर्थात् पर्सफंडाच्या परत फेडीचा जो उपयोग व्हावयाचा तो या प्रांतांना त्यांच्या मूळच्या देणगीच्या रकमेच्या प्रमाणानें करून देणें योग्य होय. म्हणून आम्ही असें ठरविलें आहे कीं, परत कर्जफेडीच्या रकमेवरील वार्षिक व्याजांतून सुमारे एक लक्षावरील व्याज म्हणजे हल्लीच्या दरानें रु. पांच हजार इतकी रक्कम नागपूर-वऱ्हाड प्रांतांच्या उपयोगाकरितां दरसाल मिळावी. तसेंच कर्नाटक प्रांताच्या उपयोगाकरितां सुमारे पंचवीस हजारावरील व्याज म्हणजे दरसाल साडेबाराशें रुपयांची रक्कम दिली जावी. या रकमा आम्हा ट्रस्टीकडून घेऊन त्या आपल्या प्रांतांत योग्य कामीं खर्च करण्याकरितां नागपूर-वऱ्हाडकरितां एक व कर्नाटक प्रांताकरितां एक अशी कायमची अधिकारी मंडळें स्थापण्यांत आली पाहिजेत; मग ती ट्रस्टडीडनें निर्माण होवोत किंवा रजिस्ट्रेशन ऑफ सोसायटीजच्या कायद्याच्या आधारेणें निर्माण होवोत.”



ही योजना ता. १ ऑगस्ट १९३० रोजी टिळकस्मारक-मंदिराच्या पटांगणांत एका मोठ्या सभेंत ज्या दिवशी जाहीर केली त्या दिवसाची आठवण मला पक्की आहे. ती अशी की, तीन लक्ष रुपयांच्या सार्वजनिक ट्रस्टची कल्पना जमलेल्या लोकांना विस्मयकारक वाटली. पण तिचें योग्य प्रकारें गुणग्रहण करण्यासारखी त्यांची मनःस्थिति नव्हती. १९३० सालच्या कायदेभंगाच्या चळवळीच्या ऐन मध्यान्ही हा प्रसंग घडला यामुळे, सभा लो. टिळकांच्या वार्षिक पुण्यस्मरणाची होती तरी प्रौढ विचारी समजस असे फार थोडे लोक सभेला आले होते. कारण या सभेंत कायदेभंगाचीच कांहीं तरी उठावणी कदाचित् होईल अशी भीति त्यांना वाटत असावी—सभेला आले ते बहुशः तरुण विद्यार्थी होते. त्यांच्या डोळ्यांत कायदेभंगाची चळवळ भरलेली होती. ते स्वतः तुरुंगाबाहेर होते तरी तुरुंगांत जाणें हाच मोठा पराक्रम, असें त्या वेळीं त्यांना वाटत होते ! म्हणून ३ लाखांच्या ट्रस्टची जाहीर घोषणा ऐकली न ऐकली असें त्यांनीं केले. मात्र आतां या ट्रस्टच्या पैशाच्या उपयोग करून घेण्याकरितां कोण कसे अर्ज करितो हें पाहिलें म्हणजे त्या वेळच्या लोकांच्या उदासीनतेचें मला हंसू येतें !

असो; स. १९३१ च्या जानेवारी महिन्याच्या पहिल्या अंकाला केसरीच्या एकावनाच्या वाढदिवसाचें टिपण येत होतें. तो अंक ज्युबिली अंक म्हणून काढण्याचें मी ठरविलें. आणि त्याप्रमाणें ता. ३ चा अंक नेहमींहीन वेगळ्या आकाराचा सुमारें १०८ पानाचा काढला. तो सचित्र तर होताच. पण माहितीचे लेख, वर्णनात्मक लेख, चर्चात्मक लेख इत्यादि अंगांनीं मी तो इतका समृद्ध व चित्ताकर्षक केला कीं, सर्व हिंदुस्थानांत अशा ज्युबिलीच्या निमित्तानें निघालेल्या कोणाहि वर्तमानपत्राच्या अंकाची तो बरोबरी करूं शकता. त्याचा खपहि तसाच झाला. म्हणजे पसतीस हजार प्रती काढल्या तरी अपुऱ्या पडल्या, आणि कित्येक लोकांना ( याविषयीं एकदोन मौजेचीं उदाहरणें म्हणूनहि सांगतां येण्यासारखी आहेत ) त्या अंकाची प्रत प्रयासानें किंवा वशिला लावून मिळवावी लागली असें धोंडोपंत सांगतात ! या अंकाचा अभिमान मला वाटण्यासारखी एक विशेष गोष्ट अशी आहे कीं, हा सर्व अंकच्या अंक बहुशः माझ्या एकव्याच्या हातचा आहे. आणि त्यांतले कांहीं चर्चात्मक लेख तर अगदीं माझ्या मनासारखें उतरले आहेत. या अंकांत केसरी-मराठा संस्थेसंबंधीं कांहींहि माहिती किंवा बातमी देण्याचें मी शिळक ठेवलें नाहीं. याचें कारण एक तर ही संस्था सार्व-

जनिक स्वरूपाची अशी एकदां मानल्यावर तिच्या संबंधी खासगी असें कांहीच उरत नाही. दुसरे कारण असें कीं, टिळकांच्या या संस्थेसंबंधी अनेकांगी बारीक सारीकहि माहिती कळावी, समजून घ्यावी अशी ऋणानुबंधी लोकांची इच्छा असते ती पुरी करावी असें मला वाटले. आणखीहि विशेष असें एक कारण हे कीं, या संस्थेचा वाद हायकोर्टापर्यंत जाऊन नुकताच निकालांत निघून तिचे कायदेशीर अधिष्ठान पक्कें झालें होतें. आणि यापूर्वीच्या दहा वर्षांत मी व माझे सहकारी ट्रस्टी यांनी संस्थेचे संगोपन संवर्धन कशाप्रकारें केलें हें जगापुढें खुलासेवार मांडण्याची ती एक आयती संधि आम्हाला मिळाली होती. ती घेऊन, १९०९ सालीं टिळकांनीं केलेल्या पहिल्या मृत्युपत्रापासून १९३० सालीं मुंबई हायकोर्टानें दिलेल्या अखेर निकालापर्यंतचे, सर्व अस्सल कागदपत्र मी या अंकांत छापले. यामुळे टिळकांचे मुलगे व आम्ही ट्रस्टी यांच्यांतील वादावर लहलह प्रकाश पडून सर्व शंकेखोरांचे डोळे उघडले आणि प्रतिपक्षीयांची तोडेहि बंद पडली. या अंकाचा व्याप विस्तार व महत्त्व लक्षांत येण्याकरितां त्यांतील विषयांची अनुक्रमणिकाच या खाली उतरून देतां म्हणजे झालें:—

१ केसरीचा एकावनावा वाढदिवस, २ केसरी-मराठा यांची उत्पत्ति व वाढ, ३ केसरीचे पहिले प्रसिद्धीपत्रक, ४ केसरीतील मजकुराची मांडणी, ५ केसरी-मराठ्यावरील आपत्तीचे प्रसंग, ६ मराठा पत्राची हकीकत, ७ केसरी टाईप फाउण्डरी, ८ टिळक टाईपाच्या वर्णमालेचे नमुने, ९ केसरी ट्रस्टसंबंधी कांहीं कागदपत्र, १० लो. टिळकांचे पहिले मृत्युपत्र (१९०९), ११ लो. टिळकांचे दुसरे व अखेरचे मृत्युपत्र (१९१८), १२ केसरी-मराठा संस्थेचे ट्रस्टडीड, १३ लवादनामा नं. १, १४ रिलीज डीड किंवा बेदावापत्र, १५ भाडे-चिठी नं. १ व २, १६ पावती नं. १, २, ३, ४, १७ लवादनामा नं. २, १८ रामभाऊ टिळकांचा कोर्टास अर्ज (दाव्यांचें काम न चालविण्याबाबत), १९ पुणें कोर्टाचा हुक्मनामा, २० केसरी ट्रस्टच्या दाव्यांतील 'जजमेंट' (निंदालाची कारणें), २१ केसरीची तीन लक्ष रुपयांची देणगी, २२ केसरी-संस्थेची सांपत्तिक स्थिति, २३ मतप्रसार, धर्मादाय, देणगी वगैरेची यादी, २४ लो. टिळकांच्या वारसांची सांपत्तिक स्थिति, २५ केसरी-मराठा संस्थेचा निर्लेशीपणा, २६ केसरी-मराठा संस्थेचे नियम, २७ एजन्सी खातें, २८ केसरी संस्थेचे अवांतर उद्योग, २९ गुजराथी केसरी, ३० केसरीची मालकी व संपा-

दकीय धोरण, ३१ केसरीचा व तुरुंगाचा ऋणानुबंध, ३२ संपादकीय शिक्षण, ३३ वर्तमानपत्र मीमांसा, ३४ विलायती वर्तमानपत्रांचा इतिहास, ३५ हिंदी वर्तमानपत्रांचा इतिहास, ३६ हिंदी अखबारांचे नमुने, ३७ हिंदुस्थानांतील छाप-खाने व वर्तमानपत्रे, ३८ महाराष्ट्रांतील वृत्तपत्रे, ३९ जुना ज्ञानप्रकाश, ४० बंगाल्यांतील वर्तमानपत्रे, ४१ मद्रासचे पुढारी पत्र, ४२ वर्तमानपत्रे व देशी-विदेशी भाषा, ४३ इकडील वर्तमानपत्रे, ४४ प्रेस ॲक्टाची कामगिरी, ४५ हिंदी वर्तमानपत्रे व टपालखाते, ४६ चित्रमाला परिचय, ४७ केसरीसंबंधी काही आठवणी, ४८ उपसंहार व आभारप्रदर्शन.

ट्रस्टच्या दाव्याचा निकाल लागेपर्यंत आम्ही ट्रस्टींनी बाहेर काही बोलावयाचे नाही लिहावयाचे नाही अशी सक्त ताकीद आमच्या वकीलांनी आम्हाला दिल्याचे, व त्यामुळे आम्ही गुदमरून जाऊन जीव कंठीत राहिल्याचे, पूर्वी सांगितलेच आहे. पण सुदैवाने ज्युबिली अंक काढण्याच्या आधी हायकोर्टाचा निकाल लागल्याने आमच्या तोडावरचे मुसके निघाले, आणि आमच्या तर्फेची सर्व हकीकत आणि तीहि प्रत्यक्ष कागदपत्रांच्या द्वारे आम्हाला मुक्तकंठाने सांगता आली. ट्रस्ट केला तेव्हा टिळकांच्या मुलांची सांस्कृतिक स्थिति किती चांगली होती हे वाचून शेंकडों लोकांना विस्मय वाटला. “ट्रस्टींनी या मुलांना छळण्या-ऐवजी खरोखर मुलांनीच या ट्रस्टींना छळले” या न्या. ब्रमफील्डच्या एका वाक्याने पूर्वीचे सर्व विपरीत समज उलथे पालथे झाले ! आणि आम्ही संस्थेची सर्व अंगे व्यवस्थित व सुसंघटित करून वरती तीन लक्ष रुपये शिल्लक टाकून टिळकांना निष्कर्जी केले हे वाचून आमच्या प्रतिपक्षीयांनाहि आमची कार्यक्षमता व कर्तव्यतत्परता मान्य करावी लागली.

असो. हा ज्युबिली अंक काढण्याचा एक हेतु केसरी-मराठा संस्थेला पन्नास वर्षांत लाभलेल्या मित्रऋणाचा कृतज्ञतापूर्वक उच्चार करावयाचाहि होता. तो उच्चार मी त्या ज्युबिली अंकांत खालीलप्रमाणे केला आहे:—

“दुसरीहि एक गोष्ट आहे ती सांगण्याला संकोच करण्याचे कारण नाही. ती ही. कोणत्याहि संस्थेचा ज्युबिली समारंभ होण्याचा सुप्रसंग येण्याला, म्हणजे तिचे कार्य पन्नास वर्षे अखंड चालू राहण्याला किंवा त्याची सर्वांगीण प्रगति होण्याला, अनेक व्यक्तींची सेवा श्रम बुद्धि चातुर्य इत्यादि अनेक उपजत किंवा कर्माजित गुण

उपयोगी पडलेले असतात. तथापि अशा प्रसंगी अशा व्यक्तींपैकीं मृतांचा व तोहि त्यांच्या गुणांचाच उल्लेख कृतज्ञतापूर्वक करणे हें अधिक उचित ठरतें. जित्यांचा उल्लेख होऊंच नये असें नाहीं ! पण त्यांची वेळ येण्याला स्वाभाविक अवधि असते. निदान असें खरें कीं, त्यांनाहि आपण संस्थेला उपयोगी पडलों असं थोडेबहुत वाटण्याला, किंबहुना थोडाबहुत तसा अभिमान बाळगण्यालाहि, योग्य कारण असलें. तरी त्यांनीं स्वतःविषयी एक शब्द उच्चारणेंहि अनुचित आणि हास्यास्पद ठरेल. त्यांनीं खरोखरच जर संस्थेची कांहीं सेवा केली असेल व लोकांना ती पटली असेल तर पुढची पिढी त्यांची आठवण कां न ठेवील ? किंवा यथाप्रसंग त्यांच्या-संबंधी योग्य ते दोन शब्द कां न लिहील किंवा कां न बोलेल ? बुद्धीचा असा मक्ता कोणीहि आपणा एकट्याकडेच आहे असें मानूं नये. ती सर्व पितृव्यांना सारखीच वाटलेली असते. तसेंच एक पिढी जाऊन दुसरी तिच्या जागीं आली म्हणजेच, डोळे दिपविणारा, संकुचित करणारा, किंवा दृष्टिभ्रम उत्पन्न करणारा, फालतुक आडव्या तिडव्या ज्ञानकिरणांचा व विकारी किरणांचा दोषी प्रकाश लुप्त होतो, दुर्बिणींतून तेजोमय तारा किंवा शबलरूप ढग पहावा व त्याचें यथार्थ वर्णन बिनचुक करतां यावें, त्याप्रमाणें पुढच्या पिढीच्या विवेचक बुद्धीचा व न्यायी मनांना गत पिढीतील मृत व्यक्तींच्या गुणदोषांची चर्चा बिनचुक निदान निर्भयतेनें करतां येते. आम्ही तर असेंच समजतो कीं, हा ज्युबिलीचा अंक म्हणजे केसरीच्या हल्लींच्या सेवकांनीं कृतज्ञताबुद्धीच्या खांद्यावरून पूर्वीच्या सेवकांना वहाण्याची पालखी आहे. अर्थात् पालखी वहावयाची ती वहातांना. पालखी वहाणारा स्वतःच पालखींत बसू शकत नाहीं हें अगदीं उघड आहे.

“ ही दृष्टि चालवून आम्ही या अंकांत स्मृति-शेषभूत झालेल्या अशाच केसरी कार्यकर्त्यांचे विशेष उल्लेख केले आहेत. यामुळे वाचकांनीं, हे उल्लेख अपूर्ण वाटल्यास, त्याबद्दल सहृदयतेनें क्षमा करावी. विद्यमान सेवकांच्या, यथार्थ असेल अशाहि, स्तुतीला जर ही मर्यादा तर पूर्वी त्यांच्याबरोबर केसरीची सेवा केलेल्या पण पुढें त्यांच्याशीं मतभेद झालेल्या, किंवा फुटून निघालेल्या, किंवा त्याचे प्रतिपक्षी होऊन त्यांच्याशीं झगडणाऱ्या इतर गृहस्थांची निंदात्मक किंवा दोषात्मक चर्चा करून वाद उकळून काढण्याचे तर ज्युबिली अंक हें स्थळ नव्हेच नव्हे. तात्पर्य, हा विशेष आनंदाचा प्रसंग समजून, त्या आनंदाच्या दुधांत मिठाचा खडा पडेल असले कोणतेहि उल्लेख किंवा विधानें करणें योग्य नव्हे अशा बुद्धीनें,

आम्ही त्यापासून अलिप्त रहाण्याचा प्रयत्न केला आहे. केसरीसारख्या संस्थेचें चालकत्व टिळकांच्या पसंतीने त्यांच्याच हयातींत आमच्या हातीं येणें, व तें त्यांच्यानंतर दहा वर्षे टिकविणें, या एका गोष्टीनेच आमच्या टीकाकारांच्या सर्व टीकांचा सहज परिहार होणारा आहे. मग जीभ व्यर्थ विटाळण्याचें काय कारण ?

“ सन १९२० सालापर्यंत, म्हणजे लो. टिळक हयात असेपर्यंत, त्यांचे मदतनीस किंवा सहकारी म्हणून ज्या इतर व्यक्तींनीं केसरी-मराठा संस्थेचें कांहीं कार्य केलें त्यांना त्याबद्दल स्वतंत्र श्रेय अर्थातच नाहीं. त्यांची स्फूर्ति स्वतंत्र नव्हती. पण त्यांच्या मृत्युनंतर दहा वर्षांनीं, अजूनहि लो. टिळकांचीच स्मृति लोकांच्या मनांत असल्यामुळे, या दहा वर्षांतील चालकांकडून केसरीचें जें कांहीं कार्य झालें असेल त्याबद्दलहि चालकांना फारसें श्रेय देतां येत नाहीं. सूर्य अस्ताला गेला व क्षितिजावर दिसतनासा झाला तरी जो संध्याप्रकाश उरतो, व ज्यांत माणसांना तोंडास तोंड दिसतें, तो परिवर्तित असला तरी प्रकाश सूर्या-चाच ! त्याप्रमाणें लोकांना टिळकांच्या केसरीची अद्यापि तोंडओळख उरली असली तरी ती टिळकांच्या स्मरणाने परिवर्तित केलेल्या त्याच तेजामुळे होय. ही गोष्ट निश्चित असल्यामुळे गेल्या दहा वर्षांतील केसरी संबंधानें स्वतः आम्ही जसें कांहीं बोलूं शकत नाहीं, त्याप्रमाणेच इतरांनीं त्याविषयी कांहीं बोलण्यालाहि ती एक मर्यादाच आहे.”

यानंतर पांच महिन्यांनीं ‘केसरी प्रबोध’ नांवाचा ग्रंथ भोपटकर, माटे, जोशी, प्रभृति मंडळींनीं प्रसिद्ध केला. त्यांच्याशीं आम्हा दृष्टीचा कांहीं संबंध नव्हता. तथापि या त्यांच्या मित्र-कार्यानें आम्हाला सहाय्यच झालें. तें असें कीं, केसरी संस्थेचें मित्रमंडळ केवढें मोठें आहे हें त्यावरून दिसून आलें.

या ग्रंथाची निर्मिति करण्यांत शंभराहून अधिक लेखकांनीं आनंदानें भाग घेतला. पन्नास वर्षांतील केसरीचे अंक वाचून त्यांनीं सुमारे वीस हजार इतकीं टिपणें प्रकरणवारीनें केली. आणि त्यांच्या आधारानें अनेक विषयावर केसरीनें वेळोवेळीं कोणतें मत कसें प्रगट केलें याची माहिती या लेखकांनीं थोडक्यांत पण सुबोध अशी वाचकांस करून दिली. अशा रीतीनें केसरीचें पन्नास वर्षांचें समालोचन झालें. या ग्रंथाची दुसरी आवृत्ति काढावी लागली त्याचा फायदा घेऊन तो थोडा वाढविण्यांत आला. ग्रंथ मोठ्या आकाराच्या सुमारे नऊशें पानांचा आहे यावरून त्याची कल्पना होईल !

केसरीने वाचकांकरिता पन्नास वर्षांत जे केलें त्याची परत भेट देण्याकरितां हा ग्रंथ तयार केला गेला. आणि तो त्या वर्षाच्या पाडव्याच्या दिवशीं केसरीप्रबोध मंडळानें टिळकस्मारक मंदिरांत मोठा समारंभ करून आम्हा दूरुष्टीना मौल्यवान अहेरासह अर्पण केला. ग्रंथाचा स्वीकार करितांना मी खालील आशयाचें लहानसें भाषण केलें:—

“आजचा समारंभ अनेक दृष्टींनीं अपूर्व व केसरी संस्थेला अभिमानास्पद असा आहे. सभा अभिनंदन व सत्कार या तिहींत ‘केसरी-प्रबोध’ नांवाचा ग्रंथ आम्हाला अर्पण केला तोच खरा अपूर्व आहे; व त्याच्या योगानें ह्या सत्काराचें औचित्य विशेष आहे

“केसरी संस्थेनें १-१-१९३१ रोजीं ज्युबिली अंक प्रसिद्ध केला. त्याच वेळीं केसरीच्या ५० वर्षांच्या समग्र लिखाणाचें आम्हींच पर्यालोचन करावें असें किल्येकांनीं सुचविलें. पण ती सूचना आम्हाला अंमलांत आणतां आली नाहीं. तथापि केसरीविषयीं आजवरचा आमचा अनुभव असा आहे कीं, केसरीचें कोणतेंहि न्यून पडलें कीं तें केसरीचे लेही, ऋणानुबंधी, हितचिंतक भरून काढतात. अशा समयोचित सहाय्याच्या अनुभवापैकींच आजचा आनंददायक अनुभव आम्ही अनुभवीत आहो यांत आश्चर्य काय ! त्यांतूनहि आजच्या उचिततेचा विशेष हा कीं, ग्रंथ वाचकांतर्फे प्रसिद्ध होऊन संस्थेला परत भेट येत आहे !

“विद्यादानाप्रमाणें वाङ्मयदान हेहि सर्वश्रेष्ठ व श्रेयस्कर होय. आणि अशा दानाला शारदावरद श्रीमत् शंकराचार्यांचा हस्तस्पर्श झाल्यानें त्याला विशेषच महत्त्व प्राप्त झालें आहे. आपण दिलेल्या ग्रंथांतील बोधानंद उपभोगण्याला अर्थातच अवाधि आहे. वास्तविक कोणत्याहि वर्तमानपत्राच्या पन्नास वर्षांतील लिखाणाचा आढावा काढून कोण किती काढणार ! कितीहि वाचणें, व त्यावरून कितीहि लिहिलें, तरी तें थोडेंच वाटावयाचें ! अशा ह्या अवीट कामाला देखील स्वाभाविक मर्यादा पडतात. तथापि, आपल्या ग्रंथांनीं समाधान न होतां केसरीसेवन्याची भूक शिल्लक उरेल हें खरेंच आहे. ग्रंथांत लेखकांनीं आपली स्वतंत्र मते सांगण्यापेक्षां केसरीचीं मते सांगण्याचें बंधन पाळल्यामुळे त्याचा उपयोग, स्वतःचें तेज पाडणाऱ्या सूर्यापेक्षां सूर्याचें तेज जगाला देणाऱ्या चंद्रासारखा सुखावह झाला. यांतच केसरीला थोरपणा देऊन स्वतःकडे लहानपणा घेतला हे लेखकांच्या विनयशीलतेला शोभण्यासारखेंच आहे.

“केसरीचेच काय पण त्याच्या दर्जाच्या कोणत्याही वर्तमानपत्राचे संपादक स्वतःला ‘आम्ही’ म्हणून संबोधितात. ते एका दृष्टीने अहंकारार्थी व इतर दृष्टीने सत्यवचनार्थीच असते. कारण ह्यांतील लेखन हे स्वरूपतःच परसापेक्ष असते. असो. To see the wood for the trees या म्हणीप्रमाणे कोणाही व्यक्तीच्या नांवापेक्षा व्यक्तिनिरपेक्ष केसरी हे नांवच लोकांना अधिक प्रिय आहे. मीहि हा सत्कार संस्थेकरिताच स्वीकारित आहे. वाटेल तर संपादकवर्गाच्या अविभक्त कुटुंबातर्फे म्हणून मी आजच्या ह्या सत्काराचा स्वीकार करतां. व केसरीकडून अशीच सेवा घडवी व असा मानाचा विडा मिळवा अशी परमेश्वराची प्रार्थना करतां.”

ज्युबिली अंक काढण्यापलीकडे आम्ही केसरी ज्युबिलीचा ‘समारंभ’ असा स्वतः संस्थेमार्फत कांहीं केला नाही. पुण्यांतल्या आमच्या हितचिंतकांनीहि त्यांना करण्याचा होता तो जाहीर अभिनंदनाचा समारंभ पाडव्यापर्यंत पुढे ढकलला. कारण लवकरच त्या मुद्रतांत्रिक ‘केसरी-प्रगोत्र’ ग्रंथाचे प्रकाशन व समर्पण व्हावयाचे ठरले होते. आणि लागोपाठ दोन समारंभ नकोत म्हणून १९३१च्या प्रारंभी पुण्याच्या नागरिकांतर्फे असा कोणताच जाहीर समारंभ झाला नाही. तथापि मुंबईकर मित्रमंडळींना तशी कांहीं सत्र नव्हती. म्हणून त्यांनी ता. ४ रोजी ब्लॅव्हटस्की लॉजमध्ये प्रचंड समारंभ केला. त्यांत मुंबई शहरातील दहा पांच संस्था सामील झाल्या होत्या. अध्यक्षस्थानी डॉ. गोपाळराव देशमुख यांची योजना करण्यांत आली होती. समारंभ कसा थाटदार झाला असेल याची कल्पना वाचकांना करता येईलच. तथापि सभेत झालेल्या मुख्य भाषणांपैकी कांहीं कांहीं वाक्ये उद्धृत करितां त्यावरून केसरी-मराठ्याविषयी लोकमत काय होते हे लक्षांत येईल. उदाहरणार्थ, डॉ. देशमुख म्हणाले—“या पत्राचे संस्थापक भांडवलवाले नव्हते. सहा महाराष्ट्रीय गरीब तरुणांनी आपल्या देशवांधवांमध्ये कर्तव्यजागृति करून त्याची स्थिति सुधारण्याच्या उद्देशाने केसरी व मराठा वृत्तपत्रे काढली. दक्षिणात्य लोक फक्त आरंभशूर असतात अशी एक म्हण आहे. परंतु केसरी-मराठा पत्रांना पन्नास वर्षे पुरी झाली असल्यामुळे या संस्थेने स्वतः पुरता तरी तो आरोप धुवून काढला आहे. दारिद्र्य व सरकारची कायमची गैरमजी असतांही संस्थेने आपले सामर्थ्य वाढविले. लोकमान्य टिळक तीनदां कारागृहांत गेले असतां त्यांच्या गैरहजेरीत श्रूयत केळकर व खाडिलकर यांनी केसरी पत्र सुंदर चालविले ही गोष्ट नमूद करणे आवश्यक आहे.

“केसरी हें विशेषतः राजकीय वृत्तपत्र आहे. हिंदुस्थानला स्वराज्य मिळविण्यास सिद्ध करणें हें त्या पत्राचें ध्येय आहे. आज हजारों लोक अहमहमिकेनें तुरुंगांत जातांना दिसतात. परंतु या नवस्फूर्तीचा उगम पन्नास वर्षांपूर्वी झाला हें विसरून चालणार नाही. ज्या वेळीं तुरुंगांत जाणें हें मुश्किलीचें काम होतें व कारावास खडतर होता त्या वेळीं लोकमान्यांनीं तुरुंगवास पत्करून इतरांना तो धडा घालून दिला. केसरी निव्वळ राजकीय विषयाची चर्चा करतो व समाज सुधारणेच्या विरुद्ध आहे, असा आक्षेप कांहीं लोक काढतात. परंतु तो खोटा आहे. ज्यांनीं समाजसुधारणा विषयक विलें आणलीं त्यापैकीं बहुतेक लोक स्वराज्य संघाचे सभासद व लोकमान्य टिळकांचे शिष्य व अनुयायी आहेत ही गोष्ट लक्षांत ठेवली पाहिजे. जे लोक केसरी समाज-सुधारणेचा विरोधक आहे असें म्हणतात ते एक तर पूर्वग्रहदूषित तरी असले पाहिजेत, अगर त्यांना केसरीची माहिती तरी नसावी. राजकारण व समाजसुधारणा याखेरीज अर्थशास्त्र, धर्मशास्त्र, तत्त्वज्ञान, ज्योतिषशास्त्र यांनाहि केसरीने चालना दिली आहे.”

बॅ. जमनादास मेथा म्हणाले—

“गेल्या ५० वर्षांत जनतेमध्ये राष्ट्रीय भावना उद्दीपित करून स्वार्थत्याग व स्वावलंबन या गुणांचें स्वराज्याच्या चळवळीला पोषक असें राष्ट्रीय शिक्षण सतत देण्याची जी अपूर्व कामगिरी केसरी-मराठा संस्थेनें केली तीबद्दल या सभेला आनंद होत आहे. तसेंच केसरी-मराठा संस्थेनें सर्व प्रकारच्या अडचणीच्या प्रसंगांतून मार्ग काढून राष्ट्राचें नियोजित ध्येय जवळ आणण्याच्या दृष्टीनें अखंड प्रचारकार्य केसरीनें केलें आहे. वाङ्मय संशोधन, सामाजिक सुधारणा व इतर राष्ट्रीय अंगे या बाबतींतहि संस्थेनें जी प्रगति केली आहे तीबद्दल या सभेला अभिमान वाटत आहे, व त्याबद्दल ही सभा त्या संस्थेचें अभिनंदन करीत आहे. संस्थेचे ट्रस्टी न. चिं. केळकर व धों. वा. विद्वांस यांनीं संस्थापकाचें कार्य उत्कृष्टपणें चालविलें व संस्थेचा अधिकच उत्कर्ष केला याबद्दल ही सभा त्यांचें अभिनंदन करतें.”

मि. बी. जी. हॉर्निमन म्हणाले—“देशीभाषांत निघणारी वृत्तपत्रे इंग्रजी वृत्तपत्रापेक्षां कोणत्याहि दृष्टीनें कमी योग्यतेचीं नाहीत. नीतिमत्तेच्या बाबतींत तर तीं इतरापेक्षां खात्रीनेंच अधिक उच्च दर्जाची आहेत. केसरी हा उच्च



दर्जाच्या वृत्तपत्राचा मासला आहे. केसरीबद्दल मला विशेष आदर वाटत आला आहे. मी सव्वीस वर्षांपूर्वी हिंदुस्थानांत आलों. त्या वेळेपासून मधून मधून केसरींतील लेखांचीं भाषांतरें करवून घेऊन मी वाचीत असे. १९१३ सालीं मुंबईला 'क्रॉनिकल' पत्राचें संपादकत्व घेण्याकरितां आल्यावर तर मी इकडचें राजकारण समजाऊन घेण्याकरितां नियमानें केसरीचें भाषांतर करवून घेऊं लागलों. पश्चिम हिंदुस्थानांतील राजकारणाची माहिती मला केसरीवरूनच झाली."

नामदार के. एम्. मुनशी, हल्लीचे मुंबई सरकारचे गृहमंत्रि, म्हणाले—

"केसरी व मराठा पत्रांच्या द्वारे लोकमान्य टिळकांनी हिंदुस्थानांतील लोकांच्या विचारांना नवी दिशा लागली. आजच्या सर्व चळवळीचें श्रेय लोकमान्य टिळकांच्या व केसरी-मराठा संस्थेच्या कार्याला आहे. स्वराज्य मिळवावयाचे असेल तर तेल्यातांबोळ्यांना विश्वासांत घ्या हा महामंत्र केसरीनें शिकविला त्याचा उपयोग आज आपण करीत आहोत. लोकमान्यांनी जनतेच्या संघटनेकरितां गणेशोत्सव सुरू केला. आज तो दक्षिणी लोकाइतकाच गुजराथ्यांनाहि आपलासा वाटतो. केसरीच्या कार्याचें वैशिष्ट्य सामुदायिक संघटनेंत आहे."

शेट जमनादास द्वारकादास म्हणाले—

"केसरीचें कार्य यशस्वी झालें याचें कारण केसरी जनतेची नाडी-परीक्षा उत्तम करीत आला. जनतेच्या आकांक्षांना कधीहि मार्गें खेचावयाचें नाहीं असें लोकमान्यांचें धोरण होतें. ब्रिटिश साम्राज्यांत हिंदुस्थान राहिल असे तुम्ही करा असा आप्रह पंधरा वर्षांपूर्वी लोकमान्यांजवळ महात्माजींनी धरला असतां लोकमान्यांनी स्पष्टपणें सांगितलें की, लोकांनीं अमुकच गोष्टीवर संतुष्ट राहावें असें मी कसें सांगणार ! "

प्रो. पां. वा. काणे, लो. टिळकांविषयींच्या कांहीं जुन्या गोष्टी सांगून म्हणाले, "आजपर्यंत केसरीनें पुढील गोष्टी केलेल्या आहेत. ( १ ) केसरीनें राजकारणांत अगर इतर कोणत्याही विषयाची चर्चा करतांना आपलें अभय-ब्रीद कायम ठेवलें. ( २ ) सर्व हिंदुस्थान आपला आहे ही गोष्ट ध्यानांत धरून आपलें धोरण सर्वव्यापक ठेवलें. ( ३ ) केसरी लोकांचा असल्यामुळे केसरीनें लोकांचें म्हणणें पुढें मांडलें. ह्या धोरणामुळेच केसरीला आजचें महत्त्व

प्राप्त झाले. हेंच धोरण निरंतर चालवले जाऊन केसरीची निरंतर भरभराट व्हावी असें मी इच्छितो. ”

सॉलिसिटर खेर, सध्याचे मुंबईचे प्रधानमंत्री, म्हणाले “ आज जी राष्ट्रीय-त्वाची लाट सर्वत्र उसळलेली दिसत आहे तिचा उगम केसरीने उत्पन्न केलेल्या नवचैतन्यांत आहे. आज अकोडाची फळे खातांना त्या झाडाची आठवण झाल्याशिवाय कशी राईल ? ज्या वृक्षावर हीं फळे धरलीं तो वृक्ष उत्तरोत्तर अधिकाधिक वाढावा असें मी इच्छितो. ”

### ( ५ ) माझी ६१ व्या वर्षाची ‘ ज्युबिली ’

ता. १ जानेवारी १९३१ रोजी केसरी मराठ्याला ५१ वें वर्ष लागलें. त्याच्याच पुढच्या वर्षी आगस्टच्या २४ व्या तारखेला मला ६१ वें वर्ष लागलें. हा प्रसंग साहजिकपणेच माझ्या अभिनंदनाचा होता. परंतु यावेळी महाराष्ट्राची परिस्थिति माझ्या मनाला स्वस्थता वाटण्यासारखी आणि अभिनंदन समारंभ मान-वण्यासारखी नव्हती. कारण काँग्रेसनें सुरू केलेली कायदेभंगाची दुसरी मोहीम सुरू असून शेकडो हजारो लोक तुरुंगांत गेले होते. दडपशाही सुरू होती. म्हणून या वाढदिवसाच्या समारंभाच्या योजनेची कल्पना उडतपणे माझ्या कानावर आली तेव्हां मी तिला निकरानें मोडता घातला, शेवटीं सांगितलेंहि कीं “ तुम्ही आपला हट्ट सोडला नाही व माझा हट्ट चालू दिला नाही तर मी ता. २४ च्या सुमारास बाहेर कोठें तरी न सांगतां निघून जाईन मग तुम्ही काय कराल ! ” तेव्हां समारंभाचे चालक म्हणाले, “ तुमच्या अभावी तुमची तसवीर मांडून, तिच्या रूपानें तुम्हीच उपस्थित आहां असें समजून, समारंभ पार पाडूं. मग तुम्ही काय कराल ! ”

उभयतांचा उलट सुलट युक्तिवाद दोघांनाहि चांगला कळत नव्हता असें नाही. पण शेवटीं एका गोष्टीला मी निरुत्तर झालों. समारंभाचे चालक मुख्यतः अण्णासाहेब भोपटकर व प्रो. भाटे हे होते. ते प्रांजलपणानें म्हणाले “ तुम्हांला एकसत्रावे वर्षे यंदाच लागतें हा योग कोणालाच टाळतां येण्यासारखा नाही. बरें, कायदेभंगाची चळवळ ओसरल्यावर मग समारंभ करावा म्हटलें तर फिरून तुमचे निंदक

म्हणणार “ पण अजून असहकारितेची चळवळ कोठे संपली आहे ! ” तात्पर्य, तुम्हांला जोपर्यंत प्रतिपक्षी आणि निंदक आहेत तोंपर्यंत यापुढे केव्हांहि तुमच्या कोणत्याहि समारंभा या मुहूर्त लाभणारच नाही. मग आजचा समारंभ विनाकारण लांबवावा तरी किती ! व तो पुढे केव्हां केल्याने औचित्य साधत नाही त्याचें काय करावयाचें ! केवळ तुमच्या विनयबुद्धीचा प्रश्न असता तर आम्ही आमचा हट्ट सोडून दिला असता. पण तुम्हांला आमचे खरे हृदगत सांगावयाचें तर तें हें की, तुमचे शत्रू व तुमचे मित्र यांच्यातल्या सामान्याचा व कसोट्याचा हा मोठा समर प्रसंग आहे. तो परस्पर व्हावयाचा आहे. तुमचा त्यांत प्रत्यक्ष संबंध कांहीं नाही. तुम्ही निमित्तमात्र आहां. तुम्हांला शत्रू किती कोण कसे आहेत हें जगाला या असहकारितेच्या चळवळीत दिसून आलेच आहे. पण तुमचे मित्र चहाते व हितचिंतक किती कोण कसे आहेत हें दिसून येण्याला प्रसंग नव्हता. तो आयता या एकसष्टाव्या वाढदिवसाच्या निमित्तानें येत आहे. तो आम्ही साधणारच. त्याच्या आड तुम्ही आल्यास आमचा फारच असंतोष व उत्साहभंग होईल. म्हणून असें करूं नका. विनय हा चांगला खरा पण सार्वजनिक व्यक्तीनें त्याचा अतिरेक करणें हेहि बरें नाही. आमच्या कल्पनेप्रमाणें अपेक्षेप्रमाणें हा समारंभ झाला म्हणजे मग तुम्हाला कळून येईल की, जसे शत्रु पुष्कळ आहेत तसे मित्रहि आहेत. अशा प्रसंगाला उचित असं तुमचें मनोगत, मानपत्राला उत्तर देतांना हवें त्या शब्दांनीं तुम्हाला प्रकट करतां येईल. त्यांत तुम्ही आम्हाला नांवें ठेवलीं तरी चालेल. पण तुमचे प्रतिपक्षी हे आम्ही आमचेहि प्रतिपक्षी मानीत असल्यानें त्यांच्याशीं दोन हात करण्याची ही संधि काय वाटेल तें झालें तरी आम्ही साधणारच. या कामीं व्यक्तीच्या गौरवापेक्षांहि तत्वाचा गौरव अधिक आहे हीच गोष्ट खरी आहे. आणि ती तुम्हाला पटावी.”

माझ्या मित्रांचे व शत्रूंचे दोन हात व्हावयाचे याचा अर्थ भांडण मारा-मारी असा नव्हे. कारण हा प्रसंग, म्हणजे त्या निमित्त होणारा समारंभ, माझ्या शत्रूंना न आवडणारा असला तरी ते समारंभाच्या ठिकाणीं प्रत्यक्ष येऊन तो उधळतील बिघडवितील बेरंग करतील अशी मला भीति नव्हती. दोन हात होणें याचा अर्थ या शत्रूंची कोणत्याहि प्रकारची मदत न घेतां मागतां, खासगी रीतीनें अनुभवास येणाऱ्या त्यांच्या विरोधालाहि न जुमानता समारंभ यशस्वी करणें. आणि त्याची छाप जनतेच्या डोळ्यांवर पाडून विरोधी मताला चूप बसायला

लावणें असा होता. आणि या अर्थानें पाहिलें तर माझ्या मित्रांनीं हा समारंभ त्यांच्या स्वतःच्या, माझ्या, आणि माझ्या शत्रूंच्या अपेक्षेबाहेर यशस्वी व परिणामकारक करून दाखविला यांत मुळीच शंका नाही. माझ्या शत्रूंना विरोधाची आपली हौस अगदीं खासगी कुजबुजणाऱ्या निंदेनें भागवून घ्यावी लागली. किंबहुना त्यांतले कांहींजण तरी, एरवीं वाईट दिसेल म्हणून, या समारंभांत औपचारिकरीत्या सामीलहि झाले. इतर कांहींना मात्र, सार्वजनिक कारणें लावून, व्यक्ती या नात्यानें ते करीत असलेल्या माझ्या द्वेषाला पडदपोशी करतां आली.

असो. या समारंभाची हकीकत वर्तमानपत्रांत प्रसिद्ध झाली ती तशीच्या तशीच या खाली देतोः—

“साहित्यसम्राट् श्री. नरसिंह चिंतामण केळकर यांच्या ६१ व्या वाढदिवसाप्रतिथ्ये त्यांस ‘केळकर’ ग्रंथ समर्पण करण्याचा समारंभ, या समारंभासाठींच स्थापन झालेल्या केळकर-वाढदिवस-मंडळातर्फे ता. २४ रोजीं पुणे टिळक स्मारक मंदिराच्या विस्तीर्ण पटांगणावर, वऱ्हाडचे पुढारी लोकनायक माधव रावजीं अणे यांच्या अध्यक्षतेखालीं, अपूर्व उत्साहानें व थाटानें साजरा करण्यांत आला.

पुण्यांत हा मुख्य समारंभ होण्यापूर्वीं ता. २२ रोजीं बृहन्महाराष्ट्रांत अनेक ठिकाणीं अनेक संस्थांमार्फत श्री. केळकर यांचा जाहीर सत्कार करण्यांत आला व त्यांस ठिकठिकाणीं मानपत्रें व अहेरहि अर्पण करण्यांत आले होते. अशा रीतीनें ठिकठिकाणीं महाराष्ट्रांत केळकरांच्या आदराचे व प्रेमाचे अनेक प्रवाह उत्पन्न झाले त्या सर्वांचा मधुर संगम पुण्यास या समारंभाच्या निमित्तानें होऊन लोकगंगेला विलक्षण पूर आला.

बृहन्महाराष्ट्रांतील, म्हणजे बेळगांवपासून नागपूरपर्यंतच्या, सर्व भागांतून अनेक संस्थांचे प्रतिनिधि उपस्थित होते. महाराष्ट्रांतील सर्व पक्षांच्या व जातींच्या सुसंस्कृत व निवडक अशा लोकांचे या निमित्तानें एक अपूर्व असें संमेलनच भरलें होतें असें म्हणण्यास प्रत्यवाय नाही. एकंदर या समारंभास पांच हजार स्त्रीपुरुषांचा समुदाय उपस्थित होता. समारंभास बरोबर सहा वाजता सुरुवात झाली.

संगीतनिपुण प्रो. विनायकराव पटवर्धन यांनीं आपल्या मधुर स्वागतपर

गायनानें सभामंडपांत शांतता प्रस्थापित केल्यावर समारंभाचे स्वागताध्यक्ष श्री. अण्णासाहेब भोपटकर यांचें भाषण झालें. ते म्हणाले—

“ दे. भ. तात्यासाहेब केळकर, लोकनायक बापूजी अणे व बंधुभगिनीनो,

केळकर-वाढदिवस-मंडळाच्या निमंत्रणाचा स्वीकार करून आपण सर्वजण या समारंभास उपस्थित झाला आहांत, याबद्दल सदरहु मंडळाच्या तर्फेनें मी आपले अंतःकरणपूर्वक स्वागत करतां व आपले आभार मानतो.

गेल्या शंभर वर्षांत बृहन्महाराष्ट्रांत जे दहा-पांच थोर पुरुष निर्माण झाले, त्यांमध्ये तात्यासाहेबांची गणना कोणालाहि करावी लागेल. इतकी सरस व बहु-मोल सेवा त्यांनीं आपल्या राष्ट्राची, समाजाची, धर्माची व वाङ्मयाची केलेली आहे. त्या सेवेचें यथार्थ स्वरूप जाणण्याची ज्याची इच्छा असेल त्यांनी आमचा ग्रंथ लक्षपूर्वक वाचल्यावांचून राहूं नये.

सध्याची देशस्थिति उत्सव-समारंभाला अनुकूल नाही, ती अनुकूल असती तर तात्यासाहेबांच्या योग्यतेस साजेल असा भरीव अहेर अर्पण करण्याची व इतर तऱ्हेनें समारंभ मोठ्या प्रमाणावर करून आपली कृतज्ञता व्यक्त करण्याची आमची फार इच्छा होती. पण समारंभास अजिबात फांटा देण्याची तात्यासाहेबांची सूचना मात्र आम्हांस मान्य होईना आणि त्याचें कारण हें कीं, परिस्थिति सर्वस्वी अनुकूल नसली तरी नित्य-नैमित्तिक लक्षांत घेऊन तो तो प्रसंग त्या त्या वेळीं कांहीं प्रमाणांत तरी साजरा करावाच लागतो व आपण करीतहि असतो.

“ह्याच न्यायानें तात्यासाहेबांच्या ६१ व्या वाढदिवसाचा हा प्रसंग अगदींच सुना जाऊं देणें आम्हांस प्रशस्त वाटेना. प्रसंग कांहीं कोणाकरितां थांबून रहात नाही, आणि ६१ व्या वाढदिवसासारखा प्रसंग उपस्थित झाला असतां, तात्यासाहेबांना आयुरारोग्य चिंतणें व त्यांच्या अनेकविध कामगिरीबद्दल महाराष्ट्राला त्यांच्याविषयी वाटणारा पूज्यभाव व्यक्त करणें, हें महाराष्ट्राचें केवळ कर्तव्य होय. कोणत्याहि सबबीवर तें टाळणें कृतघ्नपणाचें झालें असतें. आणि म्हणूनच परिस्थिति कांहींशी अनुकूल नाही ही तात्यासाहेबांची नाजूक भावना दुखवूनहि कांहीं आप्रह, कांहीं भीड, व कांहीं राग या उपायांनीं आम्ही त्यांची संमति शेवटीं मिळविलीच. आणि परिस्थिति ठीक असती तर तात्यासाहेबांच्या योग्यतेस

साजेल अशा जेवढ्या मोठ्या प्रमाणावर हा समारंभ केला असता, तेवढा नसला तरी, कांहीं प्रमाणांत तरी तो करण्याचें आम्ही निश्चित केलें.”

यानंतर ‘केळकर’ ग्रंथाची रूपरेषा थोडक्यांत सांगून ते पुढे म्हणाले—

“वाढदिवस—मंडळानें योजिल्याप्रमाणें हा ग्रंथ तयार करण्याच्या कामीं अनेकांनीं अनेक प्रकारचें सहाय्य मंडळास वेळोवेळीं केलें, त्याबद्दल मंडळातर्फे मी सर्वांचे साकल्यानें मनःपूर्वक आभार मानतां.

“ग्रंथाची प्रहिली आवृत्ति तो प्रसिद्ध होण्यापूर्वीच म्हणजे ता. १४ ऑगस्टला खलास झाली. ग्रंथ प्रसिद्ध होण्यापूर्वीच त्याची पहिली आवृत्ति खलास व्हावी, व वाढती मागणी भागविण्यासाठीं दुसरी आवृत्ति झपाट्यानें काढण्याची गरज भासावी असा सुयोग, मला वाटतें, मराठी वाङ्मयाच्या क्षेत्रांत फारच थोड्या ग्रंथांच्या नशिबी आलेला असेल. किंबहुना, कोणत्याहि ग्रंथाच्या नशिबी आलेला नसेलहि. यावरून आमच्या ग्रंथाची योग्यता व दे. भ. तात्यासाहेब यांची लोक-प्रियता कोणाच्याहि निदर्शनास आल्यावांचून रहाणार नाहीं.

“आमच्या मंडळानें ग्रंथाची योजना केली, कवीनी कविता रचिल्या, लेखकांनीं लेख लिहिले, छापखानेवाल्यांनीं छापण्याची सिद्धता केली, व ग्रंथ समारंभानें अर्पण करण्याचे बेत झाले; परंतु “सर्वारंभास्तंडुलाः प्रस्थमूलाः” या न्यायानें सर्व गोष्टी पार पाडण्यास पैशाची जरूरी होतीच. परंतु तात्यासाहेबांच्या भक्तांनीं व अनुयायांनीं मंडळास या बाबतीत अत्यंत उत्सासान ताबडतोब निश्चित केले, हे कळविण्यास मला अतिशय आनंद वाटतो, व याबद्दल मी मंडळानेकें त्या सर्वांचे अंतःकरणपूर्वक आभार मानतां.

“अशा प्रकारें सर्व सिद्धता झाल्यावर या समारंभाच्या अध्यक्षस्थानीं कोणाची योजना करावी, याबद्दल मंडळ विचनेनें असतां लोकनायक बापूजी अणें यांची तुरुंगांतून सुटका झाल्याबद्दलची सुखवार्ता आम्ही वर्तमानपत्रांतून वाचली. त्याबरोबर आम्ही त्यांना या समारंभाचें अध्यक्षस्थान स्वीकारण्याबद्दल विनंति केली व ती त्यांनीं लगेच मान्य केली. लोकमान्यांच्या एका पटशिष्याच्या ६१ व्या वाढदिवसाचा समारंभ त्यांच्या दुसऱ्या एका पटशिष्याच्या अध्यक्षतेखालीं साजरा करणें, यापेक्षां दुसरा कोणता शुभ व उचित योगायोग असूं शकेल ! तेव्हां जास्त

पाल्हाळ न करतां मी अशी सूचना करतो कीं, या समारंभाचें अध्यक्षस्थान माझे मित्र लोकनायक बापूजी अणे यांनीं स्वीकारावें, व समारंभाचा कार्यक्रम पार पाडावा. ”

स्वागताध्यक्षांचें भाषण झाल्यानंतर अध्यक्षंच्या सूचनेला नगरशेट रा. व. हणमंतराम रामनाथ यांनीं अनुमोदन दिलें. त्याचप्रमाणें डॉ. वेलकर यांचें अनुमोदनात्मक भाषण झाल्यावर श्री. बापूजी अणे यांनीं अध्यक्षस्थान स्वीकारलें. त्यांस पुण्याद्वार समर्पण केल्यावर मंडळाचे एक चिटणीस प्रो. रानडे यांनीं समारंभास सहानुभूति दाखविण्यासाठीं आलेले कांहीं संदेश वाचून दाखविले.

एकंदर संदेश सुमारे ५०० च्यावर व हिंदुस्थानच्या कानाकोपऱ्यांतूनहि आले होते. त्यांत राजेरजवाडे, सरदार, जहागिरदार, वृत्तपत्रकार, अनेक वाङ्मय संस्था, राजकारणी संस्था व व्यक्तिशः अनेक गृहस्थ यांचा समावेश झाला होता. संदेश निवेदनानंतर श्री. अणे यांचें भाषण झालें. ते म्हणाले—

“सार्वजनिकरीत्या ज्यांचा असा ६१ वा वाढदिवस साजरा झाला असे लोक फार थोडे आहेत. लो. टिळकांच्या नंतर असा हा मोठा समारंभ हाच असावा असें मला वाटतें. गुरु आणि शिष्य यांची ही जोडी खरोखरीच अनुरूप आहे. लोकमान्यांनी श्री. केळकर यांची जी निवड केली ती खरोखरीच अनाढ्याी नव्हती ही गोष्ट लोकमान्य कारागृहांत गेले त्यावेळीं लोकांच्या ध्यानांत आपो-आप आलीच. लोकमान्य मंडालेच्या तुरुंगांतून सुटून आल्यावर श्री. केळकर यांना हुरूप येऊन पुढची कामगिरी जोरानें करतां आली. पण पुढें म्हणजे लोकमान्यानंतर सर्व बाजूंनीं आपत्ति आली असतां श्री. केळकर यांनी जी कामगिरी केली ती स्वतःच्या कर्तबगारीवरच केली ही गोष्ट विसरून चालावयाचें नाहीं. त्यांनीं 'केसरी'ची इभ्रत व इज्जत वाढवून लो. टिळकांचें वैशिष्ट्य राखलें असें म्हणण्यास कांहींच प्रत्यवाय नाहीं.

“लो. टिळकांचे पुष्कळ शिष्य आहेत. पण त्यांच्या कार्याची जाणीव बाळगून त्याप्रमाणें कार्य करणारा एखादाच सांपडतो. ही जाणीव केळकर यांना उत्तम असल्याने त्यांनीं लोकमान्यास अनुष्ठी करून सोडलें. त्यांनीं त्यांचे सर्व लेख छापून प्रसिद्ध केले. तात्यासाहेबांच्या परिश्रमाचें दुसरें पूर्ण फल म्हणजे टिळक-मंदिर होय. श्री. केळकर यांनीं आपले अनेक व्याप संभाळून या गोष्टी केल्या हे

लक्षांत ठेवण्यासारखे आहे. श्री. केळकर हे असेब्लींत असतांना त्यांची काम करण्याची पद्धति पहाण्याचा मला योग आला होता. त्यांचीं असेंब्लीमधील भाषणें वाचावीत म्हणजे आपली खात्री होईल कीं, तीं कोणत्याहि कसलेल्या तज्ज्ञापेक्षां निःसंशय भारदस्त व नवीन माहितीनें पूर्ण अशींच आहेत. त्यांच्या बुद्धीची ग्राहकता खरोखरीच विशाल आहे. असेंब्लीचें काम सांभाळून त्यांना आपल्या पत्राकरितां बातमीपत्रें व लेख लिहावें लागत ते निराळेच. यावरून वर जें विधान केलें तें बरोबरच असल्याबद्दल आपली खात्री होईल.

“वाङ्मयांत मोकळें मैदान सांपडल्यानें त्यांनीं दाखविलेली बुद्धिमत्ता खरोखरीच वाखाणण्यासारखी आहे. वाङ्मयाची सेवा करून त्यांनीं आपल्या मायभाषेची फारच मोठी सेवा केली. असा पुरुष खरोखरीच विरळा. कारण त्यांच्या तोडीचा एखादा तरी सांपडेल काय, असा मी शोध घेऊं लागलों तेव्हां बंगालमधील कै. रमेशचंद्र दत्त यांचें नांव माझ्या डोळ्यासमोर उभें राहिलें. त्यांनींही श्री. केळकर यांच्याप्रमाणें आपल्या भाषेची अनुपम सेवा केली. राजकारणांत त्यांचा दर्जा खरोखरीच श्रेष्ठ आहे. राजकारणांत धकेंचपेटे सोडून वाङ्मयानिर्मिती करणें खरोखरीच दुर्घट काम आहे, व तें करण्याची जी कुशलता श्री. तात्यासाहेब यांनीं दाखविली त्याबद्दल त्यांना साहित्याचार्य असें म्हटल्यास वावगें होणार नाहीं. श्री. केळकर यांनीं आपल्या वाङ्मयाच्या द्वारे लोकांना नवीन वळण लावलें यांत शंका नाहीं.

“असो. एवंगुणाविशिष्ट श्री. केळकर यांना राष्ट्रपुरोहित म्हटल्यास वावगें होणार नाहीं. जो स्वतः तीन वेदांचें अध्ययन करून त्याप्रमाणें आचरण ठेवतो तोच खरा राष्ट्रपुरोहित होय. अशा तऱ्हेचे पुरोहित ज्या राष्ट्रांत निर्माण होतात त्यांतील सर्व समाजाचें बळ आपोआपच वृद्धिंगत होतें. पूर्वभूमिका न सोडतां प्रगति करण्याची त्यांची शिकवण असते. जी गोष्ट श्री. केळकर यांना पटली ती सर्व समाजाला पटेलच असा सर्व वर्गांतील लोकांचा विश्वास आहे. राजकारणांत जरी कांहीं मतभेद असले तरी १९२० ते ३२ सालापर्यंतच्या इतिहासलेखकाला श्री. केळकर यांच्या नांवाचा प्रामुख्यानें उल्लेख करावाच लागेल ही गोष्ट निर्विवाद आहे. श्री. केळकर यांना परमेश्वरानें देशाची सेवा करण्यास उदंड आयुरारोप्य द्यावें अशी मी प्रार्थना करतो.”

यानंतर उत्तरा दाखल मी भाषण केलें तें असें:—



“वाढदिवस मंडळाचे अध्यक्ष, चालक, सभासद व या ठिकाणी उपस्थित झालेले सर्व सज्जन स्त्री-पुरुष !

“आज या ठिकाणी असा व एवढा मोठा समारंभ करून, आपण सर्वांनी माझ्या ६१व्या वर्षाचा वाढदिवस साजरा केला, याबद्दल मी आपणा सर्वांचा अत्यंत ऋणी आहे. त्यांतूनहि प्रथमतः व मुख्यतः या मंडळाचेच आभार मला मानले पाहिजेत. कारण या समारंभाची मूळ कल्पना त्यांचीच असून ती सिद्धीस नेण्याला त्यांना किती श्रम पडले असतील, व किती खर्च आला असेल, याची कल्पना मला आहे, व ती आपणा सर्वांनाहि सहजच करता येईल. वास्तविक मजसंबंधी असला कोणताहि समारंभ होऊं नये असा प्रथमपासून माझा आग्रह होता. कोणाला हे माझे म्हणणें विश्वसनीय वाटो वा न वाटो; परंतु आहे ती खरी गोष्ट मला जाहीर रीतीनें सांगितलीच पाहिजे. मी सामान्यतः अगदीं हृक्षच नसलों तरी फारसा भावनायुक्त असा मनुष्य नाहीं. आदर, स्नेह, प्रेम यांची भावनाच जाणीव ही असली तरी ती मनोमन साक्ष असावी, त्यांचें दृश्य बाह्यस्वरूपांत भडक रंगांत दाखविलेंच पाहिजे असें नाही, या मताचा मी आहे. आणि माझी खरी माहिती असणारे लोक सांगू शकतील कीं, माझ्या स्वभावाचा हा तऱ्हेचाईक-पणा किंवा विशेष, मी खाजगी व सार्वजनिक अशा दोनहि खात्यांमध्ये शक्य तितका सारखाच अमलांत आणण्याचा प्रयत्न यथाशक्ति करित असतो. यामुळे या समारंभाची कल्पना गेल्या नोव्हेंबरांत, म्हणजे देशांत पूर्ण शांतता नांदत असताहि, प्रथम निघाली तेव्हांहि तिला मी जोराचा विरोध केला; व गेल्या जानेवारीत कायदेभंगाची चळवळ सुरू झाली तेव्हां तर ती कल्पना रहित करविण्यांत मला प्रथम प्रत्यक्ष यशहि आलें असें वाटलें. पण फिरून गेल्या एप्रिलपासून या कल्पनेचें पुनरुज्जीवन झालें; व शेवटीं मित्रप्रेमाची सरशी होऊन, हें नाहीं तें नको असें मी म्हणत असताहि त्या कल्पनेला आजच्या या समारंभाचें स्वरूप आलें. त्यांत अकृत्रिम मित्रप्रेमाचा विजय आहे, व भिडस्त स्वभावाचा पराजय आहे. पण हल्लीं समाजाची स्थिति सर्वच बाजूंनीं विपन्न असल्यामुळे, असल्या समारंभाचा आनंद सेवन करतां येण्यासारखी आपली किंवा माझी कोणाचीहि मनःस्थिति नाही. म्हणून आज जरी हा समारंभ ~~करून केला~~ आहे तरी आपणा सर्वांप्रमाणें माझेहि अंतःकरण या प्रसंगी थोडेबहुत उकळीच व व्यग्रच आहे !

“आता झालेली भाषणे आपण ऐकिलीच. त्यांत माझा इतका गुणगौरव केलेला आहे की, तो सर्व माझ्या हक्काचा माल असें मला मानतां किंवा स्वीकारतां येत नाहीं. तर त्यांत मित्रप्रेमाचा कांहीं पक्षपात व कांही अतिशयोक्ति आहे असेच मला म्हणावें लागतें. उपचारांची भाषाच ठरून गेल्यासारखी असते, म्हणूनहि कदाचित् मानपत्रे लिहिणारांचा नाइलाज होत असेल. तथापि मुद्देवांनें मला लोकनिंदा व दूषणे ही स्तुतिबरोबर, निराळ्या रीतीनें, इतकीं ऐकावयास मिळतात की, आज येथें होणाऱ्या, किंवाहुना या चार सहा दिवसांत महाराष्ट्रांत अनेक ठिकाणीं होणाऱ्या, गुणगौरवानें मला मानसिक अजीर्ण होण्याचा संभव नाही. जेथें रोग तेथेंच औषध, किंवा जेथें विष तेथेंच त्याचा उतारा, निर्माण करण्याची सृष्टीची रीतच आहे. म्हणून ज्या कानांनी स्तुति त्याच कानांनी निंदा ऐकण्याचा सराव मला पडला आहे. आणि गणित हा जरी माझा अद्यापि कच्चा राहिलेला असा एक शिक्षणविषय आहे, तरी मनाच्या रेघेच्या वरच्या बाजला स्तुतीच्या निरनिराळ्या रकमा, आणि तिच्या खाली निंदेच्या निरनिराळ्या रकमा, अशा मांडल्या गेल्या असतां, अंशाचा छेदाशीं जाईल तितका संक्षेप देऊन, व्यवहारी अपूर्णाकाचें हें उदाहरण मी बरोबर सोडवूं शकतां, याविषयी अनेक तज्ज्ञ लोक साक्ष देऊं शकतील असा भरंवसा मला वाटतो. पण अशा उदाहरणाच्या सर्वच उत्तरांत, सगळाच संक्षेप न जाता, कांहीं थोडी बाकाहि केव्हां केव्हां उरूं शकते, व प्रस्तुत उदाहरणांत ती मला अनुकूल अशी उरते असें मला वाटतें. म्हणूनच आजच्या सारखे समारंभ, अप्रिय असले तरी ते केवळ दुःसह असे वाटत नाहीत. ते तसे दुःसह वाटण्याइतका खरोखरच मी नादान आहे असें माझें मन मला सांगतें, तर मी या ठिकाणीं आलोंच नसतां. कित्येक वेळा निंदेविरुद्ध मनांत प्रतिक्रियाहि आपोआप घडते. आणि असेहि प्रसंग मनुष्यावर येऊं शकतात की, शेवटीं विनयाला मर्यादा घालून, आत्मविश्वासानें आत्मसमर्थन करणें ही गोष्ट स्वतःसंबंधानेहि अहंकाराची न ठरतां केवळ न्यायाच्या आग्रहाची वाटावी, व ती त्याने करावी.

“कोणताहि मनुष्य घेतला तरी, मी वर दर्शविल्याप्रमाणें तें एक स्तुति व निंदा असें व्यवहारी अपूर्णाकाचें उदाहरणच असतें. ईश्वराशिवाय पूर्ण गुण असं कोण असूं शकेल? म्हणून कोणीहि मनुष्य अपूर्णच पण सर्व साधारणांतल्या एकंदरीनं कसा काय आहे, हें ठरवूनच निर्वाह करून घ्यावा लागतो. आत्मनिरीक्षण करण्याची मला

नुसती पात्रताच नव्हे तर संवयहि आहे. म्हणून माझ्या स्वभावांतले व माझ्या कामांतले गुणदोष माझे मलाहि कळनात. तथापि इतक्या उतारवयांत अंगी असलेले दोष दटकून टाळणे व नसलेले गुण दटकून अंगी आणणे, ही गोष्ट मला इतरांप्रमाणेच दुःसाध्य वाटते. कसेंहि असो, आपण माझा जो गौरव करीत आहां त्यामुळे मला धन्यता वाटते ही गोष्ट मी नाकबूल करीन तर मी ढोगी ठरेन. म्हणून मी ती करीत नाही. माझ्या अंगच्या ज्या गोष्टींना विशेष अनुलक्षण आपण माझा गौरव केला त्या तरी आपल्या या उत्तेजनाने वाढोत इतकीच माझी प्रार्थना आहे.

“असो. ‘वाढदिवस’ या शब्दाला प्रेमाच्या पण मनुष्यजातीच्या बाळपणाच्या आठवणी चिकटून रहात असल्याने, “६१ वा वाढदिवस” हा शब्दच मनाला मोठा मौजेचा वाटतो. मनुष्यसृष्टीच्या रंगभूमीला एकच दार आहे, आणि ते बाळपण हेच होय. त्यांतूनच त्या रंगभूमीवर अवतरणाऱ्या पात्रांनी प्रवेश व निर्गम करावे अशी ईश्वरी योजना दिसते. उतार वथ हें दुसरे बाळपणच होय. “Age is second childhood” हें वविवर्थ शेम्सपीयर याचे वचन सुप्रसिद्ध आहे व ते खरेहि आहे. क्षुधा दटलेला, दांत पडलेला, टक्कल पडलेला, पोक आलेला, काठीच्या आधारशिवाय चालतांना लटपटणारा, स्मृतिभ्रंश झालेला, चिरचिरा बनलेला वृद्ध मनुष्य, व एतद्गुण लहान मूल यांत किती तरी साम्य आहे ! व ही गोष्ट मनाला पटल्यामुळेच बहुधा बाळपणाप्रमाणे ६१ व्या वर्षापासून वाढदिवसांचे समारंभ पुन्हा करण्याची आठवण होत असावी. पण इतर रीतीने समारंभ साजरा झाला तरी, मुलाला घुसळखांबावर म्हणजे धारण्यावर चढवितात तसा साठ वर्षांच्या मुलाला चढवितां येत नाही म्हणून त्या प्रसंगी त्याची स्तुति करून त्याला लक्षणेनें हरभऱ्याचे झाडावर चढविण्याची कल्पना सुचली असावी ! पण नेणतें मूल घुसळखांबावर चढतांना खळखळ करतें तसें म्हातारे झोळं घातलेलें मूलहि हरभऱ्याच्या झाडावर चढण्याला खळखळ करतें हा अनुभव या ठिकाणी आताच आपणाला आला आहे !

“नेणतें बाळपण व जाणतें बाळपण यांतील अधिक चांगले कोणते हे ठरविणें कठिण आहे. लहान मूल हें या जगांतल्या अनुभवासंबंधी नेणतें असेल, पण त्याला तेव्हां पूर्वजन्माची आठवण असते म्हणतात. त्याच्या अकारण हास-

रुदनाची मीमांसा तत्त्ववेत्ते वरील मोहक कल्पनेनेच करतात. माझ्या गतजन्माची आठवण मलाहि केव्हां असली तरी ती लहानपणीच नष्ट झाली. आतां पुढच्या जन्माचीच “तयारी” करावयाला लागले पाहिजे. पण त्या जन्माविषयीं झालें तरी अज्ञानच ! रेल्वेहून दूर असणाऱ्या गांवीं जाण्याकरितां रेल्वेच्या प्रवासाला निघावें, आणि रेल्वे—गाइडच घरी विसरावें तशी या मधल्या जन्मांत मनुष्यजीवाची स्थिति होते.

वर्डस्वर्थ मनुष्याच्या जीवयात्रेसंबंधानें म्हणतो:—

“ Not in entire forgetfulness  
Not in utter nakedness,  
But trailing clouds of glory do we come  
From God, Who is our home ” :

“ एसाद्या अपघातानें स्मरणशक्ति नष्ट झालेला मनुष्य घरून निघतो, व फिरून त्याला घरीच परत जावयाचें असतें, तथापि मार्ग सांपडत नाही. तसाच हा प्रकार होय. मनुष्याच्या अंगावरचें बाळलेण, वर्डस्वर्थनें म्हटल्याप्रमाणें, ईश्वरा-घरचेंच घातलेलें आहे. पण रस्त्यांत चुकलेल्या मुलाच्या अंगावरील केवळ दागिन्यांवरून त्याचें घर नक्की सांपडणें जसे हुशार पोलिसालाहि कठिण जाते, त्याप्रमाणें पुढच्या जन्मवराची ओळख या जन्मीच्या कृत्यांवरून आपली आपणांसहि जेथें लागत नाही तेथें ती इतरांना कशी लागणार ? अर्थात् भूत व भविष्य दोहोंचा नाद सोडून विद्यमान स्थितीकडे पहावें यांतच समाधान आहे.

“या दृष्टीनें पहातां माझ्या आयुष्यांत माझ्या हातून जेवढें कांहीं मला करतां आलें त्याबद्दल मला समाधान वाटतें. आत्मतुष्टि हा अहंकाराचा एक प्रकार होऊं शकेल. पण मायावी कांगवखोर असंतुष्टता दर्शविणें हा त्याच अहंकाराचा एक अधिक मोठा व दोषास्पद प्रकार होऊं शकतो हें विसरतां येत नाही. “ केलें यापेक्षां अधिक करतां आलें असतें व अधिक करावयास पाहिजे होतें ” या शेऱ्यांतून कोणीहि सुटणार नाही. तसाच मीहि. तथापि आपण मजविषयीं काढलेल्या ऊद्रारांत योग्य नागपुरी आंकडा बाद घातला असता, “मी यथाशक्ति थोडेंबहुत

समाजसेवेचें काम केलें" असली आत्मतुष्टीची भावना त्या उद्गारावरून समर्थनीय ठरेल असें मला वाटतें.

“यापुढे काय हा प्रश्न सहजच उत्पन्न होतो. त्यासंबंधानें मी इतकेंच सांगतों कीं आजवर चालल्याप्रमाणें पुढेहि होईल तें करित रहावें अशी मनांतून इच्छा आहे. तथापि प्रकृतीला कमकुवतपणा आताच भासूं लागला आहे ही गोष्ट खोटी नाही. आपण मला आयुरारोग्य लाभावें अशी प्रार्थना मानपतांत केली ती ठीकच आहे. पण अशी प्रार्थना करण्याची वेळ आली हेच हा वाढदिवसाचा समारंभ सुचवीत नाही काय ? आजच्या समारंभाला टाइपरायटरवर वाजणाऱ्या घंटेची उपमा द्यावीशी वाटते. या घंटेचा नाद गोड असतो. घंटा वाजल्यावरहि चार दोन अक्षरें लिहितां येतील इतकी जागा असते. यामुळें आरंभिलेला शब्द तरी पुरा करूं, सोडून द्यावा लागणार नाही, अशी खात्री असते. पण मात्र तो तेवढाच शब्द हो ! यामुळें मंजुळ घंटानादाला धोक्याचें—निदान सावधगिरीच्या सूचनेचें—स्वरूप येतें. आजच्या ६१ व्या वाढदिवसाच्या समारंभांतील भाषणें टाइपरायटरच्या घंटेसारखी नादमधुर होती. पण त्या भाषणांना माझ्या हातून झालेल्या पूर्वं कामगिरीच्या समारोपाचें स्वरूप आहे, नूतन उपक्रमाच्या सूचनेचें स्वरूप नाही, असें मी समजतां. अर्थात् जो थोडा काळ यापुढें उरला त्याचा उपयोग कसा करावयाचा हा प्रश्न मनांत आल्यावर मन असें सांगतें कीं, आजवरची कामाची मामुली पद्धति, म्हणजे अनेक कार्ये एकाच वेळीं करित राहण्याची पद्धति सोडून द्यावी, व कोणतें तरी एखादेंच काम हातीं घेऊन, मिळेल तो सर्व सवडीचा वेळ त्यावर खर्चून, तेंच करावें म्हणजे तें कदाचित् मनासारखें होईल, आणि त्याला कांहीं स्वरूपहि येईल. आजवर माझ्या मुख्य व्यवसायाशिवाय, लोकांच्या शिफारशी करणें, चिठ्याचपाठ्या लिहून देणें, हस्तलिखितें वाचणें, अभिप्राय देणें, प्रस्तावना लिहिणें इत्यादि गोष्टी मी इतक्या केल्या, व निरनिराळ्या संस्थांच्या कार्यकारी मंडळांवरहि इतकें काम केलें कीं, आतां यापुढें तें मी सर्व सोडून दिलें आहे, असें मी म्हटल्यास तें ऐकून निराश होणारे लोकहि मला क्षमाच करताल. केसरीचा संचालक म्हणून शक्य असेल तें राजकारण व लेखन, आणि अद्यापि लिहिण्याचे राहिलेले कांहीं वाङ्मयप्रकार, या दोन कामांवरच मिळेल तो वेळ व शक्ति यापुढें खर्च करावी अशी निदान इच्छा आहे. काय घडेल तें खरें !

“वाङ्मयप्रेम ही एक प्रकारची खोड आहे. ‘जित्याची खोड मेल्याशिवाय जात नाही,’ ही म्हण प्रसिद्ध आहे व ती मलाहि लागू पडणार असे वाटते. वर आत्मसंतुष्टतेचा जो मी उल्लेख केला त्यांत मुख्य भाग वाङ्मयसेवेलाच उद्देशून होता. म्हणून शेवटी या समाधानाच्या उद्गाराला केवळ वाचपेक्षां कांहीं निराळ्या प्रकाराने स्वरूप द्यावे असे वाटते. तरी त्यासंबंधी दोन शब्द सांगून हे आभारप्रदर्शक भाषण मी पुरे करणार आहे. वाङ्मयसेवेचा आनंद मला सर्व जन्मभर पुरला. प्रथम कांही वर्षे माझी सेवा कसोट्याला लावण्याकरितां की काय, वाङ्मयाने मला कांहीच वेतन किंवा मुशाहिरा दिला नाही. या ३६ वर्षांतील जवळजवळ निम्मा काळ तसा गेला असे म्हणता येईल. पण नोकरीची सेवा पसंत पडल्यास नेहमीच ती निर्वतन घेण्याचे निष्ठुर काम वाङ्मय झाले तरी कां करील ? त्याप्रमाणे पुढील १९-२० वर्षांत वाङ्मयाने मला सुमारे ३० हजार रुपयांची प्राप्ति करून दिली. अद्यापि महाराष्ट्रांत केवळ वाङ्मयावर उपजीविका करणे अशक्य किंवा निदान फार कठिण आहे, म्हणून अशास्थितीत झाला या द्रव्यलाभाबद्दल मला कृतज्ञताच वाटली पाहिजे. आतां कृतज्ञता या शब्दाचा अर्थ एका विनोदी इंग्रज ग्रंथकाराने “ अधिक लाभ होण्याची आकांक्षा ” असा केला आहे हे खरे. पण थट्टा म्हणून ही सोडून दिली तर, किंवा तो अर्थ अंशतः बरोबर म्हणून स्वीकारला तरीहि, कृतज्ञता याचा अर्थ ‘उपकाराची फेड’ असाच बव्हंशी केला पाहिजे. म्हणून वाङ्मयाच्या उपकाराची फेड करण्याची एक योजना मी केली आहे. ती अशी:- महाराष्ट्र युनिव्हर्सिटीची कल्पना अद्यापि असिद्ध आहे व अमूर्तहि आहे. तिला निश्चित रूप व प्रत्यक्ष सिद्धी केव्हां लाभेल ती लाभो. पण ती केव्हां तरी लाभेलच अशी माझी श्रद्धा आहे. दुर्दैवाने ती गोष्ट माझ्या हयातीत होऊ शकत नाही. तथापि ती होईल तेव्हां माझा कांहीं तरी पै पैसा तिच्याकारणी खर्च पडावा अशी माझी इच्छा आहे. महाराष्ट्र विद्यापीठ स्थापन झाले म्हणजे मराठी भाषेचे दैन्य संपले, तिचे पांग फिटले, व सर्व प्रकारच्या उच्च संस्कृतीचा सुलभ लाभ तिच्याद्वारे समाजांतील सर्व वर्गांच्या लोकांना होण्याची कायम व्यवस्था झाली असे मी मानतो. म्हणून त्या भावी कार्याला मदत करण्याकरितां आज मी पुणे येथील भारत इतिहास संशोधक मंडळाचे पांच टक्के व्याजाचे आठ हजार रुपयांचे कर्ज-रोखे खरेदी केले; आणि वरील उद्देशाने त्या रकमेवर स्वत्व-निवृत्ति करून ती गोष्ट आज या ठिकाणी जाहीर करित आहे.

“महाराष्ट्र युनिव्हर्सिटी ज्या वेळीं सरकारी कायद्यानें अस्तित्वात येईल त्या वेळीं ही सर्व रक्कम त्या युनिव्हर्सिटीच्या अधिकृत मंडळाच्या स्वाधीन केली जाईल. तोंपर्यंत दरसाल या रकमेवरील व्याज मी मराठी वाङ्मयाच्या अभिवृद्धीकरितां खर्च करित जाईन. शिष्यवृत्ति, पारितोषक, सुवर्णपदक किंवा ग्रंथप्रसिद्धीला मदत, यांपैकीं कोणत्या ना कोणत्या रूपानें दर-सालच्या व्याजाची रक्कम पुढें ठरेल त्याप्रमाणें खर्च होईल. ही रक्कम माझ्या वडीलमातोश्रींच्या स्मरणार्थ देऊं इच्छित आहे. म्हणून त्यासंबंधानें कांहीं कायमची योजना मित्रमंडळीचा सल्ला घेऊन मी सवडीनं करीन. येथें मी इतकेंच सांगूं इच्छितो कीं वडीलमातोश्रींच्या स्मरणार्थ आठ हजार रुपयांची रक्कम मी आज वाजूस काढून ठेवून त्यावरील स्वत्वनिवृत्ति केली आहे. त्याच्या खर्चाची योजना होईल ती मागाहून प्रसिद्ध करीन. तशाच इतर दोन देणग्याहि या प्रसंगीं मला द्यावयाच्या आहेत. माझ्या कुटुंबाची श्रद्धा गोरक्षणाच्या कार्यावर आहे, म्हणून तिचेकरितां गोभक्तिपरायण श्रीचौडेमहाराज यांच्या गोरक्षणसंस्थेला माझ्या कुटुंबाची म्हणून एक हजार रुपयांची देणगी मी देत आहे. दुसरी देणगी एक हजार रुपयांची प्रो. कर्वे यांनीं स्थापिलेल्या महिला विद्यापीठाला मला द्याव-याची आहे तीहि आज देत आहे.

“या देणग्यासंबंधाने मला हें मुद्दाम सांगावयाचें आहे कीं ही दहा हजार रुपयांची रक्कम केवळ मला स्वतंत्र ग्रंथ-लेखनानें मिळालेल्या पैशांतूनच मी खर्च करित आहे. त्यांत केसरीकडून मला मिळणाऱ्या पगाराचाहि कांहीं संबंध नाहीं. कोणत्याही उद्योगधंद्याने मिळालेल्या पैशांपैकीं कांहीं अंश त्या उद्योगधंद्याला करभार म्हणून प्रत्येक मनुष्यानें देणें योग्य आहे. शिवाय धंद्यांतली मिळकत परत धंदा वाढविण्याकडेच खर्च व्हावी हाहि अर्थशास्त्राचा एक स्थूल नियम आहे. म्हणून इतर अनेक सत्कार्ये डोक्यापुढें येत असताहि, ही माझी लहानशी देणगी वाङ्मयाच्या अभिवृद्धीकडेच मी स्वाभाविकपणें देत आहे. ही देणगी वाङ्मय लिहून मिळालेल्या पैशांतून देण्याइतकी सुस्थिति मला प्राप्त झाली त्याचेंहि पण श्रेय मनानें मी सर्वस्वी कै. लो. टिळक यांच्याकडेच देत आहे. सत्संगतीचा लाभ केव्हांहि श्रेयस्कर व फलप्रदच होतो. मला केसरी-मराठा संस्थेला येऊन मिळण्याची संधि देण्याची इच्छा लो. टिळकांना व्हावी, ती संधि घेण्याची इच्छा मला व्हावी, आणि या संस्थेंत ३६ वर्षांहून अधिक काळपर्यंत

मी स्थिरपद होऊन तिची सेवा मला करतां यावी, हा सर्वस्वी सुदैवयोग होय. आणि आपल्या सुदैवाबद्दल आनंदानें उल्लेख करणें यांत कोणत्याहि प्रकारें अहंकार-बुद्धि नाही. आज ३६ वर्षे माझी लोकयात्रा नीट चालली. माझ्या आवडीचा व्यवसाय सतत भरपूर माझ्या हातून घडला. लौकिक दृष्ट्या यश किंवा कीर्ति ज्याला म्हणतात त्याचा थोडाबहुत लाभ मला झाला. आणि समाजोपयोगी असें कांही कार्य माझ्या हातून झालें. हें सर्व लो. टिळकांचा व त्यांच्या संस्थेचा संबंध मला दैवयोगानें जडवून दिल्यामुळेच घडलें. म्हणून यांत माझा भाग्योदय असेल तो सर्वच एकप्रकारचे माझे 'हलवायाच्या घरावर तुळशीपत्र' म्हणण्यास हरकत नाही; किंवा तसें उघड उघड म्हणण्याला मी आनंदानें तयारहि आहे. कारण अहंकारबुद्धि धरल्याशिवाय तें मला म्हणतां येतें. जगांत मित्रसंबंध हा पुत्रसंबंधासारखाच जिव्हाळ्याचा मानतां येईल. आणि एखाद्या भाग्यवान पुरुषाच्या पोटी पुत्र म्हणून जन्माला येणें काय, व सहकारी विश्वासू मित्र म्हणून त्याच्या संगतिचा लाभ घडणें काय, हे दोनहि यद्दच्छा लाभ होत. कदाचित् फरक असला तर तो इतकाच म्हणतां येईल कीं भाग्यवानाच्या पोटी जन्माला येण्याला स्वतः पुत्रानें कांहींच केलेलें नसतें; पण मित्राचा संबंध येऊन तो टिकणे टिकविणें या गोष्टीला त्या मनुष्याचा कांहीं तरी स्वतःचा म्हणून उद्योग, बुद्धिमत्ता, सत्प्रवृत्ति इत्यादि गुण खर्चौ पडावे लागतात. एवढी गोष्ट लक्षांत घेतली असतां, उपयुक्त व उपकारक अशा स्वरूपाचें जें जें म्हणून मला कांहीं करतां आलें तें तें, लो. टिळकांच्या पुण्याईच्या हलवाई-दुकानावर मी माझे तुळशीपत्र ठेवलें असेंच समजतां. लोकमान्यांच्या हयातींत तीन लक्ष रुपये जमवून त्यांचें चिरोल केसचें कर्ज फेडलें, व त्यांच्या मागे १२ वर्षे केसरीसंस्था टिकवून फिरून तीन लक्ष रुपये देऊन मित्रकृण्णि मी फेडलें, हें जसें त्या लोकमान्य हलवायाच्या घरावर माझे तुळशीपत्र, तसेच आज दोन-तीन देणग्यांच्या रूपानें मी जें सुमारे १० हजार रुपये खर्च करीत आहे हेहि एका अर्थानें लोकमान्यांच्या पुण्याईच्या व प्रसादाच्या हलवाई-दुकानावर तुळशीपत्रच होय. असो.

“इतके सांगून व फिरून वाढदिवसमंडळांतील सर्व कार्यकारी लोकांचे, व त्यांच्या उत्साहाचें चीज करण्याकरितां जमलेल्या आपणा सर्व मंडळीचे, मी कृतज्ञतापूर्वक आभार मानून हें भाषण संपवितों.”



[वर हलवायाच्या घरावर तुळशीपत्र हे शब्द आहेत त्याचें कारण हें कीं, या वाढदिवस समारंभाच्या दिवशीं रा. रामभाऊ टिळकांनीं मजसंबंधीं एक हस्तपत्रक काढून त्यावर 'हलवायाच्या दुकानावर तुळशीपत्र' असा मथळा घातला होता. म्हणून टिळकांच्या पोटीं येऊन त्यांच्या मिळकतीचा हव्यास धरणारा फुकट्या पुत्र आणि श्रम सायासयुक्त सेवा करून योग्यतेला चढणारा त्यांचा मित्र व शिष्य यांतील मार्मिक भेद मला लोकांच्या नजरेस आणायचा होता.]

आभार प्रदर्शनाच्या माझ्या भाषणानंतर मला पुण्याबाहेरील व पुण्यांतील अनेक संस्थातर्फे विविध स्वरूपाचे अनेक आहारे व पुष्पहार समर्पण करण्यांत आले. त्यांत पुढील संस्थांचा प्रामुख्याने उल्लेख करतां येईल.

मुंबई—मुंबई नगरवासीयांचे केळकर वाढदिवसमंडळ, श्रीलोकमान्य, ब्राह्मण सभा, महाराष्ट्र चेंबर ऑफ कॉमर्स, पाठारे प्रभू सोशल समाज, पैसाफंड, गोप्रास संस्था. दादर—माध्यंदिन ब्राह्मणसभा. ठाणे—भारतसेवक नाट्यमंडळ. मिरज—स्नेहसंवर्धक संघ, मिरज सं. प्रजापरिषद, विद्यार्थीसंघ, अंबाबाई व भानू तालीम, गीतामंडळ, वाई—स्वस्तिक संघ, वैराज वसतव्याख्यानमाला व वाई-कर नागरिक. सांगली—सार्वजनिक सभा, गजानन मिल्स, सं. प्रजापरिषद, युनियन क्लब आरोग्यमंडळ, टिळक स्मारकमंदिर. मोडनिंब—सार्वजनिक सभा. सातारा—सार्वजनिक सभा. पाचवड—स्वाध्यायमंदिर. मडगांव-गोवा—सरस्वतीसेवक इ. ६ संस्था. कोल्हापूर—जनरल लायब्ररी. नाशिक—अनाथ वि. गृह. अकोळ—(निपाणी). नागपूर—वागीश्वरीमंडळ. सोलापूर—साहित्यमंडळ. नगर—अनाथ वि. गृह. उगार—ग्रामसेवामंडळ, बोरखळ—सार्वजनिक सभा. पुणे—भारत स्व. से. मंडळ, आयुर्वेदीय रसशाळा, वक्तृत्वोत्तेजक सभा, महाराष्ट्र चित्तकारमंडळ, नि. भा. आयुर्वेद महामंडळ, सभाजीमंडळ, वारकरीमंडळ, शेतकरी हितवर्धकमंडळ, हिंदुधर्म मठ, सन्मित्र समाज मेळा, वैदिक संशोधन मंडळ, व्हिक्टोरिया टेलरिंग कॉलेज, गोपाळ गायन समाज, बोहरी समाज, वेदशास्त्रोत्तेजक सभा, अस्पृश्यतानिवारक मंडळ, शिवचरित्रकार्यालय, सारस्वत-सेवासंघ, पंचांगप्रवर्तन कमिटी, नाट्यचित्रवस्तुसंग्रहालय, राष्ट्रीय भैरव-नाथमंडळ, हिंदु महासभा, लोकमान्य पंथ, महाराष्ट्र स्वदेशी संघ, मर्चंट्स को-ऑपरेटिव्ह बँक, व्यापारी मंडळ, गीताधर्ममंडळ, आनंद प्रेस, डेक्कन एज्यु-

केशन सोसायटी, गीर्वाणवाग्वर्धिनी सभा, नगर वाचनमंदिर, दलितसेवा-संघ, महाराष्ट्रीय व्यायाम शाळा, वसंत व्याख्यानमाला, डे. इ. ऑफ कॉमर्स, टिळक महाराष्ट्र विद्यापीठ, शिक्षण प्रसारक मंडळी, मुंबई इ. प्रा. शिक्षक संघ, पोस्टल युनियन, आर. एम्. सर्व्हिस वी डिप्टिजन, यजुःशाखाय ब्राह्मण सभा, राष्ट्रीय शिक्षण मंडळ, डेक्कन जिमखाना., गणेश महादेव आणि मंडळी, बडोदे साहित्यसेवक, बृहन्महाराष्ट्र ब्राह्मण परिषद, गोवर्धन संस्था पुणे व वार्ड, भारतमित्र समाज मेळा, मध्वसिद्धान्तप्रचारिणी सभा शाखा, चित्रमयजगत् पुणे, त्वष्टाकासार समाजोन्नति संस्था, कॉमनवेल्थ विमा कंपनी, द. सं. हितवर्धक सभा, ऑ. इ. स्टेट्स परिषद, दक्षिण हेद्रावाद प्रजा परिषद, देवज असोसिएशन, गांधर्व महा-विद्यालय, प्रेस-ओनर्स असोसिएशन, ऑ. इ. डि. क्लेमस प्रां. सभा, भारतीय चर्मकार समाज, भारतीय दलितसेवाश्रम संस्था, महाराष्ट्र ब्राह्मण सभा, ताराचंद रामनाथ धर्मार्थ दवाखाना, गुलहोमूर—लोकमान्य वाचनालय, भगूर—जाहीर सभा, पडघवली—( भोर ) शिवाजी उत्सव संस्था इत्यादि.

या नंतर पुणे शहरांत सुमारे आठ पंधरा दिवस मला या समारंभाकरिता आमंत्रणे येत होती. मात्र या करिता वाहेरगांवचीं सर्व निमंत्रणे मी नाकारली. नाही तर मला महिना दोन महिने दौराच काढावा लागता !

पुणे शहरांतील समारंभांपैकीं केसरी संस्थेतर्फे झालेला समारंभ विशेष जिव्हाळ्याचा होता. त्याप्रसंगी झालेले माझे भाषणादि एका विशिष्ट दृष्टीने महत्त्वाचे होते म्हणून त्या समारंभाची केसरीतील हकीकत देतोः—

“ ता. २४-८-३२ रोजी सकाळीं केसरी-मराठा संस्थेचे सर्व कामगार व संपादक-मंडळ यांना फें श्री. तात्यासाहेब केळकर यांना मानपत्र व अहेर समर्पण करण्याचा समारंभ गायकवाडवाड्यांतील नुकत्याच बांधलेल्या ग्रंथशालेच्या भव्य दिवाणखान्यांत करण्यांत आला. श्री. दा. वि. गोखले यांनी समारंभाला कौटुंबिक स्वरूप कसे आहे हे विशद करून श्री. बाबासाहेब विद्वांस यांनी अभ्युत्थान स्वीकारावे अशी विनंति केली व श्री. घोटेने यांनी अनुमोदन दिले. श्री. धोंडोपंत विद्वांस म्हणाले की केळकरांना मानपत्र अर्पण करणे म्हणजे एक प्रकारे डाव्या हाताने उजव्या हाताला मानपत्र देण्यासारखेच होते. तथापि या दोन्ही डाव्या-उजव्या हातांनी टिळकांचा ह्यातीत व त्यानंतरहि एकोप्यानं व गोडीने सारखी

३६ वर्षे एकत्र काम केले. अनेक सुखदुःखांचे प्रसंग अनुभविले. खस्ता खाल्या. निंदा व स्तुति ही दोन्हीहि समान मानून व आपल्याला ही केसरी संस्था टिकवावयाची आहे असें समजून नेटाने व निर्धाराने कसें काम केले त्याची आठवण होऊन श्री. विद्रांस व केळकर या दोघांनाहि भाषण करितांना उमाळ्यावर उमाळे येत होते, व त्यांची ती स्थिति पाहून प्रेक्षकांनाहि गर्हिवरून आल्याशिवाय राहिले नाही. श्री. विद्रांस यांनी संस्थेचा आतांपर्यंतचा इतिहास व त्यांतील तात्यासाहेबांची कामगिरी वर्णन करणारे आपले भाषण श्री. धारप यांना वाचावयास सांगितले. ते वाचून झाल्यावर श्री. वा. कृ. भावे यांनी मानपत्र वाचून दाखविले. बाबासाहेबांनी तात्यासाहेबांना चांदीच्या तबकांतून मानपत्र, पगडी व चांदीची फुलदाणी वगैरे आठेर अर्पण केला.

“उत्तरादाखल भाषण करतांना केळकर म्हणाले—“आजच्या प्रसंगी मीहि बाबांचे अनुकरण करून माझे भाषण लिहून आणून कोणी ते वाचले असतं तर बरे झाले असतं असे आतां मला वाटतं. पण आलेल्या प्रसंगाला तोंड देऊन तो कसा तरी निभावून नेण्याचा प्रयत्न केला पाहिजे. वाप, आई आणि मुलं मिळून कुटुंब होतं अशी एकाने व्याख्या केली आहे. त्या बिचान्याला काय माहीत की, कुटुंबाची व्याप्ति याहिपेक्षा मोठी असू शकते. केसरी संस्थेतील आपण माणसे म्हणजे व्यापक अर्थाने कुटुंबच आहेत. आज ही संस्था इतक्या ऊर्जितावस्थेला आली असली तरी आजच्या प्रसंगी पूर्वी अनुभविलेल्या सुखदुःखाची आठवण झाल्याशिवाय रहात नाही. टिळकांनी १८९१ साली केसरी घेतला. तो कर्जासह घेतला. आज केसरी ऑफिसची ही एवढी अवाढव्य जागा व छापखाना आपण पहातो पण त्या वेळी केसरीला स्वतःचे ऑफिस अगर छापखाना ही कांहींच नव्हती. विंचुरकरांच्या वाड्यांत डाव्या हातच्या अंगास टिळक रहात. ते फक्त पांच खणी जागंतच रहात होते. त्या जागंत बसून त्यांनी केसरी लिहावा व आर्थभूषणमध्ये छापून काढावा. पैशाची व ऑफिसची व्यवस्था चित्रशालेचे वामदेवराव जोशी यांनी पहावी असें होतं. पुढे १८९६ साली मी केसरीला येऊन मिळालो त्या वेळी केसरी कर्जातच होता ही गोष्ट मी मुद्दाम येथे सांगतो. पुढे १८९७ साली टिळकांच्यावर राजद्रोहाचा पहिला खटला झाला त्या वेळी अशी खडतर वेळ आली की, आर्थभूषण छापखान्याचे मॅनेजर हरीपंत गोखले यांनी अवचित सांगितले की, केसरी छापण्याची व्यवस्था तुम्ही दुसरीकडे करा. तेव्हा

टिळकांनी त्या वेळीं हाताशीं असलेले बाबा विद्वांस यांना ऑफिसचें काम सांगितलें, व मला ही गोष्ट पक्की आठवतें कीं त्या वेळीं विंचुरकरांच्या घरांतील पुढल्या अर्च्या खणांत न पुसलेली किंवा न रंधली सवरलेली तीन देवदारी खोकीं मांडून बाबांनी कामाला सुरुवात केली. ही गोष्ट मी डोळ्यांनी पाहिलेली आहे. ही केसरीच्या पहिल्या ऑफिसची स्थिति. पुढें १९०१ सालीं ताईमहाराजांचा खटला निघाला. त्या वेळीं तर टिळक कर्जांत बुडूनच गेले होते. लॉ-क्लास बंद केल्यानें तेहि उत्पन्न नव्हतें. पण केसरी चालवून दुसरीकडे ताईमहाराजांचा खटला टिळक लढत होते. खटला मुरूं झाला म्हणजे किती तोंडांनीं खर्च मुरूं होतो हें आपणांस माहीत आहेच. एकीकडे कामाची चिंता व दुसरीकडे पैसा काढून द्यावयाचा ही विवंचना. या खटल्यांत कित्येक प्रसंगी तक्रार मागण्याकरितां मी स्वतः अनेकदां वकीलपत्रें हजर करून काम चालविले आहे. १९०८ सालीं फौजदारी खटल्यांत टिळक निर्दोषी मुटले तेव्हां पैशाची विवंचना कमी न झाली तरी हृदयावरचें एक मोटें दडपण किंवा ओझं हलकें झाले असें वाटलें. तेथून जरा जम वसतो तो मुरत काँग्रेसची वेळ आली. टिळक पैसा मिळवीत तसा तो खर्चहि करित. एकट्या टिळकांनी या काँग्रेसच्या वेळीं आपल्या पदरचे १००० रुपये खर्च केले ही गोष्ट कोणास मागून तरी खरी वाटेल काय ? १९०७ सालीं टिळकांना सहा वर्षे काळेपाण्याची शिक्षा झाली तेव्हांचे दिवस अत्यंत चिंतित गेले. केसरी जगला म्हणजे मिळविली असें वाटूं लागले. टिळकांना वामुदेवराव जोश्यांनी मदत केली तशी अनेक प्रसंगी शंकरराव जोशी यांचीहि मदत मला झाली हें सांगितलें पाहिजे. त्यांना खरोखर मी भाऊ मानतो. केसरीकडून १९१२ साली जांभिनकी मागण्यांत आली ती रविवारी रात्री व फक्त सोमवारचा एकच दिवस मध्यें होता. त्या वेळची सांपत्तिक स्थिति इतकी चमत्कारिक होती कीं, जांभिनकीचे पांच हजार रुपये द्यायला केसरीची शिक्षक नव्हती, तेव्हां बाबांनी व मी स्वतःच्या विम्याच्या पॉलिसी गहाण टाकून त्यांच्या तारणावर पांच हजार रुपये भरण्याचे ठरविले. पण उरवणे शेटजींनी टिळकांच्या प्रेमाखातर अयाचित रीतीने मदत करून पांच हजार रुपये कर्जाऊ दिले. पुढें टिळक सुटून आल्यानंतर १९१४ साली युद्धाचा सूर लागला. आणि तेथून केसरीच्या सुस्थितीला सुरुवात झाली असें म्हणतां येईल. नंतर होमरूल लीगची चळवळ निघाली आणि टिळकांच्या कामाचा व्याप व हिम्मत तर एवढी दांडगी पहा कीं, मिळालेल्या लाखा-

च्या पर्सपैकीं एकदम एका रकमेनें पन्नास हजार रुपये त्यांनीं परदेशांत चळवळ करण्याकरितां डॉ. रवींद्रनाथ टागोर यांना पाठवून दिले. पुढे रवींद्रनाथ-बाबू परदेशला गेले नाहीत व ती रक्कम त्यांनीं परत केली ही गोष्ट निराळी. त्या-नंतर झालेल्या चिरोल खटल्यानें तर टिळकांना तीन लाख रुपयांचे कर्ज झालें; व आम्ही त्यांना पर्स देण्याची कल्पना काढून व खटपट करून लोकांकडून हे तीन लाख रुपये जमवून टिळकांना दिले नसते तर आज केसरी संस्था ही आकंठ कर्जात बुडून राहती, व नुसते हत्तेबंदीनें त्या कर्जाचे व्याज फेडतां फेडतां चाल-कांचे नाकी कसें नव आले असतें याची कल्पना आपणच करा म्हणजे झालें. १९२० सालीं टिळक वारल्यानंतर केसरीची वर्गणीदार संख्या थोडीफार घटली; नाही असे नाही. तथापि २५ ते ३० हजारचे दरम्यान आजहि केसरीचे अंक आम्ही काढतो. केसरी विपन्नावस्थेंत असतांना मी केसरीस भिळालो तेथपासून मी ही हकीकत सांगितली. टिळक असेपर्यंत केसरीच्या सुस्थितीचे सर्व श्रेय टिळकांना कोणी दिलें तर त्याला माझी हरकत नाही. पण त्यानंतर १०-१२ वर्षांत आम्ही केसरी संस्था टिकविली इतकेंच नव्हे, तर काटकसरीनें वागून व शिक्षक टाकून तीन लाख रुपयांचा ट्रस्ट परवां करून लोकांनीं चिरोल केसकरितां कर्ज म्हणून दिलेली रक्कम महाराष्ट्रास परत दिली. या तरी कामगिरीचा किंवा श्रेयाचा थोडाबहुत भाग घेण्याची आमची पावता आहे किंवा नाही ? टिळकांना लोकांनीं तीन लाख दिले. ते आम्ही परत केले ही गोष्ट मी अहंकारबुद्धीनें सांगत नाही. आणि याबारा वर्षांत खरोखर टिळकांना आम्ही पैसे दिले असे कोणा एकाहि व्यक्तीनें आम्हांला प्रत्यक्षपणें दर्शविलेंहि नाही. पण टिळकांच्या पुण्याईनें जरी केसरीला एका अर्थानें या मदतीमुळेच आज निष्कर्जी राहण्याची व संपन्नता प्राप्त करून घेण्याची सुस्थिति लाभली, तरी तो उपकार स्मरून हे ऋण आपण सार्वजनिक ट्रस्टच्या रूपानें ज्या त्या प्रांतांना हिस्सेरशीनें कां परत करूं नये असें मनांत आलें; व म्हणून आम्ही हा ट्रस्ट केला-अहंकारबुद्धीनें नव्हे. आज मी व बाबांनी या संस्थेंत एकसारखें ३६ वर्षे काम केलें, आतां आम्ही जाग्यावर बसून स्वस्थपणानें स्वतः कांहीं काम न करतां इतरांनीं काम केलेलें पाहिलें म्हणजे झालें. यापेक्षां आमच्यावर अधिक जबाबदारी नाही. बाबा खालच्या ऑफिसचे मालक व मी वरच्या ऑफिसचा मालक; तथापि उभ्या ३६ वर्षांत आमचें एकदांहि भांडण होण्याचा प्रसंग आला नाही हें मी अभिमानानें सांगतो. असे

ऋणानुबंध, अशी मैत्री, नुसत्या वरच्या व खालच्या नव्हे तर अगदी खालच्या खालच्या म्हणजे कामगार वर्गाच्या खात्यांत नांदली व सर्वांना एकमेकांविषयीं बंधुभाव वाटला तरच संस्था टिकेल व भरभराटेले.

“मंगळवार उजाडला व केसरी वेळच्यावेळीं निघाला नाहीं असा प्रसंग गेल्या पन्नास वर्षांत एकदाहि आला नाहीं. वर्तमानपत्राचा अंक अचूक बाहेर पडणें याला मी एक Weekly Miracle म्हणजे साप्ताहिक चमत्कारच म्हणतो. खरोखरीच ही अभिमानाची गोष्ट आहे व हें ब्रीद आम्ही आजवर टिकविलें आहे. केसरी द्विसाप्ताहिक केल्यामुळें पुढच्या पिढीवरील जबाबदारी वाडली आहे हें मी जाणतो; पण तो द्विसाप्ताहिक केल्यामुळें तशी अनुकूलताहि अधिक वाडली आहे. आज केसरीला स्वतःचें ऑफिस आहे, छापखाना आहे, नोकर वर्ग भरपूर आहे, पुफांचीहि दगदग नाहीं. १८९७ साली ऍग होता तेव्हां तर सर्व लोक गांव सोडून बाहेर रहावयास गेलेले असत. पण छापखाना गांवांत. मी रात्रीं दोन वाजतां आर्यभूषण छापखान्यांत येऊन दाराच्या दिडीत थंडीत कूडकुडत बसें; व मला एका मिणमिण्या दिव्याच्या प्रकाशांत मराठ्याची सर्व पुफें पाहून देऊन अरुणोदयापर्यंत काम करावें लागे. त्यावेळीं थंडीचा अगर वाऱ्याचा झोत अंगावर येऊन असें वाटे की कांही विचारूं नका. आज ती स्थिति राहिली नाही. संध्याकाळी ५ च्या नंतर कोणाला कामहि पडत नाही. हाताशी नोकर माणसेंहि लागेल तशी आहेत. मी टिळकांना १८९६ साली येऊन मिळालों त्या वेळी एकटे टिळक व मी असे दोघेच होत. हाताखाली एकहि नोकर नव्हता; व आज पुफें नेआण करणारा नोकर जें झाडलोटीचें किंवा घड्या उलगडून ठेवण्याचें काम करतो तें सुद्धां कित्येक दिवस प्रथमतः माझे मीच केले आहे हें लक्षांत ठेवा. मनुष्य लहान झाला म्हणून त्यालाहि दर्जा असतो ही गोष्ट माझ्यासदैव ध्यानांत असते. आज ३६ वर्षांत एकाहि नोकराला मी एकदाहि अपशब्द बोललों नाहीं असें मी सांगूं शकतां. अशा एकनिष्ठतेनें संस्थेचें सुखदुःख तेंच आपलें सुखदुःख मानून आम्ही केसरी संस्था टिकविली व चालविली. परद्रव्याच्या अपहाराच्या एका पेशाचाहि डाग या ३६ वर्षांत मला लागला नाहीं हें मी जाहीर रीतीनें सांगतां. केसरीनें प्रथम कर्जांत जीवन काढले व त्यापुढेहि स्वावलंबनानें व निस्पृहपणानें त्यानें आपलें जीवित-कार्य कंठले. आम्ही संकटें भोगलीं, टिळकांचीं आमची सुखदुःखें एक मानलीं, म्हणूनच टिळकांच्या केसरीचा वारसा क्रमप्राप्त रीतीनें मजकडे आला. कोणी विचारतात

की, 'तुमच्याकडे केसरी कसा काय आला !' मी या आक्षेपकाला विचारतो 'माझ्या नाही तर काय तुझ्या हातीं केसरी यावयाला हवा होता !' पण असल्या निंदकांना उत्तरहि देण्याचें कारण नाही. मी माझ्या परीनें केसरी आतांपर्यंत चालविला तसे पुढीलहि कामगार लोक पाठीमागील हा इतिहास ओळखून संस्थेची जबाबदारी पार पाडतील इतकीच आमची इच्छा आहे. मी अष्टपैलु लेखक असलों तरी माझ्यांत सगळे अष्टादश पैलू नाहीत. एखादी नवीन कल्पना काढून सुचेल तिनें मनोरंजकपणा सिद्ध करून संपादकांनें लिहिलें पाहिजे. वरच्या वर्गांनें खालच्या मंडळीशीं झेद ठेविला व सर्वांनीं संस्थेचा अभिमान धरला तरच संस्था टिकेल."

यानंतर आणखी एका समारंभाचा उल्लेख केल्याशिवाय राहवत नाही. तो 'साहित्य संस्थे'तर्फे भारत इतिहास मंडळाच्या जागेंत ता. २७ ऑगस्ट रोजी झालेला. माझ्या जावनांत साहित्यप्रेमी लोकांचा संबंध राजकारणप्रेमी लोकांपेक्षा अधिक आला. यामुळे त्यांनीं दिलेल्या (या खाली छापलेल्या) मान-पत्राचा खरोखरच मला फार अभिमान वाटतो. तें मानपत्र येणेंप्रमाणें—

“साहित्याचार्य श्री. नरसिंह चिंतामण उर्फ तात्यासाहेब केळकर ! श्रीपरमेश्वरकृपेनें आपणांस नुकतेंच एकसष्टवें वर्ष लागलें याबद्दल आपलें अभीष्ट-चिंतन व अभिनंदन करण्याकरितां आज आम्ही महाराष्ट्रांतील अनेक साहित्य-संस्थांचे प्रतिनिधि, स्थानिक व परस्थ मराठी साहित्यसेवक, येथें जमलों आहों. आपणांवर आम्हां साहित्यसेवकांचा जितका हक्क आहे तितका दुसऱ्या कोणाचाहि नाही, ही गोष्ट आपणांसहि मान्य होईल. कारण आपण प्रथम साहित्यप्रणेते व नंतर इतर सर्व कांहीं आहां.

“विष्णुशास्त्री चिपळुणकर, टिळक व आगरकर या थोर पुरुषांप्रमाणें आपणहि वकिलीचा किंवा सरकारी नोकरीचा मोह आवरून वाङ्मयाच्या द्वारां देशसेवेचें पवित्र व्रत स्वार्थत्यागपूर्वक स्वीकारलें व तें आजपर्यंत अखंड पाळलें. यांत आपल्या सात्विक मनोवृत्तीचें व एकांत वाङ्मयोपासनेच्या दृढ निश्चयाचें बीज आहे. इ. स. १८९४ पासून तों आजपर्यंतची आपली वाङ्मयात्मक काम-गिरी सर्वश्रुत व सर्वसंमत आहे. या दीर्घ कालांतील आपला वाङ्मयप्रपंच विस्तृत, विविध व बहुरंग आहे. यांत आपली विद्वत्ता, व्यासंग, लेखनकौशल्य, बुद्धि-

स्वातंत्र्य व विचारवैशिष्ट्य हीं दिसून येतात. सात्विकपणा, उदात्तपणा, रंजकता, बोधपरता व ज्ञानसंप्राप्ता हे अभिजात वाङ्मयाचे प्रधान गुण आपण निर्मिलेल्या वाङ्मयांत चढूंकडे दृष्टीस पडतात. हे वाङ्मय स्फूर्तिदायक, विचारप्रवर्तक, ज्ञानसंवर्धक, आनंददायक आणि म्हणूनच आदर्शभूत आहे. ते निरंतर टिकणारे व उपकारक आहे.

“आपण वाङ्मयाच्या कोणत्याही शाखेत निर्भयपणे संचार करतां हा आपल्या कर्तृत्वाचा अनन्यसाधारण विशेष आहे. काव्य, नाटक, इतिहास, कथा, साहित्य-ग्रंथ, टीका, ग्रंथपरीक्षण, पुस्तकप्रस्तावना, वृत्तपत्रांतील लेख व अनेक मासिक पुस्तकांत लिहिलेले विविध लेख अशा सर्वच ठिकाणी आपली लेखणी लीलेने विहार करते. तशीच आपली रसनाहि अनेक वाङ्मयविषयांचा परामर्श घेण्यास समर्थ आहे. लेखणी व रसना हीं आयुधे कुशलतेनें योजणारे आपल्यासारखे सव्यसाची वाङ्मयवीर फार विरले !

“सुंदर कल्पना, प्रतिभेची चमक, चमत्कृतिजनकता व सभ्य विनोद हे वाङ्मयाचा उत्कर्ष करणारे गुण आपल्यांत सहजात आहेत. आपण त्यांचे संवर्धन करून त्यांचा चातुर्यानें उपयोग केला आहे. सदभिरुचि व औचित्य यांचा भंग कोठेहि केलेला नाही. हा आपल्या वाङ्मयाचा एक विशेष आहे. प्रसादगुणप्रधान वैदर्भी रचनापद्धति आपल्या वाङ्मयांत सर्वत्र आदरिलेली आहे. यामुळे आपले सर्व लिखाण रसिकमान्य झालेले आहे.

“प्रतिपाद्य विषयाची पुरी माहिती, तिचा सांगोपांग, समतोल व समजस विचार व तिची तर्कशुद्ध, प्रमाणबद्ध, व सुबोध मांडणी हा कोणत्याही चांगल्या ग्रंथाचा प्राणभूत अंश होय. अभिनव कल्पनांनीं, मनोहर अलंकारांनीं व सुभाषित विनोदाने नटलेल्या आपल्या वाणीचा या प्रमाणभूत अंशाशीं केव्हांहि वियोग होत नाही. यामुळे आपला कोणताही लेख सरस, रमणीय व उद्बोधक वाटतो.

“मराठी वाङ्मयांतील टीकेचें दालन पूर्वी फार संकुचित व एकदेशीय होतें. ते विशेषतः आपण विस्तृत व सर्वांगपरामर्शी केलें. आपले टीकालेख भारदस्त, समतोल, माहितीने भरलेले व ग्रंथकारास व लेखकास प्रोत्साहक असतात. कित्येक



पुस्तकांना आपण लहानमोठ्या प्रस्तावना लिहिल्या आहेत. त्या फार मार्मिक, सुंदर, सारग्राही व उद्बोधक आहेत.

“प्रस्तुतच्या लहानशा मानपत्रांत आपल्या प्रचंड वाङ्मयनिर्मितीचा ओझर-तासुद्धा योग्य परामर्ष घेतां येणें शक्य नाहीं. तथापि टिळकचरित्र, तोतयाचें बंड, सुभाषित आणि विनोद, मराठे व इंग्रज, विलायत व सिमला येथील बातमीपत्रें, आयलंडचा इतिहास, बडोद्याच्या साहित्यप्रसंगी आपण अध्यक्ष या नात्यानें केलेलें भाषण व नाट्याचार्य श्री. कृ. कोल्हटकर यांच्या नाटकाचें परीक्षण, एवढेंच आपलें लिखाण कोणी वाचलें तरी त्यावरून सुद्धा आपल्या बहुश्रुतपणाची, विद्वत्तेची, लेखनकुशलतेची, रसिकतेची व सहृदयत्वाची एकदम ओळख पटल्याशिवाय राहणार नाहीं. अर्थशास्त्र, हुंडणावळ, सुवर्णचलन, शुद्धलेखन, छन्दोरचना अशा-सारखे स्वभावतः रुक्ष व दुर्बोध विषयसुद्धा आपल्या सरस लेखणीनें सुगम व मनोरम करून सोडले आहेत.

“श्रीसरस्वतीची दिव्य उपासना आपण जातीनें केली इतकेंच नव्हे, तर महाराष्ट्र भाषाभित्तिद्वीसाठीं जे जे प्रयत्न झाले आणि ज्या ज्या संस्था स्थापण्यांत आल्या त्यांना आपण ‘केसरीद्वारा’ व इतर रीतीनें अनेक प्रकारचें बहुमोल सहाय्य दिलेलें आहे, हेहि कृतज्ञतापूर्वक येथें नमूद करणें आमचें कर्तव्य होय. सारांश, आपली वाङ्मयसेवा सर्वांगीण व सर्वमान्य आहे. हिच्याबद्दल आमच्या मनांत वसणाऱ्या आदराचें अल्पसें चिन्ह म्हणून हें मानपत्र आपणांस आजच्या शुभप्रसंगी प्रेमादरपूर्वक अर्पण करित आहों. त्याचा स्वीकार व्हावा अशी विनंति आहे.

“सरतेशेबतीं परमेश्वराजवळ एवढीच प्रार्थना आहे कीं, त्यानें आपणांस दीर्घ आयुष्य व आरोग्य द्यावें व आपल्यासारख्या अभिजात व अष्टपैलु ग्रंथकारांची परंपरा कायम ठेवून तिच्या द्वारे मराठी वाङ्मयाचा उत्कर्ष व महाराष्ट्राचें कल्याण करावें. ही सदिच्छा तो सफल करो अशी आशा प्रदर्शित करून आम्ही आपली रजा घेतों.”

साहित्यसंस्था—महाराष्ट्र साहित्य परिषद, भाषाशास्त्र मंडळ, पुणे; सरस्वती मंदिर, पुणे; मंजूर मंडळ, पुणे; भारतवर्षीय चरित्रकोश मंडळ, पुणे; गोमांतक साहित्य सेवक मंडळ, पणजी; महाराष्ट्र साहित्य सभा, इंदूर; राजवाडे संशोधन

मंडळ, धुळें; देवल क्लब, सांगली; कविमित्र मंडळ, दादर; भारत इतिहास-संशोधक मंडळ, पुणे; साहित्य मंडळ, सांगली; काव्यरत्नावली संस्था, जळगांव; व्यापारी मोफत वाचनालय, सांगली; नगर वाचन मंदिर, कोल्हापूर; जुम्मा दादा व्यायाम मंडळ, बडोदे; साहित्यसेवा मंडळ, कच्हाड; विदर्भ साहित्य संघ, नागपूर; धर्मकोश कार्यालय, प्राज्ञपाठशाळा वार्ड; शारदा मंडळ, नागपूर; महाराष्ट्र शब्दकोश मंडळ, पुणे; वाङ्मयोपासक मंडळ, अहमदनगर; भारत कविमंडळ, कोल्हापूर; वाचनालय संस्था, विटें; साहित्यसेवा मंडळ, इचलकरंजी; महाराष्ट्र भाषासंवर्धक मंडळ, नागपूर; वाङ्मयचर्चा मंडळ, बेळगांव; साहित्य सरोज मंडळ, औंध; पाठारे प्रभु सोशल समाज, मुंबई; श्रीमहाराष्ट्र शारदा मंदिर, पुणे; मित्रमंडळ, बेळगांव; महाराष्ट्र वाचनमंदिर, नाशिक; वाङ्मय विहार मंडळ, नाशिक; तांबे मंडळ, ग्वाल्हेर; मराठी ग्रंथसंग्रहालय, ठाणे; महाराष्ट्र मंडळ, कराची; मठग्रामस्थ हिंदु मंडळ, मडगांव; ऐक्यसंवर्धक मंडळ, पुणे; महाराष्ट्र वाङ्मयमंडळ, फ. कों. पुणे.

साहित्य सेवक—चिंतामण विनायक वैद्य. श्री. सरदार माधवराव किंबे. सौ. कमळाबाई किंबे. श्रीपाद कृष्ण कोल्हटकर. वामन मल्हार जोशी. मावध श्रीहरी अणे. कृष्णाजी प्रभाकर खाडिलकर. नारायण गोविंद चाफेकर. लक्ष्मण रामचंद्र पांगारवार. दत्तो वामन पोतदार. श्रीकृष्ण नीळकंठ चाफेकर. पांडुरंग वामन काणे. द्वारकानाथ गोविंद वैद्य. गोविंद सखाराम सरदेसाई. दाजी नागेश आपटे. लक्ष्मण गणेशशास्त्री लेले. जनरल नानासाहेब शिंदे. प्रो. माणिकराव. नारायण केशव बेहेरे. वसंत नारायण नाईक. माधव दामोदर आळतेकर. रामचंद्र काशिनाथ तटणीस. माधव त्र्यंबक पटवर्धन. चिंतामण विनायक जोशी. बाळकृष्ण गणेश खापर्डे. वासुदेव विनायक जोशी. विनायक सदाशिव वाकसकर. जगन्नाथ रघुनाथ आजगांवकर. शंकर दामोदर पंडसे. विठ्ठल सिताराम गुर्जर. विष्णु सखाराम खांडेकर. नारायण बाळकृष्ण पराडकर. नारायण हरी आपटे. रे. भास्कर कृष्ण उजगरे. सुंदरराव भास्कर वैद्य. रघुवेल ल्यूकस जोशी, भास्कर रामचंद्र तांबे. चंद्रशेखर राजकवि, बडोदे. यशवंत. वासुदेव गोविंद मायदेव. वैजनाथ काशिनाथ राजवाडे. प्रल्हाद केशव अत्रे. साधुदास काव्यविहारी. आनंदराव टेकाडे. सदाशिव अनंत शुक्ल. विनायक लक्ष्मण बर्वे, (आनंद.) केशव महादेव सोनाळकर. केशव लक्ष्मण टेंभुर्णीकर. ज. वा. पाटणकर. वासुदेव कृष्ण भावे. गणेश गंगाधर

जांभेकर. रामकृष्ण गणेश हर्षे. गजानन विश्वनाथ केतकर. केशव सिताराम ठाकरे, नारायण रामलिंग बामणगांवकर, दत्तात्रय गणेश सारोळकर, नारायण नरसिंह फडणीस, अनंत हरी गद्रे, केशव वासुदेव साठे, यशवंत रामकृष्ण दाते, चिंतामण गणेश कर्वे, कृष्णाजी पांडुरंग कुलकर्णी, श्रीपाद महादेव माटे, बापूजी मार्तंड आंबेकर, नारायण महादेव भिडे, दत्तात्रय विष्णु आपटे, अनंत भा. प्रियोळकर, दामोदर मोरेश्वर भट, शेषाद्रि गोविंद कानडे, द. वि. पारखे. रामचंद्र गोविंद कानडे. वि. धों. कुलकर्णी. ग. स. जोग. प. स. देसाई, वा. ना. शहा, भालचंद्र लक्ष्मण पाटणकर, रा. ल. घरत, दत्तात्रय व्यंकटेश पै, गोविंदराव उपळेकर, यादव शंकर वावीकर, अज्ञातवासी.

संपादक—ज्ञानप्रकाश, लोकशिक्षण, आनंद, रत्नाकर, स्फूर्ति, चित्रमय-जगत्, बालबोध, ज्ञानमित्रमाला, गोरक्षण, दीनबंधु, भद्रायु-पुणे; मनोरंजन, खेळगडी, विविधवृत्त, प्रभुप्रभात, भारत गौरव ग्रंथमाला, नवाकाळ, मौज-मुंबई; महाराष्ट्र, वागीश्वरी-नागपूर; किलोस्कर व स्त्री-किलोस्करवाडी; सहविचार-बडोदे; सुबोध, आर्यविज्ञान-गोवा; रामकृष्ण निकेतन माला-रत्नागिरी; सत्यवादी-कोल्हापूर; विजय-सांगली; निजाम विजय-दक्षिण हैद्राबाद; समर्थ-सातारा; उदय-उमरावती; टण्टकार-विलेपारलें; वैनतेय-सावंतवाडी; प्रबोध-धुळे; बलवंत-रत्नागिरी.

श्रीमहाराष्ट्र शारदा मंदिरातर्फे झालेल्या या सत्कार समारंभांत चिंतामणराव वैद्य म्हणाले “मी आजपर्यंत अनेक वेळां अध्यक्ष झालों आहे. पण आजचा सुप्रसंग असा पहिलाच आहे आणि तो मी स्वतःला बहुमान समजतो.” रा. यशवंतराव दाते यांनी मानपत्र वाचून दाखवून सांगितलें कीं, “या मानपत्रांत इतक्या सत्त्या आलेल्या असल्या तरी आमच्याकडे दाखल झालेलीं साहित्यसेवक च साहित्यसंस्था यांचीं कितीतरी नांवें त्यांत आलेलीं नाहीत. भानपत्राच्या आकारमानामुळे सर्वांचा समावेश करणें अशक्य होतें.”

प्रो. वा. म. जोशी म्हणाले—“लोकांनीं प्रेमानें साजरा केलेला असा हा समारंभ आहे. अनेक साहित्यसेवक आज एका साहित्यसेवकाचा गौरव करीत आहेत हें औचित्यपूर्णच आहे; पण आश्चर्यजनकहि आहे. कारण प्रायः समानविद्य लोकांनीं परस्परांचा मत्सर करावा अशी स्थिति असते. पण येथें तात्यासाहेबांशीं

समानविद्य असणारा कोणी नाही म्हणून त्यांच्याबद्दल कोणाला असूयाहि नाही हेंच खरें. तात्यासाहेबांचें वाङ्मय विविधरंगी, मनोरम, व कल्याणप्रद आहे. इतकें की त्याची सर दुसऱ्याला येणार नाही. 'सत्यं, शिवं, सुंदरम्' हीं उच्च वाङ्मयाचीं सारीं लक्षणे त्यांच्या लेखनाला लागू पडतात. ते सव्यसाची लेखक असल्यामुळें त्यांना अर्जुनाची उपमा देण्यांत येते. पण त्याहिपेक्षां भीष्म किंवा द्रोण यांची उपमा त्यांना अधिक शोभते असें मला वाटतें. कारण दोनहि हातांनीं झाले तरी अर्जुन फक्त बाणच मारी; पण द्रोण हे 'शापेनापि शरेणापि' आपलें कार्य करीत. तात्यासाहेब हे दुर्मतरुपी शत्रूवर शरसंधान तर करतातच, पण त्याहिपेक्षां ब्राह्मण्याला उचित असा युक्तिवादहि करतात. त्यांत अगतिक ज्ञान्यावरच ते शस्त्र हातीं घेतात."

रे. भास्करराव उजगरे—"आम्ही ख्रिस्ती असलों तरी आमची मातृभाषा मराठी आहे आणि तिचा अभिमान आपणा सर्वांपेक्षांहि आम्हांला अधिक आहे. तात्यासाहेब हे साहित्यसेवक असून एक राष्ट्रपुरुष आहेत म्हणून त्यांचा सन्मान करण्याचा आम्हांला हक्क आहे."

सौ. सरलाबाई नाईक—"तात्यासाहेबांचें वाङ्मय हें शाळेंत शिकणाऱ्या मुलांपासून पंडितापर्यंत सर्वांना मनोरंजन व बोधप्रद असें असतें. वाचकवर्गाच्या अभिरुचिबरोबर वद्दात न जातां ती अभिरुचीच उच्च दर्जाला नेणें हें काम त्यांच्या वाङ्मयानें केलें आहे. स्त्री-पुरुषांनीं एकत्र व स्वच्छंदानें वाचावें इतकें त्यांचें वाङ्मय निर्दोष आहे."

श्री. के. सी. ठाकरे—"केळकरांची टीकावृत्ति ही मूषकप्रवृत्तीची आहे—आंतडें कुरतडणारी पण फुंकर घालणारी आहे. त्यामुळें टीका खाल्लेल्या प्रतिपक्षाच्याहि मनांत द्वेषभाव उत्पन्न होत नाही. त्यांचें तडजोडीचें धोरणाहि असाच इष्ट परिणाम घडवून आणतें."

शेवटीं मी उत्तरादाखल बोललों तें असें:—"मानपत्रांतील स्तुतीमुळें माझी जीभ भारावली आहे; तेव्हां मी फारसें बोलणार नाही. मानपत्रांत इतकीं विशेषणें मला लावलेलीं आहेत की, तीं सारीं अहेतुक वापरलीं म्हणावें तरी कठिण, आणि खरीं म्हणावीं तरी कठिण. म्हणून मी एवढेंच म्हणतों की, चार-पांच लेखकांनीं मिळून आपापलीं दोन-दोन चार-चार विशेषणें त्या मानपत्रांत समाविष्ट केलीं. अर्थात् तीं सर्व यथार्थ म्हणून मी स्वतःला तीं सारीं लावून

घेईन तर ती चूक होईल. पण मी एवढे सांगू इच्छितो कीं जीं विशेषणें खऱ्या बुद्धीनें योजलेलीं असतील त्यांपैकीं कांहीं वाचून मला आनंद वाटला. उदाहरणार्थ 'बुद्धिस्वातंत्र्य' हा त्यांत उल्लेखिलेला गुण घ्या. त्यावर माझा कटाक्ष आहे. कोणालाहि खूष करण्याकरितां मी जन्मांत कधीं लिहिलें नाहीं. 'सात्त्विकपणा' हें विशेषण मी मला भूषण समजतां. तसेंच 'सभ्यता, सदभिरुचि व औचित्य' हे शब्द तर मी शिरोधार्य मानतां. कारण वाङ्मय म्हणजे मनुष्याच्या साऱ्या संस्कृतीचें सार आहे, अर्कच आहे म्हणा ना ! तो अर्क शंभर टक्के निर्दोष असला पाहिजे. असदभिरुचीचें समर्थन मी स्वप्नांतहि करणार नाहीं. माझे 'टांकालेख लेखकास प्रोत्साहक असतात' असें मानपत्रांत म्हटलें आहे, तें ठीकच आहे. कारण तरुण लेखकांबद्दल मला भारी कौतुक वाटतें. ते उत्साहाहर्ह आहेत. नवीन लेखकवर्ग मोठा प्रतिभासंपन्न असा निर्माण होत आहे असें मला दिसतें आणि म्हणून त्याच्यावर माझी फार आशा आहे. केळी तोडाव्या व त्यांतून नवे कोंब फुटावे तशी मराठी साहित्याची वाढ चोहों अंगांनीं होत असल्याचें मी पहात आहे. 'सुगमता' याहि गुणाकडे मी आस्थेनें लक्ष पुरविलें आहे. एक वेळ ज्ञानाची गंभीरता कमी असली तरी चालेल, पण लेख सर्वांना सुगम असलाच पाहिजे असें माझें मत आहे. मी असेंच मानतां कीं, एखादा ग्रंथ स्वतः वाचणें काय आणि त्यांतील आशय सुबोध रीतीनें व्यक्त करणारा लेख लिहिणें काय, वाचकांच्या दृष्टीनें दोन्ही सारखेंच. लेखकाची महत्त्वाकांक्षा अशी असावी कीं, कल्पना सुचली कीं मी ती कागदावर मांडीन, व नंतर तो लेख स्वतः वाचून तेव्हा स्वतःला आनंद होईल, छापल्यावर लोकांना आनंद होईल, आणि त्या आनंदाचें किरण परत मजकडे येतील. असें हें विद्युन्मंडळ (Electric circuit) पूर्ण झालें पाहिजे. त्यासाठीं लोकांना सुगम होईल अशाच रीतीनें लिहिलें पाहिजे..... मला ६० वर्षे आयुष्य लाभलें व केसरीच्या चव्हाट्यावर स्थान मिळालें हीं माझ्या यशाचीं दोन ब्रिजे आहेत. नवीन लेखक मला प्रतिभासंपन्न दिसतात. त्यांना माझे सांगणें एवढेंच कीं, सदभिरुचि, औचित्य व बुद्धिस्वातंत्र्य हे तीन गुण अंगिकारा म्हणजे मराठी भाषेचें वैभव खचित वाढेल. तसेंच महाराष्ट्र विद्यापीठ निघालें म्हणजे तिचा उत्कर्ष आणखी मोठ्या प्रमाणावर होईल."

पुण्यांतील सुमारे दहावीस संस्थांकडून सत्कार समारंभ इतक्या थाटानें यशस्वी झाले कीं, त्यामुळे "समारंभाच्या प्राथमिक चालकांनीं माझ्या व त्यांच्या

शत्रूंचा व निंदकांचा मात करून दाखविण्याची प्रतिज्ञा पार पडली व इर्षा सफळ केली” असें प्रशस्तिपत्र त्यांना प्रामाणिकपणें द्यावें लागलें. पुण्यांतील समारंभांत मिळून माझ्या गळ्यांत इतके हार पडले कीं, मला त्यांची ओझीं उचलतां आलीं नसतीं. पुण्यास व बाहेरगांवीं मिळून जीं मानपत्रें देण्यांत आलीं किंवा अभिनंदनपर पत्रें मजकडे पाठविण्यांत आलीं त्यांचा एक भला मोठा गट्टाच झाला असता. आणि मौल्यवान् वस्त्रांचे, कलाकुसरीच्या पदार्थांचे, विशेषतः चांदीचे अहेर इतके आले कीं, त्यांची किंमत सुमारे दोन अडीच हजार रुपये तरी होईल. आणि ते संभाळण्याकरितां मी सुमारे ऐशी-पंचाऐशी रुपयांचें एक स्वतंत्र कपाट केलें तरी त्यानेंहि भागलें नाहीं.

असो, बाहेरगांवीं झालेल्या सत्कार समारंभांना मी मुळींच कोठेंहि गेलों नाहीं. ते सर्व माझ्यापरोक्ष झाले. पण त्यांतील मुख्य म्हटला म्हणजे मुंबईस ब्लॅन्हेटस्की लॉजमध्ये झालेला. सुमारे सतरा अठरा संस्थांनीं यांत भाग घेतला होता. सर्व व्यवस्था स्वस्तिक लीगनें ठेवली होती. अध्यक्षस्थानीं सर चुनीलाल मेहता, मुंबई सरकारचें माजी फडणीस मंत्री, यांची निवडणूक करण्यांत आली होती. या सभेंत झालेल्या भाषणांतलेहि कांहीं उतारे द्यावेसे वाटतात.

सर चुनीलाल मेहता—“माझा तात्यासाहेब केळकरांशीं निकट परिचय आलेला नाहीं; परंतु ज्या गृहस्थानें आज कमींत कमी ३६ वर्षें तरी स्वार्थत्याग-पूर्वक राष्ट्रसेवा केली त्याच्या वाढदिवससमारंभांत भाग घेणें हें माझें कर्तव्य आहे असें वाटल्यावरून मी येथें आलों आहे. मी तात्यासाहेबांचे ‘प्रेसर्स अँड प्रिव्हिलेजिस् ऑफ दि पेन’ हें पुस्तक वाचलें आहे. त्यांत तात्यासाहेबांनीं उगीच कल्पनेच्या भराच्या मारलेल्या नाहींत. त्यांची दृष्टि विधायक असून त्यांनीं स्वार्थ-त्यागाची वृत्ति व निष्कलंक चारित्र्य या गुणांवर जोर दिलेला आहे. हे दोनहि गुण त्यांच्या अंगीं वसत आहेत हें विशेष आहे. महाराष्ट्रांतीलच नव्हे तर महाराष्ट्राच्या बाहेरील लोकांचेंहि केळकरांवर प्रेम आहे. त्यांचें कार्य निरनिराळ्या क्षेत्रांत झालेलें आहे. हिंदु समाजांत व राजकीय क्षेत्रांत त्यांची कामगिरी झालेली आहे. असें ब्लीममध्ये त्यांनीं सहा वर्षें काम केलें व त्यांच्या टीकेच्या भडिमाराला तोंड देणें फडणीसांना कठिणच होऊन बसलें असेल. त्यांची निर्भयता, देशभक्ति, विचारशक्ति व बुद्धि या गुणांचा व त्यांच्या अमोल अनुभवाचा देशाला उपयोग होणार आहे.”

नंतर 'इंडियन सोशल रिफॉर्मर' चे संपादक श्री. के. नटराजन् यांनी माझ्या अभिनंदनाचा ठराव मांडला. या ठरावावर बोलतांना ते इंग्रजीत म्हणाले, “पुण्यामध्ये सध्यापेक्षा पूर्वी तीव्र मतभेद होते. परंतु केळकरांचा स्वभावच असा आहे की ते कोणालाहि तोडीत नाहीत. नामदार गोखल्यांनी माझ्याजवळ असे उद्गार काढले होते की केळकर हे पुण्यांतील दोन राजकीय-पक्षांमधील दुवा आहेत. केळकरांसारख्या राष्ट्रीय दृष्टीच्या पुढाऱ्याला दीर्घायुष्य लाभवें व हिंदुसमाजाची व राष्ट्राची त्यांच्या हातून भरीव सेवा व्हावी असें मी इच्छितों.”

मि. बी. जी. हॉर्निमन—“या प्रसंगी भाषण करणें हा मी माझा हक्क समजतो. इतकेंच नव्हे तर केळकरांचा समव्यवसायी वृत्तपत्रकर्ता व त्यांच्या खांद्याला खांदा लावून लढणारा राजकारणी संवगडी या नात्यानें हें माझे कर्तव्यच आहे. वृत्तपत्रकार या नात्यानें केळकरांची योग्यता दांडगी आहे. हिंदुस्थानांतील सर्वांत पहिल्या दर्जाच्या आजच्या वृत्तपत्रकारांत त्यांची गणना केली पाहिजे. कदाचित् ते पहिल्या प्रतीच्या विद्यमान वृत्तपत्रकारांत पहिले आहेत असेंहि म्हणावें लागेल. दोन भाषांतील वृत्तपत्रे एकाच वेळीं चालविणें व तींहि उत्कृष्ट रीतीनें चालवून वाचकांवर आपली छाप पाडणें ही गोष्ट सोपी नाही. संपादकाचा धंदा हा वास्तविक फार धोक्याचा. त्याला शाश्वती मुळींच नाही. स्वास्थ्याचं नांव नको. म्हातारपण मुळीं नसतेंच. मी केळकरांच्यापेक्षां फार तर दोन वर्षांनीं लहान असेन. संपादक या नात्यानें आम्ही म्हातारे होऊं शकत नाहीत. लो. टिळक व श्रीयुत केळकर यांजसारखें मोठे लोक हिंदु समाजांत निपजतात हें हिंदुस्थानचें भाग्य होय.”

श्री मावजी गोविंदजी—“मी गुजराथ, काठेवाड व कच्छ यांच्या वतीनें केळकरांचें अभिनंदन करतो. हिंदूंचा बचाव करणारा, भूतकाळाकडे भक्तीनें पाहणारा, भविष्यकाळाकडे आशेनें नजर देऊन राहणारा, असा महाराष्ट्रांतला माणूस असतो. आणि केळकर तसेच आहेत.”

वॅ. मुकुंदराव जयकर—“श्री. केळकर हे गेलीं छत्तीस वर्षे राजकारणांत आहेत. आज एकसष्टाव्या वर्षीहि त्यांच्यावर देशांत अनुकूल प्रतिकूल टीका केली जाते हेंच त्यांच्या मोठेपणाचें एक मोठें लक्षण आहे.

अलबत्या-गलबत्या मनुष्य प्रिय अगर अप्रिय होऊं शकत नाही. आज मुंबई शहरांतील सतरा-अठरा संस्था हा समारंभ करण्यास एकवटल्या आहेत, यावरून त्यांच्याबद्दल जनतेला आपलेपणा किती वाटतो हे स्पष्ट होत आहे. केळकरांची कामगिरी बहुविध आहे. ते म्हणजे मानवी बुद्धीचा एक सर्वसंग्रहच होत. साहित्याच्या विविध शाखांत त्यांनी संचार केलेला आहे. वृत्तपत्रकार या नात्याने तर त्यांचे स्थान फारच श्रेष्ठ आहे. आज असे महाराष्ट्रांतील गांव नाही की, जेथे केसरी जात नाही. केळकरांच्या लेखणीने लोकांना चटका लावला आहे. राजकीय विषयांवरील लेखांबद्दल विचारावयासच नको. ते राजकीय लेखनाचे व्यासमुनि आहेत. ता. १ ऑगस्ट १९३१ च्या केसरीतील सहासात कॉलमी लेख तर राजकीय विषयांवरील उत्कृष्ट लेखांचा नमुना आहे. तो लेख मी पुनः पुनः चारदा वाचला. केळकरांच्या लेखांतील विवेचनपद्धति तर्कशुद्ध व उच्च प्रतीची आहे. केळकरांनी हिंदुमहासभेची मोठी सेवा केली आहे. कित्येक हिंदु पुढाऱ्यांना हिंदु म्हणवून घेण्यांत कमीपणा वाटतो तसा तो मला अगर केळकरांना वाटत नाही. आम्हांला ज्ञातिनिष्ठ म्हणतात. जो हिंदु असून स्वतःला हिंदु म्हणवतो तो ज्ञातिनिष्ठ अशी विपरीत व्याख्या सध्या रूढ झाली आहे. मुसलमानांनी सवता सुभा स्थापला व कांहीं मागण्या केल्या तरी ते मात्र ज्ञातिनिष्ठ ठरत नाहीत. आम्ही मुसलमानांच्या अराष्ट्रीय मागण्यांना विरोध करतो. असे असतां आम्हांलाच ज्ञातिनिष्ठ म्हणतात. वास्तविक जे ब्रिटिशांच्या मैत्रीमुळे आपला अधिक फायदा होईल असे मानतात तेच खरे ज्ञातिनिष्ठ होत. तुम्ही तेलाचा दिवा घ्या नाहीतर विजेचा दिवा घेऊन शोधा, तुम्हांला केळकरांच्या एका शब्दांतहि असली द्विण-कस ज्ञातिनिष्ठा सांपडणार नाही. केळकरांची राष्ट्रीय वृत्ति खणखणांत आहे. आम्ही असेंल्लीत असतांना देशाला विघातक असे कायदे ज्या ज्या वेळी विचारार्थ पुढे आले अगर पास झाले त्या वेळी रात्रीच्या रात्री केळकरांनी झोपेविना काढल्याचे मला माहीत आहे ! ”

सिंधचे काँग्रेस पुढारी डॉ. चोइयराम गिडवानी—“टिळकांचे सहकारी या नात्याने केळकरांनी केलेली कामगिरी संस्मरणीय आहे. आम्हा परप्रांतीयांना केळकरांचे नांव आठवले की टिळकांची मूर्त डोळ्यापुढे उभी राहते.”

डॉ. सावरकर—“टीकाकारांनी वायफळ टीका न करतां टिळकांनी त्यांच्यावर सोपाविलेले कोणते कार्य केळकरांनी केले नाही हे दाखवावे.”



प्रो. पां. वा. काणे—“मी केसरीचा सतत चाळीस वर्षे वाचक आहे. केसरीच्या वाचकांतफें मला श्री. केळकरांना असें सांगावयाचें आहे कीं, त्यांनीं केलेली केसरीची सेवा महाराष्ट्राजवळ रुजू आहे. मग 'का पुरुष' कांहींहि म्हणोत.”

श्री. पी. बालु—“.....श्री. केळकरांनीं केसरीपत्रातून अस्पृशोद्धाराच्या चळवळीला उचलून धरलें आहे, व वेळोवेळीं सक्रिय सहानुभूतिहि दाखविली आहे. श्री. केळकर हे राजकीय क्षेत्रांतील खेळाडू आहेत. खेळाडूला जे गुण लागतात ते गुण त्यांच्या अंगी आहेत. मनुष्याची सेवा हाच खरा धर्म होय; व ही सेवा केळकरांनीं अवरित चालविली आहे.”

स्त्रियांच्यातर्फें सौ. सरस्वतीबाई कावनईकर यांनीं भाषण केलें.

असो.असा बंधुधा मोठा गांव नव्हता कीं जेथें माझ्या वाढदिवसानिमित्त जाहीर सभा झाली नाहीं. आणि असें एकहि मराठी वर्तमानपत्र किंवा मासिक नव्हतें कीं ज्यानें आपला विशेषांक मजकरीतां काढला नाहीं किंवा माझे चित्र व चरित्र दिलें नाहीं, किंवा मजवर अभिनंदनपर लेख, लहान मोठा लिहिला नाहीं. ( फार काय 'विविधवृत्त' पत्रानेंहि माझ्या अभिनंदनपर गुणग्राहक असा दहावीस ओळीचा लेख लिहून आपली जागा खर्ची घातली व तो अंक माझ्या निदेशिवाय दवडला ! आणि अच्युतराव कोल्हटकर जिवंत असते तर त्यांनीं आपल्या बहुरूपी वर्तमानपत्रां-पैकीं एखाद्यांत मजविषयीं एखादा मोठा लेख स्तुतिपर असा लिहिला असता. )

असा एकहि महाराष्ट्रीय पुढारी उरला नाहीं कीं, ज्याची मुलाखत घेऊन, किंवा ज्याकडे लहान मोठा लेख मागून, एखाद्या वर्तमानपत्रानें त्या गृहस्थाला माझ्या विषयींचें मत प्रगट करण्याची उपकारक संधि दिली नाहीं किंवा भाग पाडलें नाहीं.

असो. येथवर समारंभांची हकीकत देऊन झाली. आतां विवेचनपर असें कांहीं थोडे लिहून हें वाढदिवस प्रकरण संपवितों. लोकांनीं केलेल्या माझ्या अभिनंदनाचें प्रकार व मजविषयीं त्यांनीं काढलेले स्तुतिपर उद्गार हे वरती मुक्तहस्तानें माझे मीच उधृत करीत होतों तेव्हां माझी चित्तवृत्ति द्विधा झाली होती. एक मन सांगें, “याला आत्मस्तुतीचें स्वरूप येतें. दुसऱ्याचें निमित्त घेऊन केली किंवा त्याच्या

शब्दांनी केली तरी ती आत्मस्तुतीच नव्हे काय ?” दुसरें मन सांगे “ हा प्रसंगच असा होता कीं त्याचें वर्णन वगळणें म्हणजे फाजील विनयानें आत्मचरित्रांत व्यंग ठेवणें होय. लोकांनीं जें तुझ्यासंबंधीं केलें, तुझ्यासंबंधीं ते जें बोलले, तें खोटें होतें काय ? तें त्यांना तूं किंवा इतर कोणी बळेंच चिकटविलें होतें काय ? नाही. त्यांनीं तसें करण्याला, त्यांनीं तें तसें बोलण्याला, त्यांना कोणी भाग पाडलें होतें काय ? त्यांच्यावर कोणी बळजोरी म्हणजे भिडेची जबरदस्ती केली होती काय ? नाही. जें केलें तें त्यांच्या मनांत करावयाचें नसतें, जें बोलले तें बोलावयाचें नसतें तर तें त्यांना टाळतां आलें असतें कीं नाही ? त्यांच्या बोलण्याकरण्यांतला नैमित्तिक औपचारिकपणा—जो कोणत्याहि सत्कारांत थोडाबहुत असतोच—तो वजा घातला असतां बाकी त्यांनीं केलें, ते बोलले, ते खऱ्या मनाचें नव्हतें काय ? होतें. ज्यांना तुझा द्वेष वाटत होता ते—उदाहरणार्थ कांहीं काँग्रेसवाले व कांहीं बिन काँग्रेसवालेहि—या सत्कार समारंभातून अलग राहिलेच कीं नाही ? होय. अनेक ! पण पुष्कळांना जसा तूं अप्रिय आहेस तसा पुष्कळांना तूं प्रिय आहेस कीं नाही ? होय. मी नाही म्हणेत तर कृतघ्न ठरेन. तुझी निंदा द्वेषबुद्धीनें करणारे आपली हौस रोज फेडून घेत आहेत कीं नाही ? होय. तो अनुभव रोजचा आहे. तुझ्याविषयीं आदरबुद्धि प्रगट करू इच्छिणाऱांना तसा प्रसंग रोज असतो काय ? नाही. मग त्यांनीं आपलें मन प्रगट करण्याचा हा जो जन्मांत एकदां येणारा प्रसंग साधला तो तूं विनयबुद्धीच्या वजनानें दडपून टाकणार काय ? नाही. तें बरोबर नाही. शिवाय तूं वैयक्तिक रीत्या आत्मसमर्थन कसें करणार ? अनायासें लोकांकडून होतें त्यांत आत्मस्तुति कसली ? वरील प्रश्नोत्तरांत या एकंदर प्रकरणावरून निघणाऱ्या शंकांना उत्तर आहे. वाट सोडून मुद्दाम आड वळण घेऊन केलेली आत्मस्तुति वेगळी, आणि प्रसंगोपात्त घडलेली व निंदापरिहारार्थ आत्मसमर्थनार्थ उपयोगांत आणलेली परकृत स्तुति वेगळी. हा फरक कोणीहि करील. माझी निंदा करणें ही एक मध्यंतरीं फैशनच होऊन राहिली होती. इतकी कीं एका पत्रांत एका प्रश्नोत्तरमालिकेंतील ‘केळकर काय खातात ?’ या प्रश्नाला ‘शिव्या खातात’ असें उत्तर दिलें होतें ! याचा अर्थ माझी होत असलेली निंदा मलाच बेसुमार वाटत होती असें नव्हे तर इतरांनाहि तसेंच वाटत असावें. मग प्रश्न असा सुचे कीं ‘एकजात लोकांनीं निंदाच करावी इतका वाईट मी आहे कीं काय ? मजमथ्ये लोकांनीं घ्यावा असा कोणताच गुण नाही कीं काय ?’ पण याचें उत्तर—

आणि तेंहि घसघशीत असें उत्तर—अनपेक्षितपणें या वाढदिवसाच्या निमित्तानें साक्षीदाररूपी अनेक प्रतिष्ठित लोकांकडून परस्पर मिळालें.

१९३२च्या सुमारास असा काळच आला कीं माझ्या शत्रूंना वाटणारे माझे अवगुण आणि माझ्या मित्रांना वाटणारे माझे गुण यांची रास किंवा शींग पुरी भरली. माझ्या काँग्रेस विरोधाची जशी परिसीमा झाली तशीच केसरी विषयक माझ्या कर्तृत्वाचीहि परिसीमा झाली. १९२० पासून बारावर्षे सांचत असलेल्या या परस्पर विरोधी शक्तींची टक्कर केव्हां तरी व्हावयासच पाहिजे होती. आणि परिणामकारक नाट्यप्रसंगाला उचित म्हणून एखाद्या चतुर नाटककारानें प्रसंग निवडून काढावा त्याप्रमाणें, कायदेभंगाच्या दुसऱ्या प्रचंड मोहिमेचा मध्यकाळ आणि माझा एकसत्रावा वाढदिवस यांची अवचित गांठ पडून एक प्रकारचा स्फोट झाला! म्हणून पुण्यांतील माझ्या कांहीं मित्रांनीं आत्मविश्वासानें माझ्या निदकांचें आणि टीकाकारांचें आव्हान स्वीकारून, माझा वाढदिवस समारंभ करण्याचा निश्चय करून, एक प्रकारें घोषणाच केली कीं “चला आतां प्रसंग ठीक आहे. याला उद्देशून, याचा फायदा घेऊन, केळकरांच्या सर्व गुणग्राहक शक्ती अःम्ही! एकवटों, आणि त्यांच्या सर्व निंदाव्यंजक शक्ती तुम्ही एकवटा. आणि पाहूं या कोणाचा आवाज अधिक उंच किंवा अधिक दूरवर ऐकावयाला जातो तो.” आणि प्रत्यहीं माझें समर्थन करण्याच्या, मजकरीतां प्रतिपक्षाला उत्तरें देण्याच्या, भानगडींत न पडणाऱ्या माझ्या स्नेह्यांनीं या एकाच प्रसंगानें सर्व वचपा काढून घेतला.

## ( ६ ) विलायतेच्या दोन सफरी

१९३२ च्या आक्टोबर महिन्यांत मी मद्रासला गेलों. माझे फारा दिवसांचे मित्र व हिंदुपत्राचे संपादक ए. रंगस्वामी अय्यंगार यांनीं त्यांच्या ‘स्वदेशमित्र’ नामक तामीळ पत्राच्या ज्युबिलीकरितां अध्यक्ष म्हणून मुद्दाम मला निमंत्रण केलें होतें. त्याप्रमाणें मी गेलों. माझी उतरण्याची सोय कौंसमॅपॉलिटन क्लबांत केली होती. ज्युबिली समारंभ मोठ्या थाटानें झाला. माझ्या भाषणांत मी जी. सुब्रह्मण्य अय्यर यांचें स्मरण कृतज्ञतापूर्वक केलें. जवळ जवळ एकाच वेळीं मराठी व तामीळ वृत्तपत्रांचा जन्म कसा झाला, तसेंच निरनिराळ्या प्रांतांत एकाच वेळीं राष्ट्रीय भावनेचा उदय कसा झाला, राष्ट्रकार्याच्या दृष्टीनें इंग्रजीपेक्षां देशी भाषांना

महत्त्व सहजच कसें येते, इत्यादि चर्चा केली ती सर्वांना फार आवडली. मद्रासच्या मुक्कामांत ठिकठिकाणी पानसुपाऱ्या, मेजवान्या, गायनाचे जलसे इत्यादि सत्काराचे प्रकार माझ्याकरितां अनेक झाले. बहुतेक सर्व मद्रासी पुढाऱ्यांच्या अधिकाऱ्यांच्या गांठीभेटी झाल्या. आणि मी परत येतांना गांडीत बसवून देतांना रंगस्वामी मला म्हणाले “Kelkar, you have come and conquered” ‘केळकर तुम्ही आला आणि आम्हाला जिंकले.’ मी म्हणालों, ‘मित्रप्रेमानें कोणी स्वतःला जिंकून घेण्याला तयारच झाल्यावर त्याला जिंकणें काय कठिण !’ या मुक्कामांत मद्रासेंतील महाराष्ट्रीय समाजाच्या संमेलनाला मी हजर राहून भाषण केलें. त्यांनीं दसऱ्याचा म्हणजे सोनं लुटण्याचा समारंभ एका बागेत केला होता. तात्पर्य, मद्रासेंतील चार दिवस मोठ्या आनंदांत गेले. पूर्वी राष्ट्रीय सभेकरितां मी मद्रासला जात असं पण असा मोकळेपणा कधी मिळाला नव्हता. मद्रास सोडण्यापूर्वी अड्यारलाहि जाऊन आलों. या वेळीं बेझंटबाई जवळ जवळ निर्वाणपदावर होत्या.

मद्रासेहून परत येतांना मी हैद्राबादेला मुद्दाम गेलों. हेतु असा होता कीं निजामच्या राज्यांत केसरीला बंदी होती ती निघते कां पहावें. हैद्राबादेस वामनराव नाईकांच्याकडे माझा मुक्काम होता. जातांच मी एक अर्ज लिहून तीनहि मुख्य कौंसिलर लोकांच्या गांठी घेतल्या. त्यांत फडणीशी खात्याचे मुख्य मि. टेंच हे अधळपधळ बोलले पण सर्व कारभार—राजकीय स्वरूपाचा—सर अकबर हैदरी यांकडे आहे असे म्हणाले. होम मॅम्बर विशेष कांहीं आश्वासनपर बोलले नाहींत. त्यांनीं माझी स्तुति व सत्कार करून वाटेला लावले. प्रधान मंत्री सर अकबर हैदरी यांनीं मुख्य विषयाला त्रोटक उत्तर दिलें, आणि उस्मानिया युनिव्हर्सिटीकरितां आपण काय काय परिश्रम केले याचा कंटाळवाणा पाढा वाचला. “ऊर्दू हें माध्यम स्वीकारून आपण या विद्यापीठांतून इंग्रजीची जवळ जवळ हकालपट्टी केली, इंग्रजी व युरोपियन भाषेंतील ग्रंथांचीं भाषांतरें ऊर्दूत करण्यासाठीं लाखो रुपये खर्चले” वगैरे सांगितलें. तेव्हां “ऊर्दू ही मुसलमानांची मायभाषा असें म्हणतां येईल, पण ती महाराष्ट्रीय आंध्र कर्नाटक या लोकांची कशी म्हणतां” असें मी सर अकबर यांना विचारलें. तेव्हां ते थोडेसे गोंधळले पण म्हणाले “वः, ऊर्दू ही हिंदुस्थानांत उत्पन्न झालेली भाषा म्हणून सर्व हिंदुस्थानची मातृभाषा ठरतेच !” तेव्हां मी या विधानाला हरकत घेतली. त्यामुळें सर अकबर यांच्या उस्मानिया विद्यापीठाच्या स्तुतिस्तोत्राचा ओघ थांबला आणि भग त्यांनीं दुसरा विषय काढला. उस्मानिया

कॉलेजांत मी अर्थशास्त्र व राजकारण यांचा संबंध या विषयावर व्याख्यात दिल्यावर मला चहापार्टी झाली. तीतहि ऊर्दूचा प्रश्न असाच निघाला.

ज्युबिल्यांच्या या वर्षांत ( १९३२ ) माझ्या संबंधांत घडलेली आणखी एक महत्त्वाची गोष्ट म्हणजे मला गोलमेज परिषदेचें आमंत्रण आलें व तें स्वीकारून मी विलायतेस गेलों ही होय. यापूर्वी १९१९ सालीं मी विलायतेची पहिली फेरी केली होती. पण ‘ अधिकार योगाचा उत्तरार्ध ’ या प्रकरणांत, ( पृष्ठ ४३५-४३७ ) त्या प्रकरणविषयाचा ओघ खंडित न व्हावा म्हणून, मी त्या माझ्या फेरीचा निजव्यक्तिविषयक वृत्तांत अगदीं ओझरता उल्लेखून पुढें गेलों. परंतु आतां विलायतेच्या या १९३२ च्या फेरीचें इतिवृत्त देण्यापूर्वीं १९१९ च्या त्या फेरीचाहि सविस्तर वृत्तांत देणें योग्य व सोईचें होईल. म्हणून तो आधीं देऊन नंतर १९३२ च्या गोलमेज परिषदेच्या सफरीचा वृत्तांत देण्याचें योजिलें आहे. तेरा वर्षांच्या अंतरानें माझ्या विलायतच्या या दोन फेऱ्या झाल्या असल्या तरी वस्तुतः दोहोंचा हेतु आणि कार्य हीं एकाच स्वरूपाची म्हणजे राजकारण विषयक होती. यामुळें हे दोन वृत्तांत सुसूत्र किंवा सांधजोडीचे असेच वाचकाला वाटतील.

**विलायतेची पहिली सफर**—सन १९१८ च्या डिसेंबरांत दिल्ली येथें राष्ट्रीय सभा भरली. या सभेला टिळक हजर नव्हते. ते आधींच विलायतेला निघून गेले होते. त्यासालीं राष्ट्रीय सभेचे अध्यक्ष म्हणून त्यांची निवडणूक झाली होती. परंतु चिरोल केस लंडन कोर्टाच्या बोर्डावर लागली व आगबोटींतील पैसेजहि मोठ्या कष्टानें पण मिळाला. म्हणून ही निवडणूक होणार असे माहीत असतांहि ते तिच्या आधींच निघून गेले. त्यांची निवडणूक झाल्याची तार त्यांना विलायतेच्या मार्गावर पोहोंचली. अर्थात् ‘मी आभारी आहे, पण येऊं शकत नाहीं’ याहून अधिक जबाब त्यांना देतां येणें शक्य नव्हतें. अध्यक्ष निवडल्याचा उपयोग इतकाच झाला कीं, चिरोल केसचा निकाल लागल्यावर आणखी कांहीं दिवस तेथें राहून स्वराज्याच्या चळवळीसंबंधानें जी खटपट करण्याचे टिळकांनीं योजिलें होतें तीं राष्ट्रीय सभेचे अध्यक्ष या नात्यानें त्यांना एरवींहून थोडे अधिक महत्त्व सहजच प्राप्त होणारे होतें. स्वराज्यसंघाचे अध्यक्ष ते होतेच. पण राष्ट्रीय सभेइतकीहि स्वराज्यसंघाला सरकाराकडून अद्यापि सर्वमान्यता नव्हती. किंबहुना राष्ट्रीय

सभेपेक्षां पुढें जाणारी जहाल राजकीय संस्था असे सरकारकडून व विलायतेतील लोकांकडून त्याला मानण्यांत येत होते.

येथें जातां जातां एक गोष्ट सांगावीशी वाटते ती सहज सांगतों. विलायतेस जाणें ही एक अपूर्व व इष्ट गोष्ट खरीच. पण मी होऊन टिळकांकडे विलायतेस जाण्याचें आमंत्रण लावलें नाहीं. आधींच मला प्रवासाचा कंटाळा. आणि दुसऱ्याच्या खर्चानें प्रवास व सफर हें एक त्यांतल्या त्यांत संकोचाचें कारण. न जाणो माझ्या खर्चात माझ्या ऐवजीं दुसरा कोणी अधिक उपयोगी किंवा अधिक आवडता म्हणून टिळकांना न्यावयाचा असल्यास त्यांना, मला नाराज केल्याची, माझी निराशा केल्याची, अडचण वाटूं नये म्हणून इकडून जाणाऱ्या पत्रांत मधुन मधुन मी टिळकांना मुद्दाम सुचवीत असें की, इकडे मीच करावें असें काम मला पुष्कळ आहे, तरी वाटल्यास दुसरा एखादा मदतनीस बोलवा. पण टिळकांना मलाच विलायतेस नेणें आवश्यक वाटत होतें, हें या खाली दिलेल्या तीन पत्रांवरून दिसून येईल.

( ता. ६ मार्च १९१९ ) शिष्टमंडळ इकडे आल्यानें माँटॅग्यूच्या योजनेंत सुधारणा होण्याचा संभव आहे. सोबत टाईम्सचा अंक पाठविला आहे तो पाहा म्हणजे कळेल. याविषयीं नेमस्त लोकांना भीति वाटते ती खरी नाहीं. शिष्टमंडळ येणार तें वजनदार असावें. टाईम्समधील लेख वाचून बेझंटबाईं तुमच्या बाजूला येऊन मिळतील असे वाटते. शिष्टमंडळें चारपांच असावीं. उदाहरणार्थ ( १ ) सर रवीन्द्रनाथ टागोर व महमुदाबादचे राजेसाहेब—अगदीं वरिष्ठ वर्गांत यांचा उपयोग होईल. ( २ ) दास व बॅण्टिस्टा यांना पार्लमेंटरी कमिटीपुढें साक्षी देण्याला घालूं व सुधारणांच्या विलांत उपसूचना मांडण्याला हे उपयोगी पडतील. ( ३ ) स्वतः तुम्ही व इतर कांहीं लोक—हे आले म्हणजे आमचे सेक्रेटरीयट बनेल ( ४ ) बेझंटबाईं—त्यांचा मजूरपक्षाकडे व स्त्रीवर्गांत उपयोग होईल ( ५ ) खापर्डे मदनमोहन म्हणजे कायदेकौन्सिलचे सभासद—हे सरकारी अधिकाऱ्यांशीं बोलण्याचा लोण्याला उपयोगी पडतील. याप्रमाणें माझी योजना आहे. तुम्ही आलेच पाहिजे. करंदीकर परत येईन असे सांगून गेले आहेत. शिष्टमंडळांत तेहि असवेत. बर्न कमिटीचे ठराव सोबत पाठविले आहेत. हेरल्डमध्ये माझ्या भाषणाचा सारांश आला आहे तो पाहा. ( बा. गं. टिळक, लंडन. )

( ता. १३ मार्च १९१९ ) या सोबत आठवड्याचा अहवाल पाठविला आहे. त्यांतील काय छापावें काय छापूं नये हे वाचून नीट ठरवा. चिरोलकेस-मध्य अपील करावें कीं नाही यासंबंधी विचार बाबांच्या पत्रांत लिहिले आहेत. दादासाहेब करंदीकर आज मनोरा बोटीनें तिकडे परत निघाले. ते व बॅटिस्टा यांच्याकडून तुम्हाला इकडची प्रत्यक्ष माहिती मिळेल. शिष्टमंडळाबरोबर तुम्ही आतां होईल तितकें करून लवकर या. मला मदत करण्याला येथें आतां कोणी नाही. ( बा. गं. टिळक, लंडन )

( ता. २७ मार्च १९१९ ) बॅटिस्टा यांनीं भेटून आपली मंडळी व बेझंटबाई यांच्यांतील मतभेद दूर केला असेलच. आपलें होमरूल लीगचें शिष्टमंडळ लहानच पण वजनदार आणि एका जीवाभावाचे असले पाहिजे. जमलें तर तुम्ही व बॅटिस्टा दोघेहि मिळूनच या. येथें तुम्हा दोघांची फार गरज आहे. ( बा. गं. टिळक, लंडन. )

टिळकांच्या अभावीं त्यांच्या पक्षातर्फें राष्ट्रीय सभेंत करण्याचें काम मजकडे आलें. माझें हें प्रतिनिधित्व ओळखून मला देण जागा देण्यांत आल्या. ( १ ) राष्ट्रीय सभेचा जॉइंट-सेक्रेटरी व ( २ ) विलायतेस काँग्रेसतर्फें जाणाऱ्या शिष्टमंडळाचा चिटणीस. हीं दोन्ही कामें मला एकाच वेळीं देण्याची नव्हती. आणि मी विलायतेला जाण्याचे बहुधा निश्चित असल्यानें काँग्रेस सेक्रेटरीची जागा दुसऱ्या कोणास मिळावयाची ती विनाकारण अडवून बसणें असा अर्थ होता. म्हणून मी काँग्रेस सेक्रेटरीची जागा नाकारली, व विलायत शिष्टमंडळाचा चिटणीस ही जागा स्वीकारली. तेथपासून पुढें सर्व हिंदुस्थानभर निरनिराळ्या प्रमुख लोकांशीं मी पत्रव्यवहार करूं लागलों; व राष्ट्रीय सभेच्या शिष्टमंडळावर कोण जाऊं इच्छितो, व कोणी जाणार झाला तर तो केव्हां निघूं शकेल याची माहिती काढूं लागलों.

सुमारें तीन महिने हें काम चालूं होतें. पण हवे तितके लोक नेमके हवे तेव्हां निघण्याला तयार नाहीत असें दिसून आलें. लोक असे पाहिजे होते कीं, विलायतेतून वर्दी येतांच एका आठवड्यांत निघून मुंबईस बोटीवर पाय ठेवितील. पण जो तो म्हणे “ मी येण्याला कबूल आहे. पण केव्हां निघावयाचे याचा निश्चय मी आज करूं शकत नाही. ” आणि त्यांचा असा निश्चय कळणें तर

अत्यवश्य होते. कारण नक्की नावें दिल्याशिवाय आगबोट कंपनी बोटीवर जागा ठराविक तारखेला राखून ठेऊं शकत नव्हती. शिवाय युद्ध नुकतेच संपलें तरी पक्का तह अजून व्हावयाचा होता. यामुळें विलायती आगबोट कंपन्यांचें चालकत्व जवळ जवळ हिंदुस्थान सरकारच्या होमसेक्रेटरीच्या हातीं गेल्यासारखें होतें. त्यानें कृपा केली, शिफारस केली, तर मेल बोटीवर जागा मिळावयाची. पण काँग्रेस ही तेव्हांहि सरकाराला आजच्या सारखीच मनांतून नावडती होती. यामुळें नेमस्त व इतर पक्षांतील लोकांना आगबोटीवर जागा जशा हटकून मिळत तशा राष्ट्रीय सभेच्या लोकांना मिळत नसत. होमसेक्रेटरीला लिहिलें किंवा जाऊन भेटलें तर तो म्हणजे कीं, 'तुमच्या शिष्टमंडळांतील लोकांचीं नावें द्या, म्हणजे मग पाहूं.' आणि वर सांगितल्याप्रमाणें इकडे तर ज्याला विचारावें तो अर्धवट उत्तर देई व नक्की तारीख कळवीना. अशा गोंधळांत कांहीं दिवस गेले. तेव्हां पंडित मदत मोहन मालवीय व मी दोघे मिळून दिल्लीस जाऊन होमसेक्रेटरीला भेटलों. यामुळें पासपोर्ट व पैसेज यांची कांहीं सोय लागली. तथापि एप्रिल १९१९ अखेर वाटेला तेव्हां आगबोटीवर पाय ठेवण्याला विट्ठलभाई पटेल व मी असे दोघेच तयार झालों. आणि विलायतेतून टिळकांकडून निकडीचीं बोलावणीं येऊं लागलीं तेव्हां आम्ही दोघांनीं एप्रिल अखेर निघण्याचें ठराविलें.

त्याप्रमाणें ता. २९ एप्रिल रोजीं मनोरा नामक बोटीवर आम्ही दोघे चढलों. कर्मधर्मसंयोगानें श्रीनिवासशास्त्री व पं. हृदयनाथ कुंझरू हेहि त्याच बोटीनें जात होते व आम्हा चौघांना मिळून एकच खोली देण्यांत आली होती. मला प्रवास हा मनांतून फार वावडा असतो. आणि ही तर खुद्द विलायतच्या सफरीची तयारी. तेव्हां त्याची मला किती जिकीर मनांतून वाटली असेल याची कल्पनाच करावी. पण पूर्वी कोलंबोकडून जाणार होतों तेव्हां जी तयारी केली होती तिच्यातली बरीचशी यावेळीं उपयोगी पडली.

'विलायतेच्या यात्रेची तयारी' या नांवाची एक ओवीबद्ध १४५ ओव्यांची विनोदी कविता पुढें विलायतेतून परत येतांना, रिकामपणाची कामगिरी म्हणून, ता. ७ ते ता. १० नोव्हेंबर १९१९ या चार दिवसांत मी लिहिली, ती १९२२ च्या द्वितीय कविसम्मेलनांत वाचून दाखविली; आणि ती परिशिष्टरूपानें माझ्या विलायतच्या बातमीपत्रांच्या पुस्तकांत छापली आहे. त्या कवितेंत अर्थात्



थोडीशी अतिशयोक्ति आहे. पण तींतील यात्रेची मुख्य भूमिका खरी होती. म्हणूनच ती कविता मला सुचली. आणि सामानहि कदाचित् पूर्वी घेतले त्याचा चौथा हिस्साहिया पुढें कधी मी घेणार नाही. पण प्रवासाला निघालें म्हणजे इतरांप्रमाणें आमचें असेंच होतें. उदाहरणार्थ १९०५ सालीं आम्ही घरची सर्व मंडळी काशीयात्रेला गेलों तेव्हां इतकें सामान घेतलें कीं, जळगांवांत वाटेंत मुकाम पडला तेव्हां त्यांतील निम्मे सामान गुडस् करून पुण्यास परत पाठविल्याचें स्मरतें. आणि पुढें एक प्रत्यय असा आला कीं, विठ्ठलभाई पटेल यांचे सामान बोट निघाल्यावर दहा दिवस पर्यंत कोठें हरवलें किंवा गळाटलें तें सांपडेचना, तेव्हां माझ्यांतील बरेंच सामान त्यांच्या उपयोगी पडलें. याचा सरळ अर्थ हाच कीं, मी तें वाजवीदून जास्ती घेतलें होतें.

मनोरा बोटींत आम्ही फर्स्टक्लासचें तिकीट घेतलें होतें. पण आमच्या वांटणीला बोटच दुसऱ्या दर्जाची आली. तेव्हां तिचा पहिला क्लास कसा काय असेल याची कल्पना करावी. बोटीचें वजन मुळीं चार हजार टन होतें. म्हणजे आज विलायतेस जाणाऱ्या टपालबोटी तिच्या निदान चौपट किंवा पांचपट मोठ्या असतात. खोली अगदीं लहान व तींत चार माणसें आणि चौघांचें सामान. पण दिवस उकाड्याचे यामुळें बराच वेळ उघड्या डेकवरच घालवावा लागे यामुळें खोलींत गर्दी फारशी वाटेनाशीं झाली. सुदैवानें खालचीं दोन बाकें मात्र पटेल व मी यांना मिळाली आणि शास्त्री व कुंझरू यांना वरचीं बाकें मिळालीं. ते थट्टें म्हणत 'आम्ही नेमस्त पण पहा तुम्हा जहालांच्या डोक्यावर चढलों आहों कीं नाहीं'? त्यावर आम्ही उत्तर देत असूं कीं 'वर खाली हा भेद आम्ही मानीतच नाहीं. फक्त इंग्रजीतील म्हणीप्रमाणें मवाळ जहाल झालों तरी We are in the Same Boat इतकेंच मानतो. पण आमच्या खालच्या जागा घ्या व वरच्या द्या असें म्हणाल तर तेवढें मात्र होणार नाहीं!' आम्हां चौघांपैकीं बोट सर्वांत कमी लागली अशी मला व सर्वांत अधिक लागली अशी कुंझरू यांना. त्यामुळें आम्हा सर्वांपेक्षा त्यांना खोलीचा आश्रय अधिक करावा लागे. मी मूळचा बूटपाटलोणवाला नाहीं. निव्वळ शाकाहारी व टेबलावर कांटया चमच्यानें जेवण्याची संवय नाहीं. शिवाय सर्वांत मोठी गोष्ट ही कीं मी अत्यंत संकोची वृत्तीचा. यांमुळें कांहीं नड आली तर बोटीच्या अधिकाऱ्याला ती सांगणार कसा व दुरुस्ती करून घेणार कसा? अशा संशयामुळें मी मनांत चूर असावयाचा. पण तशी नड फारशी आली नाही.

आगबोटीवर वास्तवीकपणें सर्व खाजगी मामला. आणि प्रवास म्हटल्य म्हणजे मनुष्य त्यांत अगदी काटेकोरपद्धतीने वागत नसतो. पण आधी साहेब लोकांच्या अंगांत शिस्त मुरलेली. त्यांना दिवसांतून दोनदां हजामत करण्याची, चार वेळ कपडे बदलण्याची, जेवतांखातांही शिष्टाचार संभाळण्याची संवय झालेली. आणि त्यांतूनही इंग्रजांच्या हातून चूक झाली तर त्याला हंसणार कोण ? आणि मला तर असें वाटें कीं माझी चूक होईल तेव्हां कोणी उघड हंसणार नाही पण मनांतले मनांत मला गांवढळ म्हणून आपापसांत माझी चेष्टा करीत असतील. या भयामुळें बोटीच्या डेकवर हिंडतांना काय किंवा टेबलावर जेवावयास बसतांना काय मी आपला ठराविक एकच पोशाख म्हणजे लांब कोट व पगडी घालून बावळटासारखा कोठेंहि हिंडत व बसत असे ! आणि न जाणों याच गोष्टीची कदाचित् इतर लोक मनांतून चेष्टाहि करीत असतील. पोषाखाप्रमाणेंच मितभाषण हें आपल्या हातचें, म्हणून डेकवर हिंडतांना इतर हिंदी लोकांप्रमाणें मी कोणाच्या ओळखी करीत नसे; किंवा भाषण प्रसंगांत स्वतःला गुंतवून घेत नसे. ईश्वरीच अर टाकून तटस्थ वृत्तीनें समुद्राकडे पहात बसावें किंवा लायब्ररीच्या खोलींत जाऊन तेथें पुस्तक घेऊन पंख्याखालीं बसून बसावें. खरी अडचण जेवणाखाण्याची यावयाची. पण सुदैवानें त्याची व्यवस्था बरी झाली. म्हणजे आम्हां पांचसहा हिंदी गृहस्थांपुरती एका बाजूला मोठ्या टेबलाशेजारींच दोन लहान टेबलें मांडून व्यवस्था करण्यांत आली होती. आम्ही शाकाहारी असें सांगितल्यामुळें तशी सोय झाली. पण आम्हांपैकीं खरे शाकाहारी मी, कुंझरू, व शास्त्री इतकेंच ठरलों. विठ्ठलभाई पटेल पूर्वी दोन वर्षे विलायतेंत राहून बॅरिस्टर होऊन आले होते, तेव्हांच त्यांचा शाकाहार संपला होता. दिवाण व्ही. पी. माधवराव हे मात्र पक्के शाकाहारी असतील अशी समजूत होती. पण पुढें ते हळुहळू वाढपी लोकांना 'सब चीज लाव' असें म्हणून मांसाहारी पदार्थहि मागून घेऊन खाऊं लागले ! मांसाहारी मनुष्य शेजारी बसून जेवतांना पाहून प्रथम थोडी किळस वाटते. पण टेबलावरील जेवणाखाण्याचें सामान अतिशय स्वच्छ असल्यामुळें, आणि ताज्या मांसाहाराला सहसा घाण येत नाही यांमुळें, ती अडचण फारशी वाटली नाही. आणि मी याच आनंदांत गर्क होतों कीं, मुख्य मोठ्या टेबलावर माझें पान धरून ठेवलें असतें तर डावी किंवा उजवी कोणीकडे तरी बोटीच्या रिवाजाप्रमाणें एखादा साहेब किंवा मडम बसावयाची, व त्यांच्याशीं पोकळ शिष्टाचा-

राच्या गोष्टी, हवापाण्याच्या गोष्टी बोलतांना माझा जीव टेकीला यावयाचा, तो प्रसंग टळला. या मांसभक्षकांच्या मेळ्यांत शाकाहारी माणसाचे हाल होत असतील अशी आपली व लोकांची प्रथम कल्पना असते परंतु अनुभवानें ती खोटी ठरली. केवळ शाकाहारी अन्नपदार्थ मागितले तर कांहीं मिळतातच, परंतु फळें मेवा इ० एरवींचेच पदार्थ इतकें पुष्कळ असतात कीं ते पुरून उरतात. पहाटे अंथरुणांत तोंड धुण्याच्या पाण्याबरोबर चहा फिरून बाहेर टेबलावर बसून घेण्याची चहा कॉफी सुमारे एकतासानें, त्या चहाबरोबर बाटोळे पावाचे तुकडे मिळतात. नऊ वाजतां छोटी हजेरी. तीत हवे तितके दूध घातलेली खीर, एखाद दुसरी भाजी, रोटी, फळें इतके पदार्थ असतात. दुपारी १ वाजतांचा फराळ व रात्री ७ वाजतांचें जेवण यांत पदार्थ पुष्कळच असतात. भातहि असतो व एखादें पक्वान्निहि असतें. तात्पर्य शाकाह्याला देखील अधाशीपणानें अजीर्ण होण्याइतकी व्यवस्था असते. यामुळें घराहून जे खाण्याचे पदार्थ मी डब्यांतून भरून घेतले होते ते लंडनला घरीं जाऊन स्वस्थ झाल्यावर प्रथम उघडले. प्रवासाच्या पहिल्या दोनतीन दिवसांतच माझें सगळें बस्तान नीट बसलें. बोटीवरील पिण्याचं पाणी चांगलें असें व लागेल तेव्हां सोडालेंबू जिजर वगैरे मिळत. आणि बर्फहि हवा पित्तका मिळे.

आगबोटीवर युरोपियन लोक सर्व प्रकारचे खेळ खेळून आपला जीव फार रमवितात पण आमच्या हिंदी लोकांपैकीं फार थोड्यांना त्यांच्या करमणुकींत यथायोग्य रीतीनें सामील होता येते. याचें एक कारण त्यांचा समाज स्त्रीपुरुष मिश्रित असाच कोणत्याहि कामांत असतो; आणि आगबोटीवर हिंदी पुरुष पुष्कळ, स्त्रिया फार थोड्या व संकुचित वृत्तीच्या. यामुळें दोन्ही समाज करमणूक करण्याच्या भनोवृत्तींत तुल्यबल नसतात. संभाषणाचा विषय राजकारणाचा असला तर आम्हां हिंदी लोकांतच जहाल व नेमस्त हा भेद जाणवे. मग युरोपियन लोकांशीं या विषयावर आमचें संभाषण कसें व्हावें ! मिळून कितीहि सरमिसळ वागण्याचा आव आणला तरी त्यांचा गट वेगळा आमचा गट वेगळा असेच शेवटीं घडे. ते आमच्याकडे पहात आम्ही त्यांच्याकडे पाहूं. खांद्याला खांदा लावून हिंडतहि होतो; पण भाषणव्यवहार कमी. इतर कांहीं साधन हाताशीं नसलें तर वृद्ध असेहि युरोपियन लगोऱ्या खेळत. आणि त्यांच्या लहान मुली आपल्या आकाराच्या बाहुल्या हातगाडींत घालून त्यांना आजीबाईप्रमाणें उघड्या डेकवर खेळवीत.

ता. १ मे रोजी आम्हां सर्व उतारुंना बोट बुडू लागली तर जीव कसा बचावावा याची कवाईत शिकविण्यांत आली. कापडी कॉर्कचे भोपळे होतेच पण शिवाय तांबड-तोब लहान होडगीं खाली सोडून त्यांत कसें उतरावे हेहि दाखविण्यांत आले. ही कवाईत शिकविण्याचें कारण असें कीं अजूनहि समुद्रांत कोठे कोठे तरते सुरंग फिरत असून आगबोटीना धोका होण्याचा संभव असे. ता. ३ ते ६ मे हे दिवस मोठे कष्टाचे गेले. वारा अगदीं पडला, समुद्र एखाद्या डबक्यासारखा शांत दिसे, पण उष्मा इतका बेसुमार झाला कीं अंगांतून दहा-वीस शेर पाणी गेले असेल. त्यांतून दोन दिवस मला सडकून ताप आला व त्यामुळेहि घाम इतका फुटला कीं पेट्टी-तील बहुतेक सदरे घामानें भिजवून घ्यावें लागले. व धुवावयास परटाकडे थावें लागले. या दोन दिवसांत मी जेवण वर्ज्य केलें आणि दूध व बर्फ येवज्या-वर राहिलों.

जातांना आमच्या बोटीनें एडन बंदर घेतलें नाहीं. तांबड्या समुद्रांतून जातांना किनाऱ्या जवळून कोंकणच्या बोटी जातात तसा देखावा दिसला. मात्र कोंकण किनाऱ्याला झाडी फार आणि अरबस्तान म्हणजे ओसाड अरण्य. ता. ८ मे रोजी जहाजावर एक मुसलमान मुलगा तापांन वारला तेव्हां समुद्रांत प्रेत सोडण्याचा विधी उतारुलोकांसमक्ष यथाविधि करण्यांत आला. सुएझ बंदरांत गेल्याबरोबर सर्वच गोष्टींत फरक पडला. हें बंदर मुंबई बंदरापेक्षां लहान वाटलें. कांही वेळ थांबून आमच्या बोटीनें कालव्यांत प्रवेश केला. त्यांत किनाऱ्यापासून १०१५ हातांचे अंतरानें बोट जात होती यामुळे खाली खोलींत बसून पाहिले तर आगबोट जमिनीवरूनच चालली आहे असा भास होई. कारण पाणीच दिसेना. असा अरुंद कालवा ७५ मैल लांब आहे. दुतर्फा तारायंत्राची डबल लाईन व युद्ध नुकतेंच संपलें असल्यामुळे पूर्वी खणलेले खंदक व काटेरी तारांची जाळी एकसारखी दिसत. त. ११ रोजी पोर्टसम्यद येथें पोहोचलों. येथें बंदर समुद्रांतल्या सारखें नसून मोठ्या खाडीतल्यासारखें आहे. सकाळीं आम्ही होडींतून घक्यावर गेलों व गांव पाहून परत आलों. गांव गलिच्छ. थाट इंग्रजीपेक्षां फ्रेंच पद्धतीचा. येथील हितसंबंधांची गुंतागुंत अशा शब्दांनीं वर्णन करतां येईल कीं अर्थी राज्यसत्ता तुकी सुलतानाची, गादी खेदीवाची, कार-भार इंग्रजांचा, बाजार फ्रेंचांचा, आणि भाषा सर्वांची! रात्री भूमध्य समुद्रांत शिरलों. तेव्हां पुस्तकांतून बाबलेले इतिहास आठवून या किर्तिमान व प्रसिद्ध

समुद्राचा प्रत्यक्ष परिचय घडल्याचा आनंद वाटला. तीन खेडांचीं दारें या समुद्रांत उघडतात. भूमध्य समुद्र लागल्यापासून हवा खूप गार सुटली. सर्व कपडे लोंकरीचे चढवावे लागले. ता. १३।१४ रोजी वारा कमी झाला व हवा आपल्या हिवाळ्याइतकीच थंड वाटली. तारीख १५ रोजी माल्टा बेट डावें घालून पुढें गेलो. नंतर माजाला नांवाची फ्रेंच वसाहत आढळली.

ता. १६ रोजी समुद्रावर बरेंच मोठें वादळ झालें. डेक सगळे भिजून गेलें. टेबलावर बसून जेवण्याची सोय राहिली नाही. सामानाचीहि आदळ आपट झाली. ता. १७ रोजी उत्तर आफ्रिकेच्या किनाऱ्यावरील डोंगर दिसूं लागले. ता. १८ रोजी स्पेनचा किनारा व नेव्हाडा पर्वताची ओळ दिसूं लागली. पर्वत शिखरावर बर्फ पडलें होतें. तें पाहून बांगीभाताच्या ढिगावर बायकांनीं घातलेलें किसलेलें खोबरें अशी उपमा मला सुचली ती इकडे पत्रांत लिहून कळविली. ती माझ्या मित्रांना इतकी आवडली कीं ते मला अजून त्या उपमेची आठवण देतात ! ता. १९ रोजी पहाटे जिब्राल्टरला पोहोचलों. चांदण्यांत किल्ल्याची शोभा फार चांगली दिसली. बंदर बॅकबेहून मोठें वाटलें. बंदराचें तोंड मात फार लहान. बंदरांत जहाजेच जहाजे व शेंकडों बोटी माशासारख्या पाण्यावर वावरत होत्या. गाडी करून सर्व शहर पाहून आलों. शहरला भुइकोटा किल्ल्याच्या पद्धतीची चौफेर तटबंदी आहे. मुख्य किल्ला दिल्लीच्या किल्ल्यासारखा वाटला. शहर डोंगराच्या लवणावर बसलेलें आहे. घरावर घर असे १०।१५ मजले दिसतात. डोंगराच्या वरचा भाग दौलताबादच्या किल्ल्यासारखा वाटला. झाडी अगदीं तुरळक. उंच जागेवर तोफाचे बुरूज बांधलेले आहेत. त्यांच्या चौफेर मान्यांतून जहाज निभावयाचेंच नाही. जिब्राल्टर गांवचा एक भाग स्पॅनिश वस्तीचा आहे. तो पाहून काशीच्या बोळांची व घरांची आठवण झाली. फरसबंदीमुळें धूळ नाही पण एरवीं अस्वच्छतेचा कहर.

परत बंदरावर आलों तेव्हां कांहीं सिंधी व्यापारी भेटले. हे प्रत्येक मोठ्या बंदरांत दुकानें घालून राहतात. आणि अपूवाईच्या जिनसा विकून लाखो रुपये मिळवितात. या व्यापाऱ्यांनीं आमचें स्वागत करून फराळाला घातले व फुलांचे हार घेऊन ते आम्हांला बोटींत पोचवावयाला आले. ता. २१ मे रोजी दिवसभर पोर्तुगालच्या किनाऱ्यानें वाट चालत होतो. अटलांटिक महासागरांत वादळ नसलें तरी बोटी फार हालतात. लाटा इतक्या उंच उडतात कीं, एका कला-

टर्नीत ४५ अंशावरचे तारे दिसतात तों लागलीच दुसऱ्या कलाटणीस पाण्यांतले मासे दिसतात. ता. २२ रोजी व्हेल मासे दिसले. हे मासे प्रचंड असून तोंडांत पाणी घेऊन कारंज्यासारखे उंच उडवितात यावरून त्यांचे स्थान कळते. ता. २३ रोजी इंग्लिश चॅनलमध्ये आम्ही प्रवेश केला त्याबरोबर घर भेटल्यासारखा इंग्रज उतारूंच्या तोंडावर आनंद चमकू लागला. पण इंग्लंड हें आमचें घर नसल्या-मुळे तुलनेनें आमची आगबोट हेंच आम्हांला घर वाटे. पिंजऱ्यांतल्या उंदरा-प्रमाणे तीन आठवड्यांत आमची स्थिति झाली. कंटाळा आला म्हणजे खोलीतून डेकवर जावें; तेथें कंटाळा आला म्हणजे डेकवरून खोलीत यावें. प्रवास संपत आला असें पाहून इंग्रज उतारूंनीं डेकवर रंगभूमी थाटली आणि विजेची रोषनाई करून गाण्याचा मोठा जलसा केला !

सर्वांनीं चिनी पोषाख केले होते. एका उतारूनें खलाशाचें सांगे आणलें व हंशा पिकविला. स्वतः गलबताच्या कॅप्टननें जादूचे प्रयोग करून दाखविले. ता. २४ रोजी धुकें अतिशय दाट पडलें. सावधगिरीचे कर्णे एकसारखे वाजत होते. आगबोट मुंगीच्या पावलांनें चालत होती. इतर आगबोटी दिसत नव्हत्या, पण त्यांचेहि कर्णे ऐकूं येत. ता. १५ रोजी सकाळीं लंडनपासून ५० मैलावर आम्ही कांहीं वेळ नांगर टाकून विश्रांति घेतली. दुपारीं धुकें निवळलें. संध्याकाळीं ५ वाजतां टेम्स नदीच्या आखातांत शिरलों, व ७ वाजतां नदीमुखांत शिरलों. रात्रीं ८॥ वाजतां टिलबरी बंदरांत पोचल्यावर रात्रभर तेथेंच मुकाम केला. येथें पास-पोर्टची तपासणी झाली व सकाळीं १० वाजतां किनाऱ्यावर उतरून स्पेशल ट्रेनमध्ये बसलों आणि ३ वाजतां सेंट पॅक्स स्टेशनवर उतरून टिळकांच्या बिन्हाडी पोचलों. रा. नामजोशी व कोलियार हे आम्हांला नेण्याकरितां आले होते. ता. २६ पासून हिंदी स्नेही मंडळी भेटू लागली व गांवांत हिंडून फिरून पहाण्यास सुरुवात केली.

लंडनला पोचण्यापूर्वी मॉंटिग्यू साहेबांनीं हिंदुस्थानच्या वार्षिक पत्रकावर भाषण केलें होतें. नंतर चार दिवसांनीं साउथबरो, फीबॅच वगैरे कमिठ्यांचे रिपोर्ट प्रसिद्ध झाले. लौकरच त्रिकिटें मिळवून पार्लमेंटचें कामकाज पहावयास गेलों. याहि दिवशीं मॉंटिग्यू साहेबांनीं भाषण केलें. पण तें ऐकण्याला १०।२० प्रतिनिधीहि असतील नसतील, तथापि भरलेल्या नाटकगृहापुढें भाषण करणाऱ्या नटाप्रमाणें ते आवेष्टानें भाषण करित होते. ता. ४ जून रोजी टिळकांबरोबर मी केंब्रिज येथें गेलों.

तेथील ८०।९० विद्यार्थ्यांनी मजलीस बनवली होती. टिळकांचें व्याख्यान झालें. ते म्हणाले 'येथें स्वतंत्रतेच्या हवेंत तुम्ही खूप बोलतां, पण परत हिंदुस्थानांत गेल्यावर स्वार्थत्याग व देशकार्य काय करणार याचा विचार केव्हां करतां कां !' कांहीं हिंदी विद्यार्थ्यांनी वेडेपणाचे प्रश्न केले व स्वतःचें हंसें करून घेतलें. एक तर-तरीत ब्राह्मण मुलगा म्हणाला कीं, 'मी सिव्हिल सर्व्हिस परीक्षेला बसणार, पासहि होणार; पण नोकरी मात्र करणार नाहीं हें तुम्ही पहाल.' पण तें पहाण्यास टिळक जगलें नाहींत. आणि जगतें तर विपरीत दिसलें असतें ! कारण हा मुलगा परीक्षा पास झाला पण नोकरीतहि शिरला. तो प्रथम असिस्टंट कलेक्टर होऊन १९२२ सालीं अहमदाबादेस गांधीचा खटला सुरू असतांना आला. हल्लीं इकडील एका जिल्ह्याचा तो कलेक्टर आहे. त्यानें आपलें वचन पाळलें नाहीं, पण नोकरीत राहून तो होईल तितकें लोकांचें बरें करतो हें खचित.

सुधारणा विलावरील सिलेक्ट कमिटी अजून भरावयाची होती. यामुळें आम्ही इतर उद्योग केले. त्यांतील मुख्य म्हणजे लंडन येथील ब्रिटिश काँग्रेस कमिटी जी नेमस्त लोकांच्या हातीं गेली होती ती काँग्रेसच्या तर्फेची बनवावयाची, व तिचें मुखपत्र 'इंडिया' हें काँग्रेसचें पैसे घेऊन काँग्रेसच्या विरुद्ध लिहितां असें तेंहि स्वाधीन करून घ्यावयाचें. काँग्रेस कमिटीशिवाय आम्हांला मदत करणारी दुसरी मंडळी म्हणजे मजूर पक्षाची. तथापि या पक्षांत बेझंट बाईंचें वर्चस्व होतें, व बाई टिळकांना सर्वस्वीं एकरूपतेनें वागवीत नसत. म्हणून या पक्षाकडून मदत कितपत मिळते याची थोडी शंकाच होती. तथापि कर्नल बेन्सवुड वगैरे जे लोक प्रमुख होते त्यांच्या गांठी आम्ही घेण्याला सुरुवात केली. ब्रिटिश इंडिया काँग्रेस कमिटीशीं वाद कसे घालावे लागले, इंडियापत्र स्वाधीन करून घेण्याला किती त्रास पडला, या गोष्टींची माहिती मी टिळक चरित्र खंडतीन यांत सविस्तर दिली आहे म्हणून ती येथें देण्याचें कारण नाहीं. विलायतेत माझा मुकाम पडला तरी तो प्रवासखातीच समजून तितक्या पुरतीच माहिती येथें देत आहे.

इंडिया पत्र हस्तगत केल्यावर ब्रिटिश इंडिया काँग्रेस कमिटीनें मला त्या पत्राचा सहसंपादक नेमलें व मी परत येईपर्यंत तें काम करित होतो. किंबहुना संपादकीय काम हेंच माझें मुख्य काम होऊन बसल्यामुळें माझा बहुतेक सगळा वेळ त्यांतच जाई. ता. ४ जून रोजी मॉंटिग्यू साहेबांनी पार्लमेंटच्या

इमारतीत सर्व हिंदी पाहुण्यांना मेजवानी दिली. नेमस्तांपुढे राष्ट्रीय सभा एक मजल व काँग्रेसच्या पुढे होमरूल लीग एक मजल अशा क्रमाने राजकीय स्वरूपाच्या मागण्या होत्या. यामुळे त्यांतल्यात्यांत अधिक छाप कोणाची पडते असे जो तो पहात होता. पण त्यांतल्यात्यांत राष्ट्रीय सभेचे प्रतिनिधि पटेल आणि स्वराज्यसंघाचे अध्यक्ष टिळक यांचा सर्वांशी एकविचार असून त्यातल्या एकांना कांही अधिक मागितले तर त्याबद्दल दुसऱ्याला वाईट न वाटतां आनंदच होण्यासारखा होता. नेमस्तांची व बेझंटबाईंची गोष्ट मात्र तशी नव्हती. यामुळे ते दोन पक्ष एकोप्याने व हे दोन पक्ष एकोप्याने अशीं कामे चालत. स्वतः मी स्वराज्य संघाच्या व राष्ट्रीय सभेच्या दोन्ही शिष्टमंडळांचा सभासद होतो, यामुळे इंडिया पत्रांत त्यांतल्यात्यांत अधिक प्रगतिपर असे धोरण संपादक म्हणून मी ठेवले होते. जूनअखेरपर्यंत शिष्टमंडळांचे इतर सभासद हळुहळू विलायतेस येत होते. हे दिवस तिकडील वसंताचे म्हणून काम होईल तितके कमी, आणि हवाखोरी, करमणूक व सहल होईल तितकी अधिक असा विलायतेतील लोकांचा कार्यक्रम असतो. आकाश निरभ्र असून ऊन पडत होते. थर्मामिटर ७० पर्यंत जाई. म्हणजे इकडची ती अर्धवट थंडीच, परंतु तिकडे या हवामानांत उकाडासा वाटे.

जून १० चे सुमारास हिंदी सुधारणा बिलाचे दुसरे वाचन होऊन सिलेक्ट कमिटी नेमली गेली. या प्रसंगी मी पार्लमेंटमध्ये हजर होतो. मॉटेग्यू साहेबांच्या दीड तासांच्या भाषणांतील एक वाक्य मी चांगलेच लक्षांत ठेवले आहे ते असे. “हिंदुस्थानांत काय किंवा इंग्लंडांत काय सिव्हिल सर्व्हिसच्या हातून कोणतीच सुधारणा आपण होऊन आजवर मिळाली नाही व पुढेहि मिळावयाची नाही. त्यांना नोकराप्रमाणे सांगकामे बनवून राबविले म्हणजेच त्यांचा खरा उपयोग होतो. बिनसरकारी लोकांच्या डोक्यांतच राजकीय सुधारणांची गर्भधारणा होते, व तेच लोक सुधारणांचे बाळंतपण करण्यास लायक असतात.” या बिलाचे काम रात्री १२ वाजतां संपले. हा रात्रिचरपणा विलायतेत पाहिला तेव्हां प्रथम आश्चर्य वाटले. पण पुढे असहकारतेच्या काळांत इकडे काँग्रेस व तिची उपमंडळे यांच्या सभा रात्री अपरात्री कशा चालत, व कित्येक वेळां पहाटे दोनतीन वाजतां मतमोजणी होऊन ठरावांचे निकाल लागत हे मी पाहिले तेव्हां मुत्सद्यांच्या रात्रिचरपणाचे कौतुक माझे नाहीसे झाले.

यानंतर सिलेक्ट कमिटीच्या बैठकी सुरू झाल्या. दरम्यान स्टेट सेक्रेटरी



यांनी शिष्टमंडळांना भेटीस बोलाविले. या भेटीत झालेल्या संभाषणाची हकीकत टिळकचरित्रात मी सविस्तर दिली आहे. जूनअखेर उन्हाळा वाढला व एक दिवस पारा ८२ पर्यंत गेला तेव्हा 'लंडन शहर होरपळून निघाले' असे त्यांचे वर्णन वर्तमानपत्रांनी केले. या आठवड्यांत टिळकांच्याबरोबर मी ऑक्सफर्ड येथे गेलो. कांहीं प्रमुख कॉलेजे वगैरे पाहिली. रात्री आठ वाजता तेथील मजलसीपुढे टिळकांचे व्याख्यान झाले. केंब्रिजपेक्षा वादविवाद अधिक जोराचा झाला. इकडच्या मोकळ्या हवेंत हिंदी विद्यार्थी किती जहाल बोलतो हे येथे दिसून आले, व जहालाप्रणी म्हणणाऱ्या टिळकानांचे विद्यार्थ्यांना नेमस्तपणाचा उपदेश करावा लागला ! म्हणून साथ्य आणि साधने यांच्यासंबंधाचे तत्त्वज्ञान टिळकांनी त्यांना सांगितले. ऑक्सफर्ड येथे हिंदी विद्यार्थी फार थोडे असतात. मजलसीचे अध्यक्षस्थान मिस शकुंतला नांवाच्या एका पंजाबी कुमारिकेकडे होतें. अशा ठिकाणी विचारस्वातंत्र्य का असतं व राजकारणाची स्फूर्ति कशी मिळते हे ऑक्सफर्ड येथील इमारती, लेख, चित्रे, पुतळे वगैरे पाहून लक्षांत येतें.

जूनच्या अखेरीस विलायतेत पाऊस पडून किंचित शीतळता आली. एक इंच पाऊस पडला त्याने एक एकरी शंभर टन पाणी मिळाले, आतां पिके वांचली असे शेरे वर्तमानपत्रांतून येऊ लागले. करमणुकी व खेळ वाढले. लेडी लिटन यांनी पार्टी दिली. लंडनाबाहेर ब्रँडले नांवाच्या सुखवस्तु गृहस्थाच्या घरी हिंदी लोकांनी इंग्रजी भाषेतून 'आराकानची राणी' या नांवाच्या नाटकाचा प्रयोग करून दाखविला. उघडया अंगणांत संध्याकाळी हा नाटक-प्रयोग झाला. एका लतामंडपाची ग्रीनरूम केली होती. वेलींच्या ताटव्यांकडे पडद्यांचे काम सोंपविले होते. अभिनय बेताचा पण गायन बरे होते. उघडया हवेंतील नाट्य-प्रयोगाचा हा नमुना इकडे उपयोगांत आणण्यासारखा आहे. जुलै महिन्याच्या प्रारंभी जर्मनीशी पक्का तह झाल्याची बातमी येतांच विजयोत्सव सुरू झाला. त्यांचे वर्णन करता येणे शक्य नाही. तथापि थोडे देतो.

दुकाने कचेऱ्या एकदम बंद होऊन लोक रस्त्यावर बाहेर पडले. गाड्या व मोटारी यांची वहातुक गर्दीमुळे बंद झाली. तोफांचे प्रचंड आवाज व त्यांतच फटाक्यांचे बार होऊ लागले. वर आकाशांत विमाने घासीसारखी फिरू लागली. मोठी निशाणे डोक्यावरील टोप्यांपासून इमारतीवरील शिखरांपर्यंत लटकू लागली.

इतर बाजार बंद पडून एकट्या निशाणांची खरेदी-विक्री सुरू झाली. भर रस्त्यावर स्त्री-पुरुष उड्या मारून गाऊं नाचू लागले. खेळ, तमाशे, मद्यपान, भामटेगिरी यांना नुसता ऊत आला. विमानांनी राजवाड्यावर लखलखीत प्रकाश पाडला व त्यांतच हजारो लोकांनी राजदर्शन घेतलें. पुढील चार सहा दिवसांतच तद्वाच्या अटीसंबंधाने वाद सुरू झाला. तसेच मजूरपक्षाने साऊथपोर्ट येथे वार्षिक संमेलनांत आपल्या बंडाचे निशाण उभारलें. या परिषदेला बेझंटबाई गेल्या व तेथे त्यांनी भाषण-हि केलें. आमच्या शिष्टमंडळाचे कांहीं सभासद गेले होते. त्यांचा खाजगी रीतीने संस्कार करण्यांत आला. येथून पुढे शिष्टमंडळाच्या कामाला बरीच गति मिळाली.

शिष्टमंडळाच्या चिटणीसांचे, लेखी टांचणे ममुदे वगैरे करण्याचे, काम चाढलें. हळुहळू सुरेंद्रनाथ बॅनर्जीसुद्धा नेमस्तांचे बहुतेक प्रतिनिधि लंडनला आले. आगाखान, अमीरअल्ली हेहि आले. हिंदुमुसलमान यांच्यामध्ये त्यावेळीं हल्लीं इतका मतभेद नव्हता. तथापि युरोपियन लोकांच्या मदतीने ज्या सभा होत त्यांत नेमस्त पुढाऱ्यांच्या भाषणांचीच योजना असे. टिळकादिकांवर अर्थात् बहिष्कारच होता. सिलेक्ट कमिटीचे काम ता. १६ जुलै रोजी सुरू झालें तिला इंडिया पत्राचा संपादक व रिपोर्टर या नात्याने मी जाऊं लागलो; व दर आठवड्यांत जें काम होई त्याची टांचणे घेऊन इंडियाच्या दर अंकांत त्याची सुसंगत हकीकत देऊं लागलो. पोलाक साहेबांनीं आजवर आशेनें मागें ठेवलेला संपादकत्वाचा लेखी राजीनामा काँग्रेस कमिटीकडे पाठविला. ब्रिटिश इंडिया काँग्रेस कमिटीची पुनर्घटना झाली. सिलेक्ट कमिटीचे काम सोमवार मंगळवार व बुधवार तीन दिवस चाले. क्वचित् चौथ्या दिवशीं. कमिटीची जागा लहान. प्रेक्षकांना दोन-तीन बाकेंच होती. त्यावर आमच्याबरोबर हिंदुस्थानांतिल जुनें प्रांतिक एक्झिक्यूटिव्ह कौन्सिलर उपगव्हर्नर वगैरेहि बसत. एकादां तर सर क्लॉड हिल हे जागा मिळेना म्हणून आम्हा वर्तमानपत्रकारांच्या वाकावर किंचित टेकले तर शिपायानेंच त्यांना उठवून लाविले ! सर जॉर्ज क्लार्क हे माझ्या जागेपासून एका याडांच्या अंतरावर कमिटीचे सभासद म्हणून बसत. कमिटींत उलट तपासणी करण्याचे काम मुख्यतः मॉटेग्यू व लॉर्ड सिंह हे करीत.

जुलैच्या शेवटच्या आठवड्यांत डॉ. नायर हे एकदम वारले. त्यांच्याबरोबर टिळकांच्या आजारीपणाची निराधार बातमी स्टेट्समन पत्राच्या लंडनच्या बातमीदारानें हिंदुस्थानांत पाठविली. त्यामुळे इकडे बराच गोंधळ व गडबड झाली. तिचें

निराकरण तारा करून आम्हाला ताबडतोब करावे लागलें. सिलेक्ट कमिटीपुढें गोरे काळे, सरकारी बिनसरकारी, तात्विक राजकारणाचा विचार करणारे व अनुभवीक कारभारी, स्वार्थी परार्थी, अशा सर्व प्रकारच्या लोकांच्या साक्षी झाल्या. अर्थात् या सर्वांची प्रश्नोत्तरें प्रत्यक्ष ऐकण्याची मोठी मौज होती. बऱ्याचशा साक्षी एकेके-टया व्यक्तीच्या झाल्या पण कित्येक प्रसंगी साक्षीदारांचे गट करून साक्षी घेण्यांत आल्या. तेव्हां एकाने बोलावे व जवळच्याने त्याला मधून मधून सुचवावे असे चाले. आणि हें सुचविणारा एखादा, तर कांहींच न करतां फक्त जवळ बसणारे चारदोन असत. याचा अर्थ इतकाच कीं या बिनबोलक्या साक्षीदारांनाहि 'आमची साक्ष झाली' असें म्हणतां यावे.

मी काँग्रेस शिष्टमंडळाचा सभासद होतो तरी मंडळातर्फे एकच साक्षीदार सिलेक्ट कमिटीपुढें पाठवावा असें ठरल्यामुळे वल्लभभाई पटेल, शिष्टमंडळाचे सेक्रेटरी, यांचीच योजना झाली. तथापि त्यांच्याद्वारे मांडण्याची कैफियत टिळक, पटेल, हॉर्निमन व स्वतः मी अशा चौघांनीं विचारविनिमय करून लिहून काढली होती. या कैफियतींतील मागण्याइतक्या पुरोगामी, प्रगतिकारक किंवा जहाल मागण्या इतर कोणत्याहि शिष्टमंडळाच्या कैफियतींत नव्हत्या. आणि यामुळे आमचे काँग्रेस शिष्टमंडळ सर्वांत अधिक नावडतें होतें. बेझंटबाई नेमस्तांचा कैवार घेऊन काँग्रेस शिष्टमंडळावर नाराज असत, आणि हें शिष्टमंडळ आपल्या जहाल धोरणाने सर्व कांहीं बिघडवीत आहे असे त्या इकडे आपल्या वर्तमान-पत्रांतून जाहीर करीत. पण नेमस्तादि इतर शिष्टमंडळांतील अनेक लोक विलाय-तेच्या या कामगिरीबरोबर स्वतःचा कांहीं स्वार्थहि साधण्याच्या खटपटींत असत. यामुळे त्या मंडळांबद्दलहि, पण दुसऱ्या एका कारणाकरितां, ब्रिटिश मुत्सद्दी खासगी रीतीने चेष्टा करीत. आणि असा कोणी स्वार्थी साक्षीदार समोर येऊन मोठ्या गोष्टी देशाच्या नांवाने बोलू लागला म्हणजे कांहीं कुत्सित लोक आपआपसांत कुजबुजून बोलत "हं. या राजश्रींना काय पाहिजे आहे ! याला 'मुखलेप' केवढासा मोठा दिला पाहिजे ?" अशा बातम्या खासगी रीतीने ऐकू येत.

होमरूलच्या शिष्टमंडळातर्फे एकट्या टिळकांचीच साक्ष झाली. यासंबंधाने थोडी प्रास्ताविक हकीकत सांगणें जरूर आहे. "स्वराज्यसंघातर्फे साक्षी देण्यास राष्ट्रीय सभेच्या डेप्युटेशनप्रमाणें संघाचेहि सर्व सभासद म्हणजे टिळक, खापर्डे

व केळकर तिघेहि तयार आहेत, तिघांच्याहि साक्षी घेण्यांत याव्या व तिघांच्या नावें कमिटीचे प्रश्न पाठविण्यांत यावे” असें कमिटीच्या चिटणिसांस कळविण्यांत आलें होतें. पण “दर डेप्युटेशनगणिक होतां होईतों एकच साक्षीदार घ्यावयाचा असें कमिटीनें ठरविलें आहे, सत्रच एकाच गृहस्थाचें नांव द्या,” असें उलट लिहून आल्यावरून अर्थात् टिळक हेच संधाचे एक साक्षीदार असें चिटणिसांकडून लिहून गेलें. तेव्हां टिळकांची साक्ष घ्यावयाची की नाही हा प्रश्न कमिटीपुढें अध्यक्षांनीं मांडला. कमिटीतला वादविवाद अर्थात् गुप्त होता; पण अशाहि गुप्त खलवतांचें अनुकरणात्मक ध्वनि भितीतून बाहेर पडत असतात, त्यावरून असें समजलें कीं, टिळकांची साक्षच घेऊं नये असें म्हणणारे बहुमत कमिटीत होते. तथापि तीं कां घेऊं नये या प्रश्नाचें समाधानकारक उत्तर मात्र या बहुमतवाल्यांस मुचेना ! तेव्हां नाइलाज म्हणून टिळकांची साक्ष घेण्याचें ठरून टिळकांकडे प्रश्नांची यादी पाठविण्यांत आली; व त्या प्रश्नांचीं उत्तरे टिळकांनीं लिहून पाठविलीं, त्यांवरून टिळकांना साक्षीस बोलाविलें. रीतीप्रमाणें अध्यक्षांनीं टिळकांना ‘प्रश्नोत्तरांखेरीज तुम्हांला आणखी कांहीं सांगावयाचें असल्यास सांगा,’ असें विचारल्यावरून त्यांनीं सुमारे दहा मुख्य मुद्यांवर मुसंगत, सुव्यवस्थितपणें, अंतर किंवा अधिक-उणा एकहि शब्द न बोलतां, राष्ट्रीय सभेची स्वराज्ययोजना कमिटीस सांगितली. प्रश्नोत्तरांचें टिपण जे त्यांनीं प्रथम पाठविलें होतें त्याला धरून पण त्याची सूत्ररूपानें एकवाक्यता करून टिळकांनीं कमिटीपुढें आपला खुलासा मांडला व तो सर्वास फारच पसंत पडला. यानंतर मधली मुष्टी झाली व फिरून कमिटी भरल्यावर टिळकांची उलटतपासणी पाह्यावयास सांपडेल अशी लोक उत्सुकतेनें वाट पाहत होते. पण कमिटीच्या पोटांतले पाय या वेळीं बाहेर आले. तिनें टिळकांस साक्षीस बोलवावयाचें पण एकहि प्रश्न विचारावयाचा नाही असा आपणांत निश्चय केलेला असल्यामुळे त्यांची साक्ष उलटतपासणीशिवायच संपली. लॉर्ड सिडनहॅमसाहेब तर आधींच उठून गेले होते !

टिळकांना उलटतपासणींत एकहि प्रश्न विचारावयाचा नाही याचा अर्थ त्यांच्यावर कमिटीची इतराजी हाच होय हें उघड होतें. व ही इतराजी कां तर ती टिळकांच्या राजकीय मतांकरितां, किंवा सरकारचा व त्यांचा जो अपूर्व ऋणानुबंध होता त्याकरितां हेंहि उघड होतें. पण ही गोष्ट घेऊन चालले तरी, त्यांना प्रश्न न विचारण्याचा जो पोरकटपणा कमिटीनें केला त्याचें

मात्र पुष्कळांना हंयू आलें. कमिटीचा टिळकांवर राग होता तर तिनें टिळकांना साक्षीसच बोलवावयाचें नव्हतें. तसें करण्यास त्यांना भाग पाडण्यास होमरूल लीगला काय साधन होतें ? हा केवळ खुषीचा सौदा आहे. “टिळकांना नाकारतां त्या अर्थी आम्ही आमच्या वतीनें दुसरा कोणीच साक्षीदार पाठवीत नाहीं ” असें फार तर लीगनें उत्तर दिलें असतें, व जगानें झाली ही गोष्ट बरी अगर वाईट याचा न्याय आपल्या ठिकाणीं केला असता. पण तसें करण्याची कमिटीची छाती झाली नाही. बरें, भलेपणा घेण्याकरितां किंवा सरळ सार्वजनिक बुद्धीनें जर कमिटीनें त्यांना साक्षीला बोलावले तर रीतीप्रमाणें इतर साक्षीदारांसारखे चार प्रश्न विचारावयास काय हरकत होती ! तसें केल्यानें कमिटीस बट्टा लागण्याचा संभव नव्हता. पण साक्षीस तर बोलावले, त्यांना आपलें म्हणणें सर्व मांडूं दिलें, पण उलटसाक्षी-पुरता त्यांच्याशीं अबोला धरला; यांत कमिटीनें कोणतें तत्त्व किंवा कार्य साधलें हें कमिटीसच माहीत ! पण उलट प्रश्न न विचारले तरी होमरूल लीगचें काम झालें. अशा कमिट्या व त्यांपुढील साक्षी यांचा मुख्य उपयोग हाच असतो कीं, ज्याला त्याला आपलें म्हणणें जाहीर रीतीनें मांडतां यावें; आणि टिळक, पटेल व दिवाण माधवराव यांच्या साक्षी वाचल्या म्हणजे इंग्रज राष्ट्राचे पुढारी, मुत्सद्दयांतले मुरब्बी, अधिकाऱ्यांतले अग्रगण्य अशांच्या समोर तोंडावर लोकपक्षाचे खरे खरे विचार स्पष्ट निर्भीड भाषेत मांडण्यांत आले यांत सर्व कार्यभाग आला. ज्यांना अधिकाऱ्यांचे स्नेह जोडण्याला किंवा आपापले खासगी कावे साधण्याला येथें जावयाचें होतें त्यांची गोष्ट अर्थात् निराळी.

पण आपला पक्षपातीपणा लोकांच्या लक्षांत येऊं नये अशा बुद्धीनेंच जणू काय कमिटीनें उलटतपासणी न करण्याचा मान इतर एकादोघांसहि दिला. कारण टिळकानंतर मैसेस् नायडू यांची साक्ष झाली, व त्याच्यानंतर सर फ्रँक स्लाय यांची साक्ष झाली. त्या दोघांनाहि उलट सवाल विचारण्यांत आले नाहींत.

माझी स्वतःची साक्ष सिलेक्ट कमिटीपुढें झाली नाही. परंतु इंडिया पत्र चालविणें हें जोखमीचें काम मजकडे स्वतंत्रपणें तोडून दिलें होतें तें करण्यांत माझा पुष्कळ वेळ जाई. शिवाय वक्तरीपणा हा विलायतेतील लोकांच्या अंगीं इतका मुरला आहे कीं हिंदी पद्धतीत मुरलेल्या मनुष्याला तिकडे कामधामाची टिपणें

अगर इतर तजविजी वेळेवर पार पाडणें मोठें जड जात असलें पाहिजे. पण सुदैवाने मीहि इकडे हिंदुस्थानांतच वक्तृशरिपणाचा गुण बराचसा माझ्या अंगी आणलेला होता. यामुळें तिकडे माझ्या कामांत मला खाली पाहण्याची वेळ आली नाही. छापखान्याला मजकूर द्यावयाच तो अगदी स्वच्छ लिहून काटेकोर असा दिला पाहिजे. उलट छापखानेवालेहि दिलेला मजकूर थेट अस्सल बरहुकुम छापून देण्यास स्वतःला जबाबदार समजतात. अर्थात् मागाहून जर खोडाखोड केली, शुद्धिपत्रें जोडली तर त्याचा खर्च बिलांत घातला जातो. पांच चार ओळींत एखादा शब्द पांचचार अक्षरें इतकें शुद्धीकरण इतकेंच क्षम्य मानलें जातें. मी या बाबतींत इकडे तितकासा दक्ष नव्हतो. पण विलायतेतील चुणूक कळतांच मी तो गुण लवकरच शिकलों.

ब्रिटिश इंडियन कमिटीच्या पैशांतून हें इंडिया पत्र चालविण्याची सर्व व्यवस्था होई. या कमिटींत डॉ. क्लार्क ( चेअरमन ) पांचसात इंग्रज आणि कांहीं लंडन रहिवासी हिंदी सभासद होते. मी हिंदुस्थानाकडे परत येण्याला निघालों तेव्हां या कमिटीने इंडिया पत्राच्या कामाबद्दल माझे आभार मानण्याचा ठराव नमूद केला. मला चहापार्टी दिली. आणि चांदीचें पात्र नजर केलें. डॉ. क्लार्क हे मूळचे लिबरल पक्षाचे, पण प्रगतिप्रिय असल्यामुळें त्यांनी काँग्रेसचें धोरण स्वीकारण्यास फारशी खळखळ केली नाही. माझी सहसंपादिका हेलेना नॉरमॅटनबाई. तिजवर त्यांची फार ममता असे. आणि पुढें डॉ. क्लार्क यांच्या मुलाशी या बाईचें लग्न झालें. हेलेना नॉरमॅटन ही युनिव्हर्सिटीची पदवीधर असून ग्रंथकर्ती होती. राजकारणांत तिचीं मतें राष्ट्रीय वृत्तीचीं असत. कारण तिच्या अंगांत आयरिश रक्त होतें. तथापि मी असें पाहिलें कीं, राष्ट्रीय वृत्तीच्या स्वातंत्र्यप्रिय अशा ब्रिटिश लाकांच्या डोक्यांत हिंदुस्थान पूर्ण स्वतंत्र होण्याची कल्पना शिरतां शिरत नाही व शिरली तरी ती त्यांना आवडत नाही.

अशा रीतीने कमिटीचें काम आक्टोबरच्या शेवटल्या आठवड्यांत संपलें. मध्यंतरी उन्हाळ्याच्या सुटीमुळें पार्लमेंटचें काम बंद होतें. यामुळें शिष्ट-मंडळाच्या लोकांनीं व्याख्यानादिकांचे दारे काढले. खाजगी भेटी घेण्याचें काम काढले. तसेंच खाजगी भोजनं उपहार यांचे उलट सुलट उपचार झाले. कॅक्सटन हॉल, एसेक्स हॉल वगैरे ठिकाणीं व्याख्यानें झालीं. दक्षिण वेल्स, बॉर्नमाउथ साउथॅम्प्टन, एडिंबरो इत्यादि ठिकाणीं खापडें, टिळक, नायडू वगैरे

मंडळी गेली होती. या सर्वांची छाप निरनिराळ्या रीतीने पडली. टिळक मुत्सद्दी म्हणून, बेझंटबाई बकत्या म्हणून, व खापडें हे विनोदी व्याख्याते म्हणून. बेझंटबाई यांनींहि तेलंग, वाडिया, जमनादास द्वारकादास वगैरे मंडळीबरोबर घेऊन व्याख्यानांचा दौरा काढला होता. नंतर मी, हॉर्निमन, आयंगार, मिस नॉरमॅटन ( इंडिया पत्राच्या सहकारी संपादक ) अशी मंडळी फुटून फुटून इंग्लंडच्या पश्चिम भागांत व्याख्यानास गेलों. मिस नॉरमॅटनबाई या आयरिश असून त्यांनीं लंडन युनिव्हर्सिटींत इतिहास या विषयांत ऑनर्स मिळविले होते. त्यांनीं बॅरिस्टरीची परीक्षा विद्याभ्यासाच्या दृष्टीने दिली होती. पण या वेळेपर्यंत बायकांना बकिली करण्याची परवानगी मिळालेली नव्हती. त्यामुळे त्यांनीं हाँस ऑफ लॉर्ड्सकडे परवानगीचा अर्ज करून आपल्या हक्काचे भांडण चालविले होतें, व वजनदार मुत्सद्दी लॉर्ड सेसिल यांनीं त्यांचा पुरस्कार चालविला होता. मी बर्मिगहॅम्, ब्रिस्टल, ब्रायटन, टॉटन, वेस्टन सुपरमेयर इत्यादि ठिकाणीं व्याख्याने दिलीं. हॉर्निमन व रंगस्वामी हे काडीफकडे व्याख्याने द्यावयास गेले होते ते काडीफ येथें आम्हांला येऊन मिळाले व तेथें आम्हा सर्वांचीं भाषणे झालीं. इकडील व्याख्यानांचा सामान्य अनुभव असा— खटपट झाली असतां कोठेंहि सभा होण्यास अडचण पडत नाहीं. श्रोतृसमाज किती मिळेल हे मात्र सांगतां येणें कठिण असते. कारण सभा कोण भरवतो यांवर ते बरेचसे अवलंबून असतें. प्रायः प्रत्येक शहरी इंडिपेन्डन्ट लेबर-पार्टी, अँडल्ट स्कूल, चर्च सोसायटी वगैरे दोन तीन संस्था असतातच, व त्यांपैकी एखाद्या संस्थेच्या विद्यमाने सभा भरूं शकते. शिवाय या संस्थेच्या आठवड्याच्या पंधरवड्याच्या ठराविक सभा असतातच. त्यांतलीच एखादी सभा आपणास मिळाली तर श्रोतृसमाज विशेष भरपूर मिळतो. प्रत्येक शहरी स्थानिक वर्तमानपत्र असतेंच, व जाहिरात आगाऊ झालेली असल्यास त्या पत्राचा रिपोर्टर येऊन थोडा तरी रिपोर्ट देतो. सभेस येणारे लोक शंकडा नव्वद सहानुभूतिपूर्ण असतात, व व्याख्यानानंतर विचारलेल्या प्रश्नांत विरोधापेक्षां जिज्ञासाच अधिक असते. विरोध करणारा एखादा भेटतोहि. परंतु प्रश्न विचारणारापेक्षां उत्तर देणाऱ्याला विषयाचें ज्ञान अधिक असल्यामुळे तो सहसा आपली छाप पाडल्याशिवाय रहात नाहीं.

विलायतेतील चळवळीत नेमस्त, बेझंटबाई, काँग्रेस व होमरूल्लीग असे चार पक्ष काम करीत होते. मुसलमान व अस्पृश्य या नांवांचे स्वतंत्र पक्ष त्यावेळीं नव्हते. बरील चार पक्षांपैकी काँग्रेस व होमरूल्लीग हा पक्ष संयुक्त होता. त्यांत

मतभेद मुळीच नसून दोन्ही पक्षांच्या सूत्रचालकत्वाचें काम टिळकांकडेच होतें. नेमस्त पक्षाची खटपट बाहेर लोकांत विशेष नसून ती मुख्यतः सरकार दरबारीं चाले. बेझंटबाई या उभयान्वयी असून, सहानुभूति नेमस्त पक्षाकडे पण प्रत्यक्ष खटपटींत काँग्रेस व होमरूललीग पक्षाशीहि सहकारिता, असें त्यांचें धोरण असें. कारण त्यांना विलायतेंत जनतेमध्ये जितकी मान्यता होती तितकी सरकार दरबारीं नव्हती. यामुळें नेमस्त व राष्ट्रीयपक्ष यांच्या मिळून सभा विलायतेंत कोठें झाल्या नाहींत तरी बेझंटबाई व टिळक आणि हॉर्निमन सकलातवाला सत्यमूर्ति चमनलाल यासुद्धां एकत्र सभा होऊं शकली. ती सुप्रसिद्ध ऑलबर्ट हॉलमध्ये झाली. तेथें एका टोकाला बेझंटबाई व दुसऱ्या टोकाला चमनलाल अशी खेच असून टिळकांनीं दोन्हीकडे हात देऊन दोरी सावरून धरली होती; व शेवटीं चमनलालसारख्या तडफदार वक्त्याच्या भाषणावरहि आपल्या मुत्सद्देगिरीची छाप पाडून टिळकांनीं ती सभा जिंकली.

अशा रीतीनें विलायतेंतलें काम संपल्यावर टिळक व वामुदेवराव जोशी यांच्याबरोबर मी विलायतेतून परत आलों. येतांना बोट मिळाली ती 'इजिप्त' नांवाची, आणि टेम्स नदीपासून मुंबई बंदरापर्यंत एकदम म्हणजे वाटेंत फ्रान्सकडे न वळणारी अशी मिळाली. यामुळें फ्रान्समध्ये मार्सेल्सला उतरून युरोपखंडाकडे प्रवास करतां आला नाहीं. जातांना पक्का तह झाला नव्हता म्हणून मार्सेल्सला उतरूं शकलों नाहीं. आणि येतांना उतारुंची गर्दी फार; तिकिटें देण्याचें काम आगबोट कंपनीपेक्षां इंडिया ऑफिसच्या अधिकाऱ्यांच्या हातीं. मिळेल ती बोट ताबडतोब न घेतली तर पुढें केव्हां मिळेल याचा नेम नाहीं. टिळक दीड वर्ष विलायतेंत राहून कंटाळलेले, यामुळें कसेंहि करून लौकर परत हिंदुस्थानाला जावें अशी त्यांची इच्छा. आणि मीवेगळा फुटून युरोपखंडाचा प्रवास करून येईन म्हटलें तर मजजवळ त्यावेळीं तितकें स्वतंत्र द्रव्यसाधन नाहीं. यामुळें आपण मार्गे न रहातां टिळकांबरोबरच परत जावें हें उत्तम असें ठरवून मीहि आणखी प्रवासाच्या भानगडींत पडलों नाहीं. टिळक 'विलायतेला' गेले ते खरोखर विलायतेला गेले नव्हते. कामाकरितां गेले होते ! आणि माझीहि स्थिति तीच होती.

टिळक शरीराच्या दृष्टीनें किंचित परावलंबी झालेले असून त्यांना बरोबर मनुष्य घेतल्याशिवाय फिरणें शक्य नव्हतें. माझी स्थिति तशी नव्हती. पण मी विलायतला गेलों तो खरोखर 'विलायत' पहाण्याकरितां गेलों नव्हतां, मग युरोप-खंडाचा प्रवास दूरच. यामुळें मलाहि विलायतेंत देखील हिंडतां फिरतां आले



नाहीं. दर आठवड्याला इंडिया पत्राचा अंक काढावयाचा, केसरीकरितां एक बातमीपत्र लिहावयाचें, अवांतर पत्रव्यवहार व टिळकांची निरोपेगिरी वगैरे काम करावयाचे. यामुळें मला लंडन सोडून बाहेर सबंध अर्धा आठवडाहि रहाणें शक्य नव्हतें. यामुळें लंडनमध्ये राहूनच एखाद्याअर्ध्या दिवसांत जें काय पहातां येईल तें पहावे असा क्रम मी ठेविला होता. त्याप्रमाणे वुइन्डसर, रिचमंड व लंडन टॉवर येथील राजवाडे, सुप्रसिद्ध चित्रसंग्रह, एकदोन जत्रा, मध्यवर्ती लायब्ररी व पदार्थ-संग्रहालय, एक-दोन सभागृहे, एक-दोन नाटकगृहे, दोन तीन नाटक-प्रयोग व कांहीं सार्वजनिक उद्यानें याशिवाय अधिक कांही मला पहावयास सांपडलें नाहीं. आणि ऑक्सफर्ड, केव्रिज, बर्मिंगहॅम, ब्रिस्टल व टॉटन याशिवाय शहरे पहावयास सांपडलीं नाहींत. पांच महिने इंग्लंडमध्ये राहून इतकें थोडे पाहिलें म्हणजे कांहींच पाहिलें नाहीं असा अर्थ सहजच होतो. पण विलायतच्या सफरींत माझा हेतु प्रवासाचा आणि स्थलसौंदर्य पहाण्याचा नसल्यामुळें मला त्याचें वाईट वाटलें नाहीं. माझ्या मनांतच युरोपचा प्रवास व स्थलदर्शन नव्हते या अर्थानेच ते देवांत नव्हते असे वाटले तर म्हणावें ! तथापि नाहीं नाहीं म्हणतां १९३२ सालीं विलायतेच्या सफरीचा दुसरा प्रसंग आलाच.

\*

\*

\*

\*

विलायतेची दुसरी सफर—आतां या दुसऱ्या सफरीची हकीकत थोडक्यांत सांगतां. १९३२ च्या आक्टोबरांत मद्रासेहून पुण्यास परत येतांना चाटेंत निजाम हैद्राबाद शहरीं मी गेल्याची हकीकत मागें सांगितली आहे. येथें प्रथम हें सांगावयाचें कीं अगदीं अभावितरीतीनें हैद्राबादच्या या मुक्कामांतच मला गोलमेज परिषदेचें निमंत्रण मिळालें. त्याचा प्रकार असा—

हैद्राबादेस मला संयुक्त महाराष्ट्रीय मंडळाची पानसुपारी झाली. आणि मी परत पुण्याला निघणार इतक्यांत हैद्राबादच्या रेसिडेंटसाहेबांकडून मला भेटीचें निमंत्रण आलें. त्यांचा हेडक्वार्ट्स् मोटार घेऊन मला हुडकीत आला, व त्यानें रेसिडेंट साहेबाचें निमंत्रणपत्र हातीं दिलें. त्यांत 'जरूर येऊन भेटून जा' असें लिहिलें होतें. मला कांहींच बोध होईना. मी गेल्यावर रेसिडेंट मला स्वतःच्या बसण्याच्या खोलींत घेऊन गेले व पेटीतून एक तार काढून त्यांनीं मला वाचून दाखविली. तींत मजकूर असा होता. "केळकर हे हैद्राबादेस गेल्याचें समजतें तरी तुम्ही त्यांना

भेटीस बोलावून विचारा की, तिसऱ्या राऊंड टेबल कॉन्फरन्सला सभासद म्हणून त्यांना निमंत्रण करण्याचा सरकारचा विचार आहे तरी हें निमंत्रण ते स्वीकारतील किंवा कसे ?” मी अर्थातच बुचकळ्यांत पडलों. मी म्हणालों, “इतक्या तातडीने या प्रश्नाचे उत्तर येथेच देणें कठिण वाटतें. तरी मी पुण्यास गेल्यावर याचें उत्तर कोणास कळवावें तें सांगा म्हणजे त्याला पाठवीन.” रेसिडेंट म्हणाले “तुमची अडचण मी ओळखतां. मात्र कृपा करून तुम्ही थोडा विचार करण्यास वेळ घेतला तरी चालेल, पण मला निश्चित स्वरूपाचें कांहीं उत्तर देऊन गेलां तर बरें होईल. ही तार पुणें मद्रास असं करीत करीत हैद्राबादेस आली आहे. त्यावरून सरकारला उत्तर त्वरित हवे असें दिसतें.” असं म्हणून मला विचार करण्याला वेळ देण्याकरितां दुसरे कागदपत्र काडून ते वाचूं लागले. पांच मिनिटानंतर मी म्हणालों “ठीक आहे. मी निमंत्रण स्वीकारीन असं कळवा.” परत आल्यावर जो तो मोठ्या उत्सुकतेने विचारूं लागला की रेसिडेंटने भेटीला कां बोलावले ? पण भेट केवळ औपचारिक असं सांगून मी कोणामहि मुळीच सुगावा लागूं दिला नाही.

पुण्यास आल्यावरहि यांतले एक अक्षर मी कोणास कळूं दिलें नाहीं. पण सर फ्रे. साईक्स, मुंबईचे गव्हर्नर, यांजकडून गणेश खिडीतून भेटीस बोलावल्याचें निमंत्रण आले, तेव्हां मग राऊंड टेबलच्या निमंत्रणाची गोष्ट मला बाहेर फोडवी लागली. हे मधले चार पांच दिवस एका अर्थानें फुकट गेले. कारण प्रत्यक्ष निमंत्रणाचें पत्र हातीं आल्यापासून आगबोटीत बसण्याला अवघे चार पांच दिवस होते. आणि तयारी तर करावयाची विलायतच्या थंडीच्या दिवसांतल्या प्रवासाची ! पण निमंत्रण हातीं पडण्यापूर्वी तयारी करावयास लागावयाचे नाही, मग त्यांत गैरसोय थांदल झाली तरी चालेल असा निश्चयच केला होता. शेवटीं ठरल्यावेळी मी मुंबईस जाऊन आगबोटीत बसलों. पैसेज पासपोर्ट यांची व्यवस्था सरकारकडून करण्यांत आली. त्या खटपटीचा माझा वेळ वांचला. तसेंच पुण्यांतील गोखले शिंपी यांनीं ठरल्या मुदतींत सर्व कपडे तयार करून दिले. मुंबईस निरोप देण्याकरितां महाराष्ट्रांतील दहा वीस ठिकाणचे मित्र व जिल्हापुढारी आले होते. अणे यांना मुंबईच्या मित्रांकडून निमंत्रण गेलें होतें. पण त्यांना मी राऊंड टेबल कॉन्फरन्सला जाणें पसंत नव्हतें हें माहीत असल्यामुळें मी त्यांना खुलासेवार तार केली व ते न येण्यानें होणार गैरसमज दूर केला. या पूर्वीपासूनच काँग्रेस विषयक

धोरणांत अणे व मी यांच्यामध्ये मतभेद होऊं लागला होता. म्हणून व्यक्तिशः स्नेह असला तरी मतभेदांमुळे “तुम्ही निरोप देण्यास न आला तरी त्यामुळे माझा गैरसमज होणार नाही, इतर अनेकांची माझ्या जाण्याला मान्यता आहे तेवढी मला पुरे आहे” असे मी त्यांना कळविले.

**पुणेकरांचा निरोप**—ता. २६ आक्टोबर रोजी नगराध्यक्ष डॉ. नाथडू यांच्या अध्यक्षतेखाली मला निरोप देण्याचा समारंभ टिळक मंदिरांत झाला. त्याबद्दल वर्तमानपत्रांत हकीकत आली ती अशीः—प्रथम प्रो. पोतदार म्हणाले,

“राजकारणांत रुसवामुसवी फार वेळपर्यंत टिकू शकत नाही. राजकारण हा फक्त कुस्तीचा आखाडा असल्याकारणाने त्या आखाड्यांत उतरून लढत राहणे ही गोष्टच शेवटी कल्याणप्रद होते.” या वाबतीत त्यांनी इतिहासांतील अनेक दाखले देऊन आपल्या म्हणण्याला पुष्टि दिली. व्यक्तिशः आपले मत सांगतांना प्रो. पोतदार म्हणाले “गोलमेज परिषदेला १९३१ साली श्री. केळकर यांना आलेले आमंत्रण त्यांनी नाकारले ही गोष्ट बरी केली नाही. तिसऱ्या गोलमेज परिषदेला त्यांना बोलावणे आले व ते तरी त्यांनी पत्करले हे फार चांगले झाले. आपल्यास या वाबतीत जी महाराष्ट्राची नाडी माहीत आहे तीवरून असे म्हणतां येईल की, श्री. केळकर यांना महाराष्ट्राचा पाठिंबा आहे. गोलमेज परिषदेतून काय निघेल यासंबंधाने कोणालाहि कांहीं शंका असल्या तरी विलायतेस जाऊन तेथील राजकारणी मुत्सद्याबरोबर चार हात करण्यांत पुष्कळ अर्थ आहे. या निरनिराळ्या दृष्टींनी पहातां श्री. केळकर हे तिसऱ्या गोलमेज परिषदेला जात आहेत ही आनंदाची गोष्ट आहे. त्यांचा सारखा चतुरस्त, हजरजबाबी व राजकारणांत मुरलेला असा गृहस्थ विरळा. महाराष्ट्रांत प्रतिनिधीची निवड लोकांनी करण्याची वेळ आली असती, तरी केळकर यांनाच सर्वांनी निवडून दिले असते अशी माझी खात्री आहे.”

“प्रो. पोतदार यांचे वरील आशयाचे भाषण झाल्यावर प्रो. काळे म्हणाले की, “श्री. केळकर हे महाराष्ट्राचे तर प्रतिनिधि आहेतच, पण त्यांना गोलमेज परिषदेमध्ये कामगिरी करावयाची आहे ती हिंदुमहासभा, संस्थानी प्रजाजन, व सर्वसाधारण हिंदी जनता यांच्यातर्फे करावयाची आहे. श्री. केळकर यांना कोणत्याहि विषयाची मांडणी किती सफाईने व कौशल्याने करतां येते हे

असेंल्लीत उत्तम रीतीने द्योत्पत्तीस आले आहे.” श्री. केळकरांच्या अंगांत सर्व विषयांचे आकलन करण्याची शक्ति किती मोठी आहे हे सांगतांना प्रो. काळे यांनी आपल्या तीस वर्षांपूर्वीच्या कांदी आठवणी सांगितल्या. “चलनपद्धति संबंधाने १८९८-९९ साली फौलर कमिटीचा रिपोर्ट प्रसिद्ध झाला त्या वेळी कै. न्या. मू. रानडे म्हणाले होते की, अशा तऱ्हेच्या शास्त्रीय विषयाचा संपूर्ण अभ्यास करून त्यावर ठाम मत देणारे तरुण आपल्यांत उत्पन्न झाले पाहिजेत, व ते नाहीत म्हणून रानड्यांना वाईटाहि वाटले होते. पण त्याच वेळी श्री. केळकर यांनी फौलर कमिटीच्या रिपोर्टाचा पूर्ण अभ्यास करून त्यासंबंधी लिहिलेला एक निबंध सार्वजनिक सभेत वाचला होता. चलनासंबंधीचा हा निबंध पाहून न्या. मू. रानडे यांना आनंद झाला. ‘मराठा’ पत्राची प्रुफे मी पहात असतांना केळकर हे आपली आर्टिकले कशी लिहीत असत हे मला माहीत आहे. ‘मराठ्यांत’ लेख लिहिण्यास त्यांनी आपल्याला कसे उत्तेजन दिले हे सांगून प्रो. काळे यांनी श्री. केळकर यांना त्यांच्या विलायतेतील कामांत यश यावे अशी सदिच्छा प्रकट केली व केळकरांना पुण्यहार घालून त्यांनी आपले भाषण संपविले.

“उत्तरादाखल भाषण करतांना केळकर म्हणाले की, “मी तिसऱ्या गोलमेज परिषदेस जात आहे तो केवळ सध्याच्या आणीबाणीच्या वेळी हिंदुस्थानाकरिता आपल्यास कांहीं तरी भरीव कामगिरी करतां यावी एवढ्याच सदिच्छेने. म. गांधी तुरुंगांत असतांना लोक म्युनिसिपालिटी व लोकलबोर्डे यांची कामे चालवितातच व हीं कामे सरकारी कायद्यानेच चालतात. स्थानिक स्वराज्यसंस्था चालविण्यास जर या लोकांना हरकत वाटत नाही, तर ज्या कायद्याने अखिल हिंदुस्थानचे राज्य-यंत्र वनविले जाणार आहे, तो कायदा व्हावयाच्या प्रसंगी आपण हजर कां राहूं नये व आपल्या म्हणण्याप्रमाणे कायदा करून घेण्याची खटपट कां करूं नये हे मला समजत नाही !

“म. गांधी व सरकार यांच्यामध्य कांहीं तडजोड निघून राष्ट्रीय सभेचे प्रतिनिधि जर या तिसऱ्या गोलमेज परिषदेला हजर राहिले असते तर फार चांगले झाले असते. आज देशांत राष्ट्रीय सभेएवढा वजनदार व कार्यकर्ता असा दुसरा पक्ष नाही हे खरे, पण अलीकडे घडलेल्या अनेक गोष्टी पाहतां म. गांधींची सुटका होऊन ते गोलमेज परिषदेला जातील असा संभव दिसत नाही. ते गेले

असते तर खचित हिंदुस्थानचें कल्याण झालें असतें. परंतु ते जात नाहीत म्हणून सगळें रान इंग्रजी साम्राज्यवादी स्वराज्यद्रोह्यांना मोकळें सोडावें ही गोष्ट मला पटत नाही. ठिकठिकाणीं आपल्या हातून होईल तितका पायबंद त्यांना घालावा असें माझे मत असल्याकारणानें मी या परिषदेचें निमंत्रण स्वीकारलें, व ही गोष्ट मी बरोबर केली असें मला वाटतें. तथापि हेहि लक्षांत ठेवा कीं, येथें तुमच्यासमोर उभें राहून जें मी बोलतो तेंच तेथें पाठीमागेहि बोलें !

“पुष्कळांना असें वाटत आहे कीं, या गोलमेज परिषदेतून कांहींहि निष्पन्न होणार नाही. पण मला त्यांची ही वृत्ति पटत नाही. निराशा ही प्रत्येक बाबतींत पसरलीच आहे. परंतु म्हणून राजकारणाच्या दृष्टीनें आपण मेलेलेच आहों. पण यांतहि आशा ठेविली तरच आपला तरणोपाय आहे. या वेळीं मला एका इंग्रजी स्मशान-भूमीवर लिहिलेलें अर्थपूर्ण वाक्य स्मरतें. या वाक्यांत निराशावाद्यांना जसें उत्तर दिलें आहे तसेंच मी कां जातो याचेंहि गमक त्यांत आहे. तें इंग्रजी वाक्य असें:—“दि डेड डू नॉट फियर डेथ्, बट दे होप फॉर रिसरेक्शन” म्हणजे “मेल्यानंतर मृतांना मृत्यूची भीति वाटत नाही; पण ते आपल्या पुनरुद्भाराची मात्र मोठ्या आशेनें वाट पहात असतात !”

“आपल्या या हिंदुस्थानांत सर्वत्र निराशाच भरली असून यापूर्वीं निमालेल्या देशभक्तांच्या अतृप्त आकांक्षाच सर्वत्र वावरत असलेल्या आपल्या दृष्टीस पडतात. स्वराज्याच्या हक्कांच्या दृष्टीनें हिंदुस्थान हें एक स्मशानच नाही काय ! स्मशानांत श्रीमंताच्या कबरीवर मौल्यवान अशी एकादि छत्री असो किंवा गरिबांच्या मृत देहांवर लहानसा क्रॉस असलेली एखादी काठी असो. पण दोहोंत तत्त्वदृष्ट्या फरक नाही. हिंदुस्थानांत मोठमोठे देशभक्त आपापल्या शक्तीप्रमाणें कार्यें करित असतांना शांत झाले. पण त्यांच्या आकांक्षा तशाच राहिल्या. ज्या दिवशीं आपलें स्वातंत्र्य गेलें त्याच दिवशीं आपण राजकीय दृष्टीनें मृत झालों. दादाभाई नौरोजी, रानडे, गोखले, टिळक यांनीं प्रयत्न करून स्वराज्य मिळविण्याची खटपट केली. तथापि त्यांच्या इच्छा अतृप्तच राहिल्या. हिंदुस्थानच्या या स्मशानभूमीत त्यांच्या अतृप्त वासनावरील कोरलेलीं चिन्हें आजहि स्पष्ट दिसत आहेत. तथापि हें असें असलें तरी आशावाद सोडून उद्योग बंद करणें मला पसंत नाही. मनुष्यानें आशावादी राहून आपला उद्योग

करीत असावे यांतच यश आहे. प्रयत्न केला असता आपल्याला कधीतरी यश येईल हें माझे ब्रीदवाक्य असल्याने या माझ्या प्रयत्नास सर्वांकडून सहानुभूति व आशीर्वाद मिळावा हेंच युक्त असून तसा तो मिळत आहे यांतच मला आनंद वाटतो.”

**मुंबईकरांचा निरोप—**( वर्तमानपत्राचा उतारा )—हा निरोप देण्याला दूर नागपूरपासून मंडळी आली होती. ब्राह्मणसभेत सुमारे अडीचशे परस्थ लोक जमले होते. अध्यक्ष या नात्याने बॅरिस्टर जमनादास भेहेता म्हणाले—

“श्री.तात्यासाहेब केळकर हे तिसऱ्या गोलमेज परिषदेकरिता जात आहेत. गोलमेज परिषदेला जाऊन स्वराज्याचे भरीव हक्क आपणास मिळतील अशी केळकरांची अपेक्षा नाही. परराष्ट्रीय राजकारण व लष्करी खाते यांवर हिंदी राष्ट्रीय सरकारची हुकमत चालल्याशिवाय हिंदुस्थानला खरे स्वराज्याचे हक्क मिळाले असे होणार नाही. व पहिल्या दोन गोलमेज परिषदांचे अहवाल पाहिल्यास ही दोन खाती हिंदी लोकांच्या ताब्यांत देण्यास ग्रेटब्रिटन तयार होईल असे वाटत नाही. श्री. केळकर हे तिसऱ्या गोलमेज परिषदेत हिंदी लोकांच्या आकांक्षा काय आहेत हें स्पष्टपणे मांडतील. श्री. केळकर हे गोलमेज परिषदेला जात आहेत याबद्दल कांहीं लोक बोटें मोडत आहेत. परंतु हे टीकाकार म्युनिसिपालिटीच्या व लोकलबोर्डें यांत मात्र अहमहमिकेने शिरून तेथें कामें करीत आहेत. म्युनिसिपालिटीच्या व लोकलबोर्डें यांमध्ये काम करण्यास जर या लोकांना कांहीं दिवस वाटत नाही, तर या संस्थांपेक्षा अधिक महत्त्वाचे व राष्ट्रीय स्वरूपाचे प्रश्न ज्या परिषदेमुळे येणार आहेत, व ज्या परिषदेला महात्मा गांधींना जाण्याचा मार्ग सुकर व्हावा अशी लोकांची इच्छा आहे, त्या गोलमेज परिषदेला श्री. केळकर हे हजर राहिले तर त्यांत कोठे बिघडते हें मला समजत नाही. श्री. केळकर हे राष्ट्रीय पक्षाचे म्हणणें तेथें स्पष्टपणे मांडतील. गोलमेज परिषदेला जाणें म्हणजे तेथें जे जे ठरेल त्याला मान्यता देण्याप्रमाणें आहे असे म्हणणें हा वस्तुस्थितीचा विपर्यास आहे. ही एकच बेळ अशी आहे की ज्यावेळी सरकारने विनचूक गोष्ट केली. कारण, लोकनियुक्त प्रतिनिधि पाठविण्याचे ठरले असते तरीहि श्री. केळकर यांचीच या भागातर्फे निवडणूक झाली असती !”

“डॉ. मुंजे यांनी थोडक्यांत भाषण करून श्री. केळकर यांना तिसऱ्या गोलमेज परिषदेकरिता सरकारने निमंत्रण केलें याबद्दल आनंद व्यक्त केला व ते

म्हणाले कीं, “आज हिंदु समाजाची बाजू गोलमेज परिषदेपुढे राष्ट्रीय दृष्ट्या समतोल बुद्धीने मांडण्यास जर कोणी लायक गृहस्थ असेल तर ते श्री. केळकर हे होत.” खासदार नारायणराव गुंजाळ यांनी श्री. केळकरांच्या अभिनंदनपर भाषण केल्यावर एरंडोलचे श्री. पु. गो. जोशी यांनी असें सुचविलें कीं, “गेल्या दहा वर्षांतील निवडणुकींचा अनुभव पहातां साक्षरतेचा प्रसार झाल्याविना मतदारांची संख्या वाढविली गेल्यास योग्य उमेदवार निवडून येणें कठिण जाईल, तरी गोलमेज परिषदेच्या निदर्शनास ही गोष्ट तात्यासाहेबांनी आणावी.” यवतमाळचे तपस्वी डॉ. बाबासाहेब परांजपे यांनी श्री. केळकरांनी तिसऱ्या गोलमेज परिषदेचें निमंत्रण स्वीकारलें यावरून महाराष्ट्रांत अजून स्वतंत्र बुद्धि कायम आहे असें सांगून, आपलें समाधान व्यक्त केले, आणि श्री. केळकरांनी विलायतेंत कोणतीं मते मांडावीं याबद्दल ठिकठिकाणच्या मंडळींनी ज्या सूचना केल्या त्याबद्दल त्यांना असा इशारा दिला की, “श्री. केळकरांसारख्या मुरलेल्या राजकारणी पुरुषानें विलायतेंत काय सांगावें याबद्दल त्यांना सूचना करण्याचें कारण नाही.”

“यानंतर वऱ्हाड-मध्यप्रांताचे पूर्वीचे दिवाण बॅ. रामराव देशमुख यांचें विचारपरिप्लुत असे भाषण झालें. ते म्हणाले कीं, “श्री. केळकरांना वऱ्हाडच्या प्रभाबद्दल गोलमेज परिषदेपुढें आमची बाजू मांडण्याबद्दल आम्ही सांगितलेच आहे. भावी फेडरेशनबद्दल मला श्री. केळकरांना नम्रतापूर्वक असे सुचवावयाचे आहे कीं, भावी राज्यघटनेंत शेषाधिकार प्रांताकडे न जातां मध्यवर्ती सरकाराकडेच राहतील याबद्दल त्यांनी जरूर खटपट करावी. फेडरेशनला मान्यता देणें याचा अर्थ आमच्यांत एकराष्ट्रीयत्व नाही अशी कबुली देणें हा आहे. पण शेषाधिकार मध्यवर्ती सरकाराकडे राहिल्यास आज ना उद्या एकराष्ट्रीयत्वाच्या भावनेची जोपासना तरी होण्याची आशा राहिल.” प्रांतांच्या पुनर्रचनेसंबंधानें ते म्हणाले कीं, “सांप्रतची अनैसर्गिक प्रांतरचना मोडून ज्या त्या लोकांचा इतिहास व संस्कृति लक्षांत घेऊन भाषावार प्रांतरचना होणें आवश्यक आहे.” शेवटीं प्रजासत्ताक राज्यपद्धति सुरळीत चालण्याच्या दृष्टीनें प्रांतांनाहि दुहेरी कायदेमंडळें असणें आवश्यक आहे असें मत त्यांनीं प्रदर्शित केलें. उमरावतीचे आमदार बाबासाहेब खापर्डे यांनीं असें सांगितलें कीं, दुहेरी कायदेमंडळें अस्तित्वांत आणल्यानें लोकसत्ताक राजपद्धतीच्या मार्गांत नसत्या अडचणी मात्र उत्पन्न होतील,

तेव्हां प्रांतांत तरी दुहेरी कायदेमंडळें अस्तित्वांत येऊं नयेत. धारवाडचे आमदार जोग यांनीं सुचविलें कीं, श्री. केळकरांनीं आर्थिक स्वायत्तता हिंदुस्थानाला दिली जाण्यावर गोलमेज परिषदेत विशेष जोर द्यावा.

“ठिकाठिकाणच्या पुढाऱ्यांचीं भाषणे झाल्यावर अभ्यक्षांनीं श्री. तात्यासाहेबांना भाषण करण्यास विनंति केली. त्याप्रमाणें श्री. केळकरांनीं भाषण केलें. ते म्हणाले, “आपण दूरदूरच्या ठिकाणांहून येथे येऊन माझ्याशीं विचारविनिमय करून जो प्रेमाचा निरोप देत आहां त्यामुळें मजवरील कार्याची जबाबदारी वाढत आहे. वस्तुतः कार्य आटोपून परत आल्यावर विलायतेंत माझ्या हातून जी कांही अल्पस्वल्प कामगिरी घडेल ती आपणांस पसंत पडून नंतर जर आपण माझा गौरव केला असतां तर बरें झालें असतें. पहिल्या गोलमेज परिषदेला मला व. डॉ. मुंजे यांना निमंत्रण आली. मी निमंत्रण स्वीकारले नाही. परंतु डॉ. मुंजे यांना मुद्दाम पुण्यास बोलावून आप्रहानें निमंत्रण स्वीकारण्यास मी सांगितलें. या वेळीं आलेलें निमंत्रण मी विचार करूनच स्वीकारलें. हिंदु महासभेचा अध्यक्ष असल्यामुळें हिंदु समाजाच्या हिताचें राष्ट्रीय दृष्ट्या संरक्षण करणें हे माझे कर्तव्य होतें. मी गेलीं दहा वर्षे संस्थानी प्रजाजनांच्या चळवळींत लक्ष घालीत आहे; व भावी राज्यघटना ठरत असतांना गोलमेज परिषदेपुढें त्यांची बाजू मांडण्याची जबाबदारी माझ्यावर आहे. दक्षिणी संस्थान प्रजापरिषदेच्या कार्यकर्त्यांनी मला तसे सांगितलेंहि आहे. वन्हाडचा प्रश्न गुंता-गुंतीचा. माझे ऋणानुबंधी खेही वन्हाडांत फार. त्यांचें काम हें माझ्या स्वतःच्या कामापेक्षांहि अधिक महत्त्वाचें असें मी समजतो. याशिवाय एकंदर राष्ट्रीय पक्षाच्या मागण्या काय आहेत हें स्पष्टपणें पुढें मांडलें जाणें आवश्यक आहे.”

“श्री. न. चिं. केळकर हे तिसऱ्या गोलमेज परिषदेला गेले त्या वेळीं त्यांच्या कार्यांत त्यांना यश यावें म्हणून ज्यांनीं संदेश पाठविले त्यांची नांवें पुढें दिली आहेत—

वन्हाड—अकोला : श्री. प. चिं. जोगळेकर, गं. बा. बापट, वा. ल. चिपळुणकर, शि. पा. अभ्यंकर, म. के. सोमण, स. बा. केळकर, गो. कृ. चितळे, अ. स. आठल्ये, बुलढाणा, रा. अ. कानिटकर, बी. एच्. जतकर यवतमाळ, वीर वामनराव जोशी, ना. रा. वामणगांवकर, उमरावती.

नागपूर—डॉ. मुंजे.



पुणे—श्री. द. ग. काळे, शं. रा. दाते, अध्यक्ष हिंदुसभा, ल. र. गोखले, मेंबर, मुंबई कौन्सिल; डॉ. ना. भि. परुळेकर, सं. सकाळ, रा. ब. हणमंतराम रामनाथ, अध्यक्ष व्यापारी संघ पुणे, व्ही. बी. नाईक, अध्यक्ष स्नेहसंवंधक मंडळ, अ. वि. पटवर्धन, राजाराम रामदासी, अध्यक्ष हिंदु स्ट्रुडंट्स लीग, पं. रघुनाथशास्त्री, पी. डी. दीक्षित, अहमद हरून जाफर.

मुंबई— श्री. दा. ग. विजयकर, सं. प्रभु प्रभात, माधवराव गोडबोले.

इतर गांवे—पंत प्रतिनिधि, संस्थानाधिपति औध, रामचंद्र गोविंदराव ऊर्फ तात्यासाहेब भुईंजकर भुईंज, पु. ल. ओंगले, शहापूर, मद्रास, एन्. डी. वरदाचारियर, ना. नटेसन्, श्री. द. वि. कोल्हटकर, जळगांव, बा. वि. शिखरे इस्लामपूर, श्रीमंत सर गंगाधरराव पटवर्धन, अधिपति सं. मिरज, सेक्रेटरी, स्टेट पीपल्स सोसायटी सांगली, आर. बी. खेडकर व ब. गो. कुलकर्णी सांगली, शिवबाळप्पा देशमुख सोलापूर, वा. ना. देशपांडे, सातारा, अ. गो. गानू, कुहंदवाड, रा. ब. काळे, सातारा, र. पां. करंदीकर, सातारा, ग. ल. पागे, मंगळवेढे, द. प. चिंवाळकर, अमळनेर, रा. कृ. पुराणिक, पनवेल, रा. शं. राजवाडे, सोलापूर, वि. कृ. जोशी, सांगली, गा. मो. फणसे, पेण, पां. बो. जोशी हैद्राबाद (दक्षिण), दा. मो. भट, मिरज, डॉ. वैशंपायन, सोलापूर, ए. एस्. भिडे, सेक्रेटरी सहकारी मित्र मंडळ, वाटेगांव, पांडुआण्णा शिराळकर कऱ्हाड, लक्ष्मणराव देशपांडे कऱ्हाड, अध्यक्ष हिंदु-महासभा वाई, गो. कृ. देशपांडे पंढरपूर, डॉ. द. बा. केळकर, धुळे, गोविंदराव त्रिनिवाले, आठवले व राजवाडे सांगली, गोपाळराव देसाई, देवळाली, वामनराव नाईक, हैद्राबाद, खरे शिरपूर, बंडोपंत जोशी, देवगड, उपळेकर कोल्हापूर, हिवरगांवकर अहमदनगर, आठवले वानिवडे, रा. ल. लघाटे, मालगांव ( मिरज ), डॉ. हिंगोराणी, कराची, शास्त्रलु, मद्रास.

पुणे महाराष्ट्र नागपूर वऱ्हाड या तीनहि प्रांतांतील माझ्या पक्षाच्या मंडळींची मला गोलमेज परिषदेचें निमंत्रण स्वीकारण्यास संमति होती. नाही म्हणावयास बापूजी अणे हे काँग्रेसच्या धोरणांत व कार्यक्रमांत विशेष रीतीने गुरफटले गेले असल्यामुळे त्यांना माझें जाणें पसंत नव्हतं. पण बुलढाण्याचे

वकील रा. कानिटकर यांनी वऱ्हाड समितीतर्फे संमतीच नव्हे तर वकीलपत्रहि दिले होते. यामुळे अणे यांची नापसंती केवळ व्यक्तिशःच ठरली.

ही गोष्ट स्पष्ट करण्याकरिता त्यासंबंधी कांहीं पत्रेच देतोः—

( ता. २६।११।३२ ) गोलमेज परिषदेमध्ये वऱ्हाडच्या लोकांतर्फे स्वतंत्र प्रांताची मागणी मांडण्याची कामगिरी तुम्ही पत्करली हें वाचून आनंद झाला. आमचा वऱ्हाड प्रांत हा स्वतंत्र करावा व फेडरेशनमध्ये इतर प्रांतांप्रमाणे स्वतंत्र प्रांत म्हणून त्याची गणना व्हावी अशी आमची इच्छा आहे. या बाबतीत रामराव देशमुख, दादासाहेब खापर्डे इत्यादि लोकांनी तुम्हाला लिहिले असेलच. याबद्दल आम्ही एक मेमोरियल म्हणजे अर्ज तयार केला होता. गतवर्षी मी दुसऱ्या गोलमेज परिषदेला गेलो होतो. त्या वेळी लॉर्ड सैकी यांच्याशी वऱ्हाडसंबंधी माझे बोलणे झाले व त्यांना यासंबंधी मी एक टिपणहि दिले. वऱ्हाडचा प्रश्न चालू गोलमेज परिषदेपुढे निघेल किंवा नाही पहावे. तुमचे पत्र कानिटकरांना रावळपिंडी बोटीवरून आले. त्यांची प्रत त्यांनी मला पाठविली. वऱ्हाडातील मुसलमानांचा विरोध वऱ्हाड प्रांत स्वतंत्र होण्याला नाही. परंतु वऱ्हाड हा निजामाला द्यावा किंवा नाही असा प्रश्न निघाल्यास ते त्या मागणीला विरोध करणार नाहीत. म्हणजे वऱ्हाड निजामाला न दिला तर तो फेडरेशनमध्ये एक स्वतंत्र अवयव व्हावा याला त्यांची ना नाही. तुमच्या पत्रातून सर अकबर हैदरी यांचे व तुमचे बोलणे होऊन मुद्यांचे टिपण झाले तें मी पाहिले, आणि तें असावे तसेच आहे अशी माझी समजूत झाली. निजाम सरकारला दरसाल २५ लक्ष रुपये देणे, त्यांच्या जन्म दिवशी तोफांची सलामी देणे, इत्यादि सन्मानाच्या खुणा निजाम सरकारला हव्या तितक्या द्याव्या. त्याला आमचीहि हरकत नाही. पण ज्या अर्थी वऱ्हाड निजाम सरकारकडे जात नाही तोपर्यंत तो स्वतंत्र प्रांत समजला जावा; इतकेच आमचे आग्रहाचे म्हणणे आहे. ( एस. बी. तांबे, पूर्वीचे एक वेळचे गव्हर्नर, नागपूर. )

( ता. २।१२।३२ ) आमच्या वऱ्हाडच्या प्रश्नाचे काय होते ? तुम्हांस आमची मागणी मांडण्यास केव्हां संधि मिळते याकडे आम्ही लक्ष लावून बसलो आहोत. तुम्ही प्रश्न काढलात की, “ थांबा, फिरून वऱ्हाड निजामालाच देऊन टाकू अशा धमक्या सुरू होतील. किंवा सर अकबर हैदरी आणखी कांहीं तरी

मेखा मारून ठेवतील हेहि संभवनीय आहे. हिंदुस्थान सरकार काय किंवा निजाम काय दोघांनाहि तूर्त वन्हाडचा प्रश्न लोबकळत ठेवावयाचा आहे. पुढें मार्गे पर-स्परांच्या वादांत त्याचा उपयोग करण्याचा त्यांचा डाव आहे. आमचें मात्र पहाणें असें की, वन्हाडचें जें व्हावयाचें तें आतांच होऊन जाऊं या.

“वन्हाडच्या प्रश्न तुम्ही हातीं घेतला असल्यामुळें वन्हाडच्या लोकांची बाजू तुम्ही उत्कृष्ट मांडाल असा आम्हास भरंवसा आहे. आम्ही आज गप्प बसलों तर पुढे निजाम आणि हिंदुस्थान सरकारचे अत्यंत लांच खाऊ पोलिटिकल डिपार्ट-मेंट यांच्या तावडीत आम्ही सांपडूं. दोघेहि डाकूच!” (रामराव देशमुख, अकोला.)

(ता. २१२।३२) तुमचें मार्सेल्सहून १२ नोव्हेंबरचे पत्र आलें तें पोचलें. वन्हाड इंडियन फेडरेशनमध्ये स्वतंत्र विभाग म्हणून सामील होणार, त्याच्या हक्काच्या आड हैद्राबादच्या शिष्टमंडळानें येऊन हरकत काढूं नये अशाविषयीं तुम्ही हैद्राबादकरांचें मन वळवूं शकलांत हें वाचून समाधान वाटलें. आतां नवीन घटनाकायद्यांत वन्हाडाला फेडरेशनमध्ये निजामच्या संमतीखेरीज सामील होता यावें अशी तजवीज तुम्हाला करून घेतां येईलसें वाटतें. ( रामचंद्र अनंत कानिटकर, वकील, बुलढाणा. )

( ता. १२।१।३३ ) बापूजी अणे दिल्लीकडे निघाले आहेत. त्यांना तुमची गांठ घ्यावयाची होती आणि ती तुम्ही दिल्लीस जाण्यापूर्वी पडली तर हवी होती. आज सकाळीं खासगी रीतीनें प्रांतांतील लोकांची सभा झाला त्या सभेला बापूजी हजर होते. तुम्ही गोलमेज परिषदेपुढें वन्हाडसंबंधी भाषण केलें त्याची प्रत मला मिळाली. ती मंडळीपुढें ठेवण्यांत आली व सर्वांनीं तें भाषण पसंत केलें. आम्ही जो अर्ज केला आहे त्याला धरूनच तें आहे हें सांगावयास नकोच. रावळपिंडी बोटीवरून तुम्ही पाठविलेल्या संभाषणाच्या टिपणांत एक वाक्य असें होतें की, “ वन्हाडच्या लष्करी संरक्षणाच्या खर्चाच्या ज्या रकमेला निजाम मान्यता देईल, त्याचा बोजा वन्हाडच्या उत्पन्नावर राहावा.” परंतु अशी गोष्ट काय म्हणून व्हावी ? परंतु सर्वच गोष्टी अजून अनिश्चित आहेत. ( एस्. बी. तांबे, नागपूर. )

( ता. १४।१।३३ ) तुम्ही विलायतेहून परतल्याचें वाचलें. फ्री प्रेस पक्षाच्या प्रतिनिधीला तुम्ही दिलेली मुलाखत वाचली. तीत तुम्ही म्हटलें आहे,—

“वन्हाड हा निजामाला देण्याचा प्रश्नच उपस्थित होत नाही. फक्त वन्हाडवर निजामाचा कांहीं तरी दुरून हक्क पोंचतो, इतकेंच दर्शविण्याची खूण शिल्लक ठेविली म्हणजे झाले. आणि अशीच योजना गोलमेज परिषद ठरविल. ” नागपूर कायदेमंडळाचे वन्हाडचे सर्व सभासद ता. १९ रोजी येथे जमणार आहेत. तरी त्यांच्यापुढे ठेवण्याकरितां कांहीं अंतस्थ बातमी तुम्हाला पाठवितां आली तर पहा. तुम्ही परत येतांच तुमच्यामागे काम पुक्कळच लागणार. तथापि अशी कांहीं माहिती लिहून पाठविण्यास तुम्हाला वेळ झाला तर मी तुमचा आभारी होईन.— ( एस्. बी. तांबे, नागपूर. )

तिसऱ्या गोलमेज परिषदेत मी काय काम केलें याचें इतिवृत्त परत आल्यावर छापून वाटले त्यांत दिलें आहे. त्याची पुनरुक्ति येथें करित नाही. लंडन येथें माझा मुक्काम नोव्हेंबर १२ पासून डिसेंबर पंचवीसपर्यंत होता. हॅन्स केसंट नामक एका प्रतिष्ठित हॉटेलांत राहिलों होतो. रा. ताम्हनकर वी. ए. यांनीं माझ्या सेक्रेटरीचें व व्यवस्थापकाचें काम पत्करलें होतें आणि तें त्यांनीं चांगलें केलें. परिषद व इतर सभा संमेलनें, भेटी परतभेटी, यांचें काम सर्व दिवसभर पुरत असें. परिषदेचें काम फारसें आशाजनक होण्याचा रंग दिसत नव्हता. पूर्वी म. गांधी गोलमेज परिषदेला गेले त्यावेळीं ते इतर पुढाऱ्यांशीं सहकारितेनें चांगले नाहींत, आपल्या लहरी चढेल आणि अहंमन्यस्वभावानें त्यांनीं कार्य नासलें, अशी तक्रार सप्रू जयकर इत्यादि करित. गांधीजींच्या या धोरणानें गोलमेज परिषदेतील प्रतिगामी लोकांना चांगलेंच फावलें असं दिसून येत होतें. आम्ही दहा बारा लोक एक विचारानें वागत होतो. तथापि नाताळच्या मुटीच्या निमित्तानें सरकारानें परिषदेच्या कामांत गडबडगुंडा करून काम आवरतें घेतलें. नाताळचा पहिला दिवस होतांच मी हिंदुस्थानला परत यावयास निघालों. पूर्वी न मिळालेली अशी युरोपचा प्रवास करण्याची संधि सहज चालून आली होती. पण हिवाळ्याचे दिवस अशा प्रवासाला सोईचे नाहींत यामुळें तो बेत रद्दित केला. परदेशांत व्याजारी पडण्यापेक्षां युरोप पहाण्याचा आनंद गमावणें बरें असं मनाशीं ठरविलें.

१९१९ व १९३२ या दोन सालीं मला विलायतेंत रहावें लागलें त्यांत मला जो अनुभव आला त्यावरून मला विलायतेंत युरोपांत राहणें प्रवास करणें एकंदर मानवण्यासारखें नाहीं असें ठरलें. यामुळेंहि पुन्हा १९३३ सालीं गोलमेज परिषदेचें

निमंत्रण मला आलें तें मी नाकारलें. माझें शाकाहारित्व मला नडलें नाहीं. इतकेंच काय शाकाहार संभाळूनहि मला प्रकृति सुट्ट ठेवतां आली. परंतु तिकडील सर्व काम-काज सकाळीं अकरा वाजतां सुरू होतें. त्यापूर्वी भूक चांगली लागत नाही. आणि भरपूर आहार केल्यावर चांगली सुमारे तासभर तरी विश्रांति हवी अशी इकडे मला संवय झाली आहे ती विश्रांति मिळत नाहीं. यामुळे बारापासून दीडवाजेपर्यंतचें काम कंटाळवाणें होते. झोपेची नड जांभया देऊन भागवावी लागते. समेच्या कामांत भाग घ्यावयाचा ठरले असल्यास त्या ताणामुळे झोपच प्रत्यक्ष येत नाहीं, पण झोप न आल्यानें होणारा शीण टळत नाहीं. मधल्या दीडाच्या सुटीत फराळ केला तर फिरून झोप येण्याची आपत्ति. न खाळ तर रात्रीं आठ वाजेपर्यंत उपवाशी राहावे लागें. परिषदेचें काम पांच वाजतां संपले तर खासगी सभा व चर्चा यांचें काम सुरू होई. दुसरी गोष्ट खासगी मुलाखतीची. टिपण ठरलें तर तें संभाळलें पाहिजे हा मनाला मोठा धाक व ध्यास राहिला. तें साधावयाचें तर त्याचा वेध आधी बराच वेळ लागून इतर काम होत नसें. सर्वांत मोठी अडचण दिवसभर कोट पाटलोणी-सकट सगळें अवजड खोगीर अंगावर घालून बसण्याची. आगगाडी बस-सर्फिस हा नकी साधणें ही देखील अडचण वाटे. मी असावा तितका चपळ नाहीं इतकाच त्याचा अर्थ.

विलायतच्या या दुसऱ्या मुकामांत खासगी कार्य-प्रसंगांचीं निमंत्रणें इतकीं येऊन पडत कीं त्यांतल्या एखाद दुसऱ्यालाच हजर राहतां येई. पण बाकींच्यांना न गेलें तरी 'येतां येत नाहीं याबद्दल वाईट वाटतें' अशीं औपचारिक पत्रोत्तरे रोज पाठवावी लागत. एखाद्या फराळाला जेवणाला गेलें तर तें तब्बल दीडदोन तासांचें कृत्य होई. इकडे केसरीकडे खासगी पत्रें पाठविण्याचा मनाचा तगादा त्यांतच असे. अधिक खर्चण्याला भरपूर द्रव्य-साधन असतें तर लघु-लेखक कारकून शिपाई इत्यादि ठेवून बरेंच काम सुकर करतां आलें असतें. निदान मुख्य कामाशिवाय इतर कोणतेंहि काम मार्गे नाहीं असे असेल तर निभावेल. पण माझी स्थिति सर्वच दृष्टींनीं असमाधानकारक होती. आणखी एक गोष्ट अशी कीं, मला वायफळ औपचारिक गप्पागोष्टी मारण्याचा कंटाळा आहे आणि इंग्रजी पद्धतीनें सफाईदर भाषेनें त्या मारतां येत नाहींत. कोठेंहि जेवणाफराळाला जा, एक मिनिटभर तोंडाला विश्रांति मिळावयाची नाहीं. एकच हवेचा प्रश्न किंवा मुद्दा. तो दिवसांतून दहावेळ निरनिराळ्या तऱ्हांनीं बोलावा लागतो. इंग्रजाला आपल्या हवेची कोणी निंदा केलेली आवडत नाहीं आणि तिला

चांगली म्हणण्याचा योग क्वचित्च येतो. शेजारी एखादी बाई बसली असली म्हणजे तिच्या शिष्टपणाच्या, संभावितपणाच्या, दाक्षिण्याच्या भावना संभाळून बोलणें कठिण होऊन बसतें. तात्पर्य, विलायत युरोप हें मानवण्याला माझी शरीर-प्रकृति व मनःप्रकृति दोन्ही पुऱ्या प्रतिकूल असें अनुभवाला आलें. पण आतां पुन्हां तिकडे जाण्याचा प्रसंगहि नाहीं म्हणा !

आतां या दुसऱ्या खेपेच्या सफरीची कांहीं प्रास्ताविक हकीकत सांगावयाची. पण लंडनला गेल्यावर प्रथमच वर्तमानपत्राच्या बातमीदारांनं मला विचारल्या-वरून त्याला मी जी हकीकत सांगितली तीच मुलाखत अनायासे उपलब्ध असल्यानं प्रश्नोत्तररूपानं सांगतोः—

प्रश्न—आपली ही विलायतेस येण्याची दुसरी खेप नव्हे काय ?

उत्तर—होय, दुसरी. पण पहिली खेप संपवून परत गेलो तेव्हां पुनः मी विलायतेस येईन अशी कल्पना मला स्वप्नांतहि आली नाहीं; व मनांतून तशी विशेष इच्छाहि पण नव्हती. मात्र माझे एक गुजराथी स्नेही शेट दीपचंद जव्हेरी यांच्या घरी ( नं. ६० टॉलबट रोड वेस बॉटर येथें ) लो. टिळक, मी, वासुकाका जोशी, खापर्डे वगैरे मंडळी राहत होतो, तेव्हां दीपचंद मला नेहमीं म्हणत असत कीं, “केळकर, तुम्ही पुनः विलायतेस येणार खास असं माझें भविष्य आहे. तर केव्हां येणार तें सांगा ” तेव्हां मी त्यांना म्हणें कीं, “ मी पुनः येणार हें भविष्य जर तुम्ही करतां तर केव्हा येईन याचेंहि भविष्य तुम्हांला कां करता येऊं नये ? मला तर तूर्त संभव दिसत नाहीं. ” सुमारे २-३ वर्षांपूर्वीं अहमदाबादेच्या शेतकरी परिषदेचा अध्यक्ष म्हणून काम संपवून मी मी सुरतेस जव्हेरीशेट यांचा पाहुणा म्हणून गेलों. तेव्हांहि त्यांनीं पूर्वींचीच गोष्ट काढली. तेव्हां मी त्यांना म्हणलों, “तुमच्या भविष्याला आतां मुदतीचा कायदा लागणार ! तेव्हां ती बात सोडून द्या. ” पण कांहीं लोक कायद्यांतील मुदत होऊन गेली तरी इमानानं ऋण फेडतात. त्याप्रमाणे जव्हेरीशेट यांच्या भविष्याचें झालें आहे. कारण पुऱ्या १३ वर्षांनंतर पुनः मी विलायतेला आलों ! आणि मौज ही कीं पूर्वीं एका २९ तारखेला मुंबईस आगबोटींत बसलों व बरोबर त्या म्हणजे २९ तारखेसच या खेपेसहि मुंबईस आगबोटींत बसलों.

प्रश्न—सामानसुमानाची तयारी कशी काय झाली ?

उत्तर—पहिल्या खेपेपेक्षां पुष्कळच त्वरित झाली. पण फकीर बैरागी लोक खरे सुखी. कारण हिंदुस्थानाच्या या टोंकापासून त्या टोंकापर्यंत केवळ खांद्यावर वाहून नेण्याइतक्या सामानाने त्यांचें काम सहा ऋतु व तीन काळ भागते. पण एखाद्या विरागी माणसालाहि स्वतःच्या नसला तरी दुसऱ्याच्या हव्यासाच्या आप्रहापासून उपद्रव होतो. म. गांधी यांना प्रवासाला किती थोडें सामान लागत असेल याची कल्पना कोणीहि करील. पण मला असें समजतें कीं १९३१ सालीं त्यांच्या प्रेमाखातर इतर मंडळींनीं मुंबई बंदरावर बोटीवरील त्यांच्या खोलींत इतकें सामान भरून दिलें कीं, त्याची वाट कशी लावावी यावर तीन दिवस एक कमिशन बसून, सभासदांचा मतभेद होऊन, महात्मा गांधींना निर्णयाचा सर्वाधिकार आपल्या हातीं घेऊन निम्म्याहून अधिक सामान एडनहून मुंबईस परत पाठवावें लागलें !

प्रश्न—आपला प्रवास एकंदरीनें कसा काय झाला ?

उत्तर—एकंदरीन प्रवास फारच सुखकर झाला. फक्त जुन्या प्रवासाची याहि खेपेला बरोबर पुनरावृत्ति व्हावयाची होती म्हणूनच कीं काय नेमकें भूमध्य समुद्रांत प्रवासाच्या शेवटल्या दिवशीं बारा तास वादळ झालें. पण उद्यांपासून समुद्रप्रवास संपला या खुशींत असल्यामुळें त्याचें आम्ही कांहीं मानलें नाहीं. पूर्वीच्या प्रवासांत तेव्हां जर्मनीशां पक्षा तह न झाल्यामुळें आमची बोट मार्सेल्सला लागली नाहीं यामुळें अटलांटिक महासागर व इंग्लिश चॅनल यांमधून आणखी ८-९ दिवस समुद्रप्रवास करावा लागला होता. तो मात्र या खेपेस टळणार ही आनंद वाटण्यासारखीच गोष्ट होती.

प्र.—तर मग आपण फ्रान्सची भूमी येदाच प्रथम पाहिली म्हणावयाची ?

उ.—होय. पण येतांना भूभि पाहिली इतकेंच पाहिलें. कारण मार्सेल्सहून संध्याकाळीं ४। वाजतां आगगाडींत बसलों तों कॅले बंदरावर दुसरें दिवशीं दोन प्रहरीं एकाचें सुमारास येऊन पोंचलों. वाटेत पॅरिस शहर लागलें. खुद्द पॅरिस स्टेशनावर गाडी उभी राहिली. पण पुण्याची पॅसेंजर गाडी भायखळ्यावर थांबते तितका वेळ थांबली. तितक्या अवधीत मी प्लॅटफॉर्मवर उतरून पॅरिस जितकें 'पादाक्रांत' करतां येईल तेवढें केलें. म्हणजे खरा फ्रान्स अजून मला पहावयाचाच आहे. मात्र आदले दिवशीं दोन तास व दुसरें दिवशीं ६ तास आगगाडींतून फ्रान्सचा प्रदेश स. ४५

भरपूर पाहावयास सांपडला. तसेंच रात्री चांदणे होतें यामुळें भिंगाच्या खिडकीं-तून कांहीं वेळ पहात बसलों होतों.

प्र.—हा प्रदेश पाहून आपली काय कल्पना झाली ?

उ.—कल्पना हीच कीं इकडे हिंदुस्थानसारखे मोठे भूभाग कांहींच दिसत नाहीत. डोंगर नद्या भेटल्या तरी हिंदुस्थानाच्या मानानें लहान. पण सपाटी असो, डोंगराळ असो, सगळ्या भागावरून माणसाचा हात फिरला आहे असें स्पष्ट दिसतें. रानवट किंवा इंग्रजीत ज्याला ' वाइल्ड ' असें म्हणतात असें कोठेंच कांहीं दिसलें नाहीं. हिंदुस्थानप्रमाणें मोठें वृक्ष नाहीत. आहेत ते मुरुच्या झाडासारखे म्हणजे वारीक पानांचे असतात. मात्र सरळ उंच असतात. आणि पाहावें तेथें लागवड करून मुद्दाम लावल्यासारखे हारीच्या हारीनें दिसतात. गाई-मेंढ्यांच्या कळपांकरितां राखलेलीं मोठमोठीं कुरणें देखील नव्या दिल्लीतील हरळी-गवताच्या राखीव मैदानाप्रमाणें सपाट दिसतात. बागबगीचे विस्तृत असे कोठेंच नाहीत. थोड्या जागेंत पुष्कळ पीक काढण्याची विद्या सफळ झाल्यामुळें लहान लहान तुकडे करून लागवड करतात तसें दिसतें. बांधडरोच्या कोंकणच्या बांधासारख्या. एक गोष्ट विशेष दिसली कीं फ्रान्समध्ये आगगाड्यांचा फैलाव फार. बहुतेक सर्व वाटभर रेल्वे याडोतूनच जातां कीं काय असें भासत होतें. मधून मधून जंकशने व रेल्वेच्या शाखा बऱ्याच आढळत. उलट सुलट जाणाऱ्या गाड्यांचीहि रहदारी बरीच दिसली. असे दोन तीन मैलहि जात नव्हते कीं जेथें एखादें लहानसें खेडें रेल्वेलागत नव्हतें, व जें पहावें तें दुमदार व नमुनेदार. विजेची रोषनाई नाहीं असें गांव कचितच दिसलें व खेडेगांवांत वीज कशी परवडते याचें आश्चर्य वाटलें. खेडीं सांधणारे रस्ते व रानांतील रस्ते अरुंद पण अत्यंत नीटनेटके व बळणदार. रस्ता अरुंद ठेवण्यांत खर्चाची जी बचत होत असेल ती तो रस्ता दुरुस्त ठेवण्यावर खर्च होत असावी.

प्र.—आगबोटीवरील दिवस सहवासाच्या दृष्टीनें कसे गेले ?

उ.—पूर्वीच्या खेपेपेक्षां यंदा बोट मोठी आणि गर्दी कमी होती. कारण विलायतेला जाण्याचा आतां उलटा मोसम होता. तेव्हां सुलटा होता. यामुळें या खेपेस अगदीं जरूरीच्या कामानिमित्त जाणारी तेवढी मंडळीच बोटीवर होती. सुदैवानें मला सर्वांत वरच्या डेकवर खोली व तीहि सिंगल



म्हणजे एका माणसाची असल्यामुळे मी खालच्या डेकवर कचितच जाई. वरचे माझे डेक मला पुरून उरण्याइतके होते म्हणून हिंडून फिरून वाचून वेळ घालवीत होतो. अपरिचिताशीं आपण होऊन ओळख करून घ्यावी किंवा नसत्या गोष्टी उकरून काढून बोलल्या याचा मला कंटाळा आहे. शिवाय ज्या कामाकरितां निघालों त्यासंबंधीच वाचावयाचें कितीतरी होतें. खालीं येणेंजाणें जेवणापुरते किंवा बरोबरच्या हिंदी प्रतिनिधीशीं बोलण्यापुरते.

प्र.—मग तेथे गोलमेज परिषदेविषयी बरीच चर्चा होत असेल ?

उ.—होत होती. पण याविषयी मनमोकळेपणानें बोलणें होई तें सप्रू, जयकर, मी, व सर कावसजी जहांगीर यांच्यामध्येच होई. इतरांपैकीं सर अकबर हैदरी, डॉ. शफत अहमदखान व वाजायत हुसेन यांच्याशीं संभाषण होई. हैदरी यांच्याशीं मी वऱ्हाडासंबंधानें बोलत असे; कारण वऱ्हाडची मागणी अशी आहे कीं आपला प्रांत हिंदी प्रांतापासून अलग व स्वतंत्र व्हावा, पण निजामाच्या राज्यांत परत जाऊं नये. डॉ. अहमदखान यांच्याशीं हिंदु—मुसलमानांच्या संबंधीं कांहीं भाषण होई, पण अधिकारानें बोलण्याइतके ते जबाबदार नाहींत असें दिसलें. पण इतिहासाचे प्रोफेसर म्हणून त्यांच्याशीं गप्पा मारीत होतो. वाजायत हुसेन हे काश्मिर संस्थानचे प्रतिनिधि व तरुण सिव्हिलियन आहेत. मी पूर्वी विलायतेला गेलों तेव्हां केम्ब्रिज येथें त्यांची गांठ पडली होती. त्यांच्या सांगण्यांत असे आलें की, काश्मिरच्या महाराजांचें मुसलमान प्रजेशीं वागण्याचे धोरण खरोखरीच चांगलें आहे व दंगेधोपे होतात ते फालतू माणसांकडून होतात. शिवाय बाहेर गवगवा ऐकुं येतो इतका मुळांत बखेडा नाही. काश्मिर संस्थान फेडरेशनमध्ये सामील होऊं इच्छितें असेंहि दिसलें.

प्र.—सप्रू, जयकर व आपण या त्रिवर्गीच्या संभाषणांत काय निष्पन्न झालें ?

उ.—सप्रू, जयकर या दोघांनाहि परिषदेच्या फलश्रुतीबद्दल थोडी चिंताच भाटत होती. पण मध्यवर्ती सरकार जबाबदार करण्याचा प्रश्न न निघेल, किंवा निघून त्यास वाटाण्याचा अक्षता लागतील, तर आपण त्यापुढें परिषदेच्या कामांत भाग घेऊं नये असें माझ्याप्रमाणें त्यांचेहि म्हणणें दिसलें. एकंदरीन पुढारी या

नात्यानें सप्रू यांचा रोख बरा दिसला. आपल्यावर इतरापेक्षांही कांहीं विशेष जबाबदारी पडत आहे ही जाणीव त्यांना असलेली दिसली.

प्र.—लंडनमधील मुक्कामाची सुखसोय आपणांस कशी वाटते ?

उ.—ही सुखसोय पूर्वापेक्षां या खेपेस मला यंदा विशेष रीतीनें करून घ्यावी लागली आहे. पूर्वी उन्हाळ्यांत आलों. यंदा भर हिवाळ्याशीं गांठ पडली आहे. पूर्वी चिटणीस म्हणून आलों, हल्लीं यजमान किंवा स्वतःचा प्रतिनिधि या दोनही कारणांमुळे विशेष चांगल्या प्रतीची जागा घेऊन, विशेष चांगल्या पद्धतीनें राहावे लागत आहे व त्याप्रमाणें करीतहि आहे. यामुळे सुखसोयीचा प्रश्न फारसा उरलेला नाही. खर्च मात्र किती होईल हें न सांगितलेलेच बरें.

प्र.—पण सरकार भत्याच्या रूपाने प्रतिनिधींना कांहीं रक्कम देणार आहेना !

उ.—तें तर उघडच आहे. पण तो सर्व भत्ता संपून बहुतेक प्रतिनिधींना पदरमोड बरीच करावी लागेल.

प्रश्न—येथील मुक्कामाचा अंदाज काय आहे !

उ.—सर्वच बाजूंनीं नाताळाची मजल दिसते. तशी उचलच आहे. तसें झालें तर मला आनंदच वाटे. कारण माझ्यासारख्या बैक्या वृत्तीच्या माणसाला कारणाशिवाय एक दिवसहि अधिक या असल्या हवेंत राहणें आवडणार नाही. याचा अर्थ कामच लांबलें तर हवेला कंटाळून तें टाकून देऊन जाईन असें मात्र नाही.

प्रश्न—मग याहि खेपेस युरोपखंड पहाण्याची आपली इच्छा साधणार नाही.

उ.—मी स्वतः प्रवासाचा कंटाळा करणारा असल्यामुळे बहुधा एकदमच हिंदुस्थानास परत जाईन. कारण या हिवाळ्यांत युरोप झालें तरी इंग्लंडासारखेच. जॉन्सनप्रमाणेंच मीहि असें म्हणणारा आहे कीं, "I want to see but I do not want to go to see" पहावेसें वाटतें, पण पहावयासाठी उठून जावेसें वाटत नाही." अर्थात् माझ्यासारख्या माणसाला कोण कृपाळू उपकारी देवदूत खाकेंत मारून हिंडून जग दाखविणार ! तेव्हा डोळे मिटून कल्पना करून किंवा डोळे उघडून लेखीं वर्णनें वाचून भूगोलाचें ज्ञान मिळवावें झालें.

मी लंडनला पाँचव्याच्या दुसऱ्याच दिवशीं लंडन टाइम्सच्या बातमीदारालाहि माझी मुलाखत घ्यावीशी वाटली. ती मी दिली. तिची हकीकत त्या पत्रांत आली ती तशीच या खाली ( भाषांतर करण्याच्या कंटाळ्यामुळे ) इंग्रजींतच देतोः—

Mr. N. C. Kelkar, who, at the Round Table Conference represents, among other interests, the Hindu Mahasabha, was received and welcomed on arrival in London, along with official representatives and the Press, by his numerous Indian friends.

Mr. Kelkar had visited England in 1919 as a member of the Deputations which gave evidence before the Joint Parliamentary Select Committee on behalf of the Indian National Congress and the Indian Home Rule League. He confessed that in his opinion there was a great difference between the position of Indian politics then and now. One of the principle points of difference was that the Deputations had then come to England, along with other individual witnesses, to suggest alterations, not so much in the principle as textual provisions of the bill, relating to Indian Reforms, which was already introduced in the Parliament. The position in 1932, on the occasion of Mr. Kelkar's second visit to England, was obviously materially advanced, as the two Round Table Conferences had already met and the third was now meeting to discuss principles and plans of a very comprehensive scheme of Indian Reforms, possibly going up to the point of an All India Federation, by the far more acceptable method of discussion and agreement as far as possible across the table. Further the coming Joint Select Committee, though relating to a bill, which would be framed as a result of the deliberations of all the three Round Table Conferences, was to be held before the bill itself would be introduced in the Parliament. The two things together evidently meant that full latitude should be available for persuasion, and perhaps even mild political pressure, on either side with

a view to the framing of a bill of reforms calculated to take into consideration both the principle of self-determination and the exigencies of the political situation with regard to Parliamentary Government. For all these reasons Mr. Kelkar considers that the final session of the Round Table Conference is a very important one, involving, however, for the same reason, great responsibility not only upon the non-official members but also upon the Indian States' Representatives, and perhaps more especially on the British Delegation to the Conference. Mr. Kelkar said he could not possibly make a guess as to how the situation would develop. But he hoped that the Communal questions had been practically settled, whether agreeably or disagreeably to certain communities. The field is now ready and open for the Indian States' Representatives to come forward with their much valued verdict as to whether they would enter the Federation or not. And in case a reasonably considerable number of the States express their willingness to join the Federation, the Conference would naturally and necessarily have to give the first place to what should be done about the Federation itself. For responsibility in the Centre appears somehow to be made dependent upon the States coming into the Federation, although there was also, as is well-known, another view of the matter. As for Provincial Autonomy that seems to be already so much a matter of common ground, that neither the Conference nor the outside world feel great or particular interest in it, in relation to a Round Table Conference of this nature, where the chosen representatives of the three realms of the Empire have been invited for common deliberation at such great cost and inconvenience.

As for himself, Mr. Kelkar said, he was called upon to attend the Conference at very short notice, as must have also been the case with a number of other members of the

Conference, who found it impossible for them to attend here on the 15th, which at first was stated to be a peremptory date for the Commencement of the Conference.

ही हकीकत अशी देण्याचें कारण हें कीं, लंडन टाईम्ससारख्या एका अत्यंत वजनदार पत्रांत जबाबदार रीतीनें मी गोलमेज परिषदेच्या स्वरूपाविषयी व फलश्रुतीच्या कल्पनेविषयी जें मत पूर्वीच प्रगट केलें तें या प्रकरणीं नमूद झालेलें असावें.

गोलमेज परिषदेच्या कामाला ता. १७ नोव्हेंबर रोजीं सुरुवात होऊन तें ता. २३ डिसेंबर रोजीं संपलें. अध्यक्षीय जागीं प्रथम मुख्य प्रधान रॅम्से मॅकडोनाल्ड, नंतर लॉर्ड सँकी, व सँकीच्या अभावी स्टेट सेक्रेटरी सर सॅम्युअल होअर हे बसत.

परिषदेच्या कार्यक्रमाविषयी मी पहिल्याच दिवशीं तक्रार मांडली. कारण गौण विषय प्रथम चर्चेला घेऊन वेळ घालवावयाचा, व पुढें वेळ थोडा म्हणून गडबडगुंडा करून महत्वाच्या विषयांना टाळा द्यावयाचा असा बेत दिसला. तेव्हां रॅम्से मॅकडोनाल्ड म्हणाले कीं, तसा कांहीं आपला हेतू नाही. कार्यक्रमांत कोणाला बदल करावा असें वाटल्यास सभासदांना परवानगी दिली जाईल. त्याप्रमाणें मी वन्हाड, ब्रम्हदेश, मूलभूत हक्क इत्यादि विषय पुढें सुचविले आणि त्यांच्या चर्चेला वेळ मिळविला. सर सप्रू व सर मनुभाई मेथा यांनींहि असेच कांहीं विषय सुचविले. शिवाय ता. १२ डिसेंबर रोजीं भरलेल्या आमच्या नॅशनलिस्ट पार्टीच्या सभेंत ठराव होऊन कार्यक्रमाच्या अडचणीबद्दल अध्यक्षांना पत्र लिहिण्यांत आलें, त्यानें माझ्या मूळच्या तक्रारीला पाठिंबा मिळाला.

या पत्रांत असें सुचविलें होतें कीं, किरकोळ गोष्टी मागें टाकून फेडरेशनची घटना, संस्थानांचा त्यांत प्रवेश, लष्करी खातें, आणि मध्यवर्ती सरकाराचे अधिकार व हिंदी प्रतिनिधींना त्यांत मिळणारी सत्ता या गोष्टींना फार महत्त्व असल्यामुळें त्यांची चर्चा करून व्हावी आणि त्याला वेळेची सबब सांगितली जाऊ नये.

पण अखेर वेळेचा संकोच झालाच. यामुळें कांहीं कांहीं प्रश्नांच्या विचारा-करितां उपमंडळें नेमण्यांत आलीं आणि शेवटीं अगदीं आयत्या वेळीं त्यांचे रिपोर्ट नुसते दाखळ करून घेण्यांत आले. त्यावर फारशी चर्चा झाली नाही.

परिषदेत मी एकंदर सात विषयांवर भाषणें केलीं आणि मेमोरॅण्डम्सच्या रूपानेहि कांहीं मुद्दे व चर्चा परिषदेच्या कागदपत्रांत दाखल होईल अशी तज-  
वजि आप्रहपूर्वक केली.

मी दिलेल्या लेखी कैफियतींत, ( १ ) मांडलिक संस्थानिक जहागिरदार यांच्या हक्क संरक्षणाची जामीनकी, ( २ ) संस्थानिकांचा फेडरेशनमध्ये लोकनियुक्त प्रातिनिधिद्वारां प्रवेश, आणि ( ३ ) कॅम्पूनल अवार्ड (जातिनिर्णय) या विषयावरील माझें म्हणणें मांडलें होतें. या तिसऱ्या कैफियतीवर बें. नानकचंद व संरदार तारासिंग यांनीं मजबूरोबर सव्या केल्या होत्या. माझ्या भाषणाचे विषय खालीलप्रमाणें होतें. ( १ ) कार्यक्रमांत फेरफार, ( २ ) मतदारांच्या लायकीचे नियम, ( ३ ) शेषाधिकाराचा प्रश्न, ( ४ ) गव्हर्नर व गव्हर्नर जनरल यांचे राखीव अधिकार, ( ५ ) राष्ट्र-संरक्षण आणि सैन्य, ( ६ ) जनतेचे मूलभूत हक्क, ( ७ ) वन्हाडचा प्रश्न.

असो; गोलमेज परिषदेतील माझ्या कामासंबंधानें एक गोष्ट मुद्दाम सांगावीशी वाटते ती ही कीं माझे अकारण बैरी विविधवृत्तकार यांनीं विलायतेंत असतांनाहि माझी पाठ सोडली नव्हती. गोलमेज परिषदेस गेलेल्या एका निनांवी गृहस्थाची साक्ष देऊन त्यांनीं माझें गो. मे. परिषदेतलें काम वाईट झालें असें लिहिलें होतें. याला उत्तर असेंल्लींतील माझ्या कामकाजाविषयीं लोकमत हें तर होईलच. गो.मे. परिषदेतील माझ्या सर्व भाषणांचा रिपोर्टच मी छापला आहे ! पण एक स्वतंत्र अभिप्राय परवा सहज कागदपत्र चाळीत असतां आढळला तो देतो.

( ता. १५।१२।३३ ) “ तिसऱ्या राउंड टेबल कॉन्फरन्समधील तुमचें काम तुमच्या व माझ्या देशाला उपयुक्त असेंच झालें. या देशसेवेबद्दल हिंदी लोक तुमच्याशीं कृतज्ञ रहातील यांत शंका नाही. ( सर मनुभाई मेथा, दिवाण, बिकानेर ).

पण या शिवाय गोलमेज परिषदेत झालेलें माझें एक भाषणच देतो. म्हणजे त्यावरूनहि माझें काम कसें काय झालें हें कळून येईल. फेडरेशन झालें तरी शेषाधि-  
कार कोणाकडे रहावें, म्हणजे मध्यवर्ती सरकाराकडे कीं प्रांतिक सरकाराकडे, या विषयावरील तें भाषण आहे. तें असें:—

गोलमेज परिषदेपुढें जे अनेक महत्त्वाचे प्रश्न आहेत त्यांत संयुक्त सरका-  
राचे अधिकार किती व कोणते असावे हा प्रश्न फार महत्त्वाचा आहे. मुसलमा-

नांच्या ज्या मुख्य चौदा मागण्या आहेत त्यांत प्रांतिक सरकाराकडे सर्व शेषाधिकार असावे अशी आप्रग्राही मागणी आहे. संस्थानांनाहि हेंच पाहिजे. या दोन्ही पक्षाची योजना अशी की संयुक्त सरकाराच्या घटनेमध्ये विशिष्ट अधिकार नांव-निशीवार देऊन ते मुख्य मध्यवर्ती सरकाराकडे ठेवावयाचे, व बाकी राहिलेले सर्व अधिकार प्रांतांनी भोगावयाचे. त्यांच्या मते अशी वांटणी झाल्याशिवाय पूर्ण प्रांतिक स्वायत्तता मिळाली असे होत नाही. परंतु एकंदरीत राष्ट्राच्या हिताच्या दृष्टीने पाहतां मध्यवर्ती सरकाराचा लगाम सैल झाला की प्रांतिक सरकारे व संस्थाने आपल्या राज्यांत वाटेल तो धुमाकूळ घालतील अशी परिस्थिति येणें बरें नाही.

हिंदुस्थान सरकार व स्वराज्याचे इतर घटक यांचे संबंध काय असावे, त्यांना कोणकोणते अधिकार असावेत, यासंबंधी व विशेषतः शेषाधिकाराच्या प्रश्नासंबंधी मला कांहीं विचार पुढे मांडावयाचे आहेत. प्रथमतःच मला एक गोष्ट सांगावीशी वाटते ती ही की, या शेषाधिकाराच्या प्रश्नांत ज्ञातिविषयक आप्रग्राहाचा विशिष्ट रंग असूं नये व नाहीहि. मि. जिना यांनी मुसलमान समाजातर्फे म्हणून जे सुप्रसिद्ध चौदा मुद्दे मांडले त्यांत हा प्रश्न गोवल्याकारणानें याला ज्ञातिविशिष्ट स्वरूप आलें आहे. हिंदु सभेनें ही मागणी मान्य केली नाही. त्याबरोबरच हेंहि लक्षांत ठेवलें पाहिजे की, हिंदुस्थानाचे कांही हिंदु प्रांत व कांहीं मुसलमान प्रांत असे ज्ञातिनिष्ठतेच्या दृष्टीनें झाले तरी, त्यामध्ये हिंदु प्रांतांची संख्या अधिक असणार यांत शंका नाही. आणि म्हणूनच, जर शेषाधिकार मध्यवर्ती सरकाराकडे रहावे, प्रांतांकडे राहूं नयेत, असें मी म्हटलें तर मी हिंदूंच्या हिताविरुद्ध बोलतो असें होईल. पण तसें शक्य नाही. म्हणूनच मला अशी विनंति करावयाची आहे की, ह्या प्रश्नाचा विचार तात्त्विक मुद्द्यावरून व्हावा. निदान मी तरी या बाबतींत पूर्णपणें निःपक्षपातबुद्धीनें बोलतो आहे असे आपण समजावे.

आपणा सर्वांना माहीत आहे की, राज्यशास्त्राचा विचार करणारे लोक संयुक्त राज्यपद्धतीचे दोन प्रकार कल्पितात. एक व्यष्टीकडून समष्टीकडे जाणारा प्रकार, व दुसरा समष्टीकडून व्यष्टीकडे येणारा. पहिल्या प्रकारांत मध्यवर्ती सत्ता ही मुख्य धरावयाची व त्या सत्तेचा कांहीं भाग प्रांतांना तोडून द्यावयाचा. हे प्रांत किंवा घटक पूर्वी स्वायत्त नसतात किंवा स्वतंत्र नसतात. या घटकांना

मुख्य सत्तेशीं गद्दी करून संयुक्त राज्यपद्धति अंमलांत आणण्याची विनंति केलेली असते. म्हणूनच मुख्य सत्तेचे कांहीं अधिकार या प्रांतांना वांटून द्यावयाचे असतात. दुसऱ्या प्रकारांत प्रांतिक सत्ता किंवा घटक पूर्वीचेच स्वतंत्र असतात. त्यांनीं आपल्या पूर्वीच्या अधिकारांपैकीं कांहीं अधिकार मध्यवर्ती सत्तेला द्यावे अशी विनंति त्यांना करण्यांत येते व अशा रीतीने संयुक्त राज्यपद्धति बनते. यामुळे ज्या प्रांतांनीं शेषाधिकार, म्हणजे जी सत्ता किंवा जे अधिकार, मध्यवर्ती सत्तेला दिलेले नसतात ते त्यांच्याकडे राहतातच. परंतु आज हिंदुस्थानांत जी पद्धति आपण उत्पन्न करूं पाहतो ती या प्रकारची नाही. ती पहिल्या प्रकारची म्हणजे समष्टीपासून व्यर्थीकडे अधिकारदान जीत होतें अशी आहे. आज मध्यवर्ती सत्तेलाच सर्व अधिकार आहेत, व ती सत्ता हे अधिकार प्रांतांना देणार आहे. तेव्हां जे अधिकार मध्यवर्ती सत्तेने वांटून दिल्यानंतर शिल्लक राहतात ते मध्यवर्ती सत्तेकडेच राहिले पाहिजेत हें सहज आहे. जे अधिकार मध्यवर्ती सत्ता प्रांतांच्या स्वाधीन करील त्यांची नांविनिशी दिली पाहिजे. म्हणजे शिल्लक उरणारे अधिकार मध्यवर्ती सत्तेचेच राहतील यांत शंका काय ? आज आपल्यास ही अधिकारवांटणी कशी करावयाची हें ठरवावयाचे आहे. लॉर्ड कर्झन यांच्या कारकीर्दीत अधिकारांचें केंद्रीकरण अगदीं पराकोटीला गेलें. आतां उलट प्रकार सुरू होणें साहजिकच आहे.

१७७४ चा 'रेग्युलेटिंग ॲक्ट' होण्यापूर्वी मुंबई, मद्रास, बंगाल हे प्रांत हिंदुस्थानांतील एका मध्यवर्ती अशा सत्तेखाली नव्हतेच. ती मध्यवर्ती सत्ता इंग्लंडांत होती. ही पद्धति वरील कायद्यामुळे बदलली. १८५८ मध्ये कंपनीचा कारभार बंद होऊन इंग्रजी साम्राज्यसत्ता तो कारभार पाहू लागली. या बदलाबदलीत फक्त मुख्य धनि बदलला. परंतु सत्तेचें केंद्र इंग्लंडांतच राहिलें. हीच केंद्रीकरणाची पद्धत सर्व खात्यांतूनहि चालू होती व त्या त्या खात्यांच्या अधिकार्यांच्या हातीं सर्व सत्ता असे. चाळीस पन्नास वर्षांपूर्वी ज्याप्रमाणें वन्हाडांत दिवाणी, मुलकी, फौजदारी व न्यायशास्त्राचे अधिकार पुष्कळ वेळा एकाच अधिकार्याच्या हातीं असत त्याप्रमाणेंच पूर्वी स्थिति होती. लॉर्ड कर्झन यांच्या कारकीर्दीत तर या केंद्रीकरणाचा कळस झाला.

१९०७ सालापासून मात्र प्रतिक्रियेला सुरुवात झाली. त्या साली मुंबई इलाख्यांत अधिकारविभागणीच्या प्रश्नाचा विचार करण्यासाठीं एक चौकशीमंडळ



नेमण्यांत आले व त्यापुढे लो. टिळक आणि ना. गोखले यांच्या साक्षीहि घाल्या. अधिकारविभागणीचे प्राथमिक स्वरूप असें दिसून आले की, गव्हर्नराने आपले कांहीं अधिकार कमिशनरला दिले, कमिशनरने कलेक्टरला दिले, कलेक्टरने डे. कलेक्टरला दिले; व अशा रीतीने ते लोण अगदीं कनिष्ठ अधिकाऱ्यापर्यंत पोहोचविण्यांत आले. अर्थात् हे झाले तरी ते खात्यांच्या चौकटीतच. त्याचबरोबर अधिकारविभागणीचा हा ओष स्थानिक स्वराज्य संस्थापर्यंतहि पोहोचला. १९१२ सालीं शहरांतील म्युनिसिपालिच्यांना व पुढे बोर्डांनाहि लोकनियुक्त अध्यक्ष असण्याचा अधिकार मिळाला. १९११ सालीं प्रथमच आमच्या कानावर 'प्रांतिक स्वायत्तता' हे शब्द पडले. त्यासालीं सुप्रसिद्ध दिल्ली दरबार भरला त्या प्रसंगीं केलेल्या भाषणांत राजेसाहेबांनीं 'प्रांतिक स्वायत्तता' या शब्दांचा उच्चार केला. आपण झालों तरी या परिषदेत पूर्वीपासून चालत आलेल्या अधिकारविभागणीचीच पद्धति पूर्णांशाला नेण्याचा प्रयत्न करीत आहों. प्रत्येक प्रांत स्वयंघटित होऊन विशिष्ट बंधनांनीं मध्यवर्ती संयुक्त सत्तेशीं तो निगडित झाला, म्हणजे अधिकारविभागणीचे तत्त्व पूर्णपणें सिद्धीस गेले असें होईल. संयुक्त राज्यघटना अस्तित्वांत आली आणि अधिकार-विभागणीची पद्धतिहि कडेला लागली, तरी मध्यवर्ती सरकाराची कल्पना शिळक राहतेच. आणि मध्यवर्ती सरकार असावयाचे तर तें समर्थ व कार्यक्षम असलें पाहिजे. यास्तव त्यालाच शेषाधिकार असले पाहिजेत.

असें समर्थ सरकार अनेक दृष्टींनीं उपयुक्त असतें. डॉ. सप्रू व बॅ. जयकर यांनीं सांगितल्याप्रमाणें सर्व हिंदुस्थानामध्ये दिवाणी व फौजदारी कायद्यांत एकसूत्रीपणा राहण्यासाठी, इतर देशांशीं असलेल्या राजकीय व व्यापार-विषयक संबंधांची पाहणी करण्याकरितां, तसेंच प्रांतांप्रांतांमध्ये सीमान्तप्रदेशाबद्दल भांडण उपस्थित झालें असतां त्याचा निवाडा देण्यासाठीं जबाबदार मध्यवर्ती सरकाराची अत्यावश्यकता आहे.

दुसऱ्याहि एका दृष्टीनें मध्यवर्ती सरकार कार्यक्षम असणें योग्य होय. प्रांताप्रांतामधील आर्थिक बाबी ठरवून दावयाच्या वेळीं वडीलकीच्या नात्यानें निर्णय करण्यास कोणत्या तरी वरिष्ठ सत्तेची मरज आहेच. हाच मुद्दा एका मोष्टीनें अधिक स्पष्ट करून सांगण्यासारखा आहे. एकादा कोणा एका गृहस्थानें

मरतांना आपल्या सर्व जिंदगीचें मृत्युपत्र केलें व त्यांत तीन मुलांना एकद्विती-यांश, एकचतुर्थीश, व एकपंचमांश असे भाग अनुक्रमें मिळावें अशी योजना केली. परंतु पुढें असें आढळून आलें कीं, त्या तीन मुलांमध्ये १९ हत्ती वांटावयाचे होते ! बरें, बापाच्या इच्छेप्रमाणें प्रत्येक मुलाला यथाप्रमाण वांटा मिळावयाचा तर कांहीं हत्ती कापावयाची आपत्ति ओढवणार ! मुलांना हे कोडें जेव्हां उलगडेना तेव्हां ते आपल्या सल्लागाराकडे गेले. त्यानें थोडा विचार करून १९ हत्तींत आपला एक मिसळला व वडील मुलाला १०, मधल्या मुलाला ५, धाकट्याला ४ हत्ती देऊन तें कोडें सोडविले. गोष्टीतील तात्पर्य अगदी उघड आहे. संयुक्त घटनेत प्रांत हे वयांत आलेल्या मुलांप्रमाणेंच होत. अर्थात् मध्यवर्ती सरकारापासून अडचणीच्या प्रसंगी सल्ला घेण्यास प्रांतांना लाज वाटण्याचें कांहीच कारण नाहीं. अधिकारविभागणी ( डीसेंट्रलायझेशन ) व अधिकारसंक्रमण ( डेव्होल्यूशन ) हीं पूर्णतः यशस्वी व्हावयाचीं तर मध्यवर्ती सरकार आणि प्रांतिक सरकारें यांमधील विषयविभागणी कशी करतां येईल या गोष्टीचा या परिषदेनें कसून विचार केला पाहिजे.

याशिवाय पार्लमेंटच्या इमारतींत एका उदारमतवादी व पार्लमेंटचा सभासद असलेल्या विदुषीनें मला, डॉ. सप्रू, ना. जयकर इत्यादि लोकांबरोबर, जेवावयाला बोलविलें. त्या प्रसंगी आयत्या वेळच्या मागणीवरून मी भाषण केलें तें इंग्रजींतच देत आहे.

[ Speech at a lunch in the House of Commons in honour of the R. T. C. delegates.]

“ I join with my friends Dr. Sapru and Mr. Jaykar in expressing our gratitude to the hostess for giving us this lunch and opportunity to meet you all here this evening. And as I have been called upon to speak, I shall express my mind also in my own way in a few words. Since coming to London a number of friends have been asking me as to how I feel like, in relation to this Conference. And I shall tell you what I have been telling these friends that I still find myself to be “ in the wood ”, in the sense that I do not see the light beyond it. I only hope that on going back to India I may

not have to tell my people that I was in a wilderness, whose acoustic properties also were so bad that it did not even give back an echo !! I was here in 1919, thirteen years ago, in connection with similar work. For I had come as secretary and member of the Home Rule League Deputation and a member of the Congress Deputation.

During these thirteen years, this wonderful country of yours must have changed enormously owing to the after effects of the War. But your landmarks, in respect of British Indian politics at any rate, do not seem to have changed. For even to-day, as then, I find the same Conservative Party with its empty blessings, the same Liberal Party, with its coolly calculated caution, and the same Labour Party, with its great gushing good-will to India but with its absolute impotence ! Of course, I take my hat off to that band of fifty Labour Members in Parliament who have kept the flag flying. But they are in a plight which deserves *our* sympathy just we in India deserve *your* sympathy. I feel confident, however, that a day will come when with the assistance of the Labour Party, India will gain what she wants. But I must tell and warn you that the landmarks in *Indian* politics have changed. For in 1929 the Congress actually passed a resolution in favour of independence, and the President of the Congress actually planted with his own hand the flag of independence. You may ask me what has come out of that. I know we have not got actual independence out of it. But that at any rate shows how far India has advanced in point of political feeling.

So far about the general position. Coming back to the Round Table Conference, we are, of course, glad that the Conference is again meeting as a Round Table Conference. But we really yet do not know where we are. For on the one hand, the Prime Minister assures us, and I believe in

his sincerity, that the White Paper, embodying the intentions of Government declared in it, will be carried out to the letter and the comma. But on the other hand, there is Mr. Churchill who said, what you know, only two days ago. He said that the Conference was only for consultation, in fact for talking things over with us. Indeed, he at least said that we who have come here are "cultured and estimable gentlemen,"—and I say, 'even for this small mercy, thanks !' But he said that Government was not at liberty to arrive at conclusions or at any rate to make any commitments. And that if any commitments were made, he and his "storm troops"—meaning thereby his Conservative followers, were ready to upset the apple cart. (A voice—Oh, you take Mr. Churchill too seriously.)

Well, whatever it is, the threat is there. And in the Conference itself, we find something like what he said. As soon as I came here, I raised the question about the agenda of the Conference and I suggested that more important questions should be taken up first for discussion. But that was not done. And we are wasting precious time over such matters as the franchise. Of course, we are glad about some decisions that have been taken, e. g. the recognition given to Women and Labour in the electorate and special provision made for their representation in the Legislature. But the more important questions such as Responsible Government in the Centre still remain. And the Chairman is reminding us again and again that the Conference would end on 20th December. He almost seems to say, "Beware of the *ides* of December" just as the sooth-sayer, or whoever he was in Shakespear's Julius Caesar, was warning Caesar to "Beware the *ides* of March !" He would almost seem to be making fun of the time-limit whenever a speaker exceeded his allotted length in speech. That, gentlemen, is the plight

in which we find ourselves here. And, therefore, it is for you people—independent people of England—to extend your help and sympathy to enable us to see the matter through.

आतां गोलमेज परिषदेच्या या सहा आठवड्यांत माझे अवांतर कार्यक्रम काय झाले ते थोडक्यांत सांगतों ( पुढील मजकूर केसरीच्या बातमीदारातर्फे म्हणून केसरीत प्रसिद्ध झाला होता. )

“ रा. केळकर यांना येथे आल्यास सुमारे दोन आठवडे झाले. या अवधीत त्यांनी अंडर सेक्रेटरी ऑफ स्टेट मि. बटलर, स्टेट सेक्रेटरी सर सॅम्युअल होअर, व मुख्य प्रधान रॅसे मॅक्डोनाल्ड इतक्यांच्या मुलाखती घेतल्या. त्यानंतर त्यांनी माजी भारतमंत्रि मि. वेजवुड बेन यांची मुलाखत घेतली. या मुलाखतीसंबंधाने विशेष सांगण्याचे असे की, बेनसाहेब हे हल्ली तर स्टेट सेक्रेटरी नाहींतच, व गोलमेजचे सभासदहि पण नाहींत. गेल्या निवडणुकींत ते निवडूनहि आले नाहींत, तथापि लॉर्ड आयर्विन व वेजवुड बेन यांनी मिळून गोलमेज परिषद भरविण्याचे श्रेय घेतले, व विशेषतः गतवर्षी म. गांधी यांची मुक्तता करून काँग्रेसशी तह करविला, ही गोष्ट कोणीहि हिंदी मनुष्य विसरणार नाहीं. यामुळे रा. केळकर हे त्यांना कर्तव्य म्हणून भेटण्यास गेले. या गोष्टीची जाणीव बेनसाहेबांनाहि होती असे दिसले. केळकरांनी त्यांना लिहिलेल्या पत्रांत थोडे कुचेष्टेनें असे म्हटले होतें की, “ कालचक्राच्या फेऱ्याचा आम्हाला अनुभव आहे; तसा तुम्हाला आला याबद्दल वाईट वाटतें.” यालाच अनुलक्षून बेनसाहेब केळकरांना म्हणाले की, “ मी स्टेट सेक्रेटरी नसतां तुम्ही मला भेटायला आला याचा मला विशेष आनंद होतो.” कदाचित् या म्हणण्याचा त्यांचा अर्थ मनांतून असा असावा की, “ जे हिंदी लोक मी स्टेट सेक्रेटरी असतां मला आवर्जून भेटण्याला आले त्यांनीं मी पदच्युत झालों म्हणून आतां माझी गांठ घेण्याचें प्रयोजन ठेवलें नसावें.” आणि प्रमुख हिंदी गृहस्थ त्यांना या खेपेस भेटण्यास गेले नाहींत हेहि खरेंच !

“ बेनसाहेबांच्या स्वभावाचा परिचय त्यांच्या भाषणावरून वगैरे झाल्याने त्यांच्या संबंधानें जे मत हिंदुस्थानांत लोकांचें होतें तेंच केळकरांना प्रत्यक्ष अनुभवास आलें. म्हणजे मनुष्य अतिशय खुल्या मनाचा उत्साही व दिलदार दिसला. विनोद कुडीनें व्याज निषेध करून बेनसाहेब केळकरांना म्हणाले की, १९३० सालीं आम्ही

सर्वांनीं मुद्दाम ठरवून तुम्हालाहि निमंत्रण दिलें होतें. परंतु तुम्ही आला नाहीत हा माझा तुम्ही मोठा अपराध केला आहे.” आणि मग मौजेनें त्या वेळचा गोलमेज परिषदेचा थाटमाट, भपका, राजे लोकांचे पोषाख, नाताळामधील गमती खेळ वगैरेसंबंधानें त्यांनीं खूप रंगवून वर्णन केलें. या सर्वांना तुम्ही उगीच मुकलां असें थट्टेनें केळकरांना म्हणण्याचा त्यांचा हेतु होता. पण तो जाणून केळकर त्यांना इतकेंच म्हणाले कीं, मग अशा डामडौळाच्या गोलमेजाच्या परिषदेच्या वेळीं तुम्ही स्टेट सेक्रेटरी होता याचाच तुम्हाला मोठा अभिमान वाटत असावा असें दिसत ! या दीड तासाच्या मुलाखतींत बेनसाहेबांनीं केळकरांना आंतल्या बाहेरच्या अशा पुष्कळ गोष्टी सांगितल्या. बेनसाहेबांचें कुटुंब हे हि आदरातिथ्य करगारेंच आहे. त्यांनीं आम्हाला जाण्यापूर्वी मुद्दाम कोंफी करून दिली.

“दुसरी मुलाखत मि. लॅन्सबरी यांची. तीहि गेल्या गुरुवारी सायंकाळीं पार्लमेंटच्या सभागृहांत झाली. १९.१९ साली केळकर यांची मि. लॅन्सबरी यांच्याशी ओळख झालेलीच होती व ती अद्या तशीच कायम आहे. लॅन्सबरी हे तेव्हां नुकत्याच निघालेल्या ‘डेली हेरल्ड’ पत्राचे संपादक होते; व लो. टिळकांनीं मजूरपक्षास हस्तगत करण्याकरितां होमरूल लीग फंडांतून खूप मोठी रक्कम त्यांना दिली होती. अर्थात् होमरूल लीग संस्थाने वगैरे हेरल्ड पत्रात मजकूर लिहिणें व लिहविणें याकरितां, तसेंच गांवांतील सभा भेटी वगैरे ठरविण्याच्या कामाकरितां, टिळकांवरोबर केळकरांना लॅन्सबरीसाहेबांना नेहमीं भेटावें लागे. तेव्हां मजूर पक्षांत त्यांचा दर्जा दुय्यम होता; पण प्रामाणिकपणाच्या दृष्टीनें त्यांना तेव्हां स्वपक्षांत बराच मान असे. आणि आजहि मजूरपक्षाची उतरंड सगळी टांसळली असतांहि मि. लॅन्सबरी हे मात्र गेल्या क्रांतिकारक निवडणुकींत निवडून आले, व आज पार्लमेंटमध्ये ‘अपोझिशनच्या’ म्हणजे विरुद्ध पक्षाच्या पुढारीपणाचा मान त्यांच्याकडे आला आहे. माणूस सच्चा पण कर्तृत्व तितकेंसे नाही. यामुळे या त्यांच्या मानाला अनुलक्षून ‘एरंडोऽपि द्रुमायते’ असें त्यांच्याविषयीं कांहीं कुत्सित लोक म्हणतात. पण माळावर इतर झाड उगवूंहि शकत नाही तेथें एरंड हा तरी ताठ उभा राहतो ही त्यांची स्तुति किंचित् निंदा-गर्भ असली तरी खरीच आहे. निदान माळावर उगवून मेलेल्या रोपट्यांना तरी एरंडाची निंदा करतां येणार नाही. लॅन्सबरीसाहेबांचा हेरल्ड पत्राशी संबंध

आतां राहिलेला नाही, आणि तें पत्ताहि राजकारणापेक्षां 'चहा चिवडा चिरूट' अशा वेताचेंच झालें आहे.

“गुरुवारी संध्याकाळीं ठरल्याप्रमाणें मि. लॅन्सबरी यांनीं केळकरांची गाठ घेतली. केळकरांचें त्यांनीं उत्साहानें स्वागत केलें. टिळकांच्या बद्दल त्यांनीं फार आदरपूर्वक उद्गार काढले. आणि त्यांच्या बरोबर एक मेयर होते ते कोण असेंहि विचारलें ! याचा संबंध असा होता की, १९१९ सालीं केळकर विलायतेला गेले तेव्हां ते पुणें म्युनिसिपालिटीचे अध्यक्ष निवडून आले होते. या गोष्टीला अनुलक्षून लॅन्सबरीप्रभृति मंडळींत “हे पुण्याचे लॉर्ड मेयर ” असा केळकरांचा विनोदानें उल्लेख होत असे. त्यांना लंडनच्या मेयरचें वैभव व महत्त्व माहीत. बिचारें पुणें किती गरीब व त्याचा मेयर किती कःपदार्थ हें त्यांना काय माहीत ! पण महत्त्वाचा शब्द मेयर एवढा लक्षांत राहिला होता. त्याची आठवण त्यांनीं दिली. श्री. विठ्ठलभाई पटेल यांचीहि त्यांनीं आठवण काढली. तेव्हांचे त्यांचे हस्तक बेन स्पूर हे वारल्याचा त्यांनीं उल्लेख केला. हेरल्ड पत्रासंबंधानें त्यांनीं जवळ जवळ तिरस्काराचे शब्द काढून “तें पत्र आतां लंडनच्या लक्षाधीशांच्या हातीं गेलें असून त्याला लेबरपक्षापेक्षां ताज्या खुनाची माहिती अधिक महत्त्वाची वाटूं लागली आहे, कारण भांडवलावर टक्के एरवीं कसे सुटणार ! ” असें ते स्पष्ट म्हणाले. तथापि अजूनहि त्याच्या डायरेक्टर बोर्डावर मजूर पक्षाचे कांहीं लोक आम्ही ठेविले आहेत असें त्यांनीं सांगितलें. लेबर पक्षांतल्या ज्या लोकांशीं ( मि. मॅक्डोनाल्डसकट ) आतां त्यांचें विघडलें आहे, त्यांच्याविषयीं तें काय बोलले हें न लिहिलेलें बरें. तेव्हां केळकर इतकेंच म्हणाले कीं “ जगभर राजकारण हें असेंच आहे. ” गोलमेज परिषदेमध्ये आपण मजूर पक्षाचे सभासद पाठविले नाहीत याचें कारण त्यांनीं असें सांगितलें कीं “तुमच्या मनासारखें कल्याण करण्याची आज आमच्यांत शक्ति उरलेली नाही. आणि संपर्कानें उगाच वाहटाची जबाबदारी मात्र अंगावर यावयाची. ” काय करावयाचें हें सरकारचें जवळ जवळ ठरल्यासारखेंच आहे असे ते म्हणाले. पण असेंहि म्हणाले कीं, “सरकार तरी काय करणार ! पार्लमेंटांत कॉन्सर्व्हेटिव्ह पक्षाचें एवढें प्रचंड बहुमत आहे की, यापुढें सर्वांनाच नमावें लागतें. ”

“मजूर पक्षाच्या न्हासाचा उल्लेख करून ते म्हणाले कीं, “आम्ही पार्लमेंटांत आज पन्नासच लोक आहों पण एकजुटीचे आहों. म्हणून त्यांचा पुढारी यां नात्या

मी हातीं निशाण धरून ठेवलं आहे. कितीहि निराशा वाटली तरी जागा सोडतां येत नाही. प्रांतिक स्वायत्ततेशिवाय अधिक कांहीं बिलांत नसेल तर हिंदुस्थानांत तुम्ही कोणी तें पत्करणार नाही याविषयी माझी खात्री आहे. पण फेडरेशन झालें व मग मध्यवर्ती सरकारांत सत्ता तुमच्या अपेक्षेपेक्षा थोडी कमी मिळाली तरी तुम्ही तें टाकू नये असे मला वाटतं.” गांधी येथें आल्याचा उल्लेख केला. पण “ त्यांनाहि कांही निष्पन्न करून घेऊन जातां आलें नाही, हें मी पाहिलें ” असे ते म्हणाले. अशा प्रकारचें सुमारें अर्धा तास संभाषण होऊन लॅन्सबरी परत पार्लमेंटमध्ये जाण्याकरितां निघाले. तथापि ‘या आमच्या गुंफेंत तुम्हांला वाट सांपडणार नाही, मी दाखवितों’ असें म्हणून केळकरांचा हात धरून ते हौस ऑफ लॉर्डस्पर्यंत पोचविण्यास आले. लॅन्सबरी यांचें वय आज ७३ वर्षांचें आहे. पण त्यांचें प्रचंड शरीर, जबडा, व भव्य कले पाहून मला तर हिंडेनबुर्ग यांची आठवण झाली.

“ता. २० रोजी लंडन येथील सर्व महाराष्ट्रीयानां रा. केळकर यांनी आपल्या हॉटेलांत—हॅन केसंट—चहापाटी दिली. सुमारें ३५।४० लोक आले होते. त्यांतील बरेचसे अपरिचित होते. अर्थात् नवीन लोकांचा परिचय या दृष्टीनें बराच लाभ झाला, व कार्यक्रमाचा हेतु लक्षांत घेऊन ज्यांना प्रत्यक्ष आमंत्रणें पोचूं शकलीं नाहीत असेहि ५-४ गृहस्थ आवर्जून स्नेहभावानें आले. त्यांत बहुतेक येथें असलेल्या विद्यार्थ्यांचा भरणा होता व प्रौढ असेहि कांहीं लोक होते. पांच स्त्रियाहि होत्या. चहापान झाल्यानंतर सर्वजणांनीं एकत्र बसून गप्पागोष्टी थट्टा-मस्करी व गायन इत्यादि प्रकार अगदीं खेळीमेळीनें केले. त्यांतल्या त्यांत येथें एखादा महाराष्ट्रसंघ स्थापला जाण्यासंबंधानें चर्चा झाली. एकंदर कार्यक्रम इकडच्या पद्धतीनें सुमारें एक प्रहरभर चालला होता.”

लंडनच्या या मुक्कामांत लॉर्ड सॅकी, सर सॅम्युअल होअर, लॉर्ड आयर्विन ( हॅलिफॅक्स ), ऑक्सफर्ड युनिव्हर्सिटी प्रेसचे हंप्रे मिलफर्ड, प्रो. एडवर्ड थॉमसन, प्रोफेसर जिलबर्ट मरे इत्यादि गृहस्थांनीं मला फराळाजेवणास बोलाविलें होतें. वेळांत वेळ काढून मी ऑक्सफर्ड येथें जाऊन आलों. तात्पर्य अवघ्या सहा आठवड्यांच्या मुक्कामांत माझा बराच कार्यक्रम झाला.

ता. २५ डिसेंबर रोजी मी पॅरिस शहरीं आलों तेथें तीन दिवस राहून सर्व



शहर पाहून घेतलें व तेथून मार्सेल्सला येऊन आगबोटीत व्रसून मुंबईस ता. १२ जानेवारी १९३३ रोजी येऊन दाखल झालों.

यानंतर झालेल्या चौथ्या गोलमेज परिषदेचें निमंत्रण मला आलें होतें पण तें मी नाकारलें.

“गो. परिषदेला मला तीनदां आमंत्रण आलें व मी तें दोनदां नाकारलें” या दोन वाक्यांत मिळून माझ्या एकंदर राजकीय चरित्राचें सार आलें असें म्हणतां येईल. पहिल्या वाक्यानें सरकाराच्या दृष्टीने व राष्ट्राच्या दृष्टीने माझी योग्यता काय होती हें दिसून येते. आणि दुसऱ्या वाक्यानें राजकीय पक्षोपन्यासांत मी कोठें बसूं शकतों हें दिसून येते. मी कधीहि सरकारदरबारीं आणण होऊन न जाणारा, बोलून चालून टिळकांचा शिष्य व त्यांचा शेषाधिकारी, व सर्वसामान्यरीत्या सरकाराला विरोधी असणाऱ्या पक्षांत प्रमुख, असें असतां सरकारानें मला गोलमेज परिषदेला एक प्रतिनिधि म्हणून आमंत्रण दिलें तें, माझी विद्वत्ता, समाजांतील माझा दर्जा, माझें सार्वजनिक कार्य, व सर्वसामान्यरीत्या एक पुढारी या नात्याची माझी पात्रता, इत्यादि गोष्टी लक्षांत घेऊन दिलें ही गोष्ट कोणालाहि नाकबूल करतां येणार नाही. मी प्रांतिक पुढारी या पदवीला तर पोंचलों होतोच, पण अखिल भारतीय पुढार्यांपैकीं एक अशीहि माझी गणना होती.

असो, पण या सर्व गोष्टीव्यतिरिक्त मी हिंदुस्थानांतला एक प्रमुख वर्तमानपत्रकर्ता या दृष्टीनेहि सरकाराला माझी योग्यता मान्य करणें प्राप्त होतें. आणि तें ती मान्य करीत होतें हें मला गोलमेज परिषदेस दिलेल्या निमंत्रणावरून उघड झालें. मला सरकारानें निमंत्रण दिलें तें वरील अनेकांपैकीं नक्की कोणत्या गोष्टीला उद्देशून दिलें हें सांगणें कठिण आहे. तथापि मी लोकमताचा एक ठळक पुढारी होतो ही गोष्ट त्यांना मान्य करावी लागली यांत शंका नाही. मला निमंत्रणें आलीं ही गोष्ट आश्चर्यकारक असें कोणीहि म्हटलें नाही.

आतां मी हें निमंत्रण दोन वेळां नाकारलें याचा अर्थ काय होतो हे पाहूं. पहिली व मुख्य गोष्ट ही कीं मी गोलमेज परिषदेला जाण्यासाठीं इतर कित्येक लोकांप्रमाणें हापाफलेल्य नव्हतों. नाही तर ही सोन्यासारखी मोठेपणा मिळविण्याची व विलायतेची सफर विनखर्चानें करण्याची संधि मी दोनदां कां गमावली असती! माझीं मतें बेमस्त आहेत असा आरोप मजवर कायमचाच आहे. पण मी लाहोरास

मर काँग्रेसमध्ये स्वातंत्र्य प्रस्थापनेच्या ठरावाला विरोध केला तेव्हा, “केळकरांना गोलमेज परिषदेला जाण्याची हास आहे म्हणून त्यांचा विरोध स्वार्थी आहे” या अंदेशाची भर त्या नेमस्तपणाच्या आरोपांत पडली. माझे निंदक उघडपणें तसे म्हणांही लागले. बरें, पुढें सत्याग्रहाच्या चळवळींत मी एक दोन तीन वेळां कायदेभंग केला पण प्रत्यक्ष तुरुंगांत घालीपर्यंत कायदेभंगाची पाठ पुरविली नाही व खरखरमुंडेपणा केला नाही यावरून त्यांनी माझ्या कृत्याला अंगचोरपणाचे स्वरूप दिलें ! व फिरून या अंगचोरपणाचें कारण ‘गोलमेज परिषदेला जाण्याची इच्छा’ असेहि माझे शत्रू म्हणू लागले. किंबहुना गोलमेज परिषदेला मला जातां यावें म्हणूनच सरकारनें मुद्दाम होऊन माझ्यावर खटला भरला नाही, आणि या बाबतींत सरकारशीं माझा एक प्रकारचा कट किंवा संगनमत होतें, असेहि अनुमान कांहींनीं केलें. गोलमेज परिषदेचें आमंत्रण नसणाऱ्या रा. बापूजी अणे यांना सहा महिन्याची शिक्षा, व डॉ. मुंजे यांना मात्र पहिल्या गुन्ह्याला एक दिवसाची व दुसऱ्याला एक आडवज्याची शिक्षा झाली, यावरूनहि वरील अनुमानाचें समर्थन कित्येकांनीं केलें !

पण हीं सर्व अनुमानें खोटी होती. सरकारच्या मनांत काय असेल हे कोणी सांगावें ? पण निदान मला तरी निमंत्रण येईल अशी माझी अपेक्षा नव्हती. जे इतर चार लोक बोलावतील त्यांच्याइतकी माझी योग्यता व हक्क होता हे मी केव्हांहि म्हणें. पण या इतर चार लोकांपैकीं कांहींनीं निमंत्रण येण्याची खटपट केली तशी मी मुळींच केली नाही. फार काय पण मी इतकेहि शपथेवर सांगण्याला तयार आहे कीं, ही निमंत्रणें जाण्यांत ज्यांचा थोडासा हात होता अशा अधिकाऱ्यांशींच काय पण, सप्रू जयकर मदन मोहन यांच्यांशींहि गोलमेज परिषदेच्या निमंत्रणांच्या विषयावर एक चकारशब्दहि मी कधीं बोललों नव्हें. आणि याविषयीं मला कोणीहि खोटा पाडू शकणार नाही हें मी प्रतिज्ञेवर सांगू शकतां. माझ्याबद्दल सप्रू जयकर कोणी मला निमंत्रण देण्याविषयीं सरकारी अधिकाऱ्याकडे परस्पर बोलले असले तर तें त्यांचे त्यांना माहीत. त्यांचा सल्ला लॉर्ड आयर्विन यांनी घेतला असल्यास त्यांनीं मला निमंत्रण द्यावें असें अर्थात्च सांगितलें असेल. पण तें मी सत्याग्रहाच्या चळवळींत जोरानें पडलों नाही, किंवा काँग्रेसच्या धोरणाला विरोध करणारांपैकीं एक अशा अर्थानें नसेल; तर अखिल भारतीय पुढाऱ्यांपैकीं महा-

राष्ट्राचा निर्विवाद प्रतिनिधि म्हणूनच असेल. त्यांत व्यक्तिशः स्नेहाच्या शिफारशी-चाहि संबंध नसणार.

जयकरांचा व माझा स्नेह असला तरी सप्रूंचा व माझा म्हणण्यासारखा स्नेह नाही. पण याहि पलीकडे जाऊन एक गोष्ट मुद्याची म्हणून येथें सांगण्यासारखी आहे ती ही. येरवड्यास गांधी व लॉर्ड आयर्विन यांच्या दरम्यानचा समेट सप्रू जयकर यांच्या मध्यस्थीनें सुरू असतां, सप्रू हे ना. कामत यांच्या घरीं उतरले होते. आणि त्यांनी व जयकरांनीं आपण होऊन मला लागोपाठ दोन दिवस बोलावून येरवड्यास झालेल्या चर्चेची हकीकत खासगी रीतीनें सांगितली. पण या दोन दिवसांच्या त्यांच्या माझ्या भेटीत गोलमेज परिषदेचा एक शब्दहि मी त्यांच्याशीं बोलल्याचे मला आठवत नाही. कर्मधर्मसंयोगानें याच दिवसांत मुंबईच्या गव्हर्नरानी मला भेटिला बोलावून पहिल्या गोलमेज परिषदेचें निमंत्रण रीतीप्रमाणें दिले व 'वर काय लिहूं' म्हणून विचारलें. पण आमच्या पक्षाच्या मित्रमंडळींना विचारून उत्तर देण्याकरितां दोन दिवसांची मुदत मी मागून घेतली, व येरवड्याचा समेट होत नाही असें ठरतांच मी गव्हर्नर साहेबांना लिहून कळविलें कीं "मला निमंत्रण स्वीकारतां येत नाही."

पण सांगण्याचा मुद्दा ह्या कीं, या दोन दिवसांत सप्रू जयकर यांची गांठ रोज पडत असतां मला गव्हर्नर साहेबांनीं बोलावून निमंत्रण दिल्याची, मी मुदत मागून घेतल्याची, व अखेर नकार दिल्याची गोष्ट मी चकार शब्दानेहि बोललों नाही. शेवटी जयकर पुण्याहून जाणार त्या दिवशीं मी नकार दिल्याची गोष्ट त्यांना परस्पर कळली तेव्हां ते मुद्दाम मजकडे आले, आणि मजवर अतिशय रागावून, "तुमच्या मित्रमंडळींना बोलवा, मी त्यांची खात्री करून देतां कीं तुम्ही निमंत्रण स्वीकारणें हेंच उचित आहे," असे आप्रहाने म्हणाले. "तुम्ही नुसतें होय म्हणा, तुमचा नकार व्हाइसरॉय साहेबांपर्यंत जाऊन पोचला असला तरी तो स्वीकारूं नये अशी खटपट मी करतो, व तुमचें पूर्वीचें निमंत्रण कायम करवितां," असे त्यांनीं मला परोपरीनें सांगितलें. पण माझा आप्रह मी कायम ठेवल्यानें त्यांना फार राग आला, आणि तुम्ही स्वतःचेंच काय पण देशाचेंहि नुकसान व्यर्थ करित आहां असें बोलून व बजावून ते निघून गेले. तात्पर्य, पुष्कळींच्या मते मी निमंत्रण नाकारणें ही गोष्ट अनभक्षित व अनिष्ट अशीहि घडली.

पण हें निमंत्रण यावेळीं नाकारण्याचीं माझीं कारणें तशीच सबळ होती. पहिलें

हैं कीं माझा काँग्रेस व गांधी यांना असलेला विरोध निःस्वार्थी आहे :ही खरी गोष्ट लोकनिदर्शनाला यावी. काँग्रेसचे पुढारी गोलमेज परिषदेला न गेले तर परिषद यशस्वी किंवा निर्णायक होऊं शकत नाही. तेव्हां आज न गेलेलेंच काय वाईट ? उद्यां समेट झाला व ते लोक जाऊ लागले तर आपल्यालाहि फिरून बोलावतीलच. काँग्रेसचे लोक जात नाहीत तोपर्यंत केसरींत, इतर वर्तमानपत्राप्रमाणेच, गोलमेज परिषदेची उठल्या बसल्या निदा येणार. अशा स्थितींत मी परिषदेचा सभासद म्हणून तींत भाग घेणे योग्य होणार नाही. आमच्या राष्ट्रीयपक्षांत मी जावे असे म्हणणारे कांहीं लोक होते तरी न जावे असे म्हणणारेहि कांहीं होते. अर्थात् स्वतःच्या पक्षाला नाखूष करून जाणे मला बरे वाटले नाही. अशा स्थितींत गोलमेज परिषदेचें निमंत्रण स्वीकारण्याकरितां केसरीचें संपादकत्व सोडणें मनाला कसेसेंच वाटे ! पुढील जानेवारीत केसरीचा ज्युविली समारंभ करावयाचा तो योग्यवेळीं स्वतःच्या हातानें करावा, आणि मग केसरी दुसऱ्याच्या नांवावर केव्हांनंतर काँग्रेसच्या लोकाविरहितहि भरणाऱ्या परिषदेला गेल्यास तितकीशी हरकत वाटणार नाही. अशी सर्व माझी कारणे होती.

या कारणांची विशेषशी चर्चा बाहेर झाली नाही. कारण असला विषय सभांतून किंवा वर्तमानपत्रांतून बोलण्याचा नसतो. यामुळे उलट मुलट कोणचीहि अनुमाने ज्यानें त्यान आपल्या मनाशी करावी व आपल्या मनाला पटेल असें बोलावे असें सुरू होतें. मला पहिल्या गोलमेज परिषदेला निमंत्रण असतांहि जातां आले नाहीं यामुळे मित्र-मंडळी मनांत खिन्न होती. जो मान माझा तोच माझ्या राजकीय पक्षाचा व मित्रांचा. आणि माझ्या पक्षांतले कांहीं लोक सत्याग्रहाच्या चळवळींत हुल्लडीदाखल सामील झाले होते तरी त्यांना गोलमेज परिषदेचें महत्त्व माहीत होतें. म्हणून मी गेलों असतां तर बहुतेकांना फार आनंद झाला असता. उलट माझे प्रतिपक्षी असे घेऊन चालले होते कीं मला निमंत्रण येणार व तें मी स्वीकारणार. जणुकांहीं माझ्या काँग्रेसविरोधाचा तो स्वाभाविक परिणामच होता. आणि मी गेलों असतां म्हणजे ते हटकून म्हणाले असते कीं, “ पहा ! येवढ्याकरितांच सर्व खटपट चालू होती व ती साधलीहि ! ” मांज ही कीं, असें म्हणण्याची संधि पुढें एकदां त्यांना लवकरच आली. तेव्हां मनांत डाचत होते तें त्यांनीं म्हटलेच, पण मग मलाहि त्यांचें तोंड फोडतां आलें. येरवडा येथील समेटाचें बोलणें संपलें व सगू जयकर अपयश पावून निघून गेले, त्यानंतर जो केसरीचा

अंक आला त्यांत समेट न केल्याबद्दल, विशेषतः भलत्याच गोष्टीवर मोडल्याबद्दल, मी गांधींना उघड दोष दिला. या माझ्या लेखांने बरीच खळबळ उडाली. आणि मुंबईच्या क्रॉनिकलपत्राने असें उघड लिहिलें कीं, “केसरीनें असें करण्याचें कारण गोलमेज परिषदेला निमंत्रण मिळविण्याची केलकरांची खटपट हेंच असलें पाहिजे !”

माझ्यावर असा हल्ला कोणीतरी करील याची मी मनांतून वाटच पहात होतो, कारण तसा हल्ला होणारच अशी माझी खात्री होती. आणि या पद्धत्याच हल्ल्याच्या संधीचा फायदा घेऊन मी निमंत्रण येऊनहि तें नाकारल्याची बातमी खासगी स्वरूपाची होती तरी ती बाहेर फोडली. येवढें महत्वाचें निमंत्रण नाकारलें व एकप्रकारचा स्वार्थत्याग केला, मग त्याचा फायदा घेतल्याशिवाय मी तरी कां सोडीन ! म्हणून केसरीच्या पुढच्याच अंकांत मी क्रॉनिकलला उत्तर दिलें त्यांत म्हटलें कीं “गांधींनीं समेट मोडला त्यापूर्वीच मी गोलमेज परिषदेचें हातीं आलेलें निमंत्रण नाकारलें होतें. गांधींच्या या असमंजसपणाच्या कृत्यावर टीका करून पाण्यांत गळ टाकून धीवर मासा येण्याची वाट पहात बसतो तसा मी निमंत्रणाची वाट पहात बसलेला नव्हतो. माझी टीका सर्वस्वी निःस्वार्थी होती.” या माझ्या उत्तरानें क्रॉनिकलकार थोडाडांत बरोबर चपराक बसून थंड पडले. कारण जो हातचा अखेरचा बाण म्हणून त्यांनीं मजवर सोडला तो माझ्या अंगावरील निस्वार्थीपणाच्या चिलखतावर टोक मोडून बोथट झाला !

मी निमंत्रण नाकारल्यावर कांहीं दिवसांनीं गांधी-आयर्विन तह झाला. तुरुंगांतले सत्याग्रही कैदी सुटले. नंतर कराचीच्या राष्ट्रीय सभेनें या तहाला मान्यता दिली. गांधी हे गोलमेज परिषदेला काँग्रेसचे प्रतिनिधि म्हणून निवडले गेले. आणि परिषदेवरचा बहिष्कार उठला. मग फिरून माझ्या जाण्याचा, निमंत्रण येण्याचा, प्रश्न निघाला. तेव्हां आमच्या पक्षांतील कित्येकांना मला हें निमंत्रण येईल असें वाटू लागलें. सरकार दरबारीं जाणाऱ्या येणाऱ्या एका दोघांनीं मला तसें सांगितलेंहि. पण दुसऱ्या खेपेस मला निमंत्रण आलें नाहीं. याचें कारण मी पहिलें निमंत्रण नाकारलें याबद्दल राग आल्याचा बहाणा सरकारानें केला. आणि जयकर सप्रू हेहि मजवर याच कारणाकरितां मनांतून रागावलेले असल्यानें या खेपेस त्यांनीं माझे नांव सुचविलें नसावें हेंहि अगदीं साहजिक आहे. शिवाय मीहि माझे तुटकपणाचें धोरण कोणत्याहि बाबतींत सोडलें नव्हतें. जयकर राउंड टेबल

परिषदेहून आल्यापासून मी होऊन त्यांना भेटलो नाही व आतां निमंत्रण आल्यास मी जाईन असेहि सुचविलें नाही. पं. मदनमोहन मालवीय व डॉ. मुंजे यांनीं माझें नांव लॉर्ड विलिंग्डन यांजवळ सुचविलें होतें असा माझा एक तर्क आहे. पण हिंदुसभेचे लोक अधिक न घेतां मुसलमान प्रतिनिधि अधिक घ्यावयाचे असें सरकारचें धोरण या वेळीं ठरल्यामुळें मला सरकारानें पुन्हां निमंत्रण दिलें नाही.

असो, अशा रीतीनें गोलमेज परिषदेच्या निमंत्रणाची खरी हकीकत आहे. आणि मी प्रारंभीं म्हटल्याप्रमाणें त्या दोन गोष्ठी एकत्र घेतल्या असतां या ठिकाणीं माझ्या राजकीय चरित्राची परीक्षा झाली असेंच ठरतें. याहून अधिक कोणत्याहि रीतीनें माझी सरकारच्या दृष्टीनें योग्यता ठरण्याचा संभव नाही. राजकीय चळवळीच्या दृष्टीनें मी याहून पुढें जाण्याचा फारसा संभव नव्हता. आणि मी केसरीचें प्रत्यक्ष व कायदेशीर संपादकत्व सोडल्यामुळें माझ्यावर खटला होऊन तुरुंगांत जाण्याचाहि संभव फारसा राहिला नाही. कायदे कौन्सिलांच्या निवडणुकी पुनः उभ्या राहिल्या तरी मी यापुढें केव्हांहि निवडणुकीस उभे न राहण्याचा निश्चय केलेला होताच. आणि संघटित संस्था परिषदा यांचा अध्यक्ष नेमून लोकांनीं माझा मान सन्मान करण्यासारखाहि कांहीं उरलेला नव्हता. यामुळे या पुढें माझ्या राजकीय चारित्र्यांत कांहीं वैशिष्ट्य उत्पन्न होईल असा संभव उरला नाही असे तेव्हां दिसें लागले.

असो. आतां या सुमाराचीं कांहीं पत्रे देऊन हें प्रकरण पुरें करतो.

( ता. १५।११।३२ ) आज टेलिफोनवरून कळविल्याप्रमाणें तुम्ही उद्यां बुधवारीं दुपारीं ६।। वाजतां हाऊस ऑफ कॉमन्समध्ये प्राइम मिनिस्टरना भेटण्यास त्यांच्या खोलीवर यावें. ( एफ्. एफ्. टर्नबुल, व्हाइटहॉल. )

( ता. १६।११।३२ ) तुमच्या पत्रकाला मंगळवारच्या अंकांत लंडन टाइम्सनें प्रमुख स्थान दिल्याचें तुम्हांला आठवून येईल. सोमवारच्या अंकांत तें कमी करून छापण्यापेक्षां मंगळवारच्या अंकांत सविस्तरच देणें मला योग्य वाटलें. शिवाय त्या अंकांत दुसऱ्या कोणाचीं पत्रकें नसल्यामुळेंहि लोकांच्या तें अधिक नजरेत भरेल. तुमच्यासारख्या वृद्ध संपादकीय व्यवसायिकाला ई. इंडिया असोसिएशनची चांगली माहिती आहेच. असोसिएशनपुढें वाचलेल्या निबंधावर

तुम्ही टीकाहि केली असेल. पण आमच्या वतीनें येवढें निश्चित समजा कीं, आम्ही पक्षाभिनिविष्ट वृत्ति ठेविलेली नाहीं. चालू हिंदी विषयांसंबंधीं कोणालाहि येथें आपले विचार निःसंकोचपणें मांडता येतात. तुम्ही असोसिएशनचे सभासद व्हावे अशी विनंति आहे. सोबत रिपोर्ट पाठविला आहे. त्यावरून असोसिएशनच्या कामाची कल्पना येईलच. ( एफ्. एच्. ब्राऊन, ऑ. सेक्रेटरी, ईस्ट इंडिया असोसिएशन, लंडन.)

( ता. २३।११।३२ ) तिसऱ्या राउंड टेबल कॉन्फरन्सचे मेंबर म्हणून तुमचें नांव प्रसिद्ध झाल्यापासून तुमच्याकडून कांहीं पत्र येईल अशी मी अपेक्षा करीत होतें. राजकारणासंबंधीं एकमेकांना केलेले अपकार किंवा उपकार हें जणू कांहीं ते घडलेच नाहींत इतके पुढें विस्मरणीय बनतात हें असलें तरी, आपला 'इंडिया' पेपर चालतांना तुम्ही मला जी सर्वतोपरी मदत केली तिचा मला कदापि विसर पडणें शक्य नाहीं.

माझे श्वशुर डॉ. क्लार्क हे १९३० च्या जुलै महिन्यांत वारले. त्यांचा उल्लेखहि हिंदी वर्तमानपत्रांनीं केला नाहीं ! बाकी १९१९ सालीं काँग्रेस कमिटीनें त्यांना ज्या तऱ्हेनें वागविलें तें पाहतां याचें आश्चर्य वाटावयास नको. त्यांचे दोष कांहीं असले तरी त्यांनीं आपल्या सर्व हयातींत हिंदी लोकांच्या आकांक्षांचा मनःपूर्वक पाठपुरावाच केला होता. असो. आतां त्या गोष्टी कशाला ? झालें तें संपलें. माझ्या पतींना तुम्ही केव्हां भेटण्यास येणार आहांत ? तुमच्याविषयीं मी त्यांच्याजवळ इतके वेळां बोलले आहे कीं तुम्हांस त्यांना भेटलेच पाहिजे. ( हेलेना नॉरमॅटन ).

( ता. २०।११।३२ ) माझी तुमची प्रत्यक्ष ओळख नाहीं. पण हिंदी राजकारणांतील प्रश्नासंबंधीं व विशेषतः हिंदी महिलांच्या प्रश्नासंबंधीं मी फार अगत्य बाळगीत आले आहे. काल लँकेस्टर हौसमध्ये कळलें कीं, तुम्ही इंडियन युमेन्स असोसिएशन पुढें स्त्रियांच्या मताधिकार चर्चेत व्याख्यान देणार आहांत. राउंड टेबल कॉन्फरन्समध्ये स्त्रियांच्या मताधिकाराला काट देण्यांत आला म्हणून त्याबाबत तुमचे विचार ऐकावयाचे आहेत. उद्यां शुक्रवारी तुम्ही मजकडे फराळास याल काय ! सर सप्रू, जयकर, जोशी वगैरे मंडळी येणार आहेत. ( मिस रॉथबोन. )

(ता. ३०।११।३२) तुम्ही आम्ही स्वस्थपणे भेटल्यामुळे परस्परांना किती आनंद झाला म्हणून सांगू ! तुमच्याशी आणखी बराच वेळ बोलायला सांपडले नाही याचेच आम्हां उभयतांना ( पतिपत्नी ) वाईट वाटले. प्रो. एडवर्ड थॉमसन आणि दुसऱ्या बऱ्याच जणांकडून तुमची स्तुति मी यापूर्वी ऐकलीच होती. ( प्रो. जिलबर्ट मरे, ऑक्सफर्ड. )

( ता. ३०।११।३२ ) तुमचे पत्र पांचले. येथून पुढील कांदी दिवस मी अगदी कामाच्या गर्दीत सांपडला आहे. तथापि सोमवार डिसेंबर ५ तारखेस ऑक्सफर्ड अँड केंब्रिज क्लबमध्ये मजकडे फराळाला याल तर मला फार आनंद होईल. ( लॉर्ड सॅकी. )

हाऊस ऑफ कॉमन्समध्ये उद्यां बुधवारी साडेसहा वाजतां प्राईम मिनिस्टर यांना आपल्या खोलीमध्ये श्री. केळकर यांना भेटण्याची इच्छा आहे. तरी इंडिया ऑफिसमध्ये मला टेलिफोनने कळवावे. ( प्रायव्हेट सेक्रेटरी, लंडन. )

( ता. २।१२।३२ ) तुमच्यासारख्या नामांकित साहित्यिकाचा सत्कार करण्यांत आम्हांलाच भूषण होते. मराठे लोकांशी मला मनापासून मैत्री करावीशी वाटते. त्यांची चिकाटी किंवा निष्ठा ( Staunchness ) आणि भूत-दया किंवा परोपकारी वृत्ति ( Humanity ) या गुणांचा मी फार भोक्ता आहे. ऑक्सफर्ड युनिव्हर्सिटी प्रेसचे मि. मिलफर्ड हे तुम्हांस भेटू इच्छितात. त्यांना वेळ कळवावी. ( एडवर्ड थॉमसन, ऑक्सफर्ड. )

( ता. ६।१२।३२ ) सोबत सर फिलिफ् हॉटांग यांचे मजविषयीचे ओळखपत्र जोडले आहे. आमच्या क्लबाचा हिंदी विद्यार्थ्यांना फार उपयोग होतो. त्यासंबंधीच तुम्हांस माहिती द्यावयाची आहे. लॉर्ड आयर्विननीं तुमचे नांव मुद्दाम सुचविल्यामुळे तुम्हास लिहिले आहे. ( मेरी ट्रॅव्हिलियन, लंडन. )

( ता. ६।१२।३२ ) मिस मेरी ट्रॅव्हिलियन या स्टुडेंट मुव्हमेंट हॉऊसच्या चिटणीस आहेत. जगांतल्या सर्व राष्ट्रांच्या विद्यार्थ्यांसाठी हा क्लब आहे. सुमारे दोनशे हिंदी विद्यार्थी या क्लबाचा फायदा घेतात. लॉर्ड आयर्विन, डॉ. लिंड्से, यासारखे हिंदुस्थानविषयी सहानुभूति बाळगणारे लोक क्लबाला मदत करणाऱ्यांत प्रमुख आहेत. ( सर फिलिफ् हॉटांग, लंडन. )



( ता. ७।१२।३२ ) एकदोनदां तुमच्या हॉटेलांत चौकशी करून गेलों. पण तुम्ही बाहेर गेलां होता. सभेची वेळ ठरविण्याविषयी विचारावयाचे होते. असो, या पत्रासोबत येत्या मंगळवारीं सर रास् बार्कर हे जो निबंध वाचणार आहेत त्याची प्रत पाठविली आहे. सभेत पुष्कळ उपवक्ते बोलतील. ६ वाजतां सभा संपविण्याचा रिवाज असल्यामुळे अध्यक्षाना वक्त्यावर कालाचे नियंत्रण बहुधा घालावे लागेल. तथापि तुमच्या तोंडून कांही ऐकावे अशी आमची फार इच्छा आहे. तर उपवक्त्यांच्या यादीत तुमचे नांव घालू काय ? ( एफ्. एच्. ब्राऊन, ऑ. सेक्रे. ईस्ट इंडिया असोसिएशन, लंडन. )

( ता. १२।१२।३२ ) तुमचे ८ तारखेचे पत्र पांचले. आमच्या असोसिएशन पुढे रविवार ता. १८ रोजी तुम्ही व्याख्यान देण्याचे कत्रल केले हें वाचून आनंद झाला. तुम्ही लंडनहून केव्हां निघणार तें कळवा म्हणजे तुम्हांस उतरून घेण्याची तजवीज करतो. ( आर. एफ्. एवुकर्क, दि इंडियन असोसिएशन, बर्मिंगहॅम. )

( ता. १३।१२।३२ ) स्टूडेंट मुव्हमेंट हाऊस वावत तुम्ही गेल्या शुक्रवारीं मजला भेटण्याची कृपा केली याबद्दल फार आभारी आहे. आम्ही विद्यार्थ्यांसाठी लंडनमध्ये जें काम करीत आहों याविषयी आपण सकौतुक प्रोत्साहन देऊन उपकृत केले आहे. केव्हांतरी एक दिवस आमच्याकडे चहाला येण्याचे आश्वासन दिले आहे त्याची आठवण ठेवावी. ( मेरी ट्रॅव्हिलियन, लंडन. )

( ता. २०।१२।३२ ) स्टेट सेक्रेटरी साहेबाची इच्छा परिषदेच्या प्रमुख प्रतिनिधीना उद्यां सकाळीं बोलावून राउंड टेबल परिषदेचा पुढील कार्यक्रम ठरवावा अशी आहे. तरी तुम्ही आल्यास त्यांना आनंद होईल. बैठक इंडिया ऑफिसच्या कौन्सिलरूममध्ये १२ वाजतां व्हावयाची आहे. ( डब्ल्यू. डी. क्रॉफ्ट. )

( ता. २२-१२-३२ ) आपण २०-१२ रोजी कॉन्फरन्सच्या प्रोसीजर-संबंधी निरनिराळ्या मुद्यांची विचारणा लॉर्ड चेंसेलरकडे केली. त्यांनी निकाल-करतां तें पत्र स्टेट सेक्रेटरीकडे पाठविलें आहे. स्टेट सेक्रेटरींनीं मला आपणांस असें कळविण्यास सांगितलें आहे की, काल सकाळीं त्यांचें तुमचें जें बोलणें झालें त्यांत तुम्ही चेंसेलरला लिहिलेल्या पत्रांतील मुद्यांचीं उत्तरें मिळालीं असतील. ( एफ्. एफ्. टर्नबुल, इंडिया ऑफिस, व्हाईटहॉल. )

(ता. ५।५।१९.३३) वर्तमानपत्रांत मी असें वाचलें कीं, तुमची प्रकृती बरी नाहीं म्हणून तुम्हाला चालू उन्हाळ्यांत इंग्लंडला (गोलमेज परिषदेकरितां) येणें शक्य नाहीं. हें वाचून मला फार वाईट वाटले, मी खरोखर तुम्हाला सांगतां कीं तुम्ही आमच्यामध्ये बसून चर्चा करण्यास येऊं शकत नाहीं हें वाचून निराशा झाली. असो, तुम्ही आपल्या प्रकृतीची काळजी घ्याल व लवकरच बरे व्हाल अशी आशा आहे. (सर सॅम्युअल होअर.)

येथें इतकेंच सांगतो कीं हें पत्र माझ्या कोणत्याहि पत्राचें उत्तर नाही. मी गोलमेज परिषदेस जाऊं शकत नाहीं हें फक्त मुंबईच्या गव्हर्नराला कळविलें होतें. सर सॅम्युअल होअर यांस मी पत्र लिहिलें नव्हतें.

### ( ७ ) लोकशाही स्वराज्यपक्षाची स्थापना

राष्ट्रीय सभेनें चालविलेल्या असहकारितेचा उल्लेख पूर्वी विस्तृत असा करण्यांत आलाच आहे. तथापि पुनः स्मरणार्थ त्याची आठवण करून देऊन १९३२ नंतर असहकारितेचें पर्यवसान कसें काय झालें हें पाहूं.

१९२० च्या सप्टेंबरांत राष्ट्रीयसभेनें सर्वांगीण असहकारिता व कायदे-कौन्सिलावर बहिष्कार पुकारला. असहकारितेपैकीं न्यायकोटांवरील बहिष्कार सर्वांत अधिक अयशस्वी ठरला. आणि माझी माहिती खरी असेल तर, हा बहिष्कार पुकारला जात असतां, स्वतः गांधींनींच अहमदाबाद येथील आश्रमाच्या जागेचा वाद न्यायकोटांत गेला तेव्हां, ट्रस्टी म्हणून वकील दिला होता. कांहीं मोठमोठ्या वकीलांनीं एखादें वर्ष वकिली बंद केली. ज्यांना कांहीं काम मिळत नव्हतें त्यांना वकिली बंद केल्याचें सांगून वर्षभर महिना पन्नास पाऊणशेंची वर्णी मिळवितां आली. असा पगार न घेतां ज्यांनीं खरा स्वार्थत्याग केला त्यापैकीं कांहींचा जम पुढें वकिली पुन्हां सुरू केली तेव्हां पूर्वीसारखा न बसल्यानें त्यांना पश्चातापाची पाळी आली.

शिक्षणसंस्थांवरील बहिष्कारांचें असेंच झालें. कांहींना या राजकारणाची सबब सांगून उनाडकीची हौस उजळमाथ्यानें भागवितां आली. स्वतंत्र राष्ट्रीय शिक्षणाच्या शाळा अनेक ठिकाणीं निघाल्या. त्यांतून तात्पुरत्या शिक्षणाची सोय

झाली. तिचा फायदा घेऊन कांहींनी आपला अभ्यास चालू ठेविला. राष्ट्रीय विद्या-पीठाच्या पदव्या मिळविल्या. कांहीं स्वार्थत्यागी होते तथापि या नवीन संस्थांतून मिळणाऱ्या शिक्षणावर त्यांचा विश्वास नसल्याने त्यांनी राष्ट्राची आज्ञा म्हणून घरी बसून काळ काढला किंवा राष्ट्रीय सभेच्या विधायक कार्यक्रमापैकी कांहीं भाग उचलला. पण सरकारी निमसरकारी संस्थांतून बाहेर पडलेल्या पुष्कळशा विद्यार्थ्यांनी फिरून लवकरच त्या पूर्वीच्या संस्थांतून प्रवेश केला, व संस्थांच्या चालकांनीहि त्यांच्यावर करडी नजर न करितां त्यांना पुन्हा प्रविष्ट करून घेतले. यामुळे त्यांचे फारसे नुकसान झाले नाही.

चरख्याचा व खादीचा प्रसार पुष्कळ झाला. लक्षावधि रुपये त्यावर खर्च झाले. पण त्या स्वदेशी व्रताच्या स्वाभाविक मर्यादा लवकरच प्रगट होऊन खादी वस्त्र हे गांधींच्या दृष्टाची व काँग्रेसच्या सुलतानशाहीची खूण म्हणूनच आतां कांहीं उरले आहे. काँग्रेसच्या सभासदत्वाची अट म्हणून खादीला जे महत्त्व चिकटून राहिले आहे, ते निघून गेल्यास केवळ शुद्ध स्वदेशीचे जे थोडे भक्त असतील त्यांच्यांतच खादी शिळक राहील. हजारो लाखो रुपयांचे चरखे जळण म्हणून शेवटीं चुलीत गेले. किंवा वळचणीखालची अडगळ म्हणूनच उरले. खऱ्या ऐवजीं खोख्या खादीची निपज होऊ लागून स्वार्थी व्यापाऱ्यांनीं हात साधून घेतला. खादीकार्याच्या नात्याने पैशाचा अपव्यय किती झाला हे ऑ. ई. काँ. कमिटीच्या हिशेब तपासनिर्सांनींच प्रसिद्ध केलेले आहे. मात्र खादीसंघ ही एक स्वतंत्र संघटना बनून राहिली; व तिच्या पैशांतून काँग्रेसचा व गांधी तत्वज्ञानाचा प्रचार करणारे पगारी भाडोत्री नोकर पोसून गांधी सांप्रदायाची परंपरा व संख्याबळ ही राखतां आली.

अस्पृश्यता निवारणाला मात्र अकल्पित अशी चालना मिळाली. या सुधारणेचा प्रचार गांधीइतका पूर्वी कोणाहि सुधारकाला करतां आला नाही. अस्पृश्यता निवारणाकरितां व अस्पृश्यांना मतदार या नात्याने हिंदू समाजांतून फुटून न जाऊं देण्याकरितां गांधींनीं जंगजंग पछाडले. प्राणांतिक उपोषणापर्यंत मजल नेली. कायदे कौन्सिलावरील बहिष्कार इकडे अमलांत असतांच, अस्पृश्यता निवारणाकरितां वरिष्ठ कौन्सिलांत कायद्याचे बिल प्रविष्ट करण्याचा मोह न आवरून गांधींच्या पटशिष्यांनीं स्वतःस हास्यास्पद करून घेतले. अनेक ठिकाणीं

देवळें व मंदिरे ह्यीं अस्पृश्यांना खुलीं झालीं. या सुधारणेच्या मार्गातील मंदिर-विश्वस्तांच्या अडचणी निघून जाण्याकरितां कायदे झाले. प्रांतिक व स्थानिक स्वराज्य संस्थांनीं अस्पृश्यांकरितां शिक्षणाच्या सोयी शिष्यवृत्त्या व सरकारी नोकऱ्या शक्य तितक्या राखून ठेवण्याचा प्रामाणिक प्रयत्न केला. आणि अस्पृश्यांचे उद्धारक ही पदवी गांधींना इतर कोणाहिपेक्षां अधिक यथार्थतेंनें लावितां येईल.

तथापि काय असेल तें असो, गांधींचें अस्पृश्यता-निवारणाचें कार्य अस्पृश्यांच्या मुख्य पुढाऱ्यांना फारसें पटलें नाहीं. नुकताच 'चित्रा' मासिकाने आपला दिवाळी अंक काढला त्यांत डॉ. अंबेडकरांनीं गांधीविषयीं जे फार कडु उद्गार काढले आहेत ते वाचणाराला माझे बरील विधान पटेल. गांधींना 'महात्मा' हे बहुमानास्पद विशेषण लावणें चूक आहे असें अंबेडकरांनीं म्हटलें आहे त्याचें कांहीं विशेष वाटत नाहीं. परंतु गांधींच्या अस्पृश्यता-निवारणाच्या कार्यासंबंधानें अंबेडकरांनीं खालील उद्गार काढलेले आहेत ते विस्मयकारक वाटण्यासारखे होत. ते म्हणतात—“वर्तुळपरिषदेच्या वेळीं अल्पसंख्याकांच्या बैठकींत गांधींनीं असें कबूल केलें होतें की, इतर प्रतिनिधींनीं दलितवर्गाच्या प्रतिनिधित्वाच्या मागणीला मान्यता दिली तर त्याला आपण कोणत्याहि प्रकारची हरकत घेणार नाहीं. आणि इतर सर्व प्रतिनिधींनीं जेव्हां ही मान्यता दिली तेव्हां त्यांनीं जें वर्तन केलें त्याला मी 'विश्वासघात' हेंच नांव देऊं शकतो. ते मुसलमानाकडे जाऊन त्यांच्या कानाला लागले, आणि त्यांना म्हणाले कीं तुम्ही जर दलितवर्गाज्या मागण्यांना विरोध करण्याचें कबूल कराल तर मी तुमच्या चौदाच्या चौदा मागण्या मान्य करीन. एखाद्या घोटीव बदमाषानेहि असलें नीच कपट केलें नसतें. XXXX सध्याची हिंदु मुसलमानांची तेढ हीहि त्यांच्या अशाच कपटाचरणाची औरस संतति आहे. जो इसम दलितवर्गाचा व मुसलमानांचा मित्र म्हणून मिरवितो त्यानें, दिलेलीं वचनें पाळण्याच्या जबाबदारीतून निसटून जाण्यासाठीं, भुयारी (गुप्त) मार्गाचा अवलंब करावा हा विचार खरोखर उद्देगजनक आहे. 'मुखमे राम बगलमे छुरी' अशा प्रकारच्या माणसाला जर महात्मा म्हणता येत असेल तर मोहनदास हे महात्मा आहेत.” दलितवर्गाच्या हिताकरितां गांधींनीं प्राणांतिक उपवासाची दूम काढली, आणि जरी शेवटीं पुणें-करारावर अंबेडकरांनीं सही केली, तथापि 'गांधी मेले तरी हरकत नाहीं' असे उद्गार अंबेडकरांनीं काढले होते असे म्हणतात. कपटाचरण हें गांधींच्या सत्यांत बसूं

शकते हे प्रसिद्ध आहेच. मात्र त्यांच्या अहंकाराच्या हिमालयापुढे कपटाचरण ही पर्वताची टेकडी शोभेल.

पण टिळकांच्या अनुयायांचा खरा तंटा गांधींशी होता तो त्यांच्या विधायक कार्यासंबंधाने फारसा नव्हता. तो त्यांच्या बाहिष्कारात्मक विध्वंसक अशा कांही कार्यासंबंधाने होता. या बाहिष्कारांतहि गांधींनी परदेशी व ब्रिटिश कपड्यांच्या बाहिष्काराला केव्हांहि मुक्तकंठाने संमति दिली नाही. पण त्यांनी आपले सगळे बळ, आपली सगळी तपश्र्चर्या, एका कौन्सिल बाहिष्कारावर खर्चली. उलटपक्षी टिळकानुयायांचे असे मत होतं की कायदे कौन्सिले ताव्यांत ठेवलीं असतां इतर विधायक व विध्वंसक अशा कोणत्याहि कार्याला शक्यांत शक्य जास्ती पाठबळ मिळेल. सरकारी पैसा व सत्ता यांचा उपयोग विधायक कार्याला कसा करतां येतो हे सांगावयास नकोच. आणि नुसता अडथळा व गांधळ करावयाचा म्हटलें तरी त्यालाहि कौन्सिलाची भूमिका सर्व बाजूंनी अनुकूल होऊ शकते. परंतु “कायदे-कौन्सिलचें नांव काढले कीं मला मळमळ लागते, माझ्या कपाळांत तिडीक उठते ” असा जो घातक बद्दाणा गांधींनी १९२० साली सुरू केला तो १९३५ पर्यंत म्हणजे अखंड पंधरा वर्षे टिकविला. यामुळे देशाचे फार नुकसान झालें.

असहकारितेच्या कार्यक्रमांपैकी सर्वांत अत्यंत वादग्रस्त अशी बाब ही कौन्सिल बाहिष्काराचीच होती हे असहकारिता सुरू होऊन दोन वर्षे होतात न होतात तांचे लोकनिदर्शनास आले. इतर अनेक कार्यक्रम व्यक्तिशः होणारे न होणारे असे होते. पण कायदे कौन्सिलांत जहाल राष्ट्रीय वृत्तीचे प्रतिनिधि पाठाविणें हे कार्य राष्ट्रीय सभेनें सामुदायिक उठावणी केल्यावांचून होणारें नव्हतें. लोकमताच्या लाटेच्या जोरावरच घडून येईल अशी ही गोष्ट होती. आणि यामुळे कौन्सिल प्रवेशाला प्रतिकूल असें जे वातावरण काँग्रेसनें पंधरा वर्षे निर्माण करून ठेवलें त्याच्या योगानें स्वराज्याच्या चळवळीला आणखी जो जोर चढावयाचा तो चढला नाही. इतर राष्ट्रीय पक्षांनी स्वतः निवडणुकी लढवून या अपकाराचें परिमार्जन थोडेंबहुत केलें; परंतु तें करतांना पुष्कळशी शक्ति काँग्रेस विरोधाच्या दगडावर थडकी देण्यांत विनाकारण खर्च झाली. या थडकीमुळे काँग्रेसकृत कौन्सिल बाहिष्कार जो निष्प्रभ झाला, सैल पडला, त्यांत जोर घालण्याकरितां १९३० व

१९३२ साली कायदेभंगाच्या चळवळी करण्यांत आल्या. पण त्यांचाहि विशेष उपयोग न होतां शेवटीं कौन्सिल-प्रवेशाचें तत्व प्रस्थापित झालेंच !

या दोनहि कायदेभंगाच्या चळवळी गांधींनी जवाहरलाल यांच्या प्रेमाला बळी पडून सुरू केल्या असें म्हणतां येईल. १९३० ची मोहीम १९२९ साल-अखेर झालेल्या लाहोर काँग्रेसमधील स्वातंत्र्याच्या ठरावामुळें प्राप्त झाली. या ठरावानें नेहरू रिपोर्टाला मूठमाती दिली, आणि गोलमेज परिषदेवर बहिष्कार घातला. पण लाहोरचा हा ठराव म्हणजे विसंगत अशा गोष्टीचे तें एक बोचकें किंवा कडबोलें होतें. स्वातंत्र्य हें अंतिम ध्येय म्हणणें, व ही गोष्ट काँग्रेसच्या ब्रीदवाक्यांत घालणें राहू देणें, हे तूर्त वसाहत पद्धतीचें ( डोमिनियन स्टेट्स ) स्वराज्य मागण्याशीं विसंगत नव्हतें. नेहरू रिपोर्टांत या डोमिनियन स्टेट्सची मर्यादित मागणी होती; आणि नेहरू रिपोर्ट शिळक उरता तर त्याच्या पायावर राष्ट्रीय सभेला गोलमेज परिषदेत भाग घेतां आला असता. बरे स्वातंत्र्य हें नुसतें ब्रीदवाक्यांतच घालून जवाहरलाल नेहरू थांबले नाहीत. त्यांनी ठराव पास झाल्याच्या मध्यरात्री स्वराज्य स्थापनेचीच घोषणा, निशाण उभारून, रावी नदीच्या कांठीं केली. ज्या अखिल भारतीय सर्वपक्षीय पुढाऱ्यांना जमवून त्यांना राववून एकमत करून पंडित मोतीलाल यांनी नेहरू रिपोर्ट तयार केला, त्यांच्याशीं त्यांच्या पश्चात काँग्रेसनें शुद्ध बेइमानी केली. मग मुळांतच अशी सर्वपक्षीय परिषद भरविलीच नसती तर काय बिघडलें असतें ! सर्वांचा विचार घ्यावयाचा तर सर्वांचा म्हणून होईल त्या निर्णयाला चिकटून राहणें हीच इमामदारी ठरते.

बरें स्वातंत्र्याची घोषणा केली तर तें पदरांत पाडण्याची साधनें राष्ट्रीय सभेनें कोणतीं ठरविलीं व योजलीं ? वास्तविक स्वातंत्र्याच्या घोषणेच्या दुसऱ्या दिवसांपासून ब्रिटिश सत्तेशीं प्रतिस्पर्धी असें सरकार, म्हणजे सत्ता व राज्ययंत्र, सुरू करावयास पाहिजे होतें. पण ते तर झालें नाहीच. पण लाहोरच्या ठरावांत फक्त इतकेंच म्हटलें होतें की, ' प्रस्तुत परिस्थितीत काँग्रेसला गोलमेज परिषदेत भाग घेतां येत नाही. ' पण एकदां रोखटोक स्वातंत्र्यच जाहीर केल्यावर गोलमेज परिषदेत भाग घेतां येईल अशी कोणती वेगळी परिस्थिति ( स्वातंत्र्यांतर्गत ) निर्माण होऊं शकली असती ! गोलमेज परिषदेत काय स्वतंत्र अशा हिंदी राष्ट्रांशीं ब्रिटिश सरकार चर्चा करणार होतें ! डोमिनियन स्टेट्स हा विषयहि अखेरपर्यंत

ज्या गो. मे. परिषदेच्या कार्यक्रमांत सरकारने घालू दिला नाही, त्या परिषदेत काँग्रेस पुढे केव्हां झाले तरी कसा भाग घेणार !

तात्पर्य, गोलमेज परिषदेची पहिली संधि काँग्रेसने व्यर्थ दवडली. बरे हे बहिष्काराचे धोरण पुढे तरी कायम टिकले काय ? नाही. १९३० ची कायदे-भंगाची एक हुल्लड केल्याबरोबर, लॉर्ड आयर्विन यांनी मोठी मुत्सद्देगिरी लढवून आपल्या दिखाऊ भलेपणाचे मायावी पाश टाकले, त्यांत 'गव्हाची कणिक करून देऊन', सप्रू-जयकर अशांनाहि मानवल्या नाहीत अशा अटी मान्य करून, काँग्रेसचे एकमेव पुढारी म्हणून गांधी आपल्या पायांनी गोलमेज परिषदेला गेलेच कीं नाही ? बरे हे नवे धोरण एकदां स्वीकारल्यावर ते तरी सुसंगत टिकवावे कीं नाही ? तेंहि नाही. गोलमेज परिषदेहून गांधी परत येण्यापूर्वीच फिरून जवाहरलाल नेहरूंच्या उतावळ्या स्वभावाने जे हुल्लडीचे जाळे तयार करून ठेवले त्यांत गांधींनी आपली मान अडकवून घेतली ! तात्पर्य—'एक ना धड भाराभर बिथ्या' असें हास्यास्पद काँग्रेसचे धोरण झाले. एक पुढारी लहरी आणि अहं-कारी, तर दुसरा अविचारी आणि उतावीळ. पण या दोन पुढार्यांच्या परस्पर मोहबतीचा परिणाम काँग्रेसच्या धिडवडघात झाला !

स्वातंत्र्य संपादनाची साधनें म्हणून लाहोर काँग्रेसने हीं ठरविलीः—(१) खादी (२) अस्पृश्यता निवारण ( ३ ) परदेशी कापडावर बहिष्कार (४) मद्यपान-प्रतिबंध (५) निवडक प्रदेशांत कायदेभंग. या साधनांनी प्रतिस्पर्धी सरकारी सत्ता—स्वातंत्र्याच्या भावनेला साजेशी—कशी निर्माण होणार याचा कांहीं विचार ! आणि फिरून शांतता, अहिंसा, प्रेम, सत्य, हीं गांधींची आवडती बंधनें या मवाळ कार्यक्रमाच्याहि मागे आहेतच. जणु कांहीं गुलाबपाण्याच्या फवाऱ्यांनीं सर्व प्रकारचे विषारी जंतु व हिंसापशु मरणार ! तात्पर्य, प्रत्यक्ष स्वातंत्र्य प्रस्थापनेची घोषणा अकाली झाली हें कोणीहि म्हणेल. लाहोरच्या राष्ट्रीय सभेच्या अधिवेशनांत सुभषबोस हे विरोधी पक्षांत होते. त्यांना पूर्ण स्वातंत्र्य मान्य, पण या साधनांनीं तें मिळेल अशी त्यांची भावना नव्हती. म्हणून काँग्रेसशीं भांडून त्यांना विषय-नियामक कमिटीतून स्थानत्याग करून जावे लागले.

असो. १९३० च्या प्रारंभी पुन्हां वेताळ पूर्वस्थानावर आला. चढाईचे धोरण म्हणून कायदेकौन्सिलला बहिष्कार जोरावला. ओ. इ. कां. कमिटीत ज्यांना ग. ४७

राहावयाचे होते त्यांना कौन्सिलांतल्या जागांचे राजीनामे द्यावे लागले. स्वतः मी ऑ. ई. कॉ. कमिटी सोडली, व कौन्सिलमेंबरशिप ठेवली. कौन्सिल बहिष्काराच्या पाठोपाठ कायदेभंग सुरू झाला.

१९३० च्या कायदेभंगाची भाषा सुरू झाली तेव्हां मी दिव्हीस असेंब्लीच्या कामांत गुंतलों होतो. आणि आमच्या पक्षाने, विशेषतः केसरी मराठा कचेरीने, कोणते धोरण स्वीकारावे हा प्रश्न मला विचाराला घेणे प्राप्तच होतें. ही चळवळ यावेळीं अयुक्त होती असें माझे मत वर दर्शविलेंच आहे. तथापि मला हेंहि माहीत होतें कीं आमच्या पक्षाने, नेमस्त किंवा मवाळ किंवा सरकारजमा पक्षाप्रमाणे, अशा चळवळीवर बहिष्कार घातलेला नव्हता. राष्ट्रीय पक्षाच्या वृत्तीत तुरुंगांत जाणे किंवा सरकाराशीं तीव्र स्वरूपाचा झगडा करणे ही गोष्ट स्वाभाविक होती. म्हणजे क्रमप्राप्त असल्यास ती स्वीकारणे योग्य असें आमच्या पक्षाचें मत होतें. लो. टिळकांनीं हें उदाहरण घालून दिलेंच होतें. टिळकांच्या हयातींतील १९०८ ची पिकेटिंगची चळवळ ही कायदेभंगाचीच चळवळ होती व टिळक पक्षीयांनीं दंडाचे शेंकडो रुपये भरले होते. राजद्रोहाची शिक्षा झालेल्या लोकांना केसरी कचेरी हें आपलें मायपोट असें वाटें. डॉ. भट, पी. एम्. बापट, वा. म. जोशी यांना याच दृष्टीने टिळकांनीं केसरी मराठ्याकडे नोकऱ्या दिल्या होत्या. खाडिलकरांची तुरुंगांत जाण्याची पाळी अजून आली नव्हती. पण मी त्यांच्या आधीं तुरुंगवास भोगून आलों होतो. १९२१ ची पिकेटिंग चळवळ आम्ही केली होती. १९२२ च्या मुळशी सत्याग्रहांत रा. ज. स. करंदीकर, डॉ. पळसुले इत्यादि आमच्या पक्षाचे लोक तुरुंगांत जाऊन आले होते. तात्पर्य, काँग्रेसच्या विशिष्ट धोरणाशीं आमचा मतभेद असला तरी राष्ट्राच्या नांवानें तिनें उभ्या केलेल्या कायदेभंगाच्या चळवळींत सामील होण्याकडे आमच्या पक्षाच्या कांहीं लोकांचा ओढा असणार हें मी जाणून होतो.

स्वतः मला दुसऱ्या दृष्टीनें असें वाटत होतें कीं, या नव्या चळवळींत कोणी शिरल्यास “आपण तुरुंगाला भीत नाही, त्या मार्गानें प्राप्त होणाऱ्या स्वार्थत्यागाला आपली तयारी आहे ” हें सिद्ध करण्याची संधि मिळत असली तरी या स्वार्थत्यागाचें श्रेय प्रतिपक्षाला मिळतें, याशिवाय त्याबरोबर त्यांत कौन्सिल बहिष्कार दड होतो हें मात्र ठीक नाही. सत्याग्रहच करावयाचा, तुरुंगांत जाण्याचाच पराक्रम दाखवावयाचा, तर महाराष्ट्रीय पक्षानें स्वतः अंगिकारलेल्या अशा एखाद्या खास



विशिष्ट तत्वाकरितांच तें कां न करावें ? कारण तसें केल्यानें मिळणारें श्रेय तरी आपल्या पक्षाला मिळेल. तुहंगांत जाणें हा जर लोकांच्या डोळ्यांत भरण्याचा एक मार्ग, तर तो निदान प्रतिपक्षानें उठावणी केलेल्या, त्याला श्रेय मिळणाऱ्या, चळवळींत तरी करूं नये. तथापि दिल्लीसारख्या दूरच्या ठिकाणाहून तसा सूक्ष्म विवेकाचा युक्तिवाद पत्रोपत्री मी किती करणार ? म्हणून केसरी-मराठा कचेरीच्या लोकांकरितां एक पत्र रा. ग. वि. केतकर यांच्या नांवानें मी लिहिलें तें असें:—

(नवी दिल्ली, ता. १३ मार्च १९३०) “ रा. ग. वि. केतकर यांस, सा. न. वि. वि. या सोबत माझा प्रां. कॉ. कमिटीच्या सभासदत्वाचा राजीनामा पाठवीत आहे. ए. आय. सी. सी. चा राजीनामाहि काँग्रेस कमिटीकडे परस्पर अलाहाबाद-देस पाठविला आहे. राउंड टेबल कॉन्फरन्ससंबंधानें तूर्त कांहींच प्रश्न नाही. तेव्हां त्या बाबतींत केसरींत कांहींच लिहिण्याचें कारण नाही. त्या प्रकरणानें पुन्हा उचल खाळी म्हणजे काय लिहावयाचें तें लिहूं.

“ कायदेभंगासंबंधानें नकी काय लिहावयाचें याचें धोरण येथून लिहून किती लिहिणार ? कायदेभंगाची चळवळ ही आपल्या राष्ट्रीय पक्षाच्या धोरणांत समाविष्टच आहे. तेव्हां तिचा पुरस्कार अवश्य केलाच पाहिजे यांत संशय नाही. तसेंच केसरी ऑफिसमधील ज्या मंडळींना या चळवळींत गुजरार्थेत जाऊन सामील व्हावयाचे असेल त्यांना तसें करण्याला पूर्ण मोकळीक आहे. एवढेच नव्हे तर ज्यांची तशी खरी इच्छा असेल त्यांनीं अवश्य जावें. तसेंच, आपल्या काँग्रेस कमिटीमार्फत किंवा इतर रीतीनें महाराष्ट्रांत सर्वसंमत अशी एखादी कायदेभंगाची चळवळ करण्याची असल्यास तीहि अवश्य करावी. मात्र त्यांपूर्वी केवळ आपल्या पक्षाच्या अशा पांचपन्नास मंडळींची खासगी सभा बोलावून विचार करावा, व मग इतर पक्षांशीं बोलून ठरवावें. ही गोष्ट मी पुण्यास परत येण्यापूर्वीच करावी. याचें कारण असें कीं या गोष्टी स्वयंस्फूर्तीनें होण्याच्या असतात. त्यांना व्यक्तिशः माझें प्रोत्साहन नको किंवा प्रतिबंधहि नको. शिवाय मी हजर असल्यास, मनांतून ज्यांना कांहीं गोष्ट करावयाची नसते त्यांना उगाच माझें निमित्त बाहेर सांगण्यास सांपडतें. तरी यां प्रसंगीं मंडळींनीं परस्पर ठरवावें; व वरील आपली मंडळी जें ठरवतील तें मलाहि मान्य आहे असें समजावें. स्वतः मी काय करावें, कोठें काय

करावे किंवा काय न करावे, याचा विचार मी स्वतंत्रपणे करीन. पण आपल्या मंडळींना एक विचाराने जी गोष्ट करावीशी वाटेल ती, मी त्यांत आहे म्हणून त्यांनी केली असे होऊ नये. किंवा मी त्यांत नाही म्हणून केली नाही असेहि होऊ नये. नवी पिढी जी जी चळवळ करील तिचे सर्व श्रेय तिलाच मिळावे अशी माझी खरी इच्छा आहे. परंतु त्या बरोबर अशीहि इच्छा आहे की, स्वतःस कांहीं करावयाचे नसतां माझी सबब सांगितली जाऊ नये. माझा स्वभाव असा आहे की, स्वतःच्या स्फूर्तीने जो स्वातंत्र्याचा करील त्याला मी उघड राजरोस रीतीने भरपूर श्रेय देईन. परंतु कोणाहि व्यक्तीला किंवा वर्गाला अशा कामीं भरीला घालणार नाही. म्हणून केसरीत लिहितांनाहि कायदेभंगाच्या चळवळीचे सर्वसाधारणपणे समर्थन करावे, परंतु विद्यार्थी किंवा तरुण वर्ग यांना विशेष प्रकारे उद्बुद्ध या चळवळीत सामील होण्याचा उपदेश करूं नये ही खबरदारी अवश्य घ्यावी. आपल्या ऑफिसपैकी ज्यांना या चळवळीत शिरावयाचे असेल त्यांनी तसे ठरवून थोडे आगाऊ मल कळवावे. कारण वर्तमानपत्रे चालली पाहिजेत. म्हणून मला आगाऊ कळलेले बरे. निदान मी १४ एप्रिलचे सुमारास येत आहे तोपर्यंत कळले तरी बरे. तुम्ही काँग्रेस कमिटीचे प्रेसिडेन्ट म्हणून पुष्कळ दिवस बाहेर फिरणार असला तर कामाची व्यवस्था रा. करंदीकर-भावे यांच्या विचारे करावी. मला येथून कांहीं करतां येणार नाही. तसेच तुमच्या प्रवासाचा खर्च काँग्रेस कमिटीतून मिळेल तेथपर्यंत निकडून घ्यावा व तो मिळण्यासारखा नसेल तेव्हा केसरी ऑफिसकडून घेण्यास हरकत नाही. तात्पर्य, मी परत येईपर्यंत बरीलप्रमाणे करावे, व मी आल्यावर अधिक विचार होईलच. परंतु मी नाही म्हणून कोणी कोणतीहि गोष्ट थांबविण्याचे कारण नाही. कळावे.”

—न. चिं. केळकर.

पुढे लवकरच टिळक मंदिरांत पुणे शहरांतील राष्ट्रीय पक्षाच्या सभासदांची सभा भरून असे ठरले की, हल्लीं सुरू असलेल्या कायदेभंगाच्या चळवळीत, महाराष्ट्र प्रांतिक काँग्रेस कमिटीशी व इतरांशी सहकारिता ठेवून, पण त्यांतल्या त्यांत स्वतंत्रपणे, महाराष्ट्रांतील राष्ट्रीय पक्षाने आपला एकादा कार्यक्रम आंखून पार पाडावा. हे करण्याकरितां तूर्त खालील गृहस्थांचे एक कार्यकारी मंडळ नेमण्यांत आले ते खालीलप्रमाणे:—

( १ ) अध्यक्ष—न. चिं. केळकर, ( २ ) विटणीस—दि. वा. दिवेकर, ( ३ ) सभासद—१. ल. व. भोपटकर, २. दा. वि. गोखले, ३. पां. के. शिराळकर, ४. डॉ. गोपाळराव पळसुलें.

“ या मंडळांत आणखी प्रतिनिधी समाविष्ट करून घेण्याचा अधिकार अध्यक्षांना देण्यांत आलेला आहे. विशेषतः महाराष्ट्रांतील इतर जिल्ह्यांतून या कार्याचा प्रचार करण्याचा, किंवा प्रचार होत जाईल त्याप्रमाणें अधिक सभासद नेमून घेण्याचा अधिकार अध्यक्षांना देण्यांत आला आहे.”

“ सामान्यतः या चळवळीचा प्रसार खालील मार्गांनी करण्यांत यावाः—

( १ ) प्रत्येक जिल्ह्याच्या मुख्य शहरी जिल्ह्यांतील प्रमुख पुढाऱ्यांची आणि प्रत्येक तालुक्याच्या गांवी तालुक्यांतील प्रमुख पुढाऱ्यांची प्रास्ताविक सभा तावडतोब बोलावण्यांत येऊन, तेथें जिल्हामंडळें व तालुकामंडळें स्थापण्यांत यावीं, व या दोन्ही मंडळांमार्फत प्रत्यक्ष कायदेभंग करण्यास तयार होणाऱ्या, किंवा इतर रीतीने या कार्यास मदत करण्यास तयार असणाऱ्या, स्वयं-सेवकांची नोंद करण्यांत यावी. आणि या दोन्ही प्रकारच्या कार्यकर्त्यांचा उपयोग कोठें, केव्हां व कसा करावयाचा हें उभयपक्षां सहविचारानें ठरविण्यांत यावें.

( २ ) अशा रीतीने मध्यवर्ती कार्यकारी मंडळ नेमण्यांत आलें असलें तरी, सर्व महाराष्ट्रभर या चळवळीचें कार्य व्हावयाचें तर प्रत्येक जिल्ह्याच्या मुख्य शहरीच काय, पण तालुक्यांच्या गांवीहि कार्यप्रेमी पुढाऱ्यांनी हें कार्य आपल्या अंगावर स्वयंस्फूर्तीने व आस्थेने घेतलें पाहिजे. हें कार्य कसे करावें यासंबंधाच्या सूचना मुख्य कार्यकारी मंडळाकडून वेळोवेळी देण्यांत येतीलच. तथापि, मिठाच्या कायदेभंगाचें प्रत्यक्ष कार्य समुद्रकांठीं जाऊनच केलें पाहिजे असें नाहीं, कारण प्रत्यक्ष मीठ तयार करणें हा जसा या कायदेभंगाचा एक प्रकार आहे, तसाच बिंगर परवाना तयार झालेल्या मिठाची खरेदी-विक्री व देवघेव करणें या प्रकारांनीहि या मिठाच्या कायद्याचा भंग होतो. शिवाय बिंगर परवाना तयार झालेलें मीठ महाराष्ट्रांतील दूरदूरच्या भागांतहि अगदी सुलभतेने नेता येण्यासारखें असल्यामुळे, हा कायदेभंग करण्याची इच्छा असणाऱ्या लोकांना आपलें ठिकाण सोडून पर ठिकाणीं दूर जाण्याचें श्रम व खर्च

करण्याचे कारण नाही, कायदेभंगाचे हे साधन त्यांनी आपल्या जिल्ह्यातील किंवा तालुक्यांतील कार्यकारी मंडळाकडे मागणी केली असतां सहज पुरविण्यांत येईल. अशा रीतीने वांचलेले प्रवासाचे श्रम व पैसा यांचा उपयोग इतर रीतीने या कार्याच्या प्रचाराकडे केल्यास तो अधिक फलप्रद होईल.

(३) म. प्रां. कां. कमिटीचे अध्यक्ष व केसरीचे एक सहसंपादक रा. ग. वि. केतकर, हे राष्ट्रीय संभेच्या आज्ञेने व वकिंग कमिटीच्या नियमानुसार या कार्याचा प्रसार महाराष्ट्र प्रांतिक काँग्रेस कमिटीच्या क्षेत्रांत करितच आहेत. तरी ज्यांना ज्यांना हे कार्य करण्याची इच्छा असेल त्यांनी रा. केतकर यांच्याकडे समक्ष कळवावे अगर पत्रव्यवहार करावा किंवा पुणे येथील या मुख्य कार्यकारी मंडळाचे चिटणीस रा. दिवेकर (गायकवाड वाडा, नारायण पेठ) यांकडे, किंवा यानंतर जिल्हामंडळ किंवा तालुकामंडळ किंवा यांच्या चिटणीसांची जी नावे प्रसिद्ध होतील त्यांकडे आपली नावे नोंदवून कार्याला लागावे.

(४) या चळवळीसंबंधाने मध्यवर्ती मंडळाकडून प्रसिद्धिपत्रकांच्या द्वारे वेळोवेळीं अवश्य तो मजकूर सर्वांना कळविण्यांत येईलच. तसेंच महाराष्ट्रातील बहुतेक सर्व वर्तमानपत्रांतून मोठ्या कार्यापत्रकांची आमाऊ सूचना किंवा झालेल्या कामांची हकीकत वेळोवेळीं प्रसिद्ध करण्यांत येईलच. तथापि जिल्हामंडळ किंवा तालुकामंडळ यांनी अशा प्रसिद्धिपत्रकांची किंवा वर्तमानपत्रांतून येणाऱ्या मजकुराची वाट न पाहतां, आपणास मार्गदर्शक होणाऱ्या कार्यकारी मंडळाशीं समक्ष अगर पत्रव्यवहाराने विचारविनिमय करावा.

(५) या कार्याचा प्रचार ठिकठिकाणी जाहीर सभा भरवून व जाणत्या पुढारी लोकांची भाषणे होऊन झिंतका होईल तितका इतर रीतीने होणार नाही हे उघड आहे. म्हणून अशा सभा भरविणे हे काम स्थानिक पुढार्यांनीच आपल्या अंगावर घेतले पाहिजे. मध्यवर्ती मंडळाचे अधिकारी किंवा पुढारी यांना सर्व जिल्ह्यांतून किंवा सर्व तालुक्यांतून फिरतीवर जाणे शक्य नाही. किंबहुना कांही पुढारी माणसांना आपापली नित्याची कामे संभाळूनच या चळवळीचे हे विशेष कार्य करावयाचे आहे. करितां असे लोक आपल्या गांवीं येतील व मग आपण या चळवळीतील प्रत्यक्ष कायदेभंगाचे किंवा प्रचाराचे काम करूं, अशी अपेक्षा बाळगून हात आखडून बसल्यास व्हावे तितके कार्य

होणार नाही हें अगदीं उघड आहे. ही चळवळ यशस्वी व्हावयाची तर ती बाहेरच्या उपदेशापेक्षा स्वतःच्या अंतःकरणांतील स्फूर्तीनेच अधिक यशस्वी होईल हें सांगावयास नको. आपापल्या स्थानिक कार्यकारी मंडळांचा उपयोग करून त्यांच्या नेतृत्वाखाली ही चळवळ ठिकठिकाणच्या लोकांनी पार पाडावी. तालुक्याच्या परीने तालुक्यांत व जिल्ह्याच्या परीने जिल्ह्यांत लोकांना मान्य व आदरणीय असे जुने पुढारी आजही आहेत; व कार्य केल्याने नवेही सहजच निर्माण होतात. आणि कोणत्याही खऱ्या राष्ट्रीय चळवळीची खूण : हीच की तिच्या कार्यात हा लहान हा मोठा हा भेद सहसा उरत नाही, किंवा तो कोणीहि मानू नये. लहान गांवापासून राजधानीच्या शहरापर्यंत सर्व तऱ्हेचे पुढारी हे एकाच कार्याला एकाच हेतूने जुंमलेले असल्यामुळे, देशाच्या दृष्टीने सर्वच कनिष्ठ पण कार्याच्या दृष्टीने सर्वच श्रेष्ठ अशी भावना ठेवून एकविचारें कार्य घडल्यास फार थोड्या अवधीत मोठे कार्य घडू शकते.

( ६ ) राष्ट्रीय पक्षाच्या या कार्यसंघटनेत प्रत्येक जिल्ह्यांत कार्य होईलच. परंतु कुलाबा जिल्ह्यांत रा. रामचंद्र नारायण मंडलिक व ठाणे जिल्ह्यांत रा. जम्नादास मेहेता यांनी पुढारीपण घेऊन हें कार्य चालू करण्याचे ठरविले असून तसे त्यांनी यापूर्वीच मजकडे कळविले आहे. तरी इतर जिल्ह्यांतूनहि अशाच प्रकारची योजना होऊन पुणे येथील मध्यवर्ती कार्यकारी मंडळाकडे कळवित्यास बरे होईल.

( ७ ) हल्लीं चाललेली कायदेभंगाची चळवळ ही स्वातंत्र्यप्राप्तीकरितां असो किंवा मिठाचा कायदा रद्द करण्याकरितां असो, तिजपासून राष्ट्रीय जागृतीला मदतच होणारी आहे. महाराष्ट्रांतील राष्ट्रीय पक्षाच्या तत्त्वांत व धोरणांत अशा चळवळीचा अंतर्भाव अवश्य होतो. म्हणून तिला सहानुभूति प्रदर्शित करण्याकरितां आपल्या या पक्षानें तीत योग्य व शक्य तो भाग घ्यावा असें मला वाटते. ”

पुणे

ता. ११।४।१९३० }

न. चिं. केळकर

आतां माझी भूमिका सांगतो. आमच्या पक्षानें असें ठरविलें कीं कोणत्याहि काँग्रेस कमिटीच्या आज्ञेत राहून कायदेभंग करावयाचा नाही. आपल्या पक्षाच्या

पुढाऱ्याच्या नेतृत्वाखालीच आपण तो करूं. आणि पहिल्या सत्याग्रही तुकडीच्या नांवाची नोंदहि होऊं लागली. तेव्हां मला असें सांगण्यांत आलें कीं, “तुम्ही यांत येऊं नका. मागे कोणी तरी पाठपुरावा करणारा मोकळा असावा लागतो. तें तुम्ही रहा.” पण मला माहीत होतें कीं, पोटांत पाय असणाऱ्या निंदक-वर्गातील कांहीं लोकांच्या मनांतला हा अर्थ असण्याचा संभव कीं “तुरुंगांत जाण्याला भिणारे तुम्ही. तुम्हाला चळवळींत पडणें न पडणें दोन्ही जिवावर येणार. म्हणून त्यांनींच होऊन भलेपणाचा देखावा करून तुम्हाला सांगितलें कीं तुम्ही मागे रहा.” पण या निंदकांच्या आधींच मी एक वेळ तुरुंगांत जाऊन आलों होतो. आणि जबाबदार संपादक म्हणून पीनल कोडाच्या वस्त्याच्या धारेवर पाय ठेवून वर्षानुवर्ष लेख लिहीत होतो. अर्थात् मी तुरुंगाला भिणारा नव्हतो. म्हणून कोणचीहि कारणे न देत बसतां मी इतकेंच म्हणालों “ठीक आहे. चाळीसांची याद करतांच आहां तर त्यांत माझे नांव पहिलें लिहा पाहूं. मग बाकी एकूणचाळीस कोण तें लिहा.” अस्तनीतील निखारे विझविण्यालाहि हें उत्तर समर्पक होतें.

त्याप्रमाणें याद होऊन निरनिराळीं माणसें निरनिराळ्या ठिकाणीं रवाना झालीं. पेण येथें रा. रामभाऊ मंडलिक यांनी कायदेभंग सुरू करून मला निमंत्रण पाठविलें. त्याचा ताबडतोब स्वीकार करून मी निघालों. वाटेत लोणावळ्यास माझे वडील बंधु येऊन राहिले होते, त्यांना, “पेणला म्हणजे तुरुंगांत जायला निघालों आहे, सद्या महिने पुन्हां भेटण्याचा संभव नाही ” असें सांगूनच मी पुढें गेलों. गेल्या दिवशींच रात्री कायदेभंगाला उत्तेजनकारक व्याख्यान दिलें. दुसऱ्या दिवशीं झेंडावंदन करून हजारों लोकांसमक्ष मिठाचा सत्याग्रह केला व परत आलों. मला अटक झाली नाही याचें आश्चर्य वाटलें. मी आल्यानंतर रा. केतकर, मंडलिक वगैरे मंडळी पेण तालुक्यांत, दा. वि. गोखले वसई तालुक्यांत, भोंपटकर पुण्यास अशी धरपकडीची माळ लागून तुरुंग-वासाच्या शिक्षा झाल्या. पेणला चुकलें तर तें पुण्यास साधावें अशा विचारानें शिवाजी मंदिरांत फिरून मिठाचा सत्याग्रह केला. फिरून टिळक मंदिरांत आक्षिप्त वाङ्मय वाचनाचा सत्याग्रह केला. पण हे तीन प्रयत्न फुकट गेल्याचें पाहून मग मी तो नाद सोडला. “तुरुंगांत जाण्याकरितां जंग जंग पछाडीन पण एकदांचा तुरुंगांत जाईन” अशी माझी प्रतिज्ञा नव्हती. शिवाय काँग्रेसवर मनांतून

मी नाराजच होतो, म्हणून सरकारने मला तुरुंगांत न धाडण्याचा निश्चय केलेला पाहून तो मार्ग मीहि सोडून दिला.

१९३२ सालीं फिरून काँग्रेसने कायदेभंगाची चळवळ सुरू केली तेव्हां तर मी प्रथमपासूनच मनानें ठरविलें कीं, या चळवळीला दुरून सुद्धां स्पर्श करावयाचा नाही. कारण १९३० सालच्या पक्षाहि ही १९३२ ची चळवळ अधिक असमर्थनीय होय असें माझे मत होतें. आमच्या पक्षातील लोकांनाहि असेंच वाटू लागलें होतें. पण या दुसऱ्या चळवळींत लोकांनीं कायदा मोडण्याची वाटच सरकारनें पाहिली नाही. त्यानें पूर्वपरिचयावरून याद्याच तयार करून ठेवल्या होत्या, आणि चळवळीची घोषणा होतांच त्या याद्या बरहुकूम धरपकड करून होय नाही म्हणण्यास कोणाला सवडच ठेवली नाही. यामुळें या चळवळींत कांहीं लोक अनिच्छेनें सामील झाले होते, म्हणजे सापडले होते. याचें प्रत्यंतर हेंच कीं, कांहीना पॅरोलवर सोडलें असतां त्यांनीं त्याच्या अटी पाळल्या. त्या मोडून स्वतःला शिक्षेला पात्र करून घेतलें नाही. पण मी अगदींच गप्प बसलों नव्हतां. सोला-पूर येथील लष्करी कायद्याच्या जुलमावर मी केसरीच्या अंकामागून अंकांत इतकी कडक टीका करित होतो कीं, तशी टीका त्या वेळच्या दुसऱ्या एका तरी पत्रानें केलेली कोणी मला दाखवून द्यावी असें माझे जाहीर आव्हान आहे. मी कायदेभंगाच्या चळवळींत सामील झालों नाहीं, पण कर्मयोगांत कमप्राप्त ठरेल तर त्या तुरुंगवासालाहि भ्यालों नाहीं.

या सुमारास कायदेभंगाला बरेंच विकृत स्वरूप आलें होतें. कांही स्वयंसेवक म्हणविणारांनीं पैसे घेऊन तुरुंगवास पत्करला. कांहीं काँग्रेसवाले नाइलाजांनें नाखुषीनें तुरुंगांत जात होते. कांहीं हिंडून जागेचा थारेपालट करून तुरुंगवास चुकवीत होते. आणि विशेष हें कीं तुरुंगवासाचे श्रम कष्ट हाल हे सर्वस्वी संपून तुरुंगांत भिळणाऱ्या सवलती मुखसोई यांच्यामुळें तुरुंगवास हा एक खेळ होऊन बसला होता. १९३२ चा कायदेभंग घटत चालला, आतां लोक तुरुंगांत घालण्यास सरकाराला कष्टसायास करावें लागतात, असें पाहिल्यावर मी केसरीतून कायदेभंगाची चळवळ थांबविण्याचा उघड आप्रह करूं लागलों. माझा युक्तिवाद याविषयी असा होता कीं सरकाराला धाक दाखवावयांचा हेतु असेल तो सफळ झाला. सरकार आपण चळवळ हाणून पाडली असें कांहीं म्हणू शकत नाहीं हें खरें. पण त्यामुळें ती थांबवा अशी याचनाहि तें काँग्रेसकडे करणार नाहीं हें उघड

होते. बरे भांडण मिटवावयाला प्रायः मध्यस्थ तिन्हार्हत उपयोगी पडतो पण आतां संपूर्ण जयकरांसारखे लोकहि पूर्वानुभवानें विटलेले, हात पोळलेले, म्हणून या कामांत पडणार नाहीत असें अनुमान करतां येत होते. इतर पक्षांच्या पुढाऱ्यां-विषयी बोलवायासच नको. एतावता स्वतः काँग्रेसपक्षीय लोकांनींच या कामीं पुढारीपण घ्यावें, आणि कारणें सांगत न बसतां काँग्रेस ही चळवळ थांबवील असा प्रयत्न त्यांनीं करावा, असे मी केसरीतून मुचविलें. त्याविषयी थोडे उतारे देतो :—

“कायदेभंगाची चळवळ आतां थांबविली पाहिजे, व ती थांबविण्याचा अधिकार राष्ट्रीय सभेलाच असल्यामुळे निनेच या गोष्टीत पुढाकार घेतला पाहिजे, असे आम्ही मागील अंकी लिहिलेच आहे. ही गोष्ट केवळ आजच प्राप्त झाली, किंवा तिजविषयी आम्ही अशा प्रकारचें मत आजच प्रथम प्रकट करित आहोंत असें मात्र नाही. तर ता. १२ ऑगस्ट १९३२ च्या केसरीच्या अंगांत “तिरंगी सामन्यांतून तिरंगी समेट निघेल काय ?” असा पत्र उपस्थित करून, त्याचें जें उत्तर आम्ही दिलें होतें त्यांत कायदेभंगाची चळवळ थांबविण्याची सूचना केली होती. तेव्हां आम्ही असें म्हटलें होतें की, राजकारणाचा डाव कुजलेला आहे. तो तसाच कुजलेला राहण्यापासून देशाचें अनहित आहे. हा कुजटपणा काढून टाकून राजकारण पुन्हा प्रवाही व खेळतें करण्याकरितां युक्तिप्रयुक्ति करणें अवश्य आहे. साऱ्या खेळांत बुद्धिवान् पुढारी गडी जशा युक्त्याप्रयुक्त्या बदलतात, तशा राजकारणांतहि बदलणे अवश्य असतें. आणि युक्तिप्रयुक्ति बदलल्यानें फायदाहि होण्याचा संभव असतो. प्रस्तुत युक्तिप्रयुक्ति म्हटली म्हणजे कायदेभंगाची चळवळ राष्ट्रीय सभेनें आपण होऊन थांबविणें ही होय. आणि सात महिन्यांपूर्वीच जर असें करणें योग्य होतें, तर आज त्यानंतर आपणही सात महिने गेल्यावर तसें करणें अधिकच योग्य ठरत नाही काय ? म्हणून सात महिन्यांपूर्वी जी सूचना आम्ही उघडपणें केली तीच फिरून एकवार आज करित आहों.

“राष्ट्रीय सभेनें चळवळ थांबवावयाची तरी ती कशी थांबवावयाची ? या प्रश्नाचें आमचें उत्तर असें कीं, मध्यस्थीनें व खटपटीनें. पण कोणाच्या ? तर जे राष्ट्रीय सभावाले किंवा चळवळीचे पुरस्कर्ते आज तुरुंगाबाहेर आहेत त्यांच्या. कारण जे तुरुंगांत आहेत त्यांना ही खटपट करतां येणें शक्य नाही. तुरुंगांत



असलेल्या एखाद्याला फार तर कदाचित् शेठ जम्नादास द्वारकादास यांच्याप्रमाणे करता येईल. म्हणजे त्रागा करून, म. गांधींना दूषण देऊन, यापुढे आपण ही चळवळ करणार नाहीं असें जाहीर करून, व स्वतःची मुटका करून घेऊन ! पण असें उदाहरण एखादेच होणार, व झाले तरी त्याचा परिणाम चळवळीच्या पुढाऱ्यांवर चांगलासा होणार नाहीं. वास्तविक जम्नादास द्वारकादास यांनीं दोन-तीन वेळ स्वेच्छेने या चळवळींत तुरुंगवास पत्करिला, यामुळे त्यांच्यावर भ्याडपणाचा, भित्रेपणाचा आरोप कोणी करू शकणार नाहीं. शिवाय त्यांच्या मुटकेची स्वाभाविक मुदत यापुढे फक्त एक-दाडिच महिना उरलेली असल्यामुळे, त्यांनीं केले तें मुटकेच्या उतावळीपेक्षां म. गांधींच्या धोरणासंबंधानें उत्पन्न झालेल्या तीव्र नापसंतिनें व उद्वेगानेच केले असेंच कोणालाहि म्हणावें लागेल. आणि आमची अशी समजूतच काय, पण आम्हांला अशी माहितीहि आहे कीं, म. गांधींचे कित्येक कट्टर अनुयायीहि म. गांधींच्या चुकीच्या धोरणामुळे त्यांच्यावर मनांतून खूपच नाखूब झाले आहेत !

“गुरुनिष्ठेमुळे ते आपली नाखुषी बोलून दाखवीत नाहींत, व जम्नादास द्वारकादास यांच्यानें ती बोलून दाखविल्याशिवाय राहवले नाहीं, इतकाच फरक. तथापि प्रत्यक्ष समेटाच्या कारवाईच्या दृष्टीनें, जम्नादास द्वारकादास यांचा त्रागा फारसा उपयोगी पडणार नाही. ते चळवळीमध्ये तुरुंगांत गेले तरी राष्ट्रीय सभेच्या अधिकारी वर्गांत त्यांची गणना कोणीहि करीत नाही. उलट तीन वेळ तुरुंगांत जाऊनहि, अविचारी कट्टर लोकांकडून देशद्रोही म्हणवून घेण्याची त्यांच्यावर पाळी आली आहे असेंच समजावें. कारण रागावलेल्या मनुष्याच्या तोंडाला पहिला शब्द शिवीचा येतो, व राजकारणाच्या भाषेत ‘देशद्रोही’ ही शिवी आजकाल कोणी कोणाला सहज जातां येतां द्यावी अशी सर्वसामान्य होऊन बसली आहे. म्हणून जम्नादास द्वारकादास यांच्या त्राग्याचा परिणाम इतर लोकांच्या मनावर झाला तरी, राष्ट्रीय सभेचें धोरण ठरविण्याचा अधिकार ज्यांच्या हातीं आहे त्यांच्यावर तो होण्याचा फारसा संभव नाही.

“जम्नादास द्वारकादास यांच्याइतकेच म. गांधींना विटलेले, किंवा या चळवळीला कंटाळलेले, किंवा फक्त ती चळवळ आतां थांबवावी हें युक्तिप्रयुक्तीच्या दृष्टीनें योग्य आहे असें वाटणारे, असे बरेच लोक आज तुरुंगांत आहेत

यांत शंका नाही. पण जम्नादास यांच्या उतू येण्याच्या पद्धतीने मनाच्या या जाचांतून सुटका करून घ्यावी हे त्यांना पसंत नाही. यामुळे प्रामाणिक मत बोलून दाखविण्याचे धैर्य त्यांच्या अंगी असले तरी फुकटच जाणार ! म्हणजे त्यांच्या भलेपणामुळे ते निरुपयोगी ठरणार ! तुरुंगांत असलेल्या लोकांची चळवळीविषयीची खरी मते घेण्याचा व मोजण्याचा कांहीं निरपवाद असा मार्ग असता, तर चळवळ थांबविण्याला त्यांचीहि कबुली मिळाली असती. परंतु असा मार्ग मिळणे अशक्य आहे. यामुळे एक तर ते दुसऱ्या कोणी चळवळ थांबवीपर्यंत असेच मनांत कुढत व असंतुष्ट होऊन बसतील; किंवा अंगावर ओढून घेतलेली शिक्षा पुरी होईपर्यंत ते सात्विकपणे समाधान मानून आनंदानेहि काळ काढतील. पण हे माहीत असतां त्यांची अडचण दूर न करणे हे मात्र राष्ट्रीय सभेच्या पुढाऱ्यांना दूरदर्शीपणाचे होणार नाही. तुरुंगांत असतां सुटकेची रोज नवी आशा उत्पन्न व्हावी व रोज ती नष्ट व्हावी, अशा रीतीने आशानिराशेचे खेळणे बनून दुःखित झालेले किती तरी लोक आज तुरुंगांत असतील. अर्थात् त्यांची आशा निखालस नाहीशी करावी, किंवा चळवळ बंद करून त्यांची सुटका करून द्यावी, हेच चळवळीच्या पुढाऱ्यांचे आज कर्तव्य ठरते.

“नाही म्हणावयाला तुरुंगांत असूनहि चळवळ बंद करण्याचा ज्याला आज अप्रत्यक्ष अधिकार आहे असा एकच मनुष्य आम्हांला दिसतो व तो म्हणजे म. गांधी होत. त्यांच्या कैदेला मुदत नाही. कारण त्यांच्यावर खटला न होतांच त्यांना तुरुंगवास प्राप्त झाला आहे. यामुळे त्यांची सुटका होण्याला जसा एक क्षणहि लागणार नाही तशीच त्यांचा तुरुंगवास लांबण्यालाहि कांहीं कालमर्यादा नाही. इतर कैद्यांपेक्षां विशेष अर्थाने ते ‘सरकारचे पाहुणे’ आहेत; व अशा पाहुण्याप्रमाणेच सरकारने त्यांची सर्व व्यवस्था ठेवलेली आहे. यामुळे राजकारणासंबंधी वाटाघाट करण्याची, किंवा मत प्रदर्शित करण्याची, जी सवलत इतर कैद्यांना मिळण्यासारखी नाही, ती म. गांधींना मिळण्यासारखी आहे. खुद्द सरकारशी बोलणे चालणे करण्याला तर त्यांना कांहींच आडकाठी नाही, आणि किल्ल्यांच्या मते सरकाराशी त्यांचा पत्रव्यवहार आज चालूहि आहे. फक्त तो प्रसिद्ध होत नाही इतकेंच.

“पूर्वीच्या त्यांच्या प्रायोपवेशनाच्या आधी कित्येक दिवसपर्यंत त्यांचा थेट मुख्य प्रधानाशी पत्रव्यवहार चालू होता, व तोच पुढे आयत्या वेळीं प्रसिद्ध झाला, हें सर्वांना ठाऊकच आहे. तथापि हल्लीं पत्रव्यवहार चालू आहे किंवा नाही हें आम्हांला निश्चित माहीत नाही; शिवाय तो चालू असला तरी त्यांत ‘मी चळवळ थांबवितों’ असें सरकारास कळविण्यापर्यंत त्या पत्रव्यवहाराची मजल आली आहे असें आम्हांस वाटत नाही. कारण कायदेभंगाची चळवळ सुरू करण्याची जबाबदारी जशी काँग्रेसच्या वकिंग कमिटीवर तशीच ती थांबविण्याचीहि जबाबदारी त्याच कमिटीनें घेतली पाहिजे, असें म. गांधी यांचें मत असण्याचा संभव आहे. आणि तसें असेल तर त्यांत वावगे असें फारसें नाही. म. गांधी यांच्या मताला अर्थातच इतर कोणाच्याहि मतापेक्षां पुष्कळच अधिक किंमत असणार. पण चळवळ थांबविणे, सुरू करण, या गोष्टींत माणसाच्या महत्त्वापेक्षां त्याचा अधिकारच अधिक निर्णायक ठरतो.

“अशा रीतीनें तुरुंगांतून वैयागानें बाहेर पडलेले, किंवा नाखुशीनें तुरुंगांत राहून कुढत बसणारे, किंवा सात्विक समाधान वृत्तीनें राहणारे, किंवा म. गांधीसारखे व्यक्तिः फार महत्त्वाचे हे सर्व लोक चळवळ थांबविण्याला निरुपयोगीच ठरतात. या कामी आमच्या मतें तुरुंगांत नसलेले पुढारी हेच खरे उपयोगी आहेत. आणि म. गांधींच्या सल्ला-मसलतीचा किंवा वजनाचा उपयोग व्हावयाचा असेल किंवा होईल तर, तो या लोकांच्या अधिकृत खटपटीची केवळ पुरवणी म्हणून ! पण तुरुंगांत नसलेल्या या लोकांतहि अनेक प्रकार आहेत. कांहीं लोक एकदां किंवा अनेकदां शिक्षा भोगून आलेले आहेत. त्यांना फिरून चळवळ करून तुरुंगांत जावें असें वाटत असतें तर त्यांनीं यापूर्वीच केलें असतें; पण तसें केलें नाही याचा अर्थ काय करावयाचा हें उघडच दिसतें. दुसरे कांहीं स्वतःच्या कोणत्याहि उघड कृत्यामुळे तुरुंगांत गेलेले नसून, केवळ संशयानें सरकारनें त्यांना तुरुंगांत घातले होते. आणि मामुली दोन महिन्यांची मुदत संपतांच त्यांजवर कांहीं अटी घालून त्यांना मोकळे सोडले आहे. अर्थात् यांपैकी ज्यांनीं अटी पाळल्या त्यांच्या मतें ही चळवळ थांबावी असेंच असल्याचें अनुमान करतां येतें. कारण असें अनुमान न केलें तर स्वतःला ही चळवळ चालविण्याची संधि असतां इतरांनीं मात्र तुरुंगांत जावें व आपण मोकळे राहावें अशी त्यांची इच्छा असल्याचा आरोप त्यांच्यावर करावा लागतो ! पण तो करण्यास आम्ही तयार नाही.

तात्पर्य, पक्की कैद भोगून बिनअटीने किंवा कच्ची कैद भोगल्यावर अटी पाळून, जे लोक आज तुरुंगाबाहेर आहेत त्यांनी ही चळवळ थांबवावी असे म्हणणे ओघानेच प्राप्त होते.

“पण या शिवाय आणखी एक वर्ग आहे. त्याच्यासंबंधाने तर हे विधान करण्यास कांहीच भीति नाही. हा चमत्कारिक वर्ग म्हटला म्हणजे स्वतः कच्च्या किंवा पक्क्या कोणच्याहि प्रकारच्या कैदेत कधी न जाता चळवळीस मदत केलेल्या किंवा करणाऱ्या लोकांचा. हे लोक मनात म्हणत असतील की, “आम्हीच तुरुंगात कशाला जावयास हवे ? आम्ही मोकळे राहून चळवळीचा पाठपुरावा करणे हे प्रत्यक्ष चळवळ करण्यासारखेच होय.” पण त्यांनी लक्षांत ठेवावे की, त्यांच्या दुर्दैवाने जगाचे मत तसे नाही. “मला चळवळ पसंत नाही असे म्हणून, किंवा मला चळवळ पसंत आहे पण तुरुंगात जाणे मला अनुकूल नाही” असे म्हणून प्रांजलपणे सरळ अपवाद सोसणारा मनुष्य एक वेळ जगाला चालेल. पण जेव्हा पाहिले तेव्हा कायदेभंगाच्या चळवळीचा पाठपुरावा करण्याच्या बहाण्यातच मग झालेले, इकडे लोकांना नावे ठेवणारे पण स्वतःच्या कातडीला सोन्याचे मोल मानून, फिरून वरती ती देशहिताकरिता सांभाळून ठेवीत आहे असला कांगवा करणारे लोक कांहीं थोडे नाहीत ! अर्थात् त्यांनी लोकांना परभारे तुरुंगात पाठविण्याची देशसेवा आता पुरी करावी असे त्यांना हात जोडून सांगण्याची वेळ आली आहे ! तोंडाने बहिष्काराचा घोष चालू ठेवणारे पण आतून खुशाल परदेशी मालाचा व्यापार करून पोट भरणारे, तोंडाने कौन्सिलबहिष्काराचा घोष करणारे पण साधेल त्या प्रसंगी साधेल त्या रीतीने कायदेकौन्सिलांचा उपयोग काडीइतकाहि होत असेल तरी न सोडणारे, तोंडाने सरकारी कायद्या-विषयी अद्वातद्वा बोलणारे पण स्वतः आचरणात सर्व कायदेकानू एखाद्या गुलामा-प्रमाणे पाळणारे, आणि शेवटी कायदेभंगाच्या चळवळीचा स्तुतिपाठ गाणारे पण अनेक खाजगी किंवा सार्वजनिक पोकळ सबबी सांगून स्वतः तुरुंगापासून शेंकडों कोस दूर राहणारे—अशा दुष्टी लोकांच्या वर्तनाने गेली बारा वर्षे या देशात नुसता गोंधळ घातला आहे ! तो इतका की, कॉंग्रेसचे खरे भक्त व खरे स्वार्थत्यागी पण विचारी, अशा बुढ्यांचे त्या गोंधळात कांही एक चालत नाही. भाडोत्री

मौब्रती आणून कोणी त्या बडविण्याचें काम मुरू ठेवलें तर बिचाऱ्या मनुष्याचा आवाज कितीहि मोठा असला तरी कोणाला कसा ऐकूं जाईल !

“पण आतां वेळ अशीच आली कीं, कच्च्या दिलाचे पण सच्चे, भोळे पण भले, स्वार्थत्यागी पण विचारी, अशा लोकांनीं जर एकंदर परिस्थिति लक्षांत घेऊन ही चळवळ थांबावी असें जाहीर रीतीनें प्रकट केले, व त्या आपल्या निःस्वार्थी मताचा योग्य तो आग्रह धरला, तर त्यांचें म्हणणें तडीला जाऊं शकेल. कारण आजवर झालेली चळवळ ही राष्ट्राला भूषणभूत अशीच झाली हें जसें त्यांना म्हणतां येईल, तसेच ही चळवळ पुढें चालल्यास भूषण जाऊन त्या ठिकाणीं दूषण येईल, अति केलें तर माती होईल, चळवळीचें बख्त ताणलें तर फाटून जाईल, आणि वारा फार भरला तर कातडी चेंडूहि फुटून जातो म्हणून चळवळ थांबवा असंहि त्यांना यथार्थतेनें प्रतिपादिता येईल. म्हणून जे लोक या चळवळीत स्वेच्छेनें जाऊन, तुरुंगवास पत्करून, खरा स्वार्थत्याग करून आज हालचाल करण्याला मोकळे आहेत, त्यांनींच आतां पुढें येऊन ही चळवळ थांबविण्याचा सल्ला राष्ट्रीय संमेलना देण्याचें धैर्य दाखविलें पाहिजे.

“तो मान व तो अधिकार हा जसा त्यांचा, तशीच ती जबाबदारीहि त्यांचीच होय. जे या चळवळीत पडले नाहीं त्यांना तो अधिकार अर्थातच नाहीं. तसेंच ज्यांनीं त्यांत फक्त लुडबुड करण्याइतकाच भाग घेतला, किंवा तितकाहि भाग न घेतां फक्त लोकांना नांवे ठेविलीं, त्यांनाहि हा अधिकार नाहीं. तर जे खऱ्या मनानें चळवळीत पडले, ज्यांनीं खऱ्या मनानें स्वार्थत्याग केला, व आतां ज्यांना खऱ्या मनानेंच ही चळवळ थांबावी असें वाटतें त्यांनाच ती थांबविण्याचा अधिकार आहे. आज चौदा महिने चाललेली चळवळ आतां थांबवावी असें म्हणण्याला अनेक कारणे आहेत; पण त्या सर्वांचा स्पष्ट उच्चार करण्याचें कारण नाहीं. त्यांचा उच्चार न झाला तरी लोकांना तीं कारणे माहीत आहेत. जें काय पाहिजे आहे तें विधायक स्वरूपाचें धैर्य. हे धैर्य दाखविल्याशिवाय, म्हणजे चळवळ आपण होऊन थांबविल्याशिवाय, ती थांबू शकणार नाहीं. आणि ती जोंपर्यंत तशी थांबू शकत नाहीं, तोंपर्यंत इतर कांहींहि होऊं शकत नाहीं हेंहि उघड आहे.

“यावर कोणी म्हणेल कीं लढणारा लढतो, व सोसणारा सोसतो, मग बघणाराला त्याची कीं कां यावी ? त्याला आमचें पहिलें उत्तर हें कीं, चळवळ चालू असतां तिच्या चढत्या काळांत आपलेपणामुळें अभिमान वाटणें हा जसा बघणाराचा सहज मनोधर्म आहे तसा, त्याच आपलेपणामुळें, तिच्या पडत्या काळांत तिची कीं व येणें हाहि सहज मनोधर्मच आहे. जे युद्धांत शिरतांना आपल्याकडे कोणी पाहात आहे कीं नाहीं याची पर्वाहि करीत नसतील, अशा सात्विक वीरांनाच “आमची कीं व तुम्ही कां करतां ?” असें विचारून आपल्या अभिमानी लोकांचा अधिक्षेप करण्याचा अधिकार असतो. पण प्रस्तुत चळवळीसारख्या युद्धांत पडणारांपैकीं तसे खरे किती ? आजूबाजूला न पाहतां, कोणाच्या सहानुभूतीची अपेक्षां न ठेवतां, लोकेषणा यत्किंचितहि न बाळगतां, आणि चळवळींत पडण्यापासून होणाऱ्या संभवनीय स्वार्थी अहंकारनिष्ठ फलाची अपेक्षा न करतां, जो या चळवळींत पडणारा असेल त्याला लोकांच्या स्तुतीची किंमत वाटणार नाहीं; आणि त्याचप्रमाणें आपली कोणी सहानुभूतीनें कीं व केली तरी तिजमुळें आपला तेजोभंग झाला अशी तक्रारहि तो करणार नाहीं.

“असे केवळ सात्विक व धीर वृत्तीचे कांही महात्मे याहि चळवळींत आहेत याविषयीं आम्हांला शंका नाहीं. पण वरील वर्णन ज्यांना लागू पडत नाहीं असे किती तरी लोक या चळवळींत पडतात, ही माहिती ज्यांना आहे त्यांना अशांची कीं व करावीशी वाटली तर त्यांनी कां करूं नये ? या पक्क्या-कच्च्यांची अशी खिचडी होण्याचें कारण हेंच कीं, चळवळ सामुदायिक म्हणून योजली व चालली आहे हें होय. तिजमध्ये पडणारे बरेचसे लोक विवेकनिष्ठ निश्चयानें पडत नाहींत. ते केवळ लोंढ्याबरोबर वाहवत जाणारे व भावनावश असे असतात. आणि कांहीं तर तुरुंगांत गेल्यावर आपण कोणत्या तरी प्रसंगानें, कोणत्या तरी निमित्तानें, किंवा कोणाच्या तरी खटपटीनें सुटूं अशी अपेक्षा मनांत ठेवून काळ कंठतात. अशा लोकांबद्दल सहानुभूति कां वाटूं नये ? किंबहुना अशा लोकांचे तुरुंगांतील जीवित अशा सहानुभूतीवरच अवलंबून असतें. आणि तें तसें असतें म्हणूनच बाहेर इतरांकडून त्यांच्या सुटकेची खटपट जाहीर रीतीनें सुरू असते. प्रस्तुत चळवळीच्या पुढाऱ्यांना ती थांबविण्याचा सल्ला हा जर खरोखर आपला तेजोभंग वाटत असेल, तर त्यांनीं पहिली गोष्ट ही करावी कीं, “तुरुंगांतील राजबंद्यांची सुटका करण्याविषयीं लोकांनीं सभांतून ठराव किंवा कायदे-

मंडळांतून खटपट करणें हा चळवळीचा तेजोभंग होतो म्हणून कोणीहि तसली गोष्ट करूं नये” असं फर्मानच काढावें. म्हणजे मग लोक त्या भानगडींत कशाला पडतील ! कारण धावत्याचा पाय विनाकारण ओढावा, किंवा प्रकाशमानांच्या प्रकाशाच्या आड येऊन त्यांचें तेज लववावें असा कोणाचाच हेतु नसतो. निदान काँग्रेसविषयीं यथायोग्य अभिमान वाटणारांचा तरी तसा हेतु नसतो हे कोणासहि कबूल करावें लागेल.”

केसरीतील या माझ्या लिहिण्यावर कट्टर काँग्रेसवाले फार रागावले. त्यांनीं निषेधाचीं पत्रकें काढलीं. त्यांना मी केसरींतून समर्पक उत्तरें दिलीं. पण ती हकीकत वाढवीत नाहीं. त्याची वाचकांना आपोआप कल्पना होईल. सांगण्याचें तात्पर्य इतकेंच कीं काँग्रेसवाल्यांनाच चळवळ थांबविण्याच्या प्रश्नाचा गंभीर व विवेकबुद्धीनें विचार करावा असं वादूं लागलें. म्हणून त्या वेळचे काँग्रेसचे हुंगामी सर्वाधिकारी बापूजी अणे यांनीं पुणें येथे एक मोठी परिषद १९३३ च्या जुलै महिन्यांत भरविली. सुमार दीडशें लोक हजर होते. अणे माझ्याच घरीं पाहुणे म्हणून उतरलेले याकरितां त्यांनीं मला निमंत्रण देणें प्राप्तच होतें. पण इतर परिस्थितींत मला निमंत्रण येणें शक्य नव्हतें. मी चळवळ थांबवा म्हणूनच सल्ला देणारा, ना. शास्त्री हेहि त्याच मताचें, पण गांधींनीं सल्ला घेण्याकरितां मद्रासेहून ना. शास्त्री यांना तारेनें बोलावलें मात्र माझी त्यांनीं आठवणहि केली नाहीं. पलीकडचा तोन अलीकडच्याहून अधिक जवळ असं म्हणतात तेंच खरें.

असो. या सभेंत काय निष्पन्न झालें ? हेंच कीं, “ सत्याग्रह हा एक नवीन प्रकारचा योग आहे. त्याचा दृष्टान्त आपणालाच झाला. अर्थात् त्याचें शास्त्र त्याचें सूत्र, त्याचें तंत, त्याचा न्यास, त्याची ध्यान-धारणा, त्याचा आसनविधि, आणि त्याचें आवाहन विसर्जन यांची माहिती फक्त आपणाला आहे तशी दुसऱ्या कोणालाहि आज नाही ” असा घमेंडखोर महात्माजीचा दृढ-विश्वास आहे. आणि तो विश्वास ते स्वतःच कांहीं विनोदानें पण पुष्कळसे खऱ्या भावनेनेंही बोलून दाखवीत असतात. तेव्हां त्यांच्या अनुयायांना तें मान्य करणें प्राप्तच होतें ! आणि सामुदायिक कायदेभंग थांबवून तो व्यक्तिशः करावा, पण फिरून तोहि गांधीवर सोंपवावा असें ठरलें.

असो; कायदेभंगाची चळवळ थांबवावयाची तर सरकार बहुमानास्पद असा तह मान्य करील तरच थांबवावयाची हें पर्यायानें मान्य करून, या तहाची

वाटाघाट करण्याची कामगिरी सभेतील लोकांनीं एकट्या महात्माजीवरच सोंपविली. त्याप्रमाणे गांधीजींनीं व्हाइसरॉय लॉर्ड विलिंग्डन यांना मुलाखत देण्याविषयी तार केली. ते कांहींहि असो, कायदेभंगासंबंधानें लोकमत अजमावण्याची एक संधि पुण्याच्या या सभेनें दिली, आणि अखेर ठराव कांहींहि झाला तरी तो थांबवावा असेच बहुतेक एकंदरीनें लोकमत असल्याचें सिद्ध झालें, ही गोष्ट ध्यानांत ठेवण्यासारखी आहे. विशेषतः चळवळ थांबवावी असें ज्यांनीं स्पष्ट बोलून दाखविलें त्यांतले बहुतेक लोक या गेल्या चळवळींत स्वतः अंग मोडून काम करणारे होते. पण त्यांपैकीं कित्येकांनीं जर, ठराव मताला घालण्याच्या वेळीं, स्वतःच्या मताविरुद्ध मत दिलें असलें, ( आणि यांत गंगाधरराव देशपांडे हे एक होते ) तर त्याचें कारण एकच, ते हें कीं, ‘एक मी कीं एक तूं !’ असा कठोर सवालच गांधींनीं अनुयायांना टाकून त्यांच्या काळजाला हान घातला !

“सत्याग्रहाची कायदेभंगाची व पर्यायानें सर्व राजकारणाची धुरा या पुढें एकट्या माझ्या खाद्यांवर ठेवून या पुढें काँग्रेसच मोडून टाका ” असाच जवळ जवळ गांधींनीं आपल्या अनुयायांना सल्ला दिला. याचें वर्णन मी केसरीत केलें तें असें:—

“कसेंहि असो. काँग्रेस तर आतां नष्ट झालीच आहे. आणि उद्या गांधीजी तुरुंगांत जाऊन बसले म्हणजे हिंदी राष्ट्रीय राजकारणांतला एक नैमित्तिक प्रलय झाला असेंच म्हणावें लागेल ! प्रलयकालचीं वर्णनें निरनिराळ्या पुराणांत निरनिराळीं केलेलीं आढळलीं तरी त्यांचें तात्पर्य एकच असतें. ‘प्रलय झाला तेव्हां सर्व जलमय झालें. एकट्या ईश्वराचा आत्मा तेवढा या जलमय विश्वावर एखाद्या प्रकाशकिरणाच्या कवडाशासारखा चंचलपणानें तरंगन राहिला’ असें वर्णन ख्रिस्ती धर्मग्रंथांत आहे. हिंदु पुराणांतहि असें वर्णन आढळतें कीं, “ प्रलय होतो तेव्हां सर्व विश्व जलमय होतें व एकटा श्रीविष्णु तेवढा पिंपळाच्या एका पानावर आंगठा चोखीत बसतो. ” राष्ट्रीय राजकारणाचा जलप्रलय करून म. गांधी हे ईश्वराप्रमाणेंच अहंकारांत एकाग्र व मग्न होऊन बसणार हें ठरलें. पण पुराणांतरींचा ईश्वर आत्यंतिकनाश तरी इच्छित नाहीं. ख्रिस्तपुराणातल्या ईश्वरानें सृष्टि फिरून उत्पन्न करण्याची आपल्या आवडत्या नोहाची इच्छा तृप्त केली. त्या मानसपुत्रानें एका मोठ्या नावेंत सर्व जीवसृष्टीचे बीजरूप अवशेषांभरून ठेविले आणि प्रलयजल ओसरल्यावर त्यानें त्यांतूनच



नवी सृष्टि निर्माण केली. हिंदु पुराणांतला श्रीविष्णुहि असाच प्रवृत्तिपर आहे. तो पिंपळाच्या एका पानावरच बसल्या बसल्या नाभिकमलांतून ब्रह्मदेव उत्पन्न करतो; व तो ब्रह्मदेव मग सर्व चराचर सृष्टि पुन्हां उत्पन्न करतो. याप्रमाणे सृष्टीच्या नैमित्तिक प्रलयाबरोबर नैमित्तिक उत्पत्तीचीहि व्यवस्था झालेली असते. पण म. गांधीची लहर ईश्वराइतकीहि प्रवृत्तिप्रवण व लीलाप्रिय दिसत नाही ! ”

या कायदेभंग तहकुत्रीसंबंधाने एक गांधींचे व दुसरे सर्वधिकारी अणे यांचे अशी दोन पत्रके निघाली. या पत्रकांची सटीक छाननी मी खालीलप्रमाणे केसरीत केली—

( १ ) कायदेभंगाची चळवळ बिनशर्त थांबविणे देशाच्या हिताचे नाही. ( २ ) या शर्ती सरकारने समेट करण्याची बुद्धि दाखविण्यावर अवलंबून राहतील. ( ३ ) ही बुद्धि दिग्गज यावयाची म्हणजे प्रथम व्हाइसरॉय लॉर्ड विलिंग्डन यांनी म. गांधीची भेट बिनशर्त घ्यावयाची. ( ४ ) या भेटीत म. गांधी यांना आयत्या वेळी ईश्वर बुद्धि देईल ती योजना—स्वराज्यविषयक योजना—ते व्हाइसरॉय यांजपुढे मांडतील ! ( ५ ) ती योजना काय हे आज गांधींचे गांधीना नुसते माहीतहि नाही. तथापि त्यांचा दृढविश्वास मात्र असा आहे की, ती पुढे मांडल्यास व्हाइसरॉय म्हणजे सरकार व हिंदी जनता या उभयतांना ती एकदम सारखीच मान्य होईल ! ! ( ६ ) पण व्हाइसरॉय गांधीजींना भेटीस बोलावीत नाही हे व्हाइसरॉय यांचेच दुर्भाग्य व त्यांचाच अपमान ! गांधींचा नव्हे ! व हिंदुस्थानचाहि नव्हे ! ( ७ ) आणि हा लॉर्ड विलिंग्डन यांचा अपमान धुऊन निघण्याकरिता किंवा स्वराज्य मिळविण्याकरिता हिंदी जनतेने कायदेभंगाची चळवळ चालू ठेविली पाहिजे. ( ८ ) पण ती यापुढे सामुदायिक रीतीने चालू ठेवू नये. कारण त्या रीतीत कार्ययोजना गुप्तपणाने होते; आणि सत्याग्रहाच्या अनेक मोहिमा केल्यानंतर आज प्रथमच गांधीजींना कळले की, गुप्तपणा हा सत्याग्रहाच्या तत्वाविरुद्ध आहे. ( ९ ) ही गुप्तपणाची योजना संभवूच नये म्हणून काँग्रेस कमिठ्या सर्वच्या सर्व मोडून टाकाव्या. मात्र व्यक्तिः बटेल त्याने कायदेभंग करावा. पण तो स्वतःच्या जबाबदारीवर. म्हणजे त्याने दुसऱ्या कोणाकडून मदतीची अपेक्षा करू नये. आणि दुसऱ्या कोणी त्याला ती मदत करू नये. मदत उघड केली तर ते कृत्य बेकायदा ठरणार; आणि गुप्तपणे केली तर ते सत्याग्रहाच्या तत्वाविरुद्ध म्हणून गांधींच्या

कायद्याप्रमाणें बेकायदा ठरणार !! ( १० ) मात्र अशा रीतीने कोणी कायदेभंग केला तर तो काँग्रेसच्या नांवावरच करावा. ( ११ ) म्हणजे एतावता कायदेभंगाचें नांव तर राहिलें, मग कार्य न झालें तरी चालेल ! किंबहुना कार्य जितकें थोडें तितकें तें अधिक सगुण होतें ! फार काय, एकटे गांधी व त्यांच्या हुजरातीचें पथक इतकेच लोक तुहंगांत गेल्याने सरकारावर जितका परिणाम होईल तितका पूर्वासारखे जिकडे तिकडे तुहंग भरल्यानेहि होणार नाही. ( १२ ) व्यक्तींनीं कायदेभंग केला म्हणजे तो केवळ स्वयंस्फूर्तीचाच असतो. व्यक्ति गुप्त कारस्थान करीत नाहीत ! काँ. कमिठ्या सामुदायिक म्हणून त्या मात्र गुप्तपणा राखूं शकतात !! ( १२ ) काँग्रेस कमिठ्या मोडल्या म्हणजे त्यांच्या जागीं डिकटेटर उभा करावा. ( १४ ) सगळ्या हिंदुस्थानाकरितां खुद्द काँग्रेसचा प्रतिनिधि म्हणून एक डिकटेटर जनरल-सर्वाधिकारी-असावा. ( १५ ) ही सर्व भानगड गांधीना व्हाइसरॉय साहेबांनीं भेटीस बोलावल्यानें मिटली असती. ( १६ ) पुणें परिषद ही गुप्त स्वरूपाची होती. म्हणून तिजमध्यें कायदेभंगाला अनुकूल झालेल्या भाषणांचा परामर्श, स्वतःकडे आलेल्या वातम्यावरून, व्हाइसरॉय साहेबांनीं घेतां कामा नये. पण कायदेभंगाला प्रतिकूल झालेल्या भाषणांचा परामर्श वाटल्यास घ्यावा ! तथापि त्यांतल्या त्यांत व्हाइसरॉय साहेबांकडे जाऊन भेट मागण्यास गांधीजींना जी परवानगी व जो अधिकार पुणें परिषदेने दिला त्याचा परामर्श मात्र, ती परिषद गुप्त असली तरी, व्हाइसरॉय यांनी अवश्य घ्यावयास पाहिजेच होता ! ( १७ ) गुप्त कारवाई वाईट म्हणून ती थांबविण्याकरितांच पुणें परिषदेचें काम गुप्तपणें करण्यांत आलें. ( १८ ) सगळ्या वर्तमानपत्रांतून हकीकत एकाच प्रकारची आली म्हणून काय झाले ! ती 'अनधिकृत म्हणून खोटीच समजावी.' ( १९ ) "तुम्ही आपली परिषदेची हकीकत म्हणून खरी काय असेल ती प्रसिद्ध कराना " असें आम्हांला कोणी म्हणूं नये. व्हाइसरॉय बोलावतील तेव्हां ती सर्व त्यांजपुढें खरी खरी मांडूं. मात्र आमच्या जवळ त्या हकीकतीचीं टिपणेंहि नसेनात कां ? ( २० ) ज्यांना व्यक्तिशः जबाबदारीवर कायदेभंग करतां येईल ते तो करतीलच अशी अपेक्षा आहे. पण ज्यांना तो करतां येणार नाही त्यांनीं आपल्या लागीं असेल तें विधायक कार्य करीत राहावे. ( २१ ) इतर काय वाटेल तें करावें किंवा काय नको तें न करावें. पण-पण-एक गोष्ट मात्र करूं नये ! करूं नये ! करूं नयेच नये ! ती

म्हणजे कौन्सिल-प्रवेश !! ( २२ ) इतर विधायक कार्यक्रमांनीं एकवेळ स्वराज्य मिळेल, पण कायदेकौन्सिलांत शिरण्यानें ते मिळावयाचें असेल तर मृगजळासारखें तें दूर दूर जात राहील. ( २३ ) म. गांधींनीं राजगोपाळाचारियर यांना मंदिरप्रवेश विलाकरितां कौन्सिलाकडे जाऊन खटपट करावयास सांगितले म्हणून काय झालें ? गांधी व त्यांचे शिष्य यांनी सहकारिता केली तरी ती असहकारिताच समजावी. फक्त इतरांनीं असहकारिता केली तरी ती सहकारिताच होते ! ( २४ ) पुणें परिषद भरविली ती फक्त लोकांचें म्हणणें ऐकून घेण्याकरितां. परिषदेनें ठराव म्हणून केले तरी ते फुकटच समजावें. ( २५ ) गांधींच्या मताशीं लोकांचें मत जुळतें असेल तेव्हां, किंवा गांधींच्या मताप्रमाणे मत द्यावयास लोक तयार असतील तेव्हां त्या लोकांचें मत गांधी वेदाक्षराप्रमाणें पवित्र मानतील ! गांधींच्या मताशी न जुळणारं मत हें केव्हांहि लोकमत असूंच शकत नाहीं !

बरील छाननीमध्यें मी पत्रकांतील मुद्दे देतां देतांच त्यांची थट्टाहि केली आहे व ती अगदीं योग्य होती.

१९३२ सालापासून बापूजी अणे यांचा ओढा काँग्रेसकडे अधिक झाला त्यामुळे त्यांच्या माझ्यांत पूर्वी नव्हता तो मतभेद होण्यास प्रारंभ झाला. ते राष्ट्रीय सभेचे सर्वाधिकारी झाल्यापासून गांधीविषयीची त्यांची विरोधी वृत्ति सौम्य झाली. आणि अणे हे आतां गांधींच्या कच्छपी लागले असें आमच्या पक्षांतील लोकांना वाटूं लागले. पुणें-परिषदेच्या वेळी त्यांनीं आपली प्रामाणिक मते दडपून ठेवलीं असा आरोप त्यांच्यावर घेण्यांत आला. कारण परिषदेनंतरच्या त्यांच्या पत्रकांत किंवा इतर रीतीनें हि त्यांना अखंडाप्रिय असलेल्या कौन्सिलप्रवेशाची सूचना त्यांनी केली नाही. त्यांच्याविषयी मी केसरीत लिहितांना म्हटले:—

“ ओघानेंच आलें म्हणून म. गांधी व श्री. अणे ( म्हणजे प्रस्तुत राजकारणाच्या इतिहासांत एकाच ‘बापूजी’ या लाडक्या नांवानें कांहीं काळ लोकांच्या तोंडीं झालेल्या ) या दोन व्यक्तींच्या परस्परसंबंधाविषयीं दोन शब्द लिहिणें अपरिहार्य आहे. अणे टिळकांचे शिष्य व अनुयायी. मरणसमयीं आपल्या राजकारणविषयक तत्वाचें व उद्योगाचें व्यवस्थापन करून त्याची वहिवाट करण्याकरितां टिळकांनीं एखादें पंचायतन नेमलें असतें तर त्यांत अणे यांचें स्थान निश्चित

होते. टिळकांच्या पश्चात् अणे यांनी “वन्हाड प्रांतांतील टिळक” असे बहुमाना-  
स्पद नामाभिधान आपल्या कर्तृत्वाने स्वतःस जनतेकडून मिळवून घेतले. इ. स.  
१९१९ पासून इ. स. १९२९ पर्यंत अणे हे इतर महाराष्ट्रीय पुढाऱ्याबरोबरच  
गांधीजींच्या प्रतिपक्षाधात गणले जात. ज्या महाराष्ट्रीय पुढाऱ्यांना म. गांधी हे  
प्रांजलपणे विरोधी व विनोदाने ‘शत्रू’ असं म्हणतात त्यांपैकीच अणे हे होते.

“सन १९२१ साली सारा देश कौन्सिलबहिष्कार गर्जत असतां अणे  
यांनी स्वतःच्या व्यक्तिपुरती काँग्रेसची आज्ञा तांड वाईट करून गिळली. तरी श्री.  
दादासाहेब खापर्डे व श्री. जतकर वकील यांना ती आज्ञा धाव्यावर बसवून  
निवडणुकीस त्यांनी उभे केलेच ! नंतर काँग्रेसविरुद्ध उघड बंड करून दास व  
नेहरू यांना मिळून ते स्वराज्य पक्षाचे प्रांतिक पुढारी बनले. आणि त्यानंतर वेळ  
आली तेव्हां खुद्द पंडित नेहरूंशी भांडून प्रतिसहकार पक्षाच्या स्थापनेस त्यांनी  
फार मोठी मदत केली. कारण ज्या विधिघटनेमुळे श्री. तांबे हे नागपूर सर-  
कारचे कार्यकारी कौन्सिलर व शेवटी गव्हर्नरहि झाले ती वन्हाडांतच घडून  
आली; व बापूजी अणे हे तिला मदत करणारेच होते. लाहोर काँग्रेसमध्ये अणे  
यांनी म. गांधी यांना अनेक गोष्टीत विरोध केला. आणि १९३० साली काँग्रेसचे  
अध्यक्ष जवाहरशहा यांनी हुकूम काढून “एक काँग्रेस तरी सोडा नाही तर  
कौन्सिल तरी सोडा” असा कोलदांडा घातला तेव्हां अणे यांनी कौन्सिलची  
जागा सोडली नाही, पण ऑ. इ. काँग्रेस कमिटीच्या सभासदत्वाचा व वन्हाड  
प्रांतिक काँग्रेस कमिटीच्या अध्यक्षपदाचा राजीनामा दिला ! १९२१ ते १९२९  
या सालांतलीं अणे यांचीं व्याख्यानं पाहिलीं तर तीं गांधीभक्तासारखीं नसून  
गांधीविरोधकासारखींच आढळतील.

“पण सन १९३० पासून थोडेंसे व १९३२ पासून बरेंचसे हें गांड बद-  
ललें. त्याची मीमांसा करण्याचें कारण नाही. तथापि सन १९३० सालच्या का.  
भं. चळवळींत त्यांनीं भाग घेतल्यामुळे व त्यांना शिक्षा झाल्यामुळे काँ. वर्किंग  
कमिटींत त्यांची निवडझाली. आणि १९३२च्या कायदेभंगांत ते केवळ इमानदारी-  
मुळे सांपडले. संगतीचा गुण हा नाही म्हटला तरी कांहीं असतोच. त्याप्रमाणें  
अणे यांचे होऊन असहकारितेचे एक कट्टे विरोधी ही भूमिका त्यांनीं हळूहळू  
सोडली. आणि कौन्सिलप्रवेशाचे सगळ्यांत अधिक कट्टे पुरस्कर्ते अशी आजहि

मनाने त्यांची खरी भूमिका असतां, काँग्रेसचे हंगामी अध्यक्ष या नात्यामुळे त्यांनीं कौन्सिलप्रवेशाबाबत मौनव्रत स्वीकारले. इतकेच नव्हे, तर कायदेभंगाची चळवळ पुढें चालविण्याला आपल्या खऱ्या मताविरुद्ध संमति दिली; व गांधीच्या एकाद्या हस्तकाची भूमिका स्वीकारून एका डिकटेटरीशिवाय इतर सर्व गोष्टींत गांधींच्या आज्ञेप्रमाणें फर्मान काढलें !

“ वास्तविक गांधी हे जसे एका प्रकारचे डिकटेटर तसेंच काँग्रेसचे हंगामी अध्यक्ष हेहि डिकटेटरच होत. पण पर्णकुटीच्या रंगभूमीत या दोन डिकटेटरांची जी लढत झाली त्यांत अणे हरले व म. गांधी हे विजयी झाले असेंच मोठ्या कष्टाने म्हणावें लागतें ! स्वतः त्यांच्याच प्रांतांत, अणे यांचे स्नेहीसोबती व शिष्य म्हणविणारे लोकच काँग्रेस विरुद्ध बंड करून आज उठले आहेत; अणे यांच्या मानसिक आशीर्वादानें ते नवा पक्ष स्थापित आहेत; आणि “ तुम्ही जुने असला तरी आमचे पुढारीच आहां. तथापि यापुढें पूजा तुमची आणि प्रसाद आमचा ” अशी वांटणी प्रेमानें भांडून ते त्यांच्याशीं करून घेत आहेत. हें दृश्य पाहिलें म्हणजे म. गांधीचे पाश अणे यांच्यावर पडले ते कांहीं अगदींच फुकट गेले नाहींत असें गांधींच्या अनुयायांना यथार्थ अभिमानानें म्हणतां येईल !

“ असहकारितेमध्यें ( म्हणजे गांधीप्रणीत असहकारिता ) असलेले आनु-वंशिक गुण केसरीप्रमाणें अणे यांना मान्यच आहेत. पण केसरीप्रमाणेंच अणे यांनाहि त्या विशिष्ट असहकारितेचे दोष किती जाणवत होते हें सप्रमाण सिद्ध करतां येतें. ‘ गेलीं पांच वर्षे ’ या नांवाचें केळकरकृत लेखसंग्रहाचें एक पुस्तक प्रसिद्ध झालें. त्याला श्री. अणे यांनीं प्रस्तावना लिहिली आहे तींत ते म्हणतातः— “ बॅ. वॅण्टिस्टा यांनीं, एका महर्षीनें करावें त्याप्रमाणें, असहकारितेच्या जन्म-कालींच तिचें जातक वर्तवून ठेविलें तें एकाद्या भविष्याप्रमाणें पांच वर्षांच्या कटु अनुभवानें खरेंच ठरलें. असहकारितेंतून कांहीं गोष्टी बऱ्या निघाल्या एवढ्या कबुलीवरच सर्वथैव अव्यवहार्य ठरूं पाहणारा कार्यक्रम कोणी अष्टाहासानें उचलून धरण्याचा प्रयत्न करील, तर त्यांतून कार्यसिद्धि न होता कार्यहानि मात्र होणार आहे, असें महाराष्ट्रीयाना प्रामाणिकपणानें कां वाटतें याची विस्तृत मीमांसा केळकरांच्या या लेखसंग्रहांत वाचकांना पाहावयास मिळेल ! ”

“ पण हे शब्द प्रस्तावनेत राहिले, आणि अव्यवहार्य गांधीप्रणीत विशिष्ट प्रकारच्या असहकारितेचें आज्ञापत्रक त्याच गांधींच्या आज्ञेनें लिहून छापून जग-

जाहीर करण्याचें अणे यांच्या नशिबी आलें हे दैवदुर्विलसिताचेंच एक उदाहरण होय. आणि हें आम्हीच म्हणतो असें नाहीं; तर त्यांचाच एक अनुयायी केसरी-च्या गेल्या अकांतील बातमीपत्रांत लिहितो कीं—“ बापूजींचें पत्रक कसें असेल याची रूपरेषा गांधीजींच्या मुलाखतींत प्रकट झालेली असल्यामुळे या पत्रकाचे लोकांना आश्चर्य असें कांहीच वाटले नाहीं. परंतु गया काँग्रेसच्या वेळीं स्वराज्य-पक्षाला जन्म देणाऱ्या मंडळींत प्रमुख असलेले व पुढें स्वराज्यपक्षाच्या वांझोळ्या धोरणाविरुद्ध बंडाचें निशाण घेऊन उभे राहिलेले बापूजी अणे कोणीकडे, व आज बहुधा स्वतःच्या खऱ्याखऱ्या मताला बाजूस सारून प्रवाहपतिताप्रमाणें गांधीजींच्या पावलावर पाऊल टाकून वैयक्तिक कायदेभंगाचें धोरण जाहीर करणारे बापूजी कोणीकडे, असा प्रश्न त्यांच्या अनेक चाहत्यांच्या मनांत उद्भवला असेल यांत संशय नाहीं ! ”

“ श्री. अणे हे आपल्या अनेक गुणांमुळे महाराष्ट्रीय जनतेला आदरणीय झाले आहेत. तथापि त्या जनतेला खरोखरच असें वाटत आहे कीं, अणे हे गांधींच्या आहारीं जाऊन विनाकारण त्यांच्या पचनीं पडले. गेल्या मे महिन्यापासून या दोषां मात्तिकांची गांठ पडली; पण एक अभिमंत्रित अशा स्वस्थानीं असल्यामुळे दुसऱ्यास भारी ठरावा असें अखेर झालें. “ नकः स्वस्थानमासाद्य गजेंद्रमपि कर्षति ” हेंच खरें. या तीन महिन्यांत अणे यांनीं म. गांधींचा पलंग-पहारा ठराविक वेळीं कधींच चुकविला नाहीं. त्यांच्या परिवारांत समरस होता येत नव्हते तरी स्वतःचें दाक्षिण्य संभाळिलें. मनांत दूर पण जगांत जवळ अशा एखाद्या अंतैवासी ‘शागीर्दाप्रमाणें’ अणे यांनीं गांधीजींच्या लहरी स्वभावाची खस्त खाली. आणि अखेर टिळक मंदिरांतील परिपदेत, स्वतःच्या मताचा एकहि शब्द न बोलतां, गांधींचें उपाध्येपण सांगसफल करून देऊन, काँग्रेसची अंत्येष्टि त्यांनीं आपल्या हातानें केली ! या स्वत्वसंन्यासाबद्दल अणे यांची स्तुति गांधीजींचे अनुयायी तरी खचित करतील यांत शंका नाहीं. ”

यवतमाळ येथील अणे यांच्या मित्रांना हें माझे लिहिणें आवडलें नाहीं. त्यांनीं याविषयीं मला लिहिलेले पत्र व मी त्याला दिलेलें उत्तर हीं दोनहि एका दृष्टीनें उल्लेखनीय ठरतात म्हणूनच तीं खालीं देतो. यवतमाळ हा घन्हाडांतील टिळक सांप्रदायाचा ‘बाले किष्ठा’. पण गांधींच्या कारणानें त्यांच्यांत व माझ्यांत

स्वमताभिमानानें या प्रसंगी थोडासा बेबनाव झाला. मात्र मुद्देवानें हा कायम टिकणारा नव्हता असें आमच्या परस्पराविषयींच्या वागणुकीनें पुढे दिसून आलेंच. असो. हीं पत्र अशीं होतीः—

( ता. १९।८।३३ ) “ दुद्देवानें आपणांस खालील चार ओळी लिहिण्याचा प्रसंग आला याबद्दल अतिशय वाईट वाटतें. आम्ही स्वतःस लोकमान्य आणि त्यांचा केसरी यांच्या पंथाचे समजत आहोत. परंतु सध्याचें केसरीचें धोरण पाहतां तें लोकमान्यांच्या पंथास कितपत साजेसें आहे याबद्दल जबरदस्त शंका येऊ लागली आहे. देशांत चालू असलेल्या तीव्र चळवळीसंबंधीं अवहेलना उपहास किंबहुना विरोध दर्शवून, केसरीनें गेल्या दीड वर्षांत जी शल्यनीति अवलंबिली ती पाहून मन उद्भिन्न होते. आणि सर्वांचा कळसच म्हणून की काय लोकमान्यांच्या पुण्यस्मरणाच्या निमित्तानें ता. १ ऑगस्ट रोजींच्या अंकांत जो अग्रलेख प्रसिद्ध झाला त्यानंतर लोकमान्यपंथीयांच्या मनांत ‘आतां मात प्रळय-काळ खराच ओढवला’ असून त्यांत लोकमान्यांची भक्ति शिल्पक होती नव्हती ती रसातळास जाणार, अशा विचारांचें काहूर उद्भवलेलें आहे.

“ ता. १ ऑगस्टच्या अग्रलेखांत इतकीं अक्षिप्त विधाने आहेत कीं त्यांचें खंडन करावयाचें झाल्यास त्या लेखाच्या दहा कॅलमांस निदान तेवढेंच विस्तृत उत्तर द्यावें लागेल. आमचा उद्देश वर्तमानपत्री वादाची धूळ उडविण्याचा नसून केवळ टिळक व केसरी सांप्रदायी लोकांच्या अंतःकरणांत केसरीच्या अलीकडील, व विशेषतः १ ऑगस्टच्या अंकांत प्रकट झालेल्या विचारसरणीनें जी कालवा-कालव होत आहे, तीच केसरीच्या स्पष्टपणें निदर्शनास आणावयाची एवढाच आहे. अक्षिप्त विधानाचा एक नमुना म्हणून अग्रलेखाच्या पहिल्या कॅलमाच्या अखेरीस सुरू झालेलें पुढील वाक्य पहा.

“ऑर्डिनन्सेसचें राज्य दडपशाही वगैरे आपात्ति ओढवून घेतल्या.”

या वाक्याच्या मार्गे असणारी विचारसरणी आणि त्या वाक्यांतून निघणारे ध्वनि पुनः एकदां शांतपणें विचार करून आपणांस कितपत समर्थनीय वाटतात? लोकमान्यांच्या नांवावर चालविलेल्या केसरीत हीं विधाने यावीत याची आम्हांस लाज वाटते. ब्रज्यांतला बडा ब्युरोक्रॅट यापेक्षां जास्त उपहासगर्भ विधानें मुद्दाम करू शकेल असें वाटत नाहीं. गेल्या ३ वर्षांत नोकरशाहीनें मांडलेल्या धुडगु-साचें आणखी निराळें समर्थन या केसरीच्या कबुलीजबाबानंतर कशास हवे !

“दुसरे—श्रीयुत बापूजी अणे यांच्यासंबंधी इतकें विस्तृत लिहिलें नसतें तर खुद्द अणे अथवा त्यांचे चढाते यांच्यावर अनंत उपकार झाले असते. “मनांत दूर पण जनांत जवळ ” असें अप्यांचें वर्तन होतें असें आपण लिहितां ! केसरीच्या निकट सहवासांत अणे हे नुकतेच एक महिन्याच्यावर राहिल्यानंतरहि केसरीशीं आलेला अणे यांचा संबंधाहि जवळ जवळ वर वर्णिलेल्या नमुन्याचाच झाला असें कष्टानें म्हणावें लागतें. श्रीयुत अणे यांच्यासंबंधी जवळपास अडीच पावणेतीन कौलम मजकूर लिहून केसरीनें काय साधले ! गांधी—अणे वादांत अणे हरले व परप्रत्ययनेय बनून गांधीजींच्या चळवळीचें तुणतुणें त्यांनी पुन्हां सुरू केले हेंच ना ! आणि हे अणे यांनीं सारसार विचार आणि स्वतंत्र बुद्धि यांच्याकडे पाठ-मोहरे होऊन केवळ इमानदारीवर अधिष्ठित असलेल्या शाश्वती कर्तव्य-कल्पनेस बळी पडून केले असंच ना ! आपण लिहितां की, “१९२१ ते १९२९ या सालांतील अणे यांचीं व्याख्यानें पाहिली तर ती गांधीभक्तासारखीं नमून गांधी-विरोधका-सारखीं आढळतील.” पण “सन १९३० पासून थोडेंस व १९३२ पासून बरेचसें हें गाडें बदललें.” कां ? आपण म्हणतां “त्याची मीमांसा करण्याचें कारण नाहीं ” आमच्या मते सन १९३० सालीं अणे यांनीं जें गाडें बदललें त्याची मीमांसा केल्याशिवाय आजच्या त्यांच्या वर्तनाचा अर्थ शोधणे व्यर्थ होय. आपण अणे यांची मनोभूमिका समजून न घेतां त्यांच्या मतासंबंधीं जीं अनेक विधानें केळीं आहेत त्यामुळें विशेषतः तीं विधानें “जनांत जवळ मनांत दूर ” अशा त्यांच्या केसरीशीं नुकत्याच आलेल्या संबंधानंतर केल्यामुळें आपण अणे यांचेसंबंधीं मोठाच अन्याय केला आहे. सन १९२० च्या कलकत्त्याच्या जादा काँग्रेसनंतर पोळा ( वन्हाडी सण ) फुटल्यावर जसे बैल बेफाम रेंगावैरा धावत जातात त्याप्रमाणें सर्व दूर अशी स्थिति झाली असतां केवळ एकच एक जो महाराष्ट्रीय गृहस्थ ( पुढारी म्हणत नाहीं ) स्थितप्रज्ञ राहून मार्गदर्शक झाला, तो पन्नाशी उलटल्यावर दोनतीन वर्षांतच बावचळला, बुद्धिभ्रष्ट, परप्रत्ययनेय बनला, “महात्मा गांधींचें दास्यच अनुसरण्यास ” तयार झाला, ‘स्वतंत्र बुद्धि’ व ‘सारासारा विवेक’ यांना पारखा होऊन ‘निराळा मार्ग’ काढण्यास कचरला असमर्थ ठरला असें केसरीस म्हणावयाचें असल्यास त्यानें खुशाल म्हणावें !

“आम्हास जास्त लिहिण्याची जरूरी वाटत नाहीं. लोकमान्यांच्या प्रेमांमुळें आणि केसरीच्या पूर्वपरंपरेमुळें जो ऋणानुबंध अनेक वर्षांपासून चालू आहे तो पूर्ववत्



चालू रहावा अशी आमची तीव्र इच्छा आहे. केसरीच्या अलीकडे दृष्टोत्पत्तीस येत असलेल्या धोरणामुळे त्या इच्छेस धक्का लागतो की काय अशी आमच्या मनःत जबरदस्त शंका उद्भवल्यामुळे, ती गोष्ट वेळीच आपल्या नजरेस आणणे आम्ही आपले पवित्र कर्तव्य समजता. केसरीने सरकारच्या धोरणाचे पर्यायाने कां हेईना समर्थन केलेले लोकांस खपणार नाही. केसरीने मार्गदर्शन केल्यास हरकत नाही परंतु तेजोवध करू नये अशी लोकांची अपेक्षा असते.

“असो. थोडक्यांत वर लिहिल्याप्रमाणे आम्ही आपले विचार आपणास स्पष्टपणे कळविले आहेत. त्याचा नीट विचार होऊन यापुढे केसरीचे धोरण योग्य तेच राहील अशी आशा आहे. कळावे, लोभ असावा ही विनंती.” (भा. द. जतकर, भा. म. टेंवे, अ. र. साकळे, प्र. कृ. द्रवीड, रा. ब. जोशी, व्यं. स. बापट, इ.

याला मी उत्तर लिहिले. परंतु वाद वाढू नये म्हणून आत्मसंयमन करून मी ते पाठविण्याचे रहित केले. आणि नुसती चार ओळीची पांच दिली. न पाठविलेले पत्र असे आहेः—

(ता. २१।८।३३) रा. रा. समस्त यवतमाळकर भित्रमंडळी यांस कृ. सा. न. वि. वि.—आपले ता. १४चे पत्र पावले. त्याला उद्देशून खालील चार ओळी लिहिली. ता. १ ऑगस्टच्या केसरीतील लेखाला आपण तितकेच लांब उत्तर देऊ शकाल, आणि तसे आपण दिले तर त्याला प्रत्युत्तर म्हणून मीहि तितकेच पुनः लिहू शकेन. पण शक्य तितके थोडक्यांत लिहिली. माझे असे प्रामाणिक मत बनले आहे की, वर्किंग कमिटीच्या इमानदारीला बापूजी अणे यांनी संभाळले; पण आपल्या खासगी मताचा आपल्याच हाताने कोडमारा करून आपल्या जुन्या पक्षाला भ्रमाच्या गर्तेत लोटले व मार्गदर्शनहि भलते केले. पुणे परिषदेत त्यांचा पक्ष प्रतिबंधित व्हावा तितका झाला नव्हता; व जो झाला होता त्याचे खरे मत काय होते हे आपणांस माहीत आहेच. अर्थात् परिषद बोलवणे व वर्किंग कमिटीच्या सभेत स्वतःला बंधनकारक असे ठराव होऊ देणे या गोष्टी घडण्यापूर्वी, त्यांनी आपल्या जुन्या पक्षाची मंडळी मध्यवर्ती ठिकाणी एकत्र करून, त्यांच्याशी सर्व बाजूंनी विचारविनिमय करून मग, इमानदारीकरिता इतके समजा व खरे मत असे आहे असे समजा, असे स्पष्ट केले असते म्हणजे ठीक झाले असते. पण वर्किंग कमिटीत गेल्यामुळे त्यांना जवळ जवळ जुना स्वपक्षच राहिला नाही असे मला

एकंदरीनें दिसूं लागलें. आणि त्यांना जर असा स्वपक्षच उरला नाही तर त्यांच्या संबंधानें सर्वस्वी काँग्रेसानिष्ठ नसणाऱ्या पक्षानें त्याला योग्य वाटले ते लिहिलें त्यांत फारशी चूक नाही.

“केसरीप्रमाणेंच ‘महाराष्ट्र’नेंहि लिहिलें आहे. शब्द कदाचित् वेगळे असतील. बापूजी अणे यांचें मत, त्यांच्या हल्लींच्या वर्तनावरून कोणा अनुमित करील तर, तें असे की, कायदेभंगाची चळवळ सुरू झाली ती “स्वातंत्र्य मिळविण्यासाठी व स्वातंत्र्य मिळपर्यंत” आणि तींही मुख्य साधनमार्ग म्हणून! विधायक कार्यक्रमांत कायदेकौन्सिलाचें नांवहि नाही. हें मत बापूजींचें १९२९ पर्यंत नव्हतें असें मी स्पष्ट म्हणूं शकतो. त्यांचें नवें मत गांधींनीं केवळ आपल्या अंकित ठेवलेल्या वर्किंग कमिटीचे मत आहे; व तेंहि त्यांतील होयबांचें आहे. विवेचकांचें नाही. असें असतां तें मत विस्तृत राष्ट्रीय पक्षावर केवळ वर्किंग कमिटीच्या इमानदारीकरितां लादणें म्हणजे, जें जें काँग्रेसच्या हातून गांधीजींच्या हातून घडेल त्याचें त्या पक्षानें समर्थन करावें अशी अपेक्षा करणें हा अन्याय आहे असें मी समजतो. व्हाइसरॉयानें गांधीची भेट न घेतल्याबद्दल केसरीनें व मी व्यक्तिशः स्पष्ट शब्दांनीं व्हाइसरॉयाचा निषेध प्रगट केला आहे. पण मुळांत व्हाइसरॉयाला भेटण्याची विनंति करण्याचा मार्ग हा चुकीचा व हटकून अपयश ओढवणारा असा दिसत असतां त्याचा मात्र निषेध करणें हें म्हणे वाईट! कां तर त्यामुळें सरकारचें अप्रत्यक्ष समर्थन होतें! याचा अर्थ, गांधी लहरीनें किंवा मनस्वितेनें जें जें करतील त्या सर्वांचें उघडपणें समर्थन करण्याशिवाय गत्यंतर नाही! हा शुद्ध जुलूम व मुस्कटदाबी होय. ती मी, किंवा केसरी माझ्या हातीं आहे तोपर्यंत केसरी, कधींहि करून घेणार नाही. मग त्यांत आम्ही दोघेहि लोक-प्रियतेच्या रसातळाला गेलों किंवा नष्ट झालों तरी मला त्याची पर्वा नाही. आज इतकीं वर्षे सरकारी दडपशाहीविरुद्ध केसरीतून सारखा भडिमार होत आहे. असें असतां कुठल्या तरी एका वाक्याचा आधार घेऊन केसरीवर ‘सरकारचे समर्थन’ करण्याचा आरोप करतांना आपण सारासार विचार केला नाहीत असेंच म्हणावें लागतें.

“असो. मी या वादांत मी अधिक पडूं इच्छित नाही. आपला राग अद्यापि ओसरला नाही व माझाहि राग अद्यापि ओसरला नाही. अशा स्थितींत अधिक न लिहावें हेंच चांगलें. आपलें जुनें १५-१७ वर्षांचे संबंध लक्षांत

घेऊन आपण मजविषयी जें सौजन्य आजच्या स्थितीतहि दाखवितां त्याबद्दल मी आपला अत्यंत ऋणी आहे. बापूजींना आपल्या मताचा अभिमान असेल व त्यांचा अभिमान आपल्याला असेल, तसाच मलाहि माझ्या मतांचा अभिमान आहे आणि लोकप्रियता नष्ट होण्याचा धाक सरळ समोर दिसत असतां मी तीं प्रतिपादित आहे यावरून मजमध्येहि कांहीं प्रामाणिकपणा असेल असें आपण मानल्यास कृपा होईल. बापूजी यांनीं गांधीजींच्या संबंधांत अलीकडे जें एकंदरीनें वर्तन केले त्याचा, पूर्वीच्या त्यांच्या मताशीं विरोध पाहतां मला खरोखरच खेद वाटला. गांधी काय पूर्वी नव्हते व आतांच मोठे झाले वाटते ! असो. बापूजी करतात तें मजपेक्षां अधिक देशाभिमानाचेहि असेल. माझी साठी उलटली म्हणून माझी बुद्धि नाठी झाली असेहि वाटेल तर आपण म्हणावे. पण “गांधीजींचे दोष व त्यांच्या चुका दाखविल्या म्हणजे त्यापासून सरकारचे अप्रत्यक्ष समर्थन होतें” हा सिद्धान्त व कोलदांडा मला मान्य नाही. गांधी अनत्याचारित्वाचें स्तोम माजवितात तेव्हां ते सरकारचें समर्थन व बंगाली तरुणांची निंदा करितात असें समजावयाचे काय ? सरकारचे समर्थन करणें तें स्पष्ट त्याच हेतूनें केले तर होते. इतर रीतीनें होणारा कोंड-मारा मला मान्य नाही ! मग मी किंवा केसरी सरकारजमा झालों असें आपण म्हटलें तरी चलेल ! गांधी व त्यांचे सहकारी यांची सत्यनिष्ठा शंभर टक्के असेल, मज गरिबाची दहा टक्के तरी असेल. पण ती कांहीं थोडीतरी आहे असें मात्र मी म्हणतो. पस्तीस वर्षे वर्तमानपत्रांतून देशसेवा केल्यानंतर सरकारचें समर्थन न होईल असें कसें लिहावे हें लोकांनीं मला लिहिलें तर मलाहि तें खपणार नाही. आणि जर मला अजूनहि तें यवतमाळकरांनींहि शिकावयाचेच असेल तर तें मी आतां यापुढें केव्हां शिकणार ? अशा ‘समर्थना’संबंधीं लोक मला लिहितात तो मी त्यांचा शुद्ध कांगावा समजतां.

पुणें परिषदेत जवळ जवळ जाहीरपणें ( तो गुप्तपणा फक्त नांवाचा होता ) कायदेभंगाच्या चळवळीविरुद्ध अनेक वाजूंनीं स्पष्ट कडक भाषणें झालीं त्यांनाहि मग सरकारचें समर्थन करणारीं कां म्हणूं नयेत ! असो. पण आतां थांबतोच. लिहिण्यानें लिहिणें वाढतें. ईश्वराची कृपा असेल व फिरून महाराष्ट्रांतील राष्ट्रीय पक्षांत एकोपा बहावा असा संकेत असेल तर तो होईलहि. तीं सांधे अजून सर्वस्वी नष्ट झालेली नाहीं असें मी समजतां. कारण अणे यांचें एक मित्र उमरावतीहून लिहितात कीं, “ आतां तुरुंगांतून परत आल्यावर बापूजी गांधीजींना प्रतिपक्षी

म्हणून विरोध करण्याला उभे राहणार आहेत.” तें घडेल तो मी सुदिन मानीन ! पण तोपर्यंत काय किंवा यापुढें आतां केव्हांहि काय, मी असेंच समजतां की लोकप्रियता संपादण्याच्या वेळीं कोणाच्याहि मतांची किंवा सत्यनिष्ठेची कसोटी लागते तिजपेक्षां ती नष्ट होण्याच्या वेळींच अधिक लागते. वऱ्हाडकर मित्र-मंडळींनीं मला कांही वेळ, त्यांनी आदरानें व मित्रभावानें गुंफलेल्या माळेंतील, एका फुलाचें स्थान दिलें होतें. पण असे कोणचें फूल आहे की ज्याचा केव्हांहि निर्माल्य होत नाही ! पण निर्माल्याला पुढें देवघरांत किंवा माजघरांत स्थान न मिळालें तरी त्याचें म्हणून कांहींतरी वेगळें स्थान असतेंच. त्याला अगदींच कोणी उकिरझ्यावर टाकून देत नाही. आपल्या मनोभावनेंत किंवा निदान स्मरणांत यापुढें मी, वास नष्ट झालेल्या, निर्माल्याइतका राहिलों तरी पुष्कळ समजेन. आपलें पत्र मी कोणासहि प्रकट केलें नाही. आपणहि माझे पत्र यवतमाळकर मित्रमंडळी पलीकडे जाऊं देऊं नये अशी विनंति आहे.

“माझ्यो लेखांना आपण शल्यनीति हें नांव दिलें. पण ज्या वीरांचा तेजोभंग मी केला ते असन्मार्गप्रवृत्त, कौरवांचा पक्षपात करणाऱ्या सहोदर वैरी कर्णा-प्रमाणें, ठरतात हेहि आपणाला कबूल करावें लागेल. तें आपणाला कबूल आहे काय ! तसेच हेहि लक्षांत ठेवा की, कर्णाचा वध झाला तो शल्यानें केलेल्या तेजोभंगामुळे नाही तर पृथ्वीनेंच त्याचें रथचक्र गिळल्यामुळें ! म. गांधीचें रथचक्र गिळण्याची कारवाई केसरी करीत नगून स्वतः त्यांचा अविवेक व बुद्धिभ्रंशच ती करीत आहे, असे उद्यां जगाच्या प्रत्ययाला येईल !”

पूर्वी एक सामुदायिक कायदेभंगाची तरी चळवळ, नाही तर कौन्सिल-प्रवेश, असा विकल्प सर्व समंजस काँग्रेसवाले मानीत असत. पुणें परिषदेनंतर सामुदायिक कायदेभंग थांबला. तथापि कौन्सिलप्रवेशाला मात्र मान्यता मिळेना ! या संबंधानें मी केसरींत खालीलप्रमाणें निश्चित व ठासून लिहिलें :—

“महात्माजींशीं देशाचा वेवनाव असणारी दुसरी गोष्ट म्हणजे कौन्सिल-प्रवेश. “कौन्सिलचें नांव काढलें की, माझे डोकें चक्काकार भ्रमू लागून घेरी येते ” असें विधान त्यांनीं आपल्या एका ताज्या मुलाखतींत केलें आहे. पण एकाला जांभई आली म्हणजे ती पाहून दुसऱ्यालाहि येते, त्याप्रमाणें एकाचें

डोकें फिरलेलें पाहून सहानुभूतिवानें दुसऱ्याचेंहि डोकें केव्हां केव्हां फिरतें. कौन्सिलसंवेधांत गांधीचें हे मस्तकभ्रमण पाहून आमचेंहि डोकें फिरतें, म्हणून आम्ही जास्त न बोलण्याची मुदाम सावधगिरी घेतो. आम्हांला आश्चर्य इतकेंच वाटतें कीं, गांधीजींचें डोकें भ्रमून त्याबरोबर कायदे कौन्सिलहि गिरक्या खात असतां, मंदिरप्रवेशाच्या प्रसंगी मात्र गांधीजींना अचूक आपलें बोट, शकुनवंतीच्या कोष्टकांतील मंगलदर्शक घराप्रमाणें, कौन्सिलवर ठेवतां येतें ! आणि आपल्या चपल शिऱ्याकडून नेमकी त्या कौन्सिलांत उडी घेववितां येते ! पण कौन्सिलच्या विषयासंबंधीं गांधीजींचा व आम्हां इतरांचा इतका वाद आज दहा वर्षे झाला आहे कीं, त्यांना उद्देशून त्या विषयावर एक शब्द लिहिणें हा देखील आम्हांला शीण वाटतो. एखाद्याला एखाद्या गोष्टीची शिसारी कांहीं तरी कारणानें येते. कोणाला कोथिंबीर आवडत नाही तर कोणाला कलमी आंबा आवडत नाही ! किंवा एखाद्याची नेत्ररचनाच अशी असते कीं, त्याला एखादा रंगच अजिबात दिसत नाही. तशांतलें हेंहि एक व्यंग गांधीजींना जडलेले आहे इतकें म्हणून सोडून द्यावें हेंच बरें. “लोक कौन्सिलांत जाणार झालेच तर मी एका व्यक्तीनें त्यांना विरोध करून काय होणार ?” असें गांधींनीं त्याच मुलाखतींत म्हटलें आहे. कदाचित् याचा गांधींच्या मनांतला अर्थ मात्र अगदीं उलटहि असेल. तसें उलट अर्थानें ते किलेकदां बोलतातहि. म्हणून कदाचित् त्यांना असें म्हणावयाचें असेल कीं, “मी एक विरुद्ध आहे असे कळल्यावर मग काय विशाद आहे कौन्सिलप्रवेशाची चळवळ होण्याची !” पण आम्हीहि महात्माजींना स्पष्टच सांगतां कीं, आतां त्यांनीं सगळींच्या सगळी पुण्याई कौन्सिलप्रवेशाविरुद्ध खर्चली तरी ती चळवळ यशस्वी झाल्याशिवाय राहात नाही !”

पण हें भविष्य खरें ठरण्याला स्वतःहि कांहीं हातभार लावणें अवश्य होतें. अर्थात् काँग्रेस यापुढेंहि कौन्सिलप्रवेशाची चळवळ न करील तर त्याचा सक्रिय निषेध, आणि मार्गदर्शन म्हणूनहि, आपण स्वतंत्र पक्ष काढावा असें आमच्या पैकीं ( विशेषतः मंडलिक जम्नादास मेथा इत्यादि ) मंडळींनीं ठरविलें. त्याप्रमाणें १९३३ च्या ऑक्टोबरांत मुंबईस सरदारगृहांत या पक्षाची स्थापना झाली. स्वागताध्यक्ष मेथा हे असून त्रन्हाडचे एक पुढारी रामराव देशमुख हे अध्यक्ष होते. तथापि परिषदेच्या अधिवेशनाचा प्रारंभ करून देण्याचा मान मला देण्यांत

आला होता. या नात्याने मी जे भाषण केलें त्यांतील कांही उतारे या खालीं देत आहे :—

“आपण मला परिषद उघडण्याचा बहुमान दिला त्याबद्दल मी आपले कृतज्ञतापूर्वक आभार मानतो. मात्र मला हे आपल्याला प्रथमच सांगितले पाहिजे कीं, एक केवळ ‘सन्मान्य पाहुणा’ या नात्याने मी परिषदेचें उद्घाटन करित नाहीं. एका इंग्रज सदगृहस्थानें नुकतेंच ‘राजकीय परिषदेचा सन्मान्य पाहुणा म्हणजे राजकारणांतून लोपत चाललेला मुत्सद्दी’ असें वर्णन केले आहे. परंतु मला ‘सन्मान्य पाहुणा’ आणि ‘लोपत चाललेला मुत्सद्दी’ हीं दोनहि विशेषणें लागूं नाहींत. अकस्मात् उदय किंवा अकस्मात् लोप हा माझ्या जीवितान्ना गुणधर्मच नाहीं; तर राजकीय क्षेत्रांत आपल्या शक्तीप्रमाणे काम करणारा मी एक गृहस्थ आहे. वयोमानाप्रमाणें पूर्वीप्रमाणें सार्वजनिक कार्ये उरकण्यास मजमध्ये तितकीशी धमक राहिली नसल्यास नवल नाहीं. आणि यामुळें परिषदेमध्ये नव्या पक्षाची स्थापना झाल्यावर प्रत्यक्ष अधिकाराचे असे कोणतेहि पद न स्वीकारण्याचें मी ठरविलें आहे. मात्र त्या पक्षाचा मी सभासद राहून हे निश्चित. यापुढें राजकीय चळवळींत प्रत्यक्ष भाग घेणें मला शक्य होवों अथवा न होवों, सद्यःस्थितीबद्दल मात्र माझी कांही ठाम मते झाली आहेत. तीं मते मी आपणपुढें मांडीत आहे.

“कांही महिन्यांपूर्वी पुणे येथे काँग्रेस कार्यकर्त्यांची एक परिषद भरली आणि विशेष निर्णय न होता ती तशीच समाप्त झाली. नंतर सार्वत्रिक कायदेभंग बंद ठेवून वैयक्तिक कायदेभंग सुरू ठेवण्यांत आला. परंतु त्याचीहि स्थिति किती शोचनीय झाली आहे हें दिसतच आहे. कायदेभंगाच्या चळवळीत धुगधुगी कायम ठेवण्याचे अन्नाह्वास-पूर्वक खासगी प्रयत्न चालूं आहेत. परंतु देशांतील सर्वसामान्य जनता दडपशाहीच्या रुळाखालीं भरडली गेल्यामुळें काँग्रेसच्या सर्वाधिकाऱ्याकडून त्या चळवळीवर बहुतांशीं पडदा पाडण्यांत आला. अशा वेळीं सार्वत्रिक चळवळ मागे घेणें हेच शहाणपणाचे लक्षण होय. असहकारितेचा अर्थ मलाहि कळतो. आणि ती यापुढें खरी परिणामकारक व्हावयाची असेल तर ती मतदारसंघाच्या द्वारेंच होणार आहे. हिंदी राजकारणांत मतदार ही एक जबरदस्त शक्ति निर्माण करण्यांत आली आहे. आणि व्यवहारतः ती शक्ति तुम्ही नाहीशी करूं शकत नाही, म्हणून तिला तुम्ही आपल्या कारणीं लावून घेतली पाहिजे. सरकारला असें वाटतें की, हिंदु-स्थानांतील राजकीय विचार गारद करण्यासाठीच पार्लमंटने ‘मतदार’ ही एक

तलवार तयार केली आहे. ठीक आहे. मतदार ही एक तलवार आहे तर तिला आपल्या मताप्रमाणे धार आणि पाणी देणे आपले कर्तव्य आहे. नव्या राज्यघटनेत मतदानाचे क्षेत्र इतके वाढविण्यांत येणार आहे की, भावी काळांत देशांतील तोच मुख्य घटक ठरणार आहे. अर्थात त्याजवर विसंबल्याशिवाय गत्यंतरच नाही. राजकीय चळवळ विधायक स्वरूपाची असो वा विध्वंसक स्वरूपाची असो, तुम्हांला मतदारांचाच आश्रय घ्यावा लागेल. असहकारिता आणि कायदेभंग या चळवळींच्या वेळी त्यांचीच मदत तुम्ही घेतली नाही का ! आणि २० महिने अखंड चळवळ चालविल्यावर लोक दडपशाहीने जिगजिगलेले पाहून तुम्हीच सार्वत्रिक कायदेभंगाचे शस्त्र म्यान केलेत ना ! अशा रीतीने ही चळवळ बंद केल्यावर तिच्या ऐवजी तुम्ही त्याच लोकांना कोणती राजकीय कामगिरी सांगणार ! खादी, अस्पृश्यतानिवारण यांचे नांव घेतां येईल. परंतु नित्य राजकीय चळवळीत त्यांना फाजील महत्त्व देणे योग्य नाही.

“ शिस्त, स्वार्थत्याग आणि ऐहिकभोग—विराक्ति या यौगिक गुणांत मुरलेले असे थोडेसे लोक वैयक्तिक कायदेभंगाचे व्रत चालविण्यास तयार असणार. परंतु बहुजनसमाजाची वाट काय ! त्यांच्यापासून तुम्ही कोणते कार्य करून घेणार ! खादी आणि अस्पृश्यता—निवारण, एवढ्यावरच भागणार नाही. लोकांना आपल्यावरील कर्जाचे ओझे कमी होण्यासाठी पतपेढ्या पाहिजे आहेत. त्यांना औद्योगिक व मोफत आणि सक्तीचे शिक्षण हवे आहे. शेतकरी आणि मजूर यांची आर्थिक स्थिति सुधारावयास पाहिजे आहे. आंतरराष्ट्रीय आर्थिक व्यवहार सुरळीतपणे चालवे म्हणून रुपयाचा दर निश्चित व्हावयास पाहिजे आहे. करपद्धति आमूलाग्र सुधारून गरीब व श्रीमंत यांच्यामध्ये योग्य प्रमाणांत करांची वांटणी व्हावयास पाहिजे आहे. लष्करी शिक्षणाची अत्यंत जरूरी आहे. अशा एक ना दोन, लोकांच्या नडीच्या हजारों गोष्टी सांगतां येतील. कायदेमंडळावर बहिष्कार घालून व लोकांना नुसते असहकारितेचे पाठ देऊन या गोष्टी मिळवितां येतील काय ! कायदेमंडळ हे एक यंत्र आहे. त्याच्यावर ताबा ठेवून त्याचे विघातक कार्य तुम्ही होऊन थांबविणार नसाल तर ते तुम्हांला चिरडल्याशिवाय राहणार नाही. कांही असा आक्षेप घेतील की, नव्या राज्यघटनेत आपल्याला या यंत्राचा मनाजोगा उपयोग करून घेतां येणारच नाही. परंतु मला इतकेच सांगायचे आहे

कीं, संबंध यंत्राचा ताबा तुम्हांला मिळाला नाही तरी त्याजकडून होणाऱ्या राष्ट्र-विघातक कार्याला तुम्ही पायबंद घालू शकाल.

“कायदेभंगाच्या ऐवजी विधायक कार्यक्रमहि एका मोठ्या व्यक्तीकडून सुच-विण्यांत आला आहे. या विधायक कार्यक्रमांतील कांहीं बाबींविषयीं मतभेद होण्याचें कांहींच कारण नाही. प्रश्न आहे तो हा कीं, त्या विधायक कार्यक्रमांत कायदेमंडळ-प्रवेश बसतो कीं नाही ? आणि याच प्रश्नाने तर सारा गोंधळ उडविला आहे. काँग्रेसचे कार्यकर्ते आपल्या विधायक कार्यक्रमांत कायदेमंडळांना स्थान देतील तर खरोखरच आम्हाला नवा पक्ष काढण्याचीहि गरज राहणार नाही. आणि तसे झालें तर काँग्रेसच्या निशाणाखालीं सर्व जुन्या-नव्या काँग्रेसवाल्यांना जमविणें मुळींच कठिण नाही. परंतु दुदैवाची गोष्ट अशी कीं, काँग्रेसमधील एका बड्या पुढाऱ्याने निष्कारणपणें आपल्या एका पत्रकांत कौन्सिलांचा मुद्दाम निषेध केला आहे ! आणि आश्चर्य असें कीं, मंदिरप्रवेशाची सवलत अस्पृश्यांना कायद्यानें मिळावी म्हणून तेच पुढारी कौन्सिलचे उंबरठे क्षिजवीत आहेत आणि सभासदांची मनधरणी करीत आहेत ! अशा स्थितींत कौन्सिलांचा उपयोग खरा कीं त्याजवरील बहिष्काराचें प्रेम खरें ? कौन्सिलबद्दलचा काँग्रेस-वाल्यांचा हा दुराग्रह ज्या दिवशीं मावळेल तो सुदिन होय. कौन्सिलबहिष्काराच्या भरांत त्याजकडून विसंगत कृत्यें होत आहेत. कौन्सिलबहिष्कारामुळें होत असलेली ही विसंगत वर्तणूक थांबवावयाची असेल तर त्यांनीं सद्यःस्थितीचा फेरविचारच करावयास पाहिजे. तसें न करतां ते पुनरपि कौन्सिलबहिष्काराचें तुणतुणेंच वाजवीत बसतील तर शेतकरी कामकरी आणि युवक त्याला मिथ्याचारच मानतील.”

यानंतर या पक्षाच्या विधायक कार्यक्रमाविषयीं कांहीं सूचना करून शेवटीं मी असें सांगितलें कीं काँग्रेसवरील बंदी उठल्यावर या पक्षाच्या प्रत्येक सभासदानें काँग्रेसचा सभासद असलेच पाहिजे असा नियम करावा. या शेवटच्या मुद्यावर पुढें विषयनियामक मंडळांत सरदारगृहाच्या गच्चीवर सर्व रात्रभर (अलोचन जाग्रण करून) चर्चा झाली. पुष्कळांचें मत ही अट काढून टाकावी असें होतें. पण शेवटीं निर्णायक मताचा मान मला द्यावयाचा म्हणून ती अट ठेवावी असें ठरलें. ही पक्षस्थापना होताना बॅ. जयकर व डॉ. मुंजे हे विलायतेंत होते. त्यांना या स्वतंत्र पक्षाची कल्पना मानवली नाही. जुना प्रतिसहकार पक्षच पुढें चालू ठेवावा असें



त्यांचें मत होतें. पुढें जयकर हे नव्या पक्षाचे किंवा काँग्रेसचेहि सभासद झाले नाहींत. पण मुजे मात्र एक दोन वर्षांनीं या पक्षाचे सभासद झाले.

मुंबईच्या सभेंत शेवटीं पक्षाचें अध्यक्षपद स्वीकारण्याचा आग्रह जम्नादास मेथा यांनीं केल्यावरून मी तें स्थान कांहीं दिवस घेतलें. पुढें बापूजी अणे यांना तें पद देण्यांत आलें. त्यांनीं तें कांहीं दिवस स्वीकारलें. पण पुढें झालेल्या कौन्सिल निवडणुकीच्या बाबतींत मतभेद झाल्यामुळे त्यांनीं या पक्षाचा राजीनामा दिला. हा नवा लोकशाही स्वराज्य पक्ष आज स्थिरपद असून, त्याने कायदे कौन्सिलच्या व परवां नुकत्याच झालेल्या म्युनिसिपालिटीच्या निवडणुकी लढविल्या.

### ( ८ ) कौन्सिल-बहिष्काराचा अंत

जगांत कोणत्याहि गोष्टीला शेवट हा असतोच ! आणि असहकारितेच्या वेडाचें असेंच झालें. पण तो शेवट असा तसा झाला नाही. तर म्हणीतल्याप्रमाणें ‘अगदीं इकडचें थोडा तिकडें’ फिरविल्याप्रमाणें भवितव्यतेनें काँग्रेसच्या धोरणांत परिवर्तन घडवून आणलें. सर्वांना हवें होतें तेच. डॉ. अन्सारी यांनीं डॉ. बिधनराय व भुलाभाई देसाई यांना हाताशीं घेऊन, व म.गांधींच्या कानाशीं लागून, कौन्सिल-प्रवेश घडवून आणण्याला अनुकूल व उपयोगी अशा जुन्या काँ. स्वराज्यपक्षाचें पुनरुज्जीवन करण्याचें ठरविलें. पण असें करतांना डॉ. अन्सारी यांनीं कम्यूनल अवॉर्डला ( जातीयनिर्णयाला ) संभाळून धरण्याची, न दुखवू देण्याची, कारवाई फारच सफाईन केली. शेवटीं सर्व कारवायांवर शिकामोर्तब गांधींचें व्हावयाचें हें ठरलेलेंच ! त्याप्रमाणें गांधींनीं अन्सारी यांना लाईल्ले पत्र प्रसिद्ध करण्यांत आलें तें असें—

“ दिल्ली येथें काँग्रेसच्या कांहीं अनुयायांची जी औपचारिक सभा भरली च तींत कांहीं ठराव पसार झाले त्यासंबंधी मजबरोबर चर्चा करण्याकरितां आपण तिथेजण पाटण्यास आला होतां हें एकपरी बरें झालें. जुन्या स्वराज्य पक्षाचें पुनरुज्जीवन करण्यासंबंधी व असेंल्लीच्या नव्या निवडणुकीमध्ये उभें राहण्यासंबंधी परिषदेनें केलेल्या ठरावांना संमति देण्यास मला कांहींच प्रत्यवाय वाटत नाहीं. सद्यःस्थितींत कायदेमंडळाचा राष्ट्रीय कार्याला कितपत उपयोग होईल या बाबतची

माझीं मते सुप्रसिद्ध आहेत. १९२० सालीं कायदेमंडळाच्या उपयुक्ततेबद्दल माझीं जीं मते होती तींच आजहि कायम आहेत. तथापि मला असे वाटते की, ज्यांना कांहीं निमित्तामुळे कायदेभंगांत भाग घेतां येत नाही किंवा घेण्याची इच्छा नाही, आणि ज्यांचा कायदेमंडळावर विश्वास आहे, त्यांनीं राष्ट्रहितदृष्ट्या काम करण्यासाठीं कायदेमंडळांत शिरणें हें केवळ योग्यच नव्हे तर, त त्यांचें कर्तव्यच आहे. हे जे विचार मी प्रदर्शित केले आहेत त्यांना अविराधी अशा धोरणाने नव्या पक्षाला जी जी मदत लागेल ती ती देण्याला मी यथाशक्ति मदत करीन.”

पाटणा येथें ता. ७ रोजी काढलेल्या जाहीर पत्रकांत म. गांधी म्हणतात, “मी जे जाहीरपत्रक काढीत आहे त्यांतील प्रत्येक शब्द हा आत्मनिरीक्षण, अंतःसंवेदना, आणि ईश्वरार्थना या तिन्हीचा उद्रेक आहे. या निर्णयाने अर्थातच कोणाहि एखाद्या व्यक्तीवर शितोडा उडविण्याचा माझा मानस नाही. माझ्या मर्यादित सामर्थ्याची ती एक प्रांजळ कबुलीच आहे. आश्रमवासीयांबरोबर केलेल्या संभाषणामुळे हें पत्रक काढण्यास मला स्फूर्ति झाली. विशेषतः एका जुन्या व चिरपरिचित सहकाऱ्याशी माझे बोलणें चालूं असतां त्यांत मला विशेष उद्बोधक अशी माहिती मिळाली. तुरुंगांत दिलेलं काम करण्यास तो सहकारी कंटाळा करी. अर्थात् सत्याग्रहतत्वाच्या विरुद्ध ही त्याची वागणूक झाली. माझ्या सहकाऱ्याची समजूत अशी की, आपलं दैर्घ्य मला ( गांधीना ) माहीत आहे. परंतु खरोखर मला त्याची जाणीवहि नव्हती. आणि असला अन्वळेपणा पुढाऱ्याच्या ठायी असणें ही अक्षम्य गोष्ट होय. लगेच मला असे वाटूं लागले कीं, कांहीं काळपर्यंत मी स्वतः एकटाच कायदेभंगाचा क्रियावान् प्रतिनिधि म्हणून राहावे. सद्यःस्थितींत कायदेभंगाची जबाबदारी माझ्या एकव्याशिवाय दुसऱ्या कोणीहि स्वीकारता कामा नये. मला असे वाटतें कीं, सत्याग्रहाचा वास्तविक संदेश अद्यापहि बहुजनसमाजापर्यंत पोहोचलेला नाही.

“आश्रमवासीयांबरोबर झालेल्या संभाषणावरून व स्वतः केलेल्या आत्मनिरीक्षणावरून मला असा निर्णय देणें भाग पडत आहे कीं, विशिष्ट तक्रारीशिवाय ‘स्वराज्या’साठीं चालविलेली सत्याग्रहाची चळवळ काँग्रेसच्या अनुयायांनीं तहकूब करावी. त्यांनीं ती चळवळ आतां माझ्या एकव्यावरच सोंपवावी. माझ्या हयातींत ती चळवळ ज्या कोणाला पुनरुज्जीवित करावयाची असेल त्याला सत्या-

ग्रहशास्त्राचीं तत्त्वे पूर्णपणे माहीत असली पाहिजेत, व ती चळवळ त्यानें माझ्या आदेशाप्रमाणें चालविली पाहिजे. सत्याग्रहाचा प्रणेता व पुरस्कर्ता या नात्यानेंच मी हें मत देत आहे. आतांपर्यंत स्वराज्यासाठीं म्हणून ज्यांनी ज्यांनीं माझ्या परोक्ष-अपरोक्ष सल्ल्यावरून वा उपदेशांवरून कायदेभंगाच्या चळवळींत भाग घेतलेला आहे, त्यांनीं त्या चळवळीपासून आतां परावृत्त व्हावे. पुष्कळांनीं उदासीन स्थितींत केलेल्या सत्याग्रहामुळे क्रांतिकारक किंवा राज्यकर्ते यांच्या अंतःकरणांत कांहींच फरक पडलेला नाहीं. अशा रीतीनं सत्याग्रहांतून मुक्त झालेल्या कार्यकर्त्यांनीं खादीप्रसार, जातीय ऐक्य, अस्पृश्यतानिवारण, मद्यपानप्रतिबंध यांसारख्या राष्ट्रपोषक चळवळींत मनोभावे भाग घेतला पाहिजे. ज्यांना ही कामे करतां येणार नाहींत, त्यांनीं राष्ट्रीय दृष्ट्या महत्त्वाच्या अशा लहान लहान उद्योगधंद्यांत भाग घेऊन आपला उदरनिर्वाह करावा. हें पत्रक काढल्यामुळे काँग्रेसचे अधिकार मी लुबाडले असं अर्थातच होत नाहीं. सत्याग्रहाच्या बाबतीत माझ्याकडून कांहीं सल्ला मिळावा अशी ज्यांची इच्छा आहे त्यांना या पत्रकान्वयें मी सल्ला देत आहे.”

याला अनुसरून लगेच डॉ. अन्सारी यांनीं खालील पत्रक प्रसिद्ध केलें—

“पाटणा येथें महात्माजींशीं विचारविनिमय केल्यावर जो निर्णय बाहेर पडला आहे त्यामुळे मला फारच समाधान वाटत आहे. म. गांधींनीं जुन्या स्वराज्य पक्षाच्या पुनरुज्जीवनास व कायदेमंडळाच्या निवडणुकींत भाग घेण्यास उदार अन्तःकरणाने संमति दिली आहे ! खुद्द त्यांचीं मते कायदेमंडळाच्या उप-युक्तेबद्दल पूर्वीप्रमाणेच ठाम असलीं तथापि त्यांना असे वाटते की, ज्यांना कायदेभंगाच्या चळवळीत कोणत्याहि कारणाने भाग घेतां येत नाहीं, व ज्यांचा कायदेमंडळांतील कामावर विश्वास आहे, अशा काँग्रेसच्या अनुयायांनीं आपापल्या समजुतीप्रमाणें राष्ट्रहितपोषक विधायक कार्य करणें त्यांचें कर्तव्य आहे. इतकेंच नव्हे तर, स्वराज्यपक्षाला मदत करण्यासहि महात्माजी तयार आहेत. महात्माजींच्या या अन्तःकरणपूर्वक व आत्मस्फूर्तीने मिळालेल्या पाठिंब्यामुळे काँग्रेस-मध्ये फूट पडण्याचें टळले ही आनंदाची गोष्ट होय. या निर्णयाने काँग्रेसमधील द्विविध पक्षोपपक्षांचें सहकार्य व संमिलन होण्यास मदत होणार आहे.

“जुन्या स्वराज्य पक्षाचें पुनरुज्जीवन व संघटन झाल्यावर काँग्रेसपुढें व राष्ट्रापुढें व्यावहारिक, परिणामकारक, व क्षोभजनक असा विधायक कार्यक्रम ठेवतां येईल. असा

कार्यक्रम मांडतां आल्यावर देशभर पसरलेले राजकीय आंदारसैन्य व शैथिल्य घालवितां येईल, व सरकाराच्या नजरेस ही गोष्ट आणतां येईल की, 'पांडच्या खाल्ल्यां'तील स्वराज्य-योजना व दडपशाहीचे जुलमी कायदे यांचा निषेध करण्याच्या कामी आमच्या पाठीशी अवधी जनता उभी आहे. त्याच वेळी आपल्याला राष्ट्राची स्वराज्याची मागणीहि सरकारपुढें एकमुखानें मांडतां येईल. जातीय समेट हा अर्थातच त्या राष्ट्रीय मागणीचा एक महत्त्वाचा घटक समजला जाईल. स्वराज्य-पक्ष हा जातीय ऐक्य साधण्याचा कसोशीचा प्रयत्न करणार आहे. वें. जिना यांच्या मागण्यांत फरक करून मुसलमानांतील सर्व उपपंथांना व इतर जातींना त्या मान्य होण्यासारख्या करतां येतील असें मला वाटतें. एप्रिल महिन्याच्या अखेरीस किंवा मे महिन्याच्या सुरुवातीस कलकत्ता येथे स्वराज्यपक्षांय व काँग्रेस-वाले यांची एक मोठी परिषद बोलावण्याचा माझा विचार आहे. त्या सभेत पक्षाचा कार्यक्रम ठरविणें, त्याचें कार्यकारी मंडळ निवडणें इत्यादि कामे होतील."

कौन्सिलप्रवेशाचें पुन्हा प्रवर्तन घडवितांना काँग्रेसमधील जुन्या स्वराज्य-पक्षाला अग्रेसर करावें, व त्याच्याकडून तें कार्य करवावें, अशी डॉ. अन्सारी यांची सूचना होती व ती गांधीनाहि पटली होती. पण प्रत्यक्षांत तसें घडलें नाहीं. गांधींच्या बगलेंतल्या थोड्या निवडक पुढ्यांनीच तें सर्व काम आपल्या हातीं घेतलें. यांचा प्रमुखपणा डॉ. अन्सारी यांकडे होता व त्यांना तर जातीयनिर्णयाला धक्का लावावयाचा नव्हता. म्हणून त्यांनी अगदीं एका बाजूस रांचीसारख्या ठिकाणीं खाजगी कूट जुळवून हवें तसें धोरण आंखलें. ही गोष्ट बापूजी अणे यांना पसंत पडली नाहीं. विशेषतः महाराष्ट्रांतील जुन्या स्वराज्य पक्षाच्या आम्हा महाराष्ट्रीय पुढ्यांना या खासगी सभेला निमंत्रण न द्यावें, व मुद्दाम बगळावें, या गोष्टीचा त्यांना रागाई आला. यासंबंधीं अणे यांचीं कांही पत्रे देतोः—

( ता. २२।४।१९३४ ) या सोवत मी मुंबईस के. एफ. नरीमन यांना पाठविलेल्या पत्राची प्रत तुम्हाला अवलोकनार्थ पाठवीत आहे. तें पत्र असें :—  
कायदेभंगाची चळवळ थांबल्यापासून देशांत जी स्थिति उत्पन्न झाली आहे तिच विचार करण्याकरितां, आणि स्वराज्यपक्षाच्या पुनर्घटनेचा विचार करण्याकरितां, अखिल भारतीय काँग्रेस कमिटी लवकरच बोलावण्यांत येईल असें वाटतें. ही सभा रांचीस बोलावणें ठिक होणार नाहीं. मुंबई किंवा कलकत्ता येथें, विशेषतः कलकत्ता-

सच अशी महत्त्वाची सभा बोलाविली पाहिजे. रांचीस सभा न बोलाविली तर सत्ता द्यावयाला गांधी हजर राहू शकणार नाहीत या सबबीत अर्थ नाही. इतक्या लोकांकरिता गांधींनीच आपला कार्यक्रम किंचित बदलून घ्यावा. डॉ. अन्सारी, डॉ. महंमूद यांना मी याप्रमाणे लिहीत आहे. पाठणा येथे गांधींनी जे उद्गार काढले त्याचा अर्थ तुम्ही व सरोजिनी नायडू यांनी केला तो बरोबर आहे. म्हणजे ऑल इंडिया काँग्रेस कमिटीने स्पष्ट शब्दांत आतां असं ठरविलं आहे की कायदे-भंग थांबविला पाहिजे. नाहीतर सरकार या मुग्धतेचा फायदा घेईल.

“नव्या निवडणुकी व्हावयाच्या तर ही गोष्ट अवश्य आहे. या निवडणुकीच्या कामाकरितां काँग्रेसने स्वराज्य पक्षाला पूर्ण मुखत्यारी द्यावी, फार तर आपलें धोरण दर्शविण्यासारखे कांही नियम घालून द्यावेत. पण काँग्रेसने स्वतः असं कांही न केलें तर मी स्वराज्य पक्षाची संघटना करणार आहे हें तुम्हास उघड सांगतां. याकरतां खुद्द काँग्रेसचें जादा अधिवेशन भरावें की काय तें मग पाहूं. जुन्या स्वराज्य पक्षाशी, म्हणजे ज्याचे अध्यक्ष पंडित नेहरू होते त्याच्याशी, मी १९२९ सालीच संबंध सोडला. त्याचवेळी जयकर, केळकर, मुंजे यांनीहि तो सोडला. त्यांच्याबरोबर मीहि प्रतिसहकारी पक्षाच्या तिकिटावर निवडून आलों. लाहोर येथील काँग्रेसचा ठराव माझ्यावर बंधनकारक होता असें मी तरी केव्हांहि समजलों नाहीं. आम्ही सन १९३० सालीं असेंब्लीचा राजीनामा दिला तो सरकारच्या इतर कांहीं कृत्यांचा निषेध करण्याकरितां.

“मी स्वतः कायदेभंगांत भाग घेतला याचा अर्थ माझ्या जुन्या प्रतिसहकार पक्षाचीं तत्त्वे मी सोडून दिलीं असतील असा नाही. मी वर सुचविलेल्या नांवाचे इतर गृहस्थ जर तुम्हाला बोलवावयाचे नसतील तर मलाहि बोलवूं नका. त्यांना वगळल्यास तुमच्या परिषदेच्या ठरावांना महाराष्ट्रांत नागपुरांत व बऱ्हाडांत कोणीहि किंमत देणार नाहीं हें लक्षांत ठेवा. तुमच्या परिषदेचा मुख्य विषय कौन्सिलप्रवेश हा आहे म्हणून तर मी हें सांगतां. आणि म्हणतो की, वरील गृहस्थांचा सत्ता तुम्ही अवश्य घ्या. स्वतः महात्मा गांधी यांनी ‘स्टेट्समन’ पत्राला जी मुलाखत दिली आहे त्यांत ते म्हणतात ‘स्वराज्य पार्टीचीं तत्त्वे ज्या कोणाला मान्य असतील त्या सर्वांनी तीं प्रवेश मिळवावा, मग त्याचें जुनें वर्तन कोणत्याहि बाजूचें झालेलें असो.’ आतां म. गांधी म्हणतात की, मी पूर्वी पंडित मोती-

लाल व देशबंधू दास यांना कौन्सिलांतील धोरण ठरवून दिलें नाहीं, तसेंच या नव्या स्वराज्य-पक्षालाहि ठरवून देऊं शकत नाहीं. हें गांधींचें म्हणणें त्यांच्या दृष्टीनें योग्यच आहे. ( बापूजी अणे, यवतमाळ. )

( ता. २४।४।१९३४ ) माझ्या मागील पत्रांत मी डॉ. अन्सारींना आपणास रांचीच्या सभेस आमंत्रण करण्याबद्दल सुचविले असल्याचे लिहिले होते. त्या पत्रास डॉ. अन्सारींनीं उत्तर लिहिलें आहे की “ नवीन ” स्वराज्य पक्षाची घटना, कार्यक्रम, व धोरण काय असावें हें ठरविण्यासाठीं होणाऱ्या या सभेस प्रतिसहकारपक्षाच्या पुढाऱ्यांना इतक्यांतच बोलाविणें युक्त होणार नाहीं. पण पुढें ओ. ई. काँ. कमिटीची संमति मिळाल्यावर प्रतिसहकारपक्ष व स्वराज्यपक्ष यांमधील मतभेदाची तडजोड करून निवडणुकींत जास्तीत जास्त यश मिळविण्याचा आमचा इरादा आहे. मी आपणांस लिहिलेल्या पत्रांत आपण रांचीच्या सभेचें आमंत्रण स्वीकारावें अशी विनंति केली होती. पण आतां त्या पत्राने आपली कांहीं गैरसोय झाली असल्यास तसदीची माफी करावी.

डॉ. अन्सारींच्या नकाराबद्दल जरी मला फार वाईट वाटत असले तरी मी समेटाची आशा अजिबात सोडलेली नाहीं. स्वराज्यपक्ष व प्रतिसहकारवादी पक्ष यांच्यांत तडजोड करून, कौन्सिलवादी काँग्रेसमक्तांच्या या दोन्ही महत्वाच्या गटांचें ऐक्य करण्याचा प्रयत्न मी चालू ठेवीन. ( मा. श्री. अणे. )

( ता. २।७।१९३४ ) माझ्या पंडित मालवीय यांच्याशी २८ ता. स झालेल्या भेटींत वर्किंग कमिटीनें “कम्युनल अवॉर्ड” संबंधीच्या ठरावांत समाधानकारक फरक केला नाहीं तर आम्ही दोघांनीं राजीनामे द्यावें असं ठरविलें आहे. “ राजीनामा दिल्यावर पुन्हां असेल्ल्या निवडणुकीस उभें राहूं नये, कारण त्यामुळें काँग्रेसच्या उमेदवाराविरुद्ध निवडणूक लढविणें भाग पडेल ” अशा मताचा मी आहे. या विषयीं तुम्ही सुचविलेल्या मुद्यांचा मालवीयांच्यावर फार परिणाम झाला. तेही आपल्याच मताचें आहेत. तरीहि “ कम्युनल अवॉर्ड ” मुळें होणारा अन्याय जगजाहीर करून, ब्रिटिश सरकारच्या धोरणाविरुद्ध लोकमत निर्माण करावेंच. त्यासाठीं एक स्वतंत्र “ लीग ” स्थापन करावी कीं कसें याचा विचार बनारसच्या वर्किंग कमिटीच्या अधिवेशनानंतर आपण भेटून ठरवू. ( मा. श्री. अणे, यवतमाळ. )

या नवीन घडामोडीला पं. मदनमोहन मालवीय आणि बापूजी अणे यांनी प्रथम अनुमोदन दिले ते असे:—

पंडित मदनमोहन मालवीय—“ काँग्रेसवाल्यानें असेंब्लींतील प्रत्येक जागा जिंकण्याचा प्रयत्न करणे अवश्य आहे. ”

लोकनायक बापूजी अणे—“ सध्याच्या निष्किय व कुचंबलेल्या राजकारणामुळे ज्या काँग्रेसवाल्यांचीं मनें अस्थिर होत होती त्यांना दिल्लीचे ठराव व त्यांना म. गांधींनी दिलेली अनुमति ही ऐकून समाधान वाटेल यांत शंका नाही. काँग्रेसनें सरकाराचें निवडणुकीचें आव्हान स्वीकारून व निवडणुकींत आपले उमेदवार बहुसंख्याक असे निवडून आणून जनतेवर आपलें वर्चस्व अद्यापि किती आहे, हे दाखविणें हेच योग्य आहे. नव्या पक्षाच्या पुढाऱ्यांनीं निवडणुकी कोणत्या तत्त्वावर व पद्धतीवर लढवावयाच्या यासंबंधी एक निश्चित कार्यक्रम ताबडतोब आंखला पाहिजे. ”

तथापि अन्सारी प्रभृति काँग्रेस पुढारी आणि अणे मालवीय यांचे जातीयनिर्णयाबाबत एकमत होणें शक्य नव्हतें. लोकशाही स्वराज्य पक्षाला तर जातीयनिर्णय मान्य नसल्यानें पूर्वीच प्रसिद्ध झाले होते. अशा स्थितीत वरील दोघांनी कम्यूनल अवॉर्डशी झगडण्याला एखादा नवीन पक्ष स्थापित करण्याऐवजी लो. स्व. पक्षासच येऊन मिळावयास पाहिजे होते. पण “ महाराष्ट्रावर इतर प्रांत नाराज असतात यामुळे अखिल भारतीय असा नवाच एखादा पक्ष काढावा ” असें अणे यांच्या मनानें घेतलें. ते स्वतः लोकशाही पक्षाचे सभासद झाले होते. पण पंडित मालवीय यांना पुढारी करून आणि बंगालप्रांत आपल्या बाजूला आणून कलकत्ता येथे एक नवा राष्ट्रीयपक्ष स्थापण्याची योजना सिद्ध झाली. माझे व इकडील इतर मंडळींचे म्हणणें असे की कम्यूनल अवॉर्ड ही महत्त्वाची पण एकेरी बाब आहे. म्हणून त्याशीं झगडण्याकरितां वेगळा पक्ष असा नको. एखादा स्पेशल स्वतंत्र ‘ संघ ’ त्या कार्यपुर्ता काढावा. पण ते अणे मालवीय यांना पटेना.

मालवीय व अणे यांनी काँ. वर्किंग कमिटीचे राजीनामे दिले याचें कारण असें की जातीयनिर्णयाविरुद्ध असलेलें आपलें मत उघडपणें प्रतिपादण्यास त्यांना स्वतःला, व त्याच विचाराच्या इतर सर्व काँग्रेसच्या अधिकाऱ्यांना, स्वातंत्र्य

असावे ते नव्हते. वास्तविक काँग्रेसने या एका मुद्यापुरते मतस्वातंत्र्य देण्यास कांहीं हरकत नसावी. ते दिले असते तर काँग्रेसमधील फूट थांबली असती. इतकेच काय, मालवीय व अणे यांना नवा पक्ष काढावा लागला नसता. आणि आमचा लोकशाही पक्षहि काँग्रेसशी मिळते घेण्याला तयार झाला असता. पण काँग्रेस पुढारी डॉ० अन्सारी प्रभृति मुसलमानांचे मन दुखवण्यास तयार नव्हते. इतर कोणालाहि दुखवावे पण मुसलमानांना दुखवू नये, हा काँग्रेसचा परिपाठच होता !

असो. नवीन पक्ष असा काढू नये या करिता अणे व मालवीय यांचे मन बळवावे म्हणून मी त्यांना खालीलप्रमाणे अनावृत पत्र लिहिले:—

“ आपण उभयतांनी पार्लमेटरी बोर्ड व काँग्रेसची वर्किंग कमिटी यावरील आपल्या जागांचे राजीनामे देऊन, हिंदुस्थानांत अद्यापि राष्ट्रीय वृत्ति व राष्ट्रीय तत्त्वे हीं जिवंत आहेत व काँग्रेस पुढाऱ्यांनी प्रचलित केलेल्या हिंदुमुसलमानांच्या खोल्या एकीच्या कल्पनांनीहि तीं नाहीशी झालेली नाहीत, असेंच सिद्ध केले आहे.

“ मात्र आपल्या राजीनाम्यानंतर आपण प्रस्तुत जातीयनिर्णय व त्यावर अधिष्ठित झालेल्या राज्यघटनेचा निषेध करण्याकरिता एक कायमचा नवा पक्ष स्थापन करण्याचा जो उपक्रम चालविलेला आहे त्याबद्दल इकडील आम्हा महाराष्ट्रियांकडून मान्यता मिळणार नाही. आपल्या जाहीरपत्रकावरून पाहतां हिंदुस्थानांत असेंल्लींमध्ये, व लंडन येथे पार्लमेटमध्ये, श्वेतपत्रिकेला अनुसरून व्हावयाचा कायदा विचाराकरितां पुढे येईल तेव्हां जातीयनिर्णयाला आपला पक्ष कसून विरोध करील असें दिसते. याकरितां स्वतंत्र पक्षाच्या संघटनेचा व्याप वाढवून स्वदेशांत व परदेशांत करावा लागणारा मतप्रसार, मोठ्या प्रमाणावर संघटना, मोठा द्रव्यनिधि इ. पक्षसंघटनेच्या अनुपंगानें येणाऱ्या अनंत गोष्टींमध्ये आपलें सामर्थ्य खर्ची घालण्याऐवजीं, आपण आपल्या जवळील सर्व मनुष्यबळ व द्रव्यबळ जातीयनिर्णयाला सर्व प्रकारें विरोध करण्यांत कारणीं लावावे. आणि सर्व प्रकारच्या राजकीय प्रश्नांबद्दल मतप्रदर्शनाचें आवश्यक ओझे अंगावर घेणारा व्यापक व स्वतंत्र पक्ष स्थापन करण्याच्या भरीस न पडतां, तेवढेंच एक काम एकमुखानें पार पाडावे हें अधिक व्यवहार्य नाही काय !



“ खरें म्हटलें तर जातीयनिर्णयविरोध हा मुख्य प्रश्न धसाला लावण्याचें काम एखाद्या सर्वव्यापी पक्षापेक्षां एखाद्या संघानेंच अधिक यशस्वी होईल. संघ केव्हांहि मुटुमुटीत असल्यामुळे त्याच्या कर्तृत्वांत त्वरा करामत आणि सामर्थ्य हीं सहज प्रतीत होतात. अंगीकृत प्रश्नांशिवाय इतर बाबतींत देशांतील इतर पक्षांशीं संघाला मतभेद प्रदर्शित करून वैमनस्य वाढविण्याचें कारण नसतें. देशाच्या आजच्या परिस्थितीत ही गोष्ट अत्यंत महत्त्वाची असून आपण एखादा जातीय निर्णयविरोधी संघ ( Anti-Communal Award League ) किंवा तत्सम संस्था स्थापन केल्यास आपल्या नियोजित पक्षापेक्षां त्याच्या हातून केव्हांहि अधिक यशस्वी कार्य होण्याचा संभव आहे असें आम्हांस वाटतें.

“ नव्या पक्षाच्या, आपण मुचवितां त्या तऱ्हेच्या, योजनेंत आणखीहि अपरिहार्य दोष आहेत. आपला राष्ट्रीय पक्ष हा जातीय निर्णयाच्या विरुद्ध असलेल्या सर्व प्रकारच्या लोकांचा संग्रह करण्याच्या मार्गे लागला असतां, अर्थात् काँग्रेसच्या बाहेरच्या लोकांचाहि त्यांत समावेश करानेंच होणार. आणि मग काँग्रेसच्या जातीयनिर्णयापुरताच त्याचा विरोध मर्यादित न राहतां काँग्रेसचा विरोधी पक्ष म्हणून तो राजरोस उभा ठाकणार ही परिस्थिति केव्हांहि इष्ट ठरणार नाही. कारण जातीयनिर्णय व श्वेतपत्रिका एवढ्या बाबतींत ऐकमत्य असल्यामुळे आपल्या पक्षाला मिळालेले लोक इतर बाबतींत काँग्रेसशीं सहकार्य न करतां तिला विरोध करण्याचाच बराच संभव आहे. कदाचित् ते सरकारच्या बाजूनेंहि मतें देतील. हा संभव केव्हांहि अनिष्टच असून कधीं काळी पश्चात्तापाला कारणीभूत होईल. शिवाय परवां श्री. अणे यांनींच जाहीर सभेंत सांगितल्याप्रमाणें नवा घटना कायदा पास होईपर्यंत काय तो जातिनिर्णयविरुद्ध चळवळ करण्याचा उपयोग आहे. पुढें जातीयनिर्णय हा त्या नव्या कायद्याचा घटक बनून गेल्यानंतर त्या विरुद्ध चळवळ करून कांहींच फायदा होण्यासारखा नसून मग विरोधाचा मोर्चा सर्वच्या सर्वच घटनाकायदा बदलून घेण्याकडे वळविला पाहिजे. यामुळें या पक्षाच्या कार्याला एक प्रकारची स्वाभाविक कालमर्यादा पडत आहे. केवळ जातीयनिर्णयाचा विरोध करण्याकरितां जन्मास आलेल्या पक्षाला, त्याचा समावेश करणारा घटनाकायदा एकदां पास झाल्यानंतर, पुढें कामच राहणार नाही. म्हणून कालदृष्ट्या व कार्यदृष्ट्या मर्यादित कार्यक्षेत्र पत्करून त्याकरितां एक तात्पुरता संघ निर्माण करावा हेंच इष्ट आहे.

“ महाराष्ट्रांत आपल्याबद्दल सहानुभूति बाळगणाऱ्या लोकांना खरें म्हटलें तर असा एक नवा संघाहि स्थापन करण्याची आवश्यकता भासत नाही. गेल्या वर्षीच महाराष्ट्रांत डेमोक्रेटिक स्वराज्य पार्टी स्थापन झाली आहे. हें आपणां उभयतांस माहीत आहेच. समर्पक व मनोवैधक नांव, आणि पक्षसंघटनेचीं सर्व अंगेंउपांगें एका अर्थानें सिद्धच आहेत. हा पक्ष काँग्रेसच्या अंतर्गत असून फक्त काँग्रेसच्या सभासदांचाच बनलेला आहे. शिवाय जातिनिर्णयाचा निषेध ही नव्या पक्षाला इष्ट असणारी गोष्ट त्या पक्षाने आधीपासूनच निश्चयानें स्वीकारलेली आहे. या बाबतींत ह्या पक्षानें पास केलेले ठराव आणि त्याच्या पुढाऱ्यांनीं वेळो-वेळीं केलेलीं भाषणें यामध्यें स्पष्ट निर्देश आहेत. ते आपल्या माहितीकरितां खालीं दिले आहेत.

ठरावः—“ हा पक्ष प्रौढांना मतदानाचा हक्क व संयुक्त मतदानपद्धति यांचा पुरस्कार करतो. मि. मॅकडोनाल्ड यांनीं दिलेला जातीयनिर्णय हा लोकशाहीच्या तत्त्वाला विरुद्ध असून देशांतील राष्ट्रीय सामर्थ्य हरण करणारा असल्यामुळे हा पक्ष त्याला सतत विरोधच करील. ”

बॅ. रामराव देशमुख ह्यांनी आपल्या भाषणांत जातीयनिर्णयाचा व त्याच्या विघातक परिणामांचा सर्वच वाज्नी उत्तम विचार केला आहे. ते म्हणाले, “ आज जगांत कोणत्याहि देशांत न आढळणारा अन्याय प्रस्तुत जातीयनिर्णयानें हिंदुस्थानांत केला जाणार आहे. ‘ फोडा आणि झोडा ’ या दुष्ट नीतीचें नम्र स्वरूप या निर्णयांत प्रतिबिंबित झालें असून मुशिक्षित मुसलमान वंशूंच्या मनांत विश्वास उत्पन्न करण्याकरितां म्हणून लखनौला जी तात्पुरती तडजोड करण्यांत आली तीच आतां उग्र स्वरूप धारण करून मुघारणेची निळमात्रहि असा नसतांना आपल्या राजकारणांत कायमच्या रोगाच्या स्वरूपानें चिरस्थायी होऊन बसत आहे. या निर्णयानें सुचविलेली व्यवस्था ही इतिहासांत अश्रुतपूर्व आणि अर्थात अत्यंत गर्ह्य अशी आहे. या निर्णयाचे परिमार्जन केल्याशिवाय हिंदुस्थानांत शांतता नांदण्याचें नांवच नको. सर्वत्र हुकूमशाहीचे दुष्परिणाम उघडच दिसतात. त्या सर्वांपेक्षां या निर्णयाने चिरस्थायी होणारी हुकूमशाही ही सर्व जगांत हीनतम होय.”

“ गेलीं कित्येक वर्षे लखनौ-करार अस्तित्वांत होता. आणि तो जर मुसलमानांना असमाधानकारक वाटूं लागला तर अर्थात् त्या तऱ्हेचा दुसरा

परंतु बिगरमुसलमानांना मान्य होणारा असा करार त्यांनींच सुचवावयास पाहिजे होता. आणि जर तसा एखादा अन्यकरार त्यांना सुचवितां येत नसला तर कोणत्याहि प्रामाणिक सरकारने तोच शेवटचा शब्द धरून चालावयास पाहिजे होता. परंतु तसे न करतां बुद्ध्या मुसलमानांच्या बाजूने नवा निर्णय करवून हिंदुमुसलमानांच्या सलोख्यांत बिघाड करावा व त्या बिघाडाबद्दल फिरून हिंदूनाच जबाबदार धरावे ही वकनीतीची कमालच होय ! \*

‘ गेल्या दोन पिढ्या ज्या स्वातंत्र्याकरितां काँग्रेस मोठ्या परिश्रमानें झगडली त्या स्वातंत्र्याची कल्पनाहि आतां या निर्णयामुळे हवेंतील वाफेप्रमाणें विरल विरल होत जाणार ’ असें मत स्वागताध्यक्ष श्री. जम्नादास मेहता यांनीं प्रदर्शित केलें. डेमोक्रेटिक स्वराज्य पक्षाचे अध्यक्ष श्री. न. चिं. केळकर यांनीं तर गोलमेज परिषदेला सादर केलेल्या आपल्या पत्रकांत या निर्णयाबद्दल खालील स्पष्ट निषेध केला होता:—

“ सरकारनें जातीय निर्णय देण्याची जी गंभीर जबाबदारी आपल्या अंगावर घेतली आहे तीमुळे पार्लमेंटांत कायदा करून जे सुसंघटित राज्यतंत्र उभें करण्याचा त्यांचा उद्देश आहे त्याविषयी ‘ मूले कुठार: ’ अशीच स्थिति झालेली आहे...”

“ जातीय प्रश्नावर हिंदुस्थानांतील दोन प्रमुख समाजांचें ऐकमत्य होऊं शकलें नाही या सबबीवर ब्रिटिश पार्लमेंटच्या हातून हिंदी लोकांना कांहीं जबाबदारीचे हक्क मिळण्याबद्दलच्या हिंदी राष्ट्राच्या आकांक्षा अमान्य करून त्या मतभेदाचा गैरफायदा घेण्यांत येत आहे. या गोष्टीचा हिंदु आणि शीख या समाजांना मोठा खेद वाटतो.....”

“ या जातीय निर्णयामुळे कोणत्याहि कायदेमंडळांत सरकारच्या कारभारावर लोकमताचे नियंत्रण ठेवणें दुष्कर होणार आहे. या निर्णयामुळे जातीय गट पाडून सरकारला त्यांच्यांत वैमनस्य कायम राखतां येईल. सरकारला मुखलेप करण्याच्या ज्या अनेक संधि असतात त्यांचा फायदा घेऊन राष्ट्रीय ऐक्याचा नाश तेव्हांच करतां येईल. आणि या निर्णयाच्या जोरावर राजकीय वर्चस्वाच्या पक्षोपपक्षांतील आंदोलनावर त्यांना संपूर्ण ताबा ठेवतां आल्यामुळे नेहमीच राजकारणाचा कौल त्यांच्या सर्जीप्रमाणें पडत राहील यांत मुळींच शंका नाही. ”

तात्पर्य, आपण जो नवा अखिल भारतीय राष्ट्रीय पक्ष काढणार त्याच तऱ्हेचा व मतांचा हा असा डेमोक्रेटिक स्वराज्य पक्ष आधीपासूनच अस्तित्वांत असतांना त्याकडे दुर्लक्ष करून, त्याहून कोणत्याहि बाबतीत भिन्न नाही अशा उद्देशांकरिता, आणखी एक नवा पक्ष काढण्यांत स्वारस्य तरी कोणतें ? आपल्याला वाटेल तर त्याच पूर्वीच्या नांवाने अखिल भारतीय पक्ष म्हणूनहि आपण बनवू शकतां. आपण म्हणतां तेच कार्य करणारा एक पक्ष आधीच अस्तित्वांत असतांना आपण त्याकडे दुर्लक्ष करून नवा पक्ष काढणार हीच तर महाराष्ट्रांतील राष्ट्रीय पक्षाची आपल्याविरुद्ध तक्रार आहे. ते करीत आहेत त्याच कामाकरिता, परंतु केवळ नव्या नांवाने भिन्न भासणाऱ्या, आणि कोणत्याहि प्रकारे ज्या पक्षाजवळ अधिक सरस कार्यक्रम किंवा नवीन तत्त्वे नाहीत अशा नव्या पक्षाला, त्यांनी येऊन मिळावे म्हणून त्यांना सांगणे हा आपला अपमान होतो असं त्यांस वाटलें तर त्यांत गैर असं काय आहे !

“जातीयनिर्णयाविरुद्ध खुद्द असंज्ळींत मोहीम करण्यासाठीं तेथील जागा आपल्या पक्षाकरितां मिळविणे हेंच तुमच्या नव्या पक्षाचें उद्दिष्ट आहे. हें उघड असल्यामुळे त्याच्या सिद्ध्यर्थ आम्ही एक विधायक सूचना करूं दृच्छितां. खरें पाहिलें तर पक्षाचें हें उद्दिष्ट सहजच वैयक्तिक उपक्रमाने साध्य होण्यासारखें आहे असं आमचें मत आहे. पुढच्या असंज्ळीच्या निवडणुकीकरितां उभ्या राहणाऱ्या लोकांचीं बहुतेक नांवे नजरेपुढें असल्यामुळे, त्या त्या गृहस्थांशीं चर्चा करून किंवा त्या त्या मतदारसंघांत साधारणपणें आपल्या मताला पाठिंबा आहे अशांच्या छोट्या परिषदा भरवून, हें काम होण्यासारखें आहे. शिवाय आपण उभयतांनीं व आपल्याच मताच्या आणखी कांहीं लोकांनीं प्रसंगोपात्त छोटे दौरेहि काढावेत. म्हणजे स्वतंत्र पक्षसंघटनेनें काँग्रेसच्या विरुद्ध वातावरण निर्माण करण्याचें कारण न पडतां अवश्य त्या गोष्टी मुलभूतें पार पाडतां येतील व यशस्वी होतील.

“ह्या जातीयनिर्णयाच्या बाबतींत सारासार विवेकामुळे, विरोधी असणारांच्या पार्लमॅटरी बोर्डांनीं मतस्वातंत्र्य देण्याबद्दल, सभासदांचें मन वळवून महात्मा गांधींना ही काँग्रेसची गळचेपी करणारी अडचण दूर करतां आली असती यांत शंका नाही. आणि उपोषणाच्या समाप्तीनंतर प्रस्तुत आपत्तीच्या परिमार्जनाचा उपाय शोधून काढण्याकडे ते आपलें लक्ष देतील अशीहि आम्हास

आशा आहे. ते होईल तेव्हां खरे. परंतु प्रस्तुत कलकत्ता येथे भरावया-  
च्या परिषदेला हजर राहण्याची ज्यांना आमंत्रणं गेलेली आहेत त्यांनी या अनावृत्त  
पत्रांतील मुद्दे व राष्ट्रहिताच्या दृष्टीने केलेली विनंति आपल्यापुढे स्पष्ट करून  
मांडावी हे अत्यंत उचित व सयुक्तिक आहे. आपल्या महाराष्ट्रांतील सहविचारी  
मित्रांची आपल्या नव्या उपक्रमाबद्दल काय मतं आहेत हे आपल्याला  
कलकत्ता कॉन्फरन्सच्या पूर्वी किंवा त्याच वेळी कळावे म्हणूनच मुद्दाम हे  
अनावृत्त पत्र प्रसिद्ध करण्यांत आले आहे. त्याचा योग्य तो उपयोग होईल  
अशी आशा आहे.

—न. चिं. केळकर.

तथापि मालवीय व अणे यांनी आपला दृष्ट सोडला नाही. कलकत्त्यास या  
कार्याकरितां भरणाच्या सभेला आम्ही जावे असा त्यांचा फार आग्रह पडला त्या-  
प्रमाणे आम्ही कांही मंडळी निघालो. तथापि गांधीकडे फिरून एकवार प्रयत्न  
करून पहावा, आणि जातिनिर्णयाविरुद्ध मतप्रसार करण्याचा हक्क काँग्रेसकर्त्यां-  
करितां मिळवावा, अशा विचारांना मी गांधीशीं तारेनें विचार-विनिमय केला.  
माझी तार अशी होती :—

Accept hearty felicitations upon your safe emergence  
from fast ordeal. Will you kindly immediately apply your  
mind to avert impending catastrophic conflict between  
leading staunch brother Congressmen on Communal Award  
issue ? May we suggest that it is not yet too late to avert crisis,  
if you could induce Working Committee and Parliamentary  
Board to allow freedom of opinion and vote to all Congress  
candidates both during election campaign and in the Assem-  
bly. Kindly wire your decision to me here and Mr. Aney,  
Calcutta Conference.

—Kelkar, Jamnadas Mehta.

“उपासाच्या दिव्यांतून सुखरूप पार पडला याबद्दल मनःपूर्वक अभिनंदन  
करतो. जातीय निर्णयाबाबत कट्ट्या व अग्रेसर काँग्रेसवाल्यांतच होणारा भयंकर  
विरोध टाळण्याकडे आपण कृपा करून ताबडतोब लक्ष द्याल काय ? निवडणुकीच्या  
चळवळीत व असंल्लीत काँग्रेसच्या उमेदवारांना मतप्रदर्शनाचे व मत नोंदण्याचे  
स्वातंत्र्य देण्याविषयी बर्किंग कमिटीचे व पार्लमेंटरी बोर्डाचे मन आपण वळाविले

तर अजूनहि संकट टाळणें शक्य आहे, असें आम्ही सुचवूं का ! कृपा करून आपला निकाल येथें मला व कलकत्ता कॉन्फरन्समध्ये अथे यांस कळवा.

—केळकर, जम्नादास मेथा.

महात्मा गांधीकडून मला बुधवारी सायंकाळीं खालील उत्तर आलें:—

Thanks felicitations. Only solution possible is to allow freedom speech vote grounds conscience. This was rejected. Wish you could induce acceptance. —*Gandhi*.

अभिनंदनाबद्दल आभारी आहे. सदसद्विवेकबुद्धीच्या आधारावर भाषण-स्वातंत्र्य व मतस्वातंत्र्य देणें हाच तडजोडीचा शक्य मार्ग. पण तो फेटळण्यांत आला. याचा अवलंब करण्याविषयी आपण मन वळवावें अशी इच्छा आहे. —गांधी.

म. गांधींचे उत्तर आल्यानंतर गुरुवारी सकाळीं मी म. गांधींना खालील तार केली:—

Thanks your telegram. Interpretation rather doubtful to me. Does your telegram mean that on grounds of conscience at any rate full freedom of speech and vote at elections and in Assembly will be given not only to Malaviya and Aney but all Congress candidates and Congress members in Assembly? If so, or in any case, kindly send special messenger to meet me Wardha station on way Calcutta Friday morning Nagpur Mail with full expanded statement of your views on matter referred by me to you. —*Kelkar*.

आपल्या तारेबद्दल आभारी आहे. पण तारेचा अर्थ मला थोडा संशयास्पद वाटतो. निदान सदसद्विवेकबुद्धीच्या आधारावर निवडणुकींत व असेंब्लींत मत प्रदर्शित करण्याचें व मत नोंदण्याचें पूर्ण स्वातंत्र्य फक्त मालवीय व अणे यांसच नव्हे तर काँग्रेसच्या सर्व उमेदवारांना व काँग्रेसच्या असेंब्लींतील सर्व सभासदांनाहि मिळावयाचें असा आपल्या तारेचा अर्थ आहे काय ? तसें असेल तर, किंवा कोणत्याहि परिस्थितीत, कलकत्त्यास जातांना वाटेंत मला भेटण्यासाठीं शुक्रवारी सकाळीं नागपूर मेलच्या वेळीं वर्धा स्टेशनवर मी आपणांस

विचारलेल्या प्रश्नांसंबंधी आपल्या मताचा खुलासा करणारे पूर्ण व विस्तृत पत्रक देऊन मुद्दाम मनुष्य पाठवा.

—केळकर

या तारेला उत्तर म्हणून वर्धा स्टेशनवर महात्माजींनी आपलें म्हणणें लेखी कळविलें. त्यांत असें स्पष्ट म्हटलें होतें की, “ ज्यांना वर्किंग कमिटीचा ठराव व जातीय निर्णय सदसद्विवेकबुद्धीच्या दृष्टीने मान्य नसेल त्यांनी आपल्या उमेदवारीचे अर्ज पार्लमेंटरी बोर्डाकडे पाठवावे, व जर ते इतर दृष्टीनें इष्ट वाटतील तर तशी परवानगी दिली जाईल.” केसरीचा बातमीदार लिहितो “ या लिहिण्यांत किती खोल अर्थ, केवडा मुत्सद्दीपणा व किती खाचखळगे आहेत, व त्यामुळें समेट होणें कसें अशक्य होतें याची कल्पना वाचल्याबरोबर कोणासहि येणारी आहे. आश्चर्य हें की, या तारेचाहि लोकांनीं भलताच अर्थ केला ! लोकशाही स्वराज्य पक्षाचे अध्यक्ष या नात्यानें श्री. केळकर यांनीं, राष्ट्रीय समेतील तंटा मिटून पुनः एकवार समेट व्हावा, व महाराष्ट्रांतील समेटाची मोठी आवृत्ति निघावी, म्हणून केलेली ही खटपट इतिहासांत नमूद केली जाईल यांत शंका नाही. श्री. केळकर यांची ही वृत्ति व समेटाचे हे प्रयत्न महाराष्ट्रीयानीं लक्षांत ठेवण्यासारखे आहेत.”

वर्धा स्टेशनवर महात्माजींचा निरोप घेऊन त्यांचे खास चिटणीस श्री. प्यारेलाल आले होते. त्यांनीं गांधीजींचा निरोप तोंडीहि सांगितला. मी व श्री. प्यारेलाल यांच्यामध्ये जे संभाषण झालें त्यावरून गांधीजींचीं मते अमूकच निश्चित आहेत असें कोणासच म्हणतां आले नाही. पण खुद्द श्री. प्यारेलाल यांचें गांधीजींच्या प्रभावळींतील स्थान व त्यांचा स्वतःचाहि अधिकार पाहतां पुष्कळ गोष्टी-वर या भाषणांत प्रकाश पडला यांत शंका नाही. या संभाषणाचा तात्पर्यार्थ हा होता की, “ असेंल्लींमध्ये फार तर पांच-सहाजणासच जातीय निर्णयाबाबत मतस्वातंत्र्य दिलें जाईल. पार्लमेंटरी बोर्डातर्फे निवडल्या जाणाऱ्या हिंदूपैकी बहुसंख्यांक लोकांना जर असें मतस्वातंत्र्य दिलें तर वर्किंग कमिटीच्या ठरावावर ह्रस्ताळ फासल्यासारखेंच होणार आहे. शिवाय, असें करणें म्हणजे वर्किंग कमिटीचा ठराव मार्गे घेण्यासारखेच असल्यानें अशी परवानगी देण्यापेक्षा तो परत घेणेंच अधिक श्रेयस्कर ! ” मी व श्री. प्यारेलाल यांच्या संभाषणांत जरी वरील शब्द नेमके बोलले गेले नव्हते, तरी त्यांच्या संभाषणाचें निश्चित तात्पर्य हें होतें. व पुढें म. गांधींनीं जीं पत्रकें काढलीं

त्यावरूनहि हीच गोष्ट स्पष्ट झाली. “ म. गांधी हे प्रामाणिक मतस्वातंत्र्यास वाव देण्यास तयार आहेत. तेव्हा नवीन पक्ष उभारण्यांत पं. मालवीय यांनी राष्ट्रीय सभेचा विद्रोह केला ” वगैरे धूळ सरदार वल्लभभाईंच्या पासून तो साध्या राष्ट्रीय सभावाल्यांच्या मुलाखतीतून जी उडविली गेली तीत कितपत अर्थ होता हे यावरून दिसून येईल.

निवडणुकीची वेळ जवळ येऊं लागली त्याबरोबर जातीय निर्णयासंबंधाचा काँग्रेसवाल्यांतला मतभेद निघून जावा याकरिता आणखी जोरानें प्रयत्न करण्यांत आला. प्रयत्न म्हणजे जातीय निर्णयाचा निषेध व धिक्कार करणें तो कसा नाजूक रीतीनें करावा. यावर काँग्रेस पुढाऱ्यांची पुष्कळशी बुद्धि खर्च झाली. एक प्रकारें तारेवर नाच करण्यांत आला. आणि काम असें नाजूक म्हणून जातीय निर्णयाचा निषेध धिक्कार करण्याची मोकळीक इतर कोणाला न देतां तो सर्व अधिकार या श्रेष्ठींनीं फक्त आपल्या हाती ठेवला ! काँग्रेसला जातीय निर्णय मान्य होता असें कोणीच म्हणत नव्हता. परंतु येल्या निवडणुकींत काँग्रेसतर्फे मुसलमान उमेदवार कांहीं थोडे तरी मिळावे या हेतूनें, अन्सारी अबुल कलम अझाद यांच्या सारख्या वजनदार मुसलमान काँग्रेसवाल्यांचें मन न दुखेल इतक्या बेतानें निषेध चालूं होता. या तारेवरच्या कसरतींत जवाहरलाल नेहरू यांनी पुढें व्यक्तिशः भाग घेऊन अणे मालवीयांसारख्या राष्ट्रीय काँग्रेसवाल्यांचें समाधान व्हावें असा प्रयत्न केला. तो थोडाबहुत साधला. असा की जातीय निर्णयाच्या मुद्यावर स्वतंत्र निवडणुकी लढविण्याऐवजीं काँग्रेसशीं तह समेट समजूत करूनच निवडणुकी लढवाव्या असें अन्यासारख्यांनाहि नंतर वाटू लागलें.

असो; समेटाच्या वावतीत अशी निराशा झाल्यामुळे आम्ही तसेच पुढे कलकत्यास गेलों. तेथें सभा झाली. शरच्चंद्र बोस किंवा सुभाष बोस यांपैकी कोणी तेथें नव्हते. तथापि सभा चांगली होऊन नवा राष्ट्रीय पक्षाहि स्थापन झाला. पण आम्ही त्या पक्षाच्या अधिकारी वर्गांत आमचीं नांवें घालण्यास कबूल झालों नाहीं. अणे यांची निराळ्या नांवानें एक नवा अखिल भारतीय स्वरूपाचा पक्ष स्थापण्याची हांस फिटली. पण पंडित मालवीयासारखा अनिश्चित मनाचा पुढारी स्वीकारणारांची जी गत कोणाचीहि नेहमीं होते तीच अणे यांच्या वाठ्याला आली. म्हणजे या पक्षाचें पुढें कांही विशेष काम झालें नाहीं. जातीय निर्णयाविरुद्ध झगडण्याचें काम अणे यांना जातनिंच करावें लागलें. आणि त्या



कामांत आमच्या पक्षाची मदत त्यांना जितकी झाली तितकी इतर कोणाची झाली नाही. मी यानंतर वन्हाड नागपूरकडे व्याख्यानाचा दौरा काढला. आणि आमच्या पक्षाचा मतप्रसार अखंड सुरूच होता. मात्र जातीय निर्णयाविरुद्ध कोणी बोलावयाचें नाही असा निर्बंधच काँग्रेसच्या अधिकाऱ्यांवर घालण्यांत आला.

यानंतर दिल्ली असेंब्लीच्या निवडणुकी झाल्या. त्यांत अणे हे निवडून आले. पण जातीय निर्णयाच्या बाबतीत मतस्वातंत्र्य भिळणार नाही म्हणून ते काँग्रेसच्या गटांत न बसतां स्वतंत्र पक्षाच्या म्हणजे जातीय निर्णयविरोधी गटांत बसले. पण जिनांची कारवाई आणि भुलाभाई देसाई यांचा अंगचोरपणा यामुळे जातीय निर्णयाचा निषेध असेंब्लींत होऊ शकला नाही.

निवडणुकीत काँग्रेसच्या बाजूला प्रचंड बहुमत पडणार हें निश्चित होतें. तथापि काँग्रेसेतर पक्षांनी आपली जीकाय थोडीबहुत शक्ति असेल ती खर्ची घालून निवडणुकी स्वतंत्रपणे स्वतःच्या नांवाने लढवाव्या की नाही हा महत्त्वाचा व अवघड प्रश्न उपस्थित झाला. पैकीं भाई परमानंदासारख्या तीव्र काँग्रेस विरोधी लोकांना हा प्रश्न नडण्यासारखा नव्हता. ते काँग्रेसचे चार आणेवाले प्राथमिक सभासदहि नाहीत. अडचण होती ती आमच्यासारख्या मध्यम ( ज्यांना टीकाकार 'अर्धवट ' हें विशेषण लावीत ) पक्षाच्या लोकांना होती. कारण, म्हटलें तर आम्ही काँग्रेसमध्ये आहों म्हणजे चार आणेवाले सभासद असून काँग्रेस कीडवर सही करणारे आहों. पण म्हटलें तर आम्ही काँग्रेसमध्ये नाही, कारण कोणत्याच ( म्हणजे एखाद्या शहर विभागांतल्याहि ) काँग्रेस कमिटीत आमचें बहुमत नाही किंवा कोणचीहि का. अधिकाऱ्याची जागा आमच्या हाती नाही. अशी कोणतीहि बाब नव्हती की तीत आमचा व काँग्रेसपक्षाचा आजवर, आजहि, उभा दावा नव्हता. पण काँग्रेसने कौन्सिलप्रवेश मान्य केल्याबरोबर हा सर्व विरोध ढिला पडावा हें स्वाभाविक होतें. काँग्रेसने विधायक कौन्सिलप्रवेशाला मान्यता दिल्यास आमचें भांडण संपलें असें जर आम्ही म्हणत होतो तर तें खरें करून दाखविण्याची वेळ आली नव्हती काय ?

मी हें प्रांजलपणे सांगतां की काँग्रेसने कौन्सिलप्रवेश स्वीकारल्याचा मला इतका आनंद झाला की निवडणुकीचें सगळेंच्या सगळें रान काँग्रेसला मोकळें सोडावें असें माझें मत झालें होतें. जातीय निर्णयाविरुद्ध मत प्रदर्शित करण्याला वरिष्ठ कायदे-मंडळांत संधि किंवा स्थान असेल. पण प्रांतिक कायदे-मंडळांत तो प्रश्न उत्पन्न

होण्याचा संभव नव्हता. १९३४ च्या वरिष्ठ कायदे-मंडळाच्या निवडणुकींत शेठ वालचंद यांच्याकडून आम्ही असें लिहून घेतलें कीं “मी जातीय निर्णयाला विरोध करीन.” तेव्हांच त्यांना आमच्या पक्षाचे उमेदवार उभे केले होते. पण प्रांतिक कायदेमंडळांत काँग्रेसला निश्चित बहुमत मिळाल्यास अधिकारग्रहणाचा मोह तिला सहजच होईल तो होणें मला इष्ट वाटत होतें. आणि तो मोह होण्याची संधि काँग्रेसला मिळवून द्यावी असें मला वाटे. माझें हें मत आमच्या पक्षातील कांहीं लोकांना मान्य नव्हतें. म्हणून मी तें त्यावर लादण्याचा प्रयत्न केला नाही. मी पक्षाचा अध्यक्ष नव्हतोच, पण कार्यकारी मंडळाचाहि सभासद नव्हतो. अर्थात् मला सल्ला विचारीतील तेवढा द्यावा इतकीच तटस्थ भूमिका मी या वेळीं ठेवली होती. पण माझी मतें निश्चित होती. ती माझ्या पक्षातील लोकांकरितां बदलण्यास मी तयार नव्हतां. यासंबंधीं असोशिष्टेडच्या प्रतिनिधीनें घेतलेली माझी एक मुलाखतच याखाली देतो त्यावरून माझे मत कळून येईल:—

“व्यापक राष्ट्रीयदृष्टीनें पाहतां, सर्व राष्ट्रीय मताभिमानी लोकांनीं या वेळीं, जे अराष्ट्रीय किंवा राष्ट्रविरोधी पक्ष असतील त्यांना एकजुटीनें तोंड द्यावें. आमच्या डेमोक्रेटिक स्वराज्य पक्षासंबंधीं माझे म्हणणें असें कीं, ता. १ व २ ऑगस्ट रोजीं पुण्यास भरलेल्या टिळकसांप्रदायी लोकांच्या खाजगी सभेंत निवडणुकीच्या धोरणासंबंधानें माझा इतर कांही लोकांशी असलेला मतभेद प्रकट झाला. पण त्या मतभेदाचा अर्थ त्यांतल्या त्यांत अधिक व्यापक दृष्टीचे धोरण कोणतें इतक्यापुरताच होता. त्या पलीकडे कांहीं नाहीं. टिळक पुण्यतिथीच्या दिवशीं जाहीर व्याख्यानांत, व तसेच खाजगी संमेलनाच्या वेळींहि, मी माझें धोरण स्पष्टपणें सांगितलें ते असें:—मुंबई कायदेमंडळांत पुढील पांच वर्षांत, म्हणजे नव्या घटनाकारकीर्दीच्या पहिल्या पांच वर्षांत, कोणतें काम कसें होणार आहे याचा विचार करतां, आणि काँग्रेसवाल्यांच तोंड अधिकारग्रहणाकडे होण्याचा संभव आहे हें लक्षांत घेतां (म्हणजे एक प्रकारें आमच्या पक्षाचेंच धोरण ते अनुसरणार असें झाल्यावर) काँग्रेसवाले व आमचा पक्ष यांच्यामध्ये समेट होणें अत्यंत इष्ट आहे. मग त्यांपैकीं तो कोणीहि कोणाशीहि करावा. म्हणजे एकानें समेटाचें बोलणें आधीं केले, दुसऱ्यानें केलें नाहीं, असें कोणी म्हटल्यास कर्मापणाहि पत्करावा. या समेटाचा हेतु हाच कीं, आमच्या उभय पक्षांच्या भांडणांत अराष्ट्रीय वृत्तीचे किंवा प्रतिगामी वृत्तीचे लोक आपला फायदा करून

घेणार तो साधू देऊं नये ! आमच्या भांडणांत अमुक पक्ष अधिक दोषी ठरला किंवा अमक्यानें स्वाभिमानाची अतिशयोक्ति करून समेट मोडला असें दिसून आलें, आणि अविचारानें भांडण उभें राहिलें तरी त्याचा परिणाम एकच होणार. पाणी गडूळ झालें म्हणजे मासे मारणाऱ्या धीवराचें सहजच फावतें !

“ आतांपर्यंत समेटाचीं बोलणीं झालीं. त्यांतलीं कांहीं प्रसिद्धि झालीं आहेत. तथापि, अजून कांहीं गोष्टी बोलण्याच्या राहिल्या आहेत. त्या म्हणजे समेट म्हणून कोणत्या पक्षाला किती जागा कोठें द्याव्या, त्या जागाकरितां कोण-माणसें उभी करावीं इ. शिवाय पं. मालवीय यांच्या मोठ्या राष्ट्रीय पक्षाशीं आमचा महाराष्ट्रांतील पक्ष एक प्रकारें जोडून घेतलेला असल्यामुळें, काल-आज या एकंदर समेटाच्या धोरणाविषयीं पं. मालवीय व अणे हे बनारस येथे विचारविनियम करीत बसले आहेत. उघडच आहे की, समेटाचा हा प्रश्न मुख्य पक्ष किंवा शाखापक्ष यांना सारखाच महत्त्वाचा ठरतो. किंवा त्याची अडचण दोघांनाहि सारखीच भासते. इतकी की, कदाचित् प्रत्येक प्रांतांत शाखापक्षानें आपणाला योग्य वाटेल तसा समेट घडवून आणवावा असा स्वतंत्र अधिकार मिळण्याचाहि संभव आहे. कारण स्थानिक अडचणी वरिष्ठांच्या लक्षांत सर्व येत नाहीत.

“ कांही झालें तरी यापुढें पहिली गोष्ट म्हणजे आमच्या पक्षाचे अध्यक्ष म्हणून लो. ना. अणे यांनी प्रां. काँ. कमिटीचे अध्यक्ष श्री. देव यांच्याशीं बसून अखेरचा विचारविनिमय केला पाहिजे. तसेंच, मुंबईस भरणारी ऑ. इ. काँ. कमिटी, वकिंग कमिटी, व पार्लमेटरी बोर्ड यांच्या सभांत समेटाच्या धोरणाला अनुकूलता किती मिळते व त्यांचे ठराव काय होतात हेहि पाहिलें पाहिजे. बनारसहून परत आल्यावर अणे हे मुंबईस येऊन काँग्रेसच्या पुढाऱ्यांशीं वाटाघाट करून उभयपक्षी समेट किती इष्ट आहे याविषयीं बोलणें करतील. त्यांत काँ. पुढाऱ्यांनीं सामोपचाराचें धोरण ठेवलें तर मी व अणे असे दोघे मिळून आमच्या पक्षाला असा सल्ला देऊं की, व्यापक धोरणाच्या बद्दीनें थोडाबहुत स्वार्थत्याग करावा लागला, स्वाभिमान गिळावा लागला, तरी समेट घडवून आणावा; व दोनहि पक्षांचें बळ एकवटून तिन्हाइताशीं भांडावें. पण समजा, काँग्रेस पुढाऱ्यांना हें पटलें नाही, हें शहाणपण सुचलें नाही, तर पुण्यास भरलेल्या खाजगी संमेलनांत जे ठराव झाले तेच अखेर अंमलांत

आणावे लागतील. तथापि, या बाबतीतला अधिकार आमच्या पक्षाच्या सेट्रल कमिटीकडे असल्यामुळे तिची सभा पुढेमागे लवकरच भरून काय करावयाचे ते ठरविण्यांत येईल. पण ते करताना मी व अणे यांनी प्रथम जे धोरण स्वीकारले ते योग्य होते—त्याला शेवटी काँग्रेस पुढाऱ्यांकडून पाठबळ मिळाले नाही ही गोष्ट वेगळी—असाच बहुधा निर्णय होईल. एका टोंकास लो. स्व. पक्ष बरखास्त करणे व दुसऱ्या टोंकाला काँग्रेसशी वादाला उभे राहून प्रत्येक ठिकाणी निवडणुकी लढविणे या दरम्यान किती तरी मोठा कार्यप्रदेश उरतो ! असे असता या दरम्यान कांहीं तडजोड न झाली तर उभयपक्षांहि मुविचाराचे दिवाळे निघाले असेच म्हणावे लागेल !

“ काँग्रेसचा सभासद असण्याची आमच्या पक्षाची अट फार जाचक आहे म्हणून ती काढून टाकावी असा ठराव पुण्याच्या खाजगी सभेत झाला हे खरे. तथापि, तडजोड होण्याच्या दृष्टीने या मुद्द्याचा विचार निवडणुकीपलीकडे ढकलता येण्यासारखा आहे. त्या मुद्द्याच्या चर्चेने समेट बिघडविणे योग्य होणार नाही. एकदां निवडणुकी होऊन गेल्या म्हणजे फिहून पक्षोपन्यास किवा पक्षसंघटना निराळ्या विधायक रीतीने करावी असे कोणास वाटल्यास त्या कामाला भरपूर वेळ मिळणार आहे.

“ तुम्ही दोघे स्वतः निवडणुकीला उभे राहणार की नाही ? ” या प्रश्नाचे उत्तर पुढीलप्रमाणे देता येईल:—“ अणे हे वाटल्यास मध्यप्रांताच्या कौन्सिलच्या निवडणुकीस उभे राहतील. ते मजपेक्षां वयाने कांहीं वर्षे लहान आहेत. पण मला ६५ वे वर्षे काल-परघांचे लागले. यामुळे कौन्सिलनिवडणुकीला उभे राहून पुढील पांच वर्षेपर्यंत सतत कामाचे जोखड खांदावर घेणे हा मला अविचार वाटतो. अजूनहि एक दोन वर्षे कदाचित मी कांहीं काम करू शकेन. पण त्या काळांत मजपेक्षां लहान व अधिक कार्यक्षम अशा राष्ट्रीय वृत्तीच्या लोकांना कौन्सिलप्रवेश करण्यास मी साहाय्य देऊ शकलो तर त्याचा उपयोग मी स्वतः कौन्सिलांत गेल्यापेक्षां अधिक असें मी समजतो. अर्थात् मी निवडणुकीला उभा राहिलां असतां निवडून येईन कीं नाही याचा विचारच उद्भवत नाही. मात्र मी जर मुंबई विद्यापीठाच्या मतदारसंघाकरितां निवडणुकीला उभा गहिलां, तर मी हटकून पडेन अशाविषयी माझे शत्रु देखील पैज लावून आपला पैसा गमावू इच्छितील असें मला वाटत नाही.”

या विषयी मी बनारस येथे श्री. अणे यांना तार पाठविली ती अशी—

“पक्षाच्या सेंट्रल कमिटीने आपला निर्णय देईपर्यंत कांहींच निश्चित ठरविता येणार नाही. समेट घडून येणे अत्यंत इष्ट आहे. राष्ट्रीयाराष्ट्रीयंतील यादवीमुळे अराष्ट्रीय लोक कौन्सिलांत घुसतात ही गोष्ट अनिष्ट आहे. सन्मान्य समेट होण्याची आशा नष्ट झाली असे पक्षाचे अध्यक्ष या नात्याने तुम्ही जाहीर कराल, तरच आपला पक्ष निवडणुकी लढवील. बनारसचे काम होतांच तुम्ही ताबडतोब मुंबईस यावे. तेथे तुम्हांस भेटून वाटाघाट करूं.”

—केळकर

हाच विषय जाहीर रीतीने मी आपल्या सहीनिशी ता. २२ सप्टेंबर १९३६ च्या केसरीतून मांडला तो असाः—

“लोकशाही स्वराज्य पक्ष व राष्ट्रीय सभा यांचे संबंध हल्ली बरेच गुंता-गुंतीचे झाले आहेत. त्या पक्षाच्या मुंबई सेंट्रल कमिटीच्या सभेत बहुमत व अल्पमत अशा भेदाने कांहीं ठराव झाले. यामुळे त्या गुंतागुंतीत भरच पडली; आणि त्यानंतर आतां श्री. बापूजी अणे यांचा राजीनामाहि आला. कित्येकांना केसरीपत्र व (टिळक-पर्स-फंड-ट्रस्टमें पांच हजार रुपये देऊन) लोकशाही स्वराज्य पक्षाच्या वतीने म्हणून निवडणुकीकरितां काढलेले ‘राष्ट्रमत’ पत्र या एकाच पक्षांतील दोन पत्रांच्या धोरणांत विरोध आहेसे वाटू लागले. या सर्व गोष्टींना अनुलक्षून कांही स्नेही व हितचिंतक यांनी मला गेल्या आठवड्यांत पत्रे लिहिलीं आणि कांहीं कांहीं गोष्टींविषयी खुलासा विचारला. म्हणून असे वाटले की, व्यक्तिशः पत्रे लिहीत बसण्यापेक्षा जाहीर रीतीनेच कांहीं खुलासा केला तर त्याचा उपयोग होईल. ‘उपयोग होईल’ याचा अर्थ माझ्या स्नेह्यांनी पत्रे लिहिण्याचे व मी त्यांना उत्तरे लिहिण्याचे श्रम वांचतील. मात्र ‘उपयोग होईल’ याचा अर्थ माझ्या टीकाकारांचे समाधान होईल असा नव्हे. कारण मी कांहीं लिहिले तरी त्यांतून त्यांना टीकेला खाद्य मिळणारच. असो.

खुलासा करतांना एकेक गोंष्ट क्रमाने घेतों. आमच्या लोकशाही स्वराज्य-पक्षाने निवडणुकी स्वतंत्र लढवाव्या किंवा कॉंग्रेसशी कांहीं तडजोड करून लढवाव्या या मुद्यावर मुंबईच्या सभेत मी व श्री. बापूजी अणे, केसरी-कचेरीतील कांहीं स्नेही, तसेच खानदेश बन्हाडमधील कांहीं स्नेही इत्यादि-कांचीं मते समेटाला अनुकूल अशीं पडलीं, उलट माझे मित्र रा. अण्णा-

साहेब भोपटकर, श्री. शेठ गुलाबचंद, रा. रामभाऊ राजवाडे, श्री. वालचंद कोठारी, श्री. फणसळकर इत्यादि मंडळींची मते समेटाला प्रतिकूल पडलीं. आणि समेटाला अनुकूल सतरा व प्रतिकूल एकोणीस असा, अवघ्या दोन अधिक मतांनीच, निर्णय झाला. वरील नांवनिशी देण्यांत माझा हेतु इतकाच कीं हा मतभेद उभयपक्षां प्रामाणिकपणाचा असून, आज पंधरा वर्षे एकत्र काम केलेल्या व एकमेकांत अत्यंत जिव्हाळा असलेल्या स्नेहांमध्ये पडला !

“मग असा मतभेद पडल्यावर माझ्या मताचा अभिमान मला असला तरी मी काय करणें योग्य ! रीतसर सभेंत रीतसर पास झालेला ठराव मी कां मान्य करूं नये ! उलट आमचें बहुमत झालें असतें आणि अल्पमतवाल्यांनीं तो अमान्य केला असता तर मी त्यांना शिस्त मोडली असें म्हटलें असतें की नाही ! मग मी तरी ती शिस्त कां सोडावी ! आतां मुंबईच्या ठरावाविरुद्ध आंतून कांहीं कारवाई करणें हें मताभिमानामुळे कोणाला सुचण्यासारखें होतें तरी ती गोष्ट करावयाची नाही असाच मी निश्चय केला. आज ते एकोणीस व आम्ही सतरा यांच्यांत मतभेद झाला असतांहि ते व आम्ही पूर्वीसारखेच स्नेह-ऋणानुबंधी राहिलों आहों, तसे तशी कारवाई केली असती तर राहिलों असतों कां ! म्हणून मी इकडे तर त्या ठरावाविरुद्ध कांहीं कारवाई केलीच नाही, पण उलट बनारसमध्ये पंडित मालवीय यांच्या अध्यक्षतेखाली आमच्या मोठ्या काँ. रा. पक्षाची कार्यकारी मंडळाची सभा व्हावयाची होती, तिला उद्देशून श्री. अणे व पंडितजी यांना मी खाजगी पत्र लिहून कळविलें कीं, “मुंबईस झालेला ठराव वरचा हुकूम म्हणून बदलण्याचे तुम्ही करूं नये; आमचे आम्ही इकडे काय करणें योग्य तें सल्ल्यानें करूं.” आणि असाच ठराव बनारसच्या सभेंत झालाहि असता. पण केवळ बंगाल प्रांतांची विशेष अडचण म्हणून कांहीं गोष्टी बंगाली प्रतिनिधींनीं त्या सभेपुढें मांडल्या, त्यामुळेच त्या सभेंत असा ठराव झाला कीं, “जातीय निर्णयाच्या प्रश्नाला अनुलक्षून काँ. रा. पक्षानें म्हणजे अर्थात् ले. स्व. पक्षानेंहि जरूर तेथें आपले उमेदवार उभे करून निवडणुकी लढवाव्या.” परंतु माझ्या पत्रांतील दुसऱ्या एका सूचनेप्रमाणें त्या ठरावांत अशी पुरवणी घातली गेली कीं, “स्वतंत्र निवडणुकी लढविण्याचें ठरलें तरी स्थानिक परिस्थिति लक्षांत घेऊन अखेरपर्यंत शक्य तेथें काँग्रेस पक्षाशी समेटहि करावा.”

वरीलप्रमाणें ठराव झाल्यामुळें अल्पमतवाल्यांचें मत केसरीतून विशद करून मांडण्यांत येतें आणि बहुमतवाल्यांचें मत तितकेंच स्पष्ट करून बहुमतवाल्यांतर्फेचें ( नवीन पण प्रासंगिक ) वर्तमानपत्र 'राष्ट्रमत' यांतून मांडलें जात आहे. पण हीं दोन धोरणें वेगळीं दिसलीं म्हणून केसरीचे चालक व राष्ट्रमताचे चालक यांच्यांत व्यक्तिशः बेबनाव आहे असें कोणीहि जाणता मनुष्य समजणार नाहीं.

“सकृद्दर्शनीं असा एक मोठा चमत्कार घडला आहे कीं, आज पंधरा वर्षे काँग्रेसला विरोध करणारा अशी ज्याच्याविषयी लोकांची समजूत तोच मी आज लो. स्व. पक्षानें स्वतंत्र निवडणुकी लढवूं नयेत असें म्हणत आहे. पण हा चमत्कार फक्त दिसण्यांत आहे, खरा नाही. त्याचें कारण असें. पंधरा वर्षे काँग्रेसला ज्या हेतूनें मी विरोध केला अगदीं बरोबर त्याच हेतूकरितां आम्ही स्वतंत्र निवडणुकी लढवूं नयेत, किंबहुना राष्ट्रीय सभेलाच सर्व रान मोकळें सोडावें, असेंहि मी आज म्हणतो. तो हेतु म्हणजे राष्ट्रीय सभेचें तोंड इतर राजकीय चळवळीबरोबर कौन्सिलप्रवेशाच्या चळवळीकडे वळावें हाच होय. तीन वर्षांपूर्वी मुंबईस लो. स्व. पक्षाची स्थापना झाली तेव्हां मी प्रास्ताविक भाषणांत स्पष्टच म्हणालों होतों कीं, काँग्रेसचें तोंड कौन्सिलप्रवेशाकडे वळण्याचें चिन्ह दिसत नाहीं म्हणून हा पक्ष काढावा लागत आहे. अर्थात् तें तोंड तिकडे वळलें म्हणजे हा पक्ष आपण मोडूनहि टाकूं. तर आतां काँग्रेस ही निवडणुकी लढाविण्यास उत्साहानें कंबर बांधून तयार झाली आहे, या वेळीं तिला निवडणुकीच्या कामीं आम्ही मदतच करणें योग्य होईल ! पण अजूनहि तें इष्ट कार्य पुरें झालें नाही. कारण, अधिकारग्रहणाचा प्रश्न तिनें निवडणुकीच्या रागरंगावर अवलंबून ठेविला आहे ! तिचे पुष्कळ उमेदवार निवडून आले म्हणजे ती अधिकारग्रहणाला अनुकूल होईल. आणि मी व माझा पक्ष बोलून चालून अधिकारग्रहण व्हावें असें प्रतिपादनारे ! मग हें आमचें साध्य, म्हणजे आमच्या दृष्टीनें राष्ट्राचें हित, साधण्याकरितां लो. स्व. पक्षानें थोडा स्वार्थत्याग केला तरी काय हरकत ! त्यामुळें कदाचित् पक्षांतील निष्ठावंत अशा कांहीं थोड्या लायक व्यक्तींची हौस व उमेद खर्ची पडावयाची. पण त्यांची ती निष्ठा स्वतः निवडून आल्यापेक्षांहि आपल्या पक्षाचें हें उच्चतर ध्येय साधण्याला सहाय्यभूत होण्यानेंच कदाचित् अधिक प्रकट होणार नाहीं काय ! काँग्रेसचा घोडा कौन्सिलांतील पाणवट्यावर जाऊन

उभा राहिलाच आहे. आतां त्यानें तोंड उघडून पाणी पिण्याला बहुमत मिळविण्याची काय ती अडचण उरली. ती आमच्या स्वार्थत्यागी प्रयत्नानें आम्हाला दूर करतां आली तर, काँग्रेसचा घोडा तोंड उघडून अधिकारग्रहणाचें पाणी पिण्याचा अधिक संभव नाहीं काय ! आणि शेवटीं सांगावयाचें तें हें कीं, ती गोष्ट घडली म्हणजे आम्ही पंधरा वर्षे जें कार्य केले त्याची पूर्ण सांगता झाली असें नाहीं काय ! पंधरा वर्षांत मी, केसरी व आमचा पक्ष यांनीं काँग्रेसला नोकरीवाले अशा शब्दांनीं ज्या शिव्या खाल्ल्या त्याचे पुरे परिमार्जन काँग्रेसच्या अधिकारग्रहणाने झालें असे मी तरी समजेन. दुष्ट बुद्धीनेंच बोलावयाचें तर ‘आम्ही पुरा मूड उगवून घेतला’ असेहि आम्हाला म्हणतां येईल. पण आमच्या मते काँग्रेसला प्रवेश व अधिकारग्रहण या गोष्टी जर चांगल्या म्हणजे राष्ट्रहिताच्याच आहेत, तर त्या घडवून आणण्याला ‘मूड घेतला’ हा वाईट शब्द तरी कां लावावा ! आमच्या स्वार्थत्यागानें आमच्या पक्षाचा तो भूषणास्पद नैतिक विजयच होईल !

“जो पक्ष स्थापण्याची मी जबाबदारी घेतली व ज्याचा मी अध्यक्ष होतो, त्या पक्षाचें अनहित किंवा त्याचा विश्वासघात मी अविचारानें किंवा जाणुनबुजून कसा करीन ! काँग्रेसशीं समेट करावा असें मी म्हणणें हें कित्येकांना खरोखरीच विपरीत वाटतें हें मला माहीत आहे. परंतु मी जो वर माझा हेतु सांगितला त्यांच्या अंतरंगांत जे मार्मिकपणे शिरतील त्यांना तो विपरीतपणा भासणार नाहीं अशी माझी खात्री आहे. आतां काँग्रेस पक्षाचा चढेलपणा मी काय ओळखत नाहीं ! त्यांच्यांतील कांही लोकांची मस्ती मला काय दिसत नाहीं ! त्यांच्या मतपरिवर्तनाचे दसू मला काय पोट धरधरून येत नाहीं ! प्रमुख काँग्रेस पुढाऱ्यांपैकीं कांहींचा ढोंगीपणा मला काय लक्षांत येत नाहीं ! उयां हे काँग्रेसलांत गेले म्हणजे यांचें चरित्र काय होणार हें काय माझ्या मनधर्मुना दिसत नाहीं ! हें सर्व कांहीं होत आहे. पण अडण्याची संवय असणारा घोडा एकदां चालू लागला म्हणजे प्रथम त्याला अरी लावून थोडा भरधांव पळवावा म्हणजे मग तो मामुली चालीवर चालू लागतो. काँग्रेस आतां काँग्रेसला प्रवेशाला व अधिकारग्रहणाला स्वतःच इतकी तत्पर झाली आहे कीं तिला कदाचित् या आमच्या टोचणीच्या मदतीची गरजहि उरलेली नसेल. पण या अशा अपूर्व प्रसंगीं लो. स्व. पक्षानें स्वतंत्र निवडणुकी लढवून काँग्रेस



तिकिटांवर जाणाऱ्या उमेदवारांची संख्या कमी करावी, हें पक्षाच्या दृष्टीने स्वाभिमानशून्यतेचें दिसलें तरी वस्तुतः शहाणपणाचें व दूरदृष्टीचेच ठरेल.

“लो. स्व. पक्ष आज मोडून टाकला तरी मला त्यांत कांहीं वावर्गे वाटत नाही. तो काडण्याच्या वेळची जूट हल्ली न राहिल्याने तो मोडणें हें कदाचित् सयुक्तिकहि ठरेल. पुण्या-मुंबईच्या सभांतून हीं कारणे देऊन मी पक्ष मोडण्याची सूचनाहि केली होती. परंतु मुख्यतः जातीय निर्णयाच्या चळवळीकरितां तो पक्ष राहूं द्यावा असें कोणाला वाटले तरी त्याला माझी हरकत नाही. पण पक्षानें निवडणुकी लढवूं नये, फार तर काँग्रेसशीं तडजोड करून तिच्या तिकिटावर आपले उमेदवार उभे करावे, म्हणजे मग पक्ष मोडला किंवा राहिला दोन्ही सार-खेच. तडजोडीचे प्रयत्न करतांना किती मानहानी होते याचा अनुभव मला नाही असें कोणी तिळम.त्र समजू नये. यामुळे स्वाभिमान आड येत असल्यास फार तर तडजोडीचें बोलणे करूं नये, पण पक्षातर्फे स्वतंत्र निवडणुकी लढवूं नये असेंहि मी म्हणें.

“काँग्रेसला निवडणुकीचे रान मोकळें सोडल्यानें एक तर काँग्रेसला आपली मान्यता देशांत किती आहे याचा पक्का अंदाज लागेल. तिला जेथें बहुमत मिळणार नाही तेथें तिचें खरें आत्मस्वरूप पटून, तिला गर्वाची छत्रचामरें खालीं उतरून ठेवावी लागतील. बरें, तिला ज्या प्रांतांत बहुमत मिळेल तेथें अधिकारग्रहणाचा मोह तिला दुस्तर होईल. यापैकीं कोणतीहि गोष्ट घडली तरी ती इष्टच आहे.

“यानंतर आणखी एक महत्त्वाची गोष्ट सांगावयाची. मी नुकताच राष्ट्रीय सभेच्या स्वागतमंडळाचा सभासद झालों आहे. पण यांत मुंबई सभेंतील बहु-मतवाल्यांच्या ठरावाविरुद्ध मी कांहींहि केलेलें नाही. किंबहुना या बहुमतवाल्यां-पैकींहि कांहीं लोक स्वागत कमिटीचे सभासद होतील असें मला वाटत. कारण अगदीं उघड आहे. निवडणुकीच्या बाबतींत लो. स्व. पक्ष काँग्रेसशीं झगडत राहिला तरी चाळीस वर्षांनीं महाराष्ट्रांत आलेलें काँग्रेसचें अधिभेशन बशस्वी व्हावें किंवा निदान चांगले पार पाडावें अशी इच्छा काँग्रेसमध्ये नसलेले लिबरल किंवा राष्ट्रीय ब्राह्मणेतर जर धरतात तर ( १ ) राष्ट्रीय सभेला देशांतील प्रमुख राजकीय संस्था म्हणणारे व मानणारे, ( २ ) तिच्या कायदेभंगाच्या चळवळींत काँग्रेसवाल्यांबरोबर भाग घेणारे, ( ३ ) आधीं राष्ट्रीय सभेचे सभासद व्हा

मग लो. स्व. पक्षाचे सभासद व्हा असे म्हणणारे, ( ४ ) आणि राष्ट्रीय सभेच्या संघटित मंडळांत शिरून शक्य तर ती काबीज करा म्हणणारे लो. स्व. पक्षांतील लोक, राष्ट्रीय सभेच्या अधिवेशनाला स्वागत मंडळाचे सभासद होऊन हातभार का लावणार नाहीत ? स्वतंत्रपणे निवडणुकी लढविण्याचें पुढारीपण आलेलें माझे मित्र रा. अण्णासाहेब भोपटकर हे सुद्धा जर स्वागत मंडळाचे सभासद आनंदानें होतील, तर काँग्रेसशी तडजोड करून निवडणुकी लढवा असें म्हणणारे माझ्यासारखे लोक स्वागतमंडळाचे सभासद कां न होतील ?

“ पण त्याबरोबर हेंहि सांगितलें पाहिजे कीं, मी स्वागतमंडळाचा सभासद झालों एवढ्यावरून लगेच काँग्रेसचें कार्य यशस्वी करून देण्याचा भार मी अंगावर घेतला असें भ्रमानें किंवा स्वार्थीपणानें जाणून बुजून कांहीं लोक भासवीत आहेत तें मात्र सर्वस्वी खोटें आहे. काँग्रेस पुढाऱ्यांची आम्हा लो. स्वराज्य पक्ष-चाल्यांबद्दल काय भावना आहे व आमची त्यांतील कांहीं कार्यकर्त्यांविषयी काय भावना आहे हें पकें माहीत असतां, आणि निवडणुकीचें मांडण दोन्ही पक्षांत मिटलेलें नसतां, आम्ही काँग्रेस अधिवेशनाला जी मदत करूं ती केवळ कर्तव्य-बुद्दीनें करूं, हासेनें तुटून पडून करणार नाहीं, हें कोणीहि साध्या तारतम्याचा माणूस सांगूं शकेल.

असो; इतका खुलासा बहुधा पुरे होईल असें मला वाटतें. पुढील महिन्यांत लो. स्व. पक्षाची वार्षिक सभा भरेल तेव्हां तेथें काय घडेल हें मी आज सांगूं शकत नाहीं. माझ्या पुरतें मात्र मी हें सांगतां कीं, वर उल्लेखिलेलीं माझीं मतें हींच त्या सभेपुढें मांडीन. मग पक्ष मोडणें किंवा टिकविणें, तो टिकविल्यास श्री. जम्नादास मेहता किंवा श्री. अण्णासाहेब भोपटकर यांची अध्यक्षीय जागीं निवड करणे, निवडणुकी स्वतंत्र लढविणें किंवा समेटानें लढविणें, आणि ‘राष्ट्रमत’ पत्र पुढें चालविणें किंवा बंद करणें या गोष्टी सभेला जमलेले लोक बहुमतानें वाटेल तशा करतील. पक्षाच्या अध्यक्षपदाचा राजीनामा मी गतवर्षीच दिला. आणि पक्षांतील लोकांशीं माझा वेढसंबंध कायम असला तरी ह्या पक्षाचा मी आतां पुढारीहि नाहीं हें मुंबईतील सभेच्या ठरावानें अप्रत्यक्षपणें ठरविलेंच आहे ! पक्षाचें जें नवीन मंत्रिमंडळ बनेल तें त्याला योग्य वाटेल त्या रीतीनें पक्षाचें कार्य पुढें चालवील. ”

—न. चिं केळकर

येथे हें सांगितलें पाहिजे कीं मला जरी काँग्रेसला निवडणुकीचें रान मोकळें सोडावेसं वाटत होतें तरी पक्षाभिमानाबरोबरच कांहीं कांहीं लोकांच्या व्यक्तिगत महात्वाकांक्षा उचंबळून येणें स्वाभाविकच होतें. दुसरीहि एक गोष्ट अशी कीं महाराष्ट्रांतील काँग्रेसचे अधिकारी समंजसपणे वागते, उन्मत्तपणें चढेलपणें न वागते, तर मी योजिलेला समेट सलोखा शक्य होऊन काँग्रेसला हवें तें मिळून आमच्या इकडील कांहीं लोकांची महात्वाकांक्षाहि सफळ झाली असती. वन्हाडांत लोकशाही पक्षाचे पुढारी व काँग्रेस यांजमध्यें महाराष्ट्राइतका बेबनाव नव्हता. त्यामुळें तिकडे समेटाची ही योजना यशस्वी होऊ शकली आणि रामराव देशमुखासारखा कट्टा लोकशाहीपक्षाचा अभिमाना गृहस्थ काँग्रेसच्या तिकिटावर निवडणुकीला उभा राहण्यास तयार झाला. पण महाराष्ट्रांत काँग्रेसपक्षाला स्वर्ग दोन बोटें उरलेला. समेटाचें बोलणें निघतांच म. प्रांतिक काँ. कमिटीचे सर्वाधिकारी यांनीं प्रथमच अशा कांहीं अपमानास्पद अटी घातल्या कीं, माझ्यासारख्या समेटवाल्यालाहि त्याचा राग आल्याविना राहणें शक्य नव्हतं. तात्पर्य, नेहमीं घडतं तेंच म्हणजे दोरी दोन्ही टोंकाला खेचून ओढली जावी आणि मध्ये तुटावी तेंच येथेहि घडलें. आमच्या पक्षांतली महात्वाकांक्षा थंड पाडण्यामुळें उत्पन्न होणारी नाराजी मी कशीहि सोसली असती. पण त्याच्या भरतीला प्रतिपक्षान्वी अपमानास्पद अरेरावी सोसण्यास मलाहि बरें वाटेना. तेव्हां “ आतां काय व्हावयाचें तें होईल ” असें म्हणून स्वस्थ बसलों.

असो. शेवटीं आत्मसमर्थनाचे व आत्मतुष्टीचे खालील उद्गार देऊन हें प्रकरण संपवितों:—

( १ ) “आम्हाला अभिमानपूर्वक इतकें तरी म्हणतां येईल कीं, आज सतत चवदा वर्षे ज्या तत्त्वाचें आम्ही प्रतिपादन करीत आलों त्याचाच अखेर म. गांधीजी यांनीं स्वीकार केला. त्यांनीं जें केलें तो कदाचित् आमच्या विरोधाचा परिणाम नसेल. कारण अखिल हिंदुस्थानांत एवढा प्रचंड लोकसमाज त्यांचा शब्द गुलामा-सारखा उचलून धरण्याला तयार असतां, आमचा विरोध त्यांना काय बाधणार ? किंवा ते त्याला खिजगणतीत तरी काय धरणार ? शेवटीं केलें तें अर्थात् त्यांचें त्यांनींच केलें असेल, कदाचित् अंतरंगांतील चार आवडत्या भक्तांच्या भिडेनें केलें असेल. पण वादळांतून वाट काढणाऱ्या जहाजाप्रमाणें स्वतः धक्के खात व उलथापालथ करीत करीत केलें ! आणि अशा जहाजांतील प्रवाशाप्रमाणेंच, त्यांच्या

अनुयायी वर्गाला उलथापालथीच्या यातना सोसाव्या लागल्या त्या इतक्या कीं बोलतां सोय नाही ! चमत्कार हा कीं, आगबोटीचा प्रवास संपून, आपल्या स्वतःच्या घरी, साफ व टणक भुईवर अंथरणावर डोळे उघडून बसलेल्या कित्येक प्रवाशांना जहाजांतली ती भोवळ कांहीं काळ भोवतच असते. त्याप्रमाणे कौन्सिल प्रवेशविरोधी कित्येक कट्टरबुव गांधीभक्तांच्या ओकाऱ्या अजून थांबल्या नाहीत; व मधूनमधून त्यांना गांधीजींच्या शामक शब्दांचे सात्विक चाटण शवें लागतें. सुदैवानें बनारस येथें काढलेल्या जाहीरपत्रिकेने महात्माजींनीं या चाटणाची येवढी मोठी बरणी भरून ठेविली आहे की, ती लोकांना यापुढें बरीच वर्षे पुरेल ! कारण या पत्रकांत गांधीजींनीं कौन्सिल 'प्रवेश'लाच नुसता आशीर्वाद दिला आहे असें नसून, कौन्सिल प्रवेशाची केवळ चळवळच नव्हे तर त्यांतील विधायक कार्यक्रम करण्याची मनोवृत्तीहि या देशांत यापुढें कायमचीच टाणें देऊन बसण्याकरितां आली आहे असें स्पष्ट म्हटलें आहे. भोळ्याशंकर संतुष्ट झाला म्हणजे तो बसावयाचें आसनहि देण्यास कमी करित नाही, असें हें पत्रक वाचून प्रतिसहकारवादी म्हणतील ! आणि या पत्रकानें आमच्या शंकरानें भस्मा-सुर निर्माण केले असें कौन्सिलविरोधी कट्टर म्हणतील !

“विचारी विवेकशील मनुष्याला राजकारणांत आपलें धोरण यशस्वी ठरणें हा लौकिक ऐहिक मोक्षच होय; व त्याचा आनंद महात्माजींनींच महाराष्ट्राला अखेर मिळवून दिला हा केवळा योगायोग म्हणावयाचा ! खरोखरच या त्यांच्या कृतीनेंच, परवा कानपूर येथें गांधीजींनीं केलेल्या लो. टिळकांच्या स्तुतीचें जसें समर्थन होतें, तसें इतर कशांनिहि होत नाही. एखाद्याला मोठा म्हटलें तर त्याचें मोठेपण कशांत आहे अशी जिज्ञासा व चौकशी मन सहजच करतें. आणि लोकमान्यांच्या मोठेपणाचे लक्षण राजकारणांतील त्यांचें व्यावहारिक ज्ञान व व्यावहारिक शहाणपण हेंच होतें, असें उत्तर आतां देणें कोणालाहि प्राप्त नाही काय !

“पण कोणी कांहीं म्हणो, हें पत्रक म्हणजे गांधीजींनीं तरी आपल्या मनानें वज्रलेपच लावला. प्रांजल मनाच्या मनुष्याचें नेहमीं असेंच असतें. तो वश झाला म्हणजे हवे तें हवें तितकें देतो. फार काय, कौन्सिलप्रवेशाचें समर्थन या पत्रकांत करतांना सामान्य कौन्सिलवादी मनुष्यावरहि गांधीजींनीं ताण केली आहे ! प्रांजल मनुष्याचें मन वाळूच्या घड्याळासारखें असतें. लवकाचीं घड्याळें

उलटी करून ठेवली तर चालत नाहीत, पण बिचारें वाळूचें घड्याळ खाली वर सारखेंच ! तें नुसतें उलटून ठेवलें म्हणजे सगळींच्या सगळी वाळू वरून खाली बिनतक्रार घसरून पडावयाची. म्हणून प्रस्तुत प्रसंगीं गांधीजींचें हें घड्याळ उलटून ठेवण्यांत ज्याचा हात यशस्वी झाला असेल त्याला खरोखरच शतशः धन्यवाद द्यावे. कौन्सिलप्रवेशाला अनुकूल अशी कोणतीहि गोष्ट म्हणण्याची महात्माजींनीं आतां शिल्लक ठेवली नाही.” ( ता. ७ ऑगस्ट १९३४. )

( २ ) “काँग्रेसच्या विजयांत दोषहि दिसून येत आहेत. बंदरांतील खोली वाढविण्याकरितां खणतीचें यंत्र चालू केलें म्हणजे तळचा गाळ वर येतो तशी राजकीय समाजाची स्थिति झाली आहे. एकदा खादीच्या रूपानें गांधीजींच्या गुलामगिरीचा पोषाख अंगावर चढविला म्हणजे शंभर खून आपल्याला माफ झाले असें कांहीं लोक समजू लागले आहेत. सरकारी पदव्या पूर्वी आपल्या वक्षःस्थलावर बहुमानाच्या चांदव्यांप्रमाणें लटकवणाऱ्या अनेक काँग्रेसदोही लोकांनींच अकरा वाजून पंचावन्न मिनिटें झाल्यावर, निवडणुकीचा बारांचा ठोका साधण्याकरितां, आपल्या पदव्या टाकून शिंग मोडून काँग्रेसच्या कळपांत शिरण्याची बुद्धि स्वीकारली. जुन्या काळांतही लोक धर्मांतर करीत. पण या निवडणुकीच्या वेळीं झालेला मतपरिवर्तनाचा चमत्कार त्याहूनहि अधिक आश्चर्यकारक ठरला ! अनत्याचारीत्वाचीहि तीच स्थिति. अजून ज्यांचीं नखें व दांत रक्तानें माखलेले आहेत असें अत्याचारी लांडगे हळूच काँग्रेस कचेरीच्या बाहेरच्या दगडावर दांत आणि नखें पुसून मेंढ्यांच्या कळपांत धनगराची नजर चुकवून शिरले आहेत. आणि आतां उजव्या गालफडांत चपराक मारली तर डावा गाल पुढें करून काँग्रेसच्या अनत्याचारीत्वाचा ते बहाणा करीत आहेत !! काँग्रेसच्या नांवाच्या वस्त्राखालीं किती पापें दडत आहेत हें महात्मा गांधीजींच कित्येक वेळां तरी जनतेच्यापुढें बोलून दाखविलें आहे; त्याचा आपण पुनरुच्चार करा कशाळा ! तसेंच प्रधानमंडळें बनविली खरी पण त्यांनीं लोकशाही समुद्राचा खरा ठाव घेतला असें समजू नका. गमतीची गोष्ट सांगतात की, कांहीं अज्ञानी लोकांना समुद्राचा ठाव घेण्याची इच्छा झाली तेव्हां त्यांनीं किनाऱ्यावरील घट झालेले मिठाचे लठ्ठ लठ्ठ खडे गोळा केले, त्यांची एक बाहुली बनविली, तिच्या गळ्याला दोरी बांधली, दोरीचें टांक कांठीला अडकविलें, आणि ती बाहुली समुद्रामध्यें बुडविली. कांहीं वेळानें वर काढून पाहतात तो बाहुली आहे कोठें ! मिठाची

बाहुली मीठाच्या समुद्रांत विरली व जिरली. हा दृष्टांत काँग्रेस मंत्रिमंडळांना फार चांगला लागू पडतो.

“कांही असो. महात्मा गांधींनी काँग्रेसचें तोंड प्रतिसहकारितेकडे वळविले ही फार चांगली गोष्ट केली. दुसरा कोणताहि राजकीय पक्ष येवढी प्रचंड उलाढाल करूं शकला नसता. आणि फिरून मौज ही कीं गांधी व काँग्रेस यांचें संबंध काय आहेत हें एक गूढच होय. तत्त्वज्ञानांत असे भानगडीचे प्रश्न आढळतात. ईश्वर विश्वव्यापी समव्याप्त आहे कीं विश्व व्यापून दशांगुलें वर उरला आहे ? कीं मूळ तो विश्वांत नाहींच आणि बाहेरून विश्वाची सूत्रें हलवितो ? विश्व निर्माण झालें परस्पर योगायोगानें कीं, ईश्वराच्या मनाप्रमाणें त्यानें योजल्याप्रमाणें ? त्यानें कायमची किल्ली देऊन जग सुरू करून सोडून दिले आहे की तो मधून मधून त्या घड्याळाला किल्ली देतो ? तशांतलाच यासंबंधांत प्रश्न सुचतो. पाहावें तर गांधींची घोषणा अशी की मी चार आणेवाला काँग्रेसचा सभासदहि नाहीं. आणि प्रत्यक्षांत पाहावें तर गांधी मजकूर लिहितात आणि जबाबदार काँग्रेस कमिटी त्यांचे फक्त शुद्धलेखन तपासतें ! म्हणजे काना मात्रा नीटनेटकी करिते ! असे अजब संबंध राखणें म्हणजे किती कौतुकाची गोष्ट आहे ? तितकीच कौतुकाची गोष्ट ही की, असहकारितेची वावटळ उठविणाऱ्या गांधींनीं परत राष्ट्रीय सभेला प्रतिसहकारिते-तच नेऊन घातली ! गतवर्षीं याच दिवसांत ‘हरिजनां’त एक लेख लिहून गांधींनीं अधिकारग्रहणाची तरफदारी इतक्या शिताफीनें केली आहे की, मी किंवा माझा लोकशाही स्वराज्यपक्ष त्याहून अधिक तरफदारी काय करणार ! कोणी थट्टेनें म्हणतात की, अशा उलट्यामुलट्या उड्या मारणें हे आगामी लोकशाहीचें चिन्ह आहे. होय; असेल बुवा; कारण चंचलता ही लोकशाही राज्यपद्धतीचें एक लक्षण असतें असे राजकारणवेत्ते म्हणतात खरें !

“कसेहि असो, व्यावहारिक राजकारणांत नित्यनैमित्तिक हा भेद असतोच हें महात्मा गांधी व काँग्रेस यांनीं शेवटी कबूल केले हा मोठाच लाभ झाला. आम्ही नित्याप्रमाणें अनित्यालाहि योग्य वेळीं महत्व देणारे आहोत, परंतु नित्य कर्म सोडणारे नाहीं. पण मध्यंतरी काँग्रेस असा कांहीं बहाणा करून बसली कीं, अनित्य हेंच काय तें राजकारणाचें नित्य भांडवल. म्हणून कायदेभंग व कायदे-कौन्सिल-बहिष्कार सुरू झाला; पण काँग्रेसला हे कळलें नाहीं कीं, अनित्याचा चाळा किंवा खेळ करणें म्हणजे नित्याला दगा देणें नव्हे ! क्रिकेट मैदानावर

चेंडू फेकणारा बदलला तर कांहीं वेळां लाभ होतो. म्हणून तो बदलावा पण तसें न करतां कॅप्टनसाहेब आपले सगळे अकरा गडी घेऊन चेंडू फेकून देऊन 'पॅव्हेलियन' मध्ये जातील तर तो पराभवच गणला जाईल. वैराग्याची महती आहे पण ती गृहस्थाश्रमाच्या प्रतिसहकारी पार्श्वभूमीवरच खुलून दिसते. गर्भ-दरिद्री माणसानें वैराग्याचें सोंग कसें आणावयाचें !

“ लोकशाही पक्षाने मात्र १८ वर्षे आपलें धोरण सतत सारखें चालू ठेविलें होतें. १९२१ सालीं एक वर्षभर त्याच्या धोरणांत जी चाळवाचाळव दिसली तिचा स्वतः गांधींनीच खुलासा केला होता. त्यांनीं ‘यंग इंडिया’ मध्ये लिहिलें होतें कीं, “ महाराष्ट्राचा अमहकारितेवर विश्वास नाहीं. त्यानें एक वर्षभर तिचा स्वीकार केल्यासारखें दाखविलें आहे पण तें खरें नव्हे. राष्ट्रीय सभेवर निष्ठा प्रगट करण्यापुरतें होय. ” मग अकोला परिषद झाली तींत आम्ही बंडाचें निशाण उघडच रोविलें. आणि काँग्रेसनें मात्र एका वर्षांत स्वराज्य मिळविण्याचें जाहीर करून स्वतःला हास्यास्पद करून घेतले ! आम्हाला ‘देशद्रोही’ म्हणून घेण्याची पाळी आली, पण आम्ही त्या शिव्यांना जुमानलें नाहीं. कायदेमंग-चौकशी-कमिटीपुढें मी ‘अमृतसरला परत चला’ या अर्थाचीच साक्ष दिली. पुढें १९२३ सालीं तर नेहरू व दास यांच्यासह आम्ही कौन्सिल-प्रवेशवादी स्वराज्यपक्ष बनविला आणि फिरून १९२६ सालीं आम्ही अधिकारग्रहणाचें तत्त्व सिद्ध करण्याकरितां प्रतिसहकार पक्ष बनविला. तेच धोरण अजून आमचें कायम आहे. आमचें म्हणणें लोकांना पटलें होतें म्हणूनच १९२३ व २६ सालीं आम्हाला निवडणूक जिंकतां आली. आणि आज काँग्रेसच्या बाजूला बहुमत अनुकूल आहे हें मुख्यतः कौन्सिलप्रवेश व अधिकारग्रहण ह्या धोरणामुळेच होय. पूर्वीं गांधींनीं ‘यंग इंडिया’ पत्रांत असें स्पष्ट लिहिलें होतें कीं, “ एक असहकारिता तरी करावी, मात्र ती म्हणजे पूर्ण अनत्याचारी, आणि तें नसेल तर सरळ प्रतिसहकारिता. ” आज काँग्रेसच्या धोरणांत अनत्याचारिता शिल्लक उरलेली नाहीं. तशीच असहकारिताहि ! मग उरली प्रतिसहकारिता. पण काँग्रेसनें अजून तरी न लाजतां स्वतःला ‘प्रतिसहकारितावादी’ म्हणावें. म्हणजे आम्हांला कट्टरांकडून पूर्वीं झालेल्या अन्यायाचें परिमार्जन झालें, शिव्या खाल्ल्याचा मोबदला मिळाला असें आम्ही उदार मनानें समजूं. अकरणात् मंदकरणं श्रेयः ! ” ( ता. २ ऑगस्ट १९३८. )

काँग्रेसने कौन्सिलप्रवेश करण्याचे ठरविल्यामुळे निवडणुकींतील यश तिच्या पदरांत पडवें हें कमप्राप्तच होतें. १ गांधीची पुण्याई, २ श्रीमंत व्यापारीवर्गाचा पाठिंबा, ३ अखिल भारतीय आंदोलनांन एका प्रांतापासून दुसऱ्या प्रांताला मिळणारी उत्साहाची भेट व परतभेट, ४ स. १९३५ च्या कायद्याने निदान प्रांतोप्रांती तरी राजकीय सत्ता स्वाधीन करून घेण्याचा आणि त्या योगाने काँग्रेस अधिक बळवान व सुदृढ करण्याचा संभव, ५ ग्रामीण जीवनांत सरकारी सत्तेच्या जाचानें पीडलेल्या लोकांमध्ये काँग्रेस प्रधान मंडळाच्या हातून सवलती मिळण्याची आशा, ६ निवडणुकींच्या लगीन घाईत काँग्रेसच्या नांवांन मिरविणाऱ्या गुंडांना लहान मोठ्या चोऱ्या करण्यास सांपडण्याची अपेक्षा, ७ काँग्रेसचा पोषाख आणि तिच्या ब्रीदवाक्याचा उच्चार स्वीकारल्याबरोबर, पाण्यांत सर्वांच्यावर उसळून येणाऱ्या कॉर्कसारख्या पदार्थांना केवळ हलकेपणानें मिळणारा उन्नतीचा फायदा, ८ एकंदरीने काँग्रेसच्या दृष्टीत झालेलें विधायक परिवर्तन आणि ९ तिची प्रचंड संघटना—या सर्व कारणांमुळे लोकमताचा कांटा काँग्रेसकडे झुकणें अगदीं स्वाभाविक होतें.

कसेहि असो, सात प्रांतांतून काँग्रेसला लोकनियुक्त आमदारांचें इतकें बहुमत मिळालें की, त्याच्या बळावर तिला त्या प्रांतांतून प्रधानमंडळें बनवितां आलीं. आणि आज दीड वर्षभर हीं प्रधानमंडळें ब्रिटिश अधिकाऱ्यांच्या हातून सत्ता काढून घेऊन ती स्वतः वापरीत आहेत ही केवढी आनंदाची गोष्ट !

ता. १७ ऑगस्ट, १९३७ रोजी काँग्रेस मंत्रिमंडळें आपलें सरकारी काम विधिमंडळांत रीतसर सुरू करूं लागली हें पाहून ज्याला मनांतून खरोखर आनंद होत नसेल असा एकहि मनष्य आढळणार नाही. याचें कारण हेंच की, जुन्या जुलुमी बेजबाबदार राजवटीचे दिवस संपून, जनतेच्या तुंबून राहिलेल्या राजकीय आकांक्षा अंशतः तरी सफळ होण्याच्या मार्गाला लागतील, अशी प्रत्येकाला उज्ज्वल आशा वाटूं लागली आहे.

नाहीं म्हणावयाला स्वतःला समाजसत्तावादी आणि क्रांतिकारक म्हणविणारे कांहीं लोक, काँग्रेसने मंत्रिमंडळें बनविण्यास संमति दिली हें वाईट केलें असें भासवितात. परंतु निवडणुकीपूर्वी काँग्रेसपक्षानें प्रसिद्ध केलेल्या आपल्या उद्देशपत्रिकेंत जी घोषणा केली होती ती, अधिकारग्रहण करणार नाही अशी तर नव्हतीच, परंतु त्या वेळीं पडणाऱ्या पवित्र्यांची जी माहिती आपणा सर्वांना आहे



त्यावरून, काँग्रेसने अधिकारपद घेणें हेंच न घेण्यापेक्षा अधिक अनुमानितां येत होती. त्यावरून त्या वेळींही खरा वारा कोणत्या दिशेनें वाहात होता हें दिसून येईलच. असें असतां समाजसत्तावाद्यांनीच निवडणुकीत काँग्रेसपक्षालाच मदत केली ना !

वास्तविक निवडणुकीचें निकाल होतांच राष्ट्रीयसभेनें मंत्रिमंडळें बनविण्याचें धोरण निःसंदेहपणें प्रगट करावयास पाहिजे होते. परंतु तिनें तें चार महिने विनाकारण लांबविलें, आणि शंका-कुशंका उत्पन्न करून जनतेचें मन उद्विग्न व अस्वस्थ केलें. या शंकाकुशंकांतून काँग्रेसच्या पदरांत शेवटीं काय फळ पडलें याचा विचार करण्याचे आतां कारण नाही. पण प्रथम तरी असा देखावा निर्माण झाला होता की, एखाद्या सूर्यग्रहणाच्या दिवशीं सकाळीं सूर्य उगवावा आणि थोड्याच वेळांत केतूने त्याचा ग्रास करावा. अशा वेळीं अभावितपणें अंधार पडल्यामुळें पशुपक्षी भांबावून जातात. तशीच अज्ञ जनतेची स्थिति झाली. जाणत्या लोकांना मात्र माहीत होतें की, सूर्यबिंबाचा हा ग्रास केवळ कांहीं काळपर्यंतच टिकणारा असतो. म्हणून कोणी स्थिर बुद्धीनें आपलें नित्य कार्य करित होते, तर कोणी विनोदबुद्धीनें आपल्या ठिकाणी काँग्रेसच्या ढोंगाला हंस्तद्वि होते.

राष्ट्रीयसभेच्या मंत्रिमंडळांनीं विधायक कार्यक्रम स्वीकारला तरी, एकंदरीनें नवी घटना सद्दोष आहे हा दंड त्यांच्या मनांत जसा जाणवत आहे तसाच तो लोकशाही इत्यादि इतर राजकीय पक्षांच्याहि मनांत जाणवतच आहे. भेद इतकाच की, हा दंड जाणवत असतांही, नव्या घटनेच्या कारणानेंच जी थोडी-बहुत राजकीय सत्ता लोकांच्या हातीं येत आहे, तिचा त्वरित उपयोग करण्याच्या मार्गाला काँग्रेसनें लागावें असें लोकशाही पक्षांचें मत होतें. आणि काँग्रेसनें मात्र नसते आढेवेढे घेऊन कांहीं दिवस ओढूनताणून चंद्रबळ आणिलें. तरी पण लक्षाच्या यादींतील ठरावाप्रमाणें जुलमानें हसवून बसविलेले जांवईबुवा शेवटीं जेवायला उठलेच !

पण जांवईबुवा जेवावयाला येऊन पाटावर बसल्यावर आतां तो मतभेद संपला. आतां काँग्रेस पक्षाचेंच काय, पण इतर सर्व पक्षांचेंहि असेंच मी तरी म्हणतो, मुख्य कार्य म्हटलें म्हणजे जांवईबुवांबरोबर पंगतीस बसण्याचा आधि-

कार असेल त्यांनीं पंक्तीला बसवें, आणि इतर कोणी असतील त्यांनीं दूर उभें राहून पंगतीच्या गमती पाहाव्या. ज्यांच्या अंगी सहानुभवी सात्विक व खेळकर वृत्ति असते त्यांना ही पंगत पाहून स्वतःचें पोट भरल्याचाच आनंद लाभू शकतो.

कोणताहि दृष्टान्त एकांगीच असतो. म्हणून एक गोष्ट मात्र ध्यानांत ठेवावी. ती ही कीं, वरील दृष्टान्तांतून सुचणारी मेजवानीची कल्पना परमार्थानें घेऊं नये. मंत्रिमंडळाचा कारभार ही केवळ लाक्षणिक मेजवानी आहे, आणि तीहि दुर्दैवानें गरीबाच्या घरची आहे. कारण प्रांतिक कारभार ही केवळ मीठभाकर असून, खरें स्वादिष्ट व पौष्टिक अन्नाचें ताट जे दिव्हीच्या वरिष्ठ कारभाराचें तें तर अजून सर्वस्वीं पराधीनच आहे. ते लोकसत्तेच्या हातीं होईल त्या दिवशीं मेजवानीचा थाट खरा ! आणि तें ज्या दिवशीं हातीं येईल त्या दिवशीं कदाचित् जांवईबुवा रुसण्याच्या भानगडींत न पडतां सरळ पाटावर बसतील ! पण जांवईबुवाप्रमाणें हात आंखडून न जेवतां, उपोषणाचें पारणे फेडणाऱ्याप्रमाणें पक्कान्नावर ताव मारतील ! मात्र मेजवानी गरीबाच्या घरची झाली तरी द्वादशीच्या दिवशीं पंचांगांत एकादशी सांपडत नाही. किंवा ती तशी कोणी आपल्या रोजनिशीत लिहिली तर ती चुकच होईल.

प्रांतिक कारभार ही स्वतः तर नुसती मीठभाकरच आहे; पण हिंदुस्थानांत आज तरी सामान्य जनतेला मीठभाकरीशिवाय दुसरें काय मिळतें ? म्हणून पुढें आलेलें मीठभाकरीचेंहि ताट लवडून देण्यांत तिचें कल्याण नाही. पण मी हा जो विनयदृष्टीचा दृष्टान्त घेतला त्याचें समर्थन, गांधीजींनीं मंत्रिमंडळावर पगारादिकांच्या बाबतींत जें अपूर्व बंधन घातलें आहे त्यानेंहि होत आहे. मंत्रिमंडळाचा पगार पांचशें रुपयेच असावा कीं काय याविषयीं कदाचित् मतभेद होईल. आणि आतां तर मंत्रिमंडळाला खर्च-भत्ता इत्यादि गोष्टी-करितां कांहीं वेगळी रक्कम देण्याचें ठरत आहे. पण दूध न पिण्याची शपथ घेण्याच्या वेळीं माझ्या मनांत गाय किंवा शेळी नव्हती असें म्हणून, गांधीजींनीं ज्याप्रमाणें शपथेची व कृतीची एकवाक्यता केली, त्याप्रमाणें पगाराची रक्कम ठरविण्याच्या वेळीं भत्ता हा माझ्या मनांत नव्हता असे म्हणून ते याहि बाबतींत उदार मनानें एकवाक्यता करून परवानगी देतील ! परंतु मुद्दा हा आहे कीं, पांचशें पगार आणि भत्ता मिळून देखील जी रक्कम होते ती तशीच आहे कीं, आपल्या अधिकाराच्या जागेला साजेसा खर्च करून मंत्रिव्यक्तीला त्यांतून कांहीं

बचत होणार नाही. या जागांचे पूर्वीचे पगार लक्षांत घेतां ही खरोखरच कांति म्हणतां येईल !

अशा रीतीनें आर्थिक लाभाचें आमिष अधिकारग्रहणांतून काढून टाकल्यानें त्यांतील मुख्य दोष निवून गेला आहे. कांहीं विषारी किंवा तीव्रगंध पदार्थांतून तो दोष काढून टाकल्यावर जें उरतें तें शुद्ध सात्विक गुणकारी औषधी तत्त्वच उरतें. तसेंच हेहि झालें आहे. कारण खेर, मुनशी, गिल्डर, मावळणकर इत्यादि गृहस्थानीं महालाभाचा आपला धंदा सोडून मंत्रिपद स्वीकारल्यामुळे, अधिकारग्रहण हें स्वार्थत्यागाच्या तीर्थानें पवित्र होत आहे.

एखाद्या नाटकग्रहांत 'ट्रॅन्सफर सीन' म्हणजे त्वरित दृश्यांतर पाहिल्यानें प्रेक्षक जसा चकित होतो, तशीच जनताहि ती जुनी चिरपरिचित राजवटी आणि ही नवी राजवटी यांतील फरक पाहून चकित झाली आहे ! जुनें तें परक्याचें आणि नवें तें आपलें, या भावनेनेच लोक प्रथम मोहून गेले आहेत. या नव्या राजवटीचा प्रारंभ लोकनियुक्त सभासद कूपर जम्नादास प्रभृतींनींच केला. त्यांची प्रधानपदीं नेमणूक गव्हर्नरनें आपल्या सत्तेनें केलेली होती हें खरें. तथापि, त्यांनीं खरा लोकहितसाधक असाच कार्यक्रम आंखला होता. आतां नवें मंत्रिमंडळ त्यांतील काय-वाटेल तें घेवों आणि काय वाटेल तें टाकों. तें जें घेईल त्याला बहुमताचा पाठिंबा हटकून मिळण्याचा संभव दिसत आहेच. पण नवे मंत्रिमंडळ स्वतःचे म्हणून करील तेहि प्रायः लोकहिताचेंच असणार. नव्या राजवटीबद्दल जनतेला आपलेपणा वाटावा अशा गोष्टी करण्याला तिनें सुरुवात केलीच आहे. आणि पुढील थोड्या दिवसांत आणखीहि तशाच अनेक गोष्टी घडून येतील यांत शंका नाही. यांतील कांही गोष्टी वरवरच्या आहेत. रयतेच्या प्रत्यक्ष आर्थिक हिताचा संबंध त्यांशीं पोचूं शकत नाही हें खरें. तथापि वारा कसा वाहतो हें दाखविणाऱ्या गवताच्या काडीइतका तरी त्यांचा उपयोग आहे हें खचित.

ता. १० जुलै, १९३७ रोजी गोखले हॉलमध्ये भरलेल्या परिषदेत मी एक हृदयस्पर्शी दृश्य पाहिलें. कूपर व जम्नादास यांच्या हुकुमाने विनायकराव सावरकर यांची सुटका झाली होती. अशा पूर्वीच्या स्थानबद्ध 'कैद्या' ला कूपर यांनीं परिषदेत सन्मानपूर्वक निमंत्रण केलें; आणि त्यांना आपल्या डाव्या हाताशीं बहु-

मानाच्या पहिल्या खुर्चीवर जागा दिली ! स्वतः कूपर यांनी मजबूत बोलून दाखविले त्याप्रमाणे हा लोकसत्तेचाच विजय होय ! अशी गोष्ट पूर्वी कधी तरी घडली असती काय ? राजद्रोहाची शिक्षा पुरी भोगून आल्यावर सरकारशी सहकार्य करण्यास सिद्ध झालेले टिळक, आणि होमरूलची तात्पुरती चळवळ केलेल्या पण जन्मभर ब्रिटिश साम्राज्याचे अभीष्ट-चिंतन करणाऱ्या अॅनी बेझंटवाई, ही दोघे आपापल्या स्वराज्यसंघाचे अध्यक्ष म्हणून १९१९ साली पार्लमेंटरी सिलेक्ट कमिटीपुढे कैफियती मांडण्याला गेली, तेव्हा 'आमच्यापुढे येऊ नका' असे कमिटीला म्हणतां आले नाहीं तथापि, त्यांना आपापल्या कैफियती तोंडी मांडल्यावर कमिटीपैकी एकाहि भल्या गृहस्थाने त्यांना एकहि प्रश्न विचारला नाही ! बहाणा हा की, असल्या राजकीय पुढाऱ्यांशी समक्ष बोलणें म्हणजे सरकार पक्षाचा तो एक अपमान आहे. एवढा ताडा ! एवढी गुर्मी ! तें चित्र पाहा, आणि वर कूपर-जम्नादास व सावरकर यांच्यासंबंधाचें हें चित्र पाहा. म्हणजे सद्दोष अशाहि नव्या घटनेनें प्रस्थापित झालेल्या राजवटी-विषयीं जनतेला विश्वास आणि आपलेपणा वाटावा यांत काय आश्चर्य ?

पूर्वी कूपर-जम्नादास कारकीर्दीत जे कांहीं थोडे शक्य होतें तें झालेच; पण आतां ना. खेर यांच्या मागे हुकमी अशा बहुमताचें पाठबळ असल्यामुळें त्यांना तर पुष्कळच गोष्टी अशा करतां येतील की, त्यामुळें मंत्रिमंडळाबद्दल वाटणारा आपलेपणा अधिकच दृढ व वृद्धिगत होईल. अनेक राजवंदी बंधमुक्त झाले. वर्तमानपत्ताच्या जाभिनक्या परत दिल्या. कायदेभंगाच्या चळवळीत बेकायदा ठरलेल्या संस्थांवरचा बहिष्कार निघून त्या आपलें कार्य करण्यास मोकळ्या झाल्या. अशा अनेक संस्थांची मालमिळकत त्यांच्या ताब्यांत परत देण्यांत आली. आक्षिप्त वाड्मयांपैकीं बऱ्याचशा पुस्तकांवरचा बहिष्कार व जप्ती कांहीं उठली. व कांहीं लवकरच उठेल. तुरुंगांत अद्यापि खितपत पडलेल्या उरल्या राज-बंदींची चौकशी होऊन ते बहुधा बंधमुक्त होतील. धारवाडचे रा. ब. जोशी यांचें बंद केलेलें पेन्शन पुनः सुरू झालें. कामगारांचे संप त्यांतल्या त्यांत त्यांना अनुकूल अशा अटी मालकांना कबूल करावयाला लावून, मंत्रिमंडळांच्या प्रतिनिधिकडून संप मिटविण्यास सुरुवात झाली आहे. ज्या देसायांना कमिशनर गॅरेट यांनीं जबर-दस्तीनें असि. कलेक्टरीचा राजीनामा देण्यास लावले, तेच आज त्यांना स्टेशनवर सामोरे जाऊन सलाम करीत आहेत. आणि मनांत दांतओठ खाऊन कां होईना त्यांना

‘सर’हि म्हणाले असतील ! विधिमंडळांत ‘वंदे मातरम्’ हें गीत गायिलें जाईल हें पूर्वी कोणाच्या स्वप्नीं तरी आलें असतें काय ! राष्ट्रीय निशाणाचा वाद अजून मिटलेला नाही; परंतु युनियन जेकच्या बरोबरीनें रास्त हक्क सांगणारा भांडखोर भाऊ त्याला मिळाला यांत संशय नाही. यापैकीं एक गोष्ट तरी पूर्वीच्या राजवटींत घडली असती काय !

पण या सर्व गोष्टींना राजकीय देखाव्याचें स्वरूप आहे. म्हणून त्यांची किंमत भावनेच्या मापाने करावयाचें इतकेंच. ज्याला गांधीजी ‘जेश्वर’ म्हण-  
तील तशा सदराखालीं पडणाऱ्या या गोष्टी आहेत. त्यांच्या योगानें लोकांना नव्या मंत्रिमंडळाकडून आपलें कल्याण होण्याचा फार संभव आहे असें वाटेल. पण खरें कल्याण आणखीहि वेगळें असून, तें पदरांत पडण्याला अवकाश व कमहि आहे. नदींत बुडूं घातलेल्या माणसाला, कांठावर उभा राहून कोणी आपणाला वांचविण्याची कांहीं तजवीज करीत आहे असें दिसलें तर धीर येतो हें खरें. परंतु त्यानें फेकलेली दोरी प्रत्यक्ष हाताला लागेपर्यंत त्याच्यावरचें प्राणसंकट दूर होत नाही. जनतेचें लक्ष आपणाकडे वेधण्याला हा प्रास्ताविक देखावा ठीक आहे. पण तिचें मूर्त स्वरूपाचें कांहीं हित व्हावयाचें तर, मंत्रिमंडळाकडून कांहीं विधायक कार्यक्रम पार पडला पाहिजे. शत्रूला भिवविण्याला आणि आपल्या सैन्याला धीर येण्याला लढाईत प्रथम दुरून तोफांची सरबत्ती करावी लागते. पण कोणतेंहि ठाणें हस्तगत व्हावयाचें तर पायदळानें चालत जाऊनच तें गांठावें लागतें.

म्हणून मला असें वाटतें कीं, यापुढें स्वतः मंत्रिमंडळच काय, पण त्याचे बाहेरचे मित्र आणि टीकाकार देखील, यांनीं आपलें बहुतेक लक्ष विधायक स्वरूपाच्या योजना व सूचना यांच्याकडेच द्यावयास पाहिजे. मंत्रिमंडळाच्या यशाकडे दुःखित पीडित रयत लोक, आणि त्याच्या अपयशाकडे जुन्या राज-  
वटीतील प्रतिपक्षी, डोळे लावून बसले आहेत. पैकीं पाहिल्याचें समाधान आणि दुसऱ्याची फर्जीति करण्याचा एकच मार्ग म्हणजे विधायक राजकीय सुधारणांचा कांहीं कार्यक्रम सिद्धिला नेणें हा होय.

मात्र हें बडून यावयाचें तर काँग्रेसनें आपलें विधायक धोरण कांहीं झालें तरी निश्चल ठेवावयाचें असा निश्चय केला पाहिजे. या दृष्टीनें पाहतां तीन वर्षांत बारंबंदी झालीच पाहिजे असें गांधीजींनीं ‘हरिजन’ पत्रांतलि एका लेखांत

सुचविलें, तो आम्ही तरी शुभशकूनच समजतो. कारण या सूचनेचा गर्भित अर्थ मंत्रिमंडळें निदान तीन वर्षे टिकावीं असाच होत नाही काय ! आजपर्यंत जें बिघडलें तें सर्व काँग्रेसच्या अनिश्चित आणि डळमळीत चंचल धोरणानेंच बिघडलें. तशा धोरणाची बाधा प्रस्तुत मंत्रिमंडळांना होऊं नये अशी मागणी करण्यांत काय वावगें आहे ! होण्याच्या कामाच्या मानानें मंत्रिमंडळाला तीन काय पण पांच वर्षांहि प्रथम सलग पाहिजेत. स्वाराला मजल गांठावयाची तर त्याची घोड्याच्या खोगिरावरची बैठक स्थिर पाहिजे. सर्कशींतल्या घोड्याच्या मोकळ्या पाठीवर चढून बसावें उतरावे अशा उड्या मारून चालावयाचें नाही. पूर्वानुभाववरून पुष्कळ लोकांना एक भीति ही वाटते की, राजकीय मानापमानाच्या भ्रामक कल्पनेनें काँग्रेसच्या घोड्याला बुजविणें सोपें झालें आहे. त्याला बेजबाबदार लोक तर बुजवितातच, पण स्वतः त्याचा मालकहि वेळीं अवेळीं बुजवितो, चमकावतो, असें आढळून आलें आहे. तसें मात्र न व्हावें !

आतां इतर राजकीय पक्षासंबंधानेहि थोडें लिहावेसें वाटतें. ज्या पक्षांना काँग्रेसविरोधी असें नांव देण्यांत येतें ते खरोखर कायमचे काँग्रेसविरोधी नाहीत, कांहीं कार्यापुरते आहेत. हें कार्य म्हणजे काँग्रेसला अधिकारस्वीकार आणि विधायक कार्य यांच्या धोरणाकडे खेचून नेणें, आणि तें कार्य बरेंचसें होईपर्यंत तरी तिला तेथेंच थोपवून धरणें ! हें धोरण काँग्रेसने कायमचें स्वीकारलें असें जितकें अधिकाधिक दिसून येईल, तितक्या प्रमाणांत 'काँग्रेसविरोधी' समजल्या जाणाऱ्या पक्षांचे कार्य कमी होईल, आणि त्यांचा विरोधहि कमी होईल. पण अजून काँग्रेसच्या धोरणासंबंधीं डळमळ वाटते ! निश्चितता वाटत नाही ! म्हणूनच लोकशाही पक्षाचा राजीनामाहि दिलेले बापूजी अणे यांनीं अकोला येथें असें मत प्रकट केलें आहे की, या किंवा अशा एकाद्या पक्षाची अजून आवश्यकता आहे. तथापि, या पक्षाचें धोरण विधायक कार्याचेंच असल्यामुळें, काँग्रेसची प्रस्तुतची मनोवृत्ति टिकून राहील तोपर्यंत, या पक्षाला मुख्य कार्य म्हटलें म्हणजे आपला कार्यक्रम काँग्रेस मंत्रिमंडळाला सुचवीत किंवा जनतेसमोर तो मांडीत राहणें हें होय.

पूर्वीं विरोध आणि शब्दाशब्दी झाली ती ठीकच होती. पण आतां चढाओढ लागावयाची तर विधायक कार्यक्रमाच्या स्वरूपाच्या, रयतदुःखनिवारणाच्या, जुन्या राजवटींतील घाण काढून टाकण्याच्या कामांत, आणि प्रत्यक्ष रेखाव आंकडे-

बंद सयुक्तिक सूचना अधिक कोण करतो यांत लागावी. उलट काँग्रेस पक्षांनेंहि इतर पक्षांशीं वागण्याची आपली चढेलवृत्ति सोडून देऊन, त्यांचें सहकार्य स्वीकारण्याची, किंवा नुना निमंत्रणपूर्वक त्यांचें स्वागत करण्याची तयारी दाखविली पाहिजे. विधिमंडळांत लोकहितकारक संवर्धक असें जे जे कांहीं कार्य प्रधान-मंडळाकडून उपस्थित होईल त्याला आपला पक्ष पूर्णपणें पाठिंबा देईल असें जम्नादास मेथा व भोपटकर यांनी पूर्वीच जाहीर आश्वासन दिलें आहे तें योग्यच आहे, आणि त्याप्रमाणेंच घडून येईल याविषयी मला बिलकुल शंका वाटत नाही. आतां स्पर्धा सुरू व्हावी ती कार्यकारी बुद्धिबुद्धीमध्ये व्हावी, अपकारक बोचक भावनाभावनांमध्ये नको !

## ( ९ ) माझी कार्यनिवृत्ति

१९३२ सालीं माझा एकसष्टावा वाढदिवस झाला तेव्हांपासून सार्वजनिक कार्यातून निवृत्त होण्याचें मी मनांतून ठरविलें होतें. तो वेत मी हळूहळू अमलांत आणू लागलों. केसरीची ज्युबिली आपल्या हातून झाली, टिळकाच्या हयातींत दहा वर्षे ( १९१०-२० ) केसरी चालविला व सांभाळला तसाच त्यांच्या मृत्यु-नंतरहि दहा वर्षे ( १९२०-३० ) तो चालविला व सांभाळला ही गोष्ट मला कृत-कृत्यता वाटण्यासारखीच होती. शिवाय हाताखाली सहसंपादक वर्गांत अनेक लोक असल्यामुळें त्यांनाहि संपादकाचें जबाबदारीचें काम करण्याची संधि मिळावी हें योग्यच होतें. म्हणून १९३२ च्या पूर्वी पासूनच प्रथम ग. वि. केतकर नंतर वा. कृ. भावे व नंतर ज. स. करंदीकर यांचीं नांवें मी संपादकाचे जागीं घातलीं होतीं, आणि मी वरती देखरेख ठेवणारा संचालक मार्गदर्शक होऊन राहिलों होतो. करंदीकर वडील म्हणून त्यांचेंच नांव केतकरांपूर्वी घालावयाचें, पण तें स्वतः करंदीकर यांच्याच कांहीं विशेष कारणाकरितां तेव्हां केलें गेलें नाहीं. तथापि संपादक नसतांहि राजकीय परिस्थितीच्या गरजेमुळें, व केव्हां केव्हां निवळ हासेमुळेंहि, मी अनेक वेळीं संपादकीय लेख लिहीत असें. धोरण समजावून सांगून दुसऱ्याकडून लेख लिहून घेण्यापेक्षां स्वतः लिहून टाकणें हेंच अधिक सोईचें असतें व मनासारखें होतें, आणि अप्रलेख लिहिण्याचा मला इतका सराव झाला होता कीं वेळ पडल्यास केव्हांहि तो लिहिण्याचें संकट तर नव्हेंच, पण श्रमहि

वाटत नसत. तात्पर्य, माझ्या संपादकीय व संचालकीय कामांत वास्तविक फारच थोडे अंतर असं. पण केसरीचा संपादक होणं हा कोणालाहि एक मोठा मान असल्यामुळे, तो आपल्या मृत्यूनंतरच केवळ कमप्राप्त म्हणून दुसऱ्याला मिळण्यापेक्षां स्वतः आपण होऊन तो दुसऱ्याला देणे यांत अधिक भलेपणा आहे अशी माझी समजूत असल्यामुळे, मी गेल्या आठ वर्षांत कारणपरत्वेन तो मान अनेकांना दिला.

अग्रलेख लिहिण्याचें काम मी आपणाकडे ठेवलें होतें तेव्हांहि केसरी कमीत-कमी बारा पानांचा व पुष्कळदां सोळा पानांचा निघत असल्यामुळे इतर लेख लिहिणें, इतरांकडून बाहेरून आलेले लेख निवडून टाकणीक करून देणें, स्फुटें व प्रासंगिक लेख लिहिणें, बातमीपत्रांची छाननी करणें, तात्पर्य अशा अनेक रीतींनीं केसरीचा मजकूर तयार करून ठरीव जागेन बसविणें, हें काम मेहनतीचें असल्यामुळे त्याला एखाद्या दुसऱ्या सहसंपादकाचें उपसंपादकाचें सहाय्य घ्यावेंच लागें. मग त्यालाच मुख्य संपादक केल्यास त्याच्यावर जबाबदारी अधिक पडेल, पण त्याबरोबरच ते काम करण्याला त्याच्या मनाला हौसहि अधिक वाटे, आणि सकारण प्रसिद्धीला येण्याला त्याला मदत होईल, असं माझे मत असल्यामुळे हाताखालच्या लोकांपैकीं त्यांतल्या त्यांत वडील व लायक पाहून त्यांना मी वेळोवेळीं केसरीचें संपादक केले. जबाबदारी अंगावर पडल्यानेच मनुष्य कोणचंहि काम चांगलें करण्यास शिकतो यांत शंकाच नाही. तसेच आपल्या श्रमानें झालेल्या कार्याचें श्रेय मुख्यतः आपणाला मिळावें ही आकांक्षा अगदी स्वाभाविक होय. आणि हें मनांत ठेवून मी एखाद्या असें करीत असें कीं, एखाद्या मदतनीसानें विशेष परिश्रम करून हांसिनें लेख लिहिला असला व तो चांगला वटला असला, तर तो लेख त्यानें आपल्या नांवावर प्रसिद्ध करावा अशी त्याला परवानगी देत असे. इतकेंच नव्हे तर तो तसा प्रसिद्ध करण्याला उत्तेजनहि देत असें. फक्त अग्रलेख मात्र पत्रकर्त्याचा म्हणून निनांवी असावा हा संकेत मी संभाळीत असें.

असो. मी संचालक म्हणजे सर्वाधिकारी असल्यामुळे संपादक नसलों तरी केसरींत कोणत्या धोरणानें लेख लिहिले जावे याचें धोरण मला बहुधा संभाळतां येत असे. आणि प्रत्यक्ष लिहिण्याचे माझे स्वतःचे श्रमाहि वांचत. निदान इतर सर्व जुळवाजुळव करणें पूर्णें मुदितें तपासणें यांचे श्रम तरी. मध्यंतरीं राजकारणाच्या वादविवादांत थोडी ढिलाई मधून मधून येई, त्यावेळीं मी



अवांतर वाङ्मय प्रकार लिहिण्याकडे तो वेळ लावीत असे. उदाहरणार्थ, केसरीत कादंबरी प्रसिद्ध करावी की नाही हा एक प्रश्नच होता. कारण केसरीच्या वाचकवर्गात एका वाजून नव्या मताची तरुण पिढी हळूहळू सामील होत जात असली तरी जुन्या परंपरेचा अभिमानी असाहि एक निश्चित वर्ग होताच. यामुळे केसरीत कादंबरी घालून एकाला खूष करावे तर दुसऱ्याला नाखूष करावे असा कार्याकार्यविरोध उत्पन्न होत असे वाटे. तथापि कादंबरी हा देखील निबंधाइतकाच वाङ्मयाचा उच्च व शिष्टसंमत प्रकार होऊ शकतो, आणि कादंबरीचा विषय भाषा व विचार एकंदरीने केसरीच्या प्रतिष्ठित दर्जाला शोभेसे असतील तर, एखादी कादंबरीहि केसरीत घालण्यास हरकत नाही, निदान तो प्रयोग करून पहावा, अशा निश्चयाने मी 'नवलपूरचा संस्थानिक' ही सत्ताविस प्रकरणांची कादंबरी दर आठवड्यास एक संपूर्ण प्रकरण या नियमाने १९३४ साली सहा महिने केसरीत छापली. माझ्या या कादंबरीचा विषय ललित म्हणण्यापेक्षा प्रासंगिक म्हणजे संस्थानी राजकारणाचा होता. आणि त्यांत नायक नायिका व त्यांचे प्रेम-मीलन हे ललित वाङ्मयाचे एक अंग प्रकट झाले असले तरी, त्याच्या वर्णनांत मी अत्यंत सावधगिरी बाळगून शृंगारविषयक अनिष्ट असा एक शब्दहि येऊ दिला नाही. यामुळे संस्थानी राजकारणाची चर्चा व मनरंजन ही दोनहि बऱ्याच प्रमाणांत साधली असे वाटते. असले नवे प्रयोग स्वतःच्या जबाबदारीवर मी यशस्वी केल्यास, माझ्या सहसंपादक उपसंपादक वर्गापैकी कोणास पुढे त्या दृष्टीने केसरीच्या चित्कार्षकत्वांत स्वतःची भर घालावीशी वाटल्यास, त्याला मार्ग मोकळा व्हावा हा यांत माझा हेतु होता. मात्र या खुल्या झालेल्या मार्गाचा उपयोग इतर कोणी अद्यापि फारसा करून घेतला नाही. कदाचित् पुढे मागे ते घडून येईल.

वयाने व नोकरीच्या नियमाने मी १९३२ सालीच केसरीच्या कार्यापासून निवृत्त होण्याला, अर्थात् माझी इच्छा असल्यास, पात्र झालो होतो. वय पुरे साठ वर्षे व नोकरीची वर्षे पुरी छत्तीस झाल्यावर मी निवृत्तिमार्गास लागणें स्वाभाविकच होते. पण अजून काँग्रेसने असहकारितेचा कौन्सिल बहिष्काराचा हट्ट न सोडल्यामुळे केसरीचे मुख्य कार्य शिल्लकच होते असे मला वाटे. आणि 'लोकशाही स्वराज्य पक्षाची स्थापना' आणि 'कौन्सिल-बहिष्काराचा अंत' या गेल्या दोन प्रकरणांवरून माझी व माझ्या लेखणीची गरज टिळक पक्षाला अजून पुष्कळच होती हे दिसून

आलेच असेल. १९३५ मध्ये काँग्रेसने कौन्सिलप्रवेश मान्य केला, तथापि अधिकार-ग्रहण म्हणजे प्रधानमंडळांची स्थापना करण्याविषयी अजून काँग्रेसने आपल्या भगतगणांना उघड निश्चित असा कौल दिला नव्हता. १९३६ सालीं तर काँग्रेसने निवडणुकी प्रत्यक्ष जिंकल्या तरी अधिकारग्रहणाविषयी तिने अनिश्चितपणा राखला होता. परंतु १९३७ च्या एप्रिलांत ज्या दिवशीं काँग्रेसचा कौन्सिल-प्रवेश सिद्ध झाला तोच दिवस माझ्या कार्यनिवृत्तीला सुमुहूर्त समजून मी प्रथम केसरीचे संचालकत्वहि सोडलें आणि केसरी संस्थे-कडील नोकरी कायमची सोडणार म्हणून जाहीर केलें. तथापि संस्थेच्या ट्रस्टी-चा अधिकार सोडण्याला ता. १ जून १९३७ ही तारीख मी ठरविली होती. यामुळे नव्या ट्रस्टीकडे लेखी राजीनामा पाठविण्यास ती तारीख यावी लागली. नव्या ट्रस्टींनी माझा राजीनामा मान्य करून प्रथम तीन महिने भरपगारी रजा नंतर पंधरा महिने निमपगारी रजा मंजूर केली, व ता. १ डिसेंबर १९३८ रोजीं माझा व केसरीसंस्थेचा सर्व संबंध सुटल्यामुळे माझा प्रॉ. फंड व ग्रॅज्युइटी यांची रकम मला द्यावी असा ठराव केला.

पण माझ्या सार्वजनिक कार्याचा व्याप जितका पगारी तितका विन पगारी, जितका केसरी-संस्थेत तितकाच त्या संस्थेबाहेर, असल्यामुळे हा इतर व्यापहि सोडल्याशिवाय खरी कार्य-निवृत्ति नाही, खरी विश्रांति नाही अशी वस्तुस्थिति असल्यामुळे हा इतर व्यापहि सोडून देण्याचे मी ठरविलें. आणि शुक्रवार ता. २ एप्रिलच्या केसरीच्या अंकांत खालीलप्रमाणें एतद्विषयक 'आत्मनिवेदना'चे म्हणून दोन शब्द मी लिहिले :—

“केसरी-मराठा संस्था आणि व्यक्तिशः स्वतः मी यांचे अनेक ऋणानुबंधी आणि हितचिंतक यांना उद्देशून आज या ग्वालीं जे दोन शब्द लिहीत आहे त्या-कडे त्यांनीं लक्ष देण्याची कृपा करावी अशी विनंति आहे.

“ता. १७ मार्च सन १८९६ रोजीं मी पुण्यास येऊन केसरी-मराठा संस्थेत दाखल झालों. त्या माझ्या नोकरीला गेल्या ता. १७ मार्च १९३७ रोजीं एके-चाळीस वर्षे पुरीं झालीं. माझ्या वयालाहि लवकरच पासष्ट वर्षे पुरीं होत आहेत. माझी प्रकृति मूळची निरोगी व सुदृढ असल्यामुळे या एकेचाळीस वर्षांत मी केव्हां फारशी रजा घेतली नाही. परंतु आतां मनाला व शरीराला विश्रांतीची अपेक्षा वाढूं

लागली आहे. म्हणून ता. १ एप्रिल १९३७ पासून मी केसरी-मराठा संस्थेच्या नोकरीच्या सर्व कार्यातून बंधमुक्त होत आहे.

“केसरी-मराठा संस्थेची नोकरी सोडली तरी इतर अनेक संस्थांशी माझा संबंध आजवर निगडित असल्यामुळे, त्या संस्थांशी असणारा संबंधहि सोडल्या-विना मला हवी तशी पूर्ण विश्रांति वा स्वतंत्रता मिळणे शक्य नाही. म्हणून तेहि करण्याचे मी ठरविले आहे. या संस्था आणि त्यांशी असणारा माझा संबंध दर्शविण्याकरिता या खाली ज्यांची यादी दिली आहे त्या संस्थांच्या कार्यापासूनहि ता. १ एप्रिल १९३७ पासून मी मनाने निवृत्त होत असून, त्या त्या संस्थांकडे मी आपला राजीनामा रीतसर पाठवीत आहे. आणि त्यांनी तो स्वीकारावा अशी माझी विनंति आहे :—

१ पुणे सार्वजनिक सभा—	अध्यक्ष
२ गीता धर्ममंडळ—	,,
३ शुद्ध-पंचांग मंडळ—	,
४ वक्तृत्वोत्तेजक सभा—	..
५ कॉमनवेल्थ विमा कंपनी—	..
६ मर्चंटस् को. बँक—	..
७ पैसाफंड मुख्य कमिटी—	..
८ भारत इतिहास सं. मंडळ—	..
९ महाराष्ट्र साहित्य परिषद—	..
१० मराठी ग्रंथसंग्रहालय—	..
११ रायगड शिवाजी स्मारक मंडळ—	..
१२ देवधर स्मारक मंडळ—	..
१३ महाराष्ट्र शारदा मंदिर—	..
१४ भांडारकर इन्स्टिट्यूट रे. कौन्सिल—	..
१५ वृत्तव्यवसाय मंडळ—	..
१६ देवगड एज्युकेशन बोर्ड—	..
१७ ग्राम प्राथमिक शिक्षण मंडळ—	..
१८ नाश्वसंशोधन मंडळ—	..
१९ डेक्कन जिमखाना—	उपाध्यक्ष

२० महाराष्ट्र व्यायाम मंडळ—	उपाध्यक्ष
२१ महाराष्ट्र शिक्षण प्रसारक मंडळ—	”
२२ लोकमान्य पुण्यतिथि मंडळ—	ट्रस्टी
२३ महाराष्ट्र निवास कलकत्ता—	”
२४ गोपाळ गायन समाज—	”
२५ टिळक स्मारक ( खासगी ) ट्रस्ट—	”
२६ ताराचंद रामनाथ हॉस्पिटल—	”
२७ श्रीशिवाजी मंदिर ट्रस्ट—	”
२८ रे इंडस्ट्रियल म्युझियम—	”
२९ होमरूल टिळक स्मारक संस्था—	चिटणीस
३० लो. टिळक डायमंड ज्युवेली फंड—	व्य. मं. सभासद
३१ भोसले मिलिटरी स्कूल—	”
३२ हिराबाग टाऊन हॉल कमिटी—	”
३३ हिंदु लॉ रिसर्च सोसायटी—	”
३४ वैदिक संशोधन मंडळ—	”
३५ गोवर्धन मंडळ—	”
३६ श्रद्धानंद स्मारक मंडळ दिल्ली—	”
३७ डेक्कन एज्युकेशन सोसायटी—	”
३८ बृहन्महाराष्ट्र शुगर सिंडिकेट—	”
३९ अनाथ बालिकाश्रम—	”
४० डेक्कन कॉलेज पुनरुज्जीवन मंडळ—	”
४१ अ. भा. हिंदु महासभा—	”
४२ संस्थान प्रजा परिषद—	”
४३ स्वदेशी प्रचारक संघ—	”
४४ तळेगांव धर्मार्थ हॉस्पिटल—	”
४५ किंग एडवर्ड मेमोरियल हॉल—	”
४६ महाराष्ट्र चित्रकार मंडळ—	सल्लागार मंडळ
४७ मिरज विमा कंपनी—	”

वरील यादीतून विस्मरणाने एखाद्या संस्थेचा उल्लेख राहिलेला असल्यास

तिचाहि समावेश यांतच होत आहे असें समजावें. (आणि खरोखर आणखी पांच-सहा संस्थांचीं नांवें यांतून सुटलीं असें माझ्या लक्षांत मागाहून आलेहि.)

“वरील सर्व संस्थांतील काम सारख्याच तोलाचें किंवा जिकीरीचें असतें असें नाहीं. तथापि या सर्व संस्थांचें कार्य मला कर्तव्यतत्परतेनें करावयाचें तर त्याकरितां विवक्षित दिवस व वेळ यांचें बंधन जवळ जवळ सर्व वर्षभर मधून मधून पडतें. सभाच नसली तरी खासगी चर्चा, सल्लामसलत, चिष्टी-चपाटी, शिफारस-भलावणी हीं कामें असतातच. मिळून कार्याची भुणभुण मागे राहतेच. त्यामुळें जखडल्यासारखें वाटतें. आपल्या वेळेवर आपली सत्ता रहात नाहीं. त्यांतूनहि कांही कांहीं कार्यांत, मला स्वतःला भांडणें करावयाचीं नसलीं तरी इतरांची तोडावी लागतात त्याचा उपद्रव वाटतो. या अनेक संस्थांचे कार्य मी आजवर यथाशक्ति केलें आहे, म्हणून यापुढें तें सोडण्याचें मनांत आणल्यास त्यांनीं मला क्षमा करावी. हें विविध प्रकारचें कामकाज सोडून देण्यांत माझा राग कोणावरहि नाहीं. लोभ मनानें पूर्ववत् कायमच राहिल.

“अशा प्रकारच्या कामकाजाच्या बंधनामुळें मनाला जो खरा मोकळेपणा असा वाटत नाही तो मिळावा, अशी इच्छा आतां फार जाणवूं लागली आहे हें मी प्रांजलपणें सांगतां. आणि येवढ्याचकरितां हें विविध प्रकारचें कार्य सोडून द्यावयाचा निश्चय मी केला आहे.

“केसरी-मराठा संस्थेसारख्या लो. टिळकांच्या संस्थेंत अखंड एकेचाळीस वर्षे काम करण्यास मला मिळालें हें मी माझें विशेष सुदैव समजतां. त्याचप्रमाणें वर उल्लेखिलेल्या अनेक संस्थांतून नित्यनैमित्तिक कार्य करण्याची संधि मिळाल्यामुळें मला सार्वजनिक जीवनाचें शिक्षण मिळालें, म्हणून ती संधि ज्यांनीं मला दिली त्यांचेहि मनःपूर्वक आभार मानतां आणि त्या सर्वांची रजा घेतो.

“या एकेचाळीस वर्षांच्या सार्वजनिक कार्यांच्या अवधीत माझ्या हातून कोणाचें बरें झालें असेल तर कोणाचें केव्हां कांहीं वाईटहि झालें असेल. विशेषतः केसरीमराठा संस्थेंतील संपादक व संचालक या नात्यानें मला जसा अनेकांचा लोभ संपादित आला, तसाच अनेकांचा रागहि मी मजवर ओढवून घेतला असेल हें उघड आहे. तथापि मी बुद्धिपुरःसर कोणाचें अहित केलें असें मला वाटत नाहीं. तरी आता माझी विनंति हीच कीं, ज्यांचा मजवर लोभ असेल त्यांनीं तो तसाच

ठेवावा; आणि ज्यांना मी कोणत्याही कारणाने अप्रिय झाले असेल त्यांनी माझ्या अपराधाकरिता मला क्षमा करावी.”

ता. १५ एप्रिल रोजी मी व माझे सहकारी ट्रस्टी धोंडोपंत विद्वांस यांनी केसरीत खालील पत्रक प्रसिद्ध केले:—


“ता. १६ ऑगस्ट १९२० रोजी आम्हा दोघांची नेमणूक केसरी संस्थेचे ट्रस्टी म्हणून झाली. ते काम आम्ही आजवर यथाशक्ति केले. परंतु वयोमानामुळे ते काम यापुढे सोडावे अशी इच्छा झाल्यामुळे, आम्ही ता. १ जूनपासून हे काम सोडणार असून आम्हा दोघांच्या जागी नवीन तीन ट्रस्टींची नेमणूक करण्याचे ठरविले, व त्या आशयाचे रीतसर ट्रस्टीडीड केले, आणि ते आज रोजी रजिस्टर कचेरीत नोंदविले.

आता आमची सप्रेम व सविनय विनंति अशी आहे की, १ रा. जनार्दन सखाराम करंदीकर, २ रा. लक्ष्मण बळवंत भोपटकर आणि ३ रा. गजानन विश्वनाथ केतकर हे नवीन ट्रस्टी होणार असून, केसरी संस्थेच्या हितचिंतकांनी आजपर्यंत आमच्या कार्या आम्हाला सहानुभूति दाखवून जसे सहाय्य केले तसेच ते यापुढे नवीन ट्रस्टींनाही करावे.”

—नरसिंह चिंतामण केळकर

—धोंडो वासुदेव विद्वांस

असो. केसरी संस्थेचा ट्रस्टी व त्याच संस्थेचा पगारी नोकर अशी माझी सजोड नाती कां व कशी होती याचे विवेचन या ग्रंथात पूर्वी एके ठिकाणी विषय-परत्वे मी केलेच आहे. म्हणून पगारी नोकरी व ट्रस्टीचा अधिकार ही दोनही मी एकदम सोडली. धोंडोपंत यांनी फक्त ट्रस्टीची जागा सोडली. पण पगारी जागा सोडली नाही. कारण ठिककांनी मृत्युपत्रांत असे लिहूनच ठेवले होते की धोंडोपंत यांना पगारी मॅनेजर म्हणून त्यांच्या तहाद्वयात ठेवा. आता मीही स्वतः ट्रस्टी असल्यामुळे मला झाले तरी पगारी नोकरीवरून कोण काढणार होते ? तथापि मला इतर दृष्टीनेही याकडे पाहण्याचे होते. माझ्या वयाला पासष्ट वर्षे झाली तरी वर्तमानपत्राच्या कामांत कोणाही संपादक उपसंपादकाला हार न जाण्या-इतकी शरीराची ताकद व बुद्धीची तरतरी मजमध्ये गतवर्षी होती, इतकेच काय पण अजूनही आहे असे मी म्हणू शकतो. तथापि संस्था या दृष्टीने केसरीने



१९३७ सालीं म्हैसूरकडील प्रवासांत मुंडाजे या गांवीं घेतलें छयाचित्र  
( पृ. ८१६ )





नोकरीला किती वयापर्यंत पगारी नोकरीत ठेवावे, किंवा त्याला ती जागा अडवू द्यावी, याला स्वाभाविक मर्यादा असलीच पाहिजे. आणि ट्रस्टी या नात्याने मला स्वतःच हें उदाहरण घालून द्यावयाचें होतें म्हणून आपण होऊन मी पगारी नोकरी सोडली. स्वार्थालाहि मर्यादा असावी, आणि ती देखील स्वतःच आपण आपल्या हातानें स्वतःला घालून घ्यावी हेंच सर्वांत उत्तम. सरकारी नोकरीत मी असतो तर पंचावन वर्षे होतांच मला पेन्शन घ्यावे लागलें असतेंच की नाही ? मग वयाच्या पासष्टाव्या वर्षापर्यंत पगार घेतला हें काय थोडें झालें ?

पण केसरीच्या संपादकाची पगारी नोकरी व ट्रस्टीची जागा यांच्या महत्त्वांत फरक आहे. आणि मी पगारी नोकरी सोडली हें ठीक केलें असें वाटणाऱ्या कित्येकांना मी ट्रस्टीची जागा सोडली हे मात्र ठीक केलें नाही असें वाटलें. त्यांचें म्हणणें की इतर कोणाच्या हातीं केसरी संस्था असण्यापेक्षां माझ्या हातीं ती शक्य तितकें अधिक दिवस असलेली बरी. पण माझें स्वतःचें मत तसें नव्हतें. मला वाटें की आपण मेल्यावर हा अधिकार लोकांच्या हातीं जाण्यापेक्षां, आपण होऊन आपल्या हयातींतच तो त्यांच्या स्वाधीन करून तो ते कसा चालवितात हें पाहण्याचें मुख भोगावें यांत भूषण आहे. लोक मला ट्रस्टीची जागा सोडूं नका म्हणतात याचा अर्थ माझें या जागेचे पूर्वीचें काम चांगलें झालें इतकी शाबासकी मला पुरे झाली. मी जागा न सोडणें याचा अर्थ, निदान ध्वनि, तिचें काम करणारा माझ्याइतका चांगला दुसरा कोणी निघणार नाही असा होत नाही काय ? पण मी इतका गर्व किंवा अहंकार कां वाहावा ? बरें ट्रस्टीची जागा सोडणें यांत स्वार्थत्यागापेक्षां एका दृष्टीनें स्वार्थसाधनच अधिक होतें. कारण त्या जागेच्या जबाबदारीतून मुक्त होणें हें एक प्रकारें स्वार्थसाधनच नव्हे काय ? आतां वयपरतवे दगदग कमी झालेली बरी. ट्रस्टीच्या जागेवर राहून लोकांची बहाली बडतर्फी करण्याचा अधिकार भोगावयाचा यांत असें काय मोठें ऐश्वर्य आहे ? ट्रस्टीची जागा सोडल्यावर केसरी संस्थेसंबंधीं निरुपाधिक प्रेम अनुभवावयास सांपडलें तर तोहि चांगल्यापैकी प्रयोग होणार नाही काय ? माझ्या अधिकारत्यागाची वाट बघत केसरीचे कोणीहि लोक बसले नव्हते, मी तेथें कोणाच्या डोळ्यासमोर नको असें कोणासहि झालें नव्हतें, हें खरें. पण असें असतां व अनेक लोक नको नको म्हणत असतां मी अधिकार सोडून दुसऱ्यांना संधि देणें, हें उभयपक्षां भूषणास्पद असें मला वाटलें. म्हणून मी ट्रस्टीचाहि अधिकार सोडला.

ता. ६ एप्रिल १९३७ च्या अंकांत केसरीने मला निरोप देतांना खालील उद्गार काढले. ते माझ्याच मित्रांनी किंवा हाताखालच्या लेखकांनी काढले असले तरी ते केवळ औपचारिक किंवा तांडदेखले होते असें मी मानीत नाही.

केसरी म्हणतो— “श्री. नरसिंह चिंतामण ऊर्फ तात्यासाहेब केळकर यांचें आत्मनिवेदन गेल्या अंकी प्रसिद्ध झालें ते सर्वांनीं वाचलेंच असेल. श्री. केळकर याच वेळीं सार्वजनिक कार्यांतून निवृत्त होतील ही गोष्ट कोणाच्या ध्यानीमनीहि नसल्यामुळें ती वाचतांच त्यांजवर लोभ करणाऱ्या लक्षावधि महाराष्ट्रीयानांच्या जिवाम चुटपुट लागावी यांत नवल नाही. श्री. केळकरांचा सार्वजनिक संसार एकेचाळीस वर्षांचा आहे. हा संसार आटोपतांना त्यांच्या अंतःकरणाम खेद न होता ते एक प्रकारें आतुर झाले आहेत, यावरून पूर्ण विश्रांति घेण्याची त्यांना किती आवश्यकता वाटत आहे याची कल्पना येते. स. १८९६ साली केळकर सार्वजनिक कार्य करण्याच्या अनिवार हौसेने पुण्यांत आले. त्यांना स्थान मिळाले केसरी मराठा संस्थेंत व लो. टिळकांच्या छात्राखाली. टिळक ही त्या काळी महाराष्ट्रांतली वाढती शक्ति अमुन तिच्यांतून अनेक चळवळी उगम पावत होत्या व तिजकडे अनेक चळवळी जीवनार्थ धांव घेत होत्या. अशा केंद्रस्थानी तात्यासाहेब हे आपल्या भरज्वानीत चर्चा-कांचा भिडवून आत्माज्यांत उतरणाऱ्या मझाप्रमाणें दंड थोपटून आले. त्यांना सार्वजनिक कार्याचा हव्यास होता. आणि बुद्धिमत्तेचें अधिष्ठान व कर्तृत्वाचें आदिपीठ अग्रे पुणें शहर त्यांच्या पुढे काम वाढून ठेवण्यास सिद्ध होतें. किंबहुना काम देण्यांत व काम करण्यांत या उभयतांची पैज लागली अमुन कोण कोणास हटवितो याविषयी ते परस्परांची परीक्षाच पहात होते.

लोकमेवेची विविध उपाधि मागें लावून घेणाराच्या अंगी थोडेथोडेके गुण अमून भागत नाही. किंबहुना गुणांचा गोडवेपणा जितका अधिक तितकें चिकटणारे मुंगळेहि अधिक. उद्योगशीलता, कर्तव्यतम्रता, निरलसता, प्रसन्नता, सहनशीलता, मौजन्य, औदार्य, निरपेक्षपणा, मरलत्व व आस्था इत्यादि गुण तात्यासाहेबांच्या ठिकाणी इतक्या उत्कटत्वानें वसत आहेत कीं, लहानापासून थोरापर्यंत प्रत्येकाला त्यांना तसदी देण्याला संकोच वाटूं नये. ईश्वरानें त्यांस शरीरसामर्थ्य व बुद्धि यांची देणगी मडळ हातानें वहाल केली असल्यामुळें लोकसेवेत पडणारे कष्ट त्यांनीं खुषीनें सोसले आहेत व बुद्धिवैभव जेथें तेंथें प्रकट केलें आहे.

इंग्रजी व मराठी वृत्तपत्रव्यवसायाने त्यांच्या बुद्धीस ऐन विकासाच्या काळांत योग्य ती तालीम दिली. वृत्तपत्रसंपादक व्यासंगी असेल तर त्याच्याशी लढत करण्याला नित्य नवे विषय समोर उभे रहातात. तशांतून त्याचा दम तितक्याने उखडण्याजोगा नसेल तर तो स्वतःच नवे विषय अभ्यासाकरितां उकटून काढतो. तात्यासाहेब या कोटीतील असल्यामुळे त्यांनी ज्यावर लिहिलें नाहीं असा एखादा विषय गेल्या चाळीस वर्षांत उरला आहे की नाहीं हाहि विषय संशोधन करण्याजोगाच आहे. यांतील कांही विषय त्यांनी आवडीनें अभ्यासिले असतील, कांही विषयांच्या अभ्यासाची त्यांजवर सक्ति झाली असेल, व कांही विषयांवर केवळ जिज्ञासेची खुमखुमी म्हणून त्यांनीं सक्ति केली असेल. तें कांहीहि असले तरी याचा परिणाम असा घडून आला की, दरएक सार्वजनिक कार्यांत भाग घेण्याचा अधिकार त्यांना प्राप्त झाला.

तात्यासाहेब हाडाने खरे साहित्यप्रेमी व कलावान आहेत. त्यांची बुद्धि साहित्य, संगीत, ललितकला व इतिहास यांत रमणारी आहे. लेखक या नात्यानें जगाच्या पुढे ते नाटक, इतिहास, चरित्रे लिहूनच आले. पण वृत्तपत्रीय व्यासंगांन जो जो त्यांची बुद्धि विकसित होऊ लागली तां तां त्यांनी अर्थशास्त्र, तत्त्वज्ञान, राजशासनशास्त्र यांचाहि व्यासंग वाढवून त्यांजवर ग्रंथरचनाहि केली. गेल्या अंकांत त्यांनी मत्तेचाळीस संस्थांना राजीनामा देण्याचा संकल्प जाहीर केला आहे. त्यांतील कांही संस्था अशा आहेत की, त्यांच्याकडे संपादकीय व्यवसायांत तात्यासाहेब नमते तर त्यांनी त्याजकडे कदाचित् हुंकूनहि पाहिले नसते. परंतु या व्यवसायांत बुद्ध्यांचे पोषण सर्वांगांनी झाल्यामुळे ते त्याचा कारभार लीलेनें पण अधिकारयुक्तेनें करीत आले आहेत.

त्यांच्या बुद्धिसामर्थ्याला शरीरसामर्थ्याची उत्कृष्ट जोड मिळाली असल्याचें वर सांगितलेंच आहे. त्या योगाने त्यांचे बुद्धिवैभव शतपटींनी कार्यक्षम बनलें. आधुनिक सुशिक्षित वर्गांत शरीरसामर्थ्याची बहुमोल देणगी निदान महाराष्ट्रांत तरी फार थोड्यांच्याच वांट्यास येते. त्यामुळे कित्येक हिरे मातीमोल ठरून अधारांत पडतात. पण तात्यासाहेब या बाबतीत देववान होत. संपादक, सार्वजनिक कार्यकर्ता, व पुढारी या त्रिविध नात्यांनी त्यांना जी जी संधि लाभली तिचा भरपूर फायदा घेण्यास व त्यांच्या अनंत मुळ्यांमार्फत मिळणारा जीवनरस बुद्धीला भिळूं देण्यास ते यामुळेच समर्थ झाले. जहाल व मबाळ, सनातनी व सुधारक, नव-

मतवादी व पुराणमतवादी, कवि व तत्त्ववेत्ते, नाटककार व इतिहासकार, भाविक व टीकाकार अशा परस्परविरुद्ध दुकलींशी त्यांचा संबंध अनायासे आला असता त्यांपैकी कोणासहि नाराज न करतां ते वागले व वागतात, याला कारण त्यांची सहृदयता व सहानुभूति हे गुण होत. अशांच्या विचारसरणीतील तत्त्व ते ग्रहण करून त्यांजवर ते छापहि ठेवू शकतात याचें इंगित त्यांच्या या विशिष्ट गुणांतच सांपडतें.

हल्लींच्या काळांत दोन पिढ्यांमधील अंतर बारापंधरा वर्षांचे धरल्यास तात्यासाहेबांनी गेल्या एकेचाळीस वर्षांत तीनचार पिढ्या सहज पाहिल्या. विचार, आवडी, प्रवृत्ति व समजुती यांत दोन पिढ्यांमध्ये किती अंतर पडत याचा अनुभव ज्याला त्याला पदोपदी येतच आहे. तात्यासाहेबांच्या देखत आतापर्यंत तीनचार पिढ्या झाल्या असें मानल्यास ते एकेचाळीस वर्षांपूर्वी पुण्यांत आले त्या वेळच्या पिढींत व चालू पिढींत जमीनअस्मानाचें अंतर पडले आहे हे उघड आहे. तरी ते तरुणांना हवेसे वाटतात, तरुण त्यांच्या सहवासांत रंगतात, व उलटपक्षी तात्यासाहेबांहि तरुणांच्या सहवासांत रंगतात, याचा उलगडा सहृदयता सहानुभूति या गुणांचा हवाला दिल्यावांचून होणार नाही. पुण्यास गेली एकेचाळीस वर्षे ते आहेत. या दीर्घ कालांत त्यांनीं किती तरी मंस्था स्थापल्या व कितीक वाढीस लावल्या. पुणे म्युनिमिपालिटीत सामान्य सभामंदापासून तो अध्यक्षपर्यंतची कामे पुष्कळ वर्षे केल्याने ते आबालवृद्धांच्या परिचयाचे झाले आहेत. त्यांत अनेक सभा संमेलने उत्सव यांचा प्रसंगाप्रसंगांनी भर पडल्यामुळे त्यांची ओळख नाही, किंवा त्यांचे नांव माहीत नाही असा एकहि जाणता माणूस पुण्यास सांपडणार नाही; अथवा ते पुणेकरांना घरच्या वडीठ माणसाप्रमाणे वाटू लागले आहेत याचें कारण त्यांनीं असंख्य लोकांवर विविध रूपांनी केलेले उपकार होत. त्यांची ही लोकप्रियता पुण्यांत किती खोलपर्यंत पोहोचली आहे, व त्यांनी सहस्रावधि लोकांना परोपकारांनी कसे ऋणी करून ठेवले आहे, याचे उत्कृष्ट प्रत्यंतर पांच वर्षांपूर्वी त्यांचा एकसष्टावा वाढदिवस पुण्यांत एक महिनाभर मारखा गाजत साजरा होत होता यावरून आलेच आहे.

सर्व जातींत व सर्व पक्षांत ते प्रिय व आदरणीय झाले आहेत. हा त्यांचा विशेष होय. ही हातोटी महाराष्ट्रांतील पुढाऱ्यांत फारच थोड्यांना साधली आहे. तिचें बीज शोधणें अतिशय बोधप्रद ठरेल. जाल्मभिमानातीत व निरपेक्ष लोकसेवा

याच गुणांत तें बीज सांपडेल. कार्यकर्त्यांनी त्यांचे हे गुण उचलल्यास सार्वजनिक कामांतील व आयुष्यक्रमांतील किती तरी भांडणें वांचून त्यास निकोप व निरोगी स्वरूप प्राप्त होईल. ते स्वभावतः प्रगतिप्रिय आहेत, मग ती प्रगति सामाजिक असो, धार्मिक असो, औद्योगिक की साहित्यिक असो. यामुळे त्या त्या पंथांतील कार्यकर्त्यांस ते पसंत पडतात. अस्पृश्यतानिवारण, पुनर्विवाह, जातिभेद यासंबंधीची त्यांचीं मतं सुपरिचित आहेत व तीं सनातनी लोकांना तितकीशीं पसंत पडणारीहि नाहीत. तरीमुद्धां ते सनातन्यांच्या तीव्र रोपाला पात्र झाले नाहींत, याचें कारण त्यांच्या ठिकाणीं ब्राह्मण्याचा, हिंदुत्वाचा, व संस्कृतीचा अभिमान विवक्षित प्रमाणांत जागृत आहे हेच होय.

महाराष्ट्रांतील सर्व चळवळींना ते सारखाच पाटिबा देत व जीवनरस पाजित आले आहेत. राजकारणावर सर्व भर पडल्याने महाराष्ट्राच्या राष्ट्रीय जीवनास एकांगीपणा येणे हे एके काळी अपरिहार्य होते असे क्षणभर मानलें तरी महाराष्ट्रासारख्या औद्योगिक व आर्थिक क्षेत्रांत इतरांच्या मानानें अत्यंत मागासलेल्या प्रांताला इतर अंगांची उपेक्षा करणे धोक्याचें होय याची जाणीव तात्यासाहेबांना होती. यामुळे त्यांनी आपले लक्ष तिकडे वळवून ती वाजू चांगलीच सावरून घेतली. पुण्यांतील मेट्रोल को-ऑपरेटिव्ह बँक स्थापण्यांत व ऊर्जित दशेला आणण्यांत त्यांचेच बौद्धिक श्रम कारणीभूत झाले आहेत. वेस्टर्न इंडिया लाइफ इन्शुरन्स कंपनीच्या मागून कॉमनवेल्थ विमा कंपनी पुण्यास निघण्याचें श्रेय पुष्कळ अंशी त्यांनाच यावे लागेल. महाराष्ट्र शुगर सिंडिकेटला त्यांनीच उचलून धरले. महाराष्ट्रांत तरी निदान राजकारणांत पुढाकार घेतलेल्या पुरुषांनी औद्योगिक क्षेत्राकडे इतकें लक्ष पुरविल्याचे उदाहरण दुसरे सांपडणार नाही.

साहित्य हा त्यांचा आत्मा आहे. ते नुसते साहित्यिक नसून विद्वान ग्रंथकार आहेत. त्यांची विद्वत्ताहि एकांगी नसून सर्वांगीण आहे. सार्वजनिक आयुष्यक्रमांतील असंख्य व्याप मार्ग लागले असतांहि वेळांत वेळ काढून त्यांचे प्रचलित बिषयांबाहेरील वाचन, चिंतन, व लेखन यापैकी कांहीं ना कांही नित्य चाल असतें. किंबहुना त्यांचा तो जीवनाधार किंवा स्फूर्तिस्थानच आहे. त्यांतून जे किरण त्यांस मिळतात त्यावर त्यांचा नित्यक्रम प्रकाशमान होतो. राजकीय जीवित हे रुक्ष व खडकाळ वाटेवरून आदळत आपटत जाणाऱ्या खटाऱ्यासारखें

समजण्यास हरकत नाही. या प्रकारचा जीवनक्रम त्यांनी चाळीस—एकेचाळीस वर्षे सतत चालविला आहे. तो उत्साहाने व प्रसन्न चित्ताने पार पाडण्यास साहित्यसेवा व ज्ञानलालसा यांतून मिळणाऱ्या शीतल तुषारांनीच त्यांस सामर्थ्यवान केले आहे. इतर असंख्य अवधाने संभाळून त्यांनी साहित्य क्षेत्रांत व विद्वत्तेत संपादलेले स्थान स्पृहणीय नाही असे कोण म्हणेल ?

“तात्यासाहेबांनी मिळविलेल्या विशिष्ट प्रकारच्या पात्रतेमुळे त्यांना किती उपाधि सतत सोसाव्या लागत याचे प्रत्यंतर त्यांच्या खासगी भेटीसाठी घरी जाणारास सहज येते. सकाळी उठल्यापासून रात्री निजपर्यंत त्यांची सल्लामसलत घेऊं इच्छिणाऱ्यांची जा-ये एकसारखी सुरू असते. भेटीस आलेल्यांना सल्ला देत असताच ते आपली इतर मानसिक अवधाने चालू ठेवतात. शहरांत ठिकठिकाणी त्यांना जे कार्यक्रम आंखलेले असतात ते उरकण्यासाठी अनेक योजना त्यांच्या डोक्यांत घालमेल करीत असतांना पाहून कल्पक मनुष्यास मोठ्या थोरल्या बोरी-बंदरासारख्या रेल्वे स्टेशनाची आठवण झाल्याशिवाय राहणार नाही. त्या स्टेशनावर वाहेरून दूरदूरच्या गाड्या येत असल्या तरी तेथून रवाना व्हावयाच्या गाड्यांचे शंटिंग सुरू असते, व प्लॅटफॉर्मच्या निरनिराळ्या भागांत गाड्यांच्या जोडलेल्या माळा एंजिनाची वाट पाहत असतात. तात्यासाहेबांच्या मनःस्थितीचे शेजारी बसून निरीक्षण करणाराच्या मनश्चक्षुंपुढे हेच दृश्य उभे राहते.

मार्बजनिक कार्याची योग्यता मनुष्य कितीही जाणत असला तरी वयोमानाप्रमाणे त्याचे शरीर थकावयाचे व मनालाहि या उपाधीचा वाम सहन न होऊन ते विश्रांतीसाठी उत्सुक व्हावयाचेच. ही अवस्था गेली पांचमहा वर्षे तात्यासाहेबांवर चालून येत असून, आता त्यांचे त्रिजपुढे चालेनामे झाल्यामुळेच त्यांनी सर्व सार्वजनिक संस्थांचा निरोप घेण्याचे ठरविले आहे यांत शंका नाही. त्यांना हवी असणारी विश्रांति सर्वांनी त्यांस सुखाने उपभोग्य द्यावी. ते आता कृतकार्य झाले आहेत, व कृतकृत्यतेचा मनास वाटणारा सात्विक आनंद चाखण्याचे भाग्य फार थोड्यांच्या वांट्यास येत असल्यामुळे ते भाग्य अनुभवण्यास त्यांना ईश्वराने उदंड आयुष्य द्यावे असे आम्ही इच्छितो. पुण्याच्या व महाराष्ट्राच्या सार्वजनिक जीवनांत तात्यासाहेबांच्या कर्मसंन्यासाने प्रचंड खिंड पडून ते जीवन ओके व नीरस दिसेल, पण त्यास इलाज काय ! ”

केसरीचा अहेर घरचा म्हणून त्याचा मान पहिला. पण केसरीचें हें लिहिणें मला औपचारिक न वाटण्याचें एक कारण असें कीं, सर्व महाराष्ट्रभर माझ्या व्यवसाय बंधूपैकीं शेंकडा नव्वदांनीं तरी अशाच अर्थाचे उद्गार माझ्या कार्यनिवृत्तीला उद्देशून काढलेले आढळले. या व्यवसायबंधूंत केवळ माझ्या मताचे व पक्षाचेच नव्हेत तर माझ्या प्रतिपक्षांतीलहि कांहीं वृत्तपत्रकर्ते आहेत. मला मिळालेलीं प्रशस्तिपत्रें अनाहृत अशींच आहेत. माझें सार्वजनिक कार्य सुरू असतां यांपैकीं अनेकाशीं अनेक वेळा माझा मतभेद झालेला आहे. माझें धोरण पसंत न पडल्यामुळें त्यांतल्या कांहींनीं मजवर सडकून टीका केली आहे. कांहींनीं आपल्या स्वभावाप्रमाणें किंवा आखून घेतलेल्या धोरणानुसार माझी टवाळी कुचाळी करून दुरुत्तरेंहि दिलीं असतील. मी जन्मांत लोकांकडून कांही थोड्योडकी निंदा सोसली नाहीं, अर्थात् उलटपक्षी मी वादभूमींतून निघून जाण्याच्या वेळीं कोणी जर मजविषयी बरे उद्गार काढले तर त्याचें भुषण मी कां मान नये ? ज्यानें विषाचे घोटावर घोट घेतले त्याला शेवटी तरी अमृताचा घोट आपण होऊन पुढें आल्यास तो घेण्याचा हक्क आहे. त्यांचा अवेहेर करण्याइतका मी फाजील विनयी किंवा साधु पुरुष नाहीं. निंदेच्या दृष्टीनें निंदेला जशी किंमत आहे तशी, किंबहुना त्यामुळें, स्तुतीलाहि आहे असेच मी मानतो. स्तुति ही निंदेची प्रतियोगिनीच होय. मी विकाररहित जीवन्मुक्त नाहीं. प्रतिकूल लोकमताचें दुःख व अनुकूल लोकमताचें सुख मानणारा असा व्यवहारी मनुष्य मी आहे. आणि उलट प्रकारचा बहाणा करीन तर निवळ ढोंगी ठरेन. असो. वरील प्रमाणें पूर्ण विवेक करूनच मी खालील उतारे देत आहे :—

दैनिक त्रिकाळ ( पुणें ) ता. ४।४।३७—श्री. केळकर यांची आजवर झालेली साहित्यविषयक कामगिरीदिखील इतकी थोर आहे कीं, सामान्यतः कोणचाहि विषय मनांत योजून त्यासंबंधी विचारपूर्वक लिहिणाऱ्या माणसाला अखेरीस असेंच कबूल करावें लागतें कीं, यांतला बराचसा भाग श्री. केळकर यांनीं पूर्वीच लोकांपुढें मांडलेला आहे. श्री. केळकर यांनी मराठीची भाषाशैली तर इतकी संपन्न बनवून ठेवलेली आहे कीं, मराठी भाषा हस्तगत करूं पाहणाऱ्या प्रत्येक इसमाला केळकरांच्या लेखांचीं पारायणें करणें भाग आहे. आजवरच्या या बहुमोल साहित्यविषयक कामगिरींत श्री. केळकर हे यापुढील काळांत कांहीं तरी अभिनव अशी भर टाकतील यांत आम्हाला मुळींच संशय वाटत

नाहीं. कारण श्री. केळकर यांना वयोमानामुळे शारीरिक क्षीणता आलेली असली तरी त्यांची बुद्धि नवे नवे प्रांत आक्रमण करण्याच्या कामी अजूनहि कार्यक्षम आहे.

**विविधवृत्त ( सुंबई )** ता. ४।४।३७—टिळकांच्या कारावासांत त्यांच्या केसरी व मराठा या दोन्ही संस्था सुरक्षित ठेवून लोकजागृतीचें व प्रचाराचें कार्य त्यांनीं एवढ्या कार्यक्षम रीतीने पार पाडलें कीं, टिळकांनीहि त्यांना त्याबद्दल धन्यवाद दिले. केळकरांच्या लेखणीचें सव्यसाचित्व व त्यांची सल्लामसलत यांचा बहुमोल उपयोग केसरी संस्थेला व टिळकांना झाला, आणि त्यामुळेच कै. टिळकांच्या मागून टिळकांच्या राजकीय पीठाचे अधिपति या नात्याने त्यांचें नेतृत्व महाराष्ट्रीय टिळक पक्षीयांनीं विनतकार मान्य केलें. तथापि व्यक्ति या नात्याने जे स्वभावगुण गौरवास्पद ठरतात तेच गुण राजकारणासारख्या धकाधकीच्या मामल्यांत कमकुवतपणाचा दोष उत्पन्न करण्यास कारणीभूत होत असल्यामुळे, केळकरांच्या राजकारणाला त्यांच्या सौजन्यामुळे कणखरपणा चढला नाही. टिळकांच्या निधनानंतर महाराष्ट्राच्या राजकारणांतील बुद्धिप्राधान्याचा लौकिक व परंपरा कायम ठेवण्यासाठीं सतत केलेला झगडा असेंच स्वरूप या राजकारणाला आलें. हा झगडा केळकर निकरानें झगडले व या झगड्यांत त्यांनीं आपलें स्वत्व कायम ठेविलें. लोक-विग्रह होऊं नये म्हणून बदलल्या राजकारणाशीं मिळतें घेण्याचा प्रयत्न त्यांनीं केला. पण या राजकारणाशीं ते कधीहि एकरूपता पावले नाहीत. आणि प्रसंग आला त्या त्या वेळीं उसळी मारून त्यांनीं हिंदी राजकारणांतील बुवाशाहील सणसणीत थपडा लगाविल्या. परिस्थिति निर्माण करणें व परिस्थितीशीं झुंज खेळणें यांपैकीं कोणत्या तरी एका कार्याचें वाण सार्वजनिक कार्यकर्त्यांना स्वीकारावें लागतें. केळकरांच्या वांट्याला दुसऱ्या प्रकारचें वाण आलें व त्यासाठीं त्यांना निंदा, क्लेश, मनस्ताप या गोष्टी सहन कराव्या लागल्या.

**कुलाबा-समाचार ( पेण )** ता. ३।४।३७—सर्व प्रकारच्या सार्वजनिक कार्यांतून याप्रमाणें निवृत्त झाल्याची जी घोषणा तात्यासाहेबांनीं केली आहे, ती ऐकून केवळ महाराष्ट्रियांसच नव्हे तर इतर प्रांतांतील लोकांसहि वाईट वाटल्या खेरीज राहणार नाही. मनाला खरा मोकळेपणा मिळावा व शरीरालाहि विथांति लाभावी एवढ्यासाठींच श्री. तात्यासाहेब हे सार्वजनिक कार्यांतून निवृत्त होत आहेत असें 'केसरी'तील त्यांच्या आत्मनिवेदनाच्या दोन शब्दांवरून दिसतें.



तात्यासाहेबांच्या या सार्वजनिक कार्यनिवृत्तीमुळे महाराष्ट्राचे पुष्कळच नुकसान होणार आहे. परंतु नाइलाज म्हणून ते सहन करण्याखेरीज गत्यंतर नाही.

**राष्ट्रमत (पुणे)** ता. ४।४।३७—एकेचाळीस वर्षेपर्यंत लोकसेवेचे अखंड व्रत आचरल्यावर महाराष्ट्राचे पुढारी श्री. तात्यासाहेब केळकर यांनी सेवानिवृत्त होण्याचे ठरविले याबद्दल त्यांना कोणी दोष देणार नाही. आजमितीस ते वेगवेगळ्या अठरा संस्थांचे अध्यक्ष आहेत व इतर कित्येक संस्थांशी त्यांचा कमीअधिक प्रमाणांत संबंध आहे. शिवाय केसरी व मराठा पत्राचे संचालक म्हणून त्यांच्यावर महत्त्वाची जबाबदारी आहे ती वेगळीच. हे सर्व सांभाळून अवांतर लेखनाचा व वाचनाचा त्यांचा जो व्यासंग चालू असतो तो लक्षांत घेतला म्हणजे या थोर पुरुषाच्या बहुविध व्यवसायांची व अचाट बुद्धिवैभवाची कल्पना येते. वयाला जवळ जवळ पासष्ट वर्षे पुरी झाली असतां इतक्या जबाबदाऱ्या बिनबोभाटपणे सांभाळणे ही असामान्य गोष्ट होय. कै. महादेव गोविंद रानड्यांच्या नंतर तात्यासाहेबांच्या इतक्या विविध व्यासंगाची व विशाल बुद्धीची व्यक्ति महाराष्ट्रांतच काय पण सबंध हिंदुस्थानांतहि झाली नाही असे म्हटले तर अतिशयोक्ति होणार नाही.

**ज्ञानप्रकाश (पुणे)** ता. ३।४।३७—श्री. तात्यासाहेब केळकर यांचा सार्वजनिक कार्यकर्ते या नात्याने महाराष्ट्रांतील विविध स्वरूपाच्या किती संस्थांशी निकट संबंध आलेला होता, याचे प्रात्यक्षिक सुमारे पांच वर्षांपूर्वी श्री. तात्यासाहेबांच्या षष्ठ्यब्दिपूर्तीचा जो अपूर्व सोहळा या पुण्यनगरींत झाला त्या वेळी जनतेला पहावयास मिळालेले आहे व त्याची स्मृति लोकांना अद्यापिहि आहे. गेल्या पांच वर्षांत श्री. तात्यासाहेबांच्या मार्गदर्शकत्वाखाली व सल्लामसलतीने आपला सार्वजनिक प्रपंच चालविणाऱ्या संस्थांची संख्या कमी तर झालेली नाहीच, पण ती बऱ्याच प्रमाणांत वाढलेली आहे असे म्हटले तरी चालेल. श्री. तात्यासाहेब ह्यांनी संबंध ठेविलेल्या अनेक संस्थांवर त्यांचे अपत्यसदृश प्रेम असणे स्वाभाविक आहे. पण वृद्धापकाळी संततिप्रेमाचेहि नियमन करण्याची पाळी मनुष्यावर येते, व पारमार्थिक मनःस्वास्थ्यासाठी तशा नियमनाची जरूरीहि असते. आणि म्हणूनच पुष्कळ लोक त्या दशेंत चतुर्थश्रमाचा किंवा संन्यासाचा मार्ग पत्करतात. श्री. तात्यासाहेब केळकर यांनी काल परवापासून जी संस्था-

संबंधनियमनाची, किंवा एका अर्थाने राजसंन्यासाचीच म्हणा ना, जी घोषणा केली आहे, ती त्यांच्या शारीरिक व मानसिक स्वास्थ्याला सहाय्यक होवो अशी कोणीहि याप्रसंगी सदृच्छा व्यक्त करील.

**स्वराज्य (मुंबई)** ता. ४।४।३७—श्री. तात्यासाहेब केळकर ही एक व्यक्ति नमून चालती बोलती संस्थाच आहे. पुण्यांतल मुमोर पन्नासापेक्षा जास्त संस्थांशी त्यांचा आतापर्यंतच्या सार्वजनिक आयुष्यक्रमांत संबंध आला आहे. पुण्याच्या सार्वजनिक सभेचे तात्यासाहेब हे केवळ प्राण आहेत. अशा संस्थांची तात्यासाहेबांच्या या निश्चयामुळे फार हानि होणार आहे. राजकारणांत तात्यासाहेब व्यावहारिक व भावनात्मक दृष्टीचा मिलाफ करण्याचा प्रयत्न करू लागल्यामुळे कीर्तियशोर्मादेराच्या शिखरावर ते पोहोचू शकले नाहीत हा त्यांचा दोष नव्हे. मुवर्ण-मध्याच्या पायी त्यांस बराच त्राम सहन करावा लागला व राजकीय क्षेत्रांत त्यांचा बराच कोडमारा झाला. यामुळेच त्यांस काँग्रेसचा अध्यक्ष होण्याचा मान मिळाला नाही. परंतु काँग्रेसमधील मानाच्या जागेचा लोभ न धरतां अगर पुढाऱ्यांच्या रागालोभाची पर्वा न करतां, त्यांनी राजकीय मते वेळेवेळी निःस्पृहपणे मांडली. आणि महाप्राज्ञांत टिळकांच्या मृत्यूनंतर दुकळी माजली नमती तर हिंदुस्थानच्या राजकारणामे तात्यासाहेबांनी दुसरी दिशा दाखविली असती. पण भाऊवंदकीत सांपडून ते अयशस्वी ठरले. तरी पण 'केमरी' द्वारा कौन्सिलप्रवेशाचा कार्यक्रम लोकांवर ठमवून काँग्रेसलाहि तो कार्यक्रम अखेर मान्य करावा लागला हे ध्यानांत घेण्यासारखे आहे.

**टाइम्स (मुंबई)**—सार्वजनिक कार्याच्या क्षेत्रांतून निवृत्त होण्याचा श्री. न. वि. केळकर यांचा निश्चय खेदजनक आहे. टिळकांच्या वेळेपासून सार्वजनिक व राजकीय जीवनांत केळकरांच्याइतकी कीर्ति दुसऱ्या कोणीहि मिळविली नाही. त्यांची लोकसेवा इतकी सर्वश्रुत आहे की, निजविषयी जास्त लिहावयास नकोच. कायदेमंडळाकडे काँग्रेस वळली ही गोष्ट त्यांस खास समाधानकारक वाटत असली पाहिजे. खरोखर कांही महिन्यांपूर्वीच काँग्रेसने हा निश्चय स्पष्ट केला असता व अधिकारग्रहण करणार असं जाहीर केलं असतं, तर बहुशः केळकरांनी लोकशाही स्वराज्य पक्षाचा एवढा प्रचार करण्याचेहि टाळले असतं.

**डॉन ( सुंवाई )**—श्री. केळकरांचा संबंध निरनिराळ्या पन्नास सार्वजनिक संस्थांशी आलेला आहे. परंतु विवादपटु राजकारणी व चमकदार मराठी वृत्तपत्रकार या नात्यानेच त्यांची कीर्ति अधिक आहे. त्यांनी दुसऱ्यांस टीकेचे असंख्य टोले लगावले व दुसऱ्यांकडून स्वतःस आलेले सोसले. तथापि त्यांच्या बरोबरीच्या सहकार्यांपेक्षा त्यांनीच अधिक विजयचिन्हे संपादन केली. केसरी, मराठा पत्रे या पदवीस त्यांनीच आणली. हिंदी वृत्तपत्राच्या इतिहासांत त्यांच्या नांवाने बरीच जागा निःसंशय व्यापली आहे. त्यांच्या लेखणीचा संचार विनोदी विषयांत असतो तसा गंभीर वाङ्मयांतहि असतो. त्यांची लेखननिर्मिति चालचलाऊ विषयांपासून शाश्वत विषयापर्यंत पसरलेली आहे. विवादप्रसंगीच त्यांचे कांढी वाङ्मय वाचतांना तर त्यांच्या उपरोधिक टीकापद्धतीने अठराव्या शतकातील अभिजात इंग्लिश वाङ्मयाची व विशेषतः डीन स्विफ्ट यांच्या वाङ्मयाची आठवण होते. विद्याव्यासंगी व अनुभवी राजकारणी अशा गृहस्थास अवश्य अशी शान्तिपूर्ण विभ्रान्ति ते आतां घेणार आहेत व या प्रसंगी त्यांचे मित्र व शत्रु दोघेहि त्यांच्याविषयी सद्भावना प्रकट करतील यांत संशय नाही.

**परीक्षक ( बेळगांव )** ता. ८।४।३७—केळकर म्हणजे केसरी आणि केसरी म्हणजे केळकर असेच सर्वत्र मानले जाते. लोकमान्यांच्या निधनानंतर केळकरांचे मत म्हणजे महाराष्ट्राचे मत असेच मानले जाऊ लागले. यशापयशाच्या मापाने कोणाचीहि योग्यता ठरविणे चुकच होय. मनुष्याच्या हातांत एकच गोष्ट आहे. ती म्हणजे प्रामाणिक वागणूक, प्रामाणिक विचार, आचार आणि उपदेश. केळकरांच्या सार्वजनिक जीवनाचे तात्पर्य या गोष्टींत आहे असे आम्हास वाटते.

**दीनबंधु ( पुणे )** ता. १।४।३७—महाराष्ट्रांतील सार्वजनिक कार्याशी ज्यांचे जीवन गेली एकेचाळीस वर्षे इतके निगडित झाले होते त्या विभूतीने एका-एकी असा कार्यसंन्यास घेतलेला पाहून जनतेस वाईट वाटेल यांत शंका नाही.

**प्रबोध ( धुळे )** ११।४।३७—केसरीचे संपादक, सुप्रसिद्ध साहित्यिक आणि कलावंत, राजकारणी पुढारी इत्यादि अनेक नात्यांनी महाराष्ट्रांत त्यांचा दर्जा सर्वश्रेष्ठ असून त्यांची रिकामी होत असलेली जागा लवकर भरून निघण्याची आशा दिसत नाही. लो. टिळकांचे उजवे हात मानले जात असतां हि 'प्राग-

तिकां 'ना ते त्या काळांतहि जवळचेच वाटावें हें त्यांच्या गोडव्या स्वभावाचे व एकांतिकपणा न स्वीकारितां सुवर्णमध्य गांठण्याच्या प्रवृत्तिचेंच द्योतक होय. कौन्सिल-बाहिष्काराबाबत त्यांचे विचार त्यांनीं अप्रियता सोसूनहि १५ वर्षे निश्चयाने राष्ट्रपुढें मांडले, व शेवटी त्यांच्याच मार्गावर काँग्रेसला जावें लागलें ही गोष्ट प्रामाणिक इतिहासकारांना अवश्य मान्य करावी लागेल.

**संस्थानी स्वराज्य (पुणें)**—श्री. तात्यासाहेब केळकर यांनीं देशाची व महाराष्ट्राची जी विविधप्रकारें सेवा क्रमाक्रमानें वाढत्या प्रमाणांत केली आहे ती मोठीच आहे असें म्हणावें लागेल. ही सेवा त्यांना जी करतां आली व त्यांनीं आजचा मित्रमेळावा जो मिळविला आहे त्याचे श्रेय त्यांच्या सौजन्यासच दिलें पाहिजे. टिळक-पक्षीयांत अनेक कार्यकर्ते गेल्या पिढीत महाराष्ट्रांत झाले. परंतु श्री. तात्यासाहेब यांच्याप्रमाणें त्यांतील फारच थोड्यांच्या हातून देशकार्य झालें आहे असें म्हणावें लागतें, व त्याचें कारण त्यांचें स्वभाववैचित्र्य हे होय.

**ज्ञानोदय (मुंबई)**—जो काम करतो त्याच्याचकडे कामाचे बोजे येतात. आळशी माणसाला एकच व एकाच तऱ्हेचें काम पुरवतें. अधिक कामें असलीं म्हणजे खऱ्या कर्तृत्ववान माणसाला तीं सारीं योग्य रीतीनें करतां येतात. हे विचार आज पुन्हा सुचण्याचें कारण एका प्रसिद्ध कर्मवीराचा कर्मसंन्यास !

तारीख १ एप्रिल १९३७ रोजी महाराष्ट्राचे पुढारी श्री. न. चिं. केळकर यांनीं आपल्या अनेक तऱ्हेच्या लोकोपयोगी व सार्वजनिक कार्यांतून अंग काढून घेतलें. केळकरांचे नांव अजरामर राहील तें त्यांच्या वाङ्मयसेवेमुळे. ते पहिल्या प्रतीचे लेखक व मुत्सद्दी आहेत. मराठी भाषेचा विशेष अभ्यास करणारे लोक तर केळकरांच्या लेखांचा अधिक अभ्यास करतात. व्यक्ति या दृष्टीनें हि पाहिल्यास त्यांच्याइतका लोकप्रिय महाराष्ट्रीय पुढारी दुसरा नाही.

**वैनतेय (सावंतवाडी)**—सार्वजनिक संस्थांतील जागा ह्या केवळ मानाच्या होत असें न मानतां त्या स्थानांची जबाबदारी विवेकबुद्धीला स्मरून आत्यंतिक जिज्ञाळ्यानें पार पाडण्याचा तात्यासाहेबांचा स्वभाव असल्यामुळे, जीं कामें उत्तरोत्तर स्वतःच्या हांतून होणें कठिण आहे त्यांची जबाबदारी अंगावर ठेवणें त्यांना अनुचित वाटलें. म्हणूनच त्यांनीं त्या संस्थांशीं असलेले अधिकृत संबंध सोडले. अर्थात् यांत संन्यास असलाच तर तो कार्याचा नसून सन्मानपदांचा आहे. सार्व-

जनिक कार्यांचे व्याप कमी करून विश्रांतीची अपेक्षा करतांना तात्यासाहेबांना जें कृतकृत्यतेचें समाधान वाटत असेल, तेवढें फारच थोड्यांच्या नशिबी असतें. गेलीं सतरा वर्षे राजकारणांत त्यांना प्रवाहाच्या विरुद्ध दिशेनें सतत धडपड करावी लागल्यामुळे, परप्रत्ययनेय आणि प्रवाहपतित अशा बहुजनसमाजाच्या मान्यतेस त्यांना पारखे व्हावें लागलें खरें. पण त्यांनीं अनेक वर्षांपूर्वी प्रतिपादिलेले राजकीय सिद्धांतच आज खरे ठरले आहेत हें कोणालाहि सहज दिसून येण्यासारखें आहे. 'कौन्सिलप्रवेश हराम' म्हणणाऱ्या काँग्रेसनें कायदेमंडळाच्या गेल्या निवडणुका लढविल्या याचें श्रेय तात्यासाहेबांना न देणारे न देवोत; पण त्यांच्या राजकीय तत्त्वज्ञानाचा तो मोठाच विजय होय असें आम्ही मानतो.

**मातृभूमि ( अकोला )** काँ. पक्षीय ता. ८।४।३७—ता. १ एप्रिल रोजी महाराष्ट्रातील एक अग्रगण्य पुढारी व विद्वानांचें मुकुटमणी श्री. तात्यासाहेब केळकर यांनीं सार्वजनिक जीवनक्रमाचा संन्यास घेतल्याचें जाहीर केलें आहे.

केळकर सेवानिवृत्त झाल्यामुळे महाराष्ट्राच्या सार्वजनिक जीवनांत एकदम सुनें सुनें वाटेल व त्यांच्या नेतृत्वाच्या अभावी कांहीं काळपर्यंत तरी अनेक संस्था पोरक्या होतील. त्यामुळे त्यांना निरोप देतांना शब्द आंतल्या आंत घोटाळतील. परंतु एकेचाळीस वर्षांच्या अविश्रांत परिश्रमानंतर आयुष्याच्या संध्याकालांत श्री. केळकर यांना निवांतपणा लाभला तर ते त्या विश्रब्धतेच्या काळांतहि इतरांनीं जन्म जन्म घालवून केलें नसेल इतकें साहित्यसेवेचें कार्य करतील अशी उमेद वाटते.

श्री. केळकर आज ४१ वर्षांच्या प्रदीर्घ सेवेनंतर सार्वजनिक कार्यांतून निवृत्त होत आहेत तेव्हां प्रत्येक महाराष्ट्रियाच्या अंतःकरणांत कृतज्ञेची भावना उमटून जाईल याबद्दल आम्हास मुळींच शंका वाटत नाही. श्री. केळकरांच्या मताबद्दल किंवा धोरणाबद्दल कोणाचे कितीहि मतभेद असले, तरी श्री. केळकरांचें व्यक्तिमत्व इतकें थोर आहे कीं, त्यापुढें आदरानें मान नम्र करण्यांत कोणाहि गुणज्ञास धन्यताच वाटेल.

**शाहू ( सातारा )** ता. ७।४।३७—लो. टिळकांच्या पश्चात् गांधी-युग सुरू झालें, त्या वेळीं असहकरिता, सत्याग्रह, कायदेभंग यांच्या उठलेल्या वावटळीनें

गोंधळून न जातां वेळोवेळीं राष्ट्राला खऱ्या हिताचा इषारा देणें व लो. टिळकांच्या राजकीय तत्त्वज्ञानाची लोकांत जागृति कायम राखणें हीं फार महत्त्वाचीं कार्यें त्यांनीं केलीं. त्याचाच परिणाम म्हणजे आज सोळा वर्षांनंतर त्यांचींच तत्त्वे काँग्रेसनें अप्रत्यक्षरीत्या कबूल केली. याशिवाय त्यांनी मराठी वाङ्मयाची जी अनेकविध सेवा केली ती तर चिरस्मरणीय व मराठी भाषेस भूषणभूत अशीच आहे.

**उदय ( उमरावती )** ता. ६।४।३७—‘केसरी-मराठा’ संस्थेद्वारा श्री. केळकर यांनी महाराष्ट्राची केलेली सेवा अमूल्य आहे व निरनिराळ्या सार्वजनिक संस्थांद्वारा त्यांनी केलेले कार्य भरीव स्वरूपाचे आहे; व म्हणूनच हा महाराष्ट्राचा अष्टपैलू हिरा आज कार्यनिवृत्त होत आहे, याबद्दल महाराष्ट्राला हळहळ वाटत आहे.

**प्रजापक्ष** ता. ३।४।३७—महात्मा गांधींचें राजकारण मुळ झाल्या-पासून तात्यासाहेबांनीं महाराष्ट्रास अंधश्रद्धेपासून वांचविलें व असल्या राजकारणा-पासून जनतेचें हित होणार नाहीं हे त्यांनी पटविल्या प्रथम लोकांस सांगितले. हे करीत असतांना त्यांनीं प्रतिपक्षायांची टीकाहि मोठ्या औदार्यानें सहन केली. काँग्रेसचे राजकारण कसे चुकीचें आहे हे दाखवीत दाखवीत त्यांनीं अखेरीस काँग्रेसलाच आपल्या मार्गावर आणलें. यांत त्यांच्या राजकारणपटुत्वाची साक्ष पडते. कौन्सिलप्रवेशावर कडकडीत बहिष्कार टाकणारी काँग्रेस अखेर दिवाणगिऱ्या घेण्यापर्यंत कशी तयार झाली हे ज्यांनी पाहिलें असल त्यांना काँग्रेसच्या आणि प्रतिमहकार पक्षाच्या राजकारणांत काय फरक आहे हे सांगतां येईल. राजकारण असो, धर्मकारण असो, समाजकारण असो, शास्त्रीय विषय असो, अभिजात वाङ्मयांनील एखादा विषय असो, अशासारख्या कोणत्याहि विषयांवर तात्यासाहेबांची लेखणी तितक्याच प्रभावीपणानें चालत असे. आज त्यांनी ज्या अनेक संस्थांच्या कारभारांतून अंग काढले आहे अशा ४०।१.० संस्था त्यांच्या बहुमोल मार्गदर्शकत्वाला मुक्तल्या.

**विजय ( जळगांव )** काँ. पक्षाय ता. ७।४।३७—महाराष्ट्रांत श्री. केळकरां-इतका शतावधानी, बुद्धिवादी व तितकीच भावनाप्रधान व्यक्ति क्वचितच आढळेल.

**विजय ( सांगली )**—काँग्रेसच्या धडाडीच्या पण वाहत्या ओघाच्या कार्यक्रमांत सतत पुढाकार न घेतल्याच्या वैगुण्याखेरीज दे. भ. नरसिंह चिंतामण

ऊर्फ तात्यासाहेब केळकर यांच्यांत वैन्यासमुद्रा दूषण हुडकून काढतां येणार नाही. भावनाप्रधानपणा मार्गे ठेवून, बुद्धिप्रतिष्ठित राजकारणाचा अखंड मार्ग त्यांनीं चोखाळला. दे. भ. केळकर हे वाङ्मयक्षेत्रांत सम्राट शोभतात. सर्व विषयांचा ठाव घेणारी त्यांची बुद्धि विशाल व अष्टपैलू आहे. तात्यासाहेबांनीं निरनिराळ्या संस्थांचा राजीनामा देतांना जे उद्गार काढले तेच त्यांचें व्यक्ति-मत्व दर्शवितात.

तेज ( कां. पक्षीय ) ता. ४-४-३७—सार्वजनिक आयुष्यांतील निरनिराळे बरेवाईट प्रसंग श्री. तात्यासाहेबांनी अनुभविले असून त्या अनुभवाचा फायदा त्यांनी दिलदारपणें अनेक संस्थांना दिलेला आहे. कोणत्याहि गोष्टीबाबत सल्ला विचारण्यास श्री. केळकरांच्याकडे कोणी गेल्यावर त्यांना त्यांनीं विन्मुख पाठविल्याचें उदाहरण आम्हास माहीत नाही. श्री. केळकरांसारखा अष्टपैलू पुढारी महाराष्ट्राला आतापर्यंत मिळालेला नाही. 'नैसर्गिकी मुरभिणः कुमुदस्य सिद्धा मुर्निस्थितिः' या मुभाषिताप्रमाणे श्री. केळकर हे महाराष्ट्राचे नैसर्गिक पुढारी झाले आहेत आणि सार्वजनिक कार्यांतून त्यांनीं संन्यास घेण्याचें ठरविल्यामुळे महाराष्ट्राला पोरके वाटल्याखेरीज राहणार नाही. साहित्यक्षेत्रांतील साहित्यचंद्र श्री. केळकरांचे स्थान पहिलें आहे.

लोकसत्ता ता. ११।१।३७—श्री. तात्यासाहेबांनी 'केसरी-मराठा' संस्थे-करितां ४१ वर्षेपर्यंत जिवापाड कष्ट करून त्यांना नमुनेदार बनविलेच. पण निर-निगळ्या क्षेत्रांत काम करणाऱ्या ४०-४१ संस्थांना आपल्या कर्तबगारीच्या जोरावर यशाच्या शिखरावर नेऊन बसविले आहे. लोकमान्यांच्या व्यवहारी व हुकमी राजकारणाच्या प्रचारासाठीं, निंदा, तिरस्कार व शिव्याशाप सहन करून त्यांनीं उदंड कष्ट सहन केले आहेत. तात्यासाहेबांची साहित्यसेवा तर असामान्य आहे यांत वादच नाही. त्यांची लेखणी सर्वस्पर्शी आहे, इतकेंच नव्हे तर त्या प्रांतांतून तिनें आपलें तेज वाचकांच्या पुरेपूर प्रत्ययास आणून दिलें आहे.

प्रबोधचंद्रिका ता. ५।४।३७—टिळकांसारखा नेता मंडालेस रवाना झाल्यावर तर केळकरांची खरी परीक्षा होती. त्यांच्या तेजस्वी राजकारणाचा वारसा घ्यायला त्या वेळीं हिंदुस्थानांत कोणीहि पुढें झाला नाही. सगळा देश निचेष्टित पडल्यासारखा झाला. अशा वेळीं केसरीच्या द्वारे केळकरांनीं विचार जागृतीची

जी ज्योत तेवत ठेविली तिचें महत्त्व आम्हांस विशेष वाटतें. इतकेंच नव्हे तर राष्ट्रभिमानाच्या ज्योतींत जे साहित्याचे, ऐतिहासिक संशोधनाचे, चरित्रलेखनाचे व टीकावाङ्मयाचे निरनिराळे मोहक रंग हलक्या हातानें प्रज्वलित केले त्यामुळेच केळकर, हे टिळकांच्या म्हणजेच पर्यायानें जनतेच्या, 'सत्त्वपरिक्षे'तून उत्तीर्ण झाले. हे केळकरांचें अनन्यसाधारण यश काळास कधीहि हिरावून घेतां येणार नाही.

निःस्पृह ( कॅप्रेसपक्षीय )—श्री. केळकरांचीं मते गेलीं सोळा वर्षे कॅप्रेसशी विशेष जुळतीं जरी नसलीं तरी पण त्यांच्यामुळे राजकारणांत विशेष रंग येत असे. त्यांच्या विरोधांत देखील एक प्रकारचें स्वारस्य असे. कारण विरोधी झाला तरी तो सच्चा असल्यावर त्यांच्याशीं दोन हात खेळण्यांत गोडी होती. पण श्री. केळकरांच्या विरक्तीनें हा लाभ देखील आतां उरला नाही.

निर्भीड ( मुंबई ) ता. ११।४।३७—कै. दे. भ. अच्युतरावजी कोल्हटकर यांनीं दहा वर्षांपूर्वी तात्यांसंबंधानें गुणवर्णनात्मक अशा ज्या चार ओळी लिहून ठेवल्या आहेत त्यांची सर इतरांच्या लिखाणाला येऊं शकत नाही. आपल्या 'चावुळस्वार' च्या ता. २१।५।२७ च्या अंकांत तात्यासाहेब केळकरांसंबंधानें अच्युतरावजींनीं पुढीलप्रमाणें आपला त्रिकालाबाधित सिद्धान्त नमूद केलेला आहे:—बुद्धीची कुशाग्रता, व्यापकता, सुपूर्तता व चपलता या चारी गुणांनीं तात्यांची तुलना कै. महादेव गोविंद रानडे यांच्याशींच करावी लागते. रानड्यांच्या वेळेपासून इतका बुद्धिमान पुरुष महाराष्ट्रांत झालाच नाही म्हटलें तरी चालेल. अनेक प्रसंगीं टिळकांपेक्षां केळकरांनीं सरस बुद्धिमत्ता दाखविलेली आहे. व्यासंगांत तर कोणापेक्षांहि ते खात्रीनें सरस आहेत.

अच्युतरावांनीं दुसऱ्या एका लेखांत तात्यांसंबंधानें लिहितांना परमेश्वराला उद्देशून पुढील वाक्य लिहिलेलें आढळतें. " परमेश्वरा ! तूं नरसोपंत केळकरांसारखा निःपक्षपाती, निःस्पृह आणि न्यायनिर्वेद आहेस ! " अच्युतरावांनीं लिहिलेलें हेहि वाक्य अत्यंत महत्त्वाचें आहे. तात्यांनीं कर्मसंन्यास घेतल्यावरसुद्धां त्यांच्या अंगांतील निःपक्षपातीपणाचा, न्यायीपणाचा, व निःस्पृहपणाचा गुण अजूनहि अनेक वर्षे हिंदु समाजाला व हिंदु राष्ट्राला उपयोगी पडण्यासारखा आहे. तात्यांच्या अंगांतील वरील गुण इतका निष्कलंक आहे कीं, महात्मा गांधी किंवा पं. जवाहरलाल नेहरू यांनीं सुद्धां नाकानें कांदे सोलण्याचें सोडून



देऊन राजकारणांतील अत्यंत अवघड अशा ब्रह्मगांठी सोडवितांना तात्यासाहेब केळकरांचीच सल्लामसलत घ्यावी !”

शेवटी एक उतारा थोडासा नाखुर्षीने देतो. कारण त्यांत माझी व खाडिलकर यांची तुलना केलेली आहे. पण तुलनेने व साम्यभेद ज्ञानानेच खरे गुणज्ञान होते. शिवाय हा उतारा ज्यांच्या लेखांतला आहे ते रा. पर्वते पुण्यास मराठा-पत्ताचे संपादक तीन वर्षे असता, पुढे त्यांना ते पत्र सोडून जाण्यास एका अर्थाने मीच द्रुष्टी म्हणून कारणीभूत झालों. इतकेच नव्हे तर मराठा-पत्रांत त्यांच्यावर मी टीकाहि केली होती. अर्थात् पर्वते यांच्याकडून मजविषयी अनुकूल अभिप्रायाची अपेक्षा मी सहसा केली नसती. म्हणूनच त्रयस्थपणाने त्यांनी तो दिला यामुळे त्याचे महत्त्व मी विशेष मानतो. ‘चित्रा’ वर्तमानपत्राच्या गेल्या दिवाळी अंकात पर्वते लिहितात :—

“याच सुमारास ‘लोकमान्य’ पत्र निघाले होते आणि त्यांत कांहीं आर्थिक विषयावरील लेख मी लिहिले होते. श्री. कृष्णाजीपंत खाडिलकर त्यावेळी संपादक होते. माझे चारपांच लेख प्रसिद्ध झाल्यावर त्यांना भेटावयास गेलों. लेखांची रीतसर पाच आलेली नव्हतीच पण गेल्यानंतरहि त्यांना लेखकाची कांहीं दखल होती असें दिसले नाही. खाडिलकरांना साधी चालरीत देखील नाही असा माझा ग्रह झाला, व त्यांजविषयी मला नाटककार व प्रभावी वर्तमानपत्रकार म्हणून किती तरी आदर असतांहि तो ग्रह अद्यापि कायमच आहे. पण एखादे कार्य हाती घेतले की त्याचा प्रचार करण्याला जो एक प्रकारचा आंश्र्वलेपणा लागतो व चिकित्सक बुद्धि असतांहि तिचा उपयोग न करण्याचा दृढनिश्चय लागतो तो त्यांच्या ठिकाणी नमुनेदार स्वरूपांत आहे. टिळक व गांधी या दोघांचेहि ते उत्तम साथीदार झाले याचे रहस्य त्यांच्या या गुणांत आहे. प्रत्यक्ष त्यांच्या हाताखाली काम करण्याचा योग मला कधीच आला नाही.

“खाडिलकरांची प्रथम भेट घेतली त्या सुमारास ‘केसरी’ व ‘मराठा’ पत्रांतहि मी लेख लिहिले होते. ‘वॉशिंग्टन व जिनीव्हा’ ‘आयर्लंडची नवी राज्यघटना’ व ‘हिंदी नौकानयन’ या विषयांवर त्यावेळी लेख लिहिल्याचे चांगले आठवते. केळकर हेहि खाडिलकरांसारखेच असतील काय अशी शंका त्यावेळी मनास कधी कधी शिवून जाई. पण होमरूलच्या चळवळीत बरेच वेळां त्यास दुरून लक्षपूर्वक

अवलोकिलें होतें आणि त्यांचीं भाषणेंहि ऐकिलीं होतीं त्यावरून ती शंका आपोआप नाहीशी होई. पुढे श्री. जम्नादास मेहेता यांनीं 'राष्ट्रसेवक' नांवाचें एक पत्र काढलें व 'नॅशनॅलिस्ट प्रेस' म्हणून एक कंपनी त्यांनीं व जयकरांनीं रजिस्टर केली होती. एक इंग्रजी दैनिकहि चालविण्याचा त्यांचा विचार होता. 'राष्ट्रसेवक' व 'दि बाम्बे नॅशनॅलिस्ट' या दोनहि पत्रांवर काम करण्यासाठीं म्हणून मी त्यांच्याकडे राहिलें होतां. एक दिवस त्यांच्या घरींच कांहीं कामासाठीं गेलों असतां केळकर तेथें बसले होते. जम्नादास मेहेतांनीं सहज बोलतां बोलतां 'मि. पर्वते' असें मला म्हणतांच केळकरांनीं फार आस्थापूर्वक चौकशी केली आणि 'केसरी'तील लेखांची प्रशंसा केली. साहजिकच केळकरांना रीतभात आहे आणि अगत्य आहे असा माझा पक्का ग्रह झाला आणि पुढें त्यांचा अधिक परिचय झाल्यानंतर आणि 'मराठा' पत्राचा संपादक म्हणून त्यांच्या कचेरीत काम केल्यावर आणि तें सोडल्यावरहि माझे हें मत कायम आहे, कीं केळकरांसारखे, वागण्यासवरण्याला, वादसंवादाला किंबहुना त्यांच्या वयाला, ज्ञानाला, अनुभवाला आणि थोरवीला दाखविलीच पाहिजे ती अदबी दाखवून त्यांच्याशीं भांडावयाचें असलें तरीहि असे सोशिक व समंजस संपादक सांपडणें कठिण. म्हणण्याचा अर्थ असा कीं बहुधा इतर कोणीहि त्यांच्यापेक्षां खास वाईट रीतीनें वागेल. साधारणपणें त्यांच्याच वृत्तीचें श्री. अब्दुल्ला ब्रेन्वी हे आहेत. केळकरांना दुसऱ्याच्या मतांविषयीं तिरस्कार कधींच नसतो; ब्रेन्वीचें तसेंच आहे."

असो; शेवटीं केसरी व मराठा संस्थेचे नवे ट्रस्टी यांनीं मला व धोंडोपंत विद्वांस यांना जें मानपत्र दिलें तें देतां.

॥ श्रीसमर्थ ॥

ते वंशस्ते कृतिनः श्लाघ्यं तेषां हि कार्यकौशलम् ॥

यैरुज्जितात्मकार्यं राष्ट्रार्थायैव क्लेशिता स्वतनूः ॥

केसरी-मराठा संस्थेचे कार्यनिवृत्त विश्वस्त यांस—

सन्मान्य महाशय,

केसरी-मराठा संस्थेचे नवे विश्वस्त आणि सदर संस्थेतील समस्त अधिकारी व कामगार मंडळ अत्यंत आदरपूर्वक निवेदन करतो कीं, केसरी-मराठा संस्थेचीं

कार्यकारी विश्वस्त या नात्याचा आपला संबंध सोडून आपण कार्यनिवृत्त होत आहां हे पाहून आम्हा संस्थेतील सर्व अधिकारी व कामगार वर्गास हळहळ वाटत आहे. लो. टिळक सन १९२० साली दिवंगत झाले. त्यांच्या हयातीतच आपण बहुत वर्षे केसरी-मराठा संस्थेची एकनिष्ठपणे अमोलिक सेवा केली. लो. टिळकांच्या मृत्यूनंतर तर आपणावर जुन्या संबंधाच्या जोडीस विश्वस्त या नात्याची नवीन जोखीम येऊन ठेपली. बदललेल्या परिस्थितीत ही नवी जबाबदारी संभाळण्याचें काम अत्यंत नाजूक झालें होतें. तें पूर्णपणें ओळखून आपण ही जबाबदारी गेल्या सतरा वर्षांत यशस्वीपणें पार पाडली हें विदित करण्यास आम्हाला बहुत आनंद वाटतो.

संस्थेतील कामगार वर्गाच्या पगाराचें नियम घालून देणें, पगाराची क्रमशः वाढ करणें, बोनस, प्रॉविडेंट फंड व ग्रॅज्युइटी या रूपानें त्यांना कौटुंबिक स्वास्थ्य मिळवून देणें इत्यादि मुखसोयी करून आपण या वर्गाचा संतोष राखला. आपली कामगार वर्गाशी वागण्याची पद्धतिहि सौजन्यपूर्ण व औदार्ययुक्त होती. त्या योगानें सेव्यसेवक भावाची निखट जाणीव आपण कोणाम कधीहि होऊ दिली नाहीं. यामुळें आपण एकाच कुटुंबाचे घटक आहां असें वाटून सर्वांच्या चित्तांत संस्थे-विषयीचा आपलेपणा व संस्थेचा अभिमान वृद्धिंगत होत गेला.

आपल्या कारकीर्दीत संस्थेवर अनेक संकटे येऊन गेलीं. त्यांपैकी कांहीं संकटे अशीं होती की, त्यांतून संस्था कशी पार पडेल याविषयी मोठीच चिन्ता लागून राहिली होती. पण मनाचा खंवीरपणा व वृत्तीचा समतोलपणा कायम ठेवून अत्यंत चातुर्याने व समयज्ञतेनें आपण तीं संकटे निवारली व संस्थेला सांप्रतचे स्थैर्याचे आणि भरभराटीचे दिवस आणून दिले आणि केसरी अर्ध-साप्ताहिक करून त्याची उपयुक्तता द्विगुणित केली याबद्दल आपणास जेवढे धन्य-यावे तेवढे थोडेच आहेत.

केसरी-मराठा संस्थेतील बहुतेक खात्यांना नवीन इमारती आणि ग्रंथालय, अभ्यागतभुवन, सभागृह यांची नवी जोड देऊन संस्थेला आपण नवेंच नमुनेदार स्वरूप प्राप्त करून दिलें आहे. अशा साधनसंपन्नतेमुळें ही संस्था पुण्यासच काय पण साऱ्या महाराष्ट्रास ललामभूत अशी झाली आहे. हें महत्कार्य घडवून आणण्यास आपल्या अंगचे योजकता, चतुरस्तता, दूरदर्शित्व व संस्थेविषयीचा एकनिष्ठ अभिमान हेच गुण कारण झाले आहेत हें निर्विवाद होय.

सार्वजनिक, विशेषतः राजकीय स्वरूपाच्या, कार्यास द्रव्याची उणीव सदैव भासत असते. त्या उणीवीमुळे कितीतरी निकडीची व महत्त्वाची कामे अडून पडतात. ही सार्वजनिक कार्यांतील अडचण लक्षांत घेऊन आणि लो. टिळकांना जनतेच्या ऋणांतून मुक्त करण्याच्याहि सदुद्देशाने आपण संस्थेच्या साधन-सामुग्रींतून दूरदर्शीपणाने संचित केलेल्या निधींतून तीन लक्ष रुपयांचा लोकमान्य पर्सफंड निर्माण केला हे महाराष्ट्राच्या अर्वाचीन संस्थांच्या इतिहासांत अत्यंत अपूर्व व वाखाणण्याजोगे महत्कृत्य आपण केले. या योगाने लोकमान्य टिळकांच्या आत्म्यास खरोखरच अत्यंत समाधान वाटले असेल. सार्वजनिक कार्यांत आनृण्य संपादनची इतकी तीव्र उत्कटता आणि आनृण्यसंपादनांत भावी कार्यकर्त्यांच्या योगक्षेमाची तरतूद करण्याची कल्पक दीर्घदृष्टि क्वचितच पाह्यावयास सांपडते. संस्थेच्या कार्यांत कोणताहि उणेपणा येऊं न देतां आपण एवढा मोठा ट्रस्ट निर्माण केला व त्याचा उपयोग अखिल महाराष्ट्र कर्नाटक यांस करता येईल अशी योजना निःस्वार्थबुद्धीने केली याबद्दल आपणांस कितीहि धन्यवाद दिले तरी ते अपुरेच पडणार आहेत. अशा रीतीने ज्यांनीं तीन तपांहून अधिक काळ संस्थेचे पालन, पोषण व संवर्धन करून तिची उपयुक्तता वाढविली आणि कामगार वर्गास कुटुंबांतील घटकाप्रमाणे आत्मीयतेने वागविले ते सन्मान्य विश्रस्त कार्यनिष्ठ होत असता आम्हांस किती हळहळ वाटत असेल ते शब्दाने सांगणें अशक्य आहे. केसरी-मराठा संस्थेचे कार्य करीत असतां आम्हांस कै. लोकमान्य टिळकांचें पुण्यस्मरण हें सतत स्वकर्तव्य निष्ठापूर्वक व जावण्यास स्फूर्तिदायक होत असतेंच; पण आपण या संस्थेची जी आजपर्यंत एकनिष्ठपणें सेवा केली तीहि आम्हांस मार्गदर्शक होईल अशी ग्वाही आमचें मन आम्हांस देत आहे.

आपण संस्थेच्या सेवेत आयुष्याची चाळीस-एकेचाळीस वर्षे घालविली आहेत. इतक्या दीर्घकालीन सेवेनंतर वृद्धपणीं विश्रांति घेण्याचा आपणास हक्क प्राप्त झाला आहे. ही विश्रांति आपणास उदंड काल मुखाने लाभो असें चिंतून हें मानपत्र अत्यंत विनम्र भावाने आदरपूर्वक आपणास अर्पण करतो.

मिती आषाढ कृ. ८ शके १८५९  
पुणे ता. २१ जुलै, १९३७

जनादन सरवाराम करंदीकर  
लक्ष्मण बळवंत भोपटकर  
गजानन विश्वनाथ केतकर

कोणत्याहि वर्तमानपत्राच्या कारभारांतील किंवा कार्यांतील यशापयश सर्वस्वी त्याच्या सांपत्तिक स्थितीवरून ठरविणें बरोबर होणार नाही. तथापि त्याची सांपत्तिक स्थिति ही त्या यशापयशाचें एक गमक मानता येतें. या दृष्टीने पाहतां केसरी संस्थेच्या या कार्यांत मी यश मिळविलें असें म्हणता येईल. या स्थितीची तुलना करावयाची तर ती १९२० सालचे, म्हणजे मी केसरीचा ट्रस्टी झालो त्या वर्षाचे आंकडे आणि १९३७ सालचे म्हणजे मी केसरीच्या ट्रस्टीचें काम सोडलें त्या वर्षाचे आंकडे देऊन करितां येईल. १९२० सालचा आढावा पाहिल्यास त्या सालची सुरुवातीची शिल्लक सुमारें चाळीस हजार व त्या सालची ऐन जमा १ लक्ष ६९ हजार होती व ऐन खर्च १ लक्ष ३६ हजार होता. पुढील सालांत लो. टिळकांच्या मृत्युपत्तान्वये अनेक रकमा अवांतर स्वरूपाच्या अशा जमा झाल्या तशाच अनेक रकमा खर्ची पडल्या, म्हणून त्या सालचे आंकडे पाहतां ऐन जमा १ लक्ष ४५ हजार व ऐन खर्च १ लक्ष ५८ हजार असे होते. हेच आंकडे १९३७ सालचे घेतल्यास त्या सालची ऐन जमा २ लक्ष १० हजार असून ऐन खर्च १ लक्ष ९२ हजार झाला व ऐन नफा १७ हजार उरला. या सतरा वर्षांतील नफ्यांतून संस्थेचा वाढता खर्च वजा जाऊनहि १९३७ साल अखेरीस केसरीची सांपत्तिक स्थिति काय होती हें खाली दिलेल्या खातेवार शिल्लकांवरून लक्षांत येईल. हे आंकडे असे:—

पर्सफंड	३००००० रुपये
केसरी ट्रस्टची शिल्लक	१७०००० „
घसारा ठेव	५५५०० „
प्रॉव्हिडेंट फंड ठेव	७३००० „
स्थावर जंगम मिळकत	१८२२०० „
	<hr/>
	७८०७००

यां शिवाय या सतरा वर्षांत केसरीनें सार्वजनिक कार्याकरितां केलेला खर्च व दिलेल्या देणग्या यांची रक्कम कमींत कमी ५०-६० हजार इतकी सहज भरेल.

केसरी-मराठा मिळून एकच संस्था असली तरी तिच्या खऱ्या उत्पन्नची बांब म्हटली म्हणजे केसरीपत्र हीच होय. 'मराठा' पत्र हें उत्पन्नाचें म्हणजे

‘फायद्याचें’ कलम आज पन्नास वर्षांत कधीहि नव्हतें. मग वेळोवेळीं संपादक कोणीहि असोत. निरनिराळे लेखक व कालमान यांना अनुसरून मराठ्यांच्या वर्गणीच्या उत्पन्नांत वटघट कांही प्रमाणांत होत आली आहे; परंतु एकंदरीने कोणत्याहि सालीं मराठा पत्राच्या जमाखर्चाचा वाजवी हिशेब केला असता त्याज-वर दरसाल कांही तरी रक्कम उलट केसरीच्या उत्पन्नांतूनच घालावी लागते. मात्र ती घालण्यांत हेतु हाच असतो की, मराठा पत्राची भाषा इंग्रजी असल्या-मुळे त्याच्याद्वारे केसरीच्या धोरणाचा व मतांचा प्रसार सर्व हिंदुस्थानभर व्हावा; व तसा तो यथाशक्ति गेल्या सत्तावन वर्षांत होत आलेला आहे. म्हणून संस्थेच्या जमाखर्चांतून, निदान जमेच्या बाजूला तरी, मराठा वर्तमानपत्र ही वाच-कांनी मनानें प्रथमपासूनच वगळून चालावे.

उरला केसरी. त्याच्या उत्पन्नाच्या मुख्य दोन बाबी. किबहुना अवघ्या दोनच बाबी म्हटले तरी चालेल. म्हणजे वर्गणीदारांची वर्गणी व जाहिरातीचे उत्पन्न. केसरीला कोणी कधी देणगी उचलून देत नाही व केसरी घेतहि नाही. केसरी स्वतःच्या छापखान्यांत बाहेरचे छपाईचे कामहि करित नाही. आपल्या फौंडरीतील टाईपहि बाहेर विकित नाही. मग अर्थात् कोणाची एजन्सी दलाली करित नाहीच नाही. वर्गणीदार व जाहिरातदार हेच काय ते केसरीच्या उत्पन्नाचे मुख्य आधारस्तंभ. वर्गणीदार पोस्टेज देतात ते परस्पर पोस्ट्यालाच जाते. यामुळे केसरीची वार्षिक ‘निव्वळ’ म्हणजे तीन रुपये वर्गणीची रक्कम जमा धरून, त्यासमोर वर्गणीदारांस मिळणाऱ्या पूर्वीच्या ५१ व हल्लींच्या १०२ अंकावर होणारा खर्च हिस्सेराशीने मांडला तर असें दिसून येईल की, निव्वळ वर्गणाच्या पैशांतून केसरीला वचत अशी फारच थोडी होते.

हल्लीं वर्षांतून केसरीचे १०२ अंक आम्ही केसरीच्या वर्गणीदारांना देतो. या प्रत्येक अंकाची पाने कमीत कमी १२ असतातच. पण प्रायः १६ हि असतात. नेहमीच्या एका अंकाची १२ पाने घेतलीं तरी त्यांच्या नुसत्या कागदाचे वजन ७ तोळे होतें. या मानानें १०२ अंकाच्या कागदाचें वजन ७१४ तोळे म्हणजे १८ पौंड भरतें. आणि दर पौंडास सुमारे २ आणे किंमत धरली तर १८ पौंडाला ३६ आणे म्हणजे २। रुपये तरी पडतात. अशा रीतीने वर्गणीच्या ३ रुपयांपैकी २। रुपये आम्ही वर्गणीदाराला कागदाच्याच रूपानें परत देतो. या १०२ अंकाचें फाइल कोणी नीट बांधून ठेवल्यास पुढें कालांतरानें वर्गणीदाराला

व त्याच्या पुढच्या पिढीला राजकारण व वाङ्मय यांच्या दृष्टीने किती मौल्यवान माहिती ठेवीदाखल लाभेल हें सांगण्याचें कारण नाही. परंतु १०२ अंकांची नुसती रद्दी विकली तरी वर्गणीदाराला ८-१२ आणि येण्याला हरकत पडणार नाही. असो. वर्गणीदार आपल्या १०२ अंकांचे काय वाटेल तें करो. पण वरील हिशेबानें एवढी गोष्ट निश्चित ठरतें कीं वर्गणीच्या तीन रुपयांतून उरलेल्या १२ आण्यांत केसरी लिहून, छापून तयार होण्याच्या अनेक खात्यांचा सर्व खर्च करावा लागतो. हा हिशेब अशाप्रकारें स्पष्ट करून लिहिण्याचा हेतु इतकाच कीं, केसरी काढतांना उत्पादकांचा जो मूळ हेतु होता व पुढें जो लोकमान्य टिळकांनीं चालविला तो हेतु, म्हणजे केसरी वर्तमानपत्र शक्य तितक्या कमी किंमतींत वाचकांना मिळावें हा हेतु, ट्रस्टच्या रूपानें केसरीची व्यवस्था आमच्या हातीं आल्यापासून, आम्हीहि अबाधित ठेवला आहे. इतकेंच नव्हे तर यथाशक्ति अधिक सफळहि केला आहे. कारण ता. १ ऑगस्ट १९२९ पर्यंत जेवढ्या म्हणजे ३ रुपये वर्गणींत वाचकांना आम्ही दर आठवड्यास फार तर १६ पानें मजकूर देत होतो तेथें सदर तारखेपासून आम्ही दर आठवड्यास कमीत कमी २४ पानें इतका, व मधून मधून जास्तीहि पानें मजकूर वाचकांस देऊं लागलों आहों. १८८१ सालीं केसरीची वर्गणी १ रुपया होती व आज ३ रुपये आहे ही गोष्ट खरी असली तरी वाचकांना एकंदरीने तेव्हांपेक्षा. तिपटीहून पुष्कळच अधिक मोबदला, व तोहि आठवड्यांतून एका ऐवजीं दोन हप्त्यांनीं म्हणजे सात दिवसाऐवजी ३-३॥ दिवसाच्या अंतराने, देत आहों. वाचकांना केसरी स्वस्त करण्याचा दुसराहि एक प्रकार संभवे. तो असा कीं, 'केसरी साप्ताहिकच ठेवावा, पण केसरीची वर्गणी १॥ रुपया करावी, म्हणजे मूळचें ध्येय अधिक गाठल्यासारखें होईल !' पण ही विचारसरणी विपरीत असून, ती आम्हालाच काय पण शेंकडा ९९ वाचकांनाहि आतां पटणार नाही. वर्तमानपत्रांच्या प्रगतीचें सामान्य धोरण लक्षांत घेतलें असतां आठवड्यांतून दोन वेळां मिळणारा केसरी एक वेळ मिळाला तरी चालेल असें तर कोणी म्हणतच नाही. पण केसरी दैनिक करावा अशा सूचनाच आमच्याकडे पुष्कळ येतात. परंतु केसरी दैनिक केल्यास वाचकाला वार्षिक खर्च कमीत कमी किती येईल ह्याचा हिशेब करतां, हा खर्च खेडेगांवांतील गरीब लोकांना झेपणार नाही. म्हणून केसरी दैनिक करण्याची कल्पना आम्ही अजून स्वीकारली नाही. याविषयी केसरी अर्धसाप्ताहिक करतांना आम्ही जें म्हटलें होतें तेंच

म्हणणे आमचें आजहि कायम आहे. केसरी दैनिक करावयाचा झाल्यास त्याला लागणारीं सर्व साधनें ट्रस्टींच्या जवळ आहेत. एकहि कमी नाही. तथापि वरील विचारसरणीमुळेच त्यांनीं अद्यापि ती मजल मारलेली नाही.

केसरीच्या मुख्य उत्पन्नाचा भाग जाहिरातींचा असतो. आतां जाहिरातींना लागणारा कागद, छपाई, टपाल या नात्यानें होणारा खर्च जाहिरातीच्या उत्पन्नाच्या मानानें थोडा कमी असतो हें खरें. तथापि वर्गणीदारांप्रमाणें जाहिरातदारांनाहि मोबदला भरपूर मिळतोच. मात्र तो वेगळ्या स्वरूपानें मिळतो इतकेंच. वर्गणीदारांना मोबदला मिळतो तो बातमी व इतर वाचनीय मजकूर हा होय. आणि जाहिरातदारांना जो मोबदला मिळतो तो व्यापारी मालाची प्रसिद्धि हा होय. केसरीचा कोणताहि अंक सुमारे एक लक्ष वाचक तरी वाचतात असें मानण्यास हरकत नाही.

एक विशेष गोष्ट सांगावयाची ती ही कीं, वरील हिशोबांत केसरीची वर्गणी व जाहिरातीचें उत्पन्न या शिवाय बाहेरून अवांतर म्हणजे देणगी, मदत बक्षीस अशा कोणत्याहि स्वरूपाची एक पैहि केसरीकडे आज सत्ताबन वर्षांत कोणाकडूनहि आलेली नाही.

केसरीच्या गुणदोषांची चर्चा अर्थातच तिन्हाइताकडून होणें योग्य. तथापि एक गोष्ट अशी आहे की, तिची माहिती बाहेरच्या लोकांना फारशी असण्याचा संभव नसतो. आणि तिच्याविषयी काढलेल्या यथार्थ उद्गारांत जर आत्मस्तुति किंवा प्रौढी यांची थोडीशी क्षाक उमटली तर ती क्षम्य मानतां येईल. ही गोष्ट म्हटली म्हणजे केसरी-मराठा संस्थेचा निर्लेभीपणा.

सर व्हॅलेंटाईन चिरोल यांनीं आपल्या सुप्रसिद्ध पुस्तकांत टिळक व केसरी यांच्यासंबंधानें पुष्कळ खोटीं विधानें केलीं आहेत. पण त्यांतल्यात्यांत खोटेपणांत व खोडसाळपणांत पहिला नंबर पटकावणारे जर एखादें विधान असेल तर तें लोकांकडून धाक दाखवून पैसे व वर्गण्या काढण्यासंबंधाचें होय. चिरोलसाहेबांना आपल्या देशांतील पुष्कळ वर्तमानपत्रांचा व हिंदुस्थानांतील कांहीं वर्तमानपत्रांचा अनुभव असेल. त्यावरून त्यांनीं हें विधान अनुमान-धपक्यानें केलें असलें पाहिजे हें उघड आहे. पण केसरी-मराठा संस्थेचा निकट परिचय असणारा कोणताहि मनुष्य वरील आरोप खोटा असल्याचें कबूल करीलच करील.



हिंदुस्थानांतील वर्तमानपत्रें सामान्यतः द्रव्यवश नसतात ही गोष्ट प्रसिद्ध व मान्य आहे. तथापि विलायतेप्रमाणें इकडेहि थोडथोडे अनुभव येतात, नाहीं असे नाहीं. कित्येक वर्तमानपत्रकार प्रत्यक्ष पैसा घेत नसतील. परंतु त्या पत्राच्या प्रती पुष्कळशा विनाकारण विकत घेणें व आपल्या कचेऱ्यांतून लोकांना फुकट वाचा-वयास देणें, त्यांच्याशीं संलग्न असलेल्या छापखान्याचीं बेसुमार बिलें भरून आपले रिपोर्ट वगैरे छापवून घेणें, व रिपोर्टांचें समालोचन वगैरे लिहविण्याकरितां दरबारखर्च करणें अशा निरनिराळ्या प्रकारांनीं कांहीं दरबारांतून कांहीं अँग्लो-इंडियन पत्रांना मदत होत असते असें लोक बोलतात. व तें खरेंहि असेल.

लो. टिळकांकरितां १८८२, १८९७, १९०८, १९१६ व १९१९ या सालीं जे कांहीं फंड उभारण्यांत आले त्यांची मूळ कल्पना, त्यांचा हेतु, त्यांच्या एकूण रकमा, त्यांचा विनियोग व त्यांची दृष्टीची स्थिति व हिशेब या सर्व गोष्टी महाराष्ट्रांत लोकांना विदितच आहेत. पण येथें मुद्याची म्हणून सांगण्याची गोष्ट ही कीं यापैकीं कोणत्याहि फंडाचा उपयोग लो. टिळकांनीं व्यक्तिशः खासगी रीतीनें किंवा केसरीकडेहि केला नाहीं.

संस्थानासंबंधानें केसरी-मराठा पत्रांचें धोरण संस्थानिकांना अनुकूल म्हणजे होईल तितकें त्यांच्या हक्कांचें समर्थन करणारें व त्याकरितां सरकारवर टीका करणारें असेंच नेहमीं होतें. परंतु या दरबारांपासून या पत्रांनीं कधीं एका पैचाहि अभिलाष केला नाहीं. एवढेंच नव्हे तर हस्ते किंवा परहस्ते एक पैचाहि फायदा या दरबारांकडून केसरी-मराठा पत्रांना झालेला नाहीं. जेथें महाराष्ट्रांतील हरदास, कथेकरी, पुराणिक, ग्रंथप्रकाशक इत्यादिकांना या दरबारांतून हजारों रुपये आपापल्या कामाकरितां मिळवितां आले, तेथें केसरी-मराठा पत्रांच्या चालकांनीं आपल्या संस्थेला कांही मदत मिळविण्याची इच्छा धरली असती तर ती निष्फळ झाली असती असें नाहीं. परंतु या संस्थेच्या कोणत्याहि चालकांची आजपर्यंत तशी दृष्टि केव्हांहि नव्हती. केसरी-मराठ्यांच्या चालकांप्रमाणेंच या संस्थानिकांचाहि गुण घेतला पाहिजे. कारण सुदैवानें या संस्थानांच्या अधिपतींनींहि या चालकांना द्रव्याचें आमिष दाखवून आपलें काम करून घेण्याची बुद्धि कधीं ठेवली नाहीं, हा त्यांचाहि थोरपणाच होय !

केसरीवरील आपत्तीसंबंधानेंहि तीच गोष्ट. उदाहरणार्थ, १९०८ सालीं मराठ्यावर आणि १९२४ सालीं केसरीवर न्यायकोर्टाच्या बेअदबीचे खटले

होऊन दोन्हीस मिळून आठ-दहा हजार रुपये खर्च आला, केसरीला जामिनक्या भराव्या लागल्या, केसरी कचेरीतील कागदाला आग लागली, अशा प्रसंगी केसरीला लोकांनी देणग्या देऊं केल्या असतांहि केसरीने त्या घेतल्या नाहींत. उलट कोणत्याहि सार्वजनिक आपत्तींच्या वेळी ज्या वर्गण्या झाल्या त्यांत केसरीने आपला योग्य तो भाग उचलला आहे.

तात्पर्य केसरीने सर्वस्वी निलेंभीपणा राखून 'जोडूनिया धन उत्तम व्यवहारें। उदार विचारें वेंच करी' ही तुकारामाची उक्ति खरी करून दाखविली आहे. अशा प्रकारचा हा केसरीचा उत्कर्ष त्याच्या शत्रूंना पाहवूं नये हें स्वाभाविकच आहे. विशेषतः टिळक निवर्तल्यापासून त्यांची एकच अपेक्षा होती. ती ही की, आतां तरी केसरी बुडावा. टिळकांच्या हयातीत केळकर दहा वर्षे केसरीचे संपादक होते, तथापि त्याला तेव्हां टिळकांचाच आधार होता म्हणून तो चालला व उत्कर्ष पावला हे सरळच आहे. ते निवर्तल्यावरहि कांहीं दिवस लोकांनी केवळ टिळकांच्या स्मरणार्थ आपला उदार आश्रय चालू ठेवला असाहि कोणास म्हणतां येण्यासारखें होते. कारण आकाशांतून तारका मूळ स्थानापासून भ्रष्ट व नष्ट झाल्या तरी त्यांचा पृथ्वीवरील प्रकाश कांही काळ टिकतोच. पण पुढें असहकारितेच्या धकाधकीचा मामला मुरू झाला तेव्हां टिळकांचा आधार तुटलेल्या केसरीच्या शत्रूंना सोन्याचीच संधि प्राप्त झाली असें वाटलें, व स्वतः त्यांनीं हि त्याचा पाडाव करण्याला शक्य तितका हातभार लाविला. कोणी राजकारणांत केसरी मवाळ बनला असें म्हणून, कोणी त्याला स. गांधींचें शत्रुपद देऊन, कोणी तो खादीचा विरोधी असें म्हणून, कोणी प्रांतवार किंवा भाषावर विरोधी अभिमान जागृत करून, कोणी तो ब्राह्मणपक्षाचा असें ठरवून, तर कोणी उलटपक्षी तो सामाजिक मुद्धारणांचा पुरस्कार करतो म्हणून—तात्पर्य, ज्याला जें कारण सुचलें तें त्यानें पुढें करून केसरीचा पाडाव करण्याचा प्रयत्न शिकस्तीनें केला. पण या खुळ्यांना हें कळना कीं, एक अकालीं मेला तरी त्याचें उरलें आयुष्य दुसऱ्याला मिळत नाहीं ! मग केसरी जाग्यावर जिवंत आहे तोपर्यंत त्याचें आयुष्य इतर कोणाच्या भरतीत कसें पडणार ? ज्याला त्याला आपल्या स्वतःच्या गुणाप्रमाणेंच या जगांत स्थान मिळते. यामुळें केसरीची निंदा करकरीन शिणून भागून ही मंडळी आतां हताश होऊन बसली आहेत !

केसरीचा खप कमी झाला, वर्गणीदार कमी झाले, अशा विविध-चार्ताः कोणी व्यवसायबंधू उठवितो. केसरी अर्धसाप्ताहिक झाला तेव्हां तो मरणार, कारण दिवा मालवतांना मोठा होतो, असें अशुभ भविष्य वर्तवून कित्येक काशीकर पंडितांनी (म. रा. बोडस) आपल्या द्वेषाच्या लहरींचा उपशम केला. कोणी 'केसरी' या नांवाने सहज सुचणाऱ्या त्रिचाऱ्या शब्दावर 'ग्राम्य' कोठ्या करून स्वतःलाच लोकांकडून ग्राम्य ठरवून घेतले. स्वतःच्या शीलाला व संस्कृतीला शोभण्यासारखी करूप व वेढव चित्रे काढून कित्येक कुडबुड्या जेशांनी राजकारणांत नसती लुडवड केली. पण त्यांच्या इच्छेप्रमाणे टिळकांच्या मृत्यूनंतर केसरी हा एक दोन वर्षांत मृत्युपंथाला लागावयाचा तो न लागता, अजून जिवंत आहे, नव्हे आपल्यापरी उत्कर्ष पावत आहे, शत्रूंच्या कबरेत लाथा घालीत आहे, व इतक्यानेच न थांबतां अर्थसाप्ताहिक बनून साठव्या वर्षीत पुढे पाऊल टाकीत आहे. याचे कारण, केसरीच्या शत्रूंचा द्वेष व मित्रांची सहानुभूति याच नुसत्या दोन शक्ती घेतल्या तरी, त्यांत ही दुसरी शक्तीच अधिक प्रभावी ठरली. माव या सर्वांना फिरून टिळकांच्या पुण्याईचा पाठिंबा मागं आधार देतच आहे हे होय.

असे; केसरीच्या या मुस्थितीला अनुरूप अशी इतर रीतीनेहि मी व्यवस्था केली आहे. केसरीच्या कारखान्याला लागणाऱ्या अवश्य अशा सोईच्या इमारती बांधल्या, येथे खरेदी केली, अतिथिगृह सजविले, नोकरांचे पगार व पगारवाढ ठरवून दिली, त्यांच्या प्रॉव्हिडंट फंडाची योजना केली, रजेचे व नोकरांचे नियम केले, थोडक्यांत सांगावयाचे तर केसरी कचेरीकडील नोकरा सामान्यतः सुखाची व्हावी, त्रासाची जिकीरीची होऊं नये अशी सर्व योजना मी केली आहे, व केसरीचा नोकरवर्ग द्रुष्टीवर संतुष्ट आहे असा माझा विश्वास आहे.

पुण्यांतील व पुण्याबाहेरील ज्या अनेक संस्थांचा राजीनामा मी दिला त्या पैकीं बहुतेकांनीं तो नामंजूर केला ! कांहींनीं मंजूर केला केवळ तो माझ्या आप्रधानें व त्यांचा निरुपाय झाल्यामुळे. उलट कांहींनीं माझी पूर्वींच्याच जागीं व कांहींनीं तर बढतीच्या जागीं माझी निवडणूक करून, माझ्या राजीनाम्याचें वैयर्थ्य मला पटविलें. तथापि मी स्वतःची सोडवणूक अशा रीतीनें करून घेतली आहे कीं जरी कोणत्याहि एखाद्या संस्थेनें माझा राजीनामा मंजूर केला नाहीं, तरी यापुढे त्या संस्थेचें काम करण्याला मी स्वतःला पूर्वींप्रमाणें बांधला गेलों असें मी,

समजणार नाही व त्यांनींहि समजूं नये. आणि जर माझ्या हातून त्यांच्या कामीं झयगय झाली तर त्यांनीं मजवर कर्तव्यपराङ्गमुखतेचा दोषारोप करूं नये. या अटीवर मी राजीनामा पटविण्याचा सत्याग्रह कांहीं कांहीं ठिकाणीं केला नाही. मात्र जेथें माझे मनच विटलें होतें तेथें मी राजीनामा परत घेतला नाही.

असो, पुण्यांतील 'महाराष्ट्र व्यायाम मंडळ'च्या उपाध्यक्षाच्या जागेचा मी राजीनामा दिला तेव्हां मंडळानें माझा थाटानें सत्कार केला. त्या प्रसंगीं मी जें उत्तरादाखल व आभारप्रदर्शक भाषण केलें त्यांत माझी खरी मनोवृत्ति प्रकट झाली होती म्हणून त्याचा सारांश येथें देतो. त्यावरून सार्वजनिक कार्य करण्यातलें माझे धोरण, आणि सार्वजनिक स्तुतीनिंदेसंबंधानें माझे विचार कळून येतील. ते भाषण असें :—

“आजचा हा समारंभ अशा पद्धतीनें होईल अशी मला मुळींच कल्पना नव्हती. उपाध्यक्षाच्या जागेचा राजीनामा तो काय आणि तो मंजूर करण्याकरितां एवढा सत्कार ! ही गोष्ट अपेक्षेपलीकडेच नव्हे तर प्रमाणाबाहेरहि झाली ! पण सुक्ष्म विचार करतां अशी शंका येते कीं, माझ्या भिडस्त स्वभावाचा हा प्रेमळ मूड घेतला जात आहे. किंवा निदान व्यायाम मंडळ संस्थेच्या जाहिरातीची ही कुशल कारवाई तरी असावी. माझ्या गळ्यांत येथें इतके हार घातले त्यापेक्षां बुधवारांतील फुलवाल्याच्या एका दुकानावर आजच्या दिवस माझ्या नांवाची पाटी लावली असती तर ! पण तसें केल्यानें व्यायाम मंडळ संस्थेच्या निरनिराळ्या दहावीस शाखांची जाहिरात कशी झाली असती ! पण असो. माझ्या सत्काराच्या निमित्तानें या संस्थेची जाहिरात किंवा प्रसिद्धी झाली तरी ती मला इष्टच आहे. कारण उपाध्यक्ष म्हणून मी तिचा संग्रंथ सोडला तरी तिजविषयींचा माझ्या मनांतला ऋणानुबंध केव्हांहि कमी होणार नाही. कारण या संस्थेचे व माझे संबंध कसे आहेत हे श्री. दामले यांनीं आपणास सविस्तर सांगितलेंच आहे.

“अशा समारंभांत विघडनें तें इतकेंच कीं, लोक आपली स्तुति खऱ्या प्रेमभावानें करित असले तरी ती समक्ष ऐकून घेणें ही फार नाजूक व अवघड गोष्ट होऊन बसते. जगांत मृत मनुष्य हाच एक असा कां असावा कीं आपली स्तुति आपल्याच कर्नांनीं ऐकून घेण्याचें संकट त्यावर न पडवें ! आतां मी या स्तुतीनें फुगून जाणार नाही हें वेगळें. कारण उद्यां कांहीं वर्तमानपत्रांतून

नेहमींची माझी निंदा वाचावी लागेल. ती वाचतांना मी आजची स्तुति ही त्या निंदेचे भंजक म्हणून समजेन. मला निंदेचे अपशब्द ऐकण्यावाचण्याची इतकी संवय नेहमीची होऊन गेली आहे की, प्रसंगविशेषी आजच्या सारखे होणारे माझे गुणवर्णन आणि ती निंदा यांचा, मला जे थोडेसे गणित येते त्याने, मी अंशछेद पद्धतीने संक्षेप घालतां. त्या गणितांतून जी थोडीशी निंदा किंवा स्तुति शिल्लक उरते ती मग सुसह होते. 'आपली स्तुति कोणी केलेली आवडत नाही' असे मी म्हणून तर मी मनुष्य नाही असे कबूल करावे लागेल. पण मनुष्यत्वामध्येच सारासार विचार व तारतम्य यांचाहि समावेश होतो. आणि माझ्या गुणाबरोबर माझ्या दोषांचे विज्ञान मला लोकांपेक्षांहि अधिक आहे असे मात्र मी आपणाला खात्रीने सांगतो. वेदांत शास्त्र किंवा तत्त्वज्ञान यांत सांगितलेले आत्मज्ञान मला नाही; पण स्वतः अंतर्मुख होऊन आपली खरी योग्यता आपण ओळखणे, किंवा आपले माप आपणच बरोबर घेणे, ही गोष्ट मात्र मी चांगली करू शकतो. याचे प्रत्यंतरहि मी आतांच आपणाला आणून देतो. कसे ते पहा.

“प्रि. महाजनी यांनी टिळक हे महापुरुष पण असहिष्णु होते आणि मी सहिष्णु आहे, म्हणून तरुण पिढीने माझा आदर्श डोळ्यापुढे ठेवण्याची शिफारस केली. पण सहिष्णुता, सात्विक वृत्ति, हा गुण दिसला तरी त्या वृत्तीत महत्कार्याला उपयोगी असा जो आवेश तो नसतो. हा गुणसंलग्न असा दोषच होय. म्हणून मी तरुण पिढीला उलट असेच सांगेन की, सहिष्णु आणि निवृत्त केळकर किंवा मरेपर्यंत कार्याची धुरा वाहणारे दि. व. गोडबोले यांच्यापेक्षां, असहिष्णु परंतु पराक्रमी आणि उज्ज्वल त्यागी अशा लो. टिळकांचेच उदाहरण आदर्शभूत म्हणून त्यांनी डोळ्यापुढे ठेवावे व गिरवावे. एका वक्त्यांनी माझ्या स्वार्थत्यागाची वाखाणणी केली. पण त्याचाहि खुलासा मला करणे आहे. ते म्हणाले त्याप्रमाणे मी सातान्यास वकिली करीत राहिलों असतो तर कोणी सांगावे काय खरोखर घडलें असतें तें ? कदाचित मी, कमानें कां होईना, पहिल्या पदवीला पोचून हजारो रुपये मिळवून बसलों असतो; किंवा वकिलीच्या धंद्यांत अयशस्वी होऊन दरिद्री राहिलों असतो. कारण बुद्धि असून वकिलीचा धंदा न चाललेले तेव्हाहि कांही वकील होते व आजहि सर्वत्र आहेत ! लो. टिळक, ना. गोखले, प्रो. कर्वे, रॅ. परांजपे, रॅ. महाजनी यांच्या सारख्या म्हणजे माझ्याहून बुद्धिमान माणसांनीं केला तो स्वार्थत्याग

खरा. त्यांगी माणसांची इतरांहि कांहीं ठळक उदाहरणे माझ्या डोळ्यापुढे अशी आहेत की, त्यांची चरणघूर्ली उचलून आपल्या मस्तकावर ठेवावी ! माझ्या बरोबरीच्या आणि योग्यतेच्या कांहीं संपादकांना इतर प्रांतांत माझ्यापेक्षां दुप्पट-तिप्पट पगार आहे हे खरे. तसेच मी नोकरीची पहिली वीस-वावीस वर्षे केवळ शंभर रुपये पगारावर काढली हेहि खरे. पण देवदयेने केसरी-संस्थेत मला कांहीं कमी पडले नाही. माझा चरितार्थ ठीक चालला. मी नोकरी सोडतांना मला पगार होता तितका महाराष्ट्रांत किती संपादकांना किंवा प्रोफेसरांना आहे ! तात्पर्य, माझ्या स्वार्थत्यागाचे गुणवर्णन मी मुकाब्याने स्वीकारू शकत नाहीं. शिवाय निर्वाहाचा धंदा आणि आवडीचा व्यासंग यांची सतत जोड राहिल्याने मला जन्मभर समाधान व आनंद ही लाभली.

“मी अनेक संस्थांशी संबंध जोडला व आतां तो सोडला यासंबंधाने माझे गुणवर्णन करून खेद प्रगट करण्यांत आला. यांत मला सांगावयाचे हेच की, सार्वजनिक काम शक्य तितके करावे आणि उपयोगी पडावे याची मला प्रथम पासून हांस होती. आजहि एखादी संस्था अशी असेल की, तीत स्वार्थी चालकांनी आपल्या कामापुरता माझ्या नांवाचा फायदा करून घ्यावा, पण पडद्याआड माझी निंदा नाळस्ती करून माझ्याविरुद्ध वागावे किंवा हे गेले तरी वरे असे जाणवावे. आणि हे जाणूनच मी ती सोडली असेन. पण एकंदरीने ज्या संस्था मी सोडल्या त्यांना मी हवा होतो आणि मला तेथे काम करण्यांत प्रेम वाटे. मी कोणत्याहि संस्थेत देवामारग्या जाऊन बसतो असे वर्णन कांहीं विनोदी मित्र करतात, आणि म्हणतात ‘केळकर, तुमच्यामध्ये पराक्रम नाही हो ! संस्थेत जावे, भांडणे लावावी, आणि संस्था मोडून बाहेर पडावे !’ हा पराक्रम मजमध्ये नाही हे मी कबूल करतो.

“एका-दोघां वक्त्यांनी माझ्याकडून झालेल्या केसरी मराठा संस्थेच्या सेवेचे वर्णन केले. ते मात्र मी आनंदाने मान्य करितो. कारण त्या सेवेचा मला अभिमान वाटतो. एका प्रतिपक्षाने (रा. न. वि. गाडगीळ) एकदां असे म्हटले की “टिळकांचे राजकारण महाराष्ट्राबाहेर गेलें आणि टिळकांचा पैसा केळकरांच्या हातीं आला.” त्यालाहि प्रांजलपणाचे उत्तर येथेंच देतो. टिळकांच्या मृत्यूनंतर केसरी संस्था मजकडे आली तेव्हां जी रोकड प्रत्यक्ष हातीं आली, त्यापेक्षां टिळकांनी मृत्युपत्राने उत्पन्न केलेल्या आमच्या वरच्या आर्थिक जबाबदाऱ्याच अधिक होत्या. मजकडे आली ती

रोकड त्या मानाने मोठी नसून पैसा निर्माण करण्याची केसरीपत्र ही 'शक्ति' आली हे मात्र खरे. पण त्या शक्तीचा पहिला उपयोग मी टिळकांना सार्वजनिक कर्जातून मुक्त करण्याकरिता तीन लाख रुपयांचा 'पर्स फंड' निर्माण करून केला आणि सार्वजनिक कार्याची खर्चाची कायमची कांहीं सोय करून ठेवली. चिरोल केस हरल्या-मुळे केसरी व गायकवाडवाडा लिलावाला निघण्याची वेळ होती. त्यावेळीं जनतेने टिळकांना तीन लक्ष रुपये देऊन निर्भय केले. ते कर्ज मी त्यांच्या मरणानंतर दहा वर्षांत फेडले याचा अभिमान मला कां वाटू नये ? माझ्याकरिता फंडगुंड ही शिबी निर्माण करणारांनी स्वतःच लोकांना किती बुडविले याचा इतिहास पुष्कळांना माहीतच आहे. उलट मी सार्वजनिक अशा एका पैशाचाहि अपहार केला नाही हे जाहीर रीतीने सांगतो; व ज्या कोणास हे खोडून काढावयाचे असेल त्याला पुढे येण्या-विषयी आव्हान देतो ! केसरी संस्थेसंबंधानेहि हे सांगतो की, तिच्या सर्व इतिहासांत पत्राची वर्गणी व जाहिरातीने उत्पन्न याहून वेगळी एक पैहि तिला लाभलेली नाही.

“शेवटी एक गोष्ट सांगावयाची. एका-दोघां वक्त्यांनी मजवरील एका आक्षेपाचा परिहार स्नेहभावाने परस्पर केला. तो हा का, मी टिळकांचे जागीं आलों तथापि प्रतिटिळक झालों नाही. परंतु मला वाटते या आक्षेपाचे निरसन मी तरी करण्याच्या भानगडीत पडणार नाही. कारण मजमध्ये जर टिळकांचे गुण नाहीत तर मी टिळक कसा होऊ शकें ? तथापि प्रांजलपणानेच खरे वाटते तें बोलण्याचा प्रसंग आला म्हणून मी म्हणून कीं मी प्रतिटिळक झालों नसेन, पण टिळकांच्या आणि माझ्यामध्ये महाराष्ट्रांत तरी दुसरा कोण येऊं शकला ? माझ्याहून अधिक लायक मनुष्य मिळता तर टिळकांनी त्यालाच नसता कां माझ्या जागीं नेमला ? माझ्याखातर केसरीचे त्यांनी नुकसान कां केलें असतें ? मला हेच म्हणवयाचे कीं, टिळक हे आकाशांत भरारी मारणारे गरुड होते. माझा पराक्रम फार तर एखाद्या चिमणीप्रमाणे झाडावर जाऊन बसण्याचा असेल. पण मी ज्या झाडावर बसलों तें झाड, टिळकांच्या मागे महाराष्ट्रांतले इतर पक्षी ज्या झाडावर जाऊन बसूं शकले त्यापेक्षा अधिक उंच आहे खास. मला माझ्या योग्यतेपेक्षा अधिक मान सन्मान मिळाले असें कोणी म्हटलें तर मी तें नाकबूल करणार नाही. मिळाले ते मला पुरे आहेत. पण या संबंधानेहि एक गोष्ट सांगावीशी वाटते. ती ही कीं, मला मिळालेल्या कोणत्याहि मानासंबंधाने मी स्वतः कधींच उचल किंवा खटपट केली नाही. ती सर्व प्रथम इतरांच्या इच्छेचीच कृपा असे. तसेंच एखादा मान मिळण्याकरितां

दुसऱ्या कोणाला मागे दडपून दाबून ठेवणे आणि त्याच्या संधीचा अपहार करणे ही गोष्टहि मी कधी केली नाही.

“निंदेला उत्तर देतांना आत्मसमर्थन केले तर आत्मप्रौढी होत नाही. टिळकांचा मी औरस वारस नाही, पण चौरस वारस खचित होतो. कारण, ( १ ) त्यांनी मृत्युपत्रांत मलाच मुख्य आर्बिट्रेटर म्हणजे पंच नेमले ( २ ) त्यांच्या हयातीत त्यांनीच मला केसरीचा संपादक कायम करून ठेवला ( ३ ) त्यांच्या मुलांनी माझीच नेमणूक ट्रस्टी म्हणून केली ( ४ ) मी बिकट प्रसंगी केसरी जगविला आणि वाढविलाहि ( ५ ) मीच टिळकांना मरणोत्तर निष्कर्जी केले ( ६ ) आणि त्यांच्या राजकीय तत्त्वाची परंपरा मीच चालविली. मी अज्ञातशत्रु आहे असे एका वक्त्याने वर्णन केले ते मात्र तितकेसे खरे नाही. मला शत्रु पुष्कळ झाले. पण एका ज्योतिषाने माझी पत्रिका पाहून पूर्वी मला असे लिहून दिलेले मजजवळ आहे की, ‘तुम्हाला प्रत्येक वेळीं एकेक नवा शत्रु उत्पन्न होईल. पण शेवटीं तुमचाच जय व्हावा असा तुमचा ग्रहयोग दिसतो.’ हें भविष्य खरें आहे असें आजहि मला वाटूं लागलें आहे.

“आज झालेलीं भाषणे औपचारिक किंवा जुलमाचीं नव्हतीं. सर्व प्रांजलपणाचीं होती म्हणून मीहि अगदीं मोकळ्या मनानें बोललों.”

असो; आतां माझ्या कार्यनिवृत्तीला अनुलक्षून मला आलेलीं कांहीं पत्रे देतां:—

“लोकमान्यांच्या पाठीमागे आपल्या योग्यतेचा पुरुष महाराष्ट्रांत नाही. वर्तमानपत्रकार, लेखक, राजकारणी पुरुष इत्यादि नात्यांनीं आपण जी अनेकविध सेवा केली तिचें मूल्य ठरविणें आज तरी अशक्य आहे. आपण परिणतप्रज्ञ व सर्वानुभवी आहां. आतां लेखन व्यवसाय आपल्या मनाप्रमाणें स्वतंत्रतेने व निस्पृहपणें आपल्याला करतां येईल. या दृष्टीनें दोन कृति हातीं घेण्याविषयीं विनंति करतां. ( १ ) टिळकांच्या निधनानंतरचें भारतवर्षाचें स्थित्यंतर व पुढील दहा-वीस वर्षांत होणारें भवितव्य. ( २ ) दुसरी कृति H. G. Wells वगैरे लोक आत्मवृत्त लिहितात तशी आपल्या चरित्राची जर आपल्याला करतां आली तर तें मार्गदर्शक होईल. आत्मचरित्राचें तटस्थ वृत्तीनें निरीक्षण करणारा, महाराष्ट्रीय प्रसिद्ध पुरुषांत, आपणांइतका कचितच कोणी मला दिसतो.” ( पी. व्ही. काणे, एम्. ए., एल्. एल्. एम्., अँडव्होकेट, मुंबई, आंब्रवाडी. )



( ता. १।४।३७ ) आजच्या आत्मनिवेदनांतील मजकूर पाहून फार वाईट वाटलें. मला सकाळपर्यंत त्या गोष्टीची वार्ता नसल्यामुळें मनाची तयारीहि नव्हती. त्यामुळें अधिक ताण बसला. मी १९१५ च्या जूनमध्ये पुण्यास आलों. गेली बावीस वर्षे, कमी जास्त प्रमाणांत पण अत्यंत निकटचा संबंध आला. या अवधींत आपण केलेल्या अनेक उपकाराबद्दल मी ऋणी राहीन. प्रथम जास्त आपल्याच हाताखाली काम केलें. त्याची स्मृति आहे व राहील. ( दा. वि. गोखले, पुणे. )

( ता. २।४।१९३७ )—केसरीमध्ये “आत्मनिवेदनाचे दोन शब्द” म्हणून आपण जो लेख लिहिला तो वाचून मला आपल्याबद्दल—आपल्या कर्तृत्वा-बद्दल—निरलसपणाबद्दल कौतुक वाटून राहिले. तात्यासाहेब, आपला हिंदु-स्थान जर स्वतंत्र असतां तर आपला गुणगौरव फार थोर पुरुष म्हणून करण्यांत आला असतां यांत शंका नाही. ( न. का. बापट, पुणे. )

( ता. ३।४।३७ ) आपल्या सेवा निवृत्तीमुळें आपला संबंध असलेल्या संस्थांना एक मोठा आधार कमी झाल्याचें तर वाटेलच, पण महाराष्ट्ररूपी महत्तर संस्थेस आपलें सहाय्य दुर्लभ झाल्यामुळे त्याची उणीव जाणवल्यावांचून रहाणार नाही. सार्वजनिक कार्य करतांना लोकांच्या लोभाप्रमाणें रागाचेंहि वाटेकरी व्हावें लागतें, हें आपलें म्हणणें खरें आहे. तरी पण वैचारिक मतभेदासाठीं आपलें कर्तृत्व कोणासहि दृष्टिआड करितां येण्यासारखें नाही. ( ल. का. किलोस्कर, किलोस्करवाडी. )

( ता. ४।४।३७ )—व्यक्तिशः राजकारणांत मतभेद असून, आणि प्रसंग विशेषीं ते सभ्य पण तीव्र भाषेत दर्शविले गेले असतांनामुद्दां, आपल्या मनांत माझ्याबद्दल जें प्रेम व आपलेपणा आहे व जो आपण अनेक वेळां दाखविला आहे त्याबद्दल मी आपला आभारी आहे. याप्रसंगीं मी एवढेंच सुचवूं इच्छितों कीं, मतभेदाच्या मामुली प्रसंगाव्यातिरिक्त जें जें आहे त्यासंबंधीं आपल्याबद्दलचा माझा आदर कांहीहि कमी झालेला नाही, व होणें शक्य नाही. आपल्या ह्या सर्व दृष्टींनीं योग्य वानप्रस्थाश्रमांत आपणांस पूर्ण आरोग्य व आनंद लाभो अशी मी आशा प्रदर्शित करिता. ( न. वि. गाडगीळ, दिल्ली. )

( ता. ५।४।३७ ) प्रथमपासून आज कैक वर्षे आपणावरील हक्क व पाठिंबा हा मजला व्यक्तिशः जितक्या प्रमाणांत विश्वासपूर्वक लाभला तितक्या प्रमाणांत

कोणाहि पुढाऱ्याचा लाभला नाही. त्यामुळे पदाधिकारित्वाचा आपण त्याग करण्याचा निश्चय केला तरी तोहि मला एक मोठा आधार तुटल्याप्रमाणे होणार आहे. पण आपण विश्रांतीच घेता व ती आपणांस मिळावी हेहि एका दृष्टीने योग्य वाटते. ( द. वा. पोतदार. पुणे. )

( ता. ६।४।३७ ) आपली सर्व-विषयव्यापिनी बुद्धि व हृदय हलवून सोडणारी लेखणी या जोडीने जे कार्य केले त्याचे यथार्थ मापन करण्याची अजून वेळ आली नाही. परंतु वादविवादाच्या झंझावाताने उठलेले धुळीचे लोट दूर निघून जातील व वातावरण निवळेले, तेव्हा आपल्या कर्तृत्वाची व बुद्धिमत्तेची छाप केवढ्या मोठ्या प्रमाणांत सर्व महाराष्ट्रीय चळवळीवर व विचारसरणीवर उमटलेली आहे हे पहावयास मिळेल. आपल्या व्यासंगी व लेखनाभिलाषी बुद्धीला या विश्रांतीच्या काळांत देखील खरोखर वाचनेलेखनाचा नाद सोडून देऊन केवळ आराम करित बसणे शक्य होईल की नाही, याची जबरदस्त शंका वाटते. अनेक तऱ्हेच्या प्रश्नांच्या विचारांत व विशदीकरणांतच तिला आराम वाटेल. तदितर स्थितीचा तिला खात्रीने कंटाळा येईल. यामुळे आपली ही विश्रांति महाराष्ट्रीय वाङ्मयांत कांहीं भरीव व बहुमोल भर घातल्याशिवाय रहाणार नाही अशीहि एक अपेक्षा आपल्या असंख्य प्रशंसक हृदयांत उत्पन्न झाली आहे. सार्वजनिक कार्यांतील आपल्या सहकार्यांचा लाभ इत्युत्तर मिळवयाचा नाही हा विचार एक प्रकारचा मानसिक उद्वेग उत्पन्न करतो. ( माधव श्रीहरि अणे, नवी दिल्ली. )

( ता. ६।४।३७ ) आपल्यासारखा थोर अंतःकरणाचा कार्यकर्ता यापुढे कित्येक वर्षे महाराष्ट्रास लाभेल असे वाटत नाही. आपली सार्वजनिक कार्य-निवृत्ति जाहीर करितांना आपण आपल्या साहाय्यकांच्या व विरोकांच्याबद्दल जी उदार मनोवृत्ति समभावे व्यक्त केली आहे ती वाचून तर माझे हृदयच भरून आले. श्री. वालचंद हिराचंद यांच्या निवडणुकीच्या वेळी ज्ञानप्रकाशांतून तुमच्याविरुद्ध स्वसमर्थनार्थ दोन शब्द लिहून तुमच्या अंतःकरणाला दुखविल्याचे मला पूर्णपणे स्मरते. कदाचित् ही गोष्ट आपल्या स्मरणांतहि नसेल. पण आपल्या परिचयाच्या वेळेपासून मी ज्यांना अत्यंत मोठे समजतो त्या तुमच्याबद्दल मी दोन शब्द कठोर लिहिले ही गोष्ट माझ्या मनाला सारखी डांचत आहे, व त्या-

बद्दल आपली मनःपूर्वक क्षमा मागितल्यावांचून राहवत नसल्यामुळे या पत्राने मी ती मागत आहे. ( बाबुलाल नानचंद मोतीवाले, पुणे. )

( 6-4-37 ) Your very presence is a source of inspiration and guidance to many people and institutions, and we earnestly pray to Providence to give you sound health and long and peaceful life. ( दिवेकर बंधु, सॉलिसीटर्स, मुंबई. )

( 7-4-37 )—While I have sometimes differed from you on public questions, I have always entertained a high regard for your honourable and public spirit, your readiness to see the point of view of your opponents, your general fairness of mind, and your high literary qualities. Although you have given up public life, one may expect, I hope, occasional pronouncements from you on public questions from a detached point of view. And in any case I hope that Marathi literature will be largely benefitted by your pen even in your days of rest.

I have often felt that by the cast of your mind you are more akin to the school of Ranade and Gokhale, than of Tilak. And though circumstances determined otherwise, I recognize that you have generally used your position as a moderating influence and acted as a mediator between these opposing schools. The retirement from active life of such an influence is regretted by all though, it must have come some time or other.

Over many years ago, I wrote an article on ' Sanyas in Public Life. ' I am glad you have set a good example for other public men who linger too long on the stage. One may feel that you could have probably stayed on usefully for five years more; but it was a matter for your own decision. Your retirement reminds me that my own, though I have not occupied as prominent a place in public life as yourself, is not far distant and I hope to follow your exam-

ple in very few years. ( र. पु. परांजपे, व्हाइसचान्सलर, लखनौ युनिव्हर्सिटी. )

( 12-4-37 ) I hope your retirement, therefore, is not due to ill-health, but only to your desire to have greater liberty for what you would like to do. You have done a mighty lot for our country during the last forty years, and have led a very strenuous life in various spheres of public activities. ( बॅ. एस्. सच्चिदानंद सिंह, पाटणा. )

( ता. १३/४/३७ ) राजकारणांतून कारणपरत्वे आपण अंग काढून घेतलें तरी गरजूंना सर्व प्रकारचे सहाय्य, विद्वानांना तरुणांना आणि विद्यार्थ्यांना वाङ्मरूपी खाद्य, आपणांकडून सतत मिळत जाईल अशी आशा आहे. आपण अनेकांना उपकृत करून ठेवले आहे. आवासचे कृ. ल. दातार यांस आपली वारंवार आठवण होते. त्यांच्या चिरंजीवांना आपण फार मोठी मदत केली आहे. आपली गुणग्राहकता सर्वविश्रुत आहे. माझ्या शिरावर तर आपल्या ऋणाचा मोठाच बोजा आहे. ( र. ल. घरत, सासवने. )

( ता. १८/४/३७ ) लोकमान्यांची बुद्धिमत्ता अत्यंत प्रखर व सर्वव्यापक होती ही गोष्ट खरी, पण त्यावेळच्या परिस्थितीमुळे लोकमान्यांना सर्वच विषयांत आपली बुद्धिमत्ता सारखी उपयोगांत आणतां आली नाही. तात्यासाहेबांची शाबास खरी. कोणताहि विषय तात्यांच्या कक्षेतून मुट्ला असें झाले नाही. इतके व्याप संभाळण्यास त्यांस वेळ तरी कसा मिळतो कोणास ठाऊक ! त्यांच्याइतका सर्वव्यापी बुद्धिमान मनुष्य आढळणें विरळा. ( गोपाळ अनंत ओगले, नागपूर. )

( ता. १८-४-३७ ) प्रतिपक्षीयंकडून निंदेचा व अपशब्दांचा वर्षाव होत असतां हि, आपल्या तत्त्वांस आपण चिकटून राहिला व समत्व ढळूं दिलें नाही याबद्दल कोणीहि आपलें कौतुकच करील. कोणत्याहि परिस्थितीत मनाची शांति ढळूं न देतां एखाद्या प्रश्नाचा व्यापक बुद्धीनें विचार करून आपण नेहमी योग्य तोच मार्ग दर्शवीत आला आहे. अलौकिक, स्थिर, व चिकित्सक बुद्धिमत्ता असल्याशिवाय ही गोष्ट साधणें शक्य नाही. आपला दीर्घयोग व व्यासंग लक्षांत घेतां आपण हा विश्रांतीचा काल प्रथलेखनांतच घालविणार यांत शंका नाही. याकाळांत

आपणाकडून हिंदुधर्म व संस्कृति यावर उत्कृष्ट ग्रंथ निर्माण करण्यास आपणास समर्थ करविं अशी परमेश्वरचरणीं प्रार्थना करितां. ( नारायण बाळकृष्ण केळकर, धुळं. )

( ता. १९४१३७ ) × × × परन्तु मनांत एक असमाधान शल्य सलत राहणार ते हेंच कीं, गेलीं सोळा सतरा वर्षे शुद्ध राष्ट्रीय हितबुद्धीनें, व्यक्तीविषयक मान्यतेची अगर महत्त्वाची परबां न करतां, अत्यंत प्रखर लोकनिंदा सहन करून-हि महात्मा गांधींच्या केवळ ध्येयवादी (त्यांच्या स्वतःपुरतें सत्य अहिंसा प्रधानहि परंतु अव्यवहारिक व ऐन वेळीं फलवंचित करणाऱ्या आततायी वर्गांत) असत्य ढोंग हिंसा अहंकार व एक प्रकारची Mental Slavery उत्पन्न करणाऱ्या राजकारणाशी आपण धैर्यानें व परिश्रमपूर्वक लढला, त्याचें फल पूर्णांशानें आपल्या पदरांत पडलें नाहीं व त्याच्या श्रेयाचा वांटो निर्विवादपणें आपणाला देण्यांत आला नाहीं. आज लोक काय वाटेल तें म्हणोत, उद्यां इतिहासकाराला निःपक्षपातबुद्धीनें असेंच म्हणावें लागेल कीं, “श्री. तात्यासाहेब केळकरांनींच धैर्यानें व यशस्वीपणें या परिस्थितीला तोंड दिलें. काँग्रेसच्या चळवळीचें तोंड केवळ ध्येयवादाकडून ध्येयवाद-सिंधित व्यावहारिक मार्गाकडे वळविलें.” पण मन्गला इतकेंच टोंचत रहातें कीं काँग्रेसनें आपला कार्यक्रम पूर्णपणें स्वीकारण्याच्या आंत आपण कार्यनिवृत्त होत आहां. पूर्णत्वानें व जाहीरपणें हे श्रेय आपणांकडे गेलें असतें म्हणजे निर्मळ समाधान व आनंद वाटला असता. ( का. ना. धारप, प्रोफेसर, लॉ कॉलेज, मुंबई. )

( ता. २०४१३७ ) एकाच शब्दांत आपल्याबद्दल आदर दाखवावयाचा तर आपण व्यवहाराच्या बाबतीत “कृतार्थ” झाला आहात. हें भाग्य महाराष्ट्रासच नव्हे तर हिंदुस्थानांतल्या फारच थोड्यांना लाभलें आहे. ( क्ष, नैनिताल, तारा कॉटेज. )

( ता. २२४१३७ ) राजकारणाच्या दृष्टीनें अशा आणीबाणीच्या वेळीं, विशेषतः काँग्रेसनें राजकारणाचे धिंडबडे चालविले असतां, आपल्यासारख्या मोह-न्यास महाराष्ट्रास मुकावें लागलें हा एक योगायोगच म्हणावयाचा. आपण आपल्या पराक्रमानें चांगलेंच यश मिळविलें आहे हें शत्रूदेखील कबूल करील. राजकारणाच्या भानगंडींत आपण पडावयाचें नाहीं असें ठरविलेत तरी आपला बाह्यमयबिलास सतत चालू असावा. बाह्यमयाच्या प्रांतांत लीलेनें वावरणाऱ्या आपल्या लेखणीस राजकारणाच्या विषयासंबंधानें देखील आपण विभ्रांति देऊं नये.

आपला लेख वाचणे ही आनंदाची गोष्ट होय. महाराष्ट्रीयांची ही हौस आपण शक्य तोंवर चौफेर पुरवावी. ( भास्कर बहिरो महाबळ, न्यायमंत्री, जमखंडी.)

—निरलसपणें व प्रामाणिकपणें विविध कार्यभाग वाहणारा सद्गृहस्थ महाराष्ट्रांत मला तरी दुसरा कोणी दिसत नाही. त्यामुळें महाराष्ट्रीय सार्वजनिक कार्य-भागास गौणत्व येणार आहे. ( रंगाचार्य रड्डी, वाई. )

### ( १० ) उग्रबलोपासक चळवळ

जिला अत्याचारी चळवळ असे म्हणतात तिला उग्रबलोपासक राजकीय चळवळ असेंहि नांव देतां येईल. महाराष्ट्रांत या चळवळीचा जन्म १८९७ त झाला. म्हणून चाळीस वर्षांतील तिचें थोडेंसें समालोचन करण्याचें योजिलें आहे.

पुण्यास रँडसाहेबांच्या खुनापासून व मुंबईस झालेल्या दंग्यापासून ग्रेगची व्यवस्था कमी त्रामाची होऊं लागली. विशेषतः पुण्यास कर्नल के व मेजर रीड या नांवांचे जे दोन लष्करी अधिकारी ग्रेगच्या व्यवस्थेकरितां सरकारी मुखत्यार म्हणून नेमले गेले त्या दोघांनीहि जातांना पुष्कळच लोकप्रियता संपादिली. याचें कारण इतकेच की रँडसाहेब कोणाशी धड बोलतहि नसे. त्यावेळी हे दोघे ग्रेग-व्हॉलंटिअर लोकांच्या गळ्यांतहि वेळीं हात घालीत. रँडसाहेबांनी लोकांची मदत मागितली असती तर त्यांनाहि पुष्कळ स्वयंसेवक मिळाले असत. पण ग्रेगच्या व्यवस्थेंत खासगी लोक घेतल्याने ढिलाई होते, काम बिघडतें, अशी समजूत त्यांनीं करून घेतली असल्यामुळें, कोणी कांहींहि मुचवावयास गेल्यास हा मनुष्य उगीच तक्रारखोर आहे असें रँडसाहेब घेऊन चालत. माझ्या त्यांच्याशीं आलेल्या संबंधांत त्यांच्या कपाळाची आठी कधीं निघालेली किंवा ते कोणाशीं मनमोकळे करून बोललेले मी पाहिले नाहींत. बरे, उलट हांजी हांजी-खोर लोकांचा त्यांच्याजवळ प्रवेश होता असेंहि नाहीं. कारण असे लोक कांहींतरी डाव साधतात, त्यांना आपलें काम करून घ्यावयाचें असतें, हेंहि रँडसाहेबांना माहीत होतें. मनुष्य सरळ, पण अधिकारी—नुसडेपणाचा नुसता कहर होता. आपल्या भोंवतीं लोक इतकें दुःखी कष्टी गांजलेले आहेत ही जाणीव त्यांनं केव्हांहि प्रगट केली नाहीं. ग्रेगसारखी आपासि आली म्हणजे लष्करी

कायद्याचा जुलूम केला तरच निभावेल असे त्याच्या मनानें घेतलेलें असल्याने, शिस्तीच्या दडपणानें दया-माया सहानुभूति हे सगळे मनुष्याच्या अंतःकरणांतले गुण त्याच्या ठिकाणीं चिरडून गेले होते. यामुळें रँडसाहेबाचा खून होण्यापूर्वी पहाणाराला असें वाटें की हा गांवांत हिंडतो फिरतो, याच्यावर एखादा कोणी वैतागानें केव्हां हात टाकील याचा नेम नाही ! अखेर हात पडलाच. मात्र तो वैतागानें नाही. तर हृदयांत खोल घर करून राहिलेल्या रागानें !

अशा वेळींच राणीचा ज्युबिली उत्सव यावा हा एक अनिष्ट योगायोग होता. अधिकारी व्यक्तींचा दिमाख व साम्राज्याचा दिमाख दोन्हीहि लोकांना दुःसह वाटली. आणि प्लेग दुष्काळ अशा आपत्तींनीं गांजलेल्या लोकांच्या उध्वस्त मनोभूमिकेवर ज्युबिलीचे असले उत्सव-समारंभ पहावयास नकोत असें म्हणून जाणते लोकहि डोळे मिटून मनांत खंती घेत. पैकीं साम्राज्याचा दिमाख उतरविणें व्यक्तीच्या हातून कसे घडणार ? पण व्यक्तिशः एक अधिकारी मारला तर साम्राज्याचें नाक कापल्यासारखेंच झालें अशा समजूतीनें कांहीं माणसें रँडसाहेबाच्या खुनाला प्रवृत्त झालीं. आणि ज्युबिलीच्या रात्रीं गणेशखिंडीच्या डोंगरावर पेटणाऱ्या प्रचंड होळ्यांच्या उजेडानें आपण दृष्टीस पडूं नये म्हणून हे लोक आसपासच्या झाडाडुडपांत व मोऱ्यांच्या पुलाखालून दडून बसून आपलीं हत्यारें चांचपडत होते. गणेशखिंडीच्या बंगल्यांतून मेजवानी-नंतर गाड्यामागून गाड्या येत असतां, म्हणजे त्यांची रांगच्या रांग लागली असतां, या लोकांना नेमकी रँडसाहेबाची गाडी न्याहाळतां यावी, धावत्या गाडीच्या मागे त्यांना चढतां यावें, व कोणी न पहाण्याइतका अवसर मिळून त्यांना पिस्तुलें नेम धरून व साधून उडवितां यावी, ही माणसाची कर्तबगारी म्हणण्यापेक्षां दैवानें मुद्दाम घडवून आणलेली घटना असेंच म्हणावेंसें वाटतें. कारण अलीकडील क्रांतिकारकांच्या अत्याचारांच्या युगांत नेमका हवा तो माणूस, विशेषतः गोंरा अधिकारी, हल्ला करणाराला सांपडला असें क्वचितच घडलें असेल. करावयाला जावें एक, व्हावे भलतेंच, असेच प्रकार पांच-पन्नास तरी घडल्याचीं उदाहरणें देतां येतील. कोठें वेळ चुकावी, कोठे गाडीत माणसाचा अदलाबदल व्हावी, कोठें कांहीं कारणानें घाताला योजलेला मनुष्य बाहेरच पडूं नये, कोठें गोळीचा किंवा बाँबचा नेम चुकावा, तर कोठें आयत्या वेळीं बाब उडूं नये किंवा पिस्तुल 'जॅम' होऊन जावें (म्हणजे त्याचा घोडा उडूं

नये) अशा गोष्टी झालेल्या आहेत. पण रँड साहेबाच्या खुनाच्या वेळी सगळ्याच गोष्टीचे योग जमून आले याचे आश्चर्य वाटते. आणि फिरून खून करणारे लोक अशा अचानक रीतीने निसटून गेले व लोकांत मिसळून गेले की, त्यांना वहिमाने पकडल्यानंतर केवळ त्यांनीच आपल्या गुन्ह्यांच्या कबुल्या दिल्या म्हणूनच गुन्हा नाशाबीत म्हणता येईना. नाहींतर निव्वळ आनुमानिक पुराव्याची साखळी सहसा पुरी जुळलीच नसती.

रँडचा खून करणारे चाफेकर बंधु मी स्वतः पाहिले होते. त्यांचा बाप हा एक कथेकरी असून त्याचे एकदोघे मुलगे साथीला मागे उभे रहात. त्यांचे वास्तव्य कांहीं दिवस नागनाथाच्या पाराजवळच्या एका घरांत होते. एका शिवाजी उत्सवांतील त्याची कथा मी ऐकली आहे. एकवेळ दामोदर चाफेकर याला एका ठिकाणी (तो एक कारखाना होता) मी पाहिला तेव्हा तो कुन्हाडी व परशूचे फाळ हाताळित होता. अर्थात यावेळी त्याच्या मनांत आपण पुढे एखादे अचाट कृत्य करू असें नसावें. मग तो व हीं हत्यारे यांचा संयोग पाहून माझ्यासारख्याच्या, म्हणजे त्याला क्वचित पाहणाऱ्या मनुष्याच्या, मनांत त्याच्याविषयी अशी कल्पना कशी येईल ? पण शेवटी कोटांच्या पिंजऱ्यांत जेव्हा त्याला पाहिलें तेव्हा पूर्वीच्या प्रसंगाचें एकदम स्मरण झालें. असो. दामोदरच्या पाठीमागून बाळकृष्ण व बाळकृष्णाच्या मागून बासुदेव हे तिघेहि बंधु खुनाच्या आरोपांत सांपडून फांशी गेले हा योग इतका विलक्षण की तसा सर्व हिंदुस्थानांत आलेला कोणाच्या ऐकिवांत नसेल.

रँड व आयस्ट यांचे खून हे अशाप्रकारचे पहिलेच असल्यामुळे सरकारच्या मनावर त्यांचा विलक्षण परिणाम झाला. आणि ते तोंडानें जरी असें म्हणत असले की “खुनाला भिऊन आम्ही प्लेगच्या व्यवस्थेचा जाच कमी केला नाहीं” तरी तें तितकेंच ध्यावयाचें. इंग्रज-सरकार मोठे उद्योगशील. दर प्लेगजंतूगणिक प्लेगजंतू हुडकून काढून मारण्याची त्यांची पहिली महत्वाकांक्षा पाहिली म्हणजे उद्योगावरील त्यांच्या विश्वासाची भीतिच वाटते ! पण वर्ष-दीडवर्षाच्या अनुभवानंतर त्यांचे त्यांनाहि कळून येऊं लागलें की प्लेग-व्यवस्थे-तील कांहीं कलमें निरर्थक आहेत. म्हणून त्यांचा अंमल त्यांनीं हळूहळू कमी केला. सरकारच्या मनानें दोन्ही कारणें थोडथोडी खरी. पण लोकांनीं मात्र पदराला पक्षी गांठ मारून ठेवली. कीं, बिचारे चाफेकर बंधु गेले परंतु त्यांनीं पुण्यां-



तल्याच काय पण पुण्याबाहेरच्या हजारों लोकांचा त्रास वांचविला ! कर्नल के व मेजर रीड हे अशा सफाईने लोकांशीं वागूं लागले कीं जणूकांहीं रँडसाहेब म्हणून कोणी होता, त्याचा खून झाला व तो प्लेग-व्यवस्थेच्या जुलमामुळें झाला ही गोष्ट त्यांना माहीतहि नव्हती !

रँडसाहेबांचे खुनी उघडकीस आल्यापासून १८९९ च्या मे पर्यंत पुण्यांत प्लेगच्या धांदलांतच चाफेकर बंधूविषयीं सर्व शहर बोलत होते. रस्त्यांत बोलणारे कुजबुजून बोलत, कोणी दार लावून घेऊन बाहेर ऐकूं जाणार नाही अशा हलक्या आवाजानें बोलत. पण बोलल्याशिवाय रहात नसत. बायकामुलांच्या बोलण्यांतहि हा विषय असे. गुन्हेगार म्हणून कोणी लोक पोलिसकोर्टांपुढें प्रत्यक्ष उभे करी-पर्यंत लोकांना अर्थातच चाफेकरांची माहिती नव्हती. पण खुनाविषयीं ते फार जपून बोलत. कारण पोलिसतपास जारीनें सुरू होता. आणि कोणी थट्टेनें किंवा भ्रमानें किंवा कल्पनेनें कांहीं निव्वळ बोललें तरी फरासखान्यावर फुकट खेपा घालण्याची पाळी यावयाची ही भीति ! गुप्त-पोलीसांचा अर्थात फार सुळसुळाट झाला होता; व भितीला कान असतात ही म्हण जणू काय डोळ्यापुढें मोठ्या अक्षरांनीं लिहिलेली प्रतिक्षणीं दिसत असल्याप्रमाणें लोक तोंडाला पदर लावून बोलत. पुण्यांतील भांग्यामारुती रामेश्वर, जोगेश्वरी, गवत्या मारुती, वगैरे ठिकाणचे अग्रे गप्पांकरितां प्रसिद्ध आहेत. परंतु दामोदर चाफेकराला पोलीस पकडीपर्यंत या अड्ड्यांच्याहि तोंडाला कुलुपें लागली होती. उलट पोलीसांच्या बाजूनेंहि हें म्हटलें पाहिजे कीं त्यांनीं कोरड्या वहिमावरून उगीच भलत्या सलत्या तरुण मुलांना नेऊन त्यांचा छळ केला नाही.

या गुन्ह्याच्या तपासावर सुप्रसिद्ध गुप्त पोलीस मि. ब्रुइन यांची नेमणूक झाली होती. पण एका विशेष प्रकारच्या गुन्हेगरांना जरी ते कर्दनकाळ होते तरी रँडसाहेबांच्या खुनाविषयीं कांहीं एक ठराविक कल्पना त्यांनीं मनाशीं प्रथम-पासूनच केली असावी. म्हणून गुन्ह्याचा तपास जारीनें सुरू होता तरी तो पुण्यां-तील लोकांना फारसा जाणवला नाही.

चार तऱ्हेनें चार लोक बोलूं लागले. सरकारच्या डोळ्याकडे डोळा ठेवून पहाणारे लोक सभा भरवून, पत्रें लिहून, किंवा खासगी भेटी घेऊन अधि-काऱ्यांपुढें या खुनांचा अत्याचारांचा तीव्र निषेध करूं लागले. उलट कांहीं लोक

उघड फुशारक्या मारून म्हणू लागले की “शाबास रे पुणें ! शाबास रे महाराष्ट्र ! या तरुणांनीं दाखविलेली वीरवृत्ति व केवळ पौराणिक नमुन्याचें धाडस अलीकड-च्या काळांत सर्व हिंदुस्थानांत कोणीतरी केलें होतें काय ?” यावरून मग ब्राह्मण जातीची स्तुति आणि इतर प्रांतांतील लोकांची नादान म्हणून निंदा सुरू झाली. ज्याला राजकारणाची थोडीशी वाजू आहे असे हे खून १८९७-९८-९९ या साली महाराष्ट्रांत झाले तसेच पुनः १९०९ च्या सुमारास घडून आले.

पण १८९७-९८ साली या कामी महाराष्ट्राला गर्व किंवा प्रौढी मिरविण्याची जी जागा होती ती पुढे उरली नाही. कारण १९०७ पासून अत्याचारी स्वरूपाचे राजकीय गुन्हे बंगाल्यांतहि होऊ लागले. मद्रासेकडेहि कलेक्टर मि. अँश यांचा खून झाला. व त्यानंतर हे चळवळीचे चक्र अलाहाबाद प्रांत पंजाब वगैरेकडे जें सरकलें तें अजून तेथेंच घोटाळत आहे, व कदाचित् हें चक्र उत्तर हिंदुस्थानांत कायमचें फिरत राहील असा संभव दिसतो.

स्वराज्य मिळाल्यानेहि ते थांबेल असें तरी कोणी म्हणावें ? कारण युरोप अमेरिका वगैरे खंडांतून स्वराज्य व स्वातंत्र्य ही राष्ट्रांच्या पदरांत पुरी पडलेली असतां हि तिकडे अत्याचार थांबलेले नाहींत. मनुष्य स्वभावाला शिक्षण हें मवाळ करतें असें म्हणतात. पण शेकडा नव्वद शंभर लोकांना शिक्षण मिळणाऱ्या देशांत आपलें मत दुसऱ्यावर लादण्याच्या कामी युक्तिवादाबरोबर पिस्तुलाचा उपयोग सरास सुरूच आहे. असो. मागावऱ्याचा मुद्दा हा की महाराष्ट्रांत हे पहिले पहिले खून झाले तेव्हां तरी हिंदुस्थानांतील इतर प्रांत महाराष्ट्राला अत्याचारी चळवळींत गुरूस्थानी मानीत होते, व महाराष्ट्रहि त्या गुरूत्वाच्या मानाची जाणीव असल्यामारुखा स्वतःकडे पहात होता.

या संबंधानें बोलणारांचे दोन वर्ग वर सांगितले. पण महाराष्ट्राचा या कामी खरी अडचण असणारा तिसरा एक वर्ग होता. तो वर्तमानपत्रकारांचा. त्यांनीं निषेध करावा तरी वाईट आणि ते स्वऱ्या मनानें सर्वस्वी निषेध करीत होते असें हि नाहीं. बरें, उघड सर्वस्वी स्तुति करावी आणि “करणारानें ठीक केलें, असेंच करावें-यस पहिजे होतें, छळाचा सूड उगवला, जुलमाचा बदला घेतला” असें म्हणवें तर राजद्रोहाचा व अत्याचारांना उत्तेजन देण्याचा गुन्हा म्हणून खटला व्हावयाचा. शिवाय वर्तमानपत्रकारांना सर्वस्वी तसें तरी कोठें वाटत होतें ! यामुळें त्यांना

दोन्ही बांजू बोलाव्या लागत. आणि या कशा बोलाव्या हीच एक प्रकारची कामत होऊन बसली होती.

पुढे झालेल्या बंगालच्या वगैरे चळवळीत अत्याचार घडत ते सहेतुक म्हणजे स्वराज्य संपादनाच्या उच्च हेतूनें होत असले तरी ज्यांवर अत्याचार घडत ते लोक बरेचसे निरपराधी असत. कांही कांही माफीच्या साक्षीदारांचे खून झाले तेथे हेतु उघड होता. परंतु हिंदी पोलीस अधिकाऱ्यांचे खूनहि बरेच झाले, व त्यासंबंधाने लोकांना असें वाटें कीं यांतील बरेच लोक केवळ हुकमाचे ताबेदार असतां मृत्युमुखीं पडले व त्यांना हुकूम करणारे गोरे अधिकारी मात्र सुटले ! पुढे पुढे तर या अत्याचारांना दरोड्यांची जोड मिळाली; व त्यांत पैसा मिळविण्याच्या हेतुसंबंधाने जरी लोकांना कांही विशेष वाटलें नाहीं ( कारण तो स्वराज्याच्या चळवळीत स्वर्च व्हावयाचा अशी समजूत ) तरी दरोड्यांत निरपराधी माणसें अनेक दकनाक प्राणाम मुक्त, यापुरती तरी दगोडेखोरांना सहानुभूति नव्हती. जेथें रॉबिनहुडप्रमाणे केवळ गरिबांचा कैवार व गरीबांना ताप देणाऱ्या श्रीमंतांना शिक्षा असा कार्यक्रम असतो तेथे त्या चरित्राला एक प्रकारची अद्भुत रम्यता येते. परंतु जेथें निरपराधी मनुष्य विनाकारण दगावतो तेथे लोक त्या अत्याचाराचें समर्थन करूं शकत नाहीत.

महाराष्ट्राचे उदाहरण घेतले तरी रँडसाहेबाचा खून व जॅक्सन साहेबांचा खून या दोहोंत लोकांच्या दृष्टीनें बराच फरक होता. रँडसाहेबाच्या खुनाबद्दल पापभीरु किंवा नेमस्त लोकहि म्हणत की, त्याने आपल्या छळवादीकमाचें प्रायश्चित्त भोगले. पण जॅक्सनसाहेबानें असा कोणताच गुन्हा केला नव्हता. सिव्हिलियन लोक हे परकीय राज्याचें आधारस्तंभ, व जॅक्सनसाहेब हे त्यांतलेच एक ही गोष्ट खरी. तथापि हा गुन्हा प्रत्येक सिव्हिलियन रोज करीतच असतो, म्हणून प्रत्येक सिव्हिलियन हा मरणाच्या शिक्षेला पात्र होतो असें विधान जर कोणी केले तर तें कोणासहि पटणार नाहीं. परकी राज्य उलथून पाडण्याचा हक्क हा नैतिक स्वरूपाचाच आहे असें म्हटलें तरी निरपराधी माणसांवर हात पडला असतां सहजच असा प्रश्न उत्पन्न होतो कीं, अशा कारणाकरितां हि असा माणूस मारणें ही अनीति नव्हे काय ? प्रत्यक्ष युद्ध सुरू असतां दुतर्फी पुष्कळच प्राणहानि होत. परंतु दोन्ही सैन्यांतील लोक संकीर्ण रीतीनें एकमेकांना मारण्यासच उद्युक्त झालेले असतात. यामुळे युद्धांत केलेला वध हा कांहींसा आत्मसंरक्षणाच्या स्वरू-

पाचाहि असतो. शिवाय लांबून बंदुकीने, मशिनगनेने, किंवा तोफेने संहार होतो तेव्हा मारणारा व मरणारा हे एकमेकांना पूर्वी माहीत नसतातच, पण एकमेकांना समोरासमोर दिसतहि नाहीत. यामुळे “ नायं हंति न हन्यते ” हे वचन एक-प्रकारे सिद्ध होते.

परंतु जॅक्सन साहेबासारख्याच्या खुनाचे कोणत्याच रीतीने समर्थन करतां आले नाही. यामुळे कान्हेरे प्रभृति लोकांचे हेतु किंवा त्यांचे शौर्य हे कितीहि वाखाणण्यासारखे असले तरी त्यांच्यासंबंधाने लिहितां बोलतांना कोणीच कधी चांगला शब्द लावला नाही. या खुनाच्या कटांतील एक दोन मुलांची धैर्याची व निर्भयतेची वृत्ति तर येथपर्यंत गेली होती की, त्यांनी पोलिस अधिकाऱ्यांना बसल्या बसल्या हाताचे रक्त काढून दाखविले व एकांने राकेलच्या तापलेल्या चिमणीवर खुशाल बोट ठेवले ! परंतु त्यांचे धैर्य कितीहि असले तरी त्यांनी केले ते कृत्य अपवादास्पद ठरले. उलट दामोदर चाफेकराने पुढे आपला कबुली जबाब परत घेतला व दयेच्या याचनेसाठी हायकोर्टाकडे अर्जहि केला, तरी त्याने केले, ते सकारण केले व लोकांकरिता मूड घेण्याचा निस्वार्थीपणा दाखविला, असेच वर्णन त्याच्या कृत्याचे होऊन कमीपणाचा एकहि शब्द त्याज-विषयी कोणी बोलले नाही.

असो. महाराष्ट्राला काय किंवा हिंदुस्थानाला काय ही अत्याचारमय राजकीय चळवळ तेव्हा नवीनच होती; व तिच्या ह्या लोकोत्तर उत्पादकांविषयी काय म्हणावे काय न म्हणावे या विषयी वर्तमानपत्रकारांचे मन गांधळून गेल्यास त्यांत कांही नवल नव्हते. पण त्या वेळी ( १८९८ ) मराठ्यांत मी स्फुट लिहून चाफेकरबंधंची अगदी उघडपणे स्तुति केली होती. म्हणून त्यांतील कांही वाक्यंच देतां. All the three brothers possessed extraordinary courage and bravery and used it for an unselfish but sentimental end and manfully bore the consequences, defying the very death to contempt and ridicule by their over-willing acceptance of it.” ही मराठ्यांतली माझी वाक्ये उद्धृत करून लगेच टाइम्स ऑफ इंडियाने मोठा गवगवा केला, व अशी टीका केली की “ ज्या लोकांच्या गळ्याभोंवतीं फासाचा दोरच पडला पाहिजे त्यांच्या गळ्यांत टिळकांच्या मराठा-पक्षाच्या संपादकाने स्तुतिपुष्पांच्या माळाच घातल्या आहेत.” त्यावर उलट मीहि

टीका केली की “तुरुंगांत असलेल्या बिचाऱ्या टिळकांचें नांव यांत ओढून काय होणार ? होय. आम्ही वाटेन तर पुनः स्पष्ट शब्दांनीं म्हणतो की हे लोक शूर व धैर्यशाली होते. हें आमचें मत प्रामाणिकपणाचें आहे. आणि टाइम्सनें आम्हाला कितीहि धमक्या दिल्या व भय घातलें तरी आमच्या वरील मताचें प्रतिपादन आम्ही पुनःच काय पण पुनः पुनःहि करूं. चाफेकरांबद्दल कोणालाहि करुणा व सहानुभूतिच वाटेन. मनुष्यस्वभाव हा कोठेहि असाच आहे. चाफेकरांबंधु हे कांहीं चोर किंवा खिसेकातरू नव्हते. त्यांनीं खून केले त्यांत स्वार्थबुद्धि मुळींच नव्हती. किंवा व्यक्तिशः त्यांना झालेल्या छळाबद्दल त्यांना सूड उगवावयाचा होता असेंहि नाहीं. ते शिपाईबाण्याचे होते व त्यांना लष्करांत नोकरी मिळती तर त्यांनीं देशाकरितां बहादुरी करून दाखविली असती. म्हणून त्यांना मिळणारी फांशीची शिक्षा ही, व्यक्तिशः त्यांचें भवितव्य आतां ठरलेलें असलें तरी, देशाच्या दृष्टीनें ती हानि आहे, तो अन्याय आहे.”

पण पुण्यांतील आम्हां पत्रकारांवर टीका करणारे नुसते अँग्लोइंडियन संपादकच नव्हते तर मुंबईतील नेमस्त पक्षाचे पुढारीहि होते. या विषयावर काळ, केसरी, मराठा, या सर्वांनीं एकाच प्रकारची विचारसरणी स्वीकारली होती व एकाच प्रकारचे शब्द वापरले होते. हें पाहून फेरोजशहा मेथासारखे लोक चकित झाले व त्यांना रागहि आला. आम्ही लिहितों असं लिहून राजकारणाची घाण करित आहों, व खुनासंबंधानें सहानुभूति प्रगट करणे म्हणजे तो राजद्रोहच होतो असं नेमस्त पुढाऱ्यांचें मत होतें. म्हणून फेरोजशहा मेथा यांनीं आम्हां पुण्यांतील वर्तमानपत्रकारांचे कान उपटण्याचा प्रयत्न करून पाहिला. पण आमचे कान त्यांच्या हाताला न लागण्याइतके आखूड होते. राष्ट्रीय सभेचीं सूत्रें त्यांच्या हातीं असल्यामुळें त्यांनीं असाहि धाक घालून पाहिला की, “सरकार तुमचें काय करील न करील हें वेगळें, पण तुमच्या सारख्या लोकांना आम्ही राष्ट्रीय सभेंत येऊं देणार नाहीं. आमच्या हातीं या बहिष्काराचा दंड आहे, व त्याचा उपयोग करून आम्ही शिस्त राखूं.” आमच्यापैकी शिवरामपंत परांजपे हे फेरोजशहा मेथा यांना फार दूर होते. त्यांची गांठ पडण्याचा संभव नव्हता. पण मेथा व टिळक यांचा परिचय, माझेहि येणें-जाणें, भेटणें-बोलणें, त्यांच्या प्रभावळींतील लोकांशीं होत असे. आणि मराठापत्र ईंग्रजींत असल्यामुळें ते वाचीत. म्हणून प्रथम माझ्यावर शिस्त धरावी व मग

माझ्याद्वारे काळकर्त्यावर शिस्त धरावी असा त्यांचा उद्देश होता. पण तो फारसा साधला नाही. माझ्या एका भेटीनंतर फेरोजशाहंकरे माझे मित्र अँडव्हेकेट सेटलर हे एकदां गेले असतां मेथा त्यांना म्हणाले, “ Mr. Kelkar argued with me very ably though of course I could not agree with him ”.

बंगालच्या फाळणीच्या चळवळीतून प्रथम स्वदेशी बहिष्काराची आणि नंतर राजकीय अत्याचाराची कायमची चळवळ निघाली हे प्रसिद्ध आहे. फाळणी रद्द झाली, तथापि स्वदेशीची चळवळ अजून टिकून आहे. चळवळ या नात्याने तिचे तीव्र स्वरूप जरी आतां उरलेले नाही तरी तिचीं पाळे मुळें सर्व हिंदुस्थानभर लोकांच्या मनांत खोल गेली आहेत, आणि तिचे प्रत्यक्ष कार्य आपोआप त्यांच्या हातून यथाशक्ति होत आहे. उद्यां स्वराज्य मिळाले तरी ‘स्वदेशी’ टिकणारच. आज स्वतंत्र राष्ट्रामध्ये देखील स्वदेशांतील उद्योग धंदे वाढविणे, परावलंबित्व नाहीसे करणे, आणि परकी राष्ट्रांशी व्यापाराच्या कामीं सहकार्य केले तरी या नाही त्या रीतीने त्या सहकार्याचा उपयोग शेवटीं ‘स्वदेशी’ला करून घेणे, असे धोरण सरकाराकडून राखले जातें. पण राजकीय हिंसा किंवा अत्याचार या चळवळीचे तसे नाही. आधीं ही चळवळ स्वराज्य किंवा स्वदेशी यांच्या चळवळीसारखी उघड व संघटित स्वरूपांत करतां येत नाही. ती प्रायः व्यक्तिमात्रांकडून किंवा गुप्त मंडळांकडून होते. ती यशस्वी झाली किंवा अयशस्वी ठरली तरी तिचा सुगावा लागतांच सरकारी अधिकारी तिचा पिछा पुरवितात, आणि तीं सामील झालेल्या लोकांना भयंकर शिक्षा मोसाव्या लागतात. यामुळे हातावर शीर घेऊन बाहेर पडणारे, सर्व नाशाला मनानें सिद्ध झालेले, असे निश्चयी लोकच तींत पडतात. उलट हत्यायांचा खेळ हा अद्भुतरम्य असल्यामुळे भावनावश पण कच्च्या दिलाचे अमेढि कांहीं अशा चळवळींत पडतात, आणि परिणाम भोगण्याची वेळ आली म्हणजे मात्र पस्तावतात !

उद्या राजकीय बंदीजनांच्या मुक्ततेकरितां राष्ट्रीय सभेनें गतवर्षी प्रचंड चळवळ केली त्यांतील पुष्कळसे या अत्याचारी चळवळीचे पुरस्कर्ते होते. म. गांधींच्या प्रेरणेनें राष्ट्रीय सभेनें आतां अनत्याचार व अहिंसा यांचे तत्त्व स्वीकारले आहे. राष्ट्रीय सभेनें मंत्रिमंडळें बनविलेलीं असून स्वतःच तीं, या बंधमुक्ततेची खटपट, आपल्या शिरावर मोठी जबाबदारी घेऊन, करीत असल्यामुळे

वातावरण बदललें आहे. आणि बंधमुक्त झालेले बंदीजन अनत्याचारीत्वाचें तत्त्व स्वीकारूं लागले आहेत, किंवा निदान तसें म्हणूं लागले आहेत. तथापि स्वराज्य दूर आहे. तें पदरांत पडेपर्यंत साम्राज्यसरकारशीं अनेक झगडे करावे लागतील. आणि तीव्र स्वरूपाची राष्ट्रीय चळवळ सुरू झाली म्हणजे उग्रबलोपासनेचें तत्त्व फिरून आपलें डोकें वर काढण्याचा संभव आहे. पाशवी शक्तीशिवाय साम्राज्यसरकाराजवळ आतां दुसरें कांहीं साधन साम्राज्य टिकविण्याला उरलेलें नाही. साम काम देईनासा झाला तर त्यांचा दंड पुढें सरसावणारच. तूर्त तरी अत्याचाराची चळवळ कांहीं काळ थांबेल असें वाटतें. पण या चळवळीच्या आठवणी अद्यापि इतक्या ताज्या आहेत, कीं झालें गेलें विसरून गेलें असें म्हणण्याला पुष्कळ काळ लोटला पाहिजे.

टिळकांना स्वराज्याच्या चळवळीत सर्व प्रकारची बलोपासना मान्य होती असा बाहेर सर्वत्र समज होता आणि तो खराहि होता. अत्याचारापासून होणाऱ्या परिणामांना राजकीय दृष्ट्या फारसें सद्यः फल नाहीं हें ते जाणत. तथापि 'साधनांनां अनेकता' हे जसें हिंदुधर्माचें लक्षण ते मानीत असत, त्याचप्रमाणे राजकीय चळवळींचेहि. यामुळे कोणी तरुणानें स्वार्थत्यागाची अंतिम सीमा गांठण्याचें मनांत आणल्यास ते त्याला उत्तेजन देत नसत पण त्याचप्रमाणे निवृत्त करण्याच्याहि खटाटोपांत पडत नसत. कारण अशीं कामें स्वयंस्फूर्तीनेच होणारीं असतात. आणि ही स्फूर्ति जशी कोणी मुद्दाम करून प्रदीप्त होत नाहीं त्याप्रमाणें ती कोणीहि प्रतिकूल उपदेश करून ती हटवून धरतां येत नाही. आधीं कोणी टिळकांना मी नक्की अमुक करूं कीं अमुक करूं नको असें विचारावयाला येत नसे. अशांचा त्यांच्याशीं विचारविनिमय व्हावयाचा तो निरपेक्ष तात्त्विकच व्हावयाचा. कोठें कांही घडलें तर मग त्याची बातमी त्यांना दुरून कर्णोपकर्णो यावयाची. आणि अशा बाबतींतलें प्रत्यक्ष ज्ञान मोठें अडचणीचें असतें हें त्यांना माहीत असल्यामुळे, कधीं कशा संबंधानें कांहीं माहिती काढावयाची तर ते ती आडपडदा ठेवून कानोसा घेऊन काढीत. या फडक धोरणासंबंधानें प्रगट रीतीनें त्यांचीं मते समजणें अशक्य असल्यानें, त्यांची पसंती नापसंती ही कोणालाहि केवळ आपल्या मनानें उगाच कांहीतरी अंदाजानें ठरवावी लागे. मात्र सर्व प्रकारचे लोक त्यांना येऊन भेटत आणि त्यांनींहि कोणाच्या भेटीला कधीं नाहीं म्हटलें नाहीं. महाराष्ट्रांत अनेक लोक बाँब तयार करण्याची विद्या शिकले होते. त्यांचे आचार्य-

पद पां. म. बापट यांना दिलें पाहिजे. १९०८ च्या प्रारंभी अरविंद घोष पुण्यास आले तेव्हां कांहीं महाराष्ट्रीय तरुणांनी त्यांना प्रत्यक्ष बाँब करून उडवून दाखविले होते.

मी टिळकांच्या नित्य परिवारांतला म्हणून माझीहि गांठ भेट अशा लोकांशी पडे. त्यांपैकी कांहीं माझ्याशीं मन मोकळें करून बोलत तर कांहीं मुख्य मुद्यासंबंधाने मुळींच न बोलतां जसे कांहीं आपण पुणें पाहण्याला व टिळकांचें दर्शन घेण्याला आलों असा बहाणा करीत. मला वाटतें, अशा लोकांची माझी गांठ प्रथम १९०७ साली पडली. उत्तर हिंदुस्थानचा एक पाहुणा होतीलाल वर्मा टिळकांकडे आला. त्याला पर्वती दाखवून आणा म्हणून टिळकांनीं मला सांगितलें. मी त्याला घेऊन गेलों. तेव्हां संभाषणाच्या ओघांत, मला विश्वासांत घेऊन, त्यानें युरोपांतून आपण बाँब करण्याची कृति शिकून आलो आहो, ती कृति फारशी कठिण नाही, युरोपांत हें ज्ञान सर्वसामान्य आहे, तथापि त्याचा उपयोग विशेष प्रसंगींच करण्यांत येतो, इत्यादि अनेक प्रकारची मनोरंजक हकीकत सांगितली. परंतु मला त्यानें या चळवळीविषयीं आपलें मत विचारलें नाहीं व मी होऊन त्याला तें सांगितलें नाहीं. अशा विचाराच्या पुण्यांतील लोकांना माझीं मते परस्पर कळून चुकली असल्यामुळे त्यांपैकींहि कोणी अशा विषयासंबंधानें माझ्याशीं चर्चा करीत नसत. त्यांना रहस्यांत घेणारे आमच्यातले इतर कांहीं होते. पण ते स्वतः मात्र भित्रे व अंगचोर होते. माझीं मते जहाल नाहींत या माझ्या दुर्लौकिकाचा उपयोग या कार्मी तरी मला बराच झाला. माझ्याविषयीं तुच्छतेची भावना धरणारे लोक जालीम अशा उपायांविषयीं माझ्याशीं चर्चा कशाला करतील ! ते मला इतर व्यवहारापुरता स्नेही मानीत. परंतु अशा राजकारणांत संलामसलत घेण्याला निरुपयोगी असा समजत. आणि तें बरोबरच होतें. कारण त्यांनीं माझा सल्ला विचारल्यास तो त्यांच्या मताच्या उलट पडणार हें त्यांना माहीत होतें.

स्वार्थत्याग ही बाबच अशी आहे कीं ज्याला स्वार्थत्याग करावयाचा असेल त्यानें स्वयंस्फूर्तीनें व आपल्या जबाबदारीवर करावा. अशा बाबतींत कोणी कोणाचा सल्ला घेऊं नये. कोणी देऊंहि नये ! ज्याला स्वार्थत्याग करावयाचा त्यानें तो स्वतःच्या हिमतीवर करावा; परिणामाचे धनी आपण या बुद्धीनें करावा. स्वार्थत्याग हा ज्याचा त्यानें करावयाचा असतो. जें करावयाचें तें ज्याचें त्यानें



आपल्या जबाबदारीवर, आजूबाजूस न पाहतां, पुढील परिणामांबद्दल कुरकुर न करतां आणि तें सुद्धां स्वतःला वाटलें म्हणून करावें. लोकांनीं सांगितला म्हणून स्वार्थत्याग करूं नये. अशा रीतीनें स्वार्थत्याग करणाराला एकान्तांत असतांना स्वतःच्या समाधानाचें तरी सुख मिळेल. स्वतःच्या मनाचें बक्षीस हेंच खरें बक्षीस होय.

जी गोष्ट करण्याला आपण स्वतः तयार नाही ती लोकांना करावयास सांगण्याचें पातक किंवा धाडस मी कधींच केलें नाहीं. विशेषतः ज्या गोष्टी केल्यामुळें अलौकिक स्वार्थत्याग करावा लागेल, विशेष आपत्तींचे प्रसंग ओढवतील, मोठे खटले शिक्षा होतील, त्या प्रत्यक्ष करण्यास न सांगण्याविषयी किंबहुना दुर्लक्षित त्याचा उपदेश न करण्याविषयी, मी सावधगिरी ठेवीत असे. ज्यानें त्याने आपला स्वभाव आपलें सामर्थ्य आणि आपली परिस्थिति पाहूनच वागावें, आणि आपण जें करूं त्याचे परिणाम आपले आपणच भोगण्यास सिद्ध असावें, त्यांत दुसऱ्यावर भार टाकूं नये दुसऱ्यास दोष देऊं नये, असें माझें कायमचे मत असें. यामुळें दुसऱ्या कोणी कांहीं लोकोत्तर असें केलें असतां त्याचे गुण मी मोकळ्या मनानें घेई व धैर्याच्या दृष्टीनें त्याला मज्जून श्रेष्ठ मानित असें. तथापि आपण बाजूला राहून त्याला भरीला घालणें योग्य नाही असें मला वाटे. उलट कांहीं तरी अचाट किंवा अचरट-पणाने काम करणारा मनुष्य दिसलां, आढळला तर त्याच्याशीं वाद करून त्याचें मन वळविण्याचा प्रयत्नहि मी फारसा कधीं केला नाहीं. कारण स्वभाव हा दुरतिक्रम असतो. यामुळे अत्याचारप्रिय माणसें व मी यांची संगत सोबत खेळी-मेळी घडत असली तरी, हा मुद्याचा विषय जसा कांहीं त्यांच्या माझ्या मनांत नाहीं अशा समजुतीनें त्यांचा माझा व्यवहार चाले. माझ्याभोंवतीं वावरणारीं माणसें काय उद्योग करितात याची चौकशी मी करीत नसे. आपण आपलें काम करावें, मग आपला सोबती सांगाती कांही करो ! लोकांच्या संसर्गानें आपल्यावर नसते आरोप येतील या संशयानें आपलें मन मी कधींहि प्रस्त करीत नसे. ज्याला कर नाही त्याला डर नाही असा माझा स्थूल आत्मविश्वास असे. आणि हा माझा आत्म-विश्वास अखेरपर्यंत टिकला व फळाला आला.

अत्याचारी विचारांची लाट ओसरून गेल्यावर अशा लाटेत पूर्वी वाहवून गेलेल्या अनेक तरुणांनीं पुढें आत्मनिरीक्षण केलें. तेव्हां आपण अविचार केला होता हें त्यांचें त्यांनाच कळून आलें. आणि आपणावर त्या अविचाराच्या अवधीत

कोणती संकटे आली कोणती कशी टळली याची माहिती कित्येकांनी अगदी मोकळ्या मनाने मला सांगितली आहे. कांहींनीं असे सांगितले की, “त्यावेळीं आम्ही तुम्हाला नेभळट शिळपट असे मानून तुमचा मनांतून तिरस्कार करीत होतो. कित्येक वेळां तुमच्याशीं बोलत असतां आमच्या खिशांत पिस्तुलेंहि असत. पण हा आमचा खेळ फार दिवस टिकला नाही. आणि आम्ही आमचीं जहाल मते अमलांत आणण्यासारखे कांहीं धाडसहि पण करूं शकलो नाही.” नाशिकास जॅक्सन साहेबाचा खून होण्यापूर्वी महाराष्ट्रांत पिस्तुलांचे एक पेंव फुटले होते ही गोष्ट आतां प्रसिद्धच आहे. परंतु नाशिकाशिवाय बाहेर एकाहि ठिकाणीं या पिस्तुलांचा उपयोग झाला नाही. त्यांचा पत्तामुद्दा लागल्याने पुढे तीं बहुतेक जप्त झालीं. कांहीं मुलांना हत्यारांच्या कायद्याखाली शिक्षा भोगाव्या लागल्या. एक दोन पिस्तुलेच नापत्ता किंवा नष्ट करण्यांत आली. आणि सावरकरांच्या खटल्यानंतर अत्याचारी चळवळीचा महाराष्ट्रांत बीमोड झाला. त्यापुढे लाहोर येथील खुनाकरितां राजगुरु हा पुण्याचा मुलगा फांशी गेला. आणि फर्ग्युसन कॉलेजच्या लायब्ररींत वासुदेव गोगटे याचा हॉटसन साहेबाचा खून करण्याचा प्रयत्न अयशस्वी ठरून त्याला आठ वर्षांची शिक्षा झाली. पण हे व्यक्तिविषयक प्रयत्न होते. ती संघटित चळवळ नव्हती.

धाडसीं तरुण मुले जशीं कांहीं अचरटपणे वटवट करणारी असतात, त्याप्रमाणेच कांहीं मनाची खंबीर आंतल्या गांठीची असतात. तीं आपले धाडसी विचार गुप्त ठेवतात. अशा प्रकारचाच राजगुरु हा मुलगा असावा. कारण त्याने कोणत्याहि सभेत कांहीं भाग घेतलेला मला आठवत नाही. पुण्यांतील कोणत्याहि प्रमुख पुढाऱ्यांशी त्याने आपले खरे विचार सांगून कधी विचारविनियम केला नसेल. त्याचा फोटो पुढे वर्तमानपत्रांत छापला तेव्हां या मुलाला मी केव्हां तरी ओझरत पाहिलें असावे यापेक्षा त्याची मला अधिक माहिती किंवा आठवण स्मरली नाही. तीच गोष्ट वासुदेव गोगटे याची. त्याचा बाप कै. बळवंतराव गोगटे हे मिरज हायस्कुलांत मला तीन वर्षे मास्तर होते. कांही दिवस ते व आम्ही एकाच वाड्यांत राहत अगूं. या पूर्वऋणानुबंधाच्या स्मरणाने वासुदेव हा पुण्यास केव्हां केव्हां मला येऊन भेटत असे, आणि वडीलकीच्या नात्याने माझी सद्भा मसलत विचारी. हॉटसन साहेबावर त्याने ज्या दिवशी कॉलेजांत पिस्तुल झाडले त्याच्या आदल्याच दिवशीं तो मला नेहमींप्रमाणे येऊन भेटला आणि अभ्यास-

विषयांची चर्चा करून गेला. ही गोष्ट पुढे पोलिसांना कळल्यावर सिटी पोलीस इन्स्पेक्टर मि. कोठावाला हे मजकडे आले. त्यांना मी सर्व हकीकत सरळ सांगितली. मला कोणतीच गोष्ट छपवून ठेवण्याचें कारण नव्हतें. माझी मतें त्या इन्स्पेक्टराला चांगली माहीत असल्याकारणानें त्यानें वामुदेवाच्या व माझ्या भाषणांत हॉटसन साहेबाचें नांव निघालें होतें काय असा प्रश्नहि विचारला नाही. वामुदेव मला भेटला तेव्हां त्याच्या मनांत उद्यांचे विचार घोळत असवे, आणि न जाणो त्यावेळीं त्यांच्या खिशांत फिस्तुलहि असेल !

वर दर्शविल्या प्रकारच्या अनेक प्रसंगांतून मला जावे लागलें तथापि मी अत्याचारांना उत्तेजन देणार्यांपैकीं आहे असा पोलिसांना कधींच संशय नव्हता. माझ्या सारख्या प्रमुख पुढाऱ्याचा वाटेल त्या प्रकारच्या मनुष्याशी संबंध यावयाचा, तथापि A man is known by the company he keeps, ही म्हण मला लागू करतां येत नाही हें जाणण्याइतकी तारतम्य बुद्धि त्यांच्यामध्ये होती. मीहि आत्मविश्वासानें निर्भयतेनें वागत असे. तथापि पहिल्या पहिल्या वर्षीत 'पोलीस खोटे रिपोर्ट करण्यास चुकले नाहीत. अशा गुप्त रिपोर्टांचा पडताळा पाहणें कठिण असतं. बेजबाबदार रीतीनें ते वाटेल तसे रिपोर्ट करीत. निदान असा एक खोटा रिपोर्ट मजविरूद्ध करण्यांत आला होता. तो असा कीं, मी मिरज येथें कांही कामाला गेलो असतां डॉ. भडभडे व मी असे मिळून कृष्णानदीच्या घाटावर गेलों आणि आम्ही तेथील दगडी बुरुजावर एक बाँब उडवून पाहिला ! या रिपोर्टाला काय आधार असेल याचें मला अजून आश्चर्य वाटतें. हा रिपोर्ट ब्रिटिश पोलीसांनी केला होता व तो पुढे कोल्हापूरच्या पोलिटिकल एजंटाला कळून चौकशीला निघाला तेव्हां मिरजेच्या पोलीसांनी तो खोटा पाडला म्हणतात. शिवाय गुप्तपोलीस खात्याकडून पुण्यास मजकडे चौकशी झाली तेव्हां मीहि तारखा वगैरेचा पुरावा देऊन तो खोटा आहे हें दाखवून दिलें. अरविंद घोष पुण्यास आले तेव्हां त्यांना पुण्याच्या कांहीं तरुणांनीं बाँब करून उडवून दाखविला तो पाहण्यास हजर असलेल्या लोकांत मी होतों असाहि एक रिपोर्ट झाला होता. तो माझ्यापुरता तरी खोटा होता हें मी सांगू शकतां. मी सान्या जन्मांत एकच बाँब उडालेला पाहिला, तो १९२९ च्या एप्रिलमध्ये दिल्ली येथील असेंब्लीच्या सभागृहांत.

असो. असले खोटे रिपोर्ट माझ्यासंबंधानें मधून मधून होत, तथापि पुढे नाशिकचा खटला निकालांत निघून गेल्यावर पोलीस खात्याची खात्री झाली कीं बाँब

करणारे व पिस्तुलें बाळगणारे कांहीं लोक माझ्या संगतीत जवळून किंवा दुरून येत असले तरी मी त्यांच्याशी सहमत नसतो. याचें एक प्रत्यंतर एकदां मला मुंबई सरकारचे एक कौन्सिलर नामदार मॉरिसन यांच्याकडूनच प्रत्यक्ष मिळालें. मॉरिसनसाहेबांना कांहीं कारणानें पुणें मुक्कामी मी भेटावयास गेलो असतां त्यांचीं माझ्या खटला उडोका. ते रागावले व मीहि रागावून बोलूं लागलों. त्या भेटीतली हकीकत निराळ्या अनुसंधानानें मी 'मराठे व इंग्रज' या पुस्तकाच्या शेवटच्या प्रकरणांत दिली आहे. प्रस्तुत इतकेंच सांगावयाचें की, मॉरिसनसाहेब मला म्हणाले, "केळकर, तुमच्यांवर सरकाराने अगदी कमी नजर ठेवली आहे. तुमचा संबंध अत्याचार प्रवर्तक लोकांशी असल्याचे अद्यापि सरकारच्या नजरेला पडलेले नाही. पण संभाळा, तसा प्रकार यत्किंचित् कोठें केव्हां आढळून आलो तर तुम्ही व तुमचा केसरी यांच्या काळजात आम्ही आपली कठ्यार खुपसिल्याशिवाय राहणार नाही!" ही कठ्यार अर्थात् कायद्याचीच. तथापि मॉरिसनसाहेबांनीं मी वळून होतें उचलून प्रत्यक्ष कठ्यार खुपसण्याचें नाट्य करण्यास कमी केलें नाहीं. या कठ्यारीतून त्यां विकट काळांत मी स्वतः वाचलो आणि केसरीलाहि वाचविलें. 'भिच्यां माणसाचा पराक्रम' असें यालां कोणी विरोधाभासित्मिक नांव दिलें तर तें यथार्थच ठरेल. पण गुण व दोष यांचे स्वरूप असें मिश्रच असते.

सर्व प्रकारच्या त्यागांमध्ये प्राणत्याग म्हणजे आत्मसमर्पण हा त्याग अत्यंत श्रेष्ठ ठरतो, याचें कारण उघडच आहे. ते हें की प्राणाहून अधिक प्रिय अशी दुसरी वस्तु जगांत नाहीं. हा त्याग सती आपल्या प्रतिप्रेमाकरितां करिते, तर देशभक्तीनें प्रेरित झालेले हुतात्मे स्वदेशाच्या प्रेमाकरितां करितात. आणि हा त्याग करण्यालां प्रवृत्ति झालेल्या लोकांचे हेतु नीतिक दृष्ट्या अत्यंत उच्च मानावे लागतात. कारण निःस्वार्थपणा हाच नीतीचा आत्मा होय. आतां अशा हुतात्मांच्या कृत्यांना व्यावहारिक शहाणपणाची कसोटी लागत नाही किंवा त्यांच्या कृत्यांची परीक्षा केवळ परिणामांच्या दृष्टीनें करून त्यांना बरे वाईट म्हणतां येत नाहीं. तथापि अनाचार ( निष्क्रियता ) आणि अत्याचार ( बेमुमार कृत्य ) यांच्यांमधला सुवर्ण-बिंदु छेडणारे लो. टिळकांसारखे व्यवहारचतुर मुत्सद्दी, आणि केवळ अहिंसेला नीतिसिंहासनावर बसाविणारे म. गांधीसारखे सत्यसंशोधक दोघेहि हुतात्म्यासंबंधानें सारखेच दृढहळतात.

या मध्यबिंदूचा छेद करण्याचें धोरण टिळकांनीं नेहमीं जाणूत ठेविलें होतें. व्यापक दृष्टीच्या मनुष्याला असेच करावें लागतें. व्यष्टीप्रमाणें समष्टीवरहि त्याची दृष्टि असते. प्रसिद्ध इंग्रजी म्हणीविरुद्ध, समग्र वृक्षारण्य ( Wood ) व व्यक्तिशः वृक्ष या दोनहि गोष्टी टिळकाना एकसमयावच्छेदकरून दिसत होत्या. सर्वांना शक्य किंवा सुलभ काय आहे ह पाहून व्यक्तिमात्रावरचीं बंधने त्यांनीं मनाशीं ठरविलीं होती. शिस्त किंवा अटक चांगली; पण तिलाहि मर्यादा आहे; व त्या मर्यादेचें उल्लंघन झालें असतां लोकांकडून रोकडा अपमानच आपल्या पदरीं पडेल हें ते पूर्णपणें ओळखीत होते. 'प्राप्ते तु षोडशे वष पुत्रे मित्रवदाचरेत्' या न्यायानें, एखाद्या चाणाक्ष पित्याप्रमाणें, स्वराज्याच्या चळवळीतील सहकारी लोकांशीं ते वागत. स्वराज्याच्या कार्याला ज्याला ज देतां यईल ते समाधानाने घेण्याला त्याचा हात नेहमी पुढें असे. जगाची म्हणजे मनुष्य स्वभावाची रचना त्रिगुणात्मक आहे हे गीताशास्त्री टिळक कधींहि विसरणें शक्य नव्हतें. ते सामान्यतः राजसवृत्तीचे असले तरी, केव्हां तामस तर केव्हां सात्विक असे स्वतः असल्याचें त्यांचे त्यांनाच जर कबूल करावें लागलें असतं, तर नुसत्या सात्विक भावनेचा जुलूम त्यांनीं जनतेवर कसा चालावला असता ? त्रिगुणात्मकतेमुळें एकच मनुष्य निरनिराळ्या वेळीं निरनिराळा दिसू शकतो. 'एक्विस्ट्रुमिस्ट' हें टिळकांचें विशेषण जगत्प्रसिद्ध आहे. पण विलायतेंत त्यांनी 'मॉडरेट' म्हणवून घेतले; व १९०७।८ च्या चळवळीत कित्येक तीक्ष्ण भावनेच्या आपल्याच अनुयायांकडून त्यांनीं 'टिळक मूर्ख आहेत, त्यांना खरें राजकारणच कळत नाही' असें म्हणवून घेतलें ! या दोनहि गोष्टी प्रसिद्ध आहेत. टिळकाना कांही लोक ( व्हायोलन्ट ) अत्याचारी मानीत हें चिरोलसाहेबांच्या आरोपावरून उघड होतें. पण हे दूषण मानूनच टिळकांनीं चिरोलवर फिर्याद केली. उलट त्यांना सोळा आणे अनत्याचारित्वच सर्वकाल मान्य होतें म्हणावें तर, सन १९०७।८ च्या चळवळींत त्यांनी सभा भरवून बंगाल्यांतील किंवा इतरत्र बाँबगोळे फेकणारांचा कधीं निषेध केला नाही.

टिळकांनीं सुखासुखी कोणासच अत्याचाराचा उपदेश केला नसता; पण आयात्रहिणींवर जुलूम झाले असतां अत्याचारास कोणी प्रवृत्त झाल्यास त्याचाहि त्यांनीं हात धरला नसता. याचेंच नांव मी म्हणतों खऱ्या मध्यबिंदूचा छेद. हेंच कार्याकार्य-विषयक व्यावहारिक खरें शहाणपण व राजकारण. याच कारणामुळें

जनतेतले सर्व प्रकारचे लोक टिळकांच्या संप्रर्ही होते व उलट सर्व प्रकारचे लोकहि टिळकांना आपले मानून अतिशय चाहत.

गांधी अहिंसेचा उपदेश करणारे, तथापि त्यांनी देखील भगतसिंग सुखदेव यासारख्या क्रांतिकारकांविषयी सहानुभूति बाळगून त्यांच्या फाशीच्या शिक्षा रद्द होण्याची खटपट केली. केसरीचा बातमीदार याविषयी ता. ७ एप्रिल १९३१ च्या अंकांत लिहितो:—

“कित्येकांची अशी गैरसमजूत होती कीं, या तीनहि वीर पुरुषांचे प्राण वांचविण्याचा निश्चय महात्मा गांधीनी केला असता तर त्यांचे प्राण वांचले असते; तो निश्चय त्यांनी केला नाही व म्हणून त्यांना मृत्यु आला व याला अप्रत्यक्ष कारण महात्माजी झाले. या समजूतीनें कगची जवळच्या मालीर स्टेशनवर गांधीना काळ्या फुलांचे द्वार घालण्यांत आले व त्यांचा निषेध केला गेला हें सर्वास ठाऊक आहेच. परंतु महात्माजीनी तेथेंच आपण शक्य ते प्रयत्न केले असें स्पष्ट सांगितले. वर्तमानपत्रांच्या बातमीदारांना कराचीस मुलाखत देतांना एका गृहस्थांनी त्यांना या बाबतीत प्रश्न विचारला असतां गांधीजींनीं सगद्गद् होऊन सांगितलें कीं, “ भगतसिंग वगैरेंचा प्राण वांचविण्याकरितां मी माझा प्राण दिव्यास ते वांचतील असें असते तर मी माझ्या प्राणाचें बलिदान देईन असा माझा निश्चय होता, व तो मी अमलांत आणला असता.” कराचीस ता. २७ मार्चला त्यांचे जे सार्वजनिक व्याख्यान झाले त्यांतहि त्यांनीं या प्रकरणाबद्दल बोलतांना सांगितलें कीं, “ तुम्ही मजवर फार रागावलात यांत आश्चर्य नाही. तसे करण्याचा तुम्हाला हक्क आहे. पण राग करून भगतसिंग परत येणार नाहीत. कोणत्याहि मनुष्याला जितकें करतां येणें शक्य आहे तितकें मी केलें. बावीस तारखेला जेव्हां मला कळलें कीं, दुसऱ्या दिवशीं शेवटची भेट घेण्याकरितां त्यांच्या वडिलांना बोलावले आहे, तेव्हां मी रात्री व्हाइसरॉय यांना पत्र लिहावयास घेतलें. पहाटे एक वाजतां उठून ईश्वराचें नामस्मरण करून त्याची प्रार्थना केली, पत्र पुरें केलें व पळवून दिलें. त्याचा उपयोग झाला नाही हा माझा दोष नव्हे. ”

महात्मा गांधी व व्हाइसरॉय यांच्यामध्यें भगतसिंगाच्या बाबत काय संभाषण झालें हें कळणें तूर्त तरी अशक्य आहे असें लिहून ‘हिंदुस्थान टाइम्स’चा एक

सन्मान्य विश्वसनीय बातमीदार त्या पत्राला लिहितो कीं, “एका पुढाऱ्यानें मला सांगितलें कीं, भगतसिंग वगैरे तरुण जर प्रत्यक्ष त्यांचे मुलगे असते तरी त्यांच्याकरितां गांधीजींनीं केले यापेक्षां अधिक कांहीं केले नसतें.” भगतसिंगासंबंधानें हा बातमीदार लिहितो:—“भगतसिंग वगैरे हुतात्मे सिंहासारखे शूर होते यांत शंकाच नाही. परंतु भगतसिंग हे धार्मिक वृत्तीचे तरुण होते. त्यांच्याबरोबरच लाहोरच्या सेंट्रल जेलमध्ये असणाऱ्या एका कैदी सद्गृहस्थांनीं कांही हकीकत पाठविली आहे. ती बरीच उद्बोधक आहे. ते म्हणतात, “खटल्याचा निकाल होण्यापूर्वी भगतसिंग आपल्या आतिथ्यांच्या भेटीकरितां तुरुंगाच्या ऑफिसांत जात. एके दिवशीं मी व ते एकदमच ऑफिसकडे गेलो व त्या दिवशीं कांहीं कारणानें त्यांच्याशीं बोलण्याची मला संधिहि मिळाली. मी त्यांना विचारलें कीं, ‘खटल्याच्या निकालासंबंधी तुम्हांला काय वाटतें?’ माझ्या प्रश्नाला उत्तर देतांना भगतसिंग म्हणाले, ‘मला फांशी देणार ह्याची मला खात्री आहे. मी मृत्यूला भीत नाही. किंबहुना लढाईत सांपडलेला वीर या नात्यानें मला वीराप्रमाणें गोळ्या घालून मारा असें मी म्हणत आहे, तरी मला हे लोक फांशीच देणार अशी माझी खात्री आहे. उलट त्यामुळे मी थोडा क्षुब्धच झालों आहे.’ वरील शब्द ऐकतांच माझी जिज्ञासा जागृत झाली व ‘क्षुब्ध!’ असें प्रश्नवाचक उद्गार माझ्या तोंडांतून निघाले. भगतसिंग म्हणाले, ‘होय. तुम्हाला माहीतच आहे कीं, दूर असलेला एखादा परदेश पाहण्याकरितां निघालेल्या तरुणांच्या मनाची स्थिति जशी असते त्याप्रमाणें मला वाटत आहे. ह्या जगांत काय आहे हें मी थोड्याफार प्रमाणांत पाहिलें आहे. आतां परलोकांत काय मौजा आहेत त्या तरी पाहूं या. ह्या प्रश्नाकडे आपण मी म्हणता या दृष्टीनें पहा, म्हणजे माझ्या मनाची स्थिति तुमच्या लक्षांत येईल. फांसावरून पळून जावें हा आमच्या कटाचा केव्हांहि उद्देश नव्हता. हा राजकीय खून आहे व तो करणारे क्रांतिकारक राजकीय लोक आहेत. नुसते स्वार्थाकरितां खून दरवडे घालणारे ‘मलंगी’ नव्हत हें लोकांच्या लक्षांत यावयास पाहिजे होते. म्हणूनच आम्ही मागून जाहीर पत्रकें लावलीं. आम्ही कैदी झालों हेंच बरें झालें. कारण आतां सर्व गोष्टी उजेडांत येतील.

“आमच्या धोरणासंबंधी आम्हास इतकेच म्हणावयाचे की, लोकांच्या इच्छा तृप्त व्हाव्या, व त्यामुद्दां सरकाराविरुद्ध त्यांची जी गाऱ्हाणी असतील त्या बाबतींत सूड घ्यावा व त्या योगे लोकांची सहानुभूति मिळवावी. आमच्या मते क्रांतिकारकांचे तत्त्वज्ञान व कल्पना लोकांच्या गळीं उतरावयाच्या असतील तर त्या फांसावर शौर्याने चढणाऱ्या वीरांच्या तोंडून निघाल्या पाहिजेत. तरच त्यांत तेज आहे, वायफळ गप्पांत नाही. सरकाराशी प्रत्यक्ष लढाई करूनच आमच्या संघाचा निश्चित कार्यक्रम ठरविता येईल असे आमचे मत आहे.”

मात्र नवजवान पक्षांतील तरुण लोकांकरिता म्हणून भगतसिंगांनी एक कैफियत लिहिली आहे. तीत तडजोड केव्हाहि करू नये असे म्हणणाऱ्यांचे मत त्यांनी खोडून काढले आहे. तडजोड करावी लागते. ती करणे योग्य आहे असे त्यांनी रशियाच्या इतिहासांतील अनेक उदाहरणांनी सिद्ध केले आहे. पण त्यांचे म्हणणे हे की, तडजोड करतांना आपले सामर्थ्य आपण वाढवू असा भरंवसा असेल तरच तडजोड करावी, एरवी नाही. या लिखाणाच्या शेवटी ते म्हणतात “या बाबतींतील माझ्या मतामुळे पुष्कळ गैरसमज होण्यासारखा आहे. माझे वर्तन जहाल क्रांतिवाद्यासारखे आहे. पण मी खुनी पक्षाचा नाही. मी उघड उघड क्रांतिवादी आहे. माझी मते तुरुंगांत आल्यावर बदलली नाहीत. मी पूर्वीइतकाच उत्साही आहे. पण केवळ धाकदपटशाने सर्व कामे होणार नाहीत. इतर सुसहीपणा पाहिजे. नुसता बांब टाकल्याने उपयोग होणार नाहीच, पण कदाचित् नुकसानहि होईल.”

म. गांधी व लॉर्ड आयर्विन यांच्यांत तात्पुरती तडजोड झाल्यानंतर सुखदेवांनी गांधींना लिहिलेल्या पत्राचा पुढील भाग लाला लजपतराय यांनी सुरू केलेल्या लाहोरच्या ‘पीपल’ पत्रांत छापला आहे. सुखदेव या पत्रांत म्हणतात :—

“आपण तडजोड यशस्वी रीतीने घडवून आणल्यानंतर जाहीर रीतीने क्रांतिकारकांना अशी विनंति केली आहे की, त्यांनी कांहीं दिवसपर्यंत तरी आपली चळवळ बंद ठेवावी व अनत्याचाराच्या तत्त्वांचा जय होण्यास क्षेत्र मोकळे करून द्यावे. खरोखर चळवळ मार्गे घेणे हे तत्त्वांच्या अगर भावनांच्या दृष्टीने योग्य नाही. परिस्थिति तशी आली तरच पुढाऱ्यांनी चळवळी मार्गे घ्याव्या.

“सलोख्याची व तडजोडीची भाषणे करतांना आपण सांगितले आहे की, ही तडजोड आहे, शेवटचा तह नव्हे. आपण मागता त्या सर्व सुधारणा मिळाल्या



तरी शेवटचा तह असे त्यांस म्हणतां येणार नाही. शिवाय लाहोरचा ठराव आहे; त्यांत स्वातंत्र्य मिळेपर्यंत युद्ध चालावयाचें असें ठरलें आहे. याचा स्पष्ट अर्थ असाच कीं, पुढील युद्धाकरितां अधिक सामर्थ्य उत्पन्न करण्याकरितां आपण विभ्रंति घेत आहों. आमच्या पक्षाचें नांवच ' हिंदुस्थान सोशॅलिस्ट रिपब्लिकन पार्टी ' असें आहे. आम्हांला पूर्ण स्वातंत्र्य पाहिजे. समाज-सत्ता-वादाच्या तत्त्वाप्रमाणें समाजरचना झाली पाहिजे व हें काम अर्धवटपणें होत नसतें. परंतु आम्ही आमचें धोरण पालटूं. क्रांतिवाद्यांच्या रीति बदलतात. कधीं उघड कधीं गुप्त. कधीं नुसती चळवळ तर कधीं प्राण देणें व घेणें. अशीं त्यांचीं स्वरूपें असतात. कांहीं विशेष परिस्थितींत आम्ही आमची चळवळ मागे घेऊं. पण तुम्ही कोणतीहि अशी कल्पना पुढें मांडली नाही. नुसत्या शब्दांनीं भावनांनां हालवून विनंत्या करण्याचा उपयोग क्रांतिकारकांच्या बाबतींत होत नाही."

सरकारानें टिळकांना अत्याचारांना उत्तेजन देण्यासारखे लेख लिहिल्या-च्या आरोपावरून शिक्षा देऊन ६ वर्षे काळेपाण्यावर पाठविले, तथापि पुढें ५-६ वर्षांत म्हणजे टिळकांच्या गैरहजेरींत हिंदुस्थानांत ज्या गोष्टी घडून आल्या, त्या लक्षांत घेतां टिळक मार्गातून बाजूला गेले तरी अस्वस्थता व अत्याचार या दोन्ही गोष्टी महाराष्ट्रांतच नव्हे तर इतर अनेक प्रांतांत मुरूं होत्या. सरकारची बेजबाबदार राज्यपद्धति, अधिकाऱ्यांची जुलुमाकडे प्रवृत्ति, लोकमताविषयी बेगुमानपणा व प्रजेला स्वराज्याचे अधिकार देण्याची कुचराई, हींच कारणें असंतोषाच्या व अत्याचाराच्या मुळाशीं होती. सरकारला चळवळ्या लोकांची चळवळ दिसत होती, पण स्वतःच आपण या चळवळीला किती जबाबदार आहो याची जाणीव त्यांना नव्हती. आणि असली तरी शहाभ्रम पक्षाप्रमाणें वालूंत डोकें खुपसून, आपणाला जग दिसत नाहीं असा बहाणा सरकारनें चालविला होता. राज्यकारभारांत सुधारणा केल्यानें, लोकांना राज्यकारभाराची गोडी लावल्यानें, त्यांना अधिकार व जबाबदारी ही दोन्ही दिल्यानें असंतोष आपोआपच हटतो ही गोष्ट त्यांना पुढें कळून आली; पण तीच गोष्ट आधी दहा वर्षे कळती तर पुष्कळ अनर्थ टळले असते. महायुद्ध झालें तरी तो एक अत्याचारच होता; पण फार मोठ्या प्रमाणावर अत्याचार इत-केच काय ते. जर्मनीनें निरपराधी बेलजमवर स्वारी केली, फ्रान्ससारख्या बलाढ्य राष्ट्रावर प्राणसंकट ओढवलें, व युरोपांतील लहानसहान राष्ट्रांचें स्वातंत्र्य संपुष्टात

आलें; यामुळे प्रजास्वातंत्र्याची किंमत सरकारला कळली. पण या गोष्टीचे मर्म आधीच ओळखून व स्वातंत्र्य नसल्याने हिंदुस्थानचे लोकहि मनांतून कसे अस्वस्थ झाले आहेत याची थोडीशी कल्पना आणून जर त्यांनीं मोलें यांच्या सुधारणांची किडकिडीत करांगुली लोकापुढें न करतां आपल्या पांची बोटांचा हात स्नेहभावानें हिंदी लोकांच्या हातीं देण्याकरितां पुढें धरला असता, तर सरकार व हिंदी प्रजा या दोघांनाहि सुख लागले असते. दहा वर्षांनी पुढें केलेली गोष्ट आधी वेळींच करण्याला जी कल्पनाशक्ति लागते ती सरकारजवळ नसल्याने, व प्राणावरच बेल तेव्हां प्रगतीच पाऊल पुढें टाकण्याची घातुक संवय त्यांना असल्याने, त्यांनी वेळींच जी हालचाल करावयास पाहिजे ती केली नाही, यांत हिंदी प्रजेकडे काय दोष ? अत्याचारांसारख्या गोष्टींनी आपली निराशा व्यक्त करणें हिंदी प्रजेला भाग पडलें, हा स्वतः सरकारचाच दोष नव्हे काय ?

“अत्याचार होत असले तरी आम्ही सुधारणा करण्याला मागे घेणार नाही” हे लॉर्ड हाडींज यांचे बोल शहाणपणाचे व मुत्सदीपणाचे होते यांत शंका नाही; पण अत्याचाराशिवाय आम्ही जागे होत नाही, अशीहि कबुली खरोखर वरील शब्दावरोवरच द्यावयाला पाहिजे होती. उदाहरणार्थ, बंगालची फाळणी रद्द करणें ही गोष्ट साधी होती. यांत सरकारचें कांही खर्च होत नव्हतें. पण लॉर्ड मोलें यांनी फाळणीला वज्रलेपाचें स्वरूप दिल्याने पुढें ओढवला तो अनर्थ लोकमताला मान देऊन आधीच फाळणी रद्द केली असती तर वांचला नसता काय ? आणि हा उघडा हिशेब सरळ अगूनहि तो वेळेवर लक्षांत न घेऊन, उलट अत्याचारांची जबाबदारी योग्य मार्ग दर्शविणाऱ्या पुढाऱ्यांवरच सरकारने टाकण्याचा प्रयत्न केला हा केवळ दुहेरी अन्याय होय ! पण सरकार व प्रजा यांच्या दरम्यान न्याय व अन्याय कोणाचा हे ठरविणारी न्यायपीठें जगांत असत नाहीत. आणि हा न्याय देण्याचा ज्याचा अधिकार, तो परमेश्वर स्तब्ध वसून राज्यकर्ते व प्रजा यांच्या चुरशीच्या सामन्याचा खेळ पहात असतो म्हणूनच जगांत असले अन्याय होतात हे उघड आहे.

हिंदुस्थानांत चाललेल्या या खेळामध्यें दोन्ही बाजूंचे गडी अर्थातच तुल्यबल नव्हते. गरीब बिचारे निःशस्त्र प्रजाजन, ते सशस्त्र अशा साम्राज्याधिपति सरकाराशी किती व कसे झगडणार ? यःकश्चित किड्यावर पाऊल पडलें तर तोहि ललटून चावतो म्हणतात. त्याप्रमाणें हिंदी प्रजेतील निरनिराळ्या वर्गांत जे तेजस्वी

स्वार्थत्यागी व धैर्यशील लोक होते, त्यांनीं निर्वाणपदावर उभे राहून आपला राष्ट्रीय स्वाभिमान जगाला दाखविला, एवढी तरी गोष्ट कोणासहि नाकबूल करता येणार नाही. अशा लोकांत विद्वानांप्रमाणें अविद्वान सामील झाले, किंबहुना विद्वानापेक्षां अविद्वानच अधिक उत्साही व तेजस्वी ठरले. अशा लोकांत प्रौढ व वृद्ध यांच्याप्रमाणें तरुण पिढीहि आली,—किंबहुना प्रौढ व वृद्ध यांच्यापेक्षां तरुणच अधिक तेजस्वी ठरले. या दोन्ही गोष्टी स्वाभाविकच होत. कारण शिक्षण व वयोमान यांच्यायोगानें तेजावर एक प्रकारची झांपड पडते, व धडाडीचीं टोके घासून निघाल्याप्रमाणें बोथट बनतात. पण ही गोष्ट हिंदुस्थानांतच घडली असें नाही तर जगांतील कोणत्याहि राष्ट्रांमध्ये हाच अनुभव आलेला आहे.

रौलेट कमिटीने आपल्या रिपोर्टाच्या अखेर या काळांत तीव्र स्वरूपाच्या राजकीय गुन्हेगारींत सांपडलेल्या, व ज्यांना प्रत्यक्ष शिक्षा झाल्या अशा, लोकांची एक जंत्री दिली आहे. ती बंगालपुरतीच आहे तरी बोधप्रद असून सर्व हिंदुस्थानाकरितां उपलक्षणात्मक मानता येईल. या जंत्रींत या लोकांचें वय, जात, धंदा वर्गरे तपशील दिलेला आढळतो. तीवरून असे दिसतें कीं, १९०७ ते १९१७ या १० वर्षांत अशा गुन्हेगारांत शिक्षा झालेल्या किंवा मेलेल्या लोकांपैकीं १५ वर्षांच्या आंतील २१, २० वर्षांच्या आंतील ४८, २५ वर्षांच्या आंतील ७६, ३० वर्षांच्या आंतील २९, ३५ वर्षांच्या आंतील १०, ४० वर्षांच्या आंतील ९, ४५ वर्षांच्या वरचा १ असे इसम होते. यावरून या गुन्हेगारीचा मोसम मुख्यतः २५ वर्षापर्यंतच होता हे दिसून येईल. एकंदर १८६ लोकांपैकीं १२४ लोक १६ व २५ यामधील वयांचे निघाले, व तीस वर्षांच्या वरचे अवघे २० निघाले. यावरून काय अनुमान निघतें हें सांगावयालाच हवे काय ? जातीच्या दृष्टीनें असें आढळतें कीं वरील संख्येपैकीं ६५ ब्राह्मण, ८७ कायस्थ व १३ वैश्य जातीचे होते. बाकी सर्व इतर जातीचे. पैकीं पहिल्या तिन या बंगाल्यांतील मुख्य पुढारलेल्या जाती होत. महाराष्ट्रांत जशी ब्राह्मण जात चळवळींत पुढारी, तशी बंगाल्यांमध्ये कायस्थ लोकांची जात पुढारी असल्याचे पूर्वीपासून प्रसिद्ध आहे व त्याचा अनुभव याहि बाबतींत आला. कायस्थांच्या खालोखाल ब्राह्मण वर्ग पुढें आला. यावरून राजद्रोही म्हणजे राष्ट्रीय भावनेची चळवळ करणारे लोक केवळ चित्पावन नसून इतरहि होते व असू शकत हे दिसून येईल.

धंद्यांच्या दृष्टीनें पहातां तर हा जंत्री विशेष बोधप्रद आहे. कारण यावरून असे दिसून येतें कीं वरील संख्येपैकी ४८ विद्यार्थी, १६ शिक्षक, १९ जमीनदार २३ व्यापार उदीम करणारे, व तिनधंद्याचे असे २४ लोक होते. विद्यार्थ्यांची संख्या सर्वांत मोठी यावरून व १६ ते २५ वयांतील लोक १२४ होते यावरून, असे अनुमान उघडच निघतें कीं राष्ट्रीय भावना प्रदीप्त होण्याला व हातून त्या भावनेला अनुसरून कांहीं प्रत्यक्ष कार्य होण्याला विद्यार्थी हेच स्वतःची पात्रता सर्वांत अधिक सिद्ध करितात ! हे वय स्फूर्तिदायक असते पण अविचारीहि असत; यामुळे या वयांतील थोडेबहुत शिक्षण मिळवून राष्ट्रबुद्धि विकसित झालेल्या मुलांच्या हातून धडाडीचीं कृत्ये होतात, व धडाडी म्हटली म्हणजे तिच्यापाठीमागे थोडा अविचारहि असतो हें वेगळे सांगावयास नको. अर्थात् या वयांतील लोकांवर एका बाजूनें सरकारचा, व दुसऱ्या बाजूनें राष्ट्रीय पुढाऱ्यांचा डोळा असतो. पण तो निरनिराळ्या कारणांनी. केवळ राष्ट्रभावनेच्या दृष्टीनें पाहिलें असतां, स्वार्थत्यागाची तयारी हेंच मुख्य प्रमाण किंवा माप ठरते. मग तो स्वार्थत्याग कोणत्याहि खात्यातला असो. तुहंगांत जाण्यापेक्षां इतर प्रकारचा स्वार्थत्याग नसतो असें नाहीं. तुहंगांत जाण्याची तयारी याचा अर्थ आपल्या कृत्याचे परिणाम भोगण्याची तयारी असा असल्यामुळे, नैतिकदृष्ट्या इतर स्वार्थत्यागाइतकीच याहि स्वार्थत्यागाची किंमत ठरते. अनुभवाप्रमाणें विचार, विचाराप्रमाणें संकल्प व संकल्पाप्रमाणें योजना व तयारी हा कम लक्षांत घेतला असतां, राष्ट्रीय चळवळीच्या या ७-८ वर्षांत तरुण मुलांनी आपापल्यापरीनें कार्यकुशलता व योजकता बरीच दाखविली होती याविषयी मात्र कोणासहि कबुली द्यावी लागेल. पराधीन स्थितींत महत्वाकांक्षेचा मोठा घांस घेणें हा कोणाहि तिन्हाडताला पोरखेळच वाटणार; पण चळवळीच्या दिवसांत वृद्धांनी ज्याप्रमाणें तरुणांच्या बंडखोरीला व अत्याचाराला पोरखेळ म्हटले, त्याप्रमाणें या तरुणांनीहि साम्राज्याच्या सिंहासनावर बसलेल्या राज्यकर्त्यांपासून स्वराज्याची योजना किंवा मागणी करण्याकरितां होणाऱ्या सनदशीर चळवळीच्या पुढाऱ्यांचे उद्योग हे पोरखेळच मानले.

रौलेट कमिटीनें या काळांतील एकंदर गुन्हेगारीचा हेतु दंडेलीनें हिंदु-स्थानांतून ईंग्रज सरकारला घालवून देण्याचा होता असा सरसकट शेर मारला आहे. या हेतूच्या पोटांत साधनवैचित्र्यामुळे खुनापासून चोरीपर्यंत अनेक प्रकारची गुन्हेगारी आली, तथापि हेतु तोच व एकच, याविषयी कमिटीनें ना-

कबुली दिलेली नाही. कमिटीच्या रिपोर्टाच्या ४ व्या व ५ व्या भागांत गुप्त-मंडळ्या व त्यांचे उद्योग ह्यांची जी विविध वर्णने दिली आहेत ती वाचली असतां उद्योग, धाडस, कल्पकता, चातुर्य, कलाकौशल्य हे गुण प्रकट झालेले दिसतात. या चळवळीत चोऱ्या झाल्या, दरोडे घातले गेले, हत्यारे चोरण्यांत आली, परदेशाहून हि हत्यारे आणविण्यांत आली, हत्यारांचें शिक्षण देण्याचे वर्ग काढण्यांत आले, गुप्त मंडळ्या स्थापन करण्यांत आल्या, मंडळाच्या उज्ज्वल उद्देशपत्रिका लिहिल्या गेल्या, शिस्तीचे नियम बांधले गेले, जाहीरनामे प्रसिद्ध झाले, शत्रूंना व मित्रांना खालिते लिहिले गेले, 'सहकारी' तिजोऱ्या स्थापल्या गेल्या, कारभाराचे हुकूम सुटले, राज्यशासनाचा मायना तयार झाला, गुप्त न्यायकोर्ट स्थापली गेली, गुन्हेगारीच्या चौकशा झाल्या, शिक्षा फर्मविण्यांत व वजाविण्यांत आल्या, गुप्त धातमीचे टपाल, तारायंत्र, तसेच कही व रसद पोचविण्याचे मार्ग आंखले गेले, बाँब-गोळ्यांचे 'तोफखाने' चालविण्यांत आले, सेनापति उपसेनापति नेमण्यांत आले, गुप्त हेरांची योजना झाली—तात्पर्य, राष्ट्राप्रांमध्ये युद्ध सुरू असतां जे प्रकार अवश्य असतात किंवा केले जातात ते सर्व या तरुण लोकांनी केले. यांत युद्ध प्रतिभा वगैरे अनेक गुण बऱ्याच प्रमाणावर खर्ची पडले होतें; पण युद्ध यशस्वी होण्यासारखी स्थिति नसल्यामुळे कोणत्याहि अयशस्वी चळवळीच्या वांग्याला जो उपहास ठेवलेला असतो तो याहि चळवळीचा आला. या चळवळीत पडलेले शेंकडा शंभर लोक सद्गुणी किंवा शुद्ध बुद्धीचे होते असे कोणीहि मानले नाही. तथापि इतर गुन्हेगारांपेक्षा या गुन्हेगारीचा प्रकार वेगळा होता याविषयी सरकारलाच कबुली द्यावी लागली. या लोकांना स्फूर्ति कोणाकोणापासून मिळाली याविषयी रौलेट कमिटीने चिकित्सा केली आहे. त्यांत 'युगांतर' वर्तमानपत्रापासून तो भगवद्गीतेपर्यंत, व टिळक अरविंद घोष यांच्यापासून शिवाजीपर्यंत सर्वांचीं नांवें घेण्यांत आली होती. बंगाल्यांत विवेकानंद रामकृष्ण परमहंस वगैरेचीं नांवें प्रांतीय वैशिष्ट्याची म्हणून नमूद झाली होती. एका दृष्टीने राष्ट्रीय स्फूर्तीच्या उगमाचा हा निर्देश खरा मानावा लागतो; पण तो इतक्या अर्थानेच की जसा सर्व प्रकारच्या तेजाचा व उष्णतेचा उगम सूर्य व अग्नि हा होय. पाकसिद्धी करणारा अग्नि, तसाच घरे जाळणाराहि अग्नीच असतो. आणि जीवमात्र चैतन्याने अंकुरित होण्याला जसा सूर्यकिरण उपयोगी पडतो, तसेच विशेष कांचेतून सूर्यकिरण पाडले असता तो घातक अग्नीचें काम करतो. गुन्हेगारीत सांपडलेल्या लोकांनीं वर सांगितलेलीं मोठमोठीं

नांवे गुरुस्थानीं म्हणून घेतलीं यांतहि शंका नाही; पण गुरूनें निर्विकल्पक ज्ञान कोणते दिले व शिष्यानें कोणत्या समजुतीनें कोणत्या सविकल्पक कार्याकडे त्याचा उपयोग केला हा प्रश्न निराळा. मात्र या चळवळीत झालेल्या अत्याचाराकरितां सरकारनें टिळकांसारख्या लोकांना जबाबदार धरून शिक्षा दिल्या तरी हें दूषण खोटें होतें; व कोणाला मंडाले येथें पाठवून तर कोणाला आपल्या पायांनं पांढेचरी-ला घालवून बाजूला केले तरी चळवळ थांबली नाही व थांबणेंहि शक्य नव्हतें.

या उग्रबलोपासक किंवा कांतिकारक चळवळीसंबंधानें माझीं मते काय आहेत याचें दिग्दर्शन वर झालेंच आहे. अशी चळवळ करणाराविषयीं मी केव्हांहि अनादर दर्शविला नाही. इतर कार्यांत त्यांच्याशीं संबंध सहवास सहकारिता उपस्थित झाली तर ती टाळली नाही. उलट त्यांच्याशीं स्नेहभावानें वागलों व शक्य ती मदतच केली. या विषयासंबंधानें कांहीं पत्रे देतां.—

( ता. २८।१।१९३० ) लाहोरच्या कटांतील आरोपींनीं अन्नसत्याग्रह केल्यामुळे आणि यतिंद्रनाथ दास यांच्या वलिदानामुळे अनेक प्रांतांत जेल चौकशी कमिटी नेमणें सरकारास भाग पडले. कांहीं जुजबी सूचना या कमिटीनें केल्या, पण सरकार हा प्रश्न पुनः अंगाबाहेर टाकीत आहे. म्हणून लाहोर खटल्यांतील आरोपींनीं पुनः अन्नत्याग करावयाचे ठरविले आहे. होम मेम्बरशी चर्चा करून तुम्ही या प्रश्नाचा कांहीं निकाल लाऊन घेईपर्यंत तरी त्यांनीं अन्नसत्याग्रह करूं नये अशी मी त्यांना सल्ला दिली आहे. तरी होममेम्बरला लिहिणें भेटणें बोलणें, अगर असेंजळीत प्रश्न विचारणें, वगैरे तुम्हाला जो मार्ग योग्य दिसेल तो पत्करून तुम्ही हा प्रश्न तांतडीनें हातीं घ्यावा. कारण शिक्षा झालेल्या किंवा अंडर ट्रायल म्हणून कच्च्या केंद्रेत असलेल्या कैद्यांची स्थिति फारच शोचनीय झाली आहे. दुसरी गोष्ट हद्दपार झालेल्याविषयीं. हिंदुस्थानाबाहेर किती तरी देशभक्त खितपत पडले आहेत की, त्यांना हिंदुस्थानांत परत येतां येत नाहीं. १९०७ सालीं प्रसिद्धीस आलेले ( भगनसिंगाचे चुलते ) अजितसिंग यांची प्रकृति आणि आर्थिक स्थिति सध्या फार ग्वालावली आहे तरी या लोकाविषयीहि तुम्ही प्रयत्न कराव्या अशी आशा आहे. ( डॉ. सत्यपाल, लाहोर. )

( ता. १२।२।१९३० ) कृपा करून पुण्याला तार करून आम्हाला मराठी इंग्रजी डिकशनच्या पाठवा. रानडे आपटे व मोल्सवर्थ यांपैकीं जी चांगली

मिळण्यासारखी असेल ती धाडा. आम्हाला १९२४ व २५ सालचे असेंब्लीचे रिपोर्टहि लागतील. ( एस्. ए. डांगे, मिरत जेल. )

( ता. १५।२।१९३० ) आमच्या खटल्याच्या उपयोगाकरिता मी व इतर आरोपीनी सरकारकडे कांहीं पुस्तकांची मागणी केली आहे. ती हातीं येईपर्यंत इतरांच्या मदतीवरच अवलंबून राहावे लागणार. आम्हाला तुमच्याकडून रेल्वे-बोर्डाचा या व गेल्या वर्षाचा रिपोर्ट, तेलाच्या खाणीसंबंधी टॅरिफ-बोर्डाचा, तसेंच खरकपूर रेल्वे सत्याग्रहासंबंधी चमनलाल यांनी असेंब्लीत केलेल्या भाषणाची प्रत पाहिजे आहे. आम्हाला ज्या ज्या वस्तु लागतील त्या आम्ही तुम्हांपाशी मागत जाऊं ! तुम्हाला मात्र त्या पाठविण्यास भुर्दंड पडेल. पण त्याला मजबूत सध्य कांहींच उत्तर नाही. ( एस्. ए. डांगे, मिरत जेल. )

( ता. २६।६।१९३० ) माझ्या पत्नानुसार तुम्ही केसरीत एक स्फुट लिहून मिरत आरोपीच्या बचावाकरिता लोकांनी मदत करावी व पैसे येथे डिफेन्स कमिटीकडे पाठवावे अशी सूचना केली त्याबद्दल आभारी आहे. सेंट्रल डिफेन्स कमिटीचे तुम्ही एक सभासद असून या कामी विशेष लक्ष पुरविलें आहे. ( एस्. ए. डांगे, मिरत जेल. )

( ता. २९।२।३१ ) अमण येथे ( मिरत येथील कोर्टात ) आलां तेव्हां मंडळींची गर्दी असल्यामुळे इतक्यादेखत उघडपणे मानलेले आभार औपचारिक दिसतील म्हणून ते तेव्हां मानले नाहीत. शिवाय तुमच्यासारख्या वडील माणसा-पुढे मी आभारप्रदर्शन करणे हें अमर्यादेचें वाटून मी तेव्हां मनांत ते शब्द आवरले. परंतु आतां हें पत्र लिहून कळवितां की तुम्ही मला जी निरनिराळ्या प्रकारें पुष्कळ मदत केली तिजबद्दल आभार मानावे तेवढे थोडेच होतील. तुम्ही गेल्यानंतर मी आपल्या बायकोला तार केली आणि सरदारगृहांत तुमची गांठ घेऊन तुम्ही दिलेली पुस्तकें कागदपत्रे वगैरे तुम्हांला परत देण्याविषयी कळविलें आहे. तुम्ही दिलेल्या रकमेपैकीं तीस रुपये XXXXयांना दिले. कालचक्राचा तडाका आणि विध्वंसाचें कार्य यांतूनहि निभावून जाऊन तुरुंगांतून सुटून तुम्हाला येऊन भेटेन अशी मला बळकट आशा वाटते. ( एस्. ए. डांगे, मिरत जेल. )

( ता. १९।४।३१ ) रा. रा. डांगे यांस—तुमचें पत्र पांचलें. तुमचा खटला बेसुमार लांबून तुम्ही सुमारे २॥ वर्षे कच्च्या कैदेत आहा हें पाहून फार वाईट

वाटले. कांहीं अमेरिकन कम्युनिस्ट व क्रांतिकारक यांचे खटले सात सात वर्षे लांबल्याची उदाहरणे आहेत. पण हिंदुस्थानांत इतकी वर्षे लांबलेला खटला हा तुमचाच पहिला असे म्हटले पाहिजे. कैद टळत नाही म्हणून कसा तरी हा काळ कंठला पाहिजे. ध्येयवादी मनाने तुम्ही ज्या हालअपेष्टा सोशीत आहा त्याबद्दल मला फार कौतुक वाटते. हिंदुस्थानांत समाजसत्तावाद कितपत श्रेयस्कर होईल याबद्दल माझा तुमच्याशी मतभेद आहे. तथापि अभ्यासपूर्वक या विषयांत शिरून आपल्या मताची कांस धरण्यांत व त्याकरितां हाल सोसण्यांत तुम्ही जी चिकाटी व धैर्य दाखविलें ती कौतुकास्पद आहे. डॉ. मुंजे हे हिंदी तरुणांच्या लष्करी शिक्षणाकरितां आणि लष्करी नोकरांच्या हिंदीकरणकरितां खटपट करतात याचें स्वारस्य तुमच्या लक्षांत नीटसे आलेलें दिसत नाही. हिंदुस्थानांत बेकारी नाहीशी करतां आली तर ती डॉ. मुंजे यांना नको असे नाही. पण हिंदुस्थानला स्वतःचे हिंदी सैन्य नको अशी जर तुमची कल्पना असेल तर ती मात्र डॉ. मुंजे यांना कधीहि पटणार नाही. सोव्हिएट रशियाला स्वतःच्या सत्तेचें अस्तित्व राखण्यास जर सैन्याची गरज नको असे होत नाही तर, रशियानें बेकारीचा प्रश्न सोडविला आहे हें गैरलागू म्हणणे पुढे करण्यांत अर्थ काय ? हिंदुस्थानचें रक्षण हिंदुस्थानच्या मुपुत्रांनीच करावे, व हिंदुस्थानला पूर्ण स्वराज्य ताबडतोब मिळावें या दोन गोष्टींबद्दल तरी तुमचा आमचा मतभेद असेलसे वाटत नाही ! तथापि, भावी राज्यघटनेचें स्वरूप समाजसत्तावादाचें असावे अगर दुसऱ्या कोणत्या वादाचें असावे याची, स्वराज्य मिळविण्यापूर्वी, आजच चर्चा करीत बसण्याचें स्वारस्य कोणतें ? एकच एक व्यक्ति किंवा व्यक्तिसंघ यांच्यापेक्षां समाज हा अधिकारांनं केव्हांहि मोठा आहे, व आपणांस कोणती कशा प्रकाराची राज्यघटना हवी हें समाजानें स्वातंत्र्य मिळाल्यावर हवे तसे ठरवावें ! असो, आज तुमच्या बाबतीत माझे पाहणें इतकेंच की, सेशन जज्जाकडून तुम्हाला योग्य न्याय मिळावा, व तुम्हाला शिक्षा झाली तरी मुद्दा ती भोगल्यावर पुनः देशकार्य करण्याला तुम्ही परत यावें अशी मी आशा करितों.

“मृत्यूच्या दारांत गेलेले कांहीं देशभक्त त्यांच्या सुदैवानें पुनः लोकांत येऊन देशकार्य करण्याची त्यांना संधि मिळाली अशी कांहीं उदाहरणे मी पाहिली आहेत. देव करो आणि तुमच्याहि बाबतींत तसेंच घडो. तुम्ही स्वतःची स्वतंत्रता नष्ट होऊन तिकडे हालअपेष्टा भोगित असतां, आम्ही लोक इकडे



मोकळे आहो ही गोष्ट मनाला डांचल्याशिवाय रहात नाही. असेंहि मनांत येतें कीं, आम्हा तुरुंगाबाहेर रहाणाऱ्या मंडळींच्या आयुष्यांतील कांहीं वर्षे काढून घेऊन, तुरुंगांत हाल कंठीत असलेल्या लोकांचे जीवन जर सुखी करतां येण्याची युक्ति परमेश्वर काढील तर किती बरें होईल !

“ रा. निमकर यांच्याकडून पत्र येऊन एखादे वेळीं तुमच्या खटल्याची हकीकत कळते.

“ ज्युबिलीनिमित्त केसरीचा मोठा बडेजाव आम्ही केला असेल अशी तुमची कल्पना दिसते. पण तसे कांही एक नव्हते. नित्यक्रमांतील एक अवश्य कर्तव्य म्हणून येणारी ती गोष्ट होती. केसरीला ५० वर्षे पुरी झाली, आणि ती पुरी झालेली पाहण्याला मी जगलों हीच गोष्ट माझ्या दृष्टीनें विशेष होय. पण हा समारंभ करतांनाहि भोंवताली सरकारच्या दडपशाहीमुळें जी अशांतता निर्माण झाली होती, ती पाहून मात्र मन अस्वस्थ झालें होतें यांत शंका नाही. केसरी-प्रबोध ग्रंथाची प्रत आज पाठविली आहे. तुमचेकडे असलेली पुस्तके खटला संपल्यावर सावकाश इकडे पाठवून द्यावी. त्यांची घाई नाही.” ( न. चिं. केळकर. )

### ( ११ ) न्यायकोर्टांशीं ऋणानुबंध

न्यायकोर्टांशीं माझा संबंध वकील या नात्यानें जितका आला त्यापेक्षां पक्षकार या नात्यानें अधिक आला ! साताच्यास मी अवघी नऊ महिनेच वकिली केली; व त्या अवधीत मला सुमारे तीन-चारशें रुपये प्राप्तीहि झाली. तथापि घरीं कचेरी म्हणून नाही व कारकून तर नाहीच नाही. मिळाले त्यांतलें बरेचसें काम फौजदारी स्वरूपाचें होतें. एक सेशन केसहि मिळाली, पण खुनाच्या खटल्यांत ज्याला वकील देण्याची ऐप्त नाही असा आरोपी असला म्हणजे सरकार आपल्या खर्चानें त्याला वकील देते तसली ! वकील फी रोजीं दहा रुपयेच असल्यामुळें हे वकीलपत्र म्हणजे नव्या तरुण व विशेष काम नसलेल्या वकिलालाच बघींदाखल मिळतें. नवीन बी. ए. झालेल्या मुलाचा ज्याप्रमाणे युनिव्हर्सिटीच्या परीक्षांचे प्रसंगीं सुपरवायझरशिप मिळते त्यांतलाच हा प्रकार असतो.

मी अगदी अल्पवयांत एलएल. बी. होऊन वकिली करू लागलों यामुळे माझे कौतुक जे अनेक लोक करीत त्यांतलेच एक सातारा येथील डिस्ट्रिक्ट जज्याचे शिरस्तेदार हे होते. त्यांनीं हें वकीलपत्र मला दिलें. खुनाचा मुकदमा आणि दोन दिवसांत मिळून वीस रुपये प्राप्ति असा तो त्यावेळीं मोठेपणाचा प्रकार होता. आरोपी एक खालच्या जातीतील बाई असून तिला मुकदम्यांतील माहिती विचारली तर धडपणें सांगताहि येत नव्हती. आणि मी वकिलहि तसाच नवा कोरा ! मुकदम्यांत बचाव करण्यासारखी स्थितीच नव्हती. बाईचा जवळ जवळ कबुलीजबाबच होता. तथापि कांहीं साक्षीपुरावा झाला, व वयाच्या तेविसाव्या वर्षी खुनी मुकदम्यांत साक्षीदाराची उलट तपासणी करण्याचा मान मला मिळाला ! या नऊ महिन्यांत मी दोन दिवाणी अपिलें अस्-स्टंट जज्यापुढें चालविलीं. पैकीं अपेलंटतर्फें ज्या अपिलांत होतों त्यांत यश आलें नाहीं व रेस्पॉन्डंटतर्फें ज्यांत होतों त्यांत यश आलें ! अर्थात् हें पन्नास टक्के यश व पन्नास टक्के अपयश ही गोष्ट अपीलांच्या कामीं होणारी नेहमींचीच घडली. पण मला पक्कें स्मरतें की यापैकी एका अपिलांत विरुद्ध पक्षाला पुढारलेल्या वकिलांपैकीं एक गृहस्थ काका कुबेर नांवाचे होते, त्यांनीं काम संपल्यावर मला सांगितलें की, “तुम्ही खरोखरच अपील चांगले चालविले.”

मी सातान्यासच वकिली करीत राहिलों असतो तर आज जुन्यांतला जुना एक वकील म्हणून अमावयाचा. आणि सामान्य रीत्या घरदार बांधून चार पैसे अधिक वाळगून मी राहिलों असतो असा संभव होता. परंतु मी वकील व्हावें हा योग नव्हता. पुण्यास आल्यावरहि वर्तमानपत्राचें काम संभाळून वकिली करतां आली तर पहावी असा थोडासा प्रयत्न मी केला, पण तो फारसा साधला नाहीं. कारण दोन ठिकाणीं लक्ष व त्यांतूनहि वर्तमानपत्राकडे अधिक लक्ष. यामुळे वकिलीच्या कचेरीत जितकी बैठक पाहिजे तितकी नाहीं. कोर्टांतून वावरणें नाहीं. मिळून वकिलीचा बस बसण्याला ज्या गोष्टी अवश्य त्या नव्हत्या. तथापि मॅजिस्ट्रेट कोर्टांत कांहीं मुकदमे मला मिळाले. त्यांत गोंदवलेकर महाराजांचें एक वकीलपत्र होतें ! तसेंच शेतकी अँक्टाप्रमाणें नेमलेल्या फिरत्या स्पेशल जज्यापुढें चालविण्याची कांही कामें मिळालीं. अर्ज वगैरे लिहून देण्याचे बँटें कामहि मधून मधून मला मिळत असें. पुढें कोर्टांत जाण्याचें मी अजिबात सोडून दिलें. पण अर्ज वगैरे लिहिण्याचें काम मधून मधून सात आठ वर्षे करीत असें; व त्या कामांत घरबैठी

प्राप्तिहि कांहीं होत असे. पण १९१० पासून, म्हणजे मी केसरीचा कायम संपादक झाल्यापासून, वकिली तर नाहीच पण अर्ज कैफियती लिहून देण्याचें कामहि थांबविलें.

बिनपगारी वकीलपत्रेहि माझीं अनेक दाखल झालीं, तीं बहुतेक ताईमहाराज केस प्रकरणीं. औरंगाबाद व उमरावती येथील कमिशनपुढें मी टिळकांच्या बरोबर त्यांचा वकील म्हणून होतो; व अनेक साक्षीदारांच्या जबान्या मी घेतल्या. क्लेमंटसाहेब, स्पेशल मॅजिस्ट्रेट, यांच्या कोर्टांत दादासाहेब करंदीकरांच्या बरोबर माझेहि वकीलपत्र दाखल होतें.

केवळ टिळकांचा एक दुय्यम प्रतीचा मदतनीस व वेळीं पुढें करण्याला व किरकोळ काम उरकण्याला लागणारा एक वकील इतकाच मी होतो. तरी पण या नात्यानें हि काम करण्यांत माझा इतका वेळ गेला कीं तेवढ्या वेळांत माझे दोन तीन ग्रंथ लिहून झाले असते !

१९०१ साली ताईमहाराज प्रकरणाला सुरुवात झाली. या प्रकरणाचा सविस्तर वृत्तांत मी टिळकांच्या पुरता टिळक-चरित्र खंड २ यांत दिला आहे. येथें फक्त माझ्यापुरती व्हर्काकत सांगतां. एके दिवशी धोंडोपंत येऊन सांगूं लागले की, 'उद्यांपासून तुम्हांला दादांच्या बरोबर डिस्ट्रिक्ट कोर्टांत यावयाला पाहिजे. त्याप्रमाणें कामाची व्यवस्था करीत जा.' कारण विचारातां असें समजलें कीं, "कै. बाबामहाराजांच्या टिळक-प्रभृति ट्रस्टींना डिस्ट्रिक्ट कोर्टाकडून मिळालेलें प्रोवेट व मुक्त्यार पत्र रद्द करण्याचा अर्ज ताईमहाराजांनीं केला त्याची चौकशी सुरू आहे; आणि पक्षकार या नात्याने टिळकांची जबानी होत असून टिळकांच्या-वर कांहीं कांही गुन्हे केल्याची तोहमत आणण्याचा विचार डिस्ट्रिक्ट जज मि. ॲस्टन यांचा उघड दिसूं लागला आहे. स्वतः टिळक कोर्टांत हजर असतात पण ते पिंजऱ्यांतील साक्षीदार म्हणून. डिस्ट्रिक्ट कोर्टांतील वकील रा. वाकनीस यांना टिळकांतर्फे वकीलपत्र दिलें आहे. पण आपला कोणीतरी माणूस जबान्या टिपून घेण्याला किंवा वकिलाला इतर रीतीने मदत करण्याला असावा हें बरें." ही मदत करतां याची म्हणून दुसरें दिवशीं माझे एक वकीलपत्रहि दाखल करण्यांत आलें.

तेव्हांपासून इकडे 'भराठा'पत्राचें काम संभाळून रोज कोर्टांत राहणें हेंहि माझे एक काम होऊन बसलें, व तें पुढें मधून मधून पण दोन तीन वर्षे टिकलें.

टिळकांच्या उलट तपासणीला ( आणि या उलट तपासणीत ताई-महाराजांच्या बकिलापेक्षां अॅस्टनसाहेबच अधिक कसून भाग घेत होते ) जसजसा रंग चढू लागला तसतसे त्याला दिवाणीपेक्षां फौजदारी खटल्याचेंच स्वरूप अधिक येत चालले. अशा वेळीं बाकनीस बकिलांनीं टिळकांना धीर द्यावयाचा तो सोडून “हें चिन्ह कांहीं ठीक दिसत नाही” असें म्हणून भीतीने त्यांनीं स्वतःच इतके हातपाय गाळले कीं, त्यांचें वकीलपत्र रद्द करून दुसरा वकील टिळकांना द्यावा लागला ! शेवटीं शेवटीं अॅस्टन साहेबांची वर्तणूक इतकी अपमानास्पद होऊं लागली कीं, टिळकांची जबानी संपल्यानंतर पुढे त्यांच्या कोर्टांत हजरहि राहूं नये असें सर्वांनुमतें ठरलें; व सर्व पुरावा संपल्यानंतर टिळक व इतर ट्रस्टी यांच्यातर्फे जी समारोपादाखल तक्रार सांगावयाची त्याचें काम टिळकांनी मला सांगितलें. टिळकांनीं अर्थात् सविस्तर टिपण करून दिलेंच होतें, व त्यावरून मी तोंडी तक्रार तास दीड-तास सांगितली.

पुढें स्पेशल मॅजिस्ट्रेट क्लेमंट्ससाहेब यांच्यापुढें मुमारे दीड वर्ष फौजदारी खटला चालला. त्यांत माझे वकीलपत्र दाखल होतेंच; व टिळकांतर्फेचा पुरावा सुरू असतां रा. करंदीकर वकील मधून मधून आयत्यावेळी न आल्यानें साक्षीदार तपासण्याचें काम मला करावें लागलें.

अॅस्टन साहेबांच्या प्रतिकूल निकालानंतर टिळकांवर मॅजिस्ट्रेटी काम सुरू झालें. तेव्हां पुष्कळ लोकांना असें वाटे की हरप्रयत्नाने कांही तरी समेट करून हें प्रकरण मिटवावे. कारण दिसण्यांत खासगी स्वरूपाचा फौजदारी खटला दिसला, तरी दुसऱ्या बाजूला सरकारची मदत सर्वस्वी होती. आणि खोटी साक्ष देणें, खोटे कागद करणें, असल्या गुन्ह्याकरितां टिळकांना शिक्षा झाली तर ती बेअत्र विशेष प्रकारची म्हणून ती टाळावी असें सर्वांना सहजच वाटे. या प्रयत्नांत माझ्या हातून भोळेपणानें एक गोष्ट होऊन गेली तिची मला अजून आठवण येते.

माझे मित्र विनायकराव रानडे, एल.एल. बी., व काका गोखले हायकोर्ट वकील, हे कांहीं अशीं ताईमहाराजांचे पक्षपाती असे गणले गेले होते. वास्तविक ताईमहाराजांपेक्षां टिळकांविषयांच त्यांची आदरबुद्धि अधिक. पण ते ताईमहाराजांच्या शेजारी रहात असल्यामुळे त्यांचा पक्षपात शेजारधर्माचा म्हणून सहज होता. हे दोघे नेही एकदां मजकडे येऊन म्हणाले कीं “आम्ही स्वतः औरंगाबादेकडे जाऊन

प्रकरणाचा तपास करून मनाची खात्री करून घेऊन येणार आहों, व आम्ही खात्री होऊन आलो म्हणजे फौजदारी काम थांबविण्यांत शक्य तितकी मदत टिळकांना करूं.” टिळकांच्या बाजूला खरेपणा असल्यामुळे मला ही गोष्ट बरी वाटली; व टिळकांना न विचारतां मी या दोघांच्या नांवें प्रो. जोगळेकर यांजकडे ओळखीचें व कांही अंशीं भलावणीचें पत्र दिलें. परंतु हे दोघे तिकडे गेल्यावर कक्षांतील साक्षीदारापर्यंत पोचण्याचा प्रयत्न करूं लागले, तेव्हां प्रो. जोगळेकर यांना संशय आला, व त्यांनीं माझे पत्र आपल्या पत्रांत घालून टिळकांच्याकडे पाठविलें. तें पाहतांच टिळकांना सहजच फार राग आला. माझ्या पत्राचे परिणाम कदाचित् कोठवर जाऊं शकले असते याचीहि कल्पना त्यांनीं मला आणून दिल्यावर, मी केलें तें चांगल्या हेतूनें केलें असलें तरी वस्तुतः अविचाराचें व भोळेपणाचें होय अशी माझी खात्री पटली. त्याबद्दल मला फार वाईट वाटलें; व लगेच मी टिळकांची क्षमाहि मागितली. पण टिळकांनाहि माझा खरा हेतु लक्षांत आला होता म्हणून त्यांनींहि पुढें माझ्यासंबंधानें या प्रकरणांत कोणताहि अविश्वास दाखविला नाही, आणि वर सांगितल्याप्रमाणें माझे वकीलपत्र दाखल करून औरंगाबाद व उमरावती येथील कमिशनचें कांहीं काम मजकडून करून घेतलें.

वकील या नात्यानें माझा न्यायकोर्टांशीं जो संबंध आला त्याचा आढावा हा इतकाच. पण पक्षकार या नात्याने न्यायकोर्टांशीं माझा संबंध गेल्या पस्तीस चाळीस वर्षांत मधून मधून येतच गेला. सन १९०३ सालीं मी गायआळींतील घर विकत घेतलें त्याबरोबर कोर्टांतील थोडेंसं भांडणच विकत घेतलें असें झालें. कारण मला घराच्या कांहीं भागाचा ताबा घेण्याला मामलेदारी व दिवाणी कोर्टांत फिर्यादी कराव्या लागल्या. आणि उलट चालू बहिवाटीला हरकत केली या खोट्या सबबीवर मजवर आकसानें फौजदारी फिर्यादहि झाली. या वेळीं कौंससाहेब हे सिटी मॅजिस्ट्रेट होते. खटला आठ वेळ पुकारला गेला पण चालला नाही; व प्रत्यक्ष निघाला तेव्हां दहा मिनिटांत तो संपून मी निर्दोषीहि ठरलों. परंतु आरोपी म्हणून सातआठ वेळां कोर्टांत खेपा घालाव्या लागल्या.

खासगी बेअब्रूच्या फिर्यादी मजवर दोन तीन वेळां झाल्या. अर्थात त्या केसरींतील मजकुराबद्दल. एकदां बाईचे भाऊशास्त्री लेले यांच्याबरोबर एका आमच्या-प्रकरणांत मजवर फिर्याद झाली. पण कोर्टांत हजर न राहण्याची मला

परवानगी मिळून माझ्या गैरहजेरीतच मला निर्दोषी म्हणून सोडून देण्यांत आले.

एका बेअब्रूच्या फिर्यादीत मात्र मजवर चार्ज ठेवून नंतर मला निर्दोषी ठरवून सोडून देण्यांत आले. ही फिर्याद केवळ तुरशीची होती. त्यावेळीं मी म्युनिसिपालिटीचा व्हाइस-प्रेसिडेंट होतो, व निवडणुकीच्या याद्या कमिटीने अगदी वाईट केल्या असा गिला करून किलोस्कर थिएटरांत डॉ. गर्दे यांच्या अध्यक्षते-खाली एक जाहीर सभा भरली. तिला मी “उपध्याप” असें केसरीत म्हटलें. त्यावरून डॉ. भिडे या नांवाच्या एका गृहस्थांनीं मजवर सिटी मॅजिस्ट्रेट मि. वाच्छा यांच्यापुढे बेअब्रूची फिर्याद केली. या फिर्यादीतील माझे काम मीच चालविलें. उलट वाजूचे वकील कै. लक्ष्मणराव आपटे हे होते. पण अखेर केसरीने लिहिले यांत खोटे किवा बेअब्रूकारक कांही नव्हते असें ठरवून मॅजिस्ट्रेट यांनीं मला सोडून दिले.

परंतु खासगी लोकांच्या बेअब्रूच्या फिर्यादीत मला जें यश आलें तें न्यायकोर्टाच्या बेअदबीच्या सरकारी प्रकरणांत आलें नाहीं. यांतील पहिला खटला १९०८ सालीं मजवर झाला. न्यायमूर्ति दावर यांनीं टिळकांना शिक्षा देतांना जे कांही अपमानकारक उद्गार काढले त्यावर, व अर्थात सहा वर्षांच्या काळे पाण्याच्या शिक्षेवरहि, रागावून मी न्यायमूर्ति दावर यांच्यावर ‘भराठ्यां’त खरपूस तांडमुख घेतलें. तो लेख खरोखरच इतका चांगला वठला होता कीं खुद्द नामदार शास्त्री यांनीं तो वाचून असे उद्गार काढले कीं “यांतला एक शब्दहि बदलणें म्हणजे तें पाप करण्यासारखें होईल !” पण त्या पुण्याचा मला अपकारच झाला. कारण चौदा दिवस कैद, शेवटी माफी, व भरील बाराशें रुपये दंड, इतकीं प्रायश्चित्त मला त्या पुण्याकरितां घ्यावी लागली. माझा खटला न्या. स्कॉट व न्या. बॅचलर यांच्यापुढें निघाला. आरोपीने ऑफिडेव्हिट प्रथमच करावयाचें असतें त्यांत मी माफी मागावी असें पुकळ्यांचे म्हणणें होतें. परंतु माफी मागणें म्हणजे “खरें म्हणून वाटलें तें लिहिण्याचा अभिमान गमाविल्यासारखा होतो. म्हणून माफी मागूं नये” हें माझे, व मजप्रमाणें मत असणाऱ्या इतर कांहीं जेव्हांच, म्हणणें प्रभावी होऊन मी बिनमाफीची कैफियत दिली.

माझ्यातर्फे बॅरिस्टर बॅप्टिस्टा यांनीं काम चालविलें. खटल्याची सुनावणी खोने वेळां होऊन दुसऱ्या खेपेस कोर्टानें मला दोषी ठराविलें व चौदा दिवसांची

कैद, बाराशें रुपये दंड, व चौदा दिवसानंतरहि योग्य शब्दांनीं माफी मागेपर्यंत बिनमुदतीची कैद, अशी शिक्षा फर्माविली. बॅरिस्टर बॅटिस्टा यांनीं मनांत थोडीशी आशा ठेवून कोर्टाला विचारलें कीं, शिक्षा दिवाणी तुरुंगांतच भोगावयाची ना ! पण न्यायमूर्तींनीं ती गोष्ट नामंजूर करून शिक्षा फौजदारी गुन्हेगारांच्या तुरुंगांतच भोगावयाची असें स्पष्ट सांगितलें. माझा अंदाज मला सुमारे सहा महिन्यांची शिक्षा होईल असा होता, व कांहीं मित्रमंडळींना मी तसें लिहिलेहि होतें. अर्थांत चौदा दिवसावर निभावलें ही मोठीच गोष्ट झाली असें प्रथम वाटले. पण माफी मागेपर्यंत फिरून कैद अशीहि बिनमुदतीची शिक्षा असल्यामुळें तो आनंद फुकट गेल्यासारखा झाला. शिक्षा झाली तरी चार सहा महिन्यांपलीकडे होणार नाही असें दिसत होतें तरी, “ निकाल ऐकण्याला पुढें या, ” असें जेव्हां कोर्टाने मला हटकलें तेव्हां कोर्टापुढें उभे राहून शिक्षा फर्मावलेली ऐकण्याचा अनुभव काय असतो, त्याची थोडीशी चुणूक त्यावेळीं समजली.

माझा अनुभव असा कीं, शिक्षेची जी भीति आर्थी कल्पनेनें असते ती प्रत्यक्ष न्यायासनापुढें मनुष्य उभा राहिला म्हणजे त्याला तितकी राहात नाही. वाधाच्या कल्पनेची भीति एरवीं वाटते तितकी वाध अवचित समोर आला तर मनुष्याला वाटत नसावी. कारण भीति वाटण्याला मन मोकळेच नसतें. तें उपायचिंतनाकडे लागते. जी गोष्ट टाळतां येईल तिची तेथपर्यंत भीति. पण टाळण्याचा प्रयत्न संपला म्हणजे भीतीहि आपोआप संपते. याचा अनुभव इतर रीतीनें मला यापूर्वीहि आला होता. १८९७ साली टिळकांवर खटला होऊन शिक्षा झाली व मी केसरी-मराठ्याचा संपादक झालों, तेव्हां सहजच एखाद्या रिकाम्या वेळीं मनांत कल्पना येई कीं, मीहि चुकून राजद्रोहाच्या कायद्याच्या तडाख्यांत सांपडलों तर कसें होईल ! पण ही जी भीति रिकाम्या वेळी वाटे ती प्रत्यक्ष लेख लिहिण्याला बसलों असतां वाटत नसे, व तेव्हां ती कोठच्या कोठेंच निघून जाई असा माझा तरी अनुभव आहे.

तसेंच १९०८ साली टिळकांवर ‘केसरीं’तील लेखांकरितां खटला झाला, त्याबरोबर ‘मराठ्या’वर म्हणजे माझ्यावरहि खटला होणार अशी बोलवा होती. आणि ती मी इतकी खरी मानून चाललों होतों कीं, टिळकांना मुंबईस पकडल्यावर दुसरें दिवशीं पोलीस अधिकारी गायकवाडवाड्याची झडती घेण्याकरितां आले, तेव्हां घरचा कोणी जबाबदार मनुष्य हजर पाहिजे म्हणून

मला तेथे जावे लागलें. आणि मी तेथे गेल्यावर मला अटक होणार अशी एक-प्रकारची मनाला खात्री वाटत असल्याने मी तिकडे गेलों तो स्नान करून, कपडे बदलून, जानव्याच्या किल्ल्या काढून घरांत बायकोजवळ देऊन व दोन प्रहरीं मी घरीं परत न आलों तर शोध घ्या ” असें घरच्या मंडळींना सांगूनच गायक-वाडवाड्यांत गेलों. मजवर वॉरंटच नव्हतें म्हणून मला अटक झाली नाही. परंतु अटक होणार अशी मनाला खात्री वाटत असल्यामुळे एरवीं जी भीति कल्पनेनें वाटे ती गायकवाडवाड्यांत जातांना किंवा गेल्यावर मला मुळींच वाटली नाही.

असो. न्या. स्कॉट यांनीं निकाल सांगतांच एक युरोपियन पोलीस सार्जेंट येऊन माझ्या मागे उभा राहिला. त्याच्याबरोबर हायकोर्टच्या तळमजल्यावरील शेरिफ व कॉरोनर यांच्या ऑफिसांत मला नेण्यांत आले. टिळकांच्या खटल्याच्या मानानें माझा हा खटला म्हणजे नगान्या-पुढें टिमकी इतक्याहि दर्जाचा नव्हता. परंतु टिळकांच्या खटल्यांतूनच व त्याच्या पाठोपाठ हा खटला उपस्थित झाल्यामुळे, हायकोर्टांत त्या दिवशीं माझ्या खटल्याचाच पुकारा व बोलबाला चालू होता व अखेर काय निकाल होतो याकडे सर्वांचें लक्ष होतें. कॉरोनरच्या कचेरींत नेऊन बसविल्यावर, तेथील मुख्य अधिकाऱ्याला मी कोण हें कळल्यामुळे, व माझी रवानगी तुरुंगाकडे होत आहे असें पाहून, त्यानें मला चहा आणून दिला. नंतर सार्जेंटनें गाडी आणली. तीतून आम्ही डोंगरीच्या तुरुंगांत गेलो. मला दाखल करून घेण्याचे बहुतेक सर्व विधि झाले. मात लंगोटी लावून झडती घेतात तशी घेतली नाही, व कपडेहि बदलण्यास सांगितलें नाही. मला दाखल करून घेण्याची वेळ सुमारे चार वाजण्याची होती व माझे संध्याकाळचे जेवणाहि व्हावयाचेच होतें. म्हणून माझ्या वाटणीचें भरपूर अन्नाचें ताट आलें तें घेतलें पण मी थोडेसेंच जेवलों. किंबहुना तुरुंगांत असेपर्यंत शक्य तितकें थोडें जेवूनच रहावें असें मला वाटलें. कारण तुरुंगांत संध्याकाळानंतर बहिर्दिशेला जाण्याचा मोठा त्रास असतो. तो टाळण्याचा मी निश्चय केला होता.

जेवणास लोखंडाची थाळी व पाणी पिण्याला लोखंडाचें पंचपात्र हीं दोनच भांडीं मला दिलेलीं असून, प्रथम चार दोन दिवस मीच तीं बाहेर नेऊन आपल्या हातानें धाशीत असे. आणि शेण लागावें लागूं नये व अन्नहि जागेवर पडूं नये, म्हणून एक क्षीतहि खालीं पडूं न देतां मोठ्या काळजीपूर्वक जेवण



करीत असे ! तेल, कांदा, तिखट यांचा कंटाळा नाही, किंबहुना ते आवडीचे पदार्थ; यामुळे आमटी भाजीची अडचण वाटली नाही. ती अस्वच्छ असल्याची शंका मनांत येई, किंवा दाताखाली संशयास्पद पदार्थ सांपडे, तेव्हां मात्र कचरून जाऊन मी पुढे हातच थांबवी. पहिले चार-पांच दिवस नुसती डाळ भाकरी खाऊन गेले. त्यानंतर जेलर मला आपण होऊन सकाळ संध्याकाळ पावशेर दूध, त्यांत चिमूटभर साखर टाकून, देऊ लागला. तात्पर्य, केवळ उपाशी नव्हे पण कमी खाऊन रहाण्याची मनांतील योजनाच असल्यामुळे मला तुरुंगवासांत अन्नाच्या दृष्टीने विशेष त्रास झाला नाही.

एक कांबळे अंधरायला व एक पांघरावयाला अशीं दोनच मिळालीं. आणि मला तर उशीची संवय असल्यामुळे, दुसरे कांबळे दुमडून त्याची उशी करावी लागल्याने फक्त सदऱ्यावरच पांघरणाचे काम भागवावे लागे. पण ते दिवस मुंबईतील आक्टोबरचे, यामुळे तीहि अडचण वाटली नाही. खरा त्रास झाला तो पहिले दोन दिवस कोडलेल्या जागेत निजण्याचा व त्यांतूनहि डेकणांचा. पहिल्या दिवशी 'सेल'मध्ये कोंडून ठेवल्यानंतर, चारपायीवर एक कांबळे पसरून व दुसरे उशाला घेऊन मी निजलो व लवकरच मला झोप लागली. परंतु डॉंगरीच्या तुरुंगाची इमारत अगदी जुनाट असल्यामुळे सर्व खोली खालवर डेकणांनी भरून गेलेली होती. रात्री दहा वाजण्याच्या सुमाराला खालचे डेकून बाजेवर चढले व वरच्यांनी जुनाट किलचातून खाली उड्या घातल्या. हळू हळू कांबळ्याचे अंधरूणच हळू लागल्याचा भास होऊ लागला व सगळ्या अंगालाटांचण्या टोंचल्या सारख्याहि होऊ लागले. दिवाबत्ती नव्हतीच व असती तरी काय उपयोग ! तात्पर्य, मला खाटेवर उठून बसावे लागले व बसल्या बसल्या मिळेल ती झोप घेऊन सर्व रात्र काढावी लागली.

आदल्या दिवसाच्या जाग्रणामुळे दुसरे दिवशी दिवसा मला झोप येऊ लागली. आणि संध्याकाळ होताच कालच्या आठवणीने पोटांत गोळा उभा राहिला. पण अर्थात तीहि रात्र तशीच काढावी लागली. तेव्हा तिसरे दिवशी मी वॉर्डर-कडून जेलरला बोलाविले, व मला सिव्हिल सर्जन ( जेल सुपरिटेंडेंट ) पुढे उभे करा म्हणून सांगितले. त्यावेळी सर्जन कॅप्टन बेरी हा होता. पुण्याच्या प्लेगच्या अमदानीत तो अधिकारी असून, म्युनिसिपालिटीवर व तिच्या सगळ्या सभासदांवर

त्याने सडकून टीका करून सरकारकडे रिपोर्ट केला होता. अर्थात हा दुष्ट मनुष्य राजद्रोही पुणेकर ब्राह्मणाची तक्रार कसची ऐकतो असे वाटले. पण मी सर्व हकीकत सांगितल्याने त्याला खरी कल्पना आली, व दोन दिवसांच्या जाग्रणांनी माझी अवस्था काय झाली हे त्याला माझ्या तोंडावरून व डोळ्यावरून सहजच दिसण्यासारखे होते. तेव्हा त्याने जेलरला सांगितले की यांना आजपासून व्हरांज्यांत निजून द्या. त्यामुळे एकामध्ये आयतीच दोन कामे झाली. व्हरांडा गज लावून बंद केला होता तरी वरचा भाग उघडा होता. यामुळे नवी चारपायी व नवी कांबळी घेऊन निजतां आल्यावर, मला तिसरे दिवसांपासून झोप मिळू लागली व या कैदेचे खरे कष्ट दोन तीन दिवसांतच संपले.

वॉर्डर लोक मुजाण होते. त्यांनी इतर कैदी मजपासून बरेच दूर ठेवले, व माझ्या निम्या व्हरांज्यांत कोणी येऊ नये असे ठि केले. पुढे पुढे तर मी तोटीखात्री बसून झाले केल्यावर 'धोत्रे तशीच पडू देत जा' असे त्यांनी मला सांगितले, व कोणाकडून तरी ती धुवून घेऊन ते घड्या घालून हळूच मला आणून देत. बहिर्दिशेला जाण्यासंबंधाने तर त्यांचा मला चांगलाच उपयोग झाला. तो असा की सकाळी साडेसात आठाचे सुमारास इतर कैद्यांचे प्रातर्विधि आटपले, व पाणी फिनाइल टाकून जागा स्वच्छ झाल्या, म्हणजे वॉर्डर मजकडे मनुष्य पाठवी. आणि तेथे गर्दी होऊ नये म्हणून दाराशी दूर एखादा मनुष्यहि उभा करी या चौदा दिवसांत खाण्यापिण्यामुद्दां सर्वच गोष्टींचा इतका नियम बसून गेला होता की त्या चौदा दिवसांत, दिवसांतून एकाहून अधिक वेळां मला बहिर्दिशेला जावे लागले नाही ! या स्वच्छतेच्या मुख्य एकदोन गोष्टींत माझा स्वभाव जरासा जिकीर करणारा असल्यामुळे, तुरुंगाचा प्रसंग असतां मला खरी अडचण जेवणाखाणाची वाटत नाही. ते कसलेहि चालू शकेल, पण अस्वच्छतेची जिकीर किंबहुना भीतिच मनाला वाटते. १९३०-३२ च्या कायदेभंगाच्या चळवळीत राजकीय कैद्यांना खाणे पिणे चमचमीत मिळत असे आणि बरोबरचे स्नेहीसोबती पुष्कळ. अर्थात् तुरुंगाची भीति कसली ! पण ती चळवळच असमर्थनीय आहे असे वाटे म्हणून मी खरखरमुंडेपणा करून कसेहि करून पण तुरुंगांत जाऊन बसलेच पाहिजे अशी आकांक्षा बाळगली नाही.

असो. अशा रीतीनें तुहंगांतील व्यवस्था बिनत्रासाची झाली होती, चौथ्या पांचव्या दिवशीं सॉलिसिटरचे कारकून काका महाजनी यांनी, मी मागितल्यावरून, शेक्सपियरच्या नाटकांचा एक समग्र ग्रंथ आणून दिला होता. मग वेळ जाण्याचीहि काळजी राहिली नाहीं. सकाळीं आठ साडेआठ वाजल्यापासून वाचण्याला सुरुवात करावी ती संध्याकाळचें पांच वाजतांचें जेवण होईपर्यंत. यामुळें उरलेल्या नऊ दिवसांत शेक्सपियरचीं बरींच नाटके मी वाचून काढलीं. आणि एकान्तवासाचा आमच्यासारख्या कैद्यांना जो एरवीं सहजच त्रास वाटावयाचा तो मला वाटला नाहीं. शिक्षा चौदा दिवसांची व खोलीतील तत्कपोशीला चौदाच कड्या असा गमतीचा मेळहि बसल्यामुळें, माझें तें एक पंचांगच होऊन राहिलें. आणि या कामीं लहानपणीं वाचलेल्या रॉबिन्सन क्रुसोच्या गोष्टीची मला वरचेवर आठवण येऊन हसूहि येई. मुख्य जेलर पारशी होता व असिस्टंट जेलर मद्रासी होता. तो दिवसांतून दोन वेळ, निदान संध्याकाळीं तरी एक वेळ, माझ्या कोठडीच्या गजाशीं बाहेर उभा राहून उभ्या उभ्या खुशाली विचारून जाई. अशा रीतीनें एकान्त गजांच्या कठज्याबाहेरून व एकानें आतून बोलण्याची वेळ आली म्हणजे, प्राणिसंग्रहालयांतील पिजऱ्यांत कोडलेल्या प्राण्यांची आठवण होई व आत्मोपम्यबुद्धीने त्यांना काय वाटत असेल याची मी कल्पना करी. पण ही तुलनाहि वस्तुतः बरोबर नव्हती. कारण प्राणिसंग्रहालयांतील कैद्यांना बुद्धीच नसल्यामुळें एका स्वातंत्र्याशिवाय त्यांना बाकी सर्व सुखच. पण कैदेतील मनुष्याला एकान्तवास हाच दुःखप्रद होतो म्हणून साध्या कैदेची शिक्षा झालेले लोकाहि मुद्दाम होऊन काम मागून घेतात असा अनुभव आहे. पण मला तर खुद्द शेक्सपियरसारखा जोडीदार संभाषण करण्याला मिळालेला. मग मला दुःख कसलें ! आणि खरोखरच या नऊ दिवसांत जितक्या एकाप्रतेनें माझें वाचन झालें तितकें साऱ्या जन्मांतहि कचितच झालें असेल असें मला वाटतें.

शिक्षेचे चौदा दिवस संपण्याच्या सुमारास एक प्रश्न मात्र उपस्थित झाला. तो हा की, हायकोर्टाला माफी लिहून देईपर्यंत मला कैदेत ठेवावें असा हुकूम असल्यामुळें चौदा दिवस संपण्याच्या सुमारास माफी लिहून देऊन मोकळें व्हावें किंवा हटानें माफी लिहून न देतां तुहंगवास लांबवावा ? या खटल्यांत मला चार सहा महिने तरी शिक्षा होईल असा माझाच अंदाज असल्याचें मी वर लिहिलें आहे. यामुळें कोर्ट मला निश्चित

अशी चार सहा महिने शिक्षा देतं तर ती मी आनंदानं सोसली असती. पण “लेखी माफी पटेपर्यंत तुरुंग” या शब्दांचा बाण कोर्टाच्या तोंडून गेल्या तो कसा परत येणार ? या निकालावर अपील नाही. मी चार सहा महिनेच काय पण वर्ष दोन वर्षेहि हटानं राहिलां, तरीहि कोर्ट कांहीं मला आपण होऊन मोकळे करणार नाही. माझ्याविषयीं सहानुभूति न वाटतां उलट “हा मनुष्यच हद्दी आहे, तेव्हां त्यानं हट्याचें फळ खुशाल भोगावें” असा शेरा मजवर पडला असता. पण जी अडचण मला तुरुंगांत तीच अडचण बाहेर मजविषयीं काळजी बाळगणाऱ्या मित्रमंडळींनाहि परस्पर वाटतच होती. यामुळं मला माफी लिहून देणें वाईट वाटूं नये म्हणून त्यांनीं केसरींत चार प्रमुख लोकांच्या सव्यांनीं एक पत्र घातलें, व लेखी माफी देऊन मोकळे होणें हेच या स्थितीत श्रेयस्कर आहे असा सल्ला मी न विचारतांच त्यांनीं मला जाहीर रीतीनं दिला. यामुळं माझं काम सुलभ झालें. त्याप्रमाणें सॉलिसिटरचा कारकून येऊन त्यानं मजकडून माफी लिहून नेली, व ती चौदाव्या दिवशीं कोर्टाला पटवून मला कैदेतून सोडण्याचा हुकूम घेतला.

सुटकेच्या दिवशीं सकाळीं पारशी सुपरिटेंडेंट यानं तुरुंगाच्या आवारांतील आपल्या घरांत मला बोलावून नेलें, व पुढं एक दोन तासांनीं माझी सुटका होणार म्हणून इतर कामें बाजूला ठेवून तो माझ्याशी गोष्टी बोलत बसला. या वेळीं जेलच्या अधिकाऱ्याचें नातें सुटल्यामुळं त्यानेहि न्यायमूर्ति दावर यांना टिळकांना अपमानास्पद शब्द बोलल्याबद्दल बरीच नांवें ठेवलीं; व मला म्हणाला “आम्ही लोक सरकारी नोकर झालों म्हणून तुम्ही लोक काय खटपटी करीत आहा याचे मर्म न कळण्याइतकें मूर्ख किंवा अप्रबुद्ध नाही. म्हणून तुम्ही कैदी व आम्ही अधिकाऱी असं नातं वरून असलें व संभाळावेंहि लागलें तरी तुम्हा लोकांविषयीं वाटणारा आदरभाव कसा जाईल !” असो. त्यानं मला टेबलाशीं बसवून घरांतून चढा व फराळाचेंहि आणून दिलें; व “तुमच्याबरोबर चढा घेतल्यानं माझा सन्मानच होत आहे असं मला वाटतें” असें तोहि भला माणूस म्हणाला.

त्यावेळीं आम्ही पुष्कळ गोष्टी बोललों त्यांत एक गोष्ट त्यानं सांगितलेली मोठ्या गमतीची असून अजून आठवते म्हणून ती सांगतां. पौषाखावरून गोष्ट मिशाली. तो म्हणाला “मी व माझा मुलगा असे दोघेजण एके दिवशीं ग्रॅटरोड

स्टेशनवर गेलों. मामा मुलया नीटनेटका पोषाख करणारा असे. मी अगदी साधा पोषाख केलेला. त्याच्या डोक्यावर साहेबी हॅट होती. मी एक नुसती पारशी स्कल-कॅप घातली होती. स्टेशनच्या फाटकाशीं गेलों तों तिकिट कलेक्टरानें माझ्या मुलाला फ्लॅटफॉर्म तिकीट हातीं नसताहि आंत जाऊं दिले. आणि मी गेलों तों मला अडविलें. तेव्हां मी त्याला म्हटलें “मला तूं जाऊं देत नाहीस. आणि त्या पुढच्या मनुष्याला तूं जाऊं दिलंस. आम्ही कोणीच फ्लॅटफॉर्म तिकीट काढलेलें नाहीं. मग हे कसे !” तिकिट-कलेक्टर म्हणाला, “तो पुढें गेलेला गृहस्थ जंटल्मन आहे.” तेव्हां मी हंसून म्हणालां “पण मां तर त्याचा बाप आहे.” तेव्हां तिकिट-कलेक्टर थोडा ओशाळला. तात्पर्य, या इंग्रजी राज्यांत पोषाखाचा महिमा असा आहे. तुम्ही लोक देशाकरितां झटणारे आहां. पण तुमचा पोषाख हा असा साधा. तेव्हां तुमची खरी योग्यता कळावयाला कोणालाहि थोडा वेळ लागणारच.”

असो. अशा रीतीनिं इकडच्या तिकडच्या गोष्टी झाल्यावर त्यानें मला शेकहँड करून गाडींत नेऊन बसविलें. मी मुंबईहून त्याच दिवशीं दोन प्रहरीं मित्रमंडळीबरोबर पुण्यास आलों. वाटेंत कल्याण वगैरे स्टेशनावर मित्र-मंडळींनीं भेटून सत्कार केला. पुण्यास आल्यावर ऐकलें कीं वासुदेवराव जोशी खाडिलकर वगैरे लोकांनीं मी द्वायकोर्टाला माफी लिहून दिली याबद्दल नाकें मुरडन टीका केली ! त्यांचें म्हणणे मी आणखी पांचसहा महिने माफी न देतां तुरुंगांत राहिलों असतां तर कोर्टांनिं मला आपोआप सोडून दिलेच असतें. पण ही विचारसरणी त्या पांच-चार लोकांपुरतीच होती. माफीच्या प्रायश्चित्ताशिवाय या प्रकरणांतून सुटका नव्हती असें इतर बहुतेक लोकांचे म्हणणें होतें व त्यांपैकीं कित्येकांनीं मला तसें कळविलेंहि.

असो. यानंतरचा मजवरचा खटला म्हणजे १९२० सालीं बोर-खळ प्रकरणांतून उत्पन्न झालेला. सार्वजनिक सभेचे चिटणीस व कार्य-कर्ते रा. सदाशिव विनायक बापट यांचा हा गांव. लो. टिळक वारल्यावर तेथील टिळकभक्तांनीं असें ठरविलें की, गांवालगत कृष्णाकांठच्या देवळांत टिळकांच्या पादुका माझ्या हस्ते स्थापन कराव्या. या योजनेप्रमाणें बरीच तयारी होऊन आम्हाला निमंत्रणें आलीं ती स्वीकारलीं, व त्याप्रमाणें आम्ही सभेला गेलों. साताऱ्याहूनहि नानासाहेब आगाशे सोमण वगैरे मंडळी आली

होती. मात्र न बोलावलेली अशीहि कांहीं मंडळी आली होती ! ते सत्यसमाज पंथाचे लोक ! सातारा जिल्हा हा या वेळीं ब्राह्मणेतर चळवळीचें मुख्य केंद्र बनून राहिला होता. आणि ठिककांच्या पादुका बसविण्याचा हा समारंभ हाणून पाडावा असें ठरवून त्या पक्षाचे बरेच लोक मारामारी करण्याच्या तयारीनें आले होते. सभेच्या चालकांना किंवा आमहा कोणालाहि या बनावची कल्पना नव्हती. पण सभेंत बरेंचसे शेलेवाले ठिकठिकाणीं जागा अडवून बसले होते; व त्यांची मुद्राच सांगत होती कीं, हे कांहींतरी कलागत करणार. सभेचें अध्यक्षस्थान मला दिल्यावर माझें भाषण झालें व इतर कांहीं भाषणें सुरू होतीं. इतक्यांत कोणा एका वक्त्याच्या कांहीं एका शब्दाचें निमित्त करून त्यांनीं दंग्याला एकदम सुरुवात केली.

आमच्याहि लोकांचा जमाव कमी नव्हता. तथापि दारू एकदम पेटावी त्याप्रमाणें सर्व सभेंत दंगल झाली. आणि कोणा मराठ्यानें कोणा ब्राह्मणावर हात टाकावा याचा आधीं जसा कांही कट व्हावा याप्रमाणें निरनिराळ्या ठिकाणीं एकाच वेळीं मारामारी जुंपली. हातांनींल काठ्यांचा तर उपयोग सुरू झालाच. पण बाहेर छकडे सोडून उभे केले होते त्यांच्या करळ्याहि लोकांनीं उपसून घेतल्या. प्लॅटफॉर्मवर आमच्याकडे विचारे नांवाचा एक सत्यशोधक व त्याबरोबर नुसरा एक असे धाऊन आले. परंतु ते प्लॅटफॉर्म चढत असतांच त्यांना इतर लोकांनीं पुढून ढकलून देऊन मागे पाडले, व प्लॅटफॉर्मच्या मागच्या बाजूला लहानशीं इमारत होती त्यांत प्लॅटफॉर्मवरील आमहा प्रमुख लोकांना नेण्यांत आले. सभेला पोलिसांहि कांही आले होते. परंतु पुष्कळसें काम ब्राह्मण तरुणांनींच केलें व कांहीं वेळानें दंगा मोडून शांतता झाली. मारामारींत अनेक लोकांना लागलें. रक्तें निघाली. याहून विशेष कांही झालें नाहीं. पादुकांचा समारंभ अजून व्हावयाचाच होता. तेव्हां येथें फिरून दंगा कदाचित् होईल या भीतीनें आमच्याकडील सर्व मंडळीं सज्ज होऊन घाटावर देवळाकडे गेली, व मग पोलीसांहि तिकडील वाटेवर उभे राहून त्यांनीं गर्दी थोपवून धरली. फिरून मारामारी होणार अशी भीति क्षणोक्षणीं वाटत होती; तथापि दंगेखोर सत्यसमाजिष्टांचा संख्या एकंदरीन थोडी होती म्हणून याहून विशेष कांहीं झालें नाहीं. मी पटांगणावरील सभेंत भाषण करून पादुका बसविल्या. बिन्हाडीं आल्यावर अगदीं संध्याकाळ झाली, व पूर्वसंकेताप्रमाणें गाड्या जुंपून परत साताऱ्याकडे

निघावें असा आमचा विचार होता. पण तसें निघालों तर वाटेंत जमाव होऊन हल्ला होण्याची भीति वाटत असल्यामुळें बोरखळकरांनीं आम्हांला जाऊं दिलें नाहीं आणि आमचा मुक्काम रात्रीं देवळांत करवून त्यांनीं बंदोबस्ताला रातभर माणसें ठेवलीं. पण वाटेंत ब्राह्मण मंडळीवर हल्ला करण्याची भीति इतर रीतीनें खरी ठरली. कारण बोरखळाहून लिंबगोव्याकडे एका गाडींत बसून कांहीं ब्राह्मण मंडळी गेली त्यांच्यावर निम्या वाटेंत हल्ला झाला, व त्यांना सत्य-समाजिष्टांनीं इतकें बेदम मारलें कीं त्यांची रवानगी साताऱ्याच्या इस्पितळांत करावी लागली !

वरील हकीकतीवरून खटला कोणावर झाला तर तो या सत्यसमाजिष्टां-वरच व्हावयास पाहिजे होता. पण पोलिसांनीं तेथे कोणाला पकडले नाहीं, व इतर कोणा सत्यसमाजिष्टांवर व्यक्तिशः फिर्यादी दिल्या नाहींत. तरी अस्वला-आधी आपणच किंकाळी फोडावी या न्यायानें हॅट्‌फोर्मवर धाऊन येणारे सत्य-शोधकी गुंड रा. विचारे यांनींच मी व इतर सहासात लोकांवर सातारच्या सिटी-मॅजिस्ट्रेटपुढें मारामारीची फिर्याद केली. आमच्यापैकी कांहींवर प्रत्यक्ष मारामारीचा आरोप असून, मी व आणखी दोघे तिघे यांच्यावर मारामारीस चिथावणी दिल्याचा आरोप होता. मारामारीची खरी हकीकत साताऱ्यास सर्वांना आधींच ठाऊक झालेली असल्यामुळें चोरांच्या या उलट्या बांवांचें सर्वांनाच आश्चर्य वाटलें ! आम्ही निर्दोषी ठरून मुद्दें अशी आमची खात्रीच होती. परंतु एकदां न्यायकोर्ट म्हटले म्हणजे त्यांतले सगळे विधि यथासांग पार पडावे लागतात. तसें येथेंहि झालें. फिर्यादीचा पुरावा होऊन आमच्यावर चार्ज ठेवण्यांत आले. परंतु नंतर फिर्यादीतर्फेच्या साक्षीदारांच्या उलट तपासण्या झाल्या. त्यांत सर्व हंसण्यासारख्या मौजाच होत्या. अदमासाप्रमाणें शेवटीं मॅजिस्ट्रेट मि. फणसे यांनीं आम्हा सर्वांना सोडून दिलें. अशा रीतीनें चंद्रदर्शनामुळें चोरीचा आळ यावा त्याप्रमाणें मजवर गर्दी-मारामारी केल्याचा खटला झाला तो एक नमुनाच होय.

या नंतरचा खटला १९२४ सालीं फिरून मजवर हायकोर्टाच्या बदना-नामीचा व बेअब्रू केल्याचा झाला. त्याची अगदीं थोडक्यांत हकीकत अशी आहे. पुण्यानजीक लोहगांव येथें कांहीं सोजीर शिकारीला गेले असतां तेथील गांवकऱ्यांची व त्यांची बाचाबाच झाली. तीत वोंकर नांवाच्या शिपायानें

बंदुकीला हात घातला आणि तीतून गोळी सुटून ती एका मनुष्याला लागली व त्यामुळे तो मरण पावला. सोल्जर वॉकरवर रीतिप्रमाणे खटला होऊन तो पुणे येथील सेशन कोर्टात निघाला. पण युरोपियन ज्यूरर हे इनसाफास बसलेले असल्यामुळे त्यांनी आरोपी निर्दोषी आहे असा निकाल दिला ! सेशन कोर्टातील न्यायाधीश मि. वाइल्ड यांना मात्र हा निकाल मान्य झाला नाही. त्यांच्या मतें सद्दोष मनुष्यवधाचा आरोप न झाला तरी निष्काळजीपणाने हयगयीने बंदुकीस हात घालून गोळी उडविण्याचा आरोप तरी ज्यूरराने शाबित धरावयास पाहिजे होता. म्हणून त्यांनी खटल्याचे कागद वर हायकोर्टाकडे पाठविले. त्याची सुनावणी सर न्यायाधीश मॅक्लाऊड व न्यायमूर्ति फॉसेट यांच्यापुढे झाली. पण त्यांनीहि वॉकर याला निर्दोषी म्हणून सोडून दिले. या निकालावर टीका करतांना केसरीतील लेखकाने असे म्हटले की, “ हा खटला काळ्यागोन्यांचा असून गोन्या माणसाचें पारडें जड ठरावें व काळ्या माणसाचें हलकें ठरावें यांत काय आश्चर्य ! असल्या खोट्या ताजव्यानें पदरांत पडणाऱ्या न्यायावरहि आमचे कांहीं लोक संतुष्ट असतात. ब्राह्मण स्मृतिकार पक्षपाती म्हणून स्मृतिप्रंथ जाळणारांनीं आतां हा न्याय पाहून लोहगांव येथें एक स्तंभ उभारावा व त्यावर या खटल्याची हकीकत कोरून ठेवावी.”

ता. ६ मे १९२४ च्या अंकात हा मजकूर प्रसिद्ध झाला. त्यावर सरकारी कारवाई होऊन सरकारी वकील रा. पाटकर यांनी १ जुलै रोजी फिर्याद दिली, व माझा खटला ७ ऑगस्ट रोजी सर न्यायाधीश सर अंबरसन मार्टिन व न्यायमूर्ति क्रिकेड यांच्यापुढे निघाला. त्या व दुसऱ्या दिवशी कांहीं वेळ खटला चालून मला कोर्टानें दोषी ठरविले व ५,००० रु. दंड व २०० रु. कोर्टखर्च मिळून ५२०० रु. दंड केला. हें वर्ष लेजिस्लेटिव्ह असेंब्लींत मी निवडून गेल्याचें पहिलेंच होते. त्या आधीं आम्ही कायदे कौन्सिलच्या प्रश्नावर काँग्रेस विरुद्ध बंड करून दास व नेहरू यांच्याबरोबर कौन्सिल पार्टीत समाविष्ट होऊन निवडणुकी जोरांत जिंकल्या होत्या. यामुळे या खटल्याला एक प्रकारें महत्त्व आले होते. पण हायकोर्टाच्या बदनामीचा हा मजबुरचा दुसरा खटला असल्यामुळे निकाल काय होणार याचें आगाऊ धोरण सहजच बांधतां येण्यासारखें होत. यामुळे मी प्रथमच एक गोष्ट मनाशी ठरवून ठेवली कीं या खटल्यांत वकील बॅरिस्टर म्हणून कोणी शायब्याचा नाही. तर खटला स्वतः चालवावयाचा. वकील बॅरिस्टर दिल्यास खर्च बराच लागणार व तीं दंडांत



आणखी भर पडणार. पण तो खर्चहि केला तरी वकील बॅरिस्टर हे पक्षकार सुटावा, किंवा निदान त्याला शिक्षा दंड वगैरे होईल तितका कमी व्हावा या दृष्टीने गुळमुळीत गोडगोड बोलतात. ते तसे बोलले तरीहि हरकत नाही, परंतु त्या भरांत आपल्या पक्षकाराला थोडीबहुत नावे ठेवून सोडवून घेतां आले तर तसें करणें हेंहि ते आपलें कर्तव्य समजतात. पूर्वी भालाकार भोपटकर यांच्यावर खटला झाला तेव्हां त्यांचे बॅरिस्टर मि. दावर यांनीं त्यांचा बचाव करतांना जवळ जवळ असेंच म्हटलें कीं “ हें काय बोलून चालून एकाद्या भंगटासारखे लिहिलेले आहे. ते केवळ संपादक महाशयाचे कल्पनाचित्र. खरा प्रकार नव्हे. म्हणून कोर्टानें तें मनावर न घेतां आरोपीला सौम्यपणानेंच वागविलें पाहिजे. ” याचा अर्थ इतकाच कीं, “ आमचा अशील मूर्ख आहे. त्यानें भलतेंच कांहीं तरी लिहिलें आहे. त्याकरतां त्याला शिक्षा ही होणारच. पण दयाची ती थोडी द्या म्हणजे झालें.”

या उदाहरणावरून मी बोध घेऊन मुद्दाम असें ठराविलें कीं, हल्लींचा केसरीतील लेख पहिल्या १९०८च्या खटल्यांतील लेखाइतका वाईट खचित नाही; लोहगांवचा माणूस मेला आणि बंदुक उडविणारा सोजीर वॉकर निर्दोषी ठरून सुटला ही गोष्ट केसरीकाराच्या बचावाला बरीच उपयोगी पडण्यासारखी आहे; कारण युरोपियन आरोपींना युरोपियन ज्यूरी हटकून मिळते व असल्या खटल्यांत ज्यूरी नेहमीं आरोपीला सोडून देते हा अन्याय सुप्रसिद्ध असल्यामुळें, केसरीच्या टीकेला फार भयंकर असें स्वरूप येऊं शकत नाही. अर्थात् मुद्रणस्वातंत्र्याचा व सत्याच्या अभिमानाचा हा प्रश्न असल्यामुळें, या कामीं वकील जे बोढेल त्यापेक्षां संपादक वर्गाचा प्रतिनिधि असे नाते लावून मला या कामीं जरासें ताठरपणानें बोलतां येईल याचाहि फायदा घ्यावा. आणि याहूनहि निर्णायक कारण असें कीं, खटल्यांत शिक्षा व्हावयाचीच तर आपला खटला आपणच हवा तसा चालविण्याचे श्रेय तरी एकवेळ कां घेऊं नये ?

कोर्टाच्या बेअदबीच्या खटल्यांत आरोपीनें स्वतः बोलणें बरें नव्हे असें म्हणून कांहीं मित्रमंडळींनीं माझा हा बेत चुकीचा आहे असें मला सांगून पाहिले. परंतु माझा विचार ठरला तो कायमचाच होता. अशा खटल्यांत प्रतिवादीनें स्वतः खटला चालविल्यास अधिक मोकळेपणानें किंवा अधिक भावनेनें तरी बोलतां येतें. वकील हा कायद्याचे आधार दाखवील. परंतु अशा खटल्यांत कायद्याच्या आधा-

रांचा फारसा उपयोग नसतो. कारण त्यांतील गुन्हा अपमानाचा म्हणजे मानीव भावनेचा. तेथे कायद्याचे आधार काय करणार ! “आम्हांला वाटतं कीं, आमचा अपमान झाला !” असें कोर्टानें एकदां म्हटलें म्हणजे “अहो तुमचा खरोखर अपमान झाला नाही, तुम्हाला उगाच तसें वाटतं, असे आरोपिनिं म्हणून काय लाभ होणार ! साऱ्या व्यवहारांत जें घडत तेंच येथें घडतें. पण साऱ्या व्यवहारांत शिक्षा करण्याचा अधिकार नसतो तो मात्र येथें असतो. साऱ्या व्यवहारांत एखाद्या मनुष्यानें मनानें असें घेतलें कीं, माझा अपमान झाला तर दुसरा सहजच म्हणतो कीं, “बरें बुवा, माझ्या मनांत अपमान करण्याचें नव्हतें. पण तुम्हाला तसें वाटत असेल तर मी तुमची माफी मागतों कसा.” न्यायकोर्टाची अपेक्षा देखील हीच असते. त्यानें नोटीस काढली म्हणजे अपमान झाला असे ठरविलें असेंच समजावयाचें. मग प्रतिवादीला जागदाखल जे अॅफिडेविट करण्याची संधि मिळते त्यांत त्यानें माफी मागून मग पुढे काय बोलवायाचें तें सर्व बोटावें; पुढें बोलवायाचें म्हणजे माफी घेऊन सोडा किंवा शिक्षाच द्यावयाची तर फार थोडी द्या असें इकडून निरुडून म्हणावयाचें; व गुन्याचा दोष शक्य तितका कमी करावयाचा. पण प्रतिवादीनें माफी मागितली म्हणून ती दिलीच पाहिजे असाहि नियम नाही. तात्पर्य, “मी रागावलों आहे. अगदी रागावून बसलों आहे. माझा राग कसा काढनां तो काढा” असें म्हणण्यासारखें या न्यायकोर्टाच्या बेअदबीच्या खटल्याचें स्वरूप असतें.

मी स्वतः खटला चालविण्याचें ठरविलें तरी रा. भोपटकर यांच्या सांगण्यावरून हायकोर्टांतील कोणी वकील उपाध्या द्या म्हणून दि. ब. शिंगणे यांना वकीलपत्र दिलें. मात्र त्यांना असें सांगितलें कीं, “खटला माझा मीच चालविणार आहे. तुम्ही मला इतर काय मदत करावयाची ती करा.” खटला उभा राहिला तेव्हां प्रथम माझ्या जबाबाचें अॅफिडेविट मी दाखल केलें. त्यांत मी लेखाची सर्व जबाबदारी आपल्या अंगावर घेतली. परंतु माफीचा शब्द काढला नाही. हें पाहून निकाल काय द्यावयाचा हें न्यायाधीशांनीं बहुधा मनाशीं प्रारंभीच ठरविलें असेल. अशा प्रकारचा माझ्यावरचा हा खटला पहिला नसून दुसरा आहे; पहिल्या खटल्यांत मला शिक्षा झाली होती; व त्याहि खटल्यांत मी पहिल्या जबाबांत माफी मागितली नव्हती; या सर्व गोष्टी उभयतां न्यायमूर्तींच्या ध्यानांत होत्याच यांत शंका नाही. कारण माझ्या पहिल्या खटल्याचा वृत्तांत

मुंबई हायकोर्टाच्या लॉ रिपोर्टात समग्र दिलेलाच आहे. अर्थात् या दुसऱ्या खटल्यांतील माझे ऑफिडेव्हिट बिनमाफीचे आले असें पहातांच न्यायमूर्तींची चर्चा एकदम बदललेली दिसली.

खटला सुनावणीला सुरुवात होतांच रा. शिंगणे यांनी आपलें वकीलपत्र रद्द करावें अशी कोर्टाला विनंति केली. ती कोर्टानें तेव्हांच मान्य केली. खटल्याला सुरुवात झाल्यावर कांही वेळ ते मजजवळ बसले व नंतर उठून गेले. वकीलपत्र रद्द करण्यासंघानें मी प्रारंभीच कोर्टाचा खुलासा केला व सांगितलें की, “ मी वकील देत नाही याचा अर्थ, तो आज्ञतेनें देत नाही किंवा वकीलवर्गाबद्दल माझा अनादर आहे म्हणून देत नाही, असें नव्हे, तर अशा खटल्यांत ज्याचा तोच कोर्टापुढें उभा राहून आपलें म्हणणें प्रांजलपणें मांडलें म्हणजे तें एकंदरीनें बरें असते म्हणून.” यावर कोर्ट म्हणालें की, “ या बाबतींत गैरसमज होण्याचें कारण नाही. ज्याचा खटला त्याला चालविण्याचा अधिकारच आहे. शिंगण्यांचें वकीलपत्र असते तर कायद्याच्या मुद्याची चर्चा करण्यांत आम्हाला थोडी त्यांची मदत झाली असती इतकेंच.” माझ्या ऑफिडेव्हिटानें मी इतके कबूलच केलें होतें की, हायकोर्टाच्या मनांत पक्षपात बुद्धि उत्पन्न झाली. पण ती नकळत झाली असेल. जाणून बुजून त्यांनी पक्षपात केलेला नाही. तेव्हा पक्षपात झालाच पण तो जाणूनबुजून झाला कीं, अजाणता झाला इतकाच काय तो थोडा प्रश्न उरला. पण मी अरतून परतून कितीहि बोललों तरी “तुमचें हे म्हणणें तरी योग्य कसें ते दाखवा” असें मार्टेन-साहेब मला विचारित. त्याला मी काय उत्तर देणार ! तथापि मी आधीं माझे ‘आर्ग्युमेंट’ लिहून काढून त्याची एक प्रत सरकारी वकिलाला व एक प्रत खट्ट न्यायाधिकांना दिली होती. माझा हेतु हा कीं, माझी सर्व लेखी तक्रार कागदपत्रांत दाखल व्हावी. कारण कोर्टांत वकिलीचा सराव नसल्याने माझी लेखी तक्रार जितकी समर्पक वठेल तितकी तोंडीं वडणार नाही. म्हणून लेखी तक्रार दाखल करावी व त्यांतलीच कांहीं तोंडांनं सांगावी, म्हणजे प्रश्नोत्तराला वाव राहील.

पण मार्टेनसाहेबांनीं मला सांगितलें कीं, तुमची लेखी तक्रार सर्वच्या सर्व दाखल करून घेतां येत नाही. कारण त्यांत लागू व गैरलागू अशा गोष्टींची पुष्कळ भेसळ झाली आहे. अर्थात् असें झाल्यामुळे तीच लेखी तक्रार थोडथोडी तोंडांनं वाचीत जाणें किंवा भाषण करून त्यांतील मुद्दे सांगणें असे दान मार्ग

उरले. पण मी पहिला मार्ग सोडून दुसरा पत्करला. तारीख ७ रोजी सुमारे एक तास व तारीख ८ रोजी सुमारे दोन अडीच तास काम चाललें. हायकोर्टाच्या न्यायाधीशांशी वादविवाद करावयाचा. तेव्हां तें कसें काय साधतें हा एक प्रश्नच होता. पण मनाचा निश्चय असल्यामुळे ती गोष्ट पार पडली. कोर्टाचा अपमान झाला असें न्यायमूर्ति मनाशी ठरवून बसल्यावर आणि मग्री न माणितल्यावर खटल्यांतील लेखाचें समर्थन करित बसणें हें विस्तवाशी खेळण्यासारखें होतें. त्यांतून मी अपरिचित. पण मी तास दोन तास बोलून आपलें म्हणणें बहुतेक योजले होते तसें मांडूं शकलों. वास्तविक. लेखांतील शब्द पदोपदीं अडणारेच होते. यामुळे आलटून पालटून येऊन ठरल्या ठिकाणीं नडावें लागे. “काळ्याचें एक पारडें व गोऱ्याचें एक पारडें अशी दोन कमजास्त वजनाचीं पारडी ज्या ताजव्याला लावली आहेत, असल्या ताजव्यांतून आमच्या पदरांत न्याय पडावयाचा. तेव्हां पारडें कोणीकडे झुकावयाचें व न्याय कोणच्या प्रकारचा पदरांत पडावयाचा हे दिसतच आहे.” असा मुख्यतः केसरीच्या लिहिण्याचा शोक. तेव्हां पक्षपाताचा आरोप मी केला नाहीं असें म्हणून कसें चालणार ! तेव्हां त्यांतल्या त्यांत अजाणता पक्षपात इतकेंच दर्शविण्याचा माझा हेतु होता असें म्हणण्याचा मी प्रयत्न करित होतो. पण हें करित असतंच या देशांत काळ्यागोऱ्यांमध्ये जाणूनबुजून पक्षपात करण्यांत येतो असले थोरामोठ्यांचे व प्रसिद्ध आधारहि देत होतो. यामुळे जखम फिरून खाजवावी व फिरून फुंकर घालावा असें स्वरूप हळूहळू माझ्या भाषणाला येत होतें. ( १ ) लॉर्ड कर्झन यांनी काळ्यागोऱ्यांत भेद केल्याबद्दल लान्सर पलटणीला शिक्षा करविली. ( २ ) युरोपियन लोकांवर खटला झाला म्हणजे त्यांना तेवढी युरोपियन लोकांची ज्युरी मिळते. ( ३ ) हिंदी लोकांवर खटला झाला तर हिंदी माणसांचीच ज्युरी मला या असें म्हणण्याचा अधिकार हिंदी माणसाला नमतो. ( ४ ) काळ्यागोऱ्यांतील भेदभाव दर्शविणारे कायदे काढून कसे टाकतां येतील याचा विचार करण्याकरितां खुद्द असेंब्लीतच ठराव येऊन कमिटी नेमली तेव्हां काळ्यागोऱ्यांत भेद नाहीं असें म्हणण्यांत अर्थ आहे ! ( ५ ) इंग्रज न्यायाधीश झाले तरी तीं माणसेंच आहेत. म्हणून सहज माणसाच्या हातून न जाणतां होणारा पक्षपात न्यायकोर्टाच्या हातून होणें शक्य आहे, व केसरीनें तसें म्हटलें तर तो मोठासा गुन्हा होऊं नये, असें मी परोपरीने आलटून पालटून सांगितलें.

कोटीबें व मी मिळून लेखाचें भाषांतर अथपासून इतिपर्यंत वाचले. मधून मधून न्यायमूर्ति मला प्रश्न करीत त्याचें मधून मधून मी उत्तर देईं असा क्रम चालू होता. शेवटीं माझ्या समारोपांत मी म्हटलें:—

“ माझ्या लेखांत मिथ्या विधान नाहीं ही पहिली गोष्ट. त्या विधानावरून पुढें मी अनुमानें काढलों तीं युक्तिसिद्ध आहेत, चुकीचीं नाहींत ही दुसरी गोष्ट. इतकें झाल्यावर मग त्या विधानांतून काय ध्वनि निघतो हें पहाण्याचें काम माझें नाहीं; व न्यायमूर्तींना अप्रामाणिकपणाचा आरोप लावण्याचा ध्वनि त्यांतून निघाला तरी, मी म्हणतां, तो माझा अप्रामाणिकपणा ठरत नाहीं. माझ्या अप्रामाणिकपणाचा आरोप काय तो सरकारी वकिलांनीं प्रत्यक्षपणें सिद्ध केला पाहिजे. काल कोटीच्या बेअदबीच्या तत्त्वासंबंधानें जे उतारे वाचण्यांत आले ते मला अमान्य नाहींत. वर्तमानप्रकाराचें स्वातंत्र्य झालें तरी तें इतर कोणाहि व्यक्तीच्या किंवा अधिकाऱ्याच्या स्वातंत्र्याहून अधिक नाहीं. जो तो आपल्या हक्कमर्यादेपुरतां स्वतंत्र असतो एकांनं दुसऱ्यावर अतिक्रमण करूं नये. पण सामान्य मनुष्यावर जी टीका केल्याने बेअदबीचा गुन्हा घडत नाहीं ती टीका न्यायाधीशावर केल्यानेहि बेअदबीचा गुन्हा घडत नाही. न्यायाधीश लोकांनीं सामान्य समंजस माणसाप्रमाणें चागण्यास व टीका करून घेण्यास मनाची तयारी ठेविली तरच कोटीविषयीं खरी आदरबुद्धि व त्यांच्या न्यायकार्यावर लोकांचा विश्वास बसेल. सामान्य मनुष्याचे सामान्य दोष न्यायाधीशांतहि असतात असें मानणे गैर नाहीं; व टीकाकारांच्या टीकेपेक्षां आपल्या चुकीच्या निकालांनींच आपण हा विश्वास ढळण्यास अधिक कारणीभूत होतो हें त्यांनीं लक्षांत ठेवावें. ज्यावर मी टीका केली त्या निकाला-इतका चुकीचा, सर्वस्वी अयोग्य, असा निकाल देऊन, वरती लोकांचा विश्वास ढळूं नये म्हणून बेअदबीचा खटला करण्यांत येतो, त्यानें काय साधणार ! लोकांचा विश्वास ढळला तो निकाल ऐकून परस्परच ढळला. मी या बाबतींत टीका करून फक्त लोकमत प्रगट केलें. आतां मी वर्तमानप्रकार नसतो तरीहि या निकालाविषयीं हेंच बोललें असतां; मात्र तें खासगी संभाषणांत बोललों असतों. पण लोकमताला कात्रा फोडण्याकरितांच वर्तमानप्रकाराचा जन्म आहे. मनुष्य मेला तो विसरून गेला, आणि ज्याची गोळी लागली तो सुटून गेला ! मृताच्या कुटुंबाला नुकसानभरपाई तरी मिळवी. पण तें काम म्हणे वरिष्ठ सरकारचें ! झेलेला मनुष्य हा मुंबईसरकारचा प्रजाजब नव्हता काय !

“सेशन्स जज्जाच्या शिफारशीप्रमाणे वॉकर याने केवळ आविचार व बेसावधगिरी केल्याचा गुन्हा शाबीत धरून थोडी कां होईना पण हायकोर्टाने त्याला शिक्षा दिली असती तर लोकांचे थोडेबहुन समाधान झाले असते. वॉकर फांसावरच चढला पाहिजे अशी मागणी कोणीच केली नाही व नसती. पण ज्युरीने त्यावर कोणताही गुन्हा शाबीत नाही, तो सर्वस्वी निर्दोषी आहे, असे ठरवून सोडून दिले हेही लोकांना पटले नाही. ज्युरीच्या निकालाचा हा अडथळा मार्गात नसता तर स्वतः हायकोर्टाने वॉकरला थोडीतरी शिक्षा दिली असती असा माझा भरंवसा आहे. तीच गोष्ट ज्युरीचा निकाल पुढे असतांही त्यांनी केली असती, तर हलक्या पारब्ध्यात पासंगापुरते वजन घालून त्यांनी ताजव्याचा खोटेपणा काढून टाकला असे झाले असते. ते करण्याला जी एक न्यायबुद्धीची आंतून उठावणी लागते ती येथे दिसली नाही इतकाच हायकोर्टाला मी येथे दोष दिला. हे ज्यामुळे घडले तो पक्षपात अजाणता होता. स्वजातीचा पक्षपात खरा होता तो ज्युरीच्या निकालात, असा माझा लिहिण्याचा आशय होता. सेशन्स जज्जाच्या व मॅजिस्ट्रेटच्या निकालाने आठवडा ठळक प्रश्न हायकोर्टाच्या डोळ्यापुढे उभे राहण्यासारखे होते. व त्यांची उत्तरे समर्पक देऊन मग त्यांना असा निकाल दिला असतां तर कोणी असे लिहिले नसत. माझ्या अहेतुक शब्दांचा स्वाभाविक परिणाम म्हणून तो मला भोवावा, आणि हायकोर्टाच्या हयगयीच्या कृत्याचा परिणाम त्याला कां भेवं नये ?

“शेवटीं मी माझे म्हणणे फिरून एकदां स्पष्ट करतो. ते असे :—माझ्या लेखापैकीं बराचसा भाग म्हणजे विद्यमान न्यायपद्धतीवरील माझी टीका रास्त हक्काची आहे. जाणत्या पक्षपाताचा आरोप मी केला नाही हे प्रतिजेवर सांगतां; नेणत्या पक्षपाताचा आरोप केला ह मी प्रतिजाळेखांतच कबूल केले आहे. ते माझे मत कायम आहे व बदलणे शक्य नाही. असले मत प्रगट करणे यानेहि बेअदबी होते म्हणून ते प्रगट करण्याची मला परवानगी नाही म्हणाल, तर आपण न्यायबुद्धीने या प्रकरणी जी शिक्षा योग्य म्हणून ठरवून घाल ती मी आनंदाने सोशीन. कारण जन्मभर जे काम मी खुर्चीने पत्करले व केले—म्हणजे लोकमत दिसते तें माझ्या बुद्धीप्रमाणें वर्तमानपत्रें वर्णितून प्रगट करण—तें करण्याच्या अनुपगांत अशा तऱ्हेची जोखीम असणारच हें मला पूर्णपणे माहीत आहे. तथापि ही गोष्टेखील कोर्टाचा अधिकार जुमानू नये, किंवा घडलेल्या कृत्यांत पुनः आपद्धानें भर टाकावी, या बुद्धीने केली नाही.

न्यायकोर्टांचा अधिकार व कर्तव्य हीं दोनही उच्च दर्जाचीं असल्याने त्यांना लोकांनी योग्य तो मान दिला पाहिजे हें मी जाणतो. परंतु लोकमतप्रदर्शक वर्तमानपत्रकार या नात्यानें मला ही टीका करावी लागली, व या नात्यानें वर्तमानपत्रकारालाहि कांहीं विशेष हक्क असतात ते न्यायपीठापुढें व जनतेपुढें यावे एवढाच माझ्या भाषणांतील मुख्य हेतु आहे.”

मला जो डिफेन्स द्यावयाचा तो मी दिला. पण यापुढें एक गोष्ट महत्त्वाची उरली होती व तिच्या संबंधानें मात्र काय बोलावयाचें हें मी मनाशीं पक्कें ठरवून ठोक्ले होतें. ती गोष्ट अशी. डिफेन्स कितीहि दिवा तरी कोर्ट मला दोषी ठरविणार हें निश्चित; व प्रारंभीं माफी मागावी तीहि मी मागितली नाहीं. तेव्हां पुष्कळसा दंड तर होणार. मग त्याच्या जोडीला पूर्वीसारखी ऐनजिनसी शिक्षा कैदेची होते की नाहीं पहावें. पण झाली तर तीहि सोसतां येईल. दंड केसरी ऑफिस भरणार व शिक्षा दिव्यास मी तुरुंगांत जाऊन बसणार याविषयीं दोघांचीहि तयारी होती. पण फिरून पूर्वीप्रमाणें लेखी माफी मागण्याची शिक्षाहि दिली, व ती देखिपर्यंत तुरुंगांत ठेवावें असा कोर्टानें हुकूम दिला, तर काय करावें? माफीच मागावयाची तर ती प्रथमच मागितलेली बरी, कारण मग नुसती शिक्षाच उरते. पण माफी चुकविण हें दृढकृत हातचें नसल्यामुळ ‘माफी मागाल तरच सोडूं’ असें कोर्टानें म्हटलें तर मग काय करावें?

तात्पर्य, हें माफी-प्रकरण माझ्या हातचें नव्हतें. पण एक गोष्ट हातची होती ती अशी की, माफी मागण्याचाच प्रसंग पुढें आला तर आधींच आपण होऊन त्या माफीची किंमत कमी करून टाकावी. म्हणजे मग ती मागितली काय, न मागितली काय, दोन्ही सारखीच ! म्हणून मुख्य मुद्यासंबंधाने भाषणें झाल्यावर मी या माझ्या शिक्षेचा मुद्दा घेऊन त्यावर कोर्टाला स्पष्ट सांगितलें की, “कोर्टानें मला वाटेल तितकी दंडाची किंवा ऐनजिनसी शिक्षा करावी. मला ती निश्चित असावी. पण माफी मागेपर्यंत कैद असें अनिश्चित स्वरूप त्याला ठेवूं नये. सक्तीनें घेतलेल्या माफीला कांहींच किंमत रहात नाहीं ! कोणी ती मनाराखून मागितली तरच तिचें स्वारस्य ! मी ती या खटल्यांत मागितली नाहीं. पुढें कोर्टाच्या हुकुमानें ती मागावी लागली तर सक्तीची ठरेल, मनापासूनची नव्हे. म्हणून कोर्टानें या गोष्टीचा विचार करावा. मी कोर्टाचा अपमान केला तर कोर्टानें मला शिक्षा दिली. मिळून फिट्यास फीट झाली ! मग माफीचा प्रश्न उरत नाहीं व तसा तो न उरावा हें चांगलें.

इतर कोणत्याही फौजदारी कायद्यांत माफीचा हा प्रश्न उद्भवत नाही. होईल ती शिक्षा भोगल्याने त्या गुन्ह्याच्या पापाची निष्कृति झाली असेंच समजण्यांत येते. कित्येक गुन्हे सत्याग्रहाच्या स्वरूपाचे असू शकतील. म्हणजे सत्याग्रही मनुष्याने केलेले कृत्य हा गुन्हा ठरला तरी त्याकरिता माफी मागा असे कायदा सांगत नाही, व सत्याग्रही मनुष्य ती मागणारहि नाही. मी कांहीं सत्याग्रही नव्हे. म्हणजे मी लिहिलें तें बरोबर असें वाटत असले तरी त्याकरिता जन्मभरं तुरुंगांत बसण्यास तयार नाही. जन्मठेप काळ्यापाण्याची शिक्षा असली तरी तिला वीस वर्षांची मुदत जास्तीत जास्त आहे असे समजतात. पण कोर्टाच्या बेअदबीच्या गुन्ह्याबद्दल, आरोपीने माफी न मागित्यास, कोर्टाच्या मर्जीला वाटेल तितके दिवस त्याला तुरुंगांत ठेवतां येते.

“ There is only one point and that is about the punishment. In cases of contempt of Court, the theory seems to be that it is an offence which can be purged by nothing but an apology. This is somewhat unfair. It is against the general principle of all other penal law, which assumes that the offence, whatever it may be, should be, or could be purged by undergoing a definite penalty. I would submit therefore that a definite penalty is something that can reconcile the dignity of courts as well as the conscience and self-respect of accused persons. It leaves a fair margin for discrimination and adjustment for the views of both parties to a contempt of Court Case. And it saves the extraordinary powers of the High Court from the odium of being a remnant of the anachronic absolutism of divine regal authority ” etc.

म्हणजे या प्रकारच्या कैदेची मुदत जन्मठेपेच्या काळेपाण्याच्या मुदतीहून अधिक झाली म्हणावयाची. तात्पर्य, शिक्षा देण्याचा अधिकार जसा कोर्टाचा तसाच शिक्षा भोगण्यास तयार झाल्यावर माफी न मागतां सुटण्याचा अधिकार आरोपीला असला पाहिजे ! ”

अशा प्रकारची तक्रार मी सांगत असतां मात्र मार्टेनसाहेबांनीं मला कोठें अडविलें नाही. निमूटपणें ती सर्व ऐकून घेतली. असो. अखेर सरकारी



चकिलांनीं थोडेंसं भाषण केल्याबरोबर उभयता न्यायमूर्तींनीं एकामागून एक आपले निकाल तोंडीं सांगितले. मार्टेनसाहेब यांनीं आपल्या निकालांत असें म्हटलें कीं, “हल्लीचे दिवस जातिद्वेषाचे आहेत. तेव्हां अशा दिवसांत न्यायाधिकांवर जातिद्वेषाच्या भावनेनें होणारे हल्ले थांबविलेच पाहिजेत. केळकरांनीं तीन तास चालविलेलें भाषण आम्ही ऐकलें. पण त्यांत गैरलागू अशा गोष्टी बऱ्याच होत्या. असा गुन्हा करण्याची केळकरांची ही दुसरी खेप आहे. पण पूर्वींचा खटला झाल्याला सुमारे सोळा वर्षे झालीं, आणि पूर्वींच्या खटल्यांतील लेखांप्रमाणें हल्लींच्या खटल्यांत केळकरांनीं न्यायाधिकांच्या व्यक्तीवर हल्ला केलेला नाही, म्हणून आम्ही फक्त पांच हजार रुपये दंड व दोनशें रुपये कोर्ट-खर्च मिळून ५२०० रुपये दंड करितों.”

किंकेडसाहेबांनीं आपल्या निकालांत म्हटलें कीं, “या खटल्यांत केळकरांनीं सर्वस्वी बेगुमानपणाची वृत्ति स्वीकारलेली दिसते. मी पुण्यास पुष्कळ वर्षे न्यायाधीश होतो. त्या वेळीं टिळकांनीं केसरी चालविलेला होता. त्याची मला माहिती आहे. केसरीपत्राइतका विस्तृत वाचकवर्ग दुसऱ्या कोणत्याहि वर्तमानपत्राला नाही. निदान वीस हजार लोकांनीं तरी केळकरांचा लेख वाचलेला असेल; व त्या लेखांत न्यायकोर्टावर ताशेरा झाडलेला आहे. तसेंच त्यांचा हा दुसरा गुन्हा आहे म्हणून मीहि मार्टेनसाहेबांनीं जी शिक्षा दिली तिला अनुमोदन देतो.”

खटल्याच्या पहिल्या दिवशीं कोर्टांत गर्दी नव्हती. पण दुसरें दिवशीं बरीच झाली; व खटल्याच्या निकालाची बातमी सर्व मुंबई शहरभर संध्याकाळपर्यंत पसरली. कोर्टातून बाहेर पडतांच अनेक स्नेह्यांनीं शात्रासक्ती दिली. मारवाडी विद्यालयांत जाहीर सभा भरवून माझे अभिनंदन केलें. अनेक भाषणें झालीं. आणि नंतर त्या आठवड्यांत निरनिराळ्या वर्तमानपत्रांतून जें लोकमत प्रकट झालें त्यावरून या कामीं मला सर्व प्रांतांतील लोकमताची सहानुभूति होती हें तर दिसलेंच; पण वकील न देतांना स्वतःच खटला चालविण्याचा मी आग्रह धरला त्याचेंहि चीज झालें. तें असें कीं, मी या खटल्यांत केवळ स्वतःचा बचाव करित होतो असें नाही, तर एकंदरीनें वर्तमानपत्रांच्या हक्कांवरून मी आपल्या भाषणांत भांडत होतो या गोष्टीचा अनेकांनीं गौरवपर उल्लेख केला. हें खालीं दिलेल्या कांहीं थोड्या उतान्यांवरून लक्षांत येईल.

मुंबईची जाहीर सभा—रविवार, ता. १० ऑगस्ट रोजी सायंकाळी ६॥ वाजतां मारवाडी विद्यालयांत मुंबईच्या नॅशनल युनियनतर्फे जाहीर सभा भरली होती. सभा भरविण्याची कल्पना प्रथमच रविवारी सकाळी जाहीर झाली. तरी सभेच्या आधी सुमारे २ तास विद्यालयाचा दिवाणखाना भरून जाऊन, तेथे सभा करणे अशक्य म्हणून बाहेरच्या पटांगणांत ती भरवावी लागली. तरीहि सर्व जागा भरून खिडक्या, कठडे, भिंती, आसपासच्या इमारती यांतून प्रेक्षक बसले होते; व श्रोतृसमुदायाच्या निम्याहून अधिक गर्दी स्थलसंकोचामुळे परत गेली. प्रारंभी श्री. अण्णासाहेब नेने यांनी सूचना केल्यावरून ‘इंडियन सोशल रिफार्मर’चे संपादक श्री. नटराजन् यांनी अध्यक्ष या नात्याने पुढीलप्रमाणे भाषण केले.

“श्री. न. चि. केळकर ह्यांनी हिंदुस्थानांतील वर्तमानपत्रांच्या सांप्रदायाची जी सेवा केली आहे तिजबद्दल त्यांचे अभिनंदन करण्याकरितां आजची सभा भरविण्यांत आली आहे. श्री. मंडलिक ह्यांनी मला अध्यक्ष होण्याबद्दल विनंति केली ती मान्य करूं नये असे प्रथम माझ्या मनांत आले. ह्याचे कारण असे की, सार्वजनिक कार्यांत श्री. केळकर ह्यांच्याशी अधिक निकट संबंध आलेले गृहस्थ अनेक आहेत, त्यांपैकी कोणास आजच्या प्रसंगी अध्यक्षस्थान देण्यांत आले असते तर अशा अध्यक्षाच्या भाषणांत केळकरांच्या प्रत्यक्ष ओळखीचा, आणि त्याच्या कामगिरीबद्दल अधिकारयुक्त असा, उल्लेख स्वाभाविकच आला असता. परंतु वर्तमानपत्रकार ह्या नात्याने मी आज अध्यक्ष व्हावयास पाहिजे असे जेव्हां मला मागाहून मागण्यांत आले तेव्हां मात्र ती गोष्ट मी ताबडतब करुन केली. कारण केळकर आणि मी हे वर्तमानपत्राच्या ज्या युगाचे किंवा मनुचे प्रतिनिधि आहोत तो मनु पालटत चालला आहे. लो. टिळकांच्या उलाढालीच्या कारकीर्दीतील अनेक महत्त्वाच्या प्रसंगावर केळकर ह्यांनी आपल्या ‘मराठा’ ह्या इंग्रजी पत्रांतून वेळोवेळी जे अनेक लेख लिहिले आहेत, त्यांचा संग्रह मद्रासच्या गणेशन कंपनीने प्रसिद्ध केला आहे तो मी सध्या वाचीत आहे. तो वाचीत असतां श्री. केळकर ह्यांनी वरील लेखांतून आपल्या नांवाचा उल्लेख एकाच ठिकाणी केला आहे हे पाहून त्यांच्या विनयशीलतेची साक्ष मला पटली. तो उल्लेख केळकर ह्यांनी लोकमान्यांच्या ज्युविलीवरील आपल्या लेखांत केला आहे. १८९६ च्या मार्च महिन्यांत लोकमान्य टिळक

ह्यांनीं केळकर यांना आपणास येऊन मिळण्याविषयी लिहिले. त्या पत्रांत लोक-मान्य म्हणतात, “मला तुम्ही माझ्या शेवटच्या दिवसांत नोकर म्हणून नव्हे तर मित्र म्हणून हवे आहो. हे दिवस कदाचित् माझ्या आयुष्याचे शेवटचेहि असतील.” ह्या पुस्तकाने माझ्या मते श्री. केळकर व लो. टिळक ह्या व्यक्तींचे अंतरंग आपणास पहावयास मिळेल.

“श्री. केळकर हे आज २८ वर्षे वर्तमानपत्राचा धंदा करीत आहेत. ह्या धंद्यांत माझीहि तितकीच वर्षे गेली आहेत. आमच्यासारख्या वर्तमानपत्रकर्त्यांचा मनु जात चालला आहे हे मी केळकर ह्यांस प्रारंभीच सांगितले आहे. त्या मनुस काय नांव द्यावे ह्याबद्दल मला नेमका शब्द सांपडत नाही. तथापि सध्यांच्या वर्तमानपत्रकारांस धंदेवाडकांचा मनु म्हटले तर आमच्या मनुस मिशनऱ्यांचा मनु म्हणतां येईल. अशा माणसांम वर्तमानपत्रांचा एखादा उपयोग नाही व वर्तमानपत्रांना अशा माणसांचा इतर उपयोग नाही; उपयोग असलाच तर तो एवढाच की, त्यांना आपला आत्मप्रत्यय वर्तमानपत्रांतून मांडावयास मिळतो. लो. टिळक ह्यांचे वर्णन कितीहि पानांतून केले तरी त्याला, लोकमान्यांनी केळकरांस लिहिलेल्या पत्रांत जे वर्णन उमटत आहे त्याची मर येणार नाही. माणसाच्या अंतरंगाचा ठाव काढण्याचा केवढी विलक्षण शक्ति लोकमान्यांत होती हे त्या पत्रावरून चटकन लक्षांत येते. लोकमान्यांचे जिवलग स्नेही ह्या नात्याने केळकरांचे नांव पुढील पिढ्या घेतील हा माझाच एकट्याचा ग्रह आहे असें नव्हे; तर लोकमान्यांचे व केळकर ह्यांचे निरीक्षण करण्याचा प्रसंग ज्यास अनेकवार आला असेल त्यांचाहि झाला असेल. मात्र केळकरांस लोकमान्यांविषयी फार आदर होता तरी देखील त्यांनी आपली सदसद्विवेकबुद्धि त्यांच्या स्वाधीन केली नव्हती. उदारमतवादीपणा आणि स्वतंत्र विचारारणी ह्याबद्दल केळकरांविषयी त्यांच्या प्रतिपक्षासहि आदरभाव वाटतो. मी ‘मराठा’ पत्र कित्येक वर्षे वाचत आहे आणि त्यांतील मते जितक्या वेळां मला पसंत पडली तितक्याच इतर वेळां तीं नापसंतहि वाटलीं. पण एक गोष्ट मला पटली ती ही की, त्यांतील मते व भावना हे जिवंत प्रवाह असून इतर माणसांच्या कल्पनांच्या त्या निव्वळ नकला नाहीत.

“श्री. केळकर हे लोकमान्यांचे परम योग्य सहकारी होत, आणि हा मान हिंदी वर्तमानपत्रकार ह्या दृष्टीने कोणासहि अत्यंत मोठा होय. उग्र

प्रख्यात पुढाऱ्याचा चतुर्थ स्मृतिदिन गेल्या आठवड्यांत साऱ्या देशभर मोठ्या उत्साहाने पाळण्यांत आला, त्या पुढाऱ्याची खरी मर्ते जर कोणाच्या तोंडून ऐकावयास मिळतील तर ती केळकरांच्या तोंडूनच होत अशी देशाची खातरी झाली आहे. संपादकाच्या खुर्चीवरून ते आतां असेंब्लीतील पदावर चढले आहेत. ह्या नवीन क्षेत्रांतहि त्यांचे तेज चांगले पडो असें मी इच्छितो.

“हायकोर्टाच्या एका निकालावर केसरींत कांही टीका येऊन त्यामुळे कोर्टाची बदनामी झाली अशा गुन्ह्याबद्दल केळकरांस जबर दंड झाला आहे.

“कोर्टाच्या अदबीबद्दल झालेला ५००० रुपयांचा दंड प्रमाणाबाहेर फाजील आहे हें स्पष्टच आहे. आमची वर्तमानपत्रे कसल्या अडचणीतून मार्ग काढीत आहेत, त्यांस माणसांची पैशाची आणि इतर साहित्यांची किती आवश्यकता आहे, हें लक्षांत घेऊन अशा दंडाच ओझे श्री. केळकर आणि केसरी पत्र ह्यांस सोसावयास लावूं नये असें मला वाटतं. केसरींत ज्या प्रकारचे मत व्यक्त झालें तें हायकोर्टाची नालस्ती करण्याचा बुद्धिपरस्सर प्रयत्न नसून, ब्रिटिश न्यायपद्धतीविषयी लोकमत काय आहे ह्याचे निदर्शन होय असे सर्वांनी मानलें पाहिजे.”

यानंतर श्री. मुकुंदराव जयकर बॅरिस्टर यांचे विस्तृत भाषण झालें. ते म्हणाले, “न. चिं. केळकर यांना मी फार दिवसांपासून जाणतां व त्यांच्या अनेक गुणविशेषांबद्दल मला फारच प्रेम आणि कौतुक वाटतें. केळकर यांची विनयसंपन्नता खरोखरच फार नांवाजण्यासारखी आहे. लोकदृष्टीला मार्गेच रहावयाचे, पण आपलें कर्तव्य चोख व निर्भय रीतीनें करावयाचें अशी त्यांची रीत आहे. मी त्यांना प्रथम १९०४ साली पाहिलें व तेव्हांपासून त्यांचा माझा परिचय व प्रेमभाव हा वृद्धिगतच होत गेला. टिळकांच्या भोंवतीं त्या वेळीं जी दहाबारा मंडळी होती त्यांत ते एखाद्या शाळेतल्या मुलासारखे व आपल्या गुरुबद्दल अत्यंत आदरभाव बाळगणारे असे दिसले. टिळकांच्या देखत काय किंवा इतर कोठें काय, अद्वातद्वा लिहिण्याची व भाषण करण्याची त्यांस कधीच संवय नव्हती. शब्द मोजके, माफक, अर्थपूर्ण व अदबीनें लिहावे किंवा बोलावे कसें हें केळकरांपासून शिकावें. त्यांचें ज्ञान, व्यासंग व बहुश्रुतपणा फारच थोड्यांच्या अंगीं असेल. आजकाल

अद्याविस वर्षे केसरी-मराठा पत्राचें काम ते अत्यंत जबाबदारीने व चातुर्याने संभाळीत आहेत. पण भपकेबाजपणा, आचरटपणा, बढाईखोरपणा किंवा बकवा ते कधीं करित नाहींत. असेब्लीचे ते सभासद आहेत. आणि त्यांनीं आतां-पर्यंत भाषणें अशीं एकदोनच केलीं. पण पडद्याआड त्यांचा सल्ला, पोक्तपणा व ज्ञान यांजा फायदा लोकपक्षाला किती होतो याची कोणाला अटकळहि नसेल. असो. आज त्यांजवर झालेल्या खटल्यांत त्यांना दंड झाला यांत आश्चर्य असें कांहींच नाही. मुळांत कायदाच सद्दोष तेथें जज्ज काय करतील ? सर अँबरसन मार्टन यांना मी हायकोर्टांत काम करणारा एक बॅरिस्टर या नात्याने चांगलें जाणतो. पण त्यांनीं देखील या खटल्यांत दंडाची शिक्षा दिली यावरून एकच गोष्ट सिद्ध होते ती ही कीं, केसरी-मराठ्याचा केळकरांसारखा अत्यंत जबाबदार संपादक काय परिस्थितींत, काय धोरणानें, कशा भाषेंत लिहितो हें जाणण्याची न्यायाधीशांची पात्रताच नाही. आफ्रिकेंत किंवा चीनमध्ये आपल्यांपैकीं कोणाला न्यायाधीश नेमून जर एखाद्या नीप्रो किंवा चिनी वर्तमान-पत्रकाराचा खटला आपणांपुढें आला तर आपण त्याचें म्हणणें समजल्याशिवाय त्याला योग्य न्याय कसा देणार ? केळकरांचा गुन्हा कांहींच नाही. आपल्या आजच्या अध्यक्षांसारखे न्यायाधीश जर असते तर प्रस्तुत खटल्याचा काय निकाल झाला असता हे पाहा. नटराजन् यांनीं सांगितल्याप्रमाणें केळकरांना झालेला दंड आपणां सर्वांना झालेला आहे तो आपणच सर्वांनीं भरला पाहिजे. ”

जम्नादास मेथा यांचें भाषण—जयकरांनंतर श्री. जम्नादास मेथा यांनीं भाषण केलें. ते म्हणाले, “ केळकरांविषयीं जयकरांनीं सांगितलें त्यांपेक्षा अधिक कांहीं सांगावयाचें नाहीं. केळकर परवां मजकडे जेवावयास आले होते. तेव्हां मी त्यांना म्हटलें, ‘ तुमची आतां लवकरच तुरुंगांत रवानगी होईल. ’ यावर त्यांनीं मला विनोदानें एका म्हाताऱ्या बाईची व बाबाची गोष्ट सांगितली. त्या गोष्टींतल्या वाघाची उपमा कांहीं केळकरांना झालेल्या दंडाला देतां येत नाहीं. पण तो कोल्हा देखील आपणच नाहीसा केला पाहिजे. ”

डॉ. वेलकर म्हणाले, “ तात्यासाहेबांचें गुणवर्णन करावें तितकें थोडेंच होईल. हिंदी वर्तमानपत्रकार या नात्याच्या त्यांच्या कर्तव्यगारीवें स्थान अत्यंत उच्च आहे. आजकालच्या गढूळ परिस्थितींत उत्तम मार्गापासून राष्ट्राला विन्मुख होऊं न देतां त्यांनीं गेल्या तीस वर्षांत केलेली सेवा बहुमोल आहे. ”

सरोजिनीबाईंचें भाषण—सरोजिनीबाईं नायडू आपल्या भाषणांत म्हणाल्या, “ या खटल्यांत केळकरांनी जी धडाडी आणि जें धैर्य दाखविलें, व जें लोकसेवेचें थोर काम बजावलें त्याबद्दल त्यांचें अभिनंदन मी मोठ्या आनंदानें करतें. केळकर यांनीं लोकमान्यांची परंपरा व धोरण हीं अखंड राखिली. टिळक व गांधी यांच्यांत लोकधुरीण म्हणून पसंत कोणाला करावें असें मला विचारल तर मी टिळकांनाच पसंत करीन. पण लोकांनीं साधुत्व व श्रद्धा कोणापासून शिकावी तर ती सावरमतीच्या महात्म्यापासून असेहि मी म्हणून. गांधींनीं देखील केळकरांचे गुण फार घेतले आहेत. केळकरांचें मराठी फार सुंदर आहे. मला ते समजतें, पण बोलतां येत नाही. तथापि केळकरांचें इंग्रजीहि कांहीं कमी सुंदर नाही. विलायतेस व येथेहि मी त्याचा पुष्कळ अनुभव घेतला आहे. शोधक, विवेचक, व भेदक बुद्धिमत्त्व उत्कृष्ट व जरूर त्याच शब्दांची योजना त्यांच्यासारखी फार थोडक्यांना साधेल. विलायतत मि. नेविन्सन हे मजजवळ केळकरांविषयीं कौतुकपूर्ण भाषेनें बोलले. तानेच लेबरपार्टीच्या किंवा सरकारी व विनसरकारी ज्या ज्या गृहस्थांनी भाषणप्रसंगांत केळकरांचा उल्लेख कारणपरत्वे आला त्या त्या वेळी केळकरांच्या विनयशील कर्तृत्वाप्रबलानें त्यांनींही मजजवळ प्रशंसापर उद्गार काढल्याचें स्मरतें. माझे व त्यांचे कांही मतभेद आहेत. पण त्यांची विद्वत्ता, रसिकता व धैर्य यांबद्दल माझा आदर केवळ निरतिशय आहे.”

डॉ. सावरकर यांचें भाषण—डॉ. नारायणराव सावरकर म्हणाले, “ आजचा प्रसंग मला असें सांगत आहे कीं, ज्या केसरीन केव्हांहि केवळ लोकपक्षाचीच बाजू उत्तम रीतिनिं लोकमान्यांच्या वेळीं त्याचप्रमाणें हल्लीहि, सिंहासारखें शौर्य व धैर्य दाखवूनच मांडली, त्याला तुझा अल्प नजराणा देणें हें तुझें कर्तव्य आहे व ते मी बजावीत आहे तरवारीच्या धारनें डोक्यावर लिंवू लागवें तशी केळकरांची भाषा असते. त्यांचे माझे कितीहि मोठे मतभेद असते तरी या कामीं ते मला अडवूं शकले नसते, मग माझे मतभेद तर किरकोळच आहेत. केळकरांनीं माझा हा आदरपूर्वक दिलेला नजराणा स्वीकारावा.”

नरीमन यांचें भाषण—नरीमन यांनीं असें सांगितलें कीं, “ तात्या साहेबांची कीर्ति या खटल्यामुळें अधिकच वाढेल. नोकरशाहीशीं भांडूं. भांडूनच आपल्याला सत्ता हस्तगत केली पाहिजे. नोकरशाही आपल्याच हातां.

सत्ता ठेवण्याकरितां कशी खटपट करते हैं बंगालसरकारच्या उदाहरणावरून लक्षांत घ्या, व खिशांत हात घालून केसरीचा दंड भरण्याच्या उद्योगाला लागा. ”

यानंतर नटराजन् यांनीं मला बोलण्याची विनंति केल्यावरून नी म्हणालां:— “ आतांपर्यंत अनेक वक्त्यांनीं माझ्यासंबंधानें जे उद्गार काढले त्याबद्दल मी त्यांचा किती ऋणी आहे हें सांगतां येत नाहीं. अशा प्रकारचा खटला प्रथम सोळा वर्षांपूर्वीं मजवर झाला. तेव्हां मला १२०० रुपये दंड व चौदा दिवसांची शिक्षा झाली होती. या सोळा वर्षांची एकदम बढती देऊन हायकोर्टानें काल बाराशेंच ५२०० रुपये दंड केला. कैदेच्या शिक्षेंतहि अशीच बढती होईल असा स्वतः माझा व इतरांचाहि अंदाज होता. गेला बाजार सहा-आठ महिने इतकी तरी निश्चित शिक्षा होईल असें आम्ही सर्व घेऊन चाललां होतो, व तीच गोष्ट माझे मित्र जम्नादास मेथ्या यांनीं निराळ्या रीतीनें सांगितली.

“ जम्नादासांनीं गुरुवारीं रात्रीं आम्हा मंडळींना जेवण्यास निमंत्रण दिलें तें ‘केळकर घेऊन अगर केळकर वगळून’ असेंच दिले होतें ! पण त्या दिवशी खटल्याचा निकाल झाला नाहीं म्हणून मी त्यांजकडे जेव.व.ग. गेलों. ते म्हणाले, ‘तुम्ही जेवायला येऊं शकतां कीं नाहीं याची काल शंकाच होती.’ मी म्हणालो, ‘तुमच्या घरची मेजवानी झोडल्याशिवाय कांहीं मी तुरुंगांत जात नाहीं खास !’ आणि हरप्रसंगी त्यांना मी व्यवहारांतलें मराठी शकवीत असतो, त्याप्रमाणें या वेळीं मी त्यांना म्हणालों, “जम्नादास मी तुम्हाला एक मराठी गोष्ट सांगतों लक्षांत ठेवा. एक म्हातारी बाई आपल्या लेकीच्या घरी चालली होती. तिला बायेंत रानांत वाघ भेटला. तो म्हणाला, ‘म्हातारबाई, म्हातारबाई, मी तुला खातो.’ पण ती बाई भोळी होती. तिला वाघाचा स्वभाव काय माहीत ? ती म्हणाली, ‘वाघोबा ! वाघोबा ! आज मला खाऊं नको. लेकीच्या घरी जाते. तूपरोटी खाते, धट्टीमुट्टी होते, मग मला खा !’ ( हंशाच हंशा.) शिशुवाङ्मयांतील ही गोष्ट मी एरवीं तुम्हांला सांगितली नसती. पण जम्नादास यांनीं इंग्रजीत तिचा उल्लेख केला, व तिचें खरें स्वारस्य तुम्हांला कळारें म्हणूनच ती मराठीत सांगितली. गोष्टीचा मुद्दा इतकाच, कैदेच्या शिक्षेच्या बाबतीत सोळा वर्षांनीं माझी बढती व्हावी असा माझा व सर्वांचा जो अंदाज होता तो मात्र फसला. कदाचित् माझे वय ५०।५२ वर्षांवर आहे म्हणून न्यायमूर्तींनीं मला

कैदेची शिक्षा दिली नसेल. कदाचित् सरकारला आज पैशाची अधिक जरूरीहि असेल ! कारण एका दिवसांत माझे ५२०० व विनोदपत्राचे १८०० मिळून ७००० रुपयांची रक्कम सरकारने मिळविली ! केसरीचा दंड लोकांनी भरावा असे उदार उद्गार कित्येकांनी येथे काढले त्याबद्दल मी फार आभारी आहे. पण तो दंड केसरीने कालच भरून टाकला. या दंडाच्या बाबतीत विनोदपत्राच्या मुद्रकाला मात्र उगाच कडकपणे वागविण्यांत आले. त्या बिचाऱ्याचा लेखाशी काय संबंध ! शिवाय त्याने माफी मागितली होती, व ती स्वीकारण्याबद्दल सरकारी वकिलांनीहि शिफारस केली होती. म्हणून लोकांना या कडक शिक्षाची चीड आली असेल तर प्रथम या बिचाऱ्या मुद्रकाचा दंड भरण्याला त्याला लोकांनी मदत करावी. विनोद पत्रांत मजविषयी कसे लेख येतात हे आपणांस माहीत आहेच. पण न्यायकोर्टाच्या अशा या दडपशाहीने ते पत्र बुडावे हे मला पसंत नाही. म्हणून आपण कोणी त्याला मदत केली तर बरे होईल. कारण अशाने त्याच्यांतील दोष निघून जाऊन ते आपल्या पक्षालाहि कदाचित् मिळेल.

“ असो. कोर्टाच्या बेअदबीच्या गुन्ह्या कशा प्रकारचा आहे हे आतां आपल्या लक्षांत आलेच असेल. कोर्टांनं खटला भरला की, माफीशिवाय आरोपीला सुटकाच नाही, अशी कोर्टांनं आपली समजत करून घेतलेली दिसते. म्हणूनच जुलमाने माफी घेणे किती अप्रशस्त आहे, हे मी परवां कोर्टास सांगितले. चोरांनं खिडींत गांठून लिहून घेतलेली पावती, आणि न्यायकोर्टांनं जन्मभर तुरुंगांत ठेवण्याचा धाक दाखवून सक्तीने मिळविलेली माफी, यांत कांहींच फरक नाही. पण आरोपीने माफी न मागितली तर त्याला जन्मभर कैदेत ठेवण्याचा अधिकार कोठला, याची उपपत्ति लक्षांत आणा म्हणजे या चमत्काराचे खरे मर्म कळून येईल. ती उपपत्ति म्हणजे न्यायमूर्ति हे अमर्यादित राजसत्तेचे प्रतिनिधि होत, ही होय. पण राजसत्तेचा विलायतेंत खेळखंडोबा कसा चाललेला आहे हे लक्षांत आले म्हणजे राजसत्तेच्या या प्रतिनिधींच्या बहाण्याची मौज वाटते. बर्कने सर्व जन्मांत एकच काटी केली असे म्हणतात; व ती काटी अशी की, ‘व्हॉट इज मॅजेस्टी बट ए जेस्ट व्हेन शॉन ऑफ इट्स एक्स्टर्नल्स ?’ ‘मॅजेस्टी’ या इंग्रजी शब्दाच्या अक्षरांतील बाह्यांगे गेलीं म्हणजे बाकी निव्वळ ‘ए जेस्ट’ म्हणजे ‘यथा’च उरते ! विलायतेंत राजसत्तेचीं बहुतेक अंगे नष्ट होऊन राजा हा आतां निव्वळ



पालमेंटच्या हातांतील बाहुलें झाला आहे. अशा राजाच्या बळावर, आणि विलायतेंतील 'कॉमन लॉ' इकडे लावून, न्यायमूर्ति जर वाटेल त्याला, माफी मागत नाहीं म्हणून आपल्या मर्जीस वाटेल तितके दिवस म्हणजे जन्मच्या जन्म, कैदेत ठेवूं म्हणतील तर तें कोण ऐकून घेईल ? निदान त्याला कोण हंसल्या-खेरीज राहील ?

“गुन्त्याला निश्चित शिक्षा असली म्हणजे स्वाभिमानी मनुष्य माफीची याचना सहसा करणार नाही. कोर्टानें केलेली त्याची 'कन्विक्शन' म्हणजे आरोपशाबिती, आणि आरोपीच्या स्वतःच्या 'कन्विक्शनस' म्हणजे त्याची नैष्ठिक मते यांना एकत्र नांदण्यास जागा तरी मिळेल. जन्मठेप काळेपाणी दिलें तरी तें बीस वर्षांत संपतें; आणि कोर्टाच्या ब्रेअदबीसारख्या फुसक्या गुन्त्यास मात्र अमर्यादित शिक्षा ! पण ही स्थिति अशी आहे खरी. अर्थात तिजविरुद्ध आपण लढलें पाहिजे. विलायतेंत वर्तमानपत्रकारांनीं किती जबर झगडा केला हें इकडे पुष्कळांना माहीत नाही. सर अर्स्किन मेचें पुस्तक वाचा म्हणजे कळन येईल. एकेका वर्षांत दोनदोनशें वर्तमानपत्रावर खटले ! पण लोकमताच्या सहानुभूतीच्या आधारावर वर्तमानपत्रें हीं भांडण भांडली. सरकारी शिष्यांनीं अपराधी वर्तमानपत्रकाराला खोड्यांत घालण्यास नेले म्हणजे त्याच्याबरोबर लोक जात, व खोड्याजवळ एक वधस्तंभ पुरून त्यावर राजचिन्हे व न्यायचिन्हें उभी करून तीं समारंभानें जाळीत. अर्थात लोकमत दाखविण्याचा तो एक प्राम्य प्रकार होय. पण लोक आपलें मत प्रगट केल्याशिवाय रहात नसत इकडे आपणालाहि हें स्वातंत्र्य निराळ्या रीतीनें पण अद्यापि प्रस्थापित करावयाचे आहे. हिंदुस्थानच्या राज्यपद्धतीची घटना कायद्याच्या रूपानें आतां थोडीबहुत नरी निश्चित झाली आहे. पण वर्तमानपत्रांच्या बाबतीत ज्युरी वगैरेचा कांहींएक अधिकार आपणास नसल्यानें आपण सर्वस्वी पराधीन आहों. पण हें स्वातंत्र्य मिळवावयाचें तर तें जोराच्या प्रयत्नाशिवाय मिळणार नाही. या बाबतीत इमर्सन नामक तत्त्वज्ञाचें एक वाक्य आपणाला सांगतों. 'ए रिव्हर मेक्स इट्स ओन बेड' म्हणजे 'नदी आपलें पात्र आपणच निर्माण करतें' नदीला तिचे पात्र दुसरा कोणी निर्माण करून देत नाही. तिच्या अंगांत जोर असेल तर त्या प्रमाणानें तिला लहान अगर मोठें पात्र लाभतें. जमीन भुसभुशीत मिळाली तर नर्मदा नदी आपलें पात्र अर्धा मैल रुंद खणतें, पण वाटेंत विंध्याद्रीसारखा पर्वत

आला तरी ती त्यांतून आपला मार्ग काढल्याशिवाय रहात नाही; मात्र खडक कठिण म्हणून येथे ती लहान पात्रावर आपले समाधान करून घेते. परंतु पात्र लहान म्हणून तिचे पाणी वाहून जाण्याचे रहात नाही, तर उलट इतर ठिकाणां-पेक्षा अधिक जोराने व खळखळीने वाहात असते.

“मला या विषयावर अधिक बोलण्याची इच्छा नाही. सर्व वर्तमान-पत्रकारांना त्यांच्या धंद्याच्या अनुषंगाने अशी जोखीम पत्करावीच लागते. पण मी माझ्या धंद्याची नसती प्रौढी मिरवू इच्छित नाही. असा कोणता धंदा आहे की, त्याची म्हणून विशेष जोखीम नाही ? गवंडी चार-चार मजल्यापर्यंत परांचीवर बसून भिती बांधतो. मग जन्मभर हा धंदा करणाऱ्या गवंड्याच्या मनांत केव्हा कधीच असें आले नसेल काय की, आपण उंचावरून पडू व आपणास दुखापत होईल व ती सोसावी लागेल ? त्याच रीतीने गेल्या तीस वर्षांत ज्या ज्या संपादकांनी आपल्या नांवाचे डिक्लेरेशन करून वर्तमानपत्रे, विशेषतः राष्ट्रीय पक्षाच्या धोरणाची पत्रे चालविली, त्यांना आपणावर तरी राजद्रोहाचा किंवा इतर खटला होऊन आपणास तुरुंगांत जावे लागेल अशी कल्पना असणारच. ही कल्पना डोक्यापुढे असतांही जो ते काम करतो त्याला तितक्यापुरतेंही धैर्य नाही असें म्हणणे किंवा मानणे हे स्वतः म्हणणाऱ्याच्या किंवा तसें मानणाराच्या मूर्खपणाचेच निदर्शक ठरेल ! टिळकांसारखे मनोधैर्याचे अर्थात् थोडेच सांपडणार. परंतु आपल्या धंद्याला लागणारे सामान्य प्रतीचे धैर्य हे ज्याला त्याला असतेच. आतां धैर्य दाखविण्याचा अलीकडचा एक मार्ग निघाला आहे; तो अनुसरावयाचा म्हटला म्हणजे कोणीकडून तरी तुरुंगांत जावे म्हणून मुद्दामच कांहीतरी लिहून तुरुंगवास ओढवून घेणे. पण वर्तमानपत्रकार हा कायद्याच्या दृष्टीने प्रवाहपतित असतो, त्याला केव्हा शिक्षा भोगावी लागेल याचा नेम नसतो, येवढेच मनांत बाळगून जेव्हा तो प्रसंग येईल तेव्हा तो आनंदाने स्वीकारणे हा दुसरा मार्ग होय. असो. आपण सर्वांनी मजविषयी सद्धानुभूति दाखविली तिजबद्दल मी आपले आभार मानून आपले भाषण पुरे करतो.”

**पुण्याची जाहीर सभा**—ता. १५ रोजी सायंकाळी श्रीशिवाजीमंदिरांत श्री. भास्कर बळवंत भोपटकर यांच्या अध्यक्षतेखाली जाहीर सभा भरली होती. आपल्या प्रास्ताविक भाषणांत अध्यक्ष म्हणाले, “गेलीं दोनतीन वर्षे देशांत आळीमिळीचे जे खूळ पसरले होते त्यास श्री. तात्यासाहेब बळी न पडतां त्यांनी

हायकोर्ट लढविलें व 'कर्मण्येवाधिकारस्ते' ही लोकमान्यांची परंपरा त्यांनीं अबाधित राखिली याबद्दल त्यांचें आपण अभिनंदन करीत आहो."

यानंतर ल. व. भोपटकर यांनीं आपल्या भाषणास सुरुवात करतांना लोहगांवच्या खटल्याची सविस्तर हकीकत सांगून त्यांतून केसरीवरील खटला कसा निघाला याची माहिती सांगितली. नंतर ते म्हणाले:—

“खटला चालवितांना तात्यासाहेबांनीं वृत्तपत्रकारांची बाजू मोठ्या बाणेदारपणानें पुढें मांडली. त्यांनीं हायकोर्टास स्पष्ट बजावलें कीं, हायकोर्टाचे न्यायाधीश हेहि माणसंच असतात. हायकोर्ट हे सर्वगुणसंपन्न समजावयाचें कीं काय, या प्रश्नाचा आपणास केव्हांतरी निर्णय करून घ्यावा लागेल.

“सन १९२१ साली असहकारिता सुरू झाली. त्या वेळीं खटल्यांत बचाव करावयाचा नाहीं असें एक धोरण राष्ट्रांत उत्पन्न झालें. परंतु हे धोरण आत्मघातकीपणाचे आहे असें महाराष्ट्रानें तेव्हांच दे. तात्यासाहेबांच्या नेतृत्वाखाली स्पष्टपणें प्रतिपादन केलें, व त्यांनीं हल्लीं स्वीकारलेलें बचावाचें धोरण लोकमान्यांच्या धडाडीला अनुरूप असेंच होतें. राजकीय खटला ज्याचा त्यानें स्वतःच चालवावा ही गोष्ट नेहमीच इष्ट असते व त्यास अनुसरून केळकर यांनीं उत्कृष्ट काम केलें. वर्तमानपत्रकर्ते व सरकार यांमधील हा झगडा या दृष्टीनें त्यांनीं खटला झुंजवला. लोकमान्यांचा पाठीमागें सर्व बाबतीत श्रेष्ठ कोण असें मला कोणी विचारल्यास मी तात्यासाहेबांच्याकडेच बोट दाखवीन. विद्रुत्ता व उत्कृष्ट लेखन या बाबतींत तर त्यांच्या तोडीचे संपादक विरळा. विष्णुशास्त्री-बुवांच्या मागें महाराष्ट्र भाषेला सौंदर्ययुक्त अशी त्यांनाच वनविली, लोकमान्यांची परंपरा उत्कृष्टपणें चालविली, व त्यामुळें ते महाराष्ट्रास ललामभूत झाले आहेत.”

यानंतर न. वि. गाडगीळ म्हणाले, “वर्तमानपत्राचें स्वातंत्र्य कमी करण्याचा सरकारचा कटाक्ष उघड दिसतो. परंतु हें धर्मयुद्ध खास नव्हें. एक इंग्रजी ग्रंथकार म्हणतो, ‘मला वृत्तपत्राचें स्वातंत्र्य या म्हणजे मी देश स्वतंत्र करतो,’ असें महत्त्वाचें हें स्वातंत्र्य आहे. न्यायपद्धतीतच पक्षपातित्व आहे हा मूळ तंत्र्याचा मुद्दा आहे; व श्री. तात्यासाहेब यांनीं न्यायमूर्तीशीं समानतेची पूर्ण जाणीव ठेवून आपलें काम चालविलें. इतक्या निर्भीडपणें एखाद्या नामांकित वकिलालाहि काम चालवितां आलें नसतें. ऐन वेळीं केळकरांनीं उदात्त प्रसंगाला

उदात्तपणे तोंड देऊन स्वतःची सरशी केली असे मुंबईचे एक वकीलच मज-  
जवळ म्हणाले, व तें सर्वथैव योग्य व लोकमान्यांच्या परंपरेला धरूनच होतें.”

याप्रमाणें भाषणें झाल्यावर मी आभार मानतांना म्हणालों—

“आपण प्रेमानें माझा माझ्या योग्यतेहून अधिक गुणगौरव केला त्याबद्दल मी आपला कृणी आहे. मजवर हा खटला यदच्छेनें झाला; तो अमक्यातमक्यानें आकसानें केला असें मी म्हणत नाहीं. आम्हा वर्तमानपत्रकारांचें जीवित म्हणजे एक प्रकारें वनवासच आहे. कायद्याच्या रानावनांत खटल्यांचे विंचू, इंगळ्या, साप वावरत असतां आम्हीहि त्यांच्यामध्येंच वावरत असतो, व आपल्या अकले-प्रमाणें सावधगिरीचे बूट-जोडेहि पायांत घालीत असतो. पण अशाहि स्थितींत साप विंचू हे क्वचित् दंश करणारच. मी १९१० फेब्रुवारीपासून आजतागायत सुमारे १३॥ वर्षें केसरीचा संपादक आहे. या अवधींत मजवर एकच खटला झाला ही गोष्ट मी सुदैवाची समजतो. हीं वर्षें प्रेस ॲक्टाच्या व महायुद्धादि इतर कारणांनीं कशा प्रकारचीं होतीं हें आपण जाणतांच.

“खटला झाला असतां माझा मीच वचाव करणे ही गोष्ट अगदीं स्वाभाविक अशीच होती. त्यांत मी विशेष असें कांहीं केलें नाहीं. मी या कामी अयोग्य अभिमान धरला नव्हता पण योग्य अभिमानहि टाकला नव्हता. स्वतः मी एल्एल्. बी. आहे व त्या धंद्यांत असतो तर वकिली केलीच असती. माझे सहकारी वकील लोक वकिली करतात तें पाहून मलाहि या वेळीं एक वेळ वकिली करण्याची हौस आली असेंहि क्षणभर मानलें तरी त्यांत वावगें तें काय ! खेळ पहात शेजारी बसणारा मनुष्य एखादे वेळीं स्वतः हातांत डाव घेऊन खेळणारच. शिवाय या कामी माझ्या धंद्यानें मला वकील-पत्र दिलें आहे असेंहि मनांत वाटूं लागले. तथापि धंदेवाईक वकिलांपेक्षां मी खटला चांगला चालवीन अशी अहंकारबुद्धि मी धरली. नव्हती. स्वतः काम चालविण्यांत थोडासा तोटाच आहे हें मी जाणत होतो. पण सार्वजनिक दृष्टीनें त्यांत तितका नफाहि होतो. परकी राज्यांत जितक्या रीतीनें व प्रसंगीं आपल्यातील सुशिक्षित लोक गुणानें, कर्तृत्वानें, व बुद्धीनें साहेबलोकांची बरोबरी करून दाखवितील तितका जनतेला आत्मविश्वास व हिंमत अधिक येईल. हायकोर्ट जज्ज झाले म्हणून काय झालें ! आपण त्यांच्याहून स्वतःला कमी मानण्याचें कारण नाहीं, व हायकोर्ट जज्जंशीं बरोबरीच्या नात्यानें वागल्याचा हा प्रसंग साधावा म्हणूनच मी स्वतः काम चालविलें.

“ हा खटला हें माझ्या धंद्यांतील अवश्य नसलें तरी आनुषंगिक जोखीम होतें. पण समाजांतील असा कोणता धंदा आहे की, ज्यांत त्याच्या अनुषंगानें येणारें जोखीम नाहीं ? म्हणून इतर कोणाहि धंदेवाल्यापेक्षां या खटल्यांत अधिक धैर्य मी दाखविलें असे मला वाटत नाहीं. पण जनता ही आम्हा वर्तमानपत्र-कारांच्या धंद्यासंबंधानें विशेष उदार असल्यामुळे मी सांभाळलेल्या जोखिमेपेक्षां किंवा मला झालेल्या दुखापतीपेक्षां मला जनतेने सहानुभूतीच्या रूपानें अधिकच नुकसानभरपाई दिली. या नव्या औद्योगिक मनंत मोठमोठ्या कारखान्यांतून मजुरांना झालेली दुखापत कारखानदारांनीं आपल्या खर्चानें भरून द्यावी अशी सक्ति करणारा ‘वर्कमेन्स कॉम्पेन्सेशन ॲक्ट’ करण्यांत आला आहे. सार्वजनिक हिताच्या मोठ्या कारखान्यांतील मीहि एक लहानसा मजूर आहे; आणि जनतेवर असा कायदा कोणी लादलेला नसतां तिन माझ्या दुखापतीबद्दल प्रेमानें सगळें नुकसान भरून दिलें हें तिचे केवढें औदार्य म्हणावें ? मी हा खटला असा चालवून लोकमान्यांची बाजू राखली असे सांगण्यांत आलें. परंतु टिळकांचा खरी परंपरा राखणे कोणालाहि अशक्य आहे. कालिदासानें रघुवंशांत “प्रवर्तितो दीप इव प्रदीपात्” या उपमेने परंपरा राखण्याची खरी कल्पना व्यक्त केली आहे. एका दिव्याला लावून दुसरा दिवा पेटविला तर दोघांच्या तेजांत फरक कांहींच नसतो. त्या समान तेजाने एकाचे कार्य दुसऱ्याने करणें याचेंच नांव खरी परंपरा राखणें. हें माझ्या हातून घडलें नाहीं व घडणें शक्यहि नाहीं. कदाचित् दिवा मालविल्यावर अंधार पडतो तेव्हां एखादी काडी पेटवून पायापुरती वाट दिसेल इतका प्रकाश पाडणें अशासारखे कांही काम कदाचित् माझ्या हातून गेल्या चार वर्षांत झालें असेल. तथापि टिळकांच्या सांप्रदायांतील इतर लोकांनीहि ते काम आपापल्या परीने केलेच आहे.”

यानंतर समारोपादाखल भाषण करतांना अध्यक्ष भा. व. भोपटकर म्हणाले, “तात्यासाहेब माझे राजकीय गुरुबंधु आहेत. आनंदवनभुवनांत सतत गुरगुरणारा आमचा गुरु होता ! “स्वराज्य हा माझा जन्मसिद्ध हक्क आहे” हें तत्त्व टिळकांनीं तुरुंगाच्या दारांत एक पाऊल असतां प्रतिपादन केलें व खुद्द तुरुंगांत कर्मयोग लिहिला ! अशा गुरूंचे श्री. तात्यासाहेब पट्टशिष्य आहेत व आम्ही मष्ट शिष्य आहों ! लोकमान्यांची परंपरा त्यांनीं निर्विवादपणें उत्कृष्ट अशी चालविली. परंतु त्यांच्यांत एक दुर्गुण आहे. तो म्हणजे तुरुंगांत न गेल्याचा ! पण त्यांस

कोणी तुरुंगांत घालीतच नाही तर ते तरी काय करणार ? तुरुंगांत बाबळटाप्रमाणे न जातां कोर्टे लढविणें ही लोकमान्यांची शिकवण होती. त्याप्रमाणें तात्यासाहेबांनीहि ओळीशीं ओळ झुंजविली. लोकमान्यांची परंपरा त्यांनीं सर्वतोपरि उत्तम प्रकारें चालविली. लोकमान्यांच्या परंपरेप्रमाणे राष्ट्राचा गाडा त्यांनीं चालविला व मार्गांत उजेड राखला याबद्दल आपणा सर्वांतफे मी त्यांचें अभिनंदन करतो.”

कल्याण बेळगांव इत्यादि ठिकाणींहि अभिनंदनाच्या जाहीर सभा झाल्या.

असो; या खटल्यानंतर मी पुनः कोर्टांत गेलो तो एका दिवाणी दाव्यांत वादी म्हणून. तो दावा खुद्द केसरी ट्रस्ट संबंधाचा असून, लो. टिळकांच्या दोषां मुलांवर मी ट्रस्टी या नात्याने दिवाणी फिर्याद करून कोर्टाकडून त्यांजविरुद्ध कांहीं कांहीं ताकिदी मागितल्या होत्या. या दाव्याची हकीगत सारांशाने पूर्वी थोडीशी आलेलीच आहे. म्हणून मी ती पुनः येथे देत नाही. येथे इतकेंच म्हणतो की, हा अप्रिय वाद आम्हाला दहा वर्षे तर पुरून उरलाच, पण एवढ्याने तरी तो संपेल कीं नाही याविषयी शंकाच वाटत होती. पण तो न संपला तर अवश्य तें आमचेहि कर्तव्य करण्यास आम्ही तयारी ठेवली होती.

पण या वादाचे जे भूत मुंबई हायकोर्टांत न्यायमूर्ति पाटकर व ब्रमफील्ड यांच्या कोर्टांत गाडलें गेलें तेच त्याच इमारतीच्या दुसऱ्या एका खोलीत न्या. तय्यबजी यांच्या कोर्टांत १९३१ च्या सप्टेंबर महिन्यांत पुनः उभें राहिलें. मात्र यावेळीं माझा संबंध वादी किंवा प्रतिवादी असा नसून साक्षीदार या नात्याचा होता. पण योगायोग असा कीं, खरे प्रतिवादी बाजूसच राहून मी व माझे सहकारी ट्रस्टी रा. धोंडोपंत विद्वांस हेच जसे कांही प्रतिवादी असा त्या दाव्याला रंग चढला; व वादी वकीलाने आम्हाला बेभरं वशी साक्षीदार असें ठरविण्याचा बहाणा करीत केसरी ट्रस्ट व टिळकपुत्र यांच्यांतील भांडणांतले बहुतेक मुद्दे पुनः उकरून काढले! आणि दैवयोगानें न्यायाधीशहि असेच मिळाले कीं, त्यांनी या सर्व मुद्यांचा पसारा आपल्यापुढील—वास्तविक संकुचित मर्यादेच्या दाव्यांत—पुराव्याच्या रूपानें येऊं दिला. या दाव्यांत टिळकपुत्र हे वादी व कै. रा. अण्णासाहेब नेने हे प्रतिवादी होते. तय्यबजी यांच्या कोर्टांत वादी टिळक यांच्यासारखा निकाल झाला. परंतु तो हायकोर्टांतच अगिल बेचर सर न्यायाधीश व न्या. रांगणेकर यांच्यापुढें निघाला तेव्हां तो फिरविला गेला. पण फिरविला गेला म्हणण्यापेक्षा

उभयपक्षांच्या संमतीने निकालांत गेला. पण ही तडजोड पुष्कळशी प्रतिवादी नेने यांना अनुकूल अशी होती. मी पक्षकार नव्हतां तथापि अॅडव्होकेट जनरल यांनीं मला तडजोड सुचविण्याकरितां निमंत्रण केलें होतें.

१९२१ सालीं मी कायदा मोडून दारूबंदीचें पिकेटिंग दोनदां केलें. दोनहि खटल्यांत मला दंड झाला. त्याप्रमाणें सोन्या मारुती सत्याग्रह प्रकरणीं मी कायदेभंग केला व खटला होऊन मला पंचवीस रुपये दंड झाला. पण पुढें कायद्याच्या मुद्यावर मी हायकोर्टाकडे अपील केलें. त्यांत ती शिक्षा रद्द होऊन दंडहि परत मिळाला.

हीं बरील कांहीं उदाहरणें प्रत्यक्ष झालेल्या आणखी खटल्यासंबंधाचीं म्हणून दिलीं आहेत. पण मी त्यांना महत्त्व देत नाहीं. कारण अशा खटल्यांत सहसा दंडा-पलीकडे मजल जात नाहीं. पण १९३० च्या कायदेभंगाच्या चळवळींत मी दोनतीनदां कायदेभंग केला ते प्रसंग मात्र असे किरकोळ म्हणतां येत नाहींत. कारण त्या वेळीं तुरुंगवासाची शिक्षा हा सामान्य नियमच होता. आणि प्रत्येक प्रसंगी या कायदेभंगाच्या कृत्याचें पर्यवसान खटल्यांत व तुरुंगवासांत होणार अशी साधार अपेक्षाहि होती. हें सर्व सांगण्याचें कारण इतकेंच कीं, तुरुंगवासाच्या भीतिमुळे मी काँग्रेसच्या चळवळीविरुद्ध होतां हें म्हणणे निखालस खोटें आहे. त्याला माझीं तात्त्विक कारणें होतीं. मग तीं कारणे कोणी वाटल्यास खुशाल चूक म्हणो. दुसरे पक्षीं मी हें सांगतां कीं, गांधी राज्यांतील चळवळींत तुरुंगवास हा तुरुंगांतील सौम्यपणाच्या सवलतीच्या वागवणुकीमुळे एक नुसता खेळ, एक मवाळ हुल्लड, ठरत होती. तुरुंगांतील कैदी म्हणविणारांना तेव्हां काय काय सुखसोयी भोगावयास मिळत हें कोणास सांगितलें तर खरोहि वाटणार नाही. सावरकर टिळक यांचा तुरुंगवास आनंदानें भोगण्याइतकें धैर्य कदाचित् मजमध्ये नसेल. पण गांधी राज्यांतील अनेक प्रतिष्ठित लोकांच्या तुरुंगवासविषयक धैर्याची बरोबरी करणारा मी आहे हें बडाई न करतां आणि विनय न सोडतां मला खचित सांगतां येईल. कीर्तीला हापापून तुरुंगांत मुद्दाम जाणारा मी नव्हतां; पण नियत कार्यक्रमांत तुरुंगवास प्राप्त झाला तर त्याला भिणाराहि मी नव्हतां असें मला वाटतें. १९२४ सालीं हायकोर्टापुढें मी केलेल्या ठणठणीत भाषणापलीकडे जाऊन दुसरा पुरावा याविषयीं द्यायला नको.

असो. आतां या प्रकरणीं मला आलेलीं अभिनंदनाचीं कांहीं पत्रे देतां:—

( ता. ११।८।२४ ) केसरीवरील खटल्याचा निकाल ऐकून आश्चर्य व दुःख वाटले. तुम्हाला झालेला दंड व शिक्षा फार जबर आहे. तुम्हाला माझी पूर्ण सहानुभूति आहे व केसरीला या प्रसंगी मदत करण्यास कर्नाटकातर्फे सार्वजनिक फंड उभारण्याचीहि माझी तयारी आहे. तरी तुमचे काय मत आहे ते कळवावे. ( दत्तात्रय व्यं. बेळवी, हायकोर्ट वकील, बेळगांव. )

( ता. १२।८।१९२४ )—मुंबई हायकोर्टात वर्तमानपत्राच्या वर्तीने तुम्ही मोठ्या निधड्या छानने झगडा केलात आणि त्यांत शिक्षेचा धोका देखील सहन केलात याबद्दल तुमचे अभिनंदन करतां. केसरीला झालेला दंड लोक सार्वजनिकपणे भरून देतील अशी आशा आहे. कौनिकलला पुण्याहून बातमीपत्र पाठविण्यासारखा मनुष्य तिकडे आहे काय ? ( स. अ. बेलवी, संपादक, बॉंबे कौनिकल. )

( ता. २३।८।१९२४ )—वर्तमानपत्रांच्या स्वातंत्र्याकरितां तुम्ही फार धैर्याने हायकोर्टाशी भांडलात याबद्दल तुमचे मी अतिशय मनःपूर्वक अभिनंदन करतां. तुमच्याप्रमाणेच असे उदारधी संपादक वर्तमानपत्राच्या क्षेत्रांत आणखी असते तर काय बहार झाली असती ! लो. टिळकांचे तुम्ही सच्चे शिष्य आह्यात असे तुम्ही दाखविलेत. या द्वाड नोकरशाहीमुळे खरे बोलण्याची देखील चोरी झाली आहे असा पदोपदी अनुभव येतो. तुमच्या दंडाच्या रकमेला माझी लहानशी वर्गणी म्हणून रु. ३० पाठवीत आहे. ( लाला दुर्नचिंद कसावली, पंजाब. )

( ता. १२।९।१९२४ ) कोर्टाच्या वेअदवीच्या खटल्यांत हायकोर्ट आरोपीला बिनमुदत शिक्षा देऊं शकते याबद्दल तुम्ही हायकोर्टांत केलेल्या भाषणाची प्रत पाठविल्याम आम्ही त्याचा सारांश 'बॉम्बे लॉ जर्नल'मध्ये घालूं. त्याबद्दल एखादा सुरेखसा लेखहि शक्य झाल्यास लिहीन म्हणतां. ( बाळ गंगाधर खेर, सॉलिसिटर, संपादक, लॉ जर्नल, व आजचे काँग्रेसचे प्रधानमंत्री, मुंबई. )

.....असला दंड करण्याने कळकर व केसरी यांचे कितीसे नुकसान होणार ! दंड पचनी पाडून पुनः ते डोकें वरच काढणार ! केळकरांनीं जो निर्भय धैर्याचा झगडा केला त्याबद्दल वृत्तपत्रकार व सार्वजनिक कार्यांत लक्ष घालणारे इतर लोक यांजकडून त्यांचे अभिनंदनच होणें रास्त आहे. केसरी हा आधींच मोठा वजनदार आहे. हल्लींच्या निकालाने त्याचे वजन उलट वाढेलच. ” ( म. गांधी, यंग इंडिया. )



## ( १२ ) कांहीं 'बड्या' लोकांशीं आलेला संबंध

१९०८ पासून मुंबईच्या प्रत्येक गव्हर्नराची व माझी कांहीं कांहीं प्रसंगानें गांठ पडली होती. टिळकांच्या खटल्यानंतर मी मुंबईस टिळक केसचें पुस्तक छापवीत होतो. तेव्हां सर जॉर्ज सिडेनहॅम यांनीं हरि नारायण आपटे यांच्यापाशीं अशी चौकशी केली कीं, “मला केळकरांना भेटावयाचें आहे. ते भेटीला येतील कीं नाहीं ? ” त्यावर आपटे यांनीं “बोलावल्यास अवश्य येतील ” असें सांगून माझ्या भेटीचा दिवसहि परस्पर ठरविला व मला कळविलें. तेव्हां मला पुण्यास जाऊन त्यांची गांठ घेणें प्राप्तच झालें. या पहिल्या भेटीत ते माझ्याशीं सामोपचारानें बोलले व मला इतकेंच म्हणाले कीं, “अत्याचाराचे प्रवर्तन व जातीजातींतील कलह एवढें वगळून तुम्ही निर्भीडपणानें लिहीत जा. हा गव्हर्नर वाईट आहे, तो असे असें करतो, असें व्यक्तिशः मला उद्देशूनहि तुम्ही लिहिले तरी मी त्याचा राग मानणार नाहीं;” व त्यांनीं शेवटीं सांगितलें कीं, “दरवर्षीं एकवार तुम्ही मला अवश्य भेटावें अशी माझी इच्छा आहे. कारण विचारविनिमय हा सर्वोपचाय फायदेशीर असतो.”

यानंतर १९०९ च्या अखेर मी कायदेकौन्सिलच्या निवडणुकीला उभा राहिलो. माझे प्रतिपक्षी हरिभाऊ आपटे व धुळ्याचे गरुड हे होते. निवडणुकीला म्हणजे उमेदवाराकडून मतपत्रिका कमिशनरकडे येण्यास सुरुवातहि झाली होती. इतक्यांत कौन्सिल-निवडणुकीच्या नवीन नियमाचा फायदा घेऊन सरकारी गॅझेटचा जादा अंक काढून गव्हर्नरसाहेबांनीं मला “कौन्सिलांत शिरण्यास अपात्र ” ( म्हणजे राजकीय पूर्ववृत्त मते वगैरे लक्षांत घेतां अनिष्ट ) असें जाहीर केले. यावर अपील वगैरे कांहीं नव्हतें. आणि गॅझेटांत माझ्यावरचा हा शेर प्रसिद्ध झाल्याबरोबर निवडणुकीतून माझे नांव आपोआप रद्द झालें. हे घडवून आणल्याबद्दल हरिभाऊ आपटे यांच्यावर लोकांनीं सहजच संशय घेतला. तो खरा नव्हता. परंतु त्याचा परिणाम होऊन अखेर गरुड हे निवडून आले. पुण्याच्या डेक्कन सभेमध्ये नामदार गोखले यांनीं हा विषय घेऊन, सरकारच्या या कृत्याचा म्हणजे मला अपात्र ठरविण्याचा निषेध केला. नियमांचा हा दुरुपयोग झाला असें त्यांनीं स्वतः सहीवर प्रसिद्ध केलें; व त्यांनीं होऊनच मला सांगितलें कीं, “गव्हर्नरांनीं तुम्हास दरवर्षीं भेटीस येत जा म्हणून जें सांगितलें आहे त्याचा फायदा घेऊन

त्यांना मुद्दाम भेटा, व निवडणुकीच्या बाबतीतील तुमची तक्रार मांडा. म्हणजे पुढील निवडणुकीच्या वेळी तरी तुमच्यावरील शेर निघून जाईल व तुम्हाला उभे रहाता येईल.”

त्याप्रमाणे भेटीची परवानगी मागून मी सिडेनहॅमसाहेबास जाऊन भेटलो व असे विचारले की, “मला तुम्ही अपात्र ठरविण्याचे कारण काय ? मुंबई कौन्सिलमध्ये बसण्याला मी खरोखरच नालायक आहे म्हणजे माझी तितकी किंमत नाही असे आपणाला वाटते काय ? ” तेव्हा ते हसत म्हणाले, “मि. केळकर ! कौन्सिलांत जाऊन काम करण्याची पात्रताच म्हणाल तर, जे कित्येक लोक तेथे जाऊन बसतात त्यापेक्षा तुम्ही कितीतरी अधिक लायक आहा हे मी जाणतो. पण तुम्हाला अपात्र ठरविण्याचे कारण तुम्ही हायकोर्टाची बदनामी केली व त्याकरिता तुम्हाला दंड व कैदेची शिक्षा झालेली आहे. हाच तुमच्या अपात्रतेचा अर्थ होय. तथापि, नियमांतच अशी सवलत आहे की, एकादा अपात्रता जाहीर केली तरी ती कदाचित् पुढे निघू शकते. म्हणून पुढे पाहू.”

हायकोर्टच्या बदनामीचा व शिक्षेचा हा मुद्दा अवचित पुढे आल्याने, व तो मताचा प्रश्न असल्यामुळे, मी विशेष कांही बोलू शकलो नाही. पण यानंतर केसरी-मराठ्यांचा पांच हजारांचा जामीन घेतल्यावर माझी व सिडेनहॅमसाहेबांची गांठ पडली तेव्हा ते होऊन मला म्हणाले की, “सरकारने तुमच्या पत्रांचा जामीन घेतला याबद्दल तुमची तक्रार असेलच.” त्यावर मी म्हणालां “तक्रार असली तरी करून काय उपयोग ? पुऱ्या दोन दिवसांचीहि मुदत न देतां पांच हजार रुपयांचा जामीन सरकारने मागितला. यावरून त्याच्या मनांत काय होते हे दिसूनच आले. शिवाय ज्या लेखाबद्दल म्हणून जामीन मागितला त्यांतला एक लेख तीस वर्षांपूर्वीचा प्रो. आगरकरांच्या लेखांतील उतारा होता, व दुसरे तर केवळ तुरुंगांतून परत आलेल्या एका गृहस्थाचे केसरीला लिहिलेले पत्र होते. माझ्या स्वतःच्या अशा कोणत्याहि लेखाबद्दल जामीन मागितलेला नाही. हे असे कां ? ” या प्रश्नाचे उत्तर न देतां त्यांनी उडवाउडवी केली व “हे प्रकरण पोलिटिकल खात्याकडून परस्पर झाले. मला त्याची विशेष माहिती नाही ” असे सांगून त्यांनी भागविले. आणि मग प्रतिष्ठितपणाने मला असा उपदेश केला की, “जामीन घेतला म्हणून तुम्हाला भिण्याचे काय कारण ? तुम्ही सरकारच्या कृत्यावर टीका करता त्याप्रमाणे त्यांनी

केलेल्या चांगल्या गोष्टीबद्दल त्यांना बरेही म्हणावे म्हणजे झाले. वर्तमानपत्रकर्त्यांनी न्यायाधीशासारखे वागले पाहिजे.”

तेव्हां मी म्हणालो “ माफ करा, पण वर्तमानपत्रकाराच्या कर्तव्यासंबंधी माझे मत आपल्या मताशी जुळत नाही. मला एक तरी वर्तमानपत्र आपण असे दाखवू शकाल काय की, ज्याला स्वतःचा पक्ष म्हणून नाही व जे न्यायाधीशाप्रमाणे काढेतोले लिहिते ? ” पण याहिपुढे जाऊन मी म्हणालो की, “ न्यायाधीश होण्याचा मान वर्तमानपत्रांनीच तेवढा का घ्यावा ? सरकारने या बाबतीत स्वतः आपणच उदाहरण का घालून देऊ नये ? ” तेव्हां गव्हर्नरसाहेब म्हणाले, “आम्ही तसे करीतच असतो. ” मी म्हणालो, “ गेल्या एकदोन वर्षांत सरकारने राजद्रोह वगैरेकरितां इतके लोक तुरुंगांत घातले त्यांपैकी कांही तरी सच्चे, सन्मान्य, व केवळ देशभक्तीमुळे आपत्तीत आलेले होते की नाही ? मग त्यांना तुम्ही जशी शिक्षा केली त्याप्रमाणे त्यांच्या गुणवर्णनपर दोन शब्द तुम्ही एखाद्या भाषणांत केव्हां तरी आणावे की नाही ? म्हणजे न्यायाधीशपणा झाला ! आणि सरकारने असे उदाहरण स्वतःच घालून दिले म्हणजे आम्हीहि सरकाराबद्दल लिहितांना वाईट-बद्दल वाईट तसेच चांगल्याबद्दल चांगले म्हणत जाऊं. आमचे काय गेले ? ” या उत्तराने सिडेनहॅमसाहेब थोडे अडल्यासारखे होऊन विषय थेटवारी नेण्याचा प्रयत्न करून म्हणाले “ वा ! वा ! अशा राजद्रोही लोकांबद्दल आम्ही हात वर करून असे म्हणावे वाटतं की, “ अहो, हे पहा हे भले सच्चे लोक देशभक्त आहेत ! पण राजद्रोह केला म्हणून आम्ही त्यांना शिक्षा केली. ” तेव्हां मीहि म्हणालां की, “ हें करणे जर सरकारला अवघड वाटतं, तर सरकारने कांही बरे केले तरी त्याला बरे म्हणणे हें आम्हा वर्तमानपत्रकर्त्यांनाहि अवघड कां वाटू नये ? आम्ही तरी हात वर करून असे म्हणावे काय की, “ पहा हो, हें सरकार किती चांगले आहे. पण ही केली एवढीच गोष्ट त्यांनी वाईट केली ! ”

अशा रीतीने गव्हर्नरसाहेबांनी मला उपदेश करण्याचा आव घातला तो मोडून निघाला. त्यानंतर पुढच्या वर्षी मी त्यांना आपण होऊन भेटण्याला गेलोंच नाही. पण शहर म्युनिसिपालिटीच्या सगळ्या सभासदांची व सिडेनहॅमसाहेबांची एकदां कांही निमित्ताने सरकारी मुलाखत झाली; तेव्हां बाकीच्यांशी शेकडूंड करून मजजवळ आल्यावर क्षणभर थांबून ते मला म्हणाले,

“मला वर्षातून एकदा तरी भेटावयाचें हा करार तुम्ही मोडला. तो कां !” मी म्हणालों, “तुम्हाला भेटून सांगण्याचें असें मजपाशीं विशेष कांहीं नसतें. मग तुमच्यासारख्या, कामाच्या गडबडीत असणाऱ्या, अधिकाऱ्याचा उगाच वेळ कां घ्या !” तेव्हां ते म्हणाले, “वेळ उगाच जात नाही. विचारविनिमय करण्याने त्याचा मोबदला मिळतोच. तरी आतां प्रायव्हेट सेक्रेटरीला लिहून दिवस ठरवून भेटिला या.” मग त्याप्रमाणें मी गेलों.

अशा रीतीने सिडेनहॅमसाहेबांनीं आपण होऊन भेटीची इच्छा प्रगट करण्याचा परिपाठ माझ्याशी ठेवला होता. न्यांतर लॉर्ड लाईड यांनीं, ते गव्हर्नर-च्या जागेवर येताच, शनवारवाड्यांनींल वागेच्या योजनेसंबंधानें मला मुद्दाम भेटीस बोलावले हेत. यांची माझी दुसऱ्यांदा गांठ झाली तेव्हां एक गोष्ट घडली. लॉर्डसाहेबांना फार बोलण्याची संवय होती; व भेटीस आलेल्या माणसाशीं संभाषणाच्या रीतीने न बोलतां ते आपणच एकसारखे बोलत रहात. त्याचा मला थोडा राग आला, व मी त्यांना स्पष्ट म्हणालों की “आपण इतका वेळ बोललात तर आतां मला पांच मिनिटें तरी मध्यें अडथळा न करतां बोलूं द्याल कीं नाही ?” हें ऐकून लॉर्डसाहेब किंचित् आश्चर्यचकित झाल्यासारखे वाटले. कारण असें बोलणें ऐकून धेण्याची त्यांना संवय नमावी.

बोलण्याचा लण्याला चांगले असे गव्हर्नर लॉर्ड विलिंग्डन व विन्सन. या दोघांच्याहि माझ्या एक-दोन वेळ गांठा पडल्या होत. लॉर्ड विलिंग्डन यांच्या कारकीर्दीत मी पुणें शहर म्युनिसिपालिटीचा प्रेसिडेंट प्रथम झालों. तेव्हां त्यांनीं मला आपण होऊन कळविलें की ‘तुम्ही औपचारिक रीत्या अर्ज केल्यास कौन्सिल निवडणुकीच्या बाबतीत १९०९ सालीं जो अपात्रतेचा छाप तुमच्यावर सरकारानें घातला आहे तो काढून टाकला जाईल’; व त्याप्रमाणें घडलेहि.

१९३३ सालीं गोलमेज परिषदेहून परत आल्यावर दिल्लीहून व्हाइसरॉय लॉर्ड विलिंग्डन यांजकडून इतरांप्रमाणें मला भेटीचें निमंत्रण आलें. त्याप्रमाणें गेल्यावर प्रथम गो. मे. परिषदेच्या गप्पागोष्टी झाल्या. शेवटीं निघतांना लॉर्ड विलिंग्डन यांनीं मला सहज म्हणून प्रश्न केला त्यावरून खालील आशयाचें संभाषण झालें:—

‘काय केळकर, ब्राह्मणेतर चळवळ कशी काय आहे !’

‘त्या एकंदर चळवळीचा वृत्तांत मजपेक्षां आपणालाच अधिक ठाऊक असणार !’

‘तो कसा !’

‘मुंबई इलाख्यांत ही चळवळ सुरू झाली ती तुमच्या गव्हर्नरी अमदानींत. येथून पुढे तुम्ही मद्रासेस गेला तेथे तर ही चळवळ अधिक जोरांत होती.’

‘ते मला माहीत आहे; पण तुमच्या महाराष्ट्रांतील चळवळीसंबंधाने विचारलें.’

‘ती आतां थोडी थंडावली आहे असं म्हणतां येईल.’

‘ब्राह्मणेतरांना ती पटत नाहीशी झाली म्हणून ?’

‘नाही. चळवळीचा खरा हेतु समाजांतील मानाच्या अधिकाराच्या मोठ्या पगाराच्या जागा ब्राह्मणेतरांना हव्या होत्या. त्या आतां त्यांना बहुतेक मिळाल्या आहेत. उदाहरणार्थ—लोकलबोर्ड, म्युनिसिपॅलिटीच्या या संस्था बहुतेक त्यांच्या हातीं गेल्या आहेत. तशीच प्रांतिक कायदे कौन्सिलेंडि. “दाद्याभावात् न खेदात् ज्वलन इव वने शाम्यति क्रोधवन्दिः” असे एक संस्कृत वचन आहे. त्याचें भाषांतर करून सांगतो. “The forest fire becomes extinguished eventually, not because it feels tired or sorry, but because there remains in the end nothing to burn or consume” तसें ब्राह्मणेत्तर चळवळीचें झालें आह.’

येवढ्यावर व्हाइसरॉयांनी वास्तविक थांबावें. पण किंचित् हेंसून मिस्किल-पणानें ते मला म्हणाले—

‘ते ठीक आहे म्हणा. पण या चळवळीने ब्राह्मणवर्गाचा पाडाव झाला म्हणून तुम्हाला वाईट वाटतें की नाही ?’

या खोचदार प्रश्नाचा रोख ओळखून त्याची धार परतवावी या विचारानें मीहि ठासून म्हणालों,

‘छे: मुळीच नाही.’

तेव्हां आश्चर्य दर्शवून ते म्हणाले, ‘मोठें आश्चर्य आहे म्हणावयाचें. मनुष्यस्वभावाविरुद्ध तुम्ही बोलत आहा नव्हे काय ?’

मी म्हणालों, 'स्वभावाला संस्कृतीने योग्य वळण मिळते. आमच्या धर्म-  
ग्रंथांत ब्राह्मणब्राह्मणेतरांविषयी काय योजना आहे आपणाला माहीत आहे काय !'

'नाही. मला सांगा ना.'

'आमच्या धर्मसंस्कृतीचें तत्त्वच असें आहे कीं, राजसत्ता, राजकीय सत्ता,  
लष्करी सत्ता ही क्षत्रियांच्या हातींच असावी. राजेपण हा क्षत्रियांचाच अधिकार !'

'आणि मग ब्राह्मणांनी काय टांचा घाशीत बसावं वाटते ?'

'वः ! ते काय म्हणून ? ब्राह्मणाचा अधिकार व मान त्याहून मोठा.'

'तो कोणता ?'

'राजाचा गुरु होण्याचा. राजा सिंहासनावर बसो. पण गुरु उपस्थित  
झाला म्हणजे राजाने त्याला उत्थापन द्यावें लागते. क्षत्रिय राजा ब्राह्मण गुरूच्या  
पाया पडतो. सल्लामसलतीची याचना करतो. गुरुहि अल्पसंतुष्ट अयाचित वृत्तीचा  
असल्यामुळें त्याचें थोडक्यांत भागते व ते थोडे त्याला सहज मिळतें. विद्या व  
ज्ञान यांचा उपयोग निःस्वार्थीपणें केला तर तिला राजसत्तेहून अधिक मान आहे.  
मग मला सांगा की, ब्राह्मणेतर चळवळीचें वैषम्य ब्राह्मण कां मानील !'

लॉर्ड विलिंग्डन यांनीं मजकडून अशा उत्तराची अपेक्षा राखित केली  
नव्हती. म्हणून त्यांनीं हा विषय थेटवारी घालविला. ते माझ्या गळ्यांत हात  
घालून दाराकडे जातांना म्हणाले, 'केळकर, तुम्ही धर्त लबाड आहात.'

मी म्हणालों 'पण जमा प्रश्न तसे उत्तर !'

सर विल्सन यांची माझी दोन वेळां गांठ पडली, तशीच सर फ्रेडरिक साईक्स  
यांची. विल्सन माहवांनी डे. व्ह. टॅ. सोसायटीचे ममारंभाचे वेळी भा. इ. मंडळास भेट  
दिली तेव्हां त्यांनी केंसरींतील माझ्या भाषाशैलीची स्तुति केल्याचें प्रसिद्धच आहे. एका  
प्रसंगीं शिक्षण विषयक मुद्द्यांणींची चर्चा करण्याकरितां, दुसऱ्या एका प्रसंगीं राजकुंड  
टेबलचें आमंत्रण देऊन राजकागणांची चर्चा करण्याकरितां, सर फ्रेडरिक साईक्स यांज-  
कडून मला बोलवण्यांत आले होते. लॉर्ड ब्रेबन यांनीं मला भेटीला बोलावले त्या वेळीं  
थोडी मौज झाली. १९३२ सालीं मी गोलमेज परिषदेला गेलों तेव्हां अध्यक्षांच्या  
मागें बसणाऱ्या पार्लमंटी अधिकाऱ्यांच्या ओळींत लॉर्ड ब्रेबन हे केव्हां केव्हां  
येऊन बसत. मी गोलमेज परिषदेचा सदस्य म्हणून बसलेला होतो, यामुळें ते मला

ओळखीत. पण माझी त्यांची समक्ष भेट लंडनला कधी झाली नव्हती. गणेश-  
खिडीत त्यांना भेटण्याला मी गेलों तेव्हां, बसावयाच्या दिवाणखान्याचें दार आपल्या  
हातानें त्यांनींच उघडून, मी आंत गेल्यावर लावून घेतलें. मग ते होऊन म्हणाले,  
'तुम्ही मला ओळखीत नसाल पण मी तुम्हाला ओळखतो'. मी म्हणालो 'तं कसें ?'  
ते म्हणाले, 'गोलमेज परिषदेच्या जागेंत मी बसत असं आणि केव्हां केव्हां तेथील  
दारें व खिडक्या आपल्या हातांनीं उघडीत असं. तेव्हां तुम्ही परिषदेचे सभासद  
म्हणून बसत असां !' या आठवणींची मला मौज वाटली, आणि मी कांहीं तरी उत्तर  
द्यावें म्हणून हंसून म्हणालों " आणि आज इथें झालें तरी आपण माझ्याकरितां  
दरवाजा उघडण्याझाकण्याचे श्रम करून मला मान दिलातच की ! मात्र तिथलें  
इथलें नातें वेगळें हो ! तिथे तुम्ही नोकर होतां. इथे यजमान म्हणून तोच शिष्टा-  
चार तुम्हाला पाळावा लागला इतकेंच. "

हल्लींचे गव्हर्नर सर रॉ. लमले यांची माझी गांठ मुंबईस रामनारायण रुइया  
कॉलेज उघडण्याच्या वेळीं पडली. या कॉलेजच्या सोसायटीचा चेअरमन म्हणून मी  
स्वागताध्यक्ष होतां. पहिलें हस्तांदोलन होतांना गव्हर्नर म्हणाले 'कसे काय आहे !  
मी तुमच्या विषयी बरंच ऐकलें आहे.' मी म्हणालों 'आभारी आहे. आपणाविषयी  
मला तसें उलट म्हणतां येत नाही याचें वाईट वाटते'. पण क्षणभरानें माझ्या शिष्टा-  
चाराच्या म्हणून बोललेल्या वाक्याचा अर्थ चांगलासा नव्हता हें माझ्या लक्षांत  
आलें. आपणाकडे कमीपणा म्हणून ध्यायला गेलो तो मोठेपणा घेतल्यासारखेंच  
झाले नव्हे कां ?

व्हाइसरॉयपैकी लॉर्ड आयर्विन यांची माझी प्रथम गांठ पडली तोहि प्रकार  
अकल्पितच. म्हणजे असा. मी सहा वर्षे दिव्हीच्या असेंब्लीचा सभासद होतां.  
पण या अवधीत कधीहि, गव्हर्मेंट हाऊसमध्ये जाऊन 'विहिजिटर'च्या बुकांत  
भेटीला गेल्याबद्दल नांव लिहून ठेवतात तें लिहिलें नाहीं. गव्हर्मेंट हाऊसचा शिरस्ता  
असा आहे की, विहिजिटर बुकांत नांव नोंदण्यास गेल्याशिवाय कोणालाहि फराळ,  
जेवण, गार्डन् पार्टी यांचें आमंत्रण जावयाचें नाहीं. आणि मला या निमंत्रणांचा  
कंटाळाच असे. पण लॉर्ड आयर्विन हें येऊन दाखल झाल्यावर थोड्याच दिवसांत  
मला त्यांजकडून भोजनाचें आमंत्रण आलें. अर्थात् गव्हर्मेंट हाऊसचा हा नियम  
मोडूनच हें निमंत्रण आलें होतें हें उघड आहे. तरी प्रथम मी जावें न जावें या  
विचारांत होतां. पण शेवटीं जयकर अणे वगैरे मंडळींनीं " तुम्ही जाण्यानें

कांही बिघडत नाही, तुम्ही व्हिजिटर बुकांत नांव नोंदल्याशिवायहि बोलावतात तर जावें; राजकीय दृष्ट्या आपल्या पक्षाचा झाला तर त्यांत थोडा फायदाच होईल ” असं सांगितलें.

त्याप्रमाणें मी गेलों. भोजनोत्तर संभाषणास निवडक लोक बोलावतात त्यांत मला बोलाविलें तेव्हां लॉर्ड आयर्विन हे प्रथमच मला म्हणाले “ मी मुंबईस आल्यापासून तुमच्याविषयीं अनेक लोकांकडून बरेंच ऐकलें आहे म्हणून आज तुम्हाला मुद्दाम बोलाविलें. ” नंतर रीतीप्रमाणें दहा मिनिटें जबाबदारीच्या राज्य-कारभारावर बोलणें झालें. त्यांत त्यांचा शांत स्वभाव व सम्यपणाचें बोलणें यांची थोडीशी प्रचीति मला आली. पण त्यानंतरहि आजवर मी स्वतः कधीं गव्हर्मेंट हाऊसमध्ये गेलों नाही व व्हिजिटर बुकांत नांव नोंदलें नाही.

मला कोणी नेमस्त किंवा मवाळ हें निःदाव्यंजक विशेषण लावलें तरी त्यालाहि एक गोष्ट कबूल करावी लागेल कीं, साहेबलोकांशींच काय पण स्वजनतेतल्याहि आपल्याहून मोठ्या वरिष्ठ लोकांशीं मी कधीं लघळपणा केला नाही. मी भित्रा नाहीं पण भिडस्त आहे. तसेच सरकारी किंवा अधिकारी इंग्रज किंवा संस्थानिक यांच्याकडे केव्हांहि स्वार्थाची याचना केली नाही. हें देखील प्रेक्षकाला परस्पर कळून येई. यामुळें माझ्यामध्ये नेमस्तपणा असला तर तो स्वार्थी नयून केवळ बुद्धीचा धर्म किंवा स्वाभाविक गुण इतकेच तो म्हणू शकला असता. याचें एक स्वतंत्र प्रत्यंतर एकदां अकल्पित रीतीनें मला मिळाले. मी असेंब्लीतील स्वराज्य पक्षाचा सभासद १९२४/२५ या सालीं होतां. १९२६ सालीं आम्ही प्रतियोगी सटकारिता ( रिस्पांसिव्हिस्ट ) पक्ष काढला नंतर १९२७ ते १९२९ या सालीं मी नव्या नॅशनलिस्ट पक्षांत सामील झालों. पहिल्या पक्षाच्या मानांनं हा दुसरा पक्ष नेमस्त किंवा मवाळ अशी कांहींची समजूत होती. पहिल्या स्वराज्य पक्षापैकीं एक गृहस्थ पंडित द्वारकाप्रसाद मिश्र ( पूर्वी जवळपूर भागाचे असेंब्लीतील सभामद आणि आज नागपूरच्या मंत्रिमंडळातील एक मंत्री ) एका वर्षी उन्हाळ्यांत पुण्यास आले तेव्हां ते माझ्या भेटाला आले. सहज बोलण्यावरून बोलणें निघालें व त्यांत दोन पक्षांची तुलना निघाली. तेव्हां ते म्हणाले “ राजकीय पक्ष हें निव्वळ औपचारिक सामुदायिक नांव आहे. पण व्यक्तीचे गुणधर्म व स्वभाव स्वतंत्रच असतात, आणि त्यांचा व या पक्षांच्या नांवाचा पूर्ण मेळ बसतोच असं नाही. पुष्कळ लोक सोईकरितां हि एखाद्या पक्षांत शिरतात. ” मी म्हणालों, “ मीहि सोईकरिता



स्वार्थाकरितां स्वराज्यपक्ष सोडून नॅशनलिस्ट पक्षांत गेलों असें म्हणतां कीं काय ! ” ते म्हणाले “ छे-छे ! तुम्ही तर उघड व दणदणीत भांडण करून केवळ आपल्या मताकरितां नवा पक्ष काढला हें प्रसिद्धच आहे. मी म्हटलें तें उलट आमच्या स्वराज्यपक्षांत येऊन मिळालेल्या कांहीं लोकांसंबंधानें. ते कांहीं एकप्रकारचा स्वार्थ मनांत धरून आलेले आहेत, व आपल्या पक्षाच्या सामुदायिक सामर्थ्याचा उपयोग स्वतःचा स्वार्थ, खासगी देखील, साधण्याकडे कसा करून घेतात हें मी नित्य पहात आहे. याच्या उलट तुम्ही नॅशनलिस्ट पक्षांतले येवढ्यानेच नेमस्त ! पण आज दोन वर्षे मी लहानसा सभासद म्हणून, अगदीं सगळ्यांत मागच्या पण उंचांत उंच बांकावरून, न्याहाळून लक्ष देऊन पाहत आहे. आणि तुमच्यापेक्षां वेगळ्या पक्षांतला असलों तरी मी होऊन तुम्हाला सांगतां कीं, सगळ्या असं-बळीत बिनसरकारी सभासदांच्या वर्गांत, इतर एक-दोन लोकांबरोबर, तुम्हीच एक सभासद मला असे दिसला कीं, ज्यानें केव्हांहि साहेब लोकांशीं सलगी दाखविली नाही, किंवा त्यांजकडे आपण होऊन जाऊन शेकहूडकरून गुडमॉर्निंग म्हटलें नाही. आमच्या पक्षांतले स्वराजिस्ट म्हणविणारे कांहीं लोक काय काय चाळे करतात, कसकशी संधानें बांधतात, व कशा निरनिराळ्या निमित्तानें साहेब लोकांच्या अंतःकरणांत स्थान मिळविण्याचा प्रयत्न करतात हें मी पाहिलेलें आहे, म्हणूनच म्हणतो कीं सामुदायिक राजकीय पक्ष व त्यांतल्या व्यक्ति यांच्या गुणधर्माचा व स्वभावाचा तंतोतंत मेळ बसतोच असे नाही. ”

पंडित द्वारकाप्रसाद मिश्र बोललें ते सर्वस्वी खरें असेच होतें. कारण असंबळीत मी आपण होऊन साहेबलोकांच्याकडे जाऊन त्यांच्याशीं बोलत बसलों असें कधीहि झालें नाही. कारणपरत्वे तेंच उठून मजकडे येत व बोलत. साहेब व अधिकारी यांनाच असं करणें परवडतें व शोभतेंहि !

असो; प्रसंग पडल्यास मी इंग्रज अधिकाऱ्यांनाहि कसें तोडून टाकून वागवीत होतां, किंवा पत्रें लिहूं शकत होतां, याचें एक नमुनेदार उदाहरण म्हणून पुण्याचे कलेक्टर मि. ट्रॉटमन यांना लिहिलेलें पत्र देतांः—

(पुणें, १७ जून, १९३७) मे. जिल्हा कलेक्टर व डि. मॅ. यांस—वि. वि. आपलें तारीख २५ चें पत्र पांचलें. त्यांत सोन्या माहतीच्या देवळासंबंधीं जो तंटा हल्लीं आहे तो कांहीं तडजोडीनें मिटणें शक्य आहे कीं काय याविषयीं चर्चा

करण्याकरितां आपण मला निमंत्रण केलें आहे. पण उत्तरीं मी कळवितों कीं, मी तुम्हांला भेटण्यास येऊं शकत नाहीं याबद्दल मला वाईट वाटतें. पण त्याची माझीं कारणें खालीं लिहिल्याप्रमाणें आहेतः—

या देवळाच्या द्रुष्टीमंडळापैकीं मी नाहीं आणि तडजोडीसंबंधानें कोणत्याहि प्रकारच्या सूचना स्वतः करणें किंवा दुसऱ्या कोणी केल्यास त्यांची चर्चा करणें याविषयीं मला अधिकार नाहीं. तुम्हाला जर खरोखरच असें वाटत होतें कीं पुण्यांतील केवळ एक खासगी नागरिक या नात्यानें या प्रकरणीं माझ्याशीं चर्चा करण्याचा कांहीं उपयोग आहे, तर तुम्ही यंदाचा हा हुकूम काढून प्रकरण इतक्या हातघाईवर आणण्यापूर्वीं मला निमंत्रण करावयास पाहिजे होतें.

पण आतां तसला तो हुकूम तुम्ही काढला, मी तो तोडला, मला अटक झाली, मजवर खटला भरला गेला, मला दंड झाला, आणि मी तो भरला. अशा रीतीनें आतांपर्यंत तुमची माझी सर्व फिटस फीट झाली आहे ! मग तुम्हाला येऊन भेटण्याबाबत मी तुमचें काय लागतों ! मला तुमची भेट घेण्याचें कारण नाहीं.

पण आतां या पत्रानें तुम्हाला प्रांजलपणें हें सांगण्याची परवानगी घेतोंच कीं तुमचा हुकूम अत्यंत अविचारीपणाचा आणि जुलमी होता. आणि देवळाच्या आंतील घंटा वाजविण्यापुरता तर तो हास्यास्पदहि होता !

गतवर्षीं ह्या बाबतींत तुम्ही हिंदुसमाजाच्या दृष्टीवर आक्रमण केलें, आणि केवळ मेहरबांनीं म्हणून उत्सवाच्या एका दिवसांत फक्त कांहीं थोडे तासपर्यंत पूजाविधि करण्याची सवलत दिलीत. देवळाच्या बिचाऱ्या द्रुष्टींनीं मुकाब्यानें तेंहि कबूल केलें. पण अगदीं आयत्यावेळीं तोहि हुकूम तुम्ही परत घेतला ! म्हणजे ही दिलेली सवलतहि काढून घेतली ! आतां या विषयीं कदाचित् कोणी म्हणेल कीं, एकदम अकल्पित रीतीनें दंगा सुरू झाल्यामुळे तुम्हांला ही गोष्ट करावी लागली. पण मनाची अशी समजूत करून घेतांनाहि ही गोष्ट उरतेच कीं, तुम्ही स्वतः दिलेला हुकूम अमलांत येण्याकरितां जो भरपूर पोलिस-बंदोबस्त हवा तो ठेवणें हें तुमचें कर्तव्य असतां तुम्ही तो ठेविला नाहीं हा तुमचाच दोष होय.

बरें. त्यानंतर आतां संबंध एक वर्ष गेलें. रीतीप्रमाणें यंदाहि मे महिन्यांत देवळाच्या द्रुष्टीकडून सवाश पूजेच्या परवानगीची मागणी करण्याचा अर्ज येणा-

रच हें माहीत असतां, या अवधीत त्याचा पूर्वविचार तुम्ही काय केला ! अखेर-पर्यंत त्यांना कांहीं एक सुगावा लागू न देतां तुम्ही झुलविलेंत. आणि शेवटच्या क्षणीं हुकूम काढलात त्यानें तुम्ही गतवर्षींच्या तुमच्या अन्यायावरहि मात केलीत. कारण गतवर्षीं सवाद्य पूजा करण्याची एक दिवसापुरती तरी परवानगी दिली होतीत, तीहि यंदा काढून घेतलीत ! अशी निदान एक दिवसाची परवानगी देणें हें जर गतवर्षीं रास्त होतें तर यंदाच तें अयोग्य कसें ठरलें ! शिवाय गतवर्षीं आयत्या वेळीं दंगा अचानकपणें उद्भवला ही सबब तरी तुम्हाला सांगतां येण्यासारखी होती. पण यंदा तीहि स्थिति नव्हती. कारण गतवर्षींचा अनुभव लक्षांत घेऊन यंदा दंगा होईल तर त्याचा बंदोबस्त आगाऊ विचारपूर्वक करण्याला तुम्हाला भरपूर वेळ होता. आणि बंदोबस्ताला तुमच्याजवळ भरपूर साधनें होती.

अशी स्थिति असतां यंदाहि ही परवानगी देऊं नये असें तुम्हाला वाटलें म्हणजे मग यापुढे केव्हांहि ती परवानगी देऊं नये असेंच तुम्हाला वाटणार असें सरळ अनुमान निघत नाही काय ! यंदा मंदिरांतील छोटी घंटा वाजविण्यास प्रतिबंध केला तो हास्यास्पद होता ही गोष्ट तुमच्या नजरेला आली. आणि लोक असें बोलतात की, तेवढ्यापुरता प्रतिबंध काढून घेतल्यानें जर सत्याग्रह थांबविला जाण्याचा प्रयत्न यशस्वी होण्याचा संभव असेल तर करून पाहवा असें तुमच्या मनांत मध्यंतरीं एकदां आलें होते. पण तसेहि कांहीं न घडतां तुम्ही अखेरपर्यंत तो हुकूम जारी ठेवला, खटले भरण्याचा तडाखा चालविला, आणि लोकांना शिक्षा देण्यापर्यंत मजल नेलीत. असें करून तुम्ही स्वाभिमानांनी सत्याग्रह्यांकडून सुमारे दोन हजार रुपये उकळले. या कृत्यामुळें सरकाराचा पोलिस बंदोबस्त ठेवण्याला जो थोडा अधिक खर्च लागला असेल तो तुम्ही परस्पर वसूल केला याबद्दल सरकारचें जमाबंदी खातें तुमचें फार आभारी झालें असेल ! पण असें करण्यानें तुम्ही हिंदुसमाजाच्या अपमानाच्या जखमेवर अन्यायाचें मीठ चोळलेंत असेंच होत नाहीं काय ! आतां असा विचार आपण करूं कीं, देवळाच्या दूर्तींना सवाद्य पूजा करण्याचा हक्क एक आहे तरी किंवा नाहीं तरी. दोघांपैकीं एक घेऊन चाललेंच पाहिजे. हा हक्क त्यांना नाहीं असें ठरलें तर पुढचें सर्व बोलणेंच खुंटलें. आणि गतवर्षीं तुम्ही जी मेहेरबानगीची थोडीशीं झुकूक दाखविलीत तीहि निष्कारणच होती म्हणावयाची. पण दुसरें पक्षीं दूर्तींना हा हक्क आहे असें ठरलें तर तो हक्क बजावूं देण्याविषयीं योग्य ती सर्व तजवीज सरकारनें

स्वतः अंगावर घेऊन सरळपणें पार पाडली पाहिजे. तसें न करतां 'तडजोडी'चें नांव करून त्या खोड्यांत द्रुष्टीना अडकवूं पहाणें हें योग्य होणार नाहीं. या तडजोडींना मी खोडा म्हणतों याचें कारण असें कीं, तडजोडीचाच विचार म्हटला म्हणजे त्यांत उभयपक्षां कांहीं देणें घेणें सोडणें हें आहेच. आणि दुदैवानें हल्लीं असे चमत्कारिक दिवस हिंदूंना आले आहेत कीं, अशा कोणत्याहि देवघेवींत बिचाऱ्या हिंदूंच्या हक्काचाच तेवढा कांण एक तसूभर जादा छोटला जावा ! म्हणून मी म्हणतोः कीं, तुम्ही ही तडजोडीची म्हणून वाटाघाट काय काढली ! आणि तडजोड करून ठरविण्यासारखें तरी त्यांत काय आहे ! हिंदु व मुसलमान यांच्या परस्पर विरोधी हक्कांचें भांडण आणि त्यापामून उत्पन्न होणारा प्रश्न, हा सरकारापुढें आजच पहिल्यांदाच आणि फक्त पुण्यासच उद्भवला आहे काय ? अशा प्रकारची उदाहरणे व हा प्रश्न सोडविल्याचे दाखले सरकारच्या दमरीं काय थोंडे आहेत ! मग ते विचारांत घेऊन सरकारानें स्वतःच स्वतंत्र असा निर्णय कां देऊं नये ! वादांतील मशिदीजवळून किंवा आसपास इतर हरप्रकारचीं वाद्ये वाजतात, आवाज, गंगाट होतात. त्यांतील कांही स्वतः मुसलमानां करीत असतील. हे सर्व मशिदीच्या मुसलमानांना चालते. पण बिचाऱ्या हिंदूंनीं एक दिवस आपल्या ह्या देवळाजवळ मवाय पूजेचा आपला हक्क सांगितला तर तो तेवढा मुसलमानांना निषिद्ध व असह्य कां वाटावा ! आणि तो आग्रह सरकारानें कां चालू द्यावा ! मुसलमानांतील कोणी चार गुंड दंगा माजविण्याचे मनांत आणतात. एवढ्याचकरितां पुण्यांतलें सार्वजनिक रस्त्यावर हिंदूंना वाद्ये वाजविण्याची कायमची बंदी व्हावी ही योग्य आहे काय ! मग हिंदूंनीं आपले कायदेशीर हक्क तरी कसे वजवावयाचे ! आणि आपल्या संग्रही बंदोबस्ताचीं भरपूर साधने असतां सरकारानें हिंदूंच्या ह्या हक्कांना प्रतिबंध करावा यावरून सरकारांत कोणी तरी मुसलमानांचे पक्षपाती आहेत, किंवा सरकारांत कोणी चार मुसलमान गुंडांना भिण्याडनके नादान आहेत असें कोणी म्हटलें तर काय हरकत ! बरे उलट हिंदुसमाज पहा. त्यांतील कोणी सरकाराला पुण्यांतच काय पण या इलाख्यांत कोठेहि अशा विकट अडचणीत कधी घातलें आहे काय ! कायदा करून शांततेनं वागण्याचें हेंच बक्षीस हिंदूंना मिळावें काय !

मी तुम्हाला हें सर्व लिहिलें यावद्दल तुम्ही मला माफ करा. पण कांहीं सरकारी अधिकाऱ्यांचें धोरण असें पक्षपाती अन्यायी आणि केवळ इश्रतीला बळी

पडणारें आहे असें ज्याला प्रामाणिकपणें वाटत असेल त्या कोणीहि मी लिहिलें याहून कमी लिहिणे शक्य नाहीं. शेवटीं मला असें म्हणावयाचें आहे कीं, सर-काराला या प्रकरणीं जर कांहीं तडजोड करूनच हा पत्र सोडवावा असें वाटत असेल, तर निदान त्यांनीं ही तडजोड तुमच्यावर तरी सोपवूंच नये. कारण तुमचें चर्तन या प्रकरणीं बहुशः पक्षपाताचें झालें आहे आणि हल्लींचा हा बखेडा तुमच्या अविचारामुळेच उत्पन्न झालेला आहे यांत शंका नाहीं. —( न. चिं. केळकर. )

ज्याप्रमाणें मोठमोठ्या युरोपियन अधिकाऱ्यांशीं त्याचप्रमाणें संस्थानिकांशीं वागण्याचें धोरण मा ठेवले होतें; व त्यासंबंधीं पहिला नियम हा कीं, अशा लोकां-पैकीं कोणासहि व्यक्तिशः म्हणजे स्वतःकरितां आपण होऊन जाऊन भेटावयाचें नाहीं, तर त्यांनीं कोणी बोलावणें पाठविलें तरच भेटावयाचें. यामध्यें कोणत्याहि प्रकारें त्यांच्याविषयी तिरस्कारबुद्धि होती असे नव्हे; तर मोठ्या लोकांना आपण होऊन भेटण्यांत आपल्याच स्वाभिमानाला धक्का बसतो, व इतरांनाहि तो सहजच लघळपणा किंवा खोटा लाघवीपणा असा वाटतो. कामाशिवाय गेल्यास हवापण्याच्या गोष्टी बोलावयाच्या त्यांत अर्थ काय ! व नसता भलेपणा देऊन त्यांच्याशीं बोलणें म्हणजे एक प्रकारचा तोडपुजेपणा होतो. शिवाय आपला पेशा पडला टीका-काराचा. त्यामुळे प्रसंगोपात्त मी अशा बहुतेक लोकांवर टीका केलेली असणार. मग सार्वजनिक टीकेचा दोष घालविण्याकरितां जर असा खाजगी प्रयत्न करावयाचा तर आधीं ही टीका करावीच कशाला ! टीकाकाराचें कटु व्रत पत्करलें तर मोठ्या लोकांशीं फटकून वागण्याची व त्यांची अवकृपा न जुमानण्याची तयारी असावी लागते, व ती मी नेहमीं ठेवली होती. आमच्या वर्तमानपत्राच्या धंद्यांत असें पुष्कळ ठिकाणीं आढळून आलें आहे कीं, संपादकांस लांचलुचपत देऊन आपल्याविषयीं किंवा आपल्या संस्थानाविषयीं स्तुति करवून घेण्याची संस्थानिकांना इच्छा असते; व स्वार्थाच्या मोहाला बळी पडून व स्वतःकरितां देशग्या न घेतल्या तरी आपले छापखानें वर्तमानपत्रे यांच्याकरितां त्या घेऊन ते संस्थानिकांचें उद्दिष्ट साधून देतात. विलायतेंत हा मार्ग अगदींच प्रतिष्ठित मानला गेला नसला तरी लोक त्याच्याकडे कानाडोळा करतात. आणि हिंदुस्थानांत त्या गोष्टीचें अनु-करण पुष्कळ वर्तमानपत्रांनीं केलें आहे. मुंबई कॉनिकल, मुंबई टाईम्स, मुंबईचा इंडियन डेली हेरल्ड, अशा पत्रांनीं संस्थानिकांना खूष करून व त्यांचे स्तुति-पाठक बनून, किंवा त्यांची बकिली करून, पुष्कळ पैसा मिळविला आहे.

पूर्वी मद्रासच्या हिंदूला विजयनगरमच्या राजानें बरीच मोठी देणगी दिली होती. आणि बंगाल्यांतील वर्तमानपत्रांनीं तर या कामीं कांहीच विधिनिषेध ठेवलेला नाही. एका राजानें किंवा जमीनदारानें एक वर्तमानपत्र आपल्या काखेंत मारावें, दुसऱ्यानें दुसरें, असा क्रम आज पन्नास पाऊणशें वर्षे चालू आहे. अलीकडेच तो थोडा थांबला आहे. याचें कारण वर्तमानपत्रें अधिक जहाल व स्वातंत्र्यप्रिय होत चालली असून, ती इंग्रज सरकारप्रमाणें हळूहळू राजे जमीनदार तालुकदार यांच्याहि जीवांवर उठूं लागली आहेत. आणि जो पैशाचा पाठपुरावा अशा लोकांकडून होण्याचा थांबला तो सामान्य जनतेकडून कसाबसा पुरा पडत आहे. नाभाच्या महाराजांकडून  $\times \times \times$  साहेबांनी आपल्या पत्ताकरितां हजारो रुपये उपटले ही गोष्ट प्रसिद्ध आहे. कानिकल पत्राला फेरोजशहा मेथा यांच्या पुढाकारामुळे लाख दोन लाख रुपयांची वर्गणी प्रथमच जमली, व पुढेहि त्याला अनेक श्रीमंत लोकांनी देणग्या दिल्या. आतां यांत वावगें असं तेव्हां कांहीच नव्हतें, कारण देणगी निरपेक्ष व घेणारा स्वतंत्र अशी स्थिति तेथे होती. पण दुसऱ्या एका पत्ताच्या संपादकांनी नाभाच्या महाराजाचें श्राद्ध पैसे खाऊन विकत घेतले ही गोष्ट प्रसिद्ध असल्यामुळे विशेषतः नाभाच्या महाराजांची योग्यता लोकांना पुरी माहीत असल्यामुळे, या व्यवहाराला सहजच वाईट स्वरूप आले; व संपादक साहेबांची जी थोडीबहुत किंमत आधीं होती ती आणखीहि पुष्कळ उतरली. सुदैवाने माझा ज्या वर्तमानपत्राशी, ज्या संस्थेशी, व ज्या पुढाऱ्यांशीं आजन्म संबंध राहिला त्याची पूर्वपीठिका व परंपरा सर्वस्वी निस्पृहतेची असल्यामुळे माझ्या स्वभावाला अनुकूल अशीच परिस्थिति मला प्राप्त झाली. याबद्दल मला नेहमीं आनंद वाटे.

टिळक व केसरी हे इतक्या निस्पृहतेनें जन्मभर वागले कीं, राजेरजवाडे संस्थानिक, जहागिरदार, इनामदार यांच्या एका पंचेहि ओशाळे ते कधीं राहिले नाहीत. सुदैवानें केसरीची सांपत्तिक स्थिति प्रथमपासून बरी, पुढें पुढें तर चांगलीच होती. यामुळे केसरीला कोणाच्या पैशाची अपेक्षा करण्याचें कारण नव्हतें. शिवाय केसरी व टिळक यांच्याभोंवतीं एक प्रकारें इंग्रजांसंबंधानें राजद्रोहाचें वातावरण जमून राहिलेलें असल्यामुळे, राजेरजवाडे वगैरे लोकांना केसरीशीं संबंध ठेवणें सोईपेक्षां गैरसोईचेंच अधिक वाटण्यासारखें होतें. ही या कामीं एक प्रकारची मदतच होती ! टिळकांच्या मृत्यूनंतर केसरीसंबंधानें विद्वेषाचें वातावरण पूर्वीइतकें राहिलें नाहीं, म्हणजे ज्या टिळकांना जिवंतपणीं जे लोक अस्पृश्य मानीत त्या

टिळकांचे ते लोक पुढें उघडपणें गुणाहि घेऊं लागले. तशांतच संस्थानी स्वराज्याची चळवळ १९२०-२१ पासून विशेष सुरू झाली, व टिळकापेक्षांहि एकप्रकारें मी त्या चळवळींत अधिक पडलों. पण या चळवळींत संस्थानें व संस्थानिक हे जग-वूनच सुधारावे हें तत्त्व मी नेहमीं प्रतिपादित असल्यामुळें, संस्थानी प्रजा व संस्थानिक या दोहोंचाहि निरपेक्ष निःस्वार्थी स्नेह व विश्वास मला थोडाबहुत संपादितां आला.

केसरीचा संपादक व वरिष्ठ कायदेमंडळाचा सभासद वगैरे नात्यांनीं माझी योग्यता कोणत्याहि संस्थानाच्या दिवाणाच्या योग्यतेहून कमी नव्हती. यामुळें संस्थानिक लोक माझ्याशीं आदरबुद्धीनें वागत. आणि माझ्याशीं संबंध ठेवीत. तथापि या संबंधांतहि मी केसरी संस्थेची पूर्वपरंपरा, म्हणजे निस्पृहता व मत-स्वातंत्र्याचें धोरण, ठेवीत असल्यामुळें मी निःपक्षपाती व स्वतंत्र टीकाकार आहे असें संस्थानिक व त्यांचे प्रजाजन या दोघांनाहि कळून चुकलें होतें.

नाहीं म्हणावयाला एक प्रसंग खोठ्या अपवादाचा पण अनिष्ट असा चुकून येणार होता पण तो अखेर मीच टाळला. नाभाचे महाराज हे पदच्युत झाल्यानंतर त्यांनीं प्रमुख देशी वर्तमानपत्रे आपल्यातर्फें लिहिण्यास मिळावी अशी जोराची खटपट चालविली व ती अनेक ठिकाणीं यशस्वी झाली. त्याचप्रमाणें केसरी-मराठ्याचेंहि सहाय्य आपणास मिळावें अशी इच्छा धरून त्यांनीं दिल्लीस मला एकदां भेटिला व एकदां भोजनाला बोलाविलें होतें. १९२५ सालीं कान-पुरास राष्ट्रीय सभेला मी गेलो तेव्हां महाराजांनीं आपले एकदोन हस्तक मज-कडे मुद्दाम पाठविले; व डेहराहून येथें मी महाराजांच्या भेटीला जावें असा फार आग्रह केला. नाभाचे महाराज इतर दृष्टीनें मोठे चांगलेसे होते असें नाहीं. पण इंग्रज सरकारशीं वागतांना त्यांनीं दाखविलेला बाणेदारपणा प्रसिद्ध होता. आणि त्यांतल्या त्यांत आम्हाला त्यांच्याबद्दल सहानुभूति वाटण्याचें विशेष कारण असें कीं, टिळक वारल्यानंतर त्यांच्या संबंधाने स्पष्ट गुणग्राहक व स्तुतिपर असें भाषण या एकाच्याच संस्थानिकानें जाहीरपणें करण्याचें धैर्य दाखविलें होतें. यामुळें महाराजांना जाऊन भेटावें व त्यांच्या निमंत्रणाचा आदर करावा असें वाटून मी दिवसहि ठरविला. परंतु दरम्यान मी लखनौ येथें माझे मित्र व टिळकांचे जामात डॉ. साने यांना भेटावयास गेलों. तेथें बोलण्यांत या

गोष्टी सहज निघाल्या. तेव्हां त्यांनी मला असा सल्ला दिला की, नाभाच्या महाराजाबद्दल तुम्हाला सहानुभूति वाटत असली तरी समक्ष त्यांच्या भेटीला जाऊ नका. आणि असें कां म्हणून विचारांत ते म्हणाले की, “वर्तमानपत्तांना लांचलुचपत देऊन बस करून लिहिवण्याविषयीची महाराजांची अपकीर्ति तुमच्या दक्षिणेंत फारशी नसेल, परंतु इकडे उत्तर हिंदुस्थानांत ती फार आहे. प्रसंगविशेषीं आजवर तुम्ही महाराजाविषयी लिहिलें असेल तेवढें पुरें. आणि त्याला आज किंमतहि आहे. पण तुम्ही महाराजांना भेटावयास गेला की, तुम्ही त्यांच्या लांचलुचपतीला बळी पडला असा खोटा कां होईना पण अपवाद सुरू होईल. तुम्हास त्यांच्या मदतीमुळें अडलेलें नाहीं, व त्यांनीं मदत देऊं केली तरी तुम्ही ती स्वीकारणार नाहीं हें मला पूर्ण माहीत आहे. तथापि, त्या महाराजांचा संबंध आला की, कोणावरहि अपवाद हटकून यावयाचा. तेव्हां त्यांना न भेटणें हा उत्तम मार्ग. एरवीं, पैसा तर नाहींच पण नसता अपवाद अंगाशीं चिकटावयाचा.” मला ही गोष्ट फार पटली व मी तिकडे येऊं शकत नाहीं अशी डेहराडून येथें महाराजांच्या हस्तकाला तार करून मी पुण्यास आलों.

संस्थानिकांशीं वागण्यांत अशा रीतीनें मी नुसती निस्पृहताच ठेवली असें नाहीं तर स्पष्टवक्तेपणाहि ठेवला. त्याचा एक प्रकार व प्रसंग सांगण्यासारखा आहे म्हणून सांगतां. १९२१ सालीं असहकारितेच्या चळवळीचा ऐन जोर होता तेव्हांच प्रिन्स ऑफ वेल्स हे हिंदुस्थानांत येण्याचा योग घडून आला हें प्रसिद्धच आहे. या योगांत फिरून योग असा की, पुण्यास शिवाजी महाराजांच्या स्मारकाच्या पायाचा दगड प्रिन्स ऑफ वेल्स यांच्या हातून घालावा असें या स्मारकाच्या चळवळीचे पुढारी कोल्हापूरचे छत्रपति महाराज व ग्वाल्हेरचे अधिपति माधवराव महाराज शिंदे यांनीं ठरविलें. पुण्यांतील समारंभाचा दिवस ठरला. पण त्याजबरोबर या समारंभावर बहिष्कार घालावा असें पुण्यांतील लोकांचेहि ठरलें. अर्थात् हा बहिष्कार शिवाजी महाराजांच्या स्मारकावर नसून, तें ज्यांच्या हातून सुरू होणार त्या विलायती युवराजावरच तो बहिष्कार होता. अशा रीतीनें, समारंभ भरदार दिसावा म्हणून शनिवार वाज्यापुढें गर्दी जमविण्याची एका अंगानें खटपट सुरू होती तर या समारंभाच्या वेळीं तिकडे सरकारी अधिकारी व त्यांचे हस्तक याखेरीज एक चिटपाखरूंहि फिरकूं देऊं नये अशी वुसरीकडे आमची चळवळ सुरू होती. या चळवळीला बराच रंग व जोर आलेला उघड



दिसत होता. स्मारकाच्या पुढाऱ्यांपैकी कोल्हापूरकर महाराज हे निरुपयोगी व कंसरीचे उघड प्रतिपक्षी. पण ग्वाल्हेरच्या माधवराव महाराजांची स्थिति व योग्यता वेगळी होती. म्हणून त्यांना अशी कल्पना सुचली की, या बहिष्काराच्या चळवळीचा पुण्यांतला एक प्रमुख पुढारी म्हणून मला भेटीला बोलवावे व माझी समजूत घालून शक्य तर बहिष्कार उठवावा. अर्थात् आळशावर गंगा लोटण्याचा प्रसंग आला ! समारंभाच्या आदल्या दिवशीं मी घरीं लिहीत बसलों असतां ग्वाल्हेरचे सेनापति जनरल राजवाडे हे अवचित मजकडे आले. त्यांची माझी थोडी ओळख होती. पण त्यांनी मला भेट देण्याचा अर्थाअर्थी संबंध नव्हता, यामुळे ते कां आले याची कल्पना चालेना. त्यांनीं प्रथम कुशल प्रश्न केले, व मग हळूच मला म्हणाले की, “माधवराव महाराजांची तुम्हाला भेटण्याची इच्छा आहे तरी तुम्ही त्यांच्या भेटीला याल कां ? येत असाल तर दोन प्रहरीं मोटार पाठवितां.” मी म्हणालों “महाराजांचीच इच्छा असेल तर मी भेटीला कां न येईन ! तरी मोटार अवश्य पाठवा.” पण भेटीला कां बोलावतात याची मात्र कल्पना नव्हती. असो. ठरल्याप्रमाणें मी गेलों. महाराजांनींहि मोठ्या आदरपूर्वक माझे स्वागत केलें व आम्ही एकटेच दीडतास बोलत बसलों होतों. प्रथम त्यांनीं एरवींच्या गोष्टी काढल्या. ते म्हणाले “माझी व इकडील पुढाऱ्यांची कधी भेट होत नाही, पण मी कोल्हापूरकरांप्रमाणें ब्राह्मणद्वेषा नाही. मी पुण्यास येतां तेव्हां नेहमीं एक तरी ब्राह्मण-भोजन घालून दक्षणा बांटून परत जातो. माझे सर्व कुलाचार ब्राह्मणांच्या हातून होतात. स्वतः मी नित्य पहाटे उठून स्नान करून पूजा अर्चा करतां, व पार्थिव पूजा केल्याशिवाय अन्नग्रहण करीत नाहीं. माझ्या पोषाखावरून मला लोक हा सुधारला, इंग्रज बनला, असे म्हणत असतील. पण ही सुधारणा सर्व वरकरणी आहे.” इतकें बोलून ते पुढें म्हणाले कीं “आपल्यांतलें चांगलें असेल तें ठेवावे पण साहेबांचेहि चांगलें असेल तें घ्यावे. त्यांचा हा पोषाख मला सोईचा वाटतो; व राज्यकारभाराची मला हौस असल्यामुळे तो मला देशी विदेशी लोकांशीं वागतांना सारखाच उपयोगी पडतो. साहेब लोकांचे कांहीं गुण राज्यकर्ते या नात्यानें घेण्यासारखे आहेत ते आपण अवश्य घ्यावे. मात्र त्यांच्या आहारीं जाऊं नये व त्यांना भिऊं नये म्हणजे झालें.” हें सर्व बोलणें चांगलेंच होतें. पण मला उत्तरादाखल काय म्हणावें याचा विचार करतां किंचित् कुत्सितपणा सुचला. ग्वाल्हेर संस्थानानें केसरीपत्रावर निष्कारण बहिष्कार घातला ही गोष्ट माझ्या मनांत

डांचत होती; व त्याचा सूड आतां हळूच घ्यावा अशी स्फूर्ति झाली. म्हणून मी म्हणालो “संस्थानिकांनी इंग्रज सरकारच्या आहारीं जाऊं नये हें नुसतें म्हणणें झालें. पण वस्तुस्थिति तशी नसते !”

“ती कशी ?”

“मी उदाहरण देईन. आपण मात्र रागावूं नये.”

“ठीक आहे. राग कशाचा ? खुशाल बोला.”

“आपल्याच ग्वाल्हेर संस्थानांत माझ्या केसरी वर्तमानपत्राला आपण बंदी केली आहे हें आपणाला माहीत आहे ना ?”

“होय, माहीत आहे. पण त्याचें येथें काय ?”

“येथें इतकेंच की त्या पत्राला खुद्द ब्रिटिश हिंदुस्थानांत बंदी नाही. तेथें तें पत्र इंग्रज सरकार चालू देतें. पण आपण मात्र त्याला बंदी करतां ! हें ब्रिटिश सरकारच्या आहारीं जाणें इतकेंच नव्हे तर त्यांच्याहि पलीकडे जाणें नव्हे काय ? मुंबईचा गव्हर्नर जें मुंबई इलाख्यांत करीत नाही तें रोसेडेंटच्या हुकुमानें आपण येथें करतां !”

“त्यांच्या हुकमावरून बंदी केली हें कशावरून ?”

“त्या हुकुमापूर्वी बंदी केली नव्हती यावरून.”

“पण केसरीला बंदी करावी असें आम्हांलाच वाटलें असेल तर ?”

“वाटलें असतें तर आधींच केली असतीत ना ! बरें, बंदी करण्यासारखें केसरींत काय असतें ?”

“केसरींतील राजकीय विषयावरील लेख आमच्या राज्यांतील प्रजेला व परिस्थितीला मानवण्यासारखे नसतात.”

“ब्रिटिश सरकाराविरुद्ध आम्ही टीका केली तर त्यांत आपलें काय गेलें ? संस्थानाविरुद्ध तर आम्ही लिहीत नाहीं ना ? या ग्वाल्हेरच्या प्रजेत आपणा-विषयीं बेदिली उत्पन्न करण्यासारखा लिहिलेला एकहि लेख आपणास केसरींत दाखवितां येणार नाहीं अशी माझी खात्री आहे. पण राजकीय विषय सोडून दिला तरी, केसरींत धर्म सामाजिक सुधारणा वाङ्मय इतिहास शास्त्रीय चर्चा

इत्यादि उपयुक्त विषय येतात त्यांना, आपल्या राज्यांतील महाराष्ट्रीय प्रजेला, विना-कारण मुकावें लागतें त्यांची वाट काय ! सुदैवानें आपण महाराष्ट्रीय राजे आहां व दूरच्याहि मुलुखांत आपली मराठी मातृभाषा असणारी बरीच प्रजा आहे ! ”

“ तुमच्या अवांतर गोष्टींना हरकत घेण्याचें कारण नाही. पण राजकारण व या अवांतर गोष्टी या एकाच पत्रांत एकाच अंकांत असतात त्या वेगळ्या कशा कराव्या ! आणि त्या वेगळ्या करतां येत नाहीत म्हणून सर्वांलाच बंदी करावी लागते. तीं दोन वेगवेगळीं करा व मग विचारा. ”

“ आपण मजवर हा बिनतोड डाव टाकला खरा. वर्तमानपत्र असें कापून फाडून पाठवितां विकतां येत नाही खरं ! एकूण एकाचा स्पर्श दुसऱ्याला असा बाधक होतो म्हणावयाचा ना ! ”

या नंतर महाराजांनीं हा विषय बदलला व थोड्या वेळानें ते त्यांच्या मनांतील भेटीच्या मुद्यावर आले. ते म्हणाले, “ केळकर, आज तुम्हांला बोलावण्याचें कारण पुण्यांत तुम्ही घातलेला शिवाजी महाराजांच्या स्मारकावरचा बहिष्कार. तो तुम्ही कां उठवूं नये ! ”

मी म्हणालो, “आधीं हा बहिष्कार शिवाजी महाराजांच्या स्मारकावर नाही, व तो मी घातलेला नाही. बहिष्कार प्रिन्स ऑफ वेल्स पुण्यास येतात त्यांच्यावर आहे, व तो घालावा अशी राष्ट्रीय सभेची आज्ञा आहे. मग पुण्यांत तो उठविण्याचा अधिकार मला कोठून येणार ! हा स्थानिक बहिष्कार शहर काँग्रेस कमिटीने घातलेला आहे. ”

“ पण तुम्हीच पहा हें योग्य आहे कां ते ! कधीं नव्हे तें शिवाजी महाराजांचें स्मारक होतें. तें तुमच्या या पुण्यांत होतें; व विलायतचा राजपुत्र त्याचा पाया घालणार. असें असतां पुण्याच्या नागरिकांनीं समारंभावर बहिष्कार घालावा हेंच कां शिवाजी महाराजांवरील त्यांचें प्रेम ! ”

“ पुन्हा एकवार थोडें कडू बोलावें लागत आहे त्याची क्षमा करा. पण मी असें विचारतो, शिवाजी तोच व शिंदे महाराज तेच. मग “ कधीं नव्हे तें ” आजच स्मारक करण्याची इच्छा आपल्याला कां झाली ! प्रिन्स ऑफ वेल्स येतो म्हणूनच ना ! मग यांत शिवाजी महाराजांचा बहुमान तो काय झाला ! प्रिन्स ऑफ वेल्सचा झाला खरा ! शिवाजी महाराजांचा अपमान आम्ही कसा करूं !

आणि हें खरें कीं खोटें याचें प्रत्यंतर पहाण्याला आपण उद्याच्या दिवस पुण्यास रहा. प्रिन्स ऑफ वेल्स् पुण्यांतून जाऊं या. मग आपणालाच दिसेल कीं सगळा गांव स्मारकाच्या दर्शनाला येईल, व आपल्यालाहि मुजरा करावयास येईल. पण—पण—आज नाही ! ”

“ पण प्रिन्स ऑफ वेल्स् व शिवाजी स्मारक हे लोकांनीं मनानें वेगवेगळीं पृथक् कां मानूं नये ! ”

“ ती पृथक् करतां येत नाहीत म्हणून ! आतांच नाहीं कां आपण मला सांगितलें कीं केसरीतील वाङ्मय धर्म इत्यादि विषय त्यांतील राजकारणापासून वेगळे करतां येत नाहीत म्हणून आपण केसरीवर बहिष्कार घातला व बंदी केली ! तीच गोष्ट शिवाजी महाराजांचें स्मारक व प्रिन्स ऑफ वेल्स् यांच्या जोडीची झाली आहे त्याला काय करावे ? ”

हा माझा ठोका बरोबर बसला. महाराजांनीं कृत्रिम हास्य केलें. पण चादांत डाव आपल्यावर परतला असें वाटून त्यांचा चेहरा किंचित् गोरामोरा झाला. थोड्या वेळानें पानसुपारीचें तवक आलें, व मजकरीतां मोटार दाराजवळ बोलावण्यांत आली. केसरीवरील बंदी पुढेंहि कांहीं वर्षे उठली नाही. महाराज झेल्यावर मी कौन्सिलला अर्ज केला व मग कांहीं दिवसांनीं बंदी उठली. पण योग असा कीं माधवराव महाराज शिंदे यांजकडे मी जन्मांत एकदांच गेलों. तो त्यांच्याच बोलण्यावरून, व त्यांच्याच मोटारींतून. पण आयत्या वेळीं वर सांगितल्याप्रमाणें विषय निघाला व खटका उडाला. महाराज म्हणून मी त्यांची कांहीं पर्वा केली नाही.

तसेंच बिकानेरच्या महाराजांनीं एकदां मुंबईस मला गाडी पाठवून आपल्या समुद्रकांठच्या बंगल्यांत मुद्दाम भेटीस बोलावून नेलें. त्या पूर्वीं नुकत्याच मुंबईस भरलेल्या संस्थान-प्रजापरिषदेचा मी अध्यक्ष होतां. आणि परिषदेंत बिकानेर-मधील तेव्हांच्या दडपशाहीचा विषय चर्चेत खूपच रंगला होता. महाराजांनीं हाच विषय चर्चेला घेऊन आपल्या तर्फेचें म्हणणें मला खूप तपशीलवार सांगितलें. बरेच कागदपत्रहि दाखविले. आणि शेवटीं बिकानेर संस्थानला भेट देण्याविषयी निमंत्रण केलें. मी होय ना कांहींच उत्तर दर्शवीना. तेव्हां ते म्हणाले, “तुम्ही माझे पाहुणे म्हणून आला तरी माझे गुलाम नाही. तुम्हाला रहाण्याला स्वतंत्र जागा

देईन. स्वतंत्र मोटार देईन. ती घेऊन तुम्ही वाटेल तिकडे माझ्या राज्यांत हिंडा व वाटेल त्याच्या गांठीभेटी घ्या व होईल तें मत बनवा. तुमच्यासारख्या लोकांनीं एकदां माझें संस्थान पाहावें एवढीच इच्छा.”

मग मी अगदींच नकार न देतां म्हणालों, ‘उन्हाळा टाळून चांगल्या हवेच्या दिवसांत केव्हांतरी येतां आलें तर कळवीन ’ महाराजांनीं पुढील फेब्रुवारी सुचविला. मी होय म्हटलें. पण बिकानेरला जाण्याचा बेत रहितच केला. एक तर प्रवासाचा कंटाळा. दुसरें असें कीं, त्यानंतर सर प्रभाशंकर पट्टणी हे एकदां पुण्यास आल्यावेळीं मजकडे जेवावयास आले होते. तेव्हां दोन तास गप्पागोष्टी झाल्या. त्यांत बिकानेरचें नांव निघालें तेव्हां पट्टणी यांनीं बिकानेरच्या स्थितीचें इतकें प्रतिकूल वर्णन केलें, इतकी थट्टाहि केली, कीं मी बिकानेरची खेप टाळली हें बरें केलें असेंच मला वाटलें.

श्री. सयाजीराव महाराज यांची अनेक वेळां गांठ पडली आहे. ब्रिटिश व संस्थानी राजकारणाच्याहि विषयावर त्यांच्याशीं मनमोकळेपणानें बोलणें झालें आहे. श्री. तुकोजीराव महाराजांची गांठ एकदांच १९१७ सालच्या इंदूर येथील साहित्य संमेलनाच्या वेळीं पडली. ग्वाल्हेरचे नूतन अधिपति यांचीहि भेट झाली आहे. दक्षिण महाराष्ट्रांतील बहुतेक संस्थानिकांचा व माझा ऋणानुबंध आहे. त्यांच्याशीं प्रजापक्षातर्फे बोलण्याचा प्रसंग आल्यास मी आपलीं मते अगदीं मोकळ्या मनानें सांगतो. गतवर्षीं म्हैसुरास सरकारी निमंत्रणावरून गेलों ती हकीकत, व महाराज व दिवाणसाहेब, यांच्याशीं झालेल्या संवादांची हकीकत मी त्या वेळीं केसरींत दिलीच होती.

### ( १३ ) मी व सामाजिक सुधारणा

मनुष्य हा प्रायः अद्भुतरसाचा भोक्ता असतो. मला कृत्रिम स्वरूपाची अतिशयोक्ति आवडत नसली तरी खरा अद्भुत रस आवडतो. आणि समाजाच्या चालीरीति व मनःस्थिति यांच्यामध्ये जे कालांतरानें फरक पडतात ते खरोखरच अद्भुत रसाची उदाहरणे म्हणून देतां येण्याइतके अकल्पित असतात. एखाद्या भूकंपानें एका रात्रींत स्थळाच्या ठिकाणीं जल व जलाच्या ठिकाणीं स्थळ अशी स्थित्यंतरे होतात. अगदीं तशींच समाजाच्या स्थितींत होत नार्हीत हें खरें; तथापि

पन्नास वर्षांचा काळ हा समाजाच्या आयुष्यांतला एक दिवस किंवा एक रात्र असें म्हणण्यास फारशी हरकत नाही. आणि मी माझ्या आठवणीच्या पन्नास वर्षांत जीं सामाजिक स्थित्यंतरे पाहिलीं तीं भूकंपानें होणाऱ्या स्थित्यंतराइतकींच मला आश्चर्यकारक वाटतात. मी या पन्नास वर्षांची रोजनिशी ठेवली असती व पानापुढें पान चाळीत या स्थित्यंतराचा क्रम पाहिला असता, तर हीं स्थित्यंतरे कदाचित् मला इतकीं आश्चर्यकारक वाटतीं ना ! त्यांच्या मंदक्रमांत अद्भुतपणा लोपून गेला असता. पण एका टोंकाला पन्नास वर्षांपूर्वींचा तो काळ व दुसऱ्या टोंकाला पन्नास वर्षांनंतरचा हा काळ यांतील समाजस्थिति लक्षांत घेतली म्हणजे खरोखरच धरणीकंपाच्या देखाव्याचा भास होतो !

माझ्या धार्मिक मतांचें समालोचन मी करतां तेव्हां मला असें वाटतें कीं अगदीं लहानपणापासून आतांपर्यंत माझ्या धर्मविषयक मतांमध्ये फारसा फरक झालेला नाही. धर्म या विषयाचें माझे तात्त्विक ज्ञान लहानपणीं होतें त्यापेक्षां आतां तें वाचनानें व विचारानें पुष्कळच अधिक वाढलें आहे हें खरें. पण त्याचा अर्थ इतकाच कीं त्या विषयाची जी चर्चा जशी मला पूर्वीं करतां आली नसती ती तशी मी हल्लींच्या प्रौढ बुद्धीनें करूं शकेन. परंतु ही धर्माची फक्त बौद्धिक बाजू झाली. धार्मिक प्रवृत्ति म्हणून जी म्हणतात ती अर्थातच ही नव्हे. धार्मिक प्रवृत्ति याचा अर्थ स्थूलपणें श्रद्धाळूपणा, नियमनिष्ठतेची आवड व संवय, असाच केला पाहिजे. आणि त्या दृष्टीनें पहातां आज काय किंवा लहानपणी काय मी आहे तेथेंच होतो असें म्हणू शकतां. मी देखील लहानपणीं संध्या देवपूजा वगैरे करीत होतो. घरचा वैश्वदेव करीत होतो. प्रीव्हिड्यस परीक्षा होईपर्यंत गुरुचरित्र वाचीत होतो. आणि जानवी मंत्रण्याचा मंत्र, सौर, रुद्र, हे मी आमच्या उपाध्यायाजवळ म्हटले होते. परंतु या सर्व गोष्टी जवळ जवळ घरच्या वळणामुळेच मी करीत होतो. त्यापासून विशेष कांहीं पुण्य लागेल अशा कल्पनेनें त्या करीत नव्हतां. उलट आज पाहिलें तरी मी संध्या वैश्वदेव करीत नाहीं, पण घरीं असलों म्हणजे स्नान केल्यावर भोजनाच्या आधीं चार दोन मिनिटेंच कां होईना परंतु देवापुढें बसून फुलें वाहतों व डोळे मिटून क्षणभर एकाग्र होण्याचा प्रयत्न करतां. माझी थावणी सहसा चुकत नाही. श्राद्धपक्ष मी नियमानें करतां. आणि घरीं रामनवमीच्या दिवशीं पूजा, वेदपठण, वसंतपूजा या गोष्टी वडिलांची आठवण ठेवून हासेनें करतां. पण आज या गोष्टी मी करतां त्या त्यापासून पुण्य लागेल

म्हणजे पारलौकिक कांहीं लाभ होईल अशा श्रद्धेनें करीत नाहीं. तर ज्याला सकृद-दर्शनीं धार्मिक आचाराचीं कृत्यें म्हणतां येईल त्या या माझ्या गोष्टी सामान्यपणें सामाजिक व्यवहारांतल्या अशाच होऊन बसल्या आहेत.

सामाजिक व्यवहारांत स्वच्छता, शुचिर्भूतता ठेवणें, तोंडांतून अपशब्द न काढणें, रितीचा-चालीचा पोशाख पेहराव करणें, व समाजांतील ज्या निरनिराळ्या लोकांशीं संबंध येतो त्यांच्याशीं सभ्यपणें दाक्षिण्यवृत्तीनें वागणें या गोष्टी करण्यांत 'पारलौकिक' दृष्टि जितकी असूं शकेल तितकीच माझ्या वरील धर्मकृत्यांत असूं शकेल ! हें समीकरणादाखल मी बोललों; पण खरा अर्थ यांत पारलौकिक कल्याणाची बाजू मुळींच नाही हाच. आमच्या घराण्यांत पूर्वी कोण किती धर्म-निष्ठ होऊन गेले असतील हें कांहीं सांगतां येत नाही. जी कांहीं माहिती जुन्या पिढ्यांची मिळाली आहे तिजवरून त्यांचा मुख्य धंदा शेतीचा, व कांहींना 'भट' हें नांव लावल्यावरून कांहीं थोडा भिक्षुकीचा किंवा जोशीपणाचा वगैरे असूं शकेल. पण भटपणा किंवा जोशीपणा हा एक धंदाच होय. म्हणून खऱ्या धार्मिक प्रवृत्तींत तें जमेस धरतां येत नाही.


माझे चुलत आज आवा द्वे स्नानसंख्याशील होते. पण त्याहिपेक्षां माझे वडील व मातोश्री हीं सर्वांत अधिक धार्मिक प्रवृत्तीचीं माणसें होती. माझ्या वडिलांचा पेशा कारकुनी होता. ते संस्कृत शिकले नव्हते, शास्त्र पढले नव्हते. परंतु केवळ श्रद्धाबुद्धीनें ते स्नानसंख्यादि गृहयज्ञ यथासांग करीत. इतकेंच नव्हे तर रामाचे ते एकनिष्ठ उपासक असत; आणि पोथीपुस्तक वाचण्याचा त्यांना पुष्कळच नाद होता. आई निरक्षर होती. तिला पोथीपुस्तकहि वाचतां येत नव्हते. परंतु धर्मश्रद्धेत ती वडिलांच्या बरोबरीनें होती. या बाबतींत माझ्या साक्षर कुटुंबानें हें जुनें वळण तंतोतंत पूर्वीसारखें ठेवलेलें आहे. इतकेंच नव्हे तर तिला पोथीपुस्तक वाचतां येत असल्यामुळें, व पुराण कीर्तनाचा नाद मातोश्रीइतका असल्यामुळें, धार्मिक आचारांत तिचा जेवढा वेळ जातो तितका कदाचित् मातो-श्रींचाहि जात नसेल. आणि या जुन्या नव्या पिढीच्या धर्मश्रद्धाळू लोकांच्यामुळेंच आमच्या घरीं धार्मिक आचाराचें वळण पूर्वीपासून आतांपर्यंत एकाच दिशेनें व एक-सारखें चालूं राहिलेलें आहे. या कारणानें तात्त्विक विचारांच्या दृष्टीनें आम्हाला जितके लोक सुधारकांत गणतात तितके लोक घरीं चालू राहिलेल्या धार्मिक नित्य-

नैमित्तिक आचारामुळे जुन्या पद्धतीचेंहि म्हणतात. पण याचें श्रेय आम्हा नव्या दोन पिढींतील पुरुषवर्गाकडे नसून स्त्रीवर्गाकडेच आहे असें म्हणावें लागेल.

लहानपणींहि वर सांगितल्याप्रमाणें मी स्नान संध्या करीत असलों तरी त्यांत श्रद्धारूपणाचा भाग मुळींच नव्हता. भुतांखेतांवर लहानपणींहि माझा विश्वास नसे; व स्वतः पुराण कीर्तन ऐकण्याचा मोठा नादी होता तरी देवादि-कांच्या गोष्टींवर शब्दप्रामाण्यानें मी कधींहि विश्वास ठेवला नाहीं. मला तो इतिहासाचाच एक भाग असे वाटे. पुराणादिकांत अद्भुतरम्य गोष्टी ऐकावयाला मिळतात म्हणून त्यांची गोडी वाटे. आणि कीर्तनांत वक्तृत्व, रसिकपणा, गायन, इत्यादि गोष्टींच मला चित्ताकर्षक वाटत. घरीं सोवळें नेसून जेवावयास बसण्याचा परिपाठ दहा वीस वर्षांपूर्वीपर्यंत होता. परंतु तो सहजासहजीं पाळण्याचा शिष्टाचार इतकेंच त्याबद्दल वाटे. याची परीक्षा एकदां सहज झाली. इंग्रजी सहाव्या इयत्तेंत असतांना मी दिवाळीकरितां मोडनिव्यास गेलों. तेव्हां वाटेत बंधूंकडे डेक्कन कॉलेजांत एक जेवण पडलें. त्या दिवशी ओवळ्यानें जेवावयास बसण्याचा पहिला प्रसंग आला; व मी खरा धर्मनिष्ठ असतो तर मुकटा मिळवून किंवा ओले वाळवून नेसून बसलो असतो. पण तसे तर कांही केलेच नाही. पण ओवळ्यानें जेवावयास बसतांना मोठासा धक्काहि मनाला बसला नाही असे स्मरत. पुढे त्याच डेक्कन कॉलेजांत १८९१ सालीं होतों तेव्हांहि कांहीं दिवस मी सोवळें नेसून जेवावयास बसें. पण त्याचें कारण आमच्या कृवांतील पुष्कळ लोक, हट्टानेच सोवळें नेसून बसत. त्याला 'सोवळ्यांचा ऋतू' असे नांवच मिळालें होतें. पण मीचसा काय रा. श्रीपाद कृष्ण कोल्हटकर हेहि सोवळें नेसून जेवावयास बसत, हे कोणी वाचलें ऐकलें म्हणजे आज त्याला किर्तीतरी आश्चर्य वाटेल! तात्पर्य, पुण्यापापाचा कांहीं विचार मनांत नसतां धार्मिक या मदराग्याली पडणारीं कृत्ये मी पूर्वीं करीत होतों व आज करतांहि. पण ती व्यक्तिदृष्ट्या पारलौकिक लाभाच्या हेतूनें मुळींच नसून, त्यावरून समाजांत आपण कोणत्या सांस्कृतिक पद्धतीनें वागावें याविषयी-च्या माझ्या मतांचिच फक्त अनुमान त्यावरून होऊं शकेल.

पण त्यांतल्या त्यांत समाजाला न दुखविण्यापेक्षांहि घरच्या मंडळींना म्हणजे पूर्वीं बडील-मातोश्रींना व हल्लीं कुटुंबाला वाईट वाटूं देऊं नये हेंच माझे मुख्य धोरण असतें. मी करतो या धर्मकृत्यांत कांहीं बौद्धिक अप्रामाणिकपणा आहे असें मात्र मला मुळींच वाटत नाहीं. इतकाच माझ्या व इतर कांहीं लोकांत फरक





१९३८ सालच्या डिसेंबरांत घेतलले केळकर कुटुंबियांचें छायाचित्र

( पृ. १४४ )



असेल. कांहीं कांहीं निष्ठावंत सुधारक असे पद्दातां कीं त्यांना अशा प्रकारचें आचरण करणें म्हणजे तो अप्रामाणिकपणा वाटतो. पण धार्मिक स्वरूपाच्या कृत्यांतहि माझी पारलौकिक कल्पना नसून केवळ सामाजिक कल्पनाच आहे असें म्हटल्यावर अप्रामाणिकपणा उरतो असें मला वाटत नाहीं. आतां ही गोष्ट खरी कीं, मी वयांत येण्यापूर्वी माझे वडील मातोश्री निवर्तलेली असती, किंवा मी विधुर असतां, किंवा माझ्या कुटुंबाची वृत्ति धार्मिक आचारविचारांत आहे तितकी सात्विक आग्रहाची नसती, तर कदाचित् हल्लींच्यापैकी कांहीं धार्मिक कृत्यें मी केलीं नसतीं. परंतु त्याचा अर्थ इतकाच कीं, सामाजिक किंवा कौटुंबिक वर्तनांत दुसऱ्याचें मन संभाळणें किंवा न दुखविणें याविषयीं हल्लीं आहे त्यापेक्षां कांहीं वेगळ्या प्रकारची परिस्थिति माझी असती तर, तिला अनुसरून योग्य असें मी वागलों असतां. आणि या गोष्टी एका बाजूनें जशा धार्मिक प्रवृत्ति नसणाऱ्या आम्हाला दुसऱ्याकरितां कराव्याशा वाटतात, तशाच धार्मिक प्रवृत्तीच्या माणसांनाहि त्याच विवेकामुळे नवीन लोकांना सोईच्या सवलती द्याव्या असेहि वाटतें.

उदाहरणार्थ, माझे श्राद्धपक्ष मुलांनीं उद्यां न केलें या कल्पनेनें मला मुळींच वाईट वाटणार नाहीं. आणि मी पूर्वीं १९१९ सालीं विलायतेस जातांना मृत्युपत्रांत असें स्पष्ट लिहिलेंहि होतें कीं, मुलांनीं माझे श्राद्धपक्ष न केलें तरी चालेल. याच्या उलट माझ्या वडिलांनींहि आम्हा त्रिवर्ग बंधूंना असें सांगितलें होतें कीं “तुम्ही जरी काशीयात्रा वगैरे केलीत तरी गयेला आमच्याकरितां पिण्डदान करण्याचें कारण नाहीं.” याचें मर्म असें होतें. धार्मिक समजल्या जाणाऱ्या या कृत्यावर आमची श्रद्धा नाहीं हें जसें त्यांना माहित होतें, तसेंच त्या क्षेत्रीं पूर्वीं स्वतः ते गेले असतां त्यांना जो अनुभव आला तो इतका उद्वेगकारक होता कीं, त्यांची असेल नसेल ती श्रद्धा त्या विधिपुरती तरी त्या अनुभवानें घालविली. ते गयेला गेले व भाविकपणानें शक्त्यनुसार दक्षणा देण्याचें गयावळाला त्यांनीं कबूल केलें. पण त्या मूर्खानें फुलाच्या माळेंनें जे त्यांचे एकदां हात बांधले ते कांहीं केल्या तो सोडीच ना; व बेसुमार दक्षणा मागूं लागला. तेव्हां वडिलांची धर्मश्रद्धा कसेटीला लागण्याचा प्रसंग आला. त्यांनीं अखेर विनवण्या करून व कांहीं थोडी अधिक दक्षणा देऊन माळेंतून हात कसेतरी सोडवून घेतले. पण परत आल्यावर ते म्हणत कीं, “गयावळाचा लोभीपणा पाहून फुलांची माळ ताडकन् तोडून टाकावी असेहि एकवेळ मनाला वाटलें !” आणि याला उद्देशूनच

त्यांनीं आम्हाला सांगितलें कीं, “आम्ही आमच्या वडिलांकरितां पिण्डदान केले तेंच पुरें. तुम्हाला मात्र आमच्या पिण्डदानाची पावती आम्ही उभयतांनीं दिली आहे. आमच्यावरील प्रेमांमुळेहि तुम्ही तें करूं नये.”

या गोष्टीवरूनहि धार्मिक आचाराच्या खऱ्या हेतूसंबंधानें वर जें सांगितलें तेंच सिद्ध होऊं पहातें. म्हणजे आमच्यापेक्षां आमची वरची पिढी जरी अधिक “धर्मनिष्ठ” होती तरी, ते देखील कांहीं गोष्टी पारलौकिक लाभापेक्षांहि त्यांच्या पिढीला व काळाला साजेल अशा सामाजिक धोरणानेच करीत होते. म्हणजे त्यांना ही गोष्ट कळत होती कीं, त्यांच्या पिढीचा मनुष्य गयेला गेला असतां त्यानें पिण्डदान केले नाहीं असे प्रगट झाल्यानें जितका कमीपणा लोकदृष्टीनें त्यांना आला असता तितका पुढच्या पिढीला येणें शक्य नाहीं.

त्यांच्या आमच्या पिढीत फरक पडण्याचें आणखी एक कारण असें कीं, अभ्यासाचें व वाचनाचें आमचें क्षेत्र अधिक. ज्याला विज्ञान किंवा वस्तुज्ञान असें म्हणतां येईल तें आमचें पुष्कळच वाढलें आहे. यामुळे कार्यकारण विवेकाची आमची दृष्टि त्यांच्याहून अधिक खोल; व ही दृष्टि ज्या मानानें अधिक खोल असते, त्या मानानें लौकिकांत जिला श्रद्धा असें म्हणतात तीहि कमी असते. पण श्रद्धा ही कांहीं एकच स्वरूपाची नसते. आणि ती परिस्थितिप्रमाणें बदलूं हि शकते. श्रद्धान्वित मनानें केलेल्या गोष्टीपासून होणारें मनाचें समाधान किंवा सुखशांति तीच; पण एकाला ज्या गोष्टी केल्यापासून हें समाधान मिळेल त्याच गोष्टी केल्यापासून दुसऱ्याला तेंच समाधान मिळेल असें नाहीं. तें निराळ्या गोष्टी करूनहि मिळेल.

धर्माचीं मुख्य तीन अंगां ( १ ) परमात्मस्वरूपाचा विचार, ( २ ) आत्म-स्वरूपाचा विचार आणि ( ३ ) परमात्मा व जीवात्मा यांचा संबंध काय असेल या विषयीचा विचार. परमात्मा व जीवात्मा यांचें स्वरूप ओळखणें याचें नांव ज्ञान. पण तें ज्ञान हा बुद्धीचाच विषय होय. आणि तें कितीहि खोल व सप्रमाण झालें तरी जीवात्म्यानें परमात्म्याशीं कोणता संबंध मानावा याचें उत्तर निव्वळ बौद्धिक ज्ञानानें मिळूं शकत नाहीं. तें उत्तर आत्मानुभवानेंच मिळतें आणि आत्मानुभव याचा अर्थ, योगानें उमन्न होणारी समाधि अथवा व्यवहार करीत असतांहि, गांतेत सांगितल्याप्रमाणें, कर्मफलाची आसक्ति न धरतां प्रतिष्ठितप्रज्ञ किंवा जीवन्मुक्त यासारखें आचरण करणें याहून दुसरा नाहीं. आतां योगारूढ स्थिति ही

प्रत्यक्ष व्यवहार करणाऱ्या मनुष्यांत उघड दिसून येणारी नाही. पण स्थितप्रज्ञ हा देखील योगाखेरीज इतर रीतीने जागती समाधि लावू शकतो. ती समाधि शुद्ध आनंदापासून मिळते; व हा आनंद व्यवहारांतील माणसाला अनेक रीतीने मिळू शकतो. कोणाला तो सगुण उपासनेचे विधि करीत बसण्यांत लाभतो. कोणाला जपजाप्य किंवा नामसंकीर्तन करण्यांत लाभतो. कोणाला धार्मिक स्वरूपाचें वाचन करीत असतां लाभतो. कोणाला ज्यास धार्मिक वाङ्मय असें म्हणतां येणार नाही, पण जें उच्च दर्जाचें प्रतिभासंपन्न काव्यात्मक किंवा तत्त्वज्ञानात्मक वाङ्मय असें म्हणतां येत, ते वाचण्यांत व लिहिण्यांत लाभतो. कोणाला भौतिक शास्त्राच्या विचारांत व संशोधनांत गढून गेल्यानें लाभतो. कोणाला शुद्ध कलोपासनेनें लाभतो. कोणाला निस्स्वार्थी परोपकारी कामांत गढून गेल्यानें लाभतो. तात्पर्य, या निरनिराळ्या मार्गांनीं मिळणाऱ्या आनंदाचें उत्कट स्वरूप ही एक समाधीच होय. आणि ती निर्विकल्प नसून सविकल्प असली तरी, व अगदीं जागतेपणी तिचा अनुभव मनुष्य घेत असला तरी, ती स्थितप्रज्ञतेइतकीच नमुनेदार किंवा उत्तम स्थिति होय. म्हणून वरीलपैकी किंवा त्यासारख्या इतर कोणत्याहि प्रकारानें श्रद्धानन्द प्राप्त करून घेणारा मनुष्य खरोखर धर्मनिष्ठच म्हटला पाहिजे.

ही गोष्ट लक्षांत न घेतां केवळ परंपरागत पद्धतीचें धर्माचरण न करणारा-चर सामान्य लोक नास्तिकपणाचा आरोप करतात. पण खरा नास्तिक असा मनुष्य क्वचितच आढळेल. कारण हृदय कारणामागें कारण, फिरून त्या कारणामागें कारण, अशा रीतीनें कारणपरंपरेची सांखळी लागलेली आहे, व ती ज्ञानाच्या किंवा बुद्धीच्या टण्यापलीकडे जाऊं शकते हें ज्याला कळत नाही, किंवा हें जो कबूल करीत नाही, असा मनुष्य बहुधा विराळाच. वास्तविक ब्रह्मज्ञानाची उपासना फार थोडक्यांत संपणारी असते; पण विज्ञानाची उपासना मात्र मनुष्याची कधीहि संपणारी नाही. जीवात्मा व परमात्मा हे अन्तिम स्थितींत एकरूप आहेत हा 'सिद्धांत' बुद्धिगम्य असून त्याची प्रचीति ही गोष्ट बहुधा एकच व ठराविक आहे. परंतु तीच गोष्ट विज्ञानाच्या अभ्यासांत शेंकडो माणसांना शेंकडो निरनिराळ्या रीतींनीं करतां येते. विज्ञानाच्या संशोधनांत कोणत्याहि बाजूनें शिरलें तरी सर्वान्तर्योमीं मूलाधार अशी एकच शक्ति आहे हें निरनिराळ्या मार्गांनीं अनुभवितां येतें. विज्ञानाचा उपासक हा ज्ञानाच्या उपासकाइतकाच आस्तिक्य बुद्धीचा असतो. आणि व्यवहाराच्या दृष्टीनें पाहिलें तर ज्ञान-विज्ञानांतून व्यवहारांत शिरण्याचा जो

एक पूल असतो तो नीतिमार्ग हा होय, व या नीतिमार्गाचीहि लक्षणे अनेक प्रकारची आहेत. तात्पर्य, नास्तिक म्हणणे ही एकप्रकारे अविचाराने दिलेली शिवी ठरत असून, जुन्या परंपरेला यत्किंचित् सोडून वागणाऱ्या मनुष्याच्या नशिबी ती शिवी खाण्याचे असमर्थनीय अन्याय्य असे पुष्कळ प्रसंग येतात.

वर जो विचार मी कांहींसा विस्ताराने सांगितला तो मुजाण व समंजस अशा जुन्या पद्धतीच्या लोकांनाहि पटू शकतो, हे मी अनेक लोकांसंबंधाने पाहिले आहे; व खुद्द माझे वडीलहि त्यांपैकीच एक होते. स्वतः ते जरी जुन्या मताचे अभिमानी व जुन्या रूढ सांप्रदायाचे अनुयायी असले तरी त्यांना हे आमच्या संगतीत दिसून येई की, तुकाराम रामदास यांचे ग्रंथ वाचणे हे जर धर्माचरणांत मोडू शकते, तर त्या दर्जाचे इतर वाङ्मयहि नव्या पिढांतीत कांहीं लोकनित्य वाचणारे व त्याचे मनन करणारे असतात तेव्हां ते वाचनहि धर्माचरणच मानले पाहिजे. इंग्रजी शिकणारांचे इतकंच झाले की त्यांच्या वाङ्मय वाचनाचे क्षेत्र वाढले; पण त्यामुळे त्यांची खरी धर्मबुद्धि कमी होण्याचे कांही कारण नाही. आपल्या हिंदु पद्धतीच्या वेदान्ताची कमजास्त वरोवरी करणारे इतर भाषेतहि अध्यात्मिक तत्त्वज्ञान अगू शकते. कारण आत्मा हा जमा जगांत एकट्या हिंदूलाच दिलेला नाही, त्याप्रमाणे बुद्धि व अध्यात्मिक भावना ही देखील एकट्या हिंदूलाच दिलेली नाही. अर्थात् देश, भाषा, सामाजिक चालीरीति या निरनिराळ्या झाल्या तरीहि आस्तिक्य बुद्धि व धार्मिकवृत्ति यांची जात कोटेहि एकाच दर्जाची असणार ही गोष्ट माझे वडील कबूल करीत. केवळ इंग्रजी शिकला म्हणून मनुष्य नास्तिक होतो ही गोष्ट त्यांना मान्य नव्हती. इंग्रजी न शिकलेल्या, किंबहुना कोणत्याहि शिक्षणाचा दोषी (!) स्वर्ग न झालेल्या, लोकांतहि अध्यात्मिक पापात्मे आढळतात, त्याचप्रमाणे अगदी इंग्रजी शिकलेल्या व वरून थेट इंग्रजी पोषाख पेटराव करणाऱ्या लोकांमध्येहि सात्विक धर्मशील वृत्तीचे—किंबहुना आपल्या घरांत आल्यावर जुन्या पद्धतीचे—धर्माचरण करणारे लोक आढळतात ही गोष्ट माझे वडील प्रांजलपणे कबूल करीत असत. धार्मिकपणाची कांहीं रूढ कल्पना संस्काराने व संवयीने बनत असल्याने, मी दिवसांतून तास अर्धा तास कांहीं स्नानसंध्या कांहीं जप-जाप्य करण्यांत घालविला असता तर त्यांना अधिक बरे वाटले असते ही गोष्ट मात्र निर्विवाद आहे. पण आमची एकंदर

वागणूक पाहून व आमच्या कामाचा व्याप पाहून ते आपल्या मनानेच आम्हाला पुष्कळशी सूट देत असत.

उलट आम्हीहि घरीं हिंदुपद्धतीनें करण्याचे संस्कार, विधि, नित्यनैमित्तिक कर्मे करीत होतो. त्यांत कंटाळा किंवा हयगय फारशी दाखविली नाहीं. आणि एवढ्यानेहि त्यांचें बहुधा समाधान होत असे. वडिलांच्या हयातींत एक दोन प्रसंग मात्र असे आले की तेथे केवळ “तुमच्या समाधानाकरितां अमुक एक गोष्ट करतो, माझा त्या गोष्टीवर विश्वास आहे म्हणून करीत नाही,” असे त्यांना मला सांगावे लागलें. रावबहादूर वामनराव कोल्हटकर यांना त्यांच्या पुनर्विवाहित पत्नीपासून झालेल्या मुलीचा विवाह सन १९०५ साली रा. धारपुरे यांजबरोबर मळेकरांच्या वाड्यांत झाला. त्याच्या पानमुपारीला मी गेलों होतो. ही गोष्ट वडिलांना माहीत होती. पण त्या गोष्टीला त्यांनीं प्रथम कोणचीहि हरकत घेतली नाहीं. परंतु पुढें पुण्यांतील एका वर्तमानपत्रांत पानमुपारीला गेलेल्या गृहस्थांत माझे नांव ‘प्रसिद्ध’ झाले; व पूर्वी पंचहोद मिशनमध्ये चहा घेतल्याबद्दल पुण्यांतील बेचाळीस ब्राह्मणांवर ग्रामण्य झालें तसाच कांहीं प्रकार पुनः होणार असें चिन्ह दिसू लागलें. याच सुमारास रामनवमी आली. नित्याप्रमाणें आमच्या घरीं ब्राह्मणांचें म्हणणें वसंतपूजा करण्याचें ठरून आमचे उपाध्ये कृष्णभट जोगळेकर यांनी बारा-चौदा ब्राह्मणांना आमंत्रणे दिलीं व घरीं येऊन वसंतपूजेचीं सर्व तयारी केली. परंतु इतक्यांत एकदम ब्राह्मण मंडळीनी कट करून ठरविले कीं, मी पुनर्विवाहित गृहस्थाच्या घरीं पानमुपारीला गेलों त्याअर्थी प्रायश्चित घेईपर्यंत मजवर बहिष्कार घालावयाचा, व माझ्या घरी कोणतेहि धर्मकृत्य करावयास यावयाचें नाही. वसंतपूजेची वेळ टळून तास दीडतास झाला तरी ब्राह्मण येईनात. तेव्हां हें प्रकरण काय आहे अशी उपाध्याने चौकशी केली. तेव्हां त्याला या बहिष्काराची बातमी प्रथम लागली. ती ऐकून वडिलांना अतिशय वाईट वाटलें, व ते संचित होऊन देवाणुढ बसले. त्यांना वाईट वाटलेलें पाहून मलाहि वाईट वाटलें. कारण रामनवमीच्या दिवशी होणारें वेदपठण घरीं माझ्या जन्मापासून कधी चुकले नाहीं, ते माझ्यामुळे आज चुकलें ! अर्थात् त्यांना वाईट वाटण्याला मीच कारण झालों. तेव्हां मी त्यांना म्हणालों कीं “मी फिरून यत्न करून पहातो. वेदपठणाला ब्राह्मण माझ्या इतर प्रयत्नानें आले तर बरेंच झालें. पण न आले तर उद्यां सकाळीं प्रायश्चित्त घेईन व संध्याकाळी वसंतपूजा व वेदपठण करवीन. आजचें

वेदपठण फार तर उद्यां होईल इतकेंच. पण त्याची तुम्हांला चिंता नको.” मग उपाध्याच्या कानाशीं लागून मी सांगितलें कीं, “भटजी मागतील तितकी दक्षणा देण्याला मी तयार आहे. येतात कां पहा.” तेव्हां त्यांनीं ती खटपट करून पाहिली. पण ब्राह्मण येईनात. तेव्हां दुसरें दिवशीं सकाळीं स्नानानंतर मी पंचगव्याचीं दोन आचमनें घेतलीं, एक जानवें मंत्रून घातलें, व उपाध्याला चार आणे दक्षणा दिली. अशा रीतीनें माझे प्रायश्चित्त झाल्याबरोबर संध्याकाळीं नित्याप्रमाणें वेदपठण व वसंतपूजा पार पडली व वडिलांना आनंद झाला. मग त्यांनीं सहज विनोदानें म्हटलें, “तात्या, हा एक प्रसंग टळला. पण तुझ्यावर असले प्रसंग पुनः येणार हे मला अगदीं उघड दिसतें. तेव्हां पुढचा विचार कसा !” तेव्हां मीहि त्यांना स्पष्टच सांगितलें कीं, “आतां करावयाचें काय तें ठरलेंच आहे. असल्या पानसुपारीचे निमंत्रण पुनः आलें तर पुनः जाईन. आणि पुनः असेंच प्रायश्चित्त घेईन. मी परवां पानसुपारीला गेलो तो जाणून बुजून गेलों. ते पाप असेल तर माझ्या हातून अजाणता झालेलें नव्हतें. हें माहीत असतां पंचगव्याचीं दोन आचमनें व संकल्पोच्चारपूर्वक चार आणे दक्षणा-दान येवढ्यानें जर वेदोनारायण मला पावन करून घेण्याची कृपा करतात तर आतां कसलीच अडचण उरली नाही !” या माझ्या युक्तिवादाने त्यांनीं हरकत घेतली नाही. याचा अर्थ अशा पानसुपारीला जाणें हें कांहीं मोठें पाप आहे असें त्यांनाहि वाटत नव्हतें. तर ज्या समाजांत आपण वावरतो त्याला जी गोष्ट अजून पटत नसेल ती न करणें ह्या जरी उत्तम मार्ग असला तरी, तीं करून सामान्य प्रायश्चित्त घेणें हाहि चालण्यासारखा एक मार्ग आहे अशी कबुली त्यांनीं दिली.

प्रायश्चित्ताहून अधिक महत्त्वाच्या विषयांतहि ते अशीच सारासार बुद्धि चालवीत. अर्थात् स्वतःच्या आचारांत फरक करण्याच्या बाबतींत नव्हे, तर पुढच्या पिढीला आचार विचारांची सवलत देण्याच्या कामीं. जेगच्या दिवसांत महाराष्ट्रांत किंबहुना सर्व हिंदुस्थानांत अकालीं तरुण मुलें मृत्यु पावल्यामुळें हजारो बालविधवां झाल्या. ती गोष्ट एका प्रसंगानें घरीं आमच्या बोलण्यांत निघाली, व या अभागी अन्न मुलींचा जन्म कसा जावयाचा अशी चर्चा चालली. तेव्हां माझ्या बडीलांनीं प्रांजलपणें कबुली दिली कीं “हिंदुधर्म झाला तरी अशा बालविधवांना त्यानें पुनर्विवाहाची परवानगी देण्यांत पाप नाहीं.” मात्र ते आणखी म्हणाले कीं, “यांतील योग्यायोग्य काय हें तात्त्विक विचारांत मी कबूल करीत असलों



तरी, उद्या कोणी अशा कामीं माझी लेखी संमति मागेल तर ती मी देणार नाही; पण इतर कोणी ती गोष्ट केली करविली तर मी त्याला नांवे ठेवणार नाही इतकेंच काय तें. हातून गोष्टी प्रत्यक्ष होण्याच्या संबंधानें दर पिढीतील सनातनी म्हणविणाऱ्या लोकांच्या आचरणाच्या कांहीं मर्यादा ठरून जातात. त्यांचें उल्लंघन त्यांच्या हातून होऊं शकत नाही. पण पुढील पिढीची मर्यादा आमच्यापेक्षां चार पावलें पुढें जाईल; व तितकें पुढें जातांना जुन्या मर्यादांचें उल्लंघन झालें तर तें अयोग्य ठरणार नाही. ”

त्यावेळीं म्हणजे १९०६ च्या पूर्वी अस्पृश्यतानिवारण वगैरे गोष्टींना आज आलें आहे इतकें महत्त्व आलें नव्हतें. पण मला असें वाटत कीं, सार्वजनिक स्थळीं व प्रसंगीं अस्पृश्यता मानण्याचें कारण नाही असा तात्त्विक निर्णय माझ्या वडिलानींही दिला असता. कारण, त्यांच्या हातून आगगाडीचा प्रवास घडण्याचें प्रसंग येत. पण आगगाडीतून उतरल्याबरोबर स्नान करण्याची त्यांचीहि वहिवाट हळू हळू बंद पडत चालली होती.

आमच्या कुटुंबांत ब्राह्मण पोटजातीसंबंधानें नवी रुढि पाडण्याचा प्रसंग त्यांच्या मृत्यूनंतर चार पांच वर्षांनीं आला. तो पूर्वीच येता तर त्यांनीं काय मत दिलें असतें हें निश्चितपणें सांगवत नाही. मात्र तें सांगावयाचें तर त्याला एक गमक आहे. तें असें कीं जो प्रसंग वडिलांच्या हयातींत आला नाही तो मातोश्रीच्या हयातींत आला. आणि तो प्रसंग म्हणजे माझ्या मुलीच्या विवाहाचा. तो असा. सातारा येथील डॉ. कुशाभाऊ देशपांडे यांच्या घराचा व आमच्या घराचा ऋणानुबंध १८९० पासूनचा—म्हणजे माझे वडील बंधु नाना हे साताऱ्यास नोकरीवर गेले तेव्हापासूनचा—होता. ते व आम्ही साताऱ्यास पुष्कळ वर्षे एका आळींत व कांहीं वर्षे तर अगदीं शेजारीं शेजारीं राहात होतो. यामुळे त्यांच्या घरच्या रहाणीचा आम्हाला अन्तर्ब्राह्म चांगलाच परिचय असे. तो असा कीं देशपांडे मंडळी देशस्थ असतांही, स्वच्छता टापटीप, गृहव्यवस्था, लहानथोरांची वागणूक, इत्यादि गोष्टींत त्यांची अस्सल कोंकणस्थावर ताण असे. आणि वरवरच्या कांहीं बाबतींत त्यांचीं मतें सुधारकी पद्धतीचीं दिसलीं तरी नित्यनैमित्तिक अशा सर्व धार्मिक विषयांत त्यांचा आचार अगदीं सनातनी कर्मठ लोकांसारखा होता. आम्ही सातारा सोडून पुण्यास आलों तरी त्यांचा आमचा ऋणानुबंध तुटला नव्हता. पुढें १९१० च्या सुमारास त्यांच्या दोघां मुलगांचीं लग्नें करण्याची वेळ आली तेव्हा

स्वतः डॉ. कुशाभाऊ व त्यांचे वडील बंधु, पेन्शनर डेप्युटी कलेक्टर रावबहादुर नानासाहेब देशपांडे, यांना आमची आठवण झाली. आणि जमल्यास आमच्या घराण्याशीं विवाहसंबंधाने नवे नाते जोडावे अशी इच्छा त्यांना होऊन त्यांनी मला आपला विचार कळविला. मला स्वतःला त्यांचे घराणे व खुद्द लग्न होणारा मुलगा हीं निरपवाद अशी वाटत होती. किंबहुना स्थळाच्या दृष्टीनेहि हे स्थळ चांगले व जमल्यास हातचें घालवूं नये असें वाटण्यासारखें होतें. ब्राह्मणांच्या पोटजातीमध्ये विवाहसंबंध घडण्यास हरकत नाही, किंबहुना ते घडून येण्यास सर्रास सुरुवात झाली पाहिजे, अशाच मताचा मी होतो. आणि ही गोष्ट माहीत असल्यामुळेच समानमनोधर्म जाणून देशपांडेबंधूंनी मला वरील सूचना केली. अर्थात् माझ्यापुरते होय म्हणण्याला मला कांहींच आडकाठी नव्हती. पण नवीं मते असलीं तरी समाजाप्रमाणे घरच्या कुटुंबांतील माणसांवरहि तीं जुलुमानें लादूं नयेत असें माझे धोरण असल्यामुळे, मी त्यांना सांगितलें कीं आमची मातोश्री या गोष्टीला संमति देईल तर ही गोष्ट आपण आनंदाने करूं. पण ही गोष्ट इतकी नाजूक होती कीं, देशपांडे हे पुण्यास मातोश्रीला नेहमींप्रमाणे भेटून गेले तरी ती त्यांना स्वतःला काढवली नाही. मुलाच्या बापानें मुलीला मागणी घालणें ही गोष्ट आपणांमध्ये कशीशीच वाटणार हें एक. पण ती विशेष अडचणीची नव्हती. खरी अडचण देशस्थकोंकणस्थांचा विवाह समाजांत रूढ नसलेला आपण करणार याविषयीची होती. म्हणून ती गोष्ट ते मजवरच सोंपवून सातान्यास परत गेले.

पुढें ही गोष्ट भीत भीत मी आई जवळ काढली; व तिला शेवटीं सरळ सवाल असा टाकला कीं “देशस्थ-कोंकणस्थ यांजमध्ये रूढ नसलेला विवाहसंबंध आपण करणार या एका गोष्टी शिवाय दुसरें कोणचेंहि यांत न्यून किंवा वावगें नाही. परस्पर सर्व दृष्टींनीं आम्ही अनुरूपच आहोंत. तेव्हां जी रूढि नाही ती आपण कशी प्रथम पाडावी एवढ्याकरितांच देशपांडे बंधूंची ही सूचना आपण अमान्य करावी काय ?” तेव्हां प्रथम मातोश्रीनें “या कामीं खरें शास्त्र विरुद्ध आहे कीं काय ?” असा प्रश्न मला केला; व “तें नाही” असें मी निश्चयात्मक सांगितल्यावर विचाराकरितां एक दिवस तिनें मागून घेतला. त्या दिवसांत माझी आई व माझे कुटुंब या दोघांनीं आपसांत या गोष्टीचा विचार केला. आणि दोघांहि सर्वस्वी सनातनी मताच्याच होत्या. तथापि दुसरें दिवशीं त्यांनीं आपण होऊन मला सांगितलें कीं,

“या विवाहाला आमची हरकत नाही. रूढि नाही एवढ्याकरितां आपण ही गोष्ट सोडून देण्याचें कारण नाही.” अर्थात इतर सर्व बाजूंनी हा विवाह श्रेयस्कर असें दिसून आले म्हणूनच त्यांनी ही संमति दिली ही गोष्ट अगदी खरी. आणि इतर कोणत्याहि दृष्टीने हा विवाह श्रेयस्कर नाही असें मला वाटले असतें तर, केवळ या सुधारणेचा भोक्ता म्हणून ती घडवून आणण्याकरितां एरवीचें न्यून किंवा गौणत्व मी तरी कां पत्करले असते ! कारण मुलीचें कल्याण ही तर गोष्ट पहिली. ती साधत असेल तरच मग हें करावयाचें. म्हणजे सुधारणा घडवून आणण्याकरितां हें लग्न मला करावयाचें नसून, तें केल्यानें सुधारकी आचरण होते—रूढ नसलेली गोष्ट आपण प्रथम रूढ करतो—या दोषामुळे मात्र तें मोडावयास मी तयार नव्हतो. पण शिकल्या सवरलेल्या, नवीन मताच्या, व सामाजिक रूढि मोडण्याची जबाबदारी पत्करण्याच्या स्थितीत असणाऱ्या, माझी ही गोष्ट झाली. आई व माझे कुटुंब यांची स्थिति तशी नव्हती. आणि म्हणूनच त्यांनी संमति दिली यांत माझ्यापेक्षांहि त्यांनीच धैर्य अधिक दाखविलें असें म्हणणें प्राप्त होते. मी ही गोष्ट करीन तर चार लोक मला बरेंच म्हणतील; किंबहुना माझ्याशी सहानुभूति प्रगट करून माझी वाहवाहि करतील. पण व्यवहारांत मातोश्री व कुटुंब यांचा नित्य ज्या वर्गातील लोकांशी संबंध यावयाचा, ते म्हणजे जुन्या मताच्या अशिक्षित शेजारणी व नात्यागोत्याच्या बायका किंवा ऋणानुबंधी भट भिक्षुक वगैरे अशांकडून नावें ठेवून घेण्याचाच प्रसंग त्यांना होता. पण त्यांत त्यांनी मानसिक धैर्य दाखविलें व आपला विवेक कसोटीला उतरविला.

पुढें आम्ही साताऱ्यास लग्नाला गेलों तेव्हां इकडे पुण्यांतील आमच्या उपाध्याया घेरून ब्रह्मवृंदांनीं मजवर प्रामाण्य उभें करण्याचा विचार केला. पण केळकर हे केसरीचे संपादक आहेत, व केसरी हें सनातनी पक्षाचें मुखपत्र आहे, तेव्हां केळकरांनीं केले हे सशास्त्र असलेच पाहिजे, अशी कल्पना कांहींनीं चालविली. पण इतर कांहींनीं पुण्यांतील शास्त्रालोकांचें मतच घेतलें. तेव्हां त्यांनीं सांगितलें कीं, धर्मशास्त्रांत ब्राह्मण हा एकच अखंड वर्ण मानला असून त्यांत कौण्ठ्यस्थ, देशस्थ, कन्हाडे, हा भेद कोठेच मानलेला किंवा उल्लेखिलेलाहि नाही. यामुळे प्रामाण्याची गोष्ट निघाली तशीच ती संपलीहि. आणि आम्ही पुण्यास परत आल्यावर आमच्या उपाध्यायांनीं ही सर्व हकीकत आम्हाला हंसत हंसत सांगितली,

तेव्हा मातोश्री व कुटुंब यांना आपण केलें तें अयोग्य केलें नाहीं अशी खात्री स्वतंत्र रीतीनें पटल्यामुळें फार आनंद झाला. आम्ही केली ही गोष्ट बरी नाहीं असें प्रत्यक्ष अप्रत्यक्ष म्हणणारे सुशिक्षित लोकांपैकींच कांहीं निघाले ! पण ते कांहीं ग्रामण्य करणारे नव्हते; व त्यांच्या नापसंतीला आम्ही जुमानलेहि नसतें. मुद्याची गोष्ट इतकीच की मी खरोखर कोणत्याहि प्रकारें जुलूम त्रागा किंवा आप्रहर्ष न करतां, घरच्या दोघी सनातनी मताच्या जबाबदार स्त्रियांनीं या सामाजिक सुधारणेला आनंदानें संमति दिली. यावरून या वेळच्या सामाजिक स्थितीचें जसें दिग्दर्शन होतें, तसेंच कोणाचें मन न दुःखवितां सामाजिक व धार्मिक बाबतींत मनुष्य वागला असतां त्याला योग्य ती सुधारणा घडवून आणण्याला फारशी हरकत पडत नाहीं हेहि सिद्ध झालें.

असो, अस्पृश्यतानिवारणसंबंधानें व अनिष्ट जात्यभिमानासंबंधानें माझीं मते प्रसिद्धच आहेत. तथापि, या विषयीं कांही मुद्देसूद हकीकत व पत्रें देतां—

ता. ५ फेब्रुवारी १९३३ रोजी महात्मा गांधी यांनीं थेरवडा सेंट्रल जेल मधून मला खालील पत्र पाठविलें :—

“ मला माझ्या अस्पृश्यतेविरुद्ध काढलेल्या मोहिमेंत तुमची सक्रिय मदत अवश्य हवी ती किती व कोणत्या तऱ्हेनें देतां येईल तें तुमचें तुम्ही ठरवा. ही भिक्षा मी पदर पसरून मागत आहे. ती घालाच. तुम्हास सवड सांपडेल तेव्हां मला आगाऊ कळवून भेटावयास या. बुधवार, गुरुवार व रविवार खेरीज केव्हांहि आलात तरी चालेल. लौकरच ‘हरिजन’ नांवाचें इंग्रजी साप्ताहिक काढीत आहे. दर आठवड्यास बुधवार व गुरुवारचे सर्व दिवस त्या कामांत जातील व रविवार जेल अधिकाऱ्यांना गैरसोयीचा आहे. ‘हरिजन’ करितां तुमचा संदेश पाठविलात तर फार बरे होईल. लंडनच्या प्रवासानें तुमची प्रकृति सुधारली आहे असे कळतें.”

महात्मा गांधी यांच्या बोलावण्यावरून पुढील मंगळवारी मी थेरवड्याच्या तुरुंगांत महात्माजींची गांठ घेतली. उभयतांचें मुमारे दीड तास संभाषण झालें. त्यांत मंदिरप्रवेशाच्या बिलासंबंधानें सर्व बाजूंनीं मोकळ्या मनानें चर्चा झाली. मंदिर-प्रवेशासंबंधानें मी आपली तडजोडीची योजना महात्माजींपुढें मांडली. महात्माजींनीं ही योजना आपणास मान्य असल्याचें सांगितलें. आणि सनातनी लोक ती मान्य करीत असतील तर त्या योजनेनें ( फक्त अंबेडकरादि लोक

वगळून ) सनातनी व प्रागतिक यांचे एकमत होऊन हा प्रश्न सुटेल असेंहि महात्माजींनी सांगितले. उलट सार्वजनिक मंदिरांचे ट्रस्टी व मॅनेजर, आपलेच मत चालवून व लोकमत धिःकारून, अस्पृश्यांना मुळीच मंदिरप्रवेश करू देणार नाही असे म्हणतील तरच त्यांना योग्य मार्गावर आणण्याकरिता कायद्याची मदत घेणे योग्य होईल असे मी आपले मत सांगितले. माझी तडजोडीची योजना अशी आहे. ( १ ) देवळांचे जे गर्भागार म्हणजे अंतर्गृह म्हणून असते त्यांत अस्पृश्यच काय पण स्पृश्यांनाहि प्रवेश करू देऊ नये. ( २ ) या अंतर्गृहांतील सर्व व्यवस्था व प्रत्यक्ष देवपूजा ही फक्त नियोजित पुजाऱ्यानेच करावी, व इतरांना फलपुष्प नैवेद्यादि भोग मूर्तीला वाहावयाचे असतील तर ते पुजाऱ्याच्या हाती देऊन त्याज-कडून ते वाहावे. ( ३ ) अंतर्गृहाबाहेर सोईच्या अशा ठिकाणी एक मर्यादेची खूण उभारण्यांत यावी, आणि स्पृश्य किंवा अस्पृश्य यांनी येथूनच देवदर्शन घ्यावे. यानंतर इतर, पण अर्थात् तुरुंगांत म्हणून राजकारणाशी संबंध नसलेल्या, अनेक विषयांवर महात्माजींशी माझे संभाषण होऊन ही मुलाखत संपली.

या मुलाखतीनंतर अस्पृश्यांच्या मंदिरप्रवेशासंबंधीची आपली तडजोड मांडतांना म. गांधी यांनी ता. ४ मार्चच्या 'हरिजना'मध्ये पुढील विचार प्रदर्शित केले:—

“ मंदिरप्रवेशाच्या प्रश्नासंबंधी विचारविनिमय करण्यासाठी माझी भेट घेण्याची मी न. चिं. केळकर यांना विनंति केली होती; आणि ती मान्य करून माझी भेट घेण्याचे सौजन्य त्यांनी दाखविले. मंदिरप्रवेशाच्या बिलासंबंधी त्यांचे काय मत आहे हे जाणण्याची मला उत्कंठा होती. त्यांनी मला असे सांगितले की, मंदिर-प्रवेशासारखे जे प्रश्न कायद्याने सोडविण्यासारखे आहेत, ते पुढे मार्गे कायदेमंडळांत आणल्याशिवाय गत्यंतर नाही. मग त्या प्रश्नाचे स्वरूप धार्मिक असले तरी कायदेमंडळाशिवाय दुसरा मार्ग नाही असे मी पुष्कळ वर्षे मानीत आलो आहे.

“ असे फर्माविण्यांत आले आहे की, सार्वजनिक हिंदु देवळांचे निधिप ( ट्रस्टी ) यांनी हरिजनांना देवळांत येण्याला मज्जाव केलाच पाहिजे. हा कायदा केवढ्याहि लोकमताला मोडून काढता येणार नाही. नवीन कायदा करावा अशी मागणी लोकमताला करता येईल. पण मंदिरप्रवेशाची परवानगी देणारा कायदा लोकमत स्वतः निर्माण करू शकणार नाही.

“श्री. केळकर यांना श्री. संगा आग्र्यर यांनीं आणलेल्या बिलाची जरूरी मान्य असली तरी, अस्पृश्यांचे मंदिरांत प्रत्यक्ष पाऊल पडावयाचें तें सलोख्याच्या तडजोडीनंतरच पडेल असें त्यांचें मत आहे. स्पृश्य हिंदूंना मंदिरप्रवेशाबाबत ज्या अटी लागू असतील नेमक्या त्याच अटीवर हरिजनांनाहि प्रवेश मिळावा, या विषयी श्री. केळकर हे निःशंक आहेत. पण हरिजनांना अंतर्गृहांत प्रवेश देण्याला लोकमत तयार झालेलें नाहीं असें त्यांना वाटतें. हें जर खरे असेल तर, हरिजनांना प्राप्त न होणाऱ्या हक्कांवर स्पृश्य हिंदूंनीं पाणी सोडावें म्हणून, श्री. केळकर यांची योजना अशी कीं, सर्व सार्वजनिक देवळामध्यें सर्वसामान्य अशी एक मर्यादा घालावी. तिच्या पलीकडे कोणीहि जाऊं नये. फक्त प्रत्यक्ष पूजाविधि करणाऱ्या माणसाला परवानगी असावी. याचा अर्थ असा कीं, ज्या देवळांत सध्या स्पृश्य हिंदु गाभाऱ्यांत प्रवेश करतात व मूर्तीला स्पर्श करतात, त्या देवळांत स्पृश्य लोक हरिजनांना आपल्याबरोबर चरील हक्कांचा उपभोग घेऊं देत नसले तर स्पृश्यांनीच मूर्तिस्पर्शादिक आपल्या चालू हक्कांचा त्याग केला पाहिजे. ही तडजोड प्रामाणिकपणें अमलांत येईल तर तिला माझा कांहींहि विरोध नाहीं असें मी सांगितलें. आपल्या घरांतील अप्रशस्त असा हा कलह त्वरित संपुष्टांत यावा, याहून अधिक आनंद मला दुसऱ्या कशा-नेंहि होणार नाहीं.”

अस्पृश्य समाजाचे एक पुढारी रा. गणपत नारायण कांबळे यांनीं ‘दलित-बंधु’ पत्राच्या २८।८।३२ च्या अंकांत माझ्या अस्पृश्यतानिवारणाच्या धोरणा-संबंधानें खालील उद्गार काढले आहेतः—

“लोकमान्य टिळक व दे. भ. केळकरांची थोरवी यांतच आहे कीं त्यांनीं सुधारक थाटाचा, सरकारी साच्याचा, मानभावीपणाचा व अव्यवहार्य सल्ला अस्पृश्योद्धाराच्या बाबतींत कधींहि दिलेला नाहीं. या बाबतींतील लोकमान्यांचें जाहीर मत त्यांच्या आठवणींत प्रसिद्ध झाले आहे. सांगलीच्या महारवाड्यां-तील भाषणांत लोकमान्यांनीं सर्व जातींच्या अस्पृश्यांना आपापले धंदे सुधार-ण्याची आग्रहाची विनंति केलेली आहे.

“धार्मिक बाबतींत गणपतींच्या मिरवणुकींत चर्मकार सभेचा गणपति आघा-डीला गायकवाडवाड्यांतील गणपतिबरोबर घेऊन स्वकायिपणेंच लोकमान्यांनीं

आपलें मत व्यक्त केलेंलें आहे. रोटिव्यवहाराच्या बाबतींत भरमसाट मत त्यांनीं कधींच दिलें नाहीं.

“दे. भ. केळकरांनीं लोकमान्यांची परंपरा या बाबतींतहि तंतोतंत कायमचीं राखली आहे. पर्वती सत्याग्रहाचे वेळीं अस्पृश्यांच्या मागणींचा न्यायीपणा त्यांनीं कबूल करून ब्राह्मणांनाहि गाभाऱ्यांत जाण्याचा आपला हक्क सोडण्याची विनंति केली होती. त्यांनीं सुचविलेला हाच उपाय शेवटीं अवलंबावा लागेल असेंच हिंदुसमाजाची नाडी जाणणारा प्रत्येकजण म्हणेल. अस्पृश्य समाजाला आंत घेणारीं कांहीं देवळें निघतील. पण बहुसंख्यांक देवळांच्या बाबतींत केळकरांचाच तोडगा अवलंबावा लागेल.

“अस्पृश्यतानिवारण्याचें कार्य महाराष्ट्रांत दे. भ. भोपटकर व श्री. माटे मास्तरांच्या सहाय्यानें दे. भ. केळकरांनीं जितकें परिणामकारकपणें केलें आहे तितकें डिप्रेस्ड क्लासेस मिशन, समाज समतासंघ किंवा बहिष्कृत हितकारिणी सभेनेंहि केलेलें नाहीं. मग सुधाकारांनीं केलेलें नाहीं हें सांगावयास नकोच. सुधारकांनीं आपला चवचालपणा तेवढा तृप्त करून घेतला असेल एवढेंच.

“हिंदुमहासभेचे प्रमुख पुढारी व ब्राह्मण समाजाचे घटक या नात्यानें दे. भ. तात्यासाहेबांवर विशेष जबाबदारी आहे, व त्या जबाबदारीची जाणीव ठेऊनच ते अस्पृश्योद्धाराचें कार्य करीत आहेत. ते ज्या तऱ्हेनें हें कार्य करतील त्या तऱ्हेनेंच अस्पृश्योद्धार व हिंदु समाजाचें हित होईल.”

पण अस्पृश्योद्धार चळवळीचे सन्मान्य पुढारी रा. विठ्ठल रामजी शिंदे यांनीं जें खालील पत्र लिहिलें त्यामुळें ब्राह्मणेतरींनीं मला शिव्यांची जी लाखली वाहिली तिची भरपाई झाली असें मी मानतां. तें पत्र असें:—

प्रिय नरसोपंत यांस:—सा. न. वि. वि. श्री. ल. ब. भोपटकर यांचें छापील आमंत्रण ‘केसरी-प्रबोध’ आपल्यास अर्पण करण्याच्या समारंभास येणेचें आतांच पोंचलें. पाडव्याचे दिवशीं सायंकाळीं आंबेगांव पेठ्यांत घोडेगांवीं शेतकरी संघाचें उद्घाटन करण्यास मला जावे लागेल. म्हणून आपल्या समारंभास येणें होणार नाहीं याचें वाईट वाटतें. तरी केसरीविषयीं पुन्हां एकदां मला स्वतःला प्रांजलपणें काय वाटतें तें या पत्रांत लिहिल्याशिवाय राहवत नाहीं.

गेल्या शुक्रवारचा व आज मंगळवारचा असे केसरीचे अग्रलेख मी समग्र वाचले. प्रत्येक अक्षर त्यातले मला इतकें आवडलें कीं जणू ते माझ्या हृदयाच्या

मुळांतूनच निघाले होते. शुक्रवारचा लेखाचा समतोलपणा आणि आजच्या लेखाची गहनदृष्टि ही दोन्ही कोणत्याहि कसलेल्या संपादकास अत्यंत नमुनेदार खात्रीने आहेत. तुमच्या कट्या शत्रूसहि हे दोन लेख मान डोलवावयाला लावतील. प्रस्तुत सभेतामुळे माझे स्वतःचे मन फार दुखले आहे. तसे मी ता. ७ मार्चच्या शनवारवाज्यापुढील जाहीर सभेत उघड बोलूनहि दाखविलें. त्या आठवड्यांत मला जी दुःस्वप्ने पडत होती त्यांचे यथातथ्य शब्दचित्र केसरीच्या अप्रलेखांत आज उठावदार पाहून मला आश्चर्य वाटलें. मी केसरी सांप्रदायाचा मुळांच अनुयायी नाही. पण मी कोणत्याच सांप्रदायाचा अनुयायी नाही ! तरी पण केसरींतील लेखांचा चहाता आहे म्हणून तर माझ्या चहाची विशेष किंमत नाही काय ! कृपाकरून माझे हें पत्र केसरीच्या लेखकांस व रा. ल. ब. भोपटकरांस आणि सर्व संबंधीजनांस दाखवाच. म्हणजे मी समारंभास येऊ न शकल्याबद्दल ते सर्व मीला क्षमा करतील.

प्रिय नरसोपंत—चालू 'रत्नाकरांतील' रा. दिवेकरांचा तुमच्या विषयींचा लेख मी वाचला. तोहि मला फार आवडला. तुमच्या चरित्राचें व चारित्र्याचें रहस्य प्रत्यक्ष तुम्हाला तरी इतके सुरेख वळवितां येईल कां हो ! मी पुष्कळवेळां तुम्हांवर जाहीररीतीने स्तुतिनिवेचे आघात केले आहेत. तथापि महाराष्ट्रीय पुढारी या नात्याने माझ्या नजरेत तुमची जी नैतिक उंची भरली आहे तिच्यांतील एक तिळहि कमी झालेली नाही. म्हणूनच दिवेकरांचा लेख मला आवडला. जसे केसरीस तसेंच तुम्हा स्वतःस दीर्घायुष्य लाभो आणि महाराष्ट्र-कार्य तुम्हांकडून व तुमच्या अनुयायांकडून चिरकाल घडो अशी अत्यंत नम्र व सहज प्रार्थना आहे.

हें पत्र प्रसिद्धीच्या दृष्टीने मुळांच लिहिलें नाही. तरी पण तुमच्या सांप्रदायाला हें प्रसिद्ध करण्यापासून कांहीं लाभ होत असेल म्हणून तुम्ही मला न विचारतां प्रसिद्ध कराल तरी त्यांतील एक अक्षरहि परत घेण्यास मी तयार नाही. हें लिहिण्याचे कारण मी हें पत्र अगदीं निर्व्याज हेतूने लिहिलें आहे. मग तें मला कसें लपविता येईल !

पुन्हा: आपलें शुभ चिंतून रजा घेतों.

तुमचा नम्र

वेताळ पेठ,  
१७ मार्च १९३१, पुणे. }

विठ्ठल रामजी शिंदे



याच्या उलट प्रकार पहा. डॉ. अंबेडकर यांना आम्ही खालील कांहीं मंडळींनी पुढीलप्रमाणे पत्र पाठविले. पण त्याला एकदोन ओळींचेहि उत्तर आले नाही.

“येवले येथील परिषदेत आपण हिंदुधर्म त्याग करणार असे जाहीर केले ते ऐकून अनेक कारणांनी आम्हास वाईट वाटले. आपल्या भावनांची तीव्रता आम्ही जाणतो. तथापि आपण धर्मांतर केल्यानं हिंदु समाजाचेंच काय, पण विशेषतः आपण ज्या समाजाचें एक पुढारी आहा त्याचें तर त्यांतल्या त्यांत अतिशय नुकसान होईल असें आम्हास वाटत. आम्ही कांहीं लोक अस्तृश्रयता-निवारणासंबंधानें व मागासलेल्या जातींच्या उन्नतीसंबंधानें यथामति यथाशक्ति खटपट करतो त्याबद्दल आपणास काय वाटत असेल ते वाटो. तथापि ही इष्ट सुधारणा लवकरच बऱ्याच प्रमाणांत घडून येईल अशी आम्हाला आशा वाटते. कार्य मोठे आहे त्या मानानें अद्यापि जागृति कमी आहे. परंतु तें कार्य घडून येण्याविषयी सुशिक्षितांतील बहुजनसमाज प्रामाणिकपणें प्रयत्न करीत आहे ही गोष्ट आपणाला दिसून येत असेल. आशा वाटते की, तुम्ही आम्ही व तुमच्या आमच्या सारख्या विचारांच्या इतर लोकांनीं असाच प्रयत्न करीत राहिल्यास इष्ट सिद्धि लवकरच होईल. पण ते कसेहि मानले तरी आपल्या धर्मांतरानें या कार्याची हानी होईल. उलट आपण करीत आहा तसेच आणखी प्रयत्न करीत राहिल्यास या नाहीं तर पुढच्या पिढींत तरी बरेचसें दृश्य-फल दिसूं लागेल असें आम्हाला वाटतें. आपणाला योग्य वाटेल ते करण्यास आपण स्वतंत्र व समर्थ आहा. परंतु एकंदर समाजाचा व या विशिष्ट प्रश्नाचा विचार करतां आम्हाला जें काय वाटतें तें आपणास कळविलें आहे. आपण न विचारातां आम्ही आपलें मत आपल्या नजरेस घातलें ही गोष्ट गैर झाली असें आपणास वाटत असल्यास त्याची आपण क्षमा करावी. ”

आपले

न. चिं. केळकर, ल. ब. भोपटकर, सिद्धेश्वरशास्त्री चित्राव, श्री. म. माटे.

असो. सुधारक व सनातनी यांच्यामध्ये कोठेंतरी बसणारा मी तो तिन्हा-इतांना कसा दिसत होतो याविषयी दोन तीन अभिप्राय देतो. त्यांतील एक हौशी

सुधारकाचा, एक विवेचक सुधारकाचा, व एक सनातनी सुधारकाचा आहे. हौशी सुधारक कै. वाग्भट देशपांडे 'रत्नाकरांत' लिहितात :—

“ केळकरांचा जन्म आतापर्यंत टिळकपक्षीय राजकारणांत गेला असला तरी त्यांची सामाजिक बाबतींतील प्रगमनशील मते पाहून आश्चर्य वाटण्याचें वास्तविक कांहींच कारण नाही. कारण आपल्या एका लेखांत त्यांनीं असें म्हटलें आहे कीं, “ आपल्या देशावर हल्लीं मतस्वातंत्र्याच्या कल्पनेची भरती आली आहे हें जर खरें असलें, तर त्या भरतीच्या लाटा जशा राजकीय प्रदेशांत, त्याचप्रमाणें सामाजिक व धार्मिक प्रदेशांतहि पसरल्यात, हें स्वाभाविक आहे. समुद्राला भरती आली म्हणजे मग समुद्राशीं संबंध असलेल्या सर्व खाज्या, नद्या, नाले यांच्यामध्यन एकसारखेंच पाणी फुगते. त्याचप्रमाणें समान हक्क व स्वतंत्र बुद्धि यांची भावना मनांत एकदां जागृत झाली म्हणजे मग ती अमुक एका बाजूलाच वळावी, दुसऱ्या बाजूला मात्र वळू नये, अशी अपेक्षा करणें व्यर्थ होय. ” केळकरांची ही मीमांसा अगदी स्तुत्य आहे यांत शंका नाही. राजकीय बाबतीत प्रगतीचा हव्यास असलेला मनुष्य सामाजिक बाबतीतसुद्धा तितकाच प्रागतिक असला पाहिजे ही गोष्ट टिळकांच्या काळीं शक्य झाली नाही, हा केवळ तत्कालीन परिस्थितीचा दोष होय. पण खोऱ्या भावनेस बळी न पडतां प्रगमनशीलतेची आवड केळकरांनीं कोणत्याहि एका विशिष्ट बाबतीतच केंद्रीभूत न करतां, राष्ट्रास उपयुक्त अशा हरएक बाबतींत त्यांनी तीच प्रगमनशीलता दाखविली आणि आचरली हेंच केळकरांचें वैशिष्ट्य होय. ”

सनातनी सुधारक प्रो. शं. दा. पेंडसे हे 'वागीश्वरी'त लिहितात:—

“ हिंदुस्थानांतील हिंदुराजकारणी लोकांमध्ये अशी एक जाति आहे कीं तिला धर्माचें मोठें वावडें आहे. धर्माचें नांव काढलें कीं हिंदुस्थानांतील निरनिराळ्या धर्मांच्या अनुयायांमध्ये फूट पडेल अशी त्यांना भीति वाटते व त्यामुळें हिंदुधर्म व हिंदुजाति यांची सर्वत्र पायमल्ली होत असतांनाहि तिकडे जाणूनबुजून दुर्लक्ष करण्याची या राजकारणी लोकांची प्रवृत्ति असते. श्रियुत तात्यासाहेब केळकर हे राजकारणी आहेत. पण त्यांची जाति वर सांगितलेल्या राजकारणी लोकांच्या जातीपेक्षा भिन्न आहे. हिंदुस्थानांत लो. टिळकांच्या नेतृत्वाखाली स्थापन झालेल्या राष्ट्रीय पक्षाचें वैशिष्ट्यच असें आहे कीं, या पक्षा-

तील लोक जसे देशनिष्ठ असतात तसेच धर्मनिष्ठहि असतात, व या दोहोंमध्ये कांहीं विरोध आहे अशा रीतीची गैरसमजूत त्यांनीं कधींच करून घेतली नाही. हिंदुसंस्कृति व तदंतर्गत धर्म आणि तत्त्वज्ञान यासंबंधा लोकमान्यांचा व्यासंग इतका गाढ होता कीं राजकारणापेक्षांहि या गोष्टी त्यांना प्रिय असत. कारण या दीर्घव्यासंगामुळे त्या संस्कृतीचें व तिच्या तत्त्वज्ञानाचें श्रेष्ठत्व त्यांना पूर्ण पटलें होतें. या तत्त्वज्ञानाच्या पायावरच त्यांनीं आपल्या राजकारणाची उभारणी केल्यामुळे हा पाया भक्कम राहिल अशी त्यांनीं नेहमीच काळजी घेतली. या थोर संस्कृतीचें श्रेष्ठत्व सर्वांना पटवून देण्याचा उद्योग त्यांनीं आजन्म केला व तिची पायमल्ली होऊं न देण्याची सदैव दक्षता बाळगिली. त्यांची परंपरा श्रीयुत केळकर यांनीं अखंड पुढें चालविली आहे.”

विवेचक सुधारक रा. वि. स. खांडेकर दिलेला अभिप्राय इतका समर्पक आहे की तसा आत्मनिरीक्षणानें स्वतः माझा मलाहि लिहितां आला नसता. मला तो फार यथार्थ वाटला म्हणून जशाचा तसा सर्व देतोः—

“ गेल्या अर्ध शतकांतील महाराष्ट्रांतील प्रमुख समाजसुधारकांची गणना करण्याचा प्रस्तुत लेखकावर एकदां प्रसंग आला. त्या यादींत ‘श्री’काराच्या जवळ तर नाहीच पण ‘इत्यलम्’च्या आसपाससुद्धां केळकरांचें नांव नव्हतें. आगरकर रानड्यांसारख्या सांमाजिक सुधारणेचा मतप्रचार करणाऱ्यां मंडळींत नाहीं तर नाहीं, पण हरिभाऊ आपटे कोल्हटकर-केशवसुत-गडकरीप्रभृति सुधारक वाङ्मयसेवकांत तरी केळकरांचें नांव समाविष्ट होण्याला वास्तविक हरकत नव्हती. पण—कारण कांहींहि असो—केळकर हें नांव उच्चारल्याबरोबर सामाजिक सुधारणेची आठवण होत नाहीं हें मात्र खरें. जलशांत गायला बसलेल्या प्रत्येक गायकाचें व्यक्तित्व प्रेक्षकांच्या अंतःकरण्यांत उमटतें, पण त्यांच्या गाण्याची साथ करणाऱ्या व प्रसंगीं त्यांना सांभाळून घेणाऱ्या तबबलजीकडे मात्र बहुधा कुणाचें लक्ष जात नाहीं. सामाजिक सुधारणेच्या बाबतींत केळकरांची थोडीफार अशीच स्थिति झाली आहे.

“ ‘पुनर्विवाहासंबंधीं सारासार विचार’ ‘विशिष्ट विवाहाचा कायदा’ ‘हीन-जाति व त्यांची उन्नति’ ‘हुंड्यावर बहिष्कार’ इत्यादि केळकरांचे लेख नुसते चाळून पाहिले तरी ते अंतर्गामीं सुधारक आहेत असें म्हटल्यावांचून राहवत नाहीं. सामाजिक सुधारणेकडे पाहण्याची त्यांची दृष्टि टिळकांप्रमाणें उदासीन अगर परांजपे—खाडिलकरांप्रमाणें उपहासात्मक नाहीं. रुढि, आचार, संस्कृति वगैरे-

समाजमंदिराच्या आधारस्तंभांवर अविचारानें ते कुणालाहि कुन्हाड चालवूं देणार नाहीत. पण हे आधारस्तंभ पोकळ झाल्यानंतरहि त्यांना धक्कासुद्धा लावतां उपयोगी नाही असा अट्टहासहि ते धरणार नाहीत. केसरीचे संपादक व टिळकांचे सहाय्यक असूनहि सामाजिक सुधारणेविषयी आपली सहानुभूति स्पष्टपणे व्यक्त करण्याला त्यांनीं कधीहि कमी केलें नाही ही अत्यंत महत्त्वाची गोष्ट आहे.

“कृतीच्या दृष्टीनें पाहिलें तर सुधारणावादी म्हणून गाजलेल्या अनेक लेखकांइतकी केळकरांची सुधारणाविषयक सहानुभूति कांहीं निष्क्रिय नाही. रानडे अगर हरिभाऊ आपटे यांची द्वितीय विवाहाच्या वेळीं काय त्रेधा झाली ती त्यांचीं चरित्रे वाचणारांना सांगायला नकोच. ‘मुदाम्याच्या पोक्षां’त व नाटकांत सामाजिक सुधारणेचे वकीलपत्र घेणाऱ्या कोल्हटकरांनीं सुद्धा कृतीच्या दृष्टीनें केळकरांपेक्षां कांहीं विशेष कार्य केलें आहे असें नाही. गडकऱ्यांची तर गोष्टच बोलायला नको ! त्यांच्या खासगी आयुष्यांत जर त्यांनीं कांहीं सामाजिक निर्बंधाचें उल्लंघन केलें असेल तर तें फक्त अस्पृश्यांनीं शिवलेल्या खाण्यापिण्याच्याच बाबतीत ! उलट स्त्रीशिक्षण, पोटजातीतील लभें, इत्यादि सुधारणा केळकरांनीं गाजावाजा न करतां केल्या आहेत. असें असून त्यांचें नांव सुधारकांच्या यादीत मात्र सहसा पडत नाही. असें कां व्हावें ?

“या प्रश्नाचीं अनेक उत्तरे आहेत. केळकर सामाजिक सुधारक आहेत खरे. पण त्यांच्या सुधारणाविषयक मतांचा संचार त्यांच्या कांहीं निबंधांपलीकडे गेलेला नाही. त्यांच्या सहा नाटकांपैकीं एकहि सामाजिक नाही, इतकेंच नव्हे तर त्यांच्या गोष्टी अगर कविता यांच्यावरहि सामाजिक सुधारणेची छाया पडलेली आढळून येत नाही. तत्त्वप्रतिपादनाच्या तळघरांत कलाविलासाच्या गुलाबांची कुंडी ठेवणें हें दोहोंनाहि विघातक आहे असें त्यांचें मत असेल. पण एवढें खरें कीं हरिभाऊ प्रभृति लेखकांनीं आपल्या प्रमुख ललितकृतीत सामाजिक सुधारणेला जसें स्थान दिलें आहे तसें केळकरांनीं कुठेंच दिलेलें नाही.

“दुसरें कारण केळकरांच्या एकंदर लिखाणाशीं तुलना करतां त्यांचें सुधारणाविषयक लेखन अत्यंत अल्प आहे हें होय. हिमालयाच्या पायथ्याशीं उभें राहणाऱ्या मनुष्याचें लक्ष त्याच्या शृंगांकडेच जातें. मधल्या लहान-सहान टेंकड्या त्यावेळीं त्याला अगदीं क्षुद्र वाटतात. केळकरांच्या वाङ्मयांत सामाजिक सुधारणेची हीच स्थिति झाली आहे.

“तिसरें कारण आणि हेंच सर्वांत मोठें कारण आहे. वामनरावजी जोशी यांनी आपल्या लेखांत तें उल्लेखिलेलेंच आहे. ‘केळकर पुनर्विवाह घटरफोट वगैरे सुधारणांना संमति देतात ती गौण पक्ष म्हणून. असली संमति म्हणजे मान्यतेचें रूप घेतलेला विरोधच होय.’ हा केळकरांच्या सामाजिक मतांवरील सर्वांत मोठा आक्षेप आहे असें म्हणायला हरकत नाही.

“या आक्षेपाविषयी विचार करतांना केळकरांचा एक स्वभावविशेष अवश्य लक्षांत घेतला पाहिजे. इंग्रजी क्रमिक पुस्तकांतून एका बाजूने सोन्याची व दुसऱ्या बाजूने चांदीची असलेली ढाल दोन सरदारांच्या द्वंद्व-युद्धाला कारणीभूत होते अशा अर्थाची एक गोष्ट असते. दोन बाजूनी येणाऱ्या या सरदारांपैकी प्रत्येकाला ढालीची एकच बाजू दिसते; व ढाल सोन्याची की चांदीची या विषयी वादविवाद होऊन त्याचा निकाल लावण्याकरितां ते तरवारी उपसतात. केळकर या सरदारांपैकी एक असते तर हें प्रकरण हात-घाईवर कधीच आलें नसतें. प्रतिपक्षाचें म्हणणें ऐकतांच त्यांनी तरवार उपसण्या-ऐवजीं दोन पाउलें पुढें टाकून त्या ढालीची दुसरी बाजू पाहिली असती. आणि ‘तुमचें म्हणणें अक्षरशः खरें आहे, ढालीची माझी बाजूहि कांहीं कमी प्रेक्षणीय नाही’ असे म्हणत म्हणत दुसऱ्या हटवादी गृहस्थाला आपल्या बाजूला आणलें असतें.

“त्यांच्या या विचारशील स्वभावानें प्रत्यंतर पहावयाचें असेल तर त्यांचा ‘हुंड्यावरील बहिष्कार’ हा सामाजिक लेख पहावा. बंगाल्यांत स्नेहलतेनें हुंड्याच्या पायीं स्वतःला जाळून घेतलें त्यावेळीं त्यांनीं हा लेख लिहिला. अर्थात दुसरा कुणी लेखक असता तर यावेळीं लेखणींतून अग्नीच्या संसर्गानें तापलेल्या शब्दावांचून दुसरें कांहींहि बाहेर पडलें नसतें. पण केळकरांनी या लेखांत हुंड्याचे अनर्थ वर्णन केले असले तरी वस्तुस्थितीचा त्यांना विसर पडलेला नाही. ते म्हणतात ‘मुलीच्या आईबापांची कींव वाटते खरी; पण त्यांतील कित्येक असे खमंग असतात कीं, त्यांचें वेळीं अवेळीं नाक दाबून तोंड उघडलें तरच ठीक. त्यांना जर भोळा व सज्जन व्याही भेटेल, आणि ‘देण्याघेण्याच्या गोष्टी या ज्याच्या त्याच्या मोठेपणाच्या आहेत’ पोटचा गोळा देईल तो सोन्याच्या तोळ्याला मागें घेणार नाही’ असे तत्त्वज्ञान लढवील तर, त्याला ते गोता दिल्याशिवाय कधीहि रहावयाचे नाहीत. आणि ‘नुसती हळकुंड बांधून

मुलगी दिली, अन्-दूध-भात जेवायला घातला ' ही जी केवळ म्हण आहे ती अक्षरशः खरी केल्याशिवाय ते सोडणार नाहीत. हुंज्याला मागणीचें व कराराचें जें कित्येक वेळां स्वरूप येतें तें अशा आईबापांच्या उदाहरणामुळेच.

“ मुलींच्या आईबापांतहि सारेच कांहीं धुतलेले तांदुळ नसतात, त्यांतहि असायचे तितके उडीद असतात, असें केळकरांनीं म्हटलें म्हणून त्यांनीं हुंज्याचें समर्थन केलें असें म्हणणें योग्य होईल काय ? केळकरांना आयुष्यांत फार दिवस वकिली चालवावी लागली नाही हें खरें; पण वकीलापेक्षांहि ते यशस्वी न्यायाधीश झाले असते यांत संशय नाही. सामाजिक सुधारणेंप्रमाणें राजकारणांतहि ते मुवर्णमध्याचा पुरस्कार करणारेच आहेत. पण त्यांचे टीकाकार त्यांतल्या 'मुवर्णा'कडे लक्ष न देतां ' मध्या ' वरच तुटून पडतात.

“ प्रो. वामनरावजींनीं उपस्थित केलेल्या प्रश्नाचा याच दृष्टीनें विचार केला पाहिजे. पुनर्विवाह-घटस्फोटादि सुधारणांना केळकरांनीं गौणपक्ष म्हणून दिलेली संमति, आणि घरी जावयाला निघालेल्या विद्यार्थिनीला प्रथम न जाण्याचा उप-देश करून नंतर शिक्षकानें जाण्याकरितां दिलेली संमति, यांत प्रो. वामनरावजींना कांहींच फरक वाटत नाही. विद्यार्थिनीचें घरीं जाण्याचे कारण ज्या मानानें महत्त्वाचें असेल त्या मानानेंच शिक्षकानें आपल्या संमतीचें स्वरूप ठरविणें इष्ट नाही काय ? आई आजारी असल्यामुळे घरीं जाण्याची परवानगी मागणारी विद्यार्थिनी, आणि शेजार-घरच्या हळदीकुंकवांत रमण्यागमण्याकरितां रजा मागणारी विद्यार्थिनी, यांत दोन ध्रुवांचें अंतर नाही काय ? पुनर्विवाह-घटस्फोटादि विषयांचा विचार करताना व्यक्ति आपल्या डोळ्यांपुढें कधीच उभी नसते.

“ सामाजिक परिस्थिति व आत्मोपम्यावर अधिष्ठित झालेली नीति यांचा कुणीकडून तरी मेळ बसावा एवढीच सुधारणावादी मनुष्याची इच्छा असते. प्रो. वामनराव जोशी म्हणतात तशा विशिष्ट परिस्थितींत पुनर्विवाह हा प्रथमविवाहा-इतका—आणि घटस्फोट विवाहग्रंथीप्रमाणेंच—न्याय्य व म्हणूनच पवित्र आहे हें केळकर देखील कबूल करतात. पण केळकरांच्या लेखनांत नेहमीं सामान्य परिस्थितीचाच विचार केलेला असतो हें विसरून चालणार नाही.

“या बाबतींत आणखीहि एक मुद्दा महत्त्वाचा आहे. केळकरांचा सामाजिक लेखनाचा काळ लक्षांत घेतां (मतिविकार नाटकावरील टीका वगैरे

बहुतेक लेख २०-२५ वर्षांपूर्वीचे आहेत) पुनर्विवाहासारख्या गोष्टींचा गौणपक्ष म्हणून उल्लेख होणे अस्वाभाविक नाही. सामाजिक सुधारणेचा कैवार घेणारे एवढे मोठे कोल्हटकर ! पण त्यांनीं सुद्धां एके ठिकाणीं जिला विरक्त स्थितींत आयुष्य कंठितां येत नाहीं तिनेच पुनर्विवाह करावा असें म्हटलें आहे असें वाटतें. गडकऱ्यांनीं तर प्रेमासाठीं तळमळणारी बालविधवा लीला निर्माण करून प्रेक्षकांना जितकें रडविलें तितकेंच बालपतिमूर्तीच्या चिंतनांत रममाण होणाऱ्या मुशिलेचे चित्र काढून त्यांनीं पतिनिष्ठेचें माहात्म्य पटविलें ! खरंच, हा उदाहरणें देण्याची तरी काय जरूरी होती ! म्हणतात ना, मनगटावर घड्याळ, अन् वेळ विचारी बाळ ! खुद्द वामनरावजींची रागिणी तरी काय आहे ! वैधव्यांत तिच्या मनांत परपुरुषाचा विचार येतो; पण तो तिला, वामनरावजींना, अगर टीकाकार कोल्हटकरांना कुणालाच आवडत नाही. तर्कदृष्ट्या पाहिलें तर रागिणीच्या पुनर्विवाहांत गौण असं काय आहे ! कोल्हटकर, केळकर, जोशी, गडकरी या सर्वांवर परंपरागत सामाजिक संस्काराचा पगडा इतका जबरदस्त आहे कीं ध्येय या दृष्टीनें कां होईना विधवेनें अविवाहित राहणें चांगलें असें मुचवित्याशिवाय त्यांना राहवत नाही.

“ सामाजिक लेखांच्या मतांवरील हा संस्कारांचा पगडा इष्ट कां अनिष्ट ही चर्चा येथे अप्रस्तुत आहे. जी गोष्ट करूनहि कोल्हटकर-गडकरी-जोशी सुधारणावादी राहूं शकतात, तीच गोष्ट केळकरांनीं केल्याबरोबर त्यांना “ प्रच्छन्न पुराणमतवादी ” ही बदवी वहाल करणें न्याय्य होईल काय ! एकादशीमाहात्म्य सगळेंच गातात; मग ज्यांना उपास होत नसेल त्यांनींच तांदूळ भाजून खावे असें एखाद्यानें म्हटलें तर त्यांत बिघडले कोठे ? भाजलेल्या तांदुळांबरोबर तळलेलीं कांद्याचीं भजीं खायला सुद्धां संध्याची पिढी तयार झाली आहे ही गोष्ट खरी ! पण तिचीं मते केळकरांच्या लेखनांत आढळत नाहीत म्हणून त्यांना दोष देणें म्हणजे हिंदु स्त्रिया युरोपियन बायकांप्रमाणें केशकर्तनाचा पुरस्कार करीत नाहीत म्हणून त्यांना बोल लावण्यासारखेंच होईल.

“ केळकरांच्या लेखनाचें स्वरूप प्रायः लढाऊ नाहीच. शिवाय सामाजिक सुधारणेच्या बाबतींत त्यांनीं विशेष लेखन केलें आहे असेंहि नाही. यामुळें सुधारणाप्रवर्तक आगरकर अगर सुधारणासंवर्धक कोल्हटकर-आपटे या लेखकांबरोबर त्यांचें नांव निघत नाही यांत आश्चर्य नाही. पण लेखनांत व कृतींत

त्यांनी सामाजिक सुधारणेचा सामान्यतः पुरस्कारच केलेला आहे. ते सामाजिक सुधारणेचे वकील नसले तरी तिच्या बाजूचे महत्त्वाचे साक्षीदार आहेत. त्यांनी शांतपणाने साक्ष दिली अगर प्रतिपक्षाची बाजू विचारपूर्वक पाहिली म्हणून त्यांची साक्ष अनुकूल होण्यापेक्षां प्रतिकूलच झाली असे ठरविणे निःसंशय अन्यायाचे होईल.”

### ( १४ ) आत्मनिरीक्षण

स्वतःचे मूल्यमापन स्वतःच करणे यासारखी कठिण गोष्ट दुसरी नाही. कारण आत्मप्रीतीमुळे माप झुकते जाईल तें आपल्याच बाजूला जावयाचे हें ठरलेलेच आहे. तथापि असा प्रयत्न प्रत्येकाने एखादे वेळीं तरी करून पाहण्यासारखा असतो. मला एकदां एक स्नेही म्हणाला “ केळकर, शेकडो लोक तुमची स्तुति करतात तर शेकडो लोक तुमची निंदा करतात. मग तुम्ही स्वतः तुमची योग्यता काय समजतां ? ” त्याला मी म्हणालों “ जे कोणी माझ्याहून श्रेष्ठ आहेत त्यांच्या तुलनेने मी हीन आहे. आणि जे कोणी माझ्याहून हीन आहेत त्यांच्या तुलनेने मी श्रेष्ठ आहे.” तो म्हणाला “ छे, हे तर निव्वळ उडवाउडवीचे उत्तर झाले. तुम्ही तुमच्याहून श्रेष्ठ कोणाला मानतां आणि हीन कोणाला मानतां हे मला कसे कळणार ” ? तेव्हां मी म्हणालों “ प्रथम स्थूलमानाने हे सांगता की माझ्या कोणत्याहि निंदकापेक्षां मी श्रेष्ठ आहे.” तो म्हणाला “ कारण ? ” मी म्हणालों “ कारण, माझ्याहून जे श्रेष्ठ आहेत असे मी समजतां ते माझी निंदा करतांना सहसा आढळत नाहीत. जे माझ्याहून हीन आहेत तेच माझी निंदा करतात. निंदा हा असूयेचा परिणाम असतो. माझ्या योग्यतेला जे चढू शकत नाहीत तेच मला निंदेनें खाली ओढून आपल्या योग्यतेला आणू पहातात. माझ्याहून श्रेष्ठ आहेत ते कोणाची निंदा करीत असतील तर त्यांना जे आपल्याहून श्रेष्ठ वाटत असतील त्यांची.”

तरीहि माझ्या स्नेहाचे समाधान झाले नाही. तेव्हां मी मोकळ्या मनाने त्याच्याशी बोललों तेंच येथें देतां. मी म्हणालों “ मी केव्हांहि स्वतःकडे पाहतों तो इतरांच्या तुलनेनें नाही. तर स्वतः माझ्या तुलनेनें ! लौकिक काय किंवा यश काय, जे मला मिळाले तें खरोखर माझ्या आत्मगुणापेक्षां अधिक भिळालें असे मला वाटतें. अर्थात् मी पूर्णपणे आत्मसंतुष्ट आहे. आहे याहून अधिक, योग्यता,



मला लाभली नसेल तर तो लोकांचा दोष नाही, माझा आहे असे मी मानतो. कारण मी एक सामान्य बुद्धीचा सामान्य कर्तृत्वाचा मनुष्य आहे. दहा सहस्रांत एक अशी माझी योग्यता लोकोत्तर नाही. कदाचित् सहस्रांत एक इतकी असेल. ज्यांना शिक्षण लाभलं नाही त्यांना बुद्धि किंवा कर्तृत्व नसतं असे मी समजत नाही. शिक्षणाने खोटा लौकिक मिळवून देण्याची सोय केली आहे इतकंच. शिक्षितांतही माझी योग्यता ठरवावयाची तर त्याला उत्तम प्रमाण आहे. तें असे की, मी विद्यापीठाच्या सहा परीक्षा दिल्या त्यांत वरच्या प्रतीचा मान मला केव्हांच मिळाला नाही. कधी एकही मोठे वक्षीस मिळालं नाही. इंग्रजी सातव्या इयत्तेपर्यंत शाळेत माझा नंबर पहिला दुसरा असे व नेहमी शिष्यवृत्ती मिळे. परंतु विद्यापीठाच्या पहिल्याच परीक्षेत परीक्षेच्या कसोट्याने माझ्याहून बुद्धिमान असे चारशे विद्यार्थी आहेत असे आढळून आले. मी प्रत्येक परीक्षा पहिल्याच वेळी पास झालों असे सहापैकी पांचदां घडले. तथापि सामान्य बुद्धिमत्तेपेक्षा अधिक कांहीं यामुळे दर्शविले जात नाही. पुढे मी वकील झालों असता तरी त्यांत मला पहिल्या प्रतीचें यश मिळाले नसतं. मी चिकित्सक आहे तरी उत्तम वकीलाच्या बुद्धीत जो बारकावा लागतो तो माझ्या बुद्धीत नाही. शिवाय यशस्वी वकील होण्यास जी तडफ, जे व्यवहार चातुर्य, जो हट्टवादीपणा, अंगी लागतो तो मजमध्ये नाही. त्यांतल्या त्यांत अव्वल दावे चालविण्यापेक्षा मी अपील अधिक चांगली चालविली असती, आणि अपीलापेक्षा मी न्यायासनावरून दावावाचे निर्णय अधिक चांगले दिले असते. वकीलीत मी उपाशी मेलों नसतो. पण अण्णा भोपटकर मजविषयी जे म्हणतात की, “ केळकरांनी वकिली केली असती तर लाखो रुपये मिळविले असते ” तेहि खरे वाटत नाही.

मला न्यायदानाचें काम लाभलें नाही, आणि वकिलीचा धंदा सुटून मी संपादकीय धंद्यांत पडूं शकलों, यानें मात्र माझ्या नैसर्गिक गुणांना अधिक वाव मिळाला. संपादक या नात्याने मी बराच यशस्वी झालों. तथापि हिंदुस्थानांत मजहून अधिक चांगले असे किती तरी संपादक होऊन गेले. मतप्रतिपादनाच्या दृष्टीने टिळक, भावना-चैतन्याच्या दृष्टीने अरविंद बाबू, बोचक कुतिसतपणाच्या दृष्टीने मोतीलाल घोस, हुलड उठविण्याच्या दृष्टीने अच्युतराव कोल्हटकर, इंग्रजी भाषेच्या दृष्टीने नटराजन्, माहितीच्या दृष्टीने सी. वायू. चिंतामणी, आवेशाच्या दृष्टीने खाडिलकर, बहुरंगीपणाच्या दृष्टीने विविधवृत्तकार, असे अनेक संपादक होऊन गेले. माझे

वैशिष्ट्य असेल तर भाषा सजवून लिहिण्यांत, आणि त्याहून सारासार चिकित्सेनें खऱ्या व्यवहारी मनुष्यास आपलेसें करण्यांत होतें. एकांतिक मतें नाहींत म्हणून धडाडी नाहीं, ध्येयनिष्ठा असली तरी तिच्या मर्यादा पाहण्याकडे दृष्टि, स्वपक्ष समर्थन असलें तरी प्रतिपक्षाच्या अंगचे गुण घेण्याची फाजिल न्यायबुद्धि, इत्यादि अनेक गुणमिश्रित दोष माझ्यामध्ये होते. परंतु कोणत्याहि सत्कार्याला निर्विकार बुद्धीनें शक्य तितकें प्रोत्साहन देणें हा एक मोठा गुण मजमध्ये होता. धान्दात व जाणून बुजून अन्याय असा मी क्वचितच करीं. जातिद्वेष मी सहसा केला नाहीं. यामुळे संपादक या नात्यानें मला शत्रूपेक्षां मित्रच अधिक मिळाले. शिवाय सतत पंचवीस वर्षे केसरीसारख्या श्रेष्ठ वर्तमानपत्राचा संपादकीय अधिकार हातीं राहिल्यानें, माझ्या बुद्धीच्या व भावनांच्या सर्व बाजू प्रगट करण्याला मला विस्तृत वाव मिळाला.

राजकीय चळवळींच्या दृष्टीनें तर माझ्यापेक्षां श्रेष्ठ असे पुढारी किती तरी झाले व आहेत. कोणत्याहि चळवळीकडे मी स्वतः तीत किती क्लेश सोसूं शकेन किती स्वार्थत्याग करूं शकेन या व्यावहारिक पण आत्मौपम्य दृष्टीनें प्रथम पाहतां. परिणामाविषयीं सावधपणाची दृष्टि असली म्हणजे मनुष्य एकांतिक मतें बेळूट प्रतिपादीत नाहीं. आपण जें करणार नाहीं तें लोकांना करावयाला सांगणे माझ्या जिवावर येतें. त्यामुळे ध्येयवादित्वांत मी कमी पडतो. जे आपल्या स्वार्थत्यागाला किंवा दुःखपात्रतेला मर्यादा ठेवीत नाहींत ते सहजच पुढारी बनतात, आणि अशांच्या विषयीं मला अत्यंत आदर वाटतो. देशाचें पाऊल पुढें पडलें तें अशाच पुढाऱ्यांच्या हातून. पण उलट आपली कुवत न पाहतां, स्वतःची स्वार्थत्यागाची तयारी नसतां, दुसऱ्याला मात्र घोडयावर घालणारे असेहि पुढारी जे अनेक असतात त्यांच्या विषयीं मला अत्यंत तिटकारा वाटतो. दुसऱ्याचें घर जाळून त्याच्या प्रकाशानें आपला चेहरा उज्वल करणारे 'देशभक्त' मी पुष्कळ पाहिले आहेत ! आणि आपण स्वतः मार्गे पडलों तरी चालेल, पण हें परघाताचें पाप आपल्या हातून घडूं नये अशीच माझी नेहमीं इच्छा असे. तसेंच मतांच्या अप्रामाणिकपणाबद्दल मला फार राग येतो. पुढारी म्हणविणारे पुष्कळ मी असे पाहिले आहेत कीं, स्वतःचीं खरीं मतें तशीं नसतां, दुसऱ्यांच्या मतांना लोकांकडून मान मिळतो व कीर्ति लाभते म्हणून तीं मतें आपलींहि आहेत असें भासवून प्रतिपादणारे. जो कोण कांहीं ओजस्वी भावनेचें बोलेल त्याच्या पलीकडे जाऊन त्याहिपेक्षां अधिक प्रखर व ओजस्वी असें बोलण्याचा मोह अनेक पुढाऱ्यां-

ना होतो, आणि खरा प्रसंग आला म्हणजे मग मात्र पळवाट शोधून अंग चोळून ते निघून जातात हा अनुभवहि कांहीं थोडा नाही. अशांच्या वर्गात जाऊन बसण्यापेक्षा आपल्याला कीर्ति लाभली नाही, आपण मागे पडलों असे लोकांनीं म्हटलें, तरी चालेल. पण स्वतःला पचेल व पश्चाताप न होईल तितकेंच करावें, आणि प्रामाणिकपणाने वाटेल तेंच बोलावें, असा माझा स्वभाव असल्यामुळें मी शर्यतीतल्या घोड्यांप्रमाणें राजकारणाच्या रंगणांत धावलों नाहीं. तथापि हेहि प्रांजलपणानें सांगितलें पाहिजे कीं पहिल्या प्रतीच्या राजकीय पुढाऱ्यांना जें बुद्धिबळ, जी स्वार्थत्यागपात्रता, आणि जी परिश्रमशीलता लागते ती मजजवळ नव्हती. मला राजकारणांत मिळाला याहून अधिक मान मिळाला नाहीं या विषयीं माझ्या मित्रांनाच माझ्यापेक्षा अधिक वाईट वाटतें. पण त्यांना माझे खरे दोष माझ्या इतके माहीत नसतात. मी 'महत्वाकांक्षी' नाहीं हें खरें आहे. पण त्या शब्दाला वाईटाबरोबर चांगला असाहि एक अर्थ असतोच कीं नाहीं ?

पण केव्हां केव्हां माझ्या खऱ्या योग्यतेचें मोजमाप माझ्या प्रतिपक्षीयांच्या निर्देतूनच प्रगट झालें आहे. याचें एक गमतीचें उदाहरण १९३२ च्या आगष्टांत घडलें. त्या महिन्यांत माझ्या एकसष्टाव्या वाढदिवसाचा समारंभ माझ्या मित्रांनीं फारच मोठ्या प्रमाणावर केला. प्रायः असें मराठी वर्तमानपत्र किंवा मासिक नव्हतें कीं, ज्यानें माझा गौरव करण्याकरितां आपला विशेषांक काढून सजविला नाहीं. पांचपन्नास संस्थांनीं माझा सत्कार समारंभ केला. अभिनंदनें मानपत्रें अहेर यांचा मजवर वर्षाव झाला. अनेकांनीं गौरवपर लेख लिहिलेला 'केळकर-ग्रंथ' लागोपाठ निघालेल्या तीन आवृत्त्या मिळून पांच हजार पंधरा दिवसांत खपला ! फार काय पण मुंबईच्या 'विविधवृत्त' कारांनींहि माझ्याविषयीं एक लहानसें प्रशस्तिपर स्फुट लिहिले इतकें सांगितलें म्हणजे पुरें ! आणि अच्युतराव कोल्हटकर 'संदेश' चालविण्यास जिवंत असते तर त्यांनींहि, त्यांच्या पद्धतीनें कां होईना, मजविषयीं खऱ्या मनाचे चार उद्गार काढून मला धन्यवाद दिला असता. कारण ज्यांनीं सतत सोळा वर्षे मला निखार्यावर भाजून खाल्लें त्या अच्युतरावांच्या आंतल्या मनान्या एका कोपऱ्यांत माझ्याविषयीं खरी आदरबुद्धि होती हें मला पक्कें ठाऊक आहे. पण पुण्यांत निघणारें 'लोक शिक्षण' असें होतें कीं त्याला मीं सर्व प्रकाराचा अत्यंत विषाद वाटला. आणि आपल्या ऑगस्टच्या अंकांत त्यानें 'टिळकभक्त' हें नांव धारण करणाऱ्या एका लेखकाचा लेख छापून माझ्या योग्यायोग्यतेची

निर्भीडपणे छाननी केली. म्हणून या लेखांत माझ्याविषयी काय लिहिले आहे ते आधी देतो, आणि त्या लिहिण्यांतूनच मला अनुकूल असे पडसाद काय उठले हे सांगतो.

हा लेखक म्हणतो:—“केळकरांचे जे तुलनात्मक गुणगौरव करण्यांत आले ते तरी कितपत यथार्थ आहे ? चिपळूकरांचा दणदणीत देशाभिमान व तिखटपणा केळकरांमध्ये नाही. रानड्यांच्या प्रमाणे सर्व संप्राहकतेचा आरोप त्यांच्या ठायी संभवत असला तरी त्यांच्या स्वभावाची गंभीरता व खोल तात्विक दृष्टि केळकरांमध्ये नाही. गोखल्यांचा नेमस्तपणा अंगी भरपूर आहे, पण त्यांचे अर्थशास्त्र नैपुण्य व राजकीय एकाग्रता नाही. केवळ साहित्यदृष्ट्या विचार केला तरी केळकरांना टिळक तांचे प्रभुत्व प्रसिद्ध आधुनिक कवींचा दर्जा नाही. हरिभाऊ आपट्याप्रमाणे एकहि सुरेख कादंबरी त्यांनी अद्यापि लिहिलेली नाही. इतकेंच नव्हे तर भावनाव्याप्त अशा चटकदार लघुकथाहि त्यांस अजून लिहितां आल्या नाहीत. उडतीं वागडतीं अनेक नाटके त्यांनी रचिलीं असलीं तरी उदात्त प्रसंगांच्या अभावीं खाडिलकरांच्या नाटकांप्रमाणें ती लोकमान्य झालीं नाहीत. इतिहास प्रबंधांत वैद्य-राजवाड्यांची सखोल विद्वत्ता व उच्च प्रतिभा नाही. वक्तृत्वांत शिवरामपंतांची सर नाही. तसेच स्थानिक स्वराज्याच्या कारभारांत पंचवीस वर्षे वावरूनहि लक्ष्मणराव आपट्यांची चमक त्यांनी दाखविली नाही ! शिक्षणकार्यांत कर्वे-विजापुरकरांची चिकाटी नाही. सामाजिक सुधारणेत आगरकरांची उत्कटता नाही. धर्मकारणांत मुंजांची आक्रमशक्ति नाही. राजकारणी तत्वदृष्टीत अण्यांची पात्रता नाही. मग त्यांच्या ठायी गांधींचा अतुल ध्येयनिष्ठ-त्याग आणि टिळकांचा लोकोत्तर धैर्यशाली पराक्रम नाही हे काय सांगावयास पाहिजे ? ”

हा ‘ टिळकभक्त ’ पुढें लिहितां, “केळकरांच्या अंगी गुणोत्कटता आढळत नाही याचें कारण त्यांची ध्येयशून्य दृष्टि, महत्वाकांक्षारहित चंचल मन, आणि स्वास्थप्रिय प्रकृति. केळकर टिळकांना येऊन मिळाले ते उत्कट देशभक्तीमुळें नव्हे तर लिहिण्याची फार हौस म्हणून. टिळकांना एक मदतनीस संपादक हवा होता तो त्यांना तेव्हां बऱ्यापैकी मिळाला इतकेंच. केळकरांच्या चिटणीशी व संपादकीय कौशांतून दोन तपांच्या सहवासाने निष्ठावंत सांप्रदायिक निघाला नाही. टिळकांच्या उत्तुंग वटवृक्षाशेजारीं केळकरांचें मोगन्याचें रोप लावलें गेलें. केळकरांना कोणत्याहि एका विषयांत सर्वश्रेष्ठ अधिकार प्राप्त न झाल्यामुळें ते

अठरा धान्यांचें कडबोळें बनलें आहेत. केळकरांचें राजकारण आणि साहित्य-सेवा यांचा प्रवाह आरामशीरपणें चालला आहे. त्यांना धकाधकीचा मामला नको. टिळकांच्या लढाऊ पक्षाचें नेतृत्व पत्करण्याला केळकर असमर्थ असल्या-मुळेच तो पक्ष मार्गें पडला. केळकरांची मूळ प्रकृति साहित्याची असून राजकारण ही त्याची विकृति आहे. केळकरांचें आचरण कर्मयोग्याचें नसल्याकारणानें टिळकराजकारणाला गांधीराजकारणाशी टक्कर देतां आली नाही.”

पण आणखी एक मासलेवाईक उतारा देण्यासारखा आहे. तो कोल्हापूर येथील ‘सत्यवादी’ पत्रांनील आहे. माझ्या वाढदिवसाच्या निमित्तानें झालेल्या स्तुतीनें जर मला अजीर्ण झालें असते तर सत्यवादींचा हा उतारा त्या अजीर्णाला चांगलाच उतारा झाला असता ! तो उतारा असाः—

“किळसवाणा-केळकर-वाढदिवस—( लेखकः—माधव गणेशें बेकनाळकर. प्रस्तुतचा लेख आमच्या एका ब्राह्मण मित्रांनीं लिहिला असून तो आम्ही या खाली देत आहां. —सं. सत्यवादी.)

‘गेल्या आठवड्यांत चित्पावन समाजाकडून केळकरांचा जो अवास्तव उदो-उदो करण्यांत आला त्यानें ‘तात्या’ विषयी लोकांमध्ये चुकीने राहिलेला ‘कांहींसा’ आदर आपोआपच नष्ट होत चालला आहे. केळकर हे एक साहित्य सेवक या नात्यानें त्यांचा थोडासा सत्कार होईल अशी बऱ्याच प्रामाणिक लोकांची समजूत होती. पण बेडकाचा बेल होऊं पाहणाऱ्याची जी एक गोष्ट सांगतात, त्या गोष्टी-प्रमाणें केळकरांच्या अंध व स्वार्थसाधु चहात्याकडून त्यांना तट फुगविण्यांत येत आहे. बाकी या प्रसंगीं मी एवढी इच्छा करितों कीं, बेल होऊं पाहणाऱ्या बेडका-प्रमाणें केळकरांची अवस्था होऊं नये !

“वास्तविक आज हिंदुस्थान देश संकट परंपरेच्या गर्तेत सांपडला आहे. जगद्मान्य महात्मा गांधीजी, तरुणांचे पंचप्राण पं. जवाहिरलाल नेहरू, स्फूर्ति-किरण सरदार वल्लभभाई पटेल वगैरे हजारां देशभक्त व देशसेविका, देशाच्या बंध-विमोचनार्थ, तुरुंगवासांतील खडतर हाल उपभोगीत आहेत. त्यांतच मॅकडोनाल्ड सहोबांनीं जातिविषयक निर्णय जाहीर करून हिंदुस्थानच्या राजकीय शक्तीला त्यांनीं एकप्रकारचें आव्हानच केले आहे. अराष्ट्रीय वृत्तीचे माथेफिरू मुसलमान, हिंदुस्थान देशाला हिरव्या निशाणाखालीं आणण्याची भाषा बोलूं लागले आहेत.

आणि अशा आणीबाणीच्या वेळीं राष्ट्र केसरीवर आरूढ झाल्याची घमेड मारणारे केळकर, आपल्या वाढदिवसाची पक्वान्ने झोडीत व अहेराच्या राशी लुटीत मजा मारू लागले आहेत. हें दृश्य शिवरायांच्या तेजस्वी महाराष्ट्राला कसे सहन होईल ! तेजस्वी महाराष्ट्र यापुढें केळकरांना देशद्रोही केळकरच म्हणणार !

“राष्ट्रीय संकटाला घरचें संकट समजण्याची महाराष्ट्राची परंपरा आहे. म्हणूनच शिवबाचा सेनापति तानाजी हा आपल्या एकुलत्या एक मुलाच्या लग्न सोहळ्यांत गुंग असतां, सिंहगडावरील संकटाची त्याला वडीं मिळतांच ‘आधीं सिंहगडाचे लग्न आणि नंतर मुलाचे’.....अशी वीरोचित गर्जना करून तो सिंहगडावर चालून गेला. आणि केळकर ! अरेरे !! तो बाजीरावाच्या वळणावर गेला. पुण्यास शत्रूंचा चौफेर गराडा पडला असतांना बाजीरावाला आषकबाजीचा व लाडू जिलव्याचा मोह सुटला नाही. केळकरहि आज त्याच मोहांत सांपडले आहेत.

“आज टिळक ह्यात असते आणि हिंदुस्थान देशांत स्वातंत्र्याप्रीत्यर्थ असें होमकुंड पेटून राहिलें असतें, तर टिळकांनी आपल्या सर्वस्वाचा त्याग करून त्या होमकुंडांत उडी घेतली असती.

“पण हाय ! तेरज्याप्रमाणें दिवसांतून तेरा वेळां रंग पालटणारे केळकर, फंडगुंडांची टोळी जमवून जनतेचा पैसा फस्त करणारे केळकर, गुरुमाऊलीच्या (टिळकांच्या) मुलाच्या आत्महत्येला कारणीभूत होणारे केळकर, जगद्वंद्य महात्मा गांधीजींवर शितोडे उडविण्यांत धन्यता मानणारे केळकर, टिळकांनीं ज्या छत्रपति घराण्याबद्दल शेवटपर्यंत आदरभाव व्यक्त केला, त्याच छत्रपति घराण्यावर टिळकांच्या पश्चात् बेशरमपणे लाथा झाडणारे केळकर, लक्षावाधि मूक जनतेच्या हक्काची पायमल्ली करणारे केळकर, म्हणजे नीतिमत्ता, देशसेवा, प्रामाणिकपणा व बंधुभाव इत्यादि महत्तम गुणांची फारकत झालेले केळकर, टिळकांची परंपरा चालविण्यास समर्थ कसे होणार ! आणि शिखंज्याप्रमाणें नेकजात काँग्रेस पुढाऱ्यांवर कितीहि शिष्यांच्या लाखोल्या वाहिल्या तरी त्यांना काँग्रेसचें अध्यक्षपद तरी कसे मिळणार !

“कर्तबगार मनुष्याच्या पाठीमागे मान धांवत जातो, तर नादान मनुष्य मानाच्या पाठीमागे कुठ्यासारखा धांवत असतो. केळकर आज असेंच मानाच्या पाठीमागे लागले आहेत. कारण हा वाढदिवस समारंभ घडवून आणण्याची

त्यांचीच योजना आहे (!) या योजनेमुळे बिचाऱ्या पुण्यांतील चांभारांनासुद्धा हा समारंभ साजरा करून केळकरांना 'मुत्ताळी जोडा' अर्पण करावा लागला.

“शेवटी पुढारी होण्याला केळकर सर्वस्वी नालायक कसे आहेत हे दाखवून हा लांबलेला लेख पुरा करतो. केळकर मार्गे कोल्हापुरास आले. त्यांनी राजा-राम कॉलेजांत ‘अंडे’ खाऊ. त्यानंतर विद्यापीठांत त्यांचे व्याख्यान झाले. तेथे त्यांना हार मिळाला नाही. एवढ्यावर स्वारी गरम झाली, आणि हा अपमान झाला असे समजून त्यांनी तेथून पलायन केले. महाराष्ट्रीय राजकीय गुरु (!) ची हीच कां रीत ! अशा नादान मनुष्याचा उदोउदो करून पुण्याचे चित्पावन काय साधणार ! ”

मजवरची टीका या लेखांतून मी उतरून घेतली याचे कारण माझ्या एकसष्टाव्या वाढदिवसाच्या समारंभाला ही एक-दोनच गालबोटें लागली ! ‘लोकशिक्षणां’तील टीका करणाराने टीका करण्यांत चातुर्य दाखविले, पण आपले नांव गुप्त ठेवण्यांत त्याने भ्याडपणाच दाखविला. यःकश्चित् माझ्यासारख्या एका व्यक्तीवर उघड टीका करण्याचे धैर्य ज्याला नाही, तो स्वतः राजकीय रणसंप्रामांत धैर्याची मशाल पाजळणारा कितीसा असेल याची कल्पना कोणालाहि करता येईल. आतां हा समारंभ करणाऱ्या माझ्या मित्रांना किंवा मलाहि तो भ्याला नसेल. पण त्या प्रसंगी मला अनुकूल असे प्रचंड लोकमत आणि वातावरण जे निर्माण झाले त्याला तरी हा ‘नांवचोर’ भ्याला हे उघड ठरते ! ‘टिळकभक्त’ हे भ्रामक नांव धारण करूनच त्याला आपल्या संरक्षणार्थ एक नकली ढाल धरावी लागली. स्वतःची किंमत तो मनांत बहुधा ओळखून असावा. पण ‘टिळकभक्त’ हे नांव धारण करण्यांत जो त्याचा हेतु—म्हणजे हा टिळकांचा एक अभिमानी टीका करीत आहे म्हणून ती टीका यथार्थ आहे असे लोकांना वाटावे—तो मात्र साधू शकला नाही. कारण माझा एवढा समारंभ करण्यांत माझ्या मित्रांची चूक झाली असे क्षणभर मानले तथापि ते झाले तरी काय टिळकांचे वैरी होते ! तेहि टिळकभक्तच ! माझ्या प्रेमापेक्षा टिळकांचे प्रेम त्यांना केव्हाहि खचित अधिक होते. टिळकप्रेमाला किंवा टिळकाभिमानीला अशा समारंभाने उणेपणा येतो असे त्यांना वाटले असते तर ते हा समारंभ करतेच ना ! उलट टिळकसांप्रदाय जो थोडा तरी मी उरू दिला, त्या विषयीचा आनंद त्यांनी या समारंभाचा प्रसंग साधून प्रगट केला असेच निश्चित ठरते.

प्रथम एक गोष्ट लक्षांत घेतली पाहिजे ती ही की, जर माझा समारंभ १९३२ च्या कायदेभंगाच्या ऐन प्रसंगा न होता, तर कदाचित् या लेखकाला ही टीका करण्याची स्फूर्ति झाली नसती. तसेंच हा समारंभ झाला याहून फार लहान प्रमाणावर झाला असता तरीहि त्यानें कदाचित् त्याची उपेक्षा केली असती. पण हा असंगयोग आणि समारंभाचें हें प्रमाण या दोनहि गोष्टी माझ्या हातच्या नव्हत्या. १९३२ सालींच माझ्या बयाचीं साठ वर्षे पुरीं झालीं त्याला माझा काय उपाय ? हा योग ठीक नाहीं असें जाणून माझी मीच या उत्सवाला अत्यंत निकराची हरकत घेतली होती. पण ती यशाला गेली नाही. मी सांगतां कीं, हेच निर्भेळ सत्य असून ज्यांना या समारंभाच्या योजनेची खरी अंतस्थ माहिती आहे त्यांना तें पूर्णपणें विदित आहे. 'माझ्या हस्तकांकडून मी हा समारंभ करविला किंवा त्याला मुळांत मी हरकत केली नाही ' हें म्हणणारा केवळ द्वेषबुद्धीनें निखालस खोटें बोलत आहे असें मी ठासून सांगतां. गांधी व इतर काँग्रेसपुढारी मुण्यास येतात व त्यांचे सत्कार समारंभ होतात ते करणारे त्यांचे अनुयायीच असतात. पण त्यांना 'हस्तक' म्हणणें अश्लाघ्य होईल. तसेंच हे पुढारी असले समारंभ त्यांच्याकडून करवितात हें म्हणणें त्याहून अधिक अश्लाघ्य होय. हें समारंभ अनुयायांच्या आत्मस्फूर्तीनेंच होतात आणि माझा समारंभहि तसाच झाला. मी इतर कसाहि असेन किंवा नसेन. पण आपल्या तांडासमोर पाजळावयाच्या मशालीला फडकीं गुंडाळणारा, किंवा त्यांवर चोरून तेल ओतणारा, असा मी कधींच नव्हतां हें मलाच काय पण इतर पुष्कळांना चांगलें माहित आहे.

आतां हा समारंभ इतक्या मोठ्या प्रमाणावर झाला याचें खरें कारण हेंच कीं, माझ्या अल्पशक्तीप्रमाणें ज्यांचा ज्यांचा कांहीं उपयोग मजकडून झाला किंवा ज्यांचें मत मजविषयीं खरोखरच चांगलें होतें त्यांना, हा मनुष्यजन्मांत येणारा एकच सुप्रसंग असतो म्हणून, मजविषयींची कृतज्ञता व गुणग्राहकता प्रगट करावी असें वाटणें स्वाभाविक होतें. मी स्वभावानें खत्रूड नाहीं, मी कोणाच विधान तर करीतच नाहीं पण झाला तर उपकार किंवा उपयोगच करितां, ही गोष्ट 'टिळकभक्ता'मारग्या माझ्या शत्रूलाहि स्वीकारावी लागेल. मी गेल्या एप्रिल महिन्यांत किती संस्थांचा राजीनामा देऊन संबंध सोडला हें प्रसिद्धच आहे. अर्थात् अशाच पुष्कळ संस्थांनीं व व्यक्तींनीं या समारंभाची संधि मजवर प्रत्युपकार करण्याकरितां साधली म्हणूनच त्याला असें मोठें स्वरूप आलें. माझ्याविषयीं यावेळीं



“महाराष्ट्रीयांच्या प्रेमादर समुद्राला तुफान भरती आली होती. गुणगानांच्या मंजूळ वाद्यांचा कल्लोळ, अभिनंदनाच्या व मानपत्रांच्या रूपाने उधळलेल्या गुलालयुक्त मंगलाक्षतांमुळे दशदिशांस आलेला धूसरपणा, वाक्सुमनांचा वर्षाव व आशीर्वादादि जयघोष”—अशा विद्वेषगर्भ पण उज्ज्वल शब्दांनी या समारंभाचे वर्णन करणाराने एका दृष्टीने वस्तुवर्णन करून ‘मी केळकरांच्या स्तुतीत भर टाकतो आहे’ हें तरी लक्षांत ठेवावयास पाहिजे होते. हें थोडें तरी वस्तुवर्णन नसेल तर हा लबाड खोटे कां बोलतो ! आणि ते वस्तुवर्णन असेल तर त्याने मणगटे चावून टांचा घासून काय उपयोग ! त्याला स्वतःला हा समारंभ अप्रिय असेल. पण तो तसा झाला खरा ! आणि त्याला काडीइतकाहि प्रतिकार झाला नाही. पुण्याला तो खरोखर आवडला नसता तर तो उधळून लावायला किंवा बेरंग करायला कोणी नको म्हटलें होतें !

असो. टिळकभक्तांने केलेली टीका मी अमान्य करित नाही. पण तीत मला लावलेली विशेषण पुष्कळशी अकरणरूपी म्हणजे ‘नीगेटिव्ह’ आहेत. उलट स्वरूपाचे प्रत्यक्ष असे ‘पॉझिटिव्ह’ दोष त्याला मुळीच दाखवितां आले नाहीत. “केळकर आहेत त्या पेक्षां अधिक चांगले असावयास पाहिजे होते” ही टीका पोचट ठरते ! तशा प्रकारची टीका कोणावरहि करतां येईल. प्रश्न असा आहे कीं टिळकांना सर्व प्रांतांत मान्यता होती याचा अर्थ त्यांचा सांप्रदाय सर्व प्रांतांत होता; मग महाराष्ट्राबद्दल त्यांचा कट्टा अभिमान धरून गांधींच्या धोरणाला हाणून पाडण्याला मजहून दुसरा कोणी पुढें कां आला नाही ! आणि महाराष्ट्रातहि ! महाराष्ट्रांतील परांजपे खाडिलकर वैद्य यांनीं तें काम कां करूं नव्हतें ! ते तर ‘टिळकभक्ता’च्या मताप्रमाणें केळकरांपेक्षांहि अधिक कट्टे निष्ठावंत टिळकाभिमानी ना ! पण अवघ्या एकदोन वर्षांतच ते टिळकांचें निशाण पळवून नेऊन गांधींच्या गोटांत कां शिरले ! टिळकांचा पाठीराखेपणा गेल्यानंतर केळकरांच्या हातीं राहिलेल्या निर्जीव केसरीला नामोहरम करायला त्यांना कोणी हरकत केली होती ! गुरुपालट केलेल्या या टिळकभक्तांनीं केलें तेच योग्य असेल, तर टिळकांचा सांप्रदाय महाराष्ट्रांत बुडाला या ‘टिळकभक्ता’च्या ओरडींत काय अर्थ ! टिळकांचा सांप्रदाय उरला नाही ही जर या ‘टिळकभक्त’ म्हणविणाराची प्रामाणिक तक्रार असेल तर वरील गृहस्थानीं केलेला हा गुरुद्रोह होता असें टिळकभक्ताला वाटावें, व तसें वाटत असल्यास त्यांनाहि त्यानें केळकरांबरोबर झेलापागोटें द्यावयास पाहिजे होतें. पण एकट्या केळकरांवरच त्याचा रोष !

टिळक सांप्रदाय निस्तेज झाला तो एकळ्या महाराष्ट्रांत झाला असता तर गोष्ट वेगळी. पण तो महाराष्ट्रपेक्षांहि इतर प्रांतांत अधिक नष्ट झाला. याला मौजेचें प्रत्यंतर हेंच कीं, कट्टर काँग्रेसवाले गांधींचे पाय मागें ओढण्याचें पाप केल्याचा दोष मुख्यतः महाराष्ट्रालाच देतात. मग हें खरें कीं 'टिळकभक्त' म्हणतां तें खरें ? दोनहि एकदम खरीं असूंच शकत नाहींत. माझ्या हातीं केसरी होता म्हणून टिळक सांप्रदाय टिकविण्याची जबाबदारी माझ्यावर होती हें मी ओळखून होतां. म्हणूनच मी असहकारितेच्या आहारीं गेलों नाहीं. पहिल्या दिवसापासून गतवर्षीपर्यंत मी टिळक सांप्रदाय टिकविण्याचाच प्रयत्न लेखांनीं व भाषणांनीं केला, त्याकरितां लोकांची अप्रीति सोसली, काँग्रेसनिष्ठांच्या शिष्या खाल्या. टिळक सांप्रदायाला बेइमान होऊन, केसरीला व मला आपली प्रतिष्ठाच वाढवावयाची असती तर तो मार्ग याहून कितीतरी अधिक सोपा होता. केसरीवर हातरहाटाचें ध्वजचिन्ह लाविलें असतें, केसरी कचेरींतल्या नोकरांवर खादीच्या पोषाखाची सक्ति केली असती, स्वतः गांधी टोपी घातली असती, आणि अहिंसा सत्य यांचा अप्रामाणिकपणें पण मोठ्यानें पुकारा केला असता, म्हणजे केसरीची लोकप्रियता टिकून राहिली असती ! मला स्वतःला लोकांच्या डोळ्यापुढें चमकत राहतां आलें असतें ! मी बहुधा काँग्रेसचा अध्यक्षहि होऊन गेलों असतां. तथापि गांधींचे चेले म्हणून जे कित्येक महाराष्ट्रीय पुढारी बनले त्यापेक्षां मी कोणत्याहि बाबतींत उणा नाही असं मात्र मला वाटतें. आणि मी जो निदान लोकप्रियतेचा स्वार्थत्याग केला तो शक्य तितका टिळक सांप्रदाय टिकावा म्हणूनच !

असो. 'टिळकभक्तां'च्या डोळ्यांत सलणारा जो माझा समारंभ माझ्या मित्र-मंडळींनीं इतक्या थाटांनं केला त्याचें एक खरें व विशेष कारण असं होतें कीं, 'टिळक-भक्ता'प्रमाणें माझी निंदा करणारीं अनेक तोडे व लेखण्या महाराष्ट्रांत लवलवत होत्या, म्हणून माझ्या मित्रांना हें दाखवावयाचें होतें कीं हें माझे निंदक म्हणजेच कांहीं महाराष्ट्रीय जग नव्हे. माझ्या मूठभर 'हस्तकां'नीं समारंभाची उठावणी केली असं घेऊन चाललें तरी, ज्या शेंपन्नास संस्थांनीं व व्यक्तींनीं माझा सत्कार केला ते सर्व माझे हस्तकच होते काय ? बरें, मला महाराष्ट्रांत इतके 'हस्तक' खरोखरच होते तर मग मला महाराष्ट्राचें पाठबळ नव्हतें असं कसें म्हणतां येईल ! कट्टर काँग्रेसवाल्यांना जो प्रिय झाला तोच खरा 'लोकप्रिय' असं काय म्हणून मानावयाचें ? काँग्रेसच्या बाजूला जितके लोक तितके लोक संख्येनें माझ्या बाजूला नसतील.

परंतु माझा सत्कार करणारामध्ये सामान्य काँग्रेसवाल्यापेक्षा सुशिक्षित, शिष्ट, समाजांत मान्यता पावणारे असे अनेक लोक होते असे खचित म्हणता येईल. 'केळकर-ग्रंथ' कोणी चाळला तर त्याला हे तेव्हांच दिसून येईल. माझ्या मित्रांना माझा हा समारंभ थाटाने करण्याचा एक प्रकारचा हिसाळच आला म्हणाना ! ते म्हणत " काँग्रेसवाल्यांच्या निंदेला हे आमचे प्रत्युत्तर जितके खण-खणीत देता येईल तितके आम्ही देणार. मग केळकरांना न पटणारी अतिशयोक्ती-हि त्यांत थोडी झाली तरी हरकत नाही. काँग्रेसवाल्यांच्या तोंडच्या फुकराने उडून जाण्याइतका हलका पाला पाचोळा अजून केळकर व केसरी हे झाले नाहीत. आमच्या समारंभाचे यश हेच केळकरांच्या निंदकांना रोखठोक उत्तर ! ”

असो. माझ्याविरुद्ध 'टिळकभक्ता'ला काय म्हणायचे होते ते वर सांगितलेच. आता त्याच्या निंदेतूनहि काय निष्पन्न होते हे पाहू. पुराव्याच्या शास्त्रांत असा एक नियम आहे की, स्वतःच्या हिताविरुद्ध किंवा प्रतिकूल असे जो कोणतेहि विधान कोणी करितो ते केवळ त्याचमुळे पुराव्याला ग्राह्य ठरते. म्हणून 'टिळकभक्ता'च्या लेखांत मला अनुकूल काय काय विधाने त्याने कळत न कळत केली आहेत ती खाली देतां. तो म्हणतो, "केळकरांच्या वाङ्मय मोहिनीने महाराष्ट्राची बुद्धि बधिर झाली होती. " ठीक ! एका संबंध प्रांतांची बुद्धि बधीर करण्याइतकी शक्ति माझ्या लेखणीत होती असे निंदकांनी कबूल करणे हा माझ्या लेखणीचा विजयच मी कां मानू नये ! एवढ्या गौरवानेहि माझी योग्यता एका अंगापुरती बरीच श्रेष्ठ दर्जाची ठरते.

“केळकरांनी महाराष्ट्र शारदेचे सुवर्ण मंदिर बांधले, तिला आपल्या काव्य-निर्झरिणीच्या जलाने अभ्यंग स्नान घातले, साहित्याच्या ताण्याने व राजकारणाच्या बाण्याने ठासून विणलेले महावस्त्र नेसविले, कालिदास ज्ञानेश्वरांच्याप्रमाणे सुंदर उपमापुष्पांनी भूषविले, ललित नाट्यालंकारांनी मंडित केले, रागमाला चढविल्या, इतिहास चरित्रादि धूपदीप उजळला, व उपमापुष्पांवर बागडणाऱ्या विनोद फुलपाखरांनी संकलित केलेल्या साहित्यमकरंदाचा महानैवद्य अर्पण केला असे मोठे सोज्वल वर्णन एखाद्या केळकरभक्त रसिकास करता येईल हे आम्ही जाणतो ” असे हा निंदक म्हणतो. तर मीहि म्हणतो की असे वर्णन करणारा जरी एक सहृदयभक्त मला लाभला, तरी एखाद्या 'टिळकभक्त' निंदकाला संक्षेप

देण्याला तें पुरें आहे. 'टिळकभक्ता'ला तरी अधिक प्रातिनिधिक स्वरूप आहे कशा-  
वरून ! तोहि या भक्ताप्रमाणें एकच व्यक्ति !

“आपल्या बुद्धिचापल्याने व लेखनकौशल्याने केळकरांनी टिळकांच्या राजकारणी चिटणीशीचें व संपादकीय काम रीतसर पार पाडलें” असें सर्टिफिकीट हा 'टिळकभक्त', त्याला इतर कोणती मुरड न घालतां, मला देतो. तेवढ्यावर मी संतुष्ट आहे. टिळकांना माझ्या इतका योग्य राजकारणी चिटणीस, आणि केवळ आपला आत्मा असें टिळकांनीं मानलेल्या केसरीचा संपादक, होण्याला दुसरा कोणी महाराष्ट्रीय शिष्य मिळाला नाहीं हें या सर्टिफिकीटानेंच सिद्ध होतें. माझ्या जाणीं दुसरा कोणी अधिक लायख सहाय्यक टिळकांना मिळाला असता तर तो न नेमण्याला टिळकांचे हात कोणी धरले नव्हते ! किंवा मी त्यांना तसें न करण्याला एखाद्या करारानें बांधून घेतलें नव्हतें ! टिळक हे आपल्या कार्यसिद्धीवर लक्ष देणारे दक्ष होते, आणि कार्य सिद्ध होण्यासारखा मी त्यांना वाटलों, ही माझी मूकप्रशस्ति काय थोडी झाली ! माझी भीड टिळकांना न मोडवावी असें काय कारण होतें ! माझी तुलना करितांना जर टिळकांचा मोठेपणा जमेस धरावयाचा तर त्यांच्याकडून माझी निवड होण्याच्या बाबतींतहि तो मोठेपणा जमेस कां न धरावयाचा ! मला निवडून घेण्यांत टिळकांनीं चूक केली असें या निंदकानें कोठेहि मुचविलें नाहीं, आणि तसें मुचविण्याची त्याची छातीच होणार नाहीं. टिळकांच्या योजनेला दूषण देणारा हा स्वतःच मूर्खांत निघावयाचा हें त्याला ठाऊक आहे खचित. बरें, माझी ही नेमणूक फसगतीनें किंवा विशेष नडीमुळें टिळकांनीं कांहीं वेळ थोडी तात्पुरती केली होती असेंहि नाहीं. १८९७ पासून १९२० पर्यंत तीन निरनिराळ्या वेळीं माझी नेमणूक केसरीचा संपादक म्हणून स्वतः टिळकांनीं केली. आणि केसरी हें राजकारणाच्या चळवळीचें मुख्य साधन म्हणून त्यांनीं मानलें होतें हें तर जगप्रसिद्ध आहे. मग राजकारणाच्याहि दृष्टीनें निदान केसरी चालविण्याला मी योग्य व समर्थ आहे असें वाटल्याशिवायच कां त्यांनीं तसें केलें असेल ! या बाबतींत माझी जी कोणती-हि निंदा ती अप्रत्यक्ष टिळकांचीच निंदा होणार नाहीं काय ! टिळक हे व्यक्तीचे अभिमानी होते कीं ध्येयाचे ! मग मजकडून त्यांच्या ध्येयाला बाध येण्याची शंका त्यांना असती तर त्यांनीं माझा मुलाहिजा धरला असता काय ! इतकें कशाला, पुढच्याच पानांतील या निंदकाची कबूली पहा. तो लिहितो, “इतर अनुयायांपेक्षां केळकर हे संपादकीय व चिटणीशी गुणांत श्रेष्ठ म्हणून

त्यांस टिळकांची गादी मिळाली ” होय. इतकें तरी कबूल ना ! मग मी. जें माझ्या निंदकांना उत्तर देण्याकरितां, पण तसें उत्तर देण्यापुरतेंच, म्हणत असतो कीं, स्वतः टिळकांच्या मानानें मी केरकचरा असेन पण टिळकांच्या व माझ्या-मध्ये महाराष्ट्रांतला दुसरा कोणीहि येऊं शकला नाही हें खरें कीं खोटें ? इतरांच्या अंगीं माझ्यापेक्षां अधिक योग्यता असती तर त्यांनीं काय दुसरें वर्तमानपत्र काढलें नसतें ! आणि काढूनहि झालेंच कीं ? त्यांनीं टिळकांची परंपरा व सांप्रदाय टिकविण्यांत काय दिवे लावले ? काय प्रकाश पाडला ? शेवटीं हा निंदक समारोपादस्वल म्हणतो “ केळकरांनीं केसरी-मराठा संस्थेची सांगड तरती ठेवली आहे.” पुष्कळ झालें मला ! “ इतर टिळकशिष्य असहकारितेच्या महापुरांत वाहवून गेले असतां केळकरांनीं टिळकांच्या राजकारणाचा स्फुल्लिंग जीवत ठेवला ” असें हा निंदकहि म्हणतो ! बस्स, इतकें पुष्कळ झालें मला !

मी स्वास्थ्यप्रिय आहे असा एक आक्षेप या छद्मी ‘टिळक भक्ता’नें मजवर घेतला आहे त्याचेंहि उत्तर असें. मी मनानें शांतताप्रिय आहे ही गोष्ट खरी आहे. मला कोणत्याहि गोष्टींत दंगल धांदल बाचाबाची गोंधळ हाणामारी आवडत नाही. यामुळें साध्या गर्दीदाटीच्या सभानाहि मी कंटाळतो. मला स्वस्थपणानें झालेली चर्चा व विचारविनिमयच आवडतो. मी स्वास्थ्यप्रिय असलों तरी त्याचा अर्थ मी भिता आहे असा फार तर होईल. पण उद्योगाचा कंटाळा असा मात्र नव्हे. कारण घरबसल्या किंवा शांततेचें वातावरण असलेल्या जागेंत सभांतूनहि दहादहा बाराबारा तास मी काम करूं शकलों. मी दौऱ्यांची दगदगहि पुष्कळ वर्षे सोसलीं आहे. पण व्यर्थ धुमाकुळाचे प्रसंग मात्र मला आवडत नाहीत. ‘स्वास्थ्यप्रिय’ हा शब्द ‘आळशी’ या अर्थानें लेखकानें वापरला असल्यास तो सर्वस्वी चुकीचा आहे. मी आळशी असतो तर माझ्या हातून इतकें वाङ्मय लिहून झालेंच नसतें. आणि बहुतेक वाङ्मय केसरी-मराठा पत्राचें व संस्थेचें काम आणि इतर दगदगीचे व्यवसाय संभाळून उरल्या फावल्या वेळेंतच लिहिलेलें आहे. माझ्या बरोबरीच्या लोकांपेक्षां माझ्यामध्ये कामाचा उरक हा गुण तरी अधिक आहे असें मी विनयानें पण अभिसानानें म्हणूं शकेन. इतक्या निरनिराळ्या संस्थांचे उद्योग व कार्ये मी केलीं तीं मी खरोखरच ‘स्वास्थ्यप्रिय’ असतो तर माझ्या हातून पार पडलीं नसती. मला स्वास्थ्य आवडतें याचा अर्थ जें निष्कारण असें अस्वास्थ्य असतें तें मला आवडत नाही. दिवसभर घालमेल वटवट हालचाल करणारी पण हातून

प्रत्यक्ष विधायक कार्य काडीचेंहि न होणारीं किती तरी माणसें मी नित्य पाहतों.

बरें. स्वास्थ्य हा शब्द सांपत्तिकस्थितीच्या दृष्टीनें योजिलेला असेल तर त्याला-  
हि माझे उत्तर असें. सर्वस्वी स्वावलंबी जीवन हें माझें ध्येय आहे. आणि केसरी-  
सारख्या संपन्न संस्थेकडेच मला जन्मभर नोकरी मिळाल्यानें योग्य ते श्रम करून  
कुटुंबनिर्वाहाला अवश्य ते द्रव्यसाधन मला मिळवितां आलें. सर्व जन्म निष्कर्जी  
अनृणी असा मला काढतां आला. अशाप्रकारचें स्वास्थ्य सर्वथा स्पृहणीयच नव्हे  
काय ! पण स्वास्थाकरितां मी कोणत्याहि जबाबदाऱ्या टाळल्या नाहींत किंवा  
कर्तव्यच्युत झालों नाहीं. अस्थिर बुद्धीनें भांडणतंटे करून हातच्या नोकऱ्या  
घालवाव्या, कर्जवाम करावें, लोकांना बुडवावें, परावलंबी व्हावे, सार्वजनिक द्रव्य-  
निधि मिळेल त्यावर स्वतःला पोसावें, उणें पडल्यास लोकांत दैन्य भिरवावें, अशा  
जीवनक्रमांत अद्भुतपणाचें 'रोमान्स' असतें ते मजमध्ये पाहावयास  
सांपडले नसेल. पण घरी मोठा प्रपंच असतां मी नोकरीची पहिली वीस बावीस  
वर्षे केवळ शंभर रुपये पगारावर काढली ! आणि तेव्हां प्रॉव्हिडंट फंड इत्यादि कांहीं  
अवांतर तजवीज नसतां, देव कसेतरी म्हातारपणी किंवा सेवामुक्त झाल्यावर  
निभवून नेईल या आशेवर बावीस चौवीस वर्षे काम केलें, त्यांत खरोखर मनः-  
स्वास्थ्य मला कितपत लाभलें असेल ? बरे पुढें माझे इतर ग्रंथ वाङ्मय द्रव्यदृष्ट्या  
हात देऊं लागलें, व पगारहि वाढला, तेव्हां मी दहा हजार रुपयांची सार्वजनिक  
देणगी एकसष्टाव्या वाढदिवसादिवशी दिली. माझ्या अवांतर देणग्या वर्गण्यांचीहि  
रक्कम सुमारे चारपांच हजारांपर्यंत जाईल. मोटार घेतली ती वयाच्या त्रेसष्टाव्या  
वर्षी ! मी श्रीमंती थाटाने कधीच राहिलों नाहीं. आणि म. गांधीच्या एक वेळच्या  
आहाराला जितका खर्च येतो असें सांगताना तितका कांहीं माझ्या दोन जेवणाला  
येत नाहीं खास ! बरोबरीच्या अशा कांगत्या ठळक पुढाऱ्याच्या तुलनेनें मी  
स्वास्थ्य भोगलें तें या निंदकानें बेलाशक सांगावें.

माझी योग्यता कमी ठरविण्याला या 'टिळकभक्ता'ला रानडे टिळक गांधी  
गोखले यांचीं नांवें घेऊन मी एकेका विशिष्ट बाबतींत त्यांच्या सारखा नाहीं असें  
म्हणावें लागले यांतच निवाडा झालाना ! मी तरी कुठें कधीं म्हटलें आहे कीं मी  
या श्रेष्ठ लोकांसारखा आहे म्हणून ? पण माझ्या निंदकाला माझी तुलना करण्याला  
हीं पहिल्या प्रतीचीं नांवें पणाला लावावी लागली यांतच मी माझा मोठेपणा  
समजतो. शिवाय या लेखकाच्या नकारार्थी वर्णनपद्धतींत गुप्त हेत्वाभास असून

त्याची बाजू या पद्धतीने त्याच्यावर सहज उलटवितां येण्यासारखी आहे. कसे तें पहा. रानड्यांनीं गोखल्यासारखा स्वार्थत्याग केला नाहीं. गोखल्यांनीं राजवाड्यां-सारखे इतिहास लिहिले नाहीं आणि हे म्हणे इतिहासाचे प्रोफेसर ! गोखल्यांनीं टिळकांसारखी धडाडी कोठें दाखविली ! टिळकांना गोखल्यासारखें इंग्रजी वक्तृत्व नव्हते ! तात्पर्य, कोणांत काय होतें हें न पाहतां दुसऱ्या एखाद्या सारखें काय नव्हतें हेंच पाहत गेल्यास कोणालाहि श्रेष्ठपदावरून खाली ओढतां येईल ! हरिभाऊ आपटे तरी रवींद्रनाथ टागोरासारखे तत्वज्ञानी कोठें होते ! राजवाड्यांना खाडिलकरांसारखी नाटकें कोठें लिहितां येत होती ! चिंतामणराव वैद्यांना खाडिलकरांसारखे ललित वाङ्मय कोठें लिहितां येत होतें ! ठरलें कीं नाहीं हे सगळे त्या त्या दृष्टीनें नादान ! एवढेच काय ! मीहि थट्टेनें म्हणूं शकेन की वरचे हे सगळे माझ्याहिपेक्षां एका दृष्टीनें कनिष्ठ ठरतात. त्यांच्या बुद्धीला माझ्या बुद्धीप्रमाणें चौंसपणा कोठें होता ! ते एखाद्या मुठ्या विषयांत फस्टंक्लासांत आले असतील. पण सर्व विषयांत दुसऱ्या वर्गाचे मार्क मिळवून एकंदर बेरजेच्या दृष्टीनें त्यांच्या इतकीच माझी बेरीज भरली असे कां म्हणूं नये ! वट ( टोटल ) बेरीज हा एक स्वतंत्र विषय मानला तर तेवढ्यापुरता मलाहि वरचा क्लासच मिळेल.

‘लोकशिक्षणां’तील या लेखकानें या चर्चेत इतरांचीं नांवें घेतली म्हणूनच मला हेंहि अप्रिय काम करावें लागलें, आणि उदाहरणार्थ म्हणून मला असें म्हणावें लागतें की माझ ‘तोतयाचें बंड’ हे नाटक घेतलें तर खाडिलकरांच्या कोणत्याहि नाटकाच्या बरोबरीचें तें ठरेल. चिंतामणरावांना माझ्यासारखें सुश्लिष्ट वाङ्मय मुळींच लिहितां आलें नाहीं. हरिभाऊ आपट्यापेक्षां मी अधिक चांगला निबंधकार होतां हें कोणीहि मान्य करील. तसेंच राजकारणाचें ज्ञानहि. आणि वृत्तादांनें बोलावयाचेंच झाले तर मी म्हणेन कीं साहित्याचार्य किंवा साहित्यसम्राट ही पदवी लोकांनीं मलाच दिली. ती वरील तिघांचौघांपैकी कोणालाहि दिली नव्हती. आणि एकसष्टाव्या वाढदिवसाचा असा समारंभ लोकांनीं टिळकानंतर माझा एकदथाचाच केला. तोडीस तोड म्हणून ईषेनें दुसऱ्या एकाचा करण्याचे मुंबईस माझ्या कांहीं प्रतिपक्षांनीं मनांत आणले होतें. पण त्याचा बोजवारा कसा झाला हें प्रसिद्धच आहे ! लोकमत हे एका गोष्टी पुरतें जमेस धरून दुसऱ्या गोष्टी पुरतें सोडतां येत नाहीं. साहित्याच्याहि बाबतींत मला उणेपणा आणण्याकरितां याच ‘लोकशिक्षणा’च्या आवटोबरच्या अंकांत राजाराम बापू देसाई यांनीं “ केळकर व भाषादूषण ” या मथळ्याखालीं

माझ्या कांहीं कांहीं लेखांतील नमुनेदार जुका कानामात्रा स्वल्पविराम येथपर्यंत दाखविल्या आहेत. पण प्रस्तावनेत 'लोकशिक्षणा'च्या याच साथीदारांना म्हणावे लागलें कीं "केळकरांनीं आपल्या लेखनाच्या अमूल्य गुणांनीं व विविधतेनें मराठी वाचकांना इतकें मोहित करून टाकलें आहे कीं त्यांनीं स्वयंप्रेरणेनें 'साहित्याचार्य' ही अनन्य सामान्य पदवी त्यांना अर्पिली आहे. मीहि त्यांच्या साहित्याचा चाहता आहे." साहित्याच्याहि बाबतींत आपटे, वैद्य, राजवाडे, खाडिलकर यांना पुढें आणून मला हीन प्रतीचा ठरविणाऱ्या 'टिळकभक्ता'ला देसाई यांचा हा दाखला सादर करून, त्यानें केवळ आपल्या द्वेषबुद्धीचें प्रदर्शन करतांना स्वतःचें पाय मोडून घेतले असें मी कां म्हणूं नये ?

'लोकशिक्षणा'तील लेख इतक्यावर सोडून देऊं. सार्वजनिक मनुष्याला कीर्तिप्रमाणें अपकीर्तिहि लाभते. स्तुतिप्रमाणें निंदाहि त्याच्या पदरी पडते. दोन्हीहि कांहीं अंशी सकारण तर कांहीं अंशी निष्कारण असतात. प्रथम प्रथम या दोहोंचा त्याच्या मनावर स्वाभाविक परिणाम घडतो. स्तुतीनें तो फुगून जातो. उलट निंदेनें तो दुःखी होतो. आणि या स्तुति-निंदेवरच आपलें सुखदुःख अवलंबून ठेवण्या-इतका जर तो परप्रत्ययेनेय व परावलंबी असेल, त्या प्रतिक्षणीं उलटमुलट आंदोलन पावणाऱ्या तारेवर बसल्याप्रमाणें त्याचें जीवन अस्थिर होईल. लोकमताचा विचार करण्यांतच त्याचें मन सर्वस्वी गुंतून जाऊन स्वतंत्र असें कोणतेंहि काम त्याच्या हातून ध्येयनिष्ठेनें होणार नाही. पण तोच किंचित् विवेकी व आत्मनिष्ठ असेल तर लवकरच त्याला हें कळून येईल कीं सकारणापेक्षां निष्कारण स्तुति-निंदाच जगांत फार. म्हणून अशा स्तुतिनिंदेला फारशी किंमत किंवा महत्त्व देण्याचें कारण नाहीं. "या स्तुतिनिंदेनें दर्शविले जाणारे मनुष्यत्वाचे दोन प्रकार उघड उघड परस्पर विरोधी, आणि मी एकच मनुष्य या दोन्ही-विरोधी प्रकारांचा कसा असूं शकेन ! " हा विचार त्याच्या मनांत उदित होतो. आणि शेवटीं मी कसा आहे हें माझें मलाच माहीत आहे तें खरें अशी आत्मनिरीक्षणाची दृष्टि त्याला प्राप्त होते.

माती आई कौतुकाने लोकांना सांगत असे कीं, "लहानपणीं आमच्या तात्याला मुठदुसाचा रोग झाला होता. तेव्हां कोणा शेजारणीनें सांगितल्यावरून त्याला मी खेटरांनीं जोखलें ! " मुठदुसाचा रोग झालेलें मूल अगदीं रोडकें हडकुळें असतें; आणि मला 'जोखलें' म्हणजे तराजूच्या एका पाखळ्यांत मला बसकून दुसऱ्या



पारच्यांत जुने नवे चामडी जोडे घालून माझे भारभार वजन केलें. मुडदुसाच्या रोगावरील या औषधाचा उल्लेख ग्रामवैद्यकाच्याहि एखाद्या जुन्या हस्तलिखित बाडांत सांपडेल कीं नाहीं याची शंकाच वाटते. पण माझ्या प्रेमळ आईनें भाविकपणाच्या भरांत हें औषध किंवा हा तोडगा करून पाहिला होता ही गोष्ट कांहीं खोटी नाहीं. मग त्या खेटरांचें किंवा माझे वजन किती भरलें हें कांहीं बिचाऱ्या आईच्या स्मरणांत राहिलेलें नव्हतें. पण येथें ती गोष्ट सांगण्याचें कारण इतकेंच कीं मोठेपणीं लोकप्रियतेचा किंवा कीर्तीचा रोग मला जडला, तेव्हांहि मनानें मधून मधून माझा मीच हा तोडगा लाक्षणिक अर्थाच्या खेटरांनीं करीत असें.

माझी आई माझ्या लोकप्रियतेचा चढउतार पाहण्यास जगली नाहीं. लोकप्रियतेच्या शिखरावर मी असतांनाच ती वारली. पुढील स्थित्यंतर पाहून तिला बरें वाटलें नसतें तर मी तिला म्हटलें असतें “आई, लहानपणीं ‘मुडदुसा’च्या रोगांत तूं मला खेटरांनीं जोखून बरें केलेस. हल्लीं राजकारणाच्या ‘धुडगुसा’च्या रोगानें मी हडकुळा रोडका झालों आहे. पण सुदैवानें या आजारांत मला खेटरांनीं जोखण्याचें काम आतां तुला करावें लागत नाहीं. तें काम कांहीं लोक म्हणजे माझे निंदक व प्रतिपक्षी परस्परच करीत आहे. ते तुझे श्रम वांचलेच कीं नाहीं ? आणि खरोखरच सार्वजनिक जीवनातला एक न्यायच असा आहे कीं, पुण्यांचे द्वार ज्याच्या गळ्यांत पडले त्यानें एखादे वेळीं एखादी खेटरांची (खऱ्याहि खेटरांची) माळ गळ्यांत पडली तर नाराज कां व्हावें ? ” माझी आई आणखी जगती तरी माझ्या लोकप्रियतेतील चढउतार मला जाणवला तितका तिला जाणवला नसता. मात्र खेटरांनीं जोखण्याची कल्पना मी तेव्हां सांगितली असती तर तिला हंसूच कोसळलें असतें.

असो; स्वतःला न लाभलीं तर त्या लोकप्रियतेचीं द्राक्षें आंबट, आणि लाभलीं तर मात्र तीं द्राक्षें गोड असें मी कधीहि मानलें नाहीं. लोकप्रियता ही खरोखरच मोठी मोहनीय व लोभनीय वस्तु आहे. ती मिळाली तर नको कोणाला ! पण आपणाला लोकांनीं चांगलें म्हटलें तेव्हां ते शहाणे, आणि वाईट म्हटलें तेव्हां ते वेढे अप्रबुद्ध, हा दुहेरी आपमतलबी न्याय काय कामाचा ! लोकमत हा एक आरसा आहे. आपलें तोंड स्वच्छ व प्रसन्न असलें तर तो तसें दाखवितो, घाणेरडें अमंगळ झालें तर तेंहि तसेंच दाखवितो. स्वतः आरशाचा गुण पालटत नाहीं. तो

कायम असतो. जो फरक पडतो तो फक्त आपल्या तोंडांत. आतां आरसा रूप आहे तसे दाखवीत असला तरी कार्यकारणभावाची चिकित्सा त्याला करितां येत नाही. म्हणून आपणच वाटल्यास स्वतःला आरशापेक्षां श्रेष्ठ समजावें, आणि ती चिकित्सा करून वाटेल तो बोध घ्यावा किंवा समाधान करून घ्यावें. आपण केर काढीत असतां त्यांतला थोडा तोंडावर बसून तोंड घाण होतें. आंघोळ करीत असतां म्हणजे अंग स्वच्छ करीत असतां तोंडाला साबण लागून चेहरा विद्रूप दिसतो. दांत स्वच्छ करीत असतां तोंडाला राखुंडी फासली जाते. अशा स्थितींत आरशांत तोंड पाहण्याची मिजास भोगूं नये म्हणजे झालें ! पण प्रतिबिंब पाडण्याचा गुण आरशांत खरा आहे हें नाकबुल करण्यांत काय अर्थ ?

“लोकप्रियता हा सार्वजनिक चारित्र्याचा आत्मा आहे व ती ज्याला लाभली नाही त्याचें सार्वजनिक चारित्र्य अल्पमोल असलें पाहिजे ” असें सकृद्दर्शनीं वाटतें. एका अर्थाने तें बरोबरहि आहे. कारण सार्वजनिक चारित्र्य म्हटलें म्हणजे त्याचा जनतेशीं संबंध येतो. म्हणून तुमचें चारित्र्य पाहून जनता तुमच्यावर जो छाप मारील तीच तुमची खरी योग्यता असं म्हटलें तर त्यांत फारसें वावगें नाही. पण ती योग्यता जनतेपुरता जो क्षणिक संबंध येतो तितक्यापुरतीच मानली पाहिजे. ज्याला सार्वजनिक चारित्र्य असें यथार्थतें म्हणतां येईल असें आचरण व कार्य हें जनतेच्या डोळ्याआडहि पुष्कळ वेळां होत असतें व होऊं शकतें. म्हणून या छापशिवायहि मनुष्याच्या चारित्र्याची स्वतंत्र अशी कांहीं किंमत असूं शकते. अर्थशास्त्रांतहि ‘किंमत’ या शब्दाला दोन अर्थ असतात. एक बाजारांत देण्याघेण्याच्या वाबतीतील म्हणजे चलनी नाण्यानें मोजण्याची किंमत. पण दुसरी किंमत सर्वस्वी वस्तुगुणनिष्ठ अशी असते. सोनें रुपे इत्यादि पदार्थ घेतले तर जगांतील मागणी कमीजास्त होईल त्याप्रमाणें त्यांची चलनी नाण्यानें मोजण्याची किंमत कमीजास्त होऊं शकेल. पण सोन्यारुप्याचें वजनमाप, त्यांची घनता, त्यांचें तेज, त्यांची शुद्धता, आम्ललवणादि द्रवांनीं दूषित न होण्याचा त्यांचा धर्म, हे त्यांचे स्वतःसिद्ध गुण सर्वदा कायमच असतात. त्याचप्रमाणें लोकसेवकांचीहि गोष्ट समजावी. त्यांच्या कृत्यांवर जनतें मारलेला नापसंतीचा छाप कित्येक वेळां न्याय्य असतो, पण कित्येक वेळां तो अन्यायाचाहि असूं शकतो. लोकमतांत अशी अनिश्चितता असण्याचें कारण जनतेच्या स्वभावाचा चंचलपणा हेहि असूं शकतें. जनता ही ज्याअर्थी हजारां व्यक्तींची मिळून बनते, त्याअर्थी एका

व्यक्तीच्या अंगीं जे गुणदोष ते जनतेच्या अंगांत हजारोंपटीनें अधिक समुदित होतात हा सरळ हिशेब आहे. ती तुम्हाला क्षणांत आपल्या मनःसिंहासनावर राजपद देऊन बसवील, तर दुसरे वेळीं ती तुम्हाला एकदम राजाचा रंक करील. जनतेच्या स्वभाव-चांचल्यांत तिच्या सामुदायिक अज्ञानाचीहि भर पडते. आणि एकदां तुमच्याविरुद्ध जनतेची मुसंडी वळली म्हणजे मग तुम्ही युक्तिवादानें तिला आपली बाजू कितीहि समजावून सांगण्याचा प्रयत्न करा तो सिद्धीस जावयाचाच नाही. आणि सर्वांत लक्षांत ठेवण्यासारखी गोष्ट ही कीं, जनता ही चंचल स्वभावाची व तात्पुरत्या लहरीला सर्वस्वी वश होणारी असल्यामुळे, कृतज्ञता हा काय पदार्थ असतो हें तिला फारसें माहीत नसतं.

प्रत्येक देशाच्या इतिहासांत जनतेच्या ह्या स्वभावदोषांचीं उदाहरणे आढळतात. ख्रिस्त व सॉक्रेटीस यांची शिकवणच लोकांना कधीं पसंत पडली नाही यांमुळे एकाला कुसावर चढावें लागलें, व दुसऱ्याला विषप्राशनानें मृत्यूची शिक्षा भोगावी लागली. पण ग्रीक इतिहासांत अॅरिस्टॉडिस् याचें तर उदाहरण असें आहे कीं, त्यानें आपले अधिकार नेहमीं न्यायानें बजावले; आणि याकारितां लोकांनीं त्याला 'न्यायी अॅरिस्टॉडिस्' अशी पदवी दिली; पण तिच्याच पुनः पुनरुच्चारानें वैषम्य वाटून त्यांनीं त्याला विनाकारण हद्दपारीची शिक्षा दिली ! रोमन इतिहासांत पॉपे व जुलियस सीझर या लोकपक्षपाती लोकांना शेवटीं अपघातानें मरण आलें. दोन्ही आपापल्या परीनें देशभक्त द्विग्विजयी वीर. दोघानीहि परदेश जिंकून रोमन साम्राज्याला जोडून त्याची कीर्ति वाढविली. दोघेहि पॅट्रिशियन म्हणजे वरिष्ठ सामाजिक वर्गांतले असतां हि त्यांनीं कनिष्ठ वर्गांतील लोकांचें हित पाहिलें व तें साधण्यासारखे कायदे करून घेतले. पण अखेर पॉपेला देशत्याग करून परदेशांत मारेकऱ्याच्या हातून मरावे लागलें. आणि सीझरचा तर खून, ज्या लोकसभेच्या आवारांत त्यानें आपला अनियंत्रित अधिकार गाजविला व सर्वांना दारा उतपन्न केला, त्याच आवारांत त्याच्याच लगत्याच्या लोकांनीं केला. हंगलंडचें उदाहरण घेतलें तर ज्या ड्यूक ऑफ वेलिंग्टननें वॉटर्ल्ची लढाई जिंकून नेपोलियन बोनापार्टला सेंट हेलिना बेटावर कैदेत कायमचा मरेपर्यंत डांबून टाकला, त्या वेलिंग्टनचा मुख्य प्रधानकीचा कारभार पसंत न पडल्यामुळे लोकांनीं त्याच्या घराचीं ताबदानें फोडलीं ! लॉर्ड जॉर्ज हा कारकीर्दीच्या प्रारंभीं बोअर लोकांशीं ईंग्रजांनीं युद्ध करण्याविरुद्ध होता म्हणून जाहरिसभांतून त्याला अनेक वेळां कुजकथें

अंष्ट्या बटाऱ्यांचा मार खावा लागला, व कपडे फाटलेला असा त्याला पोलिसांना उचलून नेऊन सुरक्षित स्थळां ठेवावा लागला. तोच लॉर्ड जॉर्ज पुढें किती तरी वर्षे इंग्लंडचा मुख्य प्रधान होता; व महायुद्धांत जर्मनीचा पाठाव केल्यावर जर्मन बादशहाला कैद करून न्यायासनापुढें ओढून चौकशी करून त्याला शिक्षा करीन अशी त्यानें घोषणा केली तेव्हां प्रत्यक्ष स्वर्ग ठेंगणें होऊन त्याच्या डोक्याला येऊन भिडलें असा लोकांना भास झाला ! पण आज लॉर्ड जॉर्जची स्थिति अशी आहे की मुख्य प्रधानकी तर राहोच, पण प्रधानमंडळांतील एक साधा प्रधान म्हणून कोणी त्याला समाविष्ट करून घेण्याची आशा उरलेली नाही. आणि आपल्या पार्टीच्या इनमीन साडेतीन सभासदांचा अध्यक्ष म्हणून मिरवावे, आणि लेबर पार्टीला मधून मधून फुसकी दमदाटी देत आपण जिवंत असल्याचा बहाणा करावा, अशी त्याची स्थिति होऊन गेली आहे !

पण लॉर्ड हाल्डेन याच्या आत्मचरित्रांतील जी एक हकीकत मी कांहीं दिवसापूर्वी वाचली, ती तर या मुद्यावर अत्यंत बोधप्रद अशी वाटल्यामुळे, किंचित् पाल्हाळ झाला तरी त्याचा दोष सोखून मी ती हकीकत मुद्दाम येथें देत आहे. लॉर्ड हाल्डेन हा प्रख्यात तत्वज्ञानी लिबरल पक्षापैकी एक मोठा पुरोहिता होता. युद्धखात्याचा प्रधान व मुख्य अधिकारी असतां जर्मनीच्या लष्करी खात्याचें अनुकरण करून भावी जर्मनयुद्धांत आपण तयार कसे राहूं याविषयी त्यानें उत्कृष्ट लष्करी योजना करून पार्लमेंटकडून ती मान्य करून घेतली होती. पण १९१४ सालीं जर्मनीशीं युद्धाचा प्रसंग येतांच सर्व गार्डे बदललें; व त्याचे गुण तेच अवगुण झाले. हाल्डेन हा जर्मनीचा मित्र व चहाता हे त्याच्या वर्णनाचे एरवीं भूषणास्पद ठरणारे शब्दच त्याचे वैरी झाले. लोकमत त्याच्या विरुद्ध बिथरलें तें इतकें कीं, प्रधानमंडळांतून आपण होऊन राजीनामा द्यावा हेंच बरें असें वाटून मुख्यप्रधान अँस्किथ हा नको नको म्हणत असतां त्यानें राजीनामा दिला. तथापि लोकमताची त्याच्या मागची वावटळ थांबली नाही. रस्त्यांतून फिरणें त्याला अशक्य झालें. “ हा पहा जर्मनीचा मित्र ” असें म्हणून लोक त्याजकडे बोटें दाखवीत; व त्या बोटांचे चाकू किंवा सुट्या केव्हां होतील, आणि लोकनिंदेच्या फुटाण्याप्रमाणें उडणाऱ्या शब्दांऐवजीं पिस्तुलांतून झाडलेल्या गोळ्या आपल्या अंगांत केव्हां शिरतील याचा नेम नाही, असें

त्याला वाटू लागले. अशा स्थितीत महायुद्ध सुरू असतां जवळ जवळ तीन वर्षे हाल्डेन याला अज्ञातवासांत काढावी लागली.

पण पुढे एके दिवशीं आणखी चमत्कार झाला तो असा. महायुद्धांत जय संपादन सेनापति सर डग्लस हेग हा सैन्यासह लंडनला परत आला त्या दिवशीं सर्व शहर आनंदाच्या दंगलींत गढून गेलें होतें, व त्यांतच अग्रभागीं राजा असलेली अशी एक मोठी मिरवणूक निघाली. या वेळीं हाल्डेन हा आपल्या वकिलीच्या कचेरीतील एका अध्याच्या खोलीत खिन्न मनानें विचारमग्न होऊन पडला होता. इतक्यांत त्याचा एक नोकर घाईघाईनें वर येऊन म्हणाला, ‘धनीसाहेब, तुम्हाकडे लष्करी अधिकाऱ्यासारखा दिसणारा कोणी एक मनुष्य भेटण्याला आला आहे. पण त्याला नांव विचारले तर सांगत नाही म्हणतो.’ तेव्हां हाल्डेन याला प्रश्न पडला कीं, या मनुष्याला आपणाकडे वर येऊं यावें कीं नाहीं ? त्याच्या नोकरालाहि वाटे कीं, गेले कांहीं दिवस धन्याच्या वाईटावर असलेले लोक निरनिराळ्या मिषांनीं धन्याची भेट घेऊं म्हणतात, पण स्कॉटलंड यार्डच्या गुप्त पोलिसांच्या सूचनेवरून अशा लोकांना भेटू न देण्याची सावधगिरी आजवर ठेवली तशीच आजहि ठेवावी. तथापि हाल्डेन यानें आलेल्या मनुष्याला भेटण्याचा निश्चय करून त्याला वर पाठवून दे म्हणून नोकराला सांगितलें. तरी पण नोकरानें त्याला वर जाऊं दिलें नाहीं. नोकरानें वर न सोडलेला हा मनुष्य दुसरा तिसरा कोणी नसून खुद्द सेनापति सर डग्लस हेग हाच होता ! राजाबरोबर निघालेली त्याची मिरवणूक संपतांच तो मुद्दाम वाकडी वाट करून हाल्डेन याला भेटण्याला आला होता. पण तो रिक्तहस्तानें आला नव्हता. त्यानें रणांगणावरून प्रधानमंडळाकडे पाठविलेल्या आपल्या पत्रांचें (रिपोर्टांचें) छापील पुस्तक बरोबर आणलें होतें व त्याच्या पहिल्या कोन्या पानावर सही करून त्यानें हा मजकूर त्यावर लिहिला—“हें पुस्तक मी व्हायकाउंट लॉर्ड हाल्डेन यांना प्रेमादरानें अर्पण करित आहे. त्यांच्या इतका कल्पक दूरदर्शी व देशाभिमानी युद्धमंत्रि इंग्लंडला आजवर लाभला नाही. युरोपखंडांत युद्ध सुरू झालें असतां आपल्या सैन्याची तयारी कशी उत्कृष्ट असावी, हें त्यानें योजून अमलांत आणले. इंग्लंडचें आर्मी-कौन्सिल उलट बोले, पार्लमेंटनेंहि फारशी अनुकूलता दाखविली नाही, असें असतां त्यानें मोठ्या चिकाटीनें आपल्या आवडत्या योजना अंमलांत आणल्या. त्या योजना शेवटीं या युद्धांत यशस्वी ठरल्या;

च त्यामुळेच आमच्या सैन्याला जय मिळाला. ही जाणीव असल्यामुळे मन कृतज्ञतेने भरून येते. तेव्हा हा छापील पत्रग्रंथ मी लॉर्ड हॉल्डेन यांच्याशिवाय दुसऱ्या कोणाला अर्पण करू ! ” इतके लिहून ठेवून सेनापति हेग हा पुस्तक तेथेच टेबलावर ठेवून तोंड फिरवून तडक खाली निघून गेला. हॉल्डेन याने त्याला थांबवून घेण्याचा प्रयत्न केला. पण तो बहुधा गर्दिवरला असावा, त्याच्याने बोलवेना, म्हणून तो निघून गेला असावा. या हकीकतीवरून, प्रतिपक्षाचा मित्र म्हणून हॉल्डेन याला यःकश्चित् माणसांनीं राष्ट्राच्या शत्रूंत गणावे व रस्त्यांत त्याजवर हत्यार चालविण्याची इच्छा धरावी ही गोष्ट एकीकडे, आणि जर्मनयुद्ध जिंकून परत आलेल्या राष्ट्रसेनापतीने स्वतः पायाने चालत जाऊन बसल्या ठिकाणी हॉल्डेन याचा कृतज्ञतापूर्वक वरील प्रमाणे आदर करावा ही गोष्ट दुसरीकडे, अशा परस्पर जोडून लावून पाहिल्या म्हणजे जनतेच्या अज्ञानाचे आणि कृतघ्नपणाचे व चंचल मनाचे जे वर्णन वर केले आहे ते यथार्थ आहे असे कोणीहि म्हणेल.

आपल्या इकडील जुने उदाहरण ‘मुद्राराक्षस’तील अमात्य राक्षस याचे. नंद वधानंतर नंदांचा राजनिष्ठ अमात्य मागे उरला तेव्हा त्या अनुभवी कर्तेबगार इमानी मुत्सद्याला आपल्या पक्षाला हरप्रयत्नाने मिळवून घेऊन चंद्रगुप्त राजाच्या प्रधान-पदावर स्थापून मग आपण बाजूस व्हावे असा आर्य चाणक्य याचा सात्विक प्रयत्न होता. अमात्य राक्षसाला हे कसे आवडणार ? पण त्या झटापटीत राक्षस हा सर्व बाजूंनीं फजित पावला तेव्हा काय स्थिति होती ? ‘यत्रैषा मेघनीला चरति गजघटा राक्षसः तत्र यायात्’ अशा रीतीने प्रत्येक महत्त्वाच्या राजकारण प्रसंगी अपरिहार्य ठरणारा अमात्य राक्षस शेवटीं हतबल व निष्प्रभ होऊन त्याला एखाद्या चोरासारखे तोंड लपवून ‘जीर्णोद्यानकमेव तस्कर इव त्रासात् विशामि द्रुतं’ असे म्हणून जवळिके अंतर्धान पावावे लागले.

पण उदाहरण मोठ्यांची काय लहानांची काय, बोधप्रदतेच्या दृष्टीने सगळीं सारखीच असं म्हणतां येणार नाही काय ? राष्ट्रीयसभा व गांधी-सांप्रदाय अश्व झगडगीत पार्श्वभूमि लाभल्यामुळे ज्यांच्या मुखाभोवतीं दिव्य तेजोबल्यें झळकत होती असा जनतेला भास होत होता, पण ती पार्श्वभूमि जातांच ज्यांची तोंडे कोळशासारखीं काळीं ठिक्कर पडलीं, अशा ‘लोकप्रिय’ (!) पुढाऱ्यांचीं कांहीं उदाहरणें अलीकडे अगदीं ताज्या अनुभवांत तुम्हा आम्हाला पहावयाला

सांपडलीच की नाही ! वीर नरीमन डॉ. खरे यांची उदाहरणे लोकप्रियतेच्या चंचल विलासाविषयी नमुनेदार बोधप्रद ठरतील नव्हे काय !

राजकीय बाबतीत अथवा धार्मिक सामाजिक बाबतीत ज्या मनुष्यांची मते मध्यममार्गी, किंवा ज्यांना नेमस्त म्हणतात तशी असतात त्यांना कोणत्याही समाजात नांव कीर्ति किंवा प्रमुखता मिळणे कठिण असते. हा सकृदृशनीं तोटासा दिसतो. परंतु तो तोंटा ऐनजिनसी असे मानण्याचे कारण नाही. नांव कीर्ति प्रसिद्धी मिळावी हाच ज्याची जन्माला येऊन इच्छा असेल त्यांची गोष्ट वेगळी. पण ती लाभण्याकरिता अप्रामाणिक मते स्वीकारणे व बोलून दाखविणे यापेक्षा इतर चांगले मार्ग नाहीत असे नाही. मत कोणचेहि असले तरी, म्हणजे नेमस्त असले तरी, निःस्वार्थीपणाने मेहनतीने कष्ट सोसून व देशहिताची दृष्टि ठेवून त्याचा प्रसार मनुष्याने केल्यास त्यालाहि थोडेबहुत नांव किंवा कीर्ति मिळण्याचा संभव आहे. अप्रामाणिक मतांनी कीर्ति मिळविण्याची हांव धरण्यापेक्षा प्रामाणिक कृतीने कीर्ति मिळेल ती स्वीकारण्याची व तिजवर संतुष्ट राहण्याची मनुष्याची तयारी असेल तर ते त्यातल्या त्यांत अविक बरे. एकांतिक मते बनविणे व वेळां अवेळी त्यांचा वेगुमानपणे प्रसार करणे या उपध्यापाने मनुष्याला प्रसिद्धी मिळते खरी. पण नुसते नांव लोकांच्या तोंडीं राहणे ही खरी कीर्ति नव्हे; व मनुष्य सात्विक व प्रामाणिक असेल तर निव्वळ प्रसिद्धीची म्हणजे कुकीर्तिची चाड त्याला असणार नाही.

सूत्ररूप ठसकेदार चटकदार अशीं स्वतः माझी दोन वर्णने मी वाचली आहेत. एकाने असे म्हटले आहे की, “ केळकरांना महाराष्ट्राच्या राजकारणांत पहिल्या पंक्तीत बसवील तो मूर्ख, आणि त्यांना साहित्यकारणांत दुसरा नंबर देईल तो मूर्ख.” पण मला वाटते की माझ्या दर्जाचे असे नंबर लावण्यांत चूक घडल्याने कोणाच्याहि पदरीं मूर्खपणा येऊं नये म्हणून माझा मीच म्हणने की, कोणत्याहि क्षेत्रांत पहिल्या पंक्तीला बसण्याची माझी योग्यताच नाही. कदाचित् दुसऱ्या पंक्तीत कोठंतरी खालीं वर बसण्याची असेल. पण तीहि जागा न देतां मला तिसऱ्या पंक्तीत कोणी ढकलले तरी त्याला माझी तक्रार नाही. कारण स्वतःची योग्यता अजमावण्याची माझी दृष्टि स्वतंत्र आहे; व इतरांनीं वेलेल्या चुकीच्या वर्गवारीनें ती चलित होण्याचा संभव नाही. स्वतः विषयींच्या स्वतःच्या कल्पनेनें व अंदाजाने जे

समाधान लाभतें, तें दुसऱ्याच्या प्रतिकूल किंवा अनकूलहि वर्णनानें लाभत नाहीं. परकर्तृक वर्णनाला साक्षीचें महत्त्व आहे पण निवाढ्याचें नाहीं.

दुसऱ्या एका गृहस्थानें माझें वर्णन केलें तें असें कीं, “केळकरांना स्वपक्षांत मित्र नाहीं व प्रतिपक्षांत शत्रू नाहीं.” विरोधाभासाचें हें एक उत्कृष्ट उदाहरण होईल. इंग्रजींत याला Epigram चाटूक्ति म्हणतात. चटकदारपणा हा त्यांतील गुण असतो पण अयथार्थता हा दोष असतो. माझीं मते एकांतिक नसतात यामुळें माझ्या पक्षांतील कांहीं लोकांना मी आवडत नसतों, आणि माझ्यामध्ये पक्षांधता व प्रतिपक्षद्वेष कमी, यामुळें मला बरे म्हणणारे कांहीं लोक प्रतिपक्षीयांत निघतात. पण खरें पाहता, असा उलटसुलट विपरीत अनुभव देण्यासारखे लोक एकंदरीनें कमीच असतात. टिळकांनंतर राष्ट्रीय पक्षाच्या पुढारीपणाचा अधिकार, तो मी सोडीपर्यंत, मजकडे होता ही गोष्ट स्वपक्षांत मला मित्र नसते तर घडलीच नसती. पुढाऱ्याला अध्यक्षांला खासगिरीतीनें, तांडाला पदर लावून, नांवें ठेवणारे किंवा वेळीं त्याचे पाय गुप्तरितीनें ओढणारे कुरतडणारे असे कांहीं अनुयायी सभासद किंवा अस्तर्नीतील निखारे वा विंचू कोणत्याहि पक्षांत असतात तसे ते कांहीं थोडे माझ्या पक्षांत असल्याची जाणीव मला होती. पण माझ्या पक्षांत मला कोणीहि मित्र नव्हता ही केवळ विरोधाभासाकरितां रचलेली म्हणून अक्षम्य क्षतिशयोक्ति ठरेल. तीच गोष्ट प्रतिपक्षांत मला शत्रू नव्हता या म्हणण्याची देखील समजावी. शिवाय माझे निंदक हेच माझे प्रतिपक्षी नव्हते काय ! तेच माझे शत्रू नव्हते काय ! हे निंदक मजवर निंदेच्या तरवारीचे वार करतांना टिळकभक्तीची ढाल आपल्या बचावाकरितां पुढें करीत असत. पण अशांना माझ्या पक्षांत कधीहि मानाची किंवा अधिकाराची जागा मिळाली नाहीं. यावरून ते व्यक्तिशः माझें शत्रुत्व करणारे म्हणवीत असले तरी माझ्या एकंदर पक्षानें त्यांना माझ्या पक्षाचे शत्रूच मानले. अच्युतराव कोल्हटकर, माधवराव बोडस, डॉ. केतकर हीं माझ्या वरील विधानांची उत्तम उदाहरणें होत. आणि टिळक ह्यात असतांना तरी कोल्हटकर बोडस यांनीं प्रसंगविशेषीं स्वतः टिळकांची निंदा करण्याचें कोटें सोडलें !

असो. सत्याप्रमाणें यश हेंहि अनेकांगीं असतें आणि या मुळेंच तें पूर्णपणें कोणाच्याहि पदरांत पडत नाहीं. एका तत्वज्ञाचें एक वचन या ठिकाणीं सांगवेंसें वाटतें. तो म्हणतो—



—Complete Success is a hard task—master, just because it is so difficult to live up to. Partial success and causes of failure provide better instruction to an imperfect world—“पूर्णांशानें यश मिळविणें हें फार कठिण आहे. कारण तें मिळालेसैं वाटतें तोंच न्हास पावूं लागतें. अपूर्णांशानें मिळणारें यश किंवा जय, आणि त्याबरोबरच उरलें यश पदरांत न पडण्याची किंवा पराजयाची कारणें, या गोष्टी मनुष्यानें लक्षांत घेतल्या, त्यांचा खोल विचार केला, तर त्या मात्र अधिक बोधप्रद होऊं शकतात. कारण जगांत पूर्णत्व हें कशांतच आढळत नाही.” ब्राउनिंग कवि म्हणतो, ‘Man never is but wholly hopes to be’. मनुष्यानें पूर्णत्वाचें ध्येय डोळ्यापुढें ठेवावेंच, व तें मिळविण्याची आशाहि करावी. पण शेवटीं मरतांना ती आशाच तेवढी बरोबर घेऊन त्याला जावें लागेल ! जगद्रव्य अशा आणि जगाच्या दृष्टीनें कृतकृत्य अशाहि थोरांत थोर पुरुषांनीं आपण अवतार असलों तरी पूर्णावतार नव्हतां, अंशावतारच होतो, हें मान्य केलें असतें.

मनुष्य स्वभावाचे मुख्यतः तीन प्रकार असतात १ आज्ञाकारक २ आज्ञाधारक ३ स्वातंत्र्यप्रिय. आज्ञाकारक स्वभावाचे लोक नेहमीं हरप्रयत्नानें इतर सर्वांना आपल्या ताब्यांत ठेवण्याचा प्रयत्न करितात. श्रेष्ठ कनिष्ठ भाव हा त्यांच्या पांचवीला पुजलेला असतो आणि ते स्वतःची गणना नेहमीं श्रेष्ठांत करितात. पुरुषच काय पण स्त्रियाहि आज्ञाकारक स्वभावाच्या असूं शकतात. दुसरा प्रकार आज्ञाधारकांचा. अशा लोकांना स्वतःची बुद्धि चालविण्याची पात्रता नसते किंवा तो उद्योग करण्याचा त्यांना कंटाळा असतो. दुसऱ्याच्या मताला भलेपणा देण्याचें औदार्य त्यांच्यामध्ये असतें, त्याबरोबरच कांहीं चुकलें बिघडलें तर त्याची जबाबदारी, त्याचा दोष, दुसऱ्यावर टाकून देतां आल्यानें जें समाधान व स्वास्थ्य लाभतें त्याचेहि ते भोक्ते असतात. स्त्रियांमध्ये आज्ञाधारकता हा गुण सामान्यतः पुरुषापेक्षां अधिक आढळतो. तथापि भोळ्या स्वभावाचे श्रद्धालू लोक गुरूच्या किंवा पुढाऱ्याच्या नादीं एकदां लागले म्हणजे मग ते आज्ञाधारक पणांत स्त्रियांवरहि ताण करतात ! पण तिसऱ्या प्रकारचे म्हणजे स्वातंत्र्यप्रिय लोक जसे दुसऱ्या कोणावर आपली जुलमी आज्ञा लादणार नाहीत तसे स्वतःहि दुसऱ्या कोणाच्या जुलमी अज्ञेला मान वाकविणार नाहीत. त्यांच्या मनांत आत्मौपम्याचें तत्त्व बिंबलेलें असल्यामुळे ते आपल्या स्वातंत्र्यप्रेमा इतकाच

दुसऱ्याच्या स्वातंत्र्यप्रेमाला मान देतात. दुसऱ्यांनी आपलें म्हणणें मान्य केल्यास अर्थातच त्यांना आनंद वाटतो, पण त्यांना आपलें म्हणणें युक्तिवादानें पटलें व म्हणूनच त्यांनी तें मान्य केलें अशी त्यांची खात्री झाली तर ! आपलें म्हणणें दुसऱ्या कोणास पटलें नाहीं तर त्यानें तें खुशाल अवमानावें, पण त्या अवमान्यतेचे रास्त व न्याय्य परिणाम भोगण्यास तयार व्हावें, इतकीच अपेक्षा ते करतील. आणि तसें झालें म्हणजे ते विशिष्ट मतभेदाचें प्रकरण विसरून जाऊन त्या इतराशीं सख्य करतील. आज्ञाकारक लोक मात्र आपली आज्ञा उल्लंघणारावरचा राग केव्हांहि कमी करणार नाहींत व झाली गोष्ट विसरून जाणार नाहींत.

आज्ञाकारक व आज्ञाधारक यांची ही गोष्ट झाली. पण स्वातंत्र्यप्रिय लोकांचें काय ? याचें उत्तर हेंच कीं त्यांनाहि इच्छा असल्यास आपलें स्वातंत्र्यप्रेम टिकवितां सिद्धीस नेतां येतें. मात्र त्याची किंमत देऊन ! आणि ही किंमत म्हणजे हुकमी सत्तेचा अभिलाष सोडणें, किंवा प्रसंगविशेषीं बाजूला पडण्याची, मार्गील बांकावर बसण्याची, मनाची तयारी करणें ही होय. आज्ञाकारकांचा डाव साधला तर ते सत्ताधीश होतातच. आज्ञाधारकांनाहि सत्तेचा अंश लाभतो पण केवळ पुढाऱ्याच्या अंगभूत म्हणून, पुढाऱ्याचे गुलाम म्हणून. स्वातंत्र्यप्रिय हे कोणाचे धनि किंवा कोणाचे गुलाम राहूं इच्छित नाहींत. अभिलाष न धरतां त्यांना इतरांवर सत्ता मिळाली तरी ती मर्यादित असते. आणि सत्ताधारित्व हीच कीर्ति असा आजच्या जगाचा अनुभव आहे. सत्ताधारी होऊन ती हाताखालच्या लोकांवर गाजवावी हें एक ध्येय आहे, व तें सफल होण्यातच ज्यांना कृतकृत्यता वाटते असा एक वर्ग असतो. त्याचप्रमाणें आपल्या परिसरांत येणाऱ्या सर्व प्रकारच्या लोकांशीं शक्य तितकें बरोबरीच्या नात्यानें वागून, केवळ सौजन्य व विचारसामर्थ्य यांच्या बळावर त्यांजकडून मिळेल ती मान्यता मिळविणें व त्यांतच आनंद मानणें हें दुसरें ध्येय मानणाऱ्या लोकांचाहि एक वर्ग असतो. या प्रत्येक वर्गाच्या बांध्याला जसे कांहीं गुण तसे कांहीं दोष आलेले असतात. मी या दुसऱ्या वर्गातला आहे असें मला वाटतें. मी सत्ताभिलाषी असतां तर गांधींच्या धोरणाला विरोध केला नसता, किंवा केसरी ट्रस्टीचा अधिकार आपण होऊन सोडला नसता !















